

رسول بخش پليجي جون مڪمل تحريرون - 4

تخليقي ۽ تنقيدي ادب

پاڻو 2 جلد 1



سهيڙيندڙ
جامي چانڊيو



تنقيدي ۽ تخليقي ادب

(رسول بخش پليجي جون مڪمل تحريرون - جلد 4)

پاڻو 2، جلد 1

سميٽيندڙ: جامي چانڊيو



سينٽر فار پيس اينڊ سول سوسائٽي
A-89/11، گلشن سحر، بئ لڳ پاس گيٽ، واڌو واھ،

قاسم آباد، حيدرآباد

Ph: +92-22-2106074, Fax: +92-22-2106074

E-Mail: info@cpcs.org.pk

www.cpcs.org.pk

سڀ حق ۽ واسطا اداري وٽ محفوظ

50

ڪتاب جو نالو:	تنقيدي ۽ تخليقي ادب
ليکڪ:	رسول بخش پليجو
سهيڙيندڙ:	جامي چانڊيو
ڪمپوزنگ ۽	
ٽائٽل ڊزائنگ:	سليمان سميجو
ڇاپو پهريون:	نومبر 2012ع
ڇاپيندڙ:	سنڌيڪا اڪيڊمي، ڪراچي
ڇپائيندڙ:	سي پي سي ايس
مُلھ:	1000 روپيا

ڪتابن ملڻ جا هنڌ

ٿامس اينڊ ٿامس بڪ هائوس، ڪراچي
ڪاٺياواڙ بڪ هائوس ڪراچي
سنڌيڪا ڪتاب گهر، حيدرآباد
فڪشن هائوس، حيدرآباد
رايبيل ڪتاب گهر، لاڙڪاڻو
گل ڪتاب گهر، شڪارپور
جنيد ڪتاب گهر، دادو
سنڌيڪا ڪتاب گهر، سکر
مهراڻ ڪتاب گهر، ميرپورخاص
هلال ڪتاب گهر، ميرپورخاص
ماروي ڪتاب گهر ٽنڊوالهيار

All Rights Reserved
Complete Works of Rasool Bux Palejo
“Tanqeedi ain Takhleeki Adab”
By: Rasool Bux Palejo
Compiled by: Jami Chandio
Printed by: Sindhica Academy, Karachi
Published by: Center for Peace & Civil Society (CPCS)
First Edition: November 2012
Published By: Center for Peace & Civil Society (CPCS)
Pirce: 1000 PKR

سي پي سي ايس پاران ڇپائي پڌرو ڪيو ويو.

– ارپنا

تنهنجو لکيو توکي اريپو
سائين رسول بخش پليجي
جي نالي

– جامي چانڊيو

فهرست

جامي چانڊيو

• مهاڳ

8

• **ياڳو پهريون (شخصيتون)**

9

• جديد سنڌي ادب جي پيڙهه رکندڙ مرزا قليچ بيگ

23

• گهڻ-ڄاڻو ۽ گهڻ-گڻو استاد

42

• ڊاڪٽر نبي بخش بلوچ

44

• مخدوم طالب الموليٰ

47

• فاضل سدائين آهي...

62

• **ياڳو ٻيو (تنقيدي ادب)**

63

• انڌا اونڌا ويڄ

156

• سنڌي ذات هنجن

157

▪ هونج هوشيار! ترڪڻ آهي تڙه! (شاه)

169

▪ خاص ادبي پڙي

178

▪ دلين جو درد — نئين کوجنا؟

188

▪ ڇا، ڏک رڳو تباھه ڪندڙ آهي؟

196

▪ من حرام تي حُجتان ڏير!

207

▪ طبقاتي مفادن ۽ نظرين کان بالاتر خالص ادب جو ڍونگ

220

▪ ادب تخليق ڪرڻ لاءِ رڳو احساس ۽ جذبا ڪافي آهن ڇا؟

231

▪ ماضيءَ جو ادب

240

▪ دنيا کي ليڪ!

248

▪ اڳوڻو يورپي ترقي پسند ادب

259

▪ هُن تي فريڊا! شاد ول

264

▪ نوان هيرا!

275

• ڪنڊهر

288

• لطيف جي شاعريءَ جو انقلابي ڪردار

295

• اچو ته حقيقت بياني ڪرڻ سکون

305

• مهراڻ تي تبصرو

313

• لات کي تات

317

• سڏڪائي صحافت

321

• جادو ۽ سائنس

327

• گرمس جون آکاڻيون

329

• شيخ اياز کان انٽرويو

339

• هو چون ٿا هيئن چئو

- 358 • قصيدو هڪ ڪتاب جي شان ۾
- 365 • امر جليل جي ڪهاڻين تي رايو
- 367 • ساک سان ٿو چوان
- 384 • پشوپاشا جو جائزو
- 388 • سوچن جي دائري
- 395 • سنڌ کي اعليٰ درجي جي ترجمو ڪندڙن جي ضرورت آهي
- 403 • قومي بقا جي جدوجهد ۾ علم ۽ ادب جو ڪردار
- 430 • پنهنجي ادب کي زور وٺايو
- 438 • ادب ۾ ترجمي جي اهميت
- 444 • ذهني ۽ فڪري ”مڙسي“ ڇا ٿيندي آهي؟
- 450 • تنگ نظري، تعصب ۽ انسان دوستي
- 456 • لکڻ سون آهي
- 460 • ڪائنات اُبتڻ مان ٺهيل آهي
- 463 • ڪجهه صحافت، شاعري ۽ انقلاب بابت
- 470 • خوشيءَ جهڙي خوراڪ
- 473 • ويهڻ مون نه وڙاءُ
- 477 • اچو ته وري انگريزي سکون
- 485 • عالمي ادب تي هڪ مختصر نظر
- 488 • مشرقي ادب ۽ مغربي عالم
- 493 • ”تحريڪ“ جو مهاڳ
- 497 • وڳ ڪه وسرياءُ
- 516 • پهريون پٿر
- 520 • **ڀاڱو ٽيون (تخليقي ادب)**
- 521 • **پسي ڳاڙهه گل (ڪهاڻين جو مجموعو)**
- 521 • اڄ اڳڙيا آيا
- 534 • وڏيو هئين ته ويهه
- 539 • بختاور
- 567 • جتي باهه ٻري
- 589 • پسي ڳاڙها گل
- 616 • نظريه اسلامستان
- 625 • سچ جو ڏينهن
- 636 • **ڪورٽ ڪهاڻيون**

- 636 • ڪرشن نگر جي ڪنوار
- 644 • ٿمينه خاتون جا دعوي دار
- 650 • خورشيد بيگم - پوليس جاچ ۾
- 655 • برجستو پوليس آفيسر
- 663 • غيرتي پُٽ
- 670 • سانگوتا ۽ سُنڀون
- 673 • ڏوٽي سا ڏورين
- 676 • ڪيٿرائن دنيا جو سير ڪيو
- 683 • شاهي مهمان ۽ سيفتي ايڪٽ
- 686 • رئيس وڏي جون توپيون
- 691 • دؤر ٻيو
- 702 • **ڀاڱو چوٿون (شاعري)**
- 703 • اوھان جي پڄاڻان
- 801 • چونڊ عالمي شاعري

ڀاڱو ٻھريون

(شخصيتون)

جديد سنڌي ادب جي پيڙهه رکندڙ مرزا قليچ بيگ

مرزا قليچ بيگ جي ناني ۽ بابي جو وطن جارجيا پنهنجي تاريخ ۽ جاگرافيءَ هٿان سنڌ کان به وڏي مار کائيندو رهيو آهي. اهو ٻن پهاڙي سلسلن، ٻن سمنڊن، ٽن وڏين سلطنتن ۽ ٻن کنڊن جي سنگم وٽ آهي. اهو ڪوه قاف جبلن جي وچ تي آهي. ساڳي وقت اهو ٻن سمنڊن يعني ڪاري سمنڊ ۽ ڪئسپس سمنڊ جي وچ تي آهي. رهيل ڪسر ان ڳالهه پوري ڪري ڇڏي آهي، جو اهو ٻن کنڊن يعني ايشيا ۽ يورپ جي سرحد تي روس، ايران ۽ ترڪي جهڙين فيل مست علائقائي طاقتن جي وچ ۾ قاتل آهي ۽ صدين کان انهن هٿان تڏيو واري واري سان لتاڙيو ۽ چيپاڻيو رهيو آهي.

اڄ کان 28 صديون اڳ هتي يونانين اچي بينڪون ٺاهيون پوءِ رومي، عرب، منگول، ترڪ، ايراني ۽ روسي جارجيا تان پاڻ ۾ وڙهندا ۽ هڪ ٻئي پٺيان اتي قبضا ڪندا رهيا. تان جو نيٺ 1801ع ۾ روس مستقل طرح ان تي قبضو ڪري ورتو. ذري گهٽ ٻن صدين کان پوءِ تازو جڏهن سوويت يونين ٽٽي ٽڪر ٽڪر ٿي آهي، تڏهن جارجيا هڪ پيرو وري پنهنجي الڳ حڪومت قائم ڪئي آهي.

ڪوه قاف جبلن کان وٺي ڏندڪٿائن، رنگين قصن ۽ الف ليليٰ جهڙن داستانن کي جنم ڏنو آهي. ڪوه قاف جي ديون ۽ پرين جا داستان ڪنهن نه پڙهيا هوندا؟ ڪوه قاف جي جابلو سرزمين ۽ ان جا ماڻهو واقعي آهن به اهڙائي خوبصورت ۽ من موهيندڙ جهڙا ٻڌجن ٿا. انسائيڪلوپيڊيا برٽينيڪا جهڙي انتهائي پختي ۽ سنجيده علمي اختياري چوي ٿي:

”جارجيائي ماڻهن جون پاڙون تاريخ ۾ گهريون آهن، سندن ثقافتي ورثو به قديم ۽ شاهوڪار آهي... جارجيائي ماڻهو هڪڙا اهڙا خوددار ماڻهو آهن جيڪي زمانن کان وٺي جوڌن ۽ جانبازن جي حيثيت ۾ مشهور ۽ معروف آهن. سندن مهمان نوازي، سندن زندگيءَ سان محبت، سندن زنده دلي نهايت ۽ خوش طبعي دُنيا ۾

مشهور آهن. هُوَ قد آور، جانثار، سنهال، ڪارين اکين ۽ ڪارن وارن وارا ماڻهو آهن... سندن شونهن جو معيار بلند آهي، جارجيائي عورتن جو حسن اهڙو آهي جو ان مان تاريخي داستان ٺهي پيا آهن. هنن مان ڪيتريون ترڪي سلطانن ۽ ايران جي شاهن جي محلن جون زيتون بڻيون، جارجيائي ماڻهن جي عمر غير معمولي حد تائين وڌي ٿيندي آهي.“

سنه 1797ع ۾ جڏهن ايراني جي هڪڙي ڪاهه ۾ مرزا صاحب جي ناني ۽ ڏاڏي جا والد مارجي ويا، تڏهن هو ٻارن ٻچن سميت قيدي بڻجي ايران ۾ آيا، اتان اهي سنڌ آندا ويا. مرزا خسرو 1805ع ۾ پڻجن ورهين جي عمر ۾ حيدرآباد ۾ آندو ويو هو. مير ڪرم علي خان وٽ رهيا. اها اوڻهين صديءَ جي شروعات هئي. ارڙهين، اوڻهين ۽ ويهين صدي ۾ دُنيا ۾ جيڪي تبديليون ٿيون آهن، سمورن گذريل صدين ۾ آيل تبديلين کان گهڻا گهڻا پيرا وڌيڪ هيون. مرزا قليچ بيگ جي تاريخي ڪردار کي انهن تبديلين کي سمجهڻ کان سواءِ صحيح نموني سمجهي ڪين سگهيو.

دُنيا جي سڀ کان گهڻي ايراضي، سڀ کان گهڻا ماڻهو، سڀ کان وڌيڪ قدرتي وسيلا ۽ تنهن ڪري سڀ کان وڌيڪ دولت تاريخي طرح ايشيا جي رهي آهي ۽ نه يورپ جي. انڪري اٽڪل پنج سؤ سال اڳ تائين مجموعي طرح ايشيا جي يورپ مٿان سرسي رهي آهي. جيستائين دُنيا ۾ بالادست اقتصادي ۽ سماجي نظام جاگيردار نظام هو، تيستائين ايشيا يورپ کان زور هئي، اٽڪل 15 صدي کان دُنيا ۾ جاگيردار نظام جو زوال اچڻ شروع ٿيو. دُنيا کي هڪ نئين بهتر، سماجي، اقتصادي نظام جي ضرورت پوڻ لڳي، ايشيا کي جاگيرداري جي انتهائي رجعت پرست فطرت اهڙو نظام پيدا ٿيڻ نه ڏنو. يورپي جاگيرداريءَ جي فطرت اهڙو نظام پيدا ڪرڻ ڏنو، ان جو نالو هو صنعتي يا سرماڻيدار نظام.

يورپ جي ان نئين سماجي اقتصادي فڪري نظام جي پيڙهه يونان ۽ روم جي تهذيب تي ٻڌل آهي. اهي يعني تهذيبون دُنيا جي وڏن مذهبن جي اثرن کان ٻاهر رهيون هيون. انهن تهذيبن پنج سؤ سال قبل مسيح کان وٺي مذهبي اختياري وارن کي برهمڻن، پادرين ۽ ملن جي روڪ ٽوڪ بنا انساني عقل ۽ سمجهه کان ڪم وٺي هنر ۽ سائنس کي جنم ڏنو ۽ انهن کي خوب ڪتب آندو، ان ڪري انهن حڪومت، جنگ، علم، ادب، سائنس، قانون ۽ ٻين بي انداز ڳالهين ۾ اهڙين بلندين کي چهيو جنهن جو مثال انسان جي تاريخ ۾ ڳولھڻ عيبت آهي. صنعتي ۽ سرماڻيداري نظام هلندڙ هو پر ايشيائي جاگيرداري نظام ۽ يورپي جاگيرداري نظام ۾ زمين آسمان جو فرق هو. ايشيائي جاگيرداري نظام قاعدي قانون جي ڪنهن به ريت مڙجات کي نه ٿي مڃيو. اهو مڪمل طرح آپيشاهي ۽ ڏنڊي شاهي مطلق

العنان نظام هو. يوناني رومي تهذيب ۽ ان جي مٿان قائم ٿيل يورپي تهذيبن هر ڳالهه جي حد ۽ توازن ۽ قاعدي قانون جو پورو پورو خيال ٿي رکيو. اهي گهري ڄاڻ ۽ علم، وڏي سُرَت، سمجھ ۽ ڏاهپ واري تهذيبون هيون ۽ آهن. ايشيائي جاگيرداري، يورپي جاگيرداري جيان اهڙي مضبوط ۽ جتادار، علمي، عقلي ۽ قانوني تهذيب پيڙهه تي ٻڌل ڪا نه هئي. اها سترهين صديءَ تائين پنهنجي طبعي عمر کائي ڪنهن سُٺي عورت وانگر چٽاڻ ۽ نپاڻ جي عمل کان جڏي ٿي چڪي هئي. اها نئين عالمي، تاريخي دور لاءِ گهربل وچين طبقي واري انقلابي سمجھ، سُرَت، ڏاهپ، کوجنا، ڳولا، تحقيق، واپار، ڪاروبار، هنر، صنعت کي تخليق ڪرڻ بدران ان جي نون اُسرندڙ مُلن جي جاني دشمن بنجي بيٺي ۽ ايشيا کي ذهني ۽ فڪري طرح هڻي هڪڙو علمي ۽ ثقافتي برپت بنائي رکيائين.

بني طرف نئين سجاڳيءَ جي مدد سان يورپ جي وڏن شهرن ۾ واپار تمام گهڻو زور ورتو. جو واپاري طبقو جاگيردارن کان پنهنجا حق گهرڻ لڳو. صدين جي ويڙهه کان پوءِ وچون طبقو خاص ڪري واپاري طبقو، جاگيرداري طبقي کان زور وٺي ويو ۽ علم، ادب ۽ فن، هنر، فلسفي، اقتصاديات، کوجنا، سائنس ۽ ٽيڪنالاجيءَ جي ميدان ۾ برق رفتاريءَ سان اڳتي وڌندو آخر ست سمنڊ پار ڪري سڄي دُنيا تي چانئجي ويو.

19 صدي جي شروعات تائين انگريز پنهنجن ٻين سڀني رقيب يعني پورچوگيزن، ڊچن، اسپينين کي شڪست ڏيئي دُنيا جو پهريون نمبر صنعتي سرماڻيدار ۽ طاقتور ملڪ ۽ هندستان جو به مالڪ بنجي ويو هو. سنڌ جي ميرن کي سنڌ تي قبضو ڪئي ويهارو سال مس ٿيا هئا، انهن کي ڪا خبر ڪا نه هئي ته سندن بادشاهي جا ڏينهن به وڃي ڳاڻ ڳڻيا بچيا هئا.

انگريز هندستان ۾ به ابتڙ تاريخي ڪم ڪري رهيا هئا. هڪڙو ته هن ملڪ کي ڦري پيڻگ ڪري انهن جي قدرتي وسيلن، مڪاني صنعتن ۽ هنرن کي برباد ڪري ان کي پنهنجو بيبوس غلام بڻائي رهيا هئا. اهو تباهيءَ جو ڪم هو. ٻئي طرف هو اڳتي وڃي پنهنجي ضرورت خاطر ۽ پنهنجي ڦرلٽ ۾ سهوليت پيدا ڪرڻ لاءِ پنهنجي غلام بنايل ملڪ ۾ هڪ محدود حد تائين نئين سجاڳي، روشني، علم، هنر، ٽيڪنالاجي ۽ صنعت جوڀڻ وڌارو آڻڻ تي مجبور ٿيڻ وارا هئا.

انگريزن جي غلامي ۾ گهڻا ماڻهو خوش نه هئا، جيتوڻيڪ هو اڳين نظامن مان اڃا به وڌيڪ ناخوش هئا، غلامي کي ختم ڪرڻ لاءِ ٻن قسمن جون ڪوششون ڪيون ويون هيون، هڪڙيون جاگيردار طبقن طرفان ڪيون ويون، ٻيو وچين طبقي طرفان ڪيترن هندن ۽ مسلمانن جاگيردارن ۽ سندن حامين جو خيال هو ته هندستان مان انگريز سان وڙهي کين ڪڍي اڳوڻو ساڳيو جاگيردارن ۽ نوابن جي حڪومت وارو نظام قائم ڪيو وڃي. ان مقصد لاءِ پهرين ڪوشش 19 صدي جي

شروعات ۾ ڏکڻ هندستان ۾ وچولن زميندارن طرفان ڪئي ويئي ۽ ڪچلي ويئي. ٻي ڪوشش 1857ع واري بغاوت جي صورت ۾ ڪئي وئي اها به ناڪام ڪئي وئي. ٻين ماڻهن جو خيال هو ته، لوھ کي لوھ ڪاٽي. انگريزن جي ڪاميابيءَ جو سبب رڳو انگريزن جي برتري ناهي، پر خود هندستان جي مدي خارج جاگيردارانه نظام به ڄڻ ٻاهرين ملڪن کي دعوت پئي ڏني ته اچو! اچي اسان تي قبضو ڪريو! تنهن ڪري اصل شڪست برهمڻ، تعصب، دقيانوسي ڪتابن، پنڌن پاراتن ۽ مٿن جي جهالت تي ٻڌل علم دشمن، عقل دشمن، انسانيت دشمن، جاگيرداري نظام کاڌي آهي ۽ اصل سوپ يوناني، رومي ۽ مغربي روشن خيال نسبتاً جمهوري ۽ قاعدن قانون تي ٻڌل سماجي صنعتي نظام ۽ ان مان پيدا ٿيل تيز رفتار کوجنائن، ايجادن، صنعتي پيداوار ۽ جمهوري نظام جي آهي. ان ڪري جيڪڏهن چوٽڪارو حاصل ڪرڻو آهي ته پوءِ يورپ جي نئين سجاڳي، نئين روشني، نئين علم، ادب، فلسفي، سائنس، سماجي علمن، نئين ايجادن، نئين صنعتن ۽ نئين علمي، فڪري ۽ سائنسي صلاحيتن کي، روپن کي پنهنجي دسترس ۾ آڻڻو آهي.

شروع ۾ انگريز حڪمران طبقي جا ماڻهو ان ڳالهه جي فائدي ۾ نه هئا ته ڪو ڪارن هندستانين کي مغربي علم جي نئين روشنائي، سائنس ۽ ٽيڪنالاجي کان واقف ڪيو وڃي، ڪين خوف هو ته ائين ڪرڻ سان سندن دماغ خراب ٿي ويندو. ان ڪري جڏهن انگلينڊ جي پارليامينٽ اڳيان اها رٿ پيش ٿي ته هندستانين کي تعليم ڏيارڻ لاءِ انگلينڊ مان هندستان ڏانهن اسڪول ماستر موڪليا وڃن. تڏهن ڪمپني جي ڊائريڪٽرن طرفان سخت مخالفت ڪئي وئي هئي. ويهن سالن کان پوءِ اهو فيصلو ٿيو ته هندستان جي ٽيهه ڪروڙ ماڻهن لاءِ ڪمپني هڪ لک روپيا ساليانو خرچ ڪري پر ان وچ ۾ ٻه ڳالهيون ٿي رهيون هيون. عيسائي مبلغ 1542ع کان وٺي هندستان جي ڪن علائقن ۾ تعليم ڏيئي رهيا هئا. هنن باقائدي اسڪول پئي هلايا، جن ۾ مذهبي ڳالهين سان گڏ جديد علم به سيکاريندا هئا. هنن پريسون لڳايون، جن ۾ عام ديسي ٻولين ۾ ڪتاب ڇپايائون. هنن انهن ٻولين جون باقائدي ڊڪشنريون تيار ڪري ڇپايون. شاه جو رسالو ۽ سنڌي ڊڪشنري به انهن پادرين جرماني مان ڇپايا، ٻئي طرف هندستان ۾ به اها سمجهه پيدا ٿي ته پراڻي عربي، فارسي ۽ سنسڪرت علم مان هندستانين جو گهڻو ڇاڙهو ڪونه ٿيندو ۽ جيڪڏهن يورپ جي علم، عقل ۽ دماغ کي سمجهي ان مان ڪم وٺبو آهي ته اهو انگريزي ٻولي معرفت ئي ٿيندو. 1817ع ۾ راجا رام موهن راءِ جي ڪوشش سان ڪلڪتي ۾ هندو ڪاليج قائم ٿيو ۽ ان جي معرفت سڄي بنگال ۾ انگريزي اسڪول کوليا ويا.

ٿامس ميڪالي جي سفارش تي 7 مارچ 1835ع تي هندستان جو گورنر جنرل لارڊ وليم بينسٽنگ اعلان ڪيو ته هندستان جي تعليم، عدالت ۽ آفيسن جي ٻولي سنسڪرت، عربي ۽ فارسي بدران انگريزي ۽ ڊيسي ٻولي ۾ ٿينديون. 10 آڪٽوبر 1844ع تي لارڊ هارڊ گورنر جنرل اعلان ڪيو ته آئينده سرڪاري نوڪريون فقط انگريزي تعليم وارن کي ملنديون. 1854ع ۾ سرچارلس ووڊ مرڪز کي پنهنجي رپورٽ ڏياري موڪلي، جنهن جي نتيجي طور هر صوبي ۾ تعليم جي واسطي جدا کاتو قائم ڪيو ويو. 1857ع ۾ ڪلڪتي، بمبئي ۽ مدراس ۾ يونيورسٽيون قائم ڪيون ويون ۽ ننڍن اسڪولن کي گرانٽون ڏيڻ جو سسٽم شروع ڪيو ويو. 1873ع ۾ علي ڳڙهه ڪاليج ٺهيو ۽ 1889ع ۾ بنارس يونيورسٽي قائم ٿي ۽ ملڪ کي تعليم ملڻ شروع ٿي، تان جو انگريزي تعليم ۽ جديد يورپي علمن جي ذريعي حاصل ڪيل ڏنيا جي علمن، سائنس، ٽيڪنالاجي جي ڪافي ڪجهه ڄاڻ هندستان جي وچين طبقي کي ان پوزيشن ۾ آندو، جو انهن پنهنجا حق انگريز آفائن کان گهري وٺڻ شروع ڪري ڇڏيا.

يورپ جي صدين جي ڄاڻ، علم، فلسفي، فڪر، سائنس ۽ ٽيڪنالاجي سان هندستان جي ڪروڙين عوام جي ذهنن کي هٿياربند ڪرڻ جي اها تحريڪ هڪڙي زبردست اهميت واري، سڌاري جي تحريڪ هئي. جنهن کانسواءِ هندستان جا ماڻهو الائي ڪيترا زمانا جاگيرداري غلامي جي گندي تلاءُ ۾ پيا ٿاڦوڙا هڻن ها. اها علمي ۽ سائنسي پيڙهه تيار نه ٿي ها ته جيڪر هندستان جي آزادي جي قومي سياسي تحريڪ مشڪل سان وڏي سگهي ها.

هن تحريڪ هندستان جي سطح تي اڳواڻ راجا رام موهن راءِ ۽ سر سيد جهڙا فڪري ۽ ذهني جاکوڙي ۽ ڪاهوڙي هئا، ته سنڌ جي سطح تي ان جي سڄي پيڙهه رکندڙ اسان جي وچين طبقي جو دانشور ۽ مفڪر مرزا قليچ بيگ هو.

جيڪڏهن ڪلاسيڪي عظيم سنڌي شاعري جي ميدان ۾ اسان جو فني ۽ فڪري سورمو شاهه لطيف آهي ته جديد علم ۽ ادب جي ميدان ۾ اسان جو مها ۽ مهندار ڪاهوڙي ۽ سرواڻ سواءِ ڪنهن شڪ شبيهي جي مرزا قليچ بيگ آهي.

ڪنهن ماڻهو جي زندگي ۽ ڪمن کي سمجهڻ ۾ اها ڳالهه وڏي مدد ٿي ڏئي ته اها خبر هجي ته هو ڪهڙي زماني ۾ ڪهڙي ماحول ۾ رهندو هو ۽ سندس دؤر جا اهم ماڻهو ڪير ڪير هئا ۽ انهن ڇا پئي ڪيو؟

قليچ جي ڄمڻ کان فقط هڪ سال اڳ ايران ۾ قاچاري شهنشاهيت پاڻي عقيد جي مشهور شاعره، مبلغه ۽ انقلابي ام سلمه قرت العين طاهره زرين تاج جنهن جو ”دلجه به دلجه، ڀير به ڀير“ واري قافيه وارو غزل مشهور آهي، تنهن کي بغاوت جي الزام هيٺ گهڻو ڏيئي شهيد ڪيو ويو.

فليچ سنڌ جي انگريزن جي حڪومت اچڻ کان ڏهه سال پوءِ پنجاب جي تابع ٿيڻ کان 9 سال پوءِ 1853ع ۾ پيدا ٿيو. ان سال سنڌي ٻوليءَ جو پهريون جديد الف ب ۾ لکيل ڪتاب لنڊن جي هڪڙي لٽوپريس ۾ ڇپيو.

ساڳئي سال يورپ ۾ ڪريميا جي لڙائي هلندڙ هئي. هڪڙي پاسي هئا انگريز ۽ فرينج ۽ ٻئي پاسي هئا ترڪ. ساڳئي سال اڀرندي طرف چيان ۾ آمريڪي بحري ڪمانڊر پيري زبردستي چيان ۾ گهڙي اچڻ ۾ ڪامياب ٿيو، جنهن ڪري چيائين سمجهيو ته جي اسان پنهنجي سماجي نظام کي پنهنجي راضي سان ۽ تيزي سان نه بدلايو ته اسين ڌارين جا غلام ٿي وينداسين. هنن پاڻ کي بدلايو ۽ واه جو بدلايو. ان سال هندستانين کي آئي - ايس - ايس امتحان ۾ ويهڻ جي اجازت ملي.

1857ع ۾ ڪلڪتي، بمبئي ۽ مدراس جون يونيورسٽيون قائم ٿيون ۽ هندستان جي پوئين جنگ آزادي شروع ٿي. 1859ع ۾ چارلس ڊارون انگلينڊ ۾ پنهنجو جڳ مشهور ارتقا جو نظريو شايع ڪرايو. 1863ع ۾ انباله ۾ وهابين جي تحريڪ ڪچلي وئي. 1875ع ۾ پرنس آف ويلس هندستان ۾ آيو ۽ علي ڳڙهه ڪاليج قائم ٿيو ۽ 1885ع ۾ انڊين نيشنل ڪانگريس جو بنياد وڌو ويو.

1896ع کان 1900ع ۾ هندستان ۾ زبردست ڏڪار آيو. ان هوندي به 1898ع ۾ مهاراڻي وڪٽوريا جي ڊائمنڊ جوبلي ملهائي وئي. 1900ع ۾ سرحد جدا صوبو ٺهيو. 1901ع ۾ مهاراڻي وڪٽوريا گذاري وئي. 1904ع ۾ روس چيان سان جنگ ۾ هارايو. ۽ روس ۾ 1905ع وارو ناڪام انقلاب آيو ۽ ساڳئي سال بنگال جو ورهاڱو ٿيو، جنهن جي ڪري سڄي هندستان ۾ ڪانگريس جي اڳواڻي هيٺ زبردست احتجاجي تحريڪ هلي، جنهن کي سوديشي تحريڪ سڏيو ويو. 1906ع ۾ مسلم ليگ قائم ٿي. 1911ع ۾ جڳ مشهور هندستاني اديب، شاعر ۽ دانشور رابندر نات ٽئگور کي نوبل پرائيز مليو. 1914ع ۾ مهاڻا گانڌي آفريڪا مان موٽي هندستان آيو ۽ 1914ع ۾ هندن مسلمانن جي گڏيل انگريز مخالف عدم تعاون جي تحريڪ ۽ خلافت جي تحريڪ هلي. انگريزن ان کي هلائڻ لاءِ رولٽ ايڪٽ پاس ڪيو ۽ جليانوالا باغ ۾ ڪوس ڪيو. انهي سال غازي امان الله افغانستان جو بادشاهه ٿيو. 1914ع ۾ اقبال پنهنجو مشهور ڪتاب ”بانگ درا“ شايع ڪرايو. 1917ع ۾ سائمن ڪميشن هندستان آئي. ان جي بائيڪاٽ جي تحريڪ هلائي وئي. روس ۾ سوشلسٽ انقلاب آيو. 1919ع ۾ انگريزن سازش ڪري غازي امان الله خلاف بغاوت ڪيو. جنرل نادر نئون بادشاهه ٿيو. 1929ع تي مرزا قليچ بيگ وفات ڪئي. قليچ جا ڪي وڏا هم عصر اديب، عالم ۽ شاعر:

مصري شاهه جي وفات 1906ع، حمل لغاري 1869-1914ع، ديوان ڪوٽومل 1844ع، 1916ع، سانگي 1851-1924ع، خليفو نبي بخش 1863-1779ع الله بخش اڄوڃهه وفات 1901ع.

قليج جا ڪي ننڍا هم عصر سنڌي اديب، عالم ۽ شاعر:

پرماتند ميوارام 1856-1938ع، شمس الدين بلبل 1857-1919ع، امام بخش خادم 1860-1919ع، ساڌو هيرانند 1863-1893ع، مولوي احمد ملاح 1877-1969ع، مولوي فتح محمد سيوهاڻي 1882-1942ع، ڊاڪٽر گربخشاڻي 1884-1949ع، ڀڳت ڪنوررام 1885-1945ع، بيڪس وفات 1889ع، خانبهادر محمد صديق ميمڻ 1890-1958ع ڊاڪٽر دائودپوٽو 1896-1958ع.

هر اسرندڙ ادب جو پهريون قدم هوندو آهي ترجمو. پهرين دنيا جي چوٽي جي علمن ۽ ادبن سان ترجمن وسيلي رشتو رکندو. تڏهن ماڻهو تخليقي طرح پنهنجن پيرن تي بيٺو لاءِ پهريون پيرڙيون کڻي اڳتي وڌڻ سکندو. عيسائي پادرين طرفان قتل ۽ دفن ڪيل يونان ۽ روم جي علم، ادب ۽ فلسفي کي جيڪڏهن ترجمي جو جياريندڙ مسيح صدين کان پوريل قبرن مان کوٽي ٻاهر ڪڍي وري جاري دنيا ۾ نئين حياتي نه بخشي ها ته اڄ دنيا ۾ ڪهڙن پتن ۾ هجي ها؟ ترجمو هڪڙو نهايت ڏکئي ۾ ڏکيو نهايت محنت طلب، نهايت تخليقي ۽ انتهائي نفيس فن آهي ۽ ڪي ماڻهو ان ۾ ڪمال حاصل ڪري سگهندا آهن، جنهن علم ۽ ادب کي قابل ۽ لائق ترجمو ڪندڙ ملي ويا ان جا چڻ پئون ٻارهن ٿي ويا، اهو تاريخ جي چڻ هڪڙي لحظي ۾ سوين نسلن جي باڪمال ماڻهن جي صدين جي تخليق ڪيل خزانن جو مالڪ بڻجي ويندو. صحيح ترجمو رڳو هڪڙي ٻولي کان ٻي ٻولي ۾ نه هوندو آهي. اهو هڪڙي گرامر، لفظن محاورن جي هڪڙي سٽءِ کان ٻي گرامر ۽ محاورن جي ٻئي سٽءِ ۾ ترجمو به هوندو آهي. سڀ کان وڏي ڳالهه ته صحيح ترجمو هڪڙي ثقافت کان ٻي ثقافت ۾ ترجمو هوندو آهي. ترجمي لاءِ پهريون مسئلو آهي ته ترجمي جي مواد جي صحيح چونڊ ۽ پوءِ آهي ان مواد کي پنهنجي ٻولي ۽ پنهنجي ثقافت ۾ پنهنجي گرامر ۽ محاورن جي ضرورت سان ٺهڪائڻ ته جيئن اهو اوڀرو نه لڳي، دراصل صحيح ترجمو اهو آهي جنهن ۾ اها خبر ٿي نه پوي ته هي ڪو ٻي ٻولي جو ترجمو آهي. ماڻهو ڀانتي ته احوصل آهي ٿي منهنجي ٻولي ۾ لکيل. قليج ترجمي جا مٿي ذڪر ڪيل سڀ شرط پورا ڪري ٿو هو ترجمي جو شهنشاهه آهي. قليج جي ترجمي لاءِ چونڊ جو معيار بلند ۽ دائرو وسيع آهي. شيڪسپيئر، بيڪن، گوگل، سوفٽ، سر آرٿر ڪائن ڊايل، ڪروڪر ۽ ايمرسن جي ڀائي جي عالمي شهرت يافتہ مصنفن جا شاهڪار ۽ ٻين گهڻن اهم موضوعن تي ڪتاب ترجمو ڪيا اٿس. اٽڪل پندرهن کين نهايت اهم ڪتاب خود انگريزي ۾ لکيا اٿس. سنڌي لکيل اصولون ڪتابن جو تعداد ٻه سؤ کن ته خوشيءَ سان ٿيڻ گهرجي.

هاڻي اچو ته قليج جي لکيل هڪڙي ناٽڪ جو هي ٽڪرو پڙهون:

”مسخرو: جيئن چوندا آهن ته ٻلي شير کون پڙهايا ٿر ٻلي کون کانوڻ آيا،
 وڃون جا ٻچا وڏا ٿين ته ماءُ کي پتي کائي وڃن!
 بادشاهه: تون منهنجي ڏيءُ آهين نه؟
 ملڪان: بابا چڱو ته ائين آهي ته خدا جيڪو عقل اوھان کي ڏنو آھي سو
 ڪم آڻيو ۽ هي نامناسب هلت ڇڏي ڏيو جو اوھان کي چڱي نٿي لڳي.
 مسخرو: ٻيھه اڃا ڳالھ ڪتي پئي آھي. اڃا رنگ ڏسندي“
 ڪير چونڊو هي اصل سنڌي ناھي پر ڌاريءَ ٻولي جو ترجمو آھي؟ ۽ ترجمو
 به ڪھڙي لکندڙ جو؟ شيڪسپيئر جھڙي ادبي شھنشاھ جي جڳ مشھور ناٽڪ
 ”ليئر“ جو.

ھاڻي قليچ جي ھڪڙي ناٽڪ جو هي ٻيو سين ٻڌو:
 ”جوابدار: جلال ھمراھ، ڪمال ھمدھم، جمال حاصل تاج بر سر!
 ٻيو نوڪر: زمانو ھامي، فلڪ محافظ، جھان بندو ستارو چاڪر!
 جوابدار: تجلو چمڪي ٿو نور جو ھت، ٿو گيت ھر ڪو گيت ڳھت جا ڳائي.
 ٻيو نوڪر: حضور ملڪ جي تشریف، ھر ڪو حاضر ٿئي ٿو سر جھڪائي.“
 هي به شيڪسپيئر جو ترجمو آھي، پر ڇا رڳو ترجمو آھي؟ هن کي چئبو
 تخليقي ۽ باڪمال ترجمو اھڙو ترجمو جيڪي ڪتي ڪتي اصل جي بلندين
 کان ائين مٿي چڙھيو وڃي، جيئن فتنرجيرالڊ جو منظوم انگريزي ترجمو خود عمر
 خيام جھڙي فن ۽ فڪر جي سلطنت جي تاجدار جي اصل فارسي اڏام کان به
 پڙڪو کايو مٿي نڪريو وڃي.

قليچ سنڌي ٻولي کان اظھار جا ڪھڙا ڪھڙا ڪارناما سر ڪرائي سگھي ٿو.
 تنھن جو جلوه ڏسڻو ھجي ته سندس ترجمو ڪيل يا اصلوڪا شاھڪار ناٽڪ پڙھي
 ڏسجن. ان ميدان ۾ اڄ تائين ڪوبه سنڌي لکندڙ ساڻس ڳالھوھڻي نه سگھيو.
 قليچ جو گھڻو شعر ناصحانو مذھبي ۽ تعليمي آھي. سندس غزلن جا عنوان
 هن قسم جا آهن. ”خدا جي تعريف، حضرت محمد جي تعريف، دُنيا ۽ دولت
 چڱي، زري سون جي مرح، حقيقي يا سچا عاشق، مرتبن جا سنڀال ضروري، فخر به
 پنھنجي بيقدريءَ جي شڪايت، منھنجا به ڪتا، لقب ملڻ جي شڪر گذاري
 وغيره آهن.“ قليچ جي شاعري جي ھڪڙي خصوصيت هي آھي ته هن تمام گھڻا
 ۽ مختلف بحر استعمال ڪيا آهن. ايترا گھڻا ۽ مختلف بحر سنڌ ۾ ڪنھن ٻئي
 شاعر گھٽ استعمال ڪيا ھوندا. ٻيو ته سندس شاعريءَ جو بنيادي مقصد اھل
 ڪمال اڳيان پنھنجي خيال جي سُرت، فڪر جي اونھائي ۽ بيان جي زور جي
 پرپور اظھار ڪرڻ بدران ماڻھن کي سيکارڻ ۽ سمجھائڻ آھي. انڪري هن جو

انداز فقط انهن کي متاثر ڪري سگهي ٿو. جن لاءِ انهن شعرن ۾ سمايل سوچون نيون ۽ اهم آهن، جيڪي سمجهن ٿا ته کين اهڙين ڳالهين جي اڳيئي خبر آهي تن لاءِ انهن شعرن جي اهميت ثانوي ٿئي ته ان ۾ عجب نه ڪرڻ کپي. هن شاعري ۾ ڪيترن هنڌن تي صاف نظر اچي ٿو ته نظم جي روپ ۾ رڳو اهم پر ڪي قدر خشڪ ڳالهين ۽ مسئلن کي وڌيڪ دلچسپ بنائي پيش ڪرڻ جي لاءِ اختيار ڪيو ويو آهي. قليچ جو شعر جو واقعي دلچسپ موضوع محبت وارو موضوع آهي. نه رڳو هر فرد پر هر دؤر جي اظهار جا انداز پنهنجا ٿيندا آهن، قليچ جي ٻوليءَ ۽ سندس انداز پنهنجو آهي.

اڄ جي شعر جي دلپسند ٻولي ۽ انداز ڪالهه کان ۽ قليچ جي دؤر کان توڙي ٻين دؤرن کان مختلف آهي، جيتري قدر جذبن جي خلوص جو ٻولي جي سادگي ۽ دلڪشي جو تعلق آهي. قليچ جا محبتي شعر هر دؤر ۾ سنڌي شاعري جي چونڊ محبتي شعر ۾ شمار ٿيندا. هنن شعرن جي سادي کان سادي ڳالهه به دل سان لڳي ٿي ۽ هيئن ۾ ڇهندڙي وجهي ٿي. ماڻهو محسوس ٿي نٿو ڪري ته اها ڳالهه اڳوڻي دؤر جي آهي. ڪٿي ڪٿي سادگي ۾ وڏي پرڪاري نظر اچي ٿي. ننڍن بحرن ۽ سادن لفظن ۾ اهڙو پختو ۽ اثرائتو شعر چيل آهي جو ماڻهو ڀانئجي ٿو ته ڳائڻ وارو هجي جو انهي کي ڳائڻ جو حق ادا ڪري:

ڪريان توتان سڄڻ آءٌ سرفندا ڇا؟
محبت جو ڪو حق ادا ٿيندو ڇا؟

وڇوڙو جنهن ڏنڊو دلبر جو تنهن کي،
زمانن جو ڪندو جو ورو وٺا ڇا؟

ٿي بندو ڪيئن سڏيان خود کي خدا آءٌ؟
خدا کان پر سگهان ٿو ٿي جدا ڇا؟
قليچ آهي جي رب مالڪ دلين جو
تـ پوءِ رب کان گهران دل سان دعا ڇا؟

۽ هي دل ڇيهون ڇيهون ڪندڙ غزل پڙهي ڪهڙو دل وارو پنهنجي دل ۾ درد محسوس نه ڪندو؟

سڄڻ کي اي صبا! ڪا سار منهنجي رات هئي يانءُ؟
حبيب کي هلڻ جي چوپڇو پريات هئي يانءُ؟

ورهيه گذريا وڃي وينو وساري درد مندن کي،
ڪنهن پر تنهن کي، ڪا وائي ورڻ جي وات هئي ڇا نه؟

ڪيئن ٿي ڳالهه ڪا منهنجي، پڇين ٿي حال هيٺي ڇو؟
ڪنهن دم لعل جي لب تي برهه جي بات هئي ڇا نه؟
اسان کي هن جي سڪهر دم ۽ هن جو ڌيان راتو ڏينهن،
ڪڏهن ڪا هڪ گهڙي هن کي اسان جي تات هئي ڇا نه؟

گوبون مارن ڏي ٿي ڪنوڻيون، هئا سارنگ جا سهيا،
ڦلاري ڦوڳ ٿي ٿاڏل ائي برسات هئي ڇا نه؟

نه لوڙهه دل قليچ آخر پرين توکي ڪندا پنهنجو
قبولي ڄام ڄامن ڪا، ڪني ڪم ذات هئي ڇا نه؟

ڊپ يا دلا سوڌي نه من کي هن جهان جو
واعظا آءُ واقف آهيان حديث ۽ قرآن جو.

هڪ لحظو هٿ گذاريان جو صحبت ۾ يار جي،
مت ٿيو آبد ۽ حورو قصور ۽ جنان جو.

پنهنجي والد ۽ ناني کي خراج ادب ۽ محبت پيش ڪرڻ جو هي انوکو نمونو
ڏسجي ٿو:

دلبر جو آهيان نوڪر روزانا چمي هڪ ڏي،
ماهانو هجي اهڙو ساليانو هجي اهڙو
هر ڪوئي قليچ آخر خسرو ۽ فريدون ٿئي،
جي بابو هجي اهڙو ۽ نانو هجي اهڙو.

هيٺيون غزل بظاهر ترڳو هڪڙو نهايت دلچسپ ۽ پراثر ڪلام آهي، پر ان ۾
جيڪو ٻئيادي فلسوفي جو سوال سمايل آهي، اها هل نظر لاءِ غور طلب آهي:

مون کي ميخوار ڪيو، ڪنهن ڪيو؟ دلدار ڪيو
مست سرشار ڪيو، ڪنهن ڪيو؟ دلدار ڪيو

زهد و تقويء ۾ آءُ هوس نه صنعان کان ڪم.
ڪفر ۾ تار ڪيو. ڪنهن ڪيو؟ دلدار ڪيو.

تنگ ناموس ڪيو. نيھن سڄڻ جي برباد.
خلق ۾ خوار ڪيو. ڪنهن ڪيو؟ دلدار ڪيو.

ڪالهه هس خاڪ ۾ آءُ خار ۽ حس کان به ذليل.
اڄ ڳلي هار ڪيو. ڪنهن ڪيو؟ دلدار ڪيو.
دل جيئن دردوندن. برهه جي بيمارن جو
مون کي مهندار ڪيو. ڪنهن ڪيو؟ دلدار ڪيو.

جو ملائڪ هو مقرب، سو ڦري ٿي ابلڀس،
نور مان نار ڪيو. ڪنهن ڪيو؟ دلدار ڪيو.

ڏس! ته منصور کي، ڪيئن عذر انا الحق جو ڪري،
بر سردار ڪيو. ڪنهن ڪيو؟ دلدار ڪيو.

خوف عقبِي جا ڏيئي، مون کي منجهايو هو ٺُلن،
هاڻ سب ڪار ڪيو. ڪنهن ڪيو؟ دلدار ڪيو.

هئي مني ماڻ، مگر مون کي گدا سان ڏسي گڏ،
گرم گفتار ڪيو. ڪنهن ڪيو؟ دلدار ڪيو.

طبع منهنجي کي ته سانگي سندي سنگت ۾ قليچ،
تيز رفتار ڪيو. ڪنهن ڪيو؟ دلدار ڪيو.

توبه تائب ٿيڻ ۽ ڏڻي کي باڏاڻڻ بابت گهڻو شعر آهي، پر هيٺين شعر ۽ ان
جي خلوص تي غور ڪجي ۽ ڏسجي ته ان ۾ ڪيڏي نه دل جي گهرائي ۽ ڪهڙي نه
دلڪش ٻوليءَ سان توبه ڪيل آهي:

پري گناهن جي سرتي پاري، الاهي توبه الاهي توبه،
ڪمن کان پنهنجي ٿي شرمساري، الاهي توبه الاهي توبه.
خطا مڪر ۽ فريب ڪاري، غرور بغل ۽ دغا شعاري،
انهن سڀن ۾ وڏي عمر ساري، الاهي توبه الاهي توبه.
نه ڪيم غريبن جي پاسداري، نه ڪيم يتيمن تي غم گساري،
ٻڌيم نه مفلس جي آه واري، الاهي توبه الاهي توبه.

هي محبوب جي ساراه ۾ قصيدو آهي، ان جي ٻولي تي غور ڪيو ۽ انداز
ڏسبو ته هي روايتي محبوب جي ساراه جو قصيدو نه آهي:

منهنجو محبوب ماڻهو آهي،
سج اڳيان جنهن جو شرمر وارو آهي.

ساهر منهنجو ته آهي ملڪ سندس،
مليون ڪي فقط اڏارو آهي.

عشق ۾ جيڪو يار! ڪوڙ ڪري،
منهن تنهن جو سدائين ڪارو آهي.

عابدن عالمن کان منجهه ميان،
عاشقن جو ڳرو ٿرارو آهي.

ليلي مجنون جو وقت ويو گذري،
هاڻ سڄڻ جو ۽ منهنجو وارو آهي.

هي قصيدو نه آهي جهڙو تهڙو
جڳ ۾ هي نينهن جو نغارو آهي.

تو قسم سان قلبيچ ٿي هر دم
ساهر کان وڌ ڀرين پيارو آهي.

هڪڙو زبردست غزل آهي، جنهن جو عنوان آهي، ”سهڻا صوفي“ هن قسم جي
ماڻهن کي هن قسم جو خراج عقيدت انهن سادن سهڻن لفظن ۾ تمام گهٽ مليو هوندو:

لڪا پيئن ٿا جي، عالم سندي پناهه آهي،
رلين، پلين ۽ بوجهن دلهن جي راهه آهي.

جي فرق ۾ پوس نماڻا ٿا ڪوئجن درويش،
ڏسڻ ۾ گرچه سدا ساري جڳ جا شاهه آهي.

ڪنهن جلال سان ۽ پوءِ جمال سان جيارين،
وئي تو ظلم سندن ڪن فقط نگاهه آهي.

فلڪ اتي حسن جي چمڪن ٿا، گر هجن ٿا کين،
 مٿي چڙهن ٿا لهن ٿا کين، هر ماهه هي.
 ۽ ان شعر تي غور ٿيڻ کپي، ڏسو ته ان ۾ ڪيڏي خوبصورتِي آهي:
 نه ڊچ مرڻ کان اي دل! ساهه ڪر مٿن صدق
 ڪين ٿا جي ته وجهن پڻ ٿا موتي ساهه آهي.
 قليچ اڪثر پنهنجو ڏک نه اوريندو آهي ۽ سدائين ثابت قدمي استقامت، بهادري
 ۽ زماني کي منهن ڏيڻ جي نصيحت ڪندو آهي. پر ڪڏهن ڪڏهن ماڻهو جو اندر
 ڪليو پوي ۽ ان مان ڏسجي ٿو ته هن جي دل به زخمن کان آجي نه هئي چئي ٿو:
 حياتي پئي اچي گردن تي ڳن ڏيڻ گهرجي،
 نه وس هلي ٿو ڪو لاچار ٿيو جيئن گهرجي.
 نه آهيان خضر آءُ ۽ عمر ناهي آب حيات،
 هي زهر آهي، جو سقراط تي پيئڻ گهرجي.
 فلڪ ٿوراند آسمان سان ڪري ڪٿي چوڳان،
 هي گوءِ مرد تي، ميدان مان نيٺ گهرجي.
 قليچ قييد ۾ رهڻو ٿيو پڪي وانگي،
 پوڻ کان پڇري ۾ هٿ جوهريل ٿيڻ گهرجي.

✽

جنهن کي عشق جو تير ڪاري لڳي
 جيئن تنهن کي هن جڳ ۾ باري لڳي.

نه ايندو ڪڏهن تنهن کي دل ۾ قرار
 جنهن کي ياد جاني سان ياري لڳي.

محبت مرڻ تائين سو ڪيئن چڏي،
 جنهن عشق جي بيقرارِي لڳي.

ڪلي تن سان ڳالهائي ڪڏهن قليچ،
 رقيب بن جي دل ۾ ڪٿاري لڳي.

✽

دل سڄڻ کي سدائين ساري ٿي،
ساهه جان تنهن کي نت سنڀاري ٿي.

انتظار ۾ دوست، دلبر جي،
وصل جون واٽون ٺهاري ٿي.

پنهنجي پياري جانت پچائي خيال،
پر ههه جي باهه پاڻ ٻاري ٿي.

مهر مان هاڻ موت منهنجي گهر،
تنهنجي جانب! جدائي ماري ٿي.
دل ويچاري قـرب لاءِ قليچ،
عمر گوندر ۾ ڏس! گذاري ٿي.

يار کي منٿ:

عاشقن کي به ته اي يار! ڪڏهن ياد ڪجي،
دل ناشاد کي ڪو دم ته سڄڻ شاد ڪجي.

عمر وٺي گذري جدائي جي جفا ۾ جاني!
هاڻ پچاڙي ۾ پيلا وصل جي امداد ڪجي.

طرز سانگي جي تي تـولاءِ غزل جوڙيو قليچ،
هي ته حاضر آهي هاڻ پيو به ڪو ارشاد ڪجي.

هي مخصوص ڪل پيوڳ جهڙي اردو نظم اڄڪلهه ڪتي ڇپيل نظر نٿي اچي،
مون اها گهڻو وقت اڳي اسڪول جي زماني ۾ قليچ جي مجموعي ۾ پڙهي هئي:

دیکھو دیکھو ناز و ادا سے، پیاری میڈم آتی ہے،
دور سے اپنا ہینڈ اٹھا کر، مجھ کو ادھر بلاتی ہے،
جب میں سڈا اور سائلنٹ بیٹھوں، سائیڈ میں اپنے بٹھاتی ہے،
تھاؤنڈ کز دیکر مجھ کو، دل میرا بہلاتی ہے۔

(روزاني ڪاوش 6 جولاءِ 1993ع)

گھڻ ڄاڻو ۽ گھڻ گڻو استاد

انگريزيءَ جا چار شيدائي گڏيم. پهريون هونتي جو موليدني عباسي لوڪل بورڊ هاءِ اسڪول جي پهرئين درجي جي انگريزيءَ جو ماستر سائين ناڪر داس..... 20_21 سالن جو سهڻو ڊگهو سنهو خوش پوش جوان هو..... نهن کان چوٽيءَ تائين ماستر هو ۽ سو به انگريزي ٽائپ..... سائين ناڪر داس جو خيال اهو ٿي ڏنو ته هي سمورو جهان خدا تعاليٰ اُن لاءِ خلقيو آهي ته سڀ کان پهرئين انگريزي اسپيلون پڪيون وڃن، پوءِ ٻيا ڏندا ٿين.....

..... ٻيو هو سنڌ مدرسي جو سائين ناصر حسين پنجابي، منهن تي سدائين سختيءَ جو تهڻ چڙهيل، هن جي ڪائنات جو مرڪز هو انگريزي گرامر.....
... انگريزيءَ جو ٽيون شيدائي نه پر خفتي هو ماستر سوڍا..... هي گرامر جو اُستاد هو، گجراتي هندو هو..... اٿئي ويٺي ته انگريزي گرامر، پر سُتي بستري تي به انگريزي گرامر، گهر ويس ته ڪٻت گرامرن سان ڀريا پيا هئا، شل نه ٻڌي ته ڪو نئون گرامر جو ڪتاب ڪراچيءَ ۾ آيو آهي! هفتي ٻئي، ٽيچرس روم ۾ مرڪندو ايندو. ”This is the new book“-----

— مون لاءِ انگريزيءَ جي اسپيلنگ ۽ گرامر واري ٻيجري ۾ ماه ۽ ساهه وجهي انگريزي ادب ۽ شاعريءَ کي لال ڪنوار بنائڻ وارو ماڻهو اڃا به هڪڙو پيو هو. [سنڌ] مدرسي ۾ آءٌ هاسٽل ۾ رهندو هوس. حسن علي هاسٽل ۾ منهنجي پاسي واري ڪمري ۾ عبدالرئوف رهندو هو. آئون پنجنين ۾ ته هي ڇهين ۾..... ڇهين ۾ اچي انگريزيءَ جو شوق لڳس. مون کي ٺٽي هاءِ اسڪول کان وٺي ئي هروڀرو غلط سلط انگريزي ۾ ڳالهائڻ جي ڪري توڪ طور پروفيسر ڪوٺيندا هئا، هي مون سان به اچيو انگريزيون ڪري مون تي رعب ويهاري خبر پئي ته هماره جو انگريزي ماستر ڪو ’انگريزي ٽائپ‘ آهي. ماستر جون تعريفون ڪريو مٿان ٿيو ڪريو پوي... ماستر صاحب انگريزي پڙهائيندو هوس، سو بيت به ٻڌائي ته نثر جا چونڊ ٽڪرا به..... آءٌ تي درجا انگريزي ٺٽي ۾ پڙهي، چوٿين ۾ سنڌ مدرسي ۾ آيو هوس. اچڻ شرط بيمار ٿي پيو هوس. سال جي پڇاڙي ۾ موٽي آيو

هوس وڏن ڀاڙن پٽن کانپوءِ اسڪالرشپ وري بحال ٿي ۽ وري داخلا ملي.... اسڪالرشپ جي امتحان ۾ ناپاس ٿيو هوس. ڊاڪٽر دائود پوٽي مهرباني ڪري اسڪالر شپ ڏني هئي، بيماريءَ جي ڪري سڄو سال غير حاضر رهيو هوس ۽ سال جي آخر ۾ مدرسي ڏانهن موٽيو هوس.... چوٿين درجي جو نتيجو نڪتو..... آءُ پنجاهه جي ڪلاس ۾ چوٿيناليهون نمبر آيس.... سال کان پوءِ وري پنجين جو رزلٽ نڪتو مون سنڌي ۽ عربي فق ڇڏي پيا سڀئي پيپر انگريزيءَ ۾ لکيا هئا..... نتيجو هر ڪلاس ۾ رويو اچي ٻڌايائون، هر سبجيڪٽ جو الڳ..... حسابن ۾ آئون شروع ۾ چٽ هوس.... حسابن جو رزلٽ نڪتو ماستر اعلان ڪيو ”فلاڻا پاس، فلاڻا فيل، رسول بخش علي محمد ڪير آهي؟“ آءُ اٿي بيٺس، ”تون پهريون نمبر آيو آهين حسابن ۾.“ پوءِ سلسلو شروع ٿي ويو الجبرا؛ ”رسول بخش منگراڻي ڪير آهي؟“ آءُ اٿي بيٺس، ”تون الجبرا ۾ پهريون نمبر آيو آهين.“ انگريزي جنرل، ”هڪڙي چوڪري کان رهيو نه ٿيو اٿي چيائين، ”سائين! هي تن جدا جدا رسول بخشن جا رزلٽ آهن، هڪڙو منگراڻي، ٻيو علي محمد جو پٽ ۽ ٽيون پليجو.“ ماستر پڇيو ”ڇا ڳالھ آهي؟“ مون چيو ”علي محمد منهنجو والد آهي، منگر خان منهنجو ڏاڏو آهي، پليجو منهنجي ذات آهي.“

معلوم ٿيو ته مون سنڌ مدرسي ۾ هڪڙو نئون رڪارڊ قائم ڪيو هو.... سڄي مدرسي جي پنجين درجي جي چئني ڪلاس [A,B,C,D] ۾ پهريون نمبر آيو هوس....

پوئين پيرڊ ۾ پٽيوالي اچي چيو ”رسول بخش پليجي چوڪري کي ٽيچرس ڪامن روم ۾ سڏين ٿا.“

”تو کي مون سڏايو آهي“ هڪڙو سنهو پوري قد جو، سدا ملوڪ ڳورو نوجوان ماستر وڏي آيو، مون کي هٿ کان وٺي هڪڙي خالي ڪرسيءَ جي ڀرسان بيهاريائين، پوءِ بين ماسترن ڏانهن منهن ڪري سنجيدگيءَ سان چيائين، ”هن چوڪري جي انگريزي ٽيڪسٽ جو پيپر مون ڏٺو هو. هڪڙي سوال جو جيڪو جواب هن لکيو آهي، سو اوهان کي پڙهي ٿو ٻڌايان.“ پوءِ هن پڙهي ٻڌايو. اهو سوال هو ته ”هڪڙي انگريزي گهر جي اڏاوت ڪهڙي نموني ٿيندي آهي؟“ مون سٽنگ روم، ڊرائنگ روم، مطالعي جي ڪمري ۾ بورڊ چيخاني بابت ڪتاب ۾ ڏنل احوال ڏيئي، پوءِ لکيو هو ته ”انگريزن جا گهر اهڙا ڪشادا، مضبوط، سهڻا ۽ صاف سٿرا ان ڪري آهن، جو انگريز آزاد قوم آهن، اسان جا گهر سوڙها، ڪمزور، اڀرا سيرا ۽ گندا ان ڪري آهن، جو اسين هندستاني قوم غلام آهيون، جيسين غلاميءَ مان چوٽڪارو نه مليو آهي، تيسين اسان جا گهر اهڙا ئي رهندا، غلاميءَ مان چوٽڪارو قربانين بنا نه ملندو.“ ماستر صاحب جڏهن منهنجي جواب جي هيءَ ست پڙهي:

”The Tree of liberty is watered by the blood of tyrants“ ”آزاديءَ جي وڻ کي

ظالمن جي خون جو پاڻي ڏنو ويندو آهي.“ تڏهن سمورن استادن هڪ ٻئي ڏانهن ٺهاريو

پهرئين استاد پوءِ نهايت رسمي نموني مون کي مخاطب ٿي چيو. ”رسول بخش! پنهنجي ڪلاس ۽ درجي ۾ ههڙي شاندار ڪاميابي حاصل ڪرڻ ۽ خاص ڪري ههڙو عاليشان مضمون لکڻ جي ڪري اسين سنڌ مدرسي جا هي سمورا استاد، توکي اهو اعزاز ٿا ڏيون ته تو شاگرد کي، اسين استادن جي هن ڪمري ۾ پاڻ سان گڏ ڪرسيءَ تي ويهاريون ٿا!“ مون کي ڪرسيءَ تي ويهاريو ويو. چانهه گهريائون، گڏجي پيتيسون، ٻين سڀني استادن به مون کي شاباس ڏني، مون کان ڪو به لفظ ڪونه اڪليو. مون لاءِ خوشيءَ ۽ شڪر گذاريءَ جي اٿاهه جذبن کي روڪڻ ئي وڏو مسئلو هو. آءُ ٻٽ بنيو ويٺو رهيس، هاسٽل واپس اچي ڪمرو بند ڪري اندران ڪٽو ڏيئي ويهي رهيس، جنهن ڳالهه جو ڊپ هوم سا ٿي، منهنجي اکين مان بي اختيار ڳوڙها وهي اٿي هليا!

معلوم ٿيو ته اهو ماسٽر صاحب، جنهن کي منهنجو مضمون وڻيو هو سوئي ڇهين درجي کي انگريزي پڙهائيندڙ سائين محمد ابراهيم جويو هو، جنهن جون عبدالرئوف نيڪيون ٿي ڪيون، هاڻي آءُ ڇهين ۾ آيس ۽ عبدالرئوف وارو انگريزي ٽيڪسٽ جو استاد وري منهنجو استاد ٿيو. انگريزي ٽيڪسٽ ۾ رکيل نظمن مان ٻه هيون. ”The Solitary Reaper“ (اڪيلي لاهياري) ۽ ”And Home they Brought her Warrior Dead“ ۽ ”سندس مئل جوڙي کي گهر کڻي آيا.“ اهي نظم جڏهن جويي صاحب کي پڙهندو پاڙهييندو ۽ سمجهائيندو ٻڌم ۽ ڏٺم، تڏهن مون کي زندگيءَ ۾ پهريون ڀيرو معلوم ٿيو ته سچي شاعريءَ ۾ ڪيڏو نه اثر، ڪيڏي نه قوت، ڪيڏو نه جادو ٿيندو آهي. پوءِ مون کي سمجهه ۾ اچي ويو ته جڏهن اسين ٻيا شاگرد موڪل مهل اسڪول مان ٽڪي ٿئي ۽ بيزار ٿي موٽندا هئاسين، تڏهن عبدالرئوف ڪڏهن ڪڏهن وڏي واڪي انگريزي شعر پڙهندو، کلندو، گڏندو ۽ نينگ ٽپا ڏيندو ڇو ايندو هو. ڇهين درجي جي اسان واري ڪلاس جو آخري پيرڊاڪس انگريزي ٽيڪسٽ جو پيرڊو هوندو هو! هن جهڙو استاد مون اڳ ڪونه ڏٺو هو. ٻيا انگريزي ڄاڻندا هئا، گرامر ڄاڻندا هئا، پر اهي ڳالهيون هن جي حالت ۾ هن جي شخصيت جو نچوڙ نه هيون، هو ٻين کان وڌيڪ گهڻ طرفو گهڻ ڄاڻو ۽ گهڻ گهڻو هو. استاد هجڻ لاءِ جيڪي خوبيون ڪين، سي منجهس حد درجي جون هيون، پر لڳو ٿي ته هن لاءِ رڳو بهترين استاد ٿيڻ ڪافي نه هو. هن جي سوچ جي دنيا ان کان وڌيڪ ڪشادي، وڌيڪ پراسرار، وڌيڪ دلڪش ۽ نرالي ٿي لڳي. هن جيڪي ڳالهيون ٿي ڪيون، سي اسان مان ڪنهن جي خواب خيال ۾ به ڪونه هيون:

ڪا جا آندي ڪيچئين وٽڪاران وائي،
سُٽي مون سائي، نيٽين ننڊ وه ٿي.
(شاهه)

مختلف ٻولين جي گهڻن ناولن پڙهڻ کانپوءِ ننڍيءَ عمر ۾ ئي مون کي ڪتابن سان گڏ، ماڻهن کي پڙهڻ جو شوق پيدا ٿي پيو هو. آهستي آهستي ماڻهن جي اندر بابت اول ڏکا ۽ پوءِ ڪي قدر صحيح اندازا لڳائڻ سکي ويو هوس. مون کي لڳو ته اسان جي ڇهين درجي جي انگريزي ٽيڪسٽ جو ماسٽر، ماسٽر کان سواءِ ٻيو به گهڻو ڪجهه آهي، خوبصورت جسم ۽ خوبصورت پوشاڪ سان گڏ خوبصورت ڳالهين ۽ سوچن وارو هي ماڻهو رڳو نفيس ۽ نرم دل نه آهي. مون کي لڳو ته سندس اندر ۾ ڪي آهي، جيڪو سندس نرم نفيس علمي ۽ ادبي ڳالهين مان ڪڏهن ڪڏهن ٻاهر وانگر بڪندو نظر اچيو وڃي. لطيف جون هي سٽون مون گهڻو پوءِ پڙهيون:

”اندر جنين باهه، سُڌ سڀ ڪا تن ڪي!“

”اڏيون عبداللطيف ڇڻي، اندر آڳ اٿئون!“

✱

ائين ٿي لڳو ته هي ڪنهن ٻئي پار جو مسافر آهي، اسان کي، سڄي ملڪ کي، دنيا جي سمورن ماڻهن کي اوڏانهن وٺي وڃڻ توڙي چاهي، هندو مسلم جهيڙن کان اڳتي وڌيڻ، پيرن، سيدن جي راج کان اڳتي ان وقت جي سياستدانن، سر غلام حسين، جي ايم سيد، ڪهڙي ۽ سر عبدالله هارون، نواب بهادر يار جنگ، جناح، نهرو ۽ گانڌيءَ جي دنيا کان اڳتي، مون شعوري طور کانئس وڌ ۾ وڌ سڪڻ جي ڪوشش ڪئي، ٻين ڳالهين سان گڏ کانئس خوبصورت انگريزي نثر ۽ نظم پڙهڻ ۽ سمجهڻ سکيس. هن کان ئي مون کي اهو شوق حاصل ٿيو ته ماڻهوءَ کي نه رڳو انگريزي لکڻ پڙهڻ ۽ ڳالهائڻ اچي، پر ان کي هڪڙي ڪارائتي ذهني، فڪري ۽ روحاني اظهار جي وسيلي ۽ پنهنجي اندر ۽ شخصيت ۾ واڌ، بلندي ۽ انقلاب آڻڻ جي قوت جي سرچشمي طور ڪتب آڻي، ان مان خوشي ۽ مزو وٺڻ ۽ ان کي ماڻڻ جون ڏانءُ به اچڻ گهرجي، آئون سمجهان ٿو ته دنيا جا جيڪي غير معمولي ماڻهو ٿي گذريا آهن، انهن کي پنهنجي مادي ۽ ملڪي ٻوليءَ کان سواءِ ڪا نه ڪا عالمي ٻولي جهڙوڪ: لاطيني، سنسڪرت، چيني، عربي، فارسي، انگريزي يا فريجن وغيره ايندي هئي، اڄ به دنيا جي ماڻهن کان انگريزي، فريجن، روسي وغيره عالمي ٻوليون ڪسي وڃن ته باقي وڃي ٿورا اهڙا ماڻهو بچندا، جيڪي ذهني، فڪري ۽ روحاني جيتامڙا نه هجن، دنيا جي جديد سائنسي ۽ انقلابي سماجي سوچ سان منهنجي واقفيت به جويي صاحب ڪرائي، جنهن جي هدايت هيٺ مون زندگيءَ ۾ پهريون ڀيرو ان نئين سماجي سوچ مطابق لکيل سياسي لکڻيون انگريزيءَ ۾ پڙهيون. هو مون کي ايم-اين-راءِ جي هفتيوار انگريزي اخبار ’Redical‘ پڙهڻ لاءِ ڏيندو هو. اتان ئي اهو سوچ ۽ عمل جو سفر شروع ٿيو، جنهن آڻي في الحال هتي رسايو آهي.

رسول بخش پليجي صاحب جي ڪتاب ”ڪوٽ لکپت جو قيدي“ مان ڪوريل (ت.ج)

محترم ڊاڪٽر نبي بخش بلوچ صاحب

سائين منهنجا!

توهانجي لوڪ ادب اسڪيم جي سترهين ڪتاب ”لوڪ گيت“ جي سرسري مطالعي ڪرڻ بعد دل گهري ٿي ته هڪ پڙهندڙ جي حيثيت ۾ پنهنجا تاثرات توهان تائين پهچايان.

موئن جي دڙي جي اڳاٽي تهذيب بابت واکاڻن ٻڌڻ، پنيور جي ڪوٽائيءَ مان لڌل سُڌريل تهذيب جي نشانن ملڻ ۽ شاهه جي رسالي پڙهڻ ۽ ان بابت ٻُڌڻ کانپوءِ به منهنجي ذهن ۾ سنڌي تمدن بابت جيڪو ايمانداريءَ وارو تصور موجود پئي رهيو آهي، سو هڪ سطحي، اڌ آسريل ۽ قدرتي خشڪ، نيم تمدن جو آهي. ايڪٽر بيڪٽر عظيم ثقافتي شخصيتن ۽ نشانين کي نظر انداز ڪيو ته پوءِ سنڌ جي هيستائين معلوم ڪيل ثقافتي تاريخ ۾ فقط ڪي ٿوريون اهڙيون ڳالهيون وڃي رهنديون، جي ان کي دنيا جي ٻين ثقافتن کان ممتاز يا گهٽ ۾ گهٽ نرالو بڻائي سگهن. سنڌ جي مجلسي زندگيءَ بابت جيڪي ڪجهه لکيو ويو آهي، تنهن مان هڪ خانو بدوش، لطيف جذبن کان محروم ۽ گهرن احساسن کان عاري سماج جو تمدن ملي ٿو. بنگال، پنجاب، مهاراشٽر، مڻي پور بلڪه خود صوبه سرحد جهڙن آسپاس جي علائقن جي رقص، سرور، ولولي، جوش ۽ جذبي جي داستانن جي مقابلي ۾ سنڌ جي ڳجهارتن ۽ پرولين تائين محدود ڪچهرين جو تصور اهڙو ته ٻُسو ۽ ڦڪو ٿو لڳي جو هن علائقي جي ماڻهن ۽ انهن جي پيدا ڪيل تمدن لاءِ سچ پچ دلي پيار ۽ پنهنجائيءَ جو جذبو پيدا ٿي ٿي نٿو سگهي. سواءِ لطيف جي اسان جي شهر جي دنيا به مجموعي طور انهن پُر خلوص دل جي گهراين مان نڪتل رنگ برنگي ۽ دل موهندڙ نغمن کان خالي آهي، جن سڄيءَ دنيا کي عرب، ايراني، اسپيني، جرمن ۽ انگريزي شاعريءَ جو متوالو ڪيو آهي. ايئن ٿو معلوم ٿئي ته اسانجي شاعرن وٽ دل ڪانه هئي ۽ انهن سچ پچ هڪ رسم جي پورائي پئي ڪئي آهي. عوامي شعر نالي ته جن اسان وٽ ڪا شيءِ ئي ڪانه هئي. جڏهن جڏهن ڪنهن بنگالي يا پنجابي دوست

سان عوامي شاعريءَ جو ذڪر ٿيندو هو ته وڏي شرم سان اها ڳالهه قبول ڪرڻي پوندي هئي ته اسان وٽ اهڙي قسم جي ڪا ڳالهه آهي ئي ڪانه، مختلف رسالن ۽ ڪتابن ۾ عوامي شاعريءَ جي باري ۾ جيڪي ڪجهه پڙهيو هو، سوايترو ته اڻپورو ۽ ٿورو هو، جو ان جي بنياد تي ڪابه پختي راءِ قائم ڪري نٿي سگهي ويئي.

انهيءَ ذهني پس منظر رکندي جڏهن مون ”لوڪ گيت“ پڙهيو تڏهن منهنجي خوشي، حيرت ۽ فخر جي حد ڪانه رهي. هنن لوڪ گيتن ۾ توهان جيڪا شاعري گڏ ڪري پيش ڪئي آهي، سا سنڌي عوام جي جذباتي ڪائنات جي تنوع، حسن ۽ پاڪيزگيءَ جو لافاني ثبوت آهي. هنن گيتن ۾ سنڌ جي عام مردن ۽ عورتن جي دلين جون اُمنگون ۽ ارمان، چاهه ۽ مايوسيون، اُڇلون ۽ اُٿلون، ڏک ۽ پيڙائون، سادگيون ۽ سچايون، وفاداريون ۽ عظمتون سمائل آهن. ڪن ڪن گيتن جون ستون بلڪه سجا سجا بند دنيا جي عظيم ترين شاعريءَ جون سڪون لاهين ٿا. هن کان وڌيڪ پُرخلوص ۽ بي ساخت شاعريءَ جو مثال مشرق توڙي مغرب ۾ نٿو ملي. اسان کي معصوم پيار جي پهرين اُمنگن کان وٺي عظيم محبتن جي زبردست قربانين تائين، سانوڻ ٽيڇ، هچڪي ۽ پٽهاري جي خالص گهريلو رومان کان وٺي لڳاتاري لوءِ، همرچو جي وجد آفرين ميناڄ پري ترنم تائين هر جذبي جو اظهار ملي ٿو. ”ٿر ٿر ٿر ٿر“ جهڙن لفظن کان بي نياز خاص موسيقي پريل گيتن جو وجود انگريز اثر ته روح کي اصل مست بڻايو ڇڏي توهان جو مهاڳ پنهنجي جاءِ تي هڪ انفرادي علمي مقام ۽ ادبي دلڪشي رکي ٿو. سنڌي ادب ۽ عوام کي هٿڙي خوشيءَ جي خزانن سان پرپور ڪاڻ ڳولي ڏيڻ لاءِ سنڌي عوام جا موجوده توڙي آئندو نسل توهان جا هميشه هميشه لاءِ ٿورا ٿورا احسانمند رهندا.

توهان هيستائين انهيءَ اسڪيم هيٺ جيڪي ڪجهه پيش ڪيو آهي، سو هڪ ايڏو عظيم ۽ ناقابل تصور ڪارنامو آهي، جنهن جي سرانجام ڏيڻ لاءِ هڪ عالم نه پر عالمن جو هڪ پورو نسل بلڪه گهڻا نسل درڪار هئا. اهي زبردست ۽ قيمتي ڪتاب اسان جي ادبي محل جا مضبوط ۽ دائمي پيڙهه جا پيٽر رهندا. سنڌ جو اڄوڪو تنگ نظر ۽ پنهنجي نفعي نقصان کان غافل ۽ لاپرواهه نسل پنهنجي هٿڙي وڏي خوش بختيءَ کان واقف هجي يا نه، پر تاريخ توهان کي سنڌي ادب جي انهيءَ عظيم ڪچهريءَ جي پهرين صف ۾ جاءِ ڏيندي جن هن جو مير مجلس لطيف آهي.

سنڌ جي هڪ عام ماڻهوءَ ۽ سنڌي ادب جي هڪ عام چاهيندڙ جي حيثيت ۾ آئون توهان جي عظيم ڪارنامن لاءِ توهان جا ٿورا مڃيان ٿو.

محترم رسول بخش پليجو

ايدو وڪيٽ، حيدرآباد (5 جنوري 1966ع)

مخدوم طالب الموليٰ

ون يونٽ مڙهجي چڪو هو. ون يونٽ جي علمبردار فيلڊ مارشل ايوب خان ۽ سندس خاص الخاص نائبن ڪالاباغ ۽ مرحوم ذوالفقار علي ڀٽي جي بلي بلي هئي. سنڌي وڏيرن جي وڏي اڪثريت سندن پٺيان هئي. زميندار طبقي جا ڪي ايڪٽر بيڪٽر سياستڪار ون يونٽ جي خلاف بيان ڏيندا هئا، جهڙوڪ: جي ايم سيد صاحب جنهن ”نئين سنڌ لاءِ جدوجهد“ نالي ڪتاب لکيو هو ۽ سندس رفيق رئيس غلام مصطفيٰ ڀرڳڙي، شيخ خورشيد صاحب وغيره هئا، جن اسيمبليءَ ۾ ون يونٽ متعلق ٿيل ووٽنگ ۾ ون يونٽ خلاف ووٽ ڪيو هو.

ون يونٽ خلاف عملي جدوجهد ۾ ڪو به وڏيرو سياستدان شامل نه هو. اها جدوجهد شروعات ۾ فقط ڪن آڱرين تي ڳڻڻ جيترن سنڌي اديبن پئي هلائي. سندن مکيه تارگيت هو. فيلڊ مارشل محمد ايوب خان طرفان قائم ڪيل تعليمي سڌارا تجويز ڪرڻ واري ڪميشن جنهن جو سربراهه مسٽر شريف هو ۽ ان ڪري اها ڪميشن تاريخ ۾ ”شريف ڪميشن“ سڏي وئي.

ان ڪميشن سفارش ڪئي هئي ته آئنده سنڌي ٻولي، تعليم جو ذريعو فقط ڇهين جماعت تائين رهندي. ستين جماعت کان وٺي تعليم اُردو ٻوليءَ ۾ ڏني ويندي. جنهن وڏيراشاهيءَ سنڌي قوم جي سموري هڙ پئي کاڌي. سا ايوب ۽ سندس هر حڪم تان قربان قربان پئي ٿي. سنڌي قوم جي وجود خلاف اهو قهر جو آرڊر ٻڌي وڏيرن سياستبازن ان جو ڪو به نوٽيس ڪو نه ورتو ۽ ان جي مخالفت ڪرڻ جو سڄو بار سنڌي ادبي سنگت جي انهن باشعور ۽ باضمير مٿ جيترن ترقي پسند دوست اديبن تي اچي پيو. جن جي کيسي ۾ پاڻي به ڪا نه هئي.

چرچل جوا هو فقرو مشهور آهي، جيڪو هن جرمنيءَ طرفان برطانيا کي گوڏن ڀر جهڪائڻ جي مهر دڙان لڏين ۽ ٻين شهرن تي جرمن بمبارن کي ڪيرائيندڙ برطانيا جي ويڙهو جهازن جي پائلٽن ۽ توپچين جي باري ۾ چيا هئا، ”تاريخ ۾ هن کان اڳ ڪڏهن به ايترن ٿورن ماڻهن ايترن گهڻن ماڻهن کي ايترو احسانمند نه ڪيو هو، جيترو اسان جي ويڙهو جهازن جي پائلٽن ۽ توپچين سموري انگريز قوم کي ڪيو آهي.“

جيڪڏهن سنڌ ۾ به ڪو چرچل جي پايي جو پنهنجي وطن سان وفادار هئدڙ هجي ها، ته جيڪر هو ان دور جي مٿ جيترن ترقي پسند سنڌي اديبن کي به ڪن اهڙن ئي تاريخي ۽ لافاني لفظن سان خراج تحسین ڏئي ها.

جڏهن سنڌي وڏيرا ون يونٽ مڙهائي، ايوب کان ڪرسيون وٺي، مخالفت جو نالو ڳڻائي، پنهنجا پڇ پڙ ۾ کڻا نه ٿي پنا، تڏهن سنڌ جا فاقن جا ماريل مٿ جيترا سنڌي اديب، ايوب شاهيءَ جي قهري ڪوٽ تي سر ڌڙ جي بازي لڳائي، هلائون ڪري رهيا هئا. انهن اديبن مان جڏهن به ڪنهن تي ڪنهن سبب جي ڪري، مونکي ڏک يا رنج ٿيندو آهي يا ڪاوڙ ايندي آهي، (اياز ۽ رباني جهڙا جوان ته باقاعدي توبه تائب ٿي ”سنئين رستي“ تي اچي ويا آهن) تڏهن منهنجي اکين اڳيان اٽڪل 25 سال اڳ جو سندن اهو ڪردار به ياد ايندو آهي. جڏهن هو نڌڻڪي سنڌي قوم جا اڪيلا وارث هوندا هئا ۽ کين صبح شام سواءِ ون يونٽ جي ڊاهڻ ۽ سنڌ بچائڻ جي ٻي ڪا به وائي وات نه هوندي هئي.

پوريءَ ٻي نه تات، جيڪا سا جتن جي. (شاهه)

جڏهن اسلامي تحريڪ، مڪي جي سرماييدارن سان پهرين وڏي ٽڪر جي موقعي تي، مٿ جيترن تحريڪ جي حامين، مڪي جي سردارن جي وڏي لشڪر کي شڪست ڏني هئي، ته انهن آڱرين تي ڳڻڻ جيترن مجاهدن جي همٿن ۽ جرئت کي خراج تحسین ڏيندي فرمايو ويو هو ته، ”اهل بدر تي دوزخ جي باهه حرام آهي.“ اها ڳالهه ڳڻي، آئون پنهنجي دل ۾ چوندو آهيان ته، جيڪي ايوب شاهيءَ جي آمرانه اڳ ۾ ان وقت ٽپي پيا هئا، جڏهن سنڌ جو سمورو وڏيرو طبقو هاڻي وانگر عيش عشرتن ۾ مگن هو. تن مست ملنگن ۽ سنڌ جي فقير عاشقن تڏهن جيڪا پورهيا ڪيا، جيڪي مڙسيون ڪيون، تن کي وسارڻ کان وڌيڪ بي انصافي ٻي ڪانه ٿيندي.

چرچل ٻي جنگ عظيم جي موقعي تي قوم کي خطاب ڪندي چيو هو، ”هن جنگ جي موقعي تي اچو ته ائين پتوڙيون، لوچون ۽ لڙون جو جيڪڏهن اسان جي شهنشاهيت هن کان پوءِ هزار سال به قائم رهي ته به دُنيا اسان جون ڳالهيون ياد ڪري ائين چوڻ تي مجبور ٿئي. هن انگريز قوم جي قومي زندگيءَ جي بهترين گهڙي اها هئي جڏهن هو جرمن درندن جي خلاف جنگ پئي وڙهيا.“

منهنجي خيال ۾ سنڌي ادبي سنگت جي جهنڊي هيٺ ون يونٽ خلاف سنڌ جي وطن دوست ترقي پسند اديبن جي اڳواڻيءَ ۾ جيڪا شاندار جدوجهد شروع ٿي، ان جدوجهد جي تاريخي گهڙي اسان جي قوم جي عزت، آبرو وجود ۽ حيثيت بچائڻ جي ڊگهي جدوجهد جي بهترين تاريخي گهڙين ۾ شمار ڪئي ويندي.

اها ڳالهه قبول ڪرڻي پوندي ته جيڪڏهن ون يونٽ جي مخالفت ۾ وڙهندڙ هن ننڍڙي علمي ادبي ٽولي جي پٺن تي، پاڪستان جي ترقي پسند تحريڪ جو اخلاقي،

نظرياتي ۽ روحاني هٿ نه هجي ها، ته اها جيڪر ڪنهن نه ڪنهن موٽ تي، انهن سرڪاري يا جوجن ماجوجن جو ڪاڇ ٿي وڃي ها، جيڪي شهر جي بهترين هونلن ۾ اڏا ڄمايو۔ سنڌي قوم ۾ ذهني فڪري مورچي تي انتشار ۽ بي ويساهي ڦهلائڻ ۽ توڙ ڦوڙ ڪرڻ جي سازش ۾ رات ڏينهن مشغول هوندا هئا ۽ اڃا تائين ان ڪرت ۾ لڳا پيا آهن، ان دؤر جي اديبن کي رڳو ڏسيو ماڻهو جي بک لهيو ٿي ويئي.

محمد ابراهيم جويو، شمشير، تنوير عباسي، رشيد ڀٽي، مولانا گرامي، اياز، سراج، جمال ابڙو، حميد سنڌي ۽ ٻيا راج مڙسن جا هئا. آئون به ساٿ جي پهرين صفن ۾ سرگرم هئس. ”انڌا اونڌا ويڄ“ مون انهن ڏينهن ۾ لکيو هو. ايجنسين ماڻهو ڀرتي ڪري اسان کي ڪافر ٺهرايو ۽ سمورن ترقي پسند سنڌي اديبن تي غداريءَ جو ٺپو هڻائي ڇڏيائون. ڪفر جي فتوائن جا انبار ڪنا ٿي ويا. يونين ڪائونسلن ۾ ٺهراءُ پاس ٿيڻ لڳا ته هنن ڪافرن خلاف جهاد جائز آهي ۽ ڪٿي ويندي، ٻي ڪا واه نه ڏسي مون، اياز ۽ جويي صاحب کي چئي انهن ماڻهن خلاف قانوني ڪيس داخل ڪيو، جيڪو گچ عرصو هليو، تان جو ڪامريڊ حيدر بخش جتوئي هڪ ڏينهن وڃ ۾ پئي رضنامو ڪرائي ڪيس ختم ڪرايو. اسان جي خلاف الزام تراشيءَ جو هڪ ڀيرو ڪمزور آباد جي هڪڙي روزاني اخبار هئي.

ان جنگ ۾ سنڌي اديبن ان وقت ڌاري بلڪل اڪيلا هئا. ان ڦهري دؤر جي ان منزل تي سندن ڪوبه واهر ۽ وسيلو ڪونه هو. جي هوان منزل تي هٿيار ڦٽا ڪن ها ته امڪان آهي ته ون يونٽ اڃا به قائم هجي ها ۽ جيڪي وڏيرا ون يونٽ کان پوءِ ڪرسيين جا ڌڻي ٿيا ۽ اربين روپيا ڪمپائون، سي شايد اڃا تائين جهنگلن ۾ سڪا زور پيا ڏين ها.

ان وقت حاڪم طبقي ۽ ان جي سياست سان واڳيل هڪڙو ماڻهو سنڌ پاران وڙهندڙ اديبن جي فُقر الڏي جي خالص علمي ۽ ادبي مورچي تي پاسو جهليو بيٺو رهيو ۽ ڪڏهن به سنڌ لاءِ جاکوڙيندڙ ترقي پسند وطن دوست اديبن جو ساٿ ڇڏي ڪانئن مٺهن نه موٽيائين. سھسين سائر گجن، تنوءِ سهج نه مٽي سهڻي (شاهه)

هن جا ٻيا هزارين لکين حُدار ۽ مداح سندس ٻيا انيڪ گڻ ۽ قرب ياد ڪندا. پر جڏهن به مون کي اهو زمانو ياد ايندو آهي ۽ ان زماني ۾ سندس ڪردار ياد ايندو آهي، تڏهن آئون سوچيندو آهيان ته مخدوم محمد زمان طالب الموليٰ جي گوناگون زندگيءَ جا ٻيا سمورا ڪم هڪڙي پاسي ۽ مٿي ذڪر ڪيل سندس وطن دوست علمي ادبي موقف يعني پاسي، وطن جي ماڻهن تي آيل ان ڏکيءَ مهل اهڙي اهم مورچي تي پنهنجن جو پاسو وٺي بيهڻ ڪري به هوسنڌ جي تاريخ ۾ هميشه ياد رهندو. شال رب جون مٿس دائمي رحمتون وسنديون رهن.

فاضل سدائين آهي...

(شهيد محمد فاضل راهو جي شهادت تي جناب رسول بخش پليجي جو تاثر)

(محترم رسول بخش پليجو علاج لاءِ لنڊن ۾ هو. اتي کيس پنهنجي پياري ساٿي محترم محمد فاضل راهوءَ جي قتل جي دل ڏاريندڙ خبر ملي. اها خبر ٻڌڻ سان جناب پليجي جي دل تي ڪهڙا جبل ڪريا، ڪهڙيون ويرون چڙهيون، ان جو اندازو هن تاثر مان ٿئي ٿو جيڪو سندس ئي آواز ۾ ڀريل ڪيسٽ تان اُتاريو ويو آهي. ڪيسٽ ۾ ڳالهائيندي ڪٿي ڪٿي هُو خاموش ٿي وڃي ٿو. سندس گلو ڀرجي ٿو اچي، جهيٽو آواز ٿئي ٿو پوي ۽ سڌڪن ۾ دٻجي وڃي ٿو پوءِ وري آهستي آهستي ڳالهائي ٿو ته ڪٿي ڪٿي ڪي لفظ ۽ بيت جون سِتون به پوريءَ طرح سمجهڻ ۾ نٿيون اچن. انهن جاين تي نشان... ڏٺو ويو آهي. ممڪن آهي ته ڪن سِتن يا جملن ۾ ڪي لفظ رهجي ويا هجن، جنهن لاءِ اڳواٽ معذرت خواهه آهيون.)

(ادارو)

منهنجي آخري ملاقات ٿي تڏهن، جڏهن آءُ آيس پئي هيڏانهن، هڪڙو به ڏينهن اڳ ۾ مليا هئاسون. پوءِ خيال هو ته به ٿي مهينا.... هيڏانهن مجبورن اچڻو پيو بيماريءَ جي ڪري، منهنجو خيال ڪونه هو، ڇاڪاڻ ته تمام گهڻيون ڳالهيون ڪرڻيون هيون، گهڻا مسئلا هئا، گهڻين ڳالهين تي اختلاف ڪرڻو هو، گهڻيون صلاحون مصلحتون ڪرڻيون هيون. سوچيوسون ته هتان ٿي به ٿي مهينا گذاري پوءِ وڃي، سموريون ڳالهيون سوچيون ۽ صلاح مصلحتون ڪيون، ائين گذريل سال اسان جي ملاقات تڙ تڪڙ ۾ ٿي هئي.... لائڊيءَ ۾ گڏ هئاسين. تمام بيمار هوس. طبيعت تمام نيڪ ڪانه هئي. پوءِ وري فاضل بيمار ٿي پيو ۽ سندس

طبيعت تمام گهڻي خراب ٿي وئي ۽ پوءِ مان اسپتال ۾ آيس، پوءِ پاڻ به اسپتال ۾ آيو ۽ ملاقات ڪونه ٿي. وري پاڻ جيل ۾ هو ۽ آئون وري اسپتال ۾ هليو آيس. اهو جيڪو سمورو دؤر جيڪو ٻن سالن جو دؤر هو، سو وري ملاقات ڪانه ٿي. وري نڪتاسين. اهي دؤرا، ڳوٺ وياسين. اڃا هڪڙي رات ويناسون ته مون کي الائي ڪيڏانهن ڇا جي لاءِ اچڻو هو، مون کي ٻئي ڏينهن ڪو پروگرام هو، تنهن ڪري پاڻ اتي سندس ڳوٺ ڇڏي اڌ ڪلاڪ ويناسون. پوءِ هليا آياسون. چيوسين ملنداسين. مان دادو نڪري ويس ۽ پاڻ ٻئي پاسي ويو. چيوسين ته وري ملنداسون ۽ سڀ ڏهن سالن جون جيڪي ڪسرون آهن، اهي پوريون ڪنداسون...

هتي هن واقعي کان ٻه ٽي ڏينهن اڳ فون تي مون سان ڳالهائين. جيئن هميشه چوندو آهي، ”ڪنهن ڳالهه جي پرواهه ڪجانءِ، ڪو مسئلو هوندو ته حل ڪنداسون“ پڇيائين ته، ”ڏوڪر توڙو آهن؟“ چيم ته، ”مون وٽ ڏوڪر آهن.“ ”ٻيا ڪپن؟“ چيم ”ڪپن..... گهڻا نه ڪپن.“ چيائين ته، ”موڪليون ٿا، ڏکيو سڪيو پر مسئلي کي حل ڪبو.“ اي ائين پي جي ميٽنگ ٿي هئي، تنهن ۾ ويٺا هئاسون. اي ائين پي يو ڪي جي برطانيا جي دوستن جي ميٽنگ هئي ته اتي اطلاع پهتو.... ماڻهو فاضل بابت سڀ ڳالهين ڪري سگهن ٿا پر آئون ڪونه ٿو ڪري سگهان. ”ڇا چوان؟“ مان فاضل جي باري ۾، ”منهنجي لاءِ اهو مسئلو آهي ته مان ڪيئن چوان ته، محمد فاضل ههڙو هو، ههڙو هو. ”هو“ اکر منهنجي لاءِ چوڻ ڏکيو آهي. محمد فاضل سدائين آهي. آئون چوان فاضل اچي پيو هتان ويندو هتان وڃڻو آهي. سڀاڻي ايندو، پرهين ايندو. فاضل کي ٽيليفون ڪريو. ڪابه خرابي ٿئي فاضل کي فون ڪريو. فلاڻو ماڻهو موڪليو فاضل کي ٽيليفون ڪري فاضل کي هٿ ڪري اچي، فاضل کي سنڌيو فاضل سان صلاح ڪريو فاضل کان پڇون..... هاڻي وري چئون ته فاضل هو گذاري ويو! مون ته پويان تار به ڪانه ڪئي. فاضل جي گذارڻ کان پوءِ ڇا چوان ته ڇا ٿيو! مون کي همدري آهي؟ ڪنهن سان همدري ڪريان! همدري مون سان ٿيڻ ڪبي ۽ آئون ان پوزيشن ۾ ڪونه آهيان جو ڪنهن ٻئي سان ان باري ۾ ڳالهائي سگهان...

محمد فاضل جي باري ۾ ڳالهه ڪري ڪانه ٿي سگهجي. ان ڪري جو هو اول ته منهنجو ڀاءُ هو. اسان سڀني جو ڀاءُ هو. ساڻي هو، اڳواڻ هو، اکين جي روشني هو. ٻانهن جو پل هو، سڀ ڪجهه هو. ڏنيا ۾ جيڪي به شيون چئجن سي هو. آئون سمجهان ٿو ته، اهي سڀ شيون هو، جيڪي گڏ آهن، سدائين هونديون، پر اسين ايترو ته ويجهو هئاسين هڪٻئي جي 18، 19 سالن کان جو آئون ان جي باري ۾ پاڻ کان فاضل کي الڳ ڪري ان بابت سوچيان ۽ ڳالهائين ۽ ويچار ڪريان، سو ان باري ۾ مون ڪڏهن سوچيو به ڪونه هو ته ڪو محمد فاضل ڪا الڳ شيءِ آهي ۽ ان تي ويچار به ڪبو ته هو ڪهڙو ماڻهو آهي. ماڻهو آسمان ڏسي ٿو، چنڊ ڏسي ٿو.

تارا ڏسي ٿو، ان تي ويچار ڪري ٿو، چند چوايترو چمڪي ٿو ۽ چوايترو حسين!؟
 آسمان چو آهي؟ چند به آهي، تارا به آهن، فاضل به آهي. هوا کان سواءِ ماڻهو ڪي
 سيءُ به ڪونه ٿو لڳي. سرديءَ ۾ بيهي سگهي ٿو پر ته به ماڻهو هوا ڏانهن ڌيان ڪونه
 ٿو ڏئي ته هوا آهي، ته فاضل ڏانهن ماڻهو ان معنيٰ ۾ ڪڏهن ڌيان ٿي ڪونه ڏنو ته
 فاضل جي قيمت ڇا آهي؟ فاضل ۾ ڪهڙيون خوبيون آهن؟ فاضل ۾ گڻ ڪهڙا
 آهن ۽ فاضل شيءِ ڪهڙي آهي ۽ فاضل هستي ڪهڙي آهي؟ بس آهي ائين ئي
 هئڻ ڪپي، ائين هو. اها قدرتي ڳالهه آهي، فاضل هو. ان ۾ ڪابه عربي فارسي
 ڪانهي. فاضل آهي. فاضل ڪي اهڙو ئي ماڻهو هئڻ ڪپي. فاضل ڪي ٻيو ڇا هئڻ
 ڪپي؟ فاضل اهڙو ئي هو، هميشه جيئن ڏٺو هوسين. تڏهن به فاضل اهڙو هو ۽ هاڻي به
 فاضل اهڙو آهي، سدائين اهڙو رهندو.

فاضل جيڪڏهن سوچجي ٿو ته ائين ٿو لڳي ته ڄڻ صدين جو طوفان سنڌ
 جي صدين جي جدوجهد جو نچوڙ هو ۽ آهي. سنڌ جي تاريخ جو سنڌ جي عوام
 جي جدوجهد جو عڪس هو، خمير هو پر عرق به هو. فاضل تاريخ جي طرفان سنڌ
 جي مظلوم، محڪوم ۽ بهادر عوام کي ڪو اٽمول ۽ بي بها تحفو هو. هن جو تن ۽
 من، هڪ ٻئي کان وڌيڪ سهڻا هئا. اياز چيو آهي:

”جيئن جت.... ساري رات سرهاڻ،
 تن مڪڙين جو ميڙ آ، من خوبين ڪاڻ،
 آڻي ٿو ڪو اوچتو قدرت تنهنجي ڪاڻ،
 مون سي چيو ماڻ، وٺ گل گلاب جو.“
 (اياز)

سدا ملوڪ سهڻو ڪنڌار، شينهن مڙس، ڏني بڪون لهن، جيڪي سڃاڻين
 سي سڃاڻين! هر ڪو ماڻهو اوچتو ڏسي ته چوي مڙس مٽيادار آهي. جن رڳو نالو ٻڌو
 ته اچي اکين ڏئي چون ته جيڪو ٻڌو هوسين سو ڏٺوسين.
 اکين سوئي اوڙڪيو جي ڪنن سوم ڪرن،
 ماءُ منهنجو من، ڄام پسندي ئي پيتو.

فاضل ۾ اهي سموريون خوبيون هيون، جيڪي اسان جي شاعرن، اديبن،
 فنڪارن سنڌ جي سورمن بابت ڳايون آهن، وڃايون آهن، جيڪي مڙسيءَ جا
 تصور آهن روايتي طور اسان جي تاريخ ۾، سخي هجي، بهادر هجي، ڏاتار هجي،
 سورهي، اڻموت، حوصلي وارو هجي، فاضل سمورين خوبين جو مجسمو هو.... پوءِ
 خوبيون منجهس ختم ٿي ويون!؟.... بهادر... آءُ ساڻس هر حال ۾ رهيو آهيان.
 ڏينهن رات، آڏي مانجهيءَ، ڏک سک، اهڙا تائيم به جن تي ماڻهو جي دل دهليجي

وڃي ۽ ماڻهو پريشان ٿي وڃي ۽ منجهي پوي ۽ ٻولي کڻي وڃي، ماڻهو چوي ته هن کان پوءِ وري صبح ڪونه ٿيندو. جيڪي اڳوڻيون ڳالهون سي ويون، هاڻي وري نئون مسئلو پيدا ٿيو. هن کي حل ڪري ته سگهيو ٿي ڪونه. ويڙ چڙهي وئي ٻوڏ چڙهي وئي..... فاضل ڪڏهن به مونجهاري کي قبول نه ڪيو. فاضل ڪڏهن به منجهيو ڪونه، ڪڏهن سندس نرڙ تي گھنج ڪونه هو. آءٌ پريشان ٿي ويندو هوس. مون چيو ”فاضل وياسين.“ چوي، ”ڪا ڳالهه ڪانهي ڪوبه مسئلو ڪونهي.“ انگريزيءَ ۾ آمريڪي چوندا آهن: No Problem Man، سو فاضل No Problem ماڻهو هو. ڪو مسئلو ڪونه هو. ڪهڙو به مسئلو هجي، ڪهڙي به نوعيت جو هجي، ڪهڙي به قسم جو هجي، فاضل تي نظر پوندي ماڻهو چوندو ته، ”مسٽر حل ٿي ويا.“ ايئن جي اڄ نه اون پير پيرين جي ويا.

پاور هائوس جيئن چئجي، فاضل جي ڀرسان ماڻهو لڳو ڄڻ ته پاور هائوس سان ڪنيڪشن ٿي ويو. ماڻهو ۾ ڄڻ ته بجليون ڀرجي ويون. ماڻهن ۾ اعتماد ۽ حوصلي جون روشنيون ڀرجي ويون. ماڻهو هڪڙي ماڻهو ٻڌران ڄڻ ته فوجون ٿي ويو لشڪر ٿي ويو. لشڪر جون قوتون وڌي ويون، ماڻهو زمين تان ڪڍي عرش تي پهچي ويا ويو. مونجهارا ڏور ٿي ويا. پريشانيون ڏور ٿي ويون. ڳڻتيون ڏور ٿي ويون. هر مسئلي جو حل، مُرڪنڌر مانيٽو محبت وارو. قربائتو هر ڳالهه ايئن سمجهائيندو ڄڻ ته مسئلا ٿيندا ئي پيدا ان لاءِ آهن ته انهن جو حل ڳولجي. ڏکين ٽائيمن تي زنجير ۾ جڪڙيل، قيدين ۽ بندن ۾ دشمن جي گهيڙي ۾، جتي ڪا به پرواهه نه هجي، جتي هلڻ جي جاءِ نه هجي، جتي ڪڇڻ به مشڪل هجي، جتي ڳالهائڻ به بند هجي، جتي ماڻهو خوفناڪ حالتن ۾ هجي، جتي فرشتن جا پير به جلن ٿا، اتي فاضل کي مون پريشان ڪونه ڏنو. فاضل پنهنجي پوري جاءِ ۽ جلال سان پنهنجي سموري سچائي، سموري حوصلي سان، بي ڊپائيءَ سان. فاضل تي مون ڪڏهن به ٻيون ڪي به حالتون ڪونه ڏنيون. آءٌ سدائين سوچيندو هوس دل ۾، ڀلا فاضل جو ڪوانت ته ضرور هوندو. ڪو ماڻهو اهڙو ڪونه هوندو جو بي انت هجي، اهو سوال ئي ڪونه ٿو پيدا ٿئي.

دراصل مان سوچيندو هوس ته شايد ڪوشش ڪري پاڻ تي ضابطو ڪري پنهنجون ٻيون ڪي ڳالهون ۽ گهٽ وڌايون انهن کي دٻائي، ماڻهو ڪري سگهي ٿو. ماڻهو ائين چاهي ته ڪري سگهي ٿو. وري پاڻ کي بهترين ڍنگ ۾ پيش ڪري سگهي ٿو. ته هيءُ بهترين ڍنگ ۾ پيش ڪري ٿو پاڻ کي، پر اڳتي هلي.... ڪمزور يون فاضل ۾ ضرور هيون. هو پيغمبر ڪونه هو. خدا ڪونه هو. پر آئون 18، 19 سالن جي زندگيءَ ۾ فاضل جو پاڻي ڪڍي ڪونه سگهيس ڪڏهن به نه! ته ڪٿي ماڻهو چوي ته فاضل هن جاءِ تي اچي بيهي رهيو ۽ هيتري پاڻيءَ ۾ هو.... ڪڏهن به نه! فاضل تمام ڏکيو ۽ اونهو ماڻهو هو. فقط جسماني بهادريءَ جو مسئلو نه

هو جسماني بهادريءَ کان ذهني بهادري، جذباتي بهادريءَ جو مسئلو ڳرو ۽ ڏکيو آهي. ڪيترا ماڻهو جيڪي جسماني طرح ستر ڏئي ڇڏيندا پر جيڪي ڳالهيون ڏسندا آهن تن ريتن، رسمن، تصورن، سوچن سان مقابلو ڪرڻ ڪپي. اهو وڏن وڏن، بهادرن کي نمايو ڇڏين، فاضل ان ميدان جو بهادر هو. پراڻا صدين جا تصور، ذات پات جا مسئلا، ڪورتن جا مسئلا، لاڳاپن جا مسئلا ڪيئي مسئلا هئا. ناراضپاڻيءَ جا مسئلا، مثلاً جڏهن پهريون ميٽنگون ٿينديون هيون ته فاضل وڃي بندوبست ڪي لڳندو هو. اسان ڪچهريون ويٺا ڪندا هئاسين، ”ابا! فاضل ڪيڏانهن ويو؟“ فاضل بندوبست ٻيو ڪري، مانيءَ ۽ رهڻ جو بندوبست ٻيو ڪري، ”فاضل ميٽنگ ۾ ويهه، خبر چار ڪريون.“ ”نا! اوهين جيڪو فيصلو ڪندا اهو پاڻ قبول ڪنداسين، مان ڪريان ٿو بندوبست.“ ”اها ڳالهه ته ڪم ڪونه هلندو اها ڳالهه غلط آهي، توکي ويهڻو پوندو.“ ويهندو.

چئڪار!.... فاضل هڪڙي جنگ جي سپاهيءَ وانگر چئڪار ۽ فرمانبردار هو. فاضل ۾ يعني ڳالهيون هيون. هو حڪم ڏئي به ڄاڻندو هو ۽ مڃائي به ڄاڻندو هو. ماڻهن کي پنهنجي پويان هلائي به ڄاڻندو هو ۽ فاضل ماڻهن پويان هلي به ڄاڻندو هو. ساڳئي وقت بلڪ هن ۾ اها به خوبي هئي ته ساڳئي وقت ان ماڻهوءَ جي پٺيان به هلي ۽ ان تي حڪم به هلائي، مثلاً، منهنجون ڳالهيون ڪيتريون رکندو هو ۽ زندگيءَ ۾ منهنجي ڪا به ڳالهه نه نتايائين پر مون تي حڪم هلائيندو هو. مثلاً: انهن ڳالهين ۾ جنهن ۾ سمجهندو ته غلط آهيان ته هو بلڪل موقف وٺي مون کي ڪلاڪن جا ڪلاڪ ويهي سمجهائيندو هو ۽ ڪيترين ڳالهين ۾ مون کي حڪم ڏيندو هو. مثلاً: آءٌ ماني ڪونه کائيندو هوس، بيماري هئي، ماني وٺندي ڪانه هئي ۽ ٻيون ڪيئي ڳالهيون هونديون هيون، آءٌ ڪونه ڪندو هوس، حڪم ڏيندو هو. ”بلڪل ايئن ڪبو.“ مثلاً: ڪڏهن ڪڏهن ائين ٿيندو هو ۽ آءٌ به ڏٺو ويٺو هوندو هوس ته فاضل ايندو ۽ ضرور چوندو ته توکي هيءَ ماني کائڻي آهي ۽ هيٽري کائڻي آهي. سخت بيمار هوندو هوس، ماني وٺندي ئي ڪانه هئي، پر هيئن ڪرڻو آهي يا سياسي مسئلا، ڪيترا مسئلا هوندا هئا، چوندو هو هيءَ ڳالهه صحيح ناهي ۽ هيئن ٿيڻ ڪپي. اسان جي ماڻهن ۾ هڪڙو عيب وڏو آهي ته گڏجي ڪم ڪري ڪونه ڄاڻون، پوئتي پيل سماج ۽ سوسائٽيءَ ۾ وڏو عيب هوندو آهي ته ماڻهو هڪ ٻئي هوندا آهن. آبي شينهن هوندا آهن ۽ مڙس روايتي ۽ قديم معنيٰ ۾ مڙس اهي ليکيا ويندا آهن، جيڪي ٻئي ڪنهن جي ڳالهه نه مڃيندا آهن ۽ مڙس اهو جيڪو ناموس وارو هجي ۽ نامور هجي ۽ ناموس جو متلاشي هجي، جيڪو هر هنڌ سڀني کان مٿي ٿي ويهي. سڀني کان نروار ٿي ويهي، سڀني کان اڳڀرو ٿي، اهو

جو هڪ انچ به هيٺ ٿي پئي ته وڏو مسئلو ٿي پوي هيٺ ته ويهڻو ڪونهي. مڙس جيڪو هجي وڏو جيڪو هجي ليڊر. ان لاءِ هيٺ ويهڻ ان جي بي عزتي آهي....

فاضل هزارن ۾ پڌرو هو. جتي هوندو هو اتي نشانبر هوندو هو. پري کان ڏسجي، قد به سهڻو، ڪاٺ به هو، جيڪو به ڏسندو هو سندس نظر ازخود ئي چوندي هئي، نشانبر، پري کان پڌرو. هزارن لکن ۾ پري کان پڌرو. پر هن جي گم ٿيڻ بعد هو يڪدم سُسي ننڍڙو ماڻهو ٿي ويندو هو. ساڳيو ننڍڙو ٻار. ائين ماڻهن ۾ ويٺو هوندو، ائين گم ٿي ويندو هو پٽ تي ويٺو هوندو. اهڙا اهڙا ڪم ڪندو هو، جيڪي هيرا نه ڪندا آهن، جيڪي سورما نه ڪندا آهن، ڇاڪاڻ ته فاضل نئين دؤر جو انقلابي پورهيت سورمو هو، جنهن لاءِ نوان گڻ ڪپڻ، تنهن ڪري فاضل ۾ اهي سموريون خوبيون به هيون، جيڪي اڳوڻي دؤر جي روايتي سورمن ۾ هجڻ ڪپڻ، جن لاءِ سمجهيو ويندو آهي ته ضروري آهن پر هن ۾ اٿاهه گهڻيون نيون خوبيون هيون، جيڪي هڪڙي انقلابي پورهيت سورمي لاءِ ضروري آهن. پورهيت معيارن مطابق فاضل ٿانوبه ڏوٽيندو هو. ”با فاضل ڪٿي آهي؟“ فاضل ٻوڙ پيو رڌي، فاضل بصر پيو چلي، فاضل ڪمرو پيو صاف ڪري، فاضل ڪپڙا پيو ڌوئي، فاضل قيدن سان مارڪا پيو ڪري، قيدن کي ريجھائي وينو، خبرون وينو ٻڌائي، پٽ تي وينو آهي.... ڪوبه ماڻهو ڪونه چوندو ته هي محمد فاضل راهو اهڙو هوندو، جيڪو سڻيو آهي ٻڌو آهي.“

پڪليا پيو ٺٽن، ڌڙ تي گڏيو ڌوڙ ۾،
 ڳالهائون، ڳهلي لوڪ سين، پڌر پئي نه ڪن،
 ڪاٺل آهي تن، مون پريان جي ڳالهڙي

مٽي ٿي ويندو هو. جڻ آهي ئي ڪونه ۽ وري جڏهن چڙهندو هو.... ڪي ماڻهو مٽي ٿي ويندا آهن، مٽي وري ڪجهه ڪونه هوندا آهن. جڏهن مٽي ٿيڻ، نشانبر ٿيڻ اڳيان اچڻ جو تاثير هوندو ۽ لکين ماڻهن ۾ نروار ٿيڻ جو تاثير هوندو ته، اهي ماڻهو ڏاڍا اجنبی اجنبی ۽ ڌاريا ڌاريا، اوڀرا اوڀرا پيا لڳندا هئا. فاضل مٽي ٿي وري جڏهن چڙهندو هو ته، جڻ ته سدائين لکن ۾ هو، جڻ ڪو پيدائشي سپهه سالار ۽ ڪمانڊر هو، جنهن سڄي عمر فوجن جي سپهه سالاري ڪئي. آٽوميتڪ جڻ ته بٽڻ دٻايو ويو، فاضل چارج وٺي ڇڏي، جيئن مشينون هلڻ شروع ڪنديون آهن ۽ ائين قدرتي لڳنديون آهن جڻ ته سدائين ائين ٿيندو رهيو آهي. ائين ٿيڻ ڪپي، اها قدرتي ڳالهه آهي. اها مشين ائين هلي جيئن هلي يعني نظر نه ايندو ته هن ۾ ڪو جهول آهي.... جيلن جي ڏينهن ۾ ڪڏهن هڪٻئي تي ڪونه ٿي پياسين، پروگرام

بنائبا هئا ته ٻاهر نڪرنداسين ته پوءِ ڪچهريون ڪنداسين، پوءِ ميلا ڪنداسين ۽ پوءِ محفلون ڪنداسين، پوءِ هيءُ پروگرام ڪنداسين. فلاڻي جاءِ تي هلنداسين. اهي ڳالهيون ٿيون پر ان سموري دؤر ۾ فاضل هڪ تمام عظيم ماڻهو هو... سندس هڪ پُٽ شهيد ٿي ويو. ٻيو انتظاميا جي هڪڙي خاص ڪوشش هوندي هئي اسان سان، ٻين سان به ائين هوندو ته اسان ٻن ماڻهن کي هُو توڙي ڇڏين. منهنجي لاءِ هنن کي اهو نسخو هو ته جيل ۾ رکجي جو وڌيڪ بيمار ٿئي ۽ بيماريءَ ۾ هن جو علاج ڪجهه نه ڪرائجي ۽ ڊاڪٽر به نه هجن، ڪابه شيءِ نه هجي، ڪجهه به نه هجي خير آ، پوءِ السر به ٿي، سڀ بيماريون ٿيون... هن کي جيئن ڪنهن هڪڙي ماڻهوءَ کي قتل ڪرڻ جي ڪوشش ڪجي، هن کي قتل ڪرڻ جي ڪوشش ڪئي وئي. بدترين حالتن ۾ رکيائون ۽ بدترين روشن به اختيار ڪيائون. چوويهه ڪلاڪ هن کي ٽينشن ۾ رکي چوويهه ٽي ڪلاڪ هن جي مٿان هڪڙي قسم جو دٻاءُ وجهڻ ۽ وزن رکڻ، ۽ نهايت غليظ ۽ گندي قسم جي ماڻهوءَ کي هُشي ڏئي ڇڏڻ جو جيل جي حالتن ۾ فاضل لاءِ نفسياتي مسئلا پيدا ڪري ۽ 24 ڪلاڪ پريشر هيٺ رکڻ جي ڪوشش ڪندا هئا.... فاضل کي هڪڙو ٻه دفعا ڏنر ته چڙ ٿي پيئي اٿس ۽ چيو مانس: ”فاضل تو ۾ چڙ ٿي آهي ۽ چڙ نه هئڻ کپي، هيءُ ڊگهو سفر آهي، جنهن ۾ چڙ نقصانڪار آهي، پاڻ کي درست ڪر.“ پر دراصل اهو ائين هڪڙو واقعو هو. نه ته فاضل پراوا بار به کڻي ويندو هو.

”پاڻ نه پسي ڦٽيو....“

تنهن ڪري اهي هڪ ٻه واقعا ٿيندا ننڍڙا، نه ته فاضل ۾ جيڪا ڏک ۽ سُڪ کي خاموشيءَ سان ۽ مُرڪندي برداشت ڪرڻ جي جيڪا قوت هئي، اها عام رواجي هيرن ۾ نه ٿيندي آهي. جيڪي هيرا ٿيندا آهن، وڙهندا آهن، گوڙ ڪندا آهن، فساد ڪندا آهن، ٽڪر هڻندا آهن پٽين سان يا مسئلا ڊرامائي انداز ۾ حل ڪرڻ جي ڪوشش ڪندا آهن، فاضل ۾ سهڻ ۽ برداشت ڪرڻ جي قوت هئي، يعني شين کي ڪيئن منهن ڏيڻ کپي، رُڳو جسماني تڪليفون اينديون هيون، پر روحاني ڪيفيتن کي ڪيئن تبديل ڪجي ۽ هي ڪيئن ڪجي؟ مون کي لڳندو هو ته هُو اهڙو سمنڊ آهي، جو ان جو ترو لپڻ ئي مشڪل آهي. تمام اُونهو آهي. جو ٻيو ماڻهو برداشت نه ڪري، فاضل آرام سان برداشت ڪري ويندو هو. ائين محسوس ڪرڻ ڪونه ڏيندو هو ته هيءُ ڪا شيءِ وزن واري آهي. جيڪي سورما روايتي هوندا آهن، انهن ۾ آڪٽر، ٽڪر ۽ وڏائي هوندي آهي. انهن کي رُڳو ماڻهن کان پاڻ کي مٿيو ڏيکارڻو هوندو آهي.

آءُ، آءُ، آءُ.... اها ڳالهه شايد ضروري به آهي، جنهن قسم جي هُو ليڊرشپ ڪن ٿا. فاضل نهڻو ماڻهو هو. هن جي عظمت ۽ نهڻائيءَ ۾ ڪوبه تضاد ڪونه هو. پر جي ڪو

ماڻهو پاڻ کي ننڍڙو ڪندو ته سڀ ان تي چڙهي ويندا. فاضل جي ٺهڻائيءَ کي ڏسي ڪنهن ماڻهوءَ کي سڏائي ڪانه ٿيندي هئي ته هن تي چڙهي ۽ سواري ڪندس. ٺهڻائي هوندي به ايڏي ته هن ۾ ڏيا هئي جو هو پٽ تي ويٺو هوندو. ٻار هو ئي ماڻهن جا ويٺو ڪم ڪندو هو. ڪنهن ماڻهوءَ کي اهو مغالطو ۽ همت ٿي ئي ڪونه سگهندي هئي ته هيءُ اهو ماڻهو آهي جنهن تي چڙهي آءٌ سواري ڪريان. هن کي استعمال ڪري ۽ رُعب رکي هن کي گهٽائي پاسيرو ڪريان ۽ ٿڌو هڻي ڪڍان ۽ اهو ڪمال ڪڏهن ڪڏهن ٿيندو آهي. جو ماڻهو ٺهڻو هجي ۽ باوقار هجي. فاضل ٺهڻو ۽ باوقار هو.

فاضل سان ٻيو پيرو مون کي حيرت ٿي، مسئلو چوڪسي جو آهي. ڏٺو هيءُ ويو آهي انسان جي تاريخ ۾ ته جيڪي ماڻهو انسانڌاڻا جي مٿان جي مجموعي ۽ بلند ۽ اعليٰ مٿان جي ترجماني ڪن ٿا ۽ انهن تان قرباني ڏين ٿا، جيڪي انسانڌاڻا جو پتلو چاهين ٿا ۽ انهن لاءِ جاکوڙ ڪرڻ چاهين ٿا ۽ انهيءَ لاءِ انهن وٽ ڪو پروگرام آهي، انهن جي خواهش اها هوندي آهي ته عوام مثالي شيءِ ٿئي ۽ هو عوام کي هر حالت ۾ بهترين روپ ۾ ڏسڻ چاهين ٿا، جڏهن به هو انهن کي ان روپ ۾ نٿا ڏسن ته تمام پريشان ٿين ٿا ۽ انهن کي اڻ وٽ جو احساس ٿئي ٿو ۽ هو ناپسند ڪن ٿا عوام جون جيڪي اهڙيون ڳالهيون جيڪي ان معيار مطابق نه هجن. جنهن معيار جون عوام جي نجات لاءِ ضروري آهن. عوام جهڙو ٿيڻ کپي ۽ عوام جي ماڻهن ۾ ڪارڪنن ۾ جيڪي خوبيون هئڻ کپن، انهن خوبيون جي نه هجڻ کي هو تمام سختيءَ سان محسوس ڪندا آهن، انهن لاءِ ان قسم جي ڪمزورين جيڪي اعليٰ معيار مطابق نه هجن، تن کي برداشت ڪرڻ وڌو مسئلو هوندو آهي. مثلاً مون سان به اهو مسئلو آهي. فاضل انهن ڪمزورين کي ائين بي ويندو هو جڏهن ڪجهه ٿيو ئي ڪونهي. انهن کي نه رڳو برداشت ڪرڻ پر ان هوندي به عوام سان انساني ۽ تون مون جهڙي ليل تي انهن سان محبتون ڪرڻ. اهو تمام گڻن نفسياتي مسئلو آهي. فاضل سڀني ماڻهن سان جسماني ۽ روحاني طرح محبت ڪندو هو. انهن جي گڏيل مٿان لاءِ وڙهندو هو ۽ انهن سمورين ڪمزورين جي باوجود به سمورين پسماندگين ۽ سمورين اڻ وڻندڙ ڳالهين جي هوندي به ماڻهن سان هن جي بي مثال محبت هئي جيڪي محبوب ماڻهو هوندا آهن. اهي ٻين سان محبت نه ڪندا آهن. اهي سدائين سوچيندا آهن ته ماڻهو ساڻن محبت ڪن ۽ انهن کي سدائين اهو ڪشتو هٿ ۾ هوندو آهي.... مون کي پوڄيو منهنجي پويان هلو مون سان محبت ڪريو مون سان ساٿ ڏيو. ان جون اکيون سوالِي هونديون آهن ۽ هر نگاهه ۾ اهو سوال هوندو آهي ته مون کي ماڻهو پسند ڪن ٿا يا نه! ڏسو مان ڪيڏو نه سٺو آهيان، سهڻو آهيان، ڏسو ته مون ۾ ڪهڙا نه گُڻ آهن. ڏسو ته مان ان مسئلي کي ڪيئن ٽوڙين ٿو ڏيان.

محمد فاضل لکن جو محبوب هو ۽ ان کي لکن سان پيار هو. هن ۾، سنڌ ۾ روايتي طرح جيڪا طبيعت جي فياضيءَ جي تعريف ٿئي ٿي، اها هن جي طبيعت جي روح جي فياضي ۽ سخا هئي. هر ماڻهوءَ کي الاؤنس ڏيڻ هر ماڻهوءَ طرفان ڪونه ڪو عذر ڳولهي ڏيڻ هر ماڻهوءَ کي رعايت ڏيڻ ۽ هر ماڻهوءَ لاءِ پنهنجي دل ۾ ڪانه ڪا چڙ چوٽ ۽ ڪسر رکڻ، سخت گير نه ٿيڻ، هر ماڻهوءَ جي لاءِ پنهنجي دليان ڪونه ڪو سبب گهڙي ڪيڻ، طبيعت جي سخا ۽ لطيف به ٿيڻ، سخاوت ته پئسي جي به ٿيندي آهي. طبيعت جي سخا، طبيعت جي فياضي، هو ايڏو خوشحال هو. هُو وسيع هو. هُو سمنڊن جهڙو گهرو اڄهاڳ هو. جو ماڻهن جون ننڍيون خاميون، بي سمجهيون، پسماندگيون، جهالتون، لالچون، خوسون سڀ عيب ۽ اوڳڻ پي ويندو هو. ڊگهي نظر ڌارڻ، پري سوچڻ، حقيقت جي ته ۾ گهڙي وڃڻ، ماڻهن جي ٻاهرين ۽ فريب جي رُوپ کي نظر انداز ڪري انهن جي اصلي اڙلي سڃاڻي، مظلوميت جي اصلي سڃاڻيءَ کي ڏسي وٺڻ ۽ ان جي اصلي نيڪيءَ کي سمجهڻ ۽ ان جي اصلي خوبصورتين کي سمجهڻ، انهن جي اصلي ڳڻن کي سمجهڻ ۽ انهن ٻاهرين بدصورت، بدزيب رُوپ کان مرعوب ٿي انهن کي نه ڌڪارڻ بلڪه انهن کي جيءَ سان جيءَ وانگر جڙي. اها فاضل جي خوبي هئي!

اسين ان ڳالهه کي فاضل کان سکون، گهڻن گهڻن ڪوهن تي فاضل محبت ڪندڙ ماڻهوءَ عاشق ماڻهوءَ هو. حقيقت ۾ عاشق هو. فاضل لاءِ پَرِٻُٺ ماڻهوءَ ساڪون پربندا هئا. دشمن جي دل ۾ به فاضل لاءِ هڪڙي ڪنڊ هوندي هئي، جيڪا خالي پئي هوندي هئي. پنجاهه ڳالهيون پيو ڪري وري چونڊو ته يار فاضل مڙس ماڻهوءَ آهي. ڀلا ماڻهوءَ ڀلو ماڻهوءَ فاضل ڀلو ماڻهوءَ فاضل ڀلو ماڻهوءَ ڪنو ڪو جهو چريو ڪريو. لطيف سائين چيو آهي:

راهو تنهنجي ريت، پر ڪنڊين پٿري،
گهڻا گهوڙي چاڙهي، مسافر مسيت،
پڇي ڪانه پريت، جي آيا سي آگهي ويا.

فاضل کان ڪو داناءُ هجي، ڪو عاقل هجي، ڪو قابل هجي، ڪو ڏو ڪارائتو ماڻهوءَ هجي! فاضل ماڻهوءَ ڪارائتو آهي. مان چوندو هوس هيءَ مصيبت وٺي آهي، پنجاهه ماڻهوءَ وٺي آهي. نه ڪم جي ڳالهه ڪرڻ نه تنظيم جي ڳالهه ڪرڻ نه ڌنڌي جي، نه قصي نه مسئلي جي، رڳو اچي مٿو کائين. خبرون ڊگهيون ڪريو وٺي آهي، نه خبر کڻي، اسين وڪيل ماڻهوءَ وقت جو خيال ڪريون، تاثير فلاڻو هن ڳالهه جو واسطو آهي ۽ هن ڳالهه جو واسطو ڪونهي، فاضل وٽ جيڪي آيا سي آگيا، جيڪو ماڻهوءَ ان سان آئين ڪندو، جيئن ماڻهوءَ ڪنهن شهزادي سان ڳالهائي، ماڻهوءَ شل هجي، مسئلي وارو شل هجي، ڏکويل شل

هجي، مظلوم هجي، پوءِ ڀلي وينو قصا ڪري داستان وينو ڪري، نه ورڇيو نه ٽڪيو نه بيزار ٿيو نه جهٽڪيو نه جهٽ هڻيو ڪجهه به نا اروڙي آهي، جبل آهي، وينو ٻڌي مجال آهي جو مشيني طريقو هجي، مشيني طريقو هڪ به نه قربان ٿيو. ڪڏهن ڪڏهن آئون به ڪونه ويهي سگهندو آهيان. گهڻي ڳالهه ڏيکيه ڪري ته آءُ ڪونه ٻڌندو آهيان. فاضل وٽ قصا، پوءِ فلاڻو پُٽ فلاڻي جو فلاڻو وغيره اهڙيون گهڻيون ڳالهيون ۽ گهڻا قصا جيڪي ٻڌندا آهن، انهن کي عيب ٿي پوندو آهي. ان کي انگريزيءَ ۾ چوندا آهن سلائيس (Slide) يعني بي احساس ماڻهو رڳو ايڪٽنگ ڪندو هجي، دل ۾ سچائي ذري جي به نه.

فاضل 24 ٿي ڪلاڪ سچو هو. سيڪنڊ ۾ ايئن ڪونه لڳو ته مشين آن آهي. آٽوميتڪ هلي پئي، سدائين چهرو چمڪي پيو. جيڪو چيائين ٿي اهو واقعي محسوس ٿئي پيو. ڳالهه ٻڌبي، به ڊاڙون هڻيو خبرون ڪري گاڏيءَ تي چڙهيو سڌو وڃيو اتي جتي ڪم هوندو ۽ تائيم ڏبو هو. پنجاهه ماڻهو گهڻا، پر وڃو ضرور هو. سنڀري پوندو هو. نه ووت ڪپي، نه اليڪشن ڪپي، نه غرض ڪپي، ڪجهه ڪونه ڪپي، آفيسرن سان اتي وڙهي پوندو هو، گوڙ ڪندو هو.

مان چوندو هومانس: ”ڇا وڃي فاضل اسان کي مسئلا پنج هزار ڀيا به آهن. اسان جا پنجيتاليهه لک دشمن، پر تون هي مورچو کنيو ويٺو آهين.“ پر چوندو ”آيا آهن ته آئون جواب نٿو ڏئي سگهان.“ ادا فلاڻو ڪم، گلائون ڪندا آهن ته ماڻهن ڏاڍو تنگ ڪري ڏنو آهي، اتي ٻيا ڪلندا ڏند ٻيا ڪلندا، پر پوءِ وينا گلائون ڪندا، ته ماڻهو ڇڏين ٿي ڪونه ٿا، ماڻهو فلاڻا - ههڙا تهڙا ماڻهو... نه فاضل ڪڏهن به ڪونه گڃيو. ڪڏهن به ڪونه چيو ته، ”ماڻهو مون کي ڪڪ ٿا ڪن. ماڻهو مون کي تنگ ٿا ڪن، ماڻهو بيزار ٿا ڪن.“ نه ڪڏهن به ائين نه چيائين.

سدائين ماڻهن جو خير خواه، باجهارو، قرب وارو، ماڻهن جا ڪم ڪندڙ ننڍڙا ڪم به ڪندڙ ته وڏا به ڪم ڪندڙ انقلابي وسيع ڊگهي نظر وارا به ڪم ڪرڻ. ننڍڙا ٿورڙا، ايسپرو گوريءَ جيترو به ڪم ڪرڻ. هڪڙا وڏا ڊاڪٽر ٿيندا آهن ته ابا اسان وڏا آپريشن ڪندا آهيون. اسان جو تائيم نه خراب ڪر. فلاڻي ماڻهو سان ڳالهائڻ، فلاڻي کي گڏ، وڏو مسئلو آهي. پوءِ حل ڪندا سين. اهي ننڍڙا ڪم آهن. مون کي تنگ نه ڪر. فاضل هوندو هو چوٽيءَ جو سرجن ۽ ڊاڪٽر، پر قت به پاڻ ڏوٽيندو هو. پتي به پاڻ ڪندو هو. ايسپرو به پاڻ وٺي ڏيندو هو. سمهاريندو به پاڻ هو.

فاضل ۾ ٻن قسمن جون تمام گهڻيون روايتي قسم جون خوبيون هيون، اهي وڌيڪ غور طلب هيون. اهو هيءُ ته ماڻهو ۽ ڇڏهن کي خوبيون هونديون آهن، تڏهن اهي خوبيون وارا ماڻهو پنهنجين خوبيون تي ايترو خوش هوندا آهن، جو هو نيون خوبيون پرائڻ ضروري نه سمجهندا آهن، هيٽريون خوبيون آهن، هيٽري

مقبوليت آهي، هيترا ماڻهو پٺيان آهن، راج پٺيان آهن، انسان کي ڀلا ڇا ڪبي! هيترا ماڻهو عاشق، هيترا راج، جنهن ۾ سرخرو، جتي وڃي اتي فاضل، فاضل، وڌيڪ ڇا ڪبي؟ بس هاڻي گنج ٿيا. بس ٻيو ڇا ڪبي، فاضل کي چيوسين! ”اهي ڳالهيو سڀ نيڪ آهن، خبرون چارون نيڪ آهن، پر توکي نظريو اچي ٿي ڪونه ٿو. نظريو نه هوندو باقي ڇا! هيءُ ڪجهه ڪونهي، هيءُ رڳو چارڊن کي چاندني، پهر انڌيري رات، هيءُ ماڻهن جو هجوم، هڪڙا پيا ايندا ٻيا پيا ويندا. اهي خبرون چارون پيون ٿينديون. ائين انقلاب ته ڪونه ايندو. عمل جيڪو آهي، جنهن جي روشنائي آهي نظريو ڄاڻ، سمجهه، هيترا ڏينهن ته پنهنجا ڪيترا ماڻهو هئا ويچارا پراڻي نظريي تي، پراڻي ٻوڙ تي، فلاڻا خان، ڌاريا ماڻهو سي نظريو ٺاهيندا هئا. پوءِ اهي ڏيندا هئا. اهي رنگ ماسٽر ٿي ويندا هئا. پوءِ اهي پنهنجا ليڊر ٿي ويندا هئا. پوءِ پاڻ انهن جي پٺيان سنڌي ماڻهو رڳو تورا ٻڌيو، ڊوڙندا وتندا هئاسون. هورڳو اُن تي چڙهيو هلندا وتندا هئا ۽ رڳو آرڊر ڏيندا رهندا هئا. اهو ڌنڌو ڪيستائين هلندو. پاڻ مارو ماڻهو پنهنجو نظريو ٺاهيون ۽ نظريو سمجهون.“ فاضل جو اهو جڏهن ”ويهه ميتنگ ۾ ته فاضل چوي ته وڃان ٿو بندوبست ڪرڻ، ماني ٿو پڇاڻان، فلاڻو ڪم ٿو ڪريان، فلاڻو ٿو ڪريان.“ ”ادا اها ڳالهه ڪانهي، ضابطي جو سوال آهي، ڊسپلن جو سوال آهي، چڙواڳي نه هلندي فاضل. ڊسپلن ٿيندو. آئنده تون ميتنگ مان چُر ندين به ڪيڏانهن نه، نه ويندين.“ صحيح تائيم تي فاضل فرمانبردار انقلابي سپاهي ٿي ويو. ”هاڻي ڪتاب پڙه.“ ڪتاب به ڪيئن پڙهي، تي چار درجا سنڌيءَ جا پڙهيل، اردوءَ کي ڄاڻي ٿي ڪونه. اردوءَ کي ستون ڏي وينو. هاڻي تواصل نظريو پڙهي. ”انصاف آهن ميرن جا جو موالين کي ٿا ملهه ويڙهائين،“ فاضل تون نظريدان ٿئي ۽ سنڌ ٿي آزاد ٿئي. ملڪ ۾ تون انقلاب آڻجي.

”ٻيلي مون کان پڙهيو ڪونه ٿو ٿئي. اسين جهنگ جا مارو ماڻهو ٿر جا ماڻهو بهراڙين ۾ پئي هلياسين. مال چارياسين، بنين جا قصا ڪياسين. نظريا ٻڌريا اوهين ڄاڻو اوهان جو ڪم ڄاڻي.“ ”فاضل ائين گاڏي ڪانه هلندي، اهي پنهنجون استاديون نه ڪر. اسان سان توکي پڙهڻو پوندو ۽ نظريي دان ٿيڻو پوندو. تون فاضل اڳيئي آهين هاڻي تون عالم ٿي. عالم فاضل. توکي عالم فاضل ٿيڻو پوندو.“ چيائين: ”عالم شاهه آهي.“ ”تون خود عالم فاضل ٿي.“

دوستن وٽ وٽ ڪئي، ڪتاب به ٿي پڙهيائين، جيلن ۾ هو ته پڙهندو هو پيو ڪڏهن گُسانيندو نتائيندو هو وري پڙهندو هو. چيائين: ”ناول ٻاول پڙهندس ٻيلي، ناول فرسٽ ڪلاس، پهاڙون ڪي بيتي، ٻيا فرسٽ ڪلاس عاليشان، چريو ماڻهو ناول کان سواءِ ڪم ڪين ٿيندو ناول سڀ پڙهبا.“

”ماشاء الله لڳونس ٿا.“ وري حيدرآباد ۾ ٿي آيس، سکر مان، سکر جڏهن هئس، مون کي ڪيڏي ڇڏين خيرپور. پوءِ وري سکر وري حيدرآباد ته پاڻ ڪونه هو. وري شايد موڪليائون سکر. ائين اسان جي مناسبتا پيا ڪندا هئا.

اوچتو وري حيدرآباد ۾ گڏياسون ته اتي ڏنر هو پڙهيو ويٺو آهي، اوندا هي ڌرتي، ڪيڏي مهل ڪتاب فاضل لاءِ ڪونهي. چيائين، ”ڪتاب آندا اٿم ’ماضي ڪي مزار‘، ’موسيٰ سي مارڪس ٽڪ‘، پيا ڪتاب ’معاشري ڪي تاريخ‘، ”چيو مانس، ”ڪتاب گڏ ڪيو ويٺو آهي، پڙهيا اٿئي؟“ چيائين، ”پڙهيا اٿم.“ فاضل خبرون قصا ويٺو ڪري. راج ماڻهن سان گڏ اسان وٽ اسٽڊي ڪلاس هلندا هئا. ڪلاس ۾ فاضل باقاعده تبصرو پيو ڪري سڄي پڄي هيءُ عالم فاضل ٿي ويو آهي، پوءِ چوندو هو ته، ”مون پڙهيو آهي جي بحث ڪندين ته بحث ڪندس.“ ”نظريي تي بحث ڪنداسين.“ ”ها بلڪل نظريي تي بحث ڪندس.“ فاضل پيو بحث ڪري. اعتبار ئي نه پيو اچي ته فاضل پيو ڳالهائي ۽ ههڙيون ڳالهيون ويٺو ڪري. پوءِ ته ٻه ٽي سال ڪيڏي ڇڏيائون لاهور۔ پوڻا ٽي سال. وري آيس فاضل ان وقت مچ جبل ۾ هو. وري آياسين هتي. فاضل ڳالهه ئي بي. نظريي دان ٿي پيو. باقاعده ڊسپلين. مون کي چئي، ”وڌيڪ پڙهين ڪونه ٿو، مطالعو ڪونه ٿو ڪرين.“ ”آءٌ ته مطالعو ڪريان ٿو.“ توکي ان جي ڪهڙي خبر، آءٌ ته پاڻ توکي چوندو آهيان ته پڙه، پر تون مون کي ويٺو نصيحتون ڪرين ته، ”پڙه ۽ تون لڪ.“ خير وري مون چيو مانس ته، ”هائي هيئن ٿيڻ کپي، تون عالم فاضل ٿيو آهيان پر عالم فاضل رڳو ڪتاب ڪونه پڙهندا آهن، پر عالم فاضل لکندا به آهن.“ چيائين ته، ”لکندس آءٌ ڪونه.“ چيو مانس، ”لکندين تون ڪيئن نه، توکي لکڻو پوندو. لکڻ کان سواءِ ڪم ڪونه ٿيندو، رڳو پڙهندين ڪتاب ته ان مان ڪجهه ڪونه ٿيندو.“ سولڪي آيو. فاضل ڊسپلين جو ماڻهو هو. فولادي قسم جو ڊسپلين، ضابطو هو. حڪم تعميل ڪري فاضل سان بحث ته آهي ئي ڪونه. بحث ڪهڙو؟ انقلاب لاءِ جيڪا ڳالهه ضروري آهي اها ضابطي ۾ به ڪرڻي آهي، اچي نه اچي ته به ڪرڻي آهي. دل جان جي سمورين قوتن سان ۽ خصوصاً جيڪي اسان نٿا چاهيون، سي سڀي سگهون ٿا. ”فيصلي ۾ به ٿي ڳالهيون نه ٿا ڄاڻون.“ ”نٿا ڄاڻون ته اسان کي سڪڻيون پونديون، نه سڪنداسين ته غلام ٿي رهنداسين.“ سولڪي ويو. وڏو مضمون ڏهن پنڊرهن صفحن جو. مون پڙهيو ان ۾ الاهي ڪچيون ڳالهيون هيون، ڪا ڳالهه ڪانه ٿي لڳي. ڪنهن جي تنگ پڳل، پيو صورتخطي فاضل جي سدائين غلط، رڙيون ڪري ڪري بيهي رهياسين پر فاضل جو هو الائي ڇا لکيو اٿس. سو پنهنجي ٻولي لکڻ جي صورتخطي سدائين غلط اهو چئي چئي ته ظلم ٿو ڪرين، هن کي ڪجهه نه ناهينس، اهو گول ماڪوڙا

ڪهڙا ٿو مارين. سولڪي آيو ڏهه صفحا. خير ان مان ڪتي ستي باقي ٿورو وڃي بچيا. اهو لائي ڪتي اٽڪايوسين مڙي ڏرو.

بئي پيري لائي ڇا تي، چيو مانس ته، ”فاضل لڪ.“ سو چيائين ته، ”آءُ لڪندس ٻنڊ ڀر تون ان مان ناهيندين اتي.“
 ”اهو وري ڪيئن؟“

سو چيائين ته، ”ڪنهن ماڻهو ڏٺو وڌو ٻنڊ واري کي ته هن مان ناهي ڏي هر. سو واريو هو ڪو ڄڻ، سوا هو هر ناهيائين ڪونه، ڦٽائي ڇڏيائين. سو چيائين ته، ’تو هر ڦٽائي ڇڏيو آهي، هاڻي ڇا ٿيندو؟‘ واري چيو ته، ’هر تي ناهيوسون، اهو ڦٽي ويو، پوءِ ڇا ٿو ناهين؟‘ ان مان ڪا به شيءِ ناهيائين، اها به ڦٽي وئي. پڇاڙيءَ ۾ چيائين ته، ’هاڻي ڇا ٿو ڪرين؟‘ چيائين، ’ان مان اتي ٿا ناهيون،‘ هيڏو وڌو زبردست ٻنڊ، ان مان تون ناهيندين اتي.‘ سو ماشاءِ الله، آئون لکان ٿو ڀر ان مان نهندي اتي.“
 ”ڀلا جي اتي نهي وڃي ته پوءِ ڇا ڪبي؟ اهڙيون ڏهه پندرهن اتيون گڏجي وڃن ته ٻنڊ کي مارين.“

سولڪيائين ضرور. پوءِ نتائيندو پيو هو. ڀر فاضل لڪڻ شروع ڪيو ۽ آهستي آهستي مون کي خبر پيئي ته هيءُ اهڙو خوفناڪ ماڻهو آهي، جو جنهن ڪم ۾ هٿ وجهندو، اهو ڪري ويندو.

فاضل ۾ ٻيون به خوبيون هيون، ذهين بلا جو هو. فاضل ۾ جيڪي به لياقتون هيون، اهي سڀئي استعمال ڪري ۽ اهو ڪم ڪندو هو. جنهن لاءِ چيو ويو آهي. يعني پاڻ ۾ انقلاب آڻڻ. فاضل انهن تمام ٿورن ماڻهن مان هڪڙو هو، جيڪي پاڻ ۾ انقلاب آڻڻ ڄاڻن ٿا. صحيح معنيٰ ۾ جيڪي هر فن مولا آهن، جيڪي ڪجهه به نه ڄاڻن، انهن کي گس ڏيکارجي، حڪم ڏجي، رستو ڏيکارجي ۽ ڳالهه سمجهه ۾ اچي وڃين ۽ پڪ ٿين ته هيءُ ڳالهه صحيح آهي. هو رستو غلط آهي، ائين ٿيڻ ڪپي ۽ مڙس ماڻهو جو ڪم آهي ته ائين ڪري، فاضل ائين ٿيو. فاضل ڳالهه سمجهي، معنيٰ ڪئي ۽ جي ڪئي ته سڀني کان بهتر. پهرين ٿورو ٿورو ڪري، جي ڪرڻ تي پيو ۽ فاضل ڳالهه جي پٺيان پيو.... فاضل جو گهڻو عرصو بدين ۾ گذريو. ٻاهر ڪيڏانهن ڪونه نڪتو هو. اهو حيدرآباد، بدين، ٺٽو ۽ ميرپورخاص وغيره.

”فاضل تنظيم ڪجي.“

”تنظيم جا پنهنجا سڀئي ساٿي وينا آهن، هزارين دوست آهن، تنظيم ڪريو. – ماڻهن کي ليڪچر به ڏيڻا آهن – پڙهائبو،‘ آءُ ڪيئن پڙهائيندس – تنهنجو وارو آيو آهي. سو تون ليڪچر ڪيئن ڪونه ڏيندين؟ ضرور ڏيڻو پوندو.“

ابا فاضل ليڪچرر ويٺو ڏٺي۔ الاڻي ڪهڙو ليڪچرر تنظيم تي، تان جو فاضل 1983ع ۾ تنظيم ڪري ڏيکاري ۽ ڏيڻا ڊنگ رهجي وئي. هڻ ڪڻ ماڻهو هو. بٽڻ دٻاڻڻ جي دير هئي. فاضل کي بٽڻ دٻائجي، هن ۾ اندر لياقتون هيون۔ ”فاضل لک....“ ”لکي پيو“۔ ”هيئن ٿيڻ ڪپي“۔ ”ها ٿيڻ ڪپي.“ فاضل ۾ اعتماد ۽ يقين جا بي پناهه خزانا هئا. فاضل کي اک چنپ ۾ خبر پئجي ويندي هئي ته هيءُ ڪم ڇو آهي، هيءُ ڪم خراب آهي، ان لاءِ وڏيون اپيلون ۽ ڊگهيون ڳالهيون ڪرڻيون ڪونه پونديون هيون. فاضل جيئن ته هڪڙي 500 هارس پاور جي گاڏي هجي، جنهن جي بٽڻ کي رڳو دٻائجي ته زورن ڪري استارت ٿي پوي. سو فاضل کي رڳو ڳالهه سمجھائڻ جي دير هئي، گاڏيءَ ۾ ويٺا آهيون... ”ابا هيئن ڳالهه ٿيڻ واري آهي، هيئن نه ٿئي.“ ”اڃا! ڪيئن ٿيندو؟ هيئن ٿيندو نيڪ۔“ اڃا ٿيڻ ڪپي.“ باقي ڪي تفصيل ان ۾ ڪٽل آهن ته اهي فاضل پاڻ ٻڌائيندو ته هيئن به ٿيندو، هونئن به ٿيندو. ”ڪهڙي ڳالهه! ڪجهه ڪونهي، ڪو مسئلو ئي ڪونهي، اوهين رڳو هن ڳالهه کي وٺو، سڀ ٿي ويندو. مسئلو ئي ڪونهي.“ فاضل لاءِ پوئتي هٽڻ ڪجهه ڪونهي. مٿس ماڻهو پوئتي ڪيئن هٽندو؟ ان ۾ بي اصولي پئي ڪانه ٿيندي ۽ نامتري ڪانه ٿيندي. پوئتي ڪيئن هٽجي؟ پوءِ وري ان تي اها ڳالهه ٻوله ٿي، ليڪچرر ٿيا، مٿس پوئتي هٽڻ ۽ پنهنجي وقت ۽ جاءِ تي اڳتي وڌڻ، حالتن کي ڏسي اڳتي وڌڻ. ”فاضل سمجهين“، ”ها بلڪل صحيح.“ فاضل ليڪچرر ڏيندو هو. آءُ فاضل جا ليڪچرر ٻڌندو هوس. مون ته ڳالهائڻ ئي ڇڏي ڏنو ۽ ڪيئن دفعا مون کي محسوس ٿيو ته اسان جو ڪتابي علم آهي ڳالهه ڪرڻ جو ڪن ڪن حالتن ۾ ته سُٺي ڳالهه ڪري ويندو هو. پر مون ڏٺو ته فاضل جڏهن، جنهن ليول تي، جنهن سطح تي، جنهن رواني سان، جنهن جولان سان ماڻهوءَ کي سمجهائي ۽ تعليم ڏي ٿو، ان منزل تي ڪڏهن ڪڏهن پهچڻ پڙهيل ماڻهوءَ جو ڪم ڪونهي. ڏسندي ڏسندي هڪڙو ماڻهو وڃ جو تڪرو بڻجي ويو آهي، جنهن ۾ گڻ الاڻي ڪتي لڪل هئا، اهي نڪري ٻاهر نروار ٿيا آهن. اهي هاڻي اُڀامڻ پيا. پلتي پالوت ٿي ٻاهر نڪتا آهن. جيڪو ماڻهو گڏجي فاضل صاحب، اڙي فاضل صاحب، صحافين جي جدوجهد ٿي، مون کي پهريئن ئي ڊپ هو ته اسين سنڌي ماڻهو مطلب ته جيڪو سنڌي ماڻهن ۾ آهي رڳو ڏک، رڳو شڪايتون، رڳو اوچنگارون، اسان سان ظلم ٿي ويو، فلاڻو ٿي ويو، فلاڻو ٿي ويو. ”ابا هاڻي ڪجهه ڪريون.“ ”فلاڻو حرامي آهي، فلاڻو حرامي آهي.“ بس ٺهيو. ڪجهه ڪرڻ جي ڳالهه نه. رڳو شڪايتون. اڳي ته ماڻهو زندگيءَ مان بيزار ٿيا ته رڳو شڪايتون ڪرڻ شروع ڪيائون ۽ چيائون ته، ميان اهي ڦڏا ئي ڇڏي ڏيو. پر پوءِ

شڪايتون ڪرڻ شروع ڪيائون. پر شڪايتن جو بندوبست ڪيئن ڪجي ۽ ڇا ڪجي؟ اهو مسئلو هو. اسين پنهنجيءَ پَر ۾ گهر اندر رهڻ تي رهون ته ٻين ماڻهن سان لاڳاپا رکڻ جي ڳالهه ٺهڙ ڪنهن سان ڪنداسين. پر صحافين واري جدوجهد ۾ مون ڏٺو ته فاضل اڳي ئي جيل ۾ هو. صحافين واري جدوجهد پوءِ ٿي. ان جدوجهد کان پوءِ آءٌ ڪوئيٽا ويس ته اتي آءٌ پريشان هئس ته ڪوئيٽا ۾ منهنجا ايترا واقف ڪونهن. هڪڙو خير بخش مري، اهو به شايد ڪونه هو، لنڊن ويل هو. خير جيڪي واقف هئا سي پهتا، انهن مان هڪڙي کي چيم ته اهڙو ڪو سڀيتو ماڻهو ڪونهي، جنهن سان ڪچهري ڪيان؟ اتي مون کي گڏيو صحافي، نالو هينئر مون کي ڪونه ٿو اچي.

”السلام عليكم!“

”وعليكم السلام!“

”مين آپ کي استقبال ڪي لئي آيا هون، فاضل صاحب ڪيسي هين؟“

”فاضل کي تون ڪيئن سڃاڻين؟“

”فاضل مون سان گڏ جيل ۾ هو.“

هي ته ماڻهو آهن، جيڪي صاحب آهن، علم جا صاحب، شرفاءُ، فاضل مسڪين ماڻهو. اسين جت ماڻهو ٻهراڙيءَ جا، هي اسان سان ٺهي ڪيئن ٿو! ”سائين فاضل ايسا نفيس آدمي – ايسا پيارا آدمي – ايسا محبوب آدمي.“

مون سمجهيو ڳالهيون ٿو ڪري آءٌ ڇهه ڏينهن اتي هئس ۽ ڇهه ڏينهن اهو ماڻهو هٿ ٻڌي مون سان گڏ بيٺو هو. منهنجو سيڪريٽري ٿي پئي هليو. منهنجين سمورين ملاقاتن جو انتظام اُن پئي ڪيو. هُن منهنجي ميزبانيءَ جا فرض انجام ڏنا. پريس ڪانفرنس منهنجي ڪابه مس ڪونه ٿي ڪيائين. ايم آر ڊي ۾ وياسين. خواجه خير الدين – فاضل صاحب، ملڪ قاسم – فاضل صاحب، معراج – فاضل صاحب. گڏين ماڻهو جيڪي مون کان پيڙا هئا، خواهش هوندي آهي ته آءٌ نالو ناموس پيدا ڪريان. هر وقت نفسياتي طرح ائين ڪندو آهي ته منهنجو نالو اچي. فاضل ڪڏهن ائين ڪونه ڪيو. اها شيءِ جڻ ته هن جي بدن ۾ هئي ڪانه ته ڪو آءٌ اڳيرو ٿيان ۽ سدائين اڳيرو رهيو آهي. اها ڳالهه هن جي دل ۾ نه هئي ته ڪو آءٌ اڳيرو هجان، منهنجو ڪو نالو اخبارن ۾ اچي، نه بلڪل نه.

ماهوار ”تحريڪ“ فيبروري 1987ع

ڀاڱو ٻيو
(تنقيدِي ادب)

اندا اوندا ويچ

(1)

متو آهين مڇ، تلهاتو تونا هڻين،
تو جا پانتي اڇ، تنهن پاڻيءَ ڀنا ڏينھڙا.
(لطيف)

ڪجهه ڏينهن کان سنڌ ۾ پاڻ هر ترڻ نقادن جي هڪڙي توليءَ موسمي مڇرن وانگر اوچتو وٺي منهن ڪڍيو آهي، جي پاڻ کان وڏيون قلمي بڻجيون ڪٿي، ملڪ ۾ ڪاهي پيا آهن، ۽ هنن بڻجيون هڻندا، رنيون ڪندا، ٽاڏون ڏيندا، جيڪو تو سامهون اچين، تنهن کي ستيندا، گڏيندا، ڏاڙهيندا وڃن. وڏا پهتل، وڏا ادبي اولياءَ، ڪانيءَ ڪرامت جا ڏٺي، ٿيءَ ٿينديءَ جي خبر، اڪيون ڇڻ ته ٽانڊا، منهن تي مصنوعي جلال، ”اسلام! اسلام!“ ”مذهب! مذهب!“ ”اخلاق! اخلاق!“ جا نعرا، ”بچايو! بچايو!“، ”جهليو! پڪڙيو!“ جا واکا، ايڏو ته ڌمڪر مڇايو اٿن، جو ماڻهن جا ساهه سُڪي ويا آهن. ڪير آهي، جو هنن خدائي فوجدارن، مذهبي ٺيڪيدارن، ليسن بردار اديبن، اُپٽ مار عالمن، ڪڪڙ ڪاٺ ۾ وجهندڙ تيس مارن جي سامهون بڙڪ ٻاهر ڪڍي سگهي! چو طرف ”الامان“ ۽ ”نفسی! نفسي!“ جي پڪار آهي. هر ڪو پيو ڪنبي ته ڪڏهن ٿي اها جت پوليس مون تي اچي ڪڙڪي. خدا جي پناهه! هڪ هٿ ۾ ٺونٺ جيڏا ادبي پروانا ۽ راهداريون، ٻئي ۾ جهالت ۽ تنگ نظريءَ جا شاهي ڏنڊا، شيطان جي آنڊي جيڏن لقبن جون گردن توڙ ڀريون مٿن تي، تعصب ۽ حسد جون چُريون بغلن ۾، سڙيل ڳريل پاروئن ۽ زهريلن خيالن جا ڳوٺڙا پُٺن تي، مڪر ۽ ريا جا وڏا ڊڳها جاما لوڏيندا، خدا جي خلق ۾ ڪاهي پيا آهن. ڪو شاعريءَ جو بابو آدم ۽ فردوسي، ڪاليداس ۽ شيڪسپيئر

جي استادن جو استاد بڻيو بيٺو آهي، ته ڪنهن کي ڏسو ته ڪاليج جي ليڪچراريءَ مان هڪدم اُٿندي وڃي افلاطون ۽ سُقراط سان ڪلهي گس ڪئي اٿس، ته ڪو وري رات وڃ ۾ گمنام شاعرڙي مان ڦري نقاد آخر زمان بڻجي ويو آهي. هيءُ مخلوق اوچتو ڪٿان پيدا ٿي آهي؟ ڇو پيدا ٿي آهي؟ سندن شان نزول ڪهڙو آهي؟ سندن انهيءَ هاءِ گهوڙا، جنهن ۾ واويلا ۽ وٺ وٺان جو ڪارڻ ڪهڙو آهي؟

سرزمين سنڌ تهذيب ۽ تمدن، علم ۽ فن جو قديم ترين مرڪز آهي. هن ڪارڻ هزارين اهڙا بي بها لعل ۽ گوهر پيدا ڪيا آهن، جي تاريخ جي پيشانيءَ تي جاوداني آب ۽ تاب سان چمڪندا رهندا. دودي ۽ درياهه خان جهڙا دلاور ۽ سرفروش محب وطن، علي شير ”فانع“ جهڙا مورخ ۽ دانشور ابوالفضل ۽ فيضي جهڙا يگانا ۽ بي مثال عالم، دانا ۽ مدبر، شاهه عنايت ۽ شاهه بلاول جهڙا دلير ۽ بيباڪ حق پرست ۽ حق گو، لطيف ۽ سچل جهڙا لازوال شيرين ڪلام شاعر هن خاڪ جا ٿي ڪرشنا هئا. هر دؤر ۽ هر زماني ۾ هيءُ سرزمين پنهنجو بي بها انساني فصل اُپائيندي رهي آهي. سندس واديون ۽ جبل هميشه منڙن ۽ رسيلن نغمن، عظيم ۽ اعليٰ ڪارنامن جي پڙاڏن سان گونجندا رهيا آهن.

شعر ۽ سخن جون منيون زندگي بخشيندڙ نهرن ته هتي ڪڏهن به خشڪ نه ٿيون آهن. قاضي قاضن، شاهه ڪريم، لطيف، سچل، بيدل، سامي، سانگي، روحل، دلپت، مسافر، گل، قليچ، مخلص، بلبل، بيوس، حافظ شاهه حيات - هزارين خوشنما بلبلن جا منڙا، رسيلا نغما، قسمين قسمين دلنواڙ ٿيون. هر ڪنهن جي پنهنجي طرز، پنهنجي رس ۽ پنهنجي سر. ڪو پنهنجي دؤر ۽ زماني جو محبوب، ته ڪو ازلي ۽ ابدِي ذات جو ڏٺي، جنهن جا آلاپ سالن ۽ صدين جون حدون اورانگهي امر ۽ لافاني بڻجي ويا.

تهذيب ۽ تمدن جا وهڪرا هميشه پيا هڪٻئي سان ملن. سنڌي تهذيب ۽ تمدن به ڪيترن چشمن جو پاڻي پيٽو آهي. سندس شعر ۽ سخن به هندي، فارسي ۽ ٻين ٻولين جي گنج مان حصو ورتو آهي، پر ان سدائين پنهنجي هڪ خاص لئي ۽ نرالو مزاج قائم رکيو آهي. سنڌي شاعريءَ ڪنهن به دؤر ۾ عربي، فارسي يا هنديءَ جي ٻانهپ قبول نه ڪئي آهي. جن ڏينهن ۾ فارسي سنڌ ۾ راج ڏيڻي ۽ سنڌ جي درٻار جي پٽ راڻي ٿي ويئي هئي، تڏهن به سنڌي شاعري، پنهنجو ڳات اوچو رکيو ۽ پنهنجيءَ راه تي اڏول مزاجيءَ سان رهندي رهي.

جيڪڏهن ڪنهن سنڌيءَ، فارسيءَ جي آب تاب تي هرڪجي، پنهنجي فارسي دانيءَ جي رعب و بهارڻ جي ڪوشش ٿي ڪئي، ته ماڻهن کانئس نفرت ٿي ڪئي.

جي فارسي سڪيو گولو تـو و غلام.

جو ٻڌو ٻن ڳالهين سو ڪيئن چائي ڄام.

اُچيو ته آب گهري، پڪيو تان طعام.

اي عامن سندو عام خاصن منجهان نه ٿيو. (لطيف)

پر اڄ کان هڪ نسل اڳي ڌاري، سنڌ ۾ هڪ عجيب مرض منهن ڪڍيو. انگريزن جي قوت ۽ تفرقي واري پاليسيءَ سبب، سنڌ ۾ هندوءَ ۽ مسلمان جي وچ ۾ وڌندڙ دشمني ادبي ميدان ۾ ڪاهي پئي. هندو اچي سنڌي ٻوليءَ کي شڌ بنائي، تلڪ لڳائي، ڌرتي ٻڌائڻ جي پويان پيو. ته مسلمان چوي آءُ کيس ان کان اڳ ۾ چوڻو پهرائي، ايراني ۽ عرب ٻڌائي وٺان. اچي جوچتاپيتي لڳي، سو سنڌ جي ”پر“ ڦري ”ليڪن“ ۽ ”پرنتو“، ”پاڻي“ ڦري ”جل“ ۽ ”آب“، سنگتي هڪ طرف ”متر“ ٿي پيا، ته ٻئي پاسي ”احباب“! سنڌ جي مٺڙي پياري ۽ سهڻي ٻوليءَ کي هنن ظالمن انڌي تعصب وچان اهڙو ته بگاڙي خراب ڪري ڇڏيو. جو سڃاڻڻ کان پري ٿي وئي. ان دؤر جون سنڌي لکيتون پڙهي، ماڻهوءَ کي خبر نٿي پوي ته لکندڙ سنڌيءَ ۾ لکيو آهي يا هنديءَ ۾ يا عربيءَ ۾. جملن ۾ فقط ”آهي“ ۽ ”ناهي“ جهڙا سنڌي اکر تنبيا ٿي ويا – ٻيو ٿيو پيلو!

اها ويا شاعريءَ ۾ ته خاص ڪري گهر ڪري وئي. شاعرن جا ٻه ٽولا پيدا ٿي ويا، جن سنڌي شاعريءَ تي هندي، فارسي ۽ عربيءَ سان آپريشن ڪرڻ شروع ڪيو. هندن به خوب جوهر ڏيکاريا ته مسلمانن به. تان جو سنڌي شاعري موڪلائي وئي. باقي وڃي هندي ۽ فارسي بچيون. مسلمان شاعرن ته خاص ڪمال ڪري ڏيکاريو. شاهه لطيف وارن ٿرڻ برن، ڏوٿين، جهانگين، پنواهرن، اونين، ڏت ڏوٽرن جي ملڪ ۾ هڪدم ”لاله“، ”نرگس“، ”سنبيل“، ”گلفام“ بڻجي ويون. سندن چيلهينون غائب ٿي ويون. سندن قد سرو جيڏا ٿي ويا. سندن اکين مان نمائائي، قرب ۽ محبت نڪري وئي: ڪتاريون هٿن ۾، عاشقن جي چانگ پويان، قيامت جي چال هلنديون، سڀني کي آسرا ڏينديون، تڙپائينديون، ”صحن چمن“ ۾ سير ڪنديون نظر اچڻ لڳيون. عاشقن جي صورت به بدلجي وئي. قميصن ۽ پهراڻن بدران هنن شاعرن کڻي ايراني چوڻا پهرائين. هاڻي هرڪو ”آتش سوزان“، ”جگر برين“، ”شعله تپان“ کڻيو. ”دامن کي تار تار ڪرڻ“ يا ”اختر شامري“ ڪرڻ کي لڳي ويو! هر ڪو ڏسو ته ”تيمر بسمل“، ”دمر بلب“، ”دمر واپسين“ تي. ”نزع جي عالم“ ۾، يعني سدائين سڪرات ۾. جي اتان چڙهيا ته ”ڪوٺ پتان“ ۾ ٺوڪرون پيا کائيندا يا ”وحشت صحرا“ سان دل پيا وندرائيندا. هر ڪنهن جي پويان ”روح سياه رقيب“ جو ٽولو. ماڻهو پائيندو ته سنڌي چوڪريون آزاد چڙواڳ پيون عاشق نهاريونديون وتن. رڳو ايتري ڀل ڪن ٿيون، جو هنن سچن عاشقن بدران وڃيو

سندن رقيب سان عشق پڄاڻين. سنڌ جي مظلوم، ڪوٽن ۾ قيد، رسمن ۽ ريتين ۾ جڪڙيل عورت سان هن کان وڌيڪ چٽر بي ڪهڙي ٿيندي؟

پر هتي ته سوال هو ”شاعري“ جي وزن، بحر ۽ قافيي جو! سو هنن شاعرن ان ۾ گهٽتائي ڪانه ڪئي، باقي حقيقت سان سندن ڪهڙو واسطو؟

اهي ”اصلي تي وڏا“ شاعر جڏهن سنڌي سخن جي سلطنت تي جلوہ افروز ٿيا، تڏهن سندن بخت ۽ اقبال جو ڏؤنڪو چو طرف وڃي ويو. ماڻهو فردوسي، شاه لطيف، حافظ، سعدي، خسرو، غالب ۽ مير جو نالو ڀلجي ويا ۽ سندن شاعريءَ کي ٻاراڻي ڪيچل سمجهڻ لڳا. ”سنڌي شاعري“ کي معراج تي پهچائڻ لاءِ، ”سنڌيءَ“ جو اکر هٽائي فقط ”نچ ۽ خالص“ شاعريءَ کي رائج ڪيو ويو، جيڪا هڪ اهڙي پاڪ آسماني ٻوليءَ ۾ ڇيل هوندي هئي، جا پوتر شاسترن وانگر فقط ڪي وڏا جغادري ادبي برهمڻ ۽ مهاراج ٿي سمجهي سگهندا هئا. ”ڪي رند پروڙين راز“ وارو مثال اکين اڳيان هو. هن درٻار طرفان ايڏي ته شاهانه فياضيءَ سان خدمتون، لقب ۽ ادبي جاگيرون ورهائيون ويون، جو هنن هر ”شاعر“ جي دروازي تي نويت وڃڻ لڳي. هر ڪو جهنڊي ۽ خلعتون جوڌڻي! ڪو ”استاد الشعراء“ ته ڪو ”تاج الشعراء“ ته ڪو ”ملڪ الشعراء“. هنن ”شاعرن“ سنڌي شاعريءَ جي جيڪا ٻيڙي ٻوڙي ۽ مٽي پليد ڪئي، تنهن جا اثر چو طرف ڦهلجي ويا. سمورو نسل بگڙي ويو۔ ڳالهائڻ، لکڻ، ٻولي سڀ جو ٻيڙو غرق. سنڌيءَ جا موتين جهڙا آبدار لفظ ۽ صدين جي محنت سان سينگاريل سمورا جملا، فقرا، چوڻيون، پهالا ۽ محاورا هنن ”شاعرن“ جي اُٿاريل ڏوڙ جي طوفان هيٺ دٻجي ويا.

اڇوپاڻي لڙڻيو ڪالوريو ڪنگن،

ايندا لڄ مرن، تنهن سر مٽي هنجڙا.

(شاه)

(2)

هي جي آيا هير،
سي مون اڳ نه ڏٺا ڪڏهن.
(لطيف)

دُنيا جي ٻين ٻولين جي تاريخ تي نظر وجهي، ته ڏسبو ته اهي به زواليت جي
اهڙن دؤرن مان لنگهيون آهن.

اردو شاعري جڏهن امير خسرو سلطان قلبي قطب شاهه ۽ ولي دڪني جي دؤر
واري پاراڻيءَ، سودا ۽ ذوق جي دؤر واري جوانيءَ جي ڪيفيت مان لنگهي، لکنؤ جي
”جرات“ ۽ ”مصحفِي“ جهڙن پتنن ۽ مسخرن جي هٿان طوائفن جي ڪوئي جي
زينت بڻجي وئي، ۽:

لڱ جا گلي سي، تاب اب اي نازنين نهي،
هي هي، خدا ڪي واسطي مت ڪر نهي نهي!
(انشاء)

آنڪين دڪلاتي هو، جو پڻ تودڪاؤ صاحب،
وه الڱ باندھ ڪي، رڪا هي جو مال اڇا هي!
(امير مينائي)

صنم سُنتي هي، تيري پي ڪمر هي،
ڪهان هي، ڪس طرح ڪي هي، ڪڏر هي؟

انهيءَ قسم جي شعرن تائين محدود ٿي وئي، تڏهن هندستان جي باشعور
طبقن هن ادبي زوال جي خلاف آواز اُٿاريو ۽ اردو شاعريءَ جي سمورين واهيات
روايتن خلاف بغاوت جو جهنڊو کڙو ڪيو. سر سيد، حالي ۽ محمد حسين ”آزاد“
اردوءَ کي سندس روايتي تصنع، تڪلف ۽ فارسيءَ جي انڌي تقليد کان آزاد

ڪرائڻ لاءِ جهاد شروع ڪيو. انهن ڪوششن رنگ لائق ۽ اردو شاعريءَ جا رڳو نلھن اکر، پراڻين ۽ پاروئين تشبيھن ۽ استعارن جو اٽو ٽنڊر ٻيڄان بٽ بڻجي وئي هئي، تنهن جي جسم ۾ حالي، اسماعيل پاني پتي ۽ ٻين نئون روح ۽ نئون ساهه وڌو. اردوءَ کي درٻارين، محلن ۽ طوائفن جي ڪوٺن جي مصنوعي ۽ گهٽيل ماحول مان نجات ڏياري، عوامي ماحول جي زندگي بخش فضا ۾ آندو ويو. اهڙيءَ ريت اردو هڪ نئين عوامي دؤر ۾ داخل ٿي، ۽ اقبال، جوش ۽ فيض جهڙا باڪمال شاعر پيدا ڪري ڏيکاريا ٿين.

سنڌي ٻوليءَ کي به ساڳئي دؤر ۽ ساڳيءَ پيڙها مان لنگهڻو پيو. انگريزن جي سنڌ فتح ڪرڻ کان پوءِ فارسيءَ جي جاءِ تي انگريزي ٻولي سنڌ ۾ رائج ٿي. سنڌ ۾ هيءَ هڪ زبردست علمي ۽ ادبي انقلاب جي شروعات هئي. جيئن عباسي خليفن، هارون الرشيد ۽ مامون الرشيد جي دؤر ۾ يوناني، لاطيني ۽ سنسڪرت علم ادب سرزمين عرب ۾ ڦهليو، ۽ شڪ، ڳولا، آزمائش ۽ ڇنڊڇاڻ جو اهو سلسلو شروع ٿيو، جنهن اڳتي هلي دنيا اڳيان المعري جهڙا شاعر ۽ ابن خلدون، ابن العربي، ابن رشد، غزالي، بو علي سينا ۽ الفارابي جهڙا پنهنجي زماني جا عظيم ترين ۽ يگانا دانشور ۽ عالم پيدا ڪيا، ۽ عربن کي روم زمين جو علمي ۽ ادبي امام تسليم ڪرايو، ۽ جيئن عربيءَ جي علمي ۽ ادبي شاهڪارن، اسپين ذريعي يورپ ۾ داخل ٿي، يورپ جي مڏي خارج ۽ بوساتيل علمي ادبي ماحول ۾ ٿرڻو مچائي ڇڏيو. تيئن سنڌ ۾ انگريزيءَ جو اچڻ هڪ زبردست انقلاب هو. جيئن اسپين ۽ پورچوگال ۾ عربيءَ جي داخل ٿيڻ تي عيسائي عالمن وٽي هاءِ گهوڙا ڪڍي هڻي ۽ مٿهن مٿو پٽيو هو ته ”عيسائي دين تو وڃي!“، ”جيڪي عربي پڙهن سي ڪافر ۽ دوزخي آهن“، تيئن سنڌ ۾ ان وقت جي بزرگن وٽي رڙ مچائي: ”ناصر جي ٻولي جيڪو پڙهي سو ناصارو ٿيندو“ وغيره وغيره، ”فرنگيءَ ملڪ ته ورتو پر هاڻي دين به ٿو ڪسي!“، ”انگريزي ست درجا جيڪو پڙهندو سو ست دوزخ ڀريندو!“، پر وقت جي وهڪري کي ڪير بدلائي؟ انگريزي ٻوليءَ جي ذريعي سنڌ ۾ ادب جا اهي املهه خزانو ڪڍي آيا، جيڪي سنڌ کان هزارين ڪوھ پري گذريل ٻن ٽن صدين ۾ يورپ ۾ گڏ ٿيا هئا.

حقيقت ۾ مغربي دنيا جي هيءَ انگريزي ٻولي ۽ ان جو ادب اهو فرض پورو ڪري رهيا هئا ۽ اهو حق ادا ڪري رهيا هئا، جيڪو مشرقي ٻولين ۽ ادبن جهڙوڪ سنسڪرت، عربي ۽ فارسيءَ جو مٿن چڙهيل هو. مغربي علم ۽ ادب جا متوالا ڪاليداس، جڻ ديو، ميران ٻائي، فردوسي، حافظ، خيام، سعدي، معري، بو علي سينا، ابن خلدون، ابن رشد، فارابي ۽ غزاليءَ جهڙن مفڪرن جي ٽي مٿخانن مان سُرڪيون پيٽل هئا. هُو ساڳئي اوچي شراب کي نئين زماني جي نون تجربن ۽

احساسن جي ٻنبن ۾ چڪائي، صاف ڪري، نين بوتلن ۾ ڀري، مشرق کي پيارڻ لاءِ کڻي آيا هئا. هاڻي شراب جو نشو تيز هو.

سنڌ ۾ انگريزيءَ جو پهريون ڦل قليچ جا ترجما آهن. قليچ شيڪسپيئر کي لطيف جي وطن ۾ وٺي آيو. وڪٽر هيوگو ۽ بيڪن کي ميرن جو ملڪ ڏيکارايائين. يورپ جي ادبي باغن مان منا ۽ تازا ميوا پتي آئي، سنڌين جي اڳيان رکيائين. افسوس جو سندس نظر رٿيلاس، بالزاک، ڪروانتييس، تالستائي، ايپسن، ٿامسن پين، روسو، چيخوف، گوگل ۽ خاص ڪري ڊڪنس جي ڦلواڙين ڏانهن نه وئي، پر هڪڙو ماڻهو نيٺ به ته ڇا ٿو ڪري سگهي؟

ساڳئي وقت انگريزن جو سنڌ ۾ وڏي ۾ وڏو ادبي ڪارنامو شاهه جي رسالي جي ترتيب آهي. سورلي لطيف کي گوڻيٽي، شلر، نتشي ۽ مارڪس جي وطن وٺي ويو. انگريزن جي آندل پريس ۽ ڇاپخانن، علم جا موتي بازارين ۾ ڀير ڪري ڇڏيا. هوڏانهن ڪاليجن ۽ اسڪولن ۾ عملدار بڻجڻ جا اميدوار سنڌي نوجوان، بائرن، شيلي، هارڊي، شيڪسپيئر ۽ ملٽن پڙهڻ لڳا. ڏنائون ته مومل راڻي، سهڻي ميهار، عمر مارئي کان سواءِ ٻيا به ڪي عاشق ٿي گذريا آهن، ڪافين، ڏوهيڙن، غزلن، بيتن ۽ گجهراتن کان سواءِ سانيٽ ۽ ترائيل نالي به ڪي شيون آهن. امير حمزي، گل بڪولي، ممتاز دمساز، ”عروس ڪربلا“ ۽ حور عجم کان سواءِ ٻيون به ڪي آکاڻيون آهن، جن کي افسانو ۽ ناول چئبو آهي. اهڙي به ڪا مخلوق دنيا ۾ پئي آهي، جتي پيار ڪرڻ ڏوهه ڪونهي، جتي ڪنوار پنهنجو گهوٽ پاڻ چونڊيندي آهي، جتي زندگيءَ جي هر ميدان ۾ زالون مردن سان ڪلهو ڪلهي ۾ ملائي هلن ٿيون، جتي شاعر وڻن، پکين، جبلن، ندين ۽ سامونڊي نظارن بابت به نظم لکن ٿا، جتي قلم تلوار کي ڪاٽي ٿو، جتي ادب ۽ شاعر درٻارين يا مشاعرن جو سينگار نه، پر انقلابن جو علمبردار آهي، جتي عقل وهمن ۽ تعصب ۾ جڪڙيل نه آهي، جتي شڪ ۽ ”بي ويساهي“ ڪفر نٿا ليکجن، جتي تلاش ۽ ڳولا بدعت نه آهي، جتي آزمائش ۽ تجربي جو راج آهي، جتي زندگيءَ ۾ گرمي، تيزي ۽ تڙپ آهي، جتي تمنائون ۽ اميدون مايوسيءَ تي غالب آهن، جتي ’صبر ۽ شڪر‘ جو نالو سُستي ۽ بي همٿي نه آهي، جتي طبقي، قوم، مذهب ۽ نسل جي نالي ۾ رڇايل ڍونگن جي قلعي کولڻ وارا سوريءَ تي نٿا چاڙهيا وڃن، جتي ماڻهو حاڪمن جي رعيت نه بلڪه ملڪ جا مالڪ ليکيا وڃن ٿا، جتي جي حاڪمن مٿان ”عامراءِ“، ”شهري آزاديون“، ”آزاد پريس“ ۽ ”آزاد چونڊون“ جي نالن واريون تلوارون لتڪيل آهن، جتي ڏاڏي آدم جي واري واريون رسمون رواج ختم ٿي چڪا آهن، جتي عيسائي عالم ۽ اديب پين مذهب جي اڳواڻن، حضرت محمد ﷺ، گوتم ٻُڌ،

زرتشت وغيره جي ساراه ۾ ڪتاب لکن ٿا، ته کين سنگسار نٿو ڪيو وڃي، ۽ التو کين فراخدل ۽ روشن خيال ليکيو وڃي ٿو، جتي اديب نه صرف پنهنجي ذات ۽ محبوب سان، بلڪ سموري انسانييت سان محبت رکن ٿا. ڪشڻچند ”بيوس“ جو نظم ”الله جهري مَ شال غريبن جي جهوپڙي، حيدر بخش جتوئيءَ جو ”پلي آئين، جيءَ آئين درياءَ شاهه“، فتح محمد سيوهاڻيءَ جو ”دنيا جو دؤر“، حافظ شاهه حيات جو نظم ”دلاسو“ وغيره، مغربي ادب جي اثر هيٺ، نئين دؤر جي سنڌي شاعريءَ جي پره ڦٽڻ جا آثار هئا. هنن شعرن جا شاعر پراڻا نالي چڙهيل عاشق نه آهن، جن جو ڪعبو قبلو سندن ليليٰ آهي، جن جي سموري ڪائنات يار جي گهٽيءَ تائين محدود آهي، جي رڳو پنهنجي مطلب جا يار آهن ۽ جن کي پنهنجو يار ملي ته پوءِ سڄي دنيا پلي وڃي ڦاهو کائي مري!

هنن شاعرن جو محبوب سندن وطن ۽ عوام آهي. کين ان جي نظارن، ان جي ماڻهن لاءِ اٿاهه قرب آهي. سندن محبت وڌيڪ وسيع ۽ وڌيڪ اونهي آهي. وتن تصوف جي پيچيده مسئلن ۽ بي معنيٰ تشبيهن، استعارن ۽ صفتن جي سڪتي رڃ يا پراڻو نصيحت جو انداز ڪونهي. هنن جو شعر سادو، صاف، حسين ۽ اعليٰ جذبو پيدا ڪندڙ آهي. حڪيم فتح محمد سيوهاڻي، سيد ميران محمد شاهه، ڊاڪٽر دائودپوٽي، ڪاڪي پيرومل، ڊاڪٽر گربخشاڻيءَ جهڙن مضمون نگارن ۽ انشاپردازن مغربي مضمون نگاريءَ ۽ تحقيق جي ڊول تي سنڌ جي ماحول کي ادب ۾ پيش ڪيو. سندن ٻولي اڳئين دؤر جي تصنع، لفظن جي پرمار ۽ معنيٰ جي پيچيدگين کان آزاد آهي. سندن مضمون بلڪل نوان آهن. هو ڪڏهن گنجي ٽڪر جهڙن مڪاني نظارن کي سهڻي نموني پيش ڪن ٿا، ته ڪڏهن گروهيڙي، ميهڻين عنايت، جلال فقير جهڙن وساريل شعرن جي نالي کي وري زندهه ڪن ٿا، ۽ ڪڏهن سنڌي ٻوليءَ جي تاريخ لکي اسان جي ادبي ورثي کي عوام آڏو پيش ڪن ٿا. ساڳيءَ ريت پروفيسر شاهڻي، ديوان ڪوڙي مل، پرامند ميوارام، لعل چند امر ڌڻي مل، جينمل پرسرام ۽ ٻين اهڙا مضمون لکيا، جي درحقيقت سنڌ جا اوائلي مختصر افسانا هئا. هنن جا موضوع سادا ۽ عام هئا، پر ٻوليءَ جي قدرتي حسن ۽ بيان جي بي پناه دلڪشي ۽ واقعات نگاريءَ جي سچائيءَ جي خيال کان انهيءَ دؤر جا ڪيترا مختصر افسانا اهڙا آهن، جن جو جواب اڄ تائين پيدا نه ٿيو آهي. ”هيڻا هر ڪنهن هيڻا“ ۽ ”موڳو مڇسٿريت“ جهڙن افسانن جي ٻوليءَ ۽ انداز کي ڊڪنس، اسٽينبڪ ۽ گورڪيءَ جهڙن عظيم ترين لکندڙن جي پيٽ ۾ فخر سان پيش ڪري سگهجي ٿو.

سنڌي نثر کي هنن لکندڙن سادگيءَ، حُسن ۽ اداڻگيءَ جي سڃاڻپ سان جنهن معراج تي پهچايو، تنهن کان اسان جا اڄوڪا لکندڙ اڃا ورلي ڪو مٿي چڙهي سگهيا آهن. غالب جي مشهور خطن وانگر، هو لکن نٿا مگر ائين محسوس ٿئي ٿو گویا هو ڪنهن گهري دوست سان رهاڻ پيا ڪن. هو سنڌي ٻوليءَ جي فطرتي سونهن جا پارڪو ۽ قلم جا ڌڻي آهن.

انهن شاعرن، اديبن ۽ نثر نويسن نئين دؤر جي ادب جي پيڙهه وڌي. هنن مشرقي زبان جي ادب سان گڏ مغربي نثر نويسيءَ ۽ شاعريءَ جو مطالعو ڪري، ان جي بهترين خوبي کي پنهنجو ڪرڻ جي شروعات ڪئي، ۽ ائين ڪرڻ سان انهن سنڌي ادب جي اوساري ڪئي.

ساڳئي وقت هنن بنگالي، هندي، انگريزي ۽ ٻين ٻولين جي شاهڪارن کي ترجمو ڪري، سنڌي ادب جي دنيا ۾ آندو. ان ڪري سنڌي نوجوان تعليم يافته طبقو خاص ڪري سنڌي اديب، ويهين صديءَ اندر دنيا ۾ آيل نون خيالن کان واقف ٿيا.

جاسوسي ناولن اسڪولي شاگردن جي دنيا بدلائي ڇڏي. جان عالم، حاتم طائي، امير حمزي جي جاءِ تي بليڪ، شرلاڪ هومز ۽ ڊاڪٽر واٽس اچي ويا، ويچارو بوقلمون جادوگر وسري ويو ۽ آرسن لوپن جو سڪو ڄمي ويو. انهن ناولن ننڍي ٿيءَ جي نسل ۾ پنهنجي ماحول جي سستيءَ ۽ بيڪاريءَ لاءِ بيڙاري پيدا ڪئي، کين سائنس جي ترقيءَ کان واقف ڪيو ۽ جادوءَ جو جادو سندن دلين تان لهي ويو. انهن وهمن جي جاءِ سائنس جي ايجادن والاري. هو لنڊن ۽ پئرس جي گهٽيءَ ڳليءَ جا واقف ٿي ويا. سندن خيالن ۾ اُٿل پتل آئي، ۽ يورپ جي حيرت انگيز ۽ پراسرار دنيا کي نئين جنت سمجهڻ لڳا.

ڏيپلائيءَ جي اسلامي ناولن وري وچولي زماني جي عربي سلطنت واري دؤر کي رومانوي انداز ۾ پيش ڪيو. جنگ ڀرپور ڪيو. سنڌ مسلمان مجاهد سن هزار ڪافرن کي ماري مڃائين ٿا، عيسائي نينگريون اسلام ۽ اسلامي جانباڙن تي فدا ٿيو پون. توحيد سان روشن دليون سلطنت کي زير زير ڪريو ڇڏين. دشمن، اسلامي تلوار جو تاب نه جهلي، طمع ۽ لالچ جا اوزار استعمال ڪن ٿا، پر سيف الله خالد جي فوج جا بااخلاق سپاهي ڪنهن به اهڙي پڪڙيل جار ڏانهن اک کڻي به نٿا نهارين. هنن ناولن وارو مسلمان بهادر، بي خوف، شريف، بلند اخلاق ۽ پنهنجي دؤر جي لحاظ کان روشن خيال آهي. هن اسلام کي وسيع خيال، فطري ۽ اعليٰ مذهب ڪري پيش ڪيو ۽ سنڌي نوجوانن ۾ برادري ۽ انسانيت جو روح ڦوڪيو. هنن ناولن ۾ جابجا اردو، فارسي ۽ سنڌيءَ جا دلچسپ ۽ جاندار شعر ڏنل هئا، جن پڙهندڙن ۾ زندگيءَ جو ولولو ۽ اُمنگ پيدا ڪيو ۽ منجهن اقبال، غالب، مولانا ظفر

علي خان ۽ ٻين شاعرن جي بهتر شعرن لاءِ چاهه پيدا ڪيو. ڏيپلائي انهيءَ کان سواءِ وهر پرستيءَ جي خلاف مضمون ۽ افسانا لکيا، جن ۾ پير پرستي، قبر پرستي ۽ توڻن ڦيڻن خلاف جهاد ڪيائين. ٻوليءَ جي سادگي ۽ تاثير، ۽ عبارت جي شوخيءَ جي خيال کان هنن لکڻين سنڌي ادب ۾ نئون روايتون پيدا ڪيون. دستور موجب ڪفر جون فتوائون نڪتيون، ”اسلام خطري ۾“ پيو. ”ايماني غيرت“ کي چئلينج مليو پر هو ۽ ٻيا سڀئي لکندا رهيا ۽ لکندا رهيا.

(3)

نئون نياپو آيو رائي ملان رات،
لڏي سون لطيف چئي، ڪنان ڏاتر ذات،
ڪانه پچي تو ذات، جي آيا سي آگهيا.
(لطيف)

گذريل ٻن عظيم جنگين، پاءِ صديءَ جي ٿوري عرصي ۾، دنيا اندر ايڏا اڻاهه ۽ بي پناهه انقلاب آندا، جن جو مثال انسان ذات جي ٽي سؤ صديون لمبي تاريخ ۾ ڪٿي به نٿو ملي سگهي. اٽڪل 30 هزار ورهيه اڳ جڏهن نيم انسانن جا وحشي ٽولا تندرا جي برفاني علائقن مان يا وچ ايشيا جي صحرائي ۽ جابلو ميدانن مان بچندا، بحر ۽ بر جي جانورن ۽ آفتن توڙي هڪٻئي سان لڙندا، ماريندا ۽ مرندا، انهن کي ۽ هڪٻئي کي ڪچو کائيندا، نيل، فرات، دجله، سندو، وولگا ۽ ڊنيوب ندين جي ماڻهين ۾ اچي لٿا، ۽ انسان جي خوني تاريخ جي شروعات ڪيائون، تڏهن کان وٺي اڄ تائين انساني نسل تي جيڪي وهيو واپريو آهي، سو ويهين صديءَ جي پيءُ چوٿائيءَ واري عرصي جي تيز ۽ طوفاني واقعن جي پيٽ ۾ جڻ ته ڪجهه به ڪونه هو. قديم روم جون ڪارٿيج، ايران ۽ يونان سان مشهور جنگيون، ايران ۽ يونان جا تاريخي ٽڪر، صليبي لڙاين جا زبردست ڪوس، تاتارين جون وحشي يلغارون، يورپ جون ٽيهن سالن واريون مذهبي جنگيون ۽ نيپولين جون طوفاني ڪاهون، هنن پيانڪ قيامتن جي مقابلي ۾ جڻ ته ٻاراڻا ڪيل هئا.

پر انهن قيامت خيز تباهين جي پيٽ مان زندگيءَ جون اهي بي پناهه نراليون قوتون پيدا ٿيون، جن جڻ ته اک ڇنڀ ۾ انسان جي تقدير ۾ زبردست انقلاب آڻي ڇڏيو. سائنس جي عقل چرخ ڪندڙ ايجادن، موٽرن، ريلن ۽ هوائي جهازن مفاصلن ۽ دورين کي نيست و نابود ڪري، عام انسانن کي ابن بطوطه ۽ مارڪو پولو جو همعصر بڻائي ڇڏيو. پريس، ريڊي، ٽيليفون ۽ ٽيليويزن هر انسان کي جام جمشيد جو مالڪ بڻائي ڇڏيو، جنهن جي آئيني ۾ هر روز زمينن توڙي آسمانن جا اسرار ڏسڻ لڳا. عام تباهيءَ سڄي دنيا جي انسانن کي گڏيل خطري کان خبردار ڪيو ۽

آهستي آهستي اها ڳالهه هر ڪنهن جي دل ۾ گهر ڪري وئي ته بني آدم سچ پچ هڪٻئي جا عضوا آهن. سڀني کي گڏ مرڻو ۽ جيئڻو آهي، سڀني جا مسئلا ساڳيا آهن. سموري انسان ذات مظلوم آهي. جنگ ۽ جهيڙا انسانيت جي نابالغيءَ واري دؤر جون خطرناڪ حرڪتون آهن. جنگ بهادرين ۽ دلاورن جون، پر ڦورن ۽ ڌاڙيلن جو شيوو آهي. ٻين ملڪن کي غلام رکڻ ۾ عظمت ۽ ناموس ناهي، بلڪ انسانيت خلاف جرم ۽ بين الاقوامي بداخلاقي آهي.

انسانيت جي انهيءَ تاريخي بيداريءَ لاءِ ميدان تيار ڪرڻ ۾ دنيا جي روشن خيال اديبن ۽ شاعرن زبردست ڀاڙ ادا ڪيو. گذريل ٻن اڍائي صدين ۾ فرانس ۾ ڊڊرو، والٽير، روسو، اناٽول فرانس، بالزاک، وڪٽر هيگو، ايميل زولا، سارتر، اسٽانڊال، رومين رولان وغيره، انگلينڊ ۾ رابرٽ برنس، بارٽن، شيپلي، ڪارلائل، برنڊ شا، ايڇ. جي. ويلس، ڊڪنس، ٽئڪري، هارڊي، جرمنيءَ ۾ ٿامس مئٽن، روس ۾ ٽالسٽاءِ، گورڪي، شولوخوف، گوگل، چيخوف، داستووسڪي، ميا وسڪي، نيڪراسوف، ايليا اهرنبرگ، آمريڪا ۾ ٿاس پين، مارڪ ٽوئن، والتوئمن، سمرست ماهر، ٿيڊور ڊريسر، هاورڊ فاسٽ، جان اسٽينبڪ، هيمنگ وي، وغيره، هندستان ۾ منشي پريمچند، رابندر نات ٽئگور، لطيف، غالب، اڪبر اله آبادي، نظير اڪبر آبادي، علامه اقبال، جوش وغيره، ناروي ۾ ابيسن، چين ۾ لوهسون، ماٽوٽون – جهڙن اديبن، شاعرن ۽ دانشورن دنيا جي انسانن کي نئون نڀا پوڏنو. جتي اڳئين زماني ۾ هاڪاري هومر، صرف يونان جي عظمت جا ترانا ڳايا آهن، عظيم فردوسي صرف ايران جي ناموس جوڏونڪو وڃايو آهي، ڪيلنگ فقط انگلينڊ جي شان ۾ قصيدا پڙهيا آهن، نتشي جرمن قوم کي آسمان تي کنڀو آهي، لوئي ڪئمپونس پورچوگيز سلطنت جي مدح سرائي ڪئي آهي، ۽ امرءُ القيس عربستان جي ڀٽن، عورتن، تلوارن ۽ شراب جي ساراهه جا ڀڪ پريا آهن، اتي هنن نئين زماني جي شاعرن، اديبن ۽ دانشورن سڄي انسان ذات جي دڪن دردن، آسن ۽ اُميدن، احساسن ۽ جذبن جا داستان لکيا. هنن اڳئين زماني جي اديبن ۽ شاعرن جي خيالي ڪاڪ محلن کي ترڪ ڪري، عام انسانن جي عملي جدوجهد ۾ شريڪ ٿي، سموري انسانيت جي روشن مستقبل واسطي جهاد ڪيو. هنن جو اعلان هو:

خدا ڪي بندي تو هين هزارون، بنون مين ڦرتي هين ماري ماري،
مين اس ڪا بنده بنون گا، جس ڪو خدا ڪي بندون سي پيار هوگا.

(اقبال)

ادب ۽ شاعري هنن لاءِ دماغي عيش جو سامان ۽ بادشاهن ۽ اميرن کان انعام حاصل ڪرڻ جو وسيلو نه هو. قارون جا سمورا خزانن به هنن کان سندن ضمير خلاف هڪ ست به لکائي نٿي سگهيا. هنن جو قلم صرف ڪنهن سهڻي جي قد ۽

ٻُٽ، هار ۽ سينگار، ناز ۽ ادا، ستم ۽ بيوفائيءَ جي داستانن لاءِ وقف ٿيل ڪونه هو. بلڪ هنن پنهنجن قلمن سان ساريءَ دنيا کي حسين جنت بڻائڻ تي گهريو. هنن انسانن جي برف جيان ڄميل خيالن جي دنيا ۾ بارود جون سرنگهون هنيون، جن جي ڌماڪن بادشاهن ۽ سلطنتن ۾ زلزلو وجهي ڇڏيا. هنن ڪئين ڇت پتن سان هڻي ڇڏيا، ڪئين ظلم ۽ ستم جا جهونا ڳڙه جلائي خاک ڪري ڇڏيا. هنن جي قلمن ۾ ڪنوڻ جي شوخي، طوفانن جي مستي ۽ قيامتن جي سچائي هئي. آمريڪي، فرينج، روسي ۽ چيني انقلابن جا پٺيٽ هنن جي ئي ڏکائيل چڻنگن مان ڀريا هئا.

گذريل جنگ عظيم بعد دنيا جي سمورن ملڪن جا ادبي وهڪرا پاڻ ۾ ملي هڪ ٿي ويا ۽ قبائلي، قومي ۽ ملڪي ادب بدران هڪ اهڙو وسيع ۽ اعليٰ ادب ۽ شعر وجود ۾ اچڻ لڳو، جو رڳو ٻوليءَ ۽ بناوت جي خيال کان قومي ۽ ملڪي هو. منجهس عشق، محبت، درد، فراق، حادثن، روز مره جي واقعن، خانداني جهيڙن، جهڻن، دشمنين، نفرتن، سماجي ريتن رسمن، انساني مايوسين، نااميدين، ڪاميابين ۽ ڪامرائين جا اهي ذڪر هئا. جي اصل کان وٺي اديبن ۽ شاعرن جا موضوع هئا. هنن جون لکڻيون پنهنجين ٻولين جا شاهڪار آهن. سندن تخليقون سندن وطن جي ماڻهن جون جيئريون جاڳنديون تصويرون پيش ڪن ٿيون، پر هنن جي نظر نرالي هئي. ڳالهه ساڳي، حقيقتون ذري گهٽ ساڳيون، پر انهن کي ڏسڻ واري اک ٻي هئي. هي اکيون روشو ڏسندڙ تماشاين جون نه هيون، واتهڙو مسافرن جون نه هيون، جو جيڪي به ٿئي سو ڏسي، ڪن ڀل لاءِ مزو وٺي يا خفي ۽ ناراض ٿي، پنهنجي راه وٺي رمنديون رهن. هي اکيون انهن جون هيون، جي نه رڳو تماشاڻي پر خود تماشو هئا، جيڪي ٿئي پيو. سو سائن ٿو ٿئي، مٿن ٿو ٿئي. هنن جي قلم جو گهوڙو ميڙي ۾ ”پڙ پڄڻ“ وارو گهوڙو ناهي، جو صرف انهيءَ ڪري پڄائجي ٿو ته ماڻهو سندس ٿور ۽ پنڌ ڏسي داد ڏين، سندس چال ۽ شان، سندس وڪ ۽ ڊول، سندس سيج ۽ سينگار ڏسي واه واه ڪن. هنن اديبن جو قلم فقط انهيءَ ڪري جولان کائي ٿو، ڇاڪاڻ ته هنن کي تمام ضروري پيغام ڏيڻو آهي، ڇاڪاڻ ته هو محسوس ٿا ڪن ته جيڪي هنن ڏٺو، سو ٻين کي ٻڌائڻ بنهه ضروري آهي. سڀ ڪجهه ڏسي وائسي ڇپ ڪري ويهڻ هنن وٽ بداخلاقي آهي، جرم آهي، انسانيت جي وقار ۽ شان جي خلاف آهي. هو بي زبان ۽ مظلوم انسانيت جي زبان آهن. هو صدين جي گونگيءَ پڪار جو پڙاڏو آهن، هنن جي اک زمانن ۽ مڪانن جي سرحدن کي چيري، انسان جي اڙلي بلنديءَ ۽ پستيءَ جي داستان کي ڏسي ٿي ۽ انهيءَ کي پڙهي ٿي. هنن لاءِ عام انسان آدم آهي، هر عورت حوا آهي،

هي اديب، شاعر ۽ دانشور سموري انسان ذات جي ساٿ سان هلندڙ ۽ ان جا حامي ۽ علمبردار آهن. سندن ادب انسانيت جو گڏيل ورثو آهي.

بي جنگ عظيم نه رڳو انسان ذات تي عظيم ترين تباهي آندي، پر ان تباهيءَ خلاف انسانن جي دلين ۾ عظيم ترين احتجاج جو طوفان پڻ برپا ڪيو. جيئن نيپولين جي جنگين سبب تالستاءِ جو عظيم شاهڪار ”جنگ ۽ صلح“ ناول پيدا ٿيو ۽ پهرينءَ جنگ عظيم لارمارڪ جي ناول ”مغربي جنگي ميدان خاموش آهي“، ۽ جان گالوورڊيءَ جي افسانن ”تتڙد ملين“ جهڙن انسان دوستيءَ سان ٽٽار ادبي ڪارنامن کي جنم ڏنو، تيئن بي جنگ عظيم ايليا اهرنبرگ جي ناول ”طوفان“ ۽ ”پئرس تي قبضو“، تاجيڪ شاعر بابر جمبول جي نظم ”مادر وطن“، ازبڪ شاعر مرزا ترسون زاده جي نظم ”مشرق“، مخدوم محي الدين جي نظم ”جنگ آزادي“، ۽ سردار جعفريءَ جي نظم ”صلح جو ستارو“ جهڙن لافاني امن پرور ادبي تخليقن کي وجود ۾ آندو. انگريز ديؤ کي هٽلري آفت جي چنبي ۾ ڦاٿل ڏسي، هندستان جي مظلوم ۽ محڪوم عوام ۾ آزاديءَ جي آس ۽ همت پيدا ٿي. ڪرشنچندر، خواجہ احمد عباس، مجاز دهلوي، نياز حيدر، ڪيفي اعظمي، ساغر نظامي، ساحر لڌياني، اختر الايمان، فيض احمد فيض، سردار جعفري، مخدوم محي الدين، جگن نات آزاد، مهنڊر نات، ديوندر ستيارٿي، احمد نديم قاسمي، عصمت چغتائي، ۽ ٻين اديبن، شاعرن ۽ دانشورن آزاديءَ، بغاوت ۽ انقلاب جا شعلا پترڪايا.

هيڏانهن سنڌ ۾ هڪ طرف ”فعولن فاعلاتن“ جو پراڻو ڏاڏي آدم جي واري وارو بي سُرور رينگت چالو رهيو، ته ٻئي طرف ڪاليجن ۽ اسڪولن جي نوجوانن ۾ بيداري ۽ ملڪي آزاديءَ جو زبردست جذبو ۽ ولولو پيدا ٿيو. انهيءَ تحريڪ جا باني شيخ اياز، نارائڻ شيام، هري دلگير، حيدر بخش جتوئي، گوپند مالهي، اُتم ۽ ٻيا نوجوان هئا. هنن افسانہ نگارن، مضمون نويسن ۽ شاعرن جي جماعت نه رڳو سوين سال پراڻي اردو شاعريءَ جي پراڻن لتاڙيل پيچرن کان پاسو ڪيو، بلڪ خود سنڌي ادب ۾ اهڙا بيان جا طريقا پيش ڪيا، جي جيتوڻيڪ مغربي دنيا ۽ ايشيا جي اُڀرندڙ ملڪن ۾ گهڻو اڳي رائج ۽ مقبول ٿي چڪا هئا، پر سنڌ لاءِ بلڪل نوان، غير مانوس ۽ سچ پچ ته اوڀرا هئا. شيخ اياز جو گيت ”انقلاب“ ئي وٺو:

ڳاءِ ڳاءِ نوجوان، جيئن زمين آسمان،
جي زبان ڪُلي پوي، زندگي اُٿي چوي انقلاب!
هي به ڪو نيا آ، جو مزور پاءِ آ،
سول هو پئي پيو۔ جنهن سبب جيئي پيو

سوڀڻي پيوشـرابـ انقلاب!

سنڌ، جنهن ۾ هزار سالن کان برهمڻ شاهيءَ جون آهني زنجيرون چٽاڻ ڪنديون رهيون، جنهن کي اسلام جي نور سان منور ڪرڻ وارو حجاج بن يوسف ثقفيءَ جهڙو اسلامي تاريخ جو بدنام ترين قاتل هجي، جا جڻ ته روز ازل کان پنهنجي ملڪ کان لوڏيل ۽ تڙيل ڌاڙيلن ۽ لتيرن لاءِ جاگير طور وقف ٿيل هئي، جنهن جي تاريخ جو هر باب ڦرلٽ، ظلم، ڏڪار ۽ دهشت انگيزيءَ سان ڪارو ٿيل آهي، جا هر دؤر ۾ مدد خان، نادر شاهه ۽ ابداليءَ جهڙن بين الاقوامي ڌاڙيلن هٿان باهه ۽ رت جي سمنڊ ۾ ٻڏندي رهي آهي، اتي جي هيسايل، پيڙيل ۽ بيحس عوام اڳيان ”انقلاب“ جو نالو وٺڻ جڻ ته ڪانءُ اڳيان ڪمان رکڻ آهي. ڇا سنڌ، ۽ ڇا انقلاب! وري مزور ڀاءُ! ڀلا سنڌ ۾ مزور به ڪڏهن ڀاءُ ٿيو آهي؟ اول ته هتي مزور نه پر هاري آهي. هاري به، سڀني کي خبر آهي ته گونگيءَ گانءِ وانگر، صدين کان، ڪوڏر ڪلهي تي، گوڏ ٻڏيو ڊوڙندا وٽن۔ انهن جو انقلاب ۾ ڇا وڃي؟

پر هنن شاعرن ۽ اديبن جي نظر رڳو سنڌ نه پر سموريءَ دنيا جي تاريخ تي هئي، هنن کي خبر هئي ته اڄوڪي دنيا اور آهي. کين معلوم هو ته اوڀر ۽ اولهه ۾ انقلابي طوفان اُٿي رهيا آهن، جي انگريزي سلطنت شاهيءَ جي بنياد ۾ زلزلو وجهي ڇڏيندا. کين محنت ڪندڙ طبقي جي اُسرندڙ قوتن جو صحيح اندازو هو. سنڌ جهڙي جهالت جي ماريل ۽ دنيا جي ڪنڊ ۾ اُڇليل ننڍڙي ٽڪري کي خبر هجي نه هجي، پر دنيا ۾ عظيم انقلاب اچي رهيا هئا. هنن نوجوانن دنيا جي ٻين ملڪن جي روشن خيال، عوام دوست اديبن جي نقش قدم تي نئين دؤر لاءِ نئين ادب تخليق ڪرڻ جي شروعات ڪئي. هنن پنهنجي ادب ۾ سنڌ جي ڌٻڙيل ۽ مظلوم هارين جي حالت جو نقشو ڇڻيو. سنڌ جي سماجي رسمن ۽ ريتن جي پردي ۾ جيڪي ناحق ۽ ظلم ٿين ٿا، تن جي بي خوفيءَ سان اوگهڙ ڪئي. هنن محنت ڪندڙ طبقي جي حقن مٿان لڳندڙ ڌاڙن جو ذڪر ڪيو. هنن غلاميءَ خلاف آواز اُٿاريو. هنن انگريزي دٻاءُ ۽ دهشت انگيزيءَ کي پوريءَ قوت سان بي نقاب ڪيو.

انهيءَ کان سواءِ هنن سنڌي ادبي ٻوليءَ کي ان گندي ڪچري کان پاڪ ڪرڻ جي تحريڪ شروع ڪئي، جيڪو ڪيتري ئي وقت کان سنڌي ادب ۾ گڏ ٿي چڪو هو. اُٿ مار، دير هضم، اوڀرا لفظ، فرسوده ۽ بي معنيٰ ڌاريون تشبيهون ۽ استعارا، ۽ مڏي خارج، اڏوهي کاڌل صفتون ترڪ ڪيون ويون.

(4)

موڪي! متارن جاننڊا ڪيم نهار.
سامايا سري ڏٺي، اڃا اڱڻ ڌار.
ناٿو ڪيم نهار، سر پڻ ڏيندا ست ۾.
(شاهه)

ڳالهه ڪندا آهن ته مڪتب جا ختابي اُن کي به مسجد تي چاڙهي ويا. اها ڳالهه صحيح هجي يا نه، پر شاگردن جي استاديءَ ۾ ته ڪو شڪ ڪونهي. تاريخ شاهد آهي ته هن دؤر جا سمورا انقلاب (ذهني، سماجي ۽ سياسي) ڪاليجن ۽ اسڪولن ۾ ڄاوا ۽ پڻا آهن. اهي دهلي، علي ڳڙهه ۽ ڪلڪتي، لاهور ۽ ڪراچيءَ جي ڪاليجن ۽ يونيورسٽين مان پڙڪي اُٿيل بغاوت ۽ انقلاب جا اُلا هئا، جن ڏکي ڏکي، پڻيت بڻجي، انگريز اقتدار جي آسمان سان ٽڪر هڻندڙ هيبتناڪ قلعن کي ساڙي پسم ڪري ڇڏيو. اهي استنبول جي فوجي ڪاليجن ۽ يونيورسٽين جا شاگرد هئا، جن خليفه المسلمين، امير المومنين، سلطان عبدالحميد جي مُدي خارج رجعت پرست ۽ وطن دشمن حڪومت جو تختو اونڌو ڪري، ترڪيءَ جي قسمت کي اهڙو بدلائي ڇڏيو، جو جيڪا ترڪي يورپ جي ”بيمار زال“ ليکبي هئي ۽ جيڪا پهرين عالمگير جنگ ۾ جرمنيءَ سان گڏ ٻريءَ طرح شڪست کائي چڪي هئي ۽ روس، انگلينڊ، فرانس ۽ يونان کيس پاڻ ۾ حصا پتيون ڪري ورهايو ويٺا هئا، تنهن پنهنجي نوجوان انقلابين جي جهنڊي هيٺ اُٿندي شرط يورپ جي فاتح طاقتن کي آهي اڪيون ڏيڪاريون، جو مڙس پنهنجن حصن پتين تان هٽ کڻي، ٽپڙ گول ڪري، يڪ ساهيءَ وڃي گهر پهتا. وري اڃا تازو ڪالھوئي ڪالھ جڏهن جلال بايار ۽ عدنان مندريس جي ٽوليءَ آمريڪي جيت طيارن ۽ راکيٽن جي زور تي ترڪيءَ ۾ نادر شاهي ظلم ڪٽو ڪيو ۽ وڏن وڏن سياسي ليڊرن، مدبرن ۽ فوجي جنرلن کي ٻڙڪ ٻاهر ڪڍڻ جي همت نٿي ٿي، تڏهن ترڪيءَ جي ڪاليجن ۽ يونيورسٽين جا سرويچ نوجوان مستن وانگر گڏي، ميدان ۾ ڪاهي پيا. استنبول جي گهٽين ۾

ڪوس شروع ٿي ويو. هزارن کي قتل ڪري، سندن لاش ساڙي گم ڪيا ويا، پر نوجوان شاگرد گڏ ڪندا، ڪٿا، مردندا ۽ لڙندا رهيا.

پٽنگن پھ ڪيو مڙيا مٿي مچ،
پسي لھس نہ لچڪيا، سڙيا مٿي سچ،
سندا ڳچين ڳچ، ويچارن ويڃا!
(شاھ)

آمريڪا جي راڪيٽن ۽ جيٽ هوائي جهازن جو خوف دلاورن جي دلين کي ڏڪائي نه سگهيو. مندريس جي طاغوتي فوج هنن جي پهاڙ جهڙن مضبوط ارادن کي شڪست ڏئي نه سگهي. تان جو حق جي فتح ٿي، ۽ آمريڪا جو لاڏڻو ۽ ڊلس جو دلدو مندريس، شاگردن جو جلاذ مندريس (۽ ان وقت جي پاڪستاني حاڪمن سهروردي ۽ ڪمپنيءَ جو پڳ مت يار مندريس) ائين ميدان مان الوپ ٿي ويو جڏهن هو ٿي ڪونه. اهي ڏکڻ ڪوريا جا سپورٽ شاگرد ٿي هئا، جن سنگمن ريه جي بربريت ۽ ڊڪٽيٽرشپ کي لحظي ۾ فنا ڪري ڇڏيو، ۽ هو ٽيڙ ٻڏي، رات وچ ۾ بنا ٽڪيٽ وڃي، پنهنجي آقائي گهر آمريڪا کان نڪتو. جپان جي انقلابي شاگردن جي مظاهرن ۾ ”نانگن وارن ناچن“ آمريڪي صدر آئزن هاور لاءِ جاپان جا دروازا بند ڪري ڇڏيا ۽ جپاني حڪومت بيوس ۽ لاچار بڻجي، صدر صاحب کي لکي موڪليو ته اوهين مهرباني ڪري في الحال تڪليف نه ڪريو. ڪنهن ٻئي وقت تشريف فرما تجو! اهو پيو وقت آئزن هاور صاحب لاءِ وري ڪونه آيو. مصري انقلاب جو بچ به مصر جي فوجي اڪيڊميءَ جي شاگردن پوکيو. اتي جي هونهار ۽ زنده دل نوجوان شاگردن، ناصر، انور السادات، عامر ۽ ٻين شاه فاروق کي مصر مان هڪالي ڪڍيو ۽ مصر، جواڳي جاگيردارن ۽ پاشائن جو پيٽيل ۽ انگريزن جي آنڪي پريندڙ ٿرڊ ڪلاس ملڪ هو تنهن کي تندرست ۽ توانو ڪري، دنيا جي اڀرندڙ قوتن جي صف ۾ آڻي کڙو ڪيو. برصغير هند پاڪ جي جنگ آزاديءَ ۾ شاگردن جيڪو حصو ورتو سو تاريخ ۾ ياد رهندو. جڏهن سنڌ اندر ”هندستان خالي ڪريو“ تحريڪ هلائي وئي، تڏهن جنهن شخص پهرين سر ڏنو هو سو هڪ ڪمس ۽ ڪمزور جسم وارو شاگرد هيمو ڪالاڻي هو، جنهن قاسميءَ جي تختي تي وطن جي آزاديءَ جا نعرا هڻندي دم ڏنو. مطلب ته اوڻيهين ۽ ويهين صديون درحقيقت نوجوان طبقي جون صديون آهن. جڏهن جڏهن ۽ جتي جتي اونداهين جو راج آهي، ملڪي نظام حيواني آهي، ماڻهو گونگا، ٻوڙا ۽ مظلوم آهن، سڀ ”شريف“ ۽ ”سمجهو“ ماڻهو چين کي چنو لايو تماشو وينا ڏسن، واهيات خيالن ۽ فرسوده دستورن جو سڪو ڄميل آهي، تڏهن شاگرد ۽ تعليم يافته نوجوان ميدان ۾ ٽپي پون ٿا.

پري پتن آڻيا سي سهائي جل،
ڪندا ڪنڌ اڇل، مچائيندا مچ ڪي.
(شاھ)

هو نئين فڪر ۽ تخيل جون نيون جڳمڳائيندڙ مشعلون کڻي، اونداهين جي سيني کي چيرين ٿا، هو اهڙا نوان خيال ۽ اصول کڻي اچن ٿا، جي ڪنهن سٺا نه ٿڌا. هي جي آيا هير، سي مون اڳ نه ڏٺا ڪڏهن، ڏوٽي سا ڏورين، جو جوءُ شُعي نه ٻڌي هو مدي خارج ريتن ۽ رسمن جي ڪوٽن، اڏوهي کاڌل اخلاقي سياسي ۽ سماجي قدرن ۽ نظامن جي پاڙن کي پنهنجن روشن نظرين، اٽل ارادن ۽ بلند حوصلن جا چنچور کڻي اچي لڳن ٿا.

سڀ، ڪپر سڄا ڳهي، نانگن ڳوليو ڪاءِ،
تنين لئي واجهه، مٿيو جن مٿن ۾!
(شاهه)

ڪي سياڻا ڪي ڏاها اول سندن ڳالهين کي پيڙاريءَ مان کڻي، تاري ڇڏين ٿا، ۽ ڪي سندن بدتميزيءَ تي ڪاوڙجن ٿا. ٻيا انهن جي پاڳل ٻڻي تي عجب ڪائين ٿا. ڪن کي مٿن رحم ٿو اچي. نيٺ جن جي پيٽ تي لت ٿي اچي، يا جن جي رنگ ۾ پنگ پوي ٿي، سي دٻاءُ ۽ ڏاڍ جي مشينريءَ کي حرڪت ۾ آڻين ٿا. مٿن فتوائون نڪرن ٿيون، کين سر بازار خوار ۽ ذليل ڪيو وڃي ٿو. کين ڪاٺ ۾ هنيو وڃي ٿو يا سوريءَ تي لتڪايو وڃي ٿو پر هي پنهنجيءَ ڏن ۾ پنهنجيءَ منزل جي خيالن ۾ غرق، توڪن ۽ چترن کان بي نياز نڪتہ چينيءَ ۽ ڪاوڙ کان لاپرواهه، پنهنجي عظيم اصولن لاءِ زندگيءَ جي بازي لڳائيندا، اڏول قدمن سان منزل مقصود ڏانهن وڌندا رهن ٿا.

ڪنڌ ڪتارو منهن وٺي، عادت سندن آيءَ،
تنهين تڪون ڏنيون، جنبي منجهان جيءَ،
سرو تن سڀيءَ، جنين سانگ نه ساهه جو.

هيءُ ماڻهو عجيب مٿي ڦريل ۽ اوٽڙي ڪوپريءَ وارا ٿين ٿا. ساري دنيا هڪ طرف ته هي ٻئي طرف، هي چڱي ڀلي بدن کي آڪ جو ڪير مڪين ٿا، ڪڪر ۾ ڪڙا هڻن ٿا، ڏينهن جي مانارن ۾ هٿ وجهن ٿا. جڏهن هرڪو ماڻهو رات ڏينهن رڳو سڪئي ٽڪر کائڻ، ٻچن پالڻ ۽ آئيندي جي ٺاهڻ ۾ مشغول آهي، جڏهن هرڪو ججهن جي صلاح تي هلي، هاڻو ۾ هاڻو ملائي، پاڻ وٽائي ٿو، عزت ۽ مان شان حاصل ڪري ٿو ۽ دنيا جي نعمتن سان مالامال ٿئي ٿو، تڏهن هي ”چريا“ پنهنجي ڦٽائي پراڻي پچار ڪندا رهن ٿا. اهڙيون ڳالهيون پيا سوچيندا، جن جو نه ساڻن واسطو نه سندن اهل عيال، اوڙي پاڙي ۽ مائٽ مت سان. ٻيو ته ٺهيو پر جنهن قوم جو درد سيني ۾ کنيو ويٺا هوندا، سا پڻ اڪثر منجهانئن انت پيڙار هوندي.

ماڻڪ چوڻو جن جو هنج حضوري سي،
چلر ۾ جهنب هڻي، مچي سن ناي،
لوڪ ته لکيا ٿي، جيلاهن ٻين پڪن گڏيا.
هي ”چريا“ ٻڌائڻا آهن. سندن نسل روزاول کان وٺي هليو اچي.

(5)

عاشق زهر پياڪ وه ڏسي وهسن گهڻو
ڪڙي ۽ قاتل جا هميشه هيراڪ،
توڻي چڪنن چاڪ، ته به آه نه سٺن عام سين.
(شاهه)

اڄ کان اٽڪل اڍائي هزار ورهيه اڳ، انهن چرين جي نسل جو هڪڙو ”بي متيو، چريو“ هڪڙي سهڻي ۽ شاندار شهر ۾ رهندو هو. سندس شهر جا ماڻهو وڏا بهادر، وڏا قابل ۽ وڏا دولتمند هئا. اهو ”چريو“ پتر گهڙيندو هو. کيس پيرن ۾ جُتي ڪانه هئي، هو سدائين پيرين اُگهاڙو گهمندو هو. سندس ٻار اڪثر لنگهڻ کائيندا هئا، پر هو بازار ۾ وڃي، هر ڪنهن ماڻهوءَ کان سوال پڇندو هو ۽ آڏي پڇا ڪندو هو. وڏن ليڊرن، فوجي سپه سالارن ۽ اميرن سان بحث ڪندو هو ته ”اوهين جيڪي چئو ٿا سو سمجهو ٿا، ۽ جيڪي سمجهو ٿا سو ڪريو ٿا.“ ساڻس نوجوانن جا ٽولا هوندا هئا، جي به سندس چوڻيءَ تي لڳي ”اشرافن“ جون پڳون لاهيندا هئا ۽ ”سچ“ ۽ ”انصاف“ جي ڳولا ڪندا هئا. آخر سڀ ”اشراف“ اهڙا اچي بيزار ٿيا جو کيس چيائون ته يا ته پنهنجين حرڪتن کان باز اچي ماڻ ڪري ويهه، يا شهر خالي ڪري وڃ. نه ته توکي موت جي سزا ڏينداسون. هن ستر ورهين جي پوڙهي ”چرئي“ چيو ته مون کي موت قبول آهي، باقي آءٌ سچ چوڻ کان ڪين رهندس. نڪي ملڪ ڇڏيندس، ائين چئي، مرڪندي، زهر جو پيالو پي ويو اڄ ان ”چرئي“ جي عقل جو ڌاڪو آهي. هن جو هڪڙو هڪڙو اکر آيتن وانگر ياد ڪيو وڃي ٿو. هوانسان ذات جو هڪ عظيم فرزند ڪري ليکيو وڃي ٿو. سندس واکاڻ ۾ سوين ٻولين ۾ هزارين ڪتاب لکيا ويا آهن. سندس نالي وٺڻ سان روڻ زمين جي ماڻهن جا ڪنڌ ادب وچان جهڪي وڃن ٿا. ان ”چرئي“ جو نالو شقراط هو.

ان کان اٽڪل 400 ورهيه پوءِ هڪڙو ٻيو ”چريو“ پيدا ٿيو. هو هڪڙي عبادت خاني ۾ بهاري ڏيندڙ چوڪريءَ جو پٽ هو. سندس وطن وارا هڪ زبردست ڌارئين

بادشاهه جي رعيت هئا. ان بادشاهه جي قوم، ٻين قومن کي غلام ڪري هلائيندي هئي. ان ”چرئي“ پنهنجو اباڻو ڏندو ڇڏي، اچي مهائن ۽ ڌراڻن جو پاسو ورتو. ڇي، ”انسان سڀ ڀائر آهن. غلام نه ٿيڻ کپي.“ ماڻهو هيءَ ”عجيب ڳالهه“ ٻڌي وائڙا ٿي ويا. ڇي، ماڻهو ڀيلا غلام ڪيئن نه ٿيندا؟ غريب ۽ هيڙا هميشه ڏاڍن جا غلام ٿيندا رهيا آهن. هيءُ بيوقوف چوي ڇا پيو؟ آخر سندس ئي سنگت ۾ مان هڪڙي وڃي سرڪاري عملدارن وٽ چڦلي هئي ته فلاڻو ڀاڳل ٿيو آهي ۽ الاهي بيهوديون ڳالهيون پيو ماڻهن کي سيڪاري! عملدار باهه ٿي ويا، ۽ ان ”چرئي“ کي ٻڌي وٺي آيا. سڀني ”شريف“، ”سمجهدار“ ۽ ”عقلمند“ ماڻهن کيس سمجهايو. پر هن جي اتي به اها ئي لولي ته ”ماڻهو سڀ ڀائر آهن!“ ڀلا، هڪڙي ڪفر جي ڳالهه سمجهدار، شريف ماڻهو ۽ سرڪاري عملدار ڪيئن برداشت ڪندا؟ لکپڙهون هلي ويون. آخر مٿان حڪم آيو ته سوريءَ تي چاڙهيو! هو سوريءَ تي چڙهي ويو باقي پنهنجيءَ ڳالهه تان ڪونه لٿو. پوءِ ان بادشاهه جي پوين اعلان ڪيو ته اهو ”چريو“ جنهن کي اسان جي وڏن سوريءَ تي چاڙهيو هو، سو دراصل وڏو ڏاهو! اسان جو اباڻو هو بلڪه خدا جو پيغمبر هو، خدا جو نور هو، خود خدا هو! اڄ دنيا جا 100 ڪروڙ انسان کيس خدا ڪري مڃن ٿا ۽ 40 ڪروڙ ٻيا ماڻهو کيس خدا جو نبي ”حضرت عيسيٰ روح الله عليه السلام“ ڪري مڃين ٿا.

ان کان اٽڪل 600 سال اڳ، هندستان ۾ هڪڙي بادشاهه جو پٽ اوچتو ”ڪري پيو“ ۽ رات جو پنهنجي سهڻي، من موهڻي زال ڇڏي ڀڄي ويو. ڳولي وڃي جهليائونس. ڏسن ته هڪ ڀير جي وڻ هيٺ اکيون پوريون ويٺو آهي. پڇيائونس ته ”خير ته آهي؟“ چيائين ته ”هيءَ دنيا سڀ ڪوڙ آهي. پنهنجو دين ڪوڙو آهي. پنهنجا عالم، ولي ۽ اولياءَ سڀ مڪر ڀيا ڪن. روزا رکڻ، غارن ۾ ويهي پاڻ کي بکون مارڻ ۽ قربانيون ڏيڻ، سڀ بيهوديون ڳالهيون آهن. اول انسان انسان ٿئي، دل صاف رکي، پنهنجي نفس سان وڙهي، پوءِ بي ڳالهه!“ شاهي محلن ۾ ترتلو پئجي ويو ته هيءُ ڪهڙو ڪلورا! لاکيڻو پٽ هٿن مان ڀاڳل ٿي پيو! ديني عالم، فقيهي ۽ مذهبي پيشوا اچي مڙيا ته ”شهزادا سائين، اجهو هنن ڪتابن ۾ لکيو پيو آهي ته اسين خدا جي سسيءَ مان ٺهيا آهيون. اوهين سندس گُڪ مان، واپاري وڙا سندس چيلهه مان، ۽ بي سجي غريب مخلوق سندس پيرن مان. پنهنجو ديني فرض آهي ته حڪومت ڪريون ۽ هنن جو ڪم آهي ته اسان جي غلامي ڪن. صاف ڳالهه پئي آهي، خدائي فرمان آهي، ڪو تنهنجي منهنجي وس ته ڪونهي!“ هن کلي چيو ته ”اهي ڪتاب سڀ ڪوڙا آهن. اوهين سڀ مڪار آهيو! انسان سڀ ڀائر آهن، ڪوبه خدا جي سسيءَ مان يا پيرن مان ڪونه ٺهيو آهي. سڀ گنهگار آهيون. اچو ته پنهنجو نفس پاڪ ڪريون!“ هاڻي سڀني کي پڪ ٿي ته هيءُ ڪافر ٿي ويو آهي، ڀاڳل آهي، پر

بادشاهه جي پٽ کي ڇا ڪن؟ پوءِ اهو شخص سڄي زندگي محلن بدران وٺن جي هيٺان ويٺو رهيو ۽ ماڻهن کي عجيب غريب ۽ زماني جي دستور خلاف ڳالهيون ٻڌائيندي مري ويو. پوءِ، گهڻو پوءِ، ڪن ماڻهن چيو ته اهو شهزادو سچو هو. هو بيشڪ نيڪ ۽ دانا هو. خدا جو پاڇو هو! پوءِ هنن سندس چيل ڳالهيون گڏ ڪري ڪتابن ۾ لکيون، سندس مورتون ٺاهيون، سندس عبادت شروع ڪيائون ۽ سندس مذهب ڦهلايائون. تان جو ان ”چرئي“ شهزادي جا اڄ دنيا ۾ ڪروڙين پوئلڳ آهن. ساري انسان ذات کيس ڏاهو گوتم (ٻُڌ) ڪري ليکي ٿي ۽ سندس احترام ڪري ٿي.

اتڪل ڏيڍ هزار سال ٿيندا ته هڪڙي رڻ پٽ ۾ هڪڙي قوم رهندي هئي. ان قوم جا ماڻهو وڏا بهادر ۽ دلير هئا. منجهن وڏا شاعر ۽ وڏا داناءُ هئا. هو بلڪل مذهبي ماڻهو هئا. پنهنجن مذهبي عالمن جي ڏنل هدايت موجب هو پنهنجن ديوتائن جي دل جان سان عبادت ڪندا هئا. منجهانن جيڪي سرنديءَ وارا ۽ ديندار ماڻهو هئا، تن ٻين نيڪ ۽ ديني ڪمن سان گڏ، پنهنجن ديوتائن جا سٺا ۽ سهڻا ٻُت ٺهرايا ۽ انهن کي هڪڙيءَ پاڪ جڳهه ۾ رکيائون. سڀ ديندار مرد ۽ عورتون، خلوص دل سان، اتي اچي پنهنجن پنهنجن ٻُتن جي عبادت ڪندا هئا، مٿن صدقا ڏيندا هئا، کانئن دعائون گهرندا هئا، ان شهر ۾ هڪڙي نهايت نيڪ خاندان جا ماڻهو رهندا هئا. هو ٻين سڀني کان وڌيڪ پنهنجن ديوتائن جي عبادت ڪندا هئا. سڀني کان وڌيڪ مٿن سچائي ۽ مذهبي عقيدن جي پختائين کي ڏسي، کين کڻي ان عبادتخاني جو مجاور ڪيائون. پوءِ پشستا پشت انهيءَ گهر جا ماڻهو انهن ٻُتن جي عبادت ڪندا رهيا. ماڻهن کي ٻُتن جي عبادت جي واٽ سيکاريندا رهيا ۽ پنهنجي دين کي زور وٺائيندا رهيا. انهيءَ ڪري سڄي ملڪ جا ماڻهو سندن عزت ڪندا هئا ته هي ٻُتن جا خاص پيارا ٻانها آهن. انهن جي جيتري عزت ڪجي، ٻُت اوترو وڌيڪ خوش ٿيندا! آهستي آهستي هيءُ خاندان سڄيءَ قوم جو مذهبي امام ٿي ويو. پر، اوچتو ئي اوچتو وڏي مجاور جو هڪڙو پوتو جنهن جا ماءُ پيءُ مري ويا هئا، تنهن وٺي اعلان ڪيو ته، ”ڏاڏو جن ٻُتن جو مجاور آهي، سي ٻُت ڪوڙا آهن! پاڻ جنهن مذهب تي آهيون، سو ڪوڙو آهي، تنهن ڪري آءٌ هي ٻُت ڀڃندس!“ چو طرف هراس ڇانئجي ويو ته هيءُ ڪهڙي ماجرا!؟ ههڙي ديندار ۽ مذهبي پيشوا جو پوتو ههڙيون ڪفر جون ڳالهيون پيو ڪري! ٻيو ڪو ڪوري موچي يا جاهل ماڻهو ٻُتن کان منڪر ٿئي ته به ٺهيو. هيءُ ته خود ٻُتن جي پياري وڏي مجاور جو پوتو آهي! سو پيو چوي ته پنهنجن ابن ڏاڏن جو دين ڪوڙو آهي ۽ هيءُ پاڪ ٻُت ڀڄي ڇڏيو! هن کي ٿي ڇا ويو آهي؟ هنن دانائن ۽ ڏاهن ديني ڪتاب جا ڇاپا، پنهنجي علم ۽ دانائيءَ جي سمند ۾ غوطا هنيائون، آخر وڃي اهو راز ڳولي لڌائون ته مجاور جي پوتي تي جادوءَ جو اثر آهي ۽ چريو ٿي پيو آهي! پوءِ وڏا جادوگر وٺي آيا ته هن کي چڱو پلو ڪريو ته هي ڪفر جا ڪلما بند ڪري، پر هن شخص تي ڪوبه اثر ڪونه پيو. تڏهن چيائون ته

جادوءَ جواثر ڪونهيس، ته پوءِ ڪو مڪر ٺاهيو اٿس. سو صلاح ڪيائون ته وڏي مجاور جو پوتو آهي، ههڙي درويش ۽ پٽن جي سڄي عبادتگذار جي اولاد سان سختي ڪرڻ نيڪ ناهي. تنهن ڪري ڪٿي ڪنهن سهڻيءَ زال جو سڱ ڏيونس. پر هن اها ڳالهه رد ڪري ڇڏي. تڏهن چيائونس ته ”پلا اڃا يوصد ٿو ڪرين ته ڪٿي ٿا توکي سڄي ملڪ جو بادشاهه ڪريون. تون پلائي ڪري ڏاهو ٿي، ههڙي نيڪ ۽ پلاري خاندان جو اولاد ٿي، ڪفر ۾ ڪاهي نه پئو! ابن ڏاڏن جي دين کان پٽ نه ڦير!“ سندس چاچي به هنن جي تائيد ڪئي ۽ ماتائڻي نصيحت ڪيائينس ته هرو ڀرو چريو نه ٿي ۽ نڪي اسان کي ڏٺو ڪر. ڪٿي بادشاهي وٺ. تنهن تي سندس ڀائٽي چيس ته، ”چاچا! جيڪڏهن منهنجي هڪ هٿ تي سڄ ۽ ٻئي تي چنڊ رکندا، ته به آءُ انهن پٽن جي مخالفت ڪونه ڇڏيندس!“ بس پوءِ ته سڀني کي پڪ ٿي ته هيءُ بلڪل گمراهه ٿي ويو آهي، سوائين ڪونه مڙندو پوءِ سندس سر جا ويري ٿي پيئا. مائٽ مٿ جي دشمن ٿي پيئس ته هن ڪفر جو خاتمو آڻينداسين، يا پنهنجن ابن ڏاڏن جي دين تان سر ڏيئي سرها ٿينداسين.

اهو ماڻهو جنهن پنهنجن عجيب غريب ڳالهين سان اوڙي پاڙي، مٿن مائٽن، بلڪه سڄيءَ قوم کي بيزار ڪري وڌو، جنهن پنهنجن ابن ڏاڏن جي دين جو خانو خراب ڪري ڇڏيو، جنهن تي وقت جي سڀني عالمن ڪفر جون فتوائون ڪڍيون، ۽ جنهن جي علاج لاءِ سندس مائٽ پنهنجي زماني جا جراح ڊاڪٽر يعني جادوگر وٺي آيا، سوورءِ زمين تي ”پيغمبر آخر زمان حضرت محمد مصطفيٰ صلي الله عليه وسلم“ لکيو وڃي ٿو، ۽ سڄي دنيا سندس عقل، فهم ۽ دانائيءَ جو داد ڏئي ٿي. هي مخالفت جا طوفان، هي ڪفر جون فتوائون، هي خطري جا گهگهو، هي ”دين ٽوڙجي“ ۽ ”مذهب کي بچايو“ جا واکا فقط ديني ۽ مذهبي عقيدن لاءِ وقف ڪينهن. پر انساني عمل ۽ تخليق جي ميدان ۾ ڪنهن به نئين وڪ، نئين قدم ۽ نئين خيال کي قبول ڪرڻ لاءِ زمانو يڪدم تيار نٿو ٿئي. سندس نازڪ هاضمو اهڙيون دير هضم شيون هضم ڪرڻ کان نابري واريو ويهي. وقت جي نام نهاد ”دانائن“ ۽ ”عالمن“ کي هڪدم ذهني قبضيءَ ۽ پيچش جي شڪايت ٿيو پوي، ۽ هو وٺيو گهوڙا گهوڙا ڪن ته ”ڪاري قيام ٿي وئي..... ڊوڙو! ڊوڙو! جهليو! پڪڙيو! نه ته دنيا هٿن مان ٿي غرق ٿئي.“

سروچايو سرهو ڪوڙن ڪانئرن،
آڏيءَ رات اُٿي ڪري دڊا دانھون ڪن،
سندي ذات هنجن، منهن ڪوڙي موتي چڙهي!
(لطيف)

(6)

ڪنز قدوري، قافيا، جي پڙهي پروڙين سڀ،
تہ ڪر منڊي ماڪوڙي ڪوهہ ۾، پيئي ڪڇي اُڀ!
(قاضي قادن)

ننڍي هوندي ٻُڌندا هئاسون تہ ڌرتيءَ کي هڪڙو ڍڳو سڱن تي جهليو بيٺو آهي. جڏهن هڪڙو سڱ ٽڪجيس تہ تڏهن ڌرتيءَ کي اُچل ڏئي، يعني سڱ تي ڪٽندو آهي. هي زلزلو ۽ ٻوڙون، جي اچن ٿيون، سي ڍڳي جي انهيءَ ڪنڌ اُچل جي ڪري اها ڳالهه ماڻهو مڃين يا نہ، پر ڌرتيءَ تي اهڙا ماڻهو هر وقت هر دؤر ۾ موجود آهن، جي سمجهن ٿا تہ جنهن ڍڳي جا سڱ دنيا کي کنيو پيٺا آهن، سي اسين آهيون اهي چوندا آهن تہ جي اسين نہ هجون تہ دنيا يعني ڏينهن تباهه ٿي وڃي. هنن پنهنجن اونڌن اُبتن خيالن، وهمن، وسوسن، خوش فهمين ۽ تعصبن جا بُت ٺاهي، انهن سان وڏا شاهي مندر سينگاري ڇڏيا آهن، ۽ سڄي عمر انهن بُتن جي پوڄا ڪندا رهن ٿا. بلڪل سڄيءَ دل سان سمجهن ٿا تہ جيڪوبہ ماڻهو سندن انهن خيالي مندرن ۾ سڀس نئون نواڻي ۽ ٻل نٿو ڇاڙهي، سو گمراهه آهي، ڪافر آهي، سوريءَ تي ڇاڙهڻ جي لائق آهي. هنن پنهنجن انهن وهمن ۽ وسوسن کي ترتيب ڏئي، وڏا دفتر پري ڇڏيا آهن. جيڪوبہ سندن انهيءَ واهيات ۽ گمراهه ڪندڙ واتان ٿورو ٿڙي ٿو تنهن تي اهي دفتر ڪڍي ڇڙهيو وڃن تہ ”هي ڏس، لکيو کين پيو آهي تہ فقط اسان واري وات صحيح آهي!“ هنن جي خيال ۾ جيڪي هن کان اڳ هو ۽ هينئر آهي، سو پاڪ آهي، مقدس آهي ۽ هٿ لائق کان پري آهي. ان ۾ تير جيتري به ڦير پيار نہ ڪريو تہ قيامت اچي ويندي بس اڄ کان پوءِ ڪابه نئين ڳالهه نہ ڪريو. جيڪي به ٿيڻو هو سو ٿي ويو. هاڻي جيڪي آهي، تنهن ۾ ڦيرو اچڻو ڪونهي.

اتڪل 400 ورهيه ٿيا تہ اٽليءَ جي هڪڙي شهر ۾ هڪڙو نوجوان رهندو هو. هن کي نين نين شين جي کوجنا جو ڏاڍو شوق هوندو هو. هن هڪڙو اوزار ٺاهيو جنهن سان هو پري پري ڏسي سگهندو هو. هورات جواهو اوزار اکين تي رکي، ڇنڊ ۽ تارن کي ڄاڇيندو هو، ۽ انهن بابت عجيب ۽ نيون ڳالهيون سوچيندو هو. ڏينهن

جو جڏهن سندس تهيءَ جا نوجوان ڏنڌا ڌاڙيون ڪري گذر سفر ڪندا هئا، کيل تماشا ڏسندا هئا ۽ عشق ۽ محبتون ڪندا هئا. تڏهن هيءُ زمين تي ڪاٺيون ڪوڙي، انهن جا پاڇا ويهي مڀيندو هو. پوءِ پٺن تي عجيب آڏيون اُبتيون شڪليون ڪيندو هو ۽ پينسل وات ۾ وجهي، ڪلاڪن جا ڪلاڪ ڪنهن سوچ ۾ گم ٿي ويندو هو. ماڻهو هن جي حالت ڏسي، عجب ۽ افسوس ڪندا هئا. هڪ ڏينهن هن وٺي خوشيءَ جي رڙ ڪئي. ماڻهو چرڪي ويا ۽ پڇيائونس ته ڇا ٿيو؟ چيائين ته ”مون حساب ڪري ڏنو آهي ته هيءُ ڌرتي گول آهي، چوڪنڊي ناهي!“ ماڻهن چيو ته اسان سمجهيو ته توڪو خزانو ڳولي لڌو آهي! آخر ڳالهه وڃي پادرين جي ڪنن پئي، تن کيس گهرايو.

”اسان ٻُڌو آهي ته تون مذهب کان ڦري ويو آهين ۽ چوين ٿو ڌرتي گول آهي؟“ هن چيو ته، ”مون برابر حساب لڳائي ڏنو آهي ته ڌرتي گول آهي.“ چيائونس، ”ڪل ته ڪانه ٿڙي اٿئي؟“ ڌرتي گول هجي ها ته پاڪ انجيل ۾ ڪونه لکيو پيو هجي ها! ڏيکار ڪٿي لکيل آهي ته ڌرتي گول آهي؟“ هن چيو ته انجيل ۾ برابر لکيل ڪونهي، باقي مون سڄي زندگي خاطريءَ جهڙي جاچ ڪئي آهي، تجربا ڪيا اٿم ۽ بلڪل نيڪ نيڪ حساب لڳايو اٿم ته ڌرتي گول آهي.“ چيائونس ته ”تو کي ڪير ٿو پڇي؟ ڀلا ٻُڌاءُ ته تون سچو يا خدا جو ڪلام، انجيل سچو؟“ هن چيو ته ”انجيل سچو پر ڌرتي گول آهي!“ بس، پوءِ ته هڪ زبردست مذهبي عدالت قائم ٿي وئي، جنهن ۾ وڏا وڏا مقدس پيشوا، فقہ جا صاحب، علم جا بحر، الاهي اسرارن جا يگانا ڄاڻو ۽ دانائيءَ جا اثاھ سمنڊ اچي گڏ ٿيا. هو پاڻ سان ديني ۽ دنياڻي علمن جي ڪتابن جا اُٺ پراڻي ڪٿي آيا. هنن نيڪ انسانن ڏينهن جا ڏينهن ۽ راتين جون راتيون انهن ڪتابن جو اکر اکر ڪري جاچي ڏٺو پر ڪنهن به پاڪ ڪتاب ۾ لکيل ڪونه هو ته ڌرتي گول آهي. هنن پنهنجا مقدس ڪنڌ لوڙيا، معاملو صاف هو، ڌرتي هرگز گول نٿي ٿي سگهي. ڪتابن ۾ اهڙي ڳالهه ئي ڪانهي! هن نوجوان زبردست ڪفر جو ڪم ڪيو آهي! پوءِ کيس حڪم مليو ته، ”هي ڪپڙا لاهي، ڳوٺ جا ڪپڙا پاءُ! پير ۽ مٿو اُگهاڙو ڪري 3 مهينا عبادتخاني ۾ پنهنجي گناهه لاءِ پڇتاءُ ۽ توبه زاري ڪر، ۽ چوندو ره ته ڌرتي گول ناهي، مون ڪفر بڻيو آهي، پوءِ تنهنجو ڏوهه معاف ڪرائڻ لاءِ مفتي اعظم کي عرض ڪيو ويندو!“ هن بيواھ شخص ڳوٺ جا ڪپڙا پاتا ۽ وڏيءَ درگاهه جي دروازي تي ڪري، چوندو رهيو ته ”توبه ٿو ڪريان. پاڪ انجيل سچو آءُ ڪوڙو، ڌرتي گول ڪانهي.“ آخر 3 مهينا پورا ٿيا، هو واپس موٽيو. پڇيائونس ته ”ڪيئن هاڻ نيڪ ٿيو آهين؟ وري متان اهڙو ڪم ڪرين!“ تڏهن ڀُٽ ڀُٽ ڪري چيائين ته ”مون توبه

ڪئي، آءُ ڪوٽو ۽ انجيل سڄو... پر پانڀان ٿو ته ڌرتي پڪ گول آهي!“ آخر هن چرياط مان جند ڇڻڻ جو ٻيو ڪو رستو نه ڏسي، مقدس پادرين فتويٰ ڏني ته هن کي جيئري باهه ۾ ساڙيو وڃي. هن کي پوءِ جيئري باهه جي آڙاهه ۾ اُچليو ويو، ۽ هوان ۾ سڙي شهيد ٿي ويو. ان ماڻهوءَ جو نالو گئارنڊونو برونو هو، جنهن کي دنيا اڄ انسانذات جو عظيم محسن ڪري ليکي ٿي. اڄ اسڪول جي شاگردن کي به خبر آهي ته ڌرتي گول آهي، سڄيءَ دنيا جو ڪاروبار انهيءَ ڄاڻ تي هلي ٿو. اڄ برونو جا گولي ڪڍيل اصول سائنس لاءِ قانون جي حيثيت رکن ٿا، پر ان وقت ڪتابن ۾ جو لکيل ڪونه هو. سو پلا ان زماني جا ماڻهو ڪيئن مڃين ته ائين ڪوئي سگهي ٿو!

جنهن سال برونو اتليءَ ۾ ڄائو هو، انهيءَ ساڳئي سال انگلينڊ جي هڪڙي ننڍڙي واپاريءَ کي هڪ پٽ ڄائو هو. هن به چار درجا ڳوٺ جي اسڪول ۾ پڙهيا، پر پوءِ ڪري پيو. پاڻ کان گهڻو وڏيءَ هڪڙيءَ عورت کي ڪٿي زال ڪيائين. ڪم ڪار کان جواب، سڄو ڏينهن پيو رهندو هو. ڪڏهن ڪڏهن ڇا ڪندو هو، جو تر جي زميندارن جي پبلن ۾ بنا موڪل وڃي شڪار ڪندو هو. هڪڙي ڀيري پڪڙجي پيو. ٻڌي ٿاڻي تي وٺي آيس، پر پئس هو ڳوٺ جي ڪائونسل جو ميمبر، تنهن ميئر منت ڪري پٽ کي ڇڏايو. پوءِ گهر وڃي پڇائي مار ڪيائينس. هوڏانهن جوئس به اچي ڪوڪر ڪري ڪنيس ته ”مٿا، بي ڪما، ڪو ڌنڌو ڌاڙي ته نٿو ڪرين، پر اٽلو وڃيو هڃائون ڪرين!“ تنهن تي مڙس رُسي، وڃي لنڊن کان نڪتو. اتي نوڪريءَ لاءِ گهڻا ئي مٿا ڏنائين پر پلا پڙهيل هو پورو سارو، سو ڪٿان ئي نوڪري مليس. آخر رلي رلي ٿڪو سو وڃي هڪڙي ناٽڪ ڪمپنيءَ ۾ ڀرتي ٿيو. شڪل جو هو پورو سارو، سومڙئي انڌا منڊا ڀارت پيو ڪندو هو.

هيءُ اهو زمانو هو، جڏهن دنيا تي هڪ نامور شاهي جوڙي جو سڪو هلندو هو. مغرب ۾ هاڪاري راڻي ايلزبيٿ جو ڌاڪ هو ته مشرق ۾ اڪبر اعظم جو نالو روشن هو! اسپين ۾ مسلمانن جو ڪوس پئي ٿيو ۽ سنڌ ۾ مرزا باقي چرئي ڪلور يعني ڪيا. يورپ سڄو ڀوپ جي خرمستين سبب تفرقي ۾ هو. هيءُ انگلينڊ جي قوه جوانيءَ جو دؤر هو. انگلينڊ سمنڊن جو والي هو. انگريز ملاح ڊريڪ سڄيءَ دنيا کي چوڌاري ڦري آيو هو. انگلينڊ ۾ علم ۽ هنر جا درياھ پئي وهيا. هيءُ ڳوناٽو چوڪرو لنڊن جهڙي عظيم ترين شهر ۾ ويڳاٽو ٿيو پيو هلندو هو. ڪمائي هيس پوري ساري، سو ڪنهن سان ڪونه ملندو هو. آخر هڪ دفعي ڇا ڪيائين، جو لڪ چپ ۾ ويهي هڪڙي ڪيل جي آکاڻي لکيائين. جڏهن ناٽڪ جي آکاڻي سنگتين کي پڙهي ٻڌايائين، تڏهن اهي اچي ڪل ۾ ڇٽا، چي ”ميان، ڏيڏريءَ کي

زڪار ٿيو آهي، اهي ڪم ڪن ته ڀلي لنڊن جا وڏا قابل اديب ۽ ڊراما نويس ڪن، تن اڍائي اکر مس پڙهيو آهين ۽ اڃا ڪالهه جهنگ مان ڏلي شهر ۾ آيو آهين، سو تهاڙا ڪم ڪري سگهين!“ همراهه اچي ڦڪو ٿيو ۽ ڪٿي ماڻ ڪيائين، پر ڪانس رهيو نه ٿيو سو ٻيو به ڪيل لکيائين، ٽيون به لکيائين، پر ڪنهن پڇيس به ڪونه. آخر هڪڙو ڪيل چيائين، ماڻهن پڙهي اچلي ڇڏيو. ”ڀلائين به ڪو ڪيل لکيو آهي؟ نه ٻوليءَ ۾ چس، نه ڳالهه ۾ سوادا“ پر هيءُ همراهه نه مڙيو. سڄا سارا 25 ڪيل لکيائين. مس مس وڃي ڪي استيع تي پيش ٿيا. گهڻا فيل ٿيا، پر ڪي مڙيئي پسند پيا. ڪجهه ڏينهن کانپوءِ هن پنهنجي ناٽڪ ڪمپني کولي، جنهن ۾ ائڪٽنگ به پيو ڪندو هو ته ناٽڪ به لکندو هو. آخر 52 ورهين جي عمر ۾ مري ويو. مرڻ کان اڳ البت هڪڙو ٻنيءَ ٽڪرو ورتو هئائين، ٻيو ٿيو پلو. اڪثر ماڻهو سندس ناٽڪن کي بيڪار ۽ واهيات سمجهندا هئا ۽ چوندا هئا ته ”جهڙو پاڻ جهنگ جو جٽ هو، تهڙا جٽاڻا ناٽڪ لکيا اٿس، سندس ناٽڪن جو ڪوبه چٽو مقصد ڪونه آهي، سڀ ڳالهيون گڏ وڇڙ ٿيون پيون آهن، پڇاڙيءَ تائين پتونتي پيو ته مطلب ڪهڙو اٿس، وغيره وغيره.“ ڪن چيو ته فلاڻي ناٽڪ جي ڪاپي ڪئي اٿس، ادبي چور آهي. مطلب ته ڪنهن ڪم جو ڪونهي. ڀلا، بيلن جو چور، ٻهراڙيءَ جو جٽ، لنڊن جي اعليٰ اديبن ۽ زبردست ڊراما نويسن جي اڳيان ڇا بيهي سگهندو؟

انهيءَ ڳالهه کي گهڻو وقت ٿي ويو. زمانو بدلجي ويو. زماني جا معيار بدلجي ويا. وقت جون ڇوليون نامورن جي ناموس کي گهلي گمناميءَ جي سمنڊ ۾ اچلي آيون، ته ڪن کي اتان ڪڍي اُٿي ڪناري تي رکيائون. ماڻهن پراڻا ادبي دفتر پٽيا، انهن کي پڙهيائون، توربائون تڪيائون.... اوچتو رڙ مچي وئي ته ”اهو ٻهراڙيءَ جو جٽ، بيلن جو چور ۽ گمنام ائڪٽر وڏو اديب هو، وڏو دانا هو. يگانو ڊرامه نويس هو، انگلينڊ جو عظيم ترين شاعر هو! هن جهڙو نه ٿيو نه ٿيندو!“

400 سال ٿي ويا آهن. اڄ سموري مهذب دنيا انهيءَ راءِ سان شريڪ ٿي وئي آهي. کيس دنيا جي مٿ جيترن عظيم ترين شاعرن ۽ اديبن ۾ شمار ڪيو وڃي ٿو. علم ۽ ادب جي سلطنت ۾ هن جو سڪورائج آهي. هن جا عاشق دنيا جي ڇهن ئي کنڊن ۾ ويٺا آهن. دنيا جي ڪابه ٻولي ڪانهي، جنهن ۾ هن جا شاهڪار ترجمو نه ٿيل هجن. ۽ ها، جن ”قابلن“، ”دانائن“ ۽ ”عالمن“ کيس ”جٽ“، ”جاهل“ ۽ ”ادبي چور“ ٿي سڏيو، تن جو نالو نشان به ڪونه بچيو آهي. ڪنهن کي خبر ڪانهي ته اهي ”وڏا بزرگ“ ڪهڙي باغ جي موري هئا.

انهيءَ بهراڙيءَ جي ڄڻ، پبلن جي چور ۽ ڪوچهي شڪل واري ائڪٽر ۽ ناٽڪ لکنڊڙ جو نالو شيڪسپيئر هو!

جڳ جي پُٺ وٺڻ بدران جڳ کي پنهنجي پُٺ وٺائڻ وارا ماڻهو هر ميدان ۾ هر زماني ۾ پريدا ٿيندا رهيا آهن ۽ ٿيندا رهندا. هو ماڻهن جي لتاڙيل گسن تي هلڻ بدران پنهنجون نيون راهون ڳولي ڪڍن ٿا. هو پنهنجي زماني جي دستورن، قاعدن، عقيدن، رسمن ۽ ريتين تي اڪيون ٻوتي هلڻ بدران پنهنجي اعليٰ عقل، بلند همت، بي پناهه حوصلي ۽ زبردست قوت عمل سان وقت جون واڳون پنهنجي قبضي ۾ آڻين ٿا ۽ زماني جي تقدير بدلايو ڇڏين. ”سچ“ ڏسڻ ۾ ڪهڙو به اڻوڻندڙ تلخ ۽ پيانڪ هجي، پر هوان سان اڪيون اڪين ۾ ملائڻ کان ڪين ٿا هٻڪن، چاهي دنيا ناراض ٿي پوي يا زماني جو بنايل نظام درهم برهم ٿي وڃي. هو پنهنجي مقصد کان تر جيترو به هٽڻ لاءِ تيار نه ٿيندا. سچ سچ آهي، چاهي ان جي ڳچيءَ ۾ زماني جي خوريءَ جو طوق پيل هجي يا پيرن ۾ ڏاڍ جون پيڙيون. هنن جون نظرون سچ جي مٿان هٿرادو لڳايل ڪارڻ ۽ بدناميءَ جي دامن کي پار ڪري ان جي اصلي حُسن ۽ جمال کي تاڙي وٺن ٿيون. هو زماني جي ڪاوڙ ۽ عتاب جي ٿانڊن جي آڙاهن کي لتاڙيندا، سچ جي آستان تي پهچن ٿا. وهم، وڪڙ، ناحق ۽ جهالت جون ڏانڌيون جڏهن دستورن، رواجن، قانونن ۽ عقيدن جا ٻهڪندڙ زرق برق وڳا ڍڪي، ڳچين ۾ ماڻهن جي مڃتا ۽ تابعداريءَ جا چمڪندڙ ٺاهار لوڏينديون، ناز نخري سان ٿلندي ٿلندي، عقلن کي چرخ ڪريو ڇڏين، تڏهن هي اڃانڪ هٿ وڌائي سندن انهيءَ نڳيءَ جي لباس کي ست ڏئي ڦاڙي، ليڙون ليڙون ڪري، سندن اصلي ڪراحت جهڙي روپ کي اڳهاڙو ڪريو ڇڏين. هيءُ انسان ذات جو ضمير آهي، روشنيءَ جا اوچا منارا آهن، جي تاريخ جي اڄهاڳ سمنڊ جي هر منزل تي انسانيت جي پيڙيءَ کي وهم ۽ تعصب جي خوفناڪ ڪُنن ۽ ظلم ۽ وحشت جي هيبتناڪ طوفانن کان بچائين ٿا.

بئي طرف اهي آهن، جي هر زماني ۾ ماڻهن کي چوندا رهن ٿا ته ”پنهنجن دماغن کي گُلف چاڙهي ڇڏيو! زبانن تي مهرون لڳائي ڇڏيو! سوچڻ گناهه آهي، سمجهڻ ڪفر آهي. اڪيون بند ڪري، جيڪي اوهان کي چئجي سو مڃيو، تابعداري ڪريو! جيڪو ائين نه ڪندو سو لعنتي آهي، ڪافر آهي، زنديق آهي، واجب القتل آهي!

هوانساني تخيل جي رنگ برنگي، من موهيندڙ ۽ حُسين پڪين جا نازڪ پَرڙا کوهي، انهن کي لوهي پيچرن ۾ بند ڪرڻ گهرن ٿا. نوان تجربا، نيون حقيقتون، نيون طرزون ۽ نوان خيال هنن جي دين ۾ حرام آهن. زندگيءَ جي ڪنهن به ميدان ۾ هڪ وڪ به اڳتي ڪڍڻ هنن وٽ ڪبير و گناهه آهي.

هنن جو نسل به ايامن کان دنيا ۾ قائم آهي. هو هر ظلم ۽ وحشانيت جا علمبردار ۽ گمراهين ۽ اونداهين جا پرچاري آهن، هي وحشي ۽ بزدل قبيلوروزاول کان وٺي، ڪڏهن رسم و رواج جي قديم غارن مان ته ڪڏهن مذهب ۽ دين جي اوچن منارن تي ويهي، انسانن جو شڪار ڪندو رهيو آهي.

هي ماڻهو هرڪا بچڙائي ۽ بيهودائي، ڪنهن نه ڪنهن نيڪ ۽ چڱي شيءِ جي نالي ۾ ڪن ٿا. هي اهي آهن، جن اڍائي هزار ورهيه اڳ ”يوناني اخلاق“ جي نالي ۾ سُقراط کي زهر جو وتو پياريو جن ٻه هزار ورهيه اڳ ”قانون ۽ انصاف“ جي نالي ۾ مريم جي مسڪين ۽ پالي ڀولي پٽ کي ”باغي“ ٺهرائي، سوريءَ تي چاڙهيو جن صدين لاءِ ”ڪرشن ڀڳوان“ جي نالي ۾ هندستان جي ڪروڙها انسانن کي ”شودر“ سڏي، سندن ڪنن ۾ شيها پلٽيا، جن 1400 ورهيه اڳ مڪي ۾ ”ابن ڏاڏن“ جي دين“ جي نالي ۾ آمنه جي لال (ﷺ) کي ”پاڳل“ ۽ ”ڪافر“ ٺهرائي سندس قتل جو حڪم ڏنو، جن ”اسلامي خلافت“ جي نالي ۾ حُسين کي ”باغي“ جو لقب ڏئي، ڪربلا ۾ گُٺو، جن ”پاڪ مريم“ جي نالي ۾ يورپ جي لکها عيسائين جو گُوس ڪيو ۽ ”مقدس ڪليسا“ جي نالي ۾ اسپين ۾ مسلمانن کي حرف غلط وانگر مٽائي ڇڏيو! ها، هي اهي ساڳيا آهن، جن عراق، شام ۽ مصر ۾ ”چئن يارن“ جي نالي ۾ لکها مسلمانن کي ”شيعو“ ٺهرائي، سندن سر قلم ڪيا، ۽ ساڳئي وقت ”علي“ جي نالي ۾ اوترن تي مسلمانن کي ”سُني“ ٺهرائي، جن ٻچو مارائي ڇڏيو! هو ڪڏهن ”جرمن تهذيب“ جي نالي ۾ بيگناهه مردن، عورتن، ٻارن ۽ ٻين کي مشين ۾ پيڙي، منجهان خوشبودار صابن ٺهرائين ٿا، ته ڪڏهن ”فرينچ تهذيب“ جي نالي ۾ جميله ٻوڀاشا جهڙين معصوم الجزائرِي چوڪرين کي اُگهاڙو ڪري ساڻن وحشيائين عقوبتون ڪن ٿا!

اڄ به انهيءَ قبيلي جا ماڻهو ”مغربي تهذيب“ ۽ ”آمريڪي آزادي“ جي نالي ۾ ڏکڻ آفريڪا ۽ ويتنام جي مظلوم انسانن جو ڪُليو ڪُليو شڪار ڪري رهيا آهن. هي ماڻهو ڪڏهن ”مذهب“ ۽ ”تهذيب“ جي پردي ۾ لڪي ڪارروايون ڪن ٿا، ته ڪڏهن ”ادب“ ۽ ”اخلاق“ جي گڏڻ جي آڙ مان پنهنجا زهريلڻا پالا هڻن ٿا.

سنڌ ۾ اڄڪلهه جيڪي ماڻهو ”ادب“ ۽ ”اخلاق“ جي نالي ۾ ”ڪافر“، ”باغي“، ”ڪميونسٽ“، ”ملحد“، ”دهريو“ جي فتوائن جا زهري خنجر کڻي ملڪ ۾ ڪاهي پيا آهن، سي انهيءَ پراڻي پايي قبيلي جي هڪڙيءَ بدنام شاخ جا ماڻهو آهن، جن کي ادبي داداگيريءَ ۽ قلمي غنڊاگريءَ ۽ سرڪاري دلائيءَ جو اذن مليل آهي.

سنڌي شاعريءَ ۾ هڪڙو نالو اول ۽ آخر آهي. سنڌي شاعريءَ جي اعليٰ روايتن ۽ بلند قدرن جو سرچشمو ”لطيف“ آهي. هر نقطه نظر، هر ذوق، هر لياقت، ۽ هر قسم جي سنڌيءَ جي اڳيان لطيف جي شاعري اسان جي ادب جي سڀ کان بي بهاءِ ميراث آهي. لطيف جي شاعريءَ کي هر ڪنهن پنهنجي پنهنجي نموني پڙهيو پروڙيو ۽ پيار ڪيو آهي. ٻين وانگر، اسان جا موجوده شاعريءَ جا ابا ۽ باقاعدي شاعر به شاهه جي عظمت جا قصيدا ڳائين ٿا.

ڏسڻو هي آهي ته آيا اهي شاهه جا معتقد ۽ مُريد رڳو عقيدت جا لفظي ”پڙ ڇاڙهڻ“ جا ملوڪ آهن، يا سچ پچ سندس روايتن ۽ قدرن تي ايمان رکن ٿا. انهن جي بيروي ڪن ٿا ۽ ان وات تي هلن ٿا. ڀلا، شاهه جي هن بي پناهه مقبوليت جا اصل سبب ڪهڙا آهن؟ ماڻهو چون ٿا ته هو انهيءَ ڪري مقبول آهي، ڇاڪاڻ ته هو صوفي، درويش، ولي ڪامل، حق آگاهه، بحر معرفت، مخزن اسرار آهي، ۽ شارح قرآن هو. هُو بيشڪ اهو سڀ ڪجهه هو. پر سوال آهي ته سنڌ ۾ جتي خدا جي فضل سان گهر گهر عيد آهي، شهر شهر بلڪ ڳوٺ ڳوٺ کي پنهنجو ڪامل ولي، مرشد حق آگاهه، درويش معرفت رسد آهي، اتي هڪڙو ٻيو به ولي پيدا ٿيو ته ڪهڙي وڏي ڳالهه آهي. رڳو اسان جي نٿي واريءَ مڪليءَ ۾ ئي چون ٿا ته سوا لک اولياءَ الله جا پيا آهن. سڀ درويش، سڀ ڪامل، سڀ ولي، سڀ ڪرامتن جا صاحب، هڪڙو ٻئي کان زور، سيوهڻ، روهڙي ۽ جهوڪ — ڇوڙ طرف ڪرامتون، اسرار، لقاء، حال، قال! درحقيقت سنڌ ۾ ولين کان سواءِ ٻيو آهي ڇا؟ پر سڄي سنڌ ۾ لطيف فقط هڪڙو

آهي ۽ رهندو. ڇو ته هو ٽولي هجڻ کان قطع نظر، هڪ نرالو ۽ پيارو انسان هو. خدا
رسيدہ ته گهڻائي پيا آهن، پر هو انسان رسيدہ هو. هن انسان جي روح ۾ جهاتي
پائي، انسانن جا دڪ درد، سندن جذبا ۽ احساس ڏٺا هئا.

هو سڄو مومن هو. اسلام جو پيرو ۽ توحيد پرست هو. پر هن عرب ۽ ايران جي
بدران پنهنجي دل جو ڪعبو بدنصيب ۽ پياري وطن، سنڌ کي بنايو. ايران جي آجڻو
۽ شيراز جي باغن ۾ تڙندڙ مَرو، سَمَن، لال، ترگس ۽ سَنبل جي بدران هن پنهنجي
وطن جي ڀُسين، پيڙن ۽ ڏوٽرن جي حُسن جا نعما ڳايا. جتي ان وقت جي هند ۽ سنڌ
جا نام ڪنيا شاعر بهادريءَ ۾ رستم، سهراب ۽ اسقند يار جا مثال ڏيندا هئا، اتي هن
پنهنجي وطن جي رحم، ڪرم، عنايت، محبوبيت ۽ بي نيازيءَ جي شان بيان ڪرڻ
لاءِ حُسين استعارا ڳولي ٿو. تڏهن کيس وطن جا دلير ۽ بانڪا ياد پون ٿا ۽ هو خدا
کي پنهنون، تماچي، جڪرو، چنيسر، راڻو ۽ سپڙ سڏي ٿو. هيءَ ڳالهه آهي، جا ڪنهن به
عرب ايراني، هندي يا سنڌي شاعر نه ڪئي آهي. هن جي انهيءَ خوبصورت دليريءَ
اڳيان خود روميءَ جهڙي مست جي مسوري آڳ ۽ جلال عاجز ٿا لڳن.

لطيف هر ڳالهه ۾ پنهنجي دور جي ٻين شاعرن کان نرالو آهي. ان وقت هند ۽
سنڌ تي فارسيءَ جو راج هو. دربار جي زبان فارسي هئي. علم ۽ فن جي زبان فارسي
هئي. سنڌي شاعري صرف ڳوٺن ۾ نامعلوم جڳهن تي ڀڙڪو ڪندي هئي، نه ته هر
هند فارسي شاعريءَ جو بول بالا هو. لطيف انهيءَ روايت ۽ دستور کي اورانگهي ۽
لٽاڙي، پنهنجي الڳ راه ورتي. هن پنهنجي وقت جي فارسي گو شاعرن وانگر
فارسي شاعريءَ جي تقليد ۾، فارسي بحرن ۽ وزنن ۾ به شاعري ڪا نه ڪئي، نه وري
هن ان وقت رائج شاعريءَ جي مضمون يا انداز جي پيروي ڪئي. هن جي ٻولي،
بحر، وزن، تشبيهون، استعارا، بندشون، موضوع ۽ انداز نظر خاص پنهنجا ۽ ڏيا
کان نرالا هئا. ان وقت جا ناليرا شاعر مثنويون، قطعا، غزل، نظم، شهر آشوب ۽
انهيءَ قسم جا ٻيا ايراني طريقا اختيار ڪري، مقبوليت حاصل ڪندا هئا. هو
پنهنجي مادري ٻوليءَ کي انهيءَ لائق ٿي نه سمجهندا هئا ته ڪو اها شاعريءَ لاءِ
ڪتب آندي وڃي. تنهن ڪري لطيف جي پهرين خصوصيت، روايت کان مڪمل
بغاوت آهي. جتي شاعريءَ جا موضوع فقط هجر ۽ فراق، ظلم ۽ هرجائي محبوب،
رقيب روسيا، فلڪ ناهنجا، معشوق جي قد بت جي تعريف ۾ زمين آسمان هڪ
ڪرڻ ۽ سندس ڪرم جي تلاش ڪرڻ هئا. اتي لطيف ڌٽ-ڏوريندڙ ڌوٽين،
برسات لاءِ واجهائيندڙ هارين، جهنگلن ۾ پتڪندڙ ماروٽڙن، سمنڊ ۾ اڪا وجهندڙ
هندو چوڪرين، ساڻيائين، مهاڻين، ماڳرين، جوڳين، ڦورو سردارن، سندن ستايل
ڀاڳين، سخي ڏاتارن، مڱڻهارن، اٺن هنجن، روه جي ڪونجڙين، سڀن، ڪپرن، ۽ ٻين
اهڙن سنڌي زندگيءَ جي ڪردارن کي پنهنجو موضوع بنايو آهي. هن جا ڪردار

اهي آهن، جيڪي سنڌ ۾ سڄي پڇي معنيٰ، مقصد ۽ حقيقت رکن ٿا. هن کي پنهنجي وطن جي چڱي چڱي سان، ۽ سندس هر مرد، ٻار ۽ عورت سان، هر مظلوم هر ڏکويل، هر خوبصورت ۽ پياريءَ شيءِ سان والهان محبت آهي. هو شاعري انهيءَ ڪري نٿو ڪري ته ڪو کيس پنهنجي شاعرانه ڪمال جي نمائش ڪرڻي آهي، پر ڇاڪاڻ ته کيس اهڙي ته حساس، عَمِيقُ ۽ انساني همدردين سان پريورڊل آهي، جو هو بي اختيار پلٽيو پوي. هن کي سنڌي ٻوليءَ سان عشق آهي. هو ان زبان جو اهو جوهر آهي، جنهن وٽ ماڻڪن جا مٽ پريا پيا آهن، هن سنڌي زبان جي معمولي لفظن مان ڪڏهن ماکيءَ جو ڪم ورتو آهي ته ڪڏهن شراب جو نشو پيدا ڪيو آهي. انهن لفظن مان هو ڪڏهن احساس جا ٽانڊا ۽ مڇ ٻاري ٿو ته ڪڏهن احتجاج ۽ بغاوت جا بارود پري ٿو. ڪو به اهڙو موضوع ڪونهي، ڪو به اهڙو واقعو نه آهي، ڪو به اهڙو احساس نه آهي، جنهن کي لطيف شاعريءَ جي معيار کان گهٽ سمجهي، نظر انداز ڪيو هجي. هن سنڌ جي عام ماڻهن، مردن ۽ عورتن، خاص ڪري عورتن جي جذبن جي، جنهن خلوص، اُمنگ ۽ جذبي سان ترجماني ڪئي آهي. تنهن جي بيان لاءِ دفتر کپن. شاھ جي شاعري درحقيقت هتي جي عام ماڻهن جي زندگيءَ جو هڪ درد انگيز ۽ من موهيندڙ داستان آهي.

لطيف جي عظيم روح ۽ سندس فن جي عظيم روايتن کي برقرار رکندڙ ۽ ان کي اڳتي وڌائيندڙ ۽ سنواريندڙ ئي سنڌ جا صحيح اديب ۽ شاعر آهن ۽ نه اهي جن ان جي انسانيت پرور، جرات مندان ۽ تخليقي روايتن کان پڇي، ٺلهي ٽڪنديءَ جي بي روح ۽ بي معنيٰ رينگت کي مڃايو آهي.

سنڌيءَ کي مڏيءَ کاتيءَ سان ذبح ڪرڻ، سنڌي شاعريءَ جي شاندار ۽ روشن چهرې کي داغدار ڪرڻ، سنڌ جي ماحول ۽ قومي مزاج سان چٽر ڪرڻ، سنڌي شاعريءَ جي قافلي کي اوجھڙ ڏانهن مٽهن ڏيڻ ۽ سنڌ جي پنهنجي ادبي روايت کان بغاوت ڪري، ٻين جي غلامي ڪرڻ وارن مان هڪڙو بزرگ خاص طرح اڄڪلهه لطيف جي غم ۾ سينو ڪٽي، اوچنگارون پيو ڏئي، ان لطيف جو دم پيو پري، جنهن جي منڙي ٻوليءَ کي پاڻ ۽ سندس قبيلي جي ماڻهن جيئري قبر ۾ پوري ڇڏڻ ۾ ڪين گهٽايو، جنهن جي ٻولي مان ڪين ڏپ ٿي آئي، جنهن جي فني روايتن کي هنن حقارت سان ٺڪرائي ڇڏيو ۽ جنهن جي جاري ڪيل شعر جي آب حيات جهڙين شفاف ۽ حيات بخش نهرن کي ڪن ۽ گند سان ڀرڻ هنن پنهنجي زندگيءَ جو مقصد بنائي ڇڏيو.

شاھ جي حُب جو سانگ رچائڻ ۽ پنهنجن ڇاڙتن جي هٿان ٿيڪو ڏيئي حشر پٽائڻ جو مقصد ڪهڙو آهي؟ هي اردوءَ ۽ فارسيءَ جي شاهي دربارين جا منصبدار، پنهنجي زماني جا فردوسي ۽ حافظ، مير ۽ غالب، عرفي ۽ رودڪي، ادبي

آسمانن جا باشندا، عاج جي محلن جا مُڪين، اڄ هن حال ۾ هيٺ زمين تي چوپيا
 ڏسجن؟ کين اوچتو جهانگين ۽ مارن جو 'شاه'، ۽ پتن ۽ وٿائن جو 'لطيف' ڪيئن
 اچي ياد پيو آهي؟

اهڙن فارسي زده تڪبندي 'شاعرن' نه رڳو هيئت جي اعتبار کان بلڪ
 موضوع مواد ۽ اسلوب جي نقط نگاهه کان پڻ سنڌي شاعريءَ جي روايتن کي پُٺ
 ڏيئي ۽ سندس بي بها خزانن کي نظرانداز ڪري، نه رڳو فارسي هيئتون ۽ سانچا
 اختيار ڪيا، بلڪ سندن ٻولي، محاورا، تشبيهون، استعارا، ترڪيبون، بندشون ۽
 ماحول سڀ غير سنڌي ۽ اوڀر هئا. سندن تڪبنديءَ جون پاڙون سنڌ بدران ايران
 ۾ لتڪيل هيون. سندن راهه بلڪل الڳ هئي. اها راهه سنڌي شاعريءَ کي ڪنهن
 نئين شاداب ۽ سرسبز منزل ڏانهن نه، پر هڪ پراڻي، لتاڙيل ۽ پڙيانگ اوجھڙ ڏانهن
 وٺي ٿي وئي. ان جا مُڪيه سبب هي هئا:

(1) هنن پنهنجي وطن، ٻوليءَ ۽ روايتن کان پاڻ کي چڻي، ڌار ڪري، ٻئي
 ملڪ، ٻيءَ ٻوليءَ ۽ ٻئي ماحول سان ناتو ڳنڍيو. جنهن ڪري سنڌين لاءِ سندن
 شاعريءَ ۾ ڪا به دلچسپي ۽ اصليت نه رهي.

(2) جنهن ڌارينءَ شاعريءَ جي روايتن ۽ سانچن تي هنن هلڻ شروع ڪيو.
 خود ان ۾ جيڪي ارتقائي تبديليون ٿيون ۽ ويهين صديءَ تائين اها موضوع ۽
 هيئت جي خيال کان جنهن منزل تي پهچي چڪي هئي، تنهن جي هنن کي ڪا به
 خبر نه هئي. هنن ويهين صديءَ ۾ ويهي فارسيءَ جي ان دور جو نقل ڪرڻ شروع
 ڪيو. جو 8-9 صديون اڳ ۾ ئي ختم ٿي چڪو هو.

(3) جنهن 8-9 صديون اڳ جي فارسيءَ کي هنن سامهون رکيو. ان جي
 زبردست روح عظيم ۽ معيار کي قائم رکڻ ۽ ان جي روايتن کي پنهنجي ڪرڻ جي
 منجهن صلاحيت نه هئي. هو حافظ، سعدي، خيام ۽ رومي جي زندهه خيالن، گهرن ۽
 جانبدار احساسن ۽ بلند پروازن کي سمجهڻ ۽ پنهنجي ڪرڻ بدران فقط معمولي
 قسم جا لڪير جا فقير ٿي رهجي ويا، جنهن ڪري نه هيڏانهن جا رهيا، نه هوڏانهن
 جا. سندن شاعري فارسيءَ جي اعليٰ ۽ روشن خيالن ۽ شاندار فني ڪارنامن جي
 هڪ بي روح، بي جان ۽ مرده تصوير هئي. فارسيءَ جي اٿاهه، گهري ۽ سدا شاهوڪار
 سمنڊ مان ٽپيون هنيون، ستيون ۽ سانگوتا ميڙيا. درحقيقت هنن فقط چلڻ ۾
 چنهيون ٻوڙيون. درحقيقت هنن جي شاعريءَ کي فارسي شاعريءَ جي تقليدي
 شاعري ڪوٺڻ به فارسيءَ شاعريءَ جي شاندار نالي تي هڪ بدنما داغ ۽ زبردست
 بهتان آهي. انهيءَ بي بنياد، نقلي، بي جان ۽ نام نهاد شاعريءَ جي رائج ٿيڻ ڪري
 سنڌي شاعريءَ ۾ واڌارو نه ٿيو ۽ ان جو مستقبل سخت خطري ۾ پئجي ويو.

(روح رهاڻ 1974ع)

(8)

محلين آيو مڱتو، ڪڙي ساز سري،
لڳي تند تنبير تي، پيا ڪوٽ ڪري،
هنڌين ماڳين هوءُ ٿي بيجل دانهن ڀري،
جهونا ڳڙهه جهري، پوندي جهانءَ جهرو ڪر،
(شاهه)

سنڌي شاعريءَ کي انهيءَ اوجھڙ مان ڪڍي نئين ۽ روشن راهه تي گامزن ڪرڻ ۾ جنهن شخص سڀ کان وڌيڪ ڪارناما سرانجام ڏنا آهن، سو آهي شيخ مبارڪ اياز. هن سنڌ جي ڪلاسيڪي شاعريءَ جي مقبول صورت، جهڙوڪ ڪافي، وائي، بيت، دوهي، چيچُ کي وري رائج ڪيو آهي ۽ انهن کي نئون رنگ ۽ آب تاب ڏئي سنواريو ۽ سينگارڻو آهي. هن روايتي شاعريءَ کان غزل جو سانچو وٺي ان ۾ نه رڳو سنڌي ۽ اصلي رنگ ڀريو آهي، پر ان کي وڌيڪ خوبصورت ۽ دلڪش بڻايو آهي. هن مغرب توڙي مشرق جون مقبول ۽ مشهور شعري صنفون – سانيٽ، تراويل، آزاد نظم، جاپاني هائيڪو – سنڌيءَ ۾ رائج ڪيون آهن ۽ سنڌي شاعريءَ کي هيئت جي اعتبار کان بين الاقوامي سطح تي آندو آهي. هن موضوع جي اعتبار کان ماضي توڙي حال جي زنده خيالن ۽ تصورن کي نئين انداز ۽ نئين رنگ ۾ پيش ڪيو آهي. فارسي شاعريءَ جي عظيم خيالن – تنگ نظري، تعصب ۽ رڳو جي پرده چاڪي ۽ بي بيباڪي، شوخي ۽ سرمستي ۽ هندي شاعريءَ جي خوبصورت سادگي، میناج، نرميءَ ۽ فطري حسن، سندس شاعريءَ ۾ ته چٽ نئون

جنم ورتو آهي. هن هڪ طرف موجوده دؤر جي بين الاقوامي سماجي قدرن، جهڙوڪ عوام دوستي، بين الاقوامي، جمهوريت پسندي، سماجي انصاف، جي پرپور ۽ پُراثر ترجماني ڪئي آهي، ته ٻئي طرف سنڌ ۽ وطن دوستيءَ جي قدرتي جذبن کي لافاني بڻايو آهي. هن سنڌي شاعريءَ ۾ ٻوليءَ ۽ ماحول جي خيال کان هڪ نئون روح قوڪيو آهي ۽ ان کي هڪ نئون جنم عطا ڪيو اٿائين. هن سنڌي شاعريءَ جي دامن کي حسين ۽ پيارين نج سنڌي تشبيهن، ترڪيبن، استعارن ۽ بندشن جي هڪ اٿاهه ذخيري سان مالا مال ڪيو آهي ۽ پراڻين تمثيلن ۾ نيون معنائون ۽ نوان مفهوما پرا آهن.

سندس شعر ۾ اهي سموريون خوبيون ڪي مٿان مڙهيل يا زور ڪري ٽنڀيل نه آهن، پر اهي قديم ۽ جديد قدر، اهي اعليٰ شاعرانيون روايتون، اهي وسيع گوناگون موضوع سندس ذهن جي هيٺانهين تنهن ۾ ائين جذب ٿيل آهن ۽ سندس اعليٰ شعور انهن کي اهڙيءَ ته خوبيءَ، صفائيءَ ۽ چٽائيءَ سان پروڙيو آهي، سندس دل انهن کي اهڙيءَ سچائيءَ ۽ شدت سان محسوس ڪيو آهي جو اهي خوبيون سندس شاعريءَ جو ضمير بڻجي ويون آهن. ان قيمتي مٽيءَ کي هن هڪ قابل ڪنڀار وانگر پنهنجي نراليءَ ڪاريگريءَ سان گهڙيو، چٽيو ۽ سينگاريو آهي ۽ جيڪي ڪجهه پيش ڪيو آهي، تنهن تي اعليٰ فن جي مهر لڳل آهي. انهن سڀني ڳالهين کان سواءِ منجهس اهو قدرتي جوهر آهي، جو عظيم تخليقون پيدا ڪندو آهي، اها ڪيميا جا لوهر کي سون بڻائي ٿي، اها اڻ لپ ۽ املهه شيءِ، جنهن کي ذات چوندا آهن.

درحقيقت سڄي پڇي شاعري اهو لکي، جو شعر کي پنهنجي سڀني ۾ محسوس ڪري سگهي، جنهن جي روح ۾ موسيقي هجي، جنهن جي ذهن تي سچ ۽ سونهن جون ڪنوٽيون چمڪيون هجن. تنهن کان پوءِ عظيم شاعري ڪو الجبرا جو حساب ڪونهي، جو هڪڙو ٻئي کي سمجهائي سگهي. اها پاڻ محسوس ڪبي آهي، ٻڌائي نه سگهبي آهي. لطيف تي سون سالن کان اسان جا بزرگ لکندا اچن. سنڌي ٻوليءَ جون سموريون صفتون ۽ تعريفون اکر ڪٽائي ڇڏيا اٿن، پر اهڙا سوين مقالا پڙهڻ کانپوءِ به ذهن تي اها ڪيفيت پيدا نٿي ٿئي، جيڪا لطيف جي ٻن ستن کي پاڻ پڙهي ڏسڻ سان ٿئي ٿي. درحقيقت هر سال جيڪي بزرگ لطيف جهڙي ديؤ پيڪر، هماليه جبل جيڙي انسان کي خراج عقيدت ڏيڻ جي بهاني پنهنجي ذاتي رايي جي تنجڻن ۾ ٻڌڻ جي ڪوشش ڪندا آهن ۽ کيس پنهنجي تنگ نقطه نظر جي پتڪڙي چيچ هٿ ۾ ڏئي، پنهنجي مرضيءَ موجب پيرڙيون ڪٽائڻ جي ڪوشش ڪندا آهن، تن جي خود اعتمادِي ۽ خوشفهميءَ تي مون کي هميشه ساڳيءَ وقت ڪل ۽ روڻ ايندو آهي. آءٌ تصور ۾ ڪيتريون ٻليون ڏسندو

آهيان، جي ڪنهن ڪيهر شينهن جي ڪلهي تي چڙهي، بزرگانہ شفقت سان سندس پٺ ٺپري سندس سرپرستي ڪرڻ جي ڪوشش ڪنديون هجن. عظيم شاعري ۽ عظيم فن لافاني شيون آهن، اسين، جي فاني ۽ عراضي تماشاڻي آهيون، تن جي هر راءِ فنا جو بقا کي هڪ نمائو سلام تي سگهي ٿو ۽ بس. بقا کي فقط بقا سمجهي سگهي ٿي، خود شاعر ۽ فنڪار به نه. ڇو ته شيڪسپيئر، فردوسي، غالب، لطيف، ڪاليداس، خيام ۽ ميران کي اهو وهم ۽ گمان ۾ به هوندو ڇا ته ايندڙ نسل سندن پويان هيئن چريا ٿي پوندا؟ اڃا ته دهلي دور آهي. اڃا ايندڙ صديون اينديون، اهي خدا ڄاڻي ڇا ڪن. اسين ته فقط ايترو چئي سگهون ٿا ته:

مون سي ڏنا ماءُ، جنين ڏٺو پرين کي،
تنين سنڌي ڪاءِ، ڪري نه سگهان ڳالهڙي.

اياز جي شاعري به پڙهڻ جي شيءِ آهي، روح سان محسوس ڪرڻ جي شيءِ آهي. لفظي وڊڪٽ ۽ آپريشن سان سمجهاڻڻ جي ڳالهه ڪانهي. اهو به ضروري نه آهي ته هر ڪو شاعريءَ کي پسند ڪري. بوعلي سينا طب تي لافاني ڪتاب لکيا آهن پر اسان کي اهو پڙهندي ڪو لطف نه ايندو آهي، ڇو ته اسان جو اڀڙانهن لاڙو ڪونهي. نزاڪت علي ۽ سلامت عليءَ جي قوالين جي هاڪ آهي، پر گهڻن لاءِ اهي ائين ڄڻ ڊي ۾ ٺڪريون، چيني ماڻهو خوبصورت راڳ ڳائين ٿا، ته اسين ڀانيون ته روئن پيا.

اسين سنڌي ماڻهو هونئن به ايترو ته علمي طرح پوئتي پيل آهيون، ايترو ته زماني جا ستايل آهيون، جو اسان کي شاعري پڙهڻ جهڙي ذهني عيش جي فرصت ئي ڪانهي. تنهن ڪري اسان مان جيڪي خود شاعريءَ کي ئي واهيات شيءِ سمجهندا آهن، تن کي اياز جي شاعريءَ ۾ ڪجهه به نظر نه اچي، سڀ ڪجهه بڪواس لڳي، ته عجب جي ڳالهه ڪانهي. هو پنهنجي جاءِ تي صحيح آهن، پر جيڪڏهن توهان پنهنجن ٻين ڀائرن کان وڌيڪ خوش نصيب آهيو. توهان لطيف پڙهيو آهي، سچل پڙهيو آهي، توهان غالب، مير، رومي، فردوسي ۽ ٻيا شاعر پڙهيا آهن ۽ شعر جي جادوءَ کي جيءَ ۾ محسوس ڪيو آهي. جي توهان خوابن جي جنتن جو سير ڪيو آهي، ته پوءِ توهان کي اياز جي شاعريءَ جي دنيا جو به سير ضرور ڪرڻ گهرجي. هيءَ دنيا توهان جي ڏنل وائنل به آهي، ته بلڪل نرالي به آهي. هتي ماضي به آهي ته حال ۽ مستقبل به. سنڌ به آهي ته هند به، بلڪه سارو جهان به. سرڪ ۽ مرڪ به آهن ته لڙڪ به. حال اوندهه انڌڪار به آهي ته نور ڀري نيراڻ به. خوشي ۽ سرمستي به آهي ته پڇتاءَ جي ڀيڙا به. هتي خودي به آهي ته

بيخودي بلڪه نيسي تي به. نهايت ساديون ۽ معصوم تمنائون ننڍڙا ذاتي غم ۽ خوشيون به آهن ته ابن آدم جي ازلي بدنصيبين، ڏکڻ، بکن ۽ موت جو ماتر به آهي. اياز اهو شهباز آهي، جو ڪڏهن ڏسو ته اکين تي ڪوپا چاڙهيو اوهان جي پيجري ۾ بند ٿيو پنهنجي حال تي ڳوڙها پيو ڳاڙهي ۽ خوشيءَ جي چوڳي ڌري لاءِ پيو واجهائي ۽ اهو ملڻ تي بود ۾ ڀرجي نچڻ لڳي ٿو ته ڪڏهن ڏسو ته هڪ ئي پڙڪي سان مٿي، تمام مٿي نڪريو وڃي. انهن نامعلوم بلندين تي جتي پنهنجي ۽ ڌارئي، ديس ۽ پرديس، قوم، نسل، مذهب، ماضي ۽ حال ۽ مستقبل، خوشي ۽ غم، آس ۽ نراس، هستي ۽ نيسيءَ جون سرحدون نظر کان اوجھل ٿيو وڃن. جتان خود ڌرتيءَ جو هڪ لکها سالن کان ڦرندڙ گولو قابل رحم لڳي ٿو. جتي آگاهي ۽ جاڻ جون ننڍڙيون بيٺڙيون حيرت جي بي انت بحر ۾ غرق ٿيو وڃن. سندس نگاهه معموليءَ کان معمولي شيءِ روز مره جي نظاري تي به آهي، ته انهن حيرت انگيز منظرن ۽ ڪائناتن تي به آهي، جيڪي مادي وجود کان بي نياز آهن ۽ جن کي فقط تخيل جون اڪيون ڏسي سگهن ٿيون. سندس سيني ۾ جڻ ته هزارها لکها دليون آهن، جي هر انساني جذبي، احساس، شعور ۽ لاشعور جي چرپر کي محسوس ڪن ٿيون ۽ ان جي موت ڏين ٿيون. سندس اظهار ۾ قيامت خيز طوفانن جي انڌي قوت به آهي ته چشمن جو سُريلو، جهيٽو سُر به آهي ۽ ڍنڍ جي بينل پاڻيءَ جو نشيلو سڪون ۽ موسيقي پريل ماڻ به. هو ٻوليءَ جو جادوگر آهي. سندس طلسمي ذات جي اشاري ملڻ سان بظاهر معمولي ۽ مثل اکر اک ڇنڀ ۾ جيئراڻي معنيٰ ۽ مطلب جا رنگ برنگي ويس اوڍي ذهن جي استيعاج تي رقص ڪرڻ لڳن ٿا ۽ دل جي تارن تي عجيب اڻ ٻڌل ۽ حسين راڳ ٻڌائڻ لڳن ٿا. ننڍا ڪرن ۽ اڻوڄھ لفظن کان هن اظهار جا اهي مُعراڪر سر ڪرايا آهن جو حيرت وٺيو وڃي، ته هنن جاتل سجاتل لفظن ۾ ايڏي نواڻ، ايڏو مايو، ايڏيون گهرايون ۽ ايڏو مفهوم ڪٿان آيا؟ اها ٻولي جنهن ۾ هيستائين صرف وچولي دؤر جو فڪر ۽ شعور پيش ٿي سگهيو آهي، سا هڪڙي ئي چال سان صدين جو سفر طئي ڪري دؤر جديد جي جديد ترين خيالن جي اظهار جو وسيلو بڻجي وئي آهي. نچ سنڌي اکر نچ سنڌي تشبيهون، استعاره ۽ ترڪيبون اياز جي شاعريءَ جو مکيه ۽ مرڪزي جزو آهن. سندس هر ست ستن پاڻين ۾ ڌوئل آهي، لفظ لفظ گهڙيل ۽ سنواريل آهي.

اياز جي شاعري ڪنهن هڪ فرد جي خالص ذاتي ڪرامت ڪانهي، اها سنڌ بلڪه دنيا اندر شعر ۽ فڪر ۽ شعور جي صدين جي ارتقا جي خاص منزل جو هڪ خوبصورت ۽ شاندار نشان آهي. مشرق ۽ مغرب جي قديم ۽ جديد عظيم شعري ورثي شيڪسپيئر، بائرن، شيلي، ڪيٽس، بادليز، ميران، خيام، رومي، حافظ،

لطيف، سامي، سچل، بيبوس جي شاعريءَ جي پس منظر جي غير موجودگيءَ ۾ اياز جي شاعريءَ جي وجود ۾ اچڻ جو تصور به نٿو ڪري سگهجي. ساڳيءَ طرح جيڪڏهن کيس شاهه عنايت، لطيف، سچل، سامي ۽ بيدل جي سنواريل ۽ اجاريل سنڌي زبان ۽ اندازِ بيان ورثي ۾ نه ملن ها ته منجهس اها دلربائي، اها اٿاهه ڪشش ۽ نفاست هرگز نه ملي ها. ساڳيءَ طرح مشرق ۽ خاص ڪري سنڌ جي مخصوص سماجي ۽ تاريخي حالت ۽ اڄوڪي سماجي ۽ فڪري ماحول کان سواءِ به اها شاعري اها نه هجي ها جيڪا آهي.

پر انهن سڀني ڳالهين جي باوجود بلڪه ڪنهن حد تائين انهن ڳالهين ڪري ئي اياز جي شاعري سنڌ اندر هن دؤر، هن صديءَ جي عظيم ترين اڪيلي ادبي حقيقت آهي.

زوال پذير ٿيڪند شاعريءَ واري لمبي مرض الموت کان پوءِ سنڌي شعر جو نه رڳو جيترو رهجي وڃڻ ۾ ان ڦوهه جوپن تي رست، جنهن تي اياز کيس رسايو آهي، سو هڪ عظيم ادبي معجزو کان گهٽ ڪونهي. وطن جي خاڪ انهيءَ ڪرشمي تي جيترو به فخر ۽ ناز ڪجي سو گهٽ آهي.

اياز جي شاعريءَ ۾ ڪو نقص آهي ته اهو هيءُ ته هو سٺو قصيده گو ڪونهي، تنهن ڪري سرڪاري شاعر بڻجڻ جي سعادت کان محروم رهجي ويو آهي، بلڪه سرڪار نامدار مڪاني چغلخوورن ۽ ادبي جاسوسن جي رپورتن تي سندس ڪلام جي هڪڙي مجموعي جي ڪن صفحن تي بندش وجهڻ فرمائي آهي ۽ اهڙيءَ ريت اسان جي چغل برادريءَ کي ڪڍيون هڻڻ ۽ جهمريون پاڻ جو موقعو عنايت ڪرڻ فرمايو آهي.

پر انهن بندشن ڪري ڇا ٿو ٿئي؟ هيءُ ته ڪتاب آهي، پر تاريخ ۾ پڙهيو اٿئون ته انگلينڊ جي ڪنهن زنده دل بادشاهه مورڳو سمنڊ جي لهرن تي به بندش وجهي ڇڏي هئي ته ”خبردار اڳتي نه وڌجوا“ محمود غزنويءَ به فردوسيءَ تي بندش وڌي هئي. آفريڪا جا ڪيترا قبلا اڃا تائين سڄ تي تير اُڇلائي ان کي ڊوڙائي پڇاڻڻ جون ڪوششون ڪندا آهن. سڄ، چنڊ، سمنڊ ۽ شعر تي بندش وجهڻ وارا بندشون وجهندا رهندا آهن. سڄ ۽ چنڊ چمڪندا رهندا آهن ۽ سمنڊ ۽ شعر موجون ماريندا رهندا آهن.

سهسين سائر پوڙيون، منڍ پوڙيو مهراڻ،
وه وڃايو پاڻ، هڻي ڪنڌ ڪپن سين.
(شاهه)

درحقيقت هيءَ دؤر سنڌي ادب جي سڀ طرفي واڌاري، اوسر ۽ نيسر جو دؤر آهي. ادب ۽ شعر جي باغ جا سمورا ٻوٽا سرسبز آهن. شعر، افسانا، مضمون، تنقيدون، داستان، قصا، لوڪ ڪهاڻيون، ناول، تحقيقي مضمون وغيره هڪٻئي جي پٺيان ميدان ۾ اچي رهيا آهن.

سنڌ ۽ هند ۾ سنڌي ادب جي ميدان ۾ مرد خواه عورتون، هر وقت نوان تجربا، نيون ڪوششون ۽ نيون تخليقون پيش ڪري رهيا آهن، جن جي پوري جائزي لاءِ مڪمل ڪتاب ڪپن.

سنڌي ادبي بورڊ، ان جا ڪتاب ۽ ان جي لوڪ ادب اسڪيم هڪ طرف ته ”مهاڻ“، ”نئين زندگي“، ”روح رهاڻ“، ”نئين دنيا“، ”ڪونج“ وغيره رسالا ٻئي طرف ته اخبارن جا ادبي صفحا تئين طرف. مطلب ته سنڌ جو ادبي قافلو پوري جوش خروش سان اڳتي گامزن آهي.

منزل برابر دور آهي. ٻيا اسان کان اڳتي، گهڻو اڳتي آهن، پراسين اوجھڙ مان نڪري چڪا آهيون.

اها حالت ڏسي اهي جيڪي پاڻ وڪ کڻي نٿا سگهن، جيڪي پاڻ چُرڻ کان لاچار آهن، سي ڏنڊا کڻي بيهي رهيا آهن، ته خبردار متان اڳتي وڌيا آهيو! جيڪو ويهي پنڪيون نٿو کائي، اُن پڪيءَ وانگر ريتيءَ ۾ سسي نٿو لڪائي، چمڙي وانگر روشنيءَ کان نٿو لڪي، سو ڪافر آهي، دهريو آهي، اسلام جو دشمن آهي.

ڌم ڏيهائي ڏي سندا ميهـر مهـڻا،
 جهـلـيـم سـي جهـوليءَ ۾ پـلـئـ پايـوسي،
 مـرجـان چـاليـهـ چي سڱا سـپـرين جـي.
 (شاهه)

ڪجهه عرصي کان نام نهاد ”اسلام دوست“ نقادن جي هڪڙيءَ گڻنگ، هڪڙي سنڌي اخبار جي شوشي باز ايڊيٽر جي سرڪردگيءَ هيٺ، شيخ اياز گرامي ۽ ٻين سنڌي اديبن تي ڪريل ۽ ناشائسته حملا ڪيا آهن. جي ڪريل ذهني، اٿاه جهالت ۽ سستي شهرت جي بي انتها ٻڪ جونتي جو آهن. اهي اهاج ۽ لولن ذهنن ۽ ناڪام هوس جو ڪمال ۽ ذات کان بدترين ۽ ڪميٽو انتقام آهي. هي شخص سڪڻيون ڪڍيون آهن، جيڪي گهڻو اڳاٽن ٿيون، نلها چڙها آهن جيڪي گهڻو وڃن ٿا. هنن جي لفظ لفظ ۾ حسد، ڪيني، بغض ۽ ساڙ جا تاندا ۽ فتنن ۽ تعصب جو زهر آهي. هي جاهل ۽ ڪم ظرف شخص اهل ڪمال ۽ اهل سخن تي نٿوليون ڪن ٿا، ڪين بد شد ڳالهائين ٿا ۽ ڪين ڌمڪيون ڏين ٿا. هي جهالت جي اونداهن ٻرن ۾ لڪيل چمڙا ۽ ويران کنڊرن ۾ ويٺل لڪيل چيون ادب ۽ فن جي آسمانن تي پرواز ڪندڙ شهبازن تي ڏند ڪڍي ڪلن ٿيون، اهلون ڪن ٿيون، ۽ کانگن ۽ ڪٻرن جو داد حاصل ڪري، ڦوٽن ۾ ڀرجي نچن ٿيون. هنن تنقيد جي شريفائي لباس ۾ مڪريل، گلاخور ۽ چغلباز ڌوئين وانگر، اخلاق ۽ شرافت جا ليڪا لنگهي، سٿئون گوڏن کان مٿي ڪڍي، سنڌ ۾ هڪ زباني ويڙه شروع ڪئي آهي، جنهن ۾ تازيئي لڳي، يار چڱهه پيا نڪرن ۽ ڪچين گارين جو ڌوڙيو پيو پوي. هنن هڪ اهڙو تماشو شروع ڪيو آهي، جو جيڪڏهن اردو يا ٻين

ٻولين وارا سُٽي سمجھي سگهن ته جيڪر سنڌين جا ڪنڌ شرم کان جھڪي وڃن. دنيا حيران ٿي ويندي ته ڇا هيءُ آهي تنقيد جو معيار ۽ هيءُ آهي فھم ۽ سُخن جي پرڪ ۽ ان جو طريقو؟ هنن شخصن جيڪو ادبي سانگ رچايو آهي، تنهن ۾ پاڻ کي ادب جو ڪوٽوال مقرر ڪيو اٿن. اديبن جي زبان بند رکڻ لاءِ هو متن ڪفر ۽ الحاد، ڪميونزم ۽ بداخلاقيءَ جي الزام جا ڏنڊا اُڏارين ٿا، سندن ادبي تخليقن کي پنهنجن تيڏين اکين سان گھورين ٿا، ته کين اهي تيڏيون ڏسڻ ۾ اچن ٿيون. افسانا تيڏا، شعر تيڏا، مضمون تيڏا، بلڪه سري کان ئي مڙئي ڪتاب ۽ رسالا به تيڏا! جيڪا ڳالهه سندن تنگ ۽ تاريخي دماغ ۾ ماڀجي نٿي سگهي، سا ڪفر آهي، الحاد آهي. نه رڳو محب وطن ۽ عوام دوست اديبن ۽ سندن تخليقن تي هي واهيات ۽ شرانگيز حملا ڪن ٿا، ۽ سندن پويان ڀنڊي ٻارين ٿا، بلڪه انگريز پوليس جي چغلخوڙ ۽ دلالن وانگر سرڪار وٽ به چغليون هڻن ٿا. ڇي فلاڻو ادب خطرناڪ آهي، ان کي جيل ۾ وجهو. فلاڻو شاعر دهريلو آهي، ان کي سنگسار ڪريو. فلاڻي کي نوڪريءَ تان لاهيو ۽ فلاڻي تي ڪارروائي ڪريو! هنن جو وس پڇي ته هوند سمورا ڪتاب، جي سندن سمجھ کان ٻاهر آهن، سي ساڙائي ڇڏين ۽ سڀني اديبن کي ڦاهيءَ تي چاڙهائي ڇڏين. سندن لهجو ادبي سنجيدگيءَ ۽ علمي توازن بدران مڇيءَ مياڻ واري بدزبانيءَ، شون جي بازار واري داداگيريءَ جو بدترين مثال آهي. جتي ادبي دنيا ۾ ”ادب براءِ ادب“ ۽ ”ادب براءِ زندگي“ جو بحث پيو هلي، اتي هي وري پنهنجي ”بخي براءِ بخي“ ۽ ”فتنو براءِ فتنو“ جا منصبدار بڻيا بيٺا آهن.

درحقيقت جملي اديبن ۽ نقلي نقادن جي هيءَ ننڍڙي ٽولي، هٽلري جرمنيءَ جي انهيءَ عوام دشمن ۽ رجعت پسند گستاپو پوليس جي ايجنٽن جو نئون روپ آهي، جن گوٽبلز جي اڳواڻيءَ هيٺ اٽڪل ٽيهارو سال اڳ جرمنيءَ ۾ محب وطن ۽ عوام دوست اديبن خلاف رڻ ٻاري ڏنو هو. کين يهودي، ڪميونسٽ ۽ غدار ٺهراڻي، ڪن کي جلاوطن ڪرايائون، ڪن کي نازي تهخانن جي جهنم ۾ عذاب ڏياريائون. ڪن کي مشينن ۾ پيڙيائون ۽ ڪن کي رستي هلندي شوت ڪرايائون. جرمنيءَ جا عظيم ترين فرزند، ٿامسن مٿن (شهر آفاق ناولن ”يد نبروڪ ڪٽنب“ ۽ ”جبل“ جو مصنف)، آئنسٽائن (ويهين صديءَ جو عظيم ترين سائنسدان) ۽ هزارين ٻيا اديب، فنڪار، مَصور، دانشور، موسيقار ۽ اهل ڪمال انسان انهن نام نهاد نقادن جي بهتان بازي ۽ الزام تراشيءَ جو شڪار ٿي ويا. تان جو جرمنيءَ ۾ ڪن ٽرڊ ڪلاس، بي ضمير ۽ مساوڙي ليکڪن ۽ فنڪارن کان سواءِ ڪوبه صاحبِ ڪمال ڪونه رهيو. هي رنگرٿ جامڙا، مسولنيءَ ۽ هٽلر جا

نازي نمائندا، سنڌ سان به اها ئي ڪار ٿا ڪرڻ گهرن. جيئن وٽائي فقير اهڙن ماڻهن لاءِ چيو هو ته سڄو جهان عيد جي ڏينهن مري وڃي، باقي آءُ ۽ امان وڃي رهون، پوءِ امان ۽ آءُ گڏجي ماڻهن جا پٽ ڏوٽي گڏ ڪريون، پوءِ امان به مري وڃي، باقي رڳو وٽايو ۽ پٽ وڃي بچن، سو هن ننڍڙيءَ ٽوليءَ جي به مرضي آهي ته سنڌ جا هڙتي اديب ۽ شاعر ميٽڙي جيل ۾ وجهي ڇڏجن، باقي کين ڇڏي ڏجي ته پيا چپرن وارا چرڙا ٿا ڪن. انهيءَ مقصد کي حاصل ڪرڻ لاءِ هنن پنهنجي روزاني اخبار ۾ هڪڙو ڪوٽن جو ڪارخانو ۽ فتنن جي فيڪٽري کولي آهي، جنهن ۾ پراڻن اوزارن يعني ڪريل ٿرڊ ڪلاس ڪوٽن الزامن ۽ گارين تي مذهب ۽ اخلاق جا روغن لڳائي، مٿانن انگريزي پالش ٿڌي چلڪائي، وڏي پئماني تي سپلائي جو ڪاروبار شروع ڪيو اٿن. پنهنجي گدام ۾ جيڪي انهيءَ گاسلٽي مگر چلڪندڙ مال جا ڪوڪا پريو وينا آهن، تن ۾ سڀ کان چالو جنس ”دهريت“ ۽ ”ڪفر“ جي ليبلن چنبڙائڻ جي ڪل آهي. اهو سندن خاص ۽ پيارو هٿيار آهي. کين ان تي ايترو ناز آهي، جيترو آمريڪا کي اٽم بم تي به ڪونه هوندو. جيئن روس ۽ آمريڪا جا راکيٽ تيار آهن، رڳو بٽڻ دٻائڻ جي دير آهي، تيئن انهيءَ گنگن جون فتوائون تيار آهن. ڪنهن تي ڪاوڙيا ته ست ڏئي پٺو ڪٽي، لکندا شيطان جي آندي جيڏا ليک ته فلاڻو شعر، فلاڻي ست غير اسلامي آهي، فلاڻو اديب بي دين ڪافر ۽ ڪميونسٽ آهي، وجهوس جيل ۾.

هن گنگن تنقيد جي پردي ۾ نئين دؤر جي اديبن ۽ شاعرن خلاف جيڪا فتنه انگيز پروپيگنڊا شروع ڪئي آهي، تنهن ۾ هن بار بار مذهب ۽ دين جي آڙ ورتي آهي. هنن چالاڪ ۽ عيار پروپيگنڊا بازن کي خبر آهي ته هتي جي سادي سودي ۽ اڻجهه عوام کي برغلائڻ ۽ اشتعال ڏيارڻ لاءِ مذهب جي آڙ وٺڻ جهڙو ٻيو ڪارگر هٿيار ڪونهي.

آخر جڏهن سمگلر ۽ بليڪ مارڪيٽر به پنهنجي نيڪ ڪمائيءَ مان بڻايل بنگلن تي ”هنا من فضل ربي“ جي آيت اُڪرائي ڇڏين ٿا، جڏهن هر عقلمند پنهنجي توفيق آهر دين جي نالي کي استعمال ڪري پنهنجا مطلب پورا ڪري سگهي ٿو، تڏهن اسان جي نفلي نقادن ڪهڙي ڀلي ماري آهي، جو دين جي نالي مان رڳو ايترو به فائدو وٺي نه سگهن، جو مفت ۾ سستي شهرت ۽ انتقامي تسڪين ئي حاصل ڪن.

رهيو نقاد هجڻ جو سوال، سو جتي ڊسپينسر ۽ ڪمپائونڊر جراح ۽ ڊاڪٽر سڏائي مڃون ڪري سگهن ٿا، جتي پساري مسيح الملڪ بڻجي سگهن ٿا، جتي مئٽرڪ فيل وزير بڻجي سگهن ٿا، اتي هي همراھ ڇو نه نقاد بڻجن؟ آخر، هي

انگريزي، سنڌي، اردو لکي پڙهي ڄاڻن، شعر ۽ ادب جو ٻيو نه ته به نالو ضرور ٿڌو هوندائون، پوءِ ڪٿي تنقيد جي دعويٰ ڪيائون ته ڪهڙي اربعا خطا ٿي پئي؟ ضرورت ايجاد جي ماءُ آهي. وقت تي ماڻهوءَ کي الائي ڇا ڇا ڪرڻو ٿو پوي، پر مصيبت هيءُ ٿي آهي، جو همراھ مسخريءَ مسخريءَ مان، سچ پچ ٻمر رکي، مڃڻ کي تاءُ ڏئي، باقاعدي بورڊ هڻي ”نقاد اعظم“ بڻجي، بالمر ٿي ويهي رهيا آهن.

بس، زمين، جنبد، نه جنبد گل محمد!

حضرت داغ جهان بيٺ گئي، بيٺ گئي.

ڊاڪٽر خليل جي هڪ افساني ”باغائي“ ۾ هڪ ٻڍي باغائيءَ کي نئين مالڪيائيءَ سندس پوکيل باغ مان ڪڍي ڇڏيو. هن اعتراض ڪيو ته باغ مون هنيو آهي. مالڪيائيءَ چيس ته، ”نڪر ٻاهر، هيءُ باغ قانوني طرح منهنجي ملڪيت آهي.“ انهيءَ حادثي ڪري باغائي ويچارو چريو ٿي پيو ۽ چوندو پيو هو ته، ”باغ منهنجو ناهي، جو قانون ۾ ائين لکيل ڪونهي.“ تڏهن چرين جي اسپتال ۾ ڊاڪٽر خليل سندس علاج خاطر ڪوڙا پروانا لکي ڏنس ته هي اسپتال جو باغ تنهنجي ملڪيت آهي ۽ قانون ۾ ائين لکيل آهي. پوءِ هو ڏاڍو موج سان ڪاغذن جا ٿڌا بگل ۾ کڻي، سڀني کي ڏيکاري چوندو وتندو هو ته ”هيءُ باغ منهنجو آهي، قانون ۾ ائين لکيل آهي.“

سو هي همراھ به هاڻي گارين جا دفتر بگل ۾ کڻي، سڀني کي چوندا وٽن ته ”اسين نقاد اعظم آهيون. قانون ۾ ائين لکيل آهي.“

اچو ته ڏسون ته قانون ۾ سچ پچ ڇا لکيل آهي؟

هنن پنهنجي چارج شيٽ ۾ شيخ اياز، تنوير، رباني، جمال ابڙي ۽ ٻين نئين دؤر جي نوجوان اديبن ۽ شاعرن تي جيڪي تهمتون مڙهيون آهن، تن ۾ مکيه الزام هي آهن ته سندن شعر ۽ ادب دين ۽ مذهب جي خلاف آهن. هنن سندن تخليقن مان ڪي حوالا ڏئي، مذهب ۽ اخلاق جون حجتون اُٿاري، شد مد سان ثابت ڪرڻ جي ڪوشش ڪئي آهي ته سندن نظريا ڪافران ۽ ملحدانه آهن، هو بد اخلاق، دهريا ۽ سوريءَ تي چاڙهڻ جي لائق آهن.

جنهن ديدنه دانست بدديانتيءَ ۽ شرانگيزيءَ سان هنن انهن جملن ۽ شعرن جي دستوري ۽ قدرتي معنيٰ کي لڪائي، سندن لفظن کي چڪي ٽائي، مروڙي سروڙي، متن هٽرايو معنائون ۽ مطلب مڙهيا آهن، تنهن کي في الحال ڇڏي، اچو ته ڏسون ته ادب ۽ خاص ڪري شعر تي انهيءَ ڪتر ۽ تنگ نظريءَ واري رنگ ۾ نڪتہ چيني ڪرڻ جا ڪهڙا نتيجا نڪرن ٿا.

قريباً ڀسي ڦٽي،
 ڪرين ڪير نه چڪيو
 (شاهه)

اچو ته ٿورين گهڙين لاءِ پنهنجين اکين تي انهن نقلي نقادن جي اکين واري
 تنگ نظريءَ، گج فهميءَ، گج بحثيءَ ۽ مجهوليت جا ڪوٺا چاڙهي، ادبي دنيا تي
 نظر وجهون ته ڪهڙا ڪرشنا ٿا نظر اچن!

چڱو هاڻي پريان ڏسو ته ڪير پيو اچي؟ آهي ته ڏنل وائيل، پراج هٿن ڪوپن
 چاڙهڻ ڪري سڃاڻڻ ۾ ڪونه ٿو اچي. الائي ڇو سندس شڪل بگڙيل، پوائنٽي ۽
 ڊيجارينڊڙي لڳي! اکين مان آلا پيا نڪرنس! ڪير آهي؟

اجهو ڪجهه پنهنجي منهن پيو ڳالهائي، ڪن لائي ٻڌونس ته ڇا پيو چوي:

”نوري ۽ ناري، جوڳيءَڙا جهان ۾،
 ٻري جن ٻاري، آءُ نه جيئن ڏي ان ريءَ!

واڃت ويڙاڳين جا، مون وٽ وڏي وٽ،
 سوسيئي سڱيون، ڀسي ڪين مڪت،
 ويساهي وبل ڪنهن، پورب ويندو پٽ،
 هل ڪنڀاڻون هٿ، آءُ نه جيئن ڏي ان ريءَ!

نانگن نانيءَ هليا، سامي سڀيئي،
 وهڪ مون ويئي، آءُ نه جيئن ڏي ان ريءَ!

(ڇا! تڏهن مسلمان ڪونهي! ڪنهن هندو جوڳيءَ جو چيلو آهي. گرو وبو

هليو اٿس، تنهن کي ياد پيو ڪري)

ڪن ڪٽ، ڪاپٽ، ڪاپڙي، ڪنوٽيا ڪن چير،
 سدا ويهن سامهان، عاشق اتر هير،
 تسيا ڏيئي تن ڪي، ساڙياڻون سرير،
 جي فنا ٿيا فقير، هلو تڪيا پسون تن جا!

سامي ڪامي پرينءَ لئي، ڪسي ٿيا ڪباب،
جهڙو ڏسن ڏوهه ڪي، تهڙو ڪن ثواب،
اوتين ارتي گاڏئون، منجهان اڪين آب،
سندو ذات جواب، ڪهڙو پڇين تن ڪي!

(مار، هيءُ ته ڪو دين کان نڪتل آهي! نڪو ڏوهه نڪو ثواب، نڪو بهشت
نڪو دوزخ، هي ته ٻنهي پٿرن مان ٻاهر آهي، ڪو گتو ڪافر ٿو ڏسجي!)

اڪر پڙهي اُڀاڳيا، قاضي ٿئين ڪيا؟
پيرئين ۽ پيائينين، ايڏا ايئن نه آءُ،
ورق ورائين وٽرا، ملا منيءَ ماءُ،
ان سرڪيءَ سندو ساءُ، پڇج عزا زيل ڪي!
عاشق عزا زيل، پيا مڙيءَ سڌڙيا،
منجهان سڪ سبيل، لعنتي لعل ٿيو.

(استغفر الله ربي! پيغمبرن جي وارثن عالمن سڳورن جي شان ۾ گستاخي ۽
شيطان ملعون جون ساراھون!)

گهٽن ۽ گهٽڪن، وٽيون پين وه گاڏيون،
برخي زبده ساقِي، پيار ڪي پرين،
پڪين نه پرچن، ست تڪيائون منجهيان!

موڪي منڌ پيار، اونچو اونچي مت مان،
ڏيندي ڏاتارن ڪي، وٽيءَ وجهه مَ وار،
سر ڪٽي سردار، اڱڻ تنهنجي آيا.

جڏهين اڱڻ آيا، ته سرو ڪندا سڄ،
سائي ٿيندي اُڄ، هي بيتو هو آڻ ڪي!

ڪنڌ ڪتارو، منهن وٽي، عادت سندن اِيءَ،
تنين تڪون ڏنيون، جنبي منجهان جيءَ،
سرو تن سسيءَ، جنين سانگ نه ساه جو.

(وڏو ڪو گڙنگ موالِي ۽ شرابي آهي! ماڻهن جا اخلاق ٿو خراب ڪري، کين حرام شين جي ترغيب ٿو ڏئي، بدعتي ۽ رافضي آهي!)

موڪي متارن جا، ننڍا ڪيم نهار
ساماڻا سَري ڏٺي، اڇا اڱڻ ڌار
ناٿو ڪيم نهار، سر پٺ ڏيندا ست ۾.

(هاڻي ته ليڪو لنگهي ويو! ننڍن ڇوڪرن کي به آڀاري، شرابي بڻائي، سندن خانو خراب ٿو ڪري!)

رات سهائي، پونءِ، سئين، ڀرت نئين، پنڌ پور
ميا! محبوبن جي، هلي وانءُ حضور
جي چڻڪن ڇت ۾، سي ڪيئن سڄڻ ڏور
الله لڳ اسور، اُتان ئي ٿي آءُ تون.

چنڊ چٽائي تنهنجي، سهائيءَ ۾ سور
لايان لعل لڱن ڪي، چندن پري ٻور
ڪوماڻو ڪپور، مون واجهائيندي پرين ڪي!

اُڀر چنڊ، پس پرين، تواوڏا، مون ڏور
سڄڻ سُتا ولهم ۾، چوٽا پري ڪپور
پيرين آءُ نه پڇڻي، ٻاٻل ڏئي نه ٻور
جنهن تي چڙهي اسور، سنجهي سڄڻ سيتيان.

(بد اخلاقيءَ، حرامڪاريءَ جون کُلم کُلا ڳالهيون! هيءُ چوري ڪنهن لوفر سان ڪري پئي آهي. بي حيا، اُٺ کي پيئي منٿون ڪري ته نئين نئين سنگت رکي اٿم، تڪڙو هلي يار وٽ پهچائينم ته اچو منهن ڪريان. چنڊ ٿو اڀري ته جڻ هن کي ٿيهڙ تپ چڙهيو وڃي.

حرامخور، چوي ته پنهنجي نازڪ بدن کي چندن جي خوشبوءِ ملي، يار لاءِ تيار ڪيو اٿم، پر هو آيو ٿي ڪونهي ۽ منهنجو جسم ڪوماڻجي ويو آهي! يا وري خيال پيئي ڊوڙائي ته چڱهه بدن کي ڪپور ملي اڱڻ ۾ ستو پيو آهي. ڀانئتي ته پٽس بغيرت ٿي کيس گهوڙي تي چاڙهي وڃي يار جي حوالي ڪري اچي، جو سدوريءَ ڏيءَ کي پنڌ نٿو پڄي. ههڙي بي حياتيءَ ۽ بي غيرتي ڪنهن ٻڌي؟)

جڪرو جس ڪرو ٻيا مڙئي مل،
سمي جي سهاڳ جي ڪنهن نه پيئي ڪل،
مٽي ان مرسل، اصل هئي ايتري

جڪري جهڙو جوان، ڏسان ڪونه ڏيهه،
مهڙ مڙئي مرسلين، سرس سندس شان،
فڪان قاب قوسين اودني، ايءُ سريس مڪان،
خبر لاءِ خليل جي قادر مڪو قرآن،
ايءُ آڳي جوا حسان جنهن هادي ميڙيم ههڙا!

(لاحول ولا قوت الا بالله العلي العظيم! جڪري سمي کي هيءُ گستاخ ”رسول“
ڪري ٿو سڏي؟ ڇه نسبت خاڪه را باعالم پاڪ! قادر جڪري تي قرآن موڪليو؟
خدا جي پناهه! رب منهنجا، تون پناهه ڏي هن ڪفر کان!... ڇا ٿا چئو؟ جڪري کي
رسول پاڪ نه، پر رسول پاڪ کي ”جڪرو“ ٿو ڪوٺي؟ نعوذ بالله من شر ذالڪ! اهو ته
اڃا به بدتر ٿيو. شرف ڏيڻ لاءِ اعليٰ شين جو نالو ڏبو آهي. رسول پاڪ کي شرف ڏيڻ
لاءِ ته کيس ”احمد بلامير“ چئبو آهي، خاتم المرسلين سڏبو آهي. توبه، فخر
موجودات، سرور ڪائنات، خير البشر کي ڦيرائي ”جڪرو سمو“ ڪيو اٿس... توبه
توبه!)

نه ڪنهن ڄاڻو ڄام کي، نڪو ڄام وڻاءُ،
ننڍيءَ وڏيءَ گندريءَ، سڀني آهي سڀيءَ،
لم يلد ولم يولد، ايءُ نجابت نڀاءُ،
ڪبر ڪبرياءُ، تخت تماچيءَ ڄام جو.

(هاڻ ته حد ٿي وئي! لم يلد ولم يولد، يعني نه ڪنهن کي ڄڻي ٿو ۽ نه ڪنهن
ڄاڻو اٿس، سا ته الله تبارڪ و تعاليٰ جي صفت آهي. ذات باري تعاليٰ کي ”تماچي“
سڏڻ يا تماچيءَ کي خدا جون صفتون ڏيڻ نِسور و شرڪ، نِسور و گُفرا!)

اسين سڪون جن کي، سي تان اسين پاڻ،
لهي وڃ گمان، صحي سڃاتم سپرين.

پيهي جان پاڻ ۾ ڪيم روح رهاڻ،
تہ نڪو ڏونگر ڏيهہ ۾، نڪا ڪيچين ڪاڻ،
پنھون ٿيس پاڻ، سسئي تان سور هئا.

(تنھن جي معنيٰ تہ محبوب پنھون پاڻ آھي. عاشق ڪيئن محبوب ٿيندو؟
سسئي ڪيئن پنھون ٿيندي؟ هيءُ تہ سنئون سڌو گمراھ صوفين وارو ”انا الحق“
وارو نعرو آھي تہ اسين پاڻ خدا آھيون. نعوذ باللہ!)

ڪافر ٿي نہ ابھين، باب شرع ڇا ڇڏ،
من مشرڪن گڏ، تہ ويجهو ٿين وصال ڪي.

(يعني تہ اسلامي شريعت جا منڪر ٿي وڃي ڪافرن ۽ مشرڪن پيڙا ٿيو!
هيءُ ڪافر بڻائڻ جي تحريڪ نہ آھي تہ ٻيو ڇا آھي؟ ڀارت جي مھاسپائي ھندن
جي شديءَ جو پرچار آھي. هيءُ شخص پڪ ڀارت جو ايجنٽ آھي! ڏسون ٿا تہ رڳو
وائين جون خبرون پيو ڪري.)

اُٻيون تڙ پوڄين، وهون وڻجارن جون،
اُٻيو آکاڏين، ڪٿوري سمونڊ ڪي.

جنين ڪارڻ مون ٿي تڙ پوڄارا پوڄيا،
پنيم اُميدون، سي ئي سڄڻ آيا.

جا جر جاتون نہ ڏئي، ڏيانہ موھي،
سڌون ڪوھ ڪري، سا پنھنجي ڪانڌ جون.

ڏئي ڏياري، سامونڊين سڙھ سنباهيا،
ان ڪي مند اُتر جي اوچتي آئي،
وڻجارن وائي، آھي پريئن پار جي.

روح ۾ رھين رام، ٻھر ٻولين ڪي پيو
پيالو پُر ڪري، خوب پيتائون جام،
تھان پوءِ تمام تن تڪيا تاڪي ڇڏيا.

نڪي هيٺ نه بيٺ، نڪي گبرين ۾،
رام ڪيائون ڏيٺ، ويڙ ڪين ڪلهي ڪيو.

اڃ نه اوڻا ڦڦڙا ۾، دوڻهين ڏنڌ نه لات،
ويا ويراڳي نڪري ڇٽ چڪائي ڇات،
آءُ ماريس تنهين ماڻ، جيڃان جوڳيٽڙن جي.

ڪڇي ڪاڇوٽي، نانگن ٻڌي نيڻهن جي،
جهڙا آيا جڳ ۾، تهڙا ويا موٽي،
سُڪ نه سُٽا ڪا پڙي لاهي لانگوٽي،
انهن جي چوٽي، پورب ٿيندي پڌري.

جي پانئين جوڳي ٿيان ته پر گروءَ جي پار،
هوائون هنگلاج ڏي ويندي سڀ وسار،
نانگ ناٺ نهار، سامي وڏيءَ سڪ سين.

(ڳالهائڻ ۾ جوش ۽ جذبو ڏسوس ٿا؟ اڪيون ته ڪيئن پيون ڀرنس! جي روس
جو موڪليل ڪو ڪميونسٽ انقلابي هجي ته به عجب ڪونهي! ماڻهن کي ڏسو ته
ڪيئن نه پيو پڙڪائي):

پتنگ چائين پاڻ ڪي، پسي مڇ مَ موت،
سهائي سپيرين جي گهڙ ته ٿئين گهوت،
اڃا تون اروت، ڪوري خبر نه لهين!

ڌوڏا تون نه ڏئين، آڱ اوڏو نه اچين،
اُلا جي عشق جا سي تان تون نه سهين،
اُپو ايئن چئين، ته آءُ آڳڙيو آهيان.

ڪت ڪڙهي، لوهه ٻري، ڌوڏا جت ڏڳن،
مترڪن منهن ڪڍيا، سانڌاڻيون سهڪن،
اڃ پڻ آڳڙين، ميڙو آهي مڇ تي!

چڙهيو چڪاسين چاءِ، آڳ ڀرندي آيا،
وهسن واڙيءَ ڦل جيئن، محبتي مڇ لاءِ،
اُٽي پاڻ اڙاءِ، ڪڙي ڪوري وڃ ڀا!

محبت جي ميدان ۾ ڪر پڙاڏو پٽ،
سر سوريءَ، ڌڙ ڪنگرين، مٿان ڪچين ڪٽ،
عشق نانگ نپٽ، خبر ڪاڏن ڪي پوي!

ڪنڊا مون پيرين ۾ توڻي لڪ لڳن،
اگر آڱوڻي نه مڙي، ڇپون پير چنن،
ويندي ڏانهن پرين، جتي ذات نه پائيان!

مرڻا اڳي جي مئا، سي مري ٿيا نه مات،
هوندا سي حيات، جيئڻا اڳي جي جيا!

(غريب عوام ۾ بي آرامي پيدا ڪرڻ ۽ طبقاتي ڪشمڪش پيدا ڪرڻ لاءِ،
غريبن جي همدرديءَ جا نعرا پيو هڻي.)

ڪاهوڙي ڪجن، پسيو پورهيت ويسرا،
سي ڏوٽيءَ ڏور ويا، رجن جي رهن،
ڪامل آهي تن مون پريان جي ڳالهڙي!

(مطلب اٿس ته ”پورهيت“ ۽ مزدور طبقي کي ويسرو ۽ غافل ڏسي ”ڪاهوڙي“
يعني ڪميونسٽ انقلابي اڳواڻ افسوس ٿا ڪن: وٽن ڪو مخفي پيغام آهي، جو
هو عوام کي ٻڌائڻ چاهين ٿا!)

سڪا مڻهن سندن پيرين پراڻا ڪيٿرا،
سا جوءُ ڏوري آيا سونهان جت منجهن،
ڳجهڙا ڳجهون ڪن، تنهان پرائي پنڌ جون!

(وري به اهو ئي سا ڳيو ”مخفي پيغام!“)

پيئي جنين باس گنجي ڏونگر گام جي،
ڇڏي سڀ لباس لوجي لاهوتي ٿيا!

پيو جن پرو گنجي ڏونگر گام جو،
ڇڏي ڪيٽ ڪرو لوجي لاهوتي ٿيا.

پيءي جن پٽي گنجي ڏونگر گام جي،
چڙي ننڊ گهڻي لوجي لاهوتي ٿيا!

(اهو ”گنجو ڏونگر گام“ شايد روس کي ٿو ڪوٺي، جنهن جي حرص ۾ جيڪو ويو سو ڇڻو. هيءُ شخص ماڻهن کي ڪميونسٽ بڻجي روس وڃڻ لاءِ پيو هر ڪاٽي!)

متان گهڙين سهڻي، اڄ درياءَ ۾ دم
ڪاري رات گُٺن ۾، ڪهڙو اٿئي ڪم
متان جاڳي ڏم، پڇي پاڙي واريون.

پڇي پاڙي واريون، ڪوهه ڪريندو ڏم
ڪاريءَ رات گُٺن ۾ آهي ڪاٿيارن ڪم،
هي هڏو ۽ چم، گهوريو محب ميهار تان!

سندو ڏم ڏهڪار هڏهين ڪونهين هن کي،
هيءَ پاڻيءَ سين پنهنجو پسائي نه سينگار
ڪارڻ منڏ ميهار ڪاريءَ رات گُٺن تري

(يلا اها سهڻي ڪير هئي؟ گهر گهاٽ ڪونه هوس ڇا جو رات جو ٿاڀا پئي
ڪاٽيندي هئي؟... ڏم نالي هڪ ماڻهوءَ جي زال هئي. هڪڙي ميهار سان عشق ٿي
ويس. حرامخور چئبي پيو ڇا! پوءِ؟ رات جو لڪيو گهڙي تي تري يار وٽ ويندي
هئي... زانيائي، بي حيا ڪنهن جاءِ جي! پر هيءُ شخص ته اهڙيون تعريفون پيو
ڪريس ڇڻ ته ڪا ولياڻي هئي!)

ته ڪر ڪئن سعي، جي سير نه گهڙي سهڻي،
هت حياتيءَ ڏينهڙا، هڏهين تان نه هئي،
چڪي تنهن چري ڪئي، جا ڏنس ان ڏهي،
سهڻيءَ کي سيد چئي، وڌو قرب گهڻي،
هونئن به هوندي مئي، پر ٻڌيءَ جا پيڻا ٿيا!

(چئبو ته هن جو خيال آهي ته سڀ رنون مڙس ڇڏي وڃي يار هٿ ڪن ته نالو
تئين! هيءُ شخص ماڻهن جو مٿو وڃائي ڇڏيندو، جي بدڪار رنن کي ايتري هُشي
ملي ته پوءِ ڪهڙي پنهنجي مڙس جي گهر ۾ ويهندي!)

جهڙا گل گلاب جا تهڙا مٿن ويس،
چوٽا تيل چنبيليا هاها هو هميش،
پسيو سوئهن سيد چئي نيهن اچن نيش....

(اهي وري ڪير آهن؟

”واڃائيون!“

”چاٿيون ڪن؟“

”ماڻهو ڦاسائينديون هيون.“

”ڪير؟ ڪير؟“

”جيڪو به اچي! هو چئي ڪين پيو.“)

هلو هلو ڪاڪ تڙين جتي نيهن اچل،
نڪا جهل نه پل، سڀ ڪوپسي پرينءَ ڪي.

هلو هلو ڪاڪ تڙين جتي گهڙجي نيهن،
نڪا رات نه ڏينهن سڀ ڪا پسي پرينءَ ڪي.

”رات ڏينهن!“

”ٻيو ڇا“

”پر هيءُ شخص انهن بدڪارن جي ساراهه ٿو ڪري؟“

”ٻيو وري ڇا؟ ٻڌا!“)

جهڙا پائن پن تهڙيون شالون مٿن سايون،
عطر ۽ عنبر سان تاڙا ڪيائون تن،
مڙهيا گهڻو مشڪ سان چوٽا ساڻ چندن،
سوئهن رپي سون سان سندا ڪامڻ ڪن....

”(اڙي، هي ته سندن باقاعدي اشتهار يا زي پيو ڪري!“

”هائو اڃا ٻڌا!“)

گجر ڪي گجميل جون تارن ۾ تبرون،
هڻي حاڪمن ڪي زور ڀريون زبرون،
ڪاڪ ڪنڌيءَ قبرون پسيو ڏيهين جون!

جت رانيائين راڻن کي چندن چڪ ڪري.
هاڻي انهيءَ پيٽئين وره وراڪا ڏي.
سوڍو سچ ڪري مومل ماري هليو.

(”راڻن کي رانيائين؟“)

(”هاڻو.“)

(”راڻن کي يعني ته هڪ نه پر گهڻا؟“)

(”هاڻو.“)

(”مومل کين رانيو معنيٰ؟“)

(”معنيٰ هنن مومل ماڻي!“)

(”يعني عام جام!“)

(”ڪلمر ڪُلا جنسيت؟“)

(”تڏهن وري ڇا؟“)

چنيسر سين ڇاڳ متان ڪا منڌ ڪري.
جئن مون پوءِ پروڙيو تي هيءُ نه ماڻي ماڳ.
ڌمريو ڏهاڳ مڙن ڪي موران ڏي.

(”چنيسر ڪير هو؟“)

(”واڻيو راجا.“)

(”سسئي؟“)

(”واڇاڻي.“)

(”بيجل؟“)

(”واڻيو مڱڻهار.“)

(”راءِ ڏياڇ به واڻيو هوند؟“)

(”ها.“)

(”راڻو؟“)

(”واڻيو.“)

(”يلا مارئي؟“)

(”واڇاڻي.“)

(”سڀ واڻيا؟“ ”يلا لاکو ڦلاڻي ڪير هو؟“)

(”ڌاڙيل!“)

(”ان جي تعريف ڪئي اٿس؟“)

(”زير دست!“)
 (”سُر ڪارايل ۾ ڇا ٿو چئي؟“)
 (”پڪين ۽ نانگن جي تعريف پيو ڪري!“)
 (”۽ پورب ۾؟“)
 (”ڪانگن جي ڳالهه آهي.“)
 (”ڪنڀات؟“)
 (”اٺ کي منتون پيو ڪري ٻڌينس ڇا پيو چوي:)

رات سهائي پونءِ، سنئين پائي گهر جي پل،
 آهر ۾ ايلاجيون چندن چري چل،
 مون تونهن سين ڳالهڙي پئي ڪنهن مَسل،
 هاهڙ ڪندو هل ته ڪجايون ڪرن ڪي.

(”ڏهر؟“)
 (”مڃين ۽ پڪين جي ڳالهه آهي.“)
 (”هي آهي ڪهڙي بلا؟“)
 (”وڏو شاعر ٿا چونس!“)

”شاعر؟ هيءُ شاعر نه پر هڪ خطرناڪ جنسيت زده بداخلاقيءَ جو پرچار
 ڪندڙ ڀارتِي ۽ روسي ايجنٽ ۽ ”فرائڊ“ کان متاثر ٿيل ٿو ڏسجي! پيلا نالو ڇا اٿس؟
 خير نالو پڇي ڇا ڪبو؟ اهو ڪو شاعر ٿورو ئي آهي، جنهن جو نالو ياد ڪجي.
 اهڙا بي دين گهڻا!)

توهان ڏٺو ته جهالت ۽ تعصب جيڪڏهن پنهنجيءَ تي اچن ته فرشتن کي
 شيطان ثابت ڪري سگهن ٿا. درحقيقت جيڪڏهن شاهه اڄ زندهه هجي ها ته هي
 زهريلا نانگ ان کي به ڏنگڻ کان ڪونه رهن ها، پر ڇا ڪن لطيف جيئرو ڪونهي
 ۽ پيو ته لطيف تي سڌو حملو ڪرڻ کان ڊڄن ٿا.

هي ڪورگو اياز جا دشمن ڪينهن. هنن جي شعر سان دشمني آهي، ترقيءَ
 سان دشمني آهي، انساني عقل سان دشمني آهي، انساني سوچ سان وير آهي. ڪين
 روميءَ، اقبال، سعدي، غالب، مير، شيڪسپيئر، لطيف، سچل هر هڪ شاعر سان
 دشمني آهي، پر گُچي نٿا سگهن. تنهن ڪري مڪاري ڪري رڳو موجوده دؤر
 جي زندهه شاعرن تي حملا ڪن ٿا. هنن کي اوندهه ڪبي، بند زبانون ڪين، خالي ۽
 ڪوڪلا ذهن ڪين، ويران ۽ اُڇڙيل دماغ ڪين، ته جيئن هو پنهنجي فوجداري هلائي
 سگهن، خلق خدا جو ساهه مٺ ۾ ڪري سگهن.

صورت سڀ سلطان،
 پاڻ ڏسڻ آيو پنهنجو تماشو.
 (سچل)

هن سونهري ٽوليءَ جا تيسمار خان وڏي فخر ۽ آڪڙ سان نعين دؤر جي اديبن
 جا ڪي شعر ۽ ادبي فقرا نيزن تي التا تنگي، سڄي ملڪ ۾ هوڪا پيا ڏين ته
 اجهي هي بلائون ماري آيا آهيون: هي دهريت جي ست سسيءَ راکاس جو سر
 آهي ۽ هي بداخلاقيءَ جي ديؤ جو ڌڙا!
 هنن جاهل جيتامڙن کي اچو ته سڄا پڇا ديؤ ۽ اجگر ڏيکاريون! هيٺ اقليد
 شعر و سخن جي ڪن اهڙن تاجدارن جا شعر ٿا ڏيون، جن جي عظمت جو ڏونڪو
 چوڻ طرف وڃيل آهي.
 نڙڪو نقاد وڏي شوق سان کين ڪافر، دهر يو، مُنڪر ۽ بداخلاق ثابت ڪري،
 پنهنجون نالو ڪڍي سگهن ٿا.
 سچل:

آهيان پاڻ الله، عشق ڪنان تو عبد سڏايان،
 ايجها ڪم ڪريجي، جنهن وچ الله آپ بڻيجي.
 (يعني اهڙو ڪم ڪجي، جو ماڻهو پاڻ الله ٿي پوي!)

پنهنجي ذات لڪائي، ڪيئن بي ذات سڏايان،
 اعليٰ اعظم شان جي نويت نينهن وڄايان،
 منصوريءَ جي موج ۾ ٿوانا الحق الايان!
 پاڻ پنهنجو پاڻ ٿي، صورت منجهه سڃاڻ،
 الله الله چو چوين، پاڻ ٿي الله ڄاڻ!

مذهب بابت سندس راء آهي ته مذهبن ماڻهن کي منجهائي گمراه ڪري
ڇڏيو آهي، هو چوي ٿو:

منجهايو ماڻهن کي، مٿن مذهب،
محڪم ماڻهن کي ڪيو، تن جي زنجيرن،
هون حديثن ڪينڪي، نڪي آيتن،
سوگها سڀيئي ڪيا، نامراد نيرن.

خواجہ غلام فرید:

خواجہ غلام فرید، ملتان جو شیرین کلام شاعر، انهن چوٽيءَ جي شاعرن مان
آهي، جن جي وري پاڪستان ۾ سرڪاري طور ملهائي ويندي آهي. فرمائي ٿو:

بڻ دلبر شڪل جهان آيا،
هر صورت عين عيان آيا،
ڪٿ عيسيٰ تي الياس نبي،
ڪٿ لچمڻ رام تي ڪان آيا،
ڪٿ پنڊت، جوشي، جوگي هي،
ڪٿ سامي تي ڪٿ يوگي هي،
ڪٿ مصر پيراڳي روگي هي،
ڪٿ بيدبياس دا گيان آيا.

سؤلي سنڌيءَ ۾ مطلب ٿيو ته رب پاڪ هر صورت ۾ ظاهر ٿيو آهي. ڪڏهن
عيسيٰ ۽ الياس جهڙن نبين جي روپ ۾ اچي ٿو ته ڪڏهن لچمڻ، رام، ڪرشن ۽
ڪنهيو ٿي اچي ٿو. پنڊت، جوگي ۽ ويد پڙهندڙ ٻانڀڻ به خدا جا جلوا آهن.
بين لفظن ۾ عيسيٰ، الياس، لچمڻ، رام، پنڊت ۽ جوگي سڀ خدا جا اوتار آهن.
هندن جو به هو بهو ساڳيو نظريو آهي ته رام ۽ ڪرشن ڀڳوان جا اوتار آهن.
سچل به ساڳي ڳالهه ٿو ڪري، هن جي نظر ۾ ته هنومان به خود خدا جو نور هو
۽ خود خدا هو.

صورت سڀ سلطان، پاڻ ڏسڻ آيو پنهنجو تماشو.

ڪاٿئين پتي پوٽيون، ڪاٿئين پڙهي قرآن،
ڪاٿئين انالاحق چوي، ڪاٿئين ڦيرائي فرمان،
ڪاٿئين احمد بلاميمي، ڪاٿئين هنومان،

خواجه غلام فرید تنگ نظر ۽ نٿڙڪو نڪتہ چيڻن جي شڪايت ڪندي چوي ٿو:

ملان مارن، سخت ستاون،
ڳجهڙي راز ڏا پيڻ ڏي پيڻ،
بيوس شودي هن معذور.

”شودي“ لفظ مان سندس شديد بيداريءَ جو اندازو لڳائي سگهجي ٿو. هو عاشقن کي منصور ۽ بايزيد بسطامي ٿيڻ جي تلقين ڪري ٿو:

عاشق مسست مدامي،
ڪجهہ سبحاني بڻ بسطامي،
آڪ انالالحق، ٿي منصور!

هي بايزيد بسطاميءَ جي ”سبحاني ما اعظم شاني“ (”سڀني تعريفن جي لائق آءُ آهيان. منهنجو ڪيڏو نه اعليٰ شان آهي. يعني پاڻ خدا آهيان.“) واري مشهور نعري ڏانهن اشارو آهي. منصور به انالحق جو نعرو هڻي پاڻ کي خدا سڏايو هو. خواجه فرید به عاشقن کي ساڳئي اعلان ڪرڻ جي تلقين ڪئي آهي. هيءُ دين ۽ مذهب جي پابندين کان باغي آهي. صاف لفظن ۾ چوي ٿو:

هڪ ويلبي احرام حرم دي،
هڪ ويلبي زناار ڌرم دي،
نا پابند هون دين حرم دي

بلا شاه:

پٽائيءَ جو هيءُ همعصر واديءَ سنڌ جو هڪ عظيم ۽ محبوب شاعر تصور ڪيو وڃي ٿو. سندس مشهور ڪافين مان هيٺ ڪي ستون نموني طور پيش ڪجن ٿيون، جن مان سندس مستيءَ ۽ موج جو اندازو لڳائي سگهجي ٿو:

الله آدمي بڻ آيا،
اسان آدم ڪنن اڳ هياسون،
آدم سڏاڏا جاي!

نہ مین مرٹا، نہ مین جیوٹا،
نہ میرا والد ہو یا۔

موسیٰ مین ہون، طور پی مین ہون۔

علی رضا ہی نام ڈریندا، قر شرع نون نیکالی ڏیندا،
کیہا ڏوھ ثواب کریندا! کیہی بلی دی ذات!
پڙھدی پڙھدی عمر گذر ڳئی، هڪ نه کٿا وال،
وچ مسیتی اُتندی پهندي، کردی مثل مثال،
ڌڪڙ ڪنجریان نال اسا ڏي، ڪرن تماشي تال۔

نا نر هون، نا مادي هون،
نا چغل چور فسادي هون،
اسان عاشق اتي امدادي هون،
حرامي هونہ حاللي هون۔

تسي هر رنگ دي وچ وسدي هو،
سانون لامڪان پئي ڏسدي هو
ڪڏهن تخت شرع تي راضي هو
ڪڏهن گهنڱهرو پاڪر نچندي هو
ڪڏهن رومي هو ڪڏهن زنگي هو
ڪڏهن توپي پوش فرنگي هو۔

ڪڏهن مومن هون، ڪڏهن ڪافر هون،
ڪڏهن ميخاني وچ ملدا هون،
ڪڏهن الله هون، ڪڏهن بلا هون۔

ڪن واڱرو هر نام
بازي عشق بنائي وري!

(12)

بندے کے درد دل کو کوئی نہیں پہچانتا،
هر ایک حقيقت ياں هے خدا رسيدہ۔
(مير تقی میر)

مير تقی “مير”

سنڌي ۽ پنجابي شاعريءَ جي انهن جهلڪين بعد اسين اردو شاعريءَ تي نظر
وجهون ٿا. اردو شاعريءَ ۾ ’غالب‘ جو مقابلو ڪونهي۔ پر هڪ اهڙي به هستي هئي،
جنهن جي شاعرانه عظمت ۽ ڪمال کان غالب جهڙو خود سر ماڻهو به انڪار
ڪري نه سگهيو. هو اعتراف ٿو ڪري ته اردو شاعريءَ جو اصل استاد مير تقی هو:

ريختے کے تمہیں استاد نہیں ہو غالب،
کہتے ہیں اگلے زمانے میں کوئی میر بھی تھا۔
اپنا تو عقيدہ ہے بقول ناخ،
آپ ہے بهرہ جو معتقد مير نہیں۔

در حقيقت مير تقی ’مير‘ جي ڪلام ۾ جيڪو خاص ميناج، حُسن، سادگي ۽
بلاغت آهي، تنهن جو جواب اردو شاعريءَ ۾ ڳولڻ عبث آهي. مير صاحب جو شعر
شاعريءَ جي روايتن جو هڪ خوبصورت ۽ پورو نمونو آهي. انهيءَ مان اردو
شاعريءَ جي موضوعن ۾ روايتن جو آسانيءَ سان اندازو لڳائي سگهجي ٿو.

مذهب:

کس کا کعبہ، کیسا قبلہ، کون حرم ہے، کیا احرام،
اس کو چے کے باشندوں نے سب کو یہیں سلام کیا۔

مذہب سے میرے کیا تجھے میراں دیار اور،
میں اور، یار اور، میرا کاروبار اور۔

جائے ہے جی نجات کے غم میں،
ایسی جنت گئی جہنم میں۔

بہشت:

کیا جنوں ہے تم کو جو طالب ویرانہ ہے،
جس کو فردوس بریں کہتے ہیں، واں آدمی کہاں۔

اخلاق:

مت مل اہل دور کے لڑکوں سے،
میر جی ان سے مل کے فقیر ہوئے۔

دل سے شوق رخ نکو نہ گیا،
جھانکنا، تاکنا کبھو نہ گیا۔

پرهیزگاریء جومذاق:

میر مقدس آدمی ہیں، تجھے سبھ بکف میخانے میں،
صبح جو ہم بھی جائگے، تو دیکھ ہے کیا شرمائے ہیں!

بندے کے درد دل کو کوئی نہیں پہچانتا،
ہر ایک حقیقت یاں ہے خدا رسیدہ۔

زاہدن کی شراب جی صلاح:

شیخ جی آؤ، مصلے گرو جام کرو،
جنس تقویٰ کے تئیں صرف مے جام کرو۔
اُٹھ کھڑے ہو جو جھکے گردن مینائے شراب،
خدمت بادہ گساراں ہے سر انجام کرو۔
سیائہ گل میں لب جو یہ گلابی رکھو،
ہاتھ میں جام کو لو، آپ کو بدنام کرو۔
آہ، تا چند رہو خانقہ و مسجد میں،
ایک تو صبح گلستان میں بھی شام کرو!
کل میر نے کیا کیا، کی مے کے لئے بیتابی،
آخر کہ گرو رکھا سجادہ محرابی۔

واعظ لاء نفرت:

واعظ ناقص کی باتوں پہ کوئی جانتا ہے میر،
آؤ، میخانے چلو، تم کس کے کہنے پر گئے!
نہ بک شیخ اتنا بھی واں ہی تہائی،
کہاں رحمت حق، کہاں بے گناہی،
تجھ کو مسجد ہے، مجھ کو میخانہ،
واعظا، اپنی اپنی قسمت ہے۔

علامہ اقبال

اقبال جھڑو شخص جنهن کي عام طرح حکيم الامت ۽ مفکر اعظم
تسلیم کیو وجی تو تنهن جا شعر بہ جیکڈھن کو چڑی مار نقاد پڑھی، تہ کیس
انھن ۾ قدم قدم تي ’دھڑیت‘، ’الحاد‘ ۽ ’کمیونزم‘ جا دیو ۽ جن پلٹیون ماری وینل
ڈسٹ ۾ ایندا۔ چگو پُتدو:

فارغ تو نہ بیٹھے گا محشر میں جنوں میرا،
یا اپنا گریبان چاک، یا دامن یزدان چاک۔

(منہن جو جنون محشر ۾ ماٹ کری تورو ئی ویندو! یا پنہن جو گریبان فاڑی
چڈیندس یا خدا جو فاڑیندس!)

سمندر سے ملے پیاسے کو شبنم،
بجلی ہے یہ رزاقی نہیں ہے!

روز حساب، جب مرا پیش ہو دفترِ عمل،
آپ بھی شرمسار ہو، مجھ کو بھی شرمسار کر!

یہ مشّتِ خاک، یہ صر صر، یہ وسعتِ افلاک،
کرم ہے یا کہ ستم، تیری لذتِ ایجاد۔

قصور وار غریبِ الدیار ہو لیکن،
ترا خرابہ فرشتے نہ کر سکے آباد۔

مقامِ شوق ترے قدسیوں کے بس کا نہیں،
انہیں کا کام ہے یہ جن کے ہیں حوصلے زیاد۔

متاع ہے بے بہا ہے دردِ سوزِ آرزو مندی،
مقامِ بندگی دے کر نہ لوں شانِ خداوندی،
تیرے آزاد بندوں کی نہ یہ دنیا نہ وہ دنیا،
یہاں مرنے کی پابندی وہاں جینے کی پابندی۔

خدائی اعتمادِ خشک و تر ہے،
خداوندِ خدائی دردِ سر ہے۔

طبقاتی کشمکش جی تلقین:

اُٹھو میری دنیا کے غریبوں کو جگا دو!
کاخِ اُمرا کے در و دیوار ہلا دو!
سلطانیٰ جمہور کا آتا ہے زمانہ،
جو نقشِ کہن تم کو نظر آئے مٹا دو،
جس کھیت سے دہقان کو میسر نہ ہو روزی،
اس کھیت کے ہر خوشہ گندم کو جلا دو!

مَلا ۽ بهشت:

میں بھی حاضر تھا وہاں ضبط سخن کر نہ سکا،
حق سے جب حضرت ملا کو ملا حکم بہشت۔
عرض کی میں نے، الٰہی میری تقصیر معاف،
خوش نہ آئیگی اسے حور و شراب و لب کشت۔
نہیں فردوس مقام جدل و قال و اقوال،
بحث و تکرار اس اللہ کے بندے کی سرشت۔
ہے بد آموزی اقوام و ملل کام اس کا،
اور جنت میں نہ مسجد نہ کلیسا نہ کنشت۔

شیطان جی تصدیق

جبرئیل:

کھو دئے انکار سے تو نے مقامات بلند،
چشم یزداں میں فرشتوں کی رہی کیا آبرو۔

إِبْلِیْسُ:

گر کبھی خلوت میسر ہو تو پوچھ اللہ سے،
قصہ آدم کو رنگین کر گیا کس کا لہو!
میں کھلتا ہوں دل یزداں میں کانٹے کی طرح،
تو فقط اللہ ہو، اللہ ہو، اللہ ہو!

دینی پیشوا:

احکام تیرے حق ہیں، مگر اپنے مفسر،
تاویل سے قرآن کو بنا دیتے ہیں پازند۔
کہتا ہوں وہی بات سمجھتا ہوں جسے حق،
نہ ابلہ ساجد ہوں نہ تہذیب کا فرزند۔

یہی سچ حرم ہے جو چرا کر بیچ کھاتا ہے،
کلیم ہوذر و دلق اولیس و چادر زہر۔

کہیں سجادہ و عمامہ رہزن،
کہیں ترسا بچوں کی چشمِ بیباک۔

پیر و مرشد:

ہم کو تو میسر نہیں مٹی کا دیا بھی،
گھر پیر کا بجلی کے چراغوں سے ہے روشن۔
شہری ہو، دیہاتی ہو، مسلمان ہے سادہ،
مانند بتاں جتتے ہیں کعبے کے برہمن۔
نذرانہ نہیں، سود ہے پیرانِ حرم کا،
ہر خرقة سالوس کے اندر ہے مہاجن،
میراث میں آئی ہے انہیں مسندِ ارشاد،
زاغوں کے تصور میں عقابوں کی نشین۔

غالب، ذوق، سودا، داغ ۽ امیر مینائیء کان ویندی جوش ۽ اقبال تائین کوہ
اھڑو شاعر کونھی، جنھن کی تعصب ۽ جہالت وچان، ہی قلب جا کارا 'نقاد'
دھریو، بداخلاق، بدعتی ۽ واجب القتل قرار ڈٹی نہ سگھن۔

سپت پچار پرينءَ جي سپت هوت حضور،
ملڪ مڙيئي منصور، ڪهي ڪهندين ڪيترا؟
(شاهه)

فارسي شاعري ته هڪ اهڙو ڪاڪ محل آهي، جتي احمقن کي رستو ئي نه ملندو ۽ چؤطرف ڏسندا ته ’بحر بلائون پڇڙيون آفتون ازگر، وات وڃڻ جي نه لپي پيا پڪڙي ڪوڙ ڪپر‘ وارو قصو لڳو پيو آهي.

دل گهري ٿي ته رودڪيءَ کان اڄ تائين فارسي شاعريءَ جي شهنشوارن تعصب، جهالت، تنگ نظريءَ، ربا ۽ مڪر جي ڏانتڻ جي ڪنڌ ۾ جيڪي پالا هنيا آهن ۽ انهن جي مٽي پليد ڪئي آهي، تن جو مفصل جائزو وٺجي، پر طوالت جي خوف کان اها خواهش اڻپوري ڇڏي، هتي فقط تمام مختصر ۽ سرسري جهلڪون پيش ڪجن ٿيون، جن مان فارسي شاعريءَ جي قادرالڪلام استادن جي شوخيءَ ۽ مستيءَ جو ڪجهه اندازو لڳائي سگهجي ٿو.

رودڪي:

رودڪي فارسي شاعريءَ جو بابو آدم آهي. هن جي شاعري اها پيڙهه آهي، جنهن پوين جي شاعريءَ جو محل تيار ڪيو آهي، سندس فلسفو هيٺين لفظن ۾ بيان ڪيل آهي:

شاد زی با سیاه چشمان شاد،
که جهاں نیست جز فسانه و باد.

(ڪاربن ڪڪوريل اڪٽرين وارن معشوقن سان موجون ماڻي وٺ، ڇو ته جهان بيورگيون نلهيون ڳالهيون آهي.)

دشوار نمائی رخ و دشوار دهی بوس،
آسان بربائی دل و آسان به بری جان۔

(منهن ڏيکارڻ ۽ ڄمي ڏيڻ مهل ڪهڙو نه اٿانگو آهين، پر دل ڪسڻ ۽ ساهه ڪڍڻ ۾ ڪيتري نه آساني ٿو ڪرين!)

حقيقي:

دقيقي چهار خصلت برگزيده است،
يگيتي از همه خوبى و زشتى:
لب ياقوت رنگ و ناله چنگ،
مئي خوں رنگ و كيش زردهشتى۔

(دنيا ۾ جيڪي به خوبيون آهن، تن سڀني ۾ اعليٰ چار آهن: ياقوت جهڙا ڳاڙها ڇپ، ساز جو نغمو، رڻ جهڙو ڳاڙهو شراب ۽ زردشت جو مذهب، [ڇو ته زردشت جي مذهب ۾ شراب جائز آهي].)

فردوسي:

عام اتفاق آهي ته ايران جي سرزمين فردوسيءَ جي پايي جو شاعر اڄ تائين پيدا نه ڪيو آهي. مشهور آهي ته فردوسي، انوري ۽ سعدي بالترتيب بيتن، قصيدن ۽ غزلن جا پيغمبر آهن، پر خود انوري چوي ٿو ته، ”فردوسيءَ سان ڪنهن جو مقابلو ڪونهي. هو خواند آهي ۽ اسين سندس بندا.“

آن استاد بود و ما شاگرد،
آن خداوند بود و ما بنده۔

علامه ابن اثير، فردوسيءَ جي ’شاهنامي‘ کي ’عجم جو قرآن‘ ٿو سڏي. فردوسيءَ جي شاهنامي ۾ عشقبازيءَ ۽ شرابخوريءَ جي پيچار کان سواءِ ٻه بنيادي ڳالهيون ملن ٿيون، جي نهايت قابل غور آهن:

پهريون هيءُ ته سڄو ”شاهنامو“ ڪافر بادشاهن جي ڪارنامن سان ڀريو پيو آهي. اهو ائين ٿيو ڇو اسان جو ڪو شاعر راجا ڏاهر، چچ، راءِ سھاسي وغيره جي تعريف ۾ زمين آسمان هڪ ڪري ڇڏي هو جڏهن ايران جي آتش پرست بادشاهن جو ذڪر ٿو ڪري، تڏهن ڇڻ ته وجد ۾ اچيو ويڃي ۽ پڙهندڙن تي رقت طاري ڪري ڇڏي ٿو.

ٻي ڳالهه هيءُ ته هو ايران تي حضرت عمر جي خلافت ۾ اسلامي فوجن جي حملي ۽ ايران جي فتح تي، بحیثیت هڪ مسلمان جي، فخر ۽ ناز ڪرڻ ۽ اسلامي فاتحن جي استقبال ۽ تعريف ڪرڻ بدران، عرب مسلمان فاتحن ۽ اسلامي

تحريڪ جو تمام گهريءَ نفرت ۽ حقارت سان ذڪر ڪري ٿو جنهن مان پڙهندڙ تي اهو اثر ويهي ٿو ته ايران جي فتح تهذيب ۽ تمدن جي تباهي ۽ جهالت ۽ جهنگلي پٿي جي ڪاميابي آهي. هُو عربن کي سانڍيون ۽ ڳوهون کائيندڙ درندا ڪوٺي ٿو ۽ سندن ڪاميابيءَ تي قدرت کي ملامت ٿو ڪري:

ز شیر شتر خوردن و سومسار،
عرب را بجائیے رسید است بار،
که تخت کیاں را کند آرزو،
تقو برتو ای چرخ گردون، تقو!

(عرب جتن جو ائين جو کير پي ۽ ڳوهون کائي کائي، ايڏو من وڌي ويو آهي، جو قيصر ۽ ڪنعان جي تخت ۾ اڪيون وڌيون اٿن! اي آسمان، توکي حيف هجي! حيف هجي!)

محمود غزنوي، جنهن کي اسان جا تاريخ نويس 'پُٽ شڪن' ۽ مجاهد اسلام سڏين ٿا، تنهن کي ماءُ پيٽ تي گاريون ڏنيون اٿس:

بغزنین مرا گرچه خون شد جگر،
ز بیداد، آن شابه بیداد گر،
همی خواستم تغغان ها کنم،
بگیتی از و داسستانها کنم،
بگویم ز مادرش و هم از پدرش،
نه ترسم بغیر از خداوند عرش-

(جيتوڻيڪ غزنيءَ ۾ ان ظالم بادشاهه منهنجو جگر خون ڪري ڇڏيو آهي، پر چاهيان ٿو ته دانهون ڪريان ۽ سڄي جهان کي سندس ظلم جو داستان ٻڌايان: ماڻس ۽ پيٽس کان وٺي شروع ٿيان، جو آءُ خدا کان سواءِ ڪنهن کان نٿو ڊڄان.)

حڪيم سنائي:

هيءُ پرگزیدو شاعر، پنهنجي عارفانه بصيرت ۽ خيالن جي پاڪيزگيءَ سبب صوفي شاعرن جو ذري گهٽ امام تسليم ڪيو ويو آهي. خود مولانا روم کيس پنهنجو اڳواڻ تسليم ڪيو آهي:

'عطار' روح بود و 'سنائي' دو چشم او،
ما از پس سنائی و عطار آمدیم.

هن صاحب دل بزرگ جي ڪلام ۾ به اسان کي هن قسم جا شعر ملن ٿا:

دوش سرمست نگارین من آن طرفه پسر،
یا به پیر هنه یا کله طرفه پسر،
بوسه بر دو لب من داد همه از بی عذر،

اينت شوریده نگار اينت شکر بوسه به سر،
شادمان گشتم از بن کار و گرفتار
بمچو تنگ شکر و حرمن گل تنگ به بر،
او شد خواب و من از بوسه زدن بر دور خش،
با دو چشم و دور خش تابہ سحر جنت سحر۔

(رات جو منهنجو اڙينگ محبوب چوڪرو شراب جي نشي ۾ جهومندو، توڻي
تند تي رکي مون وٽ آيو. سندس ڳلن تان پگهر جا ڦڙا هڪ هڪ ٿي ڪري رهيا
هئا. اچڻ سان مون کي ڄمڻيون ڏنائين. مون خوش ٿي ڪٽي پاڪر ۾ ورتس. هونشي
۾ مست ٿي سمهي رهيو ۽ آءُ سندس منهن ۽ اکين تي پرھ ڦٽي تائين ڄمڻيون
ڏيندو رهيس.)

عمر خيام:

هي اڳيئي ناميارو آهي، پر اڃا ڪوبه اهڙو احمق نظر ڪونه ٿو اچي، جو
سندس شاعريءَ جي عظمت کان انڪار ڪري.

ايريق مي مرا شڪستي ربا!
برمن در عيش را به بستي ربا!
بر خاک بدبختي مي لعل و مره،
خاکم بددن سخت مستي ربا!

(تو منهنجي شراب جي صراحي پيچي وڌي: منهنجي عيش جو دروازو بند
ڪري ڇڏيئي، منهنجو ڳاڙهو شراب مٽيءَ ۾ ملائي ڇڏيئي! منهنجي وات ۾ ڌوڙ ۾
تون به ڪو پيٽل ٿو ڏسجين، مولا!)

گویند که فردوس برین خواهد بود،
آن جالمی ناب و حور خواهد بود،
گرما می و معشوق گزیدیم چه یاک،
چون عاقبت کار چنین خواهد بود۔

(چون ٿا ته، بهشت ۾ اٽلپ شراب ۽ حورون ملنديون، جي ائين آهي ته مون
شراب ۽ معشوق سان سنگت رکي ته ڪهڙو ڏوهه ڪيو، جو نيٺ بهشت ۾ به ته اهي
ئي ملندا.)

زاهد گوید بهشت حور خوش است،
من می گویم شراب انگور خوش است،
ابن نقد بگیر و دست از آن نسینی ندار،
آواز دهل شدید از دور خوش است۔

(ديندار زاهد ٿو چوي ته حورن وارو بهشت ڏاڍو سٺو آهي. آءُ ٿو چوان ته انگور جو ٺهيل شراب سٺو آهي، جو هڪيو تڪيو ته موجود آهي. بهشت جون ته رڳو ڳالهيون آهن، جن تي اعتبار ڪير ڪري؟ دهل جو آواز پري کان گهٽو ئي منو هوندو آهي، پر منجهس آهي ڪجهه به ڪونه.)

مائِمْ خريدار مِی کهنه ونو،
وانگهه فروشنده عالم به دوجو،
گفتی پس از مرگ کجا خداهم رفت،
می پیش من آرو هر کجا خواهی رو.

(اسين پراڻي ۽ نئين شراب جا خريدار آهيون. باقي دنيا ۽ آخرت، سي ته جو جي هڪ ڊاٽي تي به ڪونه وٺون. مون کان ٿو پڇين ته مرڻ کان پوءِ ڪاڏي ويندين؟ مون کي ته شراب جو پيالو آڻي ڏي، پوءِ تون جيڏانهن وٺي تيارانهن وڃ.)

جمعی مفکر اندر در مذهب و دین،
جمعی متحیر اندر در شک و یقین،
ناگاه منادی برآیندز کمین،
که بیخبران! راه نئی آنست و نه این.

(ڪي ماڻهو مذهب ۽ دين جي ڳڻتن ۾ ٻيا ڳرن، ته ڪي فلسفي جا راز ٻيا ڇاچين. اوچتو پردي پويان آواز آيو آهي ته اي بيوقوفو! وات نه هيءَ سڏي آئون نه هو.)
از آب گلم سرشته من چه کنم،
وين پشم قصب تو رشته، من چه کنم،
هر نیک و بدی ازن آید بوجد،
تو برسر من نوشته، من چه کنم.

(توئي مون کي مٽيءَ ۽ پاڻيءَ مان ٺاهيو آءُ ڇا ڪريان؟ توئي هيءُ ٻارن جو لباس پهرايم، آءُ ڇا ڪريان؟ جيڪي منهنجي هٿان ٿئي ٿو سو ته اڳيئي منهنجي تقدير ۾ لکي ڇڏيو آهي، آءُ ڇا ڪريان؟)

دروقت بهار، اگر بت حور سرست،
پر مئی قدحی دهد، مرا برلب کشت،
گرچ برهر کس این سخن باشد زشت،
سگ به از من اگر برم نام بهشت.

(هن ڳالهه تي ماڻهو ضرور ڪاوڙجي پوندا، پر بهار جي موسم ۾ منهنجو حور
جهڙو سهڻو يار جڏهن مون کي ساوڪ مٿان ويهاري، شراب سان ڀريل پيالو آڻي
ڏئي، ۽ پوءِ جي آءُ بهشت جونالوونان ته آءُ ڪتي کان بدتر چئبس.)
قومي به بهشت و دوزخ اندر گروند،
ڪه رفت بدوزخ؟ و ڪه آمدن بهشت؟
(ماڻهو بهشت ۽ دوزخ جي چڪر ۾ ڦاٿا پيا آهن: ڀلا ڇوڻ ته ڪهڙو دوزخ ۾
ويو آهي؟ ۽ ڪهڙو بهشت مان ٿي آيو آهي؟)

به اين دوسه نادان ڪه چنان ميداني،
از جهل ڪه داناي جهان ايشانند،
خوش باش ڪه از خري ايشان به مثل،
هرڪو نه خر است ڪافرش مي دانند-

(اهي ٻه ٽي احمق جن کي پنهنجي جهالت وچان دنيا جو وڏو عالم ۽ فاضل پيو
سمجهين، شڪر ڪر جوتون به اهڙو ئي گڏه آهين جهڙا اهي آهن، ڇو ته جيڪو
گڏه نه آهي، تنهن کي هو ڪافر ٿا سڏين.)

شيخ سعدي شيرازي

شيخ سعدي عليه الرحمت جي ذات ڪنهن به تعارف جي محتاج نه آهي، پر
عشق بازيءَ ۾ به پنهنجو مت پاڻ هو. هڪ دفعي ڪاشغر جي هڪ مدرسي ۾ هڪ
سهڻي ڳيرو چوڪري کي ڏٺائين ته عربي گرامر جو ڪتاب پيو پڙهي ۽ ’زيد، عمر
کي ماريو‘ جو گردان پيو رتي. شيخ صاحب رڙ ڪري چيس:

دي دل عشاق دام نـ و بـ صـ يـ د،
ما بتو مشغول و تو با عمر و زيد!

(اي سهڻا، عاشق جون دليون تو وٽ قيد ٿي ويون، اسين توکي ڏسڻ ۾ مشغول
آهيون ۽ تون وري ’عمر ۽ زيد‘ جي گردان ۾ مشغول آهين!)

چوڪري کي جڏهن معلوم ٿيو ته هيءُ شيخ سعدي آهي، تڏهن چيائينس ته
اڳ ۾ چوڻ ٿي ٻڌايئي ته آءُ شيخ سعدي آهيان؟ شيخ جواب ڏنو:

باوجودت زمن آواز نيآمد ڪه ’منم‘

(تنهنجي هوندي ڪيئن چوان ته، ’آءُ‘ به ڪو آهيان). ان کان پوءِ خوب
رهاڻيون ٿيون. شيخ سعدي پاڻ لکي ٿو ته، ان کان پوءِ هڪ ٻئي جي ڳلن تي
چميون ڏنيون سين ۽ موڪلايوسين.

محبت جي باري ۾ شيخ صاحب جا خيال جديد کان جديد هئا. سندس چوڻ آهي ته هر سال نئينءَ زال سان عشق ڪرڻ کپي:

زن نو ڪن اي دوست در هر بهار،
 ڪه تقويم پارينه نايـد بـڪار.

(يار، هر بهار ۾ نئين زال هٿ ڪر، پراڻي جنٽري ته بيڪار ٿيندي آهي.)
 صوفين ۽ ديندارن جي عشقبازيءَ جو پردو ڇاڪ ڪندي چوي ٿو:

محتسب در قضائي رندان است،
 غافل از صوفيان شاهد باز!

(محتسب هٿ ڌوئي رڳو اسان رندن جي پٺيان پيو آهي، پويان خبر ئي ڪانهيس ته چوڪري باز صوفي ڪهڙا ڪارناما پيا ڪن.)

سوئے مسجد آورد دکان شيخ،
 ڪه درخانه کمتر توان يافت صيد-

(ملان پنهنجي مڪر ۽ ٺڳيءَ جا چار ڪٽي مسجد ۾ ماڻهو ڦاسائڻ آيو آهي، ڇو ته گهر ۾ اهڙو ٺڳيءَ جو موقعو نٿو مليس)

مرا راحت از زندگي دوش بود،
 ڪه آن ماه رويم در آغوش بود-

(رات زندگيءَ جو خوب لطف مليم، جو هو چنڊ جهڙو سهڻو منهنجي پاڪ ۾ هو.)
 مون غلط گفت بانگ نماز،
 مگر بمچون من مست و مدهوش بود!

(بانگو بانگ ڏيڻ ۾ ڀلجي پيو آهي، پٺيان ٿو ته مون وانگر ئي نشي ۾ پڙل آهي.)
 عشق بازی نه من آخر به جهان آوردم،
 يا گناهي است ڪه اول من مسكين کردم-

(عشق بازيءَ ڪا مون هينئر دنيا ۾ ڪانه آندي آهي، نڪو ڪو آءُ مسڪين پهريون عشق باز آهيان.)

تو گر دعويٰ ڪني پر هيزگاري،
 مصدق دانمست والله اعلم:
 وگر گوئي ڪه ميل خاطر منيست،
 من اين دعويٰ نمي دارم مسلم-

زاهد کي چوي ٿو ته، جي تون چوين ته پرهيزگار آهيان ته وسهندس، پوءِ سچ ڪوڙ خدا ڄاڻي: پر جي چوندين ته مون کي عيش پرستيءَ ڏانهن لاڙو ئي ڪينهي ته آءُ هرگز ڪين وسهندس.

هيچ ڪس به دامن تر نيست اما ديگران،
 باز مي پوشند وما در آفتاب افکنده ايم-

(افعال سڀني جا بچڙا آهن، فرق رڳو ايترو آهي ته ٻيا لک ڇپ ۾ پيا ڪن ۽ آءُ کليو کلايو پيو ڪريان.)

اي مسلمانان بهه فريادم رسيد،
ڪان فلاني بي وفائي مي ڪند،
يارمن اوباش و فلاش اسٽ و رند،
لبیک برمن پارسائي مي ڪند-

(مومنو اوهان کي دانھن ٿو ڏيان: منهنجي يار مون سان سخت ظلم ڪيو آهي، هوڏانهن سخت لوفر، ڪٿل ۽ شرابي آهي، پر مون کي سنوت نٿو ڏئي، ڇي آءُ پرهيزگار آهيان، اهڙو ڪم نه ڪندس.)

امير خسرو دهلوي

طوطيءَ هند حضرت امير خسرو جي ڪمال ۽ بلنديءَ جي ڪهڙو تعريف ڪجي! فرمائي ٿو:

گرشما دين عاشقان داريـد،
بعد ازين پيش بت نماز ڪنيد-

(جي عاشق جي دين جا پوئلڳ هجو ته اڄ کان پوءِ هن بُت جهڙي سهڻي معشوق اڳيان نماز پڙهو.)

گاه مردن شنيدہ ام محمود،
گفت رويم سوي ايلاز ڪنيد-

(چون ٿا ته، محمود مرڻ مهل وصيت ڪري ويو هو ته منهنجو منهن ڪعبي بدران منهنجي محبوب اياز ڏانهن ڪجو.)

من آن تره طنـاز را مي شناسم،
من آن مايه نـاز را مي شناسم-

(آءُ هن شوخ ترڪ چوڪري کي چڱيءَ طرح سڃاڻان: رات شراب جي نشي ۾ مست ٿي، جيڪي گاريون پئي ڏنائين، تن منهنجي دل ٺاري وڌي، مون آواز مان ئي سڃاتو ته هو آهي.)

خواجہ حافظ شيرازي

لسان الغيب خواجہ حافظ شيرازي نه رڳو ايران پر ساريءَ دنيا جي عظيم ترين شاعرن ۾ شمار ڪيو وڃي ٿو. مغربي نقاد کيس دنيا جي تن عظيم ترين شاعرن مان هڪ عظيم ترين شاعر قرار ڏنو آهي. اسلامي دنيا ۾ به حافظ جي شاعرانه ڪمال جو جهنڊو هميشه کان سربلند رهندو اچي. هن بزرگ جو ڪلام عشق،

محبت، رندي، مستي ۽ آزاد خياليءَ جي جذبن ۽ ريا، مڪر ۽ مذهبي تعصب خلاف احتجاج جو هڪ لافاني داستان آهي.

رندان همہ تره مي پرستي ڪرند،
جز محتسب شهر ڪه بي مي مست است۔

(رند ته سڀ شراب پرستي ڇڏي ويا، پر ملان ري پيالي مست ٿيو پيو گهمي.)

شعر حافظ شيراز مي گویند و مي رقصند،
سيه چشمان کشميري و نرکان سمرقندي۔

(حافظ شيرازيءَ جو شعر ڪارين اکين وارا ڪشميري ڳيرو ۽ سمرقندي

جوانڙا پڙهن پيا ۽ نچن پيا.)

بڪري مي فروشانس به جامي در نمي گيرند،
ز هي سجاده تقوي ڪه يڪ ساغر نمي ارزد۔

(نمازين کي جنهن پاڪ مصلي تي ناز آهي، سواسان مستن جي دُنيا ۾ شراب

جي هڪ پيالي جي به مت نه آهي.)

گرچه پيرم تو شيخ ننگ در آغوشم ڪش،
تا سحرگه ز ڪناز تو جوان برخيزم۔

(اي محبوب جيتوڻيڪ پوڙهو ٿي ويو آهيان، ته به هڪ رات پنهنجيءَ ڪچ ۾

سوگهو ڪري سمهارينم، ته صبح جونوجوان ٿي پوندس.)

بيا تا گل برفشانيم و مي در ساغر اندازيم،
فلڪ را سقف بشگافيم و طرح نو در اندازيم.

(اچو ته گل وچايون ۽ پيالن ۾ شراب اوتيون. هن آسمان جي ڇت کي ڦاڙي،

ڪنهن بيءَ دُنيا جو بنياد وجهون.)

گرچ بدنمي است نزد عاقلان،
مانمي خواهيم ننگ و نام را۔

(جيتوڻيڪ ڏاڏا انهيءَ کي بدنميءَ جي ڳالهه سمجهندا، پر اسان کي عزت ۽

ناموس گهرجي ئي ڪانه.)

خوش وقت رند مست ڪه دنيا و آخرت،
از دست داد و هيچ غم بيش و ڪم نداشت۔

(سڀاڳو آهي اهو مست شرابي، جنهن دُنيا ۽ آخرت تان هٿ ڪڍي ڇڏيو ۽ ان

جي ڪابه پرواهه ڪانه اٿس.)

من رند و عاشق و آن گاتوبه،
اسـ تـغـفـر الله، اسـ تـغـفـر الله.

(مون جهڙو شرابي ۽ عشق باز ٿي ڪري. ههڙي وقت توبه تائب ٿئي؟ انهيءَ کان شل خدا پناهه ڏئي!)

سخن درست بگوييم نمي تواندديد،
ڪه مي خورند حريفان و من نظاره ڪنم-

(سڄي ڳالهه ته اها آهي ته بيا شراب وينا پيئن ۽ آءٌ ويٺو ڏسان، سومون کان سٺو نه ٿيندو.)

شيخم بطنز گفتم، حرام است مي مخور،
گفتم برو ڪه گوش بهر خر نمي ڪنم-

(مٿان مون کي توڪ هڻي چيو ته، ميان شراب حرام آهي، متان پئين! مون چيس ته ٿر، آءٌ هر ڪنهن گڏهه جي ڳالهه تي ڌيان نه ڏيندو آهيان.)
بيا بميخانه و چهرة ارغواني ڪن،
مرو بصومعه ڪه انجا سياه ڪار انند-

(شراب خاني ۾ هليو اڃ ۽ مٿنهن کي شراب سان لعل ڪر، خبردار،
پرهيزگارن جي حجن ڏانهن متان ويو آهين، جواتي سياه ڪار وينا آهن.)
اي دل، طريق مستي از محتسب بيا موز،
مت است و در حق او ڪس گمان ندارد-

(اي دل، رندي ۽ مستيءَ جو سبق سڪڙو اٿئي ته مٿان کان سڪ، جو اهڙيءَ کيڏ
سان شراب پيئي ٿو، جو ماڻهن جي ليکي ويچارو ساڏ ۽ پاڪ آهي.)
باده با محتسب شهر نه نوشي زنهار،
ڪه خورد يا تو مي و شنگ به جام اندازد-

(خبردار، شهر جي قاضيءَ کي پاڻ سان گڏ شراب متان پيارين، جو هو شراب به پي وينديءَ ۽ پيالو به پيچي ڇڏيندي.)

صوفيان جمله حريف اند و نظرباز و لے،
زان همه 'حافظ' سودا زده بدنام افتاد-

(هي پهتل صوفي بزرگ سڀ حقيقت ۾ وڏا حريف نظرباز آهن، پر بدنام ڪٿي چرئي حافظ کي ڪيواڻن.)

رومي

مولانا جلال الدين روميءَ جي مثنويءَ کي شاعرن 'فارسي زبان جو قرآن' ڪري سڏيو آهي.

مثنوي و معنوي و مولوي،
هست قرآن در زبان پهلوي.

تُڙڪو نقادن ۽ نقطه چينن لاءِ اعتراض جواهو به سٺو موقعو آهي، ڇاڪاڻ ته قرآن فقط هڪڙو آهي، جو عربيءَ ۾ آهي ۽ خدا جو ڪلام آهي. بظاهر هڪ انسان جي ٺاهيل قصن ڪهاڻين جي ڪتاب کي 'قرآن' ڪوٺڻ سراسر ڪُفر نه آهي، ته ٻيو ڇا آهي!

مولانا روميءَ جي عظمت ۽ بلندي بيان ڪرڻ جو هيءُ موقعو نه آهي. هتي فقط سندس ڪي شعر ڏجن ٿا، جن مان سندس شوخيءَ ۽ مستيءَ جو اندازو لڳائي سگهجي ٿو.

بزيـر کـنـگره کيـبـريـائي مردانـد،

فرشته صيد، پيمبر شڪار، يزدان گير-

(هن بلند ۽ بالا آسماني گنبذ جي هيٺان اهڙا به مرد پيا آهن، جن جي پنجوڙ ۾ ملائڪ قيد ۽ پيغمبر شڪار ٿيا پيا آهن، خود خدا به وٽن ڦاٿو ويٺو آهي.)

علامه اقبال انهيءَ ساڳئي خيال کي هنن لفظن ۾ ادا ڪيو آهي (يا بقول سنڌيءَ جي هڪ نقادچيءَ جي، 'چوراڻو آهي'.)

يزدان به ڪمند آور، اي همتِ مردانه!

(اي مرداني همت، وڏي خدا کي ڪوڙڪيءَ ۾ ڦاساءِ.)

من ز قرآن مغز دا برداشتيم،

استوخان پيش سگان انداختيم-

(مون قرآن جو مغز هٿ ڪري ورتو، باقي جيڪي 'هڏيون' رهيون، سي ڪُتن جي اڳيان اڇلائي وڌم.)

هن شعر ۾ بظاهر قرآن مجيد جي شان ۾ جيڪا بي پناهه گستاخي آهي، تنهن جي وضاحت جي ضرورت ئي ڪانهي.

عربي شاعري

عرب شاعريءَ جو عظيم ترين دؤر اسلام کان اڳ وارو دؤر ليکيو وڃي ٿو. سڀ عرب نقاد انهيءَ ڳالهه تي متفق آهن ته عرب شاعري گذريل تيرهن سؤ سالن ۾ اسلام کان ٿورو اڳ جي شاعر، امراءِ القيس جي پايي جو ڪو شاعر پيدا ڪري نه سگهي آهي. خود حضور اڪرم صلي الله عليه وآله وسلم جن کيس شاعرن جو امام سڏيو آهي.

سندس شعر ۽ سندس همعصرن جي شعر جي عظمت جو جيڪو ڌاڪو عربن جي دلين تي ويندو آهي، تنهن جو اندازو هن ڳالهه مان ئي لڳائي سگهجي ٿو ته اُموي ۽ عباسي دؤر جي شاعرن کي انهيءَ ڪري به سند طور تسليم نه ڪيو ويندو هو. ڇاڪاڻ ته اهي امراءِ القيس جي دؤر جا نه هئا. صرف ان دؤر جو شاعر هجڻ ئي عربن وٽ شعر جي بلنديءَ ۽ ڪمال جو قطعي دليل ليکيو ويندو هو.

اها حقيقت آهي ته عرب شاعريءَ جيتوڻيڪ پوپن دؤرن ۾ يزد بن معاويه، اخطل، فرزدق، ابونواس، المتنبي ۽ ابوالعلي، لبید، نابع زيبائي ۽ ان دؤر جي ٻين شاعرن واري بيساختگي، جذبات جي شدت، تخيل جي بلندي ۽ فطري حُسن جو جواب ڳولڻ عبث آهي.

عربي شاعريءَ جو مفصل جائزو ڪنهن ٻئي موقعي لاءِ ڇڏي، اسين هتي فقط شاعرن جي شهزادي امراءِ القيس جون ٻه ٽي جهلڪون پيش ڪريون ٿا، جنهن مان اسان کي سندس شعر جي موضوعن ۽ انداز جو پتو پوندو آهي.

”...سهڻي چوڪري! تون مون کي معمولي عاشق ڪري نه سمجهه آءُ اهو آهيان جنهن تي عورتون ايئن بريءَ طرح فدا هونديون آهن، جو جڏهن آءُ ساڻن هر آغوش هوندو آهيان، تڏهن انهن جا کير پيا ڪ ننڍڙا ٻار رڙيون پيا ڪندا آهن، پر

تڏهن به هو پنهنجو ڌڙ نه چورينديون آهن۔ لاچار رڳو ڇاتي ٿوري پاسيري ڪري کين ٽيڇ پيارينديون آهن.“

”....جاني اهو ڏينهن ياد اٿيئي، جڏهن اوهان جو قبيلو لڏي پئي ويو؟ ۽ تون ڪجاري اندر اُٿ تي چڙهي وڃي رهي هئين، ته اوچتو توتي منهنجي نظر پئي، ۽ اٽڪل سان لڪي ڪجاري ۾ چڙهي آيو هوس ۽ تودانهون ڪري ڊپ وڇان چيو هو ته ’هي ڇا ٿو ڪرين؟‘ مون بي اختيار توکي پاڪر وجهي پنهنجي قبضي ۾ آڻي ڇڏيو.“

مشرقي زبانن جي هن جائزي مان آسانيءَ سان اندازو لڳائي سگهجي ٿو ته عظيم شاعري هميشه ۽ هر دؤر ۾ پنهنجي زماني جي ذهن ۽ فڪري پابنديءَ، مذهبي عقيدن ۽ ’اخلاق‘ جي اڪري اڻڻين ڦڙڻين کان بالاتر رهي آهي. اڄ تاريخ، جن عظيم شاعرن ۽ فنڪارن جو نالو ادب ۽ احترام سان پنهنجي سيني ۾ محفوظ رکيو ويئي آهي ۽ انسانيت پنهنجن جن فرزندن جي فن ۽ ڪمال تي ناز ڪري ٿي، سي اهي ئي آهن، جن پنهنجي ماحول جي زنجيرن کي پنهنجي فڪر جي قوت سان ٽوڙي، زماني جون لعنتون ۽ عتاب اکين تي رکي، پنهنجي جگر جي خون سان فن ۽ سُخن جي چمن جي آبياري ڪئي آهي.

هنن ڪمال جرئت ۽ بي خوفيءَ سان پنهنجي دؤر ۽ ماحول کي بي نقاب ڪيو آهي. جيڪڏهن حافظ، خيام، فردوسي، رومي، امير خسرو، شاه، سچل ۽ ٻيا پنهنجي دؤر جي گهڻيل ۽ پوسائيل ماحول کان بغاوت نه ڪن ها، ۽ فقط اهي شعر چون ها، جي سندن پاڙي وارن، سندن حاڪمن ۽ ديني اختياريءَ وارن کي ٿي قبول پون ها، ته جيڪر هو جيئري دفن ٿي وڃن ها ۽ ڪنهن کي به خبر نه هجي ها ته انهن نالن وارا ماڻهو به ڪي دنيا ۾ هئا.

هنن جن خيالن جو اظهار ڪيو آهي، سي نه رڳو ان زماني جي تنگ نظر حلقن ۾ ناپسند هئا، پر هر زماني ۽ هر دؤر ۾ تعصب ۽ ڪوتاهه نظري مٿن الزام ۽ ملامت جا تير اڇلائي سگهندي. جيڪڏهن ”شاه“ خدا کي راڻي، تماچي ۽ پنبوءَ جي نالن سان ياد ڪرڻ جي جرئت نه ڪري ها، جيڪڏهن سچل، بلا شاه، فريد، عطار ۽ سنائيءَ جهڙا شاعر ”اناالحق“ جو نعرو هڻندڙ دل ۽ گردو نه رکن ها، جيڪڏهن سعدي، حافظ ۽ خيام پنهنجي زماني جي رياڪاري فريب ۽ ڪوٽيءَ پرهيزگاريءَ جا چوڌا نه لاهين ها، ۽ جيڪڏهن اقبال يزدان جي دامن ڇاڪ ڪرڻ جي ڌمڪي نه ڏئي ها، ته سندن فن ۾ اهو عظيم خلوص، سچائي، وجدان، حُسن ۽ ڪمال هرگز پيدا نه ٿئي ها. هو سيڪاريل طوطن وانگر ٻين کان ٻُڌل ٻوليون

ٻوليندي ختم ٿي وڃن ها، ۽ ڪجي ويڃي ڌرتيءَ اندر ايئن دفن ٿين ها، ۽ وري ايئن ٻڌجن به نه ها، ڇڻ هئا ئي ڪونه.

سچ ته هي آهي شيخ اياز ۽ هن دؤر جا نوجوان سنڌي اديب، انهن عظيم استادن جي بي باڪيءَ، شوخيءَ ۽ گستاخيءَ جي مقابلي ۾ بلڪل دٻيل ۽ سنجيده مزاج لڳن ٿا. درحقيقت اسان جا جيڪي لکن جا نقادچي هنن جهيٽن ۽ نرم آوازن کي ٻڌي حواس باخته ٿي ويا آهن، تن کي گهرجي ته پنهنجي بچاءَ لاءِ هوسرڪار کي درخواست ڪن ته اها انهن سڀني مٿي ذڪر ڪيل اردو فارسي ۽ عربي شاعرن جي مٿڙي ڪتابن کي باهه ڏياري ڇڏي ۽ سندن شعر پڙهڻ تي پابندي وجهي، ڇو ته جيستائين فن ۽ فڪر جي انهن امامن جو ڪلام زنده آهي، تيستائين هر دؤر ۽ هر زماني ۾ جرئت، رندي، مستي ۽ بي باڪيءَ جون صدائون فضا ۾ گونجنديون رهنديون، هر دؤر ۽ هر زماني ۾ ”اياز“ پيدا ٿيندا رهندا، جيڪي نوس نوس ڪندڙ نقادچين جون ننڍون حرام ڪندا رهندا ۽ سندن ڪمزور دليون ڪنڀائيندا رهندا.

آيل اُن نه وسهان هنجون جي هارين،
 آڻيو آب اکين ۾ ڏيهه ڪي ڏيڪارين،
 سڄڻ جي سارين، سي نڪي روئن نه چون ڪي.
 (شاه)

سنڌ جي ادب دشمن ٽولي جو چوڻ آهي ته موجوده سنڌي ادب غير اسلامي ۽
 ڪافرانہ آهي.

سندن انهيءَ چالاڪيءَ واري نعري کي ٻڌي، اول ته سڀ ڪو سوچڻ لڳندو ته
 بيلي اها ڳالهه ته برابر نهي ڪانه ٿي. غير اسلامي شيءِ ڪابه ڪانه ڪبي. هجي ته
 اسلامي هجي، نه ته وڃي اوڙاهه جي تري ۾ پئي! اسلامي ملڪ ۾ غير اسلامي شيءِ!
 توبه!

هن ٽولي کي به اهوئي يقين آهي ته ماڻهو ضرور ايئن سوچي سندن پروپيگنڊا
 جي ڪوڙڪيءَ ۾ ڦاسي پوندا.

اچو ته انهيءَ نعري کي ٿورڙو غور سان جاچيون. پهريون سوال آهي ته آيا ايئن
 آهي ڇا ته دنيا جو هر ڪم، هر شيءِ هر فن يا هر پيشو اسلامي يا غير اسلامي ٿي
 سگهي ٿو. يعني ايئن آهي ڇا ته اهو فن يا ته ضرور اسلامي هوندو، نه ته ڪافر! مثال
 طور، ڪيلن جي پوک پلا دنيا ۾ ڪا ”اسلامي ڪيلن جي پوک“ ۽ ”غير اسلامي
 ڪيلن جي پوک“ به ٿي سگهي ٿي ڇا؟ يا انجنيئري سائنس يا فن کي وٺو.
 مسلمانن جو انجنيئري فن ته ٿي سگهي ٿو. پر انجنيئري سائنس کي اسلامي
 انجنيئري، يهودي انجنيئري يا هندو انجنيئري ڪوئي سگهجي ٿو ڇا؟ حجامت،
 گُڙمت، دڪانداري، ٻيڙي هلائڻ - ڇا انهن مان ڪنهن به هڪ پيشي ۽ ڌنڌي کي
 ڪافر يا مسلمان پيشو سڏي سگهجي ٿو؟ پلا ايئن به ڪو چئي سگهيو ته ڪپڙي

اُٺڻ جو ڏانءُ يا هنر مسلمان آهي يا ڪافر! يا ڳائڻ جي فن کي وٺو ڳائڻ ۾ سر. تار، پلٽا، مَرڪون، مينڊيون وغيره ٽين ٿيون. سياڻي ڪو توهان وٽ ڊوڙي اچي توهان کي دانهن ڏئي ته محمد جمن يا استاد منظور خان فلاڻو غير اسلامي پلٽو هنيو يا نسيم شاهين جي فلاڻي تال نچ اسلامي هئي، ته توهان جيڪر کيس ڇا سمجهو؟ البت ڳائڻو انجنيئر، هاري، دڪاندار، پيڙي وارو، وغيره مسلمان يا هندو ٿي سگهي ٿو. پر سندن هر دڪان، پيڙي، انجنيئر سر تار، نه هندو ٿي سگهي ٿو نه مسلمان. هي فن ۽ پيشا آهن، جن جا پنهنجا قاعدا قانون آهن. سارين جي پوک کي ڪڏهن پاڻي ڏجي؟ جاءِ ۾ گهڻو سيمنٽ ڪتب آڻجي؟ پيڙي کي واءِ جي سامهون ڪيئن هلاجي؟ اهي اٽڪلون، ڏانوَ ۽ هنر مذهب سان سڌي طرح ڪوبه واسطو نٿا رکن. انهن تي ڪفر يا اسلام جو نالو رکڻ، ڪفر ۽ اسلام سان مذاق ناهي ته بيوڇا آهي؟

ساڳيءَ طرح شاعري به هڪ فن آهي، جنهن جو مذهب سان سڌي طرح ڪوبه واسطو ڪونهي. شاعري تڏهن کان آهي جڏهن نه عيسائيت هئي، نه هندومت، نه ڪفر نه اسلام. شاعريءَ ۾ تشبيهون، استعارا، تخيل، فرضي ڳالهيون، حُسن ۽ عشق جون ڳالهيون هونديون آهن. ان جو بنياد وڌاءُ ۽ مبالغه تي ٻڌل آهي. ڪوبه مذهب وڌاءُ، مبالغه ۽ فرضي ڳالهيون جي بيان ڪرڻ جي اجازت نٿو ڏئي.

مثال طور شاعر جي محبوب جو منهن ڀلي ڪارو هجي، پر هو ضرور چوندو ته اهو سڄ چنڊ کي شرمائي ٿو. اهو نسورو ڪوڙ آهي، جنهن جي هر مذهب منع ڪئي آهي. قرآن مجيد جي مشهور آيت آهي ته ’شاعرن‘ جي پويان فقط گمراه ماڻهو لڳندا آهن. انهيءَ ڪري ڪابه شاعري اسلامي ته ڇڏيو. مذهبي شاعري به ٿي نه ٿي سگهي. اهو ئي سبب هو جو ڪيترا عرب شاعر جڏهن مسلمان ٿيا، ته شاعريءَ تان هٿ ڪڍي ويا. امراءِ القيس عرب جي لائاني ۽ قابل صد فخر شاعر جو لقب ٿي ”گمراه بادشاهه“ رکيو ويو.

ان بعد، روءِ زمين تي هڪڙو به شاعر پيدا نه ٿيو آهي ۽ نه ٿي سگهي ٿو، جنهن جي شاعريءَ کي نچ اسلامي ڪوئي سگهي. ڇاڪاڻ ته شاعري آهي ئي هٿرادو ڳالهين ٺاهڻ جو نالو. ڪوڙ کي سچ ڪري ڏيکارڻ ۾ رڳو الله ۽ رسول جي تعريف ڪيل آهي، سا صحيح معنيٰ ۾ اسلامي ڪانهي. ڇاڪاڻ ته ان ۾ وڌاءُ آهي، مڃ مبالغو آهي. ڳالهه جي مصنوعي ٺاهه ٺاهه لاءِ تشبيهون آهن، استعارا آهن. مثال طور هر ٿي واري معجزوي واريءَ مدح شريف ۽ ٻين مدحن ۾ حضور جن جي واتان ڪيتريون ڳالهيون چوايون ويون، جي بلڪل فرضي آهن. ساڳي حالت نورنامي جي آهي. مير انيس، دبیر ۽ ثابت علي شاهه جا مرثيا پڙهو ائين پيا ڳالهه ڪن ته

جڻ پاڻ اُتي هڪيا تڪيا موجود هئا. زمين آسمان ملايو هڪ ڪريو ڇڏين. يا رومي ۽ سعديءَ جون حڪايتون ڪٿو اهي ايئن بيان ڪيون ويون آهن، جڻ ته سچا واقعا آهن، حالانڪ اهي فرضي ڳالهيون آهن. جي ماڻهن کي نصيحت ڏيڻ لاءِ چيون ويون آهن.

ظاهر آهي ته اها محض شاعري آهي، ۽ جنهن شيءِ جو نالو شاعري آهي، سا وڌاءُ، بناوت، مرچ مصالحن کان سواءِ ٿي نٿي سگهي، ۽ جنهن شيءِ ۾ وڌاءُ ۽ مرچ مصالحو هجي، جيڪا هٿ جي ٺاهه تي ٻڌل هجي، ان کي اسلامي يا مذهبي سنڌ حماقت ناهي ته ٻيو ڇا آهي!

البت شاعر مسلمان، هندو، عيسائي ٿي سگهن ٿا، ۽ ظاهر آهي ته سندن مذهب ۽ عقيدو جو سندن شاعريءَ تي ضروري اثر پوي ٿو، پر شاعري نيٺ شاعري ٿي آهي. اها فقر ۽ حديث شريف جو ڪتاب يا ويد يا شاستر ٿي نٿي سگهي. اها بنيادي طرح نه هندو آهي نه مسلمان.

اهو ئي سبب آهي جو خود انهن نام نهاد ”اسلام دوست“ شاعرن جي شاعريءَ کي ڏسندو ته اهو ئي رت، اهو ئي ڪوڙ وڌاءُ، اهائي معشوقن جي تاڙ سندن ناز نخرن جي تعريف ۽ ٻيون غير اسلامي، غير شرعي ڳالهيون نظر اينديون، جيڪي شاعريءَ ۾ هميشه هونديون آهن.

اسلام پراڻيءَ عورت جي پڇار، چيڙچاڙ، زناني خواه مرداني حُسن جي اُپتار، نڪاح ٻڌل زال کان سواءِ ٻيءَ عورت سان اظهار عشق ڪرڻ کي سنگين جرم قرار ڏئي ٿو.

تاج الشعراءِ، استاد الشعراءِ ۽ ملڪ الشعراءِ وغيره ”اسلام پرست“ شاعر صاحب جيڪي عشق جا دفتر پرين ٿا، گيت لکن ٿا، غزل چون ٿا، جن محبوبن جي ڪمرين، سرو قدن، نرگسي نيٺن، ڪافر اداڻن، عشوه طرازين، ستم رانين جا قصا جهان کي مزا وٺي وٺي ٻڌائين ٿا، سي ڪير آهن؟ گستاخي معاف، اهي زالون سندن نڪاح ٻڌل آهن ڇا؟ جي ها، ته پوءِ به انهن جو ايئن ذڪر جائز ۽ شرعي آهي ڇا؟ جي نه ته پراڻن نياڻين سان عشق ڪرڻ، انهن لاءِ اهڙا خيال ظاهر ڪرڻ ۽ جهان ۾ خوري مڇاڻڻ کي از رو شريعت ڇا چئبو آهي؟ پر جي اهڙيون عورتون مرڳو آهن ٿي ڪونه ۽ هو رڳو هٿ جون ويٺا هجن، ته پوءِ اهو ڪوڙ ۽ لغو بياني ناهي؟ ڇا واقعي سندن جگر سڙيل آهي، سينا ڪباب ٿيل آهي؟ ڇا واقعي هور رات جو تارا ڳڻيندا آهن ۽ ڏينهن جو ڪپڙا ڦاڙي صحرائن ۽ رڻن پتن ۾ ڌڪا جهليندا آهن. جيئن هو پنهنجن شعرن ۾ ماڻهن کي ٻڌائيندا آهن! ڇا ايئن ناهي ته سندن شعرن جو لفظ لفظ هٿ جو ٺاهه، خيالي پلاءِ، نسور ورت آهي؟ جي ها، ته پوءِ اهي ڪوڙن جا

دفتر غير اسلامي ناهن، شريعت جي خلاف ناهن؟ ڇا سندن شاعري ڪوڙي، مبالغه آميز، فحش بداخلاقيءَ جي رغبت ڏيندڙ ۽ غير اسلامي نه چئجي؟

اخبار نويسيءَ جي ڌنڌي کي وٺو. اخبار نويس مسلمان ٿي سگهن ٿا ۽ آهن، پر اخبار نويسيءَ جو پيشو نه هندو آهي نه مسلمان. دنيا ۾ ڪابه خالص اسلامي اخبار نويسي ۽ ڪافر اخبار نويسي ٿي نٿي سگهي. مثال طور اسان جي هنن ئي شاعر الشعراڻي شاعرن جي حمايتن هڪڙي روزاني اخبار سڄو ڏينهن چين سان ”اسلام“ ”اسلام“ آلاپيندي رهندي آهي، پر ڇاڪاڻ ته اخبار آهي، تنهن ڪري هر اهو ڪم ڪري ٿي، جيڪو ٻيون اخبارون ڪن ٿيون. عيسائي خبر رساڻ ايڄنسٽن جون خبرون ڇاپي، نشيدار شين جا اشتهار ڇاپي، اڌ آگاهڙين عورتن جا شهوت انگيز فوتا ڇاپي، پڙهندڙن کي مٿن عاشق ٿيڻ جي ترغيب ڏئي، سندن سهوليت لاءِ اهڙين عورتن جون انڊريسون ڇاپي، ڪوڙ بدوڙ ڇاپي، ڪنهن ڪاموري جي گلا ته ڪنهن جي تعريف ڇاپي، هٿ جون خبرون ٺوڪي، وڏن ماڻهن جي شان ۾ ڪنڌ ڏوڙي مدحون ۽ قصيدا پڙهي، مخالفن تي گارين جا ڌوڙيا وسائي. مطلب ته ڇا ڇا نه ٿي ڪري ۽ ايئن ڪري ٿي، چو ته اخبار نويسي آهي. جو هڪ پيشو آهي، هڪ فن آهي. ان جا پنهنجا قاعدا قانون آهن، جن جو ڪنهن خاص مذهب سان سڌو واسطو ڪونهي.

ڪجهه ڏينهن ٿيا، جو حيدرآباد ۾ چؤطرف واڌايون ملي ويون ته ”ڪافر“ اديبن ۽ سندن رسالن (سنڌي ادبي بورڊ جي) ”مهراڻ“، (پاڪستان سرڪار جي) ”نئين زندگي“، ۽ (نوجوان اديبن جي پنهنجي) ”روح رهاڻ“ وغيره جي غير اسلامي ادب جي مقابلي ۾ ”اسلام دوست“ اديب هڪڙو نوج اسلامي ادبي رسالو ڪڍي رهيا آهن. چيو سڀين شڪر آهي ته دنيا ۾ هڪڙو خالص اسلامي ادبي رسالو نڪتو. جنهن مان اها خبر ته پوندي ته آخر ”اسلامي ادب“ ڇا آهي. گهڻيءَ مدت کانپوءِ رسالو نڪتو. سڀني سمجهيو ته اسلامي رسالي ۾ ظاهر آهي ته قرآن ۽ حديث، خدا ۽ رسول (صلعم) جون ڳالهيون هونديون، اڪابرين اسلام جا تذڪرا هوندا، صفحي صفحي تي اسلامي نور جا تجلا چمڪاڻا ڏيندا، پر جڏهن رسالو ميدان ۾ آيو، ته سڀني جا واٽ ڦاٽي ويا. سنڌ ۽ هند بلڪه دنيا جو پهريون سوفي صدي نج اسلامي ادبي رسالو سڄو فلمي پرين جي شهوت انگيز تصويرون، سندن حُسن جي قصيدن ۽ عشق جي داستانن سان ڀريو پيو هو. نيٺ ٿورن ئي مهينن کان پوءِ رسالي جي نام نهاد اسلام کي مرڳوئي خيرباد چوڻو پيو.

هاڻي، سوال آهي ته جڏهن اهي نام نهاد اسلام دوست اديب پاڻ اهڙيون ڪوڙيون، بي بنياد، فحش شيون، ۽ اخبارون ۽ فحش رسالا ڇاپين ٿا ۽ انهن تي ناز

ڪن ٿا، ته پوءِ ڇا اها سراسر منافقي ۽ مڪاري ناهي، جو هو پاڻ کي اسلام جا محافظ، دين جا علمبردار، خدا ۽ رسول تان سر صدقي ڪرڻ وارا سڏائي، ٻين تي ڪفر جون فتوائون عائد ڪن ۽ ٻالن ڀولن مسلمانن کي جوش ڏيارين ته ”علمي قرباني ڪريو؟“، ”جهاد ڪريو!“ يعني ٻين لفظن ۾ نئين دؤر جي شاعرن ۽ اديبن کي قتل ڪريو!

هاڻي وري اچون ”اسلامي ادب“ جي سوال تي. فرض ڪريو ته ادب اسلامي ۽ غير اسلامي ٿي سگهي ٿو. ظاهر آهي ته ان حالت ۾ پاڻ کي اسلامي ادب ڪبي، غير اسلامي نه ڪبي. هاڻ اچو ته غير اسلامي ادب کي ڪڍي ٻاهر ڪريون ۽ ڏسون ته پاڪستاني مسلمانن لاءِ ڪهڙو نج اسلامي ادب ٿو بچي، ته اهو رڪون ۽ ٻئي تي بندش وجهون. دنيا جي ادبي آسمان جي روشن ستارن - شيڪسپيئر، ڪاليداس، هومر، دانتي، ٿالسٽاءِ، گوٽي، سقراط، ارسطو، والمڪي، تلسيداس، ڪبير، ميرا ٻائيءَ جو ادب ته پهرئين ڌڪ سان خارج ڪرڻو پوندو. ڇو ته هو عيسائي ۽ هندو هئا. هاڻ وڃي رهيا مسلمان اديب. فردوسيءَ لاءِ محمود غزنويءَ جا درباري چوندا هئا ته هورافضيءَ ۽ آتش پرست هو. اهو به ڪڍي ڇڏيو. غالب ۽ خيام بدنام شرابي هئا. اهي به ڪڍو. اقبال به مغرب زده هو. ان تي به ڪفر جون فتوائون نڪتل هيون، پر ان کي هاڻ سرڪار نامدار عظيم شاعر تسليم ڪيو آهي، تنهن ڪري اهو ڇڏيون ٿا.

هاڻي اچون ٿا ٻيءَ منزل تي. اسلام جا ٻه مکيه فرقا آهن. شيعا ۽ سُني. فارسي ۽ ايراني شاعر گهڻو ڪري شيعا هئا. سنڌ ۾ اڪثريت سُنين جي آهي، جي شيعن جي عقيدن کي غلط بلڪ ان کان به ڪجهه ٻيءَ طرح ٿا سمجهن. ان ڪري اڪثر ايراني شاعرن کي، سُني عقيدتي موجب، اسلامي شاعر ڪين ڪوٺي سگهجو. ساڳيءَ طرح شيعه مسلمانن لاءِ وري سُني شاعري ۽ اديب صحيح معنيٰ ۾ اسلامي شاعر ۽ اديب ڪين ٿي سگهندا. تنهن ڪري چٽائيءَ لاءِ هر ڪنهن ادبي تخليق جي مٿان عنوان سان گڏ لکڻو پوندو ”اسلامي غزل (سُني)“، ”اسلامي افسانو (شيعه)“. اڳتي هلي شايد ٻين فرقن جي ديني عقيدن مطابق ادب پيدا ڪرڻ جي ضرورت پوي ۽ هن قسم جا عنوان ڏيڻا پون: ”اسلامي وهابي ناول“، ”اسلامي اسماعيلي بيت“، ”اسلامي الحديث ڏوهيڙا“، ”اسلامي اهل قرآن ناولت“، ”اسلامي قادياني آزاد نظم“، ”جماعت اسلامي ناٽڪ“ وغيره وغيره.

قصورگواتي ختم ڪونه ٿيندو. هڪ ڀيرو ادب کي اديب جي ديني عقيدن جي بنياد تي ٽورڻ شروع ڪيو ويو، ته پوءِ هيءُ به فيصلو ڪري ڇڏڻو پوندو ته شاهه لطيف، سچل، بيدل، شاهه عنايت، بابا فرید وغيره ڪهڙن عقيدن جا هئا، ڇو ته جي

لطيف سائين سُني هو ته پوءِ ظاهر آهي ته شيعن، وهابين ۽ ٻين فرقن جي مسلمانن جي لاءِ سندس تخليق ڪيل ادب غلط بلڪه غير اسلامي ليکيو ۽ هو فقط پنهنجي هم عقيدہ سُنين جو شاعر ليکيو. اهڙيءَ ريت گذريل سڀني شاعرن ۽ اديبن جي عقيدن جي جاچ ڪرڻي پوندي. اهو فيصلو ڪبو ته هو ڪهڙي فرقي جا شاعر ٿيڻ جا مستحق آهن.

اسان مٿي ڏسي آيا آهيون ته مڪار، منافق ۽ جملي تنقيد جي آئيني ۾ لطيف جهڙو بي مثال ۽ لافاني حق پرست شاعر به دهريو، ڪميونسٽ ۽ ڦريل نظر اچي سگهي ٿو. اسان عربي ۽ فارسيءَ جي نامور شاعرن جا ڪي شعر ڏنا آهن، ته اهي به اهڙا آهن، جن تي ڪتر مذهبي خيال کان جائز يا ناجائز هجڻ جي نڪتہ چيني ٿي سگهي ٿي.

لاڙ ۾ پهڪو آهي ته فلاڻو ”سُري به ٿو، ٽپي به ٿو“ جملي ۽ مصنوعي ”اسلام دوست“ نقاد نون اديبن جي بلڪل سنون سڌن شعرن ۽ لکيتن کي غير اسلامي سڏين ٿا. پر جڏهن چئجي ٿو ته ”بيلي! اهي معمولي شاعراڻيون ڳالهيون آهن، انهن ۾ ڪابه بي ديني ۽ بداخلاقي ڪانهي، اهڙيون ڳالهيون سعدي، حافظ، رومي ۽ لطيف به چيون آهن“، ته ورپو ونيو مڪريل ۽ تيرنهن تالين رنن واري پٽ ۽ ماتر وجهن ته ”ڏسو! ڏسو! هي بي دين صوفين ۽ درويشن جي شان ۾ گستاخي ٿا ڪن!“ حالانڪ گستاخي، بي ادبي ۽ بدتميزي ته اها آهي ته جيڪي ڳالهيون عظيم شاعر عام طرح چون ٿا، اهڙي قسم جي شاعراڻين ڳالهين کي هي جاهل بداخلاق ۽ غير شرعي ٺهرائين ٿا! بهرحال اچو ته انهيءَ معاملي جي چند چاڻ ڪري ڇڏيون.

پهريون سوال آهي ته ڀلا اسين انهن عظيم شعرن جو ادب ڇو ٿا ڪريون؟ هڪڙي ڳالهه ته صاف آهي ته رومي، سعدي، حافظ، خسرو، لطيف، سچل وغيره نمودُ بالله، خدا نه هئا، پيغمبر نه هئا، ملائڪه نه هئا، معصوم نه هئا، نڪي ٿور مان بڻيل هئا. هو هن ڌرتيءَ جي خاڪ مان ٺهيل خاڪي ۽ خاطي انسان هئا.

ساڳيءَ طرح بنيادي طور هو نه مفسر هئا نه محدث، نه فقيه ۽ نه مفتي، فق جي معاملي ۾ اهي سمورا شاعر ابو حنيفه، ابو يوسف، امام حنبل جي مقابلي ۾ ڪجهه ڪونه هئا. تفسير، حديث شريف ۽ ٻين علمن جا استاد به ٻيا هئا. هو ڪونه هئا. پير، ولي ۽ صوفي هجڻ جي سلسلي ۾ ڪانئن ٻيا وڏا ولي صوفي پيا آهن. پيران پير دستگير بادشاهه، غوث بهاءُ الحق، خواجہ اجميري وغيره اوليائن جا جيترا مريد ۽ معتقد روڙ زمين تي موجود آهن، انهن جي مقابلي ۾ سعدي، حافظ يا خود لطيف ۽ سچل جي مريدن جو تعداد بلڪل ٿورو ۽ نه برابر آهي. نه وري هو ڪي ممتاز عالم هئا. ظاهر آهي ته بو علي سينا، الفارابي، ابن خلدون، ابن رشد، غزالي وغيره

مسلمان عالم پنهنجي پنهنجي علم جي جيڪا اڻاهه ڄاڻ رکندا هئا، تن جي مقابلي ۾ لطيف، سچل، حافظ، سعدي ۽ رومي بلڪل طفل مڪتب هئا. هو پنهنجي پنهنجي زماني جا خالد بن وليد، محمد بن قاسم، طارق جهڙا مجاهد ۽ اسلامي جنرل به ڪونه هئا. نڪي بادشاهه ۽ خليفه هئا. نڪي وري هنن ڌارين ملڪن ۾ تبليغون ڪري ڪافرن کي مسلمان ڪيو.

ته پوءِ سائن ايتڙو پيار چوڻو ڪيو وڃي؟ هو ڀلا ڪهڙي ڳالهه ۾ پنهنجيءَ جاءِ تي ممتاز آهن؟

هوان ڪري ممتاز آهن، جو هو سڀ کان پهرين ۽ سڀ کان پوءِ عظيم شاعر ۽ ذات جا ڌڻي هئا. اها شيءِ جا وڻن هئي ۽ امام ابو حنيفه، پيران پير دستگير عليه الرحمٰت، خواجا اجميري، محمد بن قاسم، بوعلي سينا، غزالي ۽ ابن رشد وٽ ڪانه هئي، سا آهي سندن شعر جي ذات. خالص شاعراڻي حيثيت ئي اهو پيڙهه جو پيتر آهي، جنهن تي سندن لافاني عظمت ۽ ابدي ناموس جا رنگين ۽ خوبصورت محلات اڏيل آهن.

عظيم شاعر عظيم انسان هوندا آهن، پر پوءِ به انسان هوندا آهن. انسان جي دل هڪ اڻاهه سمنڊ آهي. جنهن ۾ قسمن قسمن لهرن اُٿن ٿيون. عظيم شاعرن سڀ شيون هڪڙي قسم جون نه چيون آهن، نه ته عظيم نه ٿين ها. هنن انسانن جون ڳالهيون ڪيون آهن ۽ نه ملائڪن جون. تنهن ڪري سندن شاعريءَ ۾ انساني بلندين توڙي پستين، عظمتن توڙي ڪمزورين، خوبيين توڙي برائين جو عڪس آهي. ازانسواءِ هوبياڻ به انسان هئا ۽ نه ملائڪا، سندن سوچ به انسانن جي هئي ۽ نه ملائڪن جي. تنهن ڪري هنن رڳو تسبيح ۽ تحليل نه ڪئي آهي پر انسانن جي دلچسپيءَ جون ڳالهيون به ڪيون آهن. پيار جون، عشق جون، شوخيءَ جون، شراب جون، ڪارين ڪڪوريل اکين جون، جوين جي ڏينهنڙن جون، چندن سان چڪ ٿيل چوٽن جون، ناز ۽ نياز جون، پيار ۽ نفرت جون، آس ۽ پڇتاءَ جون، فريبِي ٺُلن جون، ظالم حاڪمن جون، مهانگي لاءِ ميڙيندڙن جون، ڏيهه جي ڏڪارين موڏين جون، وغيره وغيره. پر انهيءَ جي اها معنيٰ ڪانهي ته هو مسلمان ڪونه هئا، سندن شاعريءَ تي اسلام جواثر ڪونه هو يا هنن پنهنجي دين جي خدمت ڪانه ڪئي. ايئن برابر آهي ته هنن ٺُلا جي خدائي فوجداري مڃڻ کان انڪار ڪيو آهي، واعظ جي ڄاڙي بازيءَ جو ڀانڊو ڦاڙيو آهي، قرآن کي شڪار جو ڦَندو ڪري ڪتب آڻيندڙن تي ملامت وسائي آهي. جيڪڏهن ڪو ماڻهو ڪاٺ ٺُلا جي چيلي بڻجڻ کان سواءِ مسلمان ٿي نٿو سگهي، ته پوءِ انهن شاعرن جي مسلماني برابر خطري ۾ آهي.

پر جيڪڏهن اسلام دنيا جي سمورن انسانن واسطي آهي ۽ صرف چند شخصن جو نڪو نه آهي، جيڪڏهن اسلام پيار، محبت، صلح، نيڪي، رحم، عدل، همدردِي، حق پرستيءَ جو مذهب آهي، ته پوءِ هنن شاعرن پنهنجي عظيم انساني شعرن سان جيڪا خدمت ڪئي آهي، تنهن تان هزارها مجاهدن، عالمن، فيلسوفن ۽ اڪابرن جي عظمت به قربان آهي. هونءِ صرف اسان نالي جي مسلمانن جا شاعر هئا، پر بني نوع انسان جا شاعر ۽ انسانيت جا عظيم فرزند هئا. درحقيقت هو عظيم مسلمان انهيءَ ڪري هئا، ڇاڪاڻ ته هو اول عظيم ۽ پيارا انسان هئا، جن مذهب کي ماڻهن ڦاسائڻ جي سرڪڻ ڦاهي نه پر پيار، انساني پائپيءَ، خدا ترسيءَ، رحم ۽ عدل جو سرچشمو ڪري ٿي لڳيو. هنن خدا جون ڳالهيون ڪيون آهن، رسول جون ڪيون آهن، دين جون ڪيون آهن، تصوف جون ڪيون آهن، ۽ ان سان گڏ عام انسانن جون، سندن دل جي حال جون، خواهشن جون، خوفن جون، مصيبتن ۽ مسئلن جون به ڪيون آهن، ڇو ته مذهب هنن جي نظر ۾ انسان ۽ سندن مسئلن کان الڳ ناهي. اڄوڪي دؤر جا شاعر به انهن عظيم شاعرن جي نقش قدم تي آهن ۽ سندن عظيم روايتن کي پنهنجو ڪرڻ جي ڪوشش ڪن ٿا.

(16)

ملان منوماء پتو ٿو پيٽ ۾
سڃاڻي الله تڻي ڏنائين ڌوڙ ۾
(شاهه)

پاڪستان دنيا جي پوئتي پيل ملڪن مان هڪ آهي. اسين 90 سيڪڙو بي علم آهيون. غريب ۽ مفلس آهيون، جن کي پنڻ کان پڙهڻ ياد ڪونهي. خاص ڪري سنڌ ۾ ته حالت ٻين علائقن کان به بدتر آهي. چوندا آهن ته مصيبت ايندي آهي ته اڪيلي ڪانه ايندي آهي. ٻارن ٻچن سان ايندي آهي. رڳو بي علمي ڪانهي، پر غريبيءَ ۽ جهالت جي ڪلرائيءَ ۽ پوسل واري زمين ۾ جيڪي مرض ۽ جيوڙا هميشه هوندا آهن، سي سڀ آهن. ويساهه وسوڙپ، خوف، اڻجهائي ۽ هيٺائي، ڦرلٽ ۽ دٻاءُ.

مروان موت ملوڪان شڪار. پاڪستان ۽ خاص ڪري سنڌي ماڻهن جي اها بدنصيبِي ۽ بدحالي ڏسي، گهڻن جو هڪو مڇي ويو آهي. خطره جان نيم حڪيمن، خطره ايمان نيم ملن ۽ ٺوڳي پيرن جي بيگهي متل آهي. شهرن ۽ ٻهراڙين ۾ اڻجهه ماڻهن ۾، چاڙهي باز دوا فروش جي لٻاڙاڳيان پاڪستان ته ڇا پر يورپ جي مسيحا صفت، جراح ڊاڪٽرن جي به دال ڪانه ٿي ڳري.

اُمت مسلم جي عظيم ترين علمائن ۽ دين اسلام جي بي مثال علمبردارن - مولانا محمد علي، عبيدالله سنڌي، جمال الدين افغاني، جن پنهنجون زندگيون مسلم قوم جي نجات لاءِ وقف ڪري ڇڏيون، تن جي 99 سيڪڙو ماڻهن کي خبر ئي ڪانهي ته ڪهڙي باغ جون موريون هيون. جي هاڪ ۽ ڌاڪ آهي ته ڳوٺ جي تعويذ فروش ملان ۽ شعبي سُنِيءَ جا جهڳٽا ڪرائيندڙ فتوا باز جي، ڌمال ڪري جن ڪيندڙ پوپي جي، چلو ڪيڍي پُٽ ڏيندڙ پير جي. هتي هر شيءِ اُبتِي آهي. آفيسر کان پتيوالي جي آڪٽر

وڌيڪ، ايس. پي. تي ڪٿي ڇڏي، پر پوليس واري ۽ پڳي جي ٽيپ ڪير جهلي؟ ڪورٽ ته ضامن ڪنيو پر ڪلارڪ جي ڪٿي! ماڻهن جي جهالت ۽ مفلسي مان جاوا ڪندڙ مٿي ڳهندڙ شخص، علم ۽ سمجهه، سچ ۽ نيڪي، عدل ۽ انصاف، فضل ۽ ڪمال، ڏاهپ ۽ ذات کي پنهنجو جاني دشمن ٿا سمجهن. آهن به حق تي. ماڻهن کي جيڪڏهن ڪوئڻين ۽ پنسلين جهڙن يڪ ٽڪ ۽ سسٽين دوائن جي فائدين جي خبر پئجي وڃي، ته دوا فروش مسيح الملڪن، پوپن، تعويذ فروش ملن ۽ ڦيٽا ڦوڪارا هٿي علاج ڪندڙ پيرن ۽ نيم حڪيمن جو پونگو برابر ڀنگ ٿي ويندو.

ماڻهو جيڪڏهن انساني عقل ۽ دماغ جي عظيم ڪارنامن کان واقف ٿي وڃن، علم جي دولت سان مالا مال ٿي وڃن، روءِ زمين ۾ جيڪي وهي واپري پيو تنهن جي جان رکن، ته پوءِ آڪٽياز وڏيري، قورو ڪاموري، نوگي پير، فتويٰ فروش ملان، قوم فروش سياستدان جو ڪهڙو حشر ٿيندو؟

انهيءَ ڪري اوندھ ۾ شڪار ڪندڙ وحشي بگهڙن جو ٽولو، ريڊن جو ڪلون اوڍي، ”اسلام“ ”اسلام“ جا نعرا هڻندو، بتال ٿي، ملڪ ۾ هميشه ڊوڙندو رهي ٿو. هي اُهي هستيون آهن، جن ”ختم نبوت تحريڪ“ جي نعري هيٺ پنجاب ۾ مسلمانن جا ڳوٺ ڪرايا هئا ۽ مارشل لا لڳرائي هئي. پاڪستان جي چيف جسٽس، منير، جي اڳواڻيءَ هيٺ هن فتنه بازن جي مڇايل فسادن بابت جيڪا تحقيقاتي تربيتون مقرر ٿي هئي، تنهن سندن ڳالهين کي چڱيءَ طرح بي نقاب ڪيو هو. سنڌ، سندس ٻولي، ثقافت، تمدن هنن پيشه ور فسادين ۽ گرگ شڪارين جي نظر ۾ ڪجهه به ڪونهن.

سنڌي ادب ۽ سنڌي ادبين خلاف هلندڙ سازش ۾ جيڪي سنڌي مير جعفر ۽ مير صادق اڄ جهل نٿا ڏين، سي درحقيقت انهن وڏن گرگ ۽ چالباز بگهڙن جا ننڍڙا ساٿي بڻجي ڪم ڪن ٿا.

هيءَ فقط شروعات سنڌيءَ سان آهي. اڄ سنڌي ادب ۽ ادیب خراب آهن، سنڌي ڪاليج ۽ يونيورسٽيون ۽ شاگرد خراب آهن، سنڌي اخبارون خراب آهن، سياڻي سنڌ جي سمورن مطالبن ۽ گهرن، حقن ۽ حقوق کي غير شرعي، غير اسلامي قرار ٺهرائي، سنڌ جو گلو گهٽيو ويندو.

تاريخ ڏيکاري ٿي ته هڪ پيروڪنهن کي خدائي فوجدار بڻجڻ ڏنو ويو هڪ دفعونسل، مذهب يا ڪنهن نعري جي فريب ۾ اچي ڪنهن قوم يا ٻي اهڙي قسم جي ڊڪٽيريءَ جي چنبي ۾ ڏٺو ته پوءِ هميشه لاءِ سندس قسمت تي بدبختيءَ جي مهر لڳيو وڃي.

هي ڳهلا پڳت، جيڪي اڄ ”اسلام، اسلام“ ڪريو ڦاٽيو ٿا پون، انهن اسلام جي نالي ۾ هر شريف انسان کي ڏنگيو آهي.

تاريخ ۾ اهو ڪهڙو عظيم مسلمان، ڪهڙو قوم جو عظيم فرزند، ڪهڙو باڪمال شخص آهي، جنهن کي هن اسلام جي نالي ۾ تنگ نه ڪيو هجي يا کيس ڪافر نه ٺهرايو هجي.

اهي ڪير هئا، جن فتوا ڏني هئي ته انگريز حاڪم عادل آهي، کيس لک وئين جي طاقت آهي، ۽ سندس تابعداري ڪرڻ شرعي فرض آهي! اهي ڪير هئا، جن جي فتوا سان بيت المقدس تي گوليون هليون هيون؟ اهي ڪير هئا، جن اسلام جي نالي ۾ هندستاني مسلمانن کي تعويد لکي ڏنا هئا ته وڃي ترڪ مسلمانن کي گهو ۽ عربن کي انگريزن جو غلام بڻايو؟ اهي ڪير هئا، جن تحريڪ خلافت کي ناجائز ۽ غير اسلامي ٺهرايو هو ۽ انگريز جي چوڻ تي چيڊيءَ عربيءَ ۽ حديثن ۽ قرآن شريف مان ثابت ڪري ڏيکاريو ته انگريز خلاف جيڪو ڪچندو سو ڪافر آهي؟ امير ڪير هئا، جن مولانا محمد علي، ڪمال پاشا، مولانا آزاد، محمد علي جناح، اقبال کي ڪافر، تڙيل ۽ لعنتي قرار ڏئي، انگريز بهادر وٽ سرخرو ٿي حاصل ڪئي هئي؟ اهي ڪير آهن، جي هر سال نه رڳو سنڌ بلڪه سڄي پاڪستان ۾ شيعي، سني ۽ وهابي، ۽ مقلد، غير مقلد وغيره جا جهيڙا اُٿاري مسلمانن کي ويڙهائڻ جو ديني فرض ادا ڪندا آهن؟ اهي ڪير آهن، جن هميشه ”آمين“ دل ۾ پڙهڻ يا زور سان پڙهڻ ۽ نور يا بشر جهڙين ڳالهين جو سهارو وٺي، اُمت مسلمہ کي چيري، ٽڪرا ٽڪرا ڪري، کيس دنيا ۾ ذليل ۽ خوار ڪيو آهي؟

ڪنهن زماني ۾ علماءِ ڪرام جو ڪم هو ڪافرن کي مسلمان ڪرڻ ”مسلمانن کي ڪير ڪنڊ ڪرڻ، اسلام کي رحمت جو ساڻو ثابت ڪرڻ، اهڙا شريف، نيڪ نيت ۽ پُر خلوص عالم هر دؤر ۽ هر زماني ۾ موجود رهيا آهن ۽ رهندا، پر هي ٻيا وري مسلمانن کي ڪافر بڻائڻ وارا آهن. هي ويڙهائڻ، ڌار ڪرڻ، فتني پيدا ڪرڻ وارا نام نهاد اسلام پسند ۽ اسلام دوست آهن، جن جي ڪتاب ۾ صرف هڪڙو اکر لکيل آهي. ”فتنو“ اقبال ويچارڻ کي به اهڙا سور ڏنائون جو رڙيون ڪندو ويو:

دين ملائي سبيل الله فساد!

جماعت اسلامي جا چوڌرا اڄ سنڌ ۾ اسلام جي حالت تي پار ڪڍي پيا روئن ۽ سنڌ سان وڏيون همدرديون پيا ڏيکارين، پر هوان وقت ڪٿي هئا، جڏهن سنڌي ٻوليءَ کي سنڌ مان نيڪالي ٿي ملي؟ غلام محمد بئراج جي زمين جي پاليسيءَ بابت لکها مسلمان هارين ۽ ڪاتيدارن کي جيڪي سور آهن، تنهن بابت سندن زبان مان هڪڙو اکر به نه نڪتو. سنڌي عوام اڳيان تعليم، روزگار، نوڪرين، سياسي حقن جا جيڪي مسئلا آهن، تن بابت سنڌ جا هي همدرد ڇو هيستائين ڇپن کي چڻو لايو وينا آهن؟ ڇا سنڌ سان همدردِي رڳو سنڌي نوجوانن تي ڪفر جي فتوائن ڪڍڻ تائين محدود آهي ۽ بس؟

ٻڌو اٿئون ته حيدرآباد جي هڪڙي سياسي بزرگ کي به سنڌ جي ڏاڍي ڳڻتي ٿي پئي آهي، ۽ هو صاحب خيرن سان سنڌيءَ جي الف ب به ڪونه ڄاڻي، پر سنڌ ۾ ”سڀ چلتا هي“. هتي ”ڪڇ ۾ پڇي به ڪونه، سنڌ ۾ والهاڻي“ وارو حساب آهي. جيڪو گهر کان رسي، سو سنڌ جي ڪنهن به ڳالهه تي فتوا نوڪي سگهي ٿو.

هيءَ ڳالهه نوٽ ڪرڻ جي قابل آهي ته اُن صاحب ۽ جماعت اسلاميءَ جي چوڌرين اردو ادب بابت هڪ اکر به نه ڳڻيو آهي. ان جو سبب اهو ڪونهي ته هو اردو ادب کان ڪورا آهن ۽ سنڌيءَ جا عالم فاضل آهن. ڇو ته اهڙن ماڻهن کي ”ڄاڻ“ ۽ ”خبر“ جي ڪابه ضرورت ڪانهي، هو گهر ويٺي مريخ ۽ چنڊ جي بناوت، ائٽمي پرمائن جي طاقت، هٽلر جي جنگي پاليسيءَ، سوا هلي ٻوليءَ جي گرامر مطلب ته ڪنهن به شيءِ تي في سبيل الله ڪهڙو به بيان نوڪي سگهن ٿا.

پر سبب اهو آهي جو اردوءَ جا ڌڻي ڌوڻي وينا آهن. اردو ادب بابت هي هڪڙو اکر ڪڇن ها، ته جيڪر کين هڪدم لغام ڏنو وڃي ها ۽ اخبارن ۽ رسالن ۾ هنن جاهلن جي دست اندازيءَ خلاف اهو طوفان مچي وڃي ها، جو کين پيڄڻ جي پيڙهي ڪانه ملي ها. اڙانسواءِ اردو ادب ۾ کين اهڙا هڪيا تڪيا مير جعفر ۽ مير صادق به نه ملن ها، جهڙا هتي اسان وٽ موجود آهن. تنهن ڪري هنن جي مُرلي اردوءَ بابت ته بند آهي. باقي رهي سنڌيءَ سا ته جڳ جي جوءِ آهي. چوندا آهن ته ”ڏاڍي تي بچيانس ته اُتي ئي نه، هيڻي کان جهليانس ته جهل ئي نه ڏئي“ سو سنڌ بابت ته هي جهليا جهل ئي نٿا ڏين، پر کين ياد رکڻ گهرجي ته سنڌ جو باشعور طبقو هاڻي اهو ڪونهي جهڙو هي سمجهن ٿا. سنڌ جو عوام هاڻي نعري باز ۽ بيان باز مدارين جي ڊيپڪيءَ تي ڀولڙي وانگر نچڻ لاءِ تيار ڪونهي. اهو پنهنجن حقن، مفادن، مسئلن کي سمجهي ۽ پروڙي ٿو.

سنڌ جو تعليم يافته طبقو هاڻي بي ضمير ۽ مطلبتي فتوائن جي وڪڙ ۾ اچڻ کان چار ڏينهن وڌو ٿي ويو آهي. محب وطن سنڌي هر قيمت ۽ هر صورت ۾ سنڌ ۽ پاڪستان کي هڪ روشن خيال، آزاد ۽ ترقي يافته ملڪ بڻائڻ جو فيصلو ڪري چڪا آهن. کين اها به خبر پئجي چڪي آهي ته اسلام ڪنهن جي زرخريد ملڪيت ڪانهي. ان جو نيڪو ڪنهن کي به مليل ڪونهي. اهو پاڪستان ۽ دين جي ڪروڙها مسلمانن جي مشعل راهه آهي، ۽ نه ڪن چند نٽرڪوئلن ۽ بليڪ ميلرن جي جاگير.

جي لوڻ لڱين لائين، چيري چيري چم،
مون ڪراڳي نه ڪيو اهڙو ڪو جهوڪم،
جان جان دعوا دم، تان تان ڀرت پنهور سان.
(شاهه)

پاڻي کان ڪمان ۾ ميان مار مـون،
مون ۾ آهين تون مـتان تنهنجو ئي توکي لڳي!
(شاهه)

اڄ سڄيءَ دنيا جون قومون اها ڳالهه تسليم ٿيون ڪن ته ادب قومن جي صحت ۽ واڌاري لاءِ هڪ لازمي خوراڪ آهي. سڄائيءَ، حب الوطنيءَ ۽ انسان دوستيءَ تي ٻڌل زنده، بي خوف ۽ بي ربا ادب کان سواءِ ڪابه قوم زنده سڏائڻ جي حقدار ڪانهي. ازانسواءِ زنده قومون پنهنجي پراڻي توڙي نئين عظيم ادب کي جيءَ ۾ جاءِ ڏين ٿيون. انگلينڊ نه رڳو 16هين صديءَ جي شيڪسپيئر تي ناز ڪري ٿو پر هن دؤر جي ’ماهر‘ ۽ ’ايليٽ‘ کي به احترام جي جاءِ تي ويهاري ٿو. گوٽي جي جرمنيءَ ۾ برتولڊ ۽ ٿامس مڪن لاءِ عقيدت جي گنجائش آهي. عظيم نالستاءِ جي وطن روس کي پنهنجي اڄوڪن عظيم اديبن، شولوخوف ۽ اهرنبرگ تي به فخر ۽ ناز آهي. غالب ۽ مير جا پرستار فيض ۽ جوش جي قدر ۽ قيمت کان به واقف آهن.

اڄ فيض ۽ جوش خود سرزمين سنڌ ۾ ڪنهن تندي محمد خان جهڙي ننڍي شهر ۾ قدم رکڻ ٿا، ته پاڻ وڪٽنڌڙ اردو ڳالهائيندڙ کان وٺي سي ايس پي آفيسرن تائين سڀ سندن پيرن ۾ پنڀڻيون وڇائين ٿا. هو اهو نٿا ڏسن ته حضرت جوش، پنڊت نهروءَ جو خاص دوست هو، يا فيض تي راولپنڊي سازش جي بغاوت جو مقدمو هليو هو. هو سندن ڪردارن ۽ نظرين جي آپريشن نٿا ڪن. هو رڳو اهو ڏسن ٿا ته اردو زبان هڙا لازوال ۽ بي مثال شاعر وري الائي ڪڏهن پيدا ڪري! اها فقط سنڌ جي بدبختي آهي جتي، ”گُٽ ڍڳي جو ماءُ پيٽ سان خار“ وانگر،

پنهنجي کي ڇاڙهڻ بدران ڪيرائڻ فرض سمجهيو وڃي ٿو. پنهنجن خلاف بهتان طرازي ۽ چغلخوريءَ ۾ مير جعفر ۽ صادق جي رڪارڊ ٽوڙڻ تي فخر ڪيو وڃي ٿو. اڄ سنڌ کي پنهنجي ٻوليءَ، پنهنجي ثقافت، پنهنجي اقتصادي حقن جي حفاظت ۽ واڌاري لاءِ ٻڏيءَ ۽ جدوجهد جي ضرورت آهي. ههڙي وقت ۾ سنڌي ادب جي خدمت ڪندڙن جي صفن ۾ قوت وجهڻ، انهن جو ڌيان سنڌ جي اصل مسئلن تان هٽائي کين تفرقي بازيءَ جي اوجھڙ ڏانهن ڌڪڻ، کين پنهنجن هڏوڪي ۽ دلير ۽ روشن خيال نوجوان نسل کان بدظن ڪرڻ، پنهنجي ادب جي ترقيءَ جي راهه ۾ رڪاوٽون کڙيون ڪرڻ۔ اهي اهڙا تاريخي جرم آهن، جي ڪا به زندهه ۽ سجاڳ قوم ڪڏهن به برداشت نه ڪندي اهڙن وطن دشمن ماڻهن کي اڄ کڻي ڪيڏو به ڊگهو رسو ڇو نه هجي، کين في الحال کڻي ڪهڙيون به ”ڪاميابيون“ ڇو نه نظر اچن پر سنڌ جي تاريخ ۾ سندن ذڪر سپاهه اکرڻ ۾ ڪيو ويندو ۽ ايندڙ نسل مٿن ڦٽ لعنت ڪندا.

انهن مان ڪي ته بلڪل لاعلاج آهن. وڃونءَ وانگر هو پنهنجي فطرت کان مجبور آهن. هو ڪهڙي به دؤر ۾ هجن ها، ڪهڙي به ملڪ ۾ هجن ها، ضرور ڪانه ڪا چغلخوري، ڪانه ڪا فتنه انگيزي، ڪانه ڪا وطن دشمني ڪن ها. پنهنجن کي ڪنهن نه ڪنهن نموني ڏنگين ها، پر ڪيترا اهڙا به آهن، جن کي خبر ئي ناهي ته هو ڇا پيا ڪن. هو فقط نعري بازيءَ جو شڪار ٿين ٿا. اهڙن بي خبرن کي به اکر عرض ڪرڻ تي دل چوي ٿي:

دوستو ڀائرو! سنڌي ادب کي اڄ دنيا جي ٻين ترقي يافته ٻولين جي ادب جي معيار تي آڻڻ لاءِ سَوَن، هزارن اديبن، شاعرن، محققن ۽ لکندڙن جي ضرورت آهي. توهان ۽ اسان سڀئي پنهنجي مٺي وطن جي ڀرت جا پانڌيئڙا آهيون. جنهن کان جيترو پڇي، اهو اوتري وڪ کڻي. توهان کي آياڙ ۽ امداد جي شاعري پسند ناهي، جمال ۽ جليل جا افسانا نٿا وٺن، گراميءَ ۽ جويي جا مقالا ۽ مضمون پنهنجي معيار جا نٿا لڳن، ته فڪر ناهي. پاڻ سٺو. توهان پنهنجي پسند تي انهن کان بهتر، سٺا ۽ وڌيڪ صحتمند شعر، افسانا ۽ مضمون لکو. جيڪي غلطيون هو ڪن ٿا، سي توهان نه ڪريو. بهتر شيون ميدان ۾ موجود ڏسي، ڪوبه گهٽ شيءِ قبول نه ڪندو. توهان به رسالا ڪڍو، مشاعرا ڪريو، جشن ملهايو، اها ئي وطن جي خدمت آهي. اهو ئي صحيح طريقو آهي غلطين کي درست ڪرڻ جو. کوٽي ۽ ڪري جي پرک به ايئن پوندي. ادبي اختلافن جو فيصلو به ايئن ٿيندو رهيو آهي. سرڪار نامدار کي ٻيا به گهڻا ڪم آهن. اهوان جو فرض نه آهي ته ويهي فيصلا ڪري ته فلاڻي جو غزل سٺو

يا فلاڻي جو. فلاڻو ڪرو اديب يا فلاڻو ڪوتو. نه ئي وري اديبن جي شان وٽان ئي اها ڳالهه آهي ته کين جيڪڏهن ڪنهن مشاعري ۾ داد نه ملي، ته سڌو وڃي ٿاڻي تي رپورٽ ڪن ته فلاڻي شاعر کي ڪاٺ ۾ وجهو. جواڻهيءَ ڪري مون کي داد نٿو ملي.

اڄ سنڌي ادب کي نوجوان خواه بزرگ هر قسم جي اديب جي ضرورت آهي. اچو ته ادب دشمنيءَ ۽ وطن دشمنيءَ جو تڏو پٽي، سڀ گڏجي، ڪلهو ڪلهي ۾ ملائي، وطن ۽ قوم جي خدمت ڪريون. اچو ته قلم جي لڇ رکون ۽ لاکيڻي لطيف جي هدايت تي عمل ڪريون.

وڳر ڪيو وطن ڀرت نه چنن پاڻ ۾
 پسو پڪيئڙن، ماڻهون ٺا ميه ڳهڙو!

سنڌي ذات هنجن

سروچايو سرهو ڪوڙن ڪائڻن،
آڏيءَ رات اُٿي ڪري دڍا دانھون ڪن،
سنڌي ذات هنجن، منهن ڪوڙي موتي چُٽي!
(لطيف)

هونج هوشيار! ترڪڻ آهي تڙم! (شاهه)

سنڌي ادب مقدار توڙي اهميت جي خيال کان هن ملڪ جو ٻيو نمبر اهم ادب آهي. ملڪ جي غير سرڪاري عوامي زبانن مان ڪنهن به ادب اهڙي ترقي نه ڪئي آهي، جيتري سنڌي ادب. سنڌي ماڻهن جي سجاڳي ۽ واڌاري جي گهڻ طرفي جدوجهد ۾ سنڌي ادب جو هڪ خاص ڪردار رهيو آهي، جيڪو سمورين ڪمزورين جي باوجود، پنهنجي حد اندر، نهايت اهم رهيو آهي.

دنيا جي ڪيترن ٻين اُسرندڙ ادبن وانگر سنڌي ادب به هميشه طوفانن وچان اڳتي وڌيو آهي. ان کي وڪ وڪ تي اندروني توڙي ٻاهرين رڪاوٽن کي منهن ڏيڻو پيو آهي ۽ نت نون مسئلن کي حل ڪرڻو پيو آهي.

اڄ به سنڌي ادب هر طرح جي مسئلن ۾ گهيريل آهي. انهن جي حل نه ٿيڻ ڪري اهو ڪن ڳالهين ۾ اڳتي وڌڻ سان گڏوگڏ ڪيترين ٻين بُنيادي ڳالهين ۾ پوئتي موٽ کائيندو رهيو آهي. انهن مسئلن مان ڪي ته ”اُپ اڪئين پيو ڏسجي آگر سڄي ڇا ڪبو“ وانگر سڀ ڪنهن کي اڪين اڳيان آهن ته ڪي وري اهڙا آهن، جن کي چڱيءَ طرح کولي بيان ڪرڻ جي ضرورت آهي.

اتڪل ويهه سال اڳ، 1960ع کان وٺي، اسان جي ادب جي خلاف هڪ زبردست طوفان اُٿيو هو. هيءُ طوفان سالن جا سال هليو هو ۽ اسان جي ادب جي زندگي ۽ بقا کي سخت خطري ۾ وجهي ڇڏيو هئائين. سنڌي ادب جي اسان سمورن گهڻ گهرن گُلهو گُلهي ۾ ملائي سالن جا سال سنڌي ادب جي زندگي ۽ بچاءُ جي اها جنگ لڙي هئي ۽ ان طوفان جو ڪامياب مقابلو ڪيو هئوسين. اهو طوفان مڪمل طرح نه ختم ٿيو. اهو موقعو ملڻ تي رڪي رڪي وري تيز ٿيندو آهي ۽ جيستائين موجوده نظام قائم آهي، تيستائين سدائين وقت بوقت تيز ٿيندو رهندو. پر ان وقت اسان سندس بُنيادي زور توڙي رکيو هو ۽ في الحال منجهس اڳوڻو دم

ڪونهي. اها سنڌي ادب توڙي سنڌي ماڻهن جي شاندار سوڀ هئي. ان ڪري سنڌي ادب لاءِ سنڌي ماڻهن جي بهتر خدمت ڪرڻ جي راهه سالن جي لاءِ صاف ٿي وئي ۽ اهو ڪافي وڏيون ٻر انگهون پري اڳتي وڌيو.

ڪجهه سالن کان، هند ۽ پاڪستان جو ادب هڪ زبردست عالمي ادب۔ دشمن طوفان جي لپيٽ ۾ اچي ويو آهي. اهو مجموعي طور هندستان ۽ پاڪستان توڙي ٽين ڏنڊا جي هن دؤر جي ادب کي هڪ نهايت غلط ۽ خطرناڪ واٽ ڏانهن ڌڪڻ ۾ ڪامياب ٿي ويو آهي، جنهن جي ڪري اهو مجموعي طور اڳتي وڌڻ بجاءِ پوئتي موٽ کائي رهيو آهي.

هند ۽ سنڌ جي سنڌي ادب تي به ان طوفان جا نهايت بُرا اثر پيا آهن ۽ سالن جا سال اسان جو ادب اڳتي وڌڻ بجاءِ پوئتي موٽ کائيندو رهيو آهي. شڪر آهي ته هاڻ ڪجهه سڻاڻو واءُ وريو آهي ۽ اسان جي اديبن، ادب دوستن ۽ پڙهندڙن ان طوفان خلاف جدوجهد ڪري ان کي جهڪو ڪيو آهي، پر ان جدوجهد ۾ اڃا گهراڻي ۽ وسعت نه آئي آهي. ان جا نظرياتي بنياد نه رکيا ويا آهن، ان ڪري مرض جون پاڙون نه پئجي سگهيون آهن.

جيڪڏهن ان مسئلي ۽ اهڙن ڪن ٻين بنيادي مسئلن کان چڱيءَ طرح واقف ٿي، انهن جا حل ڳولي نه ڪڍيا ويا ۽ انهن جي روشنيءَ ۾ مخالف طوفانن سان چيلهه ٻڌي مقابلو نه ڪيو ويو ته اسان جو ادب هلي هلي نيٺ مجموعي طرح رجعت پرست، عوام دشمن ۽ سامراج پرست ادب به ٿي سگهي ٿو.

جنهن عالمي ادب۔ دشمن طوفان سڄيءَ ڏنڊا جي ادب کي، هندستان ۽ پاڪستان سميت ٽين دنيا جي سمورن ملڪن جي ادبن کي ۽ هند ۽ سنڌ جي سنڌي ادب کي وڪڙ ۾ ورتو آهي، سو آهي هڪڙي پاسي مار ڏاڙ وارو جادوئي، ڪرامتي ۽ تاريخي ”ادب“ ۽ ٻئي پاسي ناآميدي ۽ مايوسي ڦهلائيندڙ نام نهاد نئين يا جديد ادب جو عالمي ادب۔ دشمن طوفان.

اسين هتي ان رجعت پرست ادب ۽ ان سان لاڳاپيل ڪجهه ادبي، فني ۽ عملي مسئلن جو جائزو وٺنداسين.

هيستائين هن قسم جا جائزا اڪثر نام نهاد ”طبقتن کان بالاتر“، نقطه نظر کان ورتا ويندا رهيا آهن. هيءُ جائزو اسين ان منافقيءَ کي رد ڪندي، ڏنڊا جي عوام جي اڪثريت جي باخبر ۽ باشعور عالمي نقطه نگاهه ۽ بيهڪ کي اختيار ڪندي، وٺڻ جي ڪوشش ڪنداسون.

عالمي ميدانِ جنگ

هر اخبار پڙهندڙ ۽ دُنيا جي ٿوري گهڻي ڄاڻ رکندڙ ماڻهوءَ کي خبر آهي ته دُنيا جي سامراج اڄ سڄيءَ دُنيا کي عوام خلاف جنگ جو ميدان بڻائي ڇڏيو آهي. تعليمي ادارن کان وٺي راند جي ميدانن ۽ ورزش جي آکاڙن تائين، ادبي ڪچهرين ۽ مشاعرن کان وٺي سٽي مارڪيٽن ۽ جُوا خانن تائين، فوجي پريڊ گرائونڊن ۽ پارڪن کان وٺي مندرن، مسجدن ۽ ڪليساڻن تائين، رُتن پتن، ميدانن ۽ پهاڙن کان وٺي سمنڊ جي تَرن ۽ خلاڻن جي ڏورانهين بلندين تائين، هُو هر جاءِ، هر هنڌ کي پنهنجي جنگي اڏي ۾ تبديل ڪري رهيو آهي.

هن کي جيڪا به شيءِ نظر اچي ٿي، تنهن کي هو هٿيار ڪري استعمال ڪرڻ جي ڪوشش ڪري ٿو. عام تباهيءَ جي ٻين پيانڪ ۽ لڳ ڪانڊاريندڙ بمن، راکيٽن ۽ شعاعن کان سواءِ هن اهڙيون قاتل گئسون ٺاهيون آهن، جيڪي پکي پڪڻ، ماڻهو، جانور، وڻ، ٽڙ، ٻوٽا، گاهه ۽ فصل هر شيءِ تباهه ڪريو ڇڏين. جيوڙا ٺاهيا اٿس، جيڪي ملڪن ۾ هٿراديون اڻ ڏٺيون ۽ اڻ ٻڌيون خوفناڪ وباڻون ٿا ڦهلائين، ٻيو ته ٺهيو گگدام جانورن کي تربيت ڏيئي ڪاٺن قاتلن جو ڪم پيا وٺن. ٻلهڻين ۽ ٻين سامونڊي جانورن کي تربيت ڏئي اٿن ته پاڻ سان ٻڌل تاريبيدي سميت وڃي ڀرون جهانن سان ٽڪرائين ۽ انهن کي غرق ڪن! جي ڪنهن کي ان خلاف دانهن ڪوڪ ڪرڻي هجي ته ڀلي وڃي مثل ٻلهڻ کي چالان ڪرائي!

پر عوام کي دشمنن جي رڳو مارڻ ڪونه ماريو آهي. گهڻو ماريو ته سندن منجهانئن ئي آهي. گهڻي ۾ گهڻا گهوت مونجهارن جا ماريل ۽ گمراهين جا گهايل ٿي هوندا آهن، تڏهن ماريءَ به چيو آهي:

مارن منجهه مياس، نه ته ماڙي ماريس ڪين ڪي. (شاهه)

هيستائين ڪوبه عوام دشمن، سموري عوام کي ماري چٽ ڪري، پورو پئي ڪونه سگهيو آهي. ان ڪري عوام دشمنن جو گُجهو نعرو آهي، ”عوام کي مارڻ سان گڏ مَنجهايو، برغلايو ۽ مت مان ڪڍو! اول ڪين مَنجهايو، برغلايو ۽ مت مان ڪڍو پوءِ فقط انهن کي ماريو، جيڪي مَنجهائڻ سان مري نه سگهن.“

ماڻهن جي ذهنن ۽ دلبن ۾ بهتر زندگيءَ جي آس ۽ اميد ٿي نه سرجي، سندن دماغن ۾ سندن زندگين کي جهنم بڻائيندڙن سان مقابلي جو خيال ٿي پيدا ٿي نه سگهي ۽ جي پيدا ٿئي ته اُسرندي ئي ختم ٿي وڃي، ان لاءِ هنن ماڻهن جي ذهنن ۽ روحن، احساسن ۽ جذبن، سوچن ۽ نظرين کي ڪوڙهيو ڪري ڇڏڻ واسطي، ڪئين ذهني ۽ روحاني ويائي مرض ۽ وڇڙندڙ بيماريون هٿرادو تيار ڪرائي، سڄي دُنيا ۾ پکيڙي ڇڏيون آهن. هنن پنهنجي ثقافتي هٿيارن جي فيڪٽريءَ ۾ هٿرادو ”علم“ ۽ ”سائنسون“ تيار ڪرايون آهن. ويندي هٿرادو سامراج پرست ”مذهبي“ فرقا ۽ ”مذهب“ به تيار ڪرائي دنيا ۾ ڦهلائي ڇڏيا اٿن. دنيا جي جاتل

سڃاتل قديم مذهب جون به، هنن پنهنجون نپون نڪوريون هٿرادو سامراجي تشريحن ۽ تفسير تيار ڪرائي ڇڏيا آهن.

نئون عالمي زيارتگاهه!

وچ مشرق (فلسطين کان وٺي عربن تائين وغيره) دنيا جي ڪئين وڏن مذهبن جو پينگهو سڏيو وڃي ٿو، پر جيترا ”مذهبي“ فرقا ۽ خود ڪي بلڪل نوان ”مذهب“ عالمي سامراج گذريل ٿوري عرصي ۾ تيار ڪرايا آهن، تن جي مقابلي ۾ وچ مشرق ۾ ڪجهه به ڪونه ڪيو آهي. جيترو صدق اوچتو ئي اوچتو آمريڪي ۽ يورپي ارب پتي سرمايه دارن ۽ خاص ڪري سي آءِ اي کاتي جي عملدارن کي دنيا جي سڀني پراڻن ۽ نون مذهبن لاءِ ٿي پيو آهي، سو جيڪڏهن واقعي سچو هجي ها ته جيڪر ڪو سرمايه دار يا سي آءِ اي وارو ڪليسان، سناگاڳن، مندرن ۽ مسجدن کان ٻاهر مشڪل ٿي ها. سڀ رات ڏينهن يا ته انهن عبادتخاني جي اندر عبادت ۾ مشغول نظر اچن ها يا وري منجهانئن هڪڙا انگ پيو ٿيا، ڪنهن اوچي پهاڙ جي چوٽيءَ تي هڪ تنگ تي بيهي تپسيائون ڪندا نظر اچن ها ته ٻيا غارن ۽ چرن ۾ رياضتون ڪندا ٿين ها. هڪڙا سر روزا اڌ ڪارڪ تي کوليندا وٽن ها ته ٻيا خانقاهن ۾ چاليها ڪيندا يا ڪوهن ۾ اونڌا لٽڪندا نظر اچن ها.

سڄي دنيا جي پادرين، پنڊتن، يهودي ريسن، ٻوڏي پڪشوتن ۽ دنيا پرست عالم سڳورن ۽ ٻين اهڙي قسم جي ڀلارن بزرگن جون ڳالهيون کان ٻاهر جنسون سال ۾ ڪئين ڀيرا ورن جا وڻ ۽ قافلن جا قافلا ڪريو ڪن ولاتين کان ڪهيو اچيو فيض جي چشمن مان سيراب ٿيڻ لاءِ آمريڪا ولایت جي ڪينجهر جي ڪنڌين تي گڏ ٿين. هلو هلو ڪاڪ ٽرين، جتي نينهن اچل، نڪا جهل نه پل، سيڪو پسي پرينءَ کي.

وارو ڪم لڳو پيو آهي. هر ملڪ جي اهڙن ڀلارن جي هڪڙي تنگ ڳوٺ آهي ته ٻي هتي. ڪي بزرگ ته پنڊتن ۽ رولٽن کان بچڻ لاءِ، مورڳو ٻارين ٻچين لڏي ڀلائي اچي هن نئين ڀلاري ولایت ۾ راج ڳوٺ ٻڌي ويٺا آهن. اهڙيءَ ريت اڄ هيءُ ملڪ هڪڙي اهڙي بين المذهبي زيارتگاهه بڻجي وئي آهي، جنهن جو مثال تاريخ ۾ نٿو ملي. مڪي ۽ مديني، ڪاشي، روم ۽ بيت المقدس ۾ فقط ڪنهن هڪڙي يا وڌ ۾ وڌ ٻن مذهبن جا زيارتي گڏ ٿين ٿا، پر هت ته دنيا جي سمورن مذهبن جا خاص ڀلارا بزرگ، جن جي مٿان نر پڪي پيو هڪلجي ۽ جيڪي هونئن هڪ ٻئي جي مذهب جو نالو ٻڌي مرڻ مارجڻ لاءِ تيار ٿي وڃن ٿا ۽ هڪٻئي جي مذهب خلاف ڪئين الماڻيون ڪتابن جون ڀريو ويٺا آهن ۽ زباني چُرا ۽ ڪات ڪٽيو هلندا

وتن، سي هتي پهچڻ سان شينهن ٻڪريءَ وانگر هڪڙي ئي گهاٽ تي فيض ۽ برڪت جا پاڻي پين ٿا. مجال آهي جو ڪو ڪنهن کي الف مان ب به کڻي چئي! اهڙيءَ ريت سامراجي آمريڪا اڄ نه رڳو بين الاقوامي پر بين المذهبي زيارتگاهه (Holiest of Holy Places) بڻجي چڪو آهي.

هي جو روز اخبارن ۾ پڙهندا اچون ته اڄ فلاڻي هنڌ مذهبي دنگا فساد ۽ گُوس ٿيا، هيترا ڦٽيا، هيترا مئا، اڄ فلاڻي سامراج دشمن حڪومت جو تختو اونڌو ٿيو. اڄ فلاڻي ليڊر جو ڪم لهي ويو، سورڳو ايئن پاڻمرادو ته ڪونه ٿو ٿئي! ان ۾ ٻين ڳالهين سان گڏ انهن ڀلارن بزرگن جون ڪجهه دعائون، ڪجهه ڪرامتون ۽ ڪجهه هٿ جون صفايون به شامل هونديون آهن.

ثقافتي هٿيار

جنگ ۾ هر قسم جا هٿيار ڪپن، جن ماڻهن تي اهڙن ڀلارن بزرگن جو ڦيٽو ڇٽو به نٿو هلي سگهي، تن لاءِ وري ٻيون قسمين قسمين نشي آور پڙيون آهن، جن جو ڪم به آهي، ماڻهن کي عقل ۽ هوش مان ڪڍي ڇڏڻ، عقل ۽ هوش ويو ته باقي ڇا رهيو؟ لڪ فوجن جي سورهي سپهه سالار کي ننڊ جي گولي ڏيئي پوءِ ڀل ٿئي ڪپڙا به لاهي ونوس! ڪنهن ارسطو بو علي سينا ۽ اينسٽائن جهڙي کي آفيم جي پنڪيءَ ۾ وجهي ڇڏيو. سڀ وجائون وسري ويندس! ٻڪي جو کوڙو به ڪونه ٻڌائي سگهندو! جاسوسي، جنس پرست، جادوئي، ڪرامتي ۽ وحشي مارا ماريءَ وارو سامراجي ادب ۽ فن ماڻهن جي ذهنن ۽ دماغن کي مڏو ۽ موڳو ڪري، سندن قدرتي طرح صحتمند احساسن ۽ جذبن کي بادرنگ ۽ ڪوڙهه لڳائي، ماڻهوءَ کي روحاني طرح پنڪي خور، موالي ۽ هپي ڪريو يا ٻنهي پڙن مان ٻاهر ڪڍي ڇڏي يا بي حس ۽ بي رحم، جهنگ جو چٽو مرون بنايو ڇڏي.

”ادبي“ ڊائجيسٽون

پنڪيون ڏيندڙ ڪوڙهڻي ۽ بادرنگي ادب کي وبا وانگر سڄي جهان ۾ ڦهلائڻ ۾ ”ادبي“ ڊائجيسٽون سڀ کان اثرائتو وسيلو ثابت ٿيون آهن. انهن ۾ ٻن چئن عوام جي ڀلي جي شنين لکيتن جي آڙ ۾، ڪنڊ چڙهيل زهريلو مال هلايو ويندو آهي. دنيا ۾ انگريزي ريڊرز ڊائجيسٽ کان وڌيڪ مشهور ۽ مقبول ڊائجيسٽ ٻي ڪانهي. ان ۾ ڪن تمام سُٺن ڪارائتن ۽ خوبصورت مضمونن جي آڙ ۾ نهايت بي حياتيءَ ۽ بي شرميءَ سان سامراج پاران زهريلي ۽ چٽي عوام دشمن پروپيگنڊا ڪئي ويندي آهي. عوام جي قاتل دشمنن ۽ غدارن کي سندن مُحسن ۽ هيرو ڪري پيش ڪيو ويندو آهي ۽ حقيقي مُحسنن ۽ هيرون کي بدمعاش، مُجرم ۽ پاڳل ڪري پيش ڪيو ويندو آهي. هر نئين چوڻين پرڇي ۾ سامراجي موت جي

واپارين يعني عام تباهيءَ جا هٿيار تيار ڪري، هٿرادو جنگيون جهيڙا ڪرائي، ملڪن کي پاڻ ۾ ويڙهائي، پنهنجي هٿيارن جو وڪرو وڌائي، ارب پدم ڊالر پيدا ڪندڙ ڪارخانيدارن ۽ واپارين پاران هڪڙو اهڙو مضمون ضرور شايع ٿيندو ته، ”جنگ سِرَ تي بيٺي آهي، پاڻ وٽ هٿيار ذات ڪونهي. بجيٽ سڄي فضول ڪمن تي يعني تعليم، صحت، سماجي بهبود تي خرچ ٿي ويئي ۽ ڳڻيا ڪائي ويا؛ ملڪ خطري ۾ آهي. مغربي تهذيب آخري پساهن تي آهي؛ ٻيا فضول خرچ هڪدم بند ڪري جنگ لاءِ تيار ٿي وئو؛ فوج وڌايو، هٿيارن جا زير دست نوان آرڊر ڏيو!“

في سبيل الله شاهدي

هر ملڪ ۾ سامراج جا ”مشهور معروف“ اديب، صحافي، دانشور ۽ محقق وغيره ڌاريل آهن ۽ ڪئين ”مشهور معروف“ رسالا ۽ ڊائجيسٽون ڪڍايل آهن. پنهنجي ڪوڙي پروپيگنڊا کي سچو ثابت ڪرڻ لاءِ ”چانڊيا چور شنبائي شاهد“ واري ڳالهه وانگر سامراج جا هندستان ۾ ڌاريل پالٽو ”مشهور معروف“ اديب، صحافي، رسالا ۽ ڊائجيسٽون وغيره، مصر جي ”مشهور معروف“ سامراجي چاڙتن، اديبن، رسالن ۽ ڊائجيسٽن جي شاهدي واريندا ۽ سندن حوالا ڏيندا. اهي وري پاڪستان وارن جي واريندا ۽ اهي جرمنيءَ وارن جي واريندا. ڏنيا ۾ ڏيڍ سئو کان مٿي ملڪ آهن، انهن مان ڪنهن به ملڪ جا سامراجي، پالٽو ”اديب، دانشور ۽ عالم“ ڪنهن به ٻئي ملڪ جي پالٽون جي شاهدي وجهن ۽ حوالا ڏين ته وس وارا آهن. شاهدي اها ملندي جيڪا موت جي واپارين، سندن سي آءِ اي جي ڳالهه کي سچو ڪندي، تر جو به فرق ڪونه پوندو.

جاسوسي ڪهاڻيون

ڪارنل وولرچ ۽ ٻئي اهڙي هڪ اڌ جاسوسي ڪهاڻيڪار جي ڪهاڻين کي ڇڏي باقي ٻيو سمورو سرمايه دار جاسوسي ادب ماڻهوءَ جو ماڻهوءَ مان ڀروسو ڪڍيو ڇڏي دنيا جي عوام جون وڏي ۾ وڏيون ضرورتون آهن، هڪٻئي سان همدردِي ۽ پيار هڪٻئي تي ڀروسو پاڻ ۾ ٻڌي ۽ تنظيم. جي جاسوسي ڪهاڻين واري ڳالهه سڄي آهي ۽ اڪثر ماڻهو واقعي ايتري قدر نيچ، پئسي جا پُٽ آهن جو پتن هوارن لاءِ سڳي ماءُ جو ڪنڌ لاهيندي دير نه ڪندا ته پوءِ عام ماڻهن جي پاڻ ۾ گڏجڻ، هڪٻئي جو حال پائي ۽ همدرد ٿيڻ، ٻڌي ڪرڻ ۽ تنظيم ٺاهڻ، سڄي عمر پنهنجي قول تي پورو ۽ وفادار رهڻ ۽ گڏجي سِرَ جون ستون ڏيڻ جو سوال ٿي ڪيئن ٿو پيدا ٿي سگهي؟ سامراج کي ڪيپي ٿي اها ڳالهه ته عوام تي اهو عام اثر هجي ته، ”پاڻ ۾ ٻڌيون وري ڇاجون؟ سڀ ماڻهو بي ايمان، دوکيباز چور، ڌاڙيل ۽ رهزن آهن. آءُ ڇو پوئتي رهان؟“

هي ڪهاڻيون اهو به اثر ٿيون ويهارين ته، ”غريب ماڻهو وري ڇا جا مظلوم ۽ اشراف آهن؟ اشراف ۽ مظلوم ته ويچارا ڪروڙپتي، ارب پتي سينيون ۽ سينيائون آهن، جيڪي پگهر جي پورهئي مان محل ماڙيون آڏائين ٿا ۽ هيرا جواهر خريد ڪري رکن ٿا، جن کي غريب ماڻهو هر وقت تازيندا ۽ چورائيندا رهن ٿا.“ اهو به سبق ٿو ملي ته حاڪم طبقن جي چاڙهڻي پوليس ۽ سندن عدالتي نظام اجايا، رحمدل ۽ نرم دل آهن. انهن هڻي ٻڪين بدمعاشن جو دماغ خراب ڪري ڇڏيو آهي ۽ کين ڏاڍي مشڪل سان ڪا ٿوري گهڻي سيڪٽ مس ٿي ملي. هجي ڪو ملڪ ۾ مٿس ماڻهو جو ڏکين سينيون ۽ سينيائين کي حرام خور ۽ مجرم غريب ماڻهن کان بچائي دعا ڪئي!

ڪي سمجهو ماڻهو به سوچيندا هوندا ته آمريڪا ۽ يورپ سامراجي ملڪ آهن، اُتي برابر اڪثر ماڻهو اهڙا ئي بدمعاش هوندا، پر اُتي رڳو سامراجي سينيون نه پر عوام به رهي ٿو مظلوم به رهن ٿا، سٺا ۽ اشراف ماڻهو به رهن ٿا، اُتي جي عام ماڻهن ۾، پنهنجين خاص حالتن مطابق، خامين سان گڏ خوبيون به آهن، اتي به ظالمن سان گڏ مقابلو ڪري هڪ نئون جهان آڏو وارا ماڻهو موجود آهن، سرمايه دار سامراجي جاسوسي ڪهاڻيون، جيڪو آمريڪي ۽ يورپي عوام جو نقشو چٽين ٿيون، سو مجموعي طور سراسر ڪوڙو، گمراه ڪندڙ ۽ بي ايمانيءَ وارو آهي.

جادو! اسرار! ڪرامتون

پنهنجن حالتن کي بدلائڻ بابت سوچيندو ۽ ان لاءِ جاکوڙ ۽ ويڙه ڪندو اهو، جنهن جا پير پٽ تي هجن ۽ دماغ ٽي هجي. جادو ۽ اسرار جون ڪهاڻيون ماڻهو جا پير ڌرتيءَ تان کڻيو ڇڏين ۽ دماغ کي بولاتيون ڪارايو ڇڏين. هو سڄو ڏينهن پيو سوچيندو ته ”ڇا جا پڙهڻ، ڇا جا پورهيا، ڇا جا ڪشالا، ڇا جا گهر گهاٽا؟ قسمت يا وري ڪري ته بس رڳو ڪو پراڻو ڏيئو يا لالتين اهڙو هٿ چڙهي وڃي، جنهن ۾ ڪو جن ويٺل هجي! پوءِ ته پئون ٻارهن! سڀ سڻايون! نه ته وري گس هلندي ڪا اهڙي مومل ملي وڃي جا ڏسندي ئي رڙ ڪري ڇهتي وڃي! ڇي ”توڪي ته مون الائي ڪيترن جنمن کان الائي ڪهڙين ڪهڙين ڏيئائن ۾ پئي ڳوليو! تون هتي ويٺو آهين!“ هڪدم ٻڪ وجهي کڻي وڃي ڪنهن ٻئي زماني ۽ بيءَ ڏيا ۾ رسائي. پوءِ ته مزا ئي مزا!“

مارا ماريءَ وارو ”ادب“

مارا ماريءَ وارو ادب عوام کي بي رحمي، سفاڪي ۽ وحشانيت سيکاري ٿو ۽ کيس اهڙو وحشي درندو بنائڻ گهري ٿو جو منجهائينس پنهنجي پراڻي جي ساڃاهه تي نڪري وڃي ۽ جيڪو سامهون اچيس تنهن جي نڙي وڍي رکي. اهڙي انساني ”مال“ مان سامراج کي عوام خلاف ڪارائتا ڪرائي جا قاتل، جاسوس ۽ ايڄنٽ ملن ٿا،

جيڪي چند ڏوڪڙن عيوض پنهنجي وطن جي عوام خلاف توڙي دنيا جي عوام خلاف ڪهڙو به غداريءَ، درندگيءَ ۽ شيطانيءَ وارو جرم ڪرڻ لاءِ تيار ٿي وڃن ٿا. ڪرامتي ”ادب“

ڪرامتي ادب ۽ جادوئي اسراري ادب جو پاءُ آهي. پير جي هڪڙي شوڪاري يا تعويذ سان ئي لڏڻ ڪنوار ملي وڃي ۽ سڀ ڏکيا ٿيون آسان ٿي وڃن ته ماڻهو ٻيا جوڳ ڇو پڇائي؟

ڪرامت باز ليکڪ ڪرامتن بيان ڪرڻ ۾ اهڙيون اهڙيون بائونڊريون ۽ پڪا ٿا هڻن جو عمران خان ۽ دنيش ليلي پارا پنهنجي گهر ويهن! ڪي نه ڪي ماڻهو ضرور انهيءَ سوچ ۾ به پئجي سگهن ٿا ته، ”جي اهو حساب آهي ته دنيا جون حڪومتون ڏاڍيون ڪي پورڙيون آهن جو ايڏا ڪروڙ ۽ ارب خرچي هيڏا سارا هٿيار ۽ فوجون گڏ ٻيون ڪن ۽ ملڪ جي اقتصادي حالت کي ٽيڪ ڏيارڻ لاءِ هيڏا سارا پاپرا پيون پتين! دنيا ۾ هروڀرو اهڙي صفا سُچ به ڪانه هوندي! هيءُ جو هيڏو سارو جهان پيو هلي، سو به ڪن جي ڪري ته هلندو هوندو! انهن خاسارن جي بدران ڇو نه ٽيون ڪنهن ڪاني ڪرامت واري کي ڪٿان ڳولي هٿ ڪن، جيڪو هڪڙي ئي شوڪاري سان دشمن جا راکيت ۽ بم پسم ڪري ڇڏي ۽ ٻن چئن تعويذن سان، ڏڪار دور ڪري، فصل ڀلا ڪري، پيداوار وڌائي ۽ غيرملڪي واپار ۾ ڪوٽ پوري ڪري ملڪ جو ٻيڙو تاري ڇڏي.“

”تاريخي“ ڪهاڻيون

ادب جي روپ ۾ سامراجي پروپيگنڊا جي زهر جو ٻيو قسم آهي تاريخي ڪهاڻيون.

هر نئون قورو ۽ ظالم حاڪم طبقي يا ٽولو پهريائين عوام جي مدد سان اڳئين حاڪم طبقي سان مقابلو ڪري ان جو تختو اُٿلائي ٿو. ڪم نڪرڻ کانپوءِ عوام سان ڪيل واعدن کي پاڻي ڏيڻ بدران اهو پنهنجي دشمنن يعني اڳوڻن حاڪم طبقن ۽ ٽولن سان سمجهوتو ڪري، انهن کي پنهنجو چوٽو پائيوار بڻائي، انهن سان گڏجي پنهنجي مددگار عوام کي ڳچلي ٿو. دنيا جي هر ملڪ جي جاگيردارن پهريائين عوام سان گڏجي غلام دارن جو تختو اونڌو ڪيو. پوءِ هنن عوام سان ڍوڪو ڪري، شڪست کاڌل غلام دارن سان ٺاهه ڪري، ساڻن سازباز ڪري، پنهنجي مددگار اُسرندڙ عوام کي ڳچلي ڇڏيائون.

تاريخي مهاڙت

18هين ۽ 19هين صديءَ ۾ جڏهن سرمايه داري اڃا اُسري رهي هئي ۽ نئون جوڀن هوس. تڏهن ان، مُردار جاگيرداريءَ جي لعنتي نظام تي، هر ميدان ۾ زبردست ۽ قاتلانہ حملا ڪيا ۽ ان جي بُنيادن ۾ زلزلو وجهي ڇڏيا. پر هاڻ هن صديءَ ۾ جڏهن سرمايه داري پاڻ آدمخوڙ پوڙهي ٻانڀ تي وئي آهي، تڏهن ”چنڊو چنڊي کي سئو ڪوهن تي ڳولهي لهي“ واريءَ ڳالهه وانگر هن جاگيرداريءَ جي مرڻ ڪنڌيءَ تي پهتل ڏاٽڻ کي پنهنجو ننڍو پائيوار بنايو آهي ۽ اُن کي رت جون بوتلون چاڙهي، منجهس ڪجهه نئون ساهه وجهي، کيس نئين سر عوام جي خلاف استعمال ڪرڻ لڳي آهي. سامراج جي سرپرستيءَ ۽ مدد سان، هر ملڪ جا جاگيردار پرست، عوام دشمن، جاگيردار ثقافت جي بدبودار لاشن کي قبرن مان کوٽي، ڪڍي، کين تيڪون ڏيئي، ويهاري، سندن ڳڻ ڳائي ۽ کين جيئرو پير ڪري پُوجرائي رهيا آهن. جاگيردار طبقي جا ڪئين نئين دؤر جا ادبي پٽ ۽ مڱڻهار دهل ڳچين ۾ وجهيو، رسالن، ڪتابن، ريڊين، ٽي وين ۽ فلمن ۾ سرمائيداري نظام کان سوين دفعا بدتر پُڇڙي ۽ بيهودي جاگيرداري نظام، جاگيردار طبقي ۽ اميرن، اُمرائن، بادشاهن ۽ ٻئي جاگيردار طبقي جي فردن جا هٿرادو ۽ ڪوڙا ڪارناما بيان ڪريو. کين ڌرتيءَ جا سوڍا پُٽ ڪريو پيا ڳائين، وڃائين. انهن هٿرادو ۽ ڪوڙن قصن کي ”تاريخي“ ڪهاڻيون ۽ ”تاريخي“ ناول ڪري سڏيو ويندو آهي.

ڌرتيءَ جي هڪڙي ڪوڙيءَ کان ڪوڙي لکت

هن ڌرتيءَ جي اڪثر بُنيادي کان بنيادي ڳالهين بابت جيڪي ڪوڙين کان ڪوڙيون لکيتون موجود آهن، تن ۾ هڪڙي ڪوڙين کان ڪوڙي لکيت اها آهي، جنهن کي اسين ”تاريخ“ سڏيون ٿا. هن ۾ ڏينهن کي رات ۽ رات کي ڏينهن ڪري ڏيکاريو ويو آهي. ظالم کي مظلوم ۽ مظلوم کي ظالم ڪري سڏيو ويو آهي. ڦوروڻ ۽ ڌاڙيلن کي سخي ۽ ڏاتار ڪوٺيو ويو آهي. الله جي مخلوق لاءِ قيامتون ٻريا ڪندڙ وحشي درندن کي سلطان، عادل ۽ الله جو پاڇو سڏيو ويو آهي ۽ پنهنجون جانيون، مال ۽ لڄون بچائڻ جي ڪوشش ڪندڙن کي گس تان ٽڙيل، نافرمان ۽ باغي سڏيو ويو آهي. جاهل ۽ بيهودن غنڊن کي روشن ضمير ۽ دانائيءَ جو سمنڊ ڪوٺيو ويو آهي ۽ دانائن کي گل ٽڙيل ۽ پاڳل سڏيو ويو آهي. هڪڙو ڪمينو ۽ لوفر بدمعاش ٻيا پاڻ جهڙا بدمعاش، ڪمينو ۽ لوفر ساڻ وٺي، ڪنهن جون پڪريون ۽ رڍون ڦري ٿو، ڪنهن جي ڪري کي باهه ٿو ڏئي، ڪنهن جي ڌيءَ ۽ زال کڻي ٿو يا ڪنهن کي ماري وجهي ٿو ته سماج ان کي چور، ڦورو ۽ ڌاڙيل سڏي ٿو ۽ ان کي سوريءَ تي چاڙهڻ کي مناسب سزا ٺهرائي ٿو، پر جي ٻيو رولاڪ لوفر ۽

بدمعاش رهن پاڻ سان پنجاه هزار يا لک ٻيا پاڻ جهڙا رولاڪ لوفر ۽ بدمعاش رهن وٺي، مسڪين ماڻهن جون لک رڍون، ٻڪريون ۽ اُٺ، گهوڙا ڦري ٿو، ڳوٺن جا ڳوٺ ۽ شهرن جا شهر ۽ ملڪن جا ملڪ ساڙي رک ڪري ڇڏي ٿو. هزارين لکين ماڻهو بيگناهه قتل ڪري ڇڏي ٿو، ماڻهن جون هزارين لکين نياڻيون ۽ لڄون ڀڄائي ڪٽي وڃي، انهن جي پاڻ به لڄالت ڪري ٿو ۽ ٻين لوفرن ۽ بدمعاشن هٿان به سندن لڄالت ڪرائي ٿو ۽ ان کان پوءِ انهن کي ڏورن وانگر بازارين ۾ تين وال ڪري ٿو ته جعلي تاريخ ان کي مهائلي، مهاراج، اڏيراج، امير، غازي، سلطان، بادشاهه، شهنشاهه، ظل الله، قيصر قسري، محافظ دين و الملت Defender of the faith جي لقبن جا هار پهراي، آفريون ڏئي ٿي ۽ سندس انهيءَ انسانيت سوز ڏوهن کي ”فتح“ ۽ ”ڪشور ڪشائيءَ“ جو لقب ڏيئي، انهن پيانڪ بين الاقوامي ڏوهن کي قابل فخر ڪارناما ٺهرائي ٿي.

ان ڳالهه جو بنيادي سبب اهو آهي جو دنيا جي تاريخ ذري گهٽ سڃي جي سڃي يا ته حاڪم طبقن جي ٽڪريل ڇاڙتن طرفان لکي وئي آهي يا انهن طرفان لکي وئي آهي، جيڪي حاڪم طبقي منجهان يا ان جي رحم ڪرم تي هئا ۽ ڪيڏو به چاهين ها ۽ سماج ۽ تاريخ بابت پوري ڄاڻ ۽ سمجهه به رکن ها (جيڪا ڳالهه گذريل دؤرن ۾ سماجي سائنس جي موجود نه هئڻ جي ڪري ناممڪن هئي) ته به انساني سماج ۽ تاريخ جون بنيادي حقيقتون بنيادي طرح سڃي نموني لکي نٿي سگهيا.

سنڌي تاريخ جا ماخذ

پري وڃڻ جي ضرورت ڪانهي، رڳو سنڌي تاريخ جي بنيادي ماخذن جهڙوڪ ڇچ نامي، تاريخ معصومي، تاريخ طاهري، ترخان نامي، مظهر شاهجهاني، نوائي معارڪ وغيره جي لکندڙن کي وٺو. جن مان پهرئين کان سواءِ ٻيا سڀ سنڌ جا رهندڙ ”سنڌي“ هئا. سندن لکيل ”تاريخن“ کي پڙهي فيصلو ڪريو ته جنهن ملڪ جي تاريخ پيئي لکيائون، تنهن جي ماڻهن جا سڃڻ هئا يا انهن کي ٿريندڙ ماريندڙ سامراجين جا ڀولڙيا ۽ ڏيندڙ ڇو؟

ڳجهي تاريخ

دُنيا جي عوام جي باشعور نقطي نگاهه کان اڃا دُنيا جي مُفصل ۽ مُستند تاريخ ڪانه لکي وئي آهي. پاڻ کي دُنيا جي اڳوڻي تاريخ ۾ شايد فقط هڪڙو اهڙو ڪتاب ملندو جنهن جي لکندڙ پنهنجي دؤر جي جابر حڪمرانن بابت، پنهنجي ذاتي ڄاڻ ۽ طبقاتي سوچ ۽ سمجهه آهر، ڪنهن به ”يعني“، ”مگر“، ”چونڪ“، ”چنانچہ“ کان سواءِ، سندن اهڙو ڪچو چنو کولي ڪٽي سڃيءَ دُنيا کان اڳيان رکيو

آهي، جنهن جو مثال روء زمين تي اڄ تائين مشڪل ملي. اهو ماڻهو پنهنجو داستان ڪجهه هن قسم جي لفظن ۾ شروع ٿو ڪري: ”مون اڳ فلاڻا فلاڻا تاريخي ڪتاب لکيا آهن، انهن ۾ شهنشاهه ۽ ملڪ عالم جي حڪومت ۽ سندن ذاتي خوبين جو مفصل ذڪر ڪيو اٿم. انهن تاريخن جو لفظ لفظ ڪوڙ آهي. اهي تعريفون بي ايمان ۽ واريون آهن، منهنجو ضمير مون تي ملامت ٿو ڪري هاڻي پڇي اچي هتي هڪڙي تهه خاني ۾ لکي، هيءَ تاريخ لکان ٿو، جنهن ۾ لفظ لفظ سچ لکندس. هي ستون به ويٺو لکان ۽ ڏڪان به پيو ته متان پوليس ڇاپو نه اچي هڻي...“

ان تاريخ جو انگريزي ترجمو ڇپيل آهي، ان جو نالو آهي ڳجهي تاريخ (Secret History)، ان جو لکندڙ هڪ يوناني مورخ آهي، جنهن جو نالو آهي پروڪوپيس Procopious. هن اها تاريخ 14 صديون اڳ قسطنطنيه جي هاڪاري رومي شهنشاهه جستينين جنهن کي عيسائي ڌري گهٽ وليءَ جو درجو ڏيندا هئا، تنهن ۽ سندس ملڪ ٿيوڊورا Theodora جي عقل چرخ ڪندڙ شيطاني ڪارنامن جي باري ۾ لکي آهي. پنجاب ۾ چوندا آهن ته، ”جنهن لاهور نه ڏٺو سو ڄڻ ته ڄاڻو ٿي ڪونه.“ سوان ڳالهه وانگر جنهن پروڪوپيس جي ڳجهي تاريخ نه پڙهي، تنهن به چٽو يا عمر بنان ملاوت واري، حال سارو اصلي، تاريخي چيز جو چُشڪو نه ورتو.

جيڪڏهن سموري تاريخ ”ڳجهي تاريخ“ وانگر لکيل هجي ها ته پوءِ جيڪر خلفاءِ راشدين، خليفن عمر بن عبدالعزيز ۽ بين اهڙن ڳاڻ ڳڻين، اُٿلڻ ۽ بي مثال حاڪمن کي ڇڏي، باقي ڏنيا جي ٻين اهڙن قورن ۽ ظالم حاڪم طبقن جي فردن يعني جاگيردارن، اميرن، نوابن، سلطانن، راجائن، مهاراجائن، قيصرن، ڪسرائن ۽ ڌنڌي جي زور تي ٺهيل هٿرادن اميرالمومنين ۽ خليفن جا سياهه ڪارناما پڙهي ماڻهن جو رُت ٽهڪي پوي ها.* هنن ماڻهن پنهنجين حياتين ۾ خدا ۽ انسانيت جي مهذب قانونن جي خلاف، جيڪي خدا جي مخلوق سان ويل وهايا آهن ۽ انهن خلاف سنگين ۽

* جئن خليفن (رضي الله تعاليٰ عنهم) جي خلافت راشده جي اسلامي روح مطابق حڪومت اڌ صديءَ کان به گهٽ عرصي تائين هلي. أموي ۽ عباسي حاڪمن انهيءَ حالتن آهر، نسبتاً جمهوري حڪومت کي ختم ڪري، بادشاهي طرز جي عام جاگيرداري آپيشاهي حڪومت قائم ڪئي ۽ پاڻ کي ڏنڊي جي زور تي اميرالمومنين ۽ خليفو سڏايو. مسلمان عالم جهڙوڪ مولانا ابوالڪلام آزاد، مولانا عبيدالله سنڌي ۽ خود مولانا مودودي وغيره پاڻ ۾ ٻين بي انداز ڳالهين تي سخت اختلاف رکڻ جي باوجود، انهيءَ ٺڪتي تي متفق آهن ۽ انهن أموي ۽ عباسي نار نهاد خليفن جي حڪومت کي ڪڏهن به اسلامي حڪومت تسليم نه ڪيو ۽ ان کي عام رواجي آپيشاهي بادشاهي ڪري ٿي لکيو. (پڙهو: مولانا مودوديءَ جو ڪتاب ”خلافت و ملوڪيت“، اهڙي ريت، گذريل چوڏهن صدين ۾ اسلامي طرز جو راج پاڻ صدي کن مس هليو. باقي سموريون صديون اسلامي ليبل هيٺ جاگيردار آمريت جي ڌنڌي شاهي هلندي رهي آهي.

ڪڏهن به معاف نه ڪرڻ جهڙا جرم ڪيا آهن، سي سڀ رڪارڊ ڪيا ويا هجن ها ۽ انهن جي ڪين عام ماڻهن وانگر پوري پوري سزا ڏجي ها ته ڏيئي ئي نه سگهجي ها! جيڪر سزا طور سندن جيئري ڪلون لاهي، سندن بدن وڌي ٽڪر ٽڪر ڪري، تيل جي ڪٽاهين ۾ ڪاڙهي ۽ پوءِ سندن ٽڪر سبي، ڪين سُورين تي چاڙهيو وڃي ها ۽ گذريل سموريون صديون هو ائين تنگيا پيا هجن ها ۽ هجن به جيئرا ها، ته به جيڪر سندن پيانڪ شيطاني ڪرڻوتن جي سزا ملي پوري ڪانه ٿئي ها.

ڪڏهن نه ڪڏهن اهو ڏينهن ضرور اچڻو آهي، جڏهن عوام جي ازلي ۽ ابدي دشمنن يعني شيطان صفت آدم خورن کي هٿرادي نموني عوام جو گهڻ گهڻو محسن، محبوب هيرو ۽ معصوم فرشتو بڻائي ڪين عوام تي ذهني طرح مڙهڻ وارن ضمير فروش ۽ بي حيا جعلي تاريخ نويسن جي ڪوڙيءَ شهرت جي لاش کي دنيا جو سجاڳ عوام قبرن مان ڪڍي ڪٽن جي حوالي ڪندو.

بغداد ۾ ڌاڙي هڻڻ جو سرڪاري ٺيڪو!

نام نهاد تاريخي ڪهاڻين ۽ تاريخي ناولن ۾ ٻيون سڀ ڳالهائون آهن، سواءِ انهن ٻه ٽڪا اصلي ڳالهائين جي، جيڪي اُن دؤر جي تاريخن ۾ قسمت سانگي لکجي ويون آهن. ڪابه ڊائجيسٽ اسان کي اها تاريخي حقيقت ڪانه ٻڌائيندي ته عباسي خلافت جي پهرئين دؤر ۾ بغداد جي قاضيءَ جي عهدي کي باقاعدي نيلا ڪيو ويو ۽ قاضيءَ کان لکائي ورتو ويو ته رشوت مان هيترا پئسا سرڪاري خزاني ۾ پياريندين! نڪو ان ڳالهه جو ذڪر ايندو ته ڪنهن وقت بغداد کي ٽٽڻ لاءِ به باقاعدي سرڪاري طرح احمدي ڌاڙيل کي ٺيڪو ڏنو ويو، جنهن جا ماڻهو ٺيڪي ڪٽڻ کان پوءِ باقاعدي ڏينهن ڏئي، شمعدان ٻاري، گهرن مان مال لٽيندا هئا (پڙهو: تاريخ طبري ۽ تاريخ خلافت از علامه جلال الدين سيوطي وغيره وغيره). حوالو رڳو حاڪمن جي ”نوازشن“، ”حلم“، هڪڙي ڏينهن قاضيءَ اڳيان تابعدار ٿي بيهڻ، توپيون سبي وڪڻڻ ۽ ان مان گذر ڪرڻ، ڪنهن پوڙهيءَ کي انعام ڏيڻ جو ايندو هو! انهن پتن نمائشي ڊرامن جي پويان جيڪا خدا جي مخلوق مٿان صدين جون صديون قيامت برپا رهندي آئي آهي، تنهن جو نالو نشان گم ڪيو ويندو رهيو آهي.

خاص ادبي پڙي!

دنگي وچ درياھ، ڪي ٻڌي ڪي اُپڙي،
هو جي واري واڻيا، سي سونهڻ سڀ سڙيا،
معلم ماڳ نه اڳئين، قلنگي منجهه ڦريا،
ملاح تنهنجي مڪڙيءَ، اچي چور چڙهيا،
جتي دينگ ڀريا، اتي تاري تنهنجي!
(لطيف)

جادوئي، ڪرامتي، جاسوسي، نام نهاد تاريخي وغيره ادب کي هونئن ته سڀ پڙهن ٿا، پر اهو خاص ڪري گهٽ پڙهيل ماڻهن ۾ وڌيڪ مقبول هوندو آهي. ڳچ پڙهيل اديب ۽ دانشور قسم جا ماڻهو جيڪي خود پنهنجي سر عوام جي راءِ تي گهڻو اثر وجهي سگهن ٿا، تن جي ذهنن کي ماڻوف ڪرڻ لاءِ هڪڙي ٻي خاص زهريلي ادبي جنس تيار ڪري ڳچ عرصي کان دنيا ۾ هلائي پئي وڃي. اها هڪ وچڙندڙ وبا وانگر ڏسندي ڏسندي دنيا جي ملڪن کي وڪوڙي وئي آهي. خاص ڪري ٽينءَ دنيا جي اسان جهڙن غريب ملڪن ۾ ان موذي مرض هاڃا ڪري ڇڏيا آهن. ان ادب جو زهريلو پيغام اهو آهي ته، ”ماڻهو نه ڪجهه ڪري سگهيو آهي ۽ نه ڪري سگهندو. زندگيءَ جو ڪوبه مطلب، ڪوبه مقصد، ڪابه معنيٰ ڪانهي، ان ۾ ڪابه آس اُميد رکڻ اجائي آهي. چوطرف صرف اونداهه هئي، اونداهه آهي ۽ اونداهه رهندي. سماجي قيامت اچي وئي آهي. اڳتي مايوسين ۽ پيڙائڻ جي دوزخ جي باهه کانسواءِ ٻيو ڪجهه ڪونهي. قسمت جي ڪوريٽڙي جي چار ۾ ڦٽڪڻ اجايو آهي. ڪو ڪنهن جو ڪونهي. هڪٻئي کي ڇڏيو! هڪٻئي کان پري پڄو! اڪيلي وجود جي ڀر ۾ گهڙي وڃو! ڊڄو! پڄو! لڪو! گم ٿيو! روئو! پٽيو! اوچنگارون ڏيو. ختم ٿيو! ختم ٿيو!“
چو مٿان کي ٿو مارين!

اهو ادب اڻ ڄاڻائيءَ، جهالت ۽ گمراهيءَ جي هٿان اڳ ۾ ئي اڌ مٽل عوام کي
اڃا به ٻيا نوان ڊپ ڏيئي، وهم وجهي، مت مان ڪڍي، آسن، آميدن ۽ مقصدن کان
خالي ڪري، مورڳو وائڙو ۽ بتال بنائي ٿو ڇڏي. اهو کين پنهنجو پاڻ مان، پنهنجي
سموري زندگيءَ مان ۽ هن سموري جهان مان بيزار ۽ مايوس بنائي، يا ته جيئرو لاش
بنائي ٿو ڇڏي يا وري هڪٻئي جا پوت پتي ڪاٽڻ لاءِ تيار درندا بنائي ڇڏي ٿو.

اهو ادب ماڻهن ۾ بي مقصد ميڪ ميڪ ڪري، ڪنجهڻ، گرڪڻ، روڪڻ،
پچڪڻ جو مرض وجهيو منجهن بي اعتمادي، بي همتي ۽ بزدلي پکيڙي ٿو. اهو
ماڻهن جو اندر ڪاٽي، سندن ذهني صحت ۽ روحاني مڙسي ختم ڪري، کين ذهني
طرح پنگلو ۽ روحاني طرح خصي ڪريو ڇڏي.

اهو ثقافتي ڳوڙها آئيندڙ گيس ”Tear Gas“ آهي، جيڪو ماڻهن جي اکين ۾
زبردستي ڳوڙها آڻي، کين روٽاري، بيهوش ڪري، دشمن جو شڪار بڻائي ٿو.

سامراج جو هيءُ گولو غلام ادب جيڪو سندس هٿ جو باز ۽ عوام جي
ثقافتي صحن ۾ سندن ففت ڪالم ايجنٽ آهي. تنهن ۾ گهڻو ڪري ڪوبه سُر تال
ڪونهي. نه منجهس رس آهي ۽ نه وندر ۽ نه ڪنهن به قسم جو حقيقي فن. هن جا
علمبردار علي الاعلان چون ٿا ته هيءُ ادب عوام لاءِ ڪونهي. ان ۾ ماڻهن جي
سمجهڻ يا کين سمجهائڻ جهڙيءَ ڪنهن به ڳالهه جو هجڻ ضروري ڪونهي. هو
چون ٿا ته اُن مان ماڻهن جي ڪا پلائي ٿئي يا بُرائي، تنهن سان اسان جو واسطو
ڪونهي. ان ۾ ڪنهن به معنيٰ هجڻ جي به ضرورت به چون ٿا ته ڪانهي. هو ٻوليءَ،
ان جي گرامر ۽ ان جي عام استعمال جي مڃيل طريقن کي رد ڪن ٿا. هو چون ٿا
ته انسانن جي ٻولي اسان جي احساس، جذبن ۽ خيالن جو اظهار نٿي ڪري سگهي.
تنهن ڪري هنن ٿورن اکرن ۽ گهڻين عجب ۽ سوال جي نشانين، پُرين، ڊئشن،
ليڪن ۽ ڏاڪڻين واري هڪ اُبتِي اڌاڪري به ايجاد ڪئي آهي.

جيئن ته هن ادب جي اظهار جو طريقو سڪڙي ڪڍي ۽ ڍڍپت آهي، تنهن ڪري
جيڪڏهن ٻيا ادب ”ادب براءِ ادب“ ۽ ”ادب براءِ زندگي“ وغيره سڏجن ٿا ته هن کي
”يخني براءِ يخني“ سڏي سگهجي ٿو. بشرطيڪ يخنيءَ جو مطلب رڳو اجائي بي
مقصد بڪ بڪ نه پر بيهودي ۽ ٻُڃڙي جهڳي، ولل ۽ واويلا ورتو وڃي. هن وولي
واويلائي ۽ جهڳي باز ادب کي ڏنيا جي ادبي بازارين ۾ ”نئين ادب“ يا ”جديد ادب“
جي ليبل هيٺ هلايو وڃي ٿو.

نوان بانڪا

لکڻو ۾ جڏهن زوال آيو ۽ حاڪم طبقن مان سچ پچ زنده رهڻ ۽ وڙهڻ جي
پهچ نڪري وئي، هو سماجي طرح سُڃا ۽ خصي ٿي پيا ۽ ڪنهن به حقيقي

سورهياڻيءَ واري ڪارنامي جي لائق نه رهيا. تڏهن منجهن بانڪن جو رواج پيو. انهن بانڪن جو مکيه مقصد هوبو مقصد ”نواڻ“ پيدا ڪرڻ.

ان ”نواڻ“ جي پٺيان انهن مان ڪي اڌ مٽي کي پاڪي هڻايو ۽ اڌ مٽي تي ڪلهن تائين ڊگها وار رکايو گهمندا هئا. ڪي مڇ جو هڪڙو پاسو ڇٽ ۽ ٻيو سڄو سارو رکيو پيا هلندا هئا. ڪي فقط ململيون پايو. تهه سيارن ۾ شهر گهمندا هئا ۽ اونهارِي ۾ اُن جا گڊلا پايو تنهن اُس ۾ جهنگ ۾ شڪار ڪرڻ نڪرندا هئا. ڪي ته ڪاوڙ ۾ اچي، ٻين کي سيڪ ڏيڻ لاءِ، پاڪيءَ جي هڪڙيءَ رهڙ سان، خود پنهنجا نڪ چپ وڍي ڏيکاريندا هئا. مطلب ته پنهنجي ذاتي ۽ سماجي ڏيوالي کي لڪائڻ لاءِ ڪئين رنگ ڪندا هئا. اڄ ڪلهه جڏهن، تاريخي حساب سان، سامراج ۽ سرمايه داريءَ جا پويان ڏينهن آهن، تڏهن به متعين طبقي جا يورپي ۽ آمريڪي جوان ۽ جوانڙيون، گهر گهات ۽ ڪمر ڌنڌا ڇڏيو، ڪنڌن ۾ هار وجهيو، انگ پيوت ڪريو، چرس جا سُوتا هڻيو، ملنگ ٿيو، سڄيءَ دنيا ۾ هلندا وٽن. هن ادب کي به بانڪو يا هيٺي ادب سڏي سگهجي ٿو. فرق هيءُ آهي ته بانڪا ۽ هيٺي بنيادي طرح رڳو خود سندن واسطي نقصانڪار آهن، پر هيءُ ادب عوام لاءِ قاتل زهر آهي.

گُوڙن جا قسم

گُوڙن جا ڪيترائي قسم آهن. هڪڙن گُوڙن جا پير هوندا ٿي ڪونه آهن. انهن کي ننڍڙو ٻار به تڏي تي پڪڙي سگهندو. ٻيا گُوڙا اهڙا هوندا آهن. جن جون پاڙون ذري گهٽ جڻ ته پاٿال ۾ هونديون آهن. اهي ڳوهه وانگر اڳواٽ ڪيتريون اونهيون ڏريون ڪوٽيو وينا هوندا آهن. کين ڊوڙائي ڊوڙائي جهلبو. ته ڪنهن هڪڙيءَ ڌر ۾ گهڙي ويندا. اها ڌر ڪوتِي، پانٽبو ته پڪڙيا ته اوچتو لوهه ڪري، ٻيءَ ڪنهن ڌر ۾ گهڙي ويندا! ٻيءَ مان ٿينءَ ۾، ٿينءَ مان چوٿينءَ ۾، چوٿينءَ مان وري پهرينءَ ۾...

هن ”نئين“ ادب جا علمبردار به هزارين گُوڙا آهن. ههڙن شرطي گُوڙن کي پڪڙڻ لاءِ به ڪافي ذهني ڊڪ ڊوڙ ۽ علمي ڪوتائي نه ڪبي ۽ کين سڀني ڀرن مان ٽڪائي ٻاهر نه ڪڍبو ته اهي وٺ ٿي ڪونه ڏيندا. ڇي ”اسين سچا! ڏٺو! ڪو پڪڙياسين؟“

اچو ته هنن جديد گُوڙن جي لڪڻ جون سموريون ڏريون ڪوتِي ڏسون.

”نئين“ ادب جي پرچارڪ هن ”نئين“ ادب جي انوکيءَ ۽ اچرج جهڙيءَ ”نواڻ“ جي حمايت ۾ طرحين طرحين جا دليل ۽ حجتون پيش ڪن ٿا. هو چوڻ ٿا ته هيٺين ۽ ٻين سببن جي ڪري ”پراڻو“ ادب موجوده دؤر جي ترجماني ڪرڻ جي لائق نه رهيو آهي ۽ فقط ”نئون“ ادب ئي اهو فرض انجام ڏيئي سگهي ٿو:

(1) هيءُ نئون ۽ نرالو دؤر آهي. دنيا بلڪل بدلجي ويئي آهي. زندگيءَ جون پراڻيون بنيادي کان بنيادي حقيقتون بدلجي ويون آهن. پراڻا مقدس کان مقدس لاڳاپا ۽ اعليٰ کان اعليٰ قدر ڀڄي ڀڄي، ڀڙا ڀڙا ٿي چڪا آهن. رشتا ناتا ٽٽي چڪا آهن. اڄ جي نئين نسل ۽ پراڻي نسل جي وچ ۾ پيڙهي وڃوٽيءَ جي اڻاهه ڪاهي آهي. هن دؤر جي پراڻي پوڙهي پيڙهيءَ ۽ نوجوان پيڙهيءَ جي وچ ۾ بنا اعلان جي اهڙي جنگ هلي رهي آهي، جنهن ۾ ڪنهن به ٺاهه ۽ سمجهوتي جو سوال ئي پيدا نٿو ٿئي.

(2) ڳوٺاڻو سماج ٽٽي رهيو آهي. بهراڙيءَ جا ماڻهو ڌڙاڌڙ شهرن ۾ اچي رهيا آهن. اڄوڪو انسان خاص ڪري بهراڙين کان شهر ۾ آيل انسان، اڪيلاٽپ، اڻ سلامتيءَ، بي حسيءَ، واٽڙپ، بي مقصدائيءَ، مونجهاري ۽ پيڙا جو شڪار آهي. سندس شخصيت ڀڄي ڀڄي، پور پور ٿي پئي آهي. سندس اندر ڪاڌل آهي. سندس ظاهر ۽ باطن ۾ تضاد آهي. هو پاڻ تي هڪڙو هٿرادو خول ڇاڙهي هلڻ تي مجبور آهي. سندس ٻين ماڻهن سان واسطوي واسطيداريءَ وارو آهي. هو جيڪي ڏسي ٿو سونهائي، ان جي اُبتڙ آهي.

(3) انساني ٻولي انسان جي اندر جو فقط محدود حدن اندر اظهار ڪري سگهي ٿي. ان جي اظهار جي صلاحيت اڃا شروعاتي ڏاڪي کان مٿي نه چڙهي آهي ۽ فقط اٽڪل روءِ پنهنجو ڪم ڪري سگهي ٿي. اها ڪنهن به دؤر ۾ انسان جي اندر جي احساسن، جذبن ۽ سوچن جي مڪمل ترجماني نه ڪري سگهي آهي، ڇو ته اها ڪري ئي نٿي سگهي. ان ڪري نئون ادب نئين انسان جي اندر جي دُنيا جي اظهار لاءِ پاڻ کي روايتي اڻ پوري ٻوليءَ تائين محدود رکي نٿو سگهي.

(4) زندگيءَ توڙي ادب ۽ فن جا پراڻا قدر، پراڻا ادب ۽ فني ٽيڪنڪ، پراڻي زماني جي زندگيءَ، فن ۽ ادب لاءِ مناسب ۽ موزون هئا ته هئا، پر اڄ جي نئين دؤر جي نئين انسانن جي نئين شخصيت ۽ ان جي نون مونجهارن ۽ پيڙائن جي ترجماني ڪري نٿا سگهن.

(5) فن ۽ ادب جي لاءِ ڪنهن به قسم جي اجتماعي، سماجي يا عوامي مقصد هجڻ جي ڪابه ضرورت ڪانهي. ان جو حقيقي ۽ صحيح مقصد فقط فنڪار ۽ اديب جي اندر جي مونجهارن ۽ پيڙائن جو اظهار آهي. زندگيءَ جون جيڪڏهن ڪي اجتماعي حقيقتون، مسئلا، مونجهارا ۽ حل هوندا ته اهي پاڻيهي ڪنهن نه ڪنهن اديب يا فنڪار فرد جي احساسن ۽ سوچن جو روپ وٺي پاڻمراڻو پيش ٿي ويندا، ڇو ته اديب ۽ فنڪار به ته ڪي آسمان مان ڪونه ٿا ڪرڻ. اهي به هن سماج جو حصو آهن. انهن جي سوچ لازمي طرح پاڻمراڻو ماڻهن ۽ سندن سماج جي احساسن، جذبن ۽ سوچن،

مسئلن ۽ مونجهارن جو عڪس پيش ڪندي ان کان الڳ ڪنهن به اجتماعي ۽ سماجي سوچ جو تصور ادب ۾ داخل ڪرڻ، ادب جي بي ادبي ۽ نعري بازي ٿيندي.

(6) ادب ۽ فن هر ڪنهن جي سمجهه ۾ اچڻ جهڙيون ڳالهيون ناهن. انهن کي آباديءَ جو فقط اهڙو ته يا طبقو چڱيءَ طرح سمجهي ۽ پروڙي سگهي ٿو. جنهن جوان ڏانهن خاص لاڙو هجي ۽ جنهن ان باري ۾ خاص مطالعو ۽ تجربو حاصل ڪيو هجي.

(7) ان ڪري فن ۽ ادب عام ماڻهن لاءِ نه آهن، نه هئڻ گهرجن ۽ نه وري ٿي سگهن ٿا. اديبن ۽ فنڪارن جو اهو فرض ڪونهي ته ڪو هر وڏو ۽ پنهنجو ادب ۽ فن پڙهندڙن جي دماغ ۽ ذهن تائين رسائين، سندن سمجهه ۾ آڻين. سندن ڪم آهي ته جيڪي سندن اندر ۾ آهي، تنهن جو ادبي ۽ فني نموني اظهار ڪري ڇڏين، پريان ڪو سمجهي يا نه سمجهي، تنهن سان هو ٻڌل ڪونهن.

(8) سچو چو ادب ۽ فن پنهنجا تنقيد نگار پاڻ آهن، ڪوبه ٻيو ماڻهو چاهي اهو ڪيڏو به وڏو نقاد چو نه هجي، سو سندن اهڙي پرک نٿو ڪري سگهي، جيڪا سندن سمورين ڳالهين بابت هميشه لاءِ صحيح ۽ قائم رهي. درحقيقت ڪنهن به دؤر جي ماڻهن جي اقليت يا اڪثريت پنهنجي دؤر جي ڪنهن به ادبي يا فني تخليق بابت اهو قطعي فيصلو ڪري نٿيون سگهن ته هن دؤر جي فلافيءَ تخليق جو رتبو فلاڻو آهي. اهو فيصلو ڪرڻ گهڻن نسلن، دؤرن ۽ صدين جو ڪم آهي ته فلافيءَ تخليق جو تاريخي ملهه ڇا آهي. ان ڪري نئين ادب ۽ فن کي ماڻهن جي ٿورائيءَ يا گهڻائيءَ جي پسند يا ناپسند جو محتاج رکي نٿو سگهجي. انهن کي ڪنهن جي تعريف ۽ گلا ڪان بي نياز ٿي، پنهنجو رستو وٺي، اڳتي وڌندو رهڻ گهرجي.

(9) نئون ادب خالص ۽ نچو ادب آهي. اهو زمان ۽ مڪان کان بي نياز هڪڙي آفاقي، ازلي ۽ ابدِي شيءِ آهي. شيڪسپيئر، ورجل، هومر، ڪاليداس، ميران بائي ۽ لطيف جي عظمت کي ڪنهن خاص زماني يا جاگرافيائي ٽڪري اندر قيد ڪري نٿو سگهجي. ڪنهن خاص طبقي، قوم يا مذهب تائين محدود ڪري نٿو سگهجي. گلاب جو گل هر زماني ۽ هر علائقي ۾ گلن جو بادشاهه آهي ۽ سندس خوشبوءِ بي مثال رهندي. روشنيءَ ۽ خوشبوءِ وانگر ادب ۽ فن جو به ڪوبه دين، ڌرم، ڪوبه طبقو يا مذهب، ڪوبه رنگ يا نسل ڪونهي. نئون ادب هر گروهه نظريي ۽ طبقاتي مفاد کان پاڪ ۽ بالاتر آهي.

(10) هيستائين جنس کي ادب ۾ جاگيرداري منافقيءَ سان پيش ڪيو ويو آهي. ان جي مسئلن جو صحيح، پر پور ۽ جرئت ڀريو اظهار فقط ”نئون“ ادب ڪري سگهي ٿو. وغيره وغيره.

ڪاغذ جا گل ڏسڻ ۾ سُهڻا پر خوشبوءِ کان خالي هوندا آهن. ڪيتريون ڳالهيون به ڪاغذ جي ڳلن وانگر هونديون آهن. مٿيون ڳالهيون به ايئن آهن. ڏسڻ ۾ دلفريب پر حقيقت جي خوشبوءِ کان خالي. منجهن حقيقت واجبي ساجبي ۽ وڏا، هڪ طرفاتي ۽ ڪوڪلي لفاظي گهڻي آهي. مڃيل حقيقتن ۾ زباني مڃ مصلحا ۽ لفاظيءَ جو گيهه وجهي، منجهائن وات جو پلا تيار ڪيو ويو آهي. اچو ته انهن دليلن ۽ دعوائن کي ورائي ڦيرائي ڏسون ته منجهن حقيقت ڪيتري قدر آهي ۽ مڃ مصلحو ڪيترو.

”نواڻ“ جي طوطي ۾ ساھ

سندن هن کان اڳ بيان ڪيل دعوائن ۽ دليلن جي پهرئين کان وٺي آخري نُقطي جو تڏ هڪڙي ئي اکر ۾ اچي وڃي ٿو. يعني لفظ ”نئين“ ۾. مثلاً ”نئون دؤر“، ”نئون انسان“، ”نئين دؤر جا نوان مسئلا“، ”نئين دؤر جون نئون ادب“ وغيره.

جيئن قديم قصن ۾ جادوگر جو ساھ اڪثر ڪري ڪنهن طوطي ۾ هوندو آهي. تيئن هنن غلط ۽ گمراه ڪندڙ دعوائن ۽ دليلن جو ساھ لفظ ”نئين“ جي هٿرادِي ۽ جُڙتو معنيٰ جي طوطي ۾ سمائل آهي. ان طوطي جي چڱيءَ طرح خبر وٺبي ته هنن جي سموري جادوئگريءَ جو مانباڻ ڊهي اچي پت پوندو.

لفظ ”نئين“ جي اوڻ ۾ هنن موجوده دؤر کي هڪڙو ازغيبِي برتباڪاس بڻائي وڌو آهي. هنن اهو چڻ ڪنهن راکاس ٺاهيندڙ فيڪٽريءَ مان خاص آرڊر ڏيئي، پنهنجي پسند جي ماپ ۽ ڊزائن تي، خاص پنهنجي ذاتي استعمال لاءِ ٺهرائي، هينئر ئي آندو آهي. ان برتباڪاس سان نه ڪو فطرت جو قاعدو قانون لاڳو آهي، نه انسان جو. ان جي نه ڪا اڳ آهي نه پٺ. اهو نه ڪٿان آيو آهي ۽ نه ڪيڏانهن ويندو. پس پنهنجي سر پاڻ آهي. ذري گهٽ ”نه ڪنهن ڄاڻو ڄام کي، نڪو ڄام وٺاءُ“ وارو لفظ آهي! چڻ ان جي اچڻ سان سموريون تاريخون ۽ جاگرافيون، سمورا فطري، سماجي، جلدِي ۽ منطقي قانون قاعدا، سمورا علم ۽ سائنسون منسوخ ٿي ويا. جيڪي اڳ هو سو سمورو رد. ماضيءَ کي ليڪ، روايت کي ليڪ، ورثي کي ليڪ، فارغ ۽ سماج جي ڳانڍاپي ۽ تسلسل کي ليڪ. زندگيءَ جي صفحي تان ٻيهر هر ڪو اکر ”نئين“ جي رٻڙ سان ميسارجي ويو. هاڻ فقط سفيد اچو پٺو رهيو. اهو آهي نئون دؤر. ان سفيد اچي پٺي تي اسان جا جديدي لکڻ وارا جيڪي لکندا سوئي هلندو. ٻي هر شيءِ رد ۽ باطل. ماڻهن کي اهو لکيو پنهنجي نصيب جو لکيو سمجهي قبول ڪرڻو آهي. ”لکڻ واري جيڪي لکيو! لکيو! هٿ ڙي لکيو!“

نئون!

”نئين“ جو تصور نهايت من موھيندڙ آھي! اھو ھر وقت سورنھن سينگار ڪريو اسان جي تخيل جي سيج تي ويٺو آھي. اسان جي ذهن جو تصوير گھر، سوين ھزارين نين شين ۽ ڳالھين جي خوبصورت تصويرن سان سينگاريل آھي. نئين جي تصور ۾، بھار جي تازين ڪٽيل، ماڪ پٺل، مڪڙين جون سرھاڻيون، سانوڻ جي پھرين وسڪارن جا سُر ۽ ساز، ڪنوڻين جا تجلا، پھرين پيار ڀريل نگاھن جا جادو، پھرين پيار جا خُمار، پھرين انجام جون بي قراريون ۽ پھرين وصل جون سرمستيون ۽ سرشاريون، نين ڪنوارين جون لڄاريون، مُرڪون ۽ مائرن جي ھنجن ۾ معصوم ٻارن جا تھڪڙا سمايل آھن.

ٻين بي انداز خوبصورت ۽ من موھيندڙ شين ۽ ڳالھين وانگر، ھن خوبصورت ۽ من موھيندڙ تصور کي بہ عوام دشمن پنھنجي مُردار ۽ پليت مطلبن لاءِ ناجائز طرح ڪتب آڻيندا رھيا آھن. جديد بي ايئن ڪن ٿا.

ان ڪري اچو تہ ٿورو پنھنجي دماغ کي تڪليف ڏيئي ويچار ڪريون تہ ”نئين“ جي تصور ۾ درحقيقت ڪيتري قدر حقيقي نواڻ آھي ۽ ڪيتري قدر ڪانھي. خود نواڻ ڪھڙين حالتن ۾ ماڻھن جي فائدي لاءِ آھي ۽ ڪھڙين حالتن ۾ نہ. آخر ۾ اھو بہ پتو ڪيندا ھلون تہ ھي جديد ھمراھ جو ”نئين“ جي لفظ لاءِ ھيئن ”قربان!“ ”قربان!“ پيا ٿين ۽ ”نئون! نئون!“ ڪريو اصل مريو ٿا پون، تنھن جو اصل راز ڪھڙو آھي.

سڀ کان پھرين سوال اھو آھي تہ ڇا ھر نئين شيءِ يا ڳالھ لازمي طرح سُني آھي ۽ ان معنيٰ ۾ ”نئين“ سڏائڻ جي لائق آھي، جنھن معنيٰ ۾ ماڻھو ”نئين“ تي فدا آھن؟ ”نئين“ جي اڪري معنيٰ آھي، اھا ڳالھ يا شيءِ جيڪا اڳ ڪانہ ھئي ۽ اڃا ھاڻ پيدا ٿي يا آئي آھي. ڪيتريون ئي نيون شيون ۽ ڳالھيون تمام خراب ۽ بُچڙيون بہ ٿي سگھن ٿيون. مثال طور: نئين برطرفي، نئين بيماري، نئون دوکو، نئون ڪيس، نئون ايڪسپنڊنٽ، اھي سڀ لفظي معنيٰ ۾ نوان ئي آھن، پر جنھن معنيٰ ۾ نئين شيءِ سُني سمجھي آھي، ان معنيٰ ۾ نوان يعني خوبصورت ۽ پيارا ناھن، بلڪ ان جي ابتڙ آھن. تنھن کانپوءِ سوال آھي تہ ڇا ڏُنيا ۾ واقعي ڪي اھڙيون قطعي نيون شيون ٿينديون آھن ڇا، يا ٿي سگھن ٿيون، جي اڳي ڪنھن بہ صورت ۾ ڪنھن بہ حد تائين موجود نہ ھجن ۽ بلڪل قطعي طرح ھر ڳالھ ۾ نيون نڪوريون ۽ بنھ ھيئڻر ٿي پيدا ٿيل ھجن؟ جواب آھي تہ ايئن نہ ٿي سگھي ٿو ۽ نہ ڪڏھن ٿيو آھي. انگريز انھيءَ ڪري چوندا آھن تہ، ”There is nothing new under the sun“، ”ھن آسمان ھيٺان ڪا بہ شيءِ نئين ناھي.“ سائنس اسان کي ٻڌائي ٿي تہ سڀ شيون مادي مان ٺھيل آھن ۽ مادو ڪڏھن بہ قطعي طرح ختم نٿو ٿئي. فقط پنھنجي صورت بدلائي ٿو. گرميءَ ۾ سمنڊ جو پاڻي ڦري بخار جي صورت ۾ اچي ٿو. بخار

مان گگرن جي صورت وٺي ٿو. گگرن مان پاڻيءَ جي صورت وٺي زمين تي ڪري ٿو. زمين تي اهو ڳالهه ۽ ٻوٽن ۾ جذب ٿي، ٻوٽن جي نون خلين جي حصن جو روپ وٺي ٿو. اتان اهو جانورن جي پيٽ ۾ داخل ٿي ان جو جزو بڻجي ٿو. ماڻهوءَ جي بدن مان اهو پگهر وغيره بڻجي گرميءَ ۾ بخار جو روپ وٺي، فضا ۾ ٻئي بخار ۾ شامل ٿئي ٿو ۽ نيٺ گگر بڻجي مينهن جو پاڻي بڻجي وسي ٿو ۽ سمنڊ جي پاڻيءَ سان گڏجي سمنڊ ٿئي ٿو. وري ساڳيو چڪر شروع ٿي وڃي ٿو.

اها ڳالهه رڳو اڄوڪن نه، پر اڳوڻن سائنسدانن کي به معلوم هئي. اڍائي هزار ورهيه اڳ يوناني سائنسدان ائين ايگزاگورس (500 ق.م - 422 ق.م) چيو ته، ”ڪائنات ۾ مڪمل ۽ قطعي طرح نيون شيون ٿينديون ئي ناهن.“

دراصل ڪائنات ۾ ڪابه شيءِ يا ڳالهه قطعي ڪانهي. هر شيءِ، هر ڳالهه نسبتي يا مشروط آهي. يعني فقط ڪن حالتن ۾ ۽ ڪنهن حد تائين آهي. جيڪوبار بنهه به منت اڳ ڄاڻو آهي، ڇا اهو به بلڪل نئون ماڻهو آهي؟ سندس اکيون ۽ نڪ چڱيءَ طرح ڇاڇي ڏسو! ڇا اهي گهر جي ڪنهن نه ڪنهن ماڻهوءَ جي اکين ۽ نڪ جهڙيون ناهن؟ ويندي منجهس ڄاڻي چمندي بيماريون به اهي ئي پرائيون ٿي سگهن ٿيون. جيڪي سندس ماتنن ۽ وڏن ۾ پڻ پڻ پڻ ٿينديون آهن. اهو ٻار بيشڪ نئون آهي پر قطعي نئون ڪونهي. اهو فقط نسبتي طور ۽ هڪ حد تائين نئون آهي.

ڪلهه جاول چيني ۽ چپاني ٻار جو نڪ اهڙو ئي منو ۽ اکيون اهڙيون ئي پينل هونديون جهڙيون ايامن کان وٺي ان نسل جي ماڻهن جون هلنديون اچن!

خصوصيت ۽ عموميت

هر شيءِ ۽ هر ڳالهه جو هڪ خاص پاسو ۽ هڪ عام پاسو هوندو آهي. هر ڳالهه ۾ ساڳئي وقت ڪافي ذاتي خصوصيتون به آهن ته ٻين سان گڏيل ڪي هڪجهڙايون يعني عموميتون به آهن.

ان ڪري اها ساڳئي وقت خاص به آهي ته عام به آهي. هن خاص ماءُ پوٽينڙيءَ جو ٻار اجهو اڇ ڄائو. هن خاص چوڪريءَ پنهنجي محبوب کي سلام پهريون پيرو اڇ موڪليا آهن. انهن لاءِ اهي خاص ڳالهيون آهن، پر مائون، پوٽينڙيءَ جا ٻار لکين سالن کان جڻينديون اچن ۽ جوان پنهنجي محبوبائن کي پهريان سلام جڳن کان ڏيندا اچن، ان ڪري دنيا لاءِ اهي عام ڳالهيون آهن.

اجهو هينئر تازي پاڻيءَ سان ڀرجي آيل جيڪو گهڙو اسان جي اڳيان رکيو آهي، ان جو پاڻي تازو به آهي ته ڪروڙين سال پراڻو به آهي، ڇو ته ڪروڙين سالن کان ڌرتيءَ تي هڪڙو به پاڻيءَ جو اهڙو ڦڙو ڪونه وٺو آهي، جيڪو قطعي نئون هجي!

اڄوڪو دؤر نئون برابر آهي پر قطعي ۽ مڪمل طرح نئون ڪونهي. اهو فقط نسبتي طرح نئون آهي. ڪن ڳالهين ۾ ۽ ڪنهن حد تائين نئون آهي.

نوان دؤر

نوان دؤر جڳن کان ايندا رهيا آهن. رڳو سياسي تاريخ جي خيال کان ئي وٺجي ته ويهه سال اڳ هتي 1954ع ۾ پهريون دفعو يون يونٽ جو ”نئون دؤر“ آيو هو. هوبهوان جهڙو دؤر اڳ ڪونه هو. ان کان اڳ 1843ع ۾ انگريزن جو ”نئون دؤر“ آيو هو. تنهن کان اڳ ڪلهوڙن جو ”نئون دؤر“، مغلن جو ”نئون دؤر“، ترخانن، ارغونن، سومرن، سمن، عربن، برهمڻن ۽ راءِ گهراڻي جا ”نوان دؤر“ آيا هئا. ان کان اڳ سڪندراعظم جي نئين ڪاهه هڪ ”نئون دؤر“ آندو هو. ان کان اڳ بي انداز نوان دؤر آيا هئا. اهي سڀ نوان دؤر هئا. سڀ هڪٻئي کان تمام گهڻو مختلف ۽ نرالا هئا، پر ڇا اهي قطعي ۽ مڪمل طرح نرالا ۽ هڪٻئي کان قطعي ۽ مڪمل طرح مختلف هئا؟ منجهن ڪا به شيءِ مشترڪ ڪانه هئي؟ مثال طور، ڇا انهن سمورن دؤرن ۾ ماڻهن جي وڏي اڪثريت ساڳئي نموني پورهيا ڪندي ۽ ٻُڪون ڪانه کائيندي هئي ۽ ماڻهن جا ننڍڙا ٽولا مڇون ڪونه ماڻيندا ۽ حڪمر ڪونه هلائيندا هئا؟ ڇا ماڻهو ساڳئي نموني گذر لاءِ ڪشالا ڪونه ڪيندا هئا؟ پيار ۽ دوستيءَ لاءِ ڪونه وڃهائيندا هئا؟ پاڻ ۾ رُسندا ۽ پرچندا ڪونه هئا؟ وصل ۽ ويڙهي جا گيت ڪونه ڳائيندا هئا؟ لڙايون، جنگيون ڪونه ڪندا هئا؟ ڇا انهن سڀني دؤرن ۾ پوليس جا پهرا، جيل، جلاد، بيماريون ڪونه هيون؟ هڪ طرف تعصب، نفرت، ظلم، ٻئي طرف محبتون، ڦُر، ڪچهريون ۽ شغل ڪونه هوندا هئا.

انسانن جا مسئلا ساڳئي وقت وقتي ۽ نوان به آهن ته دائمي ۽ پراڻا به آهن.

دلين جو درد - نئين ڪوجنا؟

سورن ساندياس، پورن پالي آهيان،
جيڪر آءُ هيٺاس، ڪاگري گوندول جي.
(لطيف)

پيڙهي وڇوٽيءَ جي ڳالهه ڪي وٺو. ڇا، ماڻهن اولاد فقط هن دؤر ۾ ڄڻ شروع ڪيو آهي؟ اولاد ۽ مائتن جي خيالن ۾ فرق فقط هن دؤر ۾ ئي پيدا ٿيو آهي؟ ڇا اڳين دؤرن جا ماڻهو سدائين ايئن سوچيندا، چوندا ۽ ڪندا هئا، جيئن سندن مائت سوچيندا، چوندا ۽ ڪندا هئا؟ جي ايئن هجي ها ته ماڻهو اڃا تائين غارن ۾ ڪونه ويٺا هجن ها؟ ڇا نئون نسل، هيٺ ٿي، هن دؤر ۾ ئي، آسمان جي ڳڙي وانگر مٿان ڪريو آهي؟ ڇا اڳي نوان نسل ڪونه هوندا هئا. اهي اڳين نسلن سان زبردست اختلاف ڪونه رکندا هئا؟

هر ڪا شيءِ ڪنهن ٻي شيءِ مان پيدا ٿي آهي ۽ سندس پيٽ ۾ شين پيدا ٿيڻ واري ڪا ٻي شيءِ سرجي رهي آهي. هر شيءِ جنهن مان پيدا ٿي آهي، تنهن جو ۽ جيڪي منجهانئس پيدا ٿيڻ وارو آهي، تنهن جو ميلاپ آهي. هر شيءِ ۽ ڳالهه ماضيءَ، حال ۽ آئيندي جو سنگم آهي. هر شيءِ ۽ ڳالهه بي انت ڪائنات ۽ بي انت وقت جي چوواتن تي بيٺل زمان ۽ مڪان جو هڪ اهڙو سنگ ميل ۽ حد نشان آهي، جيڪو سڀني ڏسڻ ۽ زمانن کي پاڻ ۾ ملائي ٿو.

خلا ۾ لتڪيل، سيل مهر ٿيل دؤر؟

اڄوڪو دؤر ڪو اهڙو خلا ۾ لتڪيل، چٽي طرفن کان سيل مهر ٿيل دؤر ڪونهي، جنهن ۾ ٻين دؤرن جي هوا به اچي نه سگهي، جيڪو قطعي نرالو قطعي بي مثال ۽ قطعي ڌار هجي.

ان جي خصوصيتن توڙي عموميتن ٻنهي کي ڌيان ۾ رکن بدران ان جي فقط خصوصيتن ۽ نرالائين تي اجايو زور ڏيڻ ۽ سندس عموميت کي، سندس ٻين دؤرن

سان هڪجهڙاين کي صفا نظرانداز ڪرڻ. هن دؤر جي تصور کي بگاڙڻ ۽ ماڻهن کي گمراهه ڪرڻ آهي.

هيءُ دؤر هڪ اهڙو نئون دؤر آهي، جنهن ۾ نه رڳو ماضيءَ جي سمورن دؤرن جو سلامت رهڻ جهڙو سماجي جوهر سمايل آهي، پر سندس پيٽ ۾ ايندڙ نون سماجي دؤرن جا پڻ به موجود آهن ۽ موري رهيا آهن. سياڻي اهي پنهنجا سلا ۽ گونچ ڪيندا. هن دؤر جي ٻين دؤرن سان تسلسل، ساڻن لاڳاپن ۽ هڪجهڙاين کي نظرانداز ڪري، ان کي هڪڙو ابوبهر ڪري چوڻ وڌيڪ ڪيو وڃي؟ ان ڳالهه جو ”روحاني راز“ ڪهڙو آهي؟
جديددي ماما پٽ ۾ ڇو پيا آهن؟

ڳالهه ڪندا آهن ته ٻار ماءُ کي چيو ته، ”اما! ماما چريو ٿي پيو آهي! اڄ وڃ بازار ۾ پٽ تي سمهي رهيو!“ ماءُ چيو، ”ابا! مامهين واپاري ٻچو آهي. ان چريڻ جو به ڪو مطلب هوندو. ڪو پيسو پٽ تي ڏنو هوندائين جو هونئن لڪائي نه کڻي سگهيو هوندو ته ايئن ڪنڀو هوندائين!“ ڳالهه به اها هئي.

سوهن ”نئين دؤر“ جي رت ۾ به هنن ”جديد“ اديب مامائن جو وڏو مطلب آهي. هن دؤر کي هو اجهو هينئر آسمان مان ڪريل، ڳڙو ڪري، انهيءَ لاءِ پيش ٿا ڪن ته جيئن ان هٿرادي خاص الخاص ”نواڻ“ جي آڙ ۾ هو هن دؤر کي، پنهنجيءَ پَر ۾ سماجي ۽ ادبي تاريخي تسلسل، اڳ پُٺ ۽ رشتن ناتن کان ڪاٽي، کيس اڪيلو ئي اڪيلو، لاوارث ڇورو ڇنو سماجي دؤر ”ثابت ڪري“ پاڻ کي سندس اڪيلو وارث ثابت ڪري، کيس هر ڳالهه ۾ رڳو نرالو ئي نرالو ڏيکاري، مٿس پنهنجو نرالو ادب ۽ نراليون ادبي ڪسوٽيون ۽ نرالا ثقافتي فرمان مڙهي سگهن. ان مها نواڻ جي امرت ڌارا سان هو هر ”مرض“ جو علاج ڪري سگهن ٿا ۽ هر ”مصيبت“ کي منهن ڏيئي سگهن ٿا.

مثال طور جي چئڻ ته ”ٻوليءَ جي پيڙي نه ٻوڙيو!“ ته چوندا، ”نئين“ دؤر جي ’نون‘ ماڻهن جي ’نون‘ احساسن ۽ جذبن جي ترجماني ڪندڙ ’نئون‘ ادب پراڻي ٻوليءَ ۾ لکي نٿو سگهجي!“ چئبو ته ”ادب عظيم مقصدن ۽ عظيم فن جو سهڻيءَ صورت ۽ سهڻيءَ سيرت ٻنهي جو سنگم ۽ ميلاپ هئڻ گهرجي“ ته چوندا ته ”اها پراڻي دؤر جي ڳالهه آهي. ’نئين‘ دؤر سان پراڻا ادبي قدر ۽ ڪسوٽيون لاڳو ٿي نٿيون ٿي سگهن.“

اهڙيءَ ريت لفظ ”نئين“ جي بيهودي رت لڳائڻ سان هنن کي ادب خلاف هر جهالت ۽ بيهودگي ڦهي سگهي ٿي. ان ڪري هورڙ ڪريل لفظ ”نئون“ کي ڇهڻي پيا آهن ۽ ان کي ڍال بڻائي، بنا روڪ توڪ جي، ادبي ۽ فني ميدان ۾ عوام خلاف سنگين ثقافتي جرم ڪري رهيا آهن.

پيڙا جي ”ايجاد“

جديددين جي چوڻ موجب سندن جڙتو جديد ادب جيڪو وڏي ۾ وڏو تير ماري ٿو، سو آهي انسان جي اندر جي پيڙا جو اظهار ڪرڻ. ان ڳالهه کي هو ”اندر جي پيڙا“، ”پيڙا

جي احساس، ”ذات جي انڪشاف“، ”اندر جي ڀرڻ ۽ ٽٽڻ“، ”ڀرڻ پڃڻ جي ماتم“، ”ذات جي اظهار جي سچائي“، ”ٽنڊڙ-پڪڙجندڙ پڇندڙ ڀڙندڙ قدرن“ ۽ ”علامتن جو ترجمان“ ادب سڏين ٿا ۽ ”هيءَ پيڙا، هي سناتو، منهنجي اندر جو!“ جا نعرا هڻي، وڏي فخر سان چؤطرف لوڻا هڻي، پنهنجي ان کوکليءَ لفاظيءَ ۽ مخرج جو داد طلب ڪن ٿا. ڇا انسان جي دل ۾ درد، ڪا نئين سائنسي کوجنا آهي، جيڪا هينئر هن ”جديد سماجي سائنسدانن“ اوچتو ڪري وڌي آهي؟ ڇا اڳ انسانن کي ڏک ڪونه هئا؟

برابر، اڄ عوام دشمن قوتون انسانيت کي عام تباهيءَ جي اوڙاهه جي ڪناري تي بيهاريو، کيس ان ۾ ڌڪو ڏيڻ جي سعي ۾ آهن. برابر اڄ جي هٿلرن، مسولينن، پهلوين ۽ سندن جانشينن، عوام لاءِ اهڙا اهڙا وحشي عذاب ايجاد ڪيا آهن، جن جو چنگيزن ۽ هلاڪوئن ۽ نادرن کي پتو به ڪونه هو. برابر اڄ به انسانن جي اڪثريت جي زندگي ڄڻ جيئري دوزخ جي برابر آهي، پر ڇا هاڻي وانگر اڳي به غلامداري ۽ جاگيرداري ۽ پيداواري لاڳاپن ۽ انهن جي پيڙهه تي اڏيل غلامداري جاگيرداري ريتن رسمن جا راکاس ”آدم بوءِ، آدم بوءِ“ ڪندا، انسانن جي جسمن ۽ روحن کي چپيائيندا ڪونه رهندا هئا؟ ڇا طبقاتي سماجن جي قائم ٿيڻ جي روز اول کان وٺي، ڊڪٽيٽري نظامن جي وحشي اونداھين جي پيائڪ، نه ڪُنڊڙڙات ۾، ڦورو ۽ ظالم طبقن هٿان عام انسان اندر ۾ سڙندو، ڀڙندو، پڇندو ۽ رجھندو ۽ وھ جا وٽا پيئندو ڪونه رهيو آهي؟ هنن هومرن، ورجلن، شيڪسپيئرن، حافظن، رومين، ڪبيرن، ٿلسيداسن، ميران ٻاين، لطيفن ۽ سانوڻ فقيرن، پنهنجي درديلن گيتن، نغمن ۽ بيتن ۾ سمايل لافاني درد جا املهه موتي تڏهن ڪنهن جي دلي جي ڏک جي سمندڻ جي پاتال مان ڳولي هٿ ڪيا هئا؟ هن گونگي ٻوڙي ڌرتيءَ جي سيني ۾ جيڪي ڊيبل دانھن گھٽيل آھن جا طوفان ۽ گونگن لڙڪن جا سمند ڦٽل آھن، سي تڏهن ايئن سڪتا بي سبب آھن؟ ڇا اندر جو حال اورڻ ادب ۽ فن ۾ اهڙي پراڻي ڳالهه ناهي جهڙا هن ڌرتيءَ تي پاڻي، وڻ ۽ پٿر!

اتڪل اڏائي سَوو سال اڳ لطيف پنهنجو پڇندڙ اندر هٿڙين لافاني ستن ۾

اوريندو هو:

ڪڏهن ڪڏهن جيڏيون، ڪوپهه اچيو پوءِ،
سوڀڻ ساڙو هو، جو آهي ساھ سرير جو!

مٺ مٺ سورن سڀ ڪنهن، مون وٽ وٽان.

سورمَ ڏي ڏوٺ، آءُ اڳيئي ڪاهري،
جا پر پاڻيءَ لَوٺ، سا پر منهنجي جندڙي!

اڏوهيءَ جئن ڏڪڙا، چڙهيا چوڻيءَ سيئن!
گوندر مٿان جندڙيءَ ويا ولين جئن!

ڪانئس هڪ صديءَ پوءِ دهليءَ ۾ مير تقی میر پنهنجي حال تي هيئن افسوس
ڪندو هو:

سرِ شام ہی بُجھا رہتا ہے،
دل ہوا ہے چراغِ مفلس کا!

(ڪنهن مسڪين جي ڏيئي وانگر منهنجي دل سانجهيءَ کان ئي وسائي
وسائي پيئي آهي.)

۽ سندس هم عصر خواجه مير درد ههڙا درديلا غزل چونڊو هو:
زندگی ہے یا کوئی طوفان ہے،
ہم تو اس جینے کے ہاتھوں مر چلے۔

۽ غالب چئي ويو آهي:

زندگی اپنی گر اس طرح سے گذری غالب،
ہم بھی کیا یاد کریں گے کہ خدا رکھتے تھے۔

اب تو گھبراڪے يہ کہتے ہیں کہ مرجائينگے،
مر کی بھی چين نہ پايا، تو ڪدھر جائينگے۔

انهن کان ستوين سال اڳ سورھين صديءَ ۾ شاھ ڪريم هي ڏڪارا بيت پئي چيا:
آيل سھڻودر، سوھڻي ڪام وسھي،
سُتي هٿرم گڏ، جان جاڳان تان ناھ پرين!

سيئي سيلھ ٿيام، پڙھيام جي پاڻان،
اڪراڳيان اڀري، واڳوڻي وريام.

شاھ ڪريم کان چار سئو سال اڳ ٻارھين صديءَ ۾ پاڪ پٽڙ جي شيخ فريد
پنهنجي دل جو درد ههڙن سنڌيءَ گاڏڙيبتن ۾ بيان پئي ڪيو:

فريدا ڏڪان سיתי ڏينهن ڳيا، سولان سיתי رات،
 ڪٿا پڪاري پاتئي، پيٽا ڪپرات.
 (فريدا! ڏينهن ڏڪن ۾ گذري ويو ۽ رات سورن ۾، مٿان پاتئي بينو دانهون ڪري
 ته پنهنجو پيٽو ڪئن جي وات ۾ اچي ويو!)
 فريدا مين جاڻيا ڏڪ مجھ ڪو ڏڪ سپا اي جڳ،
 اُچي چڙھ ڪي ويڪيا، تان گھر گھرايھا اڳ.
 (فريدا! مون پانيو ته رڳو مون کي ڏڪ آھن پر ڏڪ سڄي جھان کي آھن. مٿي
 ڪوئي تي چڙھي ڏنر ته گھر گھر اھا ئي ڏڪ جي آڳ پيئي ٻري!)
 جي اڃا به ڪيئي صديون، گھڻيون گھڻيون صديون پوئتي، تاريخ جي
 شروعات جي ڪوھيڙي ۾، جڏھن روم ته ڇا، يونان به ڪجھ ڪونه هو، تڏھن
 فرعونن جي دؤر جي قديم مصر ۾، ”راڳيندڙن جي گيتن“ (Songs of the Harpers)
 جا پڙاڏا ٻُڌڻ ۾ ايندا، جن ۾ زندگيءَ کان عاجز اهڙن ڏکي انسانن جون درديليون
 ڪھاڻيون سمائل هيون، جيڪي ان زندگيءَ کان موت بهتر سمجھندا هئا. اهي
 ڏکارا گيت قبرن تي اُڪيري ڇڏيا هئا. انهن مان هڪڙي جو عنوان هو:
 ”زندگيءَ مان عاجز انسان“ “The man who was tired of life” جو گيت.¹
 دراصل موجوده دؤر جي هر بچڙائي، ڦرلٽ ۽ وحشانيت جي باوجود، زماني ۾
 جيئن پوئتي وڃجي، تيئن عام انسان جي زندگي وڌيڪ مجموعي غير محفوظ،
 وڌيڪ سڄي، سڪڙي، وڌيڪ اذيتناڪ اچي ٿي. اڄوڪي عالمي سرمايه داري/
 پورهيت دؤر کان جاگيردار عالمي دؤر عام انسانن لاءِ وڌيڪ اذيتناڪ هو. ان کان
 غلامدار دؤر اڃا به وڌيڪ وحشي ۽ بي رحم هو. اڄ به دنيا جي ملڪن جي ماڻهن
 جي اڪثريت فاقن ۾ آهي، اُگهاڙي آهي، پر اڳ ماڻهو ٻار وڪڻڻ تي مجبور ڪيا
 ويندا هئا. ماڻهو بک جي انڌ وڃان ٻئي ماڻهوءَ کي کائيندو هو. روز ڪونه ڪو
 چنگيز، تيمور، نادر شاهه، شاهه شجاع ٻارو علائقي يا بين الاقوامي بدمعاش، لوفرن
 ۽ ڌاڙيلن جا ڊمبلا وٺيو ڊڊا ڊوڙائيندو، نعرا هڻندو، ماڻهن جي مٿان ٿورو ٿيو بيٺو
 هوندو هو ۽ ڪُوس ڪريو، گھر ساڙيو، سندن ٻار ٻان ڪريو، ٻارن ٻچن کي نڪن ۾
 سَوَٽا ٽَنبيو، ناڪيليون وجهيو، گهوڙي پٺيان ڊوڙائيندو، ڪٽيو ويندو.
 اڄ به پنهنجي حقن جي گھر ڪرڻ وارن سان ڇا نه ڪيو وڃي ٿو! پر اڳي
 حالت اڃا به بدتر هئي.
 سِرَ به وڌيءَ سفارش سان لهندو هو!

¹ اينسائيڪلو پيڊيا برٽنڪا، ص: 1088

اڳي عوام جي حقن جي ڳالهه ڪرڻ يا سياسي اختلاف رکڻ واري کي تلوار جي هڪ ڌڪ سان سڀي لاهي يا ڦاسيءَ جي جهٽڪي سان پورو ڪرڻ جي نرم سزا ڪا ورلي ۽ وڏيءَ سفارش ۽ اثر رسوخ سان ملندي هئي، اڪثر کين اهڙا پيائڪ ايڏا ڏئي ماريو ويندو هو، جو سندن مائٽ رحم جون اپيلو ڪندا هئا ته هنن کي هڪدم ختم ڪيو وڃي! منصور کي جڏهن ڦٽڪا هڻي، سندس ڪل ماس تان اُڏائي، سندس هٿ پير وڍي، پوءِ سندس رت ڳاڙيندڙ ڏيڙيءَ کي سوريءَ تي تنگيو ويو. تڏهن سج لٿي مهل ڪن خدا ترسن وڏي اثر رسوخ سان آخر اهو ”رحمديءَ“ وارو فرمان جاري ڪرايو ته هاڻي پلي ڌڪ هڻي، سندس سڀي لاهي، کيس وڌيڪ عذاب کان ڇڏايو وڃي، پر شهر جي ڪوٽوال قانوني اعتراض اُٿاريو ته، ”هاڻ سج لهي ويو آهي، وقت ختم ٿي ويو آهي، سڀي سڀاڻي لهندي، اڃ نه“

امير المومنين عبدالله بن زبير رضه جيڪو حضرت علي رضه کان پوءِ خليفو ٿيو ۽ جنهن کي مڪي شريف کي جلائيندڙ صحابه ڪرام ۽ ٻين لکين مسلمانن جي قاتل، سنڌ تي چڙهائي ڪرائيندڙ ۽ اسلامي تاريخ جي چنگيز حجاج بن يوسف، شهيد ڪرائي، کيس سوريءَ تي چاڙهي ڇڏيو تنهن جي لاش کي ڪيترن ڏينهن بعد به تنگيل ڏسي، ماڻس بي بي اسماء رضه هيءُ دل ڌاريندڙ حملو چيو هو. ”هيءُ شهسوار اڃا گهوڙي تان نه لتو آهي!“ سوار ڏينهن جا ڏينهن گهوڙي تان نه لتو. حڪم ڪونه هو.

وقت جي فرعونن جي مخالفن جي لاشن سان جنگ اتي به ختم ڪانه ٿيندي هئي. لاش دفن ڪرڻ لاءِ ماڻهن جي حوالي ڪرڻ بدران پٺ تي اُچلائي ڪٽڻ ۽ گجهڻ جي حوالي ڪري، مٿن پهرو بيهاريو ويندو هو ته متان مائٽ لڪ چوريءَ ڪُتن ۽ گجهڻ کان ڇڏائي، ڪٽي وڃي، دفن نه ڪري ڇڏين!

جيئري ڪلون لائينون وينديون هيون. پاليل نانگن جي کوهن ۽ ٻڪرين بگهڙن ۽ شينهن جي پڇرن ۾ اُچليو ويندو هو. جيئري گڏهه يا ڍڳي جي ڪل ۾ سبي ڇڏيو ويندو هو. ڪل سُڪندي هئي ته بدن کي پيڙيندي هئي ۽ ماڻهو پيڙيندو ويندو هو.... پهريائين ڪاساين جي ڪاتين سان اڪيون ڪڍائي، پوءِ هاڻين هيٺان چيپاڻيو ويندو هو. جيئري زمين ۾ دفن ڪرايو ويندو هو. جيئري پٽين ۾ لنبائي ڇڏيو ويندو هو. هڪڙي ماڻهوءَ جي ڏوهه ۾ ان جي پڙ ڏاڙي جي ڇٽ ٻڇي ۽ سندس ڇٽ ٻڇي کي ختم ڪيو ويندو هو!

دُنيا جي ڦورو ۽ ظالم نظامن ۽ طبقن جي انسان ذات خلاف ڏوهن جي تاريخ اسان جي وهم ۽ گمان کان وڌيڪ پيائڪ ۽ لڱ ڪانڊاريندڙ آهي. اڄ، جو رجعت پرست اڳوڻي زماني کي ياد ڪري چپ پيا چٽين ۽ ان کي وري ماڻهن تي مسلط ڪرڻ لاءِ واجهه پيا وجهن، سو به ان ڪري، تاريخ بظاهر پاڻ کي دهرائي ٿي. ساڳيا ڌڪ، ساڳيون تباهيون، ساڳيا ظلم، ساڳيا بيداد بار بار عوام تي نازل ٿين ٿا ۽ انهن جو هڪڙو اڻ ڪٽندڙ سلسلو هليو اچي، پر اهو دهرائڻ جو عمل هر دفعي اڳي کان

اوپڇيءَ سطح تي ٿئي ٿو ڇو ته هر دؤر ۾ عوام اڪثر انفرادي طرح ۽ وچ وچ ۾ اجتماعي طرح، ڦورن ۽ ظالمن ۽ سندن نظام خلاف هزارين لکين مختلف طريقن سان وڙهندا، طوفان اُٿاريندا، انقلاب آڻيندا ۽ انهن کي وڪ وڪ تي وڌيڪ ڪمزور ڪندا ۽ ڪانئن ڪڏهن ٿورا ٿورا ڪڏهن وڏا وڏا حق حاصل ڪندا رهن ٿا. ان ڪري مجموعي طور اڳوڻي زماني جي انسانن جون زندگيون اڄ کان گڏين دفا وڌيڪ ڏکڻ سورن سان ڀريل هيون.

جيتري قدر اسان جي پيڙائي حضرات ۽ سندن سفيد پوش طبقي جو تعلق آهي، اڄوڪي دؤر ۾ به جڏهن جتي ڦورو ۽ ظالم نظام رائج آهي، اتي پورهيت عوام جي زندگي دوزخ جي برابر آهي ۽ سندن دٻن ۾ دڪن جا ڪورا پيا ٻرن، تڏهن پڙهيل سفيد پوش طبقي جا نسبتاً پتڪڙا ڏک انهن جبل جيڏن سورن سان پيٽڻ جڻ درحقيقت سفيد پوش طبقو مجموعي طرح پنهنجي خاص ماحول جي تربيت (Conditioning) سبب پورهيت خاص جي اڄوڪن سورن ۽ ڏکڻ کي پرڪڻ ۽ سمجهڻ ته ڇا، رڳو انهن جو تصور ڪرڻ جي به نه خواهش رکي ٿو نه ذهني، جذباتي ۽ تخيلي لياقت ۽ قوت.

حقيقت هن حال جي ظاهري ڪريان ڌري،
تـ لڳي ماڻـ مرن کي، ڏونگر پون ڌري،
ويجن وڻ ٻري، اوڀر اُڀري ڪين ڪي.
(لطيف)

مطلب اهو ناهي ته ڪو ادب ۾ اندر جو حال جيڪو اورجي ويو، سو اورجي ويو. هاڻ ان جو ورق وري ويو. آئيندي ان جي ادب ۾ ڪابه گنجائش ڪانهي. مطلب اهو آهي ته هي جيڪي اندر جي حال اورڻ تي هڪ هتي ۽ نيڪي جا دعويٰ ڀڙائي ادب پيدا ٿين ٿا، انهن جي جيڪا سڌي توڙي اڻ سڌي دعويٰ آهي ته اندر جو حال اسان وارو ”نئون“ ادب ئي آوري ٿو ڇڻ اها سندن ئي ادبي ايجاد آهي، سا دعويٰ ادبي تاريخ ۽ حقيقت جي روشنيءَ ۾ انتهائي غلط، واهيات ۽ بوگس آهي.

تنهن کان سواءِ خود ان دؤر ۾ جنهن کي نام نهاد جديدي، جديد دؤر سڏين ٿا، يعني ويهين صدي، تنهن ۾ به سڄيءَ دنيا اندر، يورپ، آمريڪا ۽ ايشيا ۾ هند ۽ سنڌ ۾، جيڪو عظيم ادب پيدا ٿيو آهي، سو اڄ جي نون پراڻن انسانن، ڏکڻ ۽ پيڙائن جو ترجمان ناهي ته ٻيو وري ڇا آهي؟ ڇا، جديد حضرات جي خودپرست، ميڪ ميڪ ۽ مائوس واويلا، گورڪي، شولوخوف، پبلونروڊا، ناظم حڪمت، لوسون، يئنگ مو (چيني ناول ”جوانيءَ جو نغمو“ جي لکڻ واري)، آمريڪي مصنف هارورڊ فاسٽ، ويٽنام شاعر گيانگ نام، ڪرشن چندر، منتو فيض، ساحر،

اياز ۽ ٻين هن دؤر جي بي انداز عوام دوست اديبن طرفان ڏيڻا جي سمورن ڪنڊن، سمورن ملڪن ۽ قومن جي ماڻهن جي دڪن دڪن جي جيڪا فنڪارانه انداز ۾، زبردست اثر رکندڙ عڪاسي ۽ ترجماني ڪئي وئي آهي، تنهن جي ڏوڙ کي به رسي سگهي ٿي؟ درحقيقت ان جي پيٽ ۾ هنن جون مايوسي ڏياريندڙ سخت بور ۽ بيزار ڪندڙ بي مقصد ڪڳيون آڦريل پيٽن جون ڪتيون اوڳرايون ٿيون لڳن.

ته ڇا اڃ ۽ ڪالهه ۾ ڪوبه فرق ڪونهي؟ ڇا، نوان دؤر پنهنجا ٿيندا ئي ڪونهن؟ انهن مان هر هڪ جون پنهنجون خصوصيتون ڪونه ٿينديون آهن؟ ڇا، اڃ جو دؤر نئون دؤر ڪونهي ۽ ان جو پنهنجو ڪو نئون ادب ڪونهي؟

انهن سڀني سوالن جو جواب ها ۾ آهي. ٿوري ۾ ڳالهه جو مطلب ته هيءُ دؤر برابر نئون دؤر آهي ۽ ان جو نئون ادب به آهي، پر هڪڙي پاسي اڃ جو دؤر اڳين دؤرن سان ڳنڍيل، انهن مان پيدا ٿيل، انهن سان تسلسل رکندڙ آهي ته ٻئي پاسي فطرت، انساني سماج ۽ سوچ جي بنيادي قانونن مطابق جيئن ته دنيا ۾ ڪابه شيءِ يڪي هڪ ساري ٿي ئي نٿي سگهي ۽ جيئن ته هر شيءِ اُبتڙ شين جو ميلاپ ۽ انهن جي پاڻ ۾ ويڙهه جو ميدان هوندي آهي، ان ڪري نئون دؤر ۽ نئون ادب به يڪا هڪ جهڙا ۽ هڪ سارا ۽ سڄي جا سڄا يڪا هڪڙا ناهن. منجهن اُبتڙ شيون ۽ ڳالهائون سمايل آهن، جيڪي هر وقت هڪٻئي سان ويڙهه ۾ مشغول آهن.

هڪ نه ٻه نوان ادبي دؤر

تاريخي حساب کان ويهين صديءَ جون نئون دؤر هنن ٻن اُبتڙ دؤرن مان بنيل آهي:

(1) سرمايه داري نظام جي راڄ جو نئون زوالي دؤر ۽ (2) ان جي مخالف

پورهيت عوام جي سامراج دشمن جدوجهد جو نئون دؤر.

سرمايه داري نظام جي هن دؤر ۾ سرمايه داري نظام جاگيردار دشمن، جمهوريت پسند ۽ ترقي پسند نظام مان قري، مردار جاگيرداريءَ سان سمجهوتو ڪندڙ رجعت پرست ۽ سامراجي نظام بڻجي چڪو آهي ۽ قسمن قسمن گهوتالن ۾ ڦاسي، زوال ۽ تباهيءَ طرف وڃي رهيو آهي.

سرمايه داريءَ جي هن نئين رجعت پرست دؤر ۾ جڏهن سرمايه داري سامراج تاريخ جي سمورن رجعت پرست قوتن سان، خاص ڪري جاگيرداريءَ سان، عوام جي خلاف هڪ ناپاڪ اتحاد قائم ڪيو آهي، تڏهن ان عوام دشمن اتحاد جي نقطي نگاهه ۽ موقف کان هن دؤر جي زندگي ۽ سماج جي عڪاسي ۽ ترجماني ڪندڙ ادب ٻن قسمن جو آهي. (1) رجعت پرست جاگيردار ادب. هيءُ ادب جاگيرداريءَ جي گذريل صدين جي وحشي ۽ پيڻاڪ دؤر کي سونو پاڻي ڏيئي، چمڪائي، دلڪش بڻائي پيش ڪري ٿو ۽ بي شرميءَ سان دهل وڄائي ۽ جهمريون

هڻي، ان جا گيت ڳائي ٿو. (2) مايوسيءَ ۽ موت جو پيغام ڏيندڙ رجعت پرست، سامراج پرست، سرمايه دار ادب.

ان جي اُبتڙ ڏٺيا جي پورهيت عوام جي بهتر زندگيءَ ۽ روشن آئيندي لاءِ جدوجهد جو نئون دؤر اهو دؤر آهي، جنهن ۾ ڏٺيا جي سمورين قومن ۽ ملڪن جي عوام جون طبقاتي ۽ قومي آزاديءَ، ملڪي خودمختياري، جمهوريت ۽ هڪ انصاف پريسي سماجي نظام لاءِ ۽ هر قسم جي ناانصافيءَ، اڻ برابريءَ ۽ بالادستيءَ، دٻاءُ ۽ ظلم خلاف جدوجهدون، ڌار ڌار رستن تان هلندي هلندي، نيٺ ان مٿاهينءَ منزل کي رسي ويون آهن، جتي اهي سڀ آهستي آهستي پاڻ ۾ ملي، هڪ ٿيڻ شروع ٿي ويون آهن، ۽ پنهنجي گڏيل دشمن، عالمي سامراج ۽ سندس ملڪي ۽ مڪاني چاڙتن خلاف قومي توڙي بين الاقوامي سطح تي زبردست ويڙهه ۾ جُنبِي ويون آهن. ان لاڳيتيءَ عالمي ويڙهه جي ڪري، ڏٺيا جا عوام روز بروز وڌيڪ سجاڳ، وڌيڪ سمجھڻ وڌيڪ مُتحد ۽ وڌيڪ سرگرم، وڌيڪ ويڙهو، وڌيڪ سوڀارا، وڌيڪ تخليقون ۽ تعميرون ڪندڙ بڻيا پيا وڃن. حقيقي نئون ترقي پسند ادب پنهنجي بهترين سيرت ۽ صورت ۾، ان شاندار سفر ۾، سندن سوجهرو، سندن سونهون، سندن آسرو ۽ آڌار آهي. کين ڏي، دلداريون ۽ همتون ڏياريندڙ آهي. سندن پُشت پناهي ڪندڙ ۽ سندن سورهي ساٿي آهي. هيءُ ادب نئين دؤر جي انقلابي لشڪر جي مهڙ واري شاندار روحاني فوج آهي، جيڪا سڀ کان اڳ بجلي بجلي دشمن تي ڪڙڪي ٿي ۽ ان وقت به وڙهندي رهي ٿي، جڏهن بين انقلابي دستن لاءِ وڙهڻ جي پيڻي نٿي رهي.

پورهيت عوام جي زندگيءَ ۽ جدوجهد جي هن نئين دؤر جي عڪاسي ۽ ترجماني ڪندڙ نئين ادب کي طبقاتي نگاهه ۽ موقف جي خيال کان چئن قسمن ۾ ورهائي سگهجي ٿو. (1) زندگيءَ جي جمهوريت پسند، ترقي پسند، سرمايه دار نقطه نگاهه ۽ موقف کان ترجماني ڪندڙ سرمايه دار ترقي پسند ادب. (2) ننڍي وچولي سُفيد پوش طبقي جي نقطي نگاهه ۽ موقف کان زندگيءَ جي ترجماني ڪندڙ (Petty Bourgeois) يا چوٽو سرمايه دار يا سُفيد پوش ترقي پسند ادب. (3) صحيح پورهيت عالمي نقطه نظر، سماجي ڄاڻ ۽ سمجھ ٻڻا، ڏوڳو دل جي ڌوڙ تي تخليق ڪيل پورهيت ادب. (4) پورهيت طبقي جي صحيح سائنسي عالمي نقطي نظر، سماجي ڄاڻ ۽ سمجھ جي روشنيءَ ۾ پورهيت سماجي نقطي نگاهه ۽ موقف کان زندگيءَ جي عڪاسي ۽ ترجماني ڪندڙ پورهيت ترقي پسند ادب.

هتي اها ڳالهه سمجھڻ جهڙي آهي ته سرمايه داري لاڙا ڏٺيا جي هر علائقي ۽ هر ملڪ ۾ مختلف نموني جا آهن. آمريڪا ۽ يورپ ۾ اهي زواليت ۽ پڄاڻيءَ ڏانهن مائل آهن، چو ته اتي سرمايه داريءَ جي عروج وارو دؤر گذري، ختم ٿي چڪو

آهي، پر ٽينءَ دُنيا ۾ هڪڙي پاسي نوان قومي عوامي جمهوري ۽ سوشلسٽ لاڙا ته
 ٻئي پاسي سرمايه داري لاڙا اڃا اُسري ۽ نسري رهيا آهن. اهڙيءَ ريت سرمايه داري
 لاڙن اندر به اُبتڙ موجود آهي. ان ڪري اهي هڪ پاسي عالمي سامراج جا حامي
 آهن ته ٻئي پاسي سامراج دشمن عوام جا حامي به! ان ڪري ٽينءَ دُنيا ۾ قومي،
 عوامي، جمهوري ۽ پورهيت ترقي پسند ادبي لاڙن سان گڏ هڪڙي پاسي اُسرندڙ
 سرمايه داريءَ وارا جمهوريت پسند ۽ ترقي پسند ادبي لاڙا به آهن ته ٻئي پاسي
 زواليت پرست، رجعت پرست، سرمايه داري، سامراج پرست لاڙا به.

ڇا، ڏک رڳو تباھ ڪندڙ آھن؟

ڏيکاري ڏک، گوندر گس پرينءَ جو!

(لطيف)

”عرفي! دل آباد بيڪ جونہ خرد عشق،

من ھم دل ويران، بدو عالم نہ فروشما!

(عرفي)

(عرفي! عشق ڪنھن آباد ۽ خوشحال دل کي ھڪڙي جَوَ جي ڍاڻي عيوض بہ ڪين وٺندو! خوشيءَ پُريل دل کي وٺي ڇا ڪبو؟ ان جي قيمت ٿي ڪھڙي؟ آءُ بہ پنھنجي ويران ۽ تباھ دل ٻن جھانن عيوض بہ نہ ڏيندس!)

وللي واويلائي ادب، ھڪ طرفائيءَ ۽ وڌاءُ کان ڪم وٺي، انساني دل جي سمورن رنگ برنگي جذبن کي فقط ڏک تائين محدود رکي ٿو ۽ ڏک جو ردعمل فقط مايوسي ڏيکاري ٿو. مايوسيءَ کي وري ھڪ نسبتي، جُزوي ۽ عارضي جذبي بدران قطعي، دائمي ۽ آخري جذبو ڪري پيش ڪري ٿو. اھڙيءَ ريت اھو دائمي ڏک ۽ مايوسيءَ جو پرچار ڪري انسانن سان ھمدرديءَ جي آڙ ۾ ڪين ڏک ۽ مايوسين سان ويڙھ جي ۽ ڏک ۽ مايوسين ڏيندڙ ماڻھن ۽ قوتن سان مقابلي جي خواهش ۽ سگھ کان محروم ڪري ڇڏي ٿو. اھڙيءَ ريت اھو دوستيءَ جي رُوپ ۾ ماڻھن سان دشمني ڪري ٿو ۽ انھن يڙيدي قوتن جي خدمت ۽ دلالي ڪري ٿو، جيڪي چاھين ٿيون تہ ماڻھو ھڪڙي معمولي چوٽ کائڻ شرط ٿي ڏک ۽ مايوسين ۾ اھڙا وڻجي وڃن جو وري يا عمر ڪنڌ مٿي کڻي، دشمن جي مٿن ۾ ٺھارڻ جو سوچي بہ نہ سگھن.

اھو ڏک جي مسئلي کي فقط ميڪ ميڪ ڪرڻ تائين محدود رکي ٿو. انساني ڏک جي بُنيادي عالمي تاريخي ڪارڻن بابت، ان جي عالمي تاريخي نوعيت ۽ ان جي بُنيادي علاج بابت، ڏک ڏيندڙ قوتن ۽ ڏک جو علاج ڪندڙ قوتن بابت، نہ رڳو

هو پاڻ ڇپڻ کي چڻو لايو ويٺو آهي ۽ پٽڪ به ٻاهر نٿو ڪڍي پر ٻين کي به نٿي ٿي
گهڻو ڏيو ويٺو آهي ته انهن ڳالهين بابت اڪر به ڪڍيو اثر ته اوهان کي نعرياب ۽
پروپيگنڊا باز اديب ٺهراي، ادب جي ملڪ مان ڏيهه نيڪالي ڏيئي ڇڏينداسين.

اهو ڏک سک جي توازن کي نظر انداز ڪري، ڏک ۽ مايوسيءَ کي مطلق
(Absolute) ۽ قطعي، آخري ۽ دائمي ٺهراي، ان کي سندس پس منظر، اڳ پٺ کان
الڳ ڪري، ان بابت خيالي ۽ بي بنياد تصور ڪڙا ڪري، ان کي هڪڙو پوٽ بڻائي،
انساني ڏک جي حقيقي ۽ تخليقي ترجماني ڪرڻ بدران ان کي بگاڙي، غلط ۽
گمراه ڪندڙ نموني ۽ بيهودي ۽ واهيات انداز ۾ پيش ڪري، ان کي خوار ڪري
ٿو. ڏک جي پوٽ جهڙن خيالن ۽ هٿرادن تصورن جي آڙ ۾، اهو انسانن جي حقيقي
ڏک جي صحيح ۽ پرپور اظهار جو رستو روڪي ٿو. اهڙيءَ ريت هو پنهنجن
سامراجي آفائن جي خدمت ڪري ٿو. جيڪي دنيا جي اربين ڏکويل ماڻهن جي
حقيقي ڏک کان ڊڄن ٿا. کين خبر آهي ته جيڪڏهن اهو سمنڊن جهڙو اٿاهه ڏک
گڏ ٿيو، ان کي سندس صحيح ڪارڻن ۽ صحيح علاجن سميت صحيح نموني
سمجهيو ۽ پروڙيو ويو ته اهو دنيا ۾ اهڙو انقلابي طوفان بڻجي اُٿندو، جنهن جي ست
هماليه جبل به سهي ڪونه سگهندو.

اهو ادب جنهن بيهودي نموني ۾ هٿرادي ڏک جو واهيات اظهار ڪري ٿو، تنهن
جي ڪري ماڻهو ڏک بابت ڳالهه پڙهڻ لاءِ تيار نٿا ٿين، بلڪه جيڪي پڙهندڙ هنن
جي پروپيگنڊا طوفان جي اثر هيٺ اچي، هن ادب کي ئي ادب سمجهن ٿا ۽ ان ۾ پيش
ڪيل ادب کي ئي ماڻهن جي اندر جي پيڙا جو اظهار ڪندڙ ادب سمجهن ٿا، سي
سموري ادب کي هٿڙو هوائي، بيهودو ۽ بور ڪندڙ سمجهي، ڪنهن به حقيقت پسند
ادب ڏانهن منهن ڪري به نٿا نهاري ۽ وڃيو جادوئي، اسراري، جاسوسي ۽ نام نهاد
تاريخي ڪهاڻين جي ڏيڻ ۾ ڦاسائن. اهڙيءَ ريت اهو ادب ان تڙ ڪرڻ واري وانگر
آهي، جيڪو شڪار کي هڪليو وڃي، شڪاريءَ جي بندوق جي سامهون آئي! هيءُ
ادب ماڻهن کي حقيقي ادب کان ڊوڙايو پڇايو وڃي آفيمي ادب جي حوالي ڪري
اها ڳالهه هرڪو ڄاڻي ٿو ته ماڻهن جي وڏي ۾ وڏي گهڻائي اڄ سوڌي هميشه
محرومين، مصيبتن، مونجهارن ۽ عذابن جو شڪار پئي رهي آهي. اڪثر حالتن ۾
وڻن چوٽڪاري جو ڪوبه رستو ڪونهي. منجهانئن گهڻا اڪثر ماڻ مئيءَ ۾ يا
ڪجهه مقابلي کان پوءِ، ان ڳالهه کي پنهنجي تقدير ۽ لکي جو ليک سمجهي،
برداشت ڪن ٿا ۽ زندگيءَ جو زهر ڦڙو ڦڙو ڪري ٻي، چڙي چڙي، حياتيءَ جي قيد
جا ڏينهن پورا ڪن ٿا. سندن اندر هر دم روئندو، سڙندو پڇندو ۽ ٻرندو رهي ٿو.
ڪي ته ڏک وچان پاڳل ٿيو پون ۽ جيئري ئي معن گڏ ٿيو وڃن.

ڏک، پيڙائون، مايوسيون ۽ موت زندگيءَ جون ازلي ابدي حقيقتون آهن. اهي اڄوڪي انسان جي زندگيءَ ۾ به موجود آهن، پر ڇا زندگي ۽ انسان جي دل ۾ فقط ڏک ۽ پيڙائون ئي آهن؟ ڇا انهن ڏکن ۽ پيڙائون جي ڪري ماڻهو فقط دل ۾ رجھن پڇن ٿا، رڳو رڳو مايوس ٿي ٿين ٿا، رڳو ماتم ٿي ڪن ٿا ۽ ذهني، جذباتي ۽ روحاني طرح رڳو مرڻ ۽ ختم ٿي ٿين ٿا؟

نه. ماڻهن جي زندگيءَ ۾ رڳو ڏک، ناڪاميون ۽ مايوسيون ۽ موت جون تمنائون ڪونهن. زندگيءَ ۾، بدترين دؤرن ۽ حالتن ۾ به، ڪي سک، ڪي ڪاميابيون ۽ ڪي زندهه رهڻ جون آسون هجن ٿيون.

لازم — ملزوم!

انساني زندگي به اُبتڙن جو ميلاپ آهي. ان ۾ ڏک ۽ سک ٻئي ٻئي جي هڪٻئي جي اُبتڙ به آهن ته لازم ملزوم به آهن. اهي زندگيءَ جون اهڙيون هڪٻئي سان لاڳاپور ڪندڙ ۽ هڪٻئي تي دارومدار رکندڙ اُبتڙيون آهن، جهڙا ڏينهن ۽ رات، جمر ۽ موت ۽ سڙي ۽ گرمي، نه سک بنا ڏک جو تصور ڪري سگهجي ٿو، نه ڏک بنا سک جو. ٻنهي جو هڪٻئي تي دارومدار آهي ۽ هڪٻئي ۾ سمايل آهن. جيئن ٿڪ بنا آرام جو، اوجاڳي بنا ننڊ جو، رات بنا ڏينهن جو ۽ سڙ ۽ بنا بهار جو احساس ٿي نٿو سگهي، تيئن جنهن کي ڏکن جي خبر ڪانهي، تنهن کي سڪن جو ڪهڙو احساس، ڪهڙو قدر ٿي سگهي ٿو؟

اُچ نه هوندي ته شربت به ڪونه وٺندو. ڍاڙل ماڻهو ست رچي طعامن ڏانهن به اک کڻي ڪونه نهاريندو. جنهن جي حرمر ۾ هزارين سهڻيون زالون فالتون ويٺيون هونديون، ان کي ڪهڙي خبر ته پرديسي محبوب سان اوچتي ملاقات ڇا ٿيندي آهي؟

درحقيقت خوشيءَ جو ڪافي دارومدار ڏک تي آهي. سڄو سک پيدا ٿي ڏک مان ٿئي ٿو. ماءُ ڏک ڏسي ٻار ڄڻي ٿي، تڏهن ان کي ٻار ايڏي خوشي ڏئي ٿو. محبوب جي هڪڙي جهلڪ ان عاشق لاءِ خوشيءَ جو خزانو آهي، جنهن ان لاءِ ڪانگ اُڏايا ۽ فالون پاتيون آهن، تارا ڳڻيا ۽ راڄن جون غلاميون ڪيون آهن.

ڏک سُڪن جي سونهن، گهوريا سُڪ ڏکن ري (لطيف)

رڳو لٺ ٻڏي سُڪن پٺيان ڪاهجي پئڻو ته اهي سُڪ ڦريو وڌي ۾ وڏا ڏک ۽ مصيبتون ٿي پوندا. ماڻهو ٻُڪ نه کائي ۽ سڄو ڏينهن ويٺو کائڻ جون لستون وٺي، جاڳي نه رڳو سٽو پيو هجي ته جيڪر سندس ڪهڙو حال ٿئي؟ ڏک ئي سڪن جي راهه ڏيکارين ٿا ۽ انهن کي پيدا ڪن ٿا.

ڏيڪاريس ڏکن، گوندر گس پرين جو. (شاهه)

ڪي ڏک ته اهڙا به آهن، جو ماڻهو هزارين سُڪُ انهن تان قربان ڪري ڇڏي ماءُ کي ته ڀلا چئجي ته تن هروڀرو پاڻ کي اوجاڳا نه ڏي، ڇڏ ته ٻار ڀلي ٻيو رڙيون ڪري، صبح جو آرام سان اُٿي خبر وٺجانس! جي عاشق کي چئجي ته ”ميان! چوڻو آجايو آزار ۾ پئجين! ڇڏ ته پرائي ڏي ڀلي پرڻجي وڃي، تون آرام سان گهر ۾ ويهي آرام ڪر!“ ته جيڪر ڪهڙو جواب ڏئي؟ ڪڏهن ماڻهو سؤ سُڪ عيوض ۾ ڏيئي، زندگيءَ جي بازار مان هڪڙو وڏو ڏک به خريد ڪندو آهي. چاهي اهو ذاتي هجي يا طبقاتي ۽ قومي يا عدم انساني.

سو سُڪ ڏيئي، ورهه وهايو هڪڙو. (شاهه)

ضرورت ايجاد جي ماءُ آهي، ڏک ۽ درد ئي علاج پيدا ڪندا آهن. طبيب ۽ ڊاڪٽر تيار ڪندا آهن. ڏک ئي نه هجي ته علاج ڇا جو؟

جان جان ناهه ضرور، تان تان طبيب ناهه ڪو.

جوسو سُرو سُور، ته ڪرو وڃ وريو.

(شاهه)

(جيسين ضرورت ڪانهي، تيسين طبيب ڪونهي. سُور حاصل ٿيو معنيٰ ڄڻ ان جو علاج ڪرڻ وارو وڃ يا طبيب هت اچي ويو!)

خوشي رڳو خوراڪ ڪانهي!

چوندا آهن ته ”خوشيءَ جهڙي خوراڪ ڪانهي. ڏک ۽ ڳڻتيءَ جهڙو مرض ڪونهي.“ ٻين پهاڪن ۽ چوڻين وانگر هيءُ پهاڪو به فقط جزوي طرح صحيح آهي. هن ۾ به ٻين وانگر هڪ طرفائيءَ ۽ وڌاءُ کان ڪم ورتو ويو آهي. خوشي برابر ماڻهوءَ کي طاقت ڏئي ٿي ۽ ڏک ڪمزور ڪري ٿو. پر هر وقت نه ۽ سدائين لاءِ نه. محرومي ۽ ڏک ڪجهه عرصي کان پوءِ محروم ۽ ڏکيل ماڻهن، قومن ۽ طبقن ۾ ڪيترين ڪمزورين سان گڏ سهڻ، جفاڪشيءَ، دورانديشيءَ، بي خوفيءَ ۽ قربانيءَ جون قوتون به پيدا ڪري ٿو. سُڪين ماڻهن، طبقن ۽ قومن کان اهي ڳالهيون آهستي آهستي ڪري نيٺ موڪلايون وڃن. ان ڪري نيٺ ڪنهن ڏينهن محروم ۽ ڏکيا ماڻهو، قومون ۽ طبقات سُڪين کان زور ٿيو وڃن، سندن ڏک سُڪن ۾ بدلجي وڃن.

ڏک تخليق ڪندڙ ۽ آڏيندڙ به آهي!

ڏک رڳو ڊاهيندڙ ۽ ناس ڪندڙ نه پر ڪيترين حالتن ۾ آڏيندڙ ۽ تخليق ڪندڙ به آهي. هر عظيم ۽ پياري شيءِ ۽ ڳالهه، مسئلن ۽ مونجهارن، ڏک ۽ پيڙهائن سان مقابلي ۽ ويڙهه مان پيدا ٿي آهي. ڏک انسانيت جا گهڻا اعليٰ ترين گُڻ پيدا ڪن ٿا. انسان ۽ انسان جي وچ ۾ ويجهي ۾ ويجهي نانا، گڏيل ڏک، گڏيل پيڙهائون

پيدا ڪن ٿيون. ماڻهوءَ جي آزمائش سڪن ۾ نه، ڏڪن ۾ ٿئي ٿي. ڏڪ ۽ پيڙائون ئي انسانن کي صحيح معنيٰ ۾ انسان بڻائين ٿا.

دنيا جا پياري ۾ پيارا، املهه ۾ املهه ماڻهو ڏڪن ۽ پيڙائن جي اوڙاهن جهاڳڻ وارا ماڻهو ٿيا آهن. الجزائر، ويتنام، روس، چين، فلسطين جي آزاديءَ جي پروانن ۾ زمان، مڪان ۽ مرتبي جي هر فرق جي باوجود، هڪ ڳالهه ساڳي آهي. انهن سمورن سڪن سان سڱ ڇڏي، ڏڪن سان پاندا اڙايو هو ۽ انهن سان مقابلو ڪيو هو.

سورن ساندياس پورن پالي آهيان،

جڪس آءِ هياس، ڪا گري گوندرول جي.

(شاهه)

مايوسي قطعي ۽ آخري جذبو ڪونهي!

ڏڪ جو ردعمل رڳو مايوسي ڪانهي. ڏڪ ڪاوڙ ۽ بدلي، جدوجهد ۽ ويڙهه جا جذبا، سورهياڻي ۽ قربانيءَ جا جذبا به پيدا ڪري ٿو. خود مايوسي به ڪو قطعي، آخري، تبديل نه ٿيندڙ ۽ دائمي احساس ڪونهي. مايوسي ڪجهه وقت کانپوءِ بدلجي اُميد به ٿي سگهي ٿي. اها ڦري ڪاوڙ ۽ مقابلي جو جذبو به ٿي سگهي ٿو. احساس ۽ سمجهه جي سفر ۾ مايوسي هڪ قدرتي منزل آهي، پر اها آخري منزل ڪانهي. ماڻهن، طبقن ۽ قومن جي زندگيءَ ۾ مايوسين جون ڪئين بات اونداهيون راتيون اچن ٿيون ۽ اُميدن جي سپاڳن صبحن کي جنم ڏيئي گم ٿيو وڃن. ڪڏهن ڪڏهن اهي راتيون سڀ کان اونداهيون اُن وقت نظر اينديون آهن، جڏهن پرهه جي ڦٽڻ ۾ باقي ڪي گهڙيون هونديون آهن!

انسان جي انفرادي توڙي گڏيل زندگيءَ جو سفر لاهين، چاڙهين ۽ ورن وڪڙن جي باوجود، بنيادي طرح ڏڪن ۽ مايوسين کان سوپن ۽ خوشين ڏانهن سفر آهي.

جڻ مڻ مهل ماءُ جي اذيت ڀريل دانهن ۽ ٻار جي رڙين کان ماءُ جي ڪڇ ۾ ٻار جي معصوم تهڪڙن ۽ ماءُ جي چهر تي مرڪن جي ست رنگي انڊلٺن تڙي پوڻ تائين سفر، غلام انقلابي اسپارٽڪس جي دليرانه بغاوت ۽ ان جي حيوانيت سان ڪچلڻي ويڇڻ کان وٺي، آمريڪا ۾ غلام دارن جي بغاوت جي ڪچلڻي ويڇڻ ۽ غلامن جي آزاد ٿيڻ جو سفر، بنو هاشم جي مڪي مان نيڪالي ۽ سندن قريش سرمايه دارن طرفان حُقي پاڻي بند ٿيڻ کان وٺي، مڪي جي فتح تائين جو سفر، روس ۾ 1905ع جي انقلاب جي ڪچلڻي ويڇڻ کان عظيم آڪٽوبر انقلاب جي شاندار ڪاميابيءَ تائين جو سفر، شانگهائيءَ ۾ چيانگ ڪائي شيڪ طرفان 1927ع ۾ دغا سان انقلابين جي قتلام ڪرائڻ کان 1949ع جي چيني انقلاب جي ڌرتي ڏوڏيندڙ فتح تائين جو سفر، ويتنام ۾ 1933ع جي پورهيت بغاوت جي ڪچلڻي ويڇڻ کان پوءِ دين بين ڦو جي عظيم فتح ۽ 1975ع واري سڄي ملڪ جي

آزاديءَ جي جنگ ۾ زبردست سوڀ تائين جو سفر وغيره. ڏکڻ ۽ مايوسين کان سوڀن ۽ خوشين ڏانهن عالمي تاريخي سفر جي راهه ۾ جيڪي لکين حد نشان آهن، انهن مان ڪي ٿورا حد نشان اهي آهن.

انسان ذات مجموعي طرح بدنصيب نه پر خوش نصيب آهي

نه رڳو انسان جي تاريخ بلڪه هن ڌرتيءَ جي ۽ هن پوريءَ ڪائنات جي تاريخ ان ڳالهه جو ثبوت آهي ته انسان ذات مجموعي طرح بدنصيب نه پر خوشنصيب آهي. سندس آئيندو اونداهو نه پر روشن آهي. انسان کي پنهنجي مجموعي ۽ گڏيل مقدر بابت مايوس نه پر بيحد آسائتو ۽ يقين سان پرپور هجڻ گهرجي. هر ڳالهه جي باوجود، کيس پنهنجي انسان هجڻ تي فخر ڪرڻ جو حق آهي. مڪمل تباهيءَ جي خطرن جي باوجود، هيءَ دؤر انسان ذات جي زوال جو نه پر اؤسر جو دؤر آهي. سندس جوين ختم نه ٿيو آهي. اهو اڃا هاڻ اچڻ وارو آهي. هيستائين انسان جي بالڪڻ جو دؤر هلي رهيو هو. ڀلا انسان جي وسهڻ ۽ تصور کان ٻاهر حيرت انگيز خوش نصيبيءَ تي ويچار ته ڪريو!

ڪائنات جا ڄاڻو سائنسدان، بي پناهه طاقت رکنڊڙ ريڊيائي رسدگاهن وسيلي ڪائنات ۾ اها تلاش ڪري رهيا آهن ته ڌرتيءَ جهڙو ڪو ٻيو اهڙو گرھ به آهي، جتي ساهوارا هجن. ڪجهه سال اڳ تائين روس جي گورڪي شهر واري ريڊيائي رسدگاهه جي سربراهه پروفيسر وسيو ولود ٽرائٽسڪيءَ چيو هو ته، ”اسان ڌرتيءَ جي چوڌاري خلا ۾ 16 نوري سالن جي پنڌ تائين تپاس ڪئي آهي ته اتي ڪوبه ڌرتيءَ جهڙو اهڙو ٻيو خوش نصيب گرھ ڪونهي، جتي انسان ته ڇڏيو پر ڪوبه ساهوارو هجي. ڪائنات جي انهيءَ پٽ ۾ اسان جي سڄ جهڙا هزارين ٻيا سڄ آهن. انهن مان ڪيترن سڄن کي پنهنجا پنهنجا گرھ آهن، پر انهن هزارين ڌرتيءَ جهڙن گرهن مان ڪنهن جي به ڳڻ سائي ڪانهي.“ اسان جو تارو جنهن جو نالو اسان سڄ رکيو آهي، سو ڪواهرزوڏو تارو به ڪونهي. اهو هڪڙو ٻئي ڌرتيءَ جي ڊگھي ڊوڙي جو معمولي تارو آهي ۽ اسان جي ڪهڪشان جي هڪڙيءَ ڪُنڊ ۾ پيل آهي، پر ڪائنات جي اسان واري اربين ضرببان اربين اربين ميلن جي علائقي ۾ فقط اسان وارو تارو (سڄ) ئي هڪڙو اهڙو گرھ رکي ٿو، جنهن تي زندگي آهي! تنهن کان پوءِ سڄ جو گرھ رڳو ڌرتي ڪانهي، ٻيا به آهن. زحل آهي، مشتري آهي، مريخ آهي، وغيره. انهن مان ڪي تمام وڏا آهن ۽ ڪئين ڪئين ڇنڊ رکن ٿا. پر زندگي اسان جي ننڍڙي گهر يعني ڌرتيءَ تي ئي پيدا ٿي ۽ نه ڪنهن به ٻئي گرھ تي! اسين فقط هن ئي خاص ننڍڙي گرھ بدران ٻين هزارين

سجن جي لکين گرهن مان ڪنهن به ٻئي گرھ تي هجڻ ها ته يا ته بي جان پٿر هجن ها يا ڪنهن ٻئي ڌاتوءَ جا ٽڪرا!

اسان واري تاري يعني سج جي به ڌرتيءَ کانسواءِ ڪنهن ٻئي گرھ تي هجڻ ها ته به اهي ئي پٿر يا ڪنهن ٻيا بي جان ٽڪرا هجن ها، اسان جو بخت ڏسبو جو ڪروڙين اربين گرهن مان هن اڻ لڳ ۽ بي مثال اڪيلي گرھ ڌرتيءَ تي پيدا ٿيا آهيون ۽ سو به پٿر، لوھ جا ٽڪرا بنجي نه، پر ساهوار بنجي ۽ ساهوارن ۾ به مانگر مچ، ڏيڏر، لومت، ڪڇون يا جيت جڻيا بنجي نه، انسان بنجي!

حساب لڳايو اٿن ته ڪائنات اٽڪل 30 ارب سال يعني ٽي هزار ڪروڙ سال اڳ ڦهلجڻ شروع ڪيو. ان 30 ارب سالن جي عرصي جي پنجن حصن ۾ اسان جو تارو، سج، دنيا ۾ هو ئي ڪونه. اهو ڦهلجندڙ ڪائنات جي ڪُل عمر جي پوئين ڇهين حصي ۾، اٽڪل 5 ارب سال اڳ پيدا ٿيو آهي. انهن پنج ارب سالن جي پهرين ٻن پتين ۾ يعني 2 ارب سالن تائين اسان جي ڌرتيءَ جو وجود ڪونه هو. اها اٽڪل 3 ارب سال يعني ٽي سئو ڪروڙ سال اڳ وجود ۾ آئي.

ڌرتيءَ جو سڀني کان بزرگ يا سينيئر ساهوارو انسان ناهي، ٻيا آهن. پٿر جي دؤر جو انسان 10 لک سال اڳ ڌرتيءَ تي موجود هو. پر هو جڻ نوارد هو، چو ته کير ڏيندڙ جانور ڪائنس ڏيڍ ڪروڙ سال اڳ ۽ مڇيون ڪائنس 20 ڪروڙ سال اڳ ڌرتيءَ تي موجود هيون!

دنيا لازمي طرح ۽ اٽل نموني ترقي ڪري رهي آهي. ”ڪين“ مان ”ڪجهه“ بلڪه تمام گهڻو ”ڪجهه“ پيو ٿئي. اسان ڏسون ٿا ته اربين سال سج جو اٿاهه پاڙو زندگيءَ کان خالي ۽ ويران هو. پوءِ ڌرتي پيدا ٿي. اتي به سوين ڪروڙ سال زندگيءَ جو ڪوبه آثار ڪونه هو. پوءِ نيٺ زندگي پيدا ٿي، پر وڻن ۽ ٿڻن جي صورت ۾. جڏهن جانور پيدا ٿيا، تڏهن به ڪروڙين سال ڌرتيءَ جون مالڪ اهڙيون اجگر بلائون هيون، جن کي پنهنجن ٻچن جي سنڀال ۽ پرگهڙو جي به ساڃاهه ڪانه هئي. ماڻهو پيدا ٿيو ته اهو به پهرين وحشي آدمخور قسم جو هو. انهن پيانڪ ۽ وحشي جانورن جهڙن ماڻهن مان ترقي ڪري ماڻهو ماڻهو ٿيو ۽ زندگيءَ جي مختلف شعبن ۾ اسپارٽئڪس، ڦلويٽره، گوتم ٻڌ، موسيٰ، عيسيٰ ع، محمد ص، ارسطو، بو علي سينا، نيوٽن، گئليلو لطيف، شيڪسپيئر، اينسٽائن، مارڪس، اينجلس، لينن، مائو هوچي منهن، ميران ٻاڻي، قرت العين طاھرہ ۽ لتا منگيشڪر جهڙا ماڻهو پيدا ٿيا.

تنهن کان پوءِ هيءَ ته اڃا مس شروعات آهي. انسان کي نئين دؤر جو انسان ٿئي 25 هزار سال مس ٿيا آهن. ان عرصي ۾ 20 هزارن سالن تائين جي سندس ڪابه تاريخ ڪانه ٿي ڏسجي. سندس تاريخ پنج هزار سالن کان شروع ٿئي ٿي.

اهو پنج هزار سالن جو عرصو پورهيت عوام گهڻي ڀاڱي غلامدارن، جاگيردارن ۽ سرمايه دارن جا غلام رهيا آهن. دنيا جو پهريون پورهيت سماجي انقلاب فقط 24، 25 سال اڳ آيو آهي ۽ اڃا دنيا جي فقط ٽئين حصي ۾ پورهيت گهڻائيءَ جو اقتدار قائم ٿيو آهي. ڌرتيءَ تي صحيح انساني دؤر تڏهن شروع ٿيندو. جڏهن سڄيءَ دنيا تي پورهيت عوام يعني انساني اڪثريت جو راڄ قائم ٿي ويندو. اڃا ته ڦورو ۽ ظالم ٽولن جي اڳيان اربين عوام جي بي وسيءَ ۽ مجبوريءَ جو دؤر ختم نه ٿيو آهي. جڏهن اهو دؤر ختم ٿيندو. تڏهن ئي انسان ذات پنهنجي جوانيءَ ۾ قدم رکندي ۽ صحيح معنيٰ ۾ پنهنجي ترقيءَ جي سفر جو آغاز ڪري سگهندي.

ڏکڻ جي مائٽيءَ مان سُڪڻ جي مڪڻ جو ڏکڻ!

جدوجهد ختم ٿيڻي ناهي. جڏهن ظالم ۽ مظلوم جي وچ ۾ جدوجهد ڪامياب ٿي ويندي ۽ طبعا ختم ٿي ويندا، تڏهن به نئين ۽ پراڻي جي وچ ۾، صحيح ۽ وڌيڪ صحيح جي وچ ۾ جدوجهد جاري رهندي. ڏک ۽ سک ايندڙ دؤرن ۾ به هوندا، پر انهن جي نوعيت بدليل هوندي. جيئن جيئن وقت گذرندو ويندو، تيئن تيئن انهن جو توازن بدلبو ويندو. اڄ ڏکڻ جي سڄي مائٽي ولوڙ سان سُڪڻ جي مڪڻ جو ڏکڻ به مس نٿو نڪري ۽ اهو به ڦورو ۽ ظالم اڪثر چورايو ۽ ڦريو کڻيو وڃن. ايندڙ دؤر ۾ ڏک جيئن پوءِ تيئن وڌيڪ اعليٰ درجي جا هوندا. انهن مان سُڪڻ جو مڪڻ جهجهو نڪرندو ۽ انهن کي ڪير به اڄ وانگر شاهه شاهوڪاريءَ چورائي يا ڦري ڪونه سگهندو.

هر قسم جي محرومين، ڏکڻ ۽ تباهيءَ جي خطرن جي باوجود هيءُ دؤر انسان ذات جي زوال جي مايوس ڳالهين جو نه پر سندس اؤسر ۽ عروج جي اُميدن ۽ اُمنگن ڀريل ڳالهين جو آهي.

من حرام تي حُجتان ڏير! (سرائيڪي چوڻي)

آٿيو آب اکين ۾ ڏيهه کي ڏيکارين... (لطيف)

زال ذات سان ڏيکاءِ واري همدردي

رجعت پرست نظامن ۾ غلامداري، جاگيرداري توڙي سرمايه داري نظامن انسانيت خلاف جيڪي زبردست تاريخي جرم ڪيا آهن، تن ۾ هڪڙو وڏي ۾ وڏو جرم آهي عورت کي غلام رکڻ ۽ جنسي معاملن بابت ظالمانه منافقيءَ ۽ مڪر وارو پليٽ رويو ڦهلائڻ. انهن ڳالهين خلاف جدوجهد عوام جي ادب ۽ ثقافت جو اهم ۽ مقدس فرض آهي. اهو مسئلو ٻن مان هڪڙيءَ جنس جي يعني اڌ انسانيت جي غلاميءَ ۽ هڪ ظالمانه ۽ منافقيءَ واري رجعت پرست روش جو مسئلو به آهي ته ان سان گڏ ۽ ان کان وڌيڪ ڦورو ۽ ظالم نظامن جي ٻين گهڻن بنيادي مسئلن منجهان هڪ بنيادي مسئلو آهي. ان جي حل لاءِ الڳ جدوجهد به ٿيڻي آهي ته هن سميت سڀني مسئلن جي گڏيل بنيادي ۽ دائمي حل لاءِ گڏيل جدوجهد به ڪرڻي آهي، الڳ جدوجهد محدود هوندي. ان جا نتيجا به محدود هوندا. اها به ڪرڻي آهي ۽ ٻي به ڪرڻي آهي. مسئلي جو بنيادي حل ڪرڻو آهي.

عورت جي ذلت، انسان ذات جي ذلت

عورت جي غلامي رڳو عورت جي غلامي، بدنصوبي ۽ ذلت ناهي، هڪ حد کان پوءِ اها عورت توڙي مرد ٻنهي جي غلامي، بدنصوبي ۽ ذلت آهي. اها هن غلاميءَ جي ڀت، هر غلام پيڻ جي ڀاءُ، هر غلام محبوبه جي عاشق، هر غلام زال جي مڙس ۽ هر غلام

ڏيڻ جي پيءُ جي غلامي، بدنصيبِي ۽ ڏلت آهي. ان غلاميءَ خلاف مقدس جدوجهد ۾ رڳو عورت جي نه پر مرد توڙي عورت، سموري عوام، سموري انسان ذات جي نجات آهي. سرمايه داري، خاص ڪري هن دور جي رجعت پرست بڻجي ويل زوال پذير سرمايه داري، انسان ذات جي ان ازلي غلاميءَ، بدنصيبِي ۽ ڏلت کي ڪڙي ڌوئي، ڌرتيءَ کي ان کان پاڪ ڪرڻ جي جدوجهد ڪرڻ بدران ان جدوجهد کي روڪي ۽ تاربيو ڪري ٿي، ڇو ته اها ڌرتي ڏوڏيندڙ جدوجهد جيڪا اڌ انسانيت جي جدوجهد ٿيندي، جيڪا دنيا جي هر ڀُٽ جي ماءُ، هر پيءُ جي ڏيءَ، هر ڀاءُ جي پيءُ، هر عاشق جي محبوبه ۽ هر مڙس جي زال جي جدوجهد ٿيندي، سا جيڪڏهن واقعي صحيح نموني هلي ته اها هن زمين کي، ان جي تاريخ کي، ان جي قورو، ظالم، جنگجو ڌاڙيل، رهن ۽ قاتل سماجن ۽ نظامن کي زير زبر ڪري ڇڏيندي دنيا جون مائون، ڌيئون، پيٽون، محبوبائون ۽ زالون سجاڳ ٿي اُتي ڪٿيون ٿين ۽ پاڻ ۾ توڙي ٻين انسان دوستن سان ٻڌي ڪري، منظم ٿي، هڪ عالمي طاقت بڻجي وڃن، ته ڇا هوموت جي سوداگرن کي عام تباهيءَ جا هٿيار تيار ڪرڻ ڏينديون؟ جنگيون ڪرڻ ڏينديون؟ پنهنجا پٽ، پيءُ، ڀائر، محبوب ۽ مڙس سرمايه دارن جي تجوڙين ڀرڻ لاءِ گهائڻ ڏينديون؟ موت ۽ تباهيءَ کي ڌرتيءَ جي تقدير بڻجڻ ڏينديون؟ هرگز نه!

ان ڪري عوام دشمن سازش اها آهي ته عورت، جا ڌرتيءَ وانگر هر نيڪيءَ، قوت ۽ خير جو سرچشمو آهي، جيڪا زندگيءَ جي خالق ۽ ان جي محافظ آهي، جيڪا هن ڌرتيءَ جي تقدير لاءِ مرد کان وڌيڪ ذميووار آهي، ان کي فقط جنس جو مجسمو بڻائبو. ان جي فقط جنسي محرومي، مظلوميت جي ڳالهه ڪبي، سا به ڪوشش ڪري، گندي، بيهودي، بچان ڏياريندڙ نموني، سندس زندگيءَ ۽ سندس مقدر جي مسئلن کي فقط جنس تائين محدود رکيو. جنسي مسئلو زبردست ۽ بنيادي جمهوري مسئلو آهي. ان جي صحيح نموني ڳالهه به لازمي ٿيڻ ڪپي ۽ زبردست نموني ٿيڻ ڪپي، پر اهو عورت جو اڪيلو مسئلو ۽ فقط عورت جو مسئلو نه ڪونهي. اهو ٻين کان الڳ ته ڪونهي. ان کي اڪيلي سر ٻين کان ڌار حل نه نٿو ڪري سگهجي. جيستائين قبائلي، سرداري ۽ جاگيرداري نظام قائم آهي. سرمايه داري ۽ سامراجي نظام قائم آهي، جيستائين انهن جي سماجي، اقتصادي، ثقافتي، نظرياتي ۽ سياسي نوڻڻ قائم آهي ۽ جيستائين سمورا عوام سندن مها جار ۾ قيد ۽ بيبوس آهن، تيستائين ٻئي عوام وانگر عورت به هڪڙي غلاميءَ جي جار يعني جاگيرداري رسمن رواجن جي جار مان نڪرندي ته سرمايه داري ۽ سو به زوال پرست سرمايه داريءَ جي جار ۾ ڦاسندي. هوءَ مجموعي طرح هر حال ۾ غلام رهندي.

جڏهن عورتن ۽ مردن جي ڪوشش ۽ ويڙهه سان اهڙو نظام قائم ڪيو ويندو جنهن ۾ سڀ عورتون اقتصادي طرح پنهنجن پيرن تي بيٺل هونديون، ڪنهن جون محتاج نه هونديون، ڪنهن جي ڪيسن ڦلورڻ، ڪنهن جي خوشامد ڪرڻ لاءِ مجبور نه هونديون، اتي، گهر ۽ آبروءَ لاءِ ڪنهن جون محتاج نه هونديون، جڏهن هو مردن سان ڪلهو ڪلهي ۾ ملائي ڌرتيءَ جون وارث ۽ مالڪ بڻبيون، تڏهن ئي غلامي ختم ٿيندي، نه رڳو عورت جي پر سموري عوام جي، سموري انسانيت جي. جيڪو ادب عورت کي رڳو هڪ جنس طور پيش ڪري ٿو ۽ سندس مسئلو فقط جنسي مسئلي تائين محدود رکي ٿو، سو دوست جي ويس ۾ عورت جو دشمن ادب آهي. اهو جاگيردارن ۽ سرماڻيدارن جو چاڙتو ادب آهي.

ڳوٺن مان شهرن ۾ اچڻ وارن جي پيڙا

هزارين سالن کان ڳوٺن مان ماڻهو شهرن ۾ ايندا رهندا آهن. هاڻ به اچن پيا، سياڻي به ايندا ۽ پرينهن به. هر دؤر ۾ شروعات ۾ هو پاڻ کي نئين شهر ۾ اوڀرو اوڀرو وائڙو وائڙو محسوس ڪن ٿا، پر پوءِ ٺهيو وڃن، نيٺ پراڻا شهري ٿيو وڃن. انهن جا مسئلا اهم آهن ۽ اهي حل ٿيڻ گهرجن. پر اهي اهڙا ڪي بنهه اچرج ۾ وجهندڙ مسئلا ناهن، جي نه ڪنهن سڻا نه ٻڌا ۽ جنهن لاءِ ڪو نئون برٽر باڪاس قسم جو ادب لازم ٿيو پوي عالمي ادب صدين کان ڌڪارن، قتلا،ن، ٻوڏين، جنگين جي پيڙا جو اظهار پئي ڪيو آهي. اها ڪهڙي اهڙي انهن کي وڏي ازغبي پيڙا آهي، جنهن جو اظهار نه ڪري سگهندو ۽ ان لاءِ ڪنهن جو به روزگار جي خاص الخاص پيڙائي ادب جي ضرورت پئجي وڃي.

پراڻا قدر ۽ نانا نئن ٿا نه ٿئي ڏيو!

چوندا آهن ”گُتي، سهڪي ڏچاڻي! چو؟ چي، مون کي نيباج جو ساءُ!“ هيءُ قصو اڃا به اور آهي. هتي ته مورڳو ”ڏچاڻي، سهڪي گُتي!“ وارو ڪم آهي! پلا جيڪي اڳوڻا سماجي قديم نانا نئن پيا سي ڪهڙا آهن؟ اڳوڻا سماجي قدر ۽ نانا ڪهڙا هئا؟ اهي سماجي طرح جاگيرداري، سرمايه داري، سامراجي قدر ۽ نانا هئا. گڄ وقت تائين اهي بنيادي طرح ساڳيا رهڻا آهن. فرض ڪريو ته اهي بدلجن پيا، نئن پيا، پُرن پيا، پر انهن تي ٽين دنيا جي عوام کي رنج ٿيڻ جو ۽ ماتم ڪرڻ جو ڪهڙو لاچار آهي؟ اهي عوام ڪهڙا يورپي ملڪيت وارا طبقا آهن، جن وٽ سرمايه داري نظام پهرين عروج تي هو ۽ جن ان جي وسيلي پنهنجي عوام ۽ سڄيءَ دنيا جي عوام کي ڦري ماري ۽ لٽي موجون ماڻيون؟ اهي ڪهڙا جاگيردار، نواب، بادشاهه ۽ سلطان آهن، جن پراڻن جاگيرداري قدرن ۽ ناتن جي ذريعي خرمستيون ڪري عيش ٿي ڪيا؟ انهن کي سرمايه داري، جاگيرداري نظامن ڪهڙو پينگهن ۾ لوڏيو هو جو هو ويهي انهن جي زوال ۽ سندن قدرن ۽ ناتن

جي ٿٽڻ تي پار ڪڍين؟ هنن جون ته انهن آدمخور نظامن ۽ سندن قدرن ۽ نائن، پيڙهيون ڳاڙي ۽ سندن ڪلون لاهي ڇڏيون!

ڪا اتي، ڪو ڏونڪو؟

خاص ڪري هندستان پاڪستان جي جديدين کان ته ڪو ماڻهو هجي جو پڇي ته، ”ميان اوهان جو انهن مردار نظامن ۾ ڪا اتي، ڪو ڏونڪو! اوهان جاگيردار، سرمايه دار، سامراجي نظامن جا ماريل، ڪُئل ماڻهو، اوهان کي انهن نظامن ڪهڙيون پڳون ڀڏايون آهن، جو انهن جي ڏک ۾ اوهان جو هيءُ پار جو ٺڪاءُ پيو پوي ۽ اکين تان ڳوڙهو نٿو سُڪيو؟ اوهان جي ته پاڻ خدا ٻڌي، جواهي آدمخور نظام ۽ سندن قدر ۽ ناتا پنهنجي ڪٽيءَ مرن پيا! اوهان کي ته پاڻ گهرجي ته سڄي دنيا ۾ جيڪو نئون جاگيردار دشمن، سرمايه دار دشمن ۽ سامراج دشمن، قومي عوامي جمهوري انقلابي نظام ڏاڪي به ڏاڪي اڏجي پيو ان ۾ پهچ آهر هٿ وجهايو. ان جي اُسڻ، نسرڻ، وڌڻ ويجهڻ جي آجيان ڪريو، خوش ٿيو، سرهايون ڪريو. اوهان کي وري محمد باقي يا محمد تغلق، تيمور يا نادر شاهه ۽ لارڊ هيٽنگس جي راج جو شوق ٿيو آهي، جو مٿي ۾ ڌوڙ وجهيو مٿن مٿا پيا پٽيو؟“

”جج ۾ ڄاڻي ڪون، ڇي آئون گهوٽ جي پٽي!“

انگريزن جي واريءَ ۾ ڪيترا ڪارا هندستاني به گورن انگريزن جو نقل ڪندا هئا ۽ ماڻهن تي پنهنجي صاحبلوڪيءَ جو رعب وجهندا هئا. ماڻهو انهن کي ڪارا انگريز ڪوٺيندا هئا، جيڪي ٽين دنيا جي اديب، يورپ ۽ آمريڪا جي سرمايه دار سامراج جي زوال تي ماتم ڪندڙ آمريڪي، يورپي زوالي اديبن جو نقل ڪري، دنيا ۾ سرمايه دار سامراجي قدرن ۽ نائن جي ٿٽڻ جو ادبي ماتم پيا ڪن، سي به ادب جا چڻ ڪارا انگريز آهن.

انگريزن جي دؤر ۾ ويچارن ديسي ڪارن ڪرستانن کي، پاڻ بابت، ڏاڍيون رحم جوڳيون خوش فهميون هونديون هيون. ڳالهه ڪندا آهن ته لاهور ۾ انگريزن جي راج ۾ هڪڙي پيري انگريزن خلاف مظاهرا ٿيا. هڪڙي پنگياڻيءَ بيءَ کان پڇيو، ”ني اي ڪي مندگي هين؟“ بيءَ ورائيو، ”اي ساڍي ڪولون آزادي پي منگدي نين تي اسي نيهون ديڻ لڳي.“ (”اٽي! هي ڇا ٿا گهرن؟“ ”هي پاڻ کان آزاد ٿا گهرن ۽ پاڻ ڪونه ٿا ڏيون.“) مطلب ته بهارا هٿن ۾، پر پاڻ کي گورن انگريزن جو شريڪ ۽ ملڪ جو مالڪ پيو سمجهجي! تيئن ٽين دنيا ۾ ماڻهو موچڙن جي ويل ۾ ۽ هنن کي غم جاگيردارن ۽ سرمايه دارن ۽ سامراجي قدرن ۽ نائن جي ٿٽڻ جو!

ٻوليءَ کي ڇا ٿيو آهي؟

چون ٿا ٻولي اسان جي احساسن جو ڀرپور اظهار نٿي ڪري سگهي. ڪيئن ڪندي؟ ٻولي ماڻهوءَ کي اچي ته ان کان ڪم به وٺي سگهي نه! انساني ٻوليءَ ڪروڙين ڪتاب لکيا آهن. هزارين شعر، ڊراما، ناول، ڪهاڻيون، قصا وغيره ان ٻوليءَ ۾ لکيا ويا آهن. انهيءَ ٻوليءَ ۾ هومر، ڪاليداس، ورجل، ڊانٽي، شيڪسپيئر، لطيف، گورڪيءَ ۽ ٻين پنهنجي ذات جو اظهار ڪيو آهي. ان ٻوليءَ ۾ ڪائنات جا ڪروڙين اسرار ڪاميابيءَ سان سمجهايا ويا آهن. سوڀن سائنسنس ان ۾ نهايت چٽائيءَ ۽ صفائيءَ سان بيان ٿي چڪيون آهن. اينستائين انهيءَ انساني ٻوليءَ ذريعي پنهنجو تاريخ ساز اضافيت جو نظريو بيان ڪري ورتو.

هاڻ ٻوليءَ کي اوچتو ڇا ٿي ويو آهي جو هي جديد حضرات ان ۾ پنهنجا خيال ظاهر ڪرڻ ۾ تڪليف محسوس ٿا ڪن؟ تنهن کان سواءِ هر ٻي شيءِ وانگر ٻولي به هر دور ۾ ارتقائي يا انقلابي ترقي ڪندي رهي ٿي، وڌندي ويجهندي رهي ٿي. هنن جديد حضرات وٽ اهڙا ڪهڙا غيبي اسرار لڪل آهن، جن کي هوسدا وڌندڙ ويجهندڙ انساني ٻوليءَ جي مدد سان ظاهر ڪري نٿا سگهن؟

درحقيقت ٻوليءَ تي پورو عبور حاصل ڪرڻ محنت طلب ڪم آهي. ان لاءِ وڏيءَ ڄاڻ، وڏيءَ لياقت، وڏي ڪمال جي ضرورت آهي. جديدين جي هڪڙي سڃاڻپ اها آهي ته هنن کي پنهنجي ٻولي نٿي اچي. هر خوبصورت، اثرائتي ۽ جاندار ٻولي ته ٺهيو، صحيح ٻولي به لکي نٿا سگهن. اڪثر ڪري ان ڳالهه ۾ هو بلڪل ڄٽ ۽ جاهل آهن.

پراڻا ادبي ۽ فني قدر ۽ ٽيڪنيڪ ڇڏڻ پيا!

برابر ڏئن پيا، پر رڳو ڏئن ڪونه پيا، بدلجن، ٺهن ۽ جڙن به پيا. اهو سلسلو شروع کان وٺي هليو اچي ۽ هلندو رهندو. ان ۾ ڪا به اهڙي ڳالهه ڪانهي، جيڪا بلڪل اهڙيءَ بنهه نئين هجي، جو ان لاءِ آسمان مان ڪنهن بنهه هوائي ادب جي نازل ٿيڻ جي ضرورت پوي ادب ۾ ان جي ٽيڪنيڪ ۾ نوان عنصر سدائين شامل ٿيندا رهيا آهن ۽ ٿيندا رهندا، پر هيئن نه ته اڳوڻي هر ڳالهه رد ۽ سماج جا سمورا رشتا غائب.

ماڻهو اسان جي ڳالهه سمجهي نه سگهندا!

ماڻهو ڇو نه سمجهي سگهندا؟ آخر ماڻهو ڪجهه نه ڪجهه ارسطو، بو علي سينا، گليلو، مارڪس، اينستائين، شيڪسپيئر، رومي ۽ لطيف کي به سمجهي ويا. ماڻهو ڪائنات جا ڪئين قانون ۽ راز به سمجهي ويا. مادي جا، ايٽم بم جا، ڪوانٽم نظريي جا، خلا جا، خلا ۾ سمايل مقناطيسي برقي لهرن جا. اهڙو سمجهي ويا جو ڪائنات کي فتح ڪرڻ شروع ڪري ڇڏيو اٿن. ماڻهو ڇنڊ ٽي پھچي ويا آهن. سمنڊن جي پاتالن ۾ پھچي ويا آهن. هتان نشانو ٿا ڇڏين ته ٺڪ ويڃو مريخ

کي لڳي! ماڻهو هزارين سال اڳ جون بابل، ايسري ۽ مصري لکيتون پڙهي ويا آهن. موهن جي دڙي جي لکيتن کي لڳا پيا آهن.

اهي ماڻهو هنن جي لکيت چو نه سمجھندا؟ هي ڪي زحل ۽ مشتري يا ستاري الفاسينتاري جي مخلوق ته ناهن جو هنن جون لکيتون ماڻهن کي سمجھ ۾ نه اچن؟ پر پريان ڪا سمجھت جهڙي ڳالهه به ته هجي! ڪا معنيٰ ڪو مطلب به ته هجي!

ڪنهن معنيٰ مطلب سان واسطو ڪونهي!

پر هنن جو ڪنهن به معنيٰ مطلب سان واسطو ڪونهي. هنن کي پنهنجون بي مثال صلاحيتون، معنيٰ ۽ مطلب جهڙي خسيس ڳالهه تي زبان ڪرڻيون ڪونهن! هنن کي ”نئون“، ”جوان سال“، ”پنهنجي ذات جي آگاهي رکندڙ“، ”پنهنجي ذات سان سچو“، ”اندر جي پيڙا ۾ پچندڙ“، ”صليب ڪلهي تي ڪٽي، ٻاڀرن ڪنڊن تي هلندڙ“، ”پور پور ٿيندڙ“، ”ٽرندڙ پڪڙجندڙ ذات وارو“ جفاڌاري مها اديب ٿيڻو آهي. چرچي جي ڳالهه ته ڪانهي! مطلب ۽ معنيٰ جيترو گهٽ، اوترو چڱو! اوتري لکيت وڌيڪ علامتي ۽ خيالي ٿيندي. مطلب ته معنيٰ بنهه نه هجي ته اهڙي ڳالهه ڪا بي! لکيت نسوري علامت، علامت جي به علامت هجي ۽ مٿان جي ان ۾ پڙهندڙ کي بنهه مت مان ڪيڏي چتو ڪري. ڪانس گونھ ڌڻائي جو مصالحو به پيل هجي ته پوءِ جڻ ڪير ۾ ڪنڊ پئجي ويئي! ”نئين“ ادب جو بي مثال شاهڪار تيار ٿي ويو. آسپاس جا ڪئين نقاد ۽ پڻ پوتن وارا ”جوان سال اديب“ نئين مها ادب جي چرڻن ۾ سيس نواڻ لاڻ اچي ڳاهت ٿيندا. سندس شاهڪار ۾ لڪل عظيم علامتي ڳجهارتن جون سوين پيچڻيون ۽ روحاني راز بيش ٿي ويندا. ڪو چوندو ”پيڙهي وچوتيءَ جي علامت آهي.“ ڪو چوندو ”نراس سچائيءَ جي علامت آهي“، ته ڪو چوندو ”نه، نراس سچائيءَ جي علامت نه، سچيءَ نراسائيءَ جي ڳجهارت آهي.“ مطلب ته جيترا ڏند ڏاڙهون وڃائي وينل، ڏاڏي آدم جي واريءَ جا ”نوان“ نقاد، اوتريون، منهن جي پڪائيءَ ۽ جاهل ۽ ڪوڪليءَ لفاظيءَ واريون تاويلون.

ننڍي هوندي ٻن ٺڳن جو قصو پڙهيو هئوسين، جن بادشاهه کي چيو هو ته اسان توکي سونيءَ تار مان اُٿيل اهڙا حيرت انگيز ڪپڙا پارايا آهن، جن کي ڪوبه بيوقوف يا تنهنجو ويري ڏسي ڪونه سگهندو. اهڙيءَ طرح بادشاهه کي اُگهاڙو ٿي اُگهاڙو، گهوڙي تي چاڙهي ڪٿي سندس شهر ۾ جلوس ڪيرايائون. ڪنهن کي بادشاهه جي نظر ۾ بيوقوف ۽ ويري ته ٿيڻو ڪونه هو! سو سڄو شهر واه واه ڪرڻ ۾ لڳي ويو. آخر هڪڙي ٻار وٺي رڙ ڪئي، ”اڙي بادشاهه اُگهاڙو!“ ”اڙي بادشاهه اُگهاڙو!“ تڏهن وڃي ٺڳي ظاهر ٿي.

سو هي به پنهنجيءَ ٻر ۾ سونيءَ تار مان اُٿيل حيرت جهڙو ادبي لباس اوڍيو ويٺا آهن. ڪير چوي شينهن کي ته مون کي ڪاڻ! ڪير چوي ”بادشاهه اُگهاڙو!“

ماڻهو سمجھن نه سمجھن، پسند ڪن نه ڪن، اسان جو واسطو ڪونهي، اسين پنهنجا نقاد پاڻ آهيون.

چالاڪيءَ جي به ڪا حد هجي! پنهنجا شاهڪار به لکڻا آهن، ڇپائڻا آهن، شهر شهر پهچائڻا به آهن، انهن جون تعريفون به ڪرائيون آهن، مها نئون اديب به سڏائڻو آهي، پر جي ڪو وات مان اکر ڪڍي ته، ”بيلي، ڏاها ٿيو! هن مرادب جي پاڻي ڪهڙي ڳالهه آهي؟“ ته هڪدم اکيون ڦوٽاري چئبو ”اسان اوهان لاءِ نه لکيو آهي، اوهان کي سمجھه ۾ به ڪونه ايندو. اچي نه اچي، اسين ٻڌل ناهيون، اسين پنهنجا نقاد پاڻ آهيون.“ مطلب ته ماڻهو داد ڏين ته سبحان الله! پر جي سوال جواب ڪن ته ”ماڻهن جو اسان سان واسطو ئي ڪونهي!“

يلا جي ماڻهو اعليٰ ادب سمجھي به نٿا سگهن، انهن لاءِ آهي به ڪونه، انهن جي راءِ کي ڪوبه وزن ڪونهي ته پوءِ آخر پنهنجي خيالن کي لکڻ جي تڪليف ڪرڻ جو ضرور ڪهڙو؟

لکڻ ته آخر ڪنهن نه ڪنهن جي سمجھڻ يا ان کي سمجھائڻ لاءِ هوندو آهي! ڇو نه اهي اڻ لپ خيال دماغ ۾ ويچارِي، دماغ ۾ ئي سانڍي رکي ڇڏجن؟ هيڏي تڪليف ڪري پني تي لکڻ جو ڪهڙو ضرور؟ پر جي هروڀرو لکڻ بنا رهي نه سگهجي ته پاڻ پڙهي ڦاڙي ڇڏجي يا وڌ ۾ وڌ پاڻ وٽ سوگهو ڪري رکي ڇڏجي ۽ جڏهن وڻي تڏهن پيو پڙهجي. ان کي هروڀرو ڇپائڻ جو ڪهڙو ضرور؟ بازار ۾ آڻڻ ۽ عام ماڻهن ۾ وڪڻڻ جو ڪهڙو ضرور؟

هيءُ دؤر اسان جي تخليق جي عظمت جو فيصلو نٿو ڪري سگهي!

برابر ڪي ماڻهو ڪي فنڪار اهڙا به آهن، جن جي تخليق جي سموريءَ عظمت کي ڪوهڪڙو نسل، ڪوهڪڙو دؤر يا ڪاهڪڙي اڌ صدي مڪمل طرح پروڙي نٿي سگهي. ڪيئي اهڙا به ٿي گذريا آهن، جن کي سندن زماني جي وڏن پڳڙن مرڳو ڌڪاري ڇڏيو. سندن ڳالهه مرڳو سمجھي ئي ڪانه پر انهن مان اڪثر، انهيءَ جي باوجود، پنهنجي دؤر جي عوام جي عدالت ۾ پيش ٿيا. صحيح يا غلط انهن جي راءِ ٻڌائون ۽ سنئون ايئن ڪنهن به ڪونه چيو ته، ”ماڻهو مون کي سمجھي ڪونه سگهندا. ماڻهن جو مون ۾ ڪجهه به ڪونه وڃي، مون کان پڇي پري ٿيو!“ نه ڪاليداس ايئن چيو نه هومر، نه سٿفون نه ميران، نه شيڪسپيئر، نه لطيف، نه نالستاءِ، نه گورڪي يا ڪنهن ٻئي اهڙي

تنهن کان سواءِ عظيم فنڪارن، جي ناجائز ملامت سٺي آهي ته اڪثر ڦورو ظالم طبقن ۽ سندن ادبي ۽ ثقافتي ڪمدارن هٿان، هيءُ ادب ته دنيا جي سرمايه دار سامراجي طبقي جي عين منشا ۽ مرضيءَ مطابق آهي. انهن جو ئي خادم آهي، انهن

جو ئي ڪم ڪري ٿو. مڪاني حاڪم طبقي کي به هن ادب مان اڻ سڌو نفعو نقصان ڇا جو؟ ماڻهن کي ادب جي نالي ۾ نااميديءَ ۽ مايوسيءَ جو چرس ۽ گانجو پياري. بٽال ڪرڻ واري ادب کان وڌيڪ حاڪم طبقن جو هيٺين نار ادب پيو اڃا ڪهڙو ٿيندو؟ اهڙي ادب کي زماني مان پيو ڪهڙو ڊپ ڊاءُ؟

پر حال اهو آهي، جو جنهن ڪڪڙ جي آني مان ڦٽي ”جيون“ ”جيون“ مس شروع ڪئي ته هن لاءِ هڪدم ماڻهو ٿيو وڃن جاهل ۽ سڄي نسل جو نسل ۽ دؤر جو دؤر ٿيو پوي هن جي عظيم وڻي ۽ واڍلائي فن بابت ڪا راءِ ڏيڻ لاءِ نااهل! تنقيد جا دروازا بند! ادب کي پرڪٽ جون سموريون ڪسوٽيون رد ۽ باطل! ”مين جو آڪيا گابا سو گابي ڪوين ٿيسي؟“ جي هي عوام لاءِ چون ٿا ته عوام جي اڪثريت کين ۽ سندن فن کي سمجهي نٿي سگهي ۽ سندن عوام سان ۽ انهن جي پسند ناپسند سان واسطو ئي ڪونهي ته ڇا عوام کي اهو حق ڪونهي ته هو به چون ته، ”اي ادب جي مسند جا عالمي مقاموا جيئن ته اوهين به اسان کي ۽ اسان جي ڏڪن دردن کي سمجهي نٿا سگهو تنهن ڪري اوهين به اسان جي ڪم جا ناهيو! اوهين به اسان کي ڪونه ڪپو! ڪٿي وڃو اسان جي اڳيان هي پنهنجا ڪوڙا ۽ جُرتو دفتر ۽ بند ڪريو اسان جي اڳيان هي اجايون وللون ۽ ڪڳيون؟“

”عوام کي نفعو ٿئي يا نقصان اسين ٻڌل ناهيون“

عام طرح هر ڪو ماڻهو بنيادي طرح پنهنجي فائدي لاءِ ڪم ڪري ٿو پر ڪي جيري ڪارڻ پڪري گهن ٿا. ڪي نه چرس ۽ گانجو وڪڻندڙ سمگل ڪندڙ ڪوڙيون دوائون وڪڻندڙ ٻار اغوا ڪندڙ بلڪ مارڪيٽر، ذخيره اندوز، رشوت خور ڪامورا ۽ ظالم حڪمران طبقا، ملاوت ڪندڙ سپ ايٽن سوچين ٿا ته، ”اسان جو ڪم پنهنجي فائدي سان. ان مان ٻئي جو نفعو ٿئي يا نقصان، اسان جو واسطو ڪونهي.“ ادب جي ميدان ۾ به ڪن ماڻهن جي سوچ اها آهي. ادب جي ميدان ۾ عوام جي مفادن ڏانهن لاتعلقيءَ ۽ لاپرواهيءَ جو، جنسي پرستيءَ، ماراماري، دهشت انگيزيءَ، خودپرستيءَ، لالچ، عوام دشمنيءَ، مايوسيءَ ۽ بزدليءَ جو سڌو ۽ اڻ سڌو پرچار ڪندڙ اديبن يا فنڪارن لاءِ به عوام جو رويو اهو ئي رهڻ گهرجي، جهڙو ٻار اغوا ڪندڙن، بلڪ مارڪيٽرن، ذخيره اندوزن وغيره لاءِ اهي سڀ عوام جا مجرم آهن. جن کي عوام جي پلي جو خيال ڪونهي، جيڪي عوام جي مفادن بابت لاتعلق ۽ لاپرواهه بڻجي ٿا وڃن، تن سان عوام جو سلوڪ به اهڙو ئي هئڻ گهرجي.

هي لاتعلق هرگز ڪونه!

پر هي عوام ڏانهن لاتعلق ناهن. فقط اهڙو ڍونگ رچائين ٿا. هنن جو عوام جي مفادن ۽ نفعن ۽ نقصانن سان گهرو واسطو آهي. عوام جي دشمنن جو چاڙتو ادب پنهنجي شڪار يعني عوام تي هر دم گرڙي نظر رکيو وينو آهي. سندس ڊيوٽي ئي

اها آهي ته عوام کي ڪيئن وڌ ۾ وڌ نقصان رسائي، پنهنجي آقاڻن يعني عوام دشمن حاڪم طبقن وٽ سرخرو ٿئي.

نام نهاد ”نئون“ ادب قسمن قسمن رنگن ۽ روپن ۾ طرحين طرحين نموني سان پنهنجن آقاڻن جي خدمت ۽ دنيا جي عوام سان دشمني پيو ڪري. عوام جي حمايت ۽ عوام دشمنن جي مخالفت ڪندڙ ادب خلاف خونخوار جنگ

عوام جي خدمت ڪندڙ ادب عوام جي دشمنن خلاف سڄي دنيا جي ڪروڙين ڦريل ماريل انقلابي ماڻهن جي ذهنن ۾ چوٽڪاري ۽ آزاديءَ ۽ خوشحاليءَ جا جدوجهد ۽ ويڙهه جي پختن ارادن، سورهياڻيءَ ۽ قربانيءَ جي حوصلن جا ٻه بارود پيو رکي. هيءُ ”نئون“ ادب ڊوڙ ڪريو. انهن بمن جا فيوز اڏايو ڇڏي. هي ماڻهن کي جنس پرستيءَ، مايوسيءَ، بزدليءَ، خودلڏيءَ، خودقياسيءَ ۽ خودپرستيءَ جا چريا ڌاڻورا پياريو. کين مت مان ڪڍيو. سندن ڌيان مٿين ڳالهين تان هٽايو ڇڏي.

اصل مسئلن تان ڌيان هٽائڻ

پيڙهي وچوتي، انسان جا ذاتي مونجهارا، جنسي مسئلا وغيره انساني مسئلا آهن، پر اهي بنيادي مسئلن جي پيداوار آهن، خود بنيادي کان بنيادي مسئلا ناهن. بنيادي کان بنيادي مسئلا هڪ ڦورو ۽ ظالم سماجي نظام ۾ عوام جي ڦرلٽ ۽ غلاميءَ جا پيدا ڪيل مسئلا آهن. جي سماجي نظام توڊلجي ۽ اهي مسئلا حل ٿا ٿين ته پيڙهي وچوتي ماڻهن کي ڦان ڪانه ڪري ڇڏيندي.

ماڻهو سجاڳ، متحد، منظم ۽ سرگرم هوندا ته فرد جي اڪيلائپ ۽ واٽڙ جو علاج به ٿي پوندو ته جنسي منافقيءَ ۽ مڪاريءَ جو به اصل بيماري ٿي بي آهي. مٿي جو سُور نه اهو ته ان جو اثر آهي. هي اصل مرضن کي جيئن جو تئين قائم رکڻ لاءِ انهن جي ڳالهه به نتا ڪرڻ ڏين. رڳو مٿي جي سور تي اوچنگارون پيا ڏين ۽ ائسپرو جو علاج پيا ڏسين. اهڙيءَ ريت تيليءَ مان ٽنپ بڻائي، هٿرادن مسئلن ۽ اصل مسئلن مان پيدا ٿيل ٻئي تئين درجي جي مسئلن بابت ڦشري مچائي، هواصل مسئلن تان عوام جو ڌيان هٽائي، انهن جي حل جي راهه روڪي، عوام دشمنن جي خدمت ڪن ٿا.

جعفر واريون ڪوڙيون دانهون

متان ڪي ماڻهو سچن سچن مظلوم ماڻهن جي سچي پچي اجتماعي ۽ تاريخي مظلوميت بابت سچيون دانهون ڪري، عوام کي سجاڳ نه ڪري وجهن، ان ڪري ڪوڙي جعفر واريون ڪوڙيون دانهون ڪري ادب ۾ ”دانهن ڪوڪ“ جي تصور کي اهڙو ٻور ڪندڙ گندو ۽ بدنام ڪريو ڇڏين، جو ماڻهو ان کان ايئن ٿا ونءُ وڃن جيئن ڪانءُ پچي ڪمان کان!

ميسٽپائيءَ سان فٽني انگيزي

زواليت، مايوسيءَ ۽ موت جا پرچارڪ جديدي ادب ڏسڻ ۾ ڏاڍا بي ضرر قسم جا چرٽيا ۽ بتال قسم جا ماڻهو نظر اچن ٿا، پر اهو رڳو سندن ظاهري ڏيک ۽ يونگ آهي. ان بتالپڻي جي پهروپ هيٺ هو وڏي سازش لڪايو ويٺا آهن. پاڻ تي گڪ به نه سهڻ وارا وقت تي چانهه نه ملي ته هڪدم ست ڏيئي، قلم کڻي، ڪامائن، اڌ دمن ۽ سوالن جي نشانين جي اڌ اڪريءَ ۾ واويلا مچائي ڏيندا! جي ”پيڙهي وچوتيءَ ماري ڇڏيو! پڇان پيو! پُراڻ پيو! بس ويس!“ جي ڪو منجهانن بور ٿي، به تي ڏينهن کانئن پڇي پنهنجي جان بچائي ته هڪدم ”اڪيلائيءَ جي صليب“ مٿي ڪڍي ويندي ۽ ”ٻاهرن ڪنڊن تي سفر“ شروع ٿي ويندو! مطلب ته شل نه مٿي ۾ سُور بوبن! پوندو قلم جي نڪ ۾ هٿ ۽ اوچنگارو جو نڪاءُ شروع ٿي ويندو.

پر شل نه ڪا خبر پوين ته ڪنهن اديب يا فنڪار ڪروڙين محروم ۽ مظلوم ماروٽڙن جي ڏکڻ سورن، مقصدن ۽ آدرشن ۽ جدوجهدن ۽ سوين کي پنهنجي جيءَ ۾ محسوس ڪري، انهن کي سمجهي ۽ پروڙي، انهن جي روشنيءَ ۾ ڪا ادبي ۽ فني تخليق ڪئي آهي! اک ڇنپ ۾ هي ظاهري اٺان چريا، جيڪي ڏسڻ ۾ رڳو پنهنجي جَوَڙ ۾ پورا آهن ۽ ڪنهن جي به نه هنئي ۾ آهن نه ڪنئيءَ ۾، سي اڪيون ڦوٽاري رانپاڙ ۽ چچرات ڪري اُڀا ٿي ويندا! جي ”ادب ۾ سياست، هان؟ سنئين سڌي نعري بازي فن جي توهين! نڪرو اسان جي ادبي گهر مان ٻاهر!“ واکا ڪندا ۽ ڍڍيت مچائيندا، سڄي ملڪ ۾ پڪڙجي پوندا ته، ”وَنُون! نه ڇڏيون، هي اٿو بي ادب، نعريباز! سياسي غنڊا.“

اهڙيءَ طرح هي هڪڙي طرح اديبن کي نعريبازيءَ جي ٽپي لڳڻ ۽ ادبي پت پوت مان ڪڍڻ جو ڍپ ڏيئي، کين پنهنجي ذهن ۽ ضمير مطابق ادب تخليق ڪرڻ کان روڪي، عوام کي پنهنجي ڪم جي ادب کان محروم ڪن ٿا ته ٻئي طرف ادبي ميدان تي پنهنجي هڪ هتي قائم ڪري، ماڻهن تي سڄو پڇو نعريباز ۽ پروپگنڊا باز رجعت پرست ۽ سامراج پرست ادب مڙهين ٿا.

رجعت پرست جاگيردار، سرمايه دار ۽ سامراجي ادب سان پٽڻ

دراصل هيءُ ميسٽو ترقي پسنديءَ جو ٺپو لڳل ادب ڏني وائڻي رجعت پرست، جاگيردار ۽ سرمايه دار ادب سان گڏ پٽڻ مچايو ويٺو آهي. ظاهر ظهور رجعت پرست ۽ گُليو گُلايو عوام دشمن ادب، عوام ۽ سندن ادب تي گُليا گُلايا نظريات تي ۽ سياسي وار ڪن ٿا. ان ڪري اهي عوام وٽ ڄاتل سڃاتل ۽ اڳواٽ ٿي خوار خراب ٿيل آهن ۽ عوام انهن کي ڏسڻ شرط سڃاڻي، ڌڪار وڇان توڪاري ڇڏي ٿو، پر هي نواڻ ۽ روشن خياليءَ جو پوش چاڙهي گهمندڙ ادب، عوام جي وچ ۾ مٽي ٿيو ويٺو

آهي ۽ سندن دوست جي لباس ۾ سندن خلاف ڪڏون پيو ڪوتي. ان ڪري هيءُ ادب انهن ادبن کان وڌيڪ خطرناڪ عوام دشمن ادب آهي.

جن جن ملڪن ۾ عوام بنهه هيٺا آهن ۽ قور و طبقاتي متن پي دستوري ڦرلٽ ۽ ظلم سان گڏ، متن اُگهاڙيون آمريتون به مڙهيو ويٺا آهن، اتي ته هنن لاءِ چاندي آهي. آمريت آئي، جڻ هنن جو لولو گيهه ۾ ڪري پيو! ڇو ته عوام جي گهڻگهرن اديبن ۽ فنڪارن تي سرڪار جا ڪات ڪهاڙا هوندا آهن ۽ اُهي لڪڻ ۾ پورا هوندا آهن ۽ هي زهريلا ڪانڊيرا، آمريت سان هڪٿي اڻ لکيل سمجهوتي موجب، انهن جي اڻ لکيل اجازت سان، عوامي اديبن کي بي دخل ڪري، ادب ۽ فن جي ملڪ جا وڏا درخت بڻجي ويهي رهندا آهن ۽ ملڪ جا مالڪ ٿي حڪم هلائيندا آهن.

طبقاتي مفادن ۽ نظرين کان بالا تر خالص ادب جو يونگ

چئي ”گن فيڪون“، جڏهن خلقيا روح خدائي،
گذشت گذران هو جڙ لڳي تنهن جاءِ،
مون توهين سين آءِ اها ساڃاءِ سپرين!
(لطيف)

زوالي چون ٿا ته اسان جو ادب خالص آهي. ان ۾ ڪابه ملاوت ڪانهي، ڪابه
غير ادبي ڳالهه ڪانهي. ان ۾ نه ڪنهن طبقي جي ڳالهه آهي، نه ڪنهن نظريي جي،
چو ته اهي ڳالهيون ادب کي خراب ٿيون ڪن. ادب کي ادب نٿيون رهڻ ڏين ۽
پروپيگنڊا بڻايو ڇڏين.

ڇا، اها ڳالهه سچي آهي؟ ڇا واقعي خالص ادب نالي ڪا شيءِ دنيا ۾ ٿي
آهي؟ يا ٿي سگهي ٿي؟ ڇا، ڪنهن نه ڪنهن فرد، انساني گروهه، طبقي يا قوم جي
فائدي يا نقصان جي سڌي يا اڻ سڌي، ڪنهن نه ڪنهن قسم جي، ڪنهن نه
ڪنهن حد تائين، ترجماني يا وڪالت يا تبليغ (پروپيگنڊا) ڪرڻ کان سواءِ به
ڪو ادب وجود ۾ اچي سگهيو آهي يا سگهي ٿو؟

دنيا ۾ ڪوڙيون ڳالهيون سچين ڳالھين کان لڪ ڪوڙ دفعا گهڻيون ٿيل ۽
ڦهليل آهن. اهي لکين ڪروڙين ڪوڙيون ڳالھيون ڪن ايمان کان لکين
ڪروڙين دفعا ورجائينديون رهيون آهن ۽ روز پيون ورجائجن. سچي ڳالهه ڪا اڌ
دفعو ڪنهن ڪنڊ پاسي کان لکي ٿي وئي ته ٿي وئي، نه ته ٻيو ٿيو خدا جو نالو. ان
ڪري ضرورت آهر زندگيءَ جي سچاين کي جيترو گهڻو ورجائجي سو ٿورو.

اچو ته ذهني تڪليف کان وٺون ويندڙ علمي ۽ سائنسي ڳالهين کان پري کان
تهندڙ پنهنجي قومي نازڪ مزاجيءَ جي گهوڙي کي، هڪ ڀل لاءِ لغام ڏيئي ۽
پنهنجي گڪ جيترو بار نه سهندڙ ۽ لحظي ۾ بور ٿي پوندڙ دماغ کي ٿورڙي
تڪليف ڏيئي، انساني زندگي ۽ سماج جي ڪن بنيادي حقيقتن ۽ سچاين کي،
بنهه ٿورڙن لفظن ۾ هڪ دفعو وري ورجائي وٺون.

انسان ۽ حيوان ۾ هڪ وڏو فرق اهو آهي ته انسان جون ضرورتون رڳو
جسماني ناهن. دنيا ۾ انسان ٿي رهڻ لاءِ رڳو اتو، لٽو ۽ آجهو ڪافي ناهن، اهي به
کپن، پر ڪجهه ٻيو به کپي. ”اوڪو ٻيو فهم، جنهن سان پسجي پرينءَ کي.“ سندس
ذهني، جذباتي ۽ روحاني ضرورتون ڳڻي پوريون ڪري ڪونه سگهبيون. انهن
ضرورتن جي پورتن کان سواءِ انسان ۽ حيوان ۾ ڪهڙو فرق؟

پر ماڻهوءَ جي جياپي لاءِ مرڳو هڪڙي حيوان جي جياپي جيترو به بندوبست
به نه هوندو، ته اهو انسان ڇا مان ٿيندو؟

ڄمندي ڄام ڪير به ڪونهي، ننڍڙي ٻار کي پهلوان مرد ليکي نٿو سگهجي. ٻار،
ٻار آهي، پهلوان مرد ٻي ڳالهه آهي، پر جيڪو ماءُ پيٽان ڄاول انساني ٻچڙو ٻار جي
درجي کي ئي رسي نه سگهندو ۽ اڳ ۾ ئي ختم ٿي ويندو، سو اڳتي وڌي پهلوان مڙس
ڇا ٿي سگهندو؟ الف-ب ياد ڪرڻ ۽ کوڙا پڪا ڪرڻ سان ماڻهو پي. ايڇ. ڊي.
ڊاڪٽر ۽ علم جو اڪابر ٿي ڪونه پوندو، پر الف-ب ياد ڪرڻ ۽ کوڙا پڪا ڪرڻ
بنا به ڪو ماڻهو علم جو ڊاڪٽر ۽ اڪابر ڪونه ٿي سگهندو. انسان جيسين ٻيو
ڪجهه ٿئي، جيسين شاعر، مدبر، پهلوان، انجنيئر، عاشق، واپاري يا ولي الله جو
ٻڻجي، تنهن کان اڳ سندس پيٽ ۾ ڪجهه ٽڪر مانيءَ جو پوندو رهڻ ضروري آهي.
سيءَ واءِ کان بچاءُ لاءِ بدن تي ڪپڙي جي ليڙ ۽ سسيءَ مٿان ڍنگر تارو هجڻ به لازم
آهي، ڇو ته ٻُڪون، سرديون ۽ لُڪون ندوريون آهن ۽ ڪنهن جي اڳتي هلي عالم يا
انجنيئر وغيره ٿيڻ جي صلاحيت جو ڪو لحاظ نٿيون ڪن.

ٿورو ياد ڪريون ته ننڍڙي هوندي ڪيترا نه بيحد هوشيار ذهين ۽ محنتي ٻار
ڀاڻ سان گڏ پڙهندا هئا! انهن ۾ ڪهڙا ڪهڙا نه موتيءَ جا داڻا هئا ۽ اهي ڇا ڇا نه
ٻڻجي ٿي سگهيا! پر مڙس يا ته بکن ۽ بيمارين هڻي فنا ڪري ڇڏيا يا اڻ هوندي
وڳهي مال چاريندي، ڪوڏريون هڻندي، يا چوريون ڪندي ۽ پوليس جون مارون
ڪائيندي، جڻ جيئري ئي ختم ٿي ويا!

حسرت ان غنچون به هي جو بن ڪلي مرجها گئي!

(افسوس گلن جي انهن مڪڙين تي آهي، جيڪي ٿڌن بنا ٿي ڪومائجي ويون.)

سڀ ڪهان ڪڇ لالو وگل مين نمايان هوگئڻ!

خاڪ مين ڪيا صورتين هونگين ڪي پنهان هوگئڻ!

(خاک ۾ لائي ڪهڙيون سدا ملوڪ صورتون لڪل هونديون! سڀ جون سڀ ڪٿي پٿريون ٿيون! منجهانئن مس ڪي ٿوريون گلن جي روپ ۾ ظاهر ٿيون آهن.)

”غالب“ اها ڳالهه اڃائي ڪانه ڪئي آهي. زمين توڙي سماج جي خاک ۾ لائي ڪهڙا ڪهڙا گل سمايل آهن، جن کي ظاهر ٿي ٿڌڻ نصيب ٿي نه ٿيو. ڌرتيءَ جي ڌين رڳو اهي ڳاڻ ڳليا لال ته ڪين ڄڻا، جن مان ڪي ارسطو ۽ سقراط ارشميدس ۽ هرئڪليٽس، ابن رشد ۽ بو علي سينا، ڪاليداس، شيڪسپيئر، رومي، لطيف، گنڀيلو ۽ برونو نيوتن ۽ اينسٽائن، سهڻي، سسئي، مارئي ۽ جون آف آرڪ، دودو ۽ درياهه خان ۽ ٻيا اهڙا ڳچي ۽ ڀر ڳهه ڪري پائڻ جهڙا ماڻهو ٻڙيا! انهن ڳڻن ۾ ڪئين اهڙا لکن جا مت، مور مڙس، لڪل هئا، جيڪي اتي لٽي ۽ اجهي جي اڻ هوند جي پارن سرچندي ٿي ساڙي ڇڏيا.

ڳالهه جواڪر ٿورو ته:

انسان کي سڀ کان پهرين گذر ڪڍي، پوءِ ئي هو جيئرو رهي سگهندو. مذهب، فلسفي ۽ سائنس بابت سوچي سگهندو. ادب ۽ فن تخليق ڪري سگهندو ۽ ڳجهارتون ۽ ڏور ڏيئي سگهندو. ميلاپ جا گيت ۽ وڇوڙي جون وايون ڳائي سگهندو. ڪو گراهه پور پيٽ ۾ هوندن، تڏهن ئي موملون ۽ مينڌرا، ڪاڪ ڪنڌين تي، هڪٻئي کي ماڻي سگهندا.

اياز بلڪل سچ چيو آهي:

”يَوَ بَنَّا دَوْلًا، ڪانهي ساڃهه سونهن جي!“

بدقسمتيءَ سان دنيا ۾ جيترا گهرجن اوترا گذر جا وسيلو ڪونهن. تنهن ڪري هزارين سالن کان وٺي گذران جي گهڻن ۾ گهڻن وسيلن تي قبضو ڪرڻ لاءِ لٽ لڳندي اچي. ”ڏاڍو سو گابو“ واريءَ ان ويڙهه ۾ هر هنڌ ۽ هر دؤر ۾ ٿورا بدمعاش ۽ غنڊا ماڻهو پنهنجي پٽيءَ کان تمام گهڻا وڌيڪ گذر جا وسيلو (چراگاهه، زمينون، ڪارخانا وغيره) ڦهائي ويهي رهندا آيا آهن. جنهن جو پيڙهه تي قبضو سو عمارت جو مالڪ، جنهن جو ٿڌڻ تي قبضو سو ٽارين، پٺن ۽ ميون سوڌو سڄي وڻ جو ڌڻي!

گذران جي وسيلن تي قابض ٿيڻ کان پوءِ اهي قورو ۽ ظالم ٽولا هر ٻي شيءِ، سياست، قانون، انصاف، علم، مذهب، فن، تعليم، فلسفي توڙي نظريي تي قابض ٿي ويندا رهيا آهن ۽ انهن کي هٿرادو بڻائي، بگاڙي ۽ خراب ڪري پنهنجي قورو ۽ ظالم مطلبن لاءِ ناجائز طرح استعمال ڪندا رهيا آهن. هڪڙي پاسي انهن شين جي مدد سان ته ٻئي پاسي آگاهڙي جبر ۽ ڌنڌي جي زور تي، اهي ماڻهو ماڻهن جي وسيلن کان محروم بڻايل اڪثريت کي ڍورن وانگر وهائي، سندن ڪمائيءَ مان مال ۽ دولتون گڏ ڪري، عيش ۽ بادشاهيون ڪندا رهيا آهن.

اهڙيءَ طرح هزارين سال اڳ انساني تاريخ جي هڪڙي ڏاڪي تي، انسان اهڙن مخالف وڏن ٽولن ۾ ورهائجي ويا، جن مان هڪڙا پيٽ ٽڪر تي پورهيا ڪري، دولتون ۽ ملڪيتون ٺاهيندا رهيا آهن ۽ ٻيا انهن دولتن ۽ ملڪيتن تي ناجائز قبضا ڪري، ملڪ جا مالڪ بڻجي، عيش ڪندا رهيا آهن. انهن ٽولن کي سماجي علم جي ٻوليءَ ۾ ”طبقات“ سڏجي ٿو. غلام ۽ غلامدار طبقات، هاري ۽ زميندار طبقات، مزدور ۽ سرمايه دار طبقات انساني تاريخ جا ڇهه وڏي ۾ وڏا طبقات ٿيا آهن.

انهن مخالف طبقن جا ٿورا مفاد پاڻ ۾ گڏيل ۽ گهڻا هڪٻئي جي سخت خلاف ۽ اُبتڙ پئي رهيا آهن. هڪڙي جو فائدو ٻئي جي نقصان بنا ٿي نٿو سگهي. هڪڙي جي نقصان جو لازمي طرح ٻئي کي فائدو ٿو رسي. مخالف طبقن جي مخالف نفعن نقصانن کي ”طبقاتي مفاد“ چئجي ٿو. اُبتڙ طبقاتي مفادن جي ويڙهه کي ”طبقاتي ويڙهه“ سڏجي ٿو. انساني تاريخ جي ذري پرزي چنڊ چاڻ ڪري ڏسبو ته پس پيش انساني تاريخ جو نچوڙ (تفصيل نه) اها طبقاتي ويڙهه آهي. انساني تاريخ جي هر شيءِ، سماج، تاريخ، مذهب، قانون، سياست، ادب، فن وغيره تي اُبتڙ طبقاتي مفادن ۽ سندن ويڙهه جا اثر ڏسي گهجن ٿا، بشرطيڪ ماڻهو سماجي علم ۽ سائنس جي خوردبين ۽ دوربين سان انهن کي تپاسي.

خاص حالتون هر ڳالهه ۾ آهن، ان ڪري جڏهن به ڪا عام ڳالهه ڪبي تڏهن اها ڳالهه هر وقت ذهن ۾ رکبي ته خاص حالتن ۾ اوس ان عام ڳالهه جي اُبتڙ به ٿيڻو آهي. خاص حالتن جي ڳالهه کي ذهن ۾ پاسيورو رکي، غور ڪبو ته معلوم ٿيندو ته انساني سماج جي تاريخ ۾ بنيادي اهميت ماڻهن جي گذر سفر جي اُبتڙ مفادن يعني اُبتڙ اقتصادي مفادن کي حاصل آهي. مفادن کي جيڪڏهن ڪنهن جاءِ سان پيٽ ڏجي ته پوءِ چئبو ته گذر سفر جا مفاد ان جاءِ جي پيڙهه آهن ۽ ٻيا مقصد انهن جي مٿين اڏاوت ۽ رنگ روغن.

پراڻي دل پرديس

اسين سنڌيءَ ۾ چوندا آهيون، ”پراڻي دل پرديس آهي.“ حقيقت ۾ ڏٺو وڃي ته پراڻي ڇا، پنهنجي دل به پرديس آهي. اسان مان ڪنهن کي خبر آهي ته خود اسان جي دل ۾ ڪهڙيون ڪهڙيون ”سلطنتون جهڙيون، ڪرڻ نه جهڙيون“ ڳالهيون ذهن جي ڪنڊن پاسن ۽ تهخانن ۾ لڪيون، دٻيون ۽ دفن ٿيون پيون آهن ۽ اهي ڪيڏي مهل، اوچتو ست ڏيئي، پنهنجا ڪفن ڦاڙي، ٻاهر اچي، ڪهڙيون قيامتون ٻريا ڪنديون! سلطان باهوءَ سچ چيو آهي ته ”دل درياءَ سمندرون ڏونگهي، ڪون ڏان ديوان جاڻي؟“ (دلين جا درياهه سمند کان به اونها آهن، انهن جا راز ڪير ٿو ڄاڻي سگهي؟)

ان حقيقت جي باوجود، ٿلهي ليکي ۽ عام طرح بنيادي حقيقت اها آهي ته ماڻهوءَ جا خيال ۽ سوچون بنيادي طرح مادي دنيا ۽ مادي زندگيءَ جو عڪس هوندا آهن. ماڻهو جهڙي نموني جيئي ٿو، اهڙي نموني جا خيال ۽ سوچون ڌاري ٿو.

مهاڻو اڪثر مڇين ۽ ٻيڙن بابت سوچيندو. سيٺ اڪثر بازار جي اگهن بابت، ڀاڳين کي چورن ۽ پوليس تي باهيون هونديون ۽ پوليس کي چورن، وڪيلن ۽ ڪورٽن تي. ساڳيءَ طرح گڏيل مفادن ۾ به ماڻهو انهن گڏيل مفادن کي بنيادي اهميت ڏئي ٿو، جيڪي سندس گذر سفر ۽ اقتصادي مفادن بابت آهن. گڏيل سوچون به اهي اهم آهن، جيڪي گذر سفر بابت آهن، جن ماڻهن جا گذر سفر جا وسيلا گهڻين ڳالهين ۾ هڪجهڙا آهن، تن جون بنيادي سوچون به ساڳيون. جي رپئي جا سورهن آنا نه ته ٻه ڏهه ٻارهن آنا ته بلاشڪ ساڳيون هونديون. زميندار لاڙ جو هجي يا اُتر جو، سنڌ جو هجي يا پنجاب جو، ايران جو هجي يا ملایا ۽ اسپين جو، ايشيا جو هجي يا لاطيني آمريڪا جو، ڪارو هجي يا گورو يا پيلو، سندس سوچ، پاڻي، بچ، ڀاڻ، جيت مار دوائن، فصل جي اگهن ۽ هارين جي ”سستين ۽ ڪاهلين“ بابت هوندي. سڄي دنيا جي هارين جي سوچ به موسم، زميندارن جي زيادتين، فصل نه ٿيڻ، گذر ۾ تنگيءَ بابت ساڳي هوندي. سيڪاٽ جي پوليس واري جي سوچ پنهنجي ڳوٺ جي پوليس جي ستايل ڀاڳي جهڙي نه پر ڪوريا يا يونان جي ڪنهن ڳوٺاڻي ٿاڻي جي سپاهيءَ سان وڌيڪ ملندي. سيني جي سوچ اها ئي هوندي ته، ”ڀاڳين ۽ ٻين ماڻهن جو دماغ خراب آهي. انهن کي نيڪ ڪرڻ گهرجي!“ ساڳيءَ طرح سکر، ڪوٽ ادو، مٺي پور (ڀارت)، ڪوالالمپور، پاناما ۽ اسپين جي چورن جا خيال ۽ سوچون به هڪٻئي سان ايترو ملندڙ جلندڙ هونديون، جو سڳن ڀائرن جون به اهڙيون نه هونديون. حالانڪ انهن کي هڪٻئي جي وجود به ڀتو نه هوندو! سندن رنگ، نسل، مذهب سڀ هڪٻئي جي اُٻتڙ هوندا.

مطلب ڳالهه جو ته جن ماڻهن جا گذر سفر جا وسيلا ۽ طريقا عام طرح ۽ لڳ ڀڳ هڪجهڙا آهن ۽ سماج جي اقتصادي نظام ۾ سندن پوزيشن هڪجهڙي آهي، يعني هو ساڳئي سماجي طبقي جا ماڻهو آهن، تن جون سماج بابت سوچون بنيادي طرح ۽ لڳ ڀڳ هڪجهڙيون ٿين ٿيون. چاهي هو ڪهڙن به ڌار ڌار علائقن، ملڪن يا زمانن ۾ رهندا هجن ۽ سندن قبيلو، قوم، رنگ، نسل، ٻولي، ثقافت ۽ مذهب ڪهڙا به مختلف بلڪه مخالف چونه هجن، هو اڪثر هڪ خاص قسم جي گذر سفر رکندڙ انساني گروهن ۽ سندن سماجي سوچن جا مخالف هوندا آهن، چاهي اهي سندن هر وطن، هر مذهب، هر زبان چونه هجن.

روءِ زمين جا مزدور ۽ سرمايه دار هڪٻئي جا آڦي ويري آهن، چاهي پاڻ ۾ هر وطن، هر مذهب ۽ هر زبان چونه هجن، روءِ زمين جا زميندار، مذهبن، ٻولين ۽

تهذيبن جي اختلافن ۽ تضادن جي باوجود هارين خلاف ساڳي ٻولي ٻولين ٿا. ”چي سسٽا ڪم چورا اتي تي چٽي!“ اها ساڳي ٻولي، کانئن سندن ساڳيا طبقاتي مفاد ٻولائين ٿا.

ماڻهو پنهنجن دشمنن يعني حاڪم طبقن جي طبقاتي سوچ کان به متاثر ٿين ٿا.

عربيءَ ۾ چوندا آهن ”الناس علي دين ملوڪهم“ (ماڻهو پنهنجي بادشاهن جي دين تي هلندا آهن). صدين کان ڦورو ۽ ظالم حاڪم طبقا، فريب توڙي زبردستيءَ سان، ڪڏهن دين ڌرم جي آڙ ۾، ڪڏهن علم ۽ ڏاهپ جي نالي ۾، ڪڏهن قدرتي قانون جي نالي ۾، سڌيءَ يا اڻ سڌيءَ طرح پنهنجا طبقاتي خيال، سوچون ۽ نظريا عوام تي مڙهندا رهن ٿا. ان ڪري عوام جي سوچ جو هڪ وڏو حصو دشمن طبقن جي طبقاتي سوچ پٽاندڙ هوندو آهي. اها سوچ مٿن زباني توڙي لکت ۾، گهرن، ڪچهرين، اسڪولن، عبادتگاهن، ثقافتي گڏجاڻين، ڪتابن، اخبارن، رسالن، فلمن، ٽي وين وغيره ذريعي مڙهي ويندي آهي.

هونئن به طبقن جي وچ ۾ ڪابه چين جي شاهي ديوار ٺهيل ڪانهي، جنهن ۾ هڪڙا هر وقت هڪڙي پاسي هجن ۽ ٻيا سڌائين ديوار جي ٻئي پاسي. مختلف طبقن جا ماڻهو ڏينهن ۾ هزار دفعا هڪٻئي سان ملن ٿا يا بيءَ ڪنهن طرح هڪٻئي جي طبقاتي سوچ جي سڌيءَ طرح يا اڻ سڌيءَ طرح اثر هيٺ اچن ٿا. ان ڪري هڪڙي طبقي جي ماڻهوءَ جي ذهن ۾ رڳو سندس طبقي جا خيال نه پر ڪيترن ٻين طبقن، خاص ڪري حاڪم طبقن جي طبقاتي نفعي نقصان، وارا خيال به اڪثر گهر ڪري ويٺا هوندا آهن. اهڙيءَ ريت هڪڙي ماڻهوءَ جي ذهن ۾ غالباً خيال گهڻو ڪري سندس ڄاڻ ۽ سمجهه آهر سندس ئي (حقيقي يا فرضي) طبقاتي نفعي نقصان مطابق هوندا آهن. پر انهن سان گڏ بلڪه انهن سان مڪمل طرح گڏ وچڙ ٿيل حالت ۾، ٻين طبقن، خاص ڪري ٻين حاڪم طبقن، کان پرايل انهن طبقن جي نفعي نقصان وارا خيال، به لاشعوري طرح موجود هوندا آهن. اهي گڏ وچڙ خيال ڪڏهن کيس ڪهڙي طبقاتي سوچ جي گس ڏانهن وٺي ويندا آهن ته ڪڏهن ڪهڙي انهيءَ ڳالهه کان اديب فنڪار به آڃا ناهن. سندن سوچ به ايئن گڏ وچڙ هوندي آهي. ان ڪري شعوري يا لاشعوري طرح اڪثر هر تخليق ۾ مختلف طبقن ۽ گروهن جي گڏيل ۽ اُبتڙ طبقاتي مفادن جي گڏ وچڙ ادبي ۽ فني ترجماني ۽ عڪاسي ڪيل هوندي آهي.

دنيا جي ثقافت مجموعي طرح ڦورو ۽ ظالم طبقن جي ترجماني ڪري ٿي

دنيا جي ثقافت ان ڪري بنيادي طرح ڦورو ۽ ظالم طبقن جي ترجمان ثقافت آهي. ان ۾ فقط ڪجهه جزا دنيا جي پورهيت طبقي جي گهڻائيءَ جي زندگين ۽ مفادن جي ترجماني ڪن ٿا.

ادب ۽ فن ثقافت جو حصو آهن، ان ڪري دنيا ۾ جيڪو ڪُل سٺو يا بُرو لکيو ويو آهي، اهو مجموعي طرح ڦورو ۽ ظالم طبقن جو ترجمان پئي رهيو آهي. ان جا فقط ڪجهه جزا، ڪجهه تخليقون، جزوي يا مجموعي طور عوام جي ترجماني ڪندڙ آهن. انهن کي به پوريءَ طرح ڇنڊي ڇاڻي ڏسڻو آهي ته اهي ڪيتريءَ حد تائين تائين عوام جون ترجمان آهن، ڪيتريءَ حد تائين نه.

طبقاتي ۽ ٻين مفادن ۽ نظرين کان بالاتر ۽ خالص ادب دنيا ۾ ڪڏهن به پيدا ڪونه ٿيو آهي

دنيا ۾ اڄ تائين اهڙو هڪڙو اکر به نه ڳالهائيو ويو آهي نه لکيو ويو آهي، جيڪو ذاتي، طبقاتي ۽ ٻين سماجي مفادن ۽ نظرين کان خالي يا بالاتر هجي، ڇا لطيف جي ڪلام جي هڪ وڏي حصي جي ست ست، اکر، اکر، حڪمران طبقن جي ظلم ۽ زبردستي، سندن قدرن ۽ پسندن ۽ نظرين جي خلاف ۽ عوام جي فائدي ۾ ڪونهن؟ ڇا خود سندس مذهبي تشريح به، مجموعي طور ڦورو ۽ ظالم طبقن واري مذهبي تشريح جي اُڀڙ ڪانهي؟ الف ليليٰ سڄو عورتن، غلامن، نوڪرن ۽ پورهيت طبقن خلاف پروڻ ڳڻندا سان سٿيو ڪونه پيو آهي؟ عام طرح ڪلاسيڪي ادب ۾ حسن، وفاداري، بهادري، شان، سخاوت، مهرباني وغيره ڳڻن کي جنهن نموني پيش ڪيو ويو آهي، سو سراسر حاڪم طبقن جي رائج تصورن، نظرين ۽ مفادن وٽان ۽ باشعور عوام جي صحيح عالمي تصورن، نظرين ۽ مفادن جي خلاف ناهي ته ٻيو ڇا آهي؟ جيڪو مستندو ڪم چور ڦورو ۽ ظالم حاڪمن طرفان، چوري ۽ گناهه، ڦُرلٽ ۽ تباهيءَ ۾ شامل ٿئي ۽ پيءُ ڏَرُ جا گهڻي ۾ گهڻا ماڻهو قتل ڪري، سو ٿيو بهادر، چاهي انهن هن جو گک به نه بگاڙيو هجي! چاهي هو پنهنجن گهرن ۾ پنهنجن گگن، لجن ۽ نياڻين جو بچاءُ پيا ڪندا هجن! جيڪا مفت خورن ڪڪ چني به نه ڪري، ماڙين ۽ محلن ۾، سڄو ڏينهن غريب پورهيتن کان ويٺي پان مهڻائي ۽ ويلي تي سٺو گهرن جي گذران جي رقم جيترا کاڌا ۽ ميوا هضم ڪري ۽ سڄو ڏينهن حڪم هلائي، پاڻ جيڏين جون زندگيون زهر ڪري، سا ٿي محبت ۽ پوڄا جي لائق! ڇا، حقيقي انساني سونهن ۽ دلڪشي رڳو عضون جي ماپ، اڇڙي ڳاڙهي رنگ، چُميءَ، ناز نخري ۽ ڇنڊ ڦوڪ ۾ آهي؟ دنيا جو ڪلاسيڪي ادب گهڻي ڀاڱي رڳو مفت خور ۽ ظالم طبقن جي اهڙين مفت خور عورتن جي شان ۾ قصيدا ٿو پڙهي، جيڪي حقيقي سونهن سان ٽمٽار، عوام جي بکين نياڻين جي جُتيءَ جي برابر ڪونه هيون! انهن کي هڪڙو ڏينهن به عوام جي ڏين جهڙي سخت ۽ ڪنور زندگي گذارڻي پوي ها

ته ٻوٽ سُڪي پادر ٿي پونن ها! لڪ غنڊا گڏ ڪري انهن جي زور تي، ماڻهن جا گهر ڦري بهاري، بي حياتيءَ سان اڻتڊ ٻڌي، شهر مان لنگهڻ ۽ پاڻ ٻڌارائڻ، اهو ٿي پيو شان! ڪروڙن اربن جا ٽپڙ مسڪين بکين جي وات تان ڪسي، انهن مان ڪجهه ٽڪر خوشامدي تنوئن يا پاڙت قاتلن کي ڏيڻ، سا ٿي سخاوت! راجن کي جلائي، ساڙي، ٻاري، خاڪ ڪري پوءِ منجهائن ٻن چئن کي ڪٽي واري زندگي گهارڻ جي موڪل ڏيڻ، سا ٿي مهرباني، عنايت خسروانه، نوازشات سڪندرانه!

اهي سڀ ڳالهيون ڦورو ۽ ظالم حاڪم طبقن جي مفادن، قدرن ۽ نظرين مطابق پرويڱنڊا جون ڳالهيون ناهن؟ جنهن ادب ۾ اهي اڻ لکي فنائتي نموني سمائيل آهن. سو بدترين معنيٰ ۾ نظرياتي، طبقاتي ۽ پرويڱنڊا ادب ناهي؟

دنيا جي پراڻي توڙي اڄوڪي ادب ۾ هڪڙي سٺ ته ڪو ڏيکاري، جنهن ۾ توڙي ڪٿي ستن پردن ۾ ويڙهيل، پر ڪنهن نه ڪنهن فرد، گروه يا طبقي جي مفادن ۽ قدرن جي تبليغ نه ڪئي وئي هجي! ڏسڻ واريون اکيون هجن ته ڏسي سگهيو ته سامراجي دنيا جا سائنسي ۽ خلائي افسانا ۽ خود ٻاراڻو ادب به عوام دشمن پرويڱنڊا جي جيوڙن سان ڀريا پيا آهن! چوٿين، پهاڪن، نقلن، توڻڪن تي ويچار ڪريو ته گهڻا غريب عوام جي ساراهه ۾ آهن، گهڻا مٿن ٽوڪ ۽ چٽر جا!

چرچي پوڳ، مزاح ۽ طنز واري ادب کي ٻيهر غور سان پڙهو ۽ ڏسو ته انهن جو نشانو اڪثر ڪهڙي طبقي جا ماڻهو آهن ۽ سڌي يا اڻ سڌي ساراهه ڪهڙي طبقي جي ٿيل آهي؟

هندستان پاڪستان جي شفيق الرحمان جهڙن مزاح نگارن جون مزاحيه لکڻيون ان خيال سان وري پڙهي ڏسو. جڳ مشهور انگريزي مزاح نگار پي جي ووڊ هائوس جي لکڻين ۾ لڪل لارڊن پاران معذرت پڙهو. سندن اڻ سڌي تعريف پڙهو. انگلينڊ جي پيائڪ ظالم ۽ مجرم جاگيردار نظام کي ڏنل سونو پاڻي ڏسو. اهڙي هر تخليق سڌي يا اڻ سڌي، نفيس ۽ نازڪ، بخملي ۽ اطلسي، فني، پوشن ۾ ويڙهيل طبقاتي پرويڱنڊا نظر ايندي.

طبقاتي مفادن کي سمجهڻ پيچيدو ۽ ڏکيو ڪم آهي

سماجي لاڳاپا، تضاد ۽ مفاد ڪيئن قسمن جا، گهڻ طرفا ۽ نهايت پيچيدا ٿين ٿا، ڪي مادي آهن ته ڪي روحاني ته ڪي سڌا آهن ته ڪي اڻ سڌا. ڪي ويجهه ۽ فوري آهن ته ڪي تمام ڏورانهان ۽ گهڻي دير سان اثر ڏيکاريندڙ. وڏي ڳالهه ته هڪڙا عالمي تاريخي حساب سان نسبتاً دائمي ۽ بنيادي ٿين ٿا ته ڪي ان حساب سان عارضي ۽ ثانوي نوعيت جا.

انساني سماج جي هڪڙي بنيادي عالمي تاريخي حقيقت اها پئي رهي آهي ۽ اڄ تائين قائم آهي ته مفت خور، ڦورو ۽ ظالم طبعا پنهنجي بنيادي ۽ دائمي طبقاتي لاڳاپن، تضادن ۽ مقامن کي نسبتاً چڱيءَ طرح سمجهي، پروڙي، کين بنيادي اهميت ۽ اوليت ڏيندا رهيا آهن. هُو پنهنجي جڳ جهان جي طبقاتي دوستن جا جگري دوست ۽ پنهنجي جڳ جهان جي دشمنن يعني پورهيت عوام جا جاني دشمن پئي رهيا آهن.

هُو پنهنجي طبقي جي ماڻهن سان پنهنجي سنگين ترين اختلافن ۽ تضادن کي، هر قسم جي ڪُتن واريءَ ويڙهه کان پوءِ جلد از جلد حل ڪندا يا گهٽائيندا ۽ حد ضابطي اندر رکندا رهيا آهن. ٻئي طرف هُو عوام جي اندر جيڪي ننڍا وڏا حل ٿيڻ جوڳا اختلاف ۽ تضاد آهن، انهن کي وڏي سازش، منصوبه بندي ۽ جاکوڙ سان وڌائي وڻ ڪندا ۽ ڦرڙيءَ مان ڦٽُ بڻائي، ناقابل حل بڻائيندا رهيا آهن. هُو عوام جي ذهنن ۽ ضميرن کي خاندان، پاڙي، ذات پات، راج، قوم، ملڪ، مذهب، رنگ ۽ نسل جي فرق جي آڙ ۾ هڪٻئي لاءِ زهر پرائي، کين هڪٻئي کان پري، چڙوچڙ ۽ اڪيلو اڪيلو ڪري، صدين جون صديون، وڙ، دشمني ۽ ڪروڙ جي ڪال ڪوٺڙين ۾ بند ڪري، جنم قيدن جون سڙائون ڪاٽائيندا رهيا آهن.

سندن جيڪي عوام جي بنيادي، دائمي ۽ ڪڏهن به حل نه ٿيڻ جوڳا دشمنيءَ وارا تضاد آهن، انهن جي سلسلي ۾ هُو هڪڙي طرف عوام سان آفي ويريءَ وارو ورتاءُ ڪري، کين پيڙهيندا ۽ چيپائيندا رهيا آهن ته ٻئي پاسي عوام کي ڏيکاءُ اهو ڏيندا رهيا آهن، جڻ انهن تضادن جو ڪو وجود ئي ڪونهي. کين اهڙي ڪا ڳالهه خيال ۾ ئي ڪانهي. عوام سندن بچا آهن.

عوام اندر به ڌار طبعا ۽ پَرٽ هوندا آهن. جهڙوڪ هاري، مزدور، وچولي طبقي جو هيٺيون پَرٽ وغيره. انهن ۾ مفادن جي بنيادي ۽ دائمي هڪجهڙاين سان گڏ دوستاڻي نموني حل ٿيڻ جوڳا جزوي ۽ ثانوي تضاد به هوندا آهن ۽ انهن تضادن جي ڪري عوام جي مختلف گروهن جون ڦورو طبقن سان خاندان، ذات، مذهب وغيره ۽ گذر سفر جي بنياد تي جزوي ۽ ثانوي هڪ جهڙايون به هونديون آهن. ڦورو طبعا عوام کي هميشه اها پتي پڙهائيندا رهندا آهن ته اسان جي توهان جي وچ ۾ طبقاتي، بنيادي ۽ دائمي تضاد ڪا شيءِ ناهن. توهان جون پاڻ ۾ مفادن جون بنيادي ۽ دائمي هڪجهڙايون به ڪا حقيقت ڪانه ٿيون رکن. اصل ڳالهيو آهن، اُهي جن جي ڪري اوهان جا پاڻ ۾ تضاد آهن ۽ اسان سان هڪ جهڙايون آهن. هُو ماڻهو کي ٻڌائيندا رهيا آهن ته، ”دنيا ۾ اصل رشتو خاندان، پاڙي، قبيلي، مذهب، قوم، رنگ يا

نسل وغيره جو آهي. ان ڪري ساڳئي خاندان يا پاڙي يا قوم يا مذهب يا رنگ يا نسل جي ڪري پاڻ، پاڻ ۾ هڪ آهيون. اسين ان رشتي جي ڪري اوهان جا ٿيو، ٻيءَ دنيا کي ترڪ ڪريو ويٺا آهيون.“ حالانڪه سموري تاريخ ڏيکاري ٿي ته هو پنهنجي ذاتي ۽ طبقاتي مفاد خاطر پنهنجي خاندان، پاڙي، راڄ، مذهب، قوم، رنگ ۽ نسل جي غريب ماڻهن جا هميشه ترا ڪڍندا رهيا آهن ۽ تاقامت ڪڍندا رهندا.

دنيا جي عوام لاءِ، عالمي تاريخي حساب سان، نسبتاً دائمي ۽ بنيادي رشتو محنت، محرومي، مظلومي، محڪوميءَ جو، انهن کان نجات حاصل ڪرڻ ۽ هڪ نئين انصاف پري دنيا آڏن جي ازلي ضرورت ۽ ان لاءِ جدوجهد جو رشتو ٿي آهي. ٻيا رشتا، عالمي تاريخي حساب سان، پنهنجي حصي جي اهميت رکندي به ٻه ٽي پيش ٿانوي سماجي رشتا آهن.

پر دنيا جا عوام سماج جي سٽاءَ ۽ ارتقا جي رازن کان اڻ واقف آهن. ان ڪري هو اڃا تائين گهڻي ڀاڱي پنهنجن بنيادي لاڳاپن، تضادن ۽ مفادن ۽ ٻئي درجي لاڳاپن وغيره جي وچ ۾، حقيقي ۽ نمائشي مفادن وغيره جي وچ ۾، اهم ۽ خسيس مفادن وغيره جي وچ ۾، فرق سمجهي نه سگهيا آهن. ان ڪري هو پنهنجي دائمي، بنيادي، حقيقي ۽ اهم سماجي مفادن کي ڇڏي، فقط ٻئي درجي جي، عارضي، خسيس، نقلي ۽ نمائشي مفادن کي اهميت ڏيئي، انهن پويان لڳي، هڪٻئي کان ٽٽي، چٽو چٽو ٿي، وڃي پنهنجي ازلي ۽ بنيادي دشمن طبقن جا شڪاري ۽ هڪٻئي جا مارا بڻجي، صدين جون صديون ڌڪ کائيندا رهيا آهن.

مثال طور جڏهن هڪڙين قومن، ملڪن، نسلن وغيره جا پورهيت عوام ٻين قومن، ملڪن يا نسلن جي پورهيت عوام پنهنجي بنيادي طبقاتي دوستيءَ جي رشتن ۽ لاڳاپن ۽ پنهنجي قوم، ملڪ ۽ نسل جي ڦورن ۽ ظالمن سان سندن جيڪي نسبتاً دائمي ۽ بنيادي تضاد ۽ وير آهن، تن کي وساري نظرانداز ڪري، صدين جي اڻ جاڻائي ۽ گمراهيءَ جو شڪار ٿي، فوري فائدن جي انڌي لالچ ۾ اچي، ذات، راڄ، قبيلي، دين ڌرم، قوم، رنگ، نسل وغيره جي نالي جي آڙ ۾ پنهنجي حقيقي سچن يعني ٻين ذاتين، راڄن، قبيلن، مذهبن، قومن، رنگن ۽ نسلن جي پورهيتن سان وڙهن ٿا، تڏهن فطري دوست ڦريو هڪٻئي جي نسلن لاءِ ويري بڻجيو ۽ پنهنجي فطري ويرين جا ٻانهن ٻڏا ٻانهن ٿيو. هڪٻئي جا ٻوٽ ڀڃيندا ۽ ويرين جا سهر سهندا رهن ٿا ۽ سندن دشمن الوليون ڪندا رهن ٿا.

عوام دشمنن طرفان صدين کان ڦهلائجندڙ گمراهيءَ کان سواءِ، عوام جي طبقاتي ۽ سماجي حقيقتن بابت اڻڄاڻائيءَ ۽ مونجهاري جا ٻيا به ڪيئن سبب آهن. علمي طرح وڏو سبب اهو به آهي ته دنيا ۾ تضاد ۽ لاڳاپو، دوستي ۽ دشمني ٻئي آهن ۽ ٻنهي جو وري پاڻ ۾ لاڳاپو به آهي. هڪٻئي تي دارومدار به آهي، پاڻ ۾ سمائل

به آهن! اهڙي پيچيڊي گورڪ ڏنڌي کي سمجهڻ ۾ ماڻهن کي خاص ڪري ويچارن مسڪين ماڻهن کي، ڏکيائي ۽ مونجهارو ٿئي ته ڪا عجب جي ڳالهه ڪانه ٿي. مونجهاري جو ٻيو مکيه سبب اها ڳالهه آهي ته انسانن جا رڳو پاڻ ۾ لاڳاپا ۽ تضاد ناهن. سندن هڪٻئي بڻيادي کان بڻيادي ۽ دائمي کان دائمي تضاد فطرت سان آهن. فطري قوتن کان هُو ڪجهه حد تائين واقعي هڪ جهڙا متاثر ٿين ٿا. ظاهري طرح ته اها هڪجهڙائي مڪمل نظر اچي ٿي.

بنا ڪنهن امير غريب جي فرق ۽ لحاظ جي، فطري قوتون سڀني لاءِ هڪجهڙا لقاءَ ڏيکارينديون رهن ٿيون. موسمون بدلجن ٿيون، ٻوڏون ۽ طوفان ۽ زلزلا اچن ٿا، پارا پون ٿا، لڪون ۽ جهولا لڳن ٿا، گل ٽڙن ٿا، ساوڪون ۽ بهارون ٿين ٿيون، ٻاٻن توڙي ٻانهين کي وقت تي محبت جي پياس لڳي ٿي. امير توڙي فقير ماڻورن سور کائي ٻار ڄڻين ٿيون ۽ گهڙيءَ گهڙيءَ اولاد خاطر گهاو سهن ٿيون. هر طبقي ۾ هڪٻئي چڱا آهن ٻيا ٻُرا. هڪٻئي سڻا آهن ٻيا ڪوجها. هڪٻئي ڏاها آهن ٻيا سادا، بيماريون، ڏک، پيار، وڇوڙا، يادگيريون ۽ پڇتاءُ امير غريب نٿا ڏسن. آخر ۾ موت هر ڪنهن جو مهمان آهي. ڪوڏيءَ جو محتاج ۽ ڪروڙيتي، ٻئي هڪڙي ڏينهن مريو وڃي، شهنشاهه ۽ پينو فقير ٻئي نيٺ خاڪ ٿيو وڃن.

عام ماڻهو انهن لقائن کي ڏسندي ڏسندي صدين کان ائين سمجهڻ تي مجبور آهن ته فطرت جي انهن شهزور قوتن جو سڀني انسانن تي هڪجهڙو اثر پوي ٿو. اها ڳالهه فقط هڪ حد تائين صحيح آهي.

مثلاً بيمار ته سڀ ڪو ٿئي ٿو ۽ مري به سڀ ڪو ٿو. پر پورهيت جي بيماريءَ جو ڦورو طبقن جي ماڻهن جي بيماريءَ سان ڪهڙو مقابلو؟ غريب جو ٻار مستيءَ ڦڪيءَ لاءِ تڙپي مري ويندو. امير هچا اسي سالن جي به ڊاڪٽرن ۽ دوائن جي زور تي بيمارين جي پاڙ پتي نين شادين جا پروگرام پئي بڻائيندي. امير مرندو ته راڄ ماري پوءِ، غريب جو پٽ ننڍڀڻ مان چڙهي جوانيءَ کي رسبو ته به وڏي ڳالهه. غريب عوام جي پُٽ ڏينن جي جواني جهڙي ڪهنبي جو چٽڪو. امير پوڙهيون ٻانيون به چٽو ته ڪر هينئر سڄي تان لهي آيون آهن.

تنهن کان سواءِ فطرت جي قوتن جو انسان تي اثر هڪ طرفي آمدرفت One way Traffic ڪانهي. موت ۾ انسان به فطرت جي شهزور ارڏين قوتن کي سمجهي، کين پنهنجي وس ڪري، ڪتب آڻي، فطرت کي بدلائي رهيو آهي. فطري قوتن، ڪوٺين، ٻوڏن، زلزلن، طوفانن ۽ ظاهري فطري قوتن جهڙوڪ بيمارين، وبائن، ڏڪارن وغيره جي مڪمل بي لغامي به ڏاڪي به ڏاڪي گهٽجي رهي آهي. سماجي - اقتصادي نظام ۽ ڊگهين طبقاتي ويڙهين کان پوءِ انهن جي تبديلي، انساني تقدير تي ڏينهن ڏينهن وڌيڪ اثر انداز ٿي رهيا آهن.

سماجي مُفادن جي پيچيدگيءَ جي حداها آهي جو ساڳئي ماڻهوءَ جا ساڳئي هڪڙي مسئلي ۾ به اُبتڙ مفاد ٿي سگهن ٿا. سندس هڪڙي دل چوندِي ته هيئن ئي ته چڱو ته ٻي چوندِي ته نه، ائين نه، هيئن ئي ٿئي ته چڱو! مثال طور جنهن زميندار جي زمين جبل توڙي ميدان ۾ هوندي، سو ڪنهن مهل چوندو ته مينهن پلي گهڻي ۾ گهڻو پوي ته جيئن باراني فصل کي فائدو رسي ته ڪنهن مهل چوندو ته هاڻ اصل نه پوي، متان ميدان وارو فصل نه تباهه ٿي وڃي! ساڳئي ماڻهوءَ جون هڪ کان وڌيڪ طبقاتي حيثيتون به ٿي سگهن ٿيون. جيڪو ماڻهو ڪجهه زمين جو ٽُڪر پاڻ آباد ڪري ٿو ۽ ڪجهه هارين کان ڪرائي ٿو، سو هاري به آهي ته زميندار به. سندس سوچ تي ٻنهي قسمن جا اثر پوندا رهندا.

ماڻهو پنهنجا مفاد سَنوان سِدا بيان نه ڪندا آهن

فرد، گروهه، طبقات ۽ قومون پنهنجا سياسي، سماجي، ثقافتي، اقتصادي توڙي ٻيا مفاد اڪثر ڪُليا ڪُليا بيان نه ڪندا آهن. پنهنجي نياڻيءَ لاءِ ور ڪپندو ته ايئن ڪير ڪونه چوندو ته، ”ڏيءَ لاءِ مڙس ڪپيم.“ پر هرڪو چوندو ته، ”ٻار لاهڻو اٿم.“ سڱ گهرندڙ به ٻيءَ ڪنهن ڳالهه بدران چوندو ته، ”ماءُ پوڙهي آهيس، گهر ۾ ڪو لولوي پچائڻ وارو ڪونهيس. وڏو ٻار وهارڻ خدا، خدا جي رسول جو ڏوهه آهي. وڏو بنبال آهي.“ وغيره. پراون ملڪن جي مسڪين ماڻهن جا مال ملڪيتون، ٻار ٻچا، لڳون لڳڻ جو ارادو هوندو ته ملڪ وڌائڻ جي ڳالهه ڪبي. ڪشور ڪشائيءَ جي ڳالهه ڪبي. مذهب ڦهلائڻ ۽ غازي ٿيڻ جي ڳالهه ڪبي يا تهذيب جي روشني عام ڪرڻ جي ڳالهه ڪبي. ثقافتي ميدان ۾ ته خاص ڪري طبقاتي مفادن جي ڳالهه، هڪڙي نه، ستر پردن ۾ ڪئي ويندي آهي.

ڦورو طبقا پنهنجي مفادن جي وڪالت ٻين کان ڪرائيندا آهن

هرڪا ڌر پنهنجي مُفادن جي وڪالت پاڻ نه ڪندي آهي. جاگيردار ۽ سرمايه دار مُفادن جي وڪالت ۽ تبليغ ثقافتي ميدان ۾ اڪثر بڪين پانگن اديبن ۽ فنڪارن کان ڪرائي ويندي رهي آهي. بادشاهن جا قصيدا بادشاهه ڪونه لکندا آهن. ٻُڪيا شاعر لکندا آهن. سندن پاران ناحق ماڻهو مارڻ جو شرعي جواز سندن ڀُٽ ڀاڻتيا ڪونه ڳولي ڪيندا آهن، سندن پگهاردار ٻُڪيا لالچي قاضي ڳولي ڪيندا آهن. ساڳيءَ طرح ادب ۽ فن ۾ مختلف طبقن جي قدرن، لاڙن ۽ سندن ناپسندن، نفعن نقصانن جي وڪالت ۽ ترجماني اڪثر ٻين طبقن مان ڀرتي ٿيل، ماڻهو ڪندا آهن.

چوندا آهن ته، ”ڪن جو روئڻ به راحت ته ڪن جو ڪلڻ به خواري.“ هڪڙا سُني ڳالهه ڪندا ته به سندن ڳالهه ۾ رس ڪونه هوندو. ٻيا گهٽ ڳالهه ڪندا ته به ماڻهوءَ کي پيا وٺندا.

اديب ۽ فنڪار پنهنجي ڳالهه هنر ۽ ڪاريگريءَ سان ڪن ٿا. ان ڪري سندن تخليقن ۾ طبقاتي مُفادَن جو چور ڳولي لهڻ هر ڪنهن جو ڪم ڪونهي، پر اها ڳالهه اڻٽر آهي ته ڪي گهٽ ڪي وڌ، پر هر ڪو اديب ۽ فنڪار شعوري يا لاشعوري طرح ڪن نه ڪن سماجي مفادن جي ترجماني ضرور ڪري ٿو. چاهي پنهنجي ۾ سندس نيت ڪٿي ڪهڙي به هجي يا نه هجي.

اديب ۽ فنڪار ڪهڙن سماجي گروهن ۽ طبقن جي نمائندگي ٿو ڪري، تنهن جي خبر رڳو ان مواد مان ڪانه پوندي، جيڪو هو سماجي زندگيءَ مان ڪٽي، پنهنجي ادبي ۽ فني تخليق ۾ ڪم آڻي ٿو ۽ ان کي اهميت ڏيئي ٿو، پر ان ڳالهه مان به پوندي ته هو زندگيءَ جي ڪهڙين حقيقتن ۽ ڪهڙن لقائن کي نظر انداز ٿو ڪري ڇڏي يا اهميت ئي نٿو ڏئي. سندس مواد جي چونڊ ئي سندس اصلي طبقاتي لاڙن تي پهرين چغلي هڻندي.

ادب ۽ فن جي طبقاتي ڇنڊڇاڻ به هڪ ڏکيو ۽ پيچيدو ڪم آهي

ڪا تخليق ڪهڙي طبقي جي نقطي نظر جي ترجماني ڪري ٿي، سا ڳالهه سمجهڻ وڏي ڇنڊڇاڻ ۽ ڪاريگريءَ جو ڪم آهي. ان ۾ مشيني طريقو اختيار ڪري نٿو سگهجي.

بهر حال ڄاڻو، سمجهو ۽ سڃاڻو ترقي پسند ادبي پارکواڻهي جاڇ ۽ ڇنڊڇاڻ ڪرڻ سان نيت سمجهي سگهي ٿو ته ان تخليق جو مجموعي تاثر ڪهڙي طبقي جي سماجي لاڙن جي عڪاسي ڪري ٿو ۽ ڇس پيش ڪهڙي گروهه يا طبقي جي ٻولي ٻولي آهي.

ادب تخليق ڪرڻ لاءِ رڳو احساس ۽ جذبا ڪافي آهن ڇا؟

اوربائين آٿين، ميٿيو معلم خبرون!
ساتان سڌ نه ڏين، جتي وه وڃي ڪري!
(لطيف)

چيو وڃي ٿو ته ادب روح جو ريلو آهي، احساس آهي، ان لاءِ ڪنهن به خاص سماجي ڄاڻ، سمجھ ۽ پروڙ جي ضرورت ڪانهي، جيڪي اک ڏسي ۽ روح محسوس ڪري اهو لکڻ ٿي ادب آهي. ان کان وڌيڪَ نڪريڙي آهي. ڇا، اها ڳالهه صحيح آهي؟ هرگز نه!

ادب سڌيءَ طرح دماغ سان مخاطب نٿو ٿئي. اهو اڻ سڌيءَ طرح، دل جي معرفت دماغ سان پنهنجي ڳالهه ڪري ٿو. سندس ٻولي علمي ڳالهين ۽ عقلي دليلن جي نه پر احساسن ۽ جذبن جي ٻولي آهي. سندس وسيلو رواجي لفظ نه پر لفظن وسيلي ٻين جي دلين ۽ تصورن تي چٽيل تصويرون آهن.

پر بامعنيٰ احساس يا جذبا به ڪنهن نه ڪنهن ڄاڻ، ڪنهن نه ڪنهن سمجھ تي ٻڌل هوندا آهن. ڄاڻ ۽ سمجھ کان خالي، بي معنيٰ احساس ۽ جذبا بي اثر ۽ فضول ٿين ٿا. اديب ۽ فنڪار جا احساس ۽ جذبا زندگي ۽ انساني سماج بابت جيتري وڌيڪَ ڄاڻ ۽ سمجھ جي سرچشمن مان ڦٽي نڪتا هوندا، اوترا ئي اهي وڌيڪَ اثرائتا ٿيندا. اهي زندگيءَ جي بنيادي حقيقتن ۽ سچاين جي جيتري گهري ۽ وسيع پروڙ جي عڪاسي ۽ ترجماني ڪندا، اوترا ئي اهي وڌيڪَ قيمتي ۽ ڪارائتا بڻبا. زندگيءَ ۽ انساني سماج جي بنيادي حقيقتن ۽ سچاين جي ڄاڻ،

سمجھ ۽ پروڙ کان خالي ادب ۽ فن ۾ ڪٿي ڪيتري ڪاريگري ۽ هنر، سٽاءُ ۽ فن هجي پر اهو چڻ پاڻيءَ تي ڦوٽو آهي، جيڪو پل ۾ ڦسي پوندو. اڄ جو انسانيت دوست ۽ عوام دوست مثالي ادب اهو ۽ فقط اهو ئي سگهي ٿو جيڪو انساني سماج، انساني تاريخ ۽ اڄ جي دنيا جي مکيه ۽ بنيادي حقن ۽ سچاين کي ڄاڻي، سمجھي، پروڙي، انهن جي پنهنجي ذات ۽ ڏانءُ وسيلي عڪاسي، ترجماني ۽ وڪالت ڪري.

پروڙ سماجي ڄاڻ ۽ سمجھ کان سواءِ اعليٰ عوامي ادب تخليق نٿو ڪري سگھجي

نه سڀ صحيح سماجي عالم ۽ سائنسدان ۽ نه وڏا اديب ۽ فنڪار هئا ۽ نه سڀ اديب، شاعر ۽ فنڪار ڪي وڏا سماجي عالم هئا، نه وري ڪو ايتن آهي ته ڪو هروڀرو سڀ گھڻي سماجي ڄاڻ ۽ سمجھ رکندڙ اديب، شاعر ۽ فنڪار گھٽ سماجي ڄاڻ ۽ سمجھ رکندڙ اديبن، شاعرن ۽ فنڪارن کان لازمي طرح وڏا اديب، شاعر ۽ فنڪار هوندا. ممڪن آهي ته انهن ۾ صحيح سماجي ڄاڻ، سمجھ ۽ پروڙ هجي، پر ڏانءُ ۽ فن جي معاملي ۾ پوئتي پيل هجن.

استثنائون يعني نيار ٽيون حالتون هر هنڌ آهن پر عام طرح ايتن آهي ته وڏي ۾ وڏا اديب، شاعر ۽ فنڪار اهي ماڻهو ٿيا آهن، جن ڪتابن توڙي ذاتي مشاهدي ۽ تجربي وسيلي هن جهان، انساني سماج ۽ انساني زندگيءَ جو پنهنجي دؤر جي سڀ کان اڳتي وڌيل علمن جي روشنيءَ ۾ ڳوڙهو ۽ تخليقي مطالعو ۽ استعمال ڪيو. اڄ جي دؤر جي سچي اديب ۽ فنڪار لاءِ به انساني زندگي، انساني سماج ۽ انساني تاريخ بابت سماجي علمن ۽ سائنسن جي پوري واقفيت، سمجھ ۽ پروڙ بيحد ضروري آهي.

زندگيءَ جا ڪي بنيادي ۽ وڏا سوال

هيءَ ڪائنات ڇا آهي؟ ان جي بناوٽ ۽ تاريخ ڇا آهي؟ ڌرتيءَ ۽ ان تي پيدا ٿيل زندگيءَ جي ڪهائي ڇا آهي؟ انسان ڪيئن پيدا ٿيو ۽ تاريخ جون ڪهڙيون منزلون ٽپي هتي پهتو آهي؟ انساني سماج ڇا آهي؟ هيءَ دنيا جيئن آهي تيئن ڇو آهي؟ ڇا، اها هميشه ايتن رهي آهي ۽ سدائين ايتن رهندي؟ يا ڇا اها بدلجي پئي؟ جي ها، ته ڪيئن ۽ ڪهڙين قوتن جي زور تي؟ ڇا ان تبديليءَ جي رفتار کي تيز ڪري سگھجي ٿو؟ جي ها، ته ڪيئن؟ ڇا اهڙا به ڪي قانون آهن، جي فطرت، انساني سماج، انساني سوچ سڀني سان هڪجهڙا لاڳو هجن؟

ڇا، ڪائنات جا اهڙا وڏي ۾ وڏا سوال به آهن، جن کان وڏو سوال پيو اڄ تائين پيدا ڪونه ٿيو آهي؟ انهن جا ڪهڙا جواب ڳولي لڌا ويا آهن؟ وغيره وغيره. اهي سوال جواب انسان جي علم ۽ سندس سمجھ ۾ ڪيئن عمل جي پيڙهه آهن. پيڙهه کان سواءِ اڏاوت ڪهڙي؟

روز ازل کان عظيم انساني ذهن، انهن ڳالهين بابت سوچيندا رهيا آهن. اڄ انهن بابت سوچڻ ۽ صحيح جواب معلوم ڪرڻ جي جيڏي ضرورت آهي، ان کان وڌيڪ اڳ ڪڏهن ڪانه هئي. اڄ جيتري انهن جوابن معلوم ڪرڻ جي سهوليت آهي اوتري اڳ ڪڏهن به ڪانه هئي.

جيڪو استاد، شاعر، اديب، خطيب ۽ عالم وغيره پنهنجي سبق، ڪلام خطاب يا ٻيءَ تحرير ۽ تقرير وسيلي عوام کي مخاطب ٿئي ٿو سو جيڪڏهن ان کان اڳ پنهنجيءَ وقت آهر پنهنجون بهترين صلاحيتون ڪتب آڻي، ان علمي ۽ عملي پيڙهه بابت ٽيهن ئي نسن جو زور لڳائي، هر ممڪن حد تائين صحيح معلومات حاصل ڪري، انهن جي روشنيءَ ۾ عوام سان نٿو ڳالهائي ۽ رڳو جيڪا ڳالهه هتان هُتان ٻڌي اٿس، سا يا جيڪا خيال ۾ اچيس ٿي، سا پيو ڪري يا رڳو ڏي پيو هڻي ته ان کان وڌيڪ ”نيم حڪيم خطرہ جان، نيم ملاح خطرہ ايمان!“ پيو ڪونهي.

هن جهان ۽ ان ۾ وسندڙ انساني سماج جي سمورين پيچيدگين کان پوريءَ طرح واقف ٿيڻ جي پري پور ايمانداريءَ واري ڪوشش ڪرڻ ۽ سدائين ڪندو رهڻ، هر سچي عوامي اديب ۽ فنڪار جو اولين فرض آهي.

باخبر، باشعور ۽ باضمير ذات ڏئي

باخبر، باشعور ۽ باضمير ذات ڏئي اهو ٿيندو، جيڪو پاڻ کي هن دؤر جي سڀ کان اڳتي وڌيل فطري ۽ سماجي جان، سمجھ ۽ سوچ سان هٿياربند ڪري، ان جي روشنيءَ ۾ ۽ ان جي مدد سان، ٻين ڳالهين سان گڏ، نه رڳو اهو ڏيکاري ته دنيا جي ۽ هن ملڪ جي عوام جي زندگي ڪيئن ٿي گذري؟ پر اهو به ڏيکاري ته اها ايئن چوڻي گذري ۽ چو نه ٻي بهتر طرح ٿي گذري؟ اهو ادب نه رڳو اهو ڏيکاري ته هن کان بهتر زندگي ڪهڙي ٿي سگهي ٿي ۽ ٿيڻ گهرجي، پر اهو به ڏيکاري ته اها ڪهڙي رستي، ڪهڙن طريقن سان ۽ ڪهڙن وسيلن سان بهتر ٿي سگهي ٿي ۽ اهي ڪهڙا ماڻهو ڪهڙيون سماجي قوتون آهن، جيڪي ان ڳالهه جي ٽيهن نسن سان مخالفت ڪن ٿيون ۽ ڪنديون رهنديون ۽ ڪهڙيون آهن، جيڪي ان بهتر زندگيءَ لاءِ عوام جي مدد ۽ رهبري ڪري سگهن ٿيون ۽ ڪن ٿيون. اهو باضمير ادب ۽ فن پنهنجو اهو فرض سمجهندو ته اهڙين قوتن سان موت ۽ حياتيءَ جي جنگ لڙي، جيڪي عوام جي بهتر زندگيءَ واسطي جدوجهد جي راه جو پٿر آهن ۽ انهن قوتن سان دل جان سان ٻانهن بيلي ٿي، وڪ وڪ سان ۽ گلهو گلهي سان ملائي هلي، جيڪي ان جدوجهد جون مددگار ۽ سرواڻ آهن.

سماج جي خرابين ۽ ظلمن تي هر ايماندار اديب ۽ فنڪار کي ڏک ۽ ڪاوڙ ٿئي ٿي ۽ هُو ادب ۽ فن وسيلي ان جو اظهار ڪري ٿو پر سچي ايماندار اديب جو

فرض رڳو اتي ختم نٿو ٿئي. پر سڄي ۽ ايماندار اديب کي سوچڻو پوندو ته جن خرابين ۽ ظلمن کان هُونفرت ٿو ڪري، سو رڳو اتفاقي آهي يا موجوده نظام ۾ اهي لازمي آهن. اهي رڳو ڪنهن هڪڙي وقت تي، ڪنهن هڪڙي هنڌ ٿين ٿا يا سڄي سماج ۾ هر وقت ٿين ٿا؟ انهن جو ڪارڻ فقط ڪو هڪ اڌ خراب ۽ ظالم ماڻهو آهي يا اهڙا خراب ۽ ظالم ماڻهو سماج ۾ هر وقت ۽ هر هنڌ موجود آهن؟ جي اهڙا ماڻهو سماج ۾ هر دؤر ۾ هر هنڌ موجود ۽ غالب آهن ته ايئن چو آهي؟ ڇا اهو رڳو ڪو اتفاق جو سلسلو آهي يا اهڙا ڪي سماجي ڪارڻ آهن، جن جي ڪري اها صورتحال ايئن آهي ۽ هيٿيون صديون ۽ هيٿرا زمانا قائم رهي آهي ۽ بدلجڻ جو نالو ئي نٿي وٺي؟ انهن ڪارڻن کي دور ڪرڻ ۽ انهن خرابين ۽ ظلمن جي پاڙ پٽڻ لاءِ عملي طرح به ڪجهه ٿي ۽ ڪري سگهجي ٿو يا رڳو انهن تي افسوس ٿي ڪري سگهجي ٿو؟

اُن لاءِ کيس هر قسم جي جاچ ڪرڻي پوندي، باخبر ۽ باشعور ٿيڻو پوندو. گهريل ڪتاب پڙهڻا پوندا. ضروري پڇا، ڳولا ۽ جاکوڙ ڪرڻي پوندي. اهو سڀ ڪجهه ڪرڻ کان پوءِ، جي کيس پڪ ٿي وڃي ته هن ڪُور کي ختم ڪرڻ جي ڪا واٽ آهي ۽ اها واٽ فلاڻي آهي ته پوءِ هڪڙي ايماندار ماڻهوءَ جي حيثيت ۾ ان اديب ۽ فنڪار جو اخلاقي، سماجي ۽ انساني فرض ٿي پوي ٿو ته ثقافتي، ادبي ۽ فني ميدان ۾ پنهنجن اعليٰ آدرشن کي حاصل ڪرڻ لاءِ، ان واٽ جي ڪاميابيءَ لاءِ، پنهنجي ادبي ۽ فني صلاحيتن وسيلي جيڪي ڪجهه ڪري سگهي، سو ڪري. آدرش ڌارڻ ۽ انهن جي ڪاميابيءَ بابت لاڳاپو ٿي وڃڻ منافقي ۽ مڪاريءَ کانسواءِ ٻيو ڪجهه به ڪونه ٿيندو.

برابن ۽ ظلمن جي صرف اوگهڙ؟

برابن ۽ ظلمن کي اڳهاڙو ڪرڻ ۽ انهن لاءِ ماڻهن جي دلين ۾ نفرت پيدا ڪرڻ ادب ۽ فن جو اهم فرض آهي. ساڳيءَ طرح ظالم لاءِ نفرت ۽ مظلوم لاءِ همدردي ۽ قياس پيدا ڪرڻ به ضروري آهي، پر اهو سڀ ڪجهه ناهي. بيماريءَ جو تفصيلي ذڪر ڪري ويهي رهڻ ۽ علاج جي ڳالهه ٿي ڪاڻي وڃڻ، ڏاڙي جو اکين ڏٺو احوال ٻڌائڻ ۽ ڏاڙيلن کي ڪيئن پڪڙجي، سا ڳالهه ٿي نه ڪرڻ، بلڪه مرض جي علاج ۽ ڏوهارين کي پڪڙڻ جي ڳالهه ٻڌي ڪاوڙجي پوڻ غير فطري حرڪتون آهن.

ڪهڙو نه عجيب لڳندو جو پُٺُ، جو ماءُ کي چوي ”امان! اڃا توکي ڇا ڪپي؟ ادا وڌي جي قتل ٿيڻ جي سڄي اکين ڏٺي واردات توکي ٻڌايم، سندس واسطي تنهنجي دل ۾ قياس ۽ قاتلن لاءِ نفرت به پيدا ڪيم. توکي واقعي جي خبر به پيئي، توکي قياس ۽

افسوس به ٿيو. نفرت به ٿي. باقي بدمعاش ڪير آهن. انهن کي ڪيئن پڪڙجي؟
 ڪنهن جي مدد سان پڪڙجي، ڪهڙو رستو وٺي پڪڙجي، وڙهن ته ڪيئن وڙهجي،
 انهن ڳالهين سان منهنجو ڪهڙو واسطو؟ اهي ڇو معلوم ڪري توکي ٻڌايان؟“
 اهڙو ئي رويو آهي انهيءَ اديب جو جيڪو چوي ٿو ته، ”آءٌ رڳو پيڙا بيان
 ڪندس. ان جي ڪارڻن ۽ علاجن جي منهنجي اڳيان ڳالهه به نه ڪريو نه ته آءٌ
 وٺي واکا ڪندس ته، ’ادب ۾ نعري بازي پئي ٿي‘“

مظلوم ۽ قياس جوڳا ڪردار به ڪافي ناهن!

ساڳيءَ طرح رڳو مظلوم ۽ قياس جوڳا ڪردار پيش ڪرڻ به ڪافي ناهي. اها
 ڳالهه نه رڳو عوامي ادب جي انقلابي مقصدن جي خلاف ٿيندي، پر خود سماجي
 حقيقتن جي به خلاف ٿيندي.

ڇا سماج ۾ عوام جا رڳو اهي ۽ اهڙا ئي ڪردار آهن؟ نيڪ آهي. هڪ حد
 تائين عوام هينئر برابر ”ڪارا، ڪوجها، ڪوڙا ۽ مَور نه مَوجارا“ آهن. برابر منجهن
 ڄاڻ ۽ سمجهه ڪانهي. منجهن عقل گهٽ آهي. هُو ڪيترين ڳالهين ۾ ڪريل، بي
 حال، بي ثمر، بي وسيلو، دوست، دشمن جي سڃاڻپ نه رکندي، چڙوچڙ، واٽڙا، بتال،
 جهنگ جا جناور آهن. هُو برابر ڏيڄو، هراسيل، موچڙن ڪٽيل، ذليل ۽ خوار آهن.

پر اها ڳالهه فقط هڪ حد تائين صحيح آهي. ان کان وڌيڪ نه.

مٿئين جزوي حقيقت جي باوجود به هر دؤر ۾ هن ڌرتيءَ تي گذران، مال، دولت،
 تهذيب تمدن ۽ انسانيت جا خالق ۽ قوت جا سرچشما عوام ئي هئا ۽ اهي ئي
 رهندا. ايئن نه هجي ها ته اسين اڃا تائين غارن ۾ ويٺا هجون ها.

تنهن کان سواءِ اها جزوي حقيقت ۾ تيزيءَ سان بدلاجي رهي آهي. اڄ پورهيت
 عوام منجهان هزارين لکين ماڻهو مفت خور، ڦورو ۽ ظالم طبقن جي ماڻهن کان
 ڪيئن دفعا وڌيڪ پڙهيل، قابل، دانا، سورما، سائنسدان، سپهه سالار، انقلابي
 سياسي اڳواڻ ۽ مڌر بڻجي چڪا آهن ۽ بڻجي رهيا آهن.

اڄ به اسان وٽ عوام ۾ هر وقت اهڙا مرد، عورتون ۽ ٻار ٻڏا موجود آهن، جي ڏٺا ۽
 وحشانيت جي اونڌاهيءَ رات ۾ تانڊاڻا، ڏيٺا ۽ روشنيءَ جا منارا بڻجي چمڪن پيا.
 انهن ماڻهن جون ادب ۾ تصويرون ڇڻڻ لازمي آهن.

جيڪڏهن....!

جيڪڏهن اڳوڻين صدين جي عالمي ۽ ملڪي ادب ۾ عوام جي سچن پچن
 مثالي ماڻهن جون وڏي وڏي اعليٰ تصويرون ڇڻيل هجن ها ۽ اسان وٽ اهڙن تمام گهڻن
 ماڻهن جا مثال اکين اڳيان هجن ها ته جيڪر اسان جي بهتر زندگيءَ لاءِ اڄوڪي
 جدوجهد ۾ اڄ کان ڏهوئي سُر، سمجهه، يقين، خود اعتمادِي، ٻڏي ۽ قوت هجي ها.

هنن جا بيا هيرا! عوام جا بيا!

اسان جي هيرن ۽ عوام جي دشمنن جي هيرن ۾ ڪهڙو فرق بلڪه تضاد آهي، تنهن جو اندازو رڳو ٻنهي ڌرين جي ”محبوبه“ بابت مختلف بلڪه اُبتڙ تصورن مان ئي لڳائي سگهجي ٿو.

مثالي محبوبه ڪنهن کي چٽجي؟

هڪڙي پورهيت جا عورت کي پسند ڪرڻ جا اصول، ماپا توراڙا ۽ ڪسوتيون، مُفت خور طبعي جهڙا ساڳيا ئي نٿا سگهن.

پورهيت جي دلپسند عورت اها ئي نٿي سگهي، جيڪا سڄو ڏينهن رڳو هار سينگار ڪريو اچڙي چمڙيءَ واري گڏي ٿيو ويني ناز نخر ا ڪري، پاڻيءَ جو وٽو به پاڻ پري پيئڻ لاءِ تيار نه هجي، گڏ پيڇي پيڻو نه ڪري سگهي. وات مان ڪو اکر ڪڍي ته ڏهه ڏينهن مُنهن سُبايو ويني هجي. پورهيتن جي تصورن جي محبوبه اها سدا ملوڪ ”مڙس ماڻهو“ لڏڻ هوندي، جيڪا دل ڏيئي ته وري مار موچڙي جي ڊپ کان پير پوتڻي نه موڙي وڃي. اونهائي شھائيءَ جو خيال نه ڪري، پن جي ڪڙڪي يا گُٽي جي پڙنڪ تي ڏڪي نه وڃي. ڪوهه اڌ پنڌ ڪرڻو هجي ته ڪري اچي، پڇاڙيءَ جو جي محبت جون ويرپاڻيون گهاٽيون اُپيون ٿي وڃن ته يا بسم الله! ڪري، پهرين پنهنجو سِرُ آڏيءَ تي رکي!

جيڪا زال بڻجڻ کان پوءِ لولو به پڇائي، مال به ڏهي، گاهه پٺو به ڪري، گهر جو ڪارخانو به هلائي، ٻار به پالي، ڪنهن مهل ڪاوڙ ۾ به سونتيون لڳي وڃن ته مهينو سڄو مٿو ٻڌيو به نه ويني هجي، لٽي پٽي مڙس سان لٽ ڏڪي ۾ به سرويدر لٽ وڃائي ڄاڻي، هروڀرو ڪنهن لوءِ پنجنوءَ جي حشمت تي نه ٿئي، جو ساڻس مُهاڏو اٽڪائي سگهي!

حقيقت، حقيقت پسندي ۽ حقيقت نگاري ڇا آهن؟

جڳ مشهور دانا ۽ اينجلس چيو آهي: ”Things are dead by destination“ (جن شين جي مقدر ۾ موت آهي، سي (ڪن ڳالهين ۾) جڻ هينئر ئي مٿل آهن.) ساڳيءَ طرح ڊگهي عرصي جي خيال کان سڀاڻي وجود ۾ اچڻ واري حقيقت کي اڄوڪي حقيقت ڪري شمار ڪري سگهجي ٿو ۽ ڪرڻ گهرجي.

ظاهر ۽ باطن ۾ صورت ۽ اصليت ۾ اڪثر تضاد هوندو آهي. ڪيتريون شيون ظاهري طرح حقيقت نظر اينديون آهن، پر اهي اڪثر پنهنجي حقيقت وڃائي چڪيون هونديون آهن. هُو اهي زنده لاش هونديون آهن، جيڪي اڃا دفن نه ٿيا آهن. ساڳيءَ طرح ڪيتريون زبردست حقيقتون عام اکين کان اوجھل هونديون آهن. انهن کي ڏسڻ لاءِ دوربيني ۽ خوردبينيءَ جي لوڙ پوندي آهي.

سائنسي عالمي تاريخي نقطي نظر جي دوربيني ۽ صحيح سماجي ڄاڻ ۽ سمجھه جي خوردبينيءَ سان ڏسبو ته اڄ سموريءَ دنيا ۾ ”وجاءُ الحق، وهق الباطل انالباطل کان زھوڻا.“ (حق آيو، باطل تباھ ٿي ويو، بيشڪ باطل تباھ ٿيندڙ شيءَ آهي) وارو منظر نظر ايندو. پر عام ماڻھن جون اکيون انھن حقيقتن کي في الحال ڏسي نٿيون سگھن.

حقيقت نگاريءَ جو مقصد اھو ناھي ته ادب ۽ فن ٿي ختم ڪري ڇڏجي، رڳو فوٽو گرافي ڪجي جا لازمي طرح بلڪل سطحي، ھڪ طرفي ۽ بي جان ھوندي. عوامي ادب ۽ فن جو مقصد عوام کي سندن زندگيءَ جو صحيح، گھرو ۽ پريور شعور ڏيڻ آھي. اھا ڳالھ تڏھن ٿي سگھندي، جڏھن ادب ۽ فن کي سندس دستوري ھٿيارن يعني بامقصد وڌاءُ، مفروضن ۽ سينگار سان ھٿياربند رھڻ ڏنو وڃي.

پورهيت ادب تي اجايو زور ڏيڻ جو ڪھڙو ضرور؟

سرمایہ دار ترقي پسند اديب ۽ ولسي واولاڻي اديب ٻئي ڌريون ھن باري ۾ مختلف نمونن ۾ ساڳي ڳالھ چون ٿا. ھي چون ٿا ته، ”پورهيت ادب تخليق ڪرڻ جي ڳالھ تي اجائي زور ڏيڻ جي ضرورت ڪانهي. سماج ۾ رڳو پورهيت ته ڪونھن! ڇو نه سڀني طبقن بابت لکجي؟“

پورهيت عوام بابت، پورهيت عوام لاءِ، سندن ئي باشعور عالمي نقطي نظر ۽ بيھڪ کان ادب ۽ فن تخليق ڪرڻ تي گھڻي ۾ گھڻو زور ڏيڻ ان ڪري ضروري آھي، جو دنيا جواج تائين جو ادب نوانوي ڏھائي نوانوي سيڪڙو غير پورهيت آھي ۽ ڪافي حد تائين پورهيت مخالف ادب آھي. ان ڪري باخبر ۽ باشعور پورهيت ۽ غير پورهيت ادب جي وچ ۾ توازن سراسر پورهيت ادب جي خلاف بيٺل آھي. اھڙي بگڙيل توازن کي درست ڪرڻ عوام جي لاءِ اشد ضروري آھي.

پر اسين ڪٿي ڪھڙي به ڪوشش ڪريون ته به موجوده حالتن ۾ اسين ان توازن کي درست ڪري نٿا سگھون.

انھن حالتن ۾ باخبر ۽ باشعور اعليٰ پورهيت ادب جي تخليق تي جيترو گھڻو زور ڏجي، سو ٿورو ٿيندو. جيڪو به ماڻھو عوام جي خلاف ناھي، سو ان ڳالھ کي انصاف ڀريو بلڪ انتهائي لازمي سمجھندو.

اوڻ ٽيھ راتيون چور جون ھڪڙي رات شاھ جي!

ٻين طبقن جي جذبن، اُمنگن ۽ سندن ھيرن، ھيروئنن جو ذڪر ته صدين کان ٿيندو اچي ۽ اڄ به ٿئي پيو. باشعور عوام جي ھيرن ۽ ھيروئنن ۽ ٻين مثالي ڪردارن ۽ ڪارنامن جو ذڪر ذري گھٽ ڄڻ ٿيو ئي ڪونھي. ان ھڪ طرفائيءَ

کي دور ڪرڻ لاءِ پورهيت عوام بابت ادب ۽ سو به باشعور انقلابي سمجهه ۽ نقطي نگاهه وارو ادب تخليق ٿيڻ ضروري آهي.

اڳي هر ڳالهه ۾ غير ملڪي عوامي طبقن جي هڪ هتي هئي. هاڻ صدين بعد نيٺ عوام جو وارو آيو آهي ۽ اهي آهستي آهستي هن ڌرتيءَ تي زندگيءَ جي هر شعبي تي قبضو ڪري رهيا آهن. ”اوڻتيهه راتيون چور جون هڪڙي رات شاهه جي“ هاڻ شاهه عوام جو زمانو اچي ويو آهي. ان کي وارو ڏيڻ ۾ ڪنهن کي ارهونہ ٿيڻ گهرجي.

ڇا پورهيت ادب جي معنيٰ سگهي نغريبازي آهي؟

عام طرح پورهيت ادب جو مطلب اهو ورتو ويو آهي ته پورهيت ادب کي فقط بيت جي مسئلن تائين محدود رکيو وڃي، سو به نهايت مشيني، بيهودي، سطحي ۽ غير فني نموني، سونهن جي مقابلي ۾ رڳو ٻڪ تي لکجي. مانيءَ کي سونهن جو مخالف ڏيکاري، سونهن کي رد ڪجي ۽ مانيءَ جا نعرا هڻجن.

اها ان مسئلي ڏانهن، نهايت بي سمجهي، بي علميءَ واري روش آهي. انسان کي ماني به ڪپي ته محبوب به. علم به ڪپي ته عمل به. لطيف ۽ حافظ جا شعر به ڪپن ته اينستائين ۽ مارڪس جا سائنسي نظريا ۽ ڪوجنائون به.

اقتصادی مسئلن سميت سمورا انساني مسئلا ادب جو جائز مواد آهن، پر رڳو رڳي، ٻُسي ۽ غير فني نموني مسئلا بيان ڪرڻ ادب ناهي. سچو ادب سيرت سان گڏ صورت به آهي. صحيح سوچ ۽ مقصد سان گڏ صحيح ڏانءَ ۽ ذات به آهي. صحيح سوچ ۽ مقصد کان سواءِ ادب، ادب ته آهي پر ڪوڪلو ۽ ڪوڙو ادب آهي. ساڳيءَ طرح ذات ۽ ڏانءَ کان خالي ڳالهيون صحيح سوچ ۽ مقصد واريون ڳالهيون ته هونديون پر انهن کي ادب ۽ فن ڪونه ڪوٺي سگهيو.

مقصد ۽ فن ۾ توازن جو مسئلو ڏکيو مسئلو آهي، پر ان کي ڪوشش سان حل ڪري سگهجي ٿو. عالمي پورهيت ادب ۾ ان کي نهايت خوبصورتيءَ، نفاست ۽ ڪاريگريءَ سان حل ڪيو ويو آهي.

جاگيردار سرمايه دار ادب معنيٰ جاگيردارن يا سرمايه دارن جو جاگيردارن يا سرمايه دارن لاءِ لکيل ادب؟

نه. جاگيردار ادب اهو جيڪو لکيو ڪٿي هڪڙي ٻڪئي پان هاريءَ هجي. پاڻ جهڙن ئي بکين پانگن لاءِ، سندن ئي باري ۾ ۽ سندن ئي ٻوليءَ ۾، پر مجموعي طرح ان جو تاثر جاگيردار طبقي جي سوچ، لاڙن ۽ مفادن مطابق هجي.

ساڳيءَ طرح سرمايه دار ادب اهو ادب آهي، جيڪو لکيو ٻيلي سرمايه دار نظام توڙي سرمايه دارن کي گاريون ڏيندڙ ماڻهوءَ هجي، پر شعوري يا لاشعوري طرح ان ۾ ڳالهه اها ٿيل هجي جا سڌي يا اڻ سڌيءَ طرح سرمايه دار طبقي جي سوچ جي مطابق هجي ۽ پس و پيش انهن جي حڪمت عمليءَ کي هٿ ڏئي. مثال طور، عام ماڻهن ۽

سفید پوشن جي رڳو انهن سماجي اُمنگن ۽ جذبن جي ترجماني ڪري، جن جي پوري ڪرڻ لاءِ بظاهر پورهيت انقلاب يا پورهيت اقتدار جي ضرورت نه پوي ۽ اهي سرمايه دار اقتدار جي حدن اندر ئي پوريون ڪرڻ جي خواهش ڏيکاريل هجي.

ڇا پورهيت طبقي جو اديب جيڪو ادب تخليق ڪري، سو پورهيت ادب چئبو؟

اسين چئي چڪا آهيون ته حاڪم طبقن جا زندگيءَ جي مختلف شعبن ۾ نمائندا رڳو سندن طبقي جا نه هوندا آهن. هُو اڪثر گهڻو ڪم ڦريل ماريل طبقن مان ڀرتي ڪيل ڇاڙتن کان وٺندا آهن. ڦورو فوج جي اڪثريت غريب طبقن جي هارين جي هوندي آهي. ادب ۾ به ڪيترا ٻڪيا ڀانگ اديب ۽ فنڪار بيت ڀريل طبقن جون ٻوليون ٻوليندا آهن. ان جي اُبتڙ هيٺن به ٿيو آهي ته سفيد پوش طبقن مان به ڪي ڪي اديب پورهيت ادب يا گهٽ ۾ گهٽ پورهيت دوست ادب تخليق ڪندا رهيا آهن. ان ڪري پورهيت ادب جي سڃاڻپ جي ڪسوٽي رڳو لکندڙ جو پورهيت هجڻ ناهي.

ڇا پورهيتن سان همدرديءَ وارو هر ادب پورهيت ادب سڏي سگهجي ٿو؟

ڏسڻو اهو آهي ته ادب، پورهيت طبقي جي علمي تاريخي نقطي نظر، مُفادن ۽ سندن جدوجهد جي پيروي ۽ اونهي سمجهه ۽ شعور جي روشنيءَ ۾ تخليق ڪيو ويو آهي يا ان بنا؟ پهرين حالت ۾ ان کي باشعور پورهيت ادب چئبو پيءُ حالت ۾ ان کي پورهيت ادب ته چئبو پر باشعور نه بي شعور، دل جي ڌوڙ تي تخليق ڪيل پورهيت ادب. پر مڪمل طرح باشعور پورهيت ادب لاءِ رڳو صحيح فطري ۽ سماجي سمجهه جي ضرورت ناهي. اها به ضرورت آهي ته لکندڙ پاڻ کي باخبر ۽ باشعور پورهيت عوام جي پوزيشن ۾ وجهي، ذهني ۽ جذباتي طرح انهن جو موقف ۽ بيهڪ اختيار ڪري، يعني خود ڌر- ڌڻي بڻجي لکي ۽ نه هڪ ڄاڻو ۽ سمجهو تياڪڙ ۽ خدا ڪارڻ جواب ڏيڻ وارو تماشائي بڻجي.

ڇا سفيد پوشن ۽ ٻين طبقن بابت ادب تخليق نه ڪجي؟

چون ٿا ڪجي؟ پر هيٺيون ڳالهيون ذهن ۾ رکي پوءِ: (1) لکندڙ اڪثر سفيد پوش طبقي جا آهن ۽ انهن گهڻي ڀاڱي رڳو پنهنجي طبقي بابت لکيو آهي. عوام بابت لکيو اٿن ته عوام جي باخبر، باشعور نقطي نظر ۽ موقف کان نه پر سندن پنهنجي طبقي جي نقطي نظر ۽ موقف کان. ادب ته اڳيئي سفيد پوش طبقي بابت ۽ ان لاءِ لکيل ادب جو غلبو آهي. ادب جي گاڏي اڳيئي ان طبقي جي پاسي اولار ٿي بيٺي آهي.

(2) سفيد پوش طبقو ساڳئي وقت ٻن اُبتڙ قسم جي سماجي مُفادن ۽ سماجي منزلن ڏانهن چڪ محسوس ڪري ٿو. اهو گهڻي ڀاڱي عوام مان پيدا ٿيل آهي،

هيٺر به سندس گهڻي ۾ گهڻا بُنيادي ۽ دائمي مُفاد عوام سان گڏيل آهن، پر سندس سماجي گمبوقيلو قورو طبقا آهن، جن سان گڏجي هڪ ٿيل لاءِ هو تڙپندو رهي ٿو. اها ڳالهه ٻي آهي ته مجموعي طور هو ڪڏهن به اها منزل حاصل ڪري سگهي ٿي نٿو. سفيد پوڻ جي عوام سان گڏ وارن سماجي مُفادن بابت ادب به صحيح نُقطي نظر کان لکيل هجي ته پورهيت ادب جو حصو ٿي سگهي ٿو، ڇو ته سفيد پوش هڪ حيثيت ۾ پورهيت آهي. البت ٻيءَ ۾ هو عوام کي ڦريندڙن ۾ شامل ۽ ساڻن به پتيدار آهي، سا ڳالهه به ڪڏهن وسارڻي ڪانهي.

ٻه حال سڄو باخبر ۽ باشعور پورهيت اديب سفيد پوشن بابت ته ڇا خود جاگيردار ۽ سرمايه دار طبقن بابت لکندو ته به اهو پورهيت ادب ٿي چئبو، ڇو ته پنهنجي پورهيت نقطي نظر يا موقف جي ڪري اهو ادب، پورهيت طبقي بابت نه هوندي به ۽ انهن جي دشمنن بابت هوندي به، پورهيت عوام جي ٿي نقطي نظر ۽ موقف کي هٿي ڏيندو. مثال طور گورڪيءَ جا آمريڪي سرمايه دارن بابت تاثر جيڪي سنڌيءَ ۾ ”ڪروڙپتيءَ“ جي عنوان سان ڇپيل آهن.

البت بُنيادي طرح پورهيت ادب پورهيتن بابت ٿي هوندو ۽ انهن لاءِ ئي تخليق ڪيل هوندو. اهو بُنيادي طرح پورهيت عوام جي انهن سماجي امنگن ۽ آدرشن جي ترجماني ڪندو، جيڪي فقط سماجي انقلاب ۽ پورهيت انقلابي اقتدار وسيلي ئي پورا ٿي سگهن ٿا.

ڇا وولي واويلائي ترقي پسند آهن؟

ڪيترائي وولي واويلائي پاڻ کي ترقي پسند سڏائين ٿا، ان لاءِ هو ڪئين پراڻيون سندون ۽ انعامي بلا ڪيڊو ڏيکارين. ڇا هو واقعي ترقي پسند آهن؟ جيڪي شيون يڪيون ۽ سڄيون ساريون نظر اچن ٿيون، سي فقط ٻاهران ۽ پري کان ايئن نظر اچن ٿيون. حقيقت ۾ اهي گهڻن اُبتن ۽ پاڻ ۾ وڙهندڙ جُزن جون ٺهيل هونديون آهن.

هر ٻيءَ شيءِ وانگر ادبي ۽ فني تحريڪون به، اُبتن جي ميلاب ۽ پاڻ ۾ ويڙهه جي پيداوار آهي. اهي به ان ويڙهه جي نتيجي طور پنهنجون خاصيتون ۽ مقدار بدلائين ٿيون. جيڪي شيون شروعات ۾ ترقي پسند هيون، سي حالتن جي تبديليءَ سان گڏ آهستي آهستي پنهنجو روپ بدلايو پنهنجي اُبتن ۾ بدلجي سگهن ٿيون. ترقي پسند ادب جي تحريڪ هڪ گهڻ-طبقاتي ادبي گڏيل محاذ هو جنهن ۾ ٿورا سماجي سُرت ۽ سمجھ رکندڙ پورهيت اديب به هئا ۽ گهڻا سرمايه داري لاڙا رکندڙ توڙي موقعي پرست ۽ ابن الوقت ماڻهو به هئا.

جنهن دؤر ۾ عوام جي جدوجهد ڄاڻهه ۾ اچي ٿي ۽ ترقي پسنديءَ ۾ عزت آبرو ۽ فائدا آهن، تڏهن موقعي پرست اديب ترقي پسنديءَ جا سڀني کان وڏا ڀڳڙ ٻڌيو. استيع جي سڀني کان اڳ اچيو. براجمان ٿيو وڃن ۽ پاڻ کي ترقي پسنديءَ جا واحد نمائندا ۽ چوڌري ڪريو مشهور ڪرائين.

پر جڏهن اها لاث ۾ اچي ٿي، ته هي رات وڃ ۾ بدلجيو ماڻهو ئي بڻبا ٿيو پون، جڏهن ترقي پسنديءَ نالي ڪنهن شيءِ جا واقف ٿي ناهن!

سموري ملڪ جي ابن الوقت سابق ترقي پسندن جي اها حالت آهي، اڄ هُو ”ساڌن سان سن مڪ، پئڻچن سان پورا“ ٿيا ويٺا آهن. ”ماسي ورائي، دم پنهنجي دم پرائي.“

سنڌ ۾ به اڄ ڪيترا سابق ترقي پسند موقعي پرست ادبي چوڌري، موقعي پرستن جي ازلي آئين ۽ دستور مطابق، پنهنجي ادبي دڪانن تي ترقي پسنديءَ جا پراڻا بورڊ ٽنگيو. انهن هيٺ پنهنجن دڪانن کي زندگيءَ کان مايوسيءَ جي مڪين جهنگيل زوالي مال سان سٽيو، مڇون وٺيو، مجمعا لڳايو ويٺا آهن ۽ ترقي پسند ۽ بامقصد عوامي ادب تي ٺٺوليون ڪندي ۽ مٿس نعرِ بيازيءَ جا الزام هڻندي، وات ٽي بند نٿو ٿين. اهڙي قسم جا ماڻهو حقيقي طرح نه اڳ ترقي پسند هئا ۽ نه اڄ آهن.

ماضيءَ جو ادب

ماڻهو سڀ سڻ ٻڌ، پڪي سڀ نه هنج،
ڪنهن ڪنهن ماڻهوءَ منجهه، اچي پوءِ بهار جي
(لطيف)

عوام دشمنن هميشه پنهنجي دؤر جي هر سچائيءَ ۽ ترقي پسنديءَ جي ڇٽي مخالفت پئي ڪئي آهي. اها مخالفت ”اڄ“ جي ڪوڙ ناحق ۽ رجعت پرستيءَ جي وسيلي به ڪئي اٿن ۽ ”ڪالهه“ جي مُدي خارج سچائي ۽ سابق ترقي پسنديءَ سان به ڪندا رهيا آهن.

هُو هميشه ڪالھوڪي سچ، ڪالھوڪي حق ۽ ڪالھوڪي ترقي پسنديءَ تي زور ڏيندا ۽ ان کي اڄوڪي سچ، اڄوڪي حق ۽ اڄوڪي ترقي پسنديءَ ۽ انقلاب کي دٻائڻ لاءِ ڪڙو ڪندا رهيا آهن. بلڪل ايئن جيئن ڪالھوڪي ڏاڍي مڙس کان پوليس پڳيءَ، پيرايدي ۽ لال جو ڪم وٺندي آهي.

جڏهن ڪالهه ”اڄ“ هو ۽ جڏهن ڪالھوڪي ترقي پسندي، ان وقت جي ”اڄ“ جي ترقي پسندي هئي، تڏهن اهي ساڳيون سماجي قوتون، جيڪي اڄ انهن جي ساراهه مان نٿيون ڍاڍن، سي ڪات ڪهاڙا کڻي، سندن پويان پيل هيون.

اڄ عوام دشمن چون ٿا، ”ڇا جو عوامي ادب، ڇا جو عوامي دشمن ادب؟ ڪهڙو پورهيتن جو ادب، ڪهڙو سرمايه دارن ۽ جاگيردارن جو ادب؟ ادب، ادب آهي. دنيا جو عظيم ادب ڏسو! هر قسم جي ماڻهن ان کي لکيو آهي. غريب کان غريب ۽ شاهوڪار کان شاهوڪار اديبن ان کي لکيو آهي، پر مجال آهي جوان ڪري ڪوٽر جو به فرق پوي؟ عظيم ادب عظيم آهي، چاهي ان کي غريب لکيو هجي يا شاهوڪار. ادب ۾ اهو غريب شاهوڪار، سرمايه دار پورهيت جو ڌڻيڙو جهڙو جهالت ۽ بيوهڙي آهي.“

عوام جو دشمن هڪڙو ٿولو نه، گهڻا ٽولا آهن. جيڪڏهن سُرَت نه ڪبي ته ماڻهو هڪڙي دشمن جي ڳالهين کي منهن ڏيڻ ۾ اهڙو محول ٿي ويندو ۽ اهڙيون ڳالهيون ڪري ويهندو، جو هڪڙي دشمن کان پاڻ بچائيندي ٻين دشمنن جو آسان شڪار ٿي پوندو. هڪڙي ٽولي جي وڇايل ڪوڙڪيءَ کان پاڻ بچائيندي، از خود ٻين ٽولن جي وڇايل ڪوڙڪين ۾ ڦاسي پوندو!

جاگيردار رجعت پرست ادبي ٽولو سدائين فرمائيندو رهندو آهي ته فقط ”پنهنجو“ يعني جاگيردار رجعت پرست ”ادب“ پڙهڻو! ”پراڻو“ يعني ترقي پسند سرمايه دار ادب يا پورهيت ادب نه پڙهڻو. اهو آمريڪا، يورپ، روس ۽ چين وارن ڪافرن جو ادب آهي. ان سان پنهنجو ڪهڙو واسطو؟ ان جي جواب ۾ ترقي پسند چوندا آهن ته، ”ادب نه پنهنجو“ ٿيندو آهي نه ’پراڻو‘. ادب سڄيءَ دنيا جي انسانن جي، سموري انسانيت جي گڏيل ميراث آهي.“

جاگيردار رجعت پرستن جي اُٿاريل دليلن جي جواب جي حد تائين اهو جواب صحيح آهي، پر مڪمل طرح ۽ غير مشروط طرح صحيح ڪونهي. مثلاً ماضيءَ جي ادب ۽ فن کي وٺو.

ماضيءَ جو عظيم ادبي ورثو:

هنجن سي هيڪار، جي ڳڻ ڪري نهاريين،
ته لڳن سي بيهار، بيلهه نه ٻڌي ڪڏهين.
(لطيف)

اسان جو ”هينئر“، ”اڳ“ جي پيڙهه تي بيٺل آهي. هن دؤر جو پورهيت توڙي بيو اعليٰ ادب، ماضيءَ جي اعليٰ ادب جي پيڙهه تي بيٺل آهي. ان پيڙهه کان سواءِ اهو هرگز تعمير ٿي نه سگهي ها.

ماضيءَ جي انسان دوست، روشن خيال ۽ ترقي پسند ادب انساني تاريخ ۾ نهايت اهم ڪردار ادا ڪيو آهي، جنهن جي ڪري انسان ذات ان جي جائز طرح ثورائتي آهي ۽ سدائين رهندي.

ماضيءَ جي ادب کان تنقيدي نموني پر توجهه ۽ احترام سان سِڪڻ کان سواءِ ڪوبه اديب صحيح معنيٰ ۾ اعليٰ عوامي ادب تخليق ڪري نٿو سگهي.

ماضيءَ جي انسان دوست، روشن خيال ۽ ترقي پسند اديبن ۽ فنڪارن پنهنجين حبدندين، نقصن ۽ اڻ پوراين جي باوجود، ادب ۽ فن تخليق ڪرڻ لاءِ ڏاڍا ڪشالا ڪيا ۽ ڏک ڏنا آهن. ڪيترين حالتن ۾ هنن وڏيون قربانيون ڏنيون آهن.

جيئرا جاڳندا معجزا

هنن مان ڪي اهڙا به هئا، جن جي تخليقي فتنن ۽ ڪارنامن اڳيان جوليس سيزر، سڪندراعظم، چنگيز، تيمور ۽ نيپولين جهڙن جون فتحن هيچ هيون. هنن

پنهنجي وقت، پنهنجي طبقاتي، ملڪي ۽ قومي سوچ ۽ سمجھ جي حدن اندر، فن جا اهي تاج محل اڏي ڇڏيا آهن، جن جي سونھن ۽ عظمت، هر ڳالھ جي باوجود، ڪڏهن به ختم نه ٿيندي. هنن پنهنجي وقت جي هماليه جي چوٽين کي سر ڪري ڇڏيو آهي ۽ ستارن تي گمنڊ وڌا آهن. هنن اهڙا جيئرا جاڳندا معجزا ڏيکاريا آهن، جيڪي هر نسل کي اچر ج ۾ وجهندا رهندا. هي ماڻهو انسانيت جو سينگار ۽ هن ڌرتيءَ جا مرڪ هئا. ڌرتيءَ جا پٽ ۽ ڌيئرون هميشه سندن ياد کي احسانمنديءَ جي آلاڻ سان پريل اکين سان ۽ احترام ۽ شڪر گذاريءَ وچان جهڪيل ڪنڌن سان، نمي سلام ڪندا رهندا.

ماضيءَ جي اديبن ۽ فنڪارن زندگيءَ جون جيڪي لکين ڪروڙين، اڪثر اڻ پوريون، هڪ طرفيون، پر گوناگون جهلڪيون اسان کي ڏيکاريون آهن، انهن سمورين گڏجي، ڇنڊجي ڇاڻجي، ڄاڻ، سمجھ ۽ ڏاهپ جي ڊاٽن ڪٽن جا ايڏا انبار گڏ ڪري ڇڏيا آهن، جو جيڪڏهن اسين انهن کي جانچي ڏسون، صاف ڪريون ۽ وري تنقيدي ۽ تخليقي نموني پرکيون ته ”ڪٿن مان ڪيچ“ واري حساب سان اسان وٽ ڪيچ پڇي پون.

دنيا جو اعليٰ ادب اسان جو اهڙو بي بها ورثو آهي، جنهن جي تنقيدي ڇنڊ ڇاڻ ڪرڻ، ان کي وڌائڻ ويجهائڻ ۽ انهن مان پورو پورو تخليقي نفعو حاصل ڪرڻ اسان جو مقدس عالمي تاريخي فرض ۽ اعزاز آهي.

انهن ڳالهين جي باوجود اها ڳالھ هرگز نظر انداز ڪرڻي ناهي ته ماضيءَ جو ادب عوام لاءِ تمام گهڻين غلط ۽ نقصانڪار ڳالهين سان به ڀريل آهي.

ماضيءَ جي ادب ۾، ڪافي حد تائين، خود ماضيءَ جي عظيم ادب ۾ به، انساني سماج جي سڀ کان وڏين ۽ بُنيادي حقيقتن کي نظر انداز ڪيو ويو آهي. سماجي تاريخ جي هڪڙي پاسي سڀ کان نيچ ۽ ظالم ۽ ٻئي پاسي سڀ کان عظيم ۽ نيڪ ڪارنامن تي ۽ سڀ کان اهم سماجي لاڙن ۽ تحريڪن تي پردو وڌو ويو آهي ۽ انهن بابت خاموشي اختيار ڪئي وئي آهي. انهن جي جاءِ تي عام طرح ڏهين درجي جي معمولي ڳالهين کي کنيو ويو آهي ۽ کين حد کان وڌيڪ اهميت ڏني وئي آهي.

ماضيءَ جي ادب مجموعي طرح عوام کي پنهنجي مدد کان محروم رکيو آهي ۽ سندن دشمنن جي خدمت ڪئي آهي.

ان جا مکيه سبب هئا اڻڄاڻائي ۽ مجبوري، اڻڄاڻائي ها، جو ماضيءَ جو ادب عام طرح سماج بابت نهايت هڪ طرفي، متاچري، سطحي، قياسي، گهڻي ڀاڱي غلط ۽ گمراه ڪندڙ ڄاڻ ۽ سمجھ جي آڌار تي تخليق ڪيل هو.

ماضيءَ جو ترقي پسند ادب

خود اهو ادب جنهن کي اسين اڄ ماضيءَ جو ترقي پسند يا عظيم ادب چئون ٿا، اهو به اُبتڙن جي ميلاپ ۽ ويڙهه جي پيداوار هو. اهو يڪو سڄو سارو ترقي پسند ۽ عوام دوست ڪونه هو.

گذريل زمانن جا جيڪي عظيم اديب ۽ فنڪار پنهنجي دؤر ۽ پنهنجي نظام جي ترقي پسند لاڙن جا ترجمان ۽ وڪيل هئا، تن جون تخليقون ان وقت جي حالتن ۾ رجعت پرست تخليقن جي پيٽ ۾ کڻي ڪيتريون به اڳريون ۽ ترقي پسند هيون پر تڏهن به اهي پنهنجي دؤر ۽ پنهنجي سماجي نظام ۽ پنهنجي حاڪم طبقن جي سوچ، سمجهه، لاڙن ۽ آدرشن کان قطعي طرح آجپون هرگز ٿي نٿي سگهيون.

اهڙو ڪوبه اديب، فنڪار يا دانشور ڪونهي، جيڪو پنهنجي دؤر جي سوچن، لاڙن ۽ آدرشن کي صفا ڇڏي رڳو ايندڙ زمانن جي سوچ، لاڙن ۽ آدرشن کي اختيار ڪري سگهي. اديب ۽ فنڪار ڪهڙو به باڪمال هجي ۽ ڪيڏو به دوراندیش ۽ آئيندي جا خواب ڏسندڙ هجي، پر سندس تخليقن تي ڪنهن نه ڪنهن نموني، ڪنهن نه ڪنهن انداز ۾ پنهنجي دؤر، پنهنجي سماجي نظام ۽ پنهنجي دلپسند سماجي گروهن ۽ طبقن جي سوچن ۽ آدرشن جون مهرون ضرور لڳل هونديون. اڪثر عالمي شاهڪار پنهنجي سموري عوامي مقبوليت، ڪمال ۽ عظمت جي باوجود، بُنيادي طرح هڪ خاص رنگ ۽ ڍنگ ۾ ڪن خاص طبقن ۽ گروهن جي ادبي ۽ فني مفادن جي ترجماني ڪن ٿا.

ڪنهن جي بازار پئي لُٽجي؟

جيڪي واقعي وڏا فنڪار آهن، اهي پنهنجي ذاتي ۽ پنهنجي دلپسند طبقاتي سوچن ۽ لاڙن سان گڏ سماج جي ٻين طبقن جي پسند جي ايتري وسيع ۽ قابليت واري ترجماني ڪن ٿا، جو سواءِ تمام قابليت ۽ باريڪ بيني واري تپاس جي، اهو معلوم ٿي ڪونه ٿي سگهندو ته هُو حقيقت ۾ بُنيادي طرح ڪهڙن طبقن جي سوچن، لاڙن ۽ قدرن جي ترجماني ۽ وڪالت ڪري رهيا آهن. اهي وڏا فنڪار بي پناهه فني ڏانءَ ۽ ذات کانسواءِ هن جهان ۽ زندگيءَ بابت هڪ وسيع ۽ گهرو عالمي نقطي نگاهه پڻ رکن ٿا، سندن پيٽ ۾ عام پڙهندڙ جو عالمي نقطي نظر تنگ ۽ محدود آهي. ان ڪري سندن ذات ۽ وسيع عالمي نقطي نظر جي ميلاپ مان جيڪي تخليقون ٺهن ٿيون، سي پڙهندڙن جي دل ۽ دماغ ۾ کات هڻي کيس پاڻ تي فدا ڪريو ڇڏين.

هڪ ته ان لکي کات ڪري ٻيو ته پڙهندڙن جي ان جاءِ ۽ ان تربيت يافتہ هجڻ ڪري عام پڙهندڙن کي ورلي ڪو اهو سماءُ پهچي سگهي ٿو ته فلاڻيءَ عظيم تخليق ۾ ڪهڙي گروه يا طبقي جي سماجي ۽ عالمي نقطي نظر جي ترجماني ۽ وڪالت

ڪئي وئي آهي ۽ ان ۾ ڪهڙا ڪهڙا جزا صحيح ۽ عوام دوست آهن ۽ ڪهڙا غلط ۽ عوام دشمن. جهڙيءَ ريت ڪنهن سُني پورچيءَ جي رڌل طعام کي کائي، ماڻهو رڳو وات چٽيندو رهجي ويندو آهي ۽ اڪثر کيس اها خبر ئي ڪانه پوندي آهي ته هيءُ کاڌو ڪهڙين شين مان ٺهيل آهي ۽ اهي سندس صحت واسطي ڪيتري قدر فائديمند يا نقصانڪار آهن، تهڙيءَ طرح سواءِ ڪن ٿورن تمام ڄاڻو پڙهندڙن جي، ٻين کي اهو سماءُ ئي ڪونه پوندو آهي ته هن تخليق ۾ ڪهڙي سماجي سوچ جو مال مصالحو آهي ۽ هن ۾ ڪنهن جي بازار پئي لُٽجي؟ هو رڳو ان جي ڳالهه ڪرڻ جي ڍنگ ۽ ٻين فني ۽ فڪري چاشنين ۾ ئي گم ٿي ويندا آهن.

خود اهي ماڻهو جيڪي پنهنجي دؤر ۾ ته ڇا سڀني دؤرن جا عجائب بڻجي ويا آهن، انهن جي سوچ تي به غور ڪبو ته معلوم ٿيندو ته ڪيترين نهايت اهم ڳالهين ۾، اڄ جي حساب سان، اهي اڄ جي معمولي کان معمولي ماڻهوءَ جي پيٽ ۾ به قدامت پرست ۽ مُدي خارج ٿي چڪا آهن. سندن ڳچ خيال انسان ذات لاءِ نهايت نقصانڪار ٿي چڪا آهن بلڪ ان وقت به هئا پر ماڻهن کي ان وقت ان جو سماءُ ئي نٿي پيو! مثلاً ارسطو، سُقراط ۽ افلاطون ڪير سڏائي؟ الڪندي، فارابي، غزالي، بو علي سينا، ابن رشد، ابن خلدون ڪيئن ٿا پانٽيو؟ خود فردوسي، حافظ، عمير خيام، ڪاليداس، شيڪسپيئر کان وڌيڪ سندن دؤر جو روشن خيال ۽ انسان دوست ڪو ٿيو؟

ارسطو، ولبر فورس ۽ اڄ جو ننڍو ٻار!

پر انهن سڀني جي عظيم ادبي ۽ فڪري شاهڪارن ۾ ڪا هڪڙي سِٽ به غلاميءَ جي نظام جي خلاف ته ڪڍي ڏيکاريو؟ اهي سڀ ويچارا پنهنجي دؤر ۽ پنهنجي وقت جي سماجي نظام جي سماجي فڪرن جي حدن کي اورانگهي، اهو تصور به نٿي ڪري سگهيا ته ماڻهو، ماڻهوءَ کي ذاتي طرح ۽ ٻارن ٻچن سميت غلام بڻائي ڏورن ڏيڳن وانگر وڻيس ته وهائي، وڻيس ته سندن سودا ڪندو وتي، اها ڳالهه ڪا ظلم جي ڳالهه آهي! هو غلاميءَ جي نظام کي ختم ڪرڻ لاءِ آواز اُٿارڻ جو سوچي به نٿي سگهيا.

ولبر فورس ۽ ٻيا جن غلاميءَ جي نظام خلاف انگلينڊ، آمريڪا ۽ يورپ ۾ جهاد ڪئي، سي علمي، ادبي ۽ فڪري طرح مٿين عظيم هستين جي پيٽ ۾ ڄڻ ڪجهه به ڪونه هئا، پر ڳالهه دؤر ۽ نظام جي آهي. هنن کي سندن دؤر ۽ سماجي نظام هڪ خاص حد کان اڳتي سوچڻ ئي نه ڏنو. ولبر فورس وارا ان دؤر ۽ نظام ۾ آيا، جيڪو دؤر ۽ جيڪو نظام اڳين دؤرن ۽ نظامن جي پيٽ ۾ گهڻو اڳتي هو، جنهن جي ڪري غلاميءَ جو نظام مُدي خارج بڻجي چڪو هو.

اڄ جي هڪڙي ننڍڙي ٻار کي به خبر آهي ته ماڻهو طرفان ماڻهوءَ کي غلام بنائڻ گندو ڏوهه آهي. ان حساب سان سماجي فڪر جي ڪسوتيءَ تي اڄوڪو ٻار به غلاميءَ بابت سوچ ۾ مٿين سمورين يگانين هستين کان ڪي زماڻا اڳتي آهي! تانس هاردي، تالستاءِ ۽ ٽئگور وغيره ڪيئن ٿا ڀانيو؟ پر سندن ادب مان جيڪو سبق ملي ٿو، سو آهي رضا تي راضي رهڻ ۽ تقدير تي ڀاڙڻ. ويڙهه کان پاڻ بچائڻ، اديب ته جبل جيڏا پر سندن ادب جو نت اڄ ڪهڙو ماڻهو قبول ڪندو؟ ڪير چوندو ته عوام لاءِ اهو سبق فائديمند آهي؟ اهو سبق ڪهڙن طبقن کي فائدو ڏئي ٿو، سا ڳالهه اڄ هرڪو سمجهي سگهي ٿو!

ادبي بُت!

اڳ جي ادبي هستين جي تخليق جي عوام جي نقطي نگاهه کان چنڊچاڻ نه ٿيڻ ڪري ڪيترن کي ڏٺو ويندو ته اهي سڪڙا بُت آهن. سندن انڌي پوڄا پيئي ٿئي. درحقيقت اها پوڄا حاڪم طبقن جا ادبي ۽ فني دلال ٿا ڪرائين. انهن نام نهاد عظيم هستين مان ڳچ جيترا عوام جي نقطي نظر کان، خود سندن دؤر ۾ به، تمام قدامت پرست، پوئتي پيل ۽ عوام جا مخالف هئا.

ڪيترا ”وڏا“ بنايل اديب پنهنجي ڳالهه کي ٺاهڻ لاءِ اهم سماجي مسئلن بابت نهايت هڪ طرفيون، غير ذميواريءَ واريون، نقصانڪار ۽ گمراهه ڪندڙ ڳالهيون ڪري ويا آهن. پڙهندڙن جي اڀوجهائي ۽ اڻڄاڻائيءَ جو ناجائز فائدو وٺي سهڻي، دلربا ۽ چرڪائيندڙ ٻولي، نهايت فصاحت ۽ بلاغت سان، اهي نسورا زت ۽ ڌڙهڻي ويا آهن. اهي جملي ”دانائي“ ۽ ”تجربي“ جا نُڪتا هئا اهڙي پيغمبري شان سان ڪري ويا آهن، جن مٿن ڪا وڃي لٽي هئي. اهو ڏندو اڄ تائين چالو آهي. سنڌي ادب جو جائزو وٺبو ته مختلف دؤرن جي ادب ۾ اهڙا موتي ڪيترن ئي هنڌن تي پکڙيل نظر ايندا!

سوفيسڊي ترقي پسند تخليق

جيڪا ماضيءَ جي تخليق ڪالهه، ڪالھوڪي ماحول ۾، سوفيسڊي ترقي پسند هئي سا به ضروري ناهي ته اڄ اسان جي ماحول، دؤر ۽ نظام جي حساب سان به، ترقي پسند هجي.

ان جي خوبيون مان سڳو سندس اڳوڻي ترقي پسند سماجي سيرت ۽ ڪردار کي سڃاڻبو ۽ تسليم ڪبو ۽ اڳوڻي زماني جي سلسلي ۾ انهن کي ساراهيو. پر اڄوڪين حالتن ۾، نه رڳو انهن جي ساراهه نه ڪبي ۽ ماڻهن کي انهن کان متاثر ٿيڻ لاءِ آماده نه ڪبو پر انهن جي چنڊچاڻ ڪري سندن چڱايون ۽ مڊايون نروار ڪيون.

عوامي ٻولي ۽ عوامي انداز واريون تخليقون

جيڪي تخليقون عوامي انداز ۾ عوام لاءِ سندن ئي دل پسند ٻوليءَ ۾ لکيل هجن، سي به لازمي ناهي ته عوام دوست ۽ ترقي پسند هجن. ڪيتريون بدترين عوام دشمن تخليقون نهايت دلنشين نموني وڏي ذات ۽ ڏانءَ سان لکيل آهن. اهڙين عوام دشمن تخليقن ۾ جيترو ڏانءَ ۽ ذات وڌيڪ هوندا، اهي جيتريون اثرائيتيون ۽ مقبول ٿينديون، اوتريون ئي اهي وڌيڪ پنهنجو زهريلو عوام دشمن اثر ڦهلائي عوام کي نقصان پهچائينديون.

پيشو ته مون وارو! پر قدر ڪونهي!

اڪثر ماڻهو جنهن به ڳالهه ۾ پڙ هوندو آهي، تنهن بابت سمجهندو آهي ته دنيا ۾ آهي ئي اها ڳالهه. جي ذات آهي ته به اها. جي ڄاڻ آهي ته به اها، جي نيڪي آهي ته به اها، مطلب ته سڄي ڪائنات جي تخليق جو مقصد ئي ڄڻ رڳو اها ڳالهه آهي. سينٽرل جيل حيدرآباد جو جلاّد خواص خان اڪثر چوندو هو ته، ”سائين! ڦاسي ڏيڻ ڪو هر ڪنهن لاءِ پنڄوءَ جو ڪم ناهي! ڪيترا ماڻهو اهڙا نالائق هوندا آهن جو اڌ ڪلاڪ کين تنگي وري ڪڍي لاهي ڏس ته اڃا به پيا چُرڻ پُرڻ! هاڻ وري ڇاڙهڻ تي ٿي خوري! آءٌ پنهنجي هٿ سان انهن جو ڳاڻو مروتِي ڇڏيندو آهيان! جيل ۾ فساد ٿين، تڏهن به ايئن! جهيڙي مهل ڪو فسادِي قيدي هٿ چڙهي وڃي ته ماڻ مٺيءَ ۾ ان جو ڳاڻو مروتِي ڇڏيندو آهيان! پر قدر ڪونهي!“

پنهنجي پيشي ۽ ڪرت بابت اهڙي قسم جا خيال هر ڪرت ۽ پيشي وارن ماڻهن کي هوندا آهن. هر ڪو پاڻيندو ته، ”پيشو ته مون وارو، ٻيون ٺلهيون ڳالهون! پر قدر ڪونهي!“

اڪثر اديب ۽ فنڪار به پاڻين ٿا ته، ”ڪائنات ۾ جيڪي آهي، سو رڳو ادب ۽ فن. اهي پاڻ مراديوڻ پيدا ٿيل قدرتي چيزون آهن. اهي ئي نيڪيءَ، سُونهن، سچائيءَ ۽ تخليق جا سرچشما آهن. اهي ڪنهن به شيءِ جون بيدار ناهن. ڪنهن شيءِ کان متاثر نه ٿيون ٿين. ڪنهن به شيءِ تي انهن جو دارومدار ڪونهي. ڪنهن به شيءِ سان ڳنڍيل ناهن. بس يڪي سر پاڻ آهن. ازلي ۽ ابدي آهن. عالمي ۽ آفاقي آهن.“

ان باري ۾ اديبن ۽ غير اديبن جي وچ ۾ فرق رڳو اهو آهي ته اڪثر ٻين ڌنڌن ۽ هنرن وارا ماڻهو اهي وهم گهڻي ڀاڱي پاڻ تائين محدود رکڻ تي مجبور آهن، پر اديب ۽ فنڪار انهن وهمن کي عوام ۾ ڦهلائين ٿا. کين جيئن ته ڳالهه ڪرڻ جو ڏانءَ ۽ ذات آهي ۽ هو ٻين کي هڪدم متاثر ڪرڻ جا بادشاهه ٿين ٿا، تنهن ڪري هو پنهنجي ان گمراهه ۽ هوائي سوچ کي عوام ۾ ڦهلائڻ ۾ ڪامياب ٿين ٿا. هڪڙي ڏاهي جو قول آهي ته، ”پڙهيل احمق جاهل احمق کان وڏو احمق ٿئي ٿو.“ پڙهيلن

جون ڦهلايل اهي گمراهيون ۽ وهماڻ پڙهيلن جي ڦهلايل وهمن ۽ گمراهين کان وڌيڪ جهالت ۽ گمراهي ڦهلائين ٿيون.

ادب ۽ فن جا عالمي ۽ آفاقي قدر

چڱيءَ طرح ويچار ۽ چنڊچاڻ ڪري ڏسبو ته خبر پئجي ويندي ته ادب ۽ فن جا عالمي ۽ آفاقي قدر ۽ اصول به حقيقت ۾ اهڙا قطعي ۽ آخري طرح عالمي ۽ آفاقي ناهن. نه وري اهي ادبي ۽ فني ۽ فني ميدان ۾ هلندڙ طبقاتي ويڙهه ۾ اهڙا ڪي غير جانبدار قدر ۽ اصول ٿي آهن.

ادب ۽ ثقافت جي ميدان ۾ سڀني طبقن جي وچ ۾ مٿاندڙن جون ڪي هڪ جهڙايون آهن ته ڪي تضاد به.

ادب ۽ فن جي عالمي ۽ آفاقي قدرن جا اصطلاح فقط محدود ۽ نسبتي معنيٰ ۾ صحيح ٿيندا. هونئن نه. انهن مان مراد مادي ۽ روحاني قدرن ۽ مٿاندڙن جون اهي هڪجهڙايون آهن، جيڪي تاريخ جي هر دور جي روشن خيال ادب جي وچ ۾ هميشه رهيون آهن. پر انهن هڪجهڙاين کان سواءِ انهن جي وچ ۾ تضاد به سدائين موجود رهيا آهن. اهي هڪجهڙايون ۽ تضاد هر دور، هر سماجي نظام ۽ هر طبقي جي فني ۽ ادبي قدرن، لاڙن جي وچ ۾ آهن. اڳئين دور جي روشن خيال، ترقي پسند ۽ انقلابي ادب ۽ فن جي وچ ۾ ساڳيءَ طرح هڪجهڙايون ۽ تضاد آهن.

ادبي ۽ ٻين سماجي قدرن جي آفاقيت انهن قدرن جي سماجي سيرت جو فقط هڪڙو پاسو. حقيقت جو فقط هڪڙو ته ۽ پريان نظر ايندڙ ٻاهريون ڏيک آهي. اندرواندر، حقيقت مختلف بلڪه اُبتڙ آهي. ان حقيقت جو ٻيو ۽ وڌيڪ اهم پاسو انهن قدرن جو پاڻ ۾ ٽڪر ۽ مقابلو آهي.

آفاقيت صدين جي ادب جي پاڻ ۾ عام هڪجهڙائيءَ ۽ ميلاپ واري پاسي جي ترجماني ٿي ڪري، هر دور ۽ هر طبقي جي ترجماني ڪندڙ ادب ۾ پنهنجون پنهنجون نراليون ۽ خاص وصفون ۽ خاصيتون به آهن. هي آفاقي قدرن جي پوش هيٺ لڪل آهن ۽ پنهنجي جاءِ تي موجود آهن. ان ڪري هر ادبي تخليق ساڳئي وقت آفاقي ادب ۽ قدرن جي ميلاپ ۽ پٺ انهن جي پاڻ ۾ ويڙهه جو روپ ۽ سندن عموميت ۽ خصوصيت جي صورت آهي. انهن قدرن جي وچ ۾ هلندڙ ويڙهه جو پاساواول ۽ حاوي آهي ۽ ميلاپ ۽ هڪجهڙائيءَ جو پاساواونوي ۽ ماتحت آهي.

انهن مان ڪنهن به هڪ پاسي کي (Absolutize) ڪيو ۽ قطعي ۽ آخري سمجهيو ته حقيقت جي پروڙ جو توازن بگڙي پوندو ۽ اسان جي ڄاڻ غلط ٿي پوندي. ادبي قدرن جي آفاقيت به انساني سماجي قدرن جي آفاقيت (Universality) وانگر آهي. مثال طور انساني سماج جو اهو هڪڙو آفاقي قدر آهي ته، ”بني آدم اعضائي لکيريگرند“، ”انسان هڪٻئي جا عضوا آهن.“ هڪ معنيٰ ۾ هڪ سطح

۽ هڪ حد تائين اها ڳالهه صحيح آهي، پر اسين روزمره جي زندگيءَ خواه انساني تاريخ ۾ ڏسون ٿا ته اهو قدر نسبتي آهي ۽ ڪُلي ناهي. اهو فقط مخصوص حالتن ۽ حدن اندر صحيح آهي ۽ پنهنجي اندر ۾ اها بنيادي حقيقت لکايو ويٺو آهي ته هڪڙا انسان ٻين جا ماري آهن. مارين ۽ مرنڊن ۾ ڇڻ روز ازل کان وٺي جنگ هلي رهي آهي. جيستائين ان جنگ ۾ انسانن جي وڏي اڪثريت جي سوڀ نه ٿي آهي، تيستائين آدم جا ٻچا هڪٻئي جا عضوا ٿي ٿي ڪونه ٿيندا.

طبقاتي سماج ۾ هر قسم جا آفاقي قدرن جو تصور نسبتي تصور آهي، قطعي ناهي. تنهن ڪري انهن ۾ گهٽ-وڌائي ٿيندي رهندي آهي. سماج جا ڪيترا ”عالمي ۽ آفاقي“ قدر درحقيقت تنگ ۽ عارضي طبقاتي قدر ثابت ٿيا آهن. مثلاً اڳي اهو هڪڙو طئي ٿيل عالمي سماجي قدر سمجهيو هو ته گولو ۽ غلام ذليل آهي، بي وفا آهي، نيچ آهي ۽ ٻيا ڪئين پهڪا ۽ چوٽيون ان ”عالمي ۽ آفاقي“ ”سچائي“ جي تائيد ۾ چيل آهن. فردوسيءَ جهڙي ماڻهوءَ به چيو آهي:

”پرستار زاده نيابد بڪار!“

(گولي جو پٽ ڪنهن به ڪم نه ايندو)

پنهنجيءَ ۾ هن جي نظر ۾، ان کان وڏي دليلن کان بي نياز سچائي بي ٿي نٿي سگهي، پر اڄ اسان کي خبر آهي ته ذليل، بي وفا ۽ نيچ دراصل ڪير هئا ۽ آهن... غلام دار يا غلام!

جيئن جيئن انسان ترقي ڪندو هلي تيئن تيئن نوان عالمي ۽ آفاقي قدر ٺهندا رهن ٿا ۽ ٺهندا رهندا ۽ ڪي پراڻا رد ٿي ويندا رهن ٿا.

تنهن کانسواءِ انهن قدرن جي ظاهري شڪل صورت بظاهر ساڳي رهندي به انهن جي معنيٰ ۽ مفهوم ۽ حقيقي استعمال ۾ هميشه فرق بلڪ تضاد پئي رهيو آهي. هر طبقي، گروهه، هر ”آفاقي“ قدر کي پنهنجي خاص مفاد جي معنيٰ ۾ استعمال ڪيو آهي ۽ ان موجب انهن جون فوقيتون (Priorities) مقرر پئي ڪيون اٿس.

دنيا کي ليک!

ڪو ٿو ڪاگر ڪورين؟ وينو وڃاين مس!
(لطيف)

آمريڪا ۽ يورپ جا سماجي طور جاهل، ذهني مريض ۽ پاڻ پوڄيندڙ زوالي اديب ۽ فنڪار پنهنجي گندين ۽ سٽيل سوچن ۽ وهمن جي مٿ ۾ جيڪا مانڊاڻي وجهيو بيٺا آهن، تنهن آفريڪا، ايشيا ۽ لاطيني آمريڪا جي سرمايه دار طبقي ڏانهن مائل (پيٽ پربل توڙي ٻڪين پان) اديبن کي به تمام گهڻو متاثر ڪيو آهي. انهن مان نيپال، سلمان رشدي (مصنف ”آڏيءَ رات جا ٻار“ وغيره) جهڙا ته بين الاقوامي زوالي ۽ اوچنگاري برادريءَ جي مٿي جا موڙ بڻجي ويا آهن.

تازو سلمان رشدي جو انگريزي ناول ”آڏيءَ رات جا ٻار“ ڇپيو آهي. يورپ ۽ آمريڪا جو ورلي ڪو نامور اديب رسالو يا اخبار رهيل آهي. جنهن هن ناول جي شان ۾ باقاعدي قصيدا نه پڙهيا هجن. بس مٿس ڳالهه ڪريو مٿان ٿيو ڪريو پون! ڪاش اهو ”عالمي شاهڪار“ اردوءَ ۾ به ترجمو ٿئي ۽ ماڻهو ڏسن ته اهي آهن ڪهڙيون چيزون جن ههڙن حريفن کي حيران ڪيو آهي!

جاهل کان جاهل، سيڪڙاٽ کان سيڪڙاٽ ماڻهو به اهڙيون بيهوديون، اڻ ٿيڻيون، هندستان جي تهذيب ۽ ثقافت سان ڪوبه ميل نه ڪائيندڙ ڳالهيون نه لکي، جهڙيون هن ماڻهوءَ ويهي لکيون آهن! هڪڙو باب پڙهيو ته مٿو ڇڻ ٽڪاءُ ڏيئي قاتل ٿي هوندو. ايڏيون بور ڳالهيون، ايڏي خشڪ، چچريل، غلط ۽ بيهودي زبان! پنهنجي ڏاڏيءَ بابت، ماءُ بابت، پيٽ بابت، پڻي بابت، اهڙيون بور ۽ بيهوديون ڳالهيون

لکيون اٿس، جو هتي بابت ذرو ڄاڻ رکندڙ ماڻهو چوندو ته هن ماڻهوءَ کي هتي جي ثقافت ۽ تهذيب جي الف-ب جي به خبر ڪانهي.

ڏاڏيءَ جو سڏاتورو پوئو!

مثلاً لکي ٿو ته، ”ڏاڏيءَ جي وڏي زميندار پيءُ جي مرضي ٿي ته منهنجو ڊاڪٽر ڏاڏو جيڪو غريب هو، تنهن کي پنهنجي ڏيءَ جو سڱ ڏي سو ڏاڏي کي ريجھائڻ لاءِ پنهنجي ڏيءَ کي هٿرادو بيمار ڪري، چادر مان تنگ ڪڍي، هڪڙي پاسي ڏاڏي کي بيهاريندو هو ۽ ٻئي پاسي ڏاڏيءَ کي. ڏاڏي کي چوند هو ته، ’تنگ مان هٿ وٺائي مريض کي تپاس، اهڙيءَ ريت ڏاڏي کي سندس عضوا هٿ لاهرائي ڏيکاريندو هو ته هو ڏسي ته مال ٺيڪ آهي! ڏاڏو پهرين ڏينهن جي تپاس خاص ڪري ڇاتين جي تپاس مان ئي مرض کي سمجهي ويو ۽ ڏاڏيءَ تي عاشق ٿي پيو پر زميندار صاحب ڇهه مهينا روبرو بيهي ڏيءَ جي ڇاتين ۽ ٻين عضون جي اها تپاس جاري رکائي!“

هڪڙو مسلمان جاگيردار پاڙي جي هڪ ٻڪڙي گهر جي ڊاڪٽري پاس ڪيل سيڪڙا کي پنهنجي سدا ملوڪ ڏيءَ وٺڻ تي آماده ڪرڻ لاءِ ڇهه راتين جا پير پير بيهي پنهنجي ڏيءَ جون ڇاتيون مھٽرائيندو رهندو هو ۽ سو به هندستان ۾، اها ڳالهه فقط اهڙن ماڻهن جي دماغ ۾ اچي سگهي ٿي، جن کي ڪا فني تخليق پيدا ڪرڻي ڪانهي، رڳو دماغ ۾ گڏ ٿيل ڪرڻي خارج ڪرڻي هجي.

ايشيا، آفريڪا ۽ لاطيني آمريڪا جا ڪئين ٻيا اهڙا اديب به آمريڪا ۽ يورپ جي زوالي ڪرڻيءَ جا توڪرا مٿن تي رکيو، پنهنجن ملڪن ۾ انهن جا هوڪا ڏيو مها جديد آدب ٿيا بيٺا آهن.

هندي ۽ اردو-ڏيرباڻيون ويڙباڻيون — پر.....!

هندي اردو هونئن ته پاڻ ۾ ڏيرباڻيون ويڙباڻيون آهن پر زوالي اوچنگاري ادب جي پيدائش جي معاملي ۾ ٻئي ڄڻ سڳيون بلڪ جاڙيون پيڻون! هڪڙيءَ جو ڪنجهندڙ ڪرڪندڙ سڪڙي ڍڍيت وارو ادب پڙهي وري پيءُ جو پڙهي ڏسو. چئو ته ڪر ساڳئي قلم مان نڪتل آهن! ساڳيو حال سنڌي ۽ پنجابيءَ جو آهي. بس ڳل ڳل سان لائي کڻو! ساڳي ڪنجهه گُرڪ، ساڳيون ڪوڙيون ڍڪون، ساڳيا پار ۽ تار و گهار، ساڳيا اکر ۽ ترڪُ تال، ساڳي بي معنيٰ پاروڻي لفاظي، ساڳيون اڌا اکريون، سڀ پگهر مان شمر، داد جا گهورا، تيسمارخان، هوڏانهن به داد-طلب لوڻو، هوڏانهن به، ته ڪير ڏسي ٿو لائي نه، ته ههڙيون بلائون اسان ماريون آهن!

پنهنجي پاڻ پوڄيندڙ آدم بيزار، حسيي ذهني واري اندر جي گندگيءَ جي تعريف ڪرڻ ۽ ڪرائڻ لاءِ هنن باهمي امداد جي عالمي، ملڪي ۽ مڪاني ادارا

ناھيا آهن. ڄڻ شهر جي هر ڪا مائي پنهنجي گهر جو گند ڪچرو گڏ ڪري شهر جي چوواٽي تي رکي، سڄي شهر ۾ پڙها گهمارائي ۽ ماڻهو گڏ ڪري، ان گند جي پاڻ به ويهي تعريف ڪري ۽ شهر وارن کي به تعريف ڪرائي.

پاڪستان ۾ اردو، پنجابي ۽ سنڌي ۾ جيڪو وولي واريلائي ادب ٿو لکجي، تنهن جي پيٽ ۾ اسان جي محترم بزرگ شاعر، غالب سنڌ حضرت فيض بخشاپوري صاحب جا غزل ڄڻ سادگيءَ، روانيءَ ۽ معنويت جا معراج ۽ سماجي شعور ۽ مقصديت جا سمنڊ آهن.

پنجابي ادب جا حال

پاڪستان جي دؤر ۾ جوشوا فضل الدين جي ناولن کي ڇڏي باقي پنجابيءَ ۾ گذريل سالن تائين ڪل 18 ناول لکيا ويا، پنجابي تذڪره نگار عصمت الله زاهد جي چوڻ موجب انهن ۾ عبدالمجيد پٽي، سليم خان گمي ۽ احمد سليم جي ٽن ناولن کي ڇڏي باقي 15 ناول ”نوان“ ۽ ”علامتي“ آهن. يعني سولي سنڌيءَ ۾ وولي واريلائي ادب جو چريو ڏاتورو آهن. فخر زمان جي ٻن ناولن ”ست گواهي لوگ“ ۽ ”اڪ مري بندي دي ڪهاني“ جون ملڪن ۾ پيوڪارون آهن. چون ٿا ته هندستاني پنجاب جا پنجابي جديد زوالي ادب ۽ پڙهندڙ انهن ناولن پٺيان چريا آهن ۽ اهي يونيورسٽيءَ جي ڪورس ۾ رکيا اٿن! اسان جا پڙهندڙ به جي اهي پڙهي ڏسن ها ته خبر پئجي وڃين ها ته برابر، ڀلا ڀليءَ جو ڇيهه ڪونهي!

هند ۽ سنڌ جي وولي واريلائي زوالي برادري

هند ۽ سنڌ جي سنڌي زوالي اديبن جي تخليق کي پڙهي ماڻهو ته ڀانئي ته سندن سُج تي سڀت ڦوڪ ۽ آڪڙ تي ڪلان يا سنڌي ادب جو جيڪو حال ڪيو اٿن، تنهن تي ويهي روتان.

ڏسڻا وائسٽا اديب به وولي واريلائي ٿي پيا آهن

ڏسندي ڏسندي ڇڱا ڀلا ڏسڻا وائسٽا سنڌي اديب ”جيڏيان جهرمر لائي، ته ميڏا روح به نه رهيا!“ واريءَ ڳالهه وانگر شعوري توڙي لاشعوري طرح وولي واريلائي اديب بڻجي ويا. منجهانئن هاڻ مس مس وڃي ڪن مڙسن پير جهليا آهن، پر بدن مان بيماري اڃا به صفا ڪانه ويئي اٿن.

ولي واريلائي ادب جي ڦهلجڻ جا ڪارڻ

سرمايه داريءَ دنيا ۾ هر شيءِ کي واپار جي جنس بڻائي ڇڏيو آهي. ائڊورٽائيزنگ سرمايه داريءَ جو اسم اعظم جوڳيڻو آهي ۽ ان کي ڄڻ ”قم باذني“ جو اذن آهي. ائڊورٽائيزمينٽ جا جديد مشهوريءَ ذريعي اها هڪ پيري زهر کي به امرت مشهور ڪري، ماڻهن کي ان جو شائق ۽ خريدار بڻائي سگهي ٿو.

ڪتاب سرمايه داري نظام ۾ هڪ وڏي واپاري جنس آهي. ڪتاب لکائڻ ۽ وڪڻڻ هن دؤر جو اربن کربن جو هڪ تمام وڏو بزنس ۽ ڪاروبار آهي. ان ۾ اربن جو نفعو آهي. ان جي پبلستي ۽ مشهوريءَ تي لک نه پر ڪروڙ خرچ ڪيا وڃن ٿا. پبلستيءَ بنا عظيم ترين شاهڪارن کي ڪير ٿڪي تي به نه ڀڃندو. پبلستيءَ سان گند جي دٻي ۾ اُڇلائڻ جهڙا ڪتاب موتين جي مُلھه وڪڻي سگھجن ٿا. وولي واويلائي، جادوئي، ڪرامتي، جنس پرستي ۽ مار ڏاڙ وارو ادب، سرمايه دار سامراجين جو پنهنجو پيارو ادب آهي. هو جمهوري، عوامي، انقلابي ادب بدران ان ادب کي سڃيءَ دنيا جي عوام تي مڙھين ٿا.

هٿرادي جديد تنقيدنگاري ۽ جُڙتو عظيم تنقيدنگار

”اچي ڀڳ مَپس، اندر مڙيعي اڳڙيون!“

هنن پنهنجي ادبي ڪاروبار جي ڪارخانن ۾ تنقيد جا جُڙتو اصول ۽ قدر ۽ جُڙتو عظيم تنقيدنگار پيدا ڪرائي ڇڏيا آهن ۽ سڄي جهان ۾ انهن کي مشهور به ڪري ڇڏيو اٿن. انهن جي مدد سان هنن جُڙتو ”عظيم عالمي ادب“ ۽ بوگس ”عظيم عالمي ادب“ به تيار ڪرائي ڇڏيا آهن. انهن جي هٿرادين ادبي ڪرامتن کي ملڪن ۾ اهڙو مشهور ڪرائي ڇڏيو ويو آهي، جواڻ ڄاڻ ماڻهو انهن جا نالا ٻڌيو غش ٿيو وڃن. حالانڪه سرمايه دار پبلستيءَ جي پيدا ڪيل انهن ادبي ڀيرن ۾ ايتري ڪرامت آهي، جيتري عام رواجي نوڳي ڀيرن ۾.

مخرج واريون تنقيدي عربيون فارسيون

اڄ اسان جي ملڪ ۾ جن يورپي ۽ آمريڪي عالمي ادبي پارڪن ۽ منصفن جون سندن پيش ڪيون وڃن ٿيون، سي نه حقيقي عالمي معيار جا پارڪو آهن ۽ نه وري سڄي جهان ۾ عوام ۽ عوام دشمنن جي وچ ۾ هلندڙ سڀ-طرفي ويڙھ ۾ غير جانبدار آهن. جاچ ڪبي ته خبر پئجي ويندي ته اهي ادبي ڪانيءَ ڪرامت وارا بزرگ جيڪي ادبي معتبريءَ جا ڀڳڙ ٻڌيو وڏي مخرج سان تنقيدي عربيون، فارسيون پيا ڪن ۽ فتوائون پيا جاري فرمائين، سي خيرن سان عالمي سرمايه دار طبقي جي ڪنهن نه ڪنهن ”پارٽيءَ“ جي نقطي نظر جا ادبي ۽ فني ٻولڻيا ۽ دلال آهن. فن ۽ ادب جي ميدان ۾ عوام جي تاريخي عالمي مفادن جي ترجماني ڪرڻ جي پانءِ وٽن ڪاري رات آهي.

مفروضن جي پيڙھ تي ٻڌل فرضي سؤ-ماڙ

زوالي ادبي ”ماهر“ نظريه دان، پارڪو ۽ فيلسوف جيڪڏهن ڪنهن ڳالهه ۾ سڀ کان ماهر آهن ته اها آهي منهن جي پڪائي ۽ نڪ جي ڏاڍائي.

هڪڙو علمي ۽ سائنسي طرح بلڪل بي بنياد مفروضو تيار ڪري ان کي بار بار دهرائيندا. اهڙيءَ ريت پيڙهه پڪي ڪري وري ان مٿان ٻيو مفروضو ان جي مٿان تيون، ان مٿان چوٿون... مفروضا در مفروضا، زت در زت.... تان جو هڪڙو فرضي سئو-ماڙ ڪڍو ڪري ڇڏيندا! ڪنڌ مٿي ڪري نهار ته مٿي ۾ ڦيري پئجي ويندي علمي حياءَ ۽ شرم جو نالو به نه ستر گز زبان، هٿرادي جناتي ٻوليءَ ۾ چير چر، مٺهن تي رُڪ چڙهيل، اکين مان تاندا وسندڙيا بي حياتي تيرا آسرا! واويلائي ايڊيٽوريل پڙهيو ته پانعو ته ڄڻ ڪو جبل ڦاٽي پيو آهي! حقيقتن ۽ دليلن بدران بي حقيقت لفاظي جي گرم لاوا پيئي وسي! سؤ زت في صفحي جي حساب سان آڱ وسائيندا هلندا.

يان پال سارتر جي به انهن منجهان

يان پال سارتر جي ادبي عظمت جون ملڪن ۾ پوڪارون آهن پر جيئن اسين اڳ چئي آيا آهيون، الجزائر جي جنگ آزاديءَ جي تائيد ڪرڻ جي باوجود سندس عالمي نقطي نظر زوالي، مايوسي ڦهلائيندڙ ۽ بنيادي طرح رجعت پرست آهي. هو وجوديت (Existentialism) جو علمبردار ليکيو وڃي ٿو. وجوديت جو بن اکر ۾ مطلب آهي ته زندگيءَ ۾ پنهنجي وجود جو حالتن آهر ڪونه ڪو اٿندو منڊو ثبوت ڏيڻ. اها ڳالهه ظاهري طرح زندگيءَ بابت مايوسي ڦهلائڻ کان الڳ آهي، پر حقيقت ۾ ٻنهي ڳالهين ۾ بنيادي طرح ڪو به فرق ڪونهي. سارتر جي رينگت به ساڳيو ڪافڪا، البرٽو موروايا، ڪامو ايلياس ڪئنيٽي پاران وارو آهي ته زندگي بي معنيٰ ۽ بي مقصد آهي. ان مان سواءِ مايوسيءَ، تباهيءَ ۽ برباديءَ جو ٻيو ڪجهه به ورڻو سرڻو ڪونهي. هنن جو چوڻ رڳو ايترو آهي ته پنهنجي ذاتي پرم پريءَ لاءِ، زندگيءَ ۾ مڙيئي ڪنهن نه ڪنهن سماجي برائيءَ کان انڪار ڪري يا ٻيءَ ڪنهن ريت اهو ثبوت ڇڏجي ته هن بي مقصد دنيا ۾ اسين به آيا هئاسين ۽ رهي ويا هئاسين. سارتر جي سنڌيءَ ۾ ترجمو ٿيل ۽ تمامي ”مهراڻ“ ۾ ڇپيل هڪڙي ڪهاڻي Wall (”ديوار“ مترجم زرينه بلوچ) مان سندس وجودي فلسفي جي نچوڙ جو سنڌي پڙهندڙ پورو اندازو لڳائي سگهن ٿا.

ادب جو نوبل انعام — عالمي سرمايه داريءَ جو ثقافتي هٿيار

هيءُ اهو انعام آهي، جنهن جي وسيلي سرمايه داري دنيا اهڙن ماڻهن کي انعام ڏيئي مشهور ڪري ٿي، جي زندگيءَ جي مختلف شعبن ۾ وڏا ڪارناما سرانجام ڏين ٿا. سچ جي ملاوت بنا، ڪوڙ ڪهڙي ڪم جو؟ هن انعام جو هڪڙو حصو جائز نموني ڏيئي، ان جو دنيا ۾ ڏاڪو جمائي، ان تي عوام جو اعتماد پيدا ڪري، ان

جي باقي حصي کي ناجائز سرمايه پرست ۽ عوام دشمن مقصدن لاءِ ڪتب آندو وڃي ٿو. ٿلهي ليکي، سائنسي ڪارنامن تي انعام اڪثر جائز نموني ۽ سماجي ڪارنامن تي انعام سرمايه داري دنيا جي فائدي لاءِ حقيقي مستحقن بدران سرمايه داريءَ جي دل گهرين کي ڏنا ويندا آهن ۽ اهڙيءَ ريت عوام کي انهن ميدانن ۾ سندن اصل هيرا لڪائي، مٿن دشمنن جا جُرتو هيرا مڙهي ويندا آهن.

برابر ڪڏهن ڪڏهن عظيم روسي اديب ميخائيل شولوخوف کي به انعام ڏين ٿا. ٽنگور کي به انعام مليو پر اهڙيءَ ريت ان انعام جي ساڪ فائز ڪئي وئي. تنهن کان سواءِ ٽنگور جو ادب سرمايه دارن لاءِ اهڙو خاص خطرناڪ ته ڪونهي! امن، شانتِي ۽ پيار جي ڳالهين ۾، تصوف ۾، ڀڳوان جي ڀڳتيءَ ۾، سرمايه داريءَ لاءِ ڪهڙو خطرو؟ خطرو ته عوام ۾ سجاڳي آڻڻ جي ڳالهين ۾ آهي، جدوجهد ۾ آهي، ويڙهه ۾ آهي! انهن ڳالهين ڪرڻ واري عظيم عوامي ادب کي انعام نه ملندو. ها پئسٽرنڪ جهڙن عوام جي جدوجهد خلاف پينڊيون ۽ ڌڄريا ڪرڻ وارن کي، مايوسيءَ ۽ موت جا پيغام ڏيندڙ اديبن⁽¹⁾ کي جام نوبل انعام!

چڙواڳ ۽ مايوس طبقي جو چڙواڳ ۽ مايوس ادب

چوٽو وڇولو طبقو چڙوچڙ آهي. بنهه وڏين تباهين کان بچيل ۽ وڏين ڪاميابين جي امڪانن کان محروم آهي. هن طبقي جي ماڻهن جا طبقاتي مطلب هن سماج ۾ پورا ٿي سگهن ٿي نٿا. نه وري اهي انهن قوتن جي صحيح ۽ ڪامياب اڳواڻي ڪري سگهن ٿا، جيڪي هن سماج ۾ اهي بنيادي تبديليون آڻي سگهن ٿيون، جن مان گهڻين تبديلين جي هن طبقي کي به سخت گهرج آهي. ان ڪري هن طبقي جي ماڻهن جا خيال خودپرستيءَ تي ٻڌل، محدود ۽ سطحي آهن. ان طبقي جا ڪيترا اديب پنهنجي ادب ۾ اڪثر رڳو پنهنجي ئي طبقي جي انفرادي مصيبتن تي روج راڙو ڪن ٿا.

اڄ تينءَ دنيا جي ملڪن ۾ هن طبقي جا ٽي اُبتڙ مفاد ٽن ڌار ڌار رستن وٺڻ سان پورا ٿي سگهن ٿا. وچان چوٿون رستو ڪونهي. پهريون ته هو پورهيت عوام جي اڳواڻي ڪري، جاگيرداري، سرمايه داري ۽ سامراج جي ڦرلٽ ۽ غلاميءَ جي ڳٽ کان عوام کي آزاد ڪرائي. ٻيو ته هو جاگيردارن، سرمايه دارن ۽ سامراجين جو ڀڄ لٽڪائو ۽ شڪاري ڪُٽو بڻجي، انهن پاران عوام کي ڏاڙهي، ۽ ان جي عيوض مالڪن کان انعام طور ٽڪر وٺي ڪائي. ٽيون ته هو پورهيت عوام جي ڀڻ وٺي، سندن

(1) ادب جو 1981ع جو نوبل انعام ايلياس ڪئنيٽي کي مليو آهي. ان جي خصوصيت آهي پاڳلڻي ۽ خودڪشيءَ بابت ڪتاب لکڻ! (پڙهو ”پاڪستان ٽائيمز“ ۾ ايليس ڪئنيٽي بابت سليم الرحمان جو مقالو)

جدوجهد ۾ شريڪ ٿي، وٽن عزت ۽ ڀريو مقام حاصل ڪري، هُو ٽئين رستي تي هلڻ ۾ پنهنجي بي عزتي ٿو سمجهي، پهرئين رستي جي منجهس جرئت ۽ لياقت ڪانهي. تنهن ڪري هُو گهڻو ان ڪوشش ۾ آهي ته جاگيردار سرمايه دار حاڪم طبقن ۾ شامل ٿيان يا انهن جي ويجهڙائي ۽ سرپرستي حاصل ڪريان، انهن جهڙو ٿيان ۽ انهن سان گڏجي مڙهيان.

دنيا جون حالتون ڪيتريون به بدلجن پر ٽين دنيا جي ملڪن جي گهڻائيءَ ۾ ظاهري طرح چوٽي وچولي طبقي جي بالادستيءَ جافي الحال ڪي به امڪان نظر نٿا اچن. چوٽڙو وچولو طبقو جيتري سماجي ترقي ڪري ٿو، جيترو عوام کان پري ان جي دشمن طبقن جي اوڏورسي ٿو، اوترو اهو عوام دشمن طبقن جي تاريخي مقدر ۾ جيڪا شڪست زوال ۽ جيڪا تباهي ۽ ذلت لکيل آهي، تنهن کي لوڏورسي ٿو. اڄ اهو ٽين دنيا جي اڪثر ملڪن ۾ سماجي طرح خصي آهي، نه نر نه مادي، يا به ٽي ڏينهن نر ته گهڻا ڏينهن مادي.

ان ڪري کيس پنهنجو ڪوبه گڏيل طبقاتي آئيندو نظر نٿو اچي ۽ انفراديت، اڪيلائپ، چڙواڳيءَ ۽ مايوسيءَ جو شڪار ٿئي ٿو. ان جو هڪ ئي علاج آهي ته هُو پورهيت عوام جي سمنڊ ۾ گڏجي انهن سان ملي هڪ ٿي وڃي ۽ انهن سان گڏجي انسان ذات جي گڏيل نجات لاءِ هلندڙ جدوجهد ۾ شريڪ ٿي، وڏي ماتئيءَ وارو ٿي وڃي پر ان لاءِ گهڻي ڀاڱي هُو تيار ڪونهي.

ان طبقي جو ادب ان انفراديت، اڪيلائپ، چڙواڳيءَ ۽ مايوسيءَ جو زهر پنهنجي ادب وسيلي سموري سماج ۾ ڦهلائي ٿو. هونئن به نقل ڪرڻ انساني فطرت آهي. حاڪم طبقا وللي واپلائي ادب جي همت افزائي ڪن ٿا. ان ڪري هيٺين طبقن جا عام اديب، فيشن سمجهي، غلامانه ذهني وچان ان جو نقل ڪن ٿا.

وللي واپلائي ادب لکڻ سولو آهي

ان لاءِ ڪنهن به وڏي مشاهدي، ڪنهن به وڏي ڄاڻ، فني ڪاريگريءَ ۽ تخليقي محنت جي درڪار ڪانهي. سڪڻي، مٽي ۾ سور وجهندڙ گهوڙا گهوڙا ۽ ڀيڻي برائي ڀيڻي ڪوبه ماڻهو جنهن کي چار اکر لکڻ اچن ٿا، سو به ڪري سگهي ٿو. نه ٻوليءَ جي ۽ نه گرامر جي گهڻي ڄاڻ هجڻ جو ايڏو لاچار آهي.

پنهنجي خاص ٻولي ٺاهي ورتي اٿن

وللي واپلائي ادب پنهنجا خاص تصور، محاورا، علامتون ۽ ٻيا اظهار جا طريقا گهڙي، دنياڻي سطح تي پنهنجي بي پناهه پبلستيءَ جي وسيلن کي ڪم آڻي، ڦهلائي، عام ڪري ڇڏيا آهن. هاڻ جنهن کي ”جديد“ اديب ٿيڻو هجي، سو

تمام آسانيءَ سان ”ٻاٻرا ڪنڊا“ صليب ڪلهي تي ڪٽي هلڻ، ”ڇيهون ڇيهون ٿيل ذات“ وغيره وغيره ٺهيل ٺڪيل فقرا ورجائي، ”جديد“ اديب ٿي سگهي ٿو.

سسٽي شهرت جا فوري موقعا

هن ادب تي جيئن ته پابندي ڪانهي، ڦورو طبقن طرفان ان تي ڪوبه دٻاءُ ڪونهي، بلڪ اڻ سڌيءَ طرح ان جي همت افزائي ٿيندي آهي، تنهن ڪري هن قسم جي ادب ذريعي ٻڌا تڪليف ۽ خوف جي مُفت جي شهرت ملي ٿي. غريب ملڪن ۾ به هن ادب سان واسطو رکندڙ ماڻهو اڪثر مٿين وچولن طبقن جا آهن. انهن جا هٿ وڏا آهن، انهن جي اخبارن، رسالن ۽ ٻين پبلستيءَ جي ادارن تائين گهڻي رسائي آهي. سُڪيا ستابا منجهن گهڻا آهن، ان ڪري ماڻهو انهن جي ٽولي ۾ شريڪ ٿي، هٿوٽ ڪڍيو وڃي، جيڪي ٻنهي تار خراپيءَ ۾ وڃي پون، سي رات وڃ ۾ ”عظيم جوان سال اديب“ مشهور ٿيو وڃن.

اڳوڻو يورپي ترقي پسند ادب

جتي هنج هئا، اتي ڪانگن ڪانگيرا ڪيا.
(وليداد)

ٻين به ڪيترين شين وانگر هيءُ جديد ادب به سرمايه دار يورپ جي پيداوار آهي، اتي ئي سندس روايت جون پاڙون آهن ۽ اتان ئي اهو پيءُ دنيا ۾ پکڙيو آهي. هن يورپي سماج ۾ ارتقا جي هڪ خاص ڌاڪي تي جنم ورتو آهي. ساڳئي وقت اهو يورپ جي رجعت پرست ادب جي روايت جي سلسلي جي هڪڙي ڪڙي به آهي. يورپ جي ادب جي تاريخ کي ٽلهي ليکي پنجن وڏن دؤرن ۾ ورهائي سگهجي ٿو. انهن مان چوٿون پنجن دؤر گڏ هلي رهيا آهن. چوٿون زوال طرف وڃي رهيو آهي ۽ پنجون اُسري نسري ڪمال طرف وڌي رهيو آهي. پهريون اُن جو دؤر قديم غلامدار يونان ۽ روم جي علم ۽ عظمت جو دؤر آهي، جيڪو انساني تاريخ ۾ اڄ به بي مثال ۽ يگانو ليکجي ٿو. يوناني مدبر پيريڪليس جي حضرت عيسيٰ کان اٽڪل چار سئو سال اڳي کان اٿينس جي شهر ۾ ڪيل جمهوريت ۽ ڊڪٽيٽرشپ جي پيٽ واري تقرير اڄ به پڙهندا ته وات مان ”واهه واهه“ نڪري ويندي! معلوم ٿيندو ته عقل ۽ تدبّر، فصاحت ۽ بلاغت جو هڪڙو درياهه پيو اُچلون ڏئي! ٿيوسپيڊائڊس جي پوليشيائي لڙاين جي تاريخ پڙهو. هومر جا لافاني داستان ۽ سئفو شاعراڻي جي محبت جا گيت پڙهو. ائرسٽوفٽنس جا ڊراما پڙهو. ان کي اڄ جي بهترين تخليق سان پيٽي ڏسو ته خبر پوندي ته يوناني علم ۽ ادب پنهنجو مت پاڻ هئا. پئٿاگوراس، ائين ايگزاگورس، ڊما ڪرٽس، هرئڪليٽس، سقراط بقراط افلاطون جهڙا يگانا عالم، دانا فيلسوف ۽ سائنسدان

يونان جي ٽي دنيا کي ڏنل هئا. تنهن کانپوءِ انهن سمورن تارن ۽ چنڊن جو سچ، سکندر اعظم جو استاد ارسطو هو. جيڪو حضرت عيسيٰ کان 384 سال اڳ جمي، دنيا ۾ 62 سال رهي، لافاني بڻجي ويو. هن لاءِ سندس وفات کان چوڏهن صديون پوءِ عظيم مسلمان داناءُ ابن رشد چيو. ”ارسطو سمورين سائنسن جو اول ۽ آخر آهي. کانئس اڳ ڪوبه قابل ذڪر سائنسدان پيدا ڪونه ٿيو ۽ کانئس پوءِ جي چوڏهن صدين ۾ ڪنهن به سندس تعليم ۾ ڪو خاص واڌارو ڪونه ڪيو آهي... ارسطو عظيم ترين عالم آهي، خدا کيس بي مثال بڻايو هو.“ ساڳيو رنگ جلد ئي پوءِ روم ۾ ٿيو. اتي سائنسدان ۽ فيلسوف ته ايترا نه هئا پر ٻين شعبن ۾ بي مثال عالم ۽ اديب ۽ ٻيا يگانا داناءُ پيدا ٿيا. سيسرو، پلمي، جوليس سيزر وقت جي علم ۽ دانش جا ٻيا سوين جڳمڳائيندڙ چنڊ، تارا هئا.

تنهن کان پوءِ قرون وسطيٰ ۾ صدين جون صديون يورپ تي مذهبي جهالت، تنگ نظري ۽ تعصب ۽ وحشي جبر جي رات چانيل رهي. اهو يورپي ادب جو ٻيو ۽ اونڌاهو دؤر هو.

پلن جي پيٽان ٺاهڻ ۽ ٺاهڻ جي پيٽان ڀلا!

پندرهن صديءَ ۾ اهو اونڌاهو دؤر اڃا ختم نه ٿيو هو ته ان دؤر جي پيٽ مان يورپي علم ۽ ادب جو نئون دؤر، جيڪو روشن دؤر هو، سو ڄائو ۽ سورهين صديءَ ۾ اُسرِي نَسري وهي ۽ چڙهيو. پندرهن صديءَ واري يورپي جاگيرداري نظام جي پيٽ ۾ اهي اقتصادي، سياسي ۽ ثقافتي قوتون اُسرڻ ۽ نَسرڻ شروع ٿي ويون، جن اڳتي هلي، زبردست ويڙهيون ڪري، نيٺ کيس ختم ڪري سندس جاءِ تي سرمايه داري نظام کي قائم ڪيو. سورهين صديءَ کان ٽي سرمايه داري نظام جا بنياد پوڻ شروع ٿي ويا ۽ نيون اُسرندڙ ترقي پسند سرمايه دار قوتون سردار جاگيرداريءَ جي اقتصادي ۽ سياسي، ذهني ۽ روحاني بالادستيءَ، هڪ هٿيءَ ۽ آمريت جي قلعن کي ڊاهڻ ۾ جُنبِي ويون. جاگيرداري پنهنجا اُڪڙيل پير وري ڄمائڻ لاءِ بار بار جوابي حملا ڪندي رهي. تان جو اوڻويهين صديءَ جي آڌ تائين اهي سمورا حملا ناڪام ٿي ويا ۽ سرمايه داري پوري يورپ تي چانئجي وئي ۽ سڄي دنيا جي مٿان چانئجڻ لڳي.

جيئن فوج جا گڏيل قسم هوندا آهن، بحري، بري ۽ هوائي وغيره، تيئن ٻن سماجي نظامن وچ ۾ ٿيندڙ جنگ ۾ وڙهندڙ فوجون به طرحين طرحين جون هونديون آهن. مادي ۽ روحاني، اقتصادي ۽ سياسي، ثقافتي ۽ نظرياتي، فوجي ۽ سفارتي وغيره. جاگيردار ۽ سرمايه دار سماجي نظامن جي وچ ۾ صدين تائين هلندڙ هن ڌرتي ڌوڏيندڙ شاهي جنگ ۾ سرمايه داري لاڙا رکندڙ علم ۽ سائنس، ادب ۽ فن هڪ اهم قوت طور ڪم ڪيو. اهي نئين نظام جي لشڪر جي ثقافتي فوج هئا. اهو سڄو عرصو

نئين اُسرندڙ ترقي پسند سرمايه دار قوتن جي عقل ۽ سمجھ کي وڌائيندا، سندن دلبين ۽ روحن کي مضبوط ڪندا، ساڻن ٻانهن پيلي ٿيندا ۽ سندن شونھت ڪندا رهيا.

اڄ به جيڪو بوڪيشو جي ڪهاڻين جي مجموعي ”دي ڪئميران“ ۽ بالزاک جي ”شرارت پيريل ڪهاڻيون“ (Droll Stories) يا ماپاسان جون ڪهاڻيون ۽ اهڙيون ٻيون شوخ ۽ مزيدار ڪهاڻيون پڙهندو تنهن جڻ جاگيرداري فرعونيت ۽ سندس روحاني ڇاڙتن جي منافق اڊمپر کان مرعوب ٿيڻ جي مرض خلاف حفاظتي ٽڪا هڻائي ڇڏيا! ان تي ڪنهن به جاهل فرعون ۽ ڪنهن به مقدس منافق جي آڪڙ ۽ رُعب تاب جو ڪنهن به ڪتابن سان لڏيل گڏهه جي پُستين جو ڪو به اثر ڪونه ٿيندو!

دنيا جي ادب جي تاريخ ۾ جاگيرداري فرعونيت ۽ خاص ڪري دين ڌرم جي نيڪيدارن جي روحاني هڪ هتي ۽ آمريت خلاف هيءُ ڪوپهريون ادبي حملو ڪونه هو. هن کان صديون اڳ عرب، ايران ۽ هندستان وغيره ۾ تصوّف ۽ پڳتي لهر جي شاعرن انهن خلاف پنهنجا آواز بلند ڪيا هئا، جن جا پڙاڏا اڄ تائين پيا ڳونجن.

هر سُني نئين شيءِ يا ڳالهه جا خالق عوام ۽ عوام دوست ماڻهو هوندا آهن ۽ عوام دشمن رجعت پرست اڪثر انهن جي هر ممڪن مخالفت ڪندا رهيا آهن، پر اڳتي هلي جڏهن اهي شيون يا ڳالهيون مقبول ٿي وينديون آهن، تڏهن عوام دشمن انهن جا هٿرادو وارث بڻجي، انهن تي قبضو ڪري، انهن کي پنهنجو هٿيار بڻائيندا رهيا آهن. صوفي شاعريءَ تي ڪنهن زماني کان وٺي حاڪم طبقن جو قبضو ٿي چڪو آهي ۽ اهي ان کي پوٺي (پاليل فرمانبردار وھت وانگر) ڪريو پيا هلائين، ان ڪري جيئن يورپ جي موجوده سامراج پرست پاليل ۽ پوٺي ادب کي ڏسي ڪو مشڪل سان اندازو لڳائي سگهندو ته اڳي ڪنهن زماني ۾ يورپ جي ادب ۾ ڪهڙا انقلابي جوهر هئا، تيئن صوفي شاعريءَ جي پوءِ جي حالتن کي ڏسي عام ماڻهو اهو اندازو لڳائي ڪونه سگهندو ته پنهنجي شروعاتي اؤسر جي ترقي پسند دؤر ۾ ان ۾ ڪهڙيون بجليون پيريل هيون. ان ڪهڙن طوفانن جا مقابلا ڪيا آهن ۽ مڪر، منافقي، تنگ نظري ۽ تعصب جا ڪهڙا ڪوٽ ڪيرايا آهن.

مذهب جي آڙ ۾ هڪ هتي ۽ روحاني آمريت

هر ٻي شيءِ وانگر صوفي شاعري به اڀڙتن جو ميلاپ هئي. ان ۾ ترقي پسند توڙي رجعت پرست عنصر پاڻ ۾ گڏ هئا ۽ پاڻ ۾ وڙهي رهيا هئا. ترقي پسند عنصر هيءُ هو ته ان وقت جي جاگيردار فرعونيت ۽ ان جي ڇاڙتي مذهبي نيڪيداري، هڪ هتي ۽ روحاني آمريت خلاف جيڪا عوام جي دلبين ۾ بي پناه نفرت هئي ۽ غصو هو تنهن جي ترجماني ڪندي هن جاگيردارن کي اڻ سڏيءَ طرح ۽ سندس روحاني ڇاڙتن کي سڏيءَ طرح آڳهاڙو ۽ ننگو ڪري ان تي ملامت جا تير وسايا.

”... ته پوءِ ڇا ڪجي؟“

هر ڪاروبار ۽ هر علم (Discipline) جي پنهنجي خاص، ڍڪيل ٻولي هوندي آهي، پنهنجو هڪ خاص علامتي ڪوڊ هوندو آهي. مثال طور واپاري اڳهن گهٽجڻ جي ڳالهه ڪرڻ بدران ”بازار جي ڪرڻ“ جي ڳالهه ڪندا آهن. حالانڪ بازار پنهنجي جاءِ تي بيبي هوندي آهي. شاعر ۽ عاشق، ٻي ڪنهن ڳالهه بدران رڳو نرگسي نيڻن ۽ چاندوڪي رات جون ڳالهيون ڪندا آهن. تيعن تصوف جي شاعري قورو ۽ ظالم جاگيرداريءَ سماجي نظام لاءِ ”ڏٺيا“ ۽ ”آسمان“ جون علامتون ڪم آنديون آهن. جيڪا لعنت ملامت، اميرن، خاندانن، نوابن، بادشاهن، سلطانن ۽ شهنشاهن ۽ سندن چاڙهن تي ۽ جنهن نظام انهن کي ملڪ جو مالڪ ڪيو آهي، تنهن تي وسائڻي هوندي اٿن، اها ”فڪ ناهنجار“، ”فلڪ ڪج رفتار“، ”دنيايئي ڏون“، ”چرخ گردون“، ”ستم پيشه آسمان“ کي مٿن ۾ ڪري، مٿن وسائيندا رهيا آهن.

”هي آسمان خراب آهي ته پوءِ ڇا ڪجي؟“ ان جا جواب ٻن قسمن جا ڏنا ويا آهن. پهريون ته گهٽ گوهي ڏيئي، ڪنهن نموني، پاڻ کي هن نظام جي شڪنجهي مان ڇڏائي، جيترو موقعو هٿ ڪري سگهو اوتريون موجون ماڻي ۽ عيش ڪري وٺو! ٻيو آهي ته ڏٺا کي ترڪ ڪري، پنهنجي اندر ۾ گهڙي ويو ۽ ان کي آجاريو هلڻ جي تياري ڪريو.

هي ٻئي جواب حاڪم طبقن جي دل وٽان آهن. سماج جا بهترين دماغ ۽ دليون جيڪڏهن ساڻن اندر اُچارڻ ۾ مصروف ٿي وڃن ته ٻيو قورن ۽ ظالمن کي ڇا ڪپي! سواءِ هڪ اڌ استثنائي، هنن شاعرن وٽ انهن کان سواءِ ٽيون صحيح جواب نه هو ۽ نه وري ان وقت ٿي ٿي سگهيو ٿي. اهو صحيح جواب اڃا تاريخ جي گڱ ۾ سرجيو ٿي ڪونه هو. ان جا مهاندا اڃا ايندڙ زمانن جي اونداهن پاڇولن ۾ لڪل هئا. جاگيرداري نظام جا تاريخي ڏينهن اڃان پورا ڪونه ٿيا هئا. کيس دسي دفن ڪرڻ وارين سماجي قوتون جيڪي، سماجي قانون مطابق، ان وقت، فقط سرمايه داري قوتون ٿي ٿي سگهيون ٿي، سي اڃا اُسريون نُسريون ٿي ڪونه هيون. ان لاءِ ڪين صديون گهريل هيون. هزارين سڀ طرفين لڙاين ۾ ڪٽيل سڀيون ۽ تجربا گهريل هئا.

والٽير، روسو، بالزاک ۽ ٻيا ارڙهين صديءَ جا يورپي سرمايه دار اديب ۽ دانشور تاريخي ارتقا جي گهڻو مٿاهين ڏاڪي ٿي آيا. هو صدين جي اقتصادي ۽ سياسي، نظرياتي ۽ روحاني لڙاين جي هڪ ڊگهي سلسلي ۾ عوام طرفان حاصل ڪيل شاندار ڪاميابين کانپوءِ، عالمي ادب جي استيعاب تي پيش ٿيا هئا. تاريخ هنن لاءِ هڪ استيعاب اڳي ٿي تيار ڪري، سينگاري ڇڏي هئي. وقت سندن انتظار ڪري رهيو هو.

هُوَ سماج جا تماشائي، ان تي غير جانبدار تبصرو ڪندڙ يا عوام جا سڪتا همدرد بڻجي ڪونه آيا هئا. هُو ڏُر ڏٺي ٿي آيا هئا. هُو عوام جي دلين جي عدالت م عوام جي مجرمين جي ڏوهن جا تفصيل ۽ ثبوت پيش ڪندڙ سندن ڏوهه ثابت ڪندڙ ۽ سندن جوڳي سزا تجويز ڪندڙ هئا. سندن اعليٰ فنڪاريءَ واري ڳالهه م، ان جي آواز ۽ انداز م، پنهنجن کي سڌ ۽ دشمنن کي للڪار هئي. ان م سوپ لاءِ توڙ تائين وڙهڻ جو اٽل ارادو ۽ ان جي حاصل ڪرڻ جو مڪمل يقين هو. هُو هڪ نئين نظام ۽ نئين دؤر جا نقيب ۽ روشن سپان جي خوشخبري ڏيندڙ هئا.

هرڻ هنيلا بيٺا سوچين!

حافظ شيرازيءَ حسرت ڀريون صدائون هنيون هيون:

بياڪو قاعدو آسمان بگيرد انيم،

فلڪ راشگف بشگاييم، و طرح نوباندا ڙيم!

(اچو ته هن دُنيا جون نظام بدلايون — پراڻو جهان ڏاهي نئين جي پيڙهه رکون!) اهي صدائون پنهنجي زماني م ”بوند بوند لئي ڀٽڪي ڀٽڪي، وري ڊوڙي، ٽڪجي ٽڪجي، ڦان ٿي، پٽ تي چڙهيون هڻندڙ ڪنهن واڍ وڙيل، هليلي هرڻ، جي پاڻيءَ لاءِ حسرت ڀري پڪار وانگر، هڪ ڀل لاءِ، وقت جي رڻ پٽ م گونجي، تاريخ جي خلائن م گم ٿي ويون.“ چئن صدين کان پوءِ هاڻ اهي صدائون ڌرتيءَ جي هڪڙي حصي م تاريخ جو اٽل فرمان بڻجي، ارڙهين صديءَ جي انقلابي آڊ جي باهه جهڙين لکڻين جي ٻرندڙ لفظن منجهان، وقت جي فرعوني نظام ۽ ان جي علمبردارن کي گهڙي رهيون هيون!

پراڻو پايي نظام

هر نئون طبقاتي نظام پنهنجي اؤسر ۽ جوانيءَ وقت ترقي پسند ٿئي ٿو ۽ سماج کي اڳتي ڌڪي ٿو. اڳتي هلي اهو پنهنجون سموريون ترقي پسند قوتون خرچ ڪري سڄو ٿي پوڙهو ۽ رجعت پرست بڻجي، سماج لاءِ ”جيءُ جو جنجال“ بڻجي وڃي. ان وچ م سندس پيٽ م سرچيل نئون ترقي پسند نظام جنم وٺي ٿو. جو به پنهنجي اؤسر ۽ جوانيءَ وقت، اڳئين جي پيٽ م، ان جي اؤسر ۽ جوانيءَ جي وقت کان به وڌيڪ، ترقي پسند ٿئي ٿو. نيٺ اهو به پوڙهو ٿي پوي ٿو ۽ سندس پيٽ مان نڪتل نئون نظام کيس ختم ڪري پاڻ ان جي جاءِ وٺي ٿو. غلام دار نظام به پنهنجي وقت آهر ترقي پسند هو. جڏهن اهو پوڙهو ۽ رجعت پرست ٿيو تڏهن نئين ترقي پسند جاگيردار نظام سندس جاءِ ورتي. ان جي پوڙهي ۽ رجعت پرست ٿيڻ بعد سرمايه دار نظام سندس جاءِ ورتي، جيڪو پنهنجي اؤسر ۽ جوانيءَ جي وقت انهن ٻنهي کان سوين دفعا وڌيڪ ترقي پسند هو.

پندرھين عيسوي صديءَ کان اوڻويھين صديءَ تائين اھو يورپ ۾ جاگيرداري نظام کي ڏاھي. ان جي جاءِ وٺڻ جي لڙاين ۾ مشغول ھو. نيٺ جاگيرداريءَ تي مڪمل سوڀ پائڻ کانپوءِ ان جي ڄڻ ڪنھن اسم اعظم جي ڦيٽي يا ڪنھن ”قمر باذني!“ جي حڪم سان سماج جي پيداواري ۽ تخليقي قوتن جي پيرن ۾ پيل جاگيرداري زنجيرون ٽوڙي، انھن ۾ نئون ساھ وجهي، کين اُتاري کڙو ڪري، سموري سماج، سموري يورپ ۽ پوءِ آمريڪا ۾ اھو انقلاب آڻي ڇڏيو. جنھن جو مثال اڳين سمورين صدين ۾ ڳولڻ اڃا ئي آھي. ان ڄڻ ھڪ جادوءَ جي لڪڙي گھمائي سڄي دُنيا جو نقشو بدلائي ڇڏيو!

تان جو اوڻويھين صديءَ تائين وڏي ويجهي اھو پنھنجون بُنيادي ترقي پسند صلاحيتون خرچ ڪري سماج لاءِ ھڪڙي چَوَڙَ بڻجڻ شروع ٿيو. ان ايشيا، آفريڪا ۽ لاطيني آمريڪا کي ڦري لُٽي ڪنگال بڻائي ڇڏيو. 1825ع ۾ سرمايه داري نظام ۾ پھريون ڀيرو اقتصادي بحران آيو. ھاڻ ڏھين پندرھين سال نئون ۽ اڳي کان وڌيڪ پيچيدو ۽ اونھون بحران ٿو اچي. اھو ٻن عظيم جنگين ذريعي دُنيا کي تباهيءَ جي ڪناري تي آڻي چڪو آھي ۽ ٽي لاءِ تياريون پيو ڪري اڃان اھو جيئرو آھي، سندس نوان نوان سماجي معجزا ڏيکارڻ جي قوت بہ صفا ختم ڪانہ ٿي آھي. سائنس ۽ ٽيڪنالاجيءَ جو نئون انقلاب کيس اڃان بہ نوان ڊوز ڏيندو تڳائيندو اچي. اڃان بہ وٽس زبردست پيداواري ۽ تخليقي قوتون ۽ دولت جا اڻ کُٽ خزانا آھن. سماج جي مختلف ميدانن ۾ سندس قبضا، برتريون، بالادستيون ۽ ھڪ ھٿيون ۽ بچت ۾ رکيل (رِزرو) قوتون اڃان بہ موجود ۽ سلامت آھن.

رَٽُ پياڪ ڏاڻڻ!

پر تاريخي ۽ مجموعي طرح، اھو ھاڻ انساني سماج لاءِ ھڪ مُدي خارج ۽ مُنت خور، اتي تي چٽي، رَٽُ پياڪ پوڙهي ڏاڻڻ بڻجي پيو آھي. ڪنھن زماني ۾ دُنيا جي پيداواري ۽ تخليقي قوتن جي پيرن مان زنجيرون ڪڍڻ وارو ھيءُ نظام ھاڻ خود انھن لاءِ ھڪ ارڙبلا جيڏي زنجير بڻجي چڪو آھي. اھو ھينئر دُنيا ۾ فقط ڦُرت، بيروزگاريءَ، مھانگائيءَ، بڪ، ڏڪار ۽ جنگ ڦھلائڻ وسيلي ئي ڪجھِ عرصو وڌيڪ جيئرو رهي سگھي ٿو. ھونئن نہ.

عالمي ڦُرت، ھڪ ھتي ۽ عام تباهيءَ تي پاڙيندڙ قبر جي ڪنڌيءَ تي پھتل، ھن نظام وٽ زندگيءَ جي ڪنھن بہ ميدان ۾ سياست، اقتصاديات، علم، ادب ۽ فن وغيره جي ميدان ۾، ھينئر ماڻھن کي آڇڻ لاءِ ڪا بہ خوشي يا آئيندي جي خوشخبري ڪانھي. اھو دُنيا کي فقط مايوسي، عام تباهيءَ ۽ موت جو پيغام ئي آڇي سگھي ٿو. جھڙي سماجي نظام جي حالت اھڙا سندس غالب سماجي لاڙن

جي ترجماني ۽ وڪالت ڪندڙ ادب جا افعال، جهڙا ڪانگ تهڙا بچا، جهڙو زوال پذير سرمايه دار سامراجي نظام اهڙو سندس هيءُ پيارو بچڙو يعني جديدي زوالي ادب.

ٻه ادب

جڏهن اوڻويهين صديءَ ڌاري سرمايه داري نظام پنهنجي ترقي پسند فطرت بدلائي هڪ هتي رجعت پرست سامراج ۾ تبديل ٿيڻ شروع ٿيو تڏهن به ڳالهيون ٿيون. پهرين ڳالهه ته سرمايه دار ادب ۾ رجعت پرست لاڙا زور وٺڻ لڳا ۽ حاوي ٿي ويا. ٻيو ته سرمايه داريءَ جي پيٽ اندر پورهيت انقلاب جون قوتون سرچڻ شروع ٿيون ۽ پورهيت ادب پيدا ٿيڻ شروع ٿيو. اهڙيءَ طرح يورپي ادب جا ٻه نوان دؤر يعني ان جو چوٽون ۽ پنجون تاريخي دؤر شروع ٿيا. هڪڙو زواليت پرست ۽ رجعت پرست سرماڻيدار ادب جو دؤر، جيڪو سرمايه داريءَ جي زوال جو ماهر ڪري ٿو، ٻيو پورهيت ترقي پسند ۽ انقلابي ادب جو دؤر، جيڪو پورهيت طبقي ۽ پورهيت انقلاب جي اُسرڻ، نسرڻ ۽ وڌڻ ويجهڻ جي عڪاسي، ترجماني، مدد ۽ رهبري ڪري ٿو. هڪڙو مُردار ماضيءَ جو ماهر ڪندڙ آهي، ٻيو عوام جي روشن آڻيندي جي آجيان ڪندڙ ۽ ان کي ڳائيندڙ وڃائيندڙ آهي.

هنن ٻنهي هڪٻئي جي اُبتڙ ۽ مختلف ادبن جي سلسلي ۾، ويهين صديءَ جي پهرين چوٽائي هڪ تاريخي سنگ ميل جي حيثيت رکي ٿي. هن چوٽائيءَ ۾ اهي ٻه اديب تخليق ۾ سرگرم هئا، جيڪي انهن ٻنهي قسمن جي ادبن جا باني ۽ مکيه علمبردار هئا ۽ انهن جي سڀ کان وڏي علامت بنيا. اهي ٻه هئا گورڪي ۽ كافڪا. كافڪا 1924ع ۾ وفات ڪئي ۽ گورڪيءَ ڪجهه سال پوءِ كافڪا سرمايه دار زوال جو ترجمان ۽ ماتي اديب هو ۽ گورڪي پورهيت انقلاب جي آجيان ڪندڙ ان جا قصيدا ڳائيندڙ ان جي مدد ۽ رهبري ڪندڙ ۽ ان پاران سِر جون سَتون ڏيندڙ مجاهد انقلابي اديب هو. ٻئي پنهنجي پنهنجي فن ۾ قابل هئا. هو ڳالهين کي مُنجهائڻ ۾ ۽ هي ان مُنجهيل سَت کي سنوارڻ ۾ ٻنهي قسمن جا اديب هئا، سنڌ ۽ دُنيا جي هر ملڪ ۾ موجود آهن. جديدي ادب جي ويا جو باني كافڪا ليکيو ويندو آهي ۽ وجوديت جي فلسفي جي ملاوت جي باوجود سارتر، البرٽو موروايا ۽ ڪامو كافڪا جا ئي خليفو آهن.

هونئن رجعت پرست جديد ادب جون پاڙون عالمي ادب ۾ تاريخ ۾ گهڻو هيٺ به ڏسي سگهجن ٿيون. اهو ايترو پراڻو آهي جيتري رجعت پرستي.

نِٽ نوان پهروپ

مغربي ادب جي تاريخ تي هڪڙي مٿاڇري نظر وجهڻ سان ئي معلوم ٿي ويندو ته نام نهاد ”نئون“ ۽ ”جديد“ ادب ڏاڏي آدم جي واري جي شيءِ آهي، ۽ نٿو ٻهڙو پ ڪندو ۽ پاڻ تي نوان ليبل چنڻا ٿيندو. هر دور ۾ پاڻ کي ”نئون“ ثابت ڪرڻ جي ڪوشش ڪندو رهي آهي. Neoterikos (نئين کان نئون)، Baroque (نمودي)، Parnassianism (قدامتي)، Metaphysical (مابعدالطبعياتي)، Impressionism (تاثراڻيت)، Symbolism (علامتيت)، Hermetism (رهبانيت)، Futurism (مستقبلت)، Existentialism (وجوديت) وغيره وغيره ڪئين ٻهڙو پ، ڪئين ليبل، پر ڳالهه اها ئي ساڳي پراڻي پارو ٿي. يعني عوام جي زندگي جي حقيقتن کان ڀاڄ، انهن کي توڙڻ، مروڙڻ، ادب کي ڦورو طبقن ۽ سندن حوارين جي هٿ جو هٿيار ۽ ماڻهن کي بطل ڪرڻ لاءِ چرس ۽ پنگ جهڙو نشوونما ٿي.

Neoteric شاعري:

”نئين کان نئين“ جي رنگت کي وٺون. اهو حضرت عيسيٰ جي ڄمڻ کان به گهڻو گهڻو اڳ شروع ٿيل رنگت آهي. قديم روم ۾ ”حضرت عيسيٰ جي ڄمڻ کان 146 سال اڳ (روم جي دشمن) ڪارٿيج ۽ ڪارنن جي (رومين هٿان) تباهي کانپوءِ رومي اميرن ۾ خشحالي ۽ ٻاهرين حملن کان سلامتي حاصل ڪرڻ ڪري Otium (واندڪائي) جي مزو ماڻڻ ۽ (فقط) پاڻ کي خوش ڪرڻ واري ادب لاءِ ماحول پيدا ٿيو. ان ماحول ۾ شاعرن جو Neoterics نالي هڪڙو نئون ٽولو پيدا ٿيو. جن ”نئين کان نئين“ جي تلاش ۾ ”ادب براءِ ادب“ جي ذهني ڦهلائي.“⁽¹⁾

17هين صديءَ ۾ جڏهن يورپ ۾ سڌاري Reformation جي تحريڪ هلي ته ان جي مخالفت ۾ رجعت پرست قوتن ”سڌاري جي مخالفت“ Counter Reformation جي تحريڪ هلائي. ان رجعت پرست تحريڪ سڌارن جي حامي ادب جي مقابلي ۾ Baroque (نمودي) ادب پيدا ڪيو. ”ان مکيه علمبردار اٽليءَ ۾ گيامبتيستامرينو Giambatista Marino، اسپين ۾ لوئي ڊي گونگورا Louis de Gongora ۽ جرمنيءَ ۾ مارٽن اوپز Martin Opitz هئا. ان ادب جون مکيه وصفون هيون، علامت نگاري، لفاظي ۽ (سڪڻي) صنعت گري.“⁽²⁾

انگلينڊ ۾ رجعت پرست تحريڪ پادري شاعر جان ڊان جي Metaphysical (مابعدالطبعياتي) شاعري جو روپ ورتو. ان شاعري ۽ Baroque ادب ۾ ڪيئي هڪجهڙا يون هيون.“⁽³⁾

(1) انسائيڪلو پيڊيا برٽينيڪا، ص: 1095

نوٽ: هن کان پوءِ انسائيڪلو پيڊيا برٽينيڪا لاءِ فقط ”ا“ جا اکر لکبا. مثلاً ا.ب. ص: 1095.

(2) ا.ب. ص: 1147.

(3) ا.ب. ص: 1147.

اوڻويهين صديءَ ۾ فرانس ۾ رجعت پرست ادب کي Parnasianism واري ليبل هيٺ هلايو ويو. ان جو مشهور علمبردار چارلس بادليئر Charles Baudelaire هو. جنهن جي فتويٰ هئي ته، ”جيڪا شيءِ فن ناهي، سا بدصورت ۽ نڪمي آهي.“⁽⁴⁾ انهيءَ دؤر ۾ انهيءَ قسم جي ادب تي تاثراتي (Impressionists)، علامتي (Symbolist) ۽ ماورائي (Transcendentalist) ليبل چنبڙايا ويا. تاثراتي ليبل واري ادب جو باني پال ورلين Paul Verlaine ۽ علامتي ليبل واري ادب جو باني اسٽيفين ملارمي Stephane Mallarme هو. جرمن شاعر رلڪي Rilke علاميت جو وڏو علمبردار ليکيو ويو ٿي.

ماورائيت جو زور به حقيقي زندگيءَ جي ترجماني ڪرڻ بدران نام نهاد روحانيت ۽ اندر جي اُڌمن جي ذڪر تي هو.⁽⁵⁾

انهيءَ صديءَ جي آخر ۾ ئي اهي اديب حضرات پيدا ٿيا، جن جو نالو ئي هو Decadents (زواليت پرست)، سندن مکيه نمائندو فرينچ شاعر جولس لافاگو Jules Laforgue هو.⁽¹⁾

انهيءَ صديءَ ۾ جڏهن اٽليءَ کي فاشزم جو ڪوڙو وڪوڙي ويو، تڏهن فاشي اديبن Futurist (مستقبلي) ۽ Emerlismo, Hermeric (رعباني) ليبلن هيٺ اهي فاشي اديبي نظريا پيش ڪيا ته ادب جو ڪم حال سان نه مستقبل سان آهي. ٻيو ته ادب کي ظاهري دُنيا جي جهڳٽن سان واسطو توڙي تارڪ الدُنيا بڻجي پنهنجو اندر اُچارڻ گهرجي.⁽²⁾

اظهاريت Expressionism جي ليبل هيٺ اهڙو ادب پيش ڪيو ويو، جنهن ”زندگيءَ کي عمل ۾ سرگرم حالت ۾ نه پر خيالي پورن جي صورت ۾ پيش ڪيو.“⁽³⁾ هن ئي صديءَ جي پهرين ڏاڪي ۾ ڪافڪا جو پوائتن خوابن جهڙو ادب ماڻهن تي مڙهيو ويو.⁽⁴⁾

سندس ناول ”مقدمو“، ”قلعو“ ۽ ڪنهن پيانڪ خواب وانگر آهن، جن ۾ مايوسي ۽ خوف جو زهر ڦهلايو ويو آهي.

يان پال سارتر جي پنهنجي وجوديت Existentialism جي نظريي جو نظرياتي اظهار پنهنجي ڪتاب ”هُجڻ، نه هُجڻ“ “Being and nothingness, Nousi” وغيره ۽ ناولن ”مڪيون“، ”گندا هٿ“، ”هارائيندڙ ڪٿي ٿو“ نيڪراسوو وغيره ۾ ڪيو آهي.

(4) اب. ص: 1181.

(5) اب. ص: 1193.

(1) اب. ص: 1195.

(2) اب. ص: 1238.

(3) اب. ص: 1243.

(4) اب. ص: 1243.

ان نظريي جو مکيه نُکتو اهو مايوس بڻائيندڙ خيال آهي ته، ”انسان کي آزاديءَ جي سزا مليل آهي“ ۽ ”سندس زندگي هڪڙي اثر جذبو آهي.“⁽⁵⁾

ساڳيو حال Neo-experimentalism, Experimentalism, Dadaism, Surrealism, ۽ ٻين اهڙين قسمن قسمن ۽ روز بروز بدلائجندي لپلن واري ادب جو آهي. اهو ادب به عوام لاءِ بي معنيٰ ۽ ڪنهن به ڪم جو نه هو.⁽⁶⁾

ناول جي دُنيا ۾ رجعت پرست ادب، خالص ناول (Pure Novel)، نئين ناول (New Novel)، علامتي ناول (Allegorical Novel)، ويندي اُپتي ناول (Anti Novel) جهڙا عوام جي زندگيءَ جي حقيقتن ۽ سندس سمجه سان ڪو به واسطو نه رکندڙ فضول ۽ بيهودا ابوبهر پيدا ڪيا.

اهڙن نام نهاد ”نون“ ناول نگارن، ناولن اندر ڪنهن ڪهاڻي، پلاٽ، ڪردار، صورت، ڏانءُ، معنيٰ، زماني جي اڳ پُٺ جي لحاظ، سوچ ۽ احساس جي تجزيي وغيره جي مذمت ڪئي. هنن حقيقتن کي سڙيل لاش وانگر بدبودار ڪري پيش ڪيو. (تاريخي) وقت جي حساب ڪتاب کي ٽڙي ڇڏيائون. منجهن جيڪي وڃي بچيو سي هئا سڪڙا انگ اکر. جنهن مان ڪن عالم فاضل اڪابر پڙهندڙن کي پنهنجو ناول پاڻ جوڙڻو هو. (ناول ۾) ناول نگار جو سنئون سدو، پڙهندڙن سان خطاب ڪري ڳالهه ڪرڻ، عيب ٺهرايو ويو.⁽¹⁾

ٻولي ناقص آهي. گرامر جي ضرورت ڪانهي. ان ڪري گرامر جي چيلهه ڀڃي، اُپتي ٻولي لکجي، سا ڳالهه به پراڻي آهي. آسٽريا جي تاثيراتي جرمن شاعر هگو وان هاف مئسنٿل Hugo von Hofmannsthal 1902ع ۾ پنهنجي مضمون ”لارڊ چئنڊوس جو خط“ ۾ اعلان ڪيو ته انساني ٻولي منهنجي جذبن جي اظهار ڪرڻ کان قاصر آهي.“⁽²⁾

رجعت پرست فن ۽ ادب جا اهي نخرا رڳو ڪي مغرب تائين به محدود ڪونه هئا. اهو هڪڙو عالمي تاريخي لقاءُ آهي. مثال طور ”مان اديب آهيان، منهنجي ذميواري فقط پاڻ سان سڃاڻي آهي. عوام جاهل آهي. اهي منهنجي ڳالهه سمجهن نه سمجهن، تنهن سان منهنجو ڪو به واسطو ڪونهي.“ اها ڳالهه جهڙي مغرب ۾ تهڙي مشرق ۾ ڪئي ويندي پئي رهي آهي.

(5) اب. ص: 1234

(6) اب. ص: 1438

(1) اب. ص: 1235

(2) اب. ص: 1234

اڄ کان ٽي سئو سال اڳ جي منگ گهراڻي جي چيني اديب يونان هن تائو
 Yuan Hung tao اعلان ڪيو هو ته هو ”جهڙن تهڙن عام ماڻهن سان گڏ مُرڪي يا
 روئي نٿو سگهي... سٺي اديب جو مکيه فرض آهي... (فقط) پاڻ سان سڄورهڻ.“⁽³⁾
 سورهين صديءَ جي چيني اديبن تان يونان چون Tian Yian Chun ۽ چنگ
 هسنگ Chung Hsing ”چيني گرامر جي قاعدن جي پورائي ڪرڻ کانسواءِ ادب
 تخليق ڪرڻ جون ڪوششون ڪيون.“⁽⁴⁾ پر قصو نه هليو.

(3) ا.ب.ص: 1956

(4) ا.ب.ص: 1056

باب يار هون

هُنَ ٿي فريدا! شاد ول
 ڏکڙين کون ناڪرياد ول،
 جهوڪان ٿيسن آباد ول،
 ابهانئن نه وهسي هڪ - مٿي.
 (خواجہ فرید)

(فرید! هاڻ وري خوشي ٿي
 ڏکڙن کي وري ياد نه ڪر،
 پنهنجون وستيون وري آباد ٿي وينديون
 زماني جي نئين هاڻ رڳو هڪڙي پاسي کان وهندي!)

عالمي عوامي مقابلي جو نئون نرالو تاريخي دؤر

ڌرتيءَ جي ڏيڻن ۽ پُٽن ڪڏهن به وس پئجندي ٿورو ۽ ظالم ٿورين جي ڦرلٽ ۽
 ظلم کي قبول نه ڪيو آهي ۽ انهن کان پنهنجي جان چڙاڻڻ لاءِ ساڻن ملهون ۽
 مقابلا ڪرڻ بند نه ڪيا آهن.

باغي رت جي جڳ مڱ جرگندڙ ليک

حضرت عيسيٰ جي ڄمڻ کان اٽڪل ٻه سئو سال اڳ، چيني غلامدارن جي ٿورو ۽
 ظالم راج جي خلاف چين شينگ ۽ ووڪانگ جي اڳواڻيءَ هيٺ ڪامياب هاري
 بغاوت کان گهڻو اڳ کان وٺي، حضرت عيسيٰ کان مٿي صدي اڳ رومي غلام
 اسپارٽئڪس جي اڳواڻيءَ هيٺ ٻن لکن غلامن جي ناڪام بغاوت تائين ۽ ان کان وٺي
 اڄ تائين جي هزارين سالن جي عرصي ۾ هر ملڪ جا ڪيئن حق پرست، انصاف

پسند. ڦريل ماريل ماڻهو اڪيلي سِرَ توڙي ٻين سان گڏجي هر قسم جي ڦورن ۽ ظالمن خلاف هر ميدان ۾، هر هٿيار، هر وسيلي ۽ هر طريقي سان هزارين لکين ڪروڙين ننڍيون توڙي وڏيون بغاوتون ۽ مقابلا ڪندا، وڙهندا، مرندا، ماريندا رهيا آهن. فتح توڙي شڪست جي حالت ۾ هُو کين ڪمزور ڪندا، پوئتي هٽائيندا، اڪثر سندن اقتدار ۽ بالادستي، ڏاڍ ۽ جبر جي تختن کي ٽڪي ٽڪي، پاڙان ڪاٽي ڪاٽي، اونڌا ڪندا ۽ مجموعي طور ڦرلٽ ۽ ظلم جي نظامن کي اندران ڪوڪلو ڪندا رهيا آهن. ابن مریم کان وٺي فاطمه جي لال تائين، سُقراط کان برونو تائين، منصور کان سرمد ۽ صوفي شهيد تائين، اسپارٽئڪس کان لومبا تائين، دودي ۽ درياھ خان، هوشو ۽ هيومنءَ کان جُولس فيوچڪ ۽ وان تروئي تائين ۽ ان کان پوءِ اڄ جي انساني تاريخ جي ڪهاڻي درحقيقت انصاف پسند ۽ حق پرست انسانن طرفان ڦرلٽ ۽ ظلم جي راڄ آڏو آڻ مڃڻ کان انڪار ۽ ان سان سِرَ جون ستون ڏيڻ جي، سُورهيائيءَ جي سرهاڻين پري ڳاڙهي ريتي ڪهاڻي آهي. بدر کان ڪربلا تائين، اروڙ ۽ وڳهه ڪوٽ کان مياڻيءَ ۽ ڏُٻي تائين، استالن گراڊ کان دين بين ڦو ۽ بيروت تائين حق پرست باغي، رات جي هڪڙي روشن جڳ مڳ، جڳ مڳ جرڪندڙ ليڪ ڏُنيا جي سمورن ملڪن ۽ سمورن ڪنڊن کي پاڻ ۾ ڳنڍيندي، سمورن زمانن، مڪانن کي لتاڙيندي اچي اسان تائين پهتي آهي. اها رت جي ليڪ اسان جو هڪڙو وڏي ۾ وڏو روحاني ۽ ثقافتي مقدس ورثو آهي. دنيا جو ڪوبه چنگيز يا هلاڪو، يزد يا حجاج، تيمور يا نادر شاهه، هتلر يا مسوليني ان رت ۾ سمائل حق پرست بغاوت ۽ مقابلي جي شعلن کي وسائي نه سگهيو آهي. حق پرست بغاوتون ۽ مقابلا اڄ تائين جاري آهن ۽ توڙ تائين جاري رهندا.

عوام جي ڦرلٽ ۽ ظلم سان لڳاتار مقابلن ڪيئن ڇت پٽن سان هڻي ڇڏيا، پر بنيادي سماجي سببن جي ڪري، هن کان اڳ هر هنڌ ۽ هر دؤر ۾ هڪڙي ڦورو ۽ ظالم ٿورائيءَ جي تختي اونڌي ڪرڻ کان پوءِ ان جي جاءِ تي اقتدار عوام جي اڪثريت جي هٿن ۾ نه، پر ڪنهن ٻي ڦورو ۽ ظالم ٿورائيءَ جي هٿن ۾ ئي اچي ٿي سگهيو. هڪڙي ڦورو ۽ ظالم نظام جي جڳهه فقط ٻيو ڦورو ۽ ظالم نظام ٿي والاري ٿي سگهيو.

هزارين سالن جي لکين ڪروڙن ويڙهين جو نتيجو هميشه ساڳيو اهو نڪرندو نڪرندي، نيٺ اڄ اسان جي دؤر ۾ اها سڀاڳي منزل اچي سهڙي آهي، جڏهن هڪڙي ڦورو ۽ ظالم ٿورائيءَ جي جاءِ تي خود مظلوم ۽ محڪوم پورهيت گهڻائي سماج ۽ ان جي هر شيءِ جي مالڪ ٿي سگهي ٿي. هيترن ڦورو ۽ ظالم نظامن جي جاءِ هڪ حق پرست ۽ انصاف پسند سماجي نظام والاري سگهي ٿو. نانصافين ۽ ظلمن جي هڪڙي ڊگهي ۽ ظاهري طرح نه ڪٽندڙ ٻاٽ اونڌاهي رات کان پوءِ ڌرتيءَ جي حوالي ۽ ڪرمي ڏيڻ، پُٽن کي پنهنجو ورثو ۽ پنهنجو حق نيٺ ملي سگهي ٿو ۽ آهستي آهستي، ڏاڪي به ڏاڪي

ملي رهيو آهي. گذريل اڌ صديءَ کان ٿورڙي وڌيڪ عرصي ۾ ڌرتيءَ جي ٽئين حصي تان ڦورو ۽ ظالم ٿورا يون ۽ سندن لڻ سردار آغا، ڏيا جا سامراجي، بي عزت ٿي مڇڙا کائي تڙجي چڪا آهن. اڄ اتي انهن ملڪن جي مالڪ اڳوڻن معتبرن جي جنس دوا لاءِ به ڪانه ٿي ملي سگهي. سندن شان شوڪت ۽ جاهه جلال جا نشان يا ته قبرن ۾ ساڻن گڏ پوريل آهن يا پوتخانن ۽ عجائب گهرن ۾ ماڻهن جي عبرت لاءِ رکيا ويا آهن.

اڄ هڪ طرف سڄي ڏنيا جا محنتي، محروم، مظلوم ۽ محڪوم ماڻهو ته ٻئي طرف سندن دشمن دنياڻي سامراج ۽ سندس ملڪ جا چاڙتا، ڦورو ۽ ظالم پنهنجي پنهنجي الڳ ڪئمپ قائم ڪريو. هڪٻئي سان اڪيون اڪيون سان ملايو، مقابلي جي ميدان ۾ دويدو ٿيا بيٺا آهن. هن کان اڳ تاريخ ۾ ايعن ڪڏهن به ڪونه ٿيو آهي. هيءُ اڄ تائين جي تاريخ جو وڏي ۾ وڏو ۽ سڀ کان وڌيڪ فيصلو ڪندڙ مقابلو آهي. انسان ذات جي روشن آئيندي جو سمورو دارومدار ان مقابلي ۾ سوڀ پاڻ تي آهي.

سمورين ڪوٽين ۽ ڪمزورين جي باوجود، ڏيا جو عوام ڪڏهن ان لکي نموني رڙ بند نه ڪڏهن ڊرامائي انداز ۾ زبردست چال ڏيندو، پنهنجي عظيم منزل مقصود ڏانهن وڌي رهيو آهي. تاريخ جي ان تر قلم، نه مڃي سگهندڙ روشن اکرن ۾، سندن نرڻن تي ”سوڀ“ ۽ سندن دشمنن جي نرڙ تي ”شڪست“ جا لفظ اُڪيري ڇڏيا آهن. ان لکئي کي ڪوبه متاڻي نٿو سگهي.

ٿوڙي هلين تڪڙو، ٿوڙي هلين وڪ،
پر لکئي منجهان لڪ، ڏرو ضايع نه ٿئي.
(لطيف)

نوان ۽ اڻ ٻڌل فرض

هي نسبتاً نئون ۽ نرالو عالمي دؤر ڏيا جي ادب ۽ فن کي اڳي جي پيٽ ۾ نوان ۽ اڻ ٻڌل فرض ٿو سونپي.

اڄ ڏيا جي انقلابي عوام جي ادبي، فني ۽ ثقافتي فوج سندس سموري انقلابي عوامي فوج جو هڪ سُورهيءَ ۽ سويارو لشڪر آهي، جنهن جي جهنڊن تي ”ڄاڻ، سمجھ، روشني، محبت، جدوجهد ۽ سُرهياڻي“ جا لفظ سوني پاڻيءَ ۾ اُڪريل آهن. هن لشڪر بنا، ڏيا جا عوام هرگز جتاندار سوڀ حاصل ڪري نٿا سگهن.

اڄ جو سڄو پڇو نئون عالمي ادب ۽ فن دنيا تي رڳو تنقيد نٿو ڪري، ان کي ڊاهي نئين سر آڏڻ ۾ به ٻانهن ٻيلي ٿيو بيٺو آهي. اهو ڪنهن هڪڙي فرد يا ٽولي بدران ڌرتيءَ جي ڌيئرن ۽ پٽن جي زبردست اڪثريت جي ڏڪن، سڪن، اُميدن ۽ انديشن، لڙڪن ۽ مُرڪن، سڀن ۽ ساڀيانن جي اهڙي باشعور ۽ بامقصد فنڪارانه ۽

اثرائتي ترجماني ٿو ڪري جو اهو سندن بهتر آئيندي واسطي جدوجهد جي وات جو سونهن. سندن پانهن جو پل، دلين جو سهارو ۽ اکين جي روشني ثابت ٿي رهيو آهي. نئون اعليٰ عوامي ادب تخليق ڪرڻ لاءِ گهربل سائنسي سماجي ڄاڻ ۽ سمجھ هن دور ۾ ئي ميسر آهي

فطرت سان گڏ انساني سماج ۽ انساني سوچ بابت صحيح ڄاڻ، ڦورو طبقن جي سخت مخالفت جي باوجود، گذريل صدين ۾ ”ڦڙيءَ ڦڙيءَ تلاءَ“ وانگر آهستي آهستي گڏ ٿي، وڏي ويجهي، نيٺ گذريل صديءَ ۾ هڪ باقاعدي علم ۽ سائنس جي رُتبي کي اچي رسي آهي. اها هاڻ ئي ان پوزيشن ۾ آئي آهي جو سماج ۽ انساني سوچ (جنهن مان ادب، فن، علم ۽ سائنس وغيره پيدا ٿيا آهن) بابت اڻ ڄاڻائي، ڏوڪياري ۽ نسوري ڪوڙ زت ۽ گمراهيءَ تي ٻڌل ڳالهين سان صحيح معنيٰ ۾ مقابلو ڪري سگهي.

انسان جي اڪثريت اڃان تائين انهن ڳالهين بابت صحيح ڄاڻ ۽ سمجھ حاصل ڪري نه سگهي آهي، پر ان جو هڪ حصو ان ڏهڻ کان ٻاهر نڪري چڪو آهي. هاڻ اديبن، عالمن، دانشورن توڙي عام ماڻهن لاءِ اهو ممڪن ٿي پيو آهي ته جيڪڏهن هو چاهين ۽ پوري اورچائيءَ ۽ ثابت قدميءَ سان ڊگهي جدوجهد ڪن ته انساني سماج، انساني سوچ ۽ انهن جي پيداوار (ادب، فن ۽ علم وغيره) بابت صحيح ۽ پڪي پختي ڄاڻ حاصل ڪري سگهن ٿا.

زندگيءَ جي هيڪڙائي، نرالائي، پيچيدگي، سڀ-طرفائي، وسعت ۽ گهرائيءَ جو ترجمان ادب

عام طرح ادب ۾ زندگيءَ کي سماجي طرح هڪ هنڌ پيٺل، اڻ چرندڙ، چٽوڇٽ ۽ هڪٻئي کان ڌار سماجي لقائن، روپن ۽ حالتن جي صورت ۾ ڏيکاريو ويو آهي ۽ نه پاڻ ۾ ڳنڍيل، هڪٻئي مان پيدا ٿيندڙ هڪٻئي تي دارومدار رکندڙ هڪٻئي کي متاثر ڪندڙ هڪٻئي ۾ پيٺل ۽ هر وقت چرندڙ پرندڙ ۽ بدلجندڙ نظامن جي سلسلي جي روپ. ان ادب جو ڏوهه ڪونه هو. اهو گهڻي ڀاڱي سائنسي عالمي تاريخي نقطي نظر ۽ سائنسي سماجي ڄاڻ ۽ سمجھ جي روشنيءَ ۾ ڪيل زندگيءَ جي سڀ طرفي، اونهي ۽ وسيع مطالبي ۽ مشاهدي جي پيداوار نه هو.

هن دور جو عوامي ادب ان ڳالهه ۾ اڳين عوامي ادبن کان گهڻو اڳتي آهي. اهو زندگيءَ ۽ سماج کي صحيح عالمي تاريخي نقطي نگاهه کان، سائنسي، سماجي ڄاڻ ۽ سمجھ جي روشنيءَ ۾، سندن سموري زمان ۽ مڪان جي هيڪڙائي ۽ وحدت، لاڳاپي ۽ تسلسل، دارومدار ۽ باهمي اثر اندازي، هڪٻئي ۾ سمايل هجڻ ۽ لڳاتار چرپر، تبديليءَ جي صورتن ۾ سندن سمورن رنگن ۽ روپن ۾، سطح، رفتار ۽ رخ

جي لڳاتار تبديليءَ سان، سندن پنهنجو پاڻ کي بظاهر دهرائيندو رهڻ. پر حقيقت ۾ ڏاڪي به ڏاڪي، هيٺان کان مٿي ويندڙ حالتن ۾، ڏيکارڻ جي ڪوشش ڪري ٿو.

اڳ جي عوامي ادب ۽ هاڻوڪي عوامي ادب ۾ فرق

اڳ عوام دشمن نظامن جي مقابلي ۾ نئين نظام قائم ڪرڻ جو واضح تصور موجود ڪونه هو. ان نئين نظام کي قائم ڪرڻ واريون قوتون، انهن جون تنظيمون، سوچيل سمجھيل طئي ٿيل مقصد ۽ پروگرام موجود ۽ معلوم ڪونه هئا. ان ڪري ان دؤر جي عوام جي گهڻگهري ادب لاءِ اهو ئي ڪافي سمجهيو ويندو هو ته اهو رائج قورو ۽ ظالم سماجي نظام جي ڌار ڌار، چٽو چٽڙ ڳالهين ۽ سندس مشينريءَ جي ڌار ڌار پرزن جي، بنا واضح مقصدن جي، عام اوگهڙ ۽ مخالفت ڪري، مظلومن تي ٿيندڙ ظلمن ڏانهن ڌيان ڇڪائي ۽ وچولن ۽ مٿين طبقن جي دلين ۾ مظلوم لاءِ قياس ۽ همدردي ۽ ظالمن لاءِ نفرت پيدا ڪري ان ادب کي اڄوڪي سماجي ٻوليءَ ۾ سڌارڪ ادب سڏي سگهجي ٿو.

پر هيءَ صدي ٻي صدي آهي. هيءَ صدي پراڻن نظامن خلاف نه رڳو نفرت جا ڳاڻڻ، مظلومن لاءِ همدردي پيدا ڪرڻ جي صدي آهي پر انهن سان مظلوم عوام طرفان منظم نموني ڊگهي ۽ اڻانگي، مرڻ جيئن جي ويڙهه ڪري کين ڏاهي نيست نابود ڪري سندن جاءِ تي هڪڙو انصاف ڀريو عاليشان نئون نظام قائم ڪرڻ جي صدي پڻ آهي. ان ڪري هن دؤر ۾ عوام جي گهڻگهري ادب جا فرض اڳوڻي سڌارڪ ادب جي ڀيٽ ۾ انقلابي آهن. اهو پراڻي عوام دوست ادب جو نقل نٿو ڪري سگهي ۽ اوستائين محدود رهي نٿو سگهي. هن ۽ هن ۾ زمين آسمان جو فرق آهي.

اڳوڻي دؤر ۾ اديبن ۽ فنڪارن جو دنيا کي بدلائڻ جي اڻ لکي جدوجهد ۾ ڪردار تمام گهٽ اثراتو جهڙو ۽ اڻ لکيو آهي. هن دؤر ۾ سندن ڪردار نهايت نمايان ۽ اثرائتو آهي. ان ڪري اڳوڻن دؤرن جي عوام جي گهڻگهري اديبن ۽ فنڪارن جي سماجي ذميوارين ۽ فرضن ۽ اهميت ۽ هاڻوڪن عوام جي گهڻگهري اديبن ۽ فنڪارن جي ذميوارين ۽ فرضن ۽ اهميت ۾ به زمين آسمان جو فرق آهي.

نوان هيرا!

ننيو ته ڪوهه، وڪين آهي وترو
وڃيو ڪاڪ ڪنڌين ۾، پهس پڪي جئن پوءِ،
ان گُڙ سندنو ڪوءِ، ميو مانو نه ٿئي!
(لطيف)

موڪي متارن جاننڊا ڪيم نهار
ساماڻا سري ڏئي، اڇا اڱڻ ڌار
ناٿو ڪمي نهارا! هي سر پٺ ڏيندا ست ۾!
(لطيف)

ڪڏهن نه اهڙا، جهڙا هيل!
مون وٽ باڪ - پنا راييل!
(اياز)

هر دؤر جو ادب ۽ فن رڳو حقيقتن جو نه پر خوابن ۽ خيالن جو به ترجمان رهيو آهي. حقيقت پسند ادب جو مطلب به مشيني ۽ لکير جي فقيريءَ وارو به وٺڻ گهرجي. جڏهن ادب ۾ پيش ڪيل خواب ۽ خيال حقيقتن مان پيدا ٿيل آهن ۽ سڀاڻي جي حقيقتن جي عڪاسي ڪن ٿا، تڏهن اهي ادب جي حقيقت پسنديءَ کي گهٽائين ٿا، وڌائين ٿا.

هر دؤر ۾ ادب ۽ فن ماڻهن جي زندگين جي حقيقتن توڙي خيالن ۽ خوابن جي ترجماني ڪندي سندن دل گهريا ۽ دل گهريون ڳالهين پيش ڪيون آهن. زندگيءَ جي حقيقت مان ڪچو اڻ گهڙيو مواد وٺي، ان کي گهڙي سنواري، حقيقت کان

گهڻو گهڻو وڌيڪ خوبصورت ۽ اثرائتو بڻائي پيش ڪرڻ ادب ۽ فن جو بنيادي ڪم پئجي رهيو آهي.

وڌاءَ، مفروضا ۽ سينگار ادب جي جان آهن. ماڻهن جي سونهن، سخاوت، بهادري، ڪرامت، طاقت ۽ چالاڪيءَ بابت هر قسم جون صفا فرضي ۽ پنهنجي گهڻي وڌاءَ واريون، ڪهاڻيون ۽ داستان، عالمي ادب جو حصو آهن. اهڙن زبردست واقعن جو ذڪر ڪيو ويو آهي، جي نه ڪڏهن ٿيا ۽ نه انهن حالتن ۾ ٿي سگهيا ٿي.

اهڙا وسيلو ۽ اهڙيون شيون ۽ قوتون فرضي طرح موجود ڪري ورتيون ويون آهن، جيڪي اڃان ڌرتيءَ تي تصور ۾ به مس اچي ٿي سگهيون.

مثلاً الف ليللي ۽ ٻين داستانن ۾ اسم اعظم اُڏند ڪٽولي، سامونڊي گهوڙا ۽ اڄوڪين جاسوسي، سائنسي ۽ خلائي ڪهاڻين ۽ ناولن ۾ ذڪر ڪيل خيالي اوزار، هٿيار، مشينون، قوتون ۽ جڳهون وغيره.

هاڻ هيرانه ڪين

جڏهن سرمايه دار طبقو آسري، وڌي ويجهي رهيو هو ۽ جڏهن اهو ترقي پسند هو ۽ وڏا ۽ شاندار ڪارناما سرانجام ڏيئي سگهيو ٿي، تڏهن ان ادب ۾ پنهنجي طبقي جي نقطي نظر کان زبردست هيرا ۽ هيروئنون پيش ڪيون. عوام وٽ انهن ڏينهن ۾ طبقاتي سمجهه ڪانه هئي. عالمي تاريخ ۾ سندن ڪردار درحقيقت ڪيڏو زبردست هو. سا ڪين خبر ڪانه هئي. تڏهن هنن جاگيردار ۽ سرمايه دار طبقي جي عالمي ۽ سماجي نقطي نظر ۽ موقف کان تخليق ڪيل هيروئنن کي ٿي پنهنجا هيرا ۽ هيروئنون تسليم ڪيو ٿي ۽ انهن جو مثال ورتو ٿي.

گناهه ٿيندو!

هاڻ جڏهن جاگيردار ته ٺهيو خود سرمايه دار طبقي جي عالمي ڪردار ۽ اهميت ۾ زبردست زوال آيو آهي ۽ سندن سورهياڻي ۽ شان جا ڏينهن پورا ٿي ويا آهن ۽ عوام جي سورهياڻي ۽ شان جا ڏينهن شروع ٿي ويا آهن ۽ اهو وقت اچي ويو آهي جو ادب ۽ فن ۾ ٿورو طبقن جي سورمن بدران عوام مان سرچندڙ نون سچن پچن سورمن ۽ سورمين جا ڳڻ ڳايا وڃن، تڏهن زوال پذير سرمايه دار ادب هڪدم پلٽو کاڌو آهي ته، ”ادب ۾ سورمن ۽ سورمين جي ڪابه ضرورت ڪانهي! اها پراڻي ڳالهه آهي. دراصل زندگيءَ ۾ ڪي ساراهه لائق ڪارناما هوندا ئي ڪونه. هن دؤر ۾ ڪهاڻيءَ بدران آ – ڪهاڻي لکڻ ۽ ناول بدران آ – ناول (Anti_Novel) لکڻ گهرجي.“ مطلب ته جڏهن راند ۾ ٻين جي کٽڻ جو وارو اچي ته راند بند! چي، ”راند بدعت آهي. شريعت ۾ ناجائز آهي! گناهه ٿيندو!“

هيستائين عالمي ادب ۾ گهڻي قدر هيرا غلامدار، جاگيردار، سرمايه دار يا بنهه گهڻو ڇيهه ٿيو ته لاچار وچولي سفيد پوش طبقي جي سوچ ۽ سمجهه، خيالن ۽ خوابن مطابق تخليق ڪيا ويندا رهيا آهن. جان عالم، ممتاز دمساز، شهزادواندري، تارزن، سڀرمن جهڙا هزارين لکين ڪردار ۽ هيرا انهن سوچن، خيالن ۽ خوابن مطابق پيدا ڪيا ويندا رهيا آهن. انهن جي جواب ۾ عوام منجهان هيرا به آهن. مثلاً ڪپڙو چور، وتايو فقير، مٿا نصيرالدين وغيره پر اهي استثنائون آهن. خود انهن جي سوچ به وقت جي حڪمران سوچ جي دائري اندر آهي، ٻاهر ڪانهي. يعني طرف اڳوڻي ترقي پسند ادب جا هيرا آهن، اهي سماج جا ڌڪاريل، ڪنا، قابل نفرت ماڻهو جن جي دل ۽ روح ۾ ڪا شيءِ آهي جا گندي ٿيڻ کان بچي وئي آهي. پر اهي ڪردار به عوام منجهان مثالي ڪردار ناهن. اهي صرف عوام جي پستيءَ جا، جهالت جا، مظلوميت جا ۽ بيوسيءَ جا نمائندا آهن. جيئن اسان چئي چڪا آهيون، عوام رڳو پستي ۽ جهالت ناهن، مظلوميت ۽ بيوسي ناهن. عوام هر پستي، جهالت، مظلوميت ۽ بيوسيءَ جي باوجود لکن ڪروڙن خويين، گُڻن ۽ قوتن جون ڪاٺيون ۽ پندار آهن. ڪاٺيون ڪوتي ۽ پندار کولي ڏسبو ته، ڪچي ۽ اڻ گهڙيل حالت ۾ ئي سهي، حقيقي سمجهه، عقل، همت، سونهن، سچائي، عظمت ۽ سورهياڻيءَ جا اصل خزانو عوام وٽ ئي آهن ۽ نه سندن دشمنن وٽ.

عوامي ادب جا اڳوڻا هيرا ۽ هاڻوڪا هيرا

چيخوف، منتو ۽ ڪرشن چندر وغيره ترقي پسند اديبن، جاگيردارن ۽ سرمايه دار نقطي نگاهه وارن جڙتو هيرن بدران عوام مان هيرا تخليق ڪري پيش ڪيا. انهن هيرن مان گهڻا ظاهري صورت ۾ غريب بدمعاش هئا، ڀليل ۽ گمراهه، بيوقوف ۽ ظالم هئا. گندي زبان استعمال ڪندا هئا ۽ اڪثر گندا ڪم ڪندا هئا، پر فنڪارن ڏيکاريو ته انهن جي انسانيت مڪمل طرح مري ڪانه وئي هئي. سندن زندگين جي رڪ ۾ شرافت جون گئين چٽنگون لڪل هيون. اهي ظاهري اچن اُجرن ۽ اندر جي ڪارن منافقن ۽ مڪارن کان دل جا وڌيڪ صاف ۽ سُٺا اڇا اُجرا انسان هئا.

پر زندگيءَ جي، خاص ڪري اڄ جي زندگيءَ جي، رڳو اها حقيقت ڪانهي ته ڪارين دلين ۾ اچن اُجرن ڪپڙن وارن ماڻهن سان گڏوگڏ ميرن ۽ قاتل ڪپڙن وارا ۽ اچين صاف سترين دلين وارا ماڻهو به موجود آهن پر زندگيءَ جي غالب حقيقت اها آهي ته اڳ به هميشه اهڙا ماڻهو موجود رهيا آهن ۽ هن دؤر ۾ ته خاص ڪري اهڙا گهڻا ماڻهو موجود آهن، جيڪي نه رڳو ظاهري سُٺن ۽ اندر جي خراب

ماڻهن جي پيٽ ۾ گهٽ خراب بلڪ بهتر انسان هئا ۽ تن جي ظاهري سُنن ۽ اندر جي خراب ماڻهن جي بلڪل اُبتڙ هئا ۽ آهن. اهي خراب رُوپ ۾ چڱيرڙا ماڻهو نه پر سُني رُوپ ۾ سُنا انسان هئا ۽ آهن، جيڪي اندر به عظيم هئا ۽ آهن ۽ ٻاهر به شاندار هئا ۽ آهن. اڄوڪي دؤر ۾ زندگيءَ جي مختلف شعبن ۾ اهڙا ڪوڙ ماڻهو آهن، جيڪي پنهنجي زندگين کي ڀرپور نموني ماڻڻ لاءِ انسانيت جي اعليٰ ترين آدرشن لاءِ، مظلوم ماڻهن جي تقدير لاءِ هڪ نئون جهان آڏڻ لاءِ پنهنجو پاڻ کي وقف ڪريو ويٺا آهن. هر ڪو پنهنجي جاءِ تي حق ۽ سچ جي هڪڙي مُني ٿيو بيٺو آهي. هوروز تلاش، جاکوڙ سهڻ، قرباني ۽ سورهياڻيءَ جا اهڙا بي اندازاڻ لکا توڙي ظاهر، ننڍڙا توڙي وڏا ڪارناما سرانجام پيا ڏين، جو جيڪڏهن هيءُ دؤر اڳين دؤر وانگر هجي ها ته ماڻهو کين رشي مني ۽ اولياءَ بلڪ ان کان به وڌيڪ درجو ڏيئي سندن پير چُمن ها.

پل پل هڪ ڪارنامو

تنهن کان سواءِ منجهان عام مرد ۽ عورتون، ٻار ۽ ٻڍا جيڪي پهاڙ جهڙيون زندگيون گذاريندا رهيا آهن، تن جو هڪ هڪ پل سهڻ جاکوڙ، تخليق ۽ سورهياڻيءَ جو ڪارنامو پئي رهيو آهي. هر زندگي هڪ معجزو آهي، هڪڙي رن زال، ولر ڀتير ٻارن جو هڪڙو مڙس، لشڪر وڃڻ جو هڪڙو پساهه ۽ محرومين، بيمارين، ڏڪن، اڻ هوندين، خوفن جا ڪٽڪ! رستم ۽ سهرابن جا داستان، حالتن آهر، هنن داستانن جي پيٽ ۾ ڦڪا ۽ خسيس آهن.

عوام ۾ حالتن آهر اهڙا اهڙا حرفتي، چالاڪ، قابل ۽ ڏاها ماڻهو پيا آهن، اهڙا اهڙا تخليقي ذهن رکندڙ ۽ ڪاريگر ماڻهو پيا آهن، اهڙا اهڙا وينجهار ۽ ڳچيءَ جا هار ماڻهو پيا آهن، اهڙا اهڙا اڻ موت، مٿير ۽ قنڌار مرد، عورتون ۽ ٻار پيا آهن، جو انهن جي پيٽ ۾ ادبي ڀٽن ۽ مڱڻهارن طرفان ماڻهن تي تاقيل ڦورو ۽ ظالم طبقن ۽ سندن حوارين ۽ بچ لٽڪائڻن جا هيرا جڻ ته ڏوڙ ۽ ڦلهيار آهن.

جيئن اسين ڳالهه ڪري آيا آهيون ته ادب رڳو فوتوگرافي ڪونهي. اهو خالق ۽ سينگاريندڙ به آهي. نئين عوامي ادب کي عوام جي سچن پچن سُنن اعليٰ ۽ سُورهيه ڪردارن جي ڪچي سون کي چمڪائي ۽ گهڙي ان مان ادبي ۽ فني ڪرشمه پيدا ڪري ڏيکارڻا آهن.

انقلابي ادب کي به اهو حق هئڻ گهرجي، بلڪ سندس ڪم هئڻ گهرجي ته عوام کي پنهنجو پاڻ ۾ وڌيڪ اعتماد ڏيڻ، کيس آئنده جون تصويرون اڳواٽ ڏيکارڻ ۽ سندن جدوجهد کي تيز تر ڪرڻ لاءِ اهو سُنن، روشن خيال ۽ انقلابي ماڻهن ۽ تحريڪن بابت

دستوري ادبي وڌاءَ مفروضن ۽ سينگار کان ڪم وٺي، کين اهڙو سڀيتو سٺو روشن خيال، سجاڳ، سمجهو ڏاهو متحد، متحرڪ، گهٽ-گهٽو سڀ طرفو ويڙهو سُورهي ۽ شاندار ڪري پيش ڪرڻ جهڙا اڃا هو حقيقت ۾ نه ٿي سگهيا آهن.

اهڙو ماحول، اهڙيون حالتون، اهڙا فرد، اهڙا گروهه، اهڙيون تنظيمون، اهڙا ڪارناما، اهڙيون ڪاميابيون اڄ ئي چٽي پيش ڪرڻ گهرجن، جن اڃا وجود حاصل نه ڪيو آهي ۽ سڀاڻي وجود ۾ اينديون.

اهڙا روشن ۽ بلند خيال، مائٽ، اهڙا پائر ۽ پيڻيون، اهڙا دوست اهڙا ساٿي، اهڙا اعليٰ عاشق ۽ معشوق، اهڙا بلند پاڻي جا انساني نانا ادب ۽ فن وسيلي تخليق ڪري ڏيکاري جي عوام لاءِ مثالي بنجن ۽ کين به اهڙو ٿيڻ لاءِ هر ڪاٺين.

عوام کي بنهه وڏيون نه ته ننڍيون ننڍيون ۽ وڇريون ڪاميابيون حاصل ڪندو ڏيکاريو وڃي. اسان جا هيرا محبت ۾، علم ۾، پورهئي ۾، جدوجهد ۾، انقلاب ۾، پاڻ کي بدلائڻ ۾، نئون مثالي انسان ٿيڻ ۾ ٻين هزارين ڳالهين ۾، ڪامياب ٿي سگهن ٿا ۽ ڪجهه ٿيا به آهن. گهربل حالتون تخيل جي مدد سان تخليق ڪري سگهجن ٿيون.

سونهاري صبح جون جهلڪيون اڄ ئي ماڻهن کي پسائي، کين مٿس موٽ ڪري، انهن جي وڌيڪ ڪوشش سان، ان صبح کي وڌيڪ ويجهو آڻڻ گهرجي.

پير حقيقتن جي زمين تان ڪڍي نه وڃن!

ان سموري عمل جي دوران اديب جا پير پنهنجي دؤر ۽ سماج جي بُنيادي حقيقتن جي ڌرتيءَ تي مضبوطيءَ سان کُتل هجن.

حقيقت ۽ فنڪاريءَ جو پاڻ ۾ لاڳاپو ۽ توازن اهڙو آهي جهڙو ٻوڙ ۽ مصالح جي جو. بنا مصالح جي ٻوڙ به ڪونه ٺهندو ۽ حد کان وڌيڪ لوڻ مرچ وارو ٻوڙ به ٻوڙ نه ٿبو! اهو ڪم وڏي قابليت، توازن ۽ ڪاريگريءَ جو آهي.

آهستي آهستي ۽ ڏاڪي به ڏاڪي اهي ڳالهيون محنت سان سڳي وڃيون، غلطيون ٿينديون ۽ ضرور ٿينديون، ماڻهو به ڪلندا پر غلطيون درست ڪري سگهجن ٿيون ۽ ماڻهن جي ڪل کي تحسين ۾ بدلائي سگهجي ٿو.

عوامي نقطي نگاهه، عوامي موقف يا بيهڪ

نئون عوامي ادب زندگيءَ جي هر حقيقت کي سرمايه دار يا جاگيردار يا سامراجي يا خود سفيد پوش ۽ وچولي طبقي جي نقطي نگاهه جي بدران باخبر ۽ باشعور پورهيت عوام جي نقطي نگاهه سان ڏسندو، سمجهندو ۽ پيش ڪندو. اهو ادب پاڻ کي انهيءَ عوام جي پوزيشن ۾ وجهي انهيءَ موقف کان دُنيا کي ڏسندو.

اهڙيءَ ريت اهو رڳو پورهيت عوام بابت ادب نه هوندو پر ان سان گڏ پورهيت عوام جي نقطي نگاهه ۽ موقف وارو ادب به هوندو. پورهيت نقطي نگاهه ۽ بيهڪ يا موقف اهو جيڪو هن دؤر جي سڀ کان ترقي يافته انقلابي پورهيت نظريي جي روشنيءَ ۾ بنيو هجي ۽ نه اڻ جان. بي سمجهه ۽ پرمتزي پورهيت سوچ ۽ سمجهه جي اونداهه ۾.

قومي عوامي جمهوري سامراج دشمن انقلابي ادب

اهو ادب قومي هوندو. ڇو ته اهو قومي برابريءَ جو علمبردار ۽ قومي ڦرلٽ ۽ جبر جو جاني دشمن هوندو. اهو عوام جي وڏي گهڻائيءَ لاءِ هوندو ۽ نه رڳو ٿورڙن پيرلن پيٽن لاءِ يا رڳو سفيد پوشن لاءِ. اهو عوام جي حقن ۽ جمهوريت جو حامي ۽ فسطائيت ۽ سامراج جو دشمن هوندو. اهو عوام جي زندگيءَ کي، هن دنيا کي بنيادي ۽ مڪمل طرح بدلائڻ جو علمبردار هوندو ۽ نه رڳو ان تي افسوس ڪرڻ ۽ ان ۾ ڪجهه نيون ڇتيون هڻڻ جو.

سَوَلو، عام فهم جو ادب

اهو ادب ڪوشش ڪري سَوَلو آسان ۽ ماڻهن کي سمجهه ۾ اچڻ جهڙو هوندو ته جيئن اهو عوام جي وڏي گهڻائيءَ کي سولائيءَ سان سمجهه ۾ اچي سگهي ۽ اهي ان مان پنهنجي زندگيءَ کي بهتر بنائڻ لاءِ نئين روشني ۽ سگهه حاصل ڪري سگهن.

رڳو ڪهاڻيون نه، ناول به لکڻ گهرجن

سنڌي ادب ۾ گهڻو ڪري رڳو ڪهاڻين جي ڀرمار آهي. ناول جي سخت اثاڻ آهي.

عام طرح ڪهاڻي گهڙيءَ جو چُٽڪو آهي. اها زندگيءَ جي فقط ڪنهن هڪ اڌ ڪردار، واقعي، تاثر ۽ پل جي ڳالهه آهي. اها زندگيءَ جي گهڻ-پاسائيءَ کي نظر انداز ڪري ٿي. عام طرح ناول جو دائرو وسيع آهي. ان ۾ اڪثر ڊگهن عرصن، گهڻن واقعن ۽ گهڻن ڪردارن جي ڳالهه هوندي آهي. اهو ڪهاڻيءَ جي پيٽ ۾ زندگيءَ جي گوناگوني، گهرائي، پيچيدگي، ڊيگهه ۽ ويڪر، بلنديءَ ۽ پستيءَ جي وڌيڪ ڪاميابيءَ سان ترجماني ڪري ٿو.

ڪهاڻيءَ جي پيٽ ۾ ناول لاءِ زندگي وسيع ۽ گهرو، تجربيڪار ۽ بالغ فن ۽ سوچ گهرجي. ان لاءِ زندگيءَ جو ڪونه ڪو منظم فلسفو گهرجي ٿو.

چيو وڃي ٿو ته ماڻهن وٽ ناولن لاءِ وقت ڪونهي. ان ڪري ڪهاڻيون وڌيڪ ڪارگر ۽ مقبول آهن؟ ڪو پڇي ته اهي ڪهڙا ماڻهو آهن جن وٽ دلچسپ ۽ مَن موهيندڙ ناولن لاءِ وقت ڪونهي؟ آمريڪا ۽ يورپ ۾ ڪي اهڙا ماڻهو هجن ته ڀلي

باقي اسان وٽ ته هروڀرو اڃا اهڙي رات ڪانه پئي آهي! اسان وٽ ته ماڻهو اڃا به وڏي ذوق شوق سان گل بڪاولي، ممتاز دمساز، الف ليللي جا ناعالم ۽ ليللي مجني، شيرين فرهاد، سسئي پنهنون، مومل راڻي وغيره جا داستان پيا پڙهن. پڙهن ٿا ته رڪڻ تي دل نٿي ٽٽين! اڄ بهراڙين ۾ گهر گهر پڙهيل وينا آهن. ماڻهن جي باشعور ۽ بامقصد پسند وٽان ناول هجن ته ماڻهو پئي پاسي لوڻو به ڪونه هڻندا.

جن اديبن کي ناول لکڻ جو ڪجهه نه ڪجهه ڏانءُ هجي ۽ وٽن عوام جي بامقصد ۽ باشعور پسند جي ڪا ڳالهه، ڪو پلاٽ هجي ته انهن کي گهڻي ۾ گهڻو ڌيان ان پاسي ڏيڻ گهرجي. بالغ نظر اديبن کي موجوده حالتن ۾ ناول لکڻ ئي جڳائي ٿو.

آهين جي مٽرس، گل تون درس، گهر منجهه تار، ڏي تاريون، چاڪي ٿو چوڪرن جئن، ننڍڙي پاڻيءَ ۾ ڪرين چب چبا!

(خليفو گل)

ماضيءَ جي ادب ڏانهن رويو

ماضيءَ جي ادب ڏانهن نئين ادب جو رويو ”خدا صفا دع ماڪدر“ (جيڪي چڱو آهي سو هٿ ڪريو، جيڪو خراب آهي تنهن کي ڇڏيو) وارو هئڻ گهرجي.

ان ادب کي تنقيدي نموني ڪتب آڻڻو آهي. هر تخليق جي سئين ڳالهين کي پراڻو آهي، بُرين عوام دشمن ڳالهين ۽ سوچن کان بچڻو آهي ۽ انهن کي رد ڪرڻو آهي.

اڻويهين صديءَ جي مشهور جرمن اديب ۽ شاعر هينرڪ هائين Heinrich Heine جي ڳالهه کي به ڌيان ۾ رکڻو آهي ته، ”هر دؤر جڏهن نوان خيال حاصل ڪري ٿو، تڏهن هوانهن نون خيالن سان گڏ نيون اڪيون به حاصل ڪري ٿو. ان ڪري اڳين زمانن جي ذهني تخليقن ۾ کيس گهڻيون ئي نيون ڳالهائون نظر اچن ٿيون.“

په ڪسوٽيون

ماضيءَ جي ادب کي اڄ ڪهڙي ڪسوٽيءَ تي پرڪجي؟

ڪسوٽيون به هئڻ گهرجن، نه رڳو اها هڪڙي جيڪا عام طرح ٿيندي رهي آهي.

اها عام ڪسوٽي آهي ته اهو ادب جنهن دؤر ۽ ماحول ۾ خلقيو ويو هو، انهن جي مجموعي حالتن ۾ ترقي پسند هوبيا رجعت پرست.

بي ڪسوٽي اها آهي ته اهو اڳوڻو ترقي پسند ادب اڄ جي دؤر ۽ حالتن ۾ ڪيتريءَ حد تائين ترقي پسند رهجي ويو آهي؟ اڄ جي ترقي پسند سوچن سان ڪيتري قدر هم آهنگ آهي؟

هومر، هوريس، ورگل، ڪاليداس، شيڪسپيئر وغيره پنهنجي دؤر ۾ ته سبحان الله هئا. اڄ تائين سندن ڌاڪون آهن، پر انهن جون سوچون اڄ جي حساب سان ڪيتري قدر ترقي پسند ۽ عوام دوست آهن، سو حساب اڄ نئين سر لڳائڻو پوندو ۽ ايندڙ هر دؤر ۾ اهو سلسلو جاري رکڻو آهي.

انهن ٻنهي ڪسوٽين تي پرڪٽ ڪان پوءِ ماضيءَ جي اعليٰ ادب جو باخبر ۽ باشعور عوام جي نقطي نگاهه کان جيڪو رتبو وڃي بيهي، سو مقرر ۽ قائم رکڻ گهرجي.

دنيا جي اڳوڻي توڙي اڄوڪي اعليٰ عوامي ادب جي ڳولا ڪريو!

عالمي ادبي پبلسٽي، خريد فروخت، ڇپائي ۽ ترجمي ۽ تنقيد تي سرمايه دار سامراجي طبقن جي قبضي هٿ ڪري ۽ ٽين دنيا جي اڪثر ملڪن ۾ عوامي ادب خلاف ڪات ڪهاڙا ڪنيل هٿ ڪري ٽين دنيا جي ملڪن ۾ جيڪو اڳوڻو توڙي اڄوڪو اعليٰ ادب اصلوڪي صورت ۾ يا ترجمن جي صورت ۾ اچي ٿو ۽ جيڪو پڙهايو وڃي ٿو، سو درحقيقت دنيا جو پراڻو ۽ نئون بهترين ادبي مال ڪونهي.

مرزا قليچ بيگ جو مثال وٺو. هن تي اسان کي جائز طرح فخر ۽ ناز آهي ۽ رهندو. پر هن جيڪي ترجما ڪيا، سي شيڪسپيئر کي ڇڏي ٻيا ڇا ان زماني جي عالمي ادب جا نمائندگي ڪندڙ ادب جا ترجما هئا؟ نه. ”گلن جي توڪري“ وغيره ناول ايسٽائين تخليق ٿيل اعليٰ ادب ۾ شامل ٿي نه هئا. رڳو ايترو ياد رکڻ ٿي ڪافي نه ٿيندو ته يورپ جو جڳ مشهور سرمايه دار جمهوري انقلاب ادب خاص ڪري عظيم فرينچ انقلاب کان اڳ جو انقلابي ادب، مرزا صاحب جي زماني کان اڌ صدي اڳ موجود ٿي چڪو هو! حقيقي اعليٰ ادب انگريز سنڌ ۾ اچڻ ٿي ڪونه ڏين ها. ترجمي ڪرائڻ جو ته سوال ئي پيدا نٿي ٿيو.

اڄ ڪلهه جيڪو آمريڪا، يورپ ۽ ٽين دنيا جي ملڪن جو ”چونڊ ادب“ ترجمو ٿي اسان اڳيان اچي ٿو تنهن جو ڳچ حصو يا ته بنهه وولي واويلائي زوالي گند ڪچرو آهي يا غير عوامي، غير انقلابي خسيس قسم جو بي مقصد ۽ گهٽ فني معيار جو ادب آهي. خود پورهيت اقتدار وارن ملڪن جي ٻولين مان جيڪو ادب ترجمو ڪري سنڌيءَ ۾ آڻجي ٿو سو به گهڻا ڀيرا پراڻو سرمايه دار دؤر جو وولي واويلائي ادب هوندو آهي! حالانڪ اڄ عالمي ادب آسمان جي بلندين کي ڇهيو پيڻو آهي!

ڏکيءَ توءَ ڏڪار توڻي وسن مينهڙا. (لطيف)

ان ڪري اسان کي گذريل توڙي هاڻوڪي ادب جو نئين سر مطالعو ڪري ان مان چونڊ ادب ترجمان ۽ تلخيصون ڪري سنڌيءَ ۾ آڻڻ گهرجي. دنيا جي اعليٰ عوامي ادب ۾ نه رڳو سرمايه دار دنيا جو اعليٰ عوامي ادب پر پورهيت نظام وارن ملڪن ۽ ٽين دنيا جي ملڪن جي اعليٰ عوامي ادب کي به شامل ڪرڻ گهرجي.

اڄوڪي ترقي پسند ادب ڏانهن رويو

اڄوڪو ترقي پسند ادب، نه سمورو پورهيت انقلابي ادب آهي ۽ نه صحيح ۽ ڀرپور معنيٰ ۾ ترقي پسند ادب آهي. ان ادب جي باخبر ۽ باشعور پورهيت عوام جي عالمي نقطي نظر، سماجي سمجهه ۽ پروڙ انقلابي عوامي موقف جي دوري ۾

خوردیڻي سان تپاس ۽ ڇنڊڇاڻ ڪرڻ گهرجي. ان جي حقيقي ترقي پسند جُزن ۽ رجعت پرست جُزن کي الڳ ڪري. ان ادب ڏانهن ان حساب سان رويو قائم ڪرڻ گهرجي.

نئين اُسرندڙ عوامي ۽ پورهيت ادب ۽ فن جي همت افزائي ڪجي

هر طبقي جي نمائندگي ڪندڙن ۾ سٺا ۽ خراب اديب ۽ فنڪار ٿين ٿا. هرڪو چاهيندو ته جيڪا به تخليق پيش ٿئي يا ٻين ڳالهين سان گڏ فني طرح به اعليٰ درجي جي هجي.

عام طرح سرمايه دار ۽ ٽين دنيا جي ملڪن ۾ عوامي اديبن جي پيٽ ۾ جاگيردار سرمايه دار رجعت پرست ۽ سامراج پرست لاڙا رکندڙ اديب فني طرح وڌيڪ تجربڪار، قابل ۽ مقبول آهن.

پورهيت عوامي ادب جي انهن ملڪن ۾ اڃان جڻ شروعات آهي. هر ٻي نئين شيءِ وانگر اهو ادب به شروع شروع ۾ ڪچو ٿڪو هوندو. عوامي اديبن جو فرض ٿيندو ته هو ٻين ڳالهين سان گڏ فن جي پنختگيءَ تي به خاص ڌيان ڏين ۽ ڏاڪي به ڏاڪي ان جو معيار وڌائين.

بئي طرف عوام جو به فرض آهي ته عوام دشمن يا غير عوامي ادب جي پيٽ ۾ ڪچي ٿڪي اُسرندڙ نئين عوامي ۽ پورهيت ادب جي همت افزائي ڪن ته جيئن اهو سندن مدد ۽ همت افزائيءَ سان جلد از جلد پنهنجو معيار اوچي ۾ اوچو ڪري عوام دشمن ۽ غير عوامي ادب کان ان ڳالهه ۾ گوڙ ڪڍي وڃي.

دراصل پَس پيش صحيح عظيم عالمي ادب اهو پورهيت ادب ٿي ٿيندو، چو ته اهو ئي ڌرتيءَ جي ڌيئرن پُٽن جي وڏي اڪثريت جي جذبن ۽ صلاحيتن جي ترجماني ڪري ٿو. جڏهن اهو اسان وٽ وهي ۽ چڙهندو تڏهن اهي رنگ ڪري ڏيکاريندو، جو ماڻهن کي اڳيون خبرون وسري وينديون.

راڻو ٿي راتو، راتو ٿي راتو جي ٺاه ڪو!

سنڌ ۾ اڄ به ٿورن وڏن اديبن ۽ شاعرن کي ڇڏي ٻين گهڻن کي اسان جا نوان اُسرندڙ پورهيت اديب ۽ شاعر آشي ڪشي ملهون ماريو پيا آهن! اڃان ته ڪٿي ڳالهه پئي آهي!

عام ٿورو پڙهيل غريب ماڻهو به اديب ٿي سگهن ٿا ۽ ضرور ٿين!

حقيقي عوامي ادب تڏهن تخليق ٿيندو، جڏهن خود شهري توڙي پهراڙيءَ جا ڏکڻ ڏڏل، ماربل پيٽريل غريب ماڻهو قلم هٿ ۾ کڻندا.

جتي باهه ٻري اها جاءِ جلي،

ڪهڙا سيڪ پاڙي واليان نون!

خوشيءَ جي ڳالهه آهي جو سنڌ ۾ ڪئين پورهيت ماڻهو چڱا شاعر ۽ اديب ٿي ويا آهن. ادبي رسالن وارن کي ڪيپي ته اُنهن جي همت شڪني نه، همت افزائي ڪن. خاص ڪري آتم ڪهاڻيءَ جي ميدان ۾ پورهيت ماڻهن سان ڪو ٻيو مقابلو ڪري ڪونه سگهندو. هر ٿوري گهڻي پڙهيل، غريب پورهيت ماڻهوءَ کي، پنهنجي آتم ڪهاڻي لکي پين کي پڙهي ٻڌائڻ گهرجي. جيڪي وڌيڪ سٺيون هجن، تن کي ڇپائڻ جي ڪوشش ڪرڻ گهرجي.

فوري اشاعت نه ٿئي ته پرواهه ڪانهي

هوئنن ته ادب آهي ئي ڇپجڻ لاءِ پر ڪي حالتون اهڙيون به ٿينديون آهن، جن ۾ جيڪي لکڻ ضروري آهي، سوفي الحال ڪن سببن جي ڪري ڇپجي نه سگهندو آهي. اهڙين حالتن ۾ لازم آهي ته صحيح عوامي ادب جي تخليق جيتري قدر ممڪن ٿي سگهي، هر حالت ۾ جاري رهي، چاهي اهو هڪدم ڇپجي سگهي يا نه.

دنيا جا ڪي تمام وڏا شاهڪار فوري طرح ڇپجي نه سگهيا، اڳئين زماني ۾ پريسون ۽ اخبارون ڪونه هيون. قلمي نسخن تيار ڪرڻ لاءِ هزارين روپيا خرچ ۽ ڪئين سال وقت لڳي ويندو هو. ڪي ڪتاب ته ماڻهن لکي ٿيهه ٿيهه سال رکي ڇڏيا، پوءِ شايع ڪيا. سائنسدان ڪارپنيڪس پنهنجو جڳ مشهور سائنسي شاهڪار ”انساني جسم جي حرڪت جا قاندا“ مرڻ کان ٿورو اڳ ۽ لکڻ کان 30 سال پوءِ شايع ڪرائڻ جي اجازت ڏني!

عوام دشمن ادب تي تنقيد ڪريو!

ادب بابت عام ماڻهن جو اهو رويو پئي رهيو آهي ته ماڻهن کي جيڪو ڀڄي سو ادب تخليق ڪن. وڻندو ته پڙهنداسين، نه ته نه پڙهنداسين. اهو رويو نقصانڪار آهي. اڄ هر مسئلو عوام جو مسئلو آهي. اهي زمانا ويا جڏهن عوام هن ڌرتيءَ کان لاوارث ۽ لاتعلق هو. هاڻ هر ڪم سان سندس واسطو آهي. عوامي وارث ۽ مالڪ ٿيو آهي هر ڳالهه جو.

سوچڻ گهرجي ته عوامي ادب تي عوام دشمن جا ڇاڙتا ڪيڏا نه ڇٽا ڇڄن ٿا ڪن! ڪهڙن ڪهڙن بيهودن دليلن ۽ حجتن جا ڏنڊا ٿا اُٿارين! ڪيڏيون نه اکيون ٿا ڦوٽارين! ڪيڏو نه مرڻ مارجڻ لاءِ تيار ٿي ٿا وڃن! ان جو سبب اهو آهي ته ادب ۽ فن وانگر، ادبي ۽ فني تنقيد ۽ پرک به، طبقاتي مفادن، لاڙن ۽ ذهني، فڪري، جذباتي، روين ۽ عادتن کان هرگز بالاتر ڪانهي. اها به ادبي ۽ فني ميدان ۾ هڪ طبقاتي هٿيار طور ڪتب ايندي رهي آهي.

”بادا بي ميار“ نه ٿيو!

اهڙي حالت ۾ ڇا اسين عوام دشمن ادب ڏسي ”بادا بي ميار“ ٿيا وينا هجون، جڻ لائي ڪنهن جي بازار پئي لُٽجي؟ نه، عوام اڳيان جيڪا هڪ هڪ سِٽ بازار

۾ پيش ٿئي ٿي، تنهن جي اسان کي پوري پوري چڪاس وٺڻ گهرجي ته اسان جي دشمن سٽ آهي يا دوست سٽ.

ظاهر آهي ادبي پرک جا معيار پنهنجا آهن. ان لاءِ ڪجهه ڄاڻ، تجربو ۽ هنر گهرجي، پر هروڀرو تنقيد اهڙي ”جوج بلائي“ به ڪانهي، جو ماڻهو ڊپ کان ويجهو به نه وڃيس! گهڻو ڪري ته ”سُر ڪنيوراڳ پروڙيو“ ۽ ”ڪرمي پٽ پينگهن ۾ پڌرا“ واري ڳالهه وانگر ماڻهو گهڻين حالتن ۾، گهڻو ڪري، اُٿندي ئي سمجهي ويندو ته ماکي آهي يا زهر. واقعي ادب آهي يا ناهي ول ۽ يخي برائي يخي.

تنهن کان سواءِ اسان جي سڄاڻ ترقي پسند پارڪن کي به پنهنجو ڪم وڌيڪ وسيع، گهرو ۽ تيز ڪرڻ گهرجي. کين پنهنجي ادبي نظرياتي پيڙهه وڌيڪ پختي ڪرڻ گهرجي. خاص ڪري سائنسي فلسفي تي گهري دسترس ۽ مڪمل عبور حاصل ڪرڻ گهرجي ۽ ان جي روشنيءَ ۾ ادب ۽ ثقافت بابت جڙتو سامراجي نظرين جون پاڙون پٽڻ گهرجن.

جڙتو ”نئين ادب ۽ فن“ جي پاڙي پٽڻ ۽ سڄي نئين ادب ۽ فن کي زور وٺائڻ، ادب ۽ فن جي ميدان ۾ اڄ جي دؤر جو هڪڙو اهڙو اهم ترين ۽ مقدس ترين عوامي فرض آهي.

ڪنڊهر

(”ڪونج“ مخزن، جو ڪهاڻين جو مجموعو)

ڀارت جي ’نئين‘ سنڌي ڪهاڻيءَ جي هاڪ گهڻي زماني کان سنڌ ۾ ٻڌبي اچي، پر ڪيترا ڀيرا ڪوشش ڪرڻ کان پوءِ به ان ڪهاڻيءَ ۾ ڪهاڻيڪار جو پورو اندازو نه لڳي سگهيو. سبب اهو هو جو نئين ڪهاڻين جي نه ٻولي سمجهه ۾ ٿي آئي، نه وري اسٽائيل ۽ نه مطلب. هر ڀيري پنهنجي اڻ ڄاڻائيءَ ۽ سستيءَ کي ڏوهه ڏيئي، بئي دفعي ضرور به ضرور ڳچ ڪهاڻيون پڙهڻ جو دل ٿي دل ۾ وعدو ڪيو هو.

آخر هن پرچي جي ڪهاڻين کي اول يڪساھيءَ، پوءِ ور ور ڏيئي پڙهي، ڪلاڪن جا ڪلاڪ اڪرن جي معنيٰ، لکڻ جي ڍنگ جون رمزون ۽ مقصدن جون مامون پروڙڻ کان پوءِ ڪجهه ڪجهه اندازو ٿيو آهي ته ڳالهه ڇا آهي. ڪونج رسالو هن ’نئين‘ سنڌي ڪهاڻيءَ جو سڀ کان وڏو سرچشمو ۽ علمبردار آهي. ان جي هن چونڊ ڪهاڻي پرچي جي ڪهاڻين پڙهڻ مان پتو پوي ٿو ته ڀارت جي ’نئين‘ ڪهاڻيءَ جا پار پتا ڪهڙا آهن.

هن مجموعي ۾ سڀ کان اول ڪهاڻيڪارن جو مختصر ادبي تعارف ڏنل آهي. ان بعد شيام جئسنگهڻيءَ جي لکيل 17 صفحن جي سمپادڪي (ايڊيٽوريل مضمون) سان گڏوگڏ سامتاڻي، شميره زرین، هريش واسواڻي، وشنوپاتيا، ايشور چندر، انند ڪيماڻي، شيام جئسنگهڻي، جون ست ڪهاڻيون ڏنل آهن. تعارف مان ڏسي سگهجي ٿو ته جن پارتي سنڌي ڪهاڻيڪارن جون ڪهاڻيون مجموعي ۾ شامل آهن. سي ڀارت جا ناليرا ’نوان‘ ڪهاڻيڪار آهن. منجهانئن جنهن گهٽ ۾ گهٽ ڪهاڻيون لکيون آهن، يعني شيام جئسنگهڻي، سو به چوڏهن جي انگ کان ڇڙهيل آهي. چئن جڻن ويهن کان مٿي ڪهاڻيون لکيون آهن. منجهانئن هڪڙو

(وشنو ڀاتيا) ته ڏيڍ سئو کان به گهڻيون ڪهاڻيون لکي چڪو آهي ۽ سندس ڪهاڻين جا سڄا سارا چار مجموعا ڇپجي چڪا آهن. گني ۽ شيام جو هڪڙو هڪڙو ۽ ايشور چندر جا ٻه ڪهاڻين جا مجموعا ڇپجي چڪا آهن. اهي سمورا ڪهاڻيڪار ناول نويس به آهن.

گني سامتاڻيءَ جي ڪهاڻي 'ڪنڊهر' ۾ هڪڙي عورت هڪڙي مرد جي دل ۾ 20 سالن جو پراڻو پيار جاڳائي نئون ڪرڻ جي ڪوشش ڪري ٿي، مگر هوسپ ڪجهه وساري ويٺو آهي ۽ ياد ڪرڻ نٿو چاهي.

شمير زرين جي ڪهاڻي 'هي گيت اُڃايل مورن جا' ۾ هڪڙي خوبصورت جوڙي کي هڪ ٻئي لاءِ تڙپندو ڏيکاريو ويو آهي. آخر ۾ انڪشاف ڪيو ويو آهي ته هو وڇڙيل ڌيءَ ۽ پيءُ آهن.

هريش واسواڻيءَ جي ڪهاڻيءَ ۾ هڪ پُٺ کي پنهنجي پيءُ جي موت بعد پٽس جي زندگيءَ تي ويچار ڪندو ۽ قياس ڪائيندو ڏيکاريو ويو آهي.

وشنو ڀاتيا جي 'لمبي چوڙي' عنوان واري ڪهاڻي 'هيمنگويٽي تلوار ڍڳي جا سڱ ۽ شينهن جا سڀنا' هڪ اهڙي مرد جي ڳالهه آهي، جو گهڻيءَ آواره گردن ڪرڻ ڪري مرداني طاقت وڃائي زال اڳيان پشيمان ٿيو ويٺو آهي.

ايشور چندر جي ڪهاڻي 'اٺتئي روئن' ۾ وري هڪڙي مرد کي ٻارن جي واڌ جي ڊپ ۽ ڄم - روڪ جي وسيلن بروقت موجود نه هئڻ ڪري لاچار زال سان هم بستر ٿيڻ جي چوٽ چڙهيل جذبي کي دٻائيندو ڏيکاريو ويو آهي.

شيام جئسنگهڻيءَ جي ڪهاڻي 'ڪوئي جو موت' هڪ فلمي اسڪرپٽ لکندڙ مرد ۽ فلمن ۾ ڪم ڪندڙ هڪڙيءَ چوڪريءَ جي وچ ۾ وقتي ميلاپ ۽ وچوڙي جي ڳالهه آهي.

آنند ڪيماڻي جي هڪ 'نئين شروعات' ۾ زال جي معاملي ۾ ظاهري طرح آزاد خيال ۽ دل ٿي دل ۾ جلندڙ مرد جي ڳالهه آهي، جو پنهنجي زال کي نوڪري ڪندو ۽ ٻين مردن سان ملندو ڏسي پنهنجو حسد نٿو لڪائي سگهي.

ڪهاڻيڪارن جي لکڻيءَ جي نموني جو ٽلهي ليکي ۽ مٿاڇرو اندازو شايد هتان هُتان ڪنيل هنن ٽڪرن سان لڳائي سگهجي:

گني جي ڪهاڻيءَ جي شروعات اجهوهيئن آهي: ".... رستوهن جو سڃاتل ته هو پر گهڻي عرصي بعد اتان لنگهندي هن پاڻ کي سڃاتل رستي تي اجنبِي محسوس ڪيو. هيءُ موڙ هو؟ ڪتي هو؟ ها، هو يا شايد هن موڙ تي جڳهه نئين ٺهي آهي، يا شايد جڳهه به هئي، پر دڪانن جي اڏاوت نئين ۽ رستي جي ساڄي پاسي

تئين نمبر گهٽيءَ ۾ اندر مڪان نمبر چوٿون (چوٿون؟) هن سوچيو. هن ڪجهه ياد ڪيو. ها، چوٿون، شڪر جو گهر....“

ثميره جي ڪهاڻيءَ ۾ پارٽيءَ اندر فريال جو پنهنجي پيءُ ڏانهن ڌيان اجهو هيئن چڪايو وڃي ٿو:

”او....!!“ حيرت مان هن جا چپ گول ٿي ويا. هن فريال کي آهستي چيو: ”ڙي فريا.... هو ڏس بازيڊا! اسان جي ڀر واري ٽيبل تي...“

فريال کان ذري گهٽ چرڪ ڀرجي ويو. ”هان سچ!؟...“

هن ڏٺو۔ ڀرور فار صورت، ڪشاده پيشاني ۽ ذهانت ڀريون اکيون، جن مان اُدا سي صاف ٻڪي رهي هئي۔ هو جهڪي سگريٽ کي لائٽر جي شعلي جي قريب آڻي رهيو هو. پوءِ نه ڄاڻ گهڻا دفعا فريال جون نگاهون سندس چهر تي جو طوائف ڪري موٽي آيون ۽ هڪ دفعو به بازيڊ جي نگاهه هن جي نگاهه سان نه ٽڪرائي....

هريش جي ڪهاڻيءَ جو پُٽ وهنجي پيو. سندس سڄي شرير مان پاڻي ڳڙي رهيو هو... هن جي پرش انگ تي به وار حاوي پئجي ويا هئا. ڄڻ ان جي مٿان ڪا ڪارڻ ڪوئڻر سان چنبڙي پيئي هجي... کيس لڳو سندس چال بدلجي ويئي آهي ۽ جيئن ئي هو ڪليءَ مان ٽوال چڪيندو، تيئن ئي بات روم جو دروازو ڪلندو ۽ هڪ ننڍو ٻار ڏانهنس پل لاءِ گهوري نهاريندو، سندس وات مان نڪرندو ”هش“ ۽ ڦٽاڪ سان دروازو بند ٿي ويندو....“

وشنوپاتيا جي ڪهاڻيءَ وارو ذري گهٽ نامرد مٿس سوچي پيو.

”مون کي ڪجهه به نٿو سڄهي، سوراخ تي سوراخ پر نانگ بدران جيڪڏهن شينهن ان ۾ گهڙي وڃي ته ڇا ٿيندو؟ بونيءَ جو سوراخ!

ڪئنواس تي ڇپيل مردانه عضوا.

مئڊليس + مئڊليس = جينيپس.

جوش! ڊيگي جوا شينهن سڀن ۾ قيد. هيمنگويي سوڳواسي ٿي ويو. ان سان گڏ سوڳواس ٿي ويا همت ۽ طاقت.“

ايشور چندر جي ڪهاڻيءَ وارو مرد زال سان گڏ سٺل آهي:

”هن جوءُ کي ٿورو ڌونڌاڙيو. هن جي آڱرين کي زور ڏيئي جوڻس چيو: ’ڇا آهي؟‘

۔ اهو ئي روتن....!

۔ نه، اڄ نا!

۔ اون هون! نه ته ننڊ ٿي نه ايندي... توکي شايد خبر نه هوندي ته پرشن

اڇڪلھ استرين کي ’سليپنگ پلس‘ چوڻ شروع ڪيو آهي....!

جوتس ڇپ رهي.

هو ڪٻت مان ڪجهه کڻڻ لاءِ اُٿيو۔ ’ڊبل چيڪ واري جيلي تيوب جو آئپليڪيٽر ڪٿي آهي؟‘
- اتي ئي هوندو..

هو وري هيڏانهن هوڏانهن ڳولھڻ لڳو۔ ’هتي ته ڪونهي...‘
شيام جئسنگهاڻيءَ جي ڪهاڻي ’ڪوئي جو موت‘ جي شروعات:
”کيس سامهون ڏٺو اٿم. هوءُ آهي. منهنجا چپ پائمرادو لڏي وڃن ٿا. عجيب آهي. وقت جو هيءُ خال... خ... آ... آ... ڪهڙو ذريعو آهي ماڻ لاءِ؟ لمبائي، ويڪرائي، ايراضي، گهير، دائرو، تور، ڪهڙو ماپو؟ ڇڻ پراڻي ڊائريءَ جي ڪنهن پني مان ’بڪ مارڪ‘ اچانڪ اچي ٻاهر ڪري آهي، نڪمي.“

”هي، هن طرح جا ڳنڍ (؟) مسمريزم جي ’زبردستيءَ جي ننڊ‘ جيان. مان شايد ڪجهه به نيڪ سمجھڻ جي اسٿتيءَ ۾ ناهيان. پڪ ئي پڪ ناهيان. اهو ’شايد‘ جو ’پڪ‘ بڻجڻ ڪيترو نه شارٽ آهي. ڪيڏو نه شارٽ آهي ان پڪ جو وجود اُڻا...“
آنند ڪيماڻيءَ جي ڪهاڻي ’نئين شروعات‘ جي پڇاڙيءَ ۾ نوڪري ڪندڙ زال استعيفا ڏيئي ٿي ۽ ڪهاڻي هيئن ختم ٿئي ٿي!

”... روما پڇيو۔ نيڪ آهي نه؟ راجيندر ڪجهه ڳڇي نه سگهيو. البت کيس هڪ نئون احساس ٿيو. روما ڇڻ سندس لاءِ ئي اڀيسار ڪيو هو. ڇند منٽ اڳ روما جي وارن سنوارڻ کي هو من ۾ وري ڏسي رهيو هو. ۽ من ئي من ۾ هن روما جي وارن جي هڪ لت کي اُلجهايو. ڇڻ روما چيو هو۔ ’ڄٽا‘ هن کي لڳو انيڪ صدين کان پوءِ، هن روما سان گڏ شام جي چانهه پيتي هئي. هن جي تمنائن جي باغ ۾ هڪ خوبصورت ڪلي ڪلي هئي، جنهن کي هن ٿوري پنهنجي شخصيت جو انگ بڻايو هو. ۽ هن پاڻ کي ايندڙ هر ڏينهن اهڙي ئي هڪ خوبصورت احساس کي پائيندي ڏٺو. ليڪن هو روما جي، ’نيڪ آهي نه؟‘ جو ڪوبه جواب نه ڏيئي سگهيو. ظاهر آهي مسڪرائي نه سگهيو. ڏکي ٿي نه سگهيو. ڏيري ڏيري صرف چانهه پيئندو رهيو..“

شيام پنهنجي ’سنڌي ڪهاڻيڪار‘ موجوده صف۔ پس منظر‘ جي عنوان واري راءِ زنيءَ ۾ ڀارت جي ’نئين‘ سنڌي ڪهاڻيءَ، ان جي خصوصيتن، ان جي ارتقا، ان جي لکندڙ پراڻن ڪهاڻيڪارن، سندن خامين ۽ خوبين، فن ۽ ڪلا جي فلسفي تي راءِ زني ڪئي آهي.

سندس لمبي سڀاڌڪي جو نچوڙ ڏسبو ته هيءُ آهي!
”سنڌي ڪهاڻيءَ... (پ) سنڌي جيوت (زندگي) الڳ ورلي ٿي چٽجي... (ها)
آس پاس طرف ايماندار آهي ’ڪميٽيڊ‘ (ڪنهن سان ٻول ۾ ٻڌل) ڪونهي... آزاد

طبع آهي... مارڪسواد جي بينل پاڻيءَ کان دور فاصلا طئي ڪندي اڳيان نڪري ويئي آهي. ڪهاڻيءَ کي پرچار جو هٿيو بڻائڻ جي ڪوشش ۾، پرچار وادين صرف پنهنجي ڇاتي گڏي آهي...

(شروعاتي) هڪ دؤر (ڪهاڻيءَ جي حوالي ۾) شور، هنگامو، ڪشمڪش، ختم، دور، قبرون ۽ ڪنڊر. هڪ انداز ختم ٿيل، ڍلا ٿيل، ڇڪجي ويل، وڪريل، چُٻ ٿيل، سماڏيون ۽ مورتيون. ڪجهه هلندڙ چلندڙ مورتون به، ڪوڪليون، لڙڪائي هلندڙ ٽـٽـنگا ريس جا گهوڙا. ڪجهه ڳوڙها ڳاڙهي هلندڙ ۽ ڪجهه سُرخ روسي ٻلا لڳائي منڊڪائيندڙ... اڄ جو ڪهاڻيڪار ڪاميابيءَ، ناڪاميءَ جي چننا بجاءِ پاڻ سان وفادار رهڻ توڙي چاهي... رچناڪار کي اُلوجڪ (نقاد) جي پرواهه ڪرڻ بجاءِ مٿس رحم ڪائڻ وڌيڪ پسند ڪرڻ ڪپي. ان طرح پرواهه ڪندي ختم ٿيڻ جو مثال برنارڊشاه جو جينيس به آهي... اسان وٽ ڪهاڻيڪارن جو وڏو حصو ڊريوڪ هو. پانڪن جي پسندگيءَ جو ڊر، اُلوجڪن جي حملن جي ٿر ٿر، بزرگ اوليائن جي درشن جو لحاظ، ڪاميابيءَ جي ڪسوٽيءَ تي پار اُڪرڻ جو فڪر، بدناميءَ جي پرواهه ان ڪري ڀڳـ چيتنا ڏانهن وفاداري نه هئي... (نوان) ڪهاڻيڪارن پاڻ سان يگ ۽ سان لنگو ۽ سڌو رستو جوڙيندي اچي رهيا آهن... اڄ آدرشن وٽان ڪابه پل، زندگيءَ جي پٿارت ۽ ان جي پيچيدگين کان پار پوڻ لاءِ ڪونهي. جديد پُليون آهن. ڪاهي آهي. ڪهاڻيءَ جو جنم هڪ مجبوري آهي. مونجهه پيريل نٿل آدرش، رک ٿيندڙ ان جون جڙون ۽ ڦهلاءَ ۽ مٿان جيون جو ڪڙو پٿارت. مبهم ۽ پيچيده. مٿڏا لفظ ۽ زندگيءَ ۾ موت جي ملاوت... اڄ جي فرد، اڄ جي بوجهه سُر مٿان ڪٽندي (اڄ ڇا ڇا سان گهيريل ڪونهي!) سيالڻي جي بيبيقائيءَ (Uncertainty) ۾ رڳيل، ايندڙ وقت لاءِ آسائتو رهڻ جي فلسفي ۾ پيريل بڪواس تي ٺڳجڻ کان سچيت ڌرم ۽ سماج وغيره جي دڦيانوسي تنگ خيالن کي، مانسڪ سطح تي گهٽيءَ جي اونڌاهي موڙوٽ رکيل ڪچري جو دٻو سمجهندي. غير سلامتي، مالي لوڏن ۽ راجنيتي دٻاون کي چُهنبدار شيخن جيان پاڻ طرف سڀني طرفن کان وڌندي محسوس ڪري ٿو. يا. ان طرح جي حالت جي الڳ الڳ تصورن مان گذري ٿو. تصور ڏيوئي ٿو. پڇي نٿو سگهي. جيسين مري تيسين جيئي ٿو. سماج، نظام، ڪٽنب (ڪٽنب جي مڃيل معنيٰ پر رستن ۽ رستن جي هڪٻئي طرف موت واري توجه ۽ ان ۾ آيل فرق ۽ تبديلين) ۾ گهيريل، پنهنجي سماجڪ ۽ مالي رتبي جي انفرادي سطح تي معنيٰ پائڻ لاءِ ڪنهن حد تائين منجهيل، بي واهه ۽ پنهنجو پاڻ کان اڻ چٽو رهي ٿو... اسين بنجارا سنڌي... ٻيءَ پوميءَ تي، ٻين جاتين سان ملي، پنهنجين ريتن رواجن ۽ جيئڻ جي ڍنگ کي حالتن موافق بدلائي جيئڻ جي ڪشمڪش ۾ مصروف آهيون..."

هن مجموعي جي لاءِ ڪهاڻين جي چونڊ، ڏسجي ٿو ته انهن اصولن جي روشنيءَ ۾ ڪئي وئي آهي، جن جو مجموعي جي ايڊيٽر ذڪر ڪيو آهي. ان ڪري ايڊيٽر جي خيال ۽ نظرين کي سمجهڻ خود مجموعي ۾ آيل ڪهاڻين کي سمجهڻ ۾ وڏي مدد ڏيندو.

شيام جي 'لمبي' سڀاڪي جي چنڊڇاڻ ڪجي ته هيٺيان مکيه نُڪتا نظر ايندا:

(1) 'نئين ڪهاڻي' آزاد طبع آهي. زندگيءَ جي ڪنهن نظريي سان وفادار ڪانهي،

(2) 'نئين ڪهاڻي' ۾ زندگيءَ جي ڪنهن نظريي جو اظهار نه هئڻ ڪپي، (3) 'نئين ڪهاڻي' کي (الف) ڪهاڻيءَ جي ڪامياب ٿيڻ جو فڪر نه هئڻ ڪپي، (ب) تنقيد کي نظر انداز ڪرڻ ڪپي، (ت) ڪهاڻي پڙهندڙن کي پسند اچي ٿي يا نه، سو لحاظ نه رکڻ ڪپي، (ث) ادبي روايتن جو خيال نه رکڻ ڪپي، (4) آئنده بابت ڪابه سهڻي اميد رکڻ بڪواس آهي، (5) اڄ جو انسان زندگيءَ کان پڇي نٿو، ان جا تصور ڏيئي ٿو، جيسين مري، تيسين جيئي ٿو، (6) انهيءَ مان ظاهر آهي ته اڄ جو انسان زندگيءَ کي فقط برداشت ڪري ٿو، ان کي بدلائڻ جي جدوجهد نٿو ڪري، (7) اڄ جو انسان فقط اڪيلو سهي، جيئي مري ٿو، گڏيل ڪوشش، جدوجهد ۽ واڌاري جي ڪا ڳالهه ڪانهي.

شيام پنهنجي سڀاڪي جي بيان ڪيل اصولن جي انهيءَ سڀاڪي ۾ ئي گهڻي ڀاڱي عملي ترديد ڪري ڇڏي آهي.

هو اُلوجڪن (نقادن) تي ڪفر جي فتوا ڏئي هڪدم اڳين، پوين ۽ نين ڪهاڻين تي، فن ۽ ڪلا تي، تاريخ تي بلڪ زندگيءَ تي لمبي چوڙي اُلوجنا (تنقيد) شروع ڪريو ٿي.

هو نئين ڪهاڻيءَ کي آزاد طبع ٺهرائي وري ويهي اتلاءِ ڀڳ سان سڄائي، ڀڳ-چيٽنا، من-چيد وغيره جا انيڪ شرط لڳائي ٿو.

هو نظرين کان آجو هجڻ جي گهر ۽ دعويٰ ڪرڻ کان پوءِ هڪدم پنهنجا خاص نظريا پڙهندڙن ۽ ڪهاڻيڪارن تي مڙهڻ لڳي ٿو.

هو بزرگ اوليائن جي آدرشن جو لحاظ نه ڪرڻ جو حڪم ڪرڻ کانپوءِ، خود ئي بزرگ اولياءَ بڻجي زور شور سان پنهنجا آدرش بيان ڪرڻ لڳي ٿو.

فن ۽ ڪلا بابت ڏٺا ۾ به نظريا، به فلسفا، به آدرش موجود آهن. هڪڙو هيءُ ته ڪلا ۽ فن زندگيءَ جي تقدير به آهي ته ان جي پرک به. زماني بلڪ زمانن جي بابت جي تنقيد به آهي ته ان جي سونهن ۽ چڱاين جو قصيدو ۽ انسان جي روشن مستقبل ۾ ايمان جو ثبوت به. ڪلا ان روشن مستقبل کي ويجهو اٿڻ ۽ حاصل ڪرڻ جي جدوجهد ۽ سنگهرش ۾ سڀني جي اڳيان جهنڊو کڻي هلي ٿي، پهرين باغي للڪار

ڪري ٿي. پهريون زخم کائي ٿي، پهريون وار ڪري ٿي ۽ پهرين جيت حاصل ڪري ٿي. ڪلاها طاقت ۽ شڪتي آهي، جا گني سامتاڻي جي چوڻ موجب: ”ڀڳ (زمانو) بدلائي سگهي ٿي، نئين ڀڳ کي جنم ڏيئي سگهي ٿي. اها شڪتي جا اياز جي گيتن جي منڙي گونج کي پنهنجي وطن ۽ پنهنجي دؤر جو سڀ کان طاقتور ۽ شڪتيوان آواز بڻائي ٿي، جا لفظن کي اڻڻن کان وڌيڪ پسم ڪندڙ ۽ آوازن ۽ رنگن کي جادوءَ کان وڌيڪ طلسمي قوت بخشي ڇڏي ٿي، جا مها ڪوي تنگور جي چوڻ موجب: سچ ۽ سونهن، عدل ۽ انصاف جو اڪيلو دل گهريو ديس آهي.“

فن ۽ ڪلا بابت ٻيو نظريو ٻيو فلسفو ٻيو آدرش هيءُ آهي، ته ان کي حاڪم ۽ قورو طبقن جي نظرياتي حرم سراءِ جي سُريت ۽ چنٽا وروڌي عوام-دشمن آدرشي ڪوٺي کي سينگاريندڙ وئشيا ٿي رهڻ ڪپي. کيس سچ ۽ سونهن، انصاف ۽ نيڪيءَ خلاف ٽڪي تلوار طور استعمال ٿيڻ ڪپي. جي ائين نه ٿي سگهي، ته پوءِ ڪلا جي شڪتيءَ کي ٽوڙي ڇڏجي. ان جي تيز ڌار کي مڏو ڪري ڇڏجي، ان جو قدرتي طور جيڏانهن رُخ هڻڻ ڪپي، کيس اتان ڦيرائي ڇڏجي، کيس بتال ڪجي، گمراه ڪجي، واٽڙو ۽ بي اثر ڪجي، جيئن اها خصي ٿي پوي، منجهائس ڪي به نه سرجي، نه اُسري، ۽ نه نِسري.

فن ۽ ڪلا بابت جيترا به ’نظريا‘ بيان ڪيا وڃن، انهن کي ڪهڙا به لفظي ريشم پهرايا ۽ اڪري اطلس اوڍايا وڃن، اهي سڀ ڦري گهري وڃي انهن ٻن نظرين مان هڪ سان ملندا.

سوال آهي ته شيام جو بيان ڪيل فني فلسفو ۽ ڪلاٽمڪ آدرش انهن ٻن نظرين مان ڪنهن سان ملي ٿو؟

شيام آزاد طبع، ڪنهن سان ٻول ۾ نه ٻڌل ۽ ايماندار ڪهاڻيءَ جي پرچار جي اوت ۾ ڪلا جي پهرين عوام-دوست، جنتاواڌي نظريي ۽ آدرش جو زبردست پرچار ٿو ڪري.

غير جانبدار اديب جي پردي ۾ هو بيحد ڪتر قسم جو طرفدار اديب آهي. البت هو انهن نظرين، انهيءَ سوچ جو حامي آهي، جيڪا جنتا ۽ عوام کي پنهنجي ادب جي سهاري، رهبريءَ ۽ ٻل کان محروم رکڻ گهري ٿي.

لکندڙ جي ضمير جي آزاديءَ جي نعرن جي اوت ۾ هو سماجي هوش رکندڙ لکندڙن کي سندن ضمير موجب لکڻ جي آزاديءَ کان محروم ڪرڻ گهري ٿو ۽ اُلڳڻ جي ڳلا جي اوت ۾ هو پڙهندڙ کي چنٽا-وروڌي سامراجواڌي لکندڙن بابت آزادراءِ قائم ڪرڻ کان اڻ سڌيءَ طرح منع ٿو ڪري ۽ ڊيڄاري ٿو. ٻين اُلڳڻ تي چوه چنڊي هو حقيقت ۾ اُلڳنا جو ميدان فقط پاڻ لاءِ ۽ سندس هم خيال ليکڪن

لاءِ محفوظ رکڻ گھري ٿو. ڪهاڻيءَ ۾ مارڪسوادي پرچار کي نندڻ جي بهاني هُئو انهن ڳالهين جو پرچار ٿو ڪري، جي سامراج کي بچائين ۽ هتي ٿيون ڏين.

اڄ جيڪڏهن ڪو ماڻهو صفا نابين ناهي يا بي ايمانيءَ وچان زوريءَ اکيون بند ڪري نٿو هلي، ته هو اهو ڏسڻ بنا رهي نٿو سگهي، ته اڄ هيءَ سموري ڌرتي هزارن لکن ميلن ۾ پکڙيل هڪ شاهي ميدان جنگ بڻجي چڪي آهي، جنهن جي چپي چپي تي هر قسم جي هٿيارن سان هر قسم جي ويڙهه چالو آهي.

هڪ طرف ڏکويل ماڻهو پيڙهيل طبعا، ستايل قومون آهن، ته ٻئي پاسي ڏکونيندڙ ماڻهو پيڙهيندڙ طبعا ۽ ستائيندڙ قومون آهن.

ان جنگ ۾ هر ڪو ڄاڻي ۽ جهي يا اڻ ڄاڻائيءَ وچان ڪنهن نه ڪنهن پاسي ضرور آهي. ڪوبه غير جانبدار ڪونهي. گهٽ ۾ گهٽ سڄو فن ۽ سڄي ڪلاهر گز غير جانبدار ناهن. سندن روح جو ريلو، اندر جو آواز ۽ ٻانهن جو ٻل هميشه جيان ڏکويلن، پيڙهيلن ۽ ستايلن سان آهي.

ڏکونيندڙن، پيڙهيندڙن ۽ ستائيندڙن کي اها خبر آهي، تنهن ڪري هو ڪلا جي مارتِيءَ جو ست ٽوڙڻ ۽ ڪانسس مظلوم ماروڙڻ جي تانگهه ۽ تات ڇڏائڻ لاءِ هزارين حيلهائي کيس گمراه ڪرڻ گهرن ٿا.

’آزاد فن‘، ’ان-ڪميٽي ڪهاڻي‘، ’آلوچنا سان دشمني‘، ’مارڪسوادي پرچار‘ جي مخالف انهن سڀني دلفريب دليلن ۾ هڪڙي ئي گهر لڪل آهي ته فن حق جو پاسو نه وٺي.

هو فن جو ڌيان ان مقدس ۽ پاڪ تاريخي سنگهرش ۽ جدوجهد تان هٽائي کيس جنس، من، چيد، خودقياسيءَ جي ڏيڻن ڏانهن منهن ڏيڻ گهرن ٿا.

’سڀاڻي بي بقاءِ سان رڳيل آهي. ايندڙ وقت لاءِ آسائتو رهڻ جو فلسفو بڪواس آهي. ان تي ڳڻجڻ کان سچيت رهو!‘ ان نعري جو مطلب صاف آهي. ان جو مطلب ماڻهن کي اهو چوڻ آهي ته ’توهان جي تقدير اصل کان خراب آهي. ڪٿي ڇا به ڪريو. اها نڪا اڄ بدلي، نڪا سڀاڻ. اجايو پاڻ کي هلاڪ ڪندا. پنهنجي تقدير سان لڙڻ ڇڏي ڏيو‘

”ڏکونيندڙن، پيڙهيندڙن ۽ ستائيندڙن سان تڪرار نه ڪريو. رڳو ويٺا سهوا جيستائين جيئرا آهيو، تيستائين اها سزا پوڳي ٿو.“

واشنگٽن کان وٺي توڪيو تائين، ڪيپ ٽائون کان وٺي ڪئناڊا تائين، سامراجي ۽ سندن ايجنٽ اهي پوائتا نعرا هڻي، ماڻهن کي هيسائي، ڊيجاري ۽ ذهني اڀاهج بڻائي، هٿيار ڦٽا ڪرائڻ ۽ ڏاڍ جي ڪوٽن کي ڪيرائڻ کان بچائڻ گهرن ٿا.

نئين ڀڳ (زمانو) جا نوان ملان ۽ پنڊت، نوان پوپا ۽ نوان جادوگر لکين ورهين جي پراڻي رينگت کي کڻي وڃن:

’گوڙ نه ڪريو! گوڙ نه ڪريو! ڪجهه نه ٿيندو! سڀ اوهان جي اعمالن جي شامت آهي. توهان جي ڦٽل نصيب جي خرابي آهي. يعني ڪنهن جو ڏوهه ناهي! پراڻي پڇا نه ڪريو! وڃي پنهنجو اندر صاف ڪريو (من-چيد ڪريو) نه ته دين ڌرم کان تڙجي ويندا. ڪافر ٿي پوندا! (ڪلا-وروڌي، مارڪسوادي، پرچار وادي، آلوچڪ ٿي پوندا!‘

اهڙيءَ ريت هو ماڻهن جو انسان ذات جي اعليٰ آدرشن، آئيندي جي اميدن مان ايمان ڪڍي کين پنهنجي گڏيل ڪوشش، ٻانهن جي ٻل، سنگهرش ۽ جدوجهد کان نااميد ۽ مايوس ڪري، گيدي ۽ ڊريوڪ بڻائي، کين پاڻ تي قياس کائيندڙن، ميڪ ميڪ ڪندڙن، روئي هٿيار ڦٽا ڪري، پيش پوندڙن ۽ ڪوئن وانگر ذهني ڀرن ۾ لڪل پاڇوڪڙن جو چڙوچڙ هجوم بڻائي، کين سامراج جو آسان شڪار بڻائڻ گهرن ٿا.

انهيءَ پرچار ذريعي هو هر هنڌ ذهني طور گندي پاڻيءَ جا اهڙا ڏٻا ٺاهين ٿا، جن ۾ خودمطلبيءَ، بي ايمانيءَ، جنتا-دشمنيءَ ۽ فرقي پرستيءَ جا زهريلو جيوڙا پلجن ۽ نڀجن ٿا.

هن قسم جو پاڇوڪڙ ۽ خصي ادب اهو سڪيا گهر آهي، جنهن مان اڳتي هلي وطن جا غدار، سامراجي ايجنٽ ۽ فاشسٽ حيوان ڀرتي ٿين ٿا.

شيام بار بار ’نئين‘ ڪهاڻيءَ جو ذڪر ڪيو آهي. هن ’نئين‘ ڪهاڻيءَ ۽ ان جي لکندڙ جون ڪي خاص نشانيون ڏسجن. مثال طور هن ’نئين‘ ڪهاڻيءَ جي لاءِ سڀ کان پهريون ۽ لازمي شرط آهي ته لکندڙ پنهنجي ٻولي اصل نه ڄاڻي. ڪهاڻيءَ جي ٻولي غلط ۽ چچريل هجي. جيئن ڌاريا سيڪڙا ڳالهائيندا آهن، ان غلط ۽ چچريل ٻوليءَ کي دادلن ۽ ريزالن ٻارن وانگر ڪوشش ڪري وڌيڪ بگاڙجي ۽ اُبتو سبتو ڪجي. پوءِ وري اهو ٻڌائڻ لاءِ ته اسين اها ٻولي لاچار ٿا ڳالهايون، نه ته اسان جون اصل ٻوليون ڪي ٻيون، اڃا به اوچيون ۽ شاهي ٻوليون آهن، سھڻن سولن سنڌي اکرن جي بدران، اهڙا لفظ ٺاهجن، جن جو ڌڙيڊو ۽ سڙ ٻاڪرو هجي. يعني اڌ سنڌي ته اڌ هندي ڳالهه چاهي مرد وائان هجي پر انداز هلڪڙو زنانو ۽ نخريلو هجي، جنهن ۾ قديم زماني جي هندي ناٽڪي شاعريءَ جو رنگ شامل هجي.

هن ’نئين ڪهاڻي‘ جي ٻي خاصيت آهي نئون اسٽائل، ڪهاڻيءَ ۾ خواصخواه ڊم، پورا ڊم، عجب ۽ سوال جون نشانيون، ڏنگيون، ٻُڙيون ۽ خال هجن.

تئين خاصيت اها ٿي ڏسجي، ته پڙهندڙ کي جيترو گهٽ مطلب سمجھ ۾ اچي، جيتري وڌيڪ بوريت ڏيئي سگھجي، جيترو وڌيڪ ڪڪ، جيترو وڌيڪ بيزار ڪري سگھجي، اوترو چڱو متان ڪو مچڙو پڙهڻيڊاس انهيءَ غلط، چچريل، بگڙيل، بگاڙيل، ملاوت ڪيل، منجهليل، اڻ وڻندڙ ۽ خصي ٻوليءَ جو رڻ جهڳي ۽ غلط صورتخطيءَ، دمن، فل استاپن، ڏنگين، سوالن، عجب جي نشانين ۽ خالن جا اٿانگا پيچرا لتاڙي ڪنهن مطلب جي منزل تي رسي وڃي، انهيءَ لاءِ ڪوشش ڪري ٻوليءَ جي ڪرنگهي جو هڏو يعني گرامر توڙي ڇڏجي ۽ جملن جون سسيون ۽ پڇڙيون، هڏيون ڌار ڌار ڪري ڇڏيون ته جيئن خبر نه پوي ته ڪهڙي شيءِ ڪٿي ۽ ڪنهن سان ڳنڍيل هئي.

انهيءَ مڪمل پروليءَ کي سلڻ ۾ جيتري ڏکيائي ٿئي، اوتري ئي اها ڪهاڻي وڌيڪ نئين ۽ وڌيڪ ڪامياب سمجهبي. ڪنهن ڪهاڻيءَ جو مطلب سمجھ ۾ نه اچڻ، اعليٰ فن جو ثبوت ليکبو آهي ۽ لکندڙ وڏي فخر سان لکندو آهي ته ڳالهه ٻين کي سمجھ ۾ اچي يا نه اچي، تنهن سان منهنجو واسطو ڪونهي. پنهنجي انهيءَ خوبيءَ جي انتر راشري رتبي کي اڻ ڄاڻن اڳيان وڌيڪ ظاهر ڪرڻ لاءِ انگريزي سند به پيش ڪبي – Incommunicability.

جنهن ڪهاڻيءَ جو ڪوبه مطلب نه هجي يا اهڙو هجي جو ’تڪريءَ کي سور ٿيا ڄاڻي ڪٿي‘ وارو مثال ياد ڏياري، پوءِ چئبو ته اها نئين ڪهاڻي فن جي ستين آسمان کي ڇهي چڪي. ان کانپوءِ ان جو لکندڙ قلم کي پٺ تي اُڇلائي ڇڏي وري ان قلم سان ٻيو ڪجهه لکي ان ڪهاڻيءَ جي شان کي گهٽ نه ڪري.

نئين ڪهاڻي لکڻ ڪنهن جهڙي تهڙي جو ڪم ڪونهي. ان لاءِ خاص ’نئين‘ لکندڙ ’نئين‘ ماڻهو بلڪه جتڪي سنڌيءَ ۾ ’نئين چيز‘ جي ضرورت آهي.

نئون ڪهاڻيڪار سڌائڻ لاءِ سڀ کان پهريائين اهو ضروري آهي ته کيس پنهنجي اهميت جو پورو احساس هجي، کيس يقين هجي ته دُنيا جي سموري ڄاڻ ۽ ڏاهپ مٿس ختم آهي. سڄي ڌرتي سندس فن (ڪلا) جي سڱن جي آڌار تي بيٺل آهي. جو جيتري ڦونڊ ۾ ڀر جي سگھي، سواوترو وڏو ڪلاڪار.

ٻيو ته سندس مُنهن تي رُڪ چڙهيل هجي، سندس تانءِ ڀريل سامبر وارو پوز ڏسي ٻين کي ڪيتري به ڪل يا بُچان اچي، پر همراھ جي مُنهن تي سِرُ به نه هجي.

ٽيون ته سندس نئين ڪهاڻيءَ جو اُٺ اُٺي نه اُٿي، همراھ جو زور هجي پاڙي تي. اهڙو ’ڪلاڪار‘ شل نه ڪا ’نئين‘ ڪهاڻي لکڻ جي ڪٿي ماري وجهي، بس پوءِ اسان جو تيسمار خان ڏسندا ته پگهر ۾ شمر، مُنهن ۾ شور، سڄي جهان تي اڌ انگريزي، اڌ هندي ٻوليءَ ۾ گارين جو ڌوڙيو، هٿ ۾ ڪاميو ۽ سارتر جي چوٽين

جا سوئتا، نرا ڪٿيو وڙهڻ لاءِ تيار ٿيو بيٺو هوندو، ڇي- ”خبردار جي ڪنهن منهنجي ڪلا تي اعتراض ڪيو آهي.“

اسان جو نئون ڪهاڻيڪار پڙهندڙن جي مُرلي بند ڪرڻ لاءِ ڪهاڻيءَ جي مُنڍ ۾ ئي نوٽ لکي اعلان ڪندو آهي، ته جيڪو به پڙهندڙ سندس ڪهاڻيءَ کي سمجھڻ يا پروڙڻ جي ڪوشش ڪندو، تنهن کي نقاد يا اُلڳ ڇڪ ٺهرائي، نقادن ۽ اُلڳ ڇڪڻ لاءِ ’نئين ڪلا‘ جي قانونن ۾ مقرر ڪيل تعدي ڪئي ويندي. تنهن کان سواءِ نئين ڪهاڻيءَ کي سورن، جوڪن کان سلامت رکڻ لاءِ ان جو ويڻو ڪرائبو آهي. ان جي آسپاس ’نئين ڪلا‘ جي وڏن گُرن جا منتر چپبا آهن، جن کي پڙهي ڪنهن کي به همت نه ٿيندي جو ڪٿي اها جاچ ڪري ته مطلب ڳالهه جو ڇا آهي.

شيام چوي ٿو ته سندس چونڊيل ڪلاڪار نوان آهن- کين پڙهي ڏسو ته سواءِ هڪ اڌ جي (گڻو، انند) ٻيا سڀ پراڻا، پوڙها، مڏي خارج آهن. هُو ايترا پراڻا آهن جيترا ’قال قولوا‘ جو ورد ڪري ويساهه وسوڙيل ماڻهن تي ڪوڙو رُعبُ وجهندڙ مڪريل مُلا ۽ جنتر منتر جو ڳنڍ ڪپيندڙ ٺڳي پنڊت ۽ ’فعلن فاعلن‘ جو بي مقصد رينگت مچائيندڙ اردو ۽ سنڌي ٽڪبند ’شاعر‘.

وڌ ۾ وڌ سندن فائدي ۾ اهو چئي سگهجي ٿو ته هو شايد ادبي ڪنڀ- ڪرڻ ۽ رپ وان وٺڪل آهن. جي صديون اڳ واري ماحول ۾ ستا هئا ۽ اڃا اڪ ڪاڻ ڪُلي اٿن. هنن سُتل ساهتڪارن کي اڃا تائين اهو سَماءُ ڪونه پيو آهي، ته ڪو دُنيا ۾ ايشيا نالي ڪنڊ به آهي، ڪي ايشيائي، آفريڪي ۽ لئٽن آمريڪي ماڻهو به آهن. جي يورپي ۽ آمريڪي سامراجين کي تاريخ جي استيڇ تان ڌڪي پاڻ ان تي قبضو ڪري رهيا آهن. سندن ڪنن تي عوامي جنگ جي مجاهدن جي مارچ ڪندڙ قدمن جو پڙاڏو به نه پهتو آهي. کين اڄوڪي دؤر ۾ ادب جي اعليٰ پڊ، ان جي انقلابي حيثيت ۽ ڪارنامن جي خبر نه پئي آهي. کين خبر ناهي ته اڄڪلهه جو قلم واقعي تلوار کان وڌيڪ طاقتور آهي. اڄ قلم جا ڌڻي انقلابي مورچن جو مُهڙ وارو دستو بڻيا بيٺا آهن. کين خبر ناهي ته اڄ اوڀر جي هوا اولهه جي هواڻن کان زور آهي.

اڄ اوڀر جا ٻُڪيا، هيٺا، ڌڪيا، بي حال ۽ بي وسيل ماڻهو ٻُڪن، ڏڪن، هيٺائين ۽ ڪمزورين جي تندورن ۾ تپي، رُڪ ٿي سامراج ۽ سندس دلائل جي سياسي، سماجي ۽ تهذيبي مورچن تي طوفاني هلائون ڪري رهيا آهن.

اڄ رجعت پرستيءَ جي اوندهه تي ساڃهه ۽ سمجھه جون ڪنوٺيون وارو وار لڳايو بيٺيون آهن.

هُو آزاديءَ ۽ سجاڳيءَ جي شاهراهه تي فاتحانه مارچ ڪري اڳتي وڌندڙ جنتا جي مجاهد قافلي مان گوهي ڏيئي ڀڄي وڃي شتر مرغ جيان سسيون مٽيءَ ۾ لڪائي، پاڻ تي قياس ڪاٽڻ، ڪنجهڻ گُرڪڻ ۽ ميڪ ميڪ ڪرڻ ويٺا آهن.

انهن پاڇوڪڙن مان ڪي موڙگو پنهنجن ٻرن مان ان قافلي تي پنهنجا پتڪڙا تير
اُڇلائي قافلي ۾ ڦڙڦوٽ وجهڻ يا منجهانئن ڪن کي برغلاني پنهنجن ٻرن ڏانهن
اُٿڻ جون ڪوششون پيا ڪن.

اسان جي هنن نون ڪهاڻيڪارن مختلف نمونن سان ساڳئي ئي موضوع تي لکيو
آهي۔ جنسن تي، جنسي لاڳاپن تي، ائين ٿو لڳي، ڄڻ ڪين ٻيو ڪوبه موضوع، خاص
ڪري اجتماعي دلچسپيءَ وارو موضوع يا ڪردار ڪونه ٿو سڄي، يا موزون لڳي.
هو ڄڻ ته ٻيلي جي وچ ۾ بيٺا آهن ۽ چون ٿا ’هتي ته رڳو ٻوڙ آهن! ٻيلو ڪٿي آهي؟‘
هو ڀارت جي ڪروڙين انسانن جي سنگهرش ۽ جدوجهد جي وچ ۾ بيٺي چون ٿا۔ ’هي
ته رڳو ماڻهو آهن! هيرا ڪٿي آهن؟ هي ته رڳو فرد آهن، جتنا ۽ عوام ڪٿي آهن؟‘
من۔ چيد سندن دلچسپ استايل آهي. ڪاش ڪين نامرد مردن، آگاهڙو ٿي پيءُ
کي ياد ڪندڙ پٽن، پيءُ سان عشق جهڙو انداز اختيار ڪندڙ ڌيئڻ وغيره کان ڪنهن
ڪنهن وقت فرصت ملي ها ۽ هو ڪن ٻين ڪردارن جو به من۔ چيد ڪري سگهن ها!
ڪاش هو ڪنهن پروفيسر ملڪاڻيءَ جهڙي سنڌي بزرگ جو من۔ چيد ڪري
ڏيکارين ها، ته هو چو ۽ ڪيئن هن عمر ۾ هند، سنڌ جي ادب جو ڌرو ڀڙو پڙهي، پروڙي،
هٿ، هٿ ننڍي وڏي جي رهبري پيو ڪري۔ ڪنهن کي شاباس، ڪنهن کي نصيحت،
ڪنهن کي صلاح۔ سڀني جي مٿي تي بزرگي ۽ شفقت جو هٿ رکيو وينو آهي.
ڪاش هو هري دلگير جهڙن جو من۔ چيد ڪري سگهن ها، ته ڪيئن ۽ ڪهڙن
جذبن سان هن ادي عيسيٰ جي خط جو جواب لکيو هو. ڪاش هو ڪلا پرڪاش جو
من۔ چيد ڪري سگهن ها، جنهن جنگ جي زماني ۾، جڏهن سڀ ڀاڳل ٿي پيا هئا،
تڏهن اهو عظيم ڪلا جو ٽڪرو خالق هو، جنهن ۾ جنگي جنون ۾ ورتل ٻار آخر
بندوق ڦٽي ڪري چوي ٿو ”اماں! مان اڳتي بندوق سان راند نه ڪندس!“
۽ ڪاش ڪو اياز جي من جي مام پروڙي ها، ته هن ڪيئن ۽ ڇو پنهنجو سُر
واگهه جي وات ۾ وجهي ’نارائڻ شيام‘ نظم لکي، پاڻ کي ’ڌم ڏيهائي ڌي سندا ميهڙ
ميهڙا‘ واري ويل ۾ وجهي، ڪلا ۽ فن جون ست پريون آجيون ۽ پنهنجون ست
پريون مٿي هاب ڪري ڇڏيون!
هڪڙي ’نعين‘ ڪهاڻيڪار اعلان ڪيو آهي ته سنڌي ٻولي سندس ڪلا
جي ڀرپور اظهار جي طاقت نٿي رکي، تنهن ڪري کيس ٻوليءَ کي چيري ان مان
نعين ٻولي ٺاهڻي پوندي. ڪاش انهن ڪهاڻيڪارن کي عام سنڌين جيتري ۽
جهڙي سنڌي ايندي هجي ها!

سمپادڪيہ مان معلوم ٿئي ٿو ته هي شريمان اڳوڻن سنڌي لکندڙن کي ليکين ٿي نٿا، هي نوان ڄامڙا قليچ، ديوان ڪوڙيمل، پرمالند ميوارام، لعل چند امر ڏني، جينمل پرسرام، پروفيسر ملڪاڻي ۽ ٻين انيڪ جبل جيڏين ادبي هستين جي ڏنل ورثي کي حقارت جي نظر سان ڏسن ٿا.

سنڌ جي سنڌي لکندڙن ڏانهن سندن رَوِيو به بلڪل ساڳيو آهي. مطلب ته مورن جوهيءَ اولاد، ڪانون جي چال تي موٽ ٿي، اهڙي چال هلڻ لڳو آهي، جنهن کي ڏسي ڪانوَ به ڦڪا ٿيندا هوندا.

’ڪنڊهر‘ جون اڪثر لکڻيون آفريمل پيٽن ۽ سندن قلم هلائيندڙ گماشتن جون ڪٿيون اوڳرايون ۽ اُٻڙڪا ڏياريندڙ اُلتيون آهن، جن کي سنڌي ڪهاڻيون سڏڻ هندن ۽ سنڌ جي ڪهاڻيءَ جي شاندار ۽ روشن نالي ۽ ناموس سان سخت زيادتي ٿيندي. ڪوڙي ڪلا ۽ نقلي استائيل جي قيدخاني ۾ ازخود سزا پوڳيندڙ انهن قيدين مان اڪيلي، اهم ۽ سنجيدي لکندڙ گني سامتاڻيءَ جي لفظن ۾ هنن لاءِ فقط اها دعا گهري سگهجي ٿي ته: ”اوڀريو! هنن کي معاف ڪر! هونئا ڄاڻن ته ڇا ڪري رهيا آهن!“

لطيف جي شاعريءَ جو انقلابي ڪردار...

ڪوڙين ڪايائون، تنهنجون لکن لک هزار،
جيءُ سڀ ڪنهن جيءُ سين، درسن ڌارو ڌار،
پرير تنهنجا پار، ڪهڙا چئي ڪهڙا چوان.

انساني تاريخ جا اصلي خالق پورهيت عوام آهن ۽ نه شهنشاهه، فوجي جنرل وغيره. پر ته به انساني واڌاري ۾ اڪيلن عظيم انسانن جي اهم ڪردار کان انڪار نٿو ڪري سگهجي.

ڪنهن ڪنهن انساني ذهن ۽ اندر جي اک، عام جسماني اکين کان هزارين ڪوهه ۽ هزارين سال پري ڏسي سگهندي آهي. سندس پٽلين ۾ هزارن، لکن ۽ ڪروڙن اکين جا نظارا سماجي، هڪ نئون ۽ نرالو روپ وٺندا آهن. ڪي نگاهون اهڙا به روپ ۽ نظارا پسي وٺنديون آهن، جن جو جسماني وجود سوين هزارين سال پوءِ پيدا ٿيڻو هوندو آهي. ڪي اڪيلا ماڻهو سوين هزارين انساني نسلن جو ذهني ۽ روحاني نچوڙ هوندا آهن. سندن سوچ ۽ عمل، قومن ۽ تهذيبن جي صدين جي تجربي، سوچ ۽ ڏاهپ جو چڪايل عطر هوندو آهي.

ڪلهوڙن جي دؤر ۾ سنڌ ۾ اهو ڪڏهن به نه لهندڙ سج اُڀريو ۽ چمڪيو جنهن سنڌ جي صدين جي گڏيل ذهني، جذباتي، نظرياتي ۽ روحاني اوندھ جو سينو چيري ڇڏيو ۽ سنڌ، هند بلڪه دُنيا جي ذهني ۽ روحاني آئيندي کي روشن ڪري ڇڏيو.

ماڻڪ مٽ سندوم، اونداهيءَ ۾ سو جهرو!

(شاهه)

لطيف جنهن دُنيا ۾ اک کولي سا ڏاڍن ماڻهن، ڦورو طبقن ۽ ظالم قومن جي هٿان هيٺن ماڻهن، اشراف ۽ محنتي طبقن ۽ مظلوم قومن سان اُرهه زورائيءَ جي دُنيا هئي. ان دُنيا جا خيال، نظريا ۽ فلسفا اُرهه زورائيءَ جا حامي هئا.

لطيف جو وطن صدين کان جاگيرداري، قبائلي سردارن، ڌارين حاڪمن ۽ فوجي سردارن جو شڪار گاهه هو. اهو شڪار هميشه اسلامي حڪومتن جي ويس ۾ ڪيو ويندو هو. اُموي، عباسي، افغان، مغل، ايراني، ارغون ۽ ترخان حملو ڪندڙن انهيءَ ويس ۾ هڪٻئي پويان لطيف جي وطن تي ڌاڙا هنيا ۽ ان کي غلام بڻايو.

اسلامي تحريڪ جا شروعات ۾، عرب جي غلامن، مسڪينن بدوين ۽ ٻين هيٺين قومن جي حامي هئي ۽ ڌارين قومن جي ستايل عرب قومن جي آزاديءَ ۽ خودمختياريءَ جي علمبردار هئي، تنهن تي جڏهن اڳتي هلي عرب جي جاگيردارن، سنيين، اميرن ۽ فوجي سردارن جوابي حملو ڪيو ۽ ان کي پنهنجي قبضي ۾ ڪري ان کي مسڪينن عربن ۽ عرب قوم مٿان فوجي ڊڪٽيٽرشپ ۾ تبديل ڪري ڇڏيو. تڏهن ان تحريڪ جو نالو لباس ۽ نعرا ظالم طبقن جي هٿ جو هٿيار بڻجي پيا. جيڪا تحريڪ دُنيا لاءِ سماجي، اقتصادي ۽ روحاني سجاڳيءَ، ترقيءَ ۽ بلنديءَ جي نئين انقلابي لهر بڻجي اُڀري، تنهن کي ڦورو ۽ ظالم ٽولن پهريائين عرب عوام ۽ عرب قوم کي غلام بڻائڻ ۽ پوءِ ٻين وارن ملڪن کي غلام بڻائڻ لاءِ هٿيار طور استعمال ڪرڻ شروع ڪيو. ان ڪم کي آسان بڻائڻ لاءِ اسلام جي نالي ۾ ڪوڙو ۽ جعلي فلسفو ٺاهيو ويو، جنهن موجب عرب قوم تي قبضو جمائيندڙ هر ڏاڍي کي خليفو تسليم ڪري، ان جي هر فعل کي اسلامي فعل ۽ خداوند ڪريم جو حڪم ٺهرايو ويو. پر وارين مسڪين قومن جا پونگا پينگ ڪرڻ ۽ کانئن سندن گذر جا وسيلو ڪسي، کين ٻارن بچن سوڌو غلام بڻائي، ڍورن وانگر وڪڙڻ ۽ وهائڻ کي اسلامي جهاد ۽ اسلامي فتح ڪوٺيو ويو. اڳتي هلي نوبت اتي وڃي پهتي جو خود ڪلمي پائي، مسلمان قومن کي ڦرڻ، لٽڻ ۽ غلام بڻائڻ وارا بين الاقوامي رهزن ڌاڙيل به اسلامي مجاهد ۽ غازي سڏائڻ ۽ سڏجڻ لڳا. اُموي، عباسي، مغل ۽ ٻين سامراجين جي ايجاد ڪيل انهيءَ رجعت پرست، مظلوم-دشمن فلسفي جو هر دؤر ۾ حق پرست عالمن، دانشورن ۽ فنڪارن مقابلو ڪيو. ابن العربيءَ کان شمس تبريز، منصور، خيام، حافظ، رومي ۽ بو علي سينا تائين هر ڪنهن ڄاڻو پنهنجي ڄاڻ ۽ پهچ آهر هن ڦهر جي ڪوٽ تي وار ڪيا، پر ڪنهن به عالم، دانشور ۽ فنڪار ان تي اهڙا سڏائتا نه ڀرپور وار ڪري، ان جي پيڙهه کي اهڙو پاڙن کان نه ڌنڌاڙيو، جهڙو لطيف.

سنڌ جي هن عظيم دانشور، يگاني انقلابي مفڪر، بي مثل روحاني پيشوا ۽ لافاني شاعر ظلم، ڏاڍ ۽ مڪر جي سامراجي فلسفي جا سمورا ٽنپ ۽ ٽوڙيون اکوڙي ڇڏيا.

پڇڻ گهڻا پڄاڻيا، تون پڇڻ کي پڇاءِ.

(شاهه)

سھسین سائر بوڙيون، منڌ بوڙيو مھراڻ:

سنڌ جي شاھ کان اڳ عرب، ايراني ۽ ٻين ملڪن جي حق پرستن پنهنجي سوچ کي ان سامراجي فلسفي جي ڪن باريڪ نُڪتن ۽ ظاهري خيالي رُوپن تائين محدود رکيو. هنن مان ڪنهن به هن سامراجي فلسفي جي ڪن باريڪ نُڪتن ۽ ظاهري خيالن تائين هن ڀُنيان لڪندي بڻيادي حقن جي مڪمل ۽ اصلي صورت نه پرکي. هو جهالت، تعصب، بي انصافيءَ ۽ ظلم بابت ڀائيندا هئا ته، اهي رڳو ڪن نالائق ۽ بچڙن ماڻهن جا گڏا ڪرتوت آهن. هو اها ڳالهه سمجهي نٿي سگهيا ته اهي نالائق ۽ بچڙا ماڻهو اهڙا نالائق ۽ بچڙا چوڻيا آهن؟ ڪيئن ٿيا آهن؟ ڪهڙي سبب ڪين ڪوروڪڻ ۾ ڪامياب نٿو ٿئي؟ ڪين خبر نه هئي ته ان جو اصل ڪارڻ اهو آهي ته دُنيا جا ماڻهو ۽ قومون ٻن ٽولن ۾ ورهايل آهن. هڪڙن ماڻهن جي ٽولي يا طبقي جو گذر ٿي انهيءَ ڳالهه تي آهي ته ”پراڻي مال تي توڻي نراڙ تي“ رکي هلجي ۽ ٻين جي پورهئي جو ڦل ڳڙڪائجي. ڪن قومن جو به اهو ئي ڏندو ٿي پوندو آهي. اهڙن ڦورو طبقن ۽ قومن جو ڏندو هلائڻ وارا ماڻهو پاڻ به جاوا ڪندا آهن ۽ پنهنجي طبقي ۽ قوم کي به جاوا ڪرائيندا آهن. پاڻ به هيئن طبقن ۽ قومن کي پيڙهيندا ۽ ستائيندا آهن ته سندن طبقي وارن کي به ڦرلٽ ۽ ظلم ڪرڻ جو موقعو پيدا ڪري ڏيندا آهن. لطيف کان اڳيان شاعر ۽ اديب، ظاهري ۽ اڪيلا يڙيد، حجاج، چنگيز ۽ نادرن جا طبقا ۽ قومون ڏسي نه سگهيا. ان ڪري هو سڀ مير ۾ مارئي ڳائيندا ۽ اُپ ۾ تراريون هڻندا رهجي ويا. هنن مرض جي اصل نس نه پڪڙي، تنهن ڪري سندن خيال ماڻهن جي مغز ۾ ويهي نه سگهيا ۽ سندن ڪارائتا هٿيار بڻجي نه سگهيا، پر داناءُ لطيف تاريخ جي نبض پروڙي ورتي ۽ ان کي لڳل مرض جا اصلي سبب معلوم ڪري ورتا. کيس خبر پئجي وئي ته منهنجي مظلوم مارن ۽ مظلوم وطن سان هي هاڃا ڪهڙي زور تي پيا ٿين ۽ ڪهڙي مڪر جي آڙ ۾ پيا ٿين، هن انهيءَ مڪر جا تيئي رُوپ پروڙي ورتا. اهي هئا:

- (1) قومن جي وجود تسليم ڪرڻ کان انڪار ڪرڻ. ماڻهن کي پنهنجي وطن ۽ پنهنجي قوم سان پيار ۽ وفاداري ڪرڻ کان منع ڪرڻ ۽ روڪڻ.
- (2) ظالم ماڻهو، ظالم طبقا ۽ ظالم قومون مظلوم ماڻهن، مظلوم طبقن ۽ مظلوم قومن سان جيڪو ظلم ڪن ٿا، تنهن تي چشم پوشي ڪرڻ، ان کي جائز ٺهرائڻ، ان جي حمايت ڪرڻ ۽ ان جي مخالفت ڪرڻ کي نندڻ ۽ گڇلڻ.
- (3) مذهب جو اصلي، نيڪي ۽ انصاف ڀريو مطلب ڦيرائي ان کي ظالم حاڪمن، ظالم قومن جي ظلم جو هٿيار بڻائڻ.

وطن دوست ۽ مظلومن جي يار لطيف ان سامراجي ۽ ظالم فلسفي کي سمجهي، ان کي مڪمل طور رد ڪري ڇڏيو ۽ پنهنجي مظلوم قوم، توڙي دنيا جي سمورن مظلوم انسانن، مظلوم طبقن ۽ مظلوم قومن کي هڪ ڀيرو ۽ مڪمل وطن دوست، انصاف پسند، جمهوري، قومي ۽ عوام دوست فلسفي ۽ سڄي اعليٰ روحانيت سان هٿياربند ڪري ڇڏيو.

لطيف پنهنجو فلسفو اهڙي ته پياري، آسان، صاف، اثرائتي ۽ هر ڪنهن جي دل ۾ گهر ڪندڙ نموني سمجهايو. جوهر ڪنهن سمجهيو ته منهنجي دل جي ڳالهه ڪئي اٿس، پر هيستائين ڪنهن به لطيف جي فلسفي جي عالمي تاريخ ۾ نظرياتي حيثيت ۽ بين الاقوامي انقلابي اهميت جو پورو انت نه لڌو آهي. ڪنهن کي به سماءُ نه پيو آهي ته هو پنهنجن پيارن منڙن بيتن ۽ واين ۾ ڪهڙي وه مان ماکي ٺاهي، ڪهڙا ڪاڪ محل ۽ قهري ڪوٽ ڪيرائي، ڪهڙي روح کي رتيون ڪري، ڪهڙي خوفناڪ مهراڻ کي ٻوڙي، ڪيڏي اجگر مچ کي ماري، ڪهڙي جهونا ڳڙهه کي جلائي ويو آهي.

مظلوم طبقن ۽ مظلوم قومن کي غلام بنائيندڙ اُموي، عباسي، مغل، افغان، ايراني، ارغون ۽ ترخان سامراجين ۽ سندن عوام دشمن ڊڪٽيٽرشپن جي غلام ڏيندڙ وڃڻ تي:

سڄي مذهب جا ڪي به اعليٰ انساني، روحاني ۽ عوام دوست قدر ناهن. مذهب معنيٰ جسماني عبادت ۽ خيرات جي هدايتن جي رسمي پورائي. سهڻي لطيف چيو ته نه، مذهب ۽ سڄي روحانيت فقط رڪارڊ جي پورائي ناهي ۽ رڳو جسماني اُت ويهه ۽ رسمن جي بجا آوري ناهي. پر ان جو اصلي جوهر، اصلي رُوح، اصلي مقصد انهيءَ کان گهڻو وڌيڪ بلڪه ٻيو آهي.

روڙا ۽ نمازون، ايءُ ڀڻڻ چڱو ڪم.

اوڪو ٻيو فھر، جنهن سان پسين پرينءَ کي.

اُن دؤر جي سامراجين، بادشاهن، جاگيردارن ۽ قبائلي سردارن جي فوجي ڊڪٽيٽرشپ جي ڏيندڙ وڃڻ ۽ سيڪاريو ته ٻرن، ٿرن ۾ رهندڙ مارو پورهيت عوام جاهل، بزدل ۽ ذليل آهن. انهن کي ڏڪاريو ۽ جانورن وانگر وهايو. سلطان، بادشاهه، امير، جاگيردار، قبائلي، فوجي سردار، وڏيرا ۽ سندن ڊڪٽيٽري حڪومت شاندار ۽ اعليٰ آهي. انهن جي پوڄا ڪريو سندن قصيدا ڳايو.

دانا ۽ لطيف چيو ته نه! مسڪين ۽ اشراف ماروڙا کڻي ڪهڙا به ميرا، ٻُڪيا ۽ ڏکيا آهن، ته به اهي اوهان جا پنهنجا ۽ پيارا آهن. هو ئي حقيقت ۾ اعليٰ ۽ عظيم

آهن. ظالم ماڻهو ۽ ظالم طبقا ڏسڻ ۾ ڪهڙا به شاندار اچن پر حقيقت ۾ هو نيچ، ڪميٽا، ڦورو ۽ پرمار آهن:

ڪانڌ نه ڪنڊيس ڪو ٻيو، ڪٿيرو ئي خوب،
ميرو ئي محبوب، اسان مارو من ۾.

جيها جي تيهه، مون سي مارو مڃيا،
اٿم آس اهه، ڪڏهن ڪيرائيندين ڪوٽ ڪي.

ٿورا نه ٿورا، مون تي مارو ٿڙن جا،
پلايون پيرا، ڳڙي ڳڙيان ڪي ٿرا.

هڏن پڙان هيڪڙي، ٿوري ٿر چاين،
مون ڪي مارو ٿڙن، ميري ڪري نه مٽيو.

اُن زماني جي نظرياتي ماحول جو فرمان ۽ دستور هو ته ستايل طبقن ۽ غلام قومن جا، عزت جي لائق، قابل، ڪامياب ۽ بختاور ماڻهو هي آهن، جي ٿورو وڌيڪ سمجهو ۽ شڪير ٿا ٿين ته هڪدم پنهنجي مظلوم ڀائرن ۽ ستايل قوم کي پُٺ ڏيئي، ڊوڙي وڃي ان جي دشمنن سان ملن ۽ انهن جا شڪاري ڪُٽا ٿي پنهنجن ڀائرن ۽ قوم کي ڏاڙهين ۽ پٽين.

لطيف ان ڪميني فلسفي ۽ نظريي کي رد ڪري، پنهنجي مظلوم طبقي ۽ ستايل قوم سان ساٿ ڏيڻ ۽ مرڻ گهڙي تائين وفادار ٿي رهڻ جو حڪم ڏنو.

ايءُ نه ماڙن ريت، جو سيڙ مٽائين سون تي،
اچي عمر ڪوٽ ۾، ڪنڊيس ڪانه گُريت،
پڪن جي پريت، ماڙئين مور نه مٽيا.

مَ سڀني ماري، مئي مَ جائي،
جنهن اچي عمر ڪوٽ ۾، لوئي لڄائي،
جا سانگين سيڏائي، سا ڪيئن مَر ڪي ماڙئين.

جاگيرداري ۽ شهنشاهي سرشتي عام ماڻهن ۾ تنگ نظريءَ، بزدلي، ڏاڍن جي پوڄا، نفسانفسيءَ ظاهر پرستيءَ، لڪير جي فقيري، ۽ انڌي عقيدت جا جيڪي زهريلا مرض پيدا ڪيا، تن جون پاڙون پٽڻ لاءِ لطيف عوام کي هڪ مڪمل عوام دوست، انسانيت پرور انقلابي ۽ عوامي فلسفو ۽ نظريو ڏنو.

هن ماڻهن کي وقت جي چالو نيچ خيالن کي رد ڪرڻ ۽ ان کان مڪمل بغاوت ڪرڻ جو سبق ڏنو ۽ حڪم ڏنو ته رڍن جي ڌڻ وانگر اڪيون پوري گهڻن جي

پويان نه هلو. پنهنجو ذهن، طاقت ۽ گهڻائيءَ جي جاهل دٻاءُ کان آزاد ڪريو. آزاديءَ ۽ خودمختياريءَ سان سوچڻ جي جرئت ڌاريو. غلط خيالن، ماڻهن ۽ قوتن جي مخالفت ڪريو:

اک التی ڌار، ونئن اُبتو عام کان،

جي لهوارولوڪ وهي، تون اوچو وهه اوپار.

جيڪو شجارت انسان تاريخ جو ڳوڙهو ۽ سائنسي مطالعو ڪندو، انسان جي روحاني ۽ مادي جدوجهد، ارتقا ۽ واڌاري جون منزلون ۽ انهيءَ جا قانون معلوم ڪندو، مذهبن، فلسفن، علمن، نظرين، سماجي سائنسن ۽ دنيا جي ادب جو ڳوڙهو اڀياس ڪندو، تنهن کان لطيف جو سڀ طرفو گهرو ۽ مڪمل مطالعو ڪري يقينن چرڪ نڪري ويندو. کيس اهو معلوم ڪري حيرت وٺي ويندي ته ادب جي دنيا ۾ هيءُ ئي اڪيلو سمنڊ آهي، جنهن ۾ اعليٰ انسانيت، سچي روحانيت، حقيقي عوامي انقلابي فلسفي، نظريي ۽ اڻ لڀ ذات جا ڌار ڌار هنڌن کان نڪرندڙ ۽ ڌار ڌار رستن تان وهندڙ درياھ اچي پاڻ ۾ سمائجن ٿا ۽ موجون مارين ٿا.

دُنيا ۾ ڀلا ڀليءَ جو ڪو چيهه ئي ڪونهي. ذات ۽ ڏاهپ جي ڪوٽ ڪانهي. سٺو، ورجل، دانتي، ڪاليداس، ٿلسيداس، خسرو، خيام حافظ، رومي، گوٽي، شيڪسپيئر، ميا، ڪافسڪي، والٽ وٽنن ۽ ٻيا دُنيا جا سوين هزارين قديم ۽ جديد شاعر پنهنجي پنهنجي نموني انسان جي ازلي ۽ ابدي، جذباتي ۽ روحاني تمنائن توڙي پنهنجي زماني جي ماحول جي ترجماني ڪن ٿا. سڀني وٽ ذات آهي. سڀني وٽ ڪانه ڪا سچائي ۽ سونهن آهي. سڀني وٽ ڪنهن نه ڪنهن روشنيءَ جا ڌيا ۽ لاتون آهن. سڀ انسان جي دل جي ڳالهه ڪن ٿا، پر انسان ذات جي مجموعي، بُنيادي ۽ تاريخي حقيقتن، مسئلن ۽ ضرورتن کي ڪوبه ذات-ڌڻي اهڙي ڇڏي، صاف ۽ مڪمل نموني نٿو پروڙي سگهي، جهڙو لطيف. ڪوبه انسان ذات جي اهڙي وڪ تي، هر موڙ تي، سڀ طرفي، پڪي پختي، جذباتي، روحاني ۽ نظرياتي رهبري نٿو ڪري. جهڙو لطيف. ڪوبه فنڪار ۽ دانا انسان سندن عظيم مقصدن حاصل ڪرڻ جي جدوجهد لاءِ روحاني ۽ جذباتي طور اهڙو تيار ۽ هٿياربند نٿو ڪري جهڙو لطيف. ڪنهن به شاعر ۽ اديب لطيف کان وڌ پاڻ کي انسان ذات جي انفرادي ۽ اجتماعي، ننڍڙن خواه وڏن نيڪ ۽ اعليٰ مقصدن کي حاصل ڪرڻ جي راه روشن ڪرڻ جو ذميوار نه سمجهيو آهي.

لطيف ڪانئس اڳ جي اديبن ۽ شاعرن توڙي پنهنجي ايشيائي خواه يورپي هم عمر فنڪارن کان سماجي ۽ تاريخي شعور، عوامي احساس، انقلابي ۽ جدلي سوچ جي طريقي ۾ صديون اڳتي هو.

حقيقت ۾ سموري دُنيا ۾ جيڪڏهن ڪو اهڙو شاعر آهي، جو سنڌ کان وٺي فلسطين تائين ۽ ويتنام کان وٺي وينزويلا تائين اڄوڪي طوفاني ۽ مجاهدانه دؤر جي سرڪش انسانن، انقلابي عوام ۽ مجاهد قومن جي حيرت انگيز ۽ شاندار باغي ۽ فاتح جدوجهد جي ترجماني ڪري سگهي ٿو ته اهو فقط لطيف آهي.

تاريخ جي سائنس جي جڳ مشهور ماهر فريڊرڪ اينگلس سورھين ۽ سترھين صديءَ جي يورپ جو ذڪر ڪندي چيو آهي ته ان تاريخي دؤر غير معمولي انسانن جي تقاضا ڪئي. هر فن مولا، مڪمل بلڪه ديون جيڏا وڏا ماڻهو ان دؤر کي ملي ويا. هن اهڙن ماڻهن ۾ ليونارڊو ڊاونسي، ميڪاولي، مارتن ليودر، ڊيڪارٽس ۽ نيوتن وغيره کي شمار ڪيو آهي. اينگلس جيڪي گهڻيون زبانون ڄاڻندو هو، تن ۾ جيڪڏهن عجيب اتفاق سان سنڌي به شامل هجي ها ته جيڪر هو ان دؤر جي سڄي پڇي هر فن مولا، مڪمل ۽ ديو جيڏي انسان، اڪابر، دانا ۽ ڏاڏ-ڏٽيءَ لطيف جو نالو هرگز نه وساري سگهي ها، جنهن ارڙھين صديءَ جي رجعت پرست جاگيرداري ايشياڻي ماحول ۾ رهي ان تاريخي سماجي شعور جو جوهر پروڙي ۽ پنهنجي فن ۾ جذب ڪري ورتو، جيڪو سماجي شعور ترقي يافتہ سائنسي يورپ ۾ به ان کان هڪ سئو سال پوءِ وڃي خود پاڻ ۽ سندس عظيم ساٿيءَ ڪارل مارڪس دريافت ڪيو ۽ مڪمل صورت ۾ آندو.

اڄوڪي دؤر جي حق پرست انقلابي نظريي جا ٻه مکيه اصول اهي آهن ته دُنيا جي مظلوم عوام ۽ دُنيا جي مظلوم قومن سان پيار ڪجي ۽ انهن جي دشمنن سان مرڻ گهڙيءَ تائين جبرو مقابلو ڪجي. سائنسي ٻوليءَ ۾ انهن اصولن کي طبقاتي جدوجهد ۽ قومي جدوجهد سڏيو ويندو آهي. انقلابي استادن سيڪاريو آهي ته انهن پنهنجي حق پرست جدوجهدن کي ملائي هڪ ڪيو وڃي. تڏهن ئي دُنيا جي ڦورن ۽ سندن ڀنڊورچين جو تڏو پٽو. فني ۽ روحاني ميدان ۾ دُنيا جي ڪنهن به ٻئي شخص لطيف کان وڌيڪ انسان ذات کي انهن پنهنجي جدوجهدن لاءِ تيار ۽ هٿياربند نه ڪيو آهي. ڪنهن به انهن کي گڏيل رُپ ۾ پيش نه ڪيو آهي.

اچو ته حقيقت بياني ڪرڻ سکون

اڪثر ڪري حقيقتن کي ڄاڻڻ ڏکيو هوندو آهي ۽ ان کان به وڌيڪ انهن کي صحيح نموني سمجهڻ ڏکيو هوندو. پر سڀ کان ڏکيو هوندو آهي، انهن جو صحيح نموني اظهار ڪرڻ. اڪثر ڪري ماڻهو حقيقتن کي ائين بيان ڪندا آهن، جيئن سندن دل چوندي آهي، نه ائين جيئن اهي حقيقت ۾ هونديون آهن.

دنيا جون حقيقتون جن ۾ انسان ۽ انساني ڪردار به شامل آهن. ساديون گهٽ ۽ پيچيدون وڌيڪ هونديون آهن. اهي وري يڪيون هڪجهڙيون به نه هونديون آهن. اڪثر انهن جا هڪڙا حصا هڪڙي قسم جا ٻيا يعني قسم جا هوندا آهن. حقيقتون سدائين هڪ جهڙيون به نه هونديون آهن. انهن ۾ اڪثر لاڳيتيون تبديليون به اينديون رهنديون آهن، مثلاً جيڪڏهن ڪنهن غريب ماڻهو جي ڳالهه ڪندي چئجي ته، ”هن جا ٻچا سدائين لنگهڻ هوندا هئا.“

حقيقت بيانيءَ لاءِ ضروري آهي ته ڳالهه جي صحيح تحقيقات ڪرڻ ۽ صحيح معلومات حاصل ڪرڻ کانپوءِ ڪجي ۽ ان ۾ نه رڳو ڳالهه ٺاهڻ لاءِ ڄاڻي ٻجهي گهٽتائي يا وڌاءُ نه ڪجي پر ڪوشش اها هجي ته بي احتياطيءَ، غلطيءَ يا ان جاڻائيءَ وچان به ڪا گهٽتائي يا ڪو وڌاءُ رهجي نه وڃي.

حقيقت بيانيءَ لاءِ ضروري آهي ته ماڻهو اها ڪوشش هرگز نه ڪري ته ٻڌندڙ يا پڙهندڙ تي ڪيئن به ڪري فلاڻو يا فلاڻو تاثر ويهاريان ۽ کين فلاڻي ڳالهه يا فلاڻي ماڻهو جي فائدي ۾ يا برخلاف ڪريان.

حقيقت بيانيءَ جي تقاضا آهي ته ماڻهو ڳالهه جهڙي ۽ جيتري هجي اهڙيءَ اوتري ڪري پوي. چاهي ان جو اثر ڪهڙو به وڻندڙ يا اڻ وڻندڙ پوي. ٻين لفظن ۾ ڳالهه ڪرڻ جو بنيادي مقصد دل گهريو تاثر پيدا ڪرڻ نه پر صحيح حقيقت جو

صحيح اظهار ڪرڻ هٿڻ گهرجي. حقيقت بيانيءَ جي وفاداري سچ سان آهي ۽ نه ڪنهن جي دل کي خوش يا رنج ڪرڻ سان.

دُنيا ۾ حقيقت بيانيءَ جو رواج تمام گهڻو دير سان پيو. انسان ذات هن ڪائنات، انساني سماج ۽ پاڻ کي سمجهڻ جا ڪشالا ڪندي لکين سال ڏونگر ڏوريا آهن. جڏهن پهريائين هن اڃا شين، لقائن ۽ حقيقتن کي سمجهڻ نه سگهيو هو. تڏهن هُو اڪثر ڪري رڳو عجب ڪائيندو هو ۽ ڏکا هڻندو هو. هن هڪڙا ڏکا اهي به هنيا ته تارا چند، سج وڻ، پاڻي، انهن سڀني ۾ ڳجهيون قوتون آهن. ان ڪري هن انهن کان ڊڄڻ ۽ انهن جي ڪاوڙ کان بچڻ لاءِ انهن ڏنل ڳالهين ۾ ڪا ڪرامت ڪانهي، تڏهن انهن وري اڻ ڏنل شين کان ڊڄڻ ۽ انهن جي پوڄا شروع ڪئي. ان ڪري شين، ماڻهن يا حقيقتن کي صحيح نموني سمجهڻ بدران انهن کي خوفناڪ ۽ پوڄا لائق سمجهڻ انسان جي نس ۾ سمائل پئي رهيو آهي. ڪئين صدين کان پوءِ ڪن ٿورڙن انسانن ڪائنات، ڌرتي ۽ انساني سماج جو حقيقتن جي پوري ڪوشش سان تپاس ڪرڻ، انهن بابت وڏي جاکوڙ سان صحيح معلومات گڏ ڪرڻ ۽ ان کي صحيح نموني بيان ڪرڻ جي شروعات ڪئي. اهڙيءَ طرح دُنيا ۾ سڪڻ ڏڪڻ هٿڻ يا ڳالهه گهٽائڻ يا ان ۾ اجايو وڌاءُ ڪرڻ جي ريت سان گڏوگڏ حقيقت کي جيئن جو تيئن بيان ڪرڻ يعني حقيقت بياني ڪرڻ جي ريت به پئي.

حقيقت بيانيءَ جي ريت ٽي علم ۽ سائنس جو بُنياد وڌو. حقيقت بيانيءَ جي فيض ڪري اڄ اسان کي صحيح صحيح معلوم آهي ته حيدرآباد ۽ ڪراچيءَ جي وچ ۾ ”الاهي پنڌ“، ”ٿورڙو پنڌ“، ”ڳچ پنڌ“، ”الاهي ڪوهه“، ”سڌ پنڌ جي“ جيترو فاصلو نه پر هيترا يا هيترا مقرر ميل پنڌ آهن. نه گهٽ نه وڌ. ماڻهن جي ڏندن جو تعداد 32 آهي، نه گهٽ نه وڌ. انساني بدن جي گرميءَ جو دستوري درجو 98.4 آهي، نه گهٽ نه وڌ. ائين ٻيون بي حساب ڪروڙين ڳالهين، اسان کي پڪي پختي نموني، پنا ڪنهن شڪ شبهي جي معلوم ٿي ويون.

جن ڳالهين جي باري ۾ اهڙي انگن اکرن واري پڪي پختي ڳالهه ڪرڻ ممڪن ناهي، تن جي باري ۾ به هڪڙي طرف حقيقت بياني ۽ ٻئي طرف اجائي وڌاءُ يا سڪڻ ڏڪڻ هٿڻ ۾ زمين آسمان جو فرق ٿئي ٿو. قابل ذڪر ماڻهن جي سوانح عمرين تي هن دؤر ۾ لکيل معياري ڪتاب پڙهي ڏسبا ته معلوم ٿيندو ته لکڻ وارن حقيقت بيانيءَ جي ڪهڙين بلندين کي وڃي ڇهيو آهي! هزارين چڱايون هجن ته هزارين ئي بيان ٿينديون، پر مجال آهي جو قابل ذڪر اوڻائي بيان ٿيڻ کان رهجي وڃي، اصل جيئن اڻٽاميءَ جي درسي ڪتابن ۾ هر هڏي، هر

مُشڪَ جو الڳ الڳ بيان ٿيل هوندو آهي، تيئن هر چڱائي اوڻائيءَ جو حساب ڪتاب ٿيل هوندو، جتي به علم ۽ سائنس جو راج آهي اتي ائين حقيقت بيانيءَ سان کير جو کير ۽ پاڻيءَ جو پاڻي الڳ ٿيل هوندو آهي ۽ تَر پيا توربا آهن.

ادب ۽ فن ۾ تنقيد جي صحيح معنيٰ رڳو اوڻايون بيان ڪرڻ ناهي. تنقيد معنيٰ خوبيين توڙي اوڻاين ٻنهي جي پرک ڪرڻ ۽ ان پرک جو نتيجو صحيح ڄاڻ ايمانداري، سمجهه ۽ قابليت سان صحيح نموني بيان ڪرڻ، ڪن شين، ڳالهين ۽ ماڻهن جي عام حد کان وڌيڪ تعريف يا ڳلا ٿيڻ ڪڍي، پر پوءِ به فقط ايتري عام حد کان وڌيڪ تعريف يا ڳلا جيتريءَ جو حقيقت ۾ لائق هجن. ان کان گهٽ يا وڌ ڳالهه ڪبي ته حقيقت بيانيءَ جي خلاف ورزي ٿي پوندي! ادب ۽ فن، جن جو ڌنڌو ئي وڌاءُ تي هلي سگهي ٿو، تن ۾ ڪن حد کان وڌيڪ سُنن يا بُرن ماڻهن جي لامحدود تعريف يا ڳلا جي چوٽ به جائز سمجهي ويندي آهي. اها ان ڪري جائز سمجهي ويندي آهي جو هر ڪو سمجهندو آهي ۽ اها تاريخي حقيقت بياني نه پر صرف ادبي تعريف يا قصيدو يا هجوتيا ٿيرا آهن. ان کي اکر به اکر صحيح ڪري وٺڻو ناهي پر ڪنهن ادبي ۽ فني تجزيي، تنقيد ۽ پرک جن ۾ تَر تورڻا هوندا آهن، تن ۾ اهڙي قسم جي واڌيءَ گهٽتائيءَ قطعاً اجازت ڪانهي.

ان ڪري جيڪو به اديب يا شاعر پانٿي ته سندس ڪنهن ڳالهه کي دستوري ادبي ۽ فني وڌاءُ ۽ مبالغو نه پر هڪڙي سنجيده ۽ ذميوارانہ علمي راءِ سمجهيو وڃي، تنهن کي دستوري مبالغه آرائيءَ بدران تَر تورڻا پوندا ۽ حقيقت بيانيءَ جي سمورين علمي تقاضائن کي پورو ڪرڻو پوندو. صحيح ۽ ايمانداريءَ واري علمي ۽ فني تنقيد جي نه ڪنهن سان دوستي آهي نه دشمني، هن جي مائٽي ۽ دوستيءَ جي ڪنهن سان ٿي سگهي ٿي ته فقط حقيقت بيانيءَ سان ئي ٿي سگهي ٿي.

حقيقت بيانيءَ ۽ صحيح علمي، ادبي ۽ سائنسي تجزيه نگاري پرک ۽ تنقيد جو حقيقي امتحان تڏهن ٿو اچي، جڏهن ڪنهن دل گهرڻي ماڻهوءَ يا انتهائي مقبول عام شخصيت جي زبردست ڪمزورين جي پوري پوري اپٽار ڪرڻ يا ڪنهن انتهائي مخالف يا نامقبول يا قابل نفرت سمجهيو ويندڙ ماڻهوءَ جي زبردست خوبيين جي نشاندهي ڪرڻ سندن فرض بڻجي پوي. حد اُها آهي جڏهن اهو اعلان ڪرڻ سندس فرض ٿي پوي ته هنن سببن ۽ فلاڻين فلاڻين ڳالهين جي ڪري فلاڻو مجموعي طور عظيم ماڻهوءَ هائِ مجموعي طرح پنهنجي اُبتڙ ۾ تبديل ٿي هاڻي هڪڙو پست ماڻهوءَ بڻجي ويو آهي ۽ فلاڻو مجموعي طور پست ماڻهوءَ فلاڻن فلاڻن سببن ۽ فلاڻين فلاڻين ڳالهين جي ڪري هاڻ عظيم بڻجي ويو آهي. حقيقت بياني ۽

صحيح تجزي، پرڪ ۽ تنقيد جي امتحان جي آخري حد شايد تڏهن اچي ٿي، جڏهن ماڻهوءَ جو پنهنجي عمر جي آخر ۾ اهو اعلان ڪرڻ فرض ٿي پوي ته مون پنهنجي مقبول ۽ مشهور زندگيءَ ۾ جيڪي صحيح سمجهيو ۽ ڪيو سو حقيقت ۾ سراسر غلط هو. منهنجي سموري زندگي هڪڙي رُج ۽ هڪڙي گندي ڏُٻڻ هئي!

ادب ۾ قصيده گوئيءَ جو بازاری پٿو نيٺ اهڙو خوار خراب ٿي ويو، جو چار صديون اڳ عرفيءَ جهڙي خوددار شاعر هڪڙي ڏينهن چئي ٿو:

”قصيده ڪار هوس پيشيگان بود عرفي۔
تواز قبيلئ عشقي وظيفـ ات غزل است.“

(اي عرفي! قصيده چوڻ لالچي ماڻهن جو ڌنڌو هوندو هو. تون عاشقن جي قبيلي جو ماڻهو آهين، توکي غزل چوڻ ئي سونهي ٿو.)

يورپ جي تهذيب يوناني رومي تهذيب جي علمي، سائنسي ۽ قانون جي بالادستيءَ جي سماجي ريت جي بنياد تي ٻڌل آهي. ان ڪري عام طرح اُتي مبالغه آرائيءَ کي به هڪ حد تائين عقليت ۽ حقيقت بيانيءَ جي دائري اندر رهڻ تي مجبور ڪرڻ جي روايت آهي. اها ثقافت غير حقيقت، غير عقلي ۽ حساب ڪتاب ۽ وزن کان ٻاهر رڳي ساراهه يا رڳي مذمت کي ڌڪار جوڳي معيار کان ڪريل ڳالهه سمجهندي. ڳالهين کي اوتري اهميت ڏيندي رهي آهي، جيتري قدر انهن ۾ ڪا حقيقت بياني هوندي آهي.

انگلينڊ جي بادشاهه چارلس ته پهرئين جنهن گهرو لڙائيءَ کان پوءِ وطن ۽ قوم خلاف غداريءَ جو ڪيس هلائي 1649ع ۾ موت جي سزا ڏني وئي. ان لڙائيءَ جي فاتح ڪرامويل جي جڏهن تصوير ٿي ٺاهي وئي تڏهن مصور کي چيائين، ”ڏس! تصوير صحيح هجي!...! منهنجي منهن تي جيڪي بدصورت آسا ۽ موھيڙا آهن، اهي تصوير ۾ ضرور اچن.....!“ ان کان پوءِ انگريزي ٻوليءَ ۾ هڪ نئين چوڻي ٺهي وئي ته ڪنهن حقيقت جي صحيح رپورٽ لاءِ ضروري آهي ته ان ۾ ”آسا“ ۽ ”موھيڙا“ ضرور نظر اچن. يعني ڳالهه جا چڱا ٽوڙي بُرا سڀ پاسا پيش ڪيا وڃن ۽ نه رڳو هڪڙو ساراهه يا گلا وارو پاسو.

مون انگريزي ناول تڏهن پڙهڻ شروع ڪيا جڏهن آءٌ سنڌ مدرسي جي ڇهين درجي ۾ داخل ٿيس ۽ سنڌ مدرسي جي لائبريريءَ جو انچارج ٿيس. منهنجي عمر ان وقت 15 سال هئي. مون ان کان اڳ فقط ڪجهه اردو هندي ۽ بنگالي ناولن جا ترجما پڙهيا هئا. انگريزي ادب جي جنهن ڳالهه مون کي سخت حيرت ۾ وڌو ۽ بيحد متاثر ڪيو سا ڳالهه هئي انگريزي ناولن جي گهڻ طرفي حقيقت بياني.

هيرو ۽ هيروئن جي ڪردار ۾ به گڏين ڪوٽون ڏيکاريل هونديون هيون. هر ڪردار گهڻ پاسائون ڏيکاريل هوندو هو. ادب کي زور وٺائڻ لاءِ سنڌي ادبي بورڊ جي تماهي رسالي مهراڻ ۾ جڏهن ادبي خط، مضمون ۽ تنقيدي مقالا لکڻ شروع ڪيم. تڏهن مون سعيو ڪري سنڌي ادب ۾ به يورپ واري گهڻ پاسائين ۽ توازن واري حقيقت بيانيءَ تي ٻڌل ڳالهه ڪرڻ ۽ تنقيد ۽ ”آسن ۽ موهڻن“ کي به نروار ڪرڻ جي ريت وجهڻ جي ڪوشش ڪئي. سنڌي ادبي سنگت ان ريت کي خاص طرح زور وٺايو ۽ ڪجهه سالن کان پوءِ سڀ طرفي حقيقت بيانيءَ تي ٻڌل متوازن ۽ انصافي انصاف تنقيد سنڌي ادبي سنگت جي سڃاڻپ بڻجي وئي.

اڄڪلهه حالتن ۾ 180 ڊگريون جو ڦيرو نظر اچي ٿو. ڪيترين لکڻين ۾ ”ڌرتي گول آهي.“ چوڻ کان اڳ خلا جي اثاھ وسعتن ڪائنات جي بي ڪران گهرائيت ۽ انڊلٽ جي سمورن رنگن جو ذڪر ضروري ڄاتو وڃي ٿو. ڪيترا دفعا ڏٺو ويو آهي ته ڪن رسالن ۾ ڪهاڻيءَ جي شروعات کان اڳ ايڊيٽر طرفان ڪهاڻي ڪار جي ادبي شجري، سندس شخصيت جي عظمت، سندس لکڻين جي نرالاڻي ۽ ادب ۾ سندس عظيم مرتبت تي ۽ پوءِ خود ان ڪهاڻيءَ تي ڪهاڻيءَ کان ٿيڻو قصيدو ڇاپڻ ضروري ڄاتو وڃي ٿو. ”اتي“، ”انت“، ”وشال“ قسم جي هندي، سنسڪرت ڦوڙاڻن کان سواءِ ته جڻ ڪا سنڌي لکڻي ادب ۾ شامل ئي نٿي ليکي سگهجي. ڏسجي ٿو ته ڪيترن ماڻهن جي نظر ۾ ادبي لکڻين جي اصل اهميت اها ناهي ته خود اها لکڻي ڪيتري پاڻيءَ ۾ آهي، پر اها آهي ته ان جي شان ۾ ڪهڙي وڏي قصيده گو ڪهڙو عمدو قصيدو لکيو آهي.

ڳالهه جو بڻيادي دارومدار حقيقتن جي پيٽ ۾ اڪثر شخصي لڳ لاڳاپن تي وڌيڪ نظر اچي ٿو. ائين ٿو لڳي جڻ جيڪو هڪ ڳالهه ۾ نٿو وڻي، تنهن کي ڪنهن به ڳالهه ۾ هڪڙي مارڪ به نه ڏيئي آهي. جيڪو ڪن هڪ بن ڳالهين ۾ سٺو آهي، سو ٻين ڳالهين ۾ ڪڍي ڪهڙو به ڪنو هجي ته به سٺو آهي، سڄو سٺو آهي ۽ سٺي کان سواءِ ٻيو ڪجهه ناهي. جيڪو ڪالهه ڪنهن خاص ادا جي ڪري سٺو هو، سواج پلي ڪڍي گند جو ڏير ٿي وڃي پر اڄ به ان کي سدا ملوڪ، سدا سٺو، اصل گلاب جو سدا بهار گل ئي سمجهڻو ۽ سڏڻو آهي. سورمي مان ڦري پاڙي ٿي ويل ماڻهو، جي رڳو ڪلهوڪين سورهيائين جو ذڪر ڪري سندس هٿ پير چمبا. جن سورهيائين کي هو پڻ ڏيئي چڪو آهي، انهن جو ڪٽيواج به ڪارائي ڪيس پاڙيائي تي وڌيڪ چڪي سندرو ٻڌرائڻو آهي. ٿورڙي دير لاءِ پئسي جي مڙسي ڏيکاري باقي سڄي عمر پاڙين جي همراهيءَ ۽ سرپرستي ڪرڻ ۽ پاڙيائيءَ کي زور وٺائي چوٽ چاڙهڻ واري کي، ان پئسي جي پراڻي مڙسيءَ جي ڪري

سدائين مڙس ليکڻو ۽ سندس پاڙيائيءَ کي همٿائڻ واري ڪاروبار ۾ سندس هٿ وٺائڻو آهي. اهڙيءَ ريت پئسي جي مڙسيءَ جي آڙ ۾ پئسي جي پاڙيائي پيدا ڪرڻ جي ريت عام ڪرڻي ۽ وڌائڻي ويجهائڻي آهي. تنهن ڏينهن اسلام آباد ۾ نبي بخش کوسي هڪڙي ڳالهه ڪري دل خوش ڪري ڇڏي. گهڻن زمانن کانپوءِ ڪنهن کي پنهنجي حساب سان اهڙي بي ريا انصافي انصاف ادبي ڳالهه ڪندي ٻڌم. سو به بي ساخته بنا پڇڻ جي چيائين:

”سنڌ فقط چار عظيم ماڻهو پيدا ڪيا آهن. لطيف، قليچ، اياز ۽ نبي بخش بلوچ.“ مون نوٽ ڪيو ته سچ ڇڏي ويو. پر اهو به نوٽ ڪيم ته قليچ جي حيثيت جي گهڻن ماڻهن کي خبر نه هوندي به، اياز جي نئين جُورِ بدلائڻ کان پوءِ اختيار ڪيل موقعن مان انت بيزار هوندي به ۽ ڊاڪٽر بلوچ کان نظرياتي طرح ڪوهين پري هوندي به تنهي جا نالا وڏي چاهه سان ڪنيائين. چوڻ جو مطلب آهي ته هُن پنهنجي حساب سان انصافي ڳالهه جو اعلان ڪرڻ ضروري سمجهيو ۽ ڪيائين ۽ سو به سواءِ ڪنهن جي پڇڻ جي. تازو ”ڪاوش“ ۾ اعجاز منگيءَ هڪڙي ڀلي ڳالهه ڪئي. چيائين ته ڀلن ماڻهن جون مرڻ کان پوءِ تعريفون ڪرڻ بدران سندن جيئري ڪجي. ائين چئي شيخ اياز جي ائڊريس ماڻهن کي ڏنائين ته ان تي کيس خط لکو. گسي ڳالهه رڳو اها ٿي جو ڳالهه جو انداز اهڙو اختيار ڪيل نظر آيو جڻ ماڻهن کي اياز بابت حقيقت بيانيءَ ڪرڻ بدران رڳو کيس خراج تحسین ڏيڻ جي تلقين پئي ڪئي وئي.

حقيقت بيانيءَ جي تقاضا اها هئي ته اياز جي سوچن ۽ شاعريءَ ۾ گذريل ڪيترن سالن کان جيڪو زبردست موڙ آيو آهي، جنهن جو پاڻ وڏي شرم سان ذڪر بلڪه پرچار پئي ڪيو اٿس، ان جو به گهريل نوٽيس ورتو وڃي ها.

جيستائين اياز جي اڳوڻي ۽ هاڻوڪي فڪري موقف ۽ اڳوڻي ۽ هاڻوڪي شاعريءَ جو ڪو ڀرپور ۽ تفصيلي علمي ۽ تنقيدي جائزو ورتو وڃي تيستائين گهٽ ۾ گهٽ اياز جي نئين فڪري ۽ فني رُوپ بابت ڪجهه نه ڪجهه ڄاڻ پڙهندڙن کي ڏيڻ ضروري آهي. مثلاً هيٺين نقطن طرف سندن ڌيان ڇڪائڻ شايد حقيقت بيانيءَ جي تقاضائن جي ابتدائي قسم جي پورت ڪري ها. اياز جي شاعريءَ جو اڳوڻو ۽ وڏو حصو ايترو دلڪش، من موهندڙ ۽ زبردست آهي جو ان جي صحيح پرک لاءِ ايترا ڪتاب لکڻ ضروري ٿيندا جو لائبريريءَ جا ڪٽ پرچي وڃن ته به شڪ ڪونهي، پر اياز رڳو عظيم شاعري ڪانه ڪئي آهي. ڪيترن سالن کان هن جي شاعري هڪڙي وڏي فڪري زوال جو ابتڙ ۽ پوئتي موٽي شڪار به ٿي آهي. اياز اڄ اهو انهن ساڳين انقلابي سوچن وارو ماڻهو

ڪونهي جن سوچن سندس عظيم روشن خيال، ترقي پسند ۽ انقلابي شاعريءَ کي جنم ڏئي، پنهنجي سماج ۽ قوم جي تقدير بدلائڻ جي جدوجهد ۾ شاھ وانگر اسان جي روحاني رهبري ڪئي هئي ۽ اسان کي ڏي ۽ سهارو ڏنو هو. اڄوڪو اياز انهن سوچن تي ملامت ۽ تبرا ڪرڻ وارو اياز آهي، جن سوچن ۽ ان مان ڦٽي نڪتل شاعريءَ جي ڪري سنڌ جي اسان سڀني سندن مداحن ۽ ساٿين کي ”سنڌ جو آواز“ جو لقب ڏنو هو. اڄوڪو اياز نفسي آهي ان اياز جي، جيڪو چونڊ هو:

”اڄ ته پنيپر کي تائين پڙڪي شعلا شعلا پل پل“

اڄوڪو اياز قومي ۽ سماجي تقدير بدلائڻ جي جدوجهد جو جهنڊو بلند ڪرڻ وارو نه پر ان کي ڦٽو ڪري ماڻ ڪري گهر جي ڪنڊ ۾ ويهي سندس نوان ”ابري“ شعر پڙهي سندس دعا سان تقدير جي ازخود بدلجڻ جو انتظار ڪرڻ جو درس ڏيڻ وارو اياز ۽ سماجي سڌاري، تبديليءَ ۽ واڌاري جي ڪوششن ۽ انهن ڪوششن جي حمايت ڪندڙ ادب، شاعري ۽ فڪر تي تبرا ڪرڻ ۽ انهن خلاف جنسي زهر اوڳارڻ ۽ جماعت اسلامي ۽ سرماييدار ملڪن جي انقلاب دشمن مبلغن ۽ پيشه ور پريوڊيڪنڊا بازن کي به ڪن ڳالهين ۾ مات ڏيڻ وارو اياز آهي.

ان جوش ۽ جنون ۾ اهڙيون پارٽيون ڳالهين به ڪرڻ لڳو آهي، جهڙيون ”مَر لوهيڙا ڳيا“ جي بي ربط ۽ سطحي مڙهاڳ ۾ ڪانئس لکجي ويون آهن.

مثلاً: ”انگلينڊ ۽ جرمنيءَ جي بورجوا سوسائٽي فرانس کان مختلف هئي، ڇو ته اتي صنعتي انقلاب فرانس کان اڳ اچي چڪو هو.“ (ص 19، سِتون 13-14).
يورپ جي سماجي تاريخ جي شاگرد اسڪولي ٻارن کي به خبر آهي ته جرمنيءَ ۾ صنعتي انقلاب فرانس کان اڳ نه ان کان ڪافي پوءِ آيو ۽ ان وقت جرمنيءَ جي سوسائٽي بورجوا (وجين طبقي جي) نه پر انتهائي رجعت پرست فوجي جاگيردار سوسائٽي هئي. هو پتي هنڌ لکي ٿو:

”اهو چوڻ ته شاھ عبداللطيف جي شاعري عوامي آهي، بالڪل غلط آهي. جي اها عوامي هجي ها ته رسالي جون ايتريون شرحون لکڻيون نه پون ها.“ (ص: 20، سِتون 10-12). ”عوامي“ شاعريءَ جي معنيٰ آهي اها شاعري جيڪا عوام جي باري ۾ به هجي، پر ان سان گڏوگڏ انهن جي سمجھ ۾ به اچي. شاھ وڏو شاعر هو. وڏي شاعري رڳو شاندار ٻوليءَ جو نه پر شاندار ۽ اعليٰ سوچ جو به مسئلو آهي. اعليٰ سوچ جي اظهار لاءِ جيڪا ٻولي گهربل هوندي آهي، سا لازمي ڪٿي ڪٿي ڏکي به ٿيندي آهي، پر مجموعي طرح شاھ جي شاعريءَ ۾ جيترا سادا ۽ عام فھر شعر آهن اوترا ٻين ٿورن وڏن شاعرن جي شاعريءَ ۾ ٿيندا. هن جي ڳالھ جيتري

سنڌي عوام جي دل کي لڳي ٿي اوتري خواص ۽ پڙهيلن جي دل کي مشڪل لڳندي هوندي. خود اياز پنهنجي مٿين ڳالهه جي ترديد هنن جملن ۾ ڪري ٿو: ”ان (شاهه جي شاعري) ۾ دُنيا ۾ هومر کان وٺي غالب تائين اهڙي شاعري مشڪل سان ملندي، جنهن جون تشبيهون ۽ استعارا ائين روزمره جي زندگيءَ مان ڪنيل هجن ۽ ان کي پنهنجي عوام لاءِ ان جي رهڻي ڪهڻي ايترو اتساهيو هجي.“ جيڪڏهن شاهه جي شاعريءَ جون تشبيهون ۽ استعارا عوام جي روزمره جي زندگيءَ مان ڪنيل آهن ۽ ان شاعريءَ جا اتساهه پنهنجي عوام ۽ ان جي رهڻي ڪهڻيءَ مان حاصل ڪيل آهن ته پوءِ عوامي شاعريءَ کي ٻيا ڪهڙا سڱ ٿيندا آهن، جيڪي شاهه جي شاعريءَ کي ڪونهن. اياز چوي ٿو:

”آخر پٽائيءَ جي دؤر ۾ ئي قاضي قاضن پيدا ٿيو هو. مغلن جي حڪومت جو زوال آيو هو. نادر شاهه جو حملو ٿيو هو، جو نور محمد ڪلهوڙي جا پٽ ڀرڻا طور وٺي ويو هو ۽ پورچوگيزن نٽي کي باهه ڏني هئي ۽ تباهه ڪيو هو.“ (ص: 27، ستون 19-21). مٿي ذڪر ڪيل ٻيا سڀ ڪم شاهه جي دؤر ۾ ئي ٿيا هئا، پر قاضي قاضن پٽائيءَ جي دؤر ۾ ڪونه پيدا ٿيو هو. قاضي قاضن کي سندس سورهيڻي صديءَ واري موت کان ذري گهٽ ٻه صديون پوءِ وري به شاهه جي ارڙهين صديءَ ۾ جيئاري اياز پنهنجي آواگون يعني وري وري جيئڻ ۽ مرڻ واري عقيدو کي ته ورجايو آهي، پر تاريخ سان بي رحميءَ جو ورتاءُ ڪيو آهي. دراصل اياز کي خبر ئي ڪانه ٿي پوي ته هُو اڄڪلهه انقلاب دشمني ۽ رجعت پرستيءَ جي نئين عشق ۾ گرفتار ٿيڻ کان پوءِ چوي ڇا پيو.

نئون نينهن لڳوس، ڳري ۽ ڳالهيون ڪري (شاهه)

پنج ڏه سال اڳ ڪير وسهي ها ته هي جملا اياز جي قلم مان نڪتا آهن:
 ”هينيان جاپاني شعر ادب براءِ زندگيءَ جي ملاڪڙي ۾ نٿا اچن... ڪنهن اخلاق جو پرچار به نه آهن... سياسي نعرو به نه آهن.“
 اهو اياز ته ڪونهي جنهن لکيو هو:

”گونگا ماڻهو ٻوڙا ماڻهو ماڻهو ٻوڙ ٻڌل،
 للڪارون للڪارون ٿي ويا، لڏي ويا ايوان.“

”پنهنجي رت سان ريتو جهنڊو اُڀ تائين جهوليندو
 اهڙو ڏينهن به ايندو ساڻي، اهڙو ڏينهن به ايندو.“

هيءُ اهو اياز ته ڪونهي جيڪو نعرا هو، للڪارون هو، سنڌي قوم جو آسمان ۾ جهوليندڙ سويارو جهنڊو هو، باغي ۽ بيخوف گيتن جو سرجهڻهار هو. ضرورت

آهي ته ٻنهي ايازن تي لکيو وڃي ۽ اياز کي جيڪي خط لکيا وڃن تن ۾ ٻنهي جو ذڪر هجي. باغي ۽ انقلابي اياز جو به ۽ پڻ بغاوت ۽ انقلاب تان ٽوڪون، چٽرون ڪندڙ اياز جو، اڳتي وڌندڙ سماج جي علمبردار اياز جو ۽ پڻ ڳوڙها ڳاڙهي پوئتي هٽندڙ ۽ ٻين کي پوئتي ورائيندڙ اياز جو.

شاعريءَ ۾ پنهنجي اهميت پاڻ ڄاڻائڻ عيب نه سمجهيو ويندو آهي. ان کي شاعرانه تعليٰ پاشا ڪرائڻ، پاڻ پڌائڻ چئي جائز ۽ دستوري ڳالهه ٺهرايو ويو آهي. اياز شاعرانه تعليٰ ۾ اڃائي ٺهنائي ۽ شرم کان ڪم نه ورتو آهي. هن جو چوڻ آهي ته هندستان پنهنجي هزارين سالن جي تاريخ ۾ فقط ڪي به چار شاعر پيدا ڪيا آهن، بلڪ سڄي دنيا هيترين سمورين صدين ۾ لاچار ڪي ڏهاڪو ڪن وڏا شاعر پيدا ڪيا آهن. هو پاڻ کي انهن چونڊ شاعرن جي صف کان پوئتي نٿو ليکي، سا ڳالهه چوڻ جي نه پر سمجهڻ جي آهي، حالانڪ هن گهڻي شڪ شبهي جي گنجائش تمام گهٽ ڇڏي آهي.

هو پاڻ کي پٽائيءَ جيڏو وڏو شاعر نه پر ان کان وڏو شاعر ليکي ٿو، ان ڳالهه تي وسهڻ لاءِ به سبب موجود آهن.

مثلاً هولي ٿو:

”تون سنڌ ۾ پٽائيءَ کان وڏو شاعر ڏسڻ چاهين ٿو؟ توکي اڪيون آهن،“ (ص

124 سٽ 11)

سمجهڻ وارن لاءِ شايد هن ست جو مطلب سمجهڻ مشڪل نه ٿئي. هُو چوي ٿو:

”هن ننڍي ڪنڊ جي تاريخ ۾ شاعر ٿيا گهڻا آهن؟ چوڻ ووات ڪولائين؟“

(431 سٽ 11)

”ساريءَ دنيا ۾ ڏهاڪو شاعر مس ٿيا آهن، شايد مون انگ وڌايو آهي!“

قابل ذڪر ڳالهه اها ناهي ته هن اهي دعوائون ڪيون آهن. شاعر وڏيون دعوائون ته هميشه ڪندا آهن، وڏن شاعرن جي دعوائن جي وڌائيءَ تي ڪابه حيرت نه ٿيڻ گهرجي. دراصل اياز جون اهي دعوائون موڙڳو سچيون هجن ته به عجب ڪونهي، اياز به ڪو معمولي شاعر ڪونهي! قابل ذڪر سوال هيءُ آهي ته اياز جي عظمت جو بنيادي دارومدار جنهن شاعريءَ تي آهي، جيڪا روشن خيال، ترقي پسند ۽ انقلابي سوچ ان شاعريءَ جو جاتل سڃاتو سرچشمو آهي، ان تان ته هو مڙسان مڙسيءَ ڦري پٽيرو ٿي ويو آهي، بلڪ ان تي ته هورات ڏينهن تبرا ڪرڻ ۾ مشغول آهي. ان حالت ۾ ڇا کيس اهو حق رسي ٿو ته هُو پاڻ کي اڃا به اڄ به هيڏو

وڏو شاعر سڏي. محض ان شاعريءَ ۽ ان فڪر جي بُنياد تي، جنهن کي هُو هاڻ
ترڪ ڪري چڪو آهي؟

ڇا هُو نه ٿو سوچي ته هُو جيڪو ڪالهه جي حوالي سان عظيم شاعر هو، سواج
جي سندس نئين سوچ ۽ شاعريءَ جي حوالي سان اڃا ڪابه مڃتا حاصل ڪري نه
سگهيو آهي، بلڪ گهڻا ان کي بلڪل رد ٿا ڪن ۽ ان حالت ۾ هُو اڃا جي حساب
سان وڏو شاعر نه پر هڪ رواجي انقلاب مخالف شاعر به سڏيو وڃي ته کيس عام
مقبوليت جي حساب سان توڙي ٻيءَ طرح اعتراض ڪرڻ جو ڪو حقيقي جواز نٿو
حاصل ٿئي. سنڌ جا روشن خيال ماڻهو ته اياز جي اڳوڻي شوخ، باغي، ’ڪافر‘
شاعريءَ پويان چريائي پيا آهن، پر ”ديندار ۽ مومن“ شاعر ته اياز کان وڏا پيا آهن!
هتي پاڻ جيڪو نڪتو پيش ڪرڻ چاهيون ٿا، تنهن کي اياز هڪڙي ٻئي
حوالي سان ڏاڍي اثرائتي نموني پيش ڪيو آهي. هُو لکي ٿو:

”هڪ ڀيري اليا اهرنبرگ نيويارڪ جي هڪ رستي تان ٿي ويو. هن اوچتو
ڪوئي آمريڪي اديب ڏٺو، جو هن کي ڏسي، مُنهن ڦيري وڃڻ لڳو. ان تي اليا
اهرنبرگ هن کي ٻانهن کان جهلي چيو: ’ڇا تون مون کي نٿو سڃاڻين؟‘ جنهن تي
هن جواب ڏنو: ’ها مان سڃاڻان ٿو. تون اهرنبرگ آهين، جو ڪنهن وقت اديب هو‘
نه ڄاڻان اسان جا گهڻا پراڻا اديب اهو جواب برداشت ڪري سگهندا؟“

سوال آهي ته ڇا خود اياز ان قسم جو جواب برداشت ڪري سگهي ٿو؟ اياز
جو اڳوڻو مثبت، روشن خيال، ترقي پسند ۽ انقلابي پاسو بي مثال، عظيم ۽ لافاني
آهي ۽ ان پاسي جي عظمت کي خود هائوڪو ڦريل، منحرف ۽ توبه تائب انقلاب
مخالف اياز به ماري نٿو سگهي. انگريز چوندا آهن: ”بادشاهه مري ويو. بادشاهه
سلامت زنده باد.“ اسين سنڌي روشن خيال ۽ ترقي پسند ماڻهو سڃاڻ ڀورهيٽ ۽
عوام به چئي سگهون ٿا:

”شيخ اياز ڦري ويو شيخ اياز زنده باد....!!“

روزاني ”ڪاوش“ 1 آگسٽ 1993ع

مهران تي تبصرو

”سائين“ ڏسندو آهيان ته لکندڙ اڪثر پڙهندڙ کي ليکي ۾ ڇڏي نه آڻيندا آهن. ڇي: ”عام ماڻهن کي فن جي اسرارن ۽ نزاکتن جي ڪهڙي خبر؟“ تنهن ڪري پڙهندڙن جي وجود کي پنهنجي ادبين وٽ تسليم ڪرائڻ لاءِ ”مهران“ جي سرءُ واري پرڇي تي هڪ سرسري نظر وجهي، هڪ پڙهندڙ جا تاثرات پيش ڪريان ٿو. آخر پڙهندڙن جي وات ۾ به ته زبان آهي!

مون کي الائي ڇو اخبار يا رسالي ۾ ايڊيٽوريل نوٽ پڙهڻ تي دل نه ٿيندي آهي – شايد ان ڪري جو ڪڏهن آءُ به اهي نوٽ لکندو هئس. هونئن به آءُ ايڊيٽرن کي نجی ادبي خيال کان ڪجهه مڙيئي ”ايئن“ سمجهندو آهيان. سو هن دفعي جو اتفاق سان ”مهران“ جي ”گذارش“ نظر مان ڪڍيم ته وڻندڙ حيرت لڳيم. لکندڙ جو تنقيد ڏانهن هڪ پاسي، ۽ ٻوليءَ ۽ فن ڏانهن ٻئي طرف ڪهڙو رويو هئڻ ڪپي، تنهن تي ڪهڙي نه سهڻي ۽ ذهن نشين نموني روشني وڌي آئي!

شيخ ”اياز“ جا من موهيندڙ ۽ دل ڌٻاريندڙ پيارا پيارا بيت پڙهي، روح کي راحت آئي. اياز جي شاعري سنڌي ادب جي هن دؤر جي هڪ مکيه خصوصيت آهي. هو بنيادي طرح هڪ رومانوي شاعر آهي. سندس شعر جا موضوع به گهڻو ڪري روايتي آهن: محبوب جي فراق ۾ لڇڻ، سندس حُسن جا گيت ڳائڻ، پنهنجي محبت جون ساڪون ڏيڻ، کيس پنهنجي زندگيءَ جو مقصد ٺهرائڻ، وغيره. هن جو محبوب جيڪڏهن ايراني ۽ اردو شاعريءَ کان اڌار ورتل ڪونهي، ته سنڌي به ڪونه ٿولڳي. هن جي شاعريءَ ۾ محبت جو جيڪو ماحول ملي ٿو، سو سنڌ ۾ اڻ لپ آهي. هن جي شاعريءَ جي ڏيڻا گهڻو ته هڪ خيالي، تصور جي ڏيڻا آهي.

پر اها اسان جي آسپاس واري ڏيڻا نه هوندي به، اسان کي پاڻ ڏانهن ڇڪي وٺي ٿي. ان ۾ اسان کي پنهنجي ڊيبل ۽ اڻ لکن اُمنگن ۽ جذبن جو تعبير ڏسڻ ۾ اچي ٿو. ان جو ماحول جيڪڏهن پنهنجو ڪونهي، ته صفا اوڀر وٽ ڪونهي.

شيخ ”اياز“ جي شاعريءَ جي جان سندس موضوع نه پر فن آهي. اها سراسر سونهن ۽ رس ۾ رچيل آهي. هن جي لفظن ۾ جادو ۽ طلسم پريل آهي. هن جو تخيل گوناگون ۽ زمان ۽ مڪان جي قيدن کان بي نياز آهي. سندس جذبن ۾ منو منوسيڪ، اسرار پريو سوز، اڻاهه گهرائي ۽ بي پناهه خلوص آهي. سندس شاعري دل ۾ زندهه رهڻ جي هڪ بي پناهه تڙپ پيدا ڪري ٿي. ڪير هي وجد آڻيندڙ ستون پڙهي بي اختيار ”واها! واها!“ چئي نه اُٿندو!

پيٽ ۽ جيٺ، متومتوالن جو.

.....

نهارن پيا نيٺ، سڄڻ جا سنسار مان.

.....

پرينءَ کي پاڻڻ، رُلندي پنهنجي راڳ ۾.

.....

الا وقت آجهل! لتاڙي لڪ عاشقيون.

.....

پرين سارو پٽ، ڇهي ڇهان ڪيترو!

.....

اوان ڄاتل آءُ، ڄاڻو منهنجي ڄاڻ جا!.

.....

”گداڻيءَ“ جا بيت سنڌي عوام جي دردناڪ ۽ زندگيءَ جو چڻندڙ نقشو آهن.

آزادي آئي، پر ماڳ نه موتي ماري،

سنگهارن جي ساٿ ۾، ڪانهي سرهائي،

اڄ به هيٺن سان هلن ڏاڍا ڏاڍائي،

نڌڻڪين سان نت ڪرن عمر ارڏائي،

سڪر سڻائي، ناهي ملڪ ملي ۾!

ڪافين جو حصو هن دفعي ڪمزور آهي. اڳين جي وکر ۾ پير خدا ڏني ۽

صاحب ڏني شاهه جون ڪافيون البت وڻندڙ آهن. اڄوڪن استادن ۾ ”غني“ ۽

”گرامي“ ته موضوعن جي ڳولا ۾، مٽيءَ جي موهر ۽ ڏونگر جي ڏاڍاين ۾ اڙجي ويا آهن.

”فاتق“ ۽ ”برده“ جون ڪافيون چڱيون، ”رضا“ ۽ ”پنهر“ جون موچار يون آهن. ”برده“

جي ڪافيءَ ۾ ”مخفف“، ”مشرف“، ”قلزم“ ۽ ”حزن“ جهڙا دير هضم لفظ ڪٽڪن ٿا.

گيتن ۽ نظم جو حصو رسالي کي کٽيو بيٺو آهي. ”برده“ جي ”توڪي ساھ سنڀاري“ ۾ واھ جو سوز ۽ شوخي ۽ اٿاھ رواني ۽ نغمگي آهي. منظر نگاريءَ سان تہ حد ڪري ڇڏي اٿس – شيخ ”اياز“ جو ”تنهنجي تات تنوار“، ”خليل“ جو ”ڪيئن گذري هيءَ رات“، ”عارف الموليٰ“ جو ”اڄھي ڄاڻ مسافر آيا“ ۽ ”صائب“ جو ”موت مسافر سپرين“، سڪ، اُداسيءَ ۽ پياس جا دل ۾ ڇڻندڙ ورلاپ آهن. ”تنوير“ جو ”پيار جو سمنڊ آجھاڳ“ پيار جي بيخوديءَ ۽ سپردگيءَ جي تصوير آهي. گورڊن جي ”اوسيٽو“ جو اونهو درد ۽ سوز ۽ بي انت اُداسي بيان ڪرڻ لاءِ لفظي نہ ٿا ملن.

پومول ”پياسي“ ۽ ”فاتق“ جا سنڌيءَ جي شان ۾ قصيدا عمدا آهن. تيئي نظم شاندار آهن. غزلن ۾ شيخ ”اياز“ جو غزل لاجواب آهي. مهچنداڻي ”مهر“ ۽ نعيم صديقيءَ جا غزل ۽ بين غزلن جا ڪي بند وٺندڙ آهن. بئي آزاد نظم سهڻا آهن، خاص ڪري ”برده“ جو ”هڪلي ڪڪري“

شيخ ”اياز“ جا خط نثر ۾ شاعري آهن. ادب لطيف واقعي انهيءَ کي ڇڻجي. مضمونن مان هر هڪ اسان جي ادبي خزاني جي سوني گنجي آهي. منهنجي خيال ۾ انهن مضمونن کي جيتري جاءِ ملي ٿي، سا بلڪل سڃاڻي آهي ۽ مضمون نگارن جو جيترو احسان معجي، سو ٿورو. البت فارسي شعرن مان ڪي ڳاڻ ڳڻيا خوش نصيب لطف وٺي سگهن ٿا. انهيءَ ڪري نموني طور ٿورا شعر ڏيئي، انهن جو ترجمو پيش ڪرڻ ڪپي، تہ جيئن اسان جهڙا فارسيءَ کان ڪورا به ڪجهه پلٽ پائين.

پڙهندڙن جي پيغامن ۾ بشير موريائيءَ جو پنهنجي باري ۾ لکيل مضمون انهيءَ هنڌ مناسب نہ ٿو لڳي. شيخ حفيظ جو خط آءُ پانيان ٿو. تہ شيخ اياز جي خطن سان وڃي ٿو گڏوگڏ. ههڙا خط اسان جي ادب ۾ هڪ حسين اضافو آهي. عمدين تجويزن جي خيال کان مينڌري سعادتيءَ جو پيغام گوءِ کنيو بيٺو آهي. آخر ۾ ۽ سڀ کان وڌيڪ افسانن بابت ٻہ ٽي ڳالهيون چوڻ جي اجازت ڏيوم. ربانيءَ جو ”ٻري هن ڀنڀور ۾ ههڙا هاجا ٿين“ هن اشاعت جو بهترين افسانو آهي. گذريل پوڏن جي ڊرامائي پس منظر ۾ ڏاڍن پاڻ وهڻن جي هيٺن سان هلڻ جي هڪ ڪڏهن بہ نہ وسرندڙ جهلڪ ڏيکاري وئي آهي. قدرتي آفتون، جن ۾ خود شيطان جي دل بہ ويچاري انسان جي دردناڪ حالت ڏسي پگهرجي ويندي هوندي، جڏهن هڪ جهڙي مصيبت بظاھر ڏاڍي ۽ هيٺي، وڏي ۽ ننڍي، امير ۽ غريب جا فرق ۽ ويڇا ڪن مٿ وانگر اڏايو ڇڏي، تڏهن بہ انسان ڪيئن ۽ ڪهڙي نموني پنهنجي هم

جنس کي ستائڻ جي وندر جاري رکڻ جا رستا ڳوليو وٺي۔ اهو ڏسڻو هجي ته هيءَ ڪهاڻي پڙهجي، افسانن ۾ ٻوڏ جي راڱن جون تصويرون دل ڌاريندڙ آهن۔

”.... اُٿل به اُٿلن جهڙي! ميربحرن چيو اچيون ڌاڙهيون انهن ڊونڊين ڊوڙائيندي ڪيون سين، پر ههڙو پاڻي اسان جي اکين نه ڏٺو! مالڪ مهر ڪري باقي هيل خير ڪونهي!“

”....رات ٿي، ته پاڻيءَ اچي نهڪو ڪيو نولڪيءَ کي تي... ورهين جا ڪاٻلي ٻيڙ پارتون ڪڍي ڇڏيائين۔ چوڌاري گوگاڙ پيو ٿو ٿئي، ڇڻ ڪو جهاز (جهاڙ) ٿو هوا ۾ گهوگهت ڪندو اچي!“

”چو طرف فضا ۾ پاڻيءَ جو ڪٽڪو لڳو پيو هو۔ چولين جو سٽڪو، مرن جون بهڪارون ۽ هڏڪارون! سندس اکين ۾ خوف ڀرجي ويو! سامهون نولڪيءَ جي ڪپر جو ڪو نالو نشان به ڪونه هو! پاڻيءَ الاجي ڪڍڻي مهل ڪپر ڪڍي ڇڏيو!“ گفتگو به بلڪل قدرتي، سادي ۽ موادي آهي۔

”پوءِ عيسيٰ تون ڪيئن ڪندين؟ نولڪيءَ جو ڪپر ڪندو ڪو جهاز ڪي ست ٿي ڪونه جهليندو؟ ڀڄ ڊاءُ هجيئي ته زوراور هلي آءُ پڪي ٿي۔ به چار ڏهاڙا اچي هتي ره۔ جيسين پاڻي موٽي ڪري ۽ سوکھڙو ٿئي۔“

”وڏيرو آهي مڙيئي ارڏو ماڻهو. هيئن تي ڪهل ڪبي آهي سائين...! غريب تي مڙيئي سدائين ڪٽڪي هوندي اٿس. بشڪ به ڪجانءِ سائين، توهان اٿس گهڻي گهڻائي... اُميد هيم ته حاڪم جو در آهي... ڇهين ڏهاڙي تي وڃي ٻڌايومانس ته ڪم پورو ٿيو. تڏهن چيائين ته، ”ڇڱو ٿيو خوش هوندي هاڻي پلي وڃ، توکي موڪل آهي.“ منهنجا ته ڏند چين سان لڳي ويا... مسڪين ماڻهو!... ڪٽنب پاتين جو... هنن جي مفت ۾ مزوري ڪندا وٺون ته ٻچن ٻارن جو واهي الله!“

افساني جي شروعات توڙي پڇاڙيءَ جا جملا دل ۾ کڻي وڃن ٿا۔

شروعات – ”بروهين واري ٻيلي جي چور پهي ۾، پراڻي نولڪي واه جي ڪٽ تي سندس چوڻو هو...“

پڇاڙي: ”... ۽ پوءِ پاڻيءَ جي وڌندڙ چولين ۾، مٿان ڪرندڙ مينهن جي ڦڙڻ سان گڏ، عيسيٰ جي اکين مان ڳوڙها وسڻ لڳا.“

ابن الياس جو ”اختيار“ هڪ بدنصيب چوڪريءَ جي ڪهاڻي آهي، جنهن کي دولتمند پيءُ جي غرور ۽ گهمند جي قربانگاه تي پنهنجي عصمت ۽ زندگيءَ جي قرباني ڪرڻي پئي ٿي. ڪهاڻيءَ جو پلاٽ فطري ۽ اعتبار ۾ ايندڙ آهي. بيان ۾ هلڪي، اڻ لکي طنز ڪهاڻيءَ جي نتيجي کي وڌيڪ دردناڪ بڻائي ٿي. دولتمند ٿيڻ تي صوبيدار صاحب کي اڳيان سمورا ناتا وسريو وڃن – ڏيءَ جي سڱ جو ٻا!

”زندگيءَ جي شروعاتي دؤر ۾ اڃا پاڻ اهڙو چڙهيل ڪين هو..... ڪڪيءَ کي ڪڇ ۾ کڻي اچي وڌي پيءُ کي هنج ۾ ڏنو هٿائين، ڇي، ادا، پائرن جون ونڊيون پائڻ کائيندا! مگر هاڻ، هڪ سج به پاڇا آهي، ”جيڪو جڏهن چڙهي سو تڏهن سوار“، وڏو پيءُ مقاطعن ۾ ترين ڀر وڃي ڪريو پر صوبيدار صاحب پاڻ بالائي اُپت مان سڀوڻي پيو هو ۽ هاڻي اڳين ڳالهه رڳو ٻڌڻ لاءِ به تيار ڪونه هو.“

”پيا به ڪئين، سکر سڱ گهرڻ لڳا، پر صوبيدار صاحب کي منجهن ڪوبه پنهنجو ثاني شريڪ نظر نه آيو هر ڪنهن ۾ ڪونه ڪو نقص ڳولي ورتائين. سندس انهيءَ هوڏ ۾ خوبي ڏسڻ وارن جي ڪوت ڪانه هئي۔“

”هاڻو امان، ڏهن هزارن حق مهر کي ڇا ڪبو؟... وڏي ڳالهه آهي انسان جي عزت“۔ تان جو نيٺ سندس وفات کان پوءِ اها ”انسان جي عزت“ جنازي جي صورت ۾ وڃي قبر داخل ٿي۔

”غلام فاطمه..... کي ايئن معلوم ٿي رهيو هو، جڻ ڪو بيت ۾ ڊوڙون پائي رهيو هو..... (کيس) رکي رکي اهوئي خيال پئي آيو ته جيڪر ڪيڏانهن هلي وڃان ۽ آجي ٿي اڃان!..... اُتي ماڻ ماڻ ڪري شيشي ڪيڏائين..... (۽) پڪ سا هيءَ پي ويئي.“ ولو جنهن جي ڪرتوتن، صوبيدار صاحب جي عزت جو جنازو ڪڍيو سو چو غلام فاطمه جهڙي سڀني گراهڪ کي ڇڏي هلي ويو۔ سو ڪهاڻيءَ ۾ صاف ڪونهي. نه وري غلام فاطمه جي ڪردار کي سڌيءَ طرح اُڀاريو ويو آهي، پر انهيءَ هوندي به ”اختيار“ هڪ بهترين معياري افسانو لڳي ٿو.

ابن حيات پنهور جو ”واه وڏيرا“ انساني نفسيات جي هڪڙي اهم ۽ دلچسپ پهلوءَ تي روشني وجهي ٿو. ڪڏهن ڪڏهن انسان ٿورڙيءَ خوشامد ۽ ڪوڙيءَ همدرديءَ جي اثر هيٺ اچي، اهو ڪجهه ڪري وجهندو آهي، جيڪو هو جيڪر لکها روپين جي لالچ تي به هرگز نه ڪري ها. شمن خان ماڇي پاڙي جي وڏيري جي ڌيءَ پڄائي ويو. وڏيري کيس ختم ڪرائڻ جو پڪو په ڪيو. پر پنهنجي سر ڏيڻ لاءِ به تيار ڪونه هو. تنهن ڪري پنهنجي هڪ اڻوڄهه ۽ ايماندار هاريءَ کي استعمال ڪرڻ جو خيال ڪيائين۔ وڏيري ۽ سندس ڪمدار جي چتر زبانيءَ ۾ اچي، ڳلڻ وسهڻ لڳو ته هو کيس پنهنجو دل گهريو دوست ۽ مڙس ماڻهو ڪري ٿا سمجهن. انهيءَ خوش فهميءَ جي نشي ۾ هو آخر شمن کي خون ڪري وجهي ٿو ۽ وڏيرو گهر ويٺي پنهنجو ڪڏو مطلب حاصل ڪري ويو. ”واه وڏيرا“ جي پلاٽ جي رٿا قابليت واري ۽ ان جي تڪميل عمدي آهي. بيان ۾ اڃا ترائي ۽ نهر پڙهندڙ تي اثر ڪري ٿي. ڳلڻ کي ڦاسائڻ لاءِ وڏيري ۽ ڪمدار جي چالين کي بيحد نفاست ۽ نرالي هنرمنديءَ سان پيش ڪيو ويو آهي.

اياز قادريءَ جو ”فرشتو“ هڪ ماءُ لاءِ سندس پُٽ جي محبت جي دردناڪ آکاڻي آهي. ماءُ ۽ اولاد جو رشتو سڀني رشتن کان وڌيڪ گهرو پيارو ۽ لافاني آهي. جيڪل جنهن جي پيرن هيٺ جنت چٽي وڃي ٿي، جنهن جي خوشيءَ لاءِ لائق اولاد پنهنجي جان قربان ڪرڻ ۾ فخر سمجهندي آهي، سا جڏهن موت جي بستري تي آخري پساهه کڻي رهي هجي، تڏهن ڪهڙو پٽر دل پُٽ هوندو، جو سندس خواهش کي پورو ڪرڻ ۾ ڪوتاهي ڪري – ۽ سو به تڏهن جڏهن اها خواهش رڳو پٽن آنن جي دوا لاءِ هجي؟ ليڪن هڪ اهڙو به مصيبت جو ماريل بدنصيب پُٽ آهي، جو منڙي ماءُ کي دوا جي ڍڪ وٺي ڏيڻ جي سِر توڙ ڪوشش ۾ ناڪام ٿي، آخر دوا بدران کيس هڪ ٻيءَ شيءِ جو ڍڪ آڻي پياري ٿو زهر جو ڍڪ! ويچارِي بي خبر ماءُ دعائون ڏيڻ لڳي ٿي، چي: ”با تون ته ڪو فرشتو آهين!“ ”فرشتو“ اسان جي سماجي نظام جي ٻاهرئين ڌيڪاءُ جي ملمعي هيٺ لڪل هيبتناڪ ۽ تلخ حقيقتن جو ڀرڻو ڇاڪ ڪري ڏيکاري ٿو، ته پُڪ ۽ بيروزگاريءَ جون ويائون ڪيئن نه انسان جي گهرن، نازڪ ۽ نفيس جذبن، ۽ خون جي لاڳاپن کي بي رحميءَ سان ٽوڙي ڇڏڻ جي پويان پيل آهي.

مرزا مراد عليءَ جو ”سوال“ به ساڳئي موضوع تي هڪ اثرائتي ڪهاڻي آهي. ڪنهن ڪهاڻيءَ پويان زبردستيءَ ڪنهن خاص نتيجي ڳنڍڻ جو حرص ڪيئن هڪ بهترين ڪهاڻيءَ جو اثر ڪمزور ڪريو ڇڏي – سو ڏسڻو هجي ته شيخ حفيظ جو افسانو ”مبارڪون“ پڙهجي. هن نوجوان افسانه نگار جي ڪهاڻين ۾ سنڌي عوام جي روزمره جي ٻول چال ۽ رهڻي ڪهڻي ۽ انساني سپاءُ جي تاجي پيتي جي جيتري ڄاڻ ۽ انساني جذبن جو جيترو گهرو ۽ نازڪ احساس ملندو سو ٻين ٿورن وٽ ملي ٿو. مثلاً ”مبارڪون“ جا هي فقرا افسانه نگار جي گهري مشاهدي، حساس طبعي ۽ رنگين بيانيءَ جا ڪيڏا نه لاجواب ثبوت آهن – نئينءَ ڪنوار کي ماءُ جي نصيحت: ”امڙ، لڄ رکجان! مڙس جيئن پڪو تنهن سڄو! عمر ۾ چڙهيل آ ته ڇا ٿيو؟... گهر ۾ گهوٽن کان سواءِ ٻيهر ئي ڪانهي. راڻي ٿي راج ڪندينءَ... دل نه لوڙهه.“

جڇ جو گهوٽيتن ۾ اچڻ: ”گاڏين جو روڻگت، شرنانين ۽ دهل جي آواز ۾ دٻجي ويو... زالن لهڻ شروع ڪيو. ننڍڙا ٻار... جاڳي پيا ۽ شرنانين جي آواز ۾ سُر ملائي روئڻ لڳي ويا... اڙي اڙي، منهنجور ٿو ڪاڏي ويو؟... اڙي هي گلوءَ جو چولو ڪاڏي ويو؟ هت جو رکيم... ”امان! او امان! اچي هي جُتيءَ جو پادر لٽم...“ مائي شڪر ٿيو جو لڏو، منهنجو ته هانءُ ڪاڇي ويو!“

پوڙهو گهوٽ ۽ نوجوان ڪنوار، شاديءَ جي رات: ”هن جو گهوٽ ڇاڃين کي روانو ڪري اندر پيهي آيو. سمهين پٺينءَ ڇا؟ ٿڪجي پيئي هوندينءَ، ٺهيو ننڊ ڪرا!“ ٻيءَ رات: ”... هن پنهنجي گهوٽ جي شڪل چڱيءَ طرح ڏني ۽ هن جي

خوابن جو محل قلابازيون ڪائيندو اچي پٽ تي پيو. سٺ ورهين جو پوڙهو هن جي پيءُ کان به وڏو موت ۽ حيات جي جنگ جو نقشو سندس گهوت هو. هن جي دماغ ۾ سندس ماءُ جا لفظ وڃي رهيا هئا. ”اسان توکي سڱ سڃاڻي ڏنو آهي!“

شاديءَ کان پوءِ: ”رتيون بدلين - اونھاري پٺيان سرءُ آئي، ڪڍ سيارو ۽ نيٺ بهار آيو. ڳوٺ جي چوڌاري پٺين ۾ پوکيل سرنهن گل ڪيا ۽ سڄي فضا ڀنل ڀنل خوشبوءِ سان رچي وئي..... سهاڳڻيون پنهنجي گهوتن سان خوشيءَ جا گيت جهونگارڻ لڳي ويون ۽ ڳوٺ جي پوري فضا هڪ مزي ۾ متجي پئي. ها البت هوءَ، هن جو وجود، انهيءَ مرڪ تي هڪ تهڪ هو. هن جي جوان مُکڙي تي سدائين هڪ اداسي ڇاڻيل هوندي هئي..... ڳائينديون، ڪلنديون، الهڙ نينگريون هن کي ڏسي خاموش ٿي وينديون هيون.“

ڳوٺاڻي محبت: ”ڳوٺ جي ننڍڙيءَ دُنيا ۾ پيار محبت جي ڪمي ڪانه هئي..... شام جو ڪوهن تي، واٽر جي تڙن تي ۽ راهه راند ايئن پٺين ۾ محبت پنهنجا گس ڳولي لهندي هئي مگر..... هوءَ ڳوٺ جي چڱي مڙس جي زال هئي ۽ بس.“
پرڻيل عورت جي پهرين محبت: ”ڏينهن گذريا، هوءَ تڙيندي رهي.... پوءِ نيٺ لاٻارن پئي، هن جي به دعا قبول پيئي. هن جي منهن تي هلڪي هلڪي، ڊنل ڊنل مُرڪ تري آئي. هن جي دُنيا ۾ به ڪنهن پير پاتو.“

زال هٿان زهر: ”هڪ رات جو جابل جي مڙس کي بيت ۾ اچي سُور پيو. صبح جو نه توڏو نه مون ڏٺو. جابل رنڙ تي پيئي. ڳوٺ جو چڱو مڙس مري ويو. ختما درود ٿيا. ڪنهن چئي ڪيڏو ته مڙس کي زهر مليل آهي!“

”مبارڪون“ ڇپندڙ سڃاڻي، گهري سوز ۽ بي انت خلوص سان دولت جي لالچ ۾ نوجوان چوڪرين کي پوڙهن پيچرن جي حوالي ڪرڻ جي نتيجي جو هڪ دل ڌاريندڙ نظارو پيش ڪري ٿو. ليڪن افساني جي آخر ۾ جابل ۽ گلڻ کي وڏيري جي خون ۾ آيل قاسيءَ خلاف ڪيل اپيل جي فتويٰ ٻڌڻ لاءِ چيف ڪورٽ ويندي، وات تي ويٽنگ روم ۾ ويهارڻ ۽ آخر ۾ قاسيءَ جي تختي تي گلڻ کي جابل ڏانهن پوليس وارو موڪلي، سندس حمل سان ٿيڻ جي خوشخبري ٻڌي خوشيءَ ۾ جهومندو ۽ فتحياب ٿيندو ڏيکاري، هڪ دردناڪ ۽ همدردي پيدا ڪندڙ داستان کي جذبات جي وهڪري ۾ وهي، زبردستيءَ ڪامياب ۽ پسنديءَ جهڙيءَ پڄاڻيءَ تي آڻڻ جي افسوسناڪ ۽ ناڪام ڪوشش ڪري، افساني جي مجموعي تاثير کي ضريبو ويو آهي. مزي جي ڳالهه آهي ته اهو پويون واقعو هڪ غلط واقفيت تي ٻڌل آهي. حقيقت ۾ اپيل جي فيصلي وقت جوابدارن کي ڪورٽ ۾ گهرائڻوئي ڪونهي. قانوني دستور کان انهيءَ ناواقفيت ۾ ڪابه ايڏي اربع خطا ڪانهي، پر جنهن نموني افساني جي

پڄاڻي ڪئي ويئي آهي، تنهن جو اثر اهو ٿو وهي، جڻ ته نوجوان ڇوڪرين کي جيڪڏهن پوڙهن سان پلٽ اٽڪي پوي، ته ان جو فڪر ڪونهي، جو سولو علاج پيو اهو آهي ته مٿس ڪي زهر ڏيئي، پاڻ مزي سان وڃي، يارن سان گڏ ڦاهي ۽ چڙهن، رڳو ايتري پڪاڻي سا ڪري ڇڏين، جو پويان ڪا نشاني ضرور ڇڏي وڃن، جيئن سندن ڪارناما هميشه ياد رهن! بهرحال پڄاڙيءَ ۾ به ٻري نوڪر ڪاڻڻ جي باوجود ”مبارڪون“ هڪ بيحد دلچسپ ۽ اوچي تخليق آهي.

ناٽڪ ”نجومِي“ اڳ ڇپيل ۽ پڙهيل هجڻ جي باوجود ڪافي سوادِي ۽ مزيدار ٿو لڳي، ٻين ٻولين جي شاهڪارن بابت ڪجهه چوڻ سڄ کي ڏيئو ڏيکارڻو آهي۔ البت انتخاب ۽ ترجمي جو دد ڏيڻ کان سواءِ رهي نه ٿو سگهي. اوهان جو...

لات کي تات

جـجـگ جـجـگ جـجـگ
جـجـوگـي جـجـي مـهـا راج!

عرض ته توهان جي روح رهاڻ جي آگست 1964ع واري پرچي ۾ ڏنل واکاڻ پڙهيم. جنهن ۾ اوهان مون کي سندري ۽ اتم جي آجيان ڪندي چيل لفظن لاءِ مغل دربار جي قصيده گو سان پيڻيو آهي. اوهان جهڙي ودياوان ۽ مهاگيانيءَ جي مک مان نڪتل، ٻول ٻڌي ڪهڙو مورڪ ست وچن نه چوندو؟

ڳالهه هيئن آهي گُرو جي! ته توهان جو هي داس ننڍي هوندي کان وٺي پستڪن توڙي انهن جي لڪندڙن تي راءِ ڏيڻ جي مرض ۾ ورتل آهي. جيستائين ائين نه ڪندو آهيان تيستائين ڪتاب نڙيءَ ۾ اٽڪي پوندو اٿم، ٻئي ٻئي ڏينهن ماني ڪا نه وٺندي اٿم، چوندا آهن ته ماڻهوءَ ڪرڻي جي مند ئي ڪانهي. پر آءُ اصل کان ئي ڪريل آهيان.

تنهن ڏينهن تريننگ ڪاليج ۾ اتم ۽ سندريءَ سان ملڻ ويس. کين ڏسندي ئي راءِ ظاهر ڪرڻ جي بيماريءَ جو دورو پئجي ويو ۽ جيڪي چوڻو هوم سو چيم تڏهن وڃي آرام آيم.

ٻڌو اتم ته پراشچت ڪرڻ سان مهاتمان جي دل پگهرجي پوندي آهي ۽ هو ديا ڪري، پاپين جو پاپ معاف ڪري ڇڏيندا آهن. تنهن ڪري توهان جا ڪروڙ وارا وچن پڙهي، چيم ته توهان جي چرڻن ۾ سيس نوائي پراشچت ڪندس ۽ چونڊس ته ”جوگي مهاراج“ هي دفعو شمار ڪريو اڳتي نه ڪجهه پڙهندس ۽ نه ئي وري ڪا راءِ ڏيندس.

پر توهان مهاپرش جيڪي پنهنجو من ماري، اندريون جيتي، نرواڻ حاصل ڪري چڪا آهيو، تن کي ڪيئن سمجهايان ته اسان جو پاپي من ڪهڙين

ڪهڙين آبدائن جو شڪار آهي. مثال طور. ڪو به سنو فني شهپارو پڙهندي يا سنو شعر ٻڌندي. آءُ پاڻ کي ڪڏهن ڪڏهن ائين محسوس ڪندو آهيان جيئن اهي ننڍڙا ٻار ڪندا آهن. جيڪي لڪ چوريءَ پراين پيرين مان پير پٽي ڪائيندا آهن. سوچيندو آهيان ته هن قيمتي شيءَ لاءِ مون ڪا به قيمت ڪا نه ڏني آهي. هن جي خالق جي خلق ۾ الائي ڪيتراي ڏينهن، مهينا، سال بلڪه زندگيءَ جو ڪيڏو ۽ ڪهڙو حصو صرف ڪيو هوندو. ڪهڙين ڪهڙين منزلن مان لنگهيو هوندو. ڪهڙيءَ حالت ۾ هيءَ تخليق خلقي هوندائين. الائي لکڻ مهل پيٽ ۾ ماني به هيس يا نه. تن تي ڪپڙو به هئس يا نه. الائي در تي لهڻيدار بيٺا هئس يا وقت جي حاڪمن جا جاسوس پٺيان لڳل هئس. هن تخليق جي عيوض ڪيس انعام مليو يا مورڳو ڪلا. چتر. حقارت ۽ سماج ۽ حڪومت جو عتاب نازل ٿيس؟

تصور ۾ مون پاڻ کي اڄ کان پنج هزار ورهيه اڳي، ائينس جي هڪڙي چوڪ ۾ ڏٺو آهي. سوين ماڻهن جي وچ ۾ هڪڙي پيرن اگهاڙي، پير مرد پئي چيو. ”اي ائينس جا رهواسيو، آءُ اوهان کي رحم جي درخواست ڪري جان بچائي سگهان ٿو. پر آءُ ائين نه ڪندس. چو ته ائين ڪرڻ ڪري يونان جي ناموس تي داغ لڳندو ته يونان ۾ هڪڙو به اهڙو ماڻهو ڪو نه هو جو سچ کي پنهنجي جان کان زياده قيمتي سمجهي. آءُ جلاوطن ٿي زندگي بچائڻ به نه ٿو گهران، چو ته مون جتي سچ چيو آهي، ان جي قيمت به اتي ڏيئي ويندس.“

مون پوڙهي جي روح ۾ ٽپي هڻي، سندس روح جي سموري عظمت، سندس دل جي اٿاهه اداسي هن وسيع جهان ۾ لکها انسانن جي وچ ۾ رهندي سندس اڪيلائيءَ جو عذاب پنهنجي دل ۾ جذب ڪري ورتو.

ڪاش! آءُ ڪيس چئي سگهان ها:

”پير مرد متان سمجهين ته تون اڪيلو آهين. آءُ توکي سڃاڻان ٿو. توکي سمجهان ٿو. تنهنجي وسيع ۽ گهري روح جي عظمت کان واقف آهيان. تون انسانيت جو ضمير آهين. انساني وقار ۽ ناموس جو امين آهين. لکها انساني دليون توکي جهڪي سلام ڪن ٿيون، ڏاها سفراط منهنجا بابا، توتي لکين سلام آهن.“ جوڳي بابا، توهان ته انتر يامي آهيو، دلين جا حال ڄاڻندا آهيو. توهان کي ته خبر هوندي ته جڏهن فردوسيءَ چيو پئي ته:

تيهه سال جگر جو خون ڏيئي،

ايران کي زنده جاويد بنائي ڇڏيم،

پر ظالم منهنجو خزانو لٽي ويا،

مون کي ڪجهه به حاصل نه ٿيو.

تڏهن سندس دل جي حالت ڪهڙي هوندي توهان ويچار ڪيو آهي ته جڏهن ان
بيقدر بادشاهه مٿس چيو هو ته، ”هن ڪافر کي ڏسو ته ڪهڙو توبس ڪياريان.“ تڏهن
فردوسي باغ ۾ ڊوڙي سندس پيرن تي ڪري جنهن مهل چيو پئي ته:
”اي بادشاهه! جيئن ڏينم!

چوڻ ٿو ته فردوسي ڪافر آهي، مسلمان ئي ناهي!
ائين ئي سهي، تنهنجي ملڪ ۾
ڪافر به ترهيا پيا آهن.

سمجھ ته آءٌ به انهن مان هڪڙو آهيان.“

تڏهن هن پنهنجي دل تي ڪيڏو نه جبر ڪيو هوندو! انسانيت ۾ سندس
ويساهه کي ڪيڏو ڌڪ لڳو هوندو! پنهنجي عظيم ۽ لافاني فن کي انڌي طاقت
اڳيان ڪيڏو نه هيڃ ۽ حقير محسوس ڪيو هوندو! اهي شعر پڙهي مون کي اکين ۾
پاڻي اچي ويندو آهي. چاهيندو آهيان ته ڪاش کيس چئي سگهان ها، ”فردوسي
آءٌ تنهنجي مجبوري سمجھان ٿو، تون پنهنجي دؤر جي جابرانه نظام ۽ ان جي پست
قدرن جو شهيد هوندي به، قصيده گو ۽ انعام جو طالب بنجڻ تي مجبور ٿيندي به،
عظيم آهين. تون سچو محب وطن آهين. عظيم شاعر ۽ فنڪار آهين. توکي
تنهنجي وطن ۾ جيئري ته آرام نه مليو پر تنهنجي لاش کي به شهر جي ڦٽلن
قبرستان ۾ دفن ٿيڻ نه ڏنو. پر منهنجا پيءُ، تون روڙ زمين جي وطن دوستن ۽ فن جي
پرستارن جي دلين ۾ زنده آهين ۽ ايد تائين رهندين!“

جوڳي بابا، اعتبار ڪر، ته مون کي سڄي زندگي اهو ارمان رهندو ته آءٌ کيس
اهي اکر چئي ڪين سگهيس، مون کي افسوس آهي ته آءٌ شيڪسپيئر، ٽالسٽاءِ،
ٽئگور، لطيف، ڊڪنس، ڪاليداس، حافظ، خيام، سعدي، ابسين، والٽ وٽمن،
چيخوف، گوگول، گورڪي، غالب، مير، تلسي داس، لوهسون، خليل جبران، روسو ۽
ٻين هزارن اديبن ۽ شاعرن کي چئي ڪين سگهيس! ”دوستو، پاڻرو ۽ عظيم انسانو
ٻڌايو ته سهي اوهين ڪهڙي خمير مان ٺهيل آهيو؟ اهي ميناج، قرب، ڏاهپ ۽ ذات
جا خزانو اوهان ڪهڙين عجب ڪاٺين مان آندا؟ اوهان کي آدم جي ٻچن لاءِ ايڏو
پيار ڪنهن ڏنو؟ اوهان اهڙن ويري وچوڙن ۾ اهي فن ۽ انسانيت جون لاتون
ڪيئن پئي ٻاريون؟ سلام آهي اوهان تي اي، اسان جا بزرگو ۽ محسنو! سموري
انسان ذات احترام ۽ عقيدت وڃان ڪنڌ جهڪائي اوهان جا ٿورا مڃي ٿي.“

سوامي، ويچار ته ڪريو جڏهن هيترن سارن عظيم ۽ قابل احترام هستين جا ٿورا
مڃڻ جو موقعو نه ملي سگهيم. تڏهن انهيءَ قبيلي جو ڪو دل گهريو ماڻهو اتفاق سان
گهر ويٺي ملي وڃي ته ان سان ڳالهائڻ لاءِ دل ڪهڙيون نه اچلون ڏيندي هوندي؟

جوڳي مهاراج، مون کي نقاد بدران قصيده گوئيندو ڏسي توهان کي ارمان ٿيو آهي. پر سچ پڇو ته مون کي ارمان آهي جو آءٌ قصيده گو نه آهيان ڪاش! مون کي عرفي، انوري ۽ غالب جهڙي زبان هجي ها ته آءٌ اوهان کي ٻڌائي سگهان ها ته سندريءَ ۽ اتم جهڙن اديبن جو خالص ادبي مرتبو ڇا آهي، هنن ڪهڙا مُعَرڪا ماريا آهن، ڪهڙا ڪهڙا نه سومناٿ فتح ڪيا آهن.

پوءِ جيڪر آءٌ توهان کي اياز جمال اڙي، امداد، نارائڻ، هري دلگير ۽ نئين دور جي ٻين اديبن ۽ شاعرن جي تخليقي فتنن ۽ ڪارنامن جا داستان ٻڌائي ٻڌايان ها. دُنيا جي ادبي تاريخ ۾ جتي انساني ڪوپڙين جا انبار لڳائيندڙ قاتلن جا قصيدا چوڻ لاءِ هزارين شاعر موجود هئا، ڪاش! اتي انساني ذهن ۽ روح جي معمارن، اديبن، شاعرن ۽ فنڪارن جي عظمت جي ترانن ٻڌائڻ وارو به ڪو هڪ اڌ قصيده گو پيدا ٿئي ها! اوهان جو وچن سچو ٿئي ها ۽ آءٌ سچ پچ شاعرن، اديبن، فنڪارن ۽ دانشورن جو قصيده گو ٿي سگهان ها!

رسول بخش پليجو

شير سنگهه گهٽي

گاڏي کاتو، حيدرآباد

سڌڪائي صحافت

پراڻي زماني جا عربي ۽ فارسي دان عالم ۽ شاعر قسم جا بزرگ جيڪي مختلف شهرن ۾ رهي چڪا هوندا هئا، تن جو ذڪر هن نموني ڪندا هئا، ”احقرالعباد محمد عثمان درپيلائي، حيدرآبادي ثم (يعني تنهن کان پوءِ) شڪارپوري، تيئن سڌڪائي صحافت به ”دهلوي لکنوي ثم سنڌي“ قسم جي آهي. سڌڪائي صحافت نوس حقيقتن ۽ دليلن کان ائين پڇندي آهي، جيئن، ”ڪاٺو پڇي ڪمان کان“. ان جا هٿيار آهن پنهنجي پاران ڪوڙيون ۽ بوگس دوائون، ٻين تي گول مول الزام تراشي، جاهلانہ دٻون (Sweeping Statement) ”سوال از آسمان جواب از ريسمان“ ”ڪيڏانهن منهن مريم جو ڪيڏانهن تندوالهيار“ اڄوڪي صحبت ۾ سڌڪائي صحافت جي واردات جي ڪن طريقن سان دعا سلام جي شروعات ڪري ٿا ڇڏيون. تفصيلي حال احوال ۽ ڪچهريون پوءِ هڪڙي سنڌي رسالي ”ساجاه“ جي نومبر ڊسمبر 1992ع جي پرچي ۾ سڌڪائي صحافت جو هڪڙو مزيدار قسم جو نمونو ڇپيو آهي. في الحال ان جي بنهه شروعات تي نظر وجهون، تفصيلي جائزو جي وقت مليو ته ڪنهن ٻي صحبت ۾ مضمون جو مرڪزي نڪتو اها ئي ايجنسين طرفان ڪيئن سالن کان وڌي زور شور سان ڦهليل پراڻي پاروٽي ڦشري آهي ته، ”قومي سياست خراب شيءِ آهي، ان مان ڪجهه نه ٿيندو، جيڪي جدوجهد ۾ آهن، اهي ڇمچا آهن، جيڪي پڇي ويا سي ارڙڏا ۽ سورهيه آهن. سياستدانن ملڪ تباھ ڪري ڇڏيو آهي. وغيره وغيره.“

ڪجهه سياست صحيح ناهي، ڪيترن ئي سياستدانن ڳڙپڙ ڪئي آهي، ان ڪجهه سچ ۾ گهڻو ڪوڙ وجهي، ان کي بنياد بنائي، هڪڙي زبردست قوم دشمن، وطن دشمن ۽ عوام دشمن لائين ٺاهي ويئي آهي.

جنهن جو مقصد سموري سياست، هر قسم جي سياست کي سورهن جا سورهن آنا خراب ۽ تباھ ڪندڙ ثابت ڪري، ماڻهن کي سياست کان بدظن

ڪري، سياسي ميدان مان ڊوڙائي ڪڍي، آقائن کي سڄو ملڪ منائي ڪري ڏيڻ آهي. اها وطن دشمن وات ايجنسين جا اڌ پڙهيل، ”اڪابر“ ۽ جڙتو ”فلسفي“ گذريل ڪيترن سالن کان اکين ۾ واڳونءَ وارا ڳوڙها آڻي، روئي، پڇڪي، سڌڪا پري، سنڌي ماڻهن کي ڏيکاريند رهيا آهن. هي بوگس ”تجزيو“ به ان ”قومي همدرديءَ“ واري سلسلي جي هڪڙي ڪڙي آهي.

پر اهڙي واهيات ڳالهه ڦهلي ڪيئن؟ جواب آهي: ”ثابت“ ڪريو ته:

(1) توهان علم، سائنس ۽ فلسفي جي هڪڙي ارڙيلا آهيو. ان لاءِ اهڙن عالمن ۽ اڪابرن جا نالا ڪٿو ۽ حوالا ڏيو جو ماڻهو ٻڌي بيهوش ٿي وڃي. ظاهر آهي توهان کي انهن جي اصل تعليم بابت ڪلمي جي خبر هوندي پر اصل ڳالهه آهي، مٿنهن جي پڪائيءَ جي. اها آهي ته پوءِ خير آهي.

(2) ”ثابت“ ڪريو ته، توهان ماءُ پيٽان ڄمڻ شرط سنڌي قوم جي غم ۾ دانهون ڪندا، پاڪاريندا رهيا آهيو.

(3) جتن کي اهڙا دردناڪ شعر ٻڌايو، جن مان اوهان جو هڪڙو اهڙو تصور اڀري جو ڄڻ اوهان جا ڪپڙا قوم لاءِ ڪشالا ڪندي، قيد ڪٽيندي، جبل جهڳيندي ڦاٽي ويا آهن. ڄڻ توهان هن شعر:

ڪپڙا ڦاٽل، تن تي پاٽل، ليڙون ليڙون پوتي ڙيا

ڏکيا منهنجا ڏوٽي ڙيا

جي مجسم تصوير آهيو. توهان جي اکين ۾ ڳوڙها آهن، توهان جا چپ سڪل آهن. گلوپريل آهي، توهان جي پيرن ۾ لقون پيل آهن.

(4) هاڻي توهان سندرو ٻڌي پنهنجي فتنن ۽ ڪوڙ جي ڪٿا شروع ڪري سگهو ٿا. اميد ته جتن کي ڪو سماءُ ڪونه پوندو ته، توهان اصل ڇا آهيو؟ ڪنهن جا آهيو؟ ڪهڙي وات ويندڙ آهيو؟ ڪم ڪنهن جو پيا ڪريو ۽ توهان جي ڳالهين جي مٿن مٿاڙ ڪهڙي پاسي آهي؟ هاڻ ڏسو ته ان نسخي تي عمل ڪيئن ٿو شروع ٿئي. پهرين اچڻ ڪپن هوائي حوالا جيڪي، ”ثابت“ ڪن ته پاڻ جاهل مطلق ۽ ٻٽاڪي ناهيون، وڏا اڪابر ۽ علمن جا سمند آهيون.

اجهو فاضل تجزيه نگار جا هي حوالا:

”جرمن فيلسوف آرت شوينهار جو هي جملو: هڪ علم دوست شخص پلي ته ڪيڏو به ايماندار، باجهارو ۽ شرميلو ڇو نه هجي، پر ماڻهو کيس سندس انهي ڏوهه ڪري ڪڏهن معاف نه ڪندا ته هو کائنن ذهني طرح تي اتم ڇو آهي؟ منهنجي ڊاٽريءَ ۾ نوٽ ٿيل آهي“

هاڻي پاڻ اڻ سڌيءَ طرح ”ثابت“ ڪيو يا گهٽ ۾ گهٽ پڙهندڙن جي ذهن ۾ اهو پختو خيال وڌو ته پاڻ وڏا علم جا اڪابر آهيون. ٻيا علم ته ٺهيو پر فلسفي کي به پاڻيءَ وانگر پيئو ويٺا آهيون! فلسفوبه ڪهڙو؟ ڪٿمست جرمين وارو ڪٿمست فلسفو!

ٻيو خيال پاڻ جتن جي دماغ ۾ اهو وجهي وياسين ته، پاڻ علم دوست هجڻ جي ڪري ايماندار، باجهارا، ۽ شرميلا آهيون ۽ ٻين کان ذهني طور اتم آهيون، ان ڪري ماڻهو پنهنجي برخلاف آهن.

مطلب ته اڪابر به ٿياسين، ايماندار ۽ باجهارا به ٿي وياسين ۽ مظلوم به بنجي وياسين! ان ڪم لاهڻ کان پوءِ هاڻ پاڻ کي ”ثابت“ ڪرڻو آهي ته، پاڻ سنڌ تي اصل ساهه پساهه ٿا ڏيون! تڏهن ته ماڻهو پنهنجي ڪوڙن جي ڳوڙن کي ماڻڪن جو مٽ سمجهندا. تنهن ڪري فرمائجي ٿو: ”آئون انهي جملي جي روشنيءَ ۾ سنڌ جي سوچيان ٿو جيڪا مون لاءِ هميشه خدا کان پوءِ سڀ کان وڌيڪ محترم رهي آهي... هي ڌنن ۽ ويساهه گهاٽين جي گهايل ۽ لاچار زمين اسان جي دل کي مڙني مظلوم علائقن کان وڌيڪ ويجهو آهي.“

ڪم ٿي ويو! پاڻ سنڌ تي صفا سر گهوريندڙ ”ثابت“ ٿي وياسين! پوءِ آهن سڌڪائي صحافت جا ڄاتل سڄاتل ڪرتب يعني مٿي ۾ ادبي واري وجهي، اوچنگارون ڏيئي، نڪ مان هر هر سنگهه اگهي، هاءِ ۽ ڪرڻ ۽ ڇاتي پٽڻ: ”جڏهن به سوچيم ته ڇو لکان ۽ ڇا لکان، جي قوم ٿي آبي وفا، ته مان به ڇو وفا ڪيان، غريب ڪنڊ ۾، ويهي خدا خدا ڪيان.“

هاڻ پاڻ قوم جا محسن بنجي وياسون، قوم بي وفائي ڪئي، پر پاڻ وري پنهنجي وفاداريءَ جو ثبوت ڏيندي، تجزيا پيا لکون ۽ قوم تي احسان پيا ڪريون. اهي حوالا ڏيئي، ڳوڙها ڳاڙهي، سڌڪا پري، ٿلهه ٻڏي، هاڻ پاڻ ”هلائينداسون“ مٿين استادن طرفان ڏنل سياسي لائين، جيڪا ”ثابت“ ڪندي ته سنڌ ۾ سڄي سياسي وڻ پڪڙاڃائي آهي. سڄا فقط آڇائن جي واٽ ڏسيندڙ اسان جا پنهنجا ۽ پيارا اولياءَ صفت تجزيه نگار آهن، ٻيا سڀ ٺڳ ۽ ڪوڙا آهن.

ان کان پوءِ لکيل سڄي پٽاڙ ۾ چٽي ڪوريءَ واري لائين ۾ جيڪي ڪوڙن ۽ بهتانن جا انبار ۽ گاريون گند ڏنل آهن، تن جو معيار ڇا آهي؟ ۽ استدلال وٺن ڪيترو آهي؟ تنهن ڳالهه جو پتو فقط هڪڙو به بهتان نظر مان ڪڍڻ سان ئي پئجي ويندو. مثلاً: فرمايل آهي: ”هر باضمير ۽ پڇ لٽڪائڻ کان انڪاري سياسي ڪارڪن اڄ به بهادر ۽ ارڏو هوندو. پيشه ور سياستدان جي چمچي ٿيڻ بدران ماڻ ڪري ويهڻ کي ترجيح ڏي ٿو ڇو؟“

هن جاهاڻي گپوڙي ۾ هيٺيان شرارتي ڪوڙ ۽ بهتان سمايل آهن:
1. باضمير سياسي ڪارڪن سڀ سياست ڇڏي گهر هليا ويا آهن.

2. جيڪي پڇي ويا سي ارڏا آهن.

اهو به ڏٺو وائڻو ڪوڙ آهي، ارڏو ماڻهو ميدان ڇڏيندو آهي ڇا؟ ارڏي جي معنيٰ ئي آهي پنهنجي فرض وارو ڪم جاري رکڻ، جيڪو پڇي گهر ۾ ويهي رهيو سو ارڏو ڪيئن ٿيو؟

هاڻي ٻيو ڪوڙ ۽ بهتان ٿا وٺون:

”سڄاڻ سياسي ورڪر تي ويلا مانيءَ لاءِ پريشان آهن، پر سياستدانن جا گُٽا ڪباب ٿا کائڻ، مٿان اهو فضل ڪيئن ٿيو آهي؟“

اهو نسورو ڪوڙ ۽ بهتان آهي ۽ ٺلهي هٿ جي گزي آهي. هڪڙا امير آهن، ٻيا وچولي يا هيٺين طبقي جا آهن. جيڪي امير آهن، انهن جي گهر جيڪڏهن ڪباب به رڌل هوندا ۽ بچي پيا هوندا ته اوڀر برابر ڪٿي ٻاهر اچلي هوندا آهن. پوءِ ڪٿي ڪنهن ڪٿي ڪاڏي هجي ته ٿي سگهي ٿو. پر ائين ته روءِ زمين تي روز پيو ٿئي. امير ماڻهو روز پيا ڪباب کائين. انهي ۾ ”نئين فضل“ جي ڪهڙي ضرورت پوندين؟ البت اهو معلوم ڪجي ته ڪهڙي سرماييدار ۽ جاگيردار سياستدانن جي ڪهڙن ”سڄاڻ سياسي ورڪرن“ کي تجزيه نگار تي ويلا ماني لاءِ پريشان ڏسي ماني کارائي آهي. جي سڄاڻ سياسي ورڪر تي ويلا ماني ملڻ کان سواءِ به سرماييدار ۽ جاگيردار سياستدانن جي پٺيان پيو هلي ته ان کي اتان وڃڻ ۽ وڃي ڪو ٻيو ڌنڌو ڪرڻ کان ڪير روڪي؟

اهڙا عقل جا وير ۽ گامو سڄار ”سڄاڻ ورڪر“ ڪير آهن؟ ڪيترا آهن؟ ڪٿي آهن؟ ٻيو هڪ اڌ سياستدان وچولي طبقي جو آهي ڪو وڪيل، ڊاڪٽر، يا آبادگار آهي. ته اهو به ٿي سگهي ٿو ته ڪنهن ڏينهن ڪباب کائيندو هجي. پر ان طبقي جي سنڌي سياستدانن مان گُٽا گهڻن وٽ آهن؟ تجزيه نگار انهن کڻن کي ڪڏهن ۽ ڪٿي ڪباب کارائيندي ڏٺو آهي ۽ ساڳئي وقت ڪهڙن ”سڄاڻ ورڪرن“ کي ڪٿي ۽ ڪڏهن تي ويلا ماني لاءِ پريشان ٿيندو ڏٺو آهي؟ ظاهر آهي ته ٺلهي هٿ جي گزي هنيل آهي. ٺلهي ڦشري مچائڻ لاءِ ڪنهن به عقل ۽ دليل ۽ ثبوت جي ضرورت ئي ناهي.

ڦشري باز سڌڪائي صحافت، سنڌي عوام جي سمجھ ۾ شعور کي مڏو ڪري، کيس گمراه بنائي، جدوجهد جي صحيح واٽ تان ٽيڙي، رندن ۾ رلائڻ جو هڪڙو خطرناڪ ۽ قاتل هٿيار آهي. ان کي بي نقاب ڪري، پڇي پور ڪرڻ، سنڌ جي قومي ۽ عوامي جدوجهد جي بنيادي ضرورتن مان هڪ آهي.

سڌڪائي صحافت جي هن تازي شهپاري جو نالو ٻڌائڻ وسري ويو. اهو آهي: ”سنڌي سماج جو الميو.“

ڪتابن تي تبصرو

جادو ۽ سائنس

(جلد پهريون ۽ ٻيو)

مصنف: سر جيمس جارج فريزر

سنڌيڪار: سومار علي سومرو

ڇپائيندڙ: سنڌي ادبي بورڊ

اڄوڪو دؤر انساني هنر ۽ سائنس جي معراج جو دؤر آهي. انساني عقل جي جادوءَ بَرَن، بحرن ۽ پهاڙن ۽ بيابانن، فضا ۽ خلا ۾ ڪري ڇڏيو آهي. انسان بي انت ۽ هيبتناڪ خلا ۾ چائنڻ ٿي چڪو آهي. سندس فرمانبردار قاصد چنڊ کي سندس سلام پهچائي آيا آهن ۽ ان جي ڪناري ۽ اڻجهيل جسم کي ڇهي آيا آهن.

سندس لمند ڪمند مريخ، زهره ۽ مشتري کي آسپر ڪرڻ لاءِ فضا ۾ لهرائي رهيا آهن، سندن شوخ نگاهون فطرت جي سيني ۾ لکها سالن کان لڪل رازن کي تيزيءَ سان بي نقاب ڪري رهيون آهن. اڄ هي ڌرتيءَ ۽ هيءَ محدود فضا، حضرت انسان جي عقل ۽ دماغ جي شوخ ۽ تند گهوڙي ٿي جولائين جي تاب جهلڻ کان عاجز آهن. ليڪن انسان جي سمجھ هميشه اهڙي اعليٰ نه هئي. سندس نگاهون سدائين اهڙيون بيخوف ۽ بيباڪ نه هيون. سندس عقل اصل کان اهڙو فاتح ۽ ڪامران نه هو. انساني نسل ٻالپڻ جي بي سمجھيءَ، هيٺائيءَ ۽ بيوسيءَ جي هڪ اهڙي هزارها سال لمبي، اونداهي ۽ پوائتي دور مان لنگهيو آهي، جڏهن فطرت جي هر ڳالهه هن جي ڪمزور سمجھ لاءِ هڪ زبردست ۽ ڊيڄاريندڙ اسرار هئي، پوئڻ جو اُسرڻ ۽ مرجھائجڻ، ڏينهن ۽ راتين جا ڦيرا، موسمن جا گول چڪر، ويڙن

جو لهڻ ۽ چڙهڻ، سج چند تارا، اونداهيون ۽ روشنيون، جهنگل ۽ بيابان، هر شيءِ، هر واقعو، هر منظر، هن لاءِ نامعلوم پُراسرار ۽ هيبتناڪ هو. رات ختم ٿيندي يا نه؟ سج وري اڀرندو يا نه؟ ڪومايل ٻُوتو وري ساڻو ٿيندو يا نه؟ سُڪل ندي وري وهندي يا نه؟ سج گرھڻ پوءِ سج بلڪل مري ويو يا وري جيئرو ٿيندو؟ اهي ۽ ٻيا هزارين سوال انديشا، فڪر ۽ ڳڻتيون، هن جي ڪمزور دماغ کي حيران ۽ پريشان ڪندا رهندا هئا. نفسيات جي عالمن جو چوڻ آهي ته وڏن جي فطرت ۽ هلت چلت جو راز معلوم ڪرڻو هجي ته سندن ٻالپڻ جي دؤر جو احوال معلوم ڪجي. ساڳيءَ طرح، جيڪڏهن انسانن جي اصل حقيقت معلوم ڪرڻي آهي ته سندن اوائلي، ٻالپڻ واري دؤر جي زندگيءَ، سندن ننڍپڻ جي آزمائش، تجربن، وهمن ۽ وسوسن، عقيدن ۽ رسمن جو مطالعو ڪرڻ لازمي آهي. سنڌي ادبي بورڊ جو شايع ڪيل ڪتاب ”جادو ۽ سائنس“ انسان جي ان دؤر جي زندگيءَ جو آئينو آهي، جڏهن هو ذهني ۽ عقلي طرح اڃا هڪ ابهم ٻار ملڻ هو.

هيءُ ڪتاب مشهور انگريز عالم سر جيمس فريزر جي جڳ مشهور علمي شاهڪار ”Golden Bough“ جو سنڌي ترجمو آهي. ”جادو ۽ سائنس“ انهن عجيب ۽ غريب وهمن ۽ خونريز رسمن جو لڱ ڪانڊاريندڙ داستان آهي، جن ۾ صدين تائين انسان جا سوين نسل، اڳ جا ابا ڏاڏا، مبتلا ۽ گرفتار هئا. هن ڪتاب جي پڙهڻ مان اسان کي اوائلي انسانن جي قابل رحم اڻڄاڻاين ۽ دردناڪ بيوسي ۽ جو حيرت انگيز احوال ملي ٿو. مثال طور معلوم ٿو ٿئي ته اوائلي دور ۾ ماڻهن کي ايتري به خاطري ڪانه هئي ته سج هڪ دفعي آلهڻ کان پوءِ وري به اڀرندو يا مرڳو گر ٿي ويندو ۽ سدائين رات ئي رات هلندي انهيءَ لاءِ سندن ڏاها، دانا، جن کي قدرت جي اسرارن جو واقف سمجهيو ويندو هو، سي ڏاڍيءَ صدق دليءَ ۽ عقيدت مان، ساز وڄائي، دعائون پڙهي، سج کي ريجھائيندا هئا ۽ کيس ايلاز ڪندا هئا ته تون اڄ وري به اُڀري پئ، جڏهن سج اُڀرندو هو ته ماڻهو ائين سمجهندا هئا ته هو انهن ڏاهن جي ڦيڻ جي برڪت ڪري اُڀريو آهي، نه ته جيڪر هميشه لاءِ گر ٿي وڃي ها. جڏهن سج گرھڻ ٿيندي هئي ته سڀ ماڻهو پنهنجن انهن روحانيءَ مرشدن ۽ ولين جي هدايت موجب، آسمان تي نيزن ۽ پالن جا وسڪارا لائي ڏيندا هئا ۽ سندن مُرشد ولي وري زور شور سان دعائون پڙهندا هئا ۽ ذڪر ڪندا هئا ته جيئن انهن نيزن ۽ پالن جي ڊپ ۽ انهن دعائن ۽ ڏرودن جي برڪت سان سج تي حملو ڪندڙ آسماني راڪاس دفع ٿي وڃن ۽ ويچارِي سج جي جان بچي پوي. جڏهن بهار جي موسم ختم ٿيندي هئي ۽ ٻوٽن ۽ وڻن جا پن ڇڻي پوندا هئا. سرسبز ميدان ۽ جهنگل سُنسان ۽ اداس ٿي ويندا هئا. تڏهن اسان جاقديم ابا ڏاڏا

سمجھندا هئا ته ڌرتيءَ تي موت نازل ٿيو آهي. کين ڳڻتيون ۽ فڪر وڪوڙي ويندا هئا ۽ هاڻي گاهه ۽ ٻوٽا هميشه لاءِ ختم ٿي ويندا، جانور ۽ ماڻهو ڳڻن وگهي مري ويندا، پوءِ سندن اوليا ۽ ڪرامت جا ڌڻي، کين گڏ ڪري، ”موت“ کي مارڻ لاءِ ڦيڻا وغيره پڙهندا هئا ۽ ”مثل ڌرتيءَ“ کي وري جيئارڻ لاءِ ساڻ سوڻ ڪندا هئا، انهيءَ مان کي ساڻ سوڻ ته ڏيڻا جي مختلف ملڪن ۾ اڃا تائين هلندا اچن. اهڙيءَ طرح، جڏهن سياري جون سرد هوائون لڳنديون هيون، پارو ۽ ڳڙا وسندا هئا، تڏهن پراڻي زماني جا انسان سمجھندا هئا ته جيڪڏهن ان سياري کي ختم ڪرڻ لاءِ ڪو ڀلو نه ٿيو ته اهو سردار هميشه لاءِ ملڪ تي ديو ۽ ڄمايو ويٺو هوندو. پس، پوءِ سندن اڳواڻ سياري تي پنهنجي جادوءَ جا حملا شروع ڪري ڇڏيندا هئا. خاص رسمون ادا ڪيون وينديون هيون، دهلن ۽ باجن جي تيز نال تي ناچ ڪري، ماڻهو سياري تي لعنت ۽ ملامت ڪندا هئا، ۽ سندن جنازا ڪڍي، سندس موت جو سانگ رچائيندا هئا، سندس دشمنن يعني بهار ۽ اونھاري جي ساراهه جا گيت ڳائي، کين اچڻ جون دعوتون ڏيندا هئا. هو اونھاريءَ ۽ سياري جي ويڙهه جو سانگ رچائيندا هئا. پاڻ اونھاري جو پاسو وٺندا هئا ۽ کيس همت ڏياري، سندس هٿان سياري کي شڪست ڏياري ماريائيندا هئا. بهار جي ختم ٿيڻ تي، ان جي موت جو ايڏي سوز ۽ درد سان ماتم ملهايو ويندو هو جو سندن مرثيا پڙهي، پٿر کان پٿر دل انسان جي دل به پاڻي تي پوندي هئي. بابل جي قديم مذهبي دعائن جو حوالو ڏئي، سر جيمس فريزر لکي ٿو ته بهار جي موت تي مرد ۽ زالون بنسرين جي سنهي ۽ تيز آواز تي ماتم ڪندا هئا. سندس مجسمي کي پاڪ پاڻيءَ سان غسل ڏيئي، سندس جسم کي سُرخ رنگ جي خوبصورت جُبي ۾ ڍڪيو ويندو هو. هر طرف کان تيز ۽ خوشبودار ڌوپ جو واس، هوا ۾ ملي، مثل وليءَ جي ستل حواسن کي بيدار ڪرڻ ۽ کيس موت جي اگهور ننگ مان جاڳائڻ جو ڪم ڪندو هو. سندن مرثين ۾ اسان کي انهن ڳائيندڙن جو سريلو آواز ۽ بنسرين جو ماتمي سُڙ ٻڌڻ ۾ اچن ٿا. هڪڙي مرثيي جو نالو آهي ”بنسرين جا بهار لاءِ ورلاپ“ جو هن ريت آهي:

”بهار جي غائب ٿيڻ تي، هوءَ وڏي واڪي پار ڪڍي ٿي: منهنجا پُٽڙا!

هن جي غائب ٿيڻ تي هوءَ پار ڪڍي ٿي: منهنجا دلبر! منهنجا ولي!

سندس پار انهيءَ ٽولي لاءِ آهن، جيڪو پنهنجيءَ ٻاريءَ ۾ نٿو وڌي...

هڪ ماندي عورت، هڪ ماندو ٽڪل ٻار، ان نديءَ لاءِ پار ٿا ڪين، جنهن جي

ڪناري تي ڪوبه سلو نٿو اُڀري. هوان ڀنڊ لاءِ پار ٿا ڪين جنهن ۾ مڇيون نٿيون

اچن. هُو ڪائن جي انهيءَ ٻي لاءِ پار ٿا ڪين، جنهن ۾ سنگ نٿا اُڀرن...”

بئي هڪ مرثيي جا دردناڪ لفظ ٻڌو:

”اي بهار! تون ائين وئين ۽ ڄڻ تون اهو ٻوٽو هئين ۽ جنهن کي باغ ۾ پاڻي نه مليو. اهو بيد هئين ۽ جو ڪسيءَ جي ڪنڌي تي ملول بيٺو هو. اها گلاب جي ڦل هئين ۽ جنهن جون پاڙون پتيون ويون. اها ٻوٽي هئين ۽ جنهن چشمي جو پاڻي ڪونه پيٽو.“ هي ورلاپ انهن بيوس ۽ مجبور انسانن جا هئا، جن لاءِ فطرت سراسر راز ۽ اسرار هئي، جن کي خبر نه هئي ته بهار ۽ اونهارو هڪ ٻئي پٺيان ايندا رهندا آهن ۽ ايندا رهندا، هنن کي فطرت جي انهن اتل قانونن جي خبر ڪانه هئي.

جي ڪانئن پوءِ ايندڙ انسان کي هزارها سالن جي تجربي کان پوءِ خاطريءَ سان معلوم ٿيا، جنهن ڪري هو سياري جي خوف ۽ بهار کي منتون ڪري آڻڻ جي ضرورت کان بي نياز ٿي ويا. هو پنهنجن سردارن ۽ بادشاهن کي مذهبي اڳواڻ ۽ قدرتي قوتن جو مالڪ ڪري ليکيندا هئا، سندن عقيدو هو ته اهي بادشاهه ئي کين پلا فصل، کير، ڀٽ، وڻندڙ موسمون ۽ ٻيون ڪيتريون برڪتون ۽ نعمتون ڏيئي سگهن ٿا، هو سمجهندا هئا ته هڪڙي سردار جي مرڻ کانپوءِ ان جو روح ۽ ان جون روحاني قوتون وري ان جي جاءِ وٺڻ واري بادشاهه ۾ اچي ٿيون واسو ڪن. تنهن ڪري اهي شاهي اولياءَ سندن جاني ۽ مالن جا مالڪ هئا. هو سندن اشاري تي زندگيون قربان ڪري ڇڏيندا هئا. اوهين پائيندا ته پوءِ انهن ديوتا – بادشاهن کي ڏاڍيون مڃون هونديون! اوهان جو خيال بلڪل صحيح آهي، پر ٿورو ترسو! اسان جا قديم وڏا سوچيندا هئا ته جيڪڏهن ڪو ديوتا – بادشاهه بيمار ٿي مئو ته پٺيان جيڪو روح پنهنجي گاديءَ نشين کي ورثي ۾ ڏيئي ويندو، سو هوندو ئي بيمار ۽ مرڻينگ، ته پوءِ پلا هيڏا قدرتي ڪارخانا ڪير هلائيندو: مينهن وسائڻ، فصل پلا ڪرڻ، مال ۾ برڪت وجهڻ، سياري کي ماري، بهار کي جيئارڻ جهڙا زبردست ۽ نازڪ ڪم ڪيئن ڪري سگهندو؟ تنهن ڪري ڇو نه اهو روح چڱيلائيءَ ۾ تندرستي جي حالت ۾ ئي هڪڙي ديوتا مان ڪڍي ٻئي ۾ وجهي ڇڏجي! انهيءَ ڪري، جڏهين ڪو سندن سردار ۽ بادشاهه ٿورو عمر ۾ چڙهڻ جا آثار ڏيکاريندو يا تپ تاءَ ۾ ڪرندو هو ته هڪدم کيس ماري ڇڏيندا هئا ته ڀلي سندس روح مضبوط حال ۾ ئي نئين گادي نشين ۾ پئجي وڃي. سر جيمس لڪي ٿو ته: ڪمڊيا ۾ ”باه“ ۽ ”پاڻيءَ“ جي بادشاهن مان ڪو بيمار ٿي پوندو هو ته کيس خنجر هڻي ماري ڇڏيندا هئا. ڪانگو جي ماڻهن جو اعتقاد هوندو هو ته جيڪڏهن سندن سردار ”چتومي“ قدرتي قوت مري ويو ته سڄي ڏيئا فنا ٿي ويندي، ۽ هيءَ ڌرتي، جنهن کي هو ئي پنهنجي طاقت ۽ زور سان جهليو بيٺو آهي، سا پرزا پرزا ٿي ويندي ان ڪري، جڏهن هو بيمار ٿيندو هو تڏهن سندن جاءِ نشين کيس ڏنبا هڻي يا گهڻا ڏيئي ماري ڇڏيو ٿي. شلڪ قبيلي وارا پنهنجي بادشاهه کي قدرتي طرح

مرڻ نه ڏيندا آهن ته متان سندس مرڻ ڪري فصل سڪي سڙي وڃن، ۽ ماڻهو ڇت ٿي وڃن. تنهن ڪري بادشاهه کي ٿورو به بيماريءَ جو واءُ لڳو ته سندس قبيلي وارا، وڏي ڌور ڌام سان مذهبي مجلس ڪوٺائي، کيس ڪهي ڇڏيندا هئا، ڊانڪا قبيلي وارن وٽ پنهنجا مينهن وسائڻ وارا ديوتا آهن، جيڪي غيبي طاقت سان مينهن وسائيندڙ سمجهيا ويندا آهن، قبيلي وارا چوندا آهن ته جي اهو ديوتا پاڻهي مري ويندو ته ماڻهو ڏڪار ۽ بيمارين سبب مڪين وانگر مري ويندا. چوپايو مال ڦر ڏيڻ بند ڪندو ۽ اناج ٻنين ۾ بيٺي بيٺي سڙي ويندا. ان ڪري جڏهن به ڪو مينهن وسائيندڙ اولياءَ پاڻ ۾ ٻڌايي ۽ ڪمزوريءَ جون علامتون محسوس ڪندو آهي، تڏهن هو پاڻهي پنهنجي اولاد کي چوندا آهي ته آءُ مرڻ ٿو چاهيان، پوءِ هڪ وڏي قبر کوٽي ويندي آهي، جنهن ۾ مينهن وسائيندڙ ديوتا لپتي پوندو آهي، وعظ ختم ٿيڻ کان پوءِ هو پاڻ کي جيئري دفن ڪرائي ڇڏيندو آهي. جهاگا قوم وارا پنهنجي بيمار بادشاهن کي ڦاهو ڏيندا هئا، ته جوکو قوم وارا پنهنجي بيمار بادشاهه کي پال سان ماريوندا هئا، سر جيمس يورپ، عربستان، روس ۽ ٻين ملڪن ۾ انهن رسمن جا ڪيترائي مثال ڏنا آهن.

ديوتائن جي روح کي مضبوط رکڻ لاءِ انهيءَ هيبتناڪ بين الاقوامي چٽا پيٽيءَ ۾ گوءِ وري هندستان کڻي ٿي ويو هڪ قديم پورچوگيز سياح لکي ٿو ته ”آءُ جنهن شهر ۾ آيو آهيان، تنهن ۾ بادشاهي ٻارنهن سال هلندي آهي. جڏهن اهي ٻارنهن سال پورا ٿيندا آهن، بادشاهه پنهنجي لاءِ ڪاٺيءَ جو هڪ اوچو صندل ٺاهرائيندو آهي، جنهن جي چئني طرفن کان ريشمي ۽ رنگ برنگي پٽڊا لٽڪايا ويندا آهن. ان ڏينهن هومندر جي پاڪ حوض ۾ وڏن سائڻ سونڻن ۽ دهلن باجن سان غسل ڪري، وڏي بت جي پوڄا ڪندو آهي. پوءِ هو انهيءَ صندل تي چڙهي، سڀني جي روبرو، تيز چاقن سان پهريائين پنهنجو نڪ، پوءِ ڪن، پوءِ چپ ۽ پوءِ ٻيا عضوا وڍي، تيزيءَ سان اڇلائيندو ويندو آهي، ان کانپوءِ بدن تان گوشت جا ٽڪر وڍي اڇلائيندو آهي. آخر پنهنجو گلو ڪٽي ڇڏيندو آهي. ان بعد ماڻهو سندس جاننشين کي ڪلهن تي کڻي، شان مان سان بادشاهي جي تختي تي ويهاريوندا آهن.“

”جادو ۽ سائنس“ انسان جي اوائلي دور جي زندگيءَ جي هڪ دردناڪ تاريخ آهي، جا اسان کي سوچڻ تي مجبور ٿي ڪري ته ڇا، اڄ هن سڌريل زماني ۾ به اسين انهن خطرناڪ وهمن جي پنجوڙ مان پوريءَ طرح چوٽڪارو پائي سگهيا آهيون؟ ائين ته ناهي ته هزارها سالن ۾ انسان انهن وهمن ۽ وسوسن جي اونداهن غارن ۾ جيڪي دردناڪ عذاب سٺا آهن، سي سڀ رانگان ويا ۽ اسين اتي جواتي بيٺا آهيون!

سنڌي ادبي بورڊ ھٿڙو علمي ۽ فڪري شاھڪار سنڌي ۽ ۾ پيش ڪري،
 سنڌي ادب جي وڏي خدمت ڪئي آھي، مسٽر سومار علي سومري ترجمي تي
 ڪافي محنت ڪئي آھي، پر جملن جون بندشون ۽ ترڪيبون اڃا به اوڀريون
 پيون لڳن. اميد ته ٻئي ڇاپي ۾ نظر ثانيءَ تي توجهه ڪيو ويندو.
 ڪتاب جي ڇپائي ۽ گيت اپ عمدو آھي. رکيل قيمت، هن ڀاڱي جي علمي
 ڪتاب واسطي گھڻي ڪانهي.

گرمس جون آکاڻيون

(جلد پھريون)

سنڌيڪار مرحوم خان صاحب مريد علي خان،

وائيس پرنسپال: سنڌ مدرسو، ڪراچي

ڇپائيندڙ: سنڌي ادبي بورڊ

چوندا آهن ته ”ننڍڙو ٻار، مڇ جو وار.“ ڏنيا جي ترقيءَ يافته ملڪن ۾ ٻارن جي دلچسپيءَ ۽ اخلاقي تربيت واسطي، سندن سمجھ آهر آکاڻين جا ڪتاب ۽ رسالا ڇاپيا وڃن ٿا، سنڌ ۾ به ڪجهه وقت کان ٻارن جي ادب تي ڪافي توجهه ڏنو پيو وڃي. تازو سنڌي ادبي بورڊ ”گرمس جون مشهور آکاڻيون“ سنڌيءَ ۾ ترجمو ڪرائي ڇاپيون آهن. هي آکاڻيون مختصر، دلچسپ ۽ ٻارن جي طبيعت وٽان آهن. انهن جي ٻولي ڏاڍي مزيدار ۽ سواڊي آهي، ڇڻ ته اصلوڪيون سنڌي آکاڻيون آهن.

مثال طور، هڪڙي آکاڻي آهي پهلوان درزيءَ جي. هن اتفاق سان ڪي ست مکيون ماري وڌيون، پوءِ ته مڙس کي پنهنجي پهلوانيءَ جي پڪ ٿي وئي. ڏنيا کي پنهنجي بهادريءَ ڏيکارڻ لاءِ روانو ٿيو. وات تي هڪ ديو گڏيس، جنهن کي ٺڳي، اهڙو منجهائي وڌائين، جو هن ڀانيو ته هي مون کان به ڪا وڏي آفت آهي. هاڻي آکاڻيءَ جا ڪي ٽڪرا ٻڌو:

”پنهنجو هي ڪارنامو ڏسي، درزي چونڊ ۾ ڀرجي ويو، ۽ وڏي واڪي پاڻ کي ڇيائين، تون ته ڪو اچرج جهڙو بهادر مڙس آهين! تنهنجي هن بهادريءَ جي هاڪ ته ملڪان ملڪ مشهور ٿيڻ گهرجي.“

”هاڻي هي همراه هڪ بانڪي نوجوان وانگر، آسمان سان چوٽي گسائيندو، اڳتي وڌيو جڏهن جبل جي چوٽيءَ وٽ پهتو، تڏهن ڏٺائين ته سامهون هڪ تلهو پيانڪ ديو ويٺو مزي سان هيڏانهن هوڏانهن نهارِي درزي دل جهلي، وڏي ديو وٽ ويو ۽ گهڙيءَ چستائيءَ سان سلام ڪري چيائينس: ”اڙي يار، تون اتي ويٺو هيڏيءَ ساريءَ ڏنيا کي ڏسڻ لاءِ سڪين! خبر اٿئي. آءُ اوڏانهن پيو وڃان. هليو ته صلاح

اٿئي ”ديوهڪ پٿر ڪٽي، وٺي زور سان مٿي اڇلايو. سوايترو ته مٿي اڇلايو جو ذري گهٽ نظر کان غائب ٿي ويو. پوءِ درزي کي چيائين، ”ڪٽل ڄامڙا، هيئن ته ڪري ڏيکارا“ درزيءَ چيو ته ”تو برابر گهڻو مٿي ڦٽو ڪيو پر آخر وري به اچي زمين تي ڪريو نه! آءُ اهڙي زور سان اڇلائي ٿو ڏيکارين، جو وري زمين تي موٽندو ئي ڪو نه.“ ائين چئي، هن کيسي مان پڪي ڪڍي، زور سان مٿي هوا ۾ ڪٽي ڦٽو ڪيو. پڪيءَ جي جو جند چٽي، سواهڙو اک چنپ ۾ وٺي اڏاڻو جو وري موٽيو ئي ڪون. تنهن تي ديو کي چيائين: ”هاڻي ڇا ٿو پانيئن، اسين به ڪجهه آهيون يا نه.“

”گرمس جون آکاڻيون“ ٻاراڻي ادب ۾ هڪ سهڻو اضافو آهي ۽ ترجمي ڪندڙ ترجمي جو پورو حق ادا ڪيو آهي.

ٻاڪون

ٻارن جو هيءُ رسالو ”ٻاڪون“ حيدرآباد جي ”اداره آواز ادب“ شايع ڪيو آهي، نوجوان اديب، جمال رند. هن سهڻي رسالي جو ايڊيٽر آهي. منهنجي اڳيان جيڪو پرچو آهي، تنهن ۾ تنوير عباسي، نياز همايوني، ابن حيات پنهور ۽ ٻين وڏن ۽ ننڍن اديبن جون وڻندڙ آکاڻيون، نقل ۽ معلوماتي مضمون آهن. اميد ته ”ٻاڪون“ پڙهي، ٻارن جي دماغن ۾ سمجھ ۽ ڄاڻ جون نيون ٻاڪون ڦٽنديون.

”اداره آواز ادب“ هن قسم جو دلچسپ رسالو ڇاپي، اسان جي اسرندڙ نسل جي وڏي ضرورت پوري ڪئي آهي.

شيخ اياز کان انٽرويو

هيءَ انهيءَ زماني جي ڳالهه آهي، جڏهن مون کي ڪافرن ۽ شاعرن لاءِ سخت نفرت هوندي هئي.

ڪافرن لاءِ نفرت ڏيپلائيءَ جي اسلامي ڪتابن سيڪاري ۽ شاعرن لاءِ اسڪولن جي ڪتابن، پئسي جا ٽڪر ٽوپي تي کڻيو، ”ان کي تون ٽوپين ٿي، هن ۽ هن کي چولوئين ٿو، پڇيو هت سان ڪريو ٿپ ٿپ.“ انهيءَ قسم جا چونڊي چونڊي گڏ ڪيل اٽانگا ۽ نٽيءَ ۾ ڦاسي پوندڙ شعر اسڪولي ڇوڪرن کي سڄي عمر شاعرن سان دشمن بنائڻ لاءِ ڪافي هوندا هئا. اسڪولي ڪتاب لکندڙن نوڪريءَ تي چڙهڻ وقت شايد سرڪار وٽ قسم کنيو هو ته ٻارن کي سمجهه ۾ ايندڙ ۽ پسند ايندڙ ڪوبه سنڌي شعر ڪتابن ۾ شامل نه ڪنداسون. رهيل ڪسر ماستر پوري ڪندا هئا، جن کي اهي ڏکيا شعر چورن تي هٿن ٺارڻ جو سهڻو موقعو ڏيندا هئا. شعر جو نالو وٺندي ئي اسان جي اکين اڳيان ماستر جو جلاد چهرو ۽ نانگ واريون ڦوڪون هڻندڙ ”مولا بخش“ ڦري ويندو هو.

انگريزي ڇهين درجي ۾ پهريون دفعو شاعريءَ سان وٺندڙ تعارف ٿيو. اسان جو انگريزيءَ جو استاد مسٽر محمد ابراهيم جويو، جنهن من موهيندڙ ۽ وجد ڏياريندڙ نموني ”اڪيلي لاهياري“ ۽ ٻيا نظم پڙهائيندو هو. تنهن سڄي عمر لاءِ مون کي شاعريءَ جو عاشق بڻائي ڇڏيو. جويو صاحب جي شوق ڏيارڻ تي مون شيلي، ڪيٽس، باٽرن، لانگ فيلو ۽ ورڊس ورٿ پڙهيو (شيڪسپيئر، ملٽن ۽ پوپ پارا شاعر انهن ڏينهن ۾ مون کان زور هئا) ان وقت سنڌيءَ ۾ چالو نلهي ٽڪندي ۽ لفظي ڪرتب بازيءَ تي شرم ايندو هو ۽ دل چوندي هئي، ”ڪاش! اسان جي وطن ۾ به ههڙا ذات ڌڻي پيدا ٿين!“

سال گذري ويا. 1950ع جي هڪڙي دلفريب شام هئي. ڪاليج ۾ وئڪيشن هئي — اسين سڀ پنهنجي ڳوٺ، گهر جي ڪشادي ۽ وائڪي اڱڻ ۾ ويٺا هئاسون.

آسمان ۽ ستارا پئي ٽمڪيا، ٿڌڙي هير پئي لڳي - اهڙي هير جا شايد فقط اسان جي ڳوٺ جُنگشاهيءَ ۾ لڳندي آهي. مون پنهنجي سوٽ محمد خان کي چيو ته ڪجهه ٻڌاءِ هن نهايت پُرسوز آواز ۾ ناقص جو ڪلام ٻڌايو. ياد ناهي ته ڪهڙو هو. پوءِ منهنجي ننڍي ڀاءُ عبدالرحمان (ايڊيٽر بادل) جو وارو آيو. هن نئون نئون ڳاڻ شروع ڪيو هو. سندس آواز مون کي بيحد وڻندو هو. مون لاءِ چونڊي چونڊي نئون نئون شيون ياد ڪري ايندو هو. ان ڏينهن هن هڪ بلڪل نرالي نموني جو ڪلام ٻڌايو. مون کي ٻول ۽ ڏن اڃ به ياد آهي:

رات انڌيري واءِ ٿڌيري،

اُپ تي تارا چايا هاءِ پرين ياد آيا!

گيت جا ٻول سادا، منڙا ۽ موقعي آهر هئا. مون ان وقت تائين ڪوبه اهڙو پيارو ۽ اثرائتو گيت نه ٻڌو هو. ٻُڌندڙن تي عجيب ڪيفيت طاري ٿي وئي. ”شاعر ڪير آهي؟“ مون عبدالرحمان کان پڇيو.

”ڪو نئون شاعر آهي، شيخ مبارڪ اياز نالو اٿس.“

پوءِ مون هن شاعر جا ڪيترا گيت پڙهيا:

”ڳاءِ انقلاب ڳاءِ انقلاب ڳاءِ“، ”آءُ سرنهن گل ڪيا، آءُ پرين آءُ“، ”آه پريان ته نه گهات، هوريان هوريان ونجه هلاءِ“

هر دفعي مون کي ايئن محسوس ٿيندو هو، جيئن ڪنهن ويران رڻ پٽ مان هلندي هلندي ماڻهو اوچتو ڪنهن اکين ۽ دل کي ناريندڙ سرسبز سدا بهار باغ ۾ اچي نڪري!

هي اهو دؤر هو جڏهن اياز جي شاعريءَ ۾ قدرتي چشمن جي مٽر موسيقي ۽ نرم رفتاري هوندي هئي. پوءِ ان ۾ جابلو نين جو آجهل چوهم، اُچل ۽ مستي آئي ۽ ”آءُ پل هان، آءُ پل هان- مان ئي مئي هان، مان ئي مستي، مان ئي جام“ ۽ ”سرمتم هان! سرمتم هان!“ جهڙا آتشين نظم وجود ۾ آيا. اڄ اياز جي شاعري هڪ بي انت سمنڊ آهي، جنهن ۾ لفظن ۽ معنائن جا بي انداز ماڻڪ موتي، هڪٻئي مٿان، هڪٻئي سان گڏ خواهه هڪ ٻئي جي مخالف وهندڙ ڪئين احساسن جا وهڪرا، جذبن جون لهندڙ چڙهندڙ لهرون ۽ مختلف شعوري سطحن تي ڌار ڌار رنگن روپن ۽ ڪيفيتن وارا سوين رنگ برنگي ۽ حيرت انگيز بيت آهن.

اياز ذاتي طرح اُبتڙ ڳالهين جو مجموعو آهي. ڪامياب وڪالت ۽ عظيم شاعري به ويراڻيون، به پهاچون وٽس هڪ گهر ۾ گڏ رهن ٿيون ۽ وڏي نٿ سان رهن ٿيون.

هيءُ سڄي سنسار سان نه سرچندڙ هنيلو سرڪش ۽ آتش بيان شاعر ذاتي طرح ماڻهو نهنو بلڪه لڄارو آهي. سندس اپٽوديت انگريزي لباس ۾ ملبوس

نهایت دلکش ۽ باوقار شخصیت ڏسي ڪوبه اندازو لڳائي نه سگهندو ته هيءُ ڪو شاعر آهي. هو مغربي توڙي مشرقي ثقافتن ۽ ادبن جو زبردست ڄاڻو ۽ وڏو مداح آهي، پر سندس لافاني فن جو ازلي پيچ سنڌي جي تهذيب تمدن ۽ ماڻهن سان پاتل آهي. هو سورنهن آنا شهري آهي پر سندس شاعريءَ ۾ هڪ عام سنڌي جهوپڙين ۾ رهندڙ جهانگيءَ جي دل ڌڙڪي ٿي.

اياز ادب جو صحيح معنيٰ ۾ هر فن مولا آهي. هو ساڳئي وقت شاعر، افسانه نويس، مضمون نگار، انشاءَ پرداز ۽ نقاد آهي. شعر جي ڪابه مغربي توڙي مشرقي، قديم توڙي جديد صنف ناهي، جنهن ۾ هن کي ڪمال حاصل نه هجي. ان کانسواءِ هو فلسفي، تاريخ، نفسيات، علم سياست ۽ ٻين ڪيترن علمن جي ڪافي دسترس رکي ٿو. سندس دماغ هڪ عالم ۽ مفڪر جو ۽ دل هڪ عاشق ۽ شاعر جي آهي.

هو اردوءَ جو به مڃيل شاعر آهي. سندس شاهه جي رسالي جي منظوم اردو ترجمي کي اردو ادب جي دُنيا ۾ شاندار ڪارنامو تسليم ڪيو ويو آهي.

اياز هڪ جيئرو جاڳندو ادبي ڪرشمو آهي. هن عجيب غريب ۽ سمجھ ۾ نه ايندڙ ڌرتيءَ جو ڄا پنهنجي، خاموش، مانيٽي ۽ لتاڙيل مٿاڇري مٿان الائي ڪيترا پرندڙ جبل لڪايو ويٺي آهي! صدين جون صديون گونگ ٻوڙ ڪري صبر سان سهڻ ڪانپوءِ اوچتو ئي اوچتو وڻيو ڦاٽ ڪائي ۽ ڪڏهن ڪو دودو، ڪو درياھ خان، ڪو هوشو ته ڪڏهن ڪو شاهه، ڪو سچل، ڪو اياز نڪريو نروار ٿئي!

”هيءُ ڌرتي آهي عجب ڌرتي!“

اياز هن ڌرتيءَ جي سڀني ۾ لڪل ڪن اهڙين نامعلوم قديم ذهني ۽ جذباتي، فني ۽ فڪري قوتن جي پيدائش آهي. جي فقط صدين کان پوءِ تحرڪ ۾ اينديون آهن. سندس شعرن ۾ اسان کي دودي، درياھ خان، شاهه بلاول ۽ هوشوءَ جي اڄ موت ۽ ارڏڻ، آزادي پسند جذبن جي گونج ۽ نادر شاهه ۽ مدد خان جي وحشي، فاتحانه للڪارن جو جواب ملي ٿو.

اياز جو سڄو نالو مبارڪ ولد غلام حسين شيخ آهي. هو 23 مارچ 1923ع تي شڪارپور جي شيخن جي محلي ۾ ڄائو هو. مئٽرڪ تائين تعليم شڪارپور ۾ وٺي ڏي. جي سنڌ ڪاليج، ڪراچيءَ مان فلسفي ۾ بي. اي ڪيائين ۽ 1950ع ۾ سنڌ يونيورسٽيءَ مان قانون جو امتحان پاس ڪيائين. هن وقت سکر ۾ نامور وڪيل آهي. سندس ٻه نظمن جا مجموعا ”يونٽر پري آڪاس“، ”گلهي پاتم ڪينرو“ ۽ ڇپيل آهن، جن مان پهرين تي بندش پيل آهي. ”ڪاڪ ڪڪوربا ڪاڙڙي“ نثر جو مجموعو اٿس. سندس اردو شعر جو مجموعو ”ٻوئي گل“، ”نالڻ دل“ ۽ ڇپيل آهي، ٻيو مجموعو ”ڪف - گلفروش“ ڇپجي رهيو آهي. شاهه جي رسالي جو

منظوم اردو ترجمو ڇپيل آهي. سندس سنڌي ڪلام جو ٽيون مجموعو به تيار آهي. کيس سڀڙ جو شوق آهي. هن سڄي پاڪستان ۽ هندستان جو دورو ڪيو آهي. هو تازو جبل جو به سڀڙ ڪري آيو آهي. مون کانئس ماهوار ”بادل“ لاءِ هيءُ انٽرويو گذريل مهيني ورتو. جڏهن هو ٿر جي سڀڙ تان موٽندي حيدرآباد آيو هو. ”توهان کي ياد آهي ته پهريائين پهريائين شعر چوڻ جو خيال اوهان جي دل ۾ ڪيئن ۽ ڪڏهن پيدا ٿيو؟ پنهنجو پهريون پهريون شعر ياد آڻو؟“

”منهنجو پيءُ پڻ ڪي جو ننڍ مان اُٿي وهنجي، ديوان حافظ ترنم سان پڙهندو هو. اها هن جي روزاني عادت هوندي هئي. مون کي فارسي ته ڪانه ايندي هئي پر بابي جي ترنم ريز آواز مون ۾ بحر وزن جو هڪ مبهم تصور پيدا ڪيو هو. ان ڪري مان ڇهن ستن ورهين جي عمر ۾ ڪجهه ٽڪندي ڪندو هوس. مون کي جيتري قدر ياد آهي ته منهنجو پهريون غزل سال 1934ع ۾ ”سدرشن“ رسالي ۾ ڇپيو هو. جو منهنجي ڪلاس فيلو بهاري ڇاڙڻيا ڪڍيو هو. ان وقت منهنجي عمر اٽڪل ڏهه سال هئي.“

”توهان جي شاعريءَ جي بنهه اوائل ڏور ۾ ڪنهن توهان جي همت افزائي ڪئي هئي ڇا؟“

”ڪيٽل داس فاني، شڪارپور جي نيو ايرا اسڪول ۾ ماستر هوندو هو. جتي مان پڙهندو هوس. هو ان دور جو نهايت چڱو شاعر ليکيو ويندو هو. مان ۽ منهنجو دوست سترام ڪلياڻي هن وٽ گهڻو ڪري شام جو ويندا هئاسين. هو شاهه لطيف کان ’بيوس‘ تائين شاعريءَ تي پنهنجن خيالن جو اظهار ڪندو هو. هن کي ڪيئي بيت، وايون ڪافيون، غزل ۽ نظم ياد هوندا هئا، جي هواسان کي گفتگوءَ جي وچ ۾ ٻڌائيندو هو. هواسان جي شعر ۾ درستيون به ڪندو هو ۽ فارسي بحر وزن ۽ بيت ۽ ڪافيءَ جي ٽيڪنيڪ به سمجهائيندو هو.“

”توهان ڪهڙين زبانن جو شعر پڙهيو آهي؟ انهن مختلف زبانن جي شاعريءَ جي ڪن خصوصيتن جو ذڪر ڪرڻ چاهيو ٿا؟“

”مون مشرق ۽ مغرب جي گهڻو ڪري سڀني مهذب زبانن جو ڪجهه نه ڪجهه شعر پڙهيو آهي. اصلي شعر مون سنڌيءَ کان سواءِ پنجابيءَ، ملٽانيءَ، اردوءَ، هنديءَ، فارسيءَ ۽ انگريزيءَ ۾ پڙهيو آهي ۽ باقي زبانن جي شعر جو ترجمو انگريزيءَ ۽ اردوءَ ۾ پڙهيو اٿم. مغربي زبانن مان زياده تر فرينچ، جرمن، روسي، يوناني ۽ اطالوي زبانن جي ڪلاسيڪل ۽ جديد شاعريءَ جا ترجما انگريزيءَ ۾ پڙهيا اٿم. مشرقي زبانن مان سنسڪرت، چيني، جاپاني، عربي هند و پاڪ جي زبانن جا ترجما انگريزيءَ ۾ پڙهيا اٿم. عربي ۽ هندستاني شعر جا ڪيترائي ترجما اردوءَ ۾ به پڙهيا اٿم، ٿورا ترجما پولينڊ، يوگوسلاويا، رومانيا، البانيا، ڪوريا

۽ فارموسا جي شعر جا به پڙهيا اٿم، پر انهن ترجمن مان انهن ملڪن جي شاعريءَ جي خصوصيتن جي ذڪر ڪرڻ لاءِ پورا ڪتاب لکڻا پوندا. مون فقط جاپاني نظم ’هيكو‘ جو مختصر جائزو پيش ڪيو هو. سو به ڪيترائي صفحا والاري ويو هو.“

”توهان کي انهن زبانن جي ڪهڙن ڪهڙن شاعرن جي شعر خاص طرح متاثر ڪيو؟“

سنڌيءَ ۾ شاھ لطيف، سچل، بيوس – پنجابيءَ ۾ وارث شاھ، امرتا پريتم – ملٽانيءَ ۾ فريد – اردوءَ ۾ غالب ۽ فيض – هنديءَ ۾ بهاري لال، ميران ٻائي، ڪبير (مون جديد هندي شاعريءَ جي زياده تر اردو ترجمي ۾ پڙهي آهي. هنديءَ جي چاچاواڌ ۽ ترقي پسند شاعريءَ مون کي ايترو متاثر نه ڪيو آهي، جيترو ڪلاسيڪي اسڪول، نرگس واڌ، پريم مارگ ۽ ڪرشن ڀڳتيءَ جي شاعريءَ)، انگريزيءَ ۾ ولیم بليڪ، شيلي، بيٽس ٽي. ايس. ايليت، ازرا پاؤنڊ، والت وٽ مئن، رابرٽ فراست ۽ ڪجهه جديد شاعر. ٻين مغربي زبانن ۾ ٽشڪن، مایا ڪووسڪي، يوتوشينڪو (روسي)، بود ليئر، رامبو، لوئي آراگون (فرينچ)، گوٽي، رلڪي، هائي (جرمن)، ليو پارڊي (اطالوي)، وغيره.

هندستاني زبانن مان، ڪاليداس، وديپتي ۽ ٽنگور – ۽ عربي زبان جي خليل جبران کان خاص متاثر آهيان. انهن شاعرن مان ڪيترن سان نظرياتي اختلاف جي باوجود مان انهن جي فني ڪمال جو قائل رهيو آهيان ۽ انهن جي شعر منهنجي لاشعوري دائمي اثر ڇڏيو آهي.“

”ڏيڻا جي عظيم شاعرن مان ڪواهڙو آهي، جنهن توهان کي سڀ کان وڌيڪ متاثر ڪيو آهي؟ جي ها ته ان جا ڪي مکيه سبب ڏيکاريندا؟“

”شاھ لطيف – اسان ٻنهي جي وچ ۾ سنڌ جي سرزمين اُها آتوت ٻئي پير – ڪڙي آهي، جنهن مان منهنجا سوين چلانگ مون کي ڇڏائي نه سگهيا آهن. منهنجا ۽ شاھ لطيف جا پير اُهيءَ ڪڙيءَ ۾ گڏ گرفتار آهن ۽ هڪٻئي کان جدا ٿي نه ٿا سگهن.“

”شاھ لطيف لاءِ توهان کي جيتري عزت ۽ احترام آهي، سورڳو هن ڪري جو هو سنڌ جو عظيم شاعر آهي، يا ان جا ڪي ٻيا سبب به آهن؟“

”لطيف نه رڳو سنڌ جو عظيم شاعر آهي پر اڃا تائين سنڌ جي تاريخ به هو آهي، تهذيب به هو آهي، لسانيات به هو آهي ۽ سياست به پاڻ آهي، لطيف جو پيغام دؤر جديد لاءِ عالمي امن ۽ انسانيت جو پيغام آهي.“

لطيف ۾ فني ڪمال به ايترو ئي آهي جيترو ڏيڻا جي ٻئي ڪنهن عظيم ترين شاعر ۾. جي لطيف ڏيڻا جو عظيم ترين شاعر نه آهي ته عظيم ترين شاعر مان هڪ ضرور آهي.“

”شاه کان سواءِ توهان سنڌ جي ٻين ڪهڙن شاعرن کي پسند ڪريو ٿا؟“
 ”مون ان جو سوبل ٿي جواب ڏنو آهي ته شاه کان پوءِ مون کي ’سچل‘ ۽
 ’بيوس‘ وڻن ٿا. سچل پنهنجي دؤر جي رجعت پرستيءَ خلاف بغاوت جو امام هو.
 ’ديس سچل دا شهر درازا‘ جو نعرو اسان جي روح ۾ اڄ به ولولا پيدا ڪري رهيو
 آهي، ۽ گويا اسان جي ثقافتي تحريڪ جو پڌرنامو آهي.
 ’بيوس‘ پنهنجي دؤر جو عظيم شاعر آهي۔ هو اسان جي ڪلاسيڪل
 شاعريءَ ۽ جديد شاعريءَ جي وچ ۾ هڪ اهم ڪٽي آهي.“

”بيت، ڪافيون، وايون، سنڌي شعر جون تمام جهونيون صنفون آهن، جي
 ٿورو وقت اڳ متروڪ ليکيون وينديون هيون. توهان انهن کي وري رائج ڪيو
 آهي، ڇو؟ ان جي توهان جي نظر ۾ ڪهڙي اهميت آهي؟“
 ”منهنجي هڪ ست آهي:

’رڪ ۾ چڻنگ چٽائي ڳوليان باهه نئين پٽ ڪاڍيان وو‘
 ۽ هن ساڳيءَ وائيءَ ۾ ٻي ست آهي:

’تنهنجي پل پل جي پيڙا کي وائيءَ ۾ ورنايان وو‘

توهان جي سوال جي ٻنهي حصن جو ڪي قدر جواب مٿين ستن ۾ آهي. بيت،
 ڪافي، وائي سنڌي ادب جو لازوال حصو آهن. هر غلام قوم پنهنجي تاريخ، ثقافت
 ۽ ڏيهي روايتن کي پنهنجي احساس ڪمٽريءَ سبب نظرانداز ڪندي آهي، پر
 جڏهن اُن ۾ آزاديءَ جي باهه پٽ ڪي اُٿندي آهي تڏهن ان جي پوري تاريخ، ثقافت ۽
 روايتون نئون رنگ روپ ڌاري اڳي کان به اڳريون ٿي ورنديون آهن. مون کي يقين
 آهي ته ڪنهن به سنڌيءَ جي روح کي بيت، وائي، ڪافيءَ ۽ دوهي کان وڌيڪ ٻي
 ڪاٿي صنف سخن زياده گرفت ۾ نه ٿي آئي سگهي.“
 ”توهان ڪڏهن سوچيو آهي ته توهان شعر چوڻا ڇٽو؟“

”ڪوبه شاعر شعر چوڻو چوي، ان جو جواب هڪ نفسيات ۽ جماليات جو
 ماهر ٿي ڏيئي سگهي ٿو. ان موضوع تي مون تازو آرٿر ڪئسٽلر (Arther Koestler)
 جو ڪتاب ’The Act of Creation‘ پڙهيو. ڪئسٽلر جهڙي جامع شخصيت انهيءَ
 موضوع تي پنج ڇهه سؤ صفحا لکي به انهيءَ سوال جو تسلي بخش جواب نه ڏيئي
 سگهي آهي. فنڪار جو وجود هڪ ڳجهاندڙ ڳالهه ٿي آهي، جا اڃا تائين ڪنهن
 چڱيءَ طرح نه سمجهي آهي. Aldous Huxley پنهنجي ڪتاب ’Doors of
 Perception‘ ۾ لکيو آهي ته، ’L.S.D. کائڻ کان پوءِ ٽي مون محسوس ڪيو ته مشهور
 مصور وان گوگ (Van Gogh) تصويرڪشيءَ وقت ڇا محسوس ڪندو هو،
 ٻهر صورت منهنجي شعور ۾ نون لفظن، ترڪيبين، محاورن، تشبيهن، استعارن،
 مطلب ته ٻوليءَ جي رنگينين سان تجربا سدائين هلندا رهندا آهن، ۽ پوري

وچوڻيءَ واريءَ ليڪ وانگر اُن جي آمهون سامهون منهنجا نوان احساس، جذبا ۽ زندگيءَ جا تجربا هوندا آهن، ڪاٺي اهڙي گهڙي ايندي آهي، جڏهن ٻئي ليڪون مڙي ملي وينديون ۽ نئين شعر جي تخليق ٿيندي آهي. ڪنهن ڪنهن انسان جي جيءَ جو جوالا ڀرجي ڀرجي ائين چوڦات ڪاٺي ٿو ۽ رنگ ڀرنگي شعلا اوچتو چو پڙڪي اُٿن ٿا، ان سوال جي جواب ۾ مون عمر گذاري آهي، ڀرجا تائين جواب لهي نه سگهيو آهيان. شاعريءَ کي هڪ روحاني ڪيفيت آهي ڀر مون ائين ڪڏهن به نه سوچيو آهي ته اُن جو مادي تجزيو ناممڪن آهي.“

”توهان پنهنجي شاعريءَ کان ڪيتري قدر مطمئن آهيو؟ توهان جي خيال ۾ جيڪي ڪجهه توهان چوڻ چاهيو ٿا، سو چئي سگهيا آهيو؟“
 ”مان پنهنجي شاعريءَ کان ڪڏهن به مطمئن نه ٿيو آهيان. مون هر نئين شعر لکڻ وقت ائين سوچيو آهي ته اڄ منهنجي شاعريءَ جي ابتدا آهي. پٽائيءَ واري اها ڪيفيت ته:

’آءُ نه گڏي ڀرينءَ کي، تون ٿولهن سج‘

مون ۾ موت تائين رهندي مان ته اڃا ڪوڏ به نه گنا ڪري سگهيو آهيان، هيءُ ته اٿاهه ساگر آهي ۽ ساهه کي سڀون سڏي رهيو آهي. نه پيارا، مون کي جيڪي ڪجهه چوڻو آهي، ان جو هڪ حصو به چئي نه سگهيو آهيان.“
 ”اهڙو ڪوفني ڪارنامو آهي، جنهن جي ڪرڻ جي توهان کي پراڻي حسرت هجي پر اڃا پوري نه ٿي سگهي هجي؟“

”ها، ڪيتري وقت کان حسرت آهي ته سنڌ جي منظوم تاريخ لکان.“
 ”توهان شاعر، افسانه نگار ۽ انشا پرداز آهيو. ڪڏهن ناول لکڻ جو خيال ٿيو اٿو؟“

”مان ناول جا منتشر حصا ته لکي چڪو آهيان، پر شل منهنجي ضمير کي ايتري جرئت ملي جو جيڪي چاهيان ٿو، اُن ۾ لکي سگهان. منهنجي نظر ۾ سُني ناول جي تخليق سڀ کان ڏکيو فن آهي. هن وقت تائين برصغير ۾ ڪنهن به اهڙو ناول نه لکيو آهي، جنهن کي دُنيا جي ادب ۾ لازوال جاءِ ملي سگهي. مان ناول لکڻ ۾ ڪاٺي جلدبازي ڪرڻ نٿو چاهيان.“

”توهان پنهنجي سڄي زندگيءَ جي مطالعي ۾ جن عظيم ناولن يا ڪتابن کان سڀ کان وڌيڪ متاثر ٿيا آهيو. تن مان ڪن جا نالا ٻُڌائيندا؟ انهن جي اثر جا ڪي سبب ٻُڌائيندا؟“

”ناول ۽ ڪتاب ته ايترا آهن جو انهن جي ذڪر ۾ ڏينهن لڳي ويندا. بهر صورت مون کي انقلاب کان اڳ جا روسي ناول نهايت مرغوب آهن. تالستاءِ، دوستووسڪي، ترگنيف مون کي نهايت پسند آهن. هيمنگ وي، سمرسيت ماهر ۽ هستي واد جا ناولت، ۽ سارتر، سئمون وغيره به مون کي وڻندا آهن. ايئن ته مون بيا به سوين معروف ۽ غير معروف ناول پڙهيا آهن.“

زندگي هڪ گوناگون حقيقت آهي ۽ اُن کي هڪ نظريه سان پرڪٽ عيبت آهي. مون ڪنهن به فن پاري کي جڇڻ لاءِ هيءُ معيار رکيو آهي ته اُن ۾ فنڪار، سچ جو ساٿ ڪيستائين ڏنو آهي. فن جي ٽيڪنيڪ مون لاءِ ثانوي حيثيت رکي ٿي.

ناول ۾ حقيقت نگاري (Realism) کي مان اهم درجو ڏيندو آهيان. پر پوءِ به دوستووسڪيءَ جا Abnormal ڪردار مون کي وڻندا آهن، ۽ ڪافڪا (Kafka) جي گهري اشاريت تي ڌيان سان سوچيندو آهيان.

ناول کانسواءِ مون هزارين ڪتاب، ادب، فلسفي، سياست، سوشالاجي، بين الاقوامي معاملات، تاريخ، نفسيات، آرٽ، مذهب، ديومالا وغيره تي پڙهيا آهن، جن مان ڪيترن ئي ڪتابن مون تي تاثر ڇڏيو آهي، پر سڀني ڪتابن کان وڌيڪ اهم زندگيءَ جو ڪتاب آهي، جنهن جي مطالعي کان سواءِ ٻيو مطالعو ڪنهن به شخصيت جي پوري رڃاڻ لاءِ ڪافي نه آهي.“

”توهان جي شعر سنڌ ۾ جيڪا زبردست مقبوليت حاصل ڪئي آهي، تنهن جو توهان تي ڪهڙو ردعمل ٿيو آهي؟“

”اڃا تائين ’پوئٽري آڪاس‘ تان بندش نه هتي آهي، منهنجو ڪلام ريڊيوي تي ڳائڻ ممنوع آهي. اخبارن ۾ گاريون ۽ خون جا دڙڪا ڏنا ويا، هزارين ڪالم منهنجي خلاف لکيا ويا، منهنجا ٻوٽا جلایا ويا، مون کي شهر نيڪاليون مليون، جيل ۾ ’سي‘ ڪلاس ۾ رکيو ويو. آخر اهو سڀ انهيءَ شاعريءَ جي عنايت ٿي ته آهي. سوچان ٿو ته اڃا انهيءَ مقبوليت جي ڪيتري قيمت ادا ڪرڻي آهي.“

”ڪن حلقن طرفان توهان جي جيڪا سخت مخالفت ڪئي وئي آهي، ان ڪري اوهان دلشڪستا ٿيا آهيو؟ جي نه، ته اهو ڪهڙو خيال يا جذبو آهي جو توهان کي مايوس ۽ دلشڪستو ٿيڻ ٿٿو ڏئي؟“

”دلشڪسته؟ شايد دل وارا دلشڪسته به ٿيندا هوندا! پنهنجي حالت اڃا ته اها آهي:

’ساوڻ گهري سڀڪا، هيءَ سَڙهي سياري‘ (شاهه)

خيال ۽ جذبو؟ – سنڌ، منهنجي تخيل جي سنڌ ڪينجهر کان ڪارونجهر تائين، سنڌ، مومل جي ماڻي واري، سنڌ پيٽ ٻڪي، انگ اُگهاڙي سنڌ، عظيم، عظيم ترين سنڌ، موهن جي دڙي کان سن جي سائينءَ تائين سنڌ، جنهن جي پيغام ۾ اڃا

تائين پر صغير جي نجات آهي. سنڌ، پيارا، سنڌ ئي منهنجو جذبو آهي، منهنجو خيال آهي، منهنجو خدا آهي.“

”تاريخ ۾ مشهور شاعرن جي محبوبائن جو ڪيترو ذڪر آيل آهي. توهان جي به ڪا محبوبه؟“

”هن وقت ته فقط هڪ ئي آهي... سنڌ.“

”اڄوڪي سنڌي شاعرن مان ڪي توهان کي اهڙا نظر اچن ٿا، جن ۾ ذات جا هيڃاڻ هجن؟“

”هاڻي ته ملڪ مڙيوئي منصور لڳو پيو آهي، ڪهڙا نالا ڪٿي ڪهڙا ڪٿان!“

”۽ افسانہ نگار؟“

”اهي جن جو افسانو فقط افسانو نه آهي.“

”توهان جي خيال ۾ اسان وٽ اصولي ۽ فني تنقيد جو بنياد پيل آهي يا نه؟“

”تنقيد جي اڄوڪي معيار کان توهان ڪيتري قدر مطمئن آهيو؟“

”تنقيد؟ ڪهڙي تنقيد؟“

”مجموعي طور سنڌي ادب جي موجوده معيار بابت توهان جي چاراءِ آهي؟“

”هن وقت پوري پر صغير جي ادب ۾ سنڌي ادب زياده ترقي پسند ۽ ترقي پذير

آهي ۽ ان کي هڪ شاندار مستقبل آهي. جديد سنڌي ادب کي قومي ۽ بين

الاقوامي آدرش آهن ۽ هر جبر و ستم جي باوجود، سنڌي ادببن انسانيت، انصاف ۽

امن جو جهنڊو بلند رکيو آهي. سنڌي ادب کي فني ۽ اخلاقي عظمت آهي ۽ اهو

هڪ صحتمند سماج لاءِ سماجي ۽ سياسي قدر طئي ڪري رهيو آهي.“

”سنڌي ادب جي معيار کي بلند ڪرڻ ۽ تخليق جي رفتار کي تيز ڪرڻ لاءِ

توهان کي ڪي عملي رٿون سڃهن ٿيون؟“

”مطالعو وڌيڪ مطالعو، دنيا جي گوناگون ادب جو مطالعو ۽ ان جا سنڌي ۾

ترجمو. پبلڪ لائبريريون، ادبي ڪلاس، ثقافتي ميٽر ۽ سنڌي ادبي سنگت جي

نئين سر تنظيم.“

”سنڌي ادب ۾ اڄ ڪلهه جيڪا گروهه بندي آهي، ان بابت توهان جو ڪهڙو

ردعمل آهي، توهان جي خيال ۾ اها ختم ٿي سگهي ٿي؟ جي ها ته ڪيئن؟“

”ڇڱي نه آهي. سنڌ ۽ سنڌي زبان جي محبت ان کي ختم ڪري سگهي ٿي؟“

”ڪن جو خيال آهي ته سنڌي ٻوليءَ جو ڪوبه مستقبل ڪونهي. پس پيش

اردو ٿي وڃي رهندي، انهيءَ ڪري ضروري آهي ته هينئر ئي ٻارن کي سنڌيءَ بدران

اردو پڙهائجي، توهان جي ڪهڙي راءِ آهي؟“

”منهنجيءَ نظر ۾ اردوءَ جو ڪوبه مستقبل ڪونهي. اردوءَ کي عوام ۾ جڙڻ نه آهن ۽ جنهن به ٻوليءَ کي عوام ۾ جڙڻ نه هونديو آهن، اها جلد ئي مَرُجھائجي ويندي آهي.“

اردوءَ کي ٻارن لاءِ ذريعو تعليم ڪرڻ اسان جي لساني نفسيات جي خلاف آهي ۽ ٻارن جي ذهني اوسر ۾ وڏي رڪاوٽ آهي.

سنڌي برصغير جي بهترين زبانن مان آهي. ان ۾ صدين جو رچاءُ آهي. اردوءَ جي عمر ٻه سؤ سال به نه آهي. اسان کي گهرجي ته سنڌيءَ کي به قومي زبان تسليم ڪرائڻ لاءِ آئيني جدوجهد ڪريون. ڪوبه سبب نه آهي، جو سنڌيءَ کي بنگاليءَ ۽ اردوءَ جي برابر درجو نه ڏنو وڃي. ڏيئا جا ڪيترائي مهذب ملڪ آهن، جن ۾ چئن کان وڌيڪ زبانن کي قومي زبان جو درجو ڏنو ويو آهي.“

”توهان جي ڪن مخالفن مشهور ڪيو آهي ته توهان لطيف ثاني هجڻ جي دعويٰ ٿا ڪريو. جيتوڻيڪ توهان جي شعرن ۽ لکڻين مان صاف ظاهر آهي ته توهان کي لطيف جي فني فلسفي لاءِ ڪيترو احترام آهي، ته به توهان ان باري ۾ ڪجهه چوڻ چاهيندا؟“

”پٽائي منهنجو ادبي مرشد آهي، مون هميشه پنهنجو باغي سر هن جي اڳيان جهڪايو آهي. باقي نه مان ڪنهن جو ثاني آهيان، نه ڪوئي منهنجو ثاني آهي.“

هوچون ٿا هيئن چئو!

هن ملڪ ۾ ماڻهن جي ڳالهه ڪندڙ ۽ خاص ڪري سنڌي ماڻهن جي ڳالهه ڪندڙ رسالا سدائين ڪاٺ ۾ رهيا آهن. جوڻيجي سرڪار جي هڪڙي چڱائي اها هئي ته ان پريس کي ڪجهه نه ڪجهه آزادي ڏني ۽ سنڌي رسالن ۾ وري وڃي ڪجهه ساهه پيو. چونڊن کان پوءِ ڪجهه وڌيڪ ڌڙ ملي آهي. ڏسجي ته اها جتاءِ ٿي ڪري يا جڙ تي ڦوٽو ثابت ٿئي.

سنڌي رسالي ”پروڙ“ جي تازي پرچي ۾ عبدالواحد آريسر صاحب جو شيخ اياز خلاف مضمون ڇاپيو ويو آهي، عنوان اٿس ”واويلا وڻڪار“.

هن قسم جي مضمون ڇاپڻ لاءِ رسالي جي اداري هيءَ وضاحت ڪئي آهي: ”شيخ اياز جي فڪري گهرائي ۽ شاعرانه عظمتن جو اعتراف نه ڪرڻ سنئين سڌي بي حياتي ٿيندي پر پوءِ به هڪ پيڙهيل ۽ ڌٻيل قوم جي حيثيت ۾ ڪنهن به فرد واحد تي اعتبار ڪري کيس ڳل سمجهڻ به ڪا گهٽ بي انصافي ڪونهي. جيئن ته پروڙ جي پاليسي اها آهي ته هي ادارو سنڌ جي گڏيل مفادن کي اهميت ڏيندو رهندو. تنهن ڪري هي ادارو ڪنهن به هڪ يا خاص جو ترجمان ڪونهي، اها ڳالهه پختگيءَ سان ذهن ۾ رکڻ کپي. هن مضمون جي ڇاپڻ جو مقصد اهو آهي ته شيخ اياز جي موجوده رول متعلق قومپرست حلقن ۾ جيڪي اعتراض ٿيا آهن ان کي منظر عام تي آندو وڃي، وڌيڪ فيصلو پڙهندڙن کي ڪرڻو آهي، پر اداري طرفان اها گذارش ضرور ڪبي ته هن مضمون جي موقف خلاف به جيڪڏهن معياري تحرير اسان تائين پهتي ته ان کي به لازمي طور تي ايتري ئي اهميت ڏئي ڇاپيو ويندو.“ (ادارو پروڙ)

شاعر ماڻهو هونئن ئي سهي جي ڪل، سڪڻا سِرَ، نه راج نه ڳوٺ نه غنڊن جو ڪٽڪ نه ڌاڙيلن جو ٽولو، نه پوليس جي پُٺ نه فوجين جو فضل، نه ڪهاڙا نه

ڪلاشنڪوف. ”ميراڻي مڏي ڏندڻ ۽ ڦٽي!“ اهو ئي پراڻو قلم، اها ئي ري پيالي
مستي ۽ اهي ئي شاعراڻا پور ۽ سورا!

”سورن ساندياس، پورن پالي آهيان!“ (شاه)

”هڪ سسئي ٻيا سور، وبا پتيندا پاڻ ۾.“ (شاه)

چوندا آهن ”اڀري کان جهليانس ته جهل ئي نه ڏي، سيري تي اٿاريانس ته اُٿي
ئي نه!“ اياز جهڙي شيخ ۽ شاعر ماڻهوءَ خلاف مضمون لاءِ هروڀرو ايڏي اجائي گهڻي
جرت جي ضرورت ئي ڪانهي، ڪڪڙ جو خون ٽڪو!

البت رسالي جي فاضل اداري کي ڪنهن ڏاڍي لٽ ڪنهن ڳري ڪاڻ،
ڪنهن سنڌ دشمن سازش ۽ فتنن جي پراڻي ۽ پاپي پاڙ ۽ ڪنهن دودي جي روپ ۾
چنيسر صفت ست سسين راکاس جي خلاف اهڙي حق جي ڳالهه چيڻ جي توفيق
ٿي سگهندي يا نه سو ڏسڻو پوندو ۽ پوءِ ئي اها خبر پئي سگهندي ته هڪ ”پيڙهيل
۽ ڌڻڀل قوم جي حيثيت ۾ ڪنهن به فرد واحد تي اعتبار ڪري کيس ڪل
سمجهڻ“ واري ”بي انصافي“ نه ڪرڻ، ”سنڌ جي گڏيل مفادن کي اهميت ڏيندو
رهڻ“ جي پاليسيءَ تي هلڻ، ”ڪنهن به هڪ يا خاص ڌر جي ترجمان“ نه هئڻ ۽
قومي شخصيتن جي ”موجوده رول“ بابت جيڪي اعتراض هجن تن کي
”منظرعام“ تي آڻڻ جو فرض نڀائڻ جي نيڪ ارادن ۾ عملي ۽ حقيقي جان
ڪيتري آهي ۽ قوم دشمن ڪهاڙن ۽ ڪلاشنڪوفن جي حضور ۾ سهو جي
سجڌن ڪرڻ جي سعادت ۽ ثواب حاصل ڪرڻ جي بي چيني ۽ تڙپ ڪيتري.
فاضل مضمون نگارن اياز جي ريڊيو پاڪستان تان ڪيل هڪڙي تقرير تي تنقيد
ڪئي آهي.

هن صاحب کي شڪايت آهي ته ايازان تقرير ۾ ذوالفقار علي ڀٽي جي اجائي
تعريف ڪئي آهي ۽ ائين ڪندي مخدوم بلاول ۽ شاهه عنايت جي توهين ڪئي
اٿس، مضمون ۾ اياز جي تقرير جا جيڪي ٽڪرا اعتراض جوڳا ڄاڻايا ويا آهن
سي هي آهن:

”وڙهندي مرڻ ڪا وڏي ڳالهه ڪونه آهي. ڀٽو بيوس هو بنديوان ۽ بيمار هو هو
ٻن سالن کان وڌيڪ ضياءَ جي آمريت جو مقابلو ڪندو رهيو. ان لاءِ نفرت جو
اظهار ڪندو رهيو ۽ آڻ نه مڃيائين ۽ نيٺ شهيد ٿيو. مخدوم بلاول به اڌ ڪلاڪ
گهاٽي ۾ پيڙاهيو ويو هو، هو ٻن سالن لاءِ وڌيڪ پنهنجي پيچ و تاب ۾ رهيو.
اضطراب ۾ رهيو. شاهه عنايت کي گهڙيءَ جو گهڙيءَ ۾ تلوار هيٺان سِر رکي شهيد
ڪيو ويو هو. ڀٽي وانگر سڄو سال مڇيل مهاڙن جو عذاب نه پوڳيو هئائين.“

فاضل مضمون نگار جو چوڻ آهي ته اياز انهن لفظن جي چوڻ سان شاهه حسن
ارغون ۽ اعظم خان مغل بنجي شاهه عنايت ۽ مخدوم بلاول جي قبرن کي ٿڌا هنيا

آهن ۽ اهڙي ريت اهڙو ڏوهه ڪيو آهي، جو ان تي ماڻ ڪرڻ اهڙو ڏوهه ٿيندو جن مارئيءَ جي لوڻيءَ کي رنڊيءَ جي ڪوئي جو ڀرڻو بنائڻ.

اياز چيو وڃي ٿو ته وڌيڪ چيو آهي ته:

”چلي ۾ فوجي ڪوڊيتا کان پوءِ الينڊي ٻه بندوق ڪڍي ڪجهه ڪلاڪ مقابلو ڪيو هو ۽ ماريو ويو هو. وڙهندي مرڻ ڪا وڏي ڳالهه نه آهي“

آريسر صاحب جو وڌيڪ چوڻ آهي ته اياز خيرپور ۾ ”جشن جمهوريت“ کي خطاب ڪندي اهو تاثر ڏنو ته ”1973ع جو آئين قومي ۽ طبقاتي حقن جي مڪمل ضمانت آهي.“ هن بيان جي تائيد ۾ اياز جا چيل اصل لفظ ڏنل نه آهن.

اڳتي هلي اياز ڏانهن قول به منسوب ڪيل آهن. هڪڙي قول لاءِ آريسر صاحب جو چوڻ آهي ته اهي لفظ کيس روبرو چيا ويا هئا ۽ ٻئي لاءِ چوڻ اٿس ته اهي ڪن ٻين ٻن صاحبن اياز کان ٻڌي پوءِ کيس ٻڌايا هئا. اهي قول هي آهن:

”هو (پٽو) پنهنجن گڏن ڪرڻو تن جي ڪري ڪوٽ لڪيت ۾ ويٺو آهي ۽ پٺيان اسان ڏچي ۾ پئجي ويا آهيون.“

”هالي ووڊ جو ايڪٽر اُگهاڙين فلمن ۾ گندگي چٽيندڙ مسخرو ريگن جيڪڏهن آمريڪا جو صدر ٿي سگهي ٿو، وحشي سوڻا هڻي ماڻهن جون اکيون ڪيندڙ خسيس جاسوس پوليس وارو، ڪي. جي. بي جو سربراهه بوري آندو پوف جيڪڏهن روس جو صدر رهي سگهي ٿو ته ضياءَ پاڪستان جو صدر چون ته ٿوري سگهي.“

قيد ۾ پتي صاحب جي حالت بابت اياز مٿي ڏنل بيان تي تبصرو ڪندي آريسر صاحب دعوا ڪئي آهي ته اها ڳالهه ڪرڻ سان اياز ”ماحول ۽ حالتن جو پورو پورو فائدو وٺڻ خاطر سنڌ جي عظيم محب وطن شهيد مخدوم بلاول ۽ شاهه عنايت کان پتي صاحب کي وڌيڪ عظيم ثابت ڪرڻ جي ڪوشش ڪئي آهي.“

ان دعويٰ کي دليل بنائي هن صاحب هيٺين دليل بازي ڪئي آهي:

هتي مسئلو سزا جي ’ڪميٽ‘ جو نه پر ’ڪيفيت‘ جو آهي، ڪڏهن ڪڏهن گهڙيءَ جو عذاب صدين جو عذاب ۽ پيڙا کان ڳورو هوندو آهي ۽ گهڙيءَ جي عظمت ۽ اهميت جي باري ۾ اياز خود هڪ هنڌ لکيو آهي ته ’مون تي ڪنهن وقت گهڙي ڪن لاءِ ڪائي ڪيفيت طاري ٿيندي آهي ۽ ان گهڙيءَ ۾ آءٌ پوري ڪائنات لاءِ صدين واري ڪيفيت ۾ گذريو آهيان. آءٌ سمجهان ٿو ته پوري انساني تاريخ ۾ سون هزارن سالن جا عذاب ۽ اذيتون گڏ ڪيون وڃن، تڏهن به ان اڌ ڪلاڪ واري ڪيفيت جو پڻ ڳرو رهندو.“ ۽ شاهه عنايت جو ڏسندي وائسندي جلد جي سامهون هليو وڃڻ ۽ تلوار جي هيٺيان مرڪي ڪنڌ ڪپائڻ ۽ جلد کي هيٺن مخاطب ٿيڻ ته:

بيا بيا ’قربانت شوم... الخ

اڄ اچ آءُ توتان قربان ٿيان، مون کي تنهنجو ئي انتظار هئو! يا

سر در قدم يار فدا شد، چه بجا شد،

اين يار گران بود، ادا شد چه بجا شد.

(سريار جي قدمن تان گهوريو سنو ٿيو!)

هي ڳرو بار هئو، ادا ٿيو، سنو ٿيو!)

هي اهو انساني ذهن ۽ ضمير جو تصور آهي، جيڪو اهڙي ئي ماڻهوءَ جي دل ۾ پيدا ٿي سگهي ٿو، جيڪو جزا ۽ سزا، اميد ۽ خوف، زندگي ۽ موت جي سطحي قدرن کان مٿي ٿي، ڪائنات جي وحدت ۾ پنهنجو پاڻ گم ڪري چڪو هجي، جنهن وٽ فتح ۽ شڪست، زندگي جي رنگا رنگي ۽ گوناگونيءَ جا معمولي ڀرتو هوندا آهن، جڏهن ته ڀتو صاحب زندگيءَ جا اهي ٻئي سال زندگيءَ جي عارضي سهارن ڏانهن واجهائيندو رهيو. ڪڏهن هن حسرت وڃان چيو ته، جيڪڏهن اڄ شاهه فيصل ۽ ماڻوڙيتنگ جيئرا هجن ها ته مونسان اها حالت نه ٿئي ها. ڪڏهن هن فرانس جي صدر کي لکيو ته: توهان منهنجي زندگي کان لاپرواهه ٿي آمريت جو ساٿ ڏئي رهيا آهيو، جڏهن ته توهان کي معلوم هئڻ گهرجي ته ڪميونزم هميشه آمريت جي ڪڪ مان جنم وٺندو آهي.“ فرانس جي صدر ڏانهن مڃيندو طور لکيل (مڃيندو طور هن ڪري جو حوالو ڏنل ڪونهي) ان خط تي تبصرو ڪندي آريسر صاحب چوي ٿو:

”انهيءَ بيان مان زندگي جي سهار جي تلاش سان گڏ اها به خبر پوي ٿي ته دُنيا جي بهتر نظام ترقي پسند نظام جي مخالفت ان ڪري ٿي ڪئي ٿي ته اتان ڪميونزم جنم ورتو آهي.“

اڳتي هلي هُو صاحب چوي ٿو:

”باقي جيسين تائين پتي جو ٻه سال جيل ۾ رهي، قاسميءَ تي چڙهڻ جو سوال آهي ته ان معاملي ۾ سنڌ جا عظيم شهيد صبغت الله شاهه ۽ هيومن ڪالائي ڪانگس هر حالت ۾ ڳوٺ ڪٿي وڃن ٿا چو ته ٻن سالن ۾ ڀتي صاحب صرف اضطراب ۽ پريشان هاليءَ ۾ رهيو پر هن کي جنهن آمريت سان نفرت هئي ان جي ختم ڪرڻ لاءِ وٽس ڪا به پلاننگ نه هئي. جڏهن ته صبغت الله شاهه ۽ هيومن ڪالائي کي ڌارئي سامراج لاءِ اڻاهه نفرت هئي ۽ زندگي جي آخرين پساهن تائين پنهنجي مقصد جي سچائي واري لازوال مرڪز سندن چپن تي موجود هئي. ظلم جي خلاف صرف ڪنهن اضطراب جو اظهار ڪرڻ ۽ پنهنجي زندگي جي باري ۾ ۽ عوامي حقن جي باري ۾ فيصلو قضا و قدر جي حوالي ڪري ڇڏڻ گهٽ ۾ گهٽ انساني انقلاب جي عظمت جي تاريخ ۾ اها حيثيت نه ٿوري جيڪا جيولس فوچڪ، ڀڳت سنگهه ۽ ٻين جي شهادت کي حاصل آهي.“

ساڳئي انٽرويو ۾ اياز چليءَ جي عظيم ليڊر البندي لاءِ چيو آهي ته:
'چلي ۾ فوجي ڪوڊيتا کان پوءِ البندي به بندوق کڻي ڪجهه ڪلاڪ مقابلو
ڪيو هو ۽ ماريو ويو هو. وڙهندي مرڻ ڪا وڏي ڳالهه نه آهي.'
سڀ کان پهريون ان فقري جي خلاف اياز جي تمام گهڻي شاعري شهادت ڏئي
ٿي، يعني اياز جي اها شاعري جنهن ۾ هو هر هنڌ چوي ٿو ته:

”ڪانهي ڪا تاريخ ۾ ويڙهه سوا ٻي واه!“

ويڙهه ئي زندگي جو جوهر ۽ قومن جي تقدير جو ٺڪار آهي. اها سڄي شاعري انهيءَ
خيال جي ترديد ڪري ٿي ته ”وڙهندي ماريو ويڙهه ڪا وڏي ڳالهه نه آهي“ پر اياز جي ان
جملي ۾ منهنجي معلومات ۾ اضافو ٿيو آهي ته البندي عوام جي اقتدار جي دشمن سان
آخري گهڙي تائين بندوق کڻي وڙهندو رهيو جيئن شيخ اياز چيو آهي ته:

وجهه نه واجهه تون وڌ ڏي، رت وهي ته به رڙهه!
پوئين وير به وڙهه، ويريءَ سان وجود.

”ويهين صدي ۾ فوجي ڪوڊيتائين ۾ جيڪي به ملڪي سربراهه لڏا ويا،
نڪرڻا کان وٺي ذوالفقار علي ڀٽي تائين، ان ۾ البندي واحد سربراهه هو جنهن
بندوق کڻي ديس دروهين جو مقابلو ڪيو ۽ جڏهن ته (شهيد) ذوالفقار علي ڀٽو
جنرل چشتي جي گڏ ڏسي پنهنجي ٻارن ٻچن جي زندگي جي ضمانت وٺي، عوامي
اقتدار غاصبن جي حوالي ڪرڻ لاءِ تيار ٿي ويو.“
ڀٽي صاحب جي قيد واري ڪردار بابت قياس آرائي ڪندي فاضل مضمون
نگار چوي ٿو:

”منهنجو هي به خيال آهي ته جنرل ضياءَ صرف چيف مارشل لا ايڊمنسٽريٽر
ٿيڻ تي اڪتفا ڪري ها ۽ ڀٽي صاحب کي وزيراعظم طور رکي ها ته اهو سودو ڀٽو
صاحب مهانگو نه سمجهي قبول ڪري ها، ڇو ته سندس ماضي جي تاريخ اهڙي ئي
شاهدي ڏئي ٿي. ۽ منهنجو تاريخ جي متحرڪ قوتن ۾ پڪو ويساهه آهي ته شاهه
حسن ارغون ۽ نواب اعظم خان مخدوم بلاول ۽ شاهه شهيد کي اهڙي آڇ ڪرڻ جو
تصور به نه ٿي ڪري سگهيا.“

آريسر صاحب جي واريل ٻن شاهدن جي چواڻي اياز جو جنرل ضياءَ کي
ريگن ۽ آندروپوف جهڙو ئي صدارت جو حقدار سڏيو. ان تي تبصرو ڪندي
آريسر صاحب چوي ٿو:

”اهي لفظ هن انهيءَ وقت چيا هئا، جڏهن سنڌ جي سدا سهاڳڻ ڌرتي، بارود ۽
باهه ۾ سڙي رهي هئي ۽ هن ديس جا سوين نوجوان ڀٽ ۽ ڏيئون، جبل جي اوندا هيٺ
کولين ۾ سڙيا پئي، ۽ سنڌ جي ميدانن ۾ اڄ جي درياخانن ۽ هوشوئن جون پڳون،

فوجي بوٽن جي هيٺيان لٽاڙجي رهيون هيون. انهيءَ مان خبر پوي ٿي ته اسان جي شاعر جون رڳون جيئن جيئن ڪمزور ٿينديون وڃن ٿيون، تيئن تيئن مٿس خوف، موت ۽ لالچ جو غلبو ٿيندو وڃي ٿو.“

فاضل مضمون نگار غالباً اهو ثابت ڪرڻ لاءِ اياز کي ڀڄي صاحب لاءِ واقعي همدردي ڪانه هئي ۽ هاڻ رڳو موقعي پرستي ڪري هُئا ڪوڙي دعويٰ ٿو ڪري، چوي ته:

”پتي جي ڦاسي کان پوءِ هن جي گهڻي کان گهڻي شاعري ڇپي آهي، پر ڪٿي به هن پتي جو نالو ظاهر ظهور يا اشاري طور ڪتب نه آندو آهي، معلوم ٿئي ٿو ته فنڪار اياز لاءِ پتي جي نالي يا ڪردار ۾ ڪائي ڪشش نه آهي، نه ته هو ضرور ان کي بهادريءَ جي علامت طور استعمال ڪري ها، ۽ ائين نه چوي ها ته: ‘ڳاڙها ڳيرو آيا، دولهه منهنجي ديس جا!‘ پر چوي ها ته:

‘ڳاڙها ڳيرو آيا، پتا منهنجي پونءِ جا!‘

آريسر صاحب جي مضمون جا ڪي وڌيڪ نڪتا هي آهن:

”اياز اڄڪلهه پنهنجي سموري فني ۽ تخليقي سگهه هڪ شخص ذوالفقار علي ڀٽي، هڪ اقتداري ڌڙ ۽ هڪ پارٽي (پيپلزپارٽي) جي ثنا خواني واري راه تي لڳائي ڇڏي آهي. پنهنجي پوري فني ۽ تخليقي سگهه کي پتي خاندان ڏانهن منسوب ڪندي پاڻ کي جمهوري آزادي جو نه رڳو علمبردار ثابت ڪرڻ جي ڪوشش ڪئي آهي، پر نوجوانن کي قومي حقن تان هٽ ڪڍڻ ۽ جهڙوڪر، ‘پيپلز واڙي’ ۾ داخل ٿيڻ جي نصيحت ڪئي آهي.“

”شاعر واري حيثيت ۾ شيخ اياز کي شخصي پسند ۽ ناپسند جو حق توڙي ان حق جي اظهار جو به حق آهي. پر اهي نازڪ ۽ قومن جي زندگيءَ ۽ موت سان لاڳاپيل ‘آئيني مسئلا’ اهڙا نه آهن، جيڪي ڪنهن شاعر ٿاڻي خواب ذريعي حل ٿي سگهن. اياز کي پڪ سان معلوم ٿيو هوندو ته 1973ع جو آئين، مجبوريءَ ۽ مصيبت جي حالت ۾ نافذ ڪيو ويو هو. ۽ ان آئين نه رڳو سنڌين جي مادي وسيلن ڌارين جي جهولي ۾ اڇلائي ڇڏيا، پر ٻاهرين لوڏن جي ڦرلٽ لاءِ سنڌ کي چراگاهه به بنائي ڇڏيو.“

”اڄ اسان ڏسون ٿا ته پاڪستان ۾ آمريڪي مداخلت ايترو وڌي وئي آهي، جو وفاقي ڪابينا جي گڏجاڻي ۾ آمريڪي سفير رابرٽ اوڪلي ويٺل نظر اچي ٿو.“

”اظهار جو به کيس پورو پورو اختيار آهي، پر آءُ سمجھان ٿو ته هو اڄڪلهه جيڪو ڪجهه چئي رهيو آهي ان ۾ سچائي کان وڌيڪ ڪا ’طمع جي تنوار‘ ڪنهن مٿي کي مٿ ۾ ڪرڻ جي تمنا ۽ هُو هار تي هر ڪجي پيو آهي.“

فاضل مضمون نگار پنهنجي مضمون جي ابتدا هنن لفظن سان ڪئي آهي:

”زندگي جيڪا سچ ۽ سونهن جي مادي رُوپ جو اظهار آهي. عظيم فن ۽ فڪر، سموري ڪائنات لاءِ پنهنجي اندر ۾ ڪو عظيم آدرش ’سپاڻي جو سهڻو خواب‘ ۽ روشن آئيندي جي روشن اميد رکندو آهي. اهو ئي سبب آهي جواهرِ ادب، فن ۽ فڪر، ڪنهن هڪ فرد، هڪ گروهه ۽ هڪ پارٽي لاءِ نه هوندو آهي پر ان جو دامن خدا جي دل کان به وسيع هوندو آهي. اهو فن جڏهن پنهنجي وسعت ڇڏي، ڪنهن هڪ شخص، گروهه ۽ پارٽيءَ واري راه اختيار ڪندو آهي، تڏهن اهو عظمت جي مناري تان ڪري، خوشامد، لالچ ۽ لوپ جي گندگي ۽ غلاظت جو ڏير بنجي ويندو آهي، ۽ پوءِ اهڙي فنڪار کي ان غلاظت ۽ ليٽرڙين پاڻ واري پنهنجي عمل کي صحيح ثابت ڪرڻ لاءِ انتهائي ڪين جهڙيون ۽ خسيس حرڪتون ڪرڻيون پونديون آهن، ڪوڙ ٺاهڻا پوندا آهن، تاريخ جون هٿرادو تاويلون ڪرڻيون پونديون آهن ۽ هٿ ٺوڪيا فلسفا گهڙڻا پوندا آهن.“

آخر ۾ آريسر صاحب هن مضمون لکڻ لاءِ جواز هنن لفظن ۾ پيش ڪري ٿو:

”آخر ۾ گذارش ته آءُ اڄ به اياز کي هن دؤر جو ڏنيا جو وڏي ۾ وڏو شاعر سمجھان ٿو ۽ سندس خلاف لکڻ مون جهڙي ماڻهو لاءِ ايترو ئي اڌيتناڪ آهي، جيترو پنهنجي پيءُ جي ڪنڌ تي چُري وهائڻ، پر مخدوم بلاول ۽ شاهه عنايت شهيد جي قبرن کي اياز شاهه حسن ارغون ۽ نواب اعظم خان بنجي ٿڌا هنيا آهن. اهڙي وقت ۾ ماڻ رهڻ اهڙو ئي جُرم آهي، جهڙو مارئي جي لوئي کي رنڊيءَ جي ڪوئي جو ڀرڻو بنائڻ“

شيخ اياز سنڌ جو بلڪ سڄي ملڪ جو وڏي ۾ وڏو زنده شاعر آهي، ڪهڙو عجب ته سنڌي جهڙي غير مشهور ٻوليءَ ۾ شاعري ڪرڻ جي باوجود ۽ محمود درويش ۽ ٻين ڄاتل توڙي اڻڄاتل عظيم شاعرن جي موجودگيءَ جي باوجود پاڪستان، هندوستان بلڪ سموري ايشيا ۾ هن جو ڪوبه جواب نه هجي!

شيخ اياز جديد سنڌي قوم جي اڏيندڙن مان آهي، سنڌي ٻولي، سنڌي شاعري ۽ سنڌي جاڳرتا جو شيخ اياز کانسواءِ تصور به نٿو ڪري سگهجي. شيخ اياز پاڻ انسان آهي ۽ انسان خطا جو پتلو آهي. پر شيخ اياز جي شاعري فن توڙي مقصد جي خيال کان بدترين دؤر ۾ به بُنيادي طرح سدائين بي عيب، بي خطا، باوقار ۽ بي بهاءِ ۽ بي مثال رهي آهي.

شيخ اياز رڳو شاعر ڪونهي بلڪ ڪنهن حد تائين وڏو شاعر ئي ان ڪري آهي جو هو هڪڙو تمام وڏو پڙهيل لکيل ماڻهو، عالم، دانشور، ۽ مفڪر آهي. تاريخ، ادب، معاشيات، سياست، فلسفي، قانونن ۽ ٻين جديد سماجي علمن مان ڪي ٿورڙا هوندا جن بابت شيخ اياز بُنيادي واقفيت نه رکندو هجي. ڪيترن علمن ۾ هو گهڻو گهڻو اڳتي آهي. عالم، مفڪر ۽ فلسفي هئڻ جي ڪري هو رڳو ڪتابي علم ۽ ٻڌل سُڌل ڳالهين جو محتاج ڪونهي. هو انهن ماڻهن مان آهي جيڪي صاحب علم، صاحب راءِ ۽ صاحب فڪر هئڻ ڪري دُنيا جي علمي مسئلن ۽ انساني وهنوارن بابت پنهنجي منفرد ۽ خودمختيار راءِ قائم ڪرڻ جي صلاحيت رکن ٿا. هن جي رايُن سان زبردست اختلاف ڪري سگهجي ٿو ۽ هن لڪندڙ کي سندس ڪيترن رايُن سان زبردست اختلاف آهي. پر هن جا رايو پنهنجي جاءِ هڪڙو وڏو وزن ۽ وڏو استدلال رکندڙ هوندا آهن. سنڌ جي سياسي بازارين ۾ چالو هوائي توائي نعرن، جملي عملي ڳالهين ۽ لڙائڻ ۽ اياز جي سوچيل سمجھيل رايُن ۽ توريل تڪيل ويچارن ۾ ڳجهه ۽ شهباز جي وچ ۾ وڏو فرق هوندو آهي.

شيخ اياز سياست بابت غير معمولي ۽ گهري معلومات رکڻ جي باوجود بُنيادي طرح سياستدان ڪونهي. هو بُنيادي طرح اعليٰ احساس، جذبن ۽ ذهني تخليقن جي ميدانن جو مانجهو مرد آهي. روزمره جو عملي جسماني ويڙه سان سندس واسطو فقط شعور، فڪر ۽ فن جي حد تائين آهي. خيالن، خوابن ۽ ويچارن جي ٻين تخليق ڪارن وانگر اياز به روزمره جي سياسي جدوجهد مان پيدا ٿيل جسماني ۽ ذهني صلاحيتن کان محروم آهي. هن دُنيا ۾ تهذيب جي واڌاري جي هڪڙي نشاني ڪم ونڊ وڃڻ آهي. ”جسڪا ڪام اسڪو سانجهي“ ”ڌرتي گذر به شينهن“ ڪو ڪهڙي ڪم ۾ پڙ ڪو ڪهڙي ڪم ۾. سڀ ماڻهو سڀني ڪمن ۾ پڙ هجن ها ته هتي انسانن بدران فرشتا رهندا هجن ها.

اياز ڪجهه وقت لاءِ سنڌ يونيورسٽيءَ جو وائيس چانسلر بڻيو. وڏي شاعري ۽ انتظامي صلاحيتون ظاهري طرح به هڪ يعني جي ابتڙ آهن. اياز جو وائيس چانسلري قبول ڪرڻ جو فيصلو سندس بهترين فيصلن مان نه هو. اياز نه مثالي ۽ آدرشي وائيس چانسلر ثابت ٿيو نه ٿي سگهيو ٿي. ان دور ۾ سندس فطرت جي ڪيترن ڪمزور پاسن کي به پنهنجي اظهار ڪرڻ جو وڌيڪ موقعو مليو.

پر اياز جي وائيس چانسلري جي ناڪاميءَ جا سبب سندس انتظامي صلاحيتن جي اثاٺ، ناتجربيڪاري ۽ ذاتي ڪڇاڻين ۽ ڪمزورين تائين محدود نه هئا.

ان دؤر ۾ هڪڙي عالمي سطح جي سامراجي منصوبي تحت انڌي منڊي جمهوريت جو خاتمو آڻڻ، ڀڄي ڪي صدر ناصر، سوئيڪارنو، پرست فوجي راج قائم

ڪرائڻ لاءِ سٽيل منصوبي تي عمل جاري هو. ان منصوبي جا پيل پايا اهڙا ماڻهو هئا جيڪي سازش ۽ فتني، رهڙي ۽ ٻين سازشي هنرن ۾ پنهنجي وقت جا مير جعفر، مير صادق، ميڪياولي ۽ راسپوٽن هئا ۽ مڪر، منافقي ۽ اداڪاريءَ ۾ اهڙا ماهر هئا جو ابوجهه ماڻهن مٿن ڪلما پئي پڙهيا ۽ هنن پاڻ تان نر پڪي پئي هڪلايا. ان منصوبي جي راهه ۾ وڏي ۾ وڏي رڪاوٽ هئا، سنڌي ماڻهو ۽ سندن سمجھ، سڃاڻ ۽ سرهيه حقيقي محب وطن ماڻهو ۽ سندن علمي، ثقافتي ۽ سياسي قيادت، سنڌي مزاحمت جا وڏي ۾ وڏا مرڪز هئا. اعليٰ تعليمي ادارا ۽ ان جي مھڙ واري قوت هئا، انهن ادارن ۾ علم حاصل ڪندڙ سرويچ ۽ سنڌ سان سڄي محبت رکندڙ سنڌي شاگرد، ان ڪري سنڌ ۽ سنڌي ماڻهن کي ختم ڪرڻ لاءِ گھڻ طرفي سازش جو هڪ اهم نقطو هو سنڌي تعليم، سنڌي تعليمي ادارن ۽ محب وطن سنڌي شاگردن کي ختم ڪرڻ.

ان مقصد لاءِ هڪ خاص وطن فروش فاشسٽ تنظيم ڪڙي ڪري ان جي بدصورتِيءَ ۽ بدبوءِ کي هڪڙي سدا ملوڪ نالي جي سونهن ۽ خوشبوءِ ۾ لڪائي ان کي ڪم سان لڳايو ويو.

اياز سنڌ يونيورسٽيءَ ۾ جيڪي اميدون، ارادا ۽ پروگرام ڪڍي آيو هو، اهي هي هئا ته سنڌ يونيورسٽي کي حقيقي يونيورسٽي بڻائجي.

غلام مصطفيٰ شاهه جيڪا اڏاوت ڪري ويو هو ان ۾ واڌارا ڪجن، سنڌ يونيورسٽي جيڪڏهن قرطبہ، آڪسفورڊ، برڪلي ۽ ساريون نه ٿي سگهي ته به گھٽ ۾ گھٽ اهڙي ته ٿئي جيڪا پاڪستان ۽ هندستان ۾ ته ڪا يونيورسٽي ليڪجن ۾ اچي ۽ بمبئي يونيورسٽي جون سڪون ته لاهي! هن اتي سنڌ جو بهترين جوهر پيدا ٿيندو ۽ وڌندو ويجهندو ڏسڻ چاهيو ٿي. هن شاگردن کي هر قسم جي سهوليت ڏيڻ چاهي ٿي ته جيئن هو پڙهڻ جو حق ادا ڪن. ذهن ۽ فڪر جا مائونٽ ايورسٽ فتح ڪن، بين الاقوامي علم ۽ سائنس جي ڏنيا ۾ پنهنجي جڳهه پيدا ڪن. چٽا پيٽي ۽ مقابلي جي ڏنيا ۾ ٻين صوبن بلڪ ملڪن کان گوءُ ڪڍڻ. اهي باشعور ۽ باعمل سورما پيدا ٿين جن جا لطيف، اياز ۽ ٻين نغما ڳايا آهن.

واٽرلوءَ جي ميدان جنگ ۾ نيپولين کي شڪست ڏيندڙ انگريز سپهه سالار ڊيوڪ آف ويلنگٽن چيو هو ته ”واٽرلو واري جنگ انگلينڊ جي تعليمي ادارن جي راند جي ميدان تي ڪٽي ويئي هئي.“ مطلب ته انگلينڊ جا تعليمي ادارا اهي يگانا ذهن ۽ دماغ پيدا نه ڪن ها جيڪي اڳتي هلي ڊيوڪ آف ويلنگٽن، نيپون، برڪس ۽ چرچل بنيا ته پوءِ جيڪر انگلينڊ جي محدود ۽ مختصر فوج لاءِ اهو هرگز ممڪن نه هجي ها ته نيپولين جهڙي عالمي، تاريخي، سوياري ڪمانڊر کي شڪست ڏيئي سگهن ها. ائين نه آهي ته علم ۽ عرفان، تهذيب ۽ سائنس کان سواءِ

دُنيا ۾ سوڀون حاصل نه ٿيون ڪري سگهجن. ڪري سگهجن ٿيون پر اهي سوڀون ظلم جون، سڪڙي ظلم جون، تباهي ۽ بربادي جون ٿينديون، جيئن منگولن جون سوڀون جن صدين جي انساني تهذيب جي خزاني کي ڇڻ اڪيڇپ ۾ ختم ڪري مهذب دُنيا کي رڻ ۽ پٽ بڻائي ڇڏيو. يونان، روم ۽ بغداد اڄ ڇڻ ختم آهن. پر انهن جون علمي، ثقافتي، سائنسي تهذيبي فتحن ڪير ٿو ميساري سگهي؟

سڪندر اعظم جون فتحن تلوار، تير ۽ پالي جون فتحن نه هيون. پر يونان جي علم، عرفان ۽ سائنس جون، پئٿاگورس، هيراڪليٽس، افلاطون ۽ ارسطو جي ڏنل تعليم ۽ سندن ڪيل علمي ۽ سائنسي کوجنائن جون فتحن به هيون. سڪڙي سونتي، ڪهاڙي ۽ تلوارن جون فتحن ڇڻ جَر تي ڦوٽو آهن. وقت جي بهترين علم، سائنس ۽ ثقافت جي ساٿ کان سواءِ سونتي جي سوڀ ۽ ڪهاڙي جو راڄ انسانذات جي توهين آهي.

سي آئي اي ۽ آئي ايس آئي ۽ انهن جي ڇاڙتن کي اها خبر هئي ته ڪنهن قوم جي تعليمي نظام، تعليمي ادارن ۽ شاگردن کي تباهه ڪرڻ کان سواءِ ان کي هميشه لاءِ ختم نٿو ڪري سگهجي. ڪنهن قوم کي صحيح علم ۽ سائنس سان هٿياربند ڪرڻ لاءِ ان جي تعليمي ادارن ۽ تعليمي نظام کي سدائون ۽ سينگارڻ کان وڌيڪ قوم دوستي ۽ وطن دوستي بي نه ٿي سگهي ۽ ڪنهن قوم جي تعليمي ۽ تعليمي نظام کي تباهه ڪرڻ کان وڌيڪ وطن فروشي، غداري ۽ دشمن جي دلالي بي نٿي ٿي سگهي. هنن تنهن ڪري سنڌي تعليمي ادارن ۽ تعليمي نظام کي سنڌيت ۽ سنڌ دوستيءَ جي آڙ ۾ تباهه ۽ برباد ڪرڻ جو فيصلو ڪيو. ان جواز تي پهتل آهي جواز سنڌي شاگردن کي ڪاٻي ڪرڻ به نه ٿي اچي ۽ پئسن تي هيلپر رکڻ ۽ پنهنجي شاگردن کي ڪاٻي ڪرائي پاس ٿيڻ جهڙو رواج عام ٿي چڪو آهي. ڪتابن بدران ڪلاشنڪوف هٿن ۾ آهي. ڊگريون ڪوڙا ڪاغذ بڻجي چڪيون آهن. ايم. اي پاس کي پنج جملا انگريزيءَ جا نٿا اچن. تعليمي ادارا سالن جا سال بهانا ڪري بند ڪيا ويندا رهيا. پنجن سالن جا ڪورس ڏهن ۾ پورا ڪو نه ٿي ٿيا. استادن کي گُٽن سان گڏ ڪارايو ويندو رهيو. سندن نه عزت سلامت هئي ۽ نه جان ۽ نه آبرو، هو پاڻ کي ائين محسوس ڪندا رهيا ڇڻ ”بچه سق“ جي ڪابل ۾ گهيрил هجن يا نادر شاهه جي قبضي هيٺ آيل دهلي جي بي امن بازارين ۾ لڪندا وڃن. تان جو تعليمي ادارن کي لوڙها ڏياريا ويا. ٻه ٽي ڏينهن ٺاپر هڻي هاڻ وري به اڳيون ”رونقون“ بحال ڪرڻ جا پروگرام شروع ٿي ويا آهن، سي آءِ اي ۽ آئي ايس آئي جي ڪجهه اجهائيل بازار وري شروع ٿي رهي آهي. مثل ماريل ادارن ۾ اڃان ساهه پوڻ ئي مس شروع ٿيو ته وري غنڊه گردِي ۽ دهشت گردِي جي پيانڪ

رات مٿان لامارا ڏيڻ شروع ڪري ڏنا آهن. ضياءُ مٿو آهي پر ضياءُ شاهي نه مٿي آهي. ضياءُ شاهي جون قاتل ريتون رسمون جاري آهن.

سنڌي قوم جا گهڻگهرا، سنڌي شاگرد، استاد، تعليمي ماهر، اديب، شاعر، اهل قلم، اهل دل، اهل علم، سمورا سنڌي تماشي ڏسڻ ۾ مشغول آهن. سنڌي صحافت ڪهاڙي ۽ ڪلاشنڪوف اڳيان سجده زير ٿي پئي آهي ۽ سنڌي تعليمي ادارن کي وري به بغداد بنائڻ لاءِ تاتارين جي ڪاهه جي آجيان ڪرڻ لاءِ منتظر پئي ڏسجي.

سي آئي اي ۽ آئي ايس آئي ۽ انهن جي چاڙتن تعليمي ادارن تي غنڊه گردِي ۽ دهشت گردِيءَ جو راج مڙهي سنڌي تعليم کي ختم ڪرڻ جي سازش ۾ اياز کي به ڀرتي ڪرڻ جي ڪوشش ڪئي. پهريائين کيس آجيانا ڏنا ويا پر جڏهن ڏٺو ويو ته هو سي آئي اي ۽ فوجي انتيليجنس جي چاڙتن جي خوشامد جي وڪڙ ۾ نه ٿو اچي. تڏهن ڪات ۽ ڪهاڙا کنيا ويا، سنڌ جي هن لافاني ۽ عظيم شاعر جنهن جا شعر ڏاهر، دودي ۽ دريا خان جون تلوارون بڻجي، ايوب، يحييٰ ۽ ضياءُ ۽ ان جي چاڙتن سان گهٽين ۽ گلبن، ڳوٺن ۽ شهرن، ٿاڻن ۽ بند وارڊن، ڪولين ۽ ڦاسي گهاٽن ۾ وڙهيا، جنهن جو ڪلام هڪڙي سرڪش ۽ دلير قوم جي بغاوت جو سويارو جهنڊو بڻجي ڦڙڪندو رهيو جنهن جي قربائتن محبتي لفظن زخمي قوم جي روح تي مرهم رکيا ۽ کين ڏيڍ ۽ دلآسا ڏنا، جنهن جبر، ڏاڍ ۽ تعصب جي اونڌاهي رات ۾ سمجهه، شعور ۽ اميد جون شمعون روشن ڪيون، جنهن لکين انسانن جي دلبن ۾ هڪ نئين ايمان ۽ اعتقاد جون جوتيون جاڳايون، جنهن سنڌين کي پنهنجي وجود جو احساس ۽ پنهنجي شخصيت جي سڃاڻ ڏني. جنهن کين پنهنجي تاريخ تي فخر ۽ پنهنجي مستقبل تي ويساهه جون سوغاتون عطا ڪيون، جنهن پنهنجن ماڻهن کي سوچڻ ۽ سمجهڻ، پوڳڻ ۽ وڙهڻ، جيئڻ ۽ مړڻ جا نوان ڍنگ ۽ نيون ريتون سيکاريون، جنهن سنڌي قوم کي ڏنياجي جديد ويڙهو ۽ باوقار قومن جي جاگرافيءَ جي نقشي تي عزت ۽ وقار وارو مقام ڏيارڻ ۾ بڻيادي ڪردار ادا ڪيو جنهن سنڌين کي واقعي سنڌي ۽ سنڌ کي سچ پچ سنڌ بنائڻ ۾ تاريخي فرض ادا ڪيو تنهن تي ائين هلائون ڪرايون ويون جيئن سوئر تي بچون ڪراڻيون آهن. گارين ۾ سندس نه ماءُ ڇڏي نه پيڻ. شون، غنڊن، ۽ لوفرن هٿان کيس وڪ وڪ تي بييعزت ۽ ڏلتن جا ڏنگ هڻايا ويا. جيئن اسپين جي جڳ مشهور فيلسوف ابن رشد کي وقت جي ظالمن، ڏيا جو يگانو فلسفي ۽ دانشور هئڻ جي ڏوهه ۾ سياري جي موسم ۾ مسجد جي باهراڻ پهرن جا پهر بيهاري نمازي سڳورن کان ٽڪون هڻائي اهڙي حالت ۾ ڪيو ويو جو هو وري نه چڙهيو تيئن اياز کي به سي آءِ اي ۽ فوجي انتيليجنس جي چاڙتن ۽ غنڊن هٿان بي عزتي، ڏلت ۽ ڪردار ڪشيءَ جي عذابن وسيلي جيئري موت جي حوالي ڪرڻ جي ڪوشش ڪئي وئي ته جيئن هو

سنڌ دشمن منصوبن ۾ ٻين وانگر سندن چاڙتو بڻجي ۽ سندن اشارن تي هلي. ۽ سنڌيت جي آڙ ۾ چنيسرن، مير علي مرادن ۽ ٻين جو پارٽ ادا ڪري. يا رڙيون ۽ دانهون ڪري پڇي ويڃي. جيتوڻيڪ اياز نه هئڻ جي اڳيان جهڪيو نه ڪي سندن سنڌ دشمن خوني ”قومي“ ناٽڪ جو اداڪار بڻيو. نه ڪو ڀڳو ڏٺو نه ڪو چريو ٿيو پر ته به ان پيانڪ ۽ وحشي عذاب جي دؤر سندس نفسياتي ذهني توڙي جسماني زندگي کي جيڪي خوبيون پهچايون تن مان هواجي تائين چڙهي نه سگهيو آهي.

دستوري شاگرد جدوجهد جي آڙ ۾ بدتميزي، غنڊه گري ۽ دهشت گردِي جو جيڪو منظم بلڪ مسلح طوفان ڪڙو ڪيو ويو اياز ان طوفان جي ست جهلي نه سگهيو. ڀٽي صاحب جي تختي اونڌي ٿيڻ کان پوءِ به هن استعيفا نه ڏني. سندس خيال غالباً اهو هو ته اڳي ئي جنرلن جي اکين جو ڪنڊو آهيان. فوراً استعيفا ڏيندس ته متان ڪو وڏو خنام نه باري وجهن. ان ڪري سندس وائيس چانسلري ڪجهه وقت مارشلا جي اوائلي دور ۾ به تڳندي رهي. ان ڳالهه تي دوستن کي ڏک ۽ دشمنن کي سرهائي ٿيڻي هئي ۽ ٿي. اهڙي ريت وائيس چانسلري اياز کي راس نه آئي. اها سندس بهترين ڪارنامن منجهان نه هئي.

اياز خلاف باهوڙ دراصل وائيس چانسلري کان گهڻو اڳ ۾ ئي شروع ٿي چڪي هئي. انگريزيءَ ۾ چوندا آهن ته ”Give a dog a bad name and hang him“ (پهرين بدنام ڪريو پوءِ ختم ڪريو).

سنڌين کي تباهه ڪري نيڇو نواڻ جي منصوبي ۾ جيڪو به سنڌي ماڻهو رڪاوٽون وجهي سگهيو ٿي پوءِ چاهي اهو ڀٽو هجي يا پليجو، اياز هجي يا ڪوپيو ان جي پويان سنڌ جي نالي ۾ باهوڙ سالن کان شروع ٿي چڪي هئي.

ڏک ڇا آهي؟ ڪهڙو ڏک يا سک وڏو ۽ ڪهڙو ننڍو؟ ڏک ۽ سک کي الڳ شيون آهن يا ساڳيءَ ڳالهه جا ٻه پاسا آهن ۽ هڪ ٻئي تي دارومدار رکن ٿا ۽ هڪڙي کان سواءِ ٻيو ڪونهي؟ مورڳو ائين ته ناهي ڪنهن خيال کان سک کان ڏک وڌيڪ قيمتي آهي ۽ مورڳو سورن بدران ڳولا ڪجي ٿي ڏکڻ جي؟ يا وري مورڳو ڏک سک ٻئي رڳو همر ۽ خيال ته ناهن! ائين ته ناهي ته ڏک ۽ سک ڪجهه ناهن، سڀڪجهه مايا آهي، احساسن جو مهاڄار آهي! اهي ازلي ۽ ابدي سوال تڏهن کان وٺي انساني ذهن کي جهنگهڙيندا رهن ٿا جڏهن کان انسان لکين سال اڳ پنهنجي غارن مان ڪائنات ۾ ليٽا پائڻ شروع ڪيا هئا.

ڏک سڪن جي سونهن گهورياسڪ ڏکڻ ري (شاهه)
 سؤ سڪن ڏيئي سورھ وهايو هڪٿو. (شاهه)
 سؤ سڪن ڏيئي ساڻو ڪجي سور جو. (شاهه)

مــــــڌ پيتــــــو مــــــرور ٿياســــــي،
ڏک ســــــک ســــــپ کــــــان ڏور ٿياســــــي. (ايڪاز)

يا جيئن شيليءَ چيو آهي:

We look before and after,
And pine for what not
Our Sincerest laughter with same pain is fraught,
Our sweetest songs are those which tell about saddest thought.

”اسين پويان (ماضي ۾) ۽ اڳيان (مستقبل ۾) ڏسون ٿا ۽ جيڪي ناهي تنهن کي ڳولهيون ٿا. اسان جي بي اختيار ۽ قدرتي کل ۾ به ڪونه ڪو درد سمايل آهي. اسان جا سڀ کان منڙا ۽ پيارا گيت ۽ نغما اهي هوندا آهن جيڪي سڀ کان غمگين سوچن جو داستان ٻڌائيندا آهن.“

مٿس ڪال ڪوٺڙيءَ ۾ ڦاسي جو انتظار پيو ڪري، زال بکي اگهاڙي جڳ جي طعنن ۽ هڻن جي وچ ۾ زندگيءَ جو زهر ڦڙو ڦڙو ڪري پئي، ولر ايهه ٻچن جو قرض، مرض، وچوڙا، ڪيسن جا خرچ، اپيلون، وڪيل وڙا، پوليسون، قيد ۾ ملاقاتون، بي عزتيون، ڏلتون، ٻنهي مان ڏک ڪنهن جو وڏو - زال جو يا مٿس جو؟ هڪڙي ڀاءُ کي اوچتو ئي اوچتو گردن توڙ بخار ٿي پيو. اڃان به ڏينهن ئي ڪو نه گذريا ته مٿس ڦٽڪي ڦٽڪي پورو ٿي ويو. پٺيان سندس سڄو عيال ٻئي غريب ڀاءُ جي ڳچي ۾ پئجي ويو. وڌيڪ همدرد ڪنهن سان ڪجي؟ مثل ڀاءُ يا جيئري سان؟ پاڻي جي واري تان جهيڙو ٿي پيو. هن هن کي ڪهاڙي هنئي. هن هن کي، هڪڙو ٿڌي تي مري ويو - ٻيو ڦاسي گهاٽ پھچي ويو. ٻنهي مان ڏک ڪنهن جو وڌيڪ؟

ٻن چوڪرين ساڳئي محبوب سان محبت ڪئي، هن هڪڙيءَ کي ڇڏي ٻيءَ سان شادي ڪئي. چئن ڏينهن جو چشڪو پورو ٿي ويو. هاڻي مٿس جو اهو چاهه ڪونهي ۽ پاڻ به سندس بدليل رخ ڏسي، روئي رڙي، هاڻي منجهانئس نااميد ۽ کٽي ٿي پئي آهي. هاڻي سس سُھري ۽ نٿانن جا طعنا مهڻا سهيو. مارون ڪايو. مڙيئي حياتيءَ جو گھنگھر پئي گھاري، ٻيءَ جي شادي ٻئي ماڻهوءَ سان ٿي پر دل ۾ اهو ئي اڳيون محبوب ان ئي رنگ ۾ ڀريو ويس ۽ نت نئين ورهين ۾ ورتي پئي آهي. نئين سچ نئون، وره وڙهيچن جو! (شاهه)

ٻنهي مان ڏک ڪنهن جو ڳرو؟

ساڳي ڳالهه ۾ ڏک به چوٽڪارو به. ڪير چوي ته ڏک وڌيڪ يا چوٽڪارو وڌيڪ؟ ماءُ جو پٽ سوريءَ تي تنگيو اذيت پيو کاتي، اطلاع مليس ته مري ويو. ماءُ سندس سُور کان چٽڻ تي چوٽڪارو محسوس ڪري يا مرڻ تي ماتم؟

هن جهان ۾ اڃان ڪي ساهميون، توراڙا ۽ ماڀا ٺهيا ٿي ڪونهن جو جن سان انسان جي ڏکڻ ۽ سورن جو وزن ۽ قد بت ڪڇي سگهجي. ساڳي تڪليف ساڳيو سُور. هڪڙن لاءِ معمولي ڳالهه، ٻين لاءِ ناقابل برداشت.

ڏکڻ سڪن جو دارومدار حقيقتن سان گڏوگڏ ڏک سڪ محسوس ڪندڙ ماڻهوءَ تي، سندس ماضي ۽ حال تي، سندس جذباتي روين ۽ لاڙن ۽ احساس ۽ سمجهه جي جهل پل کان آزاد اڪيچار ڳالهين تي آهي. انهن ۾ هر وقت هر لحظي بجليءَ جي تيزيءَ سان تبديلي ايندي رهي ٿي جنهن ڪري ساڳي جاءِ تي ويٺل ماڻهو انهيءَ ساڳي پل ۾ ”گهڙي ماسو گهڙي تولو“

ڪڏهن من ماکوڙي، ڪڏهن ڪيهر شينهن. (شاه)

ساڳي ڳالهه، ساڳيو ماڻهو ڪڏهن روح جي راحت ڪڏهن عين عذاب

سائي راحت روح جي، سوئي عين عذاب. (شاه)

ڏک سڪ جا حساب ڪتاب ڪري سگهڻ وارو قاضي اڃان ماءُ جي پيتان ڄاڻو ٿي ڪونهي. هيءُ اها جتي فرشتن جا پر به جلن ٿا.

انت بحر دي خبر نه ڪائي رنگي رنگ بڻ آيا. (سچل)

ڏک سڪ جي ماڀ تور ڪرڻ جي ڪوشش آهي ڄڻ ڪوهه ۾ پيل منڊي ماکوڙيءَ جو اُڀ پھچڻ!

ڪنز قدوري قافيا، جي پڙهي پروڙين سڀ،

ته منڊي ماکوڙي ڪوهه ۾ پئي ڪڇي اُڀ.

(قاضي قادن)

باقي ماڻهو پنهنجي من جي مرضيءَ مطابق ماڀا تورا ٺاهي اندازا پيو ٺاهيندو ۽ ڏکا پيو هڻندو تنهن کي ڪير روڪيندو؟ ۽ تنهن ۾ اربعا خطا به ڪهڙي ٿيندي؟ هر ڪو پنهنجي دل جو بادشاهه آهي.

ماڻهوءَ جي پسند يا ترجيح جو به ڪو مقرر ٿيل معيار ڪونهي. جيڪا راءِ کي وڻي سا رائي. زنده يا گذري ويل ماڻهن بابت به هر ڪنهن جي راءِ پنهنجي پنهنجي. هر ڪو پاڻ سان پنهنجون ساهميون ۽ گز ڪنيو پيو هلي، جنهن کي جيڪي پسند اچي. جيئن توڙي مرڻ جي به ڪا هڪڙي ادا ته ڪانهي!

خوبي همين ڪرشمه و ناز خرام نيت،

بيار شيو هاست بنارا ڪ نام نيت.

(محبوب جون ادائون، محبت جون ادائون بي حساب آهن، رڳو هلڻ جي لوڏ ۽ نازاڏا ته ڪونهي. ڪيئي اهڙيون ادائون آهن جن تي اڃا ڪو نالو ئي ڪونه رکيو ويو آهي)

جيڪڏهن ڪنهن ماڻهوءَ جي ڪنهن ماڻهوءَ ماجرا يا لقاءَ بابت ڪا اهڙي راءِ آهي جيڪا ڪوبه ماڻهن جهڙو ماڻهوءَ رکي سگهي ٿو ته پوءِ اها راءِ چاهي اسان جي راءِ جي برخلاف ٿي ڇو نه هجي ۽ اسان کي ڪيڏي غلط چوڻ لڳي پر پوءِ به ان کي اها راءِ رکڻ جو اهڙو حق آهي جهڙو اسان کي. اسان جي دلپسند راءِ رکڻ جو حق آهي. اهو ئي رايي جو اختلاف ۽ پاڻ ۾ ٽڪراءُ ٿي ته تهذيبن جي واڌاري جو اصل راز ۽ ثبوت آهي! هندستان ۽ يونان جي فطرت جي سائنسدانن (Natural Scientists) مان ڪن چيو آهي ته ”ڌرتي پاڻي جي ٺهيل آهي“ ڪن چيو ته ”نه! هوا جي!“ ٽين وچان چيو ته ”نه! پاڻيءَ جي نه هوا جي! وچان باهه جي ٺهيل آهي!“ وغيره وغيره. هڪڙن چيو ته ”ڌرتي مستطيل آهي.“ ٻين چيو ”نه، گول آهي.“ هڪڙن چيو ”ڌرتي بيٺل آهي. سج چنڊ ۽ تارا چُرڻ پُرڻ پيا.“ ٻين چيو ته ”نه ڌرتي ڦري ٿي. سج چنڊ ۽ تارا بيٺل آهن.“ ٽين چيو ته ”اهي سڀ پنهنجي پنهنجي محور تي ڦرن ٿا“ ڪو زمانو هو ته اهڙين ڳالهين کي گُفر جو ڪلمو سمجهيو ويندو هو. اهڙي ڪفر جي ڪلمي ڪينڊڻن کي دين ۽ نيات مان ڪڍي ذليل ۽ رُسوا ڪيو ويندو هو. کين توبه تائب ٿيڻ جا حڪم ڏيئي، کانئن معافيون وٺرايون وينديون هيون. تان جو نيٺ اها منزل آئي جو هڪڙي ڏينهن فرانس بلڪ سڄي يورپ جي آزادي پسند مفڪر والتير چيو ”مون کي تنهنجي راءِ جي لفظ لفظ سان اختلاف آهي پر توکي ان غلط راءِ رکڻ جو حق آهي، تنهنجي ان انساني حق جي بچاءَ خاطر آءٌ پنهنجي ساڄي ٻانهن وڍائڻ لاءِ تيار آهيان!“

جيئن ڪنهن هڪڙي عالم فيلسوف يا اداڪار بدران ٻئي کي پسند ڪرڻ يا هڪڙي سهڻي بدران ٻئي کي چاهڻ يا ڪنهن هڪڙي شاعر جي شعر بدران ٻئي جي شعر کي پسند ڪرڻ ۾ ڪو عيب يا بدعت يا ڪو ڏوهه جهڙو ڪو ڪم ناهي، تيئن ڪنهن هڪڙي قومي سورمي يا شهيد جي ڏک جي ٻئي جي ڏک سان پيٽ ڪرڻ يا هڪڙي جي اذيت کي ٻئي جي اذيت کان گهٽ يا وڌ سمجهڻ ۽ پنهنجي اهڙي راءِ جو اظهار ڪرڻ ۾ به ڪهڙو ڏوهه ٿي پيو! اها راءِ هڪڙي جي نظر ۾ بلڪل صحيح به ٿي سگهي ٿي ۽ ٻئي جي نظر ۾ سراسر غلط به ٿي سگهي ٿي. پر غلط راءِ جو اظهار ڪرڻ ۾ به ڪهڙو ڏوهه ته ڪونهي! ماڻهو پنهنجي دل ۾ الائي ڪهڙيون ڳالهيون پيو سوچيندو آهي ۽ اندر ئي اندر ۾ الائي ڪهڙيون ڪهڙيون پيٽون پيو ڪندو آهي.

دل درياهه سمندرون ڏوڳي کوٽي دلاں دياں ڄاڻي (سلطان باهو)

ائين ٿو لڳي جڻ اسين موتي آزاد انساني راءِ، فڪر، سوچ ۽ ضمير کي ڪاڻ ۾ وهندڙ انهن پيانڪ اونداهين صدين ڏانهن موتي رهيا آهيون جن ۾ سوچن تي پهرا هئا، در در تي خواري ۽ ذلت جا تياس تنگيا پيا هئا، ڦلڻ، پوپ ۽ پنڊت راکاس بنيا، آدم بوءِ، آدم بوءِ ڪندا خدا جي مخلوق کي ڪاتن سان گهندا، ٽانڊن ۾ ساڙيندا ۽ سورين تي تنگيندا رهندا هئا. فرق شايد ڳڙهو آهي ته اڳي وحشانيت کي دين ۽ ڌرم جا چوڻا پيل هئا ۽ هاڻي ساڳي وحشانيت قوم جي حُباريءَ جي چولي ۾ لڪي صدين بعد انساني سوچ ۽ فڪر جي آزادي جي سيني تي خنجر جا وار پئي ڪري اڳي رام ڪرشن، عيسيٰ ۽ محمد صلعم جي ٺاهوس جي بچاءَ جا بهانا هئا ۽ هاڻي وقت جي ارغون ۽ ترخان ۽ آمريڪي سامراجين جي خوشنودي لاءِ مخدوم بلاول، شاهه عنايت، صيغت الله شاه، ڀڳت سنگهه، آئيندي ۽ ٻين قومي سورمن ۽ شهيدن ۾ ڪردار ڪشيءَ لاءِ ڏيوتي سان لڳايو ويو آهي!

اچو ته ڏسون ته اياز قوم جي ڪهڙي ٻلي ماري ڪهڙو مهاپاپ ڪيو آهي، جو فاضل مضمون نگار کيس شاهه حسن ارغون ۽ نواب اعظم خان بڻائي اسان جن پيارن شهيدن مخدوم بلاول ۽ شاهه عنايت شهيد جي قبرن کي ٿڌا هڻندي پيش ڪيو آهي. ۽ ان جي جرم کي ڏسي ماڻ رهڻ کي اهڙو گناهه قرار ڏنو آهي جهڙو ماري جي لئي کي رنڊيءَ جي ڪوئي جو پردو بڻائڻ! اياز ڏانهن منسوب ڪيل بيان جو مکيه نقطو اهو آهي ته فوري مرڻ کان تڙبي تڙبي مرڻ وڌيڪ اذيتناڪ آهي، شاهه بلاول بابت سندس چوڻ آهي ته شاهه بلاول اڌ ڪلاڪ پيڙهيو ويو هو ۽ شاهه عنايت جو ڪنڌ تلوار تي رکي گهڙيءَ جو گهڙيءَ ۾ شهيد ڪرايو ويو هو. ڀتي بابت ڏانهن منسوب ڪيل قول هي آهي ته ”پتو پيو هو، بنديوان ۽ بيمار هو. هو ٻن سالن کان وٺي ضياءَ جي آمريت جو مقابلو ڪندو رهيو ۽ ان لاءِ نفرت جو اظهار ڪندو رهيو ۽ آڻ نه مڃيائين ۽ نيٺ شهيد ٿيو“.... ”مڃيل مهاڙن جو عذاب پوڳيو هئائين.“

اها اياز جي پنهنجي راءِ هي ۽ ڳالهه ڪرڻ جو سندس پنهنجو ڍنگ آهي ۽ ٿي سگهي ٿو ته بيان سان اختلاف ڪن ۽ خود هنن ستن جو لڪندڙ به ممڪن آهي ته ان ڳالهه کي ڪنهن ٻئي نموني پيش ڪري ها. اياز ڪنهن ٻئي ماڻهوءَ جي ڳالهه قرآني آيت ڪانهي جوان سان اختلاف نه ڪري سگهجي. اياز کي پنهنجي ڳالهه ۽ ٻين کي پنهنجي ڳالهه ڪرڻ جو پورو پورو حق آهي. شاهه بلاول لاءِ اياز جو چوڻ آهي ته اهو اڌ ڪلاڪ گهاٽي ۾ پيڙهيو ويو. ان وقت واچون ۽ گهڙيال ڪونه هئا. کيس ڪيترو وقت گهاٽي ۾ پيڙهيو ويو ان جو ڪوبه پڪو پختو رڪارڊ ڪونهي. ممڪن آهي ته ڪو چوي ته سندس گهاٽي ۾ پيل هجڻ جو وقت اڌ ڪلاڪ کان

گهڻو وڌيڪ هو ۽ ممڪن آ ته ٻيو ڪو ڊاڪٽر قسم جو ماڻهو چوي ته گهاٽي ۾ اڌ ڪلاڪ هجڻ يا واڌو وقت هجڻ سندس اذيت ۾ ڪا به گمت وڌائي نٿي ٿي.

پر اياز ڪٿي به ڪو نه چيو آهي ته مخدوم بلاول ۽ شاهه عنايت اسان جا سورما شهيد نه هئا! انهن جي شان ۾ غلط بياني يا ڪو گهڻو لفظ نه چيو اٿس؟ انهن کي شهيدن بدران ڪجهه ٻيو نه چيو اٿس. هن ته فقط پنهنجي ان راءِ جو اظهار ڪيو آهي ته پتي کي چيچلائي، چيچلائي ماريو ويو. تنهن ڪري ان کي ٻين کان گهڻي اذيت پهتي هوندي بس. تنهن کان سواءِ هن ته صرف اذيت جي گهٽ وڌائيءَ جي ڳالهه ڪئي آهي، هنن مان ڪنهن جي به قومي عظمت جي گهٽ وڌائيءَ جي ته ڳالهه ئي ڪا نه ڪئي آهي. فرض ڪريو ته ٻن ماڻهن کي ساڳئي وقت ماريو وڃي، هڪ کي سخت اذيتون ڏيئي ۽ ٻي کي تمام آزار سان، ٻيا ايڏا جي. ڪنهن اڪيچنپ ۾ ساهه ڪيندڙ مٺي زهر وسيلي جنهن جو هن کي سماءُ به نه پوي ته ان مان اهو ثابت ٿي پيو ڇا ته جنهن کي گهڻا ايڏا مليا اهو وڏو ماڻهو ۽ جنهن کي گهٽ ايڏا مليا اهو گهٽ درجي جو ماڻهو؟ ماڻهو جي عظمت جو معيار رڳو اهو ته ناهي ته ان کي ڪيتري اذيت سان ماريو ويو لڙائيءَ ۾ اڪثر سپاهين کي بيدريءَ سان ماريو ويندو آهي، سپهه سالارن کي عزت سان ماريو ويندو آهي. ان جي معنيٰ اها ٿي پئي ڇا ته جنهن کي ايڏا گهٽ مليو اهو گهٽ ماڻهو ۽ جنهن کي وڌيڪ ايڏا مليو اهو وڏو ماڻهو؟ ڇا ان حساب سان سپاهيءَ جو رتبو سپهه سالار کان مٿي چڙهي ويو ڇو ته کيس ايڏا وڌيڪ مليو؟ جيڪڏهن فرض ڪجي ته پتي کي اياز جي انداز کان گمت اذيت ملي ۽ ٻين شهيدن کي وڌيڪ ملي به سندس غلط اندازو ڪهڙو اڻڌو وڏو گناهه ٿي پيو. جنهن اياز کي هڪدم اڪيچنپ ۾ سنڌ جي عظيم ۽ شاندار قومي شاعر مان ڦيرائي شاهه حسن ارغون ۽ نواب اعظم خان مغل بڻائي وڌو. هو مخدوم بلاول ۽ شاهه عنايت جي قبر کي ٿڌا هٿائيندڙ وحشي درندو ٿي پيو ۽ ماريءَ جي لوئي رنڊيءَ جي ڪوٺي جو پردو ٻڙجڻ جي خطري ۾ پئجي ويئي! رب منهنجا خير!

هن سڄي لمبي چوڙي مضمون وسيلي اياز کي نام نهاد قومپرست شريعت موجب ڪافر، ملحد ۽ واجب القتل ٺهرائڻ جو سمورو بنياد ان هڪڙي اکر تي آهي ته اياز جو خيال آهي ته جنهن جيترو وقت وڌيڪ لوڙيو ان جو ايڏا وڌيڪ. ان نهايت فطري راءِ کي هڪڙي خوفناڪ ۽ پيانڪ شڪل ڏيئي لفاظي جا طومار ٻڌي، تبليءَ مان ٽپ ۽ ڳالهه مان ڳالهوڙو بڻائڻ مان ثابت آهي ته اسان جا نام نهاد قومي پوليس، به ڪوڙا ڪيس ٺاهڻ جي شريفاڻي فن ۾ عام پوليس کان ڪنهن به صورت ۾ گهٽ ناهي. هونئن ڪوڙو ڪيس ٺاهڻ هڪڙو وڏو هنر آهي. جيئن گهڻا ڪوڙا قلم لڳائبا تيئن ماڻهو وڌيڪ ماهر ليکبو. جيئن پوليس جنهن کي وڻيس تنهن کي راهه ويندي رنبو ۽ چاببن جو چڱو پٺيان لڳائي، چيلهه ۾ رسو وجهي قلم 109 ڪيڪ ۾ يا کات ۾ ڇالان ڪري سگهي ٿي، تيئن

هتي به اياز جهڙي مڙس کي به هڪڙي ان اکر ۾ جهلي، چور ڪري، شاه حسن ارغون ۽ اعظم خان جهڙن رهڙن جا ڪپڙا پارائي، قومي سورمن جي قبرن کي ٽڙا هڻندي ڏيکاري قومي خُون جي کيس ۾ چلان ڪرڻ ۽ واجب القتل ٺهرائڻ لاءِ به محنت ڪبي، پورهيو ڪبي ۽ دليلبازيءَ جي ڪرتب بازي ڪبي. ظاهر آهي ته جيترو عقل الله سائين ڏنو هوندو اوترو ئي هوندو. ان کان وڌيڪ ڪونه ٿيندو پر خدا جو ڏينهن رکيو آهي ته حال سارو چالاڪيءَ ۽ محنت ۾ گهٽتائي بلڪل ڪيل ناهي.

هاڻي هي ڊرامائي منظر ڏسو: ڄڻ اسان جو فاضل مضمون نگار سامهون بيٺو آهي ۽ سمورو لقاءَ بيٺو ڏسي، ۽ شاه عنايت جو ڏسندي وائسندي جلاد جي سامهون هليو وڃڻ ۽ تلوارن جي هيٺيان مرڪي ڪنڌ ڪپائڻ ۽ جلاد کي هيئن مخاطب ٿيڻ۔

”بيا بيا قربانت شوم... الخ“

(اچ اچ آءُ توتان قربان ٿيان مون کي تنهنجو ئي انتظار هو.) يا

سر بـ قدم يار فدا شد، چـ بجا شد،

اين بار گران بود، ادا شد چـ بجا شد.

(سر يار جي قدمن تان گهوريو سنو ٿيو!)

هي ڳرو بار هئو ادا ٿيو، سنو ٿيو!)

منظر نگاريءَ جا جلوا ڏسو!

يعني جلاد ڏانهنس ڪونه آيو پر پنهنجي جاءِ تي بيٺو رهيو! ڄڻ سندس شاه عنايت سان يا کيس قتل ڪرڻ سان ڪو به واسطو ڪونه هو ۽ جيڪڏهن شاه عنايت ”ڏسندي ڏسندي“ ڏانهنس نه هليو وڃي ها ته جلاد جيڪر اتي ئي بيٺو هجي ها! پر شاه عنايت کي جو شهادت جو شوق ڪٿيو بيٺو هو سو ”ڏسندي وائسندي“ يعني سعيو ڪري سڌو اوڏانهن هليو ويو ۽ وڃي تلوار جي هيٺان ڪنڌ ڏنائين پوءِ مَرڪيو ۽ پوءِ ڪنڌ ڪپائين ۽ (چئبو ته ڪنڌ ڪپائڻ کان پوءِ) جلاد کي هيئن مخاطب ٿيو ”بيا بيا قربانت شوم... الخ“

جيڪي معجزا تاريخ ۾ ان دؤر جا لکندڙ نه لکي سگهيا، اهي اسان جي فاضل لکندڙ لکي ڏيکاريا، يعني پهريائين ڪنڌ ڪپائي پوءِ تقرير ڪرڻ جو معجزو. هاڻي هي پلٽا، اکر بازيون، قلابازيون ۽ اُڏامون ملاحظه فرمائي ڏسجن:

”هي اهو انساني ذهن ۽ ضمير جي عظمت جو تصور آهي جيڪو اهڙي ئي ماڻهوءَ جي دل ۾ پيدا ٿي سگهي ٿو، جيڪو جزا ۽ سزا، اميد ۽ خوف، زندگي ۽ موت جي سطحي قدرن کان مٿي ٿي، ڪائنات جي وحدت ۾ پنهنجو پاڻ گم ڪري چڪو هجي، جنهن وٽ فتح ۽ شڪست، زندگي جي رنگارنگي ۽ گوناگونيءَ جا معمولي پرتو هوندا آهن...“

غور فرمايو؟

”هي اهو انساني ذهن ۽ ضمير جي عظمت جو تصور...“ هي ڪهڙو؟
هن کان اڳ ڪو به تصور پيش ئي نه ٿيو آهي. هن کان اڳ ته هڪڙي عملي
واردات بيان ڪيل آهي، ڪنهن به تصور جو ذڪر ئي ناهي. تصور ڪٿان آيو؟
”جزا ۽ سزا، اميد ۽ خوف، زندگي ۽ موت جي سطحي قدرن کان مٿي...“
سطحي قدر ڪهڙا؟ جزا ۽ سزا، اميد ۽ خوف، زندگي ۽ موت! ڇا جزا ۽ سزا جا
قدر سطحي آهن؟ نيڪي کي جزا ملي ۽ بدئي کي سزا ملي اهو قدر سطحي آهي؟
اميد جي آجيان ڪجي، خوف سان مقابلو ڪجي، بهتري جي اميد رکجي ۽ برتري
جوانديشور کي ان سان مقابلي لاءِ تياري ڪجي. زندگي سان محبت ڪجي. اهي
عظيم انساني قدر سطحي آهن؟

تصيدو هڪ ڪتاب جي شان ۾

(سن زوءِ جو ڪتاب ”جنگ جو فن“)

سنڌ ۾ حقيقي طرح اعليٰ سطح جو علم ڪڏهن به ڪو اڃايو گهڻو ڪو نه رهيو آهي. لطيف کي ڇڏي ڪوايڏو وڏو ذهن ۽ فڪر جو مالڪ سنڌ ۾ پيدا ڪو نه ٿيو آهي. ان ڪري دُنيا جي وڏن ڪتابن مان ڪو هڪڙو به سنڌيءَ ۾ ڪو نه لکيو ويو آهي. اسان وٽ عالمي يا علائقائي سطح جا تاريخ نويس، سائنسدان يا جنگي ماهر پيدا نه ٿي سگهيا آهن. سنڌ ۾ ڪابه اهڙي لڙائي ڪا نه ٿيل آهي، جنهن کي تاريخ ۾ دُنيا جي مکيه لڙائي ڪري ليکيو وڃي. نه وري اسان وٽ ڪي سڄا پڇا جنرل پيدا ٿيا آهن. جن کي جنرل سڏيو وڃي ٿو. سي وڏ ۾ وڏا دلير ۽ سرويچ سپاهي هئا، اهي جنگ جي فن جا ماهر نه هئا. اسان شهيد گهڻا ۽ سوڀارا سڀه سالار نه هئڻ جي برابر پيدا ڪيا آهن. منهنجي نظر ۾ اڄوڪين حالتن ۾ سنڌي ماڻهن لاءِ علمي ۽ سائنسي ميدان ۾ مطالعي جا هيٺيان اٺ موضوع ٻين جي پيٽ ۾ سڀ کان اهم آهن:

1. فلسفو
2. عالمي تاريخ
3. جاسوسي ۽ جوابي جاسوسي
4. سفارتڪاري
5. شاعري ۽ ادب
6. جنگ جو فن ۽ تاريخ
7. سائنس ۽ ٽيڪنالاجي جي تاريخ
8. دُنيا جي مشهور انقلابين جي تاريخ، جن ۾ ستين صديءَ ۾ آيل اسلامي انقلاب، آمريڪي انقلاب، فرينچ انقلاب، روسي انقلاب، چيني انقلاب، ويتنامي انقلاب وڌيڪ اهم آهن.

جنگ جي فن بابت روءِ زمين تي جيڪو پهريون وڏو ڪتاب لکيو ويو ۽ جيڪو اڄ تائين ڪلاسيڪي اهميت رکي ٿو سو آهي چين جي جنگي داناءُ سن زوءُ SUN TSU جو لکيل ”جنگ جو فن“ ‘The Art of War’.

هي دُنيا جي اَمُر ڪتابن مان هڪڙو آهي، آمريڪا جي جڳ مشهور آمريڪي ناول نويس جيمس ڪليول James Clavell هن ڪتاب جو تازو ترجمو ڪيو آهي. جيمس ڪليول اڄوڪي دور جي چوٽيءَ جي ناول نويسن مان هڪ آهي. سندس هڪڙي ناول مان مشهور ۽ مقبول ٿي-وي فلم ”شو گن“ ٺاهي وئي آهي. جنهن سڄي دُنيا ۾ ڏاڪو ڄمايو هو.

ان کان پوءِ هن ٻيا به ڪيترا ناول لکيا آهن. هن کي مشرق جي ملڪن جي ثقافت ۽ تاريخ جي تمام گهڻي خبر آهي. خاص ڪري دُور اوڀر بابت سندس مطالعو اڻاهه آهي. جيمس ڪليول کي هي ڪتاب ڪيترو وڻيو. ان جو اندازو سندس مهاڳ مان لڳائي سگهجي ٿو. هيئن ان مهاڳ جو سنڌي ترجمو ڏجي ٿو. ان کان پوءِ جيڪڏهن پڙهندڙن چاهيو ۽ گهر ڪيائون ته پوءِ دُنيا جي هن عظيم ۽ امر ننڍي ڪتاب کي سنڌيءَ ۾ سندن خدمت ۾ پيش ڪيو ويندو.

جيمس ڪليول لکي ٿو:

”سن زوءُ چين ۾ هي غير معمولي ڪتاب اڏاڻي هزار ورهيه اڳ لکيو هو.“ ان جي شروعات هيئن ٿئي ٿي:

”جنگ جو فن مملڪت جي لاءِ بُنيادي اهميت وارو آهي، اهو زندگي ۽ موت جو سوال آهي ۽ هڪڙو اهڙو رستو آهي، جيڪو يا ته سلامتيءَ ڏانهن وٺي هلندو يا تباهيءَ طرف. تنهن ڪري ڪنهن به حالت ۾ ان کي نظرانداز نٿو ڪري سگهجي.“

ڪتاب جي پڄاڻي هيئن ٿئي ٿي:

”ان ڪري روشن خيال حاڪم ۽ ڪامياب جنرل ئي پنهنجي فوج جي اعليٰ ترين ذهانت جاسوسيءَ واسطي ڪتب آڻيندا ۽ ان جي وسيلي وڏا نتيجا حاصل ڪندا، جاسوس جنگ ۾ تمام وڏي اهميت وارا عنصر آهن، ڇاڪاڻ ته فوج جي چرپر جو دارمدار انهن تي آهي.“

”اُءُ سچ پچ ائين وسهان ٿو ته جيڪڏهن اسان جا فوجي ۽ سياسي اڳواڻ ههڙي جينيس جي تخليق ڪيل هن ڪتاب جو مطالعو ڪري چڪا هجن ها ته جيئن ويڻام ۾ ٿيو تيئن ڪو نه ٿئي ها. اسان ڪوريا ۾ جيڪا جنگ هارائي سا ڪا نه هاريون ها.“ (جنگ هارائي سون) انهيءَ ڪري ٿو چوان جوان ۾ فتح حاصل ڪري نه سگهياسون) ۽ ڪيوبا جي بي آف پگس ۾ جيڪي ٿيو (آمريڪي حملو بري طرح ناڪام ٿيو. ر.ب. پ) سو نه ٿئي ها، ايران ۾ جيڪا يرغمال ٿيل،

آمريڪين واري خواري ٿي. اها ڪا نه ٿئي ها، برطانيه جي سلطنت ٽڪرا ٽڪرا ڪا نه ٿئي ها ۽ گهڻو امڪان ان ڳالهه جو آهي ته پهرين جنگ عظيم ۽ ٻي جنگ عظيم جي لڳڻ کان بچي وڃي ها. بهرحال ان ڳالهه جي ته پڪ آهي ته اهي جنگيون ائين ڪونه لڙجن ها. جيئن لڙيون ويون ۽ جيڪي راکاس پاڻ کي جنگ جا سپهه سالار ۽ جنرل سڏائين ٿا، تن جن ڪروڙين نوجوانن جون زندگيون احمقپڻائيءَ سان اڃايون برباد ڪري ڇڏيون، اهي نوجوان پنهنجي سموري حياتي مڪمل طرح سان گذاري سگهن ها.

”اعليٰ ترين جنگي ڪمال اهو آهي، ته دشمن جي مقابلي جي قوت ۽ بندوبست کان سواءِ لڙائي ڪرڻ جي تباهه ڪري ڇڏجي.“

مون کي ان ڳالهه تي حيرت آهي ته سن زو 25 صديون اڳ ايترا گهڻا سچ لکيا، جيڪي اڄ به پنهنجي جاءِ تي قائم آهن ۽ اڄ به ڪتب آڻي سگهجن ٿا، خاص ڪري جيڪي ڪجهه جاسوسن بابت لکيو اٿس ۽ جنهن کي آءٌ اڄ به غير معمولي سمجهان ٿو. آءٌ سمجهان ٿو ته هي ننڍڙو ڪتاب صاف صاف ڏيکاري ٿو ته اسان وٽ ڪهڙا ڪم غلط ڪيا ٿا وڃن ۽ ڪهڙي سبب جي ڪري اسان جا موجوده مخالف ڪيترن ميدانن ۾ ايترا ڪامياب پيا ٿين. (سوويت يونين جي سياسي فوجي نظام ۾ سن زو کي پڙهڻ لازمي ٺهرايو ويو ۽ اهو ڪتاب صدين کان روسي ٻوليءَ ۾ ميسر آهي ۽ اهو ڪتاب اکر به اکر ماڻوڙي تنگ جي جنگي حڪمت عملي بابت نظريي جي ننڍڙي سُرخ ڪتاب جو سرچشمو آهي.) ان کان به وڌيڪ ڳالهه اها آهي ته آءٌ وسهان ٿو ته ”جنگ جو فن“ ڪتاب صاف صاف ڏيکاري ٿو ته پهرين پيش قدمي ڪيئن ڪجي ۽ دشمن سان ڪيئن وڙهجي چاهي دشمن کير به هجي.

سن زو لکيو ”جيڪڏهن توهان دشمن کي ڄاڻو ۽ سمجهو ٿا ۽ پاڻ کي به ڄاڻو ۽ سمجهو ٿا ته پوءِ توهان جي ڪٿي هڪ سَوَ لڙايون ڪريو ته به توهان کي انهن جي نتيجن بابت ڪو به فڪر نه ڪرڻ کپي.“ (مطلب ته توهان سڀ لڙايون کڻي ويندا. ر-ب-پ)

ميڪاولي جو ڪتاب ”بادشاهه“ ۽ چپاني مصنف ميا موتو موسا شي جي ڪتاب ”پنجن مُندين“ وانگر سن زو جا جيڪي سچ هن ڪتاب ۾ ڄاڻايل آهن، سي هر قسم جي مقابلي ۾ جهڙوڪ رواجي ڪاروباري مقابلي، سيٽنگن جي تڪرارن ۽ اسين روزانو جيڪا جياپي لاءِ جنگ ڪريون ٿا، تنهن ۾ به فتح جو رستو ڏيکاري سگهن ٿا. ٻيو ته ٺهيو پر خود مخالف جنس (مرد ۽ عورت ر-ب-پ) جي جيڪا پاڻ ۾ لڙائي پئي ٿيندي آهي، تنهن ۾ به جيڪا ڏر هي ڪتاب پڙهندي،

سا وڌيڪ فتح مند ٿيندي. ڇو ته اهي سڀ لڙائي جا مختلف رُوپ آهن ۽ سڀئي ساڳين قانونن مطابق لڙبا وڃن ٿا، يعني سن زوءِ جي ڏسيل قانونن مطابق.

”مون ذاتي طرح زندگيءَ ۾ پهريون ڀيرو 1977ع ۾ سن زوءِ جو ذڪر ٻڌو. اها ڳالهه 1977ع ۾ هانگ ڪانگ ۾ هيپي ويلي Happy Valley نالي جڳهه تي ٿي. هڪڙو دوست بي جي وليمس جيڪو گهوڙن جي شرطن جي ڪلب ۾ اسٽيورڊ هو تنهن مون کان پڇيو ”تو اهو ڪتاب پڙهيو آهي؟“ مون چيو. ”نه، هن چيو، ”آءٌ توکي ان جي ڪاپي سڀاڻي ئي ڏياري ٿو موڪليان.“

”جڏهن ڪتاب آيو تڏهن مون ان کي پڙهيو ڪو نه، پوءِ ڪيترن هفتن کان پوءِ هڪڙي ڏينهن مون اهو ڪٺيو. مون کي ان ڳالهه تي وڏو صدمو رسيو ته ايشيا، جاپان ۽ خاص ڪري چين بابت مون جيڪي گهڻا ڪتاب پڙهيا هئا تن ۾ مون هي نئون ڪتاب ڪڏهن به ڪو نه ڏٺو هو. ان ڏينهن کان وٺي هي ڪتاب هميشه منهنجو ساٿي رهيو آهي. ايتريقدر جو جڏهن مون پنهنجو ناول ”نوبل هاؤس“ لکيو ته ان ۾ به ڪيترا ڪردار سن زوءِ جو ادب ۽ احترام سان ذڪر ڪن ٿا. آءٌ سمجهان ٿو ته هي ڪتاب لاجواب آهي، ان ڪري هن ڪتاب جو مون هي نئون ترجمو ڪيو آهي. بدقسمتيءَ سان خود سن زوءِ بابت ماڻهن کي تمام گهٽ ڄاڻ آهي ۽ اها خبر به گهٽ آهي ته هن ڪتاب جا اهي تيرهن باب ڪڏهن لکيا. ڪي چون ٿا ته اهي اڄ کان 25 صديون اڳ وڻ جي بادشاهه جي دؤر ۾ لکيا ويا ته ڪي چون ٿا ته 23 صديون اڳ. اڄ کان 21 صديون اڳ جو تذڪرو ڪندڙ مصنف سومارين سندس زندگيءَ جو هيٺيون احوال ڏئي ٿو:

”سن زوءِ جنهن جو خانداني نالو وڻ هو (چين جي) چي رياست جو رهاڪو هو. هن جيڪو ڪتاب جنگ جو فن لکيو تنهن جي ڏاکڻي ورياست جي بادشاهه هولو ڪيس گهراڻي چيو. مون تنهنجا اهي تيرهن ئي باب وڌي غور سان پڙهيا آهن. تو فوج جي سپاهين کي تربيت ڏيڻ ۽ کين ضابطي سان هلائڻ بابت جيڪي نظريا پيش ڪيا آهن، انهن بابت جي آءٌ تنهنجو امتحان وٺان ته جيڪر ڪيئن ٿئي؟ سن زوءِ جواب ڏنو ’پلي‘. بادشاهه پڇيو جي اها آزمائش عورتن جي ڪجي ته هن وري به چيو ته ’پلي‘. تان جو اهو انتظام ڪيو ويو ته شاهي محل جون 180 دوشيزائون آنديون ويون. سن زوءِ کين ٻن ڪمپنين ۾ ورهايو ۽ هر هڪ جو ڪمانڊر بادشاهه جي ٻن راڻين مان هڪڙيءَ هڪڙيءَ کي ڪيائين، تنهن کان پوءِ هن کين هٿن ۾ ڀالا کڻايا ۽ کين هيئن خطاب ڪيائين:“

”هاڻي آءٌ اهو فرض ٿو ڪري وٺان ته توهان کي اڳ ۽ پٺ جي اکرن جي وچ ۾ جيڪو فرق آهي تنهن جي خبر آهي ۽ ساڄي ۽ کاٻي هٿ جي وچ ۾ جيڪو فرق آهي ان جي به خبر آهي.“ چوڪرين جواب ڏنو ”ها“ سن زوءِ ڳالهه جاري رکندي

چيو ”هاڻ جڏهن آءُ توهان کي چوان ته ”اڳيون اڳيان ڪريو“ ته توهان کي سڌو اڳيان ڏسڻ ڪپي، جڏهن آءُ توهان کي چوان ”کاٻي مڙو“ ته توهان کي پنهنجو منهن کاٻي پاسي ڏانهن ڪرڻ گهرجي. جڏهن آءُ توهان کي چوان ”سڌي هٿ طرف ڦرو“ ته توهان کي پنهنجو منهن سڌي طرف ڪرڻ ڪپي. جڏهن آءُ توهان کي چوان ته ”پوئتي مڙو“ ته توهان کي پنهنجو منهن پنهنجي پٺ طرف ڪرڻ ڪپي.“

چوڪرين وري به هاڻوڪار ڪئي. اهڙي طرح جيڪي فوجي حڪم ڏيڻا هئا، انهن لفظن جي معنيٰ سمجهاڻ کان پوءِ هن هٿيار ۽ جنگي ڪهاڙا کڻا ڪيا، پوءِ جنگي تربيت شروع ڪيائين. تنهن کان پوءِ جنگي نغارن جي گونج ۾ هن حڪم ڏنو، ”ساڄي مڙو“ پر چوڪريون اچي ڪلڻ ۾ ڇٽيون. سن زوڻ صبر سان چيو ”جيڪڏهن فوجي حڪم جا لفظ صاف ۽ چٽا ناهن ۽ ڏنل حڪم مڪمل طرح سمجه ۾ نه ٿا اچن ته پوءِ اهو ڏوهه جنرل جو آهي.“ هن وري به کين مشق ڪرائڻ شروع ڪئي ۽ هن پيري حڪم ڏنائين ”کاٻي مڙو“ جنهن تي چوڪريون وري به اچي ڪلڻ ۾ ڇٽيون.

تنهن کان پوءِ هن چيو، ”جيڪڏهن حڪم جا لفظ چٽا ناهن. جيڪڏهن ڪو حڪم چڱيءَ طرح سمجه ۾ نه اچي ته پوءِ ڏوهه جنرل جو آهي، پر جيڪڏهن حڪم صاف آهن ۽ انهيءَ باوجود سپاهي حڪم مڃڻ کان انڪار ٿا ڪن، ته پوءِ ڪمانڊرن جو ڏوهه آهي“، ائين چئي هن حڪم ڏنو ته، ”ٻنهي ڪمپنين جي ڪمانڊرن جو سسيون لائينون وڃن.“ ووءِ جي بادشاهه هڪڙي چيوٽري تان اهو نظارو بيٺي ڏٺو ۽ جڏهن ڏٺائين ته سندس پيارين راڻين جون سسيون وڍجڻ واريون آهن. تڏهن سن زوڻ کي هي پيغام ڏياري موڪليائين:

”اسان کي هاڻي خاطري ٿي آهي ته اسان جو جنرل سپاهين تي پورو پورو ضابطورڪي سگهي ٿو. جيڪڏهن اسين هنن ٻن راڻين کان محروم رهجي وياسين ته اسان لاءِ گوشت ۽ شراب ۾ به ڪا لذت باقي نه بچندي. اسان جي خواهش آهي ته ڪمانڊر راڻين جون سسيون نه لائين وڃن.“

سن زوڻ اڳي کان به وڌيڪ صبر سان جواب ڏنو. ”مونکي بادشاهه سلامت فرمان ڏنو آهي ته آءُ سندس فوجن جو جنرل ٿيان. جيڪو سپهه سالار ميدان جنگ ۾ لڙي رهيو هجي، تنهن لاءِ پنهنجا آقا جا سمورا حڪم مڃڻ ممڪن نه هوندا آهن. بادشاهه سلامت جو هي حڪم اهڙو حڪم آهي، جنهن جي آءُ سندس طرفان مقرر ڪيل سپهه سالار جي حيثيت ۾ تعميل ڪرڻ کان قاصر آهيان.“ ائين چئي، هن فورن ٻنهي راڻين جون سسيون لهرائي ڇڏيون ۽ سندن پويان جيڪي چوڪريون بيٺيون هيون، تن کي فورن سندن جاءِ تي ڪمانڊر مقرر ڪيائين. ان کان پوءِ هڪدم جنگي نغارا وڄايا ويا ۽ وري نئين فوجي مشق شروع ڪئي ويئي.

هاڻ چوڪرين کي جيڪي به ڦرڻ گهرڻ جا حڪم ٿي مليا، تن جي انهن تعميل ڪئي. جي کين حڪم ٿي ڏنو ويو ”ساڄي پاسي مڙو“ ته ساڄي پاسي ٿي ڦريون. جي کين کاٻي پاسي ڦرڻ لاءِ چيو ٿي ويو ته کاٻي پاسي ٿي ڦريون. جي کين چڪر ڪاٽڻ لاءِ چيو ٿي ويو ته ائين ڪيائون ٿي، جي کين جهڪڻ لاءِ چيو ٿي ته جهڪيون ٿي، جي بيهڻ جي لاءِ چيو ٿي ته بيٺيون ٿي ۽ ان ۾ ڪنهن طرح جو قصور نٿي ڪيائون. سڀ ڳالهائون جيئن کين چيو ٿي ويو تيئن ٿي ڪيائون ۽ هڪڙو اکر به وات مان نٿي ڪڍيائون. سن زوءِ پوءِ بادشاهه کي پيغام ڏياري موڪليو ”جناب اعليٰ! توهان جا سپاهي هاڻي چڱي طرح فوجي مشق ڪري ضابطي هيٺ اچي ويا آهن ۽ بادشاهه سلامت جي معائني جي واسطي تيار آهن. هاڻي بادشاهه سلامت هنن سپاهين کي جنهن به ڪم ۾ استعمال ڪرڻ چاهيندا، تنهن لاءِ هي تيار آهن. جيڪڏهن حضور جن کين حڪم ڏيندا ته باهه ۽ پاڻيءَ ۾ ٽپي پئو ته اهي حڪم جي انحرافي نه ڪندا.“ بادشاهه جواب ڏنو ”پلي اسان جو جنرل مشقون پوريون ڪري ڪئمپ ڏانهن موٽي اچي، اسان جي ايڏانهن اچي سپاهين جو معائنو ڪرڻ جي مرضي ڪانهي.“ اهو ٻڌي سن زوءِ پرسڪون لهجي ۾ چيو ”بادشاهه سلامت لفظن جو شوقين آهي پر لفظن کي عمل ۾ تبديل نٿو ڪري سگهي.“

تنهن کانپوءِ ووءِ جي سلطنت جي بادشاهه سهي ڪري ورتو ته سن زوءِ انهن ماڻهن مان آهي، جن کي خبر آهي ته فوج جي قيادت ڪيئن ڪجي ۽ هن کي پنهنجي فوج جو سپهه سالار مقرر ڪيائين. پوءِ سن زوءِ چور رياست جي فوج کي شڪست ڏئي ۽ ان جي تخت گاهه تي وڃي قبضو ڪيائين. اتر طرف هن چين جي رياستن کي ڏيڄاري وڌو. سندس شهرت چؤطرف پکڙجي ويئي ۽ جيتري هن رياست جي بادشاهت جي شهرت ٿي، اوتري ئي سن زوءِ جي ٿي. اهڙي ريت سن زوءِ اٽڪل ويهارو سالن تائين. وڏو جي سلطنت جي خانداني دشمن يعني يوئي جي بادشاهت ۽ چوءِ جي بادشاهتن جي مٿان سوڀارو رهيو. آخر ۾ سن زوءِ مري ويو ۽ سندس سرپرست ووءِ جو بادشاهه هڪڙي جنگ ۾ قتل ٿي ويو. ڪجهه سالن تائين سندس پويان سندس ڏيکاريل رستي تي هلندا رهيا ۽ سوڀارا ٿيندا رهيا. تنهن کان پوءِ هنن هر ڳالهه وساري ڇڏي. پوئين پنجويهه صديون اڳ ڌاري سن زوءِ جي پوئلڳن شڪست کاڌي ۽ ووءِ جي بادشاهت جو بڻ بنياد ناس ٿي ويو.

1852ع ۾ هن ڪتاب ”جنگ جو فن“ جو پهريون دفعو هڪڙي جيزورٽ فرقي جي پادريءَ امپوت Father Amiot فرينچ ٻولي ۾ ترجمو ڪيو. هن ڪتاب جي باري ۾ اها ڪهاڻي مشهور آهي ته هي ڪتاب نيپولين جي ڪاميابيءَ جي ڪنجي هو ۽ اهو ڪتاب ئي سندس ڳجهو هٿيار هو. بهرحال اها ڳالهه ته يقيني

آهي ته نيپولين جي فتحن جو دارومدار سندس تيز حرڪتن تي هو ۽ تيز حرڪت اها ڳالهه آهي، جنهن تي سن زوئ گهڻو زور ڀريو آهي. يقيناً نيپولين سن زوئ جي جنگي تعليم جو پورو پورو استعمال ڪيو ۽ اهڙي ريت يورپ فتح ڪري ورتائين. جڏهن هن سن زوئ جي قانونن تي عمل ڪرڻ بند ڪيو تڏهن ئي کيس شڪست آئي ”جنگ جو فن“ ڪتاب 1905ع تائين انگريزي ۾ ترجمو ڪونه ٿيو هو. پهريون انگريزي ترجمو پي-ايل ڪلٿراپ Calthrop ڪيو هو. ٻيو ترجمو لايونيل گائيلس Lionel Giles ڪيو هو. جيڪو پهريائين شانگهائي ۾ شايع ٿيو ۽ پوءِ اهو 1910ع ۾ لنڊن ۾ شايع ٿيو. مون کي اميد آهي هي ڪتاب توهان کي مزو ڏيندو. سن زوئ ان جو حقدار آهي ته توهان کيس پڙهو. آءٌ چاهيندس ته ”جنگ جو فن“ ڪتاب جي پڙهائي اسان جي سمورن فوجي ڪمانڊرن ۽ سپاهين لاءِ لازمي ٺهرائي وڃي ۽ پڻ سياستدانن ۽ سرڪاري عملدارن لاءِ ۽ سڄي آزاد دنيا جي هاءِ اسڪولن، ڪاليجن ۽ يونيورسٽين جي شاگردن جي لاءِ اهو ڪتاب لازمي ڪورس ۾ رکيو وڃي. جيڪڏهن آءٌ ڪمانڊران چيف يا صدر يا وزيراعظم هجان ها ته اڃا هڪ وڪ اڳتي وڌايان ها، آءٌ هڪڙو قانون پاس ڪرايان ها ته سمورا آفيسر خاص ڪري سمورا جنرل هر سال هن ڪتاب جي تيرهن بابن بابت زباني توڙي لکيل امتحان ڏين ۽ جڏهن اهو ان ۾ پنجانوي سيڪڙو مارڪون کڻن تڏهن ئي کين پاس ڪيو وڃي. جيڪو به جنرل ايترو مارڪون کڻي پاس نه ٿئي تنهن کي اپيل جي حق ڏيڻ کان سواءِ از خود بيبي پير عهدي تان برطرف ڪيو وڃي. مون کي ان ڳالهه تي تمام وڏو ڀروسو آهي ته سن زوئ جو علم اسان جي وجود جي بچاءُ جي لاءِ لازمي آهي. هن ڪتاب ذريعي اسان کي اها حفاظت ملندي، جيڪا انهيءَ لاءِ ضروري آهي ته اسان جا ٻار امن سان دنيا ۾ هلن ۽ خوشحال ٿين. اها ڳالهه هر وقت ياد رکڻ گهرجي ته قديم زمانن کان وٺي اڄ سڀني کي خبر آهي ته ”جنگ جو صحيح مقصد آهي امن.“

امر جليل جي ڪهاڻين تي رايو

اٿين ٿو لڳيم، ڇڻ امر جليل جي هٿن مان سندس احساسن ۽ جذبن جي مُنهن-زور گهوڙي جي واڳ هر هر ڇڏائجيو وڃي ۽ ڪنهن فني شهپاري جي پيشڪش جي لاءِ جنهن نهر، تحمل ۽ غير جانبداريءَ جي ضرورت آهي، سا قائم رکي نٿو سگهي. هو وڪ وڪ تي نعرا هڻندو پڙهندڙن کي هڪ اڳواٽ ٻڌايل منزل ڏانهن هڪليندو هلي ٿو. هڪ اعليٰ فنڪار ۽ هڪ تبليغ ڪندڙ جو مقصد گهڻو ڪري ساڳيو آهي، ٻئي ڪا ڳالهه شدت سان محسوس ڪن ٿا. ٻئي ڪنهن ڳالهه جا حامي ۽ ڪنهن جا مخالف آهن، ٻئي اهي احساس ٻين جي دلين تائين پهچائڻ گهرن ٿا. ٻين تائين پهچائڻ جي ڍنگ تي اچيو پنهي جا رستا ڌار ٿين ٿا.

مبلغ سنعين سڏي ڳالهه، وڏي جوش خروش سان ٻڌائي، ٻُڌندڙن کي اعليٰ الاعلان چوي ٿو ته، ”فلاڻي ڳالهه کي صحيح يا سٺو چئجي. فلاڻي کي غلط يا بُرو پر فنڪار ٻُڌندڙن کي پنهنجي طرفان ڪجهه به نٿو چوي، کين ڪابه نصيحت يا صلاح نٿو ڏئي. هو رنگ ڪري ڏيکاري ٿو.“ ڪنهن واقعي يا ڪنهن حالت جو نقشو چٽي ٿو. هڪڙي ٻي طرفدار وانهڙو وانگر، جنهن گس هلندي جيڪي ڏٺو آهي، سو بيان ڪري ٿو پنهنجي طرفان ڪابه ٽيڪا ٽپي نٿو ڪري. ڪنهن جو پاسو نٿو وٺي. هاڻ اهو سندس گهري مشاهدي، ايمانداري ۽ احساس جي شدت ۽ وڏي ڳالهه ته سندس فن تي مدار آهي ته اهو نقشو اهڙي ويساهيندڙ نموني چٽي، جنهن ۾ ٻُڌندڙ ازخود پنهنجو پاڻ اهو اثر پرائين، جيڪو فنڪار چاهي ٿو. ان سڌيءَ طرح، ٻيا زور بار جي ’ازخود‘ ڪنهن پڙهندڙ ۽ ڏسندڙ ۾ ڪو تاثر پيدا ڪرڻ، اها آهي فن جي آزمائش ۽ امتحان. امر ۾ اها وڏي ڪمزوري آهي، جو هو اڪثر مبلغ ۽ فنڪار جي فرق تي قائم نٿو رهي سگهي. نه ته ”اروڙ جو مست“ ۽ ”هن ڄار ۾“ جهڙيون ڪهاڻيون شاهد آهن ته هو چوڻيءَ جون ڪهاڻيون لکي سگهي ٿو. سندس تازي ڪهاڻي ”رُڃ“ (سهڻي جون-66) جي نشئي ماسترن جو هڪٻئي جي گلي ۾ بانهنون وجهي ڳاڻڻ:

”مالڪ تون درد ڪٿيندين ڪين ڇڏيندين،
هر حال ۾ هر هنڌ رهبر ٿيندين.“

اهو نظارو اڃا تائين منهنجين اکين اڳيان پئي ڦريو ڪير آهي، جنهن کي
هنن جي ٻٽاڪ شٽاڪ، شيخي ۽ ڪڇ-بحشيءَ جي چوٽيءَ هيٺان سندن زخمي
دلين تي محرومين ۽ مايوسين جا گهاءَ نظر نه ايندا. سندس تازي ڪهاڻي ”محبت،
آرزو ۽ دل جي ڏنيا“ (نئين زندگي آگسٽ 1966ع) به نهايت اثرائتي، نهايت پياري
ڪهاڻي آهي. سڄي ۽ اصلي سنڌ ڳوٺن ۾ رهي ٿي. سنڌ جا سڄا پڇا ۽ وڏا موضوع
۽ مسئلا، سندس جيئرا جاڳندا ۽ نمائندا ڪردار ۽ حقيقي ڪهاڻيون پهراڙيءَ ۾
ٿي آهن، نه شهرن ۾. ان سنڌ ۾، پهراڙين جي سنڌ جي ٻولي، اصلي سڄي پڇي،
جيئري جاڳندي سنڌ اڃا ڪتابن ۾ نه لکي وئي آهي ۽ اسان شهرن جي پڙهيل
ڄڻ وٽان قبوليت جي سنڌ حاصل ڪري نه سگهي آهي. اسان جو عوامي شعر
خالص سنڌي، خالص سون آهي، پر نثر ويچارو بکيو پانگ ڪوئي وانگر به هيڊ
جون ڳڙيون دڪان تي رکيو پساري بڻيو ويٺو آهي. کيس سنڌيءَ جي اڪٽ، ان
لکيل خزانن مان ماسي جيترو مال به هٿ ڪونه آيو آهي. ضرورت آهي ته سري،
وڇولي، ڪاڇي ۽ لاڙ جا لکندڙاها ٻولي جيڪا سندن پٽ ۾ راڄن ڳوٺن جا ننڍا
وڏا، زالون مرد، جهيڙن جهٽن، رسڻ، پرڇڻ، شادين غمين ۽ روزمره جي ڪاروهنوار
مهل ڳالهائين ٿا، سا اصلي حالت ۾ ڪم آڻي، پنهنجي صدين جي گڏ ڪيل ڏاهپ
۽ سدا وهڻي ۽ سدا شاهڪار ٻوليءَ مان پنهنجا شاهڪار تخليق ڪن. جيئن
سنڌي نثر جي موجوده اڀاهج حالت ختم ٿئي ۽ اسين سنڌ ۽ سندس ماڻهن کي
صحيح معنيٰ ۾ سڄائي پيش ڪري سگهون. جيڪڏهن اسڪاٽلنڊ جي جابلو
قبيلن جي ٻوليءَ جي ضمير مان سر والٽر اسڪاٽ جا لاثاني شاهڪار پيدا ٿي
سگهن ٿا، جيڪڏهن جٽائي ”ڪاڪني“ انگريزي، ڊڪنس جي شاهڪارن کي
جنم ڏيئي سگهي ٿي، جيڪڏهن مارڪ ٽيون، هيمنگ وي، گورڪي، ڪالڊويل،
ٽينيسي وليمس جهڙا جڳ مشهور اديب پنهنجي وطن جي عام ماڻهن جي روزمره
جي ٻوليءَ مان شاندار ۽ لافاني ادبي شهپارا خلقي سگهن ٿا، ته پوءِ سنڌو ماڻھو جي
عوام جي ٻوليءَ، لطيف ۽ سچل جي ٻوليءَ ۾ ڪهڙي گهٽتائي آهي جو اسان جا لائق
لکندڙ ان کي استعمال ڪرڻ ۾ عار محسوس ڪن يا ان کان اڻ ڄاڻ رهي به پاڻ
کي لکندڙ تصور ڪن. البت جيڪي لکندڙ فقط شهرن ۾ ڄاوا نپنا آهن ۽ پهراڙيءَ
سان ڪوبه واسطو نه اٿن انهن تي ميار ڪانه رکي سگهجي، اهي ڀلي شهري زندگيءَ
بابت لکن.

“ساڪ سان ٿو چوان: باڪ ڦٽندي ضرور رات ڪٽندي ضرور.”

(امداد حسينيءَ جي شاعريءَ جي تازي ڪتاب ”هوا جي سامهون“ تي تبصرو)

عالمي انسان دوست، انقلابي عوامي شاعريءَ جي ڪائنات جي روشن سج شاهه لطيف جيڪڏهن ڪنهن اعليٰ انساني گُٺ کي سڀ کان وڌيڪ اوليت ڏني آهي ته اهو هيءُ گُٺ آهي، وڏي ويچار ۽ سمجھ سان زندگيءَ جي عظيم ترين مقصدن جو انتخاب ڪري انهن جي حاصلات لاءِ زبردست جاکوڙ ڪرڻ، ثابت قدم رهڻ ۽ توڙ نيائڻ جو گُٺ. هن جي نظر ۾ زندگيءَ جي ڪابه عظيم منزل آخري منزل ناهي. هر منزل وري ٻي منزل جو پهريون ٿاڪ ۽ پٿر آهي. ڪابه منزل زندگيءَ جي جدوجهد جي پڄاڻيءَ جو دنگ نه پر زندگيءَ جي عظيم مقصدن جي حاصلات جي اڻ کٽ سلسلي جي هڪڙي نئين ڪڙي هوندي آهي. اهو سلسلو اڪثر ڪنهن اڪيلي فرد يا تحريڪ جي مڪمل وس ۾ نه هوندو آهي. ان ڪري فردن ۽ تحريڪن بلڪه نسلن کي زور انهن ڳالهين تي ڏيڻ کپي، جيڪي گهڻي پياڳي سندن وس ۾ هجن. اوليت ڪنهن هڪڙي مقرر وقت ڪنهن خاص منزل تي رسڻ يا ان کي ماڻي سگهڻ کي نه ڏيڻ گهرجي. اوليت اعليٰ منزلن ڏانهن وٺي ويندڙ وات تي ثابت قدميءَ سان وڌندي رهڻ کي ڏيڻي آهي. پهچ هجي ته تمام تيزيءَ ۽ جولان سان اڳتي وڌجي، پر جي اهو وس نه هجي ته وڪ وڪ ڪري به اڳتي رڙهڻ گهرجي. اعليٰ مقصدن طرف وٺي ويندڙ ان وات تان آخري دم تائين هٽڻو ناهي. مظلوم انقلابي انسانيت جي روحاني سپهر سالار جو حڪم آهي:

وٺيو وڃج وات، ڪنڌ مڦيرج ڪيڏهين،
 لوڻي ڦير لڀات، لڳندي لطيف چئي.
 جان جان هئي جيئري ورچي نه ويئي،
 وڃي پون پيئي، سڪندي ڪي سڄڻين.
 منجهان منهنجي روح جي وڃي ساڄن وسري،
 ته لڳي مر لوهه! ٻاٻهو ٿي مران.
 مر ته موچاري ٿئين، ويهي وجهه ۾ وير،
 دل ۾ آڻ نه دور تون، ڦرڻ سندنو ڦير،
 توڻي لهين نه پير، تنوع راحت آهي رڙهڻ ۾.
 عمر سڀ عشق سين پنهنون جي پڇن،
 ريس ريزاليون تن سين گجاري لئه ڪن؟
 مارڳ جي مرن، وڏا طالع تن جا.

ته پڻ ٿي ويون، جي پنهنو پاڻ لڪائيو... (شاهه)

پنهنجي عظيم مقصد کي پنهنجي ڪشالن ۽ قربانين جي پيٽ ۾ هزارين
 دفعا اُتر ۽ اعليٰ سمجهڻو آهي.

ڪڙي ۽ ڪڙهي پر ۾ پير پنهنون جو
 سڪ ٻڌائين سندر، جانب لاءِ جڙي،
 لانچي لڪ لطيف چئي، منڌ جهيڙي ۽ جهڙي،
 پڙيءَ تان نه پڙي، جي عمر سڀ ايئن ڪري

امداد حسيني سنڌ جي اديبن، شاعرن ۽ دانشورن جي ان سياڳي ساٿ جو
 ماڻهو آهي، جيڪي عوامي فن ۽ ادب جي وطن دوست، عوام دوست ۽ روشن خيال
 وات تان ”ماسي ورائي، دم پنهنجي دم پرائي“ واري ڳالهه وانگر هيڏانهن هوڏانهن
 ڪونه ٿيا. پراڻو چئن ڏينهن جو چڱو ماضي ڪٽس ڪرائي، نالي جو کٽيو کائڻ،
 مرڻ ڪنڌيءَ تي به جي حضوري ڪري ڪرسيءَ کي چھتو رهڻ ۽ اکيون پوري مال
 ميٽڙ جي پويان ڪاهي ڪونه پيا. بقول انقلابي مرشد سائين جي:

رچي جي ريتو ٿيا، ڪونه اڀاتجن اوڙ،
 ڪنڀ نه ڪاري تن ڪي، جي هالاري هوءَ،
 توڻي ڏوبي ڏوڙ، ته به لالي انهن جي نه لهي.
 (شاهه)

ان ڪري امداد جي شاعريءَ ۾ اهو ئي اصلوڪو رَس ۽ چَس، جذبو ۽ جولان، سمجھ ۽ سُرت، جُرئت ۽ سرمستي، اُتساه ۽ وَلولو آهي، جيڪو اسان جي اعليٰ درجي جي انقلابي عوامي وطن دوست ادب، فن ۽ شعر جي سڃاڻپ آهي.

هُوَ غزل توڙي نظم پنهي جو ماڻهو آهي. وٽس شاعريءَ جو سمورو وڪر آهي: اُڌما، اُمنگون، سڀنا، پيار، ظلم ۽ دهشت لاءِ اڻاهه نفرت، پڇتاءُ، خود قياسي، للڪارون، ... سندس انداز قدرتي طرح پنهنجو ۽ نرالو آهي. سندس ڀانت ڀانت جي احساسن ۽ جذبن سان رچيل غزلن جا ڪي ڪي بند ائين هوندا آهن، جيئن مُندين تي جڙيل رنگ برنگي ٽڪون.

ڪنهن جا ڏينهن

اَلڪيل اَلڪيل سڀ راتيون
 سَڌڪيل سَڌڪيل منهنجا ڏينهن.
 ڏسندي ڏسندي راتين جان،
 ڪئن اَلهي ويا پنهنجا ڏينهن.
 ڇڏ ڏي يار امداد ڪٿي،
 ڪهڙا ڏينهن ۽ ڪنهن جا ڏينهن!

يارو!

ڪجهه نه ڪجهه ڪجهه نه ڪجهه ڪريون يارو
 هڪ ٿو ساهه ٿي ڀريون يارو
 ڪئن ته ”امداد“ سنڌ جي نالي،
 کوٽيون ٿي ويون ڪريون يارو.
 سون ميڙيو ۽ ڪنهن ڪنئي چاندي،
 مون ڪنيون برهه جون ڀريون يارو.
 پل ته واڌي هجي منافق ڪي،
 پاڻ ٿي ڏير ٿا ڏريون يارو.
 هن سنئين لوڪ کان سڀاڳيون سي،
 چاهه جيڪي ڪيون ڇريون يارو.

چوٽ کاڌل آهيان

گل هيو، پٿر هيو، گولي هئي، طعنو هيو.
ڪجهه نه ٿو ڄاڻان سوا ان جي ته گهايل آهيان.
ڪالهه تائين ست سنگ جنهن سان هئا ”امداد“ يار،
اڄ انهيءَ جي لاءِ بس ڄاتل سڃاتل آهيان.

تون ملڻ چاهين ته

هونءَ تـر وڪ وڪ چپ هنيو وينا اٿئي ڪٽڪا سوين،
تون ملڻ چاهين ته آهن رات جا رستا سوين،
پيار ئي هڪ لفظ آهي پهريون ۽ آخري،
هونءَ سٺڻ چاهين ته آهن لفظ بي معنيٰ سوين.

تون نه ڳالهائين ته

دل تـه هڪ ٿري ڌاءُ ۾ جيتي وٺين،
هاڻ تون ئي چئ ته ڇا هاراڻجي،
دل ۾ آهن ڪيتريون ئي ڳالهيون،
تون نه ڳالهائين ته ڇا ڳالهائجي،
هن گهٽيءَ ۾ منهنجي گهر جي سامهون،
هڪ نئون فتنو پيو سامائجي،
سڀ سٺل آهن هتي سڀئي سٺل،
ڪنهن کي ڪنهن کي ننڊ مان ڇا ڳائجي.

اهڙي دُعا ڪجي

گل صورتن ڏسڻ جي به صورت ته ڪا ڪجي،
مُدت تي ويئي آه ڪا محفل پيا ڪجي،
جئن شام جو به پهر اُفتق وٽ مليو وڃن،
تـعـن آءُ تون ملي وڃون اهڙي دُعا ڪجي،
اڪڙيون ڪٿيو جهُڪائين، جهُڪايو وڙيو ڪٿين،
منظر هي شاعريءَ ۾ پيا ڪيئن ادا ڪجي.

مرڪم لڙڪ

رات جو هيٺري برسات پئي،
ڏينهن جو پٽ سڪا پيا آهن.
ڦٽ تي هٿ ڌري ڇڏيو ٿم،
مرڪم لڙڪ لڪا پيا آهن.

بن وهاڻن جيان

زهر لڙڪن جو پي ويا آهيون،
تنهنجي خاطر ڪلي پيا آهيون.
پوءِ تنهن ۽ پهريان رُساوا،
جو به ٿيڻ هيٺو ٿيا آهيون.
حال احوال بس اهو آهي،
تو بنان جاڙي جيان آهيون.
صرف هڪ ليڪ آهيون ليڪن،
تنهنجي هٿ تي لکيا پيا آهيون.
پاڻ پنهنجا ڪڏهن ٿيا سين ڪونه،
سي به تنهنجا ٿيا پيا آهيون.

عشق اسلام

بيوسپ خام آهي ئي آهي،
عشق اسلام آهي ئي آهي.
پنهنجي حصي ۾ ڪا تهمت،
ڪو الزام آهي ئي آهي.
ناهيون سقراط مگر هٿ ۾،
وهه جو جام آهي ئي آهي.

.... زاهد توکان...
 منهنجا مولی،
 جنت طلبی،
 حور مگی،
 غلمان گهريو...
 مون تر گوهڪ گيت گهريو،
 من ميت گهريو...

ڪوروپنو

”ڪوروپنو چوي ٿو
 مون تي به ڪجهه لکي ڇڏ.
 جا چونڊ آسڪين ۾،
 جنهن کي ڏٺي ڪنيو تو
 چوئي ۾ گل هنيو تو
 ان جو به ڪو تن نالو
 هوندو آهي ڪٿي ڇڏ،
 هاهراج هڻي ڇڏا“

اڳئين درسي ڪتابن ۾ هڪڙي نظم جو عنوان هو ”وقت چوي آئون بادشاهه“،
 پر تصور بادشاهين جي بادشاهه جو شهنشاهه ٿئي ٿو. ان تصور جي شهنشاهيت
 ڏسڻي هجي ته امداد جي نرالن شاهڪار نظمن ”مون توکي ڪٿي ڏٺو آهي“ ۽
 ”رشتو“ ۾ ڏسي سگهجي ٿو. ان قسم جي من موهيندڙ پنهنجي نرالي تصور جو اهڃاڻ
 پاڪستاني ٻولين جي ڪنهن سڃاتل شاعر جي تخليق ۾ مون کي نه ٿو سگهي.
 شاعر ”ڪنهن کي ڏسي تصور ٿي تصور ۾ هن کي مخاطب ٿي چوي ٿو“:
 ”ڪاش!“

تو سان اڳ ملي چڪو هجان ها،
 تون منهنجي ٿي چڪي هجين ها،
 نه نه ڪاش ڇا جي؟ اصل آهي به اٿن!
 آئون تو سان واقعي ملي توکي ماڻي چڪو آهيان...
 تون ته آهين اصل کان منهنجي...“

”هڪ ئي ڪٽ تان چوٽ چڙهيل چوڏهينءَ جو چنڊ پسيو آهي
پورايل رُت ۾ پٽ جي پينگهه لڏي آهي
تو مون سائون رُت ۾ رُنو ڪليو آهي.

هن کان اڳ به

لوڪ سڄي ۾ تنهنجو منهنجونانءُ هليو آهي...

هن کان اڳ به تنهنجي ڳل تي لُڙڪ ڏسي،

منهنجوهانءُ پيو آهي.

هن کان اڳ به،

لاباري ۾ مون ڏي ڏسندي تنهنجو هٿ وڌيو آهي“

نظم ”رشتي“ ۾ به تصور جي ڪارروائيءَ جو تصور ڏسڻ وٽان آهي.

رشتو

مون به توسان لائون لڏيون آهن.

جاڳ ۾ نه سهي،

خواب ۾ سهي.

مون به ته تنهنجو مينديءَ رتو هٿ ڇميو آهي،

چپن سان نه سهي،

نظر سان ئي سهي.

محبت جي خالص سرشاريءَ ۽ بي نياز سرمستيءَ جي شاعري داستانن ۾ جلوا

ڏيکاريندي آهي ته نظم جي ننڍڙن نُڪرن مان به چلڪندي ۽ پهڪندي نظر ايندي آهي:

ايترو ئي ڪوڙ آهي،

اڄ رڳو ايترو ئي ڪوڙ آهي،

ته سڄڻ جوڙ ۽ سڄوڙ آهي،

چوڏهين چنڊ چوٽ تي آهي،

۽ سندس ڪنڌ جوٽ تي آهي.

هوءَ چوي ٿي

هوءَ چي ٿي ته ٿا چون ماڻهو

”آءُ هن تي مرڻ لڳو آهيان“

آءُ مُرڪي چوانس ٿو ”پياري:

سڄ پڇين ته ڪوڙ ٿا بکن ماڻهو

آءُ توتي مرڻ لڳو ناھيان،

آءُ توتي جيئن لڳو آهيان!“

وصل ۽ وچوڙي جي ازلي ابدي ڪيفيتن کي امداد جيڪي پنهنجا انوکا ۽ هڪٻئي جي بنهه اُبتڙ انڊلٽ جا رنگ ڏنا آهن، سي سندس چئن بي مثال ۽ خوبصورت نظمن جي ٻن جوڙن ۾ ڏسڻ وٽان آهن. انهن نظمن جي هڪڙي جوڙي ۾ ملڻ ۽ وڃڻ جي سرحدن کي مٽائي ۽ پاڻ ۾ ملائي هڪ ڪري ڇڏيوائس:

ملڻ، وڃڻ، ملڻ

ملياسين، وڃڻياسين،
 وڃڻياسين ۽ ملي وياسين.
 ڪلياسين ۽ رُناسين،
 رُٽ رُناسين ۽ گلن وانگي ڪلي پياسين.
 ڪلياسين ٻار وانگي،
 ۽ رُناسين وڏڙي وانگي.
 ملڻ، وڃڻ، ملڻ پنهنجو لڳو رهندو،
 رُٽ پنهنجو لڳو رهندو،
 ڪلڻ پنهنجو لڳو رهندو.
 ڀلا وڃڻ ڀنا آهي ملڻ ڪهڙو؟
 رُٽ ري آ ڪلڻ ڪهڙو!
 ملنداسين
 ڪڏهن نه ڪڏهن،
 ڪٿي نه ڪٿي،
 ملنداسين - ملنداسين
 مُڪڙين وانگي،
 گُل بڻجڻ لاءِ،
 ڪلنداسين - ڪلنداسين
 رستي تي يا ڪنهن محفل ۾، آمهون سامهون ٿي وينداسين،
 هڪڙي لمحي لاءِ سهي ٻي مرندي مرندي جي وينداسين.
 ڪڏهن نه ڪڏهن،
 ڪٿي نه ڪٿي،
 ملنداسين - ملنداسين.
 مُڪڙين وانگي،
 گُل بڻجڻ لاءِ،

ڪلنداسين - ڪلنداسين.

چانڊوڪيءَ ۾ سنڌو تي يا، سمنڊ ڪناري سانجهيءَ ٽاڻي،
ڪينجهر تي يا منڇر تي پڪ، ڪارونجهر تي اڃ نه سڀاڻي.
نظمن جي ٻئي، ٻنھ اُبتڙ ڪيفيت واري جوڙي ۾ بقول تنوير جي ”گهڙي گهڙي
هڪ گهڙ“ واري ٻنھ اُبتڙ ڪيفيت آهي.

هُن ٻن

هوءَ سڀاڻي وڃي رهي آهي،
خوف تنھائي هاڻي کان ئي آهي،
۽ سڀان رات نيڪ هن ئي پل،
آءُ ڇا ڪري رهيو هوندس،
شعر شايد لکي رهيو هوندس،
ساڻ سگريت پي رهيو هوندس!

جيئن نه مرڻ

... تنھائيءَ جو زهر پيئڻ،
پٺيان ڇپ تي رکي ڇڏڻ،
وار ڪلهن تي ڪولي ڇڏڻ،
اچي پاسي منجهه وهڻ،
گوڏو گوڏي ساڻ گڏڻ،
اڃ ناھي، ڪلهه ته هوسجڻ
تنهنجو منهنجو اهڙو ملڻ!
مُرڪي سرڪ سرڪ سرڪڻ،
مُرڪي مرڪ مرڪ مرڪڻ،
مُرڪڻ مُرڪڻ، مُرڪڻ مُرڪڻ،
۽ پوءِ ڪنڌ ڪلهي تي لاڙڻ،
۽ ڪن ۾ اهڙي ڳالهه چوڻ
جهڙي ماکيءَ لار ڳرڻ
اڃ ناھي، ڪلهه ته هوسجڻ
تنهنجو منهنجو اهڙو ملڻ!

ڏاهن چيو آهي ته محبت اها جيڪا ٻن مان وڏي سموري انسان ذات کي
ڀاڪر ۾ ڀري ڇڏي.

ٻن جڻن، ڪيت ۽ ماريءَ جي پاڻ ۾ محبت جيڪڏهن ڦهلجي وسيع ۽ اڻاهه
 بڻجي، آسمان سان لڳي سمورن مارن جي ۽ سڄي ملڪ ملير جي، سموري انسان
 ذات جي محبت ۽ انهن جي زندگيءَ جي محرومين جو درد نٿا بڻجن، محبت نٿي
 بڻجي، جيڪڏهن عمر جي ڪوٽ سان نفرت سمورن مليرن جي سمورن دؤرن جي
 وڃڻ سان نفرت ۽ انهن خلاف ازلي ابدي ويڙهه نٿا بڻجن ته پوءِ چئبو ته ان محبت،
 ان درد ۽ ان نفرت ۾ اڃا گهڻو گهڻو ڪجهه گهرجي.
 هر ٻئي سڄي انقلابي عوام دوست فنڪار وانگر امداد جي محبت سندس دل
 جو درد ۽ سندس نفرت اڻاهه ۽ اڻ کٽ آهن ۽ سندن ڪئين سدا ملوڪ رنگ ۽
 رُوپ آهن.

ٻنڍي

هيءُ جسٽي وٽو ڦري توکان،
 آرزوءَ جا نوان گلاب ڏئي،
 جي ڪڏهن ڪونه ٿي سگهن پورا،
 تنهنجي اڪثرين کي اهڙا خواب ڏئي
 دل چئي ٿي ماڻ ماڻ ڪري
 تنهنجي هٿ ۾ ٿلهه ڪتاب ڏئي
 توکي ڪاليج موڪلي ڇڏيان!

لڙڪ ستارو

مڙس هن جو جيل ۾ هو
 خون جي الزام ۾
 پُٺُ هوروپوش، ڏيءَ
 ٿي چڪي ڪاري ڪڏهوڪي
 بي خطا ۽ بي گناهه
 مڙس پنهنجي جي هٿان...
 سُر سيرا نديءَ ڪري
 پُور پيرا نديءَ ڪري
 هوءَ تڏي تي جڻن سٽي
 اک وڃي هن جي ستاري تي کڻي
 سارن ستارن کان هيروشن اهو

پل پل تارواھو
کيس پنهنجي ڌيءَ جي چھري جيان پيارو لڳو
۽ لھي آيو اکين ۾!

سوين صدين کان هر دؤر جي فن ۽ ادب تي پنهنجي وقت ۽ دؤر جون اندروني
۽ بيروني پابنديون ۽ حدبنديون مڙھيل آهن. ان ڪري اھي نيار سچ ڳالھائي نہ ٿي
سگھيا. ويھين صدي انھن مان گھڻن زنجيرن کي ٽوري ڇڏيو آھي. ۽ انسان دوستي
۽ انسان دشمنن جون گڏ وچڙ صفون الڳ الڳ ڪري ڇڏيون آهن. اڄ جو انقلابي
عوامي فن ۽ ادب بہ پنهنجي ذات جي درد جو زبردست اظهار ۽ انھن خلاف ويڙھ جو
سٽ ۽ للڪار بڻجي سگھي ٿو. امداد جي شاعري اڄوڪي دؤر جي عوام جي
جمھوري جدوجھد جي ترجمان ۽ علمبردار آھي.

ٻنڌڻ

جيڪڏھن آھ بس اھو ئي ٻنڌڻ
سنڌ جي لاءِ مرڻ
سنڌ جي لاءِ جيئڻ
ٻيا تہ سمورا ٻنڌڻ
مون ڪڏھن ڪونہ قبوليا آهن
سڀ فرمان ٽٽي ٿي ڇاڙھي
مون وڏي واڪ سڀئي حڪم عدوليا آهن!

مرڻي ناھي سنڌ

ســـــــــــــــوچون اُڏمــــــــــــــا، اون،
ڳھريل ھي جي ڳوٺڙا،
جا ڳنڍا بــــــــــــــيا ڪونــــــــــــــا!

ڪيترو سفاڪ آھين

ڪيترو سفاڪ آھين.

ڪيترو ڇالاڪ آھين.

ھن مرڻ.

جيئڻ.

مرڻ کي زندگي ٿو چئڻ!

هيءَ جا

بندوق جي ناليءَ جيان،

اوندھ سان آهي ڏٽيل.

بارود جي بوءَ سان پريل،

تنگ

لاشن سان سٿيل آهي.

انهيءَ کي،

منهنجي گھر واري ڳلي ٿو چئڻ!

گھر ڦرڻ،

ساڙڻ،

اُجاڙڻ.

ريپ

رتوڇاڙ کي تون امن ٿو چئڻ!

آشتي ٿو چئڻ!

لفظ نہ آھن کيڏوڻا

لفظ نہ آھن کيڏوڻا،

جن سان وينو کيڏين راند،

لفظ نہ آھن تيز ڪھاڙا،

جن سان وٺبو آھ پلانڊ.

انھن بي ڏوھ شھيدن جو

جن جو ڏوھ ھيو بي ڏوھي.

جن کي لاکپ ۾ جيلن ۾،

پھرين ماري پوءِ ڪُٽيو ويو!

حيدرآباد

گھٽين ۾ لاش گھوٽن جا پيا ھا حيدرآباد!

اُجھاڻيل ھا، جي ڏيھن جا ڏيا ھا حيدرآباد!

اھي تنھنجي مٿان صدقي ٿيا ھا حيدرآباد!

تڏھن توکي بھ ڪجھ آيو تھ ھو ياد!

اسان جي مائرن ۽ پينرن جا ڪيل ها حيدر آباد!
ڊرل، چاقن، چڪن جا گهاو ڇاتين ها حيدر آباد!
۽ وطن جا پارڙا معصوم، نيزن تي جهپيل ها حيدر آباد!
تڏهن توکي به ڪجهه آيو ته هو ڀاڳ!

پنهنجون صفون توڙي پڇي ويلن، منافقن ۽ دهمان بازن جون ڏگريون لاهڻ
سڄي عوام دوست فن ۽ ادب جو ازلي فرض ۽ حق پئي رهيو آهي.
اسان وٽ هڪڙن پاڻ کي عظيم ماڻهن جا روحاني فرزند ۽ سنڌ جا سپوت
مُشڪر اعظم سڏائي ڪونڌر پئي گهايا، ۽ ٻيا ٺلهڻ تماشائي بڻيا بيٺا هئا. ٻين
وري ماڻهن کي ائين چئي سندن حوصلا پست پئي ڪيا ته هر ڪوشش اجائي
آهي. ڪي به نه ورنڊو سرنڊو. انهن پنهي ڌرين کي امداد ننگو ڪيو آهي.

هي نظر ئي ضرورت،
جا پوئلڳ منافق،
هٿ ٺوڪيا مفڪر،
هر دؤر جا چنيسر،
ايجنٽ دشمنن جا،
غدار هي وطن جا،
اهڙا عظيم پيءُ جا،
پٽ ڪيئن ٿي سگهن ٿا!

تو ته چيو هو

”مون جو پوکيو آهي ۽، ٻج نڪرندو ڪونه،
باک به ٻڪندي، لاڳ نه لڳندي، ٿور نيسرندو ڪونه،“
تو ته چيو هو ”ڏينهن نه ٿيندو، سج اُڀرندو ڪونه!“
”ڀلجي سلجي آڪيري ڏي، پنڇي ورنڊو ڪونه،
ماڇس مٽهنجي مٿ ۾ آهي، ٻارڻ پرنڊو ڪونه،“
تو ته چيو هو ”پهڙ نه ٻڌندو، گڏ به ترندو ڪونه!“
”مارڳ تي بارودي سرنگون، ماڳ به رسندو ڪونه،
چٽي چلهي چيپاتي ويندو، ڦيٽو گسندو ڪونه،“
تو ته چيو هو ”هاڻي ڪوئي بادل وسندو ڪونه!“

تو ته چيو هو....

تو ته چيو هو....

ڪڏهن ڪڏهن ڪنهن ماڻهو لاءِ خاص ڪري عظيم قومي جدوجهد جي ميدان جي ماڻهن لاءِ محبوب جي بي وفائيءَ کان سائين جي بي وفائي وڏو حادثو هوندي آهي. امداد سان به اهو حادثو ٿيو آهي ۽ هن پنهنجي اندر جي خون سان ان جو منظر چٽيو آهي.

ڄام شوري جون هوائون!

يار جيڪي ها هيئن جون ٿوڻيون،
 ڏينهن جو سِرَ تي چمر جي چانو ها،
 رات جو مٽ جي پيالي منجهه تڙگيا چنڊ جان.
 پن جي پيڙي به هڪ هڪ ڦوڪ اوڀيندا هئا،
 هي هڪ ٻئي لاءِ او مرندا هئا جيئنڊا هئا.
 هڪ پيالي مان به هڪ هڪ سُڪ سرڪيندا هئا،
 پور مانيءَ مان به هڪ هڪ چڪ اوڪيندا هئا.
 سڌ ساڻ سڌ ڏيندا هئا،
 هڪڙو نه ڪيئي نانوَ ها.
 روبرو پَرپُٺ حوالي طور جيڪي فخر سان کُٽبا هئا،
 تسبيح جي داڻن جيان ڳُٽبا هئا.
 ننگ مولا تي رکي،
 ٻول تن جا ٻڌا،
 جيڪي ڪيائون واعدا،
 ”سنڌ جي لاءِ هئن ڪندا سن.“
 سنڌ لاءِ هونئن ڪندا سون،
 سوئشي ۾ جڙ ته او وڌيا هئا،
 ٻول سي ۽ قول سي،
 سگريت جي دونهين جيان وڪري ويا!“

ڇڏي ڏي انهن کي

انهن کي نه چوڻ،
 اهي ڪجهه نه ڳڻندا،
 نه ڳڻندا نه ڀڄندا،
 اهي زخم تي ڪو پهو ڪونه رکندا.

انهن مان رڳو
 مٿو مڃ ٿيندو.
 ڇڏي ڏي،
 انهن کي.
 ڏسين ڪونه ٿو ڇا،
 انهن کي.
 انهن تي پڪين جون وٺيون!
 اهي بس،
 ائين ئي،
 اتي ئي ڪٽل،
 نه ڪو جاڳندا،
 نه ڪوئي سٽل،
 اهي بس اتي،
 جتي جوتتي،
 ڇڏي ڏي،
 انهن کي،
 اتي ئي ڇڏي ڏي!

شاعر رسول حمزه توف اديبن ۽ شاعرن کي پنهنجي قوم جي (قومي غيرت سعو جي
 باهه) جا محافظ سڏيو آهي. سهڻي لطيف چيو آهي:
 اندر جنين باهه سڌ سپڪا تن کي.

لسان الغيب حافظ شيرازيءَ چيو آهي:
 ازان بدير مغانم عزيز مـي دارد،
 ڪه آتشه ڪه نه ميرد هميشه در دل ماست.
 (آتش پرستن جو سردار ان لاءِ مون کي پائڻي ٿو جو منهنجي دل ۾ سدائين هڪڙي
 اهڙي باهه ٻرندڙ آهي، جيڪا ڪڏهن نه ٿي وسامي.)
 امداد جي دل ۾ به سياڻي جي سوپ جي يقين جي آڱ سدائين روشن آهي.

آءُ اجهامڻ ڄاڻان ڪونه،
 سارو ڏيهه ڏياري آهي،

منهنجي رات انٺاري آهي،
 ڏينهن ٿيڻ جي دير آهي.
 ڏيهه ڏيائو اُجهامي ويندا،
 پنهنجي وٽ ۾ ڪامي ويندا،
 ڏينهن جو ڌاتار جڏهن
 سُورج اُپ تان اُپري ڏسندو،
 آءُ اُجهامڻ ڄاڻان ڪونه،
 وٽ وانگي ڪامڻ ڄاڻان ڪونه.

اُماس کانپوءِ

اُماس آهي ته پوءِ ڇاهي،
 اُماس کانپوءِ صبح آهي.
 انهن انٺين پٺيان سوڀرا،
 ڪنڀو اچن پر هه جا ته پيرا،
 سڀين هٿن ۾ ڪتاب هوندا،
 تمام ڇههرا گلاب هوندا،
 سڀاڻ آسايان جنين جي،
 اهي اکين منجهه خواب هوندا.

باڪ جي ساڪ

ساڪ سان ٿو چوان باڪ ڦٽندي ضرور،
 رات ڳٽندي ضرور.
 ختم ٿيندو اوس ڏک ۽ ڏوجھرو
 سنڌ جي سيند مان صبح جو سوجھرو
 سا به ٿي پئي ڪٽي آه ڦٽيو ضرور.
 آ پٿون پير جو پند ڪٽو ضرور.
 رات ڳٽندي ضرور.

ساڪ سان ٿو چوان باڪ ڦٽندي ضرور.
روشنيءَ جي اُجهايو متان پياس ڪي،
اڪڙين جي وسايو متان آس ڪي.
دوستو
ساٿيو
پاڻرو پيئرو
پڪ پرھ جا پڪي لات لنوندا ضرور،
سو جھري ڪي پليڪار چوندا ضرور.
رات ڪٽندي ضرور.
ساڪ سان ٿو چوان باڪ ڦٽندي ضرور.

پشوپاشا جو جائزو

سائين، ”مھراڻ“ جي هلندڙ سال جي پهرينءَ اشاعت ۾ شايع ٿيل جمال ابڙي جي افساني ”پشوپاشا“ پڙهڻ جو موقعو مون کي ڇيڇڻ کان اڳ لاڙڪاڻي ۾ مسودي جي صورت ۾ نصيب ٿيو هو ۽ افساني جو بيباڪ روح، انوکو ۽ دل لڀائيندڙ عبارت ۽ ٻولي بيحد پسند آيا هئا. ساڳيءَ اشاعت ۾ جمال ۽ اوهان جا دلچسپ خط به شايع ٿيا هئا، انهيءَ ڪري ايندڙ اشاعت جو منتظر هئس ته من دوست افساني يا خطن تي تبصرو ڪن، پر ڏنن ته ڪنهن به ايڏانهن پورو توجه ڪونه ڏنو. آءٌ شايد جمال جي فن جي پهرين پرستارن مان آهيان ۽ شايد آءٌ ئي پهريون پڙهندڙ هئس، جنهن سندس پهرئين افساني کي پڙهي، هن اڳتي هلي مشهور ٿيندڙ سنڌي افساني نگار کي خط لکي خراج تحسين ڏنو هو. ان بعد هن صاحب، منهنجي درخواست تي، مون کي پنهنجا بهترين افسانا ”پيراڻي“، ”خميسي جو ڪوٽ“ ۽ ”صداقت“ پڙهڻ لاءِ عنايت ڪيا. مون کي ٻن سنڌي فنڪارن جي فن تي تفصيلي طور لکڻ جي زبردست تمنا رهندي آهي. اياڙ ۽ جمال. مون کي آرزو آهي ته ڪنهن ڏينهن پنهنجي وطن وارن کي سندن گودڙيءَ ۾ هنن لالن جي صحيح قدر ۽ قيمت ڪٿي ٻڌائي سگهان. خير، اڄ ڪيترن ڏينهن بعد جمال جي هڪ تخليق تي ڪجهه چوڻ جو موقعو مليو آهي، ستم هيءُ آهي، جو سوڇيان ويٺو ته هن دفعي جيڪي مون کي لکڻو پوي ٿو، سو ڪو ٻيو لکي ها ته چڱو!

”پشوپاشا“ جو مقصد هڪ اهڙو مثالي ڪردار پيش ڪرڻ آهي، جو نه فقط اسان منجهان ۽ اسان جو هجي، پر ساڳئي وقت اسان جي اڳواڻي ۽ رهبري به ڪري، اسان کي موجوده پستيءَ ۽ ذلت جي حالت مان چوٽڪارو ڏياري ۽ ان جي آسن ۽ اُميدن کي حقيقت ۾ بدلائي ڏيکاري. ان جو مقصد، سماج جي غير انساني ماحول ڏانهن اشارو ڪرڻ جي بدران، ان کي عمل ۽ جدوجهد جي وسيلي بدلائڻ ۽

ختم ڪرڻ جي راهه ڏيکارڻ آهي. ”پشو پاشا“ عوام جي ڪامياب ڪهاڻي آهي. اچو ته ڏسون ته ”پشو پاشا“ جو هيرو ڪهڙين مثالي وصفن جو مالڪ آهي ۽ هو ڪهڙن وسيلن سان پنهنجي مقصد کي پهچي ٿو. اچو ته ڏسون ته افساني ۾ اسان کي ڪهڙي قسم جي عملي جدوجهد جي دعوت ڏنل آهي.

”پشو، قدرت جي ان گهڙيل تخليق هو... ڏسندي ڏسندي جوان ٿي ويو، ته به جهڙو ٻارا ڪنهن کي چڪ، ڪنهن کي رهڙو پيو اُڇلون ڏيندو ۽ چلڪندو! رحمدل به هڪڙو ئي هو.“ ويندي توڙي تائين، سندس ڪردار ۾ اها جذباتي چلولائي ۽ هلڪائي نظر اچي ٿي. سندس سياسي فهم ۽ تدبير جو ثبوت سندس لنبن نائڪي تقريرن کان سواءِ ٻيو ڪونه ٿو ملي. سندس موجوده دؤر جي حقيقتن جي ڄاڻ جو عالم اهو آهي، جو نه پڇا نه ڳاڇا، سڌو وڃي هڪ ان ڏنل وائيل سيٺ کان فرض گهريو اٿس ۽ هن جي نه ڏيڻ تي مچرجي پيو آهي، ۽ بنا پئسن جي وڪيل ٻڌڻ ويو آهي! سياسي تنظيم جو ذڪر ئي فضول آهي.

سندس انقلابي بطن جو سبب به دلچسپ آهي، ڳوٺ جي وڏيري کي سندس چلولايون پسند نٿي آيون، باقي جو کيس پنهنجي ڌيءَ سان عشق ڪندو ڏٺائين، سو ڪاوڙجي پيو تنهن تي اُٻڻ پيدا ٿي پيئي ۽ وڏيري هن کي ڇڏي، وٺي ٻين اوڙي پاڙي جي ماڻهن تي ظلم ڪرڻ شروع ڪيا. تنهن تي سمورن ماڻهن پشوءَ سان ملي جدوجهد ڪئي ۽ نيٺ فتح پاتائون. يعني وڏيرو پنهنجي ڌيءَ سان عشق ڪرڻ جي اجازت ڏي ها، ته انقلاب جي نويت نه اچي ها.

بهرحال، فقط وڏيري جي ختم ٿيڻ جي دير هئي، اک-چنپ ۾ خوشين ۽ راحتن جي بارش ٿي ويئي. سواءِ نئين قسم جي تنظيمن جي، سواءِ رنڊڪن ۽ تڪليفن جي، سواءِ غلطين ۽ ناڪامين جي، جڻ ڪنهن قسم اعظم جي ڦيٽي سان راتو واهه صدين جون لعنتون، قديم عادتون، رسم و رواج جون پيڙهيون ۽ اقتصادي پستيون الائي ڪيڏانهن غائب ٿي ويون.

مطلب ته ”پشو پاشا“ مان پڙهندڙن تي اهو تاثر ٿو ويهي ته ملڪ جي نظام بدلائڻ لاءِ صرف هڪ چيڱري، جهنگلي، الز ۽ ضدي پهلو ان جي ضرورت آهي، جو ڪنهن من-موهڻي نازنين جي عشق ۾ نوڪر کائي، بغاوت تي آماده ٿي وڃي ۽ پوءِ زوردار تقريرن سان قوم کي ميدان جنگ ۾ آڻي بيهاري! سياسي تنظيم، اقتصادي ۽ سياسي نظرين ۽ تحريڪن جي پڪيڙڻ ۾ پوڻ جي ڪا ضرورت ڪانهي.

ظاهر آهي ته هن قسم جي ماڻهوءَ کي پنج سئو سال اڳ ڪيڏي به عزت سان چو نه ڏنو وڃي ها، پر ڪم از ڪم اڄوڪي دؤر جي پيچدار مسئلن ۽ تاريخي مقصدن لاءِ هيءَ ماڻهو ڪنهن به صورت ۾ هڪ فلم ائڪٽر کان وڌيڪ ڪارآمد

ٿي نٿو سگهي. درحقيقت اڄوڪي دؤر کي ههڙن، ’ممتاز دمساز‘، ’جانعالم‘ ۽ ’حاتم طائين‘ جي نه پر آزمائيل سائنسي ۽ اقتصادي نظرين سان هٿيار-بند جاندار تحريڪن ۽ زندگيءَ جي ڪوري ۾ ٽپي گُندن ٿيل دانشور ۽ داناءُ مجاهد رهنماڻن جي ضرورت آهي، جي تاريخ جي نبض کي سڃاڻندا هجن ۽ ان جي هر هيٺاهينءَ مٿاهينءَ کان واقف هجن. مطلب ته ”پشو پاشا“ ۾ موجوده دؤر جي حقيقتن ۽ پيچدار تقاضائن کان پڇي، خيال پرستيءَ ۽ افراد پرستيءَ جي قديم غارن ۾ پناهه ورتل آهي.

افساني جي عبارت ۽ ٻولي نهايت حسين ۽ لطف ڀري آهي ۽ واقعات نگاري بيحد چڻندڙ آهي.

مجموعي طور افسانو هڪ دليريءَ واري ڪوشش آهي، جا ناڪام ثابت ٿيڻ جي باوجود يقيناً نين ۽ اڳي کان وڌيڪ ڪاميابين جو به پيش خيمو ثابت ٿيندي. ”پشو پاشا“ هڪ خاص ادبي ۽ ذهني لاڙي جي چغلي هئي ٿو، جنهن لاءِ ڪو نالو به رکيوائن، پر مٿان ”ڪٽر ملهڻي“ جي الزام هيٺ اچان، تنهن ڪري رڳو ان جي حقيقت ۽ جنهن پس منظر جي اهو پيدائش آهي، تنهن بابت به اکر لکڻ تي صبر ڪريان ٿو.

وچولي جاگيرداريءَ جي زماني ۾ جڏهن عام انسان سلطانن، خليفن، بادشاهن ۽ شهنشاهن جا ٽڪن ورتل ٻانهن لکيا ويندا هئا ۽ سندن بهتر نڌگيءَ جي خوابن جي سڄي ٿيڻ جي ڪا صورت ڪانه هئي، تڏهن ادب پنهنجي اُميدن ۽ آرزوئن جو اظهار ڪرڻ لاءِ، ”حاتم طائي“ ۽ ”امير حمزي“ جهڙن ڪردارن وسيلي، ”بوڦلمون“ جهڙن جادوگرن جي جادوءَ جي ڪوٽن کي ڪرائي، سڄ چنڊ کي شرمائيندڙ مجبور محبوبائن کي آزاد ڪرائي، جذباتي تسڪين حاصل ڪندا هئا. ان بعد، جنن ۽ پرين کي ڇڏي مٿئين طبقي جي اميرزادن ۽ اميرزادين جي عشق جي داستانن لکڻ جو رواج پيو اهڙيءَ طرح اديب پنهنجي روزمره جي زندگيءَ کان پڇي، خيالن جي ڪاڪ آڏيندا رهيا.

17هين صديءَ جي آخر ڌاري، نيٺ اديبن پنهنجي ماحول تي نظر ڊوڙائي، ان مان پنهنجا موضوع وٺڻ شروع ڪيا. تان جو انگلينڊ ۾ چارلس ڊڪنس، فرانس ۾ ايميل زولا، ناروي ۾ ڊسن، جرمنيءَ ۾ ٿامس مٽن، روس ۾ ترگنيف ۽ چيخوف، وغيره جهڙن اديبن عوام جي زندگيءَ کي حقيقت پسنديءَ مان فن جي قالب ۾ آڻڻ جي هنر کي معراج تي پهچايو.

ادب جو نئون دؤر انقلابي حقيقت نگاريءَ سان شروع ٿيو، جنهن نه رڳو ماحول جي پيانڪ پهلون کي پيش ڪيو، پر ان جي روشن امڪانن کي پڻ اُڄاريو ۽

ڏيکاريو ته انسانيت ڪيئن گندين نالين، ڪراحت جهڙين واٽن، خطرناڪ پيچرن ۽ اٽلانگين لاهين چاڙهين مان لنگهندي، ٽڙندي ٽاپڙندي، ڪڏهن منهن ڀر ڪڏهن پيرن ڀر، ڪڏهن ٽڪي ته ڪڏهن ڀري، اٽل يقين سان، روشن مستقبل ڏانهن وڌي رهي آهي.

جيئن ته هن دنيا جي اديبن کي زندگيءَ تي مڪمل ڀروسو آهي. تنهن ڪري هنن ان جي اونداهين گهٽين ۽ تهخانن توڙي روشن شاهراهن کي بي خطر پيش ڪيو. انهيءَ ۾ کين سندن اٽل ڀروسو سان گڏ سندن حياتيءَ جي حيرت انگيز ۽ ڳوڙهيءَ ڄاڻ به زبردست مدد ڏني.

جڏهن اڌ-پڪن ۽ تجربو ڪندڙ قلمن انقلابي حقيقت نگاريءَ جي پيرويءَ جي ڪوشش ڪئي، تڏهن زندگيءَ جي گهري پروڙ جي گوشت يا فن جا سٺپ جي گهٽتائيءَ ڪري، سندن تخليقات جو کاڌو يا ته پٽڙي مني رڀ ٿي پئي يا وري مرچن جو ڪاڙهو! رڳو اُميد جي مٺاڻ يا غم جي مصالحي تي پاڙيندڙ اديب، اهڙيءَ طرح، پنهنجي تجربي ۾ ڀريءَ طرح ناڪام ٿي ويا يا ”نظرين“ تي ڪاوڙ چنبڻ يا پڙهندڙن جي رجعت-پسنديءَ جو ماتم ڪرڻ لڳا.

اسان جي سنڌ جا اڪثر اديب وچولي طبقي جا ملازم آهن، جن کي عام زندگيءَ جي سچين پچين، ڪڙين توڙي منين حقيقتن جي خير ڪا خبر آهي. هنن جي ڄاڻ جو دارومدار گهڻو ڪري ڪتابن ۾ پڙهيل ادبي ”فارمولائن“ تي آهي، جيڪي مڪاني حالتن سان هروڀرو ٺهڪي نٿيون اچن. اسان جا دوست، لائبررين جي زور تي، ”هاورڊ فاسٽ“ ۽ ”گورڪي“ ٿيڻ جي ڪوشش مان آخر ڪَ ٿي، زندگيءَ ڏانهن مڙيا: مگر هتي جي زندگيءَ ۾ ڪامياب انقلاب ۽ بيداريءَ جا چين ۽ يورپ جهڙا نمونا نه ڏسي، هنن ڪاوڙ مان سنڌ جي حقيقي ”هيروئن“ کي ڏيهه نيڪالي ڏيئي، پنهنجا خيالي هيرو بڻائڻ شروع ڪيا آهن. وچولو طبقو جو هميشه مٿئين ۽ هيٺئين طبقن، جي وچ ۾ ٽنگيل رهندو آهي، سو ته هونئن به اڪثر انتها پسند ٿيندو آهي.

ظاهر آهي ته اسان جي خاص تاريخي حالتن سبب، اسان جو هيرو هن دؤر ۾ مڪمل ۽ چٽيءَ طرح ڪامياب ٿي سگهي ٿي نٿو، ڇو ته جڏهن عوام ٿي فاتح ڪونهي، تڏهن ان جا نمائندا ڪيئن فاتح ٿيندا! پر اُن جو مطلب اهو ڪونهي ته اسان جو هيرو اخلاقي طور به ڪامياب نه ٿئي، هر هنڌ شڪست کائي، هر منزل تي نوڪر کائي، يا اڳتي قدم اصل نه وڌائي يا يعني پاسي مردار طاقتون وڌائين ۽ ناڪام نه ٿين، پر شرط هيءَ آهي ته انهن کي پيش ڪندي، تتر-ڪاميابيءَ جي حرص ۾ حقيقتن جي زمين تان پير نه کڻي ڇڏجي.

(مهراڻ - 1956ع)

سوچن جي ڊائري

پرديسيئڙا!
من آڳر تي سار، پڪيئڙا،
ٻوليون ٿا ٻولين....
هائِ! نيٺ، املهه موتيئڙا،
رويوتا رولين....
منهنجون سڀ ساهيڙيون، اهڙيون جهڙيون ويريائيون!
هر هر منهنجي سامهون، تنهنجون گڻ ۾ گڻ ڳالهيون!
يادن هڙ جي، او جانيئڙا!
ڳنڍ پيون ڪولين.
مون کي منهنجون جيڏيون سرتيون مهڻن سان مارين
آٿت عيوض، هاءِ لاڙي! ساڙوليون ساڙين!
موتي آءُ، سڄڻ سائيئڙا!
چوريون چاچولين،
پرديسيئڙا!
من، آڳر تي سار، پڪيئڙا،
ٻوليون ٿا ٻولين.
(آسي زميني)

جذبا رنگ رتول!
رات به منهنجا ڍول!
توڏي اُڏري آيا.

چوري تنهنجي شهر جا،
گيءَ ڇوري رول!
توڏي اڏري آيا.

بيڪ ڪپي ٿي سونهن جي
آڪڙين جا ڪشڪول!
توڏي اڏري آيا.

شاعر جا احساس ٿي،
برنڊز برنڊز ٻول،
توڏي اڏري آيا.

توڪي ماڻيان، آس آ،
جهليل منهنجا جهول!
توڏي اڏري آيا.

(معشوق ڌاريجو)

توسوا سانورا، ننڊ آهي ڦٽل،
رات پوئين پهر، مون لکيو آ غزل.
ياد ايندي رهي، گُڙڪ وهندا رهيا،
صبح تائين هئا، نيٺ منهنجا ڀنل.
(خليل عارف سومرو)

مان وڃان ٿو پيو، مون کي ڇڏ شاعري،
مون کي پڙهڻوبه آهي.

لفظن جون حرمتون، آئون ڄاڻان ٿو پير،
زندگي آڳري، مون کي پڙهڻوبه آ.

پنهنجا ڪاڱل جي تو، مون لاءِ چوڙي ڇڏيا،
مان وڃان پوڀري، مون کي پڙهڻوبه آ.

پيار ۽ دل لڳي، پوءِ به ٿيندا پيا،
اوچري چوڪري، مون کي پڙهڻوبه آ.
(علي اظهار)

سُندر سُندر جيڪي سڀنا،
ڪالهه ڏٺا هئا، توڻ مون.

سمند ڪناري واريءَ جا ڪي،
گهر آڏيا هئا، توڻ مون.

ياد اٿئي ڪي شاھ جا دوها،
گڏ پڙهيا هئا توڻ مون،

سي ويا ”امر“ اڏورا رهجي،
گيت لکيا هئا، توڻ مون.

(”امر“ سومرو)

منهنجي اڳيان حيدرآباد جو ”صبح ٿيندو“ پبليڪيشن رکيو آهي. شعرن جي
حصي ۾ مٿيان شعر تڪ مارڪ ٿيا پيا آهن ۽ انهن کي وري پڙهيو اٿم.
ڪهاڻين جي حصي ۾ ٻه ننڍڙيون ڪهاڻيون وڻيون اٿن. يوسف سنڌيءَ جي
ڪهاڻي ”مارڪو“ ۾ ”سائنٽ“ ۽ سندس ڪم واري ”خطو“ جي گلا خور جوڙي
”حليما جي چوري ڦاپان“ جي ”داخترياڻي“ ٿيڻ تي ڏاڍي پريشان آهي. ”اٽي
خطل!.... تون به گهرن جا گيس مارا ڪري اچي اچن ۾ پيئي آهين... منهنجو پير ته
هڻين قبر ۾ آهي.... بس ڪاري قيام آئي ٻيو ڇا...؟“
”اٽي سائنٽ! رڳو پئي ڳجهارتون ڏيندين يا ڪي ٻڌائيندين؟....“
”ڏيجان! ٻڌايان ته پئي.“

”اٽي لتي! ڳالهه ڪ مشڪري! حليمان جي اها چوري ڦاپان! جيڪا
داخترياڻي ڪ لائجي منڊم ٿي آهي، سا سالگرا پئي ملهائي.... ڪالهه ماڻس آئي
هئي مون کي ڪانڊ ڏيڻ.... اٽي خطل! اهڙو ڪو ويل ڏٺئي!؟.... اڃان ڪالهه اسان
جا ٽڪر نانبا ڪائي وڌي ٿي آهي، سالگراڻون ملهائين ته اسان شاهن ۽ رئيسن جا
پُٽ ۽ ڌيئرون... ڪ هيءَ ڇوڪ ڇنڊي اچي ڪري آهي....“ ”تينجو ڪو اهڙو نڪرو
نهي ٿو ڇا؟“ اٽي! مون به حليمان جي اهڙي ڪر ڪنئي جو منهن ڦلڙو ڪري اُٿي رواني
ٿي. سائنٽ يڪ ساھي چئي ويئي.

”آئي سائنٽل! نياڳي چوريءَ جا ڪم ڏنا آهيني.... سڄو ڏينهن اچو ڪفر پاڻو پئي اسپتال ۾ مائين کي تپاسي.... جيبل امان! ڪٿيءَ جو ڪنيم، سو تنهن ڏينهان چيلهه جي سور ڪنا هلاڪ ٿي جا وڃان اسپتال ته ڇا رنگ ڏسان.... تيل ڦليل ڪري موٽي ڌارين ڏاخترن جي سامهون ويئي آهي. مون کي جو ڏنائين ته اتان اتي اچي در وٽ ڪيڪاري هٿ ڏنائين.... ۽ ”ماسي خطو! ماسي خطو!“ چئي خبرون وٺڻ لڳي.... اتي آئون به زماني ۾ اُتي ويئي آهيان، سمجهي ته ويس، ڪو ڪنام ضرور آهي، پر سور ڪنا هيس هلاڪ، سو پنهني ٻانهن ۾ به پالا تنبائي موٽي آيس.... باقي سائنٽل.... آئون سينڌ جهلي ٿي ڏياني ته اهو قصو اڄ پڏين يا سڀان....!“

ڳوٺ ۾ سالگرهه ٿئي ۽ سائنٽل جو نمائندو ”خطو“ پويان رهجي وڃي؟ ”۽ سائنٽل هئا به رنگ، ذات ڏافان هئي.... اوڙي پاڙي واريون گهڻيون هيون.... ڏاختريائين جو ته سڄو ملڪ اچي مڙيو هو.... پهريون ڦاپان ڪاتيءَ سان ڪيڪ وڌيو.... ميٺ بٽين کي ڦوڪون ڏيئي اُجهايائين.... ۽ پوءِ چورين جي تاڙين جو ڦهڪو.... کيس ڳرائڙي پائي انگريجيءَ ۾ لالائي ڪُڇاڙو چوڻ لڳيون.... پوءِ ٽيپ تي پتي چاڙهي، اچي جو جهمريون وڌائون.... اتي امڙ! لنگهين کي به مٽي ڇڏيائون....؟“

چوندا آهن ته لٽ ڪڍجي پاءُ بدران، جواب ڏجي خدا ڪارڻ، جي هر ڪو خدا ڪارڻ جواب ڏئي ته پوءِ سچ ڪٿي ٿو لکيو سگهي ۽ جڏهن سچ پڌرو ٿي پوي تڏهن وڃ ڪٿي ٿا جتا ڪري سگهن؟

”چئون پي ته شهر جي ڪا وڏي داخريائي به هئي.... هن مائين کي ڏسي ٿي لائو ته ٻين وري پالا ٿي هنين.... دوائون به مفت ۾ پئي ڏنائون.... مون کي به آيو ريڇڪ سو سُري وڃي پر ورتي مانس.... به پالا هنيائين، ڪجهه ٽڪيون ۽ هڪ شربت جي شيشي ڏنائين....“

”اٽي ڪوفرق به ٿيو آئي يا ائين ٿي پئي زهر جون ٽڪيون ڦڪينءَ....“
 ”ڳالهه ڪنديس الله لڳ.... اڄ تيون ڏينهن آهيم.... حرام ڪو سور

سنڀران....“

”هونه!“

”امان جيبل منهنجي مڃينءَ ته تنهنجو سنڌن جو سور به انهيءَ تيل مالش سان ڪونه لهنديءَ.... هلي ڦاپان کي ڏيکار....“
 ”چئين سچ ٿي خطل....“

ٻي بامقصد خوبصورت ۽ پختي ننڍڙي ڪهاڻي آهي. گلشير لوجيءَ جي ”مار“ ڪهاڻيءَ جو مرڪزي ڪردار هڪڙو دلبر آهي. پنهنجن ڏڪن ۽ اڏيتن کي

اهڙو گهٽائي، معمولي ڳالهه، بلڪه مزيدار ڳالهه ڪري ٿو پيش ڪري جو پڙهندڙ جي دل موهيو وجهي. ٻيو ڪو ولولائي، واويلائي ڊائلاگ باز ليکڪ هجي ها ته همراھ جي مظلوميت کي اهڙو وڻي تيليءَ مان ٽنپ بڻائي، چٽي ڪوريءَ واري ڍيڳهه ڪري ها جو مرڪزي ڪردار لاءِ همدري پيدا ڪرڻ بدران ان لائين واري قصي مان پڙهندڙ کي بيزار ڪري وجهي ها.

همراھ جو سڄي عمر جو مکيه ڪم بلڪه ڪارنامو جڻ ته مارون کائيندو رهڻ پئي رهيو آهي.

”خرچيءَ تي مار ملندي هئي، اسڪول ۾ استاد ماريندا هئا ۽ شام جو ڪنهن نه ڪنهن هاريءَ هٿان مار کائيندو هوس، ڇاڪاڻ ته پڪريون پڇي ڪنهن نه ڪنهن پوک ۾ وڃي پونديون هيون. انگريزيءَ جي پهرين سال ۾ داخل ٿيس ته رستي واري ٽوٽڙين، باجن، رانديڪن ۽ گڏين واري دڪان تي جڏهن ’بس‘ کي هٿ تي هلائي ڏسي رهيو هوس، ته دڪان واري مار ڪڍي هئي. ائين مار ترقي ڪندي وڃي ’سچ پتري‘ تائين پهتي. ’سچ پترو‘ جنهن تي ’اڄ منهنجا بالما تنهنجو انتظار آ لکيل هو‘ منهنجي اڳهاڙي پني تي وسيا هئا ۽ بُت تي پنهنجا نشان ڇڏيا هئاين.“

هاڻ ته اڳي کان به وڏي مار کائڻ وارو آهي، پر ڳالهه ايئن پيو ڪري جڻ مار بس هن کي ايئن ئي کائڻي پئي ٿي، جڻ ته اها ڪا قدرتي چٽي آهي. جا ماڻ منيءَ ۾ ڀرڻ جي لاءِ هون تيار ٿي وينو هو. حالانڪه ڳالهه اهڙي معمولي ڪانهي. انهيءَ مار جو خطرو هن ڄاڻي ٻُجهي سوچي سمجهي شعوري طرح کنيو آهي، هن وڏيري خلاف ۽ پنهنجي گُڙم جي وڏيري پرست ڪِريل ذهنيّت خلاف سوچي سمجهي زبردست بغاوت ڪئي آهي. ان ڪري مائٽ ناراض آهن. سَهري سَڱ کان جواب ڏيئي ڇڏيو آهي، پوليس کيس غير ملڪي ايجنٽ ٺهرايو آهي ۽ کيس اڳي کان به وڌيڪ بيمرحمانه مار ڏيڻ لاءِ سهي سنڀري ويني آهي. پر هن سواءِ شوبازيءَ ڊائلاگ بازيءَ جي ٿڌي دماغ ۽ هوش حواس جي سلامتيءَ سان ڳوٺ مٿان وڏيري ڪي تسلط ۽ ظلم خلاف بغاوت جو فيصلو ڪيو آهي ۽ ان بغاوت تي هن پنهنجي آزاديءَ جي سلامتيءَ جي بازي لڳائي ڇڏي آهي.

ڳوٺ جو عذاب خود ساخت مائي باپ وڏيرو اوچتو منو ۽ قربائتو ٿي پيو آهي، ”تڪليف ان لاءِ ڏني اٿمان جو توهان کي ته خبر آهي ته اليڪشنون ويجهيون اچي پهتيون آهن.... مان پاڻ ته بيهان ڪون... رئيس علي مراد خان جي مدد ڪندو آهيان.... توهان کي ته خبر آهي ته ووٽ ڏيڻ ته اسان جو فرض آهي. جنهن جو کائون ٿا ان ملڪ جو حق ادا ڪبو نه ادا! هن چيو.“

”هاڻو وڏيرا! اسان تنهنجا هٿاسين ۽ تنهنجا رهنداسين. تون ووت ڀت کي چئين ته ڀت کي ڏينداسين، هيڏانهن ته پوءِ به رئيس علي مراد خان آهي.“ مون واري سهري وات مان پن جي پيڙي ڪڍي ڳالهايو. مون کي ته ڏاڍو ٻرو لڳو. مون کي ائين لڳو جڏهن وڏيرو اسان کان زبانون ڇنڊو هجي.

وڏيري جي شفقت وڃي وڌندي.

”بابا ٻچو آهين.... اهڙيون غلطيون ناهن ڪيون.“ ماڻهن جا منهن کلي ويا... وڏيري مڇ کي مهتي ماڻهن ۾ نهاريو. ماڻهن جا مَرڪيل مُنهن ڏسي مطمئن ٿي ويو. ”ووت پڪا آهن.“ ”بابا! هاڻي اوهان پل وڃو.... ڪم ڪار هجيو ته ٻڌائجو.“ مان واپس گهر آيس. من ۽ ذهن ۾ سوچ جا وڏا وهڪرا ٿي وهيا ۽ آئون شام جو نڪري پيس. اڄ وري پوليس مون کي هڪ ڊگهي مار ڏيڻ لاءِ ٻڌي آئي آهي. مون واري سهري مون کي مڱڻي جي منڊي به موٽائي ڏني آهي، ۽ پوليس مون کي غيرملڪي ايجنٽ قرار ڏئي ڇڏيو آهي. ڏوه صرف ايترو هو جو مون پنهنجي گهر جي لوڙهي تي هڪ ٻي پارٽيءَ جو جهنڊو ڦٽڪايو آهي.

ڪنهن ادبي ۽ فني فنڪشن جي واقعي دلچسپ ادبي رپورٽنگ ڪرڻ هڪڙو ادبي فن آهي. اڄ ڪلهه فتاز ۾ ملهائڻجندڙ سرڪ جي راڳ رهاڻ جي شامن بابت سليم چنا نهايت خوبصورت ۽ نرالي رپورٽنگ ڪئي آهي.

جڏهن سنڌ ۾ باهه جا اُلا اُڇلائي، باغي گيت جوش جذبي ۽ ولولي سان ڳائيندڙ ابراهيم منشي، هوٽل جي ٿڌي هال ۾ ويهي دل جي درد جي ڳالهه ڳائي ٻُڌائي ”مند آهي چري رات آهي نري، مهڪ موتني سنڌي واهوندي ۾ وري“، ته ڇا ٿا ڀانيو ڇا ڪيفيت وڃي بيهندي، هن قلب بيقرار جي؟ ڇا جڏهن ڳاڙها چولا پائيندڙ پاڻ ٿي اها فرمائش ڪري وجهن ته وحيد علي ڳائي ”ڳاڙهو چولو پاتل هوندو“ هڪ پاسي وحيد علي جو انداز ۽ آواز ٻئي پاسي سازندن جو گڏيل سازن تئين پاسي روح جو راز جڏهن ٽئي گڏجن ته محفل مڇي ۽ دل چوي ٿي ته ايئن روح رچي، نينهن نچي، اتساهه اچي، پيار پڇي، پرين پرچي، سپرين سرچي، موسيقي به عشق جيان، جنهن به ٻوليءَ ۾ هجي، جنهن به ڌرتيءَ تي هجي، هن جواهر سحر انگيز آهي. حُسن فقير وٽ هجي يا بادشاهه وٽ، حُسن، حُسن آهي. منوالپ جنهن وٽ هجي، اهو سر جو ساگر آهي.

وحيد علي مشڪندو، مرڪندو ڳائيندو رهيو. ”باهه جو شعلو هو گلدستو هو.“ هال ۾ ويٺلن واهه واهه ڪئي ۽ تازين جي زوردار آوازن ۾ پهريون ڪلام ٿي چوٽ چڙهي ويس. بلهي شاهه ۽ غلام فريد جي عشقيه ڏوهيڙا ڏيئي، وري ساري گا... ما.... پا جا پلٽا هنيائين وري داد جا دروازا کلي ويس. ”تنهنجي وات تڪيندو آهيان.“

”آريسر صاحب انهيءَ ڪلام تي سگريٽ ڏڪايو ۽ دونهيون جو گولو ٺاهي وحيد عليءَ ڏانهن ڦوڪيندو کيس داد جو انوکو انداز اڀريو. آواز ڪنن ۾ رس اوتيندو رهيو. ”پورا پورا ٿيندو آهيان. ٻين جو مخصوص ساز، تبلي جي وڃت، وحيد عليءَ جي آواز هال ۾ موجود معزز مهمانن کي ٻولن جي اداڻگيءَ ۾ گم ڪري ڇڏيو. ليڊيز ڪارنر کان چوٿين ڪلام جي فرمائش ٿي ڳاڙهي چولي لاءِ، وحيد عليءَ ڪلندي ڪلندي ڳايو، ’ڳاڙهو چولو پاڻل هوندو،’ دليون ڌڙڪي ويون، منظور سولنگي انتهائي خوشيءَ ۾ هٿ مٿي ڪنيو ۽ موت ۾ انعام شيخ جو جوش مان هٿ مٿي ڪنيو ۽ ٻنهي ڪلندي هڪٻئي سان هٿ جي زوردار تاڙي ملائي.....“

۽ هال مان نڪرڻ وقت خواجه غلام فريد جا ٻول، اياز لطيف پاران چيل، ڪنن ۾ گونجندا رهيا.

عشق لڳا گهر وسريا، زور وسري در وسريا،
 دير ڪ نڀشت دوارا مندر مسجد منبر وسريا،
 هڪ دي سانگي هڪ دي سونهن هر خيل بهلي، شر وسريا،
 ويسان ڪيچ، فريد نه مڙسان، سچ بردا ڏر وسريا.

”صبح ٿيندو“ پبليڪيشن مٽي 1994ع

سنڌ کي اعليٰ درجي جو ترجمو ڪندڙن جي ضرورت آهي

تنهن ڏينهن عبدالقادر جوڻيجي ”ڪاوش“ جي ڪالم ۾ نهايت اهم ڳالهه ڪئي، چيائين ته ترجمو ڪريو ته واقعي صحيح ۽ معياري ترجمو ڪريو. نه ته مهرباني ڪري نه ڪريو.

ڪنهن ٻوليءَ کي جلد از جلد شاهوڪار ڪرڻو هجي ته ان ۾ تيزيءَ سان وڌي پئماني تي دُنيا جو اعليٰ علم وادب ترجمو ڪجي. آمريڪا، يورپ، هندستان، چين، روس ۽ ٻين علائقن جي ماڻهن جي ترقيءَ جو اصل راز اهو آهي، ته اهي ماڻهو نه رڳو پنهنجي پنهنجي ملڪ جي علمي، ادبي، سائنسي ميڙي چونڊي تي پاڙڻ بدران هر وقت دُنيا جو اعليٰ ادب ۽ سائنس جي اڻاهه خزانن کي لاڳيتو پنهنجي ٻولين ۾ ترجمو ڪندا پاڻ کي ادبي، ذهني، فڪري ۽ سائنسي طور مالا مال ڪندا رهن ٿا.

مون پنهنجي زندگي جو جيڪو شايد پهريون ادبي مضمون لکيو (۽ تماهي مهراڻ جو ڇاپو) تنهن جو عنوان هو ”سنڌي ادب ۾ ترجمن جي اهميت“ آئون اڄ به سنڌي ۾ اعليٰ عالمي ادب، علم ۽ سائنس جي معياري ترجمن کي گهڻين اصل لکڻين کان وڌيڪ اهم قومي ڪم ۽ ڪارنامو ليکيان ٿو ڇو ته اسان جون جيڪي حالتون ۽ حال آهن تنهن ۾ اصل لکڻيون جيتريون لکي سگهجن سي ٿورڙيون پر اهي لکي لکي به آخر ڪيتريون ۽ ڪهڙي معيار جون لکي سگهبيون؟ پر اعليٰ عالمي ادب، علم ۽ سائنس جي اعليٰ معيار ۽ اڻاهه مقدار جو ڇيهه ئي ڪونهي. ڪٿي هڪ لک ڪتاب ترجما ڪريو ته به اعليٰ ڪتاب ڪو نه ڪٽندا. اهڙا هزار چونڊ ڪتاب ڪنهن قومي ٻولي ۾ سهڻي ترجمي جي صورت ۾ موجود ٿي پون ته ان جي ترقيءَ کي ڇڻ پڙ لڳي ويندا!

دُنيا ۾ ڪو به اهڙو ملڪ ڪونهي جيڪو فقط پنهنجي ملڪ ۾ پيدا ٿيل يا تيار ٿيل شين ۽ پيداوارن تي بهتر زندگي گذاري سگهي. هر ملڪ قديم زمانن کان وٺي پنهنجون ضرورتون پوريون ڪرڻ لاءِ دُنيا جي ويجهن توڙي ڏورانهن ملڪن مان شيون، وڻج يا پيداوار جون شيون گهرائي پنهنجي پُورت ڪندو رهي ٿو ۽ ان عمل کي واپار چيو وڃي ٿو. ساڳي طرح ڪا به قوم فقط پنهنجي ملڪ جي سمجھ، عقل ۽ علم، سائنسي يا ٽيڪنالاجيءَ جي آڌار تي زندگي جو سفر طئي ڪري ۽ ترقي ڪري نه ٿي سگهي. ان ڪري هر دؤر ۾ دُنيا جي ويجهن توڙي ڏورانهن ملڪن ۽ قومن جي وچ ۾ خيالن، سوچن، ڏاهپن، دانائين ۽ سائنسي معلومات جي ڏي وٺ ٿيندي رهي ٿي، جهڙو شين ۽ سامان جي مٽاسٽا يا ڏي وٺ وارو ڪم سوداگر ڪن ٿا. اهڙو علم ۽ ادب، سائنسي ۽ ٽيڪنالاجي جي ڏي وٺ وارو ڪم ترجمو ڪندڙن ڪن ٿا. جيئن سوداگرن کان سواءِ دُنيا جي ملڪن جون شيون هڪ ٻئي ڏانهن اچي ڪو نه ٿيون سگهن تيئن ترجمو ڪندڙن کان سواءِ دُنيا جا ماڻهو هڪٻئي جي خيالن، سوچن، عقلن، ڏاهپن ۽ سائنس کان واقف ٿي ۽ ان مان فيض پرائي نه ٿا سگهن.

دُنيا جي وڏي انقلابي ڏاهي، عالم ۽ ثقافتي ۽ سياسي اڳواڻ لينن چيو آهي ته دُنيا جي سمورين قومن جي ثقافت جنهن ۾ علم، ادب ۽ سائنس به اچي وڃن ٿا ته پنهنجي پنهنجي ملڪ جي ثقافت جو وڏو حصو عوام مخالف ٿئي ٿو. ان جا فقط ڪي جُزا روشن خيال ۽ عوام دوست ٿين ٿا. ان ڪري دُنيا جي سمورن ملڪن جي ثقافتن جي روشن خيال جُزن کي گڏي عالمي ثقافت ٺهي ٿي ۽ ان جنهن ملڪ جي ثقافت جنهن حد تائين ان روشن خيال عالمي ثقافت جي ويجهو هوندي اوتري قدر اها روشن خيال هوندي. تنهن جي ڪري ڪنهن ملڪ ۽ قوم جي ثقافت کي روشن خيال ۽ اڳتي وڌندڙ بنائڻ لاءِ ان ۾ ساري دُنيا جي عالمي ثقافت جي روشن خيال جُزن، سوچن، ويچارن ۽ نظرين کي شامل ڪرڻو پوندو.

ويهارو سال اڳي چيڪوسلواڪيه جي گادي پراڳ ۾ ترجمي بابت عالمي ڪانفرنس ٿي هئي، جنهن جي ڪارروائيءَ ۾ مونکي ياد آيو آهي ته لکيل هو ته ترجمو نه رڳو هڪڙي ٻوليءَ مان ٻي ٻوليءَ ۾ ترجمو آهي، پر هڪڙي ثقافت مان ٻئي ثقافت ۾ ترجمو آهي. آئون ان ۾ اهو وڌارو ڪرڻ ٿو چاهيان ته تخليقي ترجمو ڪنهن ڳالهه کي اصل ٻوليءَ جي دستوري گرامر، اصطلاحن ۽ ڳالهه ڪرڻ جي ڍنگ مان ڦيرائي ٻي ٻوليءَ جي دستوري گرامر، اصطلاحن ۽ ڳالهه ڪرڻ جي ڍنگ سان بيان ڪرڻ جو عمل آهي. تنهن ڪري ترجمو جيڪڏهن فقط لفظي ڪيو ته اهو صحيح ترجمو نه ٿيو. ڪو ماڻهو ڪيڏو به عالم فاضل هجي، پر منجهس ترجمي جي ذات، ڏانءِ ۽ فن ناهي ته سندس ترجمو ٻُسو ۽ بي چسو ٿي پوندو. هر

پڙهيل عالم ۽ اڪابر ماڻهو لازمي ناهي ته سنو ترجمو ڪندڙ به ٿي سگهي. هر وڏو فن ۽ هر ڪاريگري هڪڙي قسم جي جوڳ پچائڻ ۽ رياضتون ڪرڻ جي ڳالهه آهي. تنهن ڪري هر ٻي ڪاريگري ۽ فن وانگر ترجمو به رڳو ڄاڻ جو ڪم ناهي. شروعاتي منزل تپڻ کان پوءِ اهڙي هڪڙي اعليٰ ذات، ڏاڻو ۽ فن جو معاملو ٿي وڃي ٿو جيڪو هر ڪنهن جي وس جي ڳالهه ناهي. مطلب ته صحيح ٿڌ ۽ وڻندڙ ترجمو ڪرڻ هڪڙو وڏو اڻانگو ۽ پيچيدو ۽ وڏي جاکوڙ جو تخليقي فن آهي. اهو ئي سبب آهي جو عظيم ڪتابن جي اعليٰ معيار جي ترجمن ٿيڻ کي انساني ثقافتي تاريخ جو هڪڙو وڏو واقعو ۽ بلند ڪارنامو لکيو ويندو رهيو آهي.

ضروري ناهي ته جيڪا شئي جتي ۽ جڏهن پيدا ٿئي، اتي ئي ۽ ان وقت ئي ان جو وڏي ۾ وڏو اڳهه ٿئي. ڪيترين حالتن ۾ نه رڳو شين ۽ جنسن جو ڀر خود ماڻهن ۽ سندن ڪارنامن جو سڀ کان گهڻو قدر سندن پيدائش جي جڳهه، وقت يا دؤر ۾ نه ٿيندو آهي، ڪيترا اعليٰ ڪتاب پنهنجن علائقن، ماڻهن ۽ لکڻ جي زمانن ۾ ايترا گهڻا مقبول نه ٿيندا آهن. تر جا ماڻهو پڻي ڏينهن اڀري سڀري ”واها! واها!“ ڪري پوءِ انهن کي وساري ڇڏيندا آهن يا تاريخي اٿلن پٿلن سبب انهن جو ڄڻ وجود ئي مٽجي ويندو آهي. يوناني ۽ رومي علم، ادب ۽ سائنس کي عيسائي ملڪن جي غلبي ڄڻ زمين ۾ دفن ڪري ڇڏيو. يوناني ۽ لاطيني مان عربيءَ ۽ عربيءَ مان اسپينيءَ ٻوليءَ جي ترجمن انهن صدين جي علمي خزانن کي بچائي انسان ذات کي سندس اها امانت هڪ حد تائين صحيح سلامت موٽائي ڏني. ساڳي طرح جيڪڏهن مغربي عالم، مشرقي علمي، ادبي ۽ سائنسي شاهڪارن کي ترجمي جي صورت ۾ نئين سر نه جيارين ها ته سرمائيدار سامراجي يلغار اڄ انهن جو نالو نشان ميساري چڪي هجي ها ۽ دنيا جي ثقافت اڄ ڪروڙين انسانن جي سوين صدين ۾ تخليق ڪيل بي ٻها مشرقي ثقافت کان گهڻي حد تائين تائين محروم هجي ها.

اعليٰ تخليق جو اعليٰ ترجمو ڄڻ ته مسيحيائيءَ ”قم باطني“ جو حڪم رکي ٿو ۽ ڄڻ مٿل ڪتابن کي وري زنده ڪري انهن کي لکين ڪروڙين ماڻهن جي ذهن ۽ دماغن جو حاڪم بنائي ڇڏي ٿو. ان حساب سان ٻين ڏاتين سان گڏ ترجمي جي اعليٰ ڏاڻو ۽ ڏات لاءِ به لطيف جي ٻوليءَ ۾ چئي سگهجي ٿو:

”اديون عبداللطيف چئي، هيءُ مڪا جياريندڙي“

اڄ ڪلهه يورپ جنهن بائيبل يا انجيل مان روشني حاصل ڪري ٿو اهو يورپ جي ڪنهن به ملڪ جو ڪتاب ڪونهي، اهو هڪڙي ايشيائي ملڪ اندر

اول عبراني ٻوليءَ ۾ لکيو ويو. پوءِ يوناني ۾ ترجمو ٿيو جنهن مان وري لاطيني ۾ ترجمو ٿي يورپ ۾ ڦهليو ۽ اڄ يورپ جي ملڪي ٻولين ۾ ترجمو ٿي پڙهيو وڃي ٿو. هينري ائين يورپ سان وڙهي بائيبل جو جيڪو انگريزيءَ ۾ ترجمو ڪرايو. اهو ترجمو اڄ انگريزيءَ ادب جو وڏو شاهڪار ڪارنامو ليکيو وڃي ٿو. عمر خيام جا جيڪي پهريان ترجما ٿيا تن کي ڪنهن به ڪو نه پڇيو پر 1889ع ڌاري ايڊورڊ فتنر جبرالڊ جيڪو انگريزي ترجمو ڪيو. تنهن سڄي يورپ کي عمر خيام جي پويان مست بنائي ڇڏيو. هي ترجمو، ترجمي جي فن جي اعليٰ ترين عالمي شاهڪارن مان هڪ آهي. ان ترجمي جي ڪري خيام ڏنيا ۾ عمر خيام ٿيو. برطانيه جي ”انسائيڪلوپيڊيا برطانيه“ ۾ لکيل آهي ته ”ڪيئن صدين تائين ماڻهن عمر (خيام) جي شاعريءَ ڏانهن ڪو خاص ڌيان نه ڏنو، تان جو (1889ع ڌاري) ايڊورڊ فتنر جبرالڊ ان شاعري کان متاثر ٿي ان جو اهو مشهور ترجمو ڪيو. جيڪو عمر خيام جون رباعيون جي نالي سان مشهور آهي. ان ترجمي ۾ هيٺيان مشهور فقرا آهن.

”A Jug of wine, a load of Bread and thou“

(شراب جو هڪڙو جڳ، هڪڙي ماني ۽ تون)

”Take the cash and left the credit go“

(روڪڙ [هن ڏنيا جا هڪيا تڪيا مزا] ڪٽو ۽ اوڌر [بي ڏنيا جا امڪاني مزا] ڇڏي ڏيو.)

And “the flower that once has blown for ever dies”

(جيڪو گل هڪڙي دفعي لاءِ ٽٽڪي ٿو اهو هميشه لاءِ مري وڃي)

اهي مشهور فقرا اڄ انگريزيءَ ٻوليءَ جو حصو بڻجي ويا آهن. اهي رباعيون ڏنيا جي ذري گهٽ سمورين وڏين ٻولين ۾ ترجمو ٿي چڪيون آهن ۽ فارسي شاعري بابت يورپي خيالن تي انهن رباعين جو رنگ چڙهيل آهي.

(”انسائيڪلوپيڊيا برطانيه“ 1991ع وارو ڇاپو جلد 8- ص: 946)

هن ترجمي جا ڪيئي ڇاپا شايع ٿيا، جن مان ڪي سوني پاڻي چڙهيل پني تي شايع ڪيا ويا.

تازو فلم آئي آهي ”ٽائيٽينڪ“ ان فلم جو ذڪر ڪيل ٽائيٽينڪ جهاز ۾ عمر خيام جي فتنر جبرالڊ واري ترجمي جو هڪڙو مسودو به هو جيڪو تمام شهرن اڪرن ۾ لکيل هو ۽ ان تي هيرا موتي جڙيل هئا. جن جي قيمت ان زماني ۾ ٻه هزارين لکين پائونڊ ڇڻي وڃي ٿي. اهو نسخو ٽائيٽينڪ جهاز سان ٻڏي ويو.

ڏنيا جو پهريون وڏو شاعر يوناني شاعر هومر آهي، جيڪو اڄ کان 26 صديون اڳ ٿي گذريو آهي، جڏهن جيپ مين نالي انگريزي شاعر هومر جو انگريزيءَ ۾ ترجمو ڪيو ته اهو علم ۽ ادب جي ڏنيا جو هڪڙو وڏو واقعو ۽ ڪارنامو ٿيو. انگلينڊ جو مشهور حُسن پرست شاعر ڪيٽس چيو آهي، ”حسين شئي ابدی

خوشي آهي“ سو هن ترجمي واري واقعي ۽ ڪارنامي تي منظوم تبصرو ڪندي چئي ٿو: ”ته پوءِ مون پنهنجي دل ۾ آسمانن تي نظر رکندڙان ستاري شناس جهڙو احساس محسوس ڪيو. جنهن خلا کي چڪاسيندي اوچتو ڪو آسماني گره ترندو نظر چڙهي وڃي يا ان مضبوط دل واري (اسپيني) جهاز ران ڪورٽيز وانگر محسوس ڪيو. جنهن ڊئرين جي چوٽيءَ تي بيهي چوڌاري نگاهه ڊوڙائي ته سندس شهباز جهڙيون اکيون وڃي پئسفڪ سمنڊ تي پيون ۽ ماڻ وٺي ويس. سندس سمورا وحشي ماڻهو حيراني ۽ تجسس ڀريل نگاهن سان ڪڏهن هن اڳ نه ڏٺل اثاڻه سمنڊ کي ته ڪڏهن هڪٻئي کي تڪڙ لڳا

اڄ کان 25 صديون اڳي چين جي جنگي ماهر هڪڙو مشهور ڪتاب لکيو جنهن جو نالو هو ”جنگ جو فن“ ان جا الاهي ترجما ٿيا آهن پر تازو آمريڪا جي هڪڙي جڳ مشهور اديب ۽ ناول نگار جيمس ڪلغول جنهن جا چين ۽ جاپان بابت گهڻا مشهور ناول لکيل آهن (جن مان هڪڙي ناول ”سامورائي“ کي ٽي ويءَ تي سيريل ڊرامي طور پيش ڪيو ويو). تنهن سن زوءَ جي ان ڪتاب جو نئون ترجمو ڪيو آهي ۽ لکيو اٿائين ته ”جي آئون آمريڪا جو صدر هجان هاڻ هي ڪتاب سيني هاءِ اسڪولن، ڪاليجن ۽ جنگي اڪيڊمين ۾ لازمي نصاب طور رڪان ها ۽ حڪم جاري ڪريان ها ته جيڪڏهن ڪو آمريڪي جنرل ان ڪتاب مان 100 مان 10 کان گهٽ مارڪون کڻي ها ته آئون جيڪر ان کي برطرف ڪري ڇڏيان“ هن ترجمي ۽ تبصري کان اڳ ۾ ”سن زو“ جي تخليق کي دُنيا ۾ اها اهميت نه هئي جيڪا اڄ ان کي حاصل آهي. جيتوڻيڪ اهو ڪتاب گجھه ڳوهر ۾ ڪيترين مغربي جنگي اڪيڊمين ۾ پڙهايو ويندو رهيو آهي.

صحيح ۽ نثر ترجمي جي فيض سبب هندستان جون جڳ مشهور ڪهاڻيون (جيڪي عالمي سطح جا عالم چون ٿا ته سڄي دُنيا جي ڪهاڻين جو سرچشمو آهن) پنج تنتر، هتو پادشا وغيره سڄي دُنيا ۾ ڦهلجي ويون آهن. عربي جي مشهور ڪتاب الف ليلى جا تمام گهڻا ترجما ٿيا آهن پر جيڪو ترجمو رچرڊ برٽن ڪيو (جيڪو هتي سنڌ ۾ آيو هو) تنهن کان اڳ جيڪي ترجما هئا تن کي خاص توجهه ڪونه ڏنو ويو پر برٽن کان پوءِ زائپس نالي هڪڙي جرمن پروفيسر برٽن جي ترجمي تان جيڪو ترجمو ڪيو آهي تنهن کي معياري سمجهيو وڃي ٿو. پر جنهن ماڻهو کي اها خواهش هجي ته کيس اها خبر پوي ته الف ليلى جو اصل اسٽائيل ڇا آهي؟ ۽ ان جي اصل خوبصورت ۽ دلڪشي ڇا آهي؟ تنهن کي گهرجي ته الف ليلى جو اهو فرينچ ترجمو پڙهي جيڪو ڊاڪٽر جي سي مار ڊروس ڪيو آهي ۽ جي فرينچ نه ٿي اچي ته ان فرينچ ترجمي جو جيڪو انگريزي ترجمو پائونس ميٽرز ڪيو آهي اهو پڙهي ڏسي.

عوام دوست ۽ عوام دشمن، ظالم ۽ مظلوم غلام ۽ غلام بڻائيندڙ قوتن جي خيالن، سوچن، فڪرين ۽ نظرين جي وچ ۾ عملي ميدان ۽ روپن پهريون ۾ هلندڙ جنگ جڻ روزاڙل کان جاري آهي. انساني تاريخ جي ڪنهن به دور ۾ ان جنگ ۾ مظلوم ۽ محڪوم عوام جي طرفدار خيالن ۽ سوچن، فڪرن ۽ نظرين کي اهڙي منظم ۽ گهڻ طرفي عملي ۽ سائنسي انداز ۾ اهڙي وڏي عالمي سطح تي ائين پيش نه ڪيو ويو جيئن اوڻويهن صدي جي پنجين ڏهاڪي (1840ع کان پوءِ) کان وٺي ويهين صديءَ جي نائين ڏهاڪي جي پڇاڙيءَ (1990ع) تائين واري عوامي جمهوري انقلابي عروج جي ڏيڍ صديءَ ۾ ڪيو ويو. 1989ع ۾ روس ۾ سوشلزم جي زوال ۽ سموري دنيا تي وري عالمي غلام داري، قبائليت، جاگير داري، سرمايه داري ۽ سامراج جي ياجوجن جي هڪ هتيءَ جي نئين عوام دشمن ۽ غلام بڻائيندڙ دور شروع ٿيڻ کان پوءِ عوام دشمن خيالن، سوچن، فڪرن ۽ نظرين جا ماڻهو مار ست - سسيا راکاس زهريلن ۽ خونخوار خيالن جا سونتا کڻي اخبارن، رسالن، ڪتابن، ٽي وين، انٽرنيٽن ۽ سٽلائيٽن تي سوار ٿي سڄي دنيا جي ماڻهن جي ذهنن جي مٿان ڪڙڪي پيا آهن ۽ اٺ ٽي پهر وارو ٻڌيو پيا آهن. ننڍڙا معصوم ٻار جيڪي اڃا ڳالهائڻ مس ڪيا آهن تن کي به ڪمپيوٽر تي مارا ماري ڪرڻ کانسواءِ شڪ نه ٿو اچي ۽ ٻاڙي ٻوليءَ ۾ اعلان پيا ڪن ته آئون به ”ترميتر“ (قتلام ڪندڙ) ٿيندس!

سڄي جهان ۾ علم، ادب ۽ فن کي عوام لاءِ بيڪار بلڪ نقصانڪار بنائڻ لاءِ وٺ وٺان لڳي پئي آهي. سامراجي علمي، ادبي، فني ۽ فڪري نظرين جو اجگر جيڏيون فيڪٽريون رات ڏينهن عوام کان هوش حواس ۽ علم شعور کسي کين توائي ۽ ڀرمتريو بنائڻ لاءِ فڪري چرس ۽ هيروئن جا انبار تيار ڪرڻ ۾ رڌل آهن. ان عالمي چڙهائي جا سنڌ ۾ به اثر پوڻا هئا ۽ ضياءُ الحق جي دور ۾ ٿيل رٿابندي ۽ بندوبست ۽ گهربل ماڻهن جي ڊيوٽيءَ سان لڳڻ کانپوءِ باقاعدي پيا آهن. اسان جو علم ادب جڻ ڪنهن اشاري ملڻ سان ڏسندي ڏسندي ويهي رهيا آهن. خاص ڪري تنقيد ۽ پرک جا صحيح معيار ڳڻڻ جي مٿين ڏندن وانگر غائب آهن، جڻ نانگ نڪري ويو ۽ ليڪو پيو ڪٽجي. گهر جي چوڪيدار يوپيءَ جي پيپي (بهائي) کي سٽل ۽ ننڍ ۾ گهوگهرا هڻندي ڏسي گهر جي مالڪ پڇيس ”پين (بهائي) ڪيا ڪرتا هي؟ ته هڪدم ٽپ ڏيئي اٿي ڪڙو ٿي جواب ڏنائين ”سيٺ لگا پڙا هي.“ (لڳو پيو آهيان)، اسان وارو ادب فن ذري گهٽ موڪلائي ويو آهي. باقي اسين ”لڳا پيا آهيون“ ڪتابن جا مهورت ٿين پيا. ادبي عملدارن جون ڌماڪي خيز استعيفائون، بيان ۽ جوابي بيان ڇپجن پيا، باقي رهيو ادب ۽ فن جي شهڪارن ۽ تنقيد جو ڌڪار. تنهن جو اسان جي خيال ۾ خير آهي.

جتي هيترا سارا پيا ”اهم ادبي مسئلا حل پيا ٿين اتي اهي سنه ٿله مسئلا به
ڪنهن ڏينهن حل ٿي ويندا.“

جيئن مينهن ٿري ويئي آهي تيئن ڀڄ به ٿري پوندو!

اسان جي سرمايه دار سامراجي مهربانن ۽ قدر دانن ڪنهن زماني کان ادب ۾
جيڪي رجعت پرست ۽ علم دشمن تصور رائج ڪرايا آهن، تن مان هڪڙو آهي
”تخليقي ادب“ جو تصور چي، بيت، ڏوهيڙا، ڪهاڻيون، افسانا، ناول، شاعري ٿيا
تخليقي ادب. ترجمو، تحقيق، تنقيد ۽ علم جون ٻيون صورتون ٿيون غير تخليقي
ادب. ان حساب سان جناب مومن مليرائي ۽ ٻين صاحبن جو ڪلام ته برابر ٿيو
تخليقي ادب، پر رچرڊ برٽن جو الف ليلو وارو ترجمو، ڊاڪٽر گربخشاڻي جو شاهه
جي رسالي جو مقدمو ابن خلدون جو تاريخ جو مقدمو ايڊورڊ فٽنر جبرالڊ جو عمر
خيام وارو ترجمو، چيپ مين جو هاڪاري يوناني شاعر هومر جو ترجمو ۽ شيخ
اياز جي رسالي وارو ترجمو آهي سڀ ٿيون غير تخليقي لکڻيون، يعني ٻاراڻا ڪيل!
اسان وٽ مرزا قليچ بيگ ۽ ٻين ڪافي ڪارائتا ترجما ڪيا آهن. سنڌي مان
انگريزي ۾ سورلي، شاهه جو رسالو ترجمو ڪيو آهي، پر ان ۾ شاهه وارو روح ڪونهي.
شاهه کي اڃا ڪو فٽرالڊ ته ڇا ڪو گذاري جهڙو انگريزي ترجمو ڪندڙ به نٿو مليو آهي.
اياز، شاهه کي اردوءَ ۾ ترجمو ڪيو آهي. اهو ترجمو ڪافي چڱو آهي. تازو
مومن آصف فرخي ۽ شاهه محمد پيرزادي جو عطيه دائود جي نظمن جو انگريزي
ترجمو ڏنو آهي. سندن ڪيل اياز جي ڪلام جو ترجمو اڃان ڪونه ڏنو اٿم.

جيئن ته دُنيا جي عوام جي دشمن مغربي سرمايه دار سامراجين جي ثقافتي
ڪمدارن ۽ سندن جاهل ۽ نقال مڪاني چيلن ۽ لائبرين ترجمي جي اعليٰ فن کي
گهٽ ذات وارو بلڪ شؤدر قسم جو غير تخليقي ادبي پورهيو ٺهرائي ڇڏيو آهي.
تنهن ڪري اسان وٽ عام طرح معياري ترجمو گهٽ ۽ ترجمي جي آڙ ۾ علم ۽
ادب جو جهاتڪو وڌيڪ ٿئي ٿو جيڪو اڪثر اصل لکندڙن ۽ سندن علم ۽ فن
جي شاهڪارن کي بي عزت ۽ بدنام ٿو ڪري.

ڊاڪٽر حميده ڪهڙو پنهنجي والد جي سوانح لکي آهي. نهايت ڪم جو ڪتاب
آهي. پر پڙهي اهو سگهندو جيڪو ترجمي واري سنڌي جي ست جهلي سگهي. روس
جي وزير خارجہ آندري گروميڪو هڪڙو تاريخ ساز ڪتاب لکيو آهي جيڪو سنڌي ۾
ترجمو ٿيو آهي، پر ترجمي جا حال هيٺ آهن تنهن ڪري اهو مزو نه ٿو اچي. مڙئي گذر
ڪرڻو ٿو پوي اسان جي اخبارن ۾ ترجما ڇپائيندڙ ڪيترائي صاحب ترجمي جي نالي
۾ هڪڙي باقاعدي مشڪري بلڪ ڦشري مڇايو وينا آهن. انگريزي صحيح سمجهڻ ته

پري جي ڳالهه آهي. سنڌي جا پنج جملا صحيح لکڻ جي تڪليف به برداشت ناهي. ”دب درڪاشت دينو تي“ واري ڳالهه وانگر قلم جو گهوڙو پڙيڃاڻو آهي. گرامر، مذڪر، مونث، اصطلاح جيڪو سامهون اچي ان جي مٿان ٽپي ميدان مارڻو آهي. اڄ جي سنڌ کي ترقي ڪرڻي آهي ته ان لاءِ مختلف ٻولين مان سنڌي ۾ سنڌي مان ٻين ٻولين ۾ سنڌيافت پروفيشنل ترجمو ڪندڙن جو ڪافي تعداد تربيت ڏيئي تيار ڪرڻو پوندو. جن کي پگهارون ڊاڪٽرن ۽ ليڪچرارن جيتريون ملڻ گهرجن. ان لاءِ سنڌ جي يونيورسٽين ۽ ڪاليجن ۽ ٻين علمي ادارن کي علمي ادبي ۽ ٽيڪنڪي ترجمو ڪندڙن لاءِ ڊپلوما ۽ ڊگري ڪورس جاري ڪرڻ گهرجن ۽ پيرن تي بيٺل اخبارن ۽ رسالن کي فقط صحيح ترتيب ورتل معياري ترجمو ڪندڙن کي ملازم رکڻ گهرجي.

جي ڪي اهڙا ڪلاس شروع ٿيا ته آئون انهن ۾ هر مهيني ڪجهه ڪلاس وٺڻ لاءِ تيار هوندس.

ڊسمبر 1998ع

قومي بقا جي جدوجهد ۾ علم ۽ ادب جو ڪردار

(27 مارچ 1991ع تي سنڌ يونيورسٽي ڄام شورو جي آرٽز فيڪلٽيءَ جي آڊيٽوريم هال ۾ سنڌي شاگرد تحريڪ جي طرفان منعقد ڪيل ليڪچر جي مجلس ۾ ڏنل ليڪچر)

صدر محترم! پياريون پيئرون! دوستو ساٿيو!

جيئي سنڌ! جيئي سنڌين جي سنڌ! جيئي سنڌين جي حق پرست جدوجهد! مون کي انتهائي خوشي ٿي آهي جو اڄ اسين سنڌي ماڻهن جي طرفان جدوجهد جي هن اهڙي دؤر ۾ پهتا آهيون جڏهن ته اهڙي محفل ۾ موجود آهيون، جتي، اسين ماڻهو، جيڪي پنهنجي وطن سان ۽ پنهنجي قوم سان پيار ڪريون ٿا ۽ جيڪي انهن جي ڏڪن ۽ تڪليفن جي ڪري غمگين ۽ اداس آهيون. جيڪي انهن ڏڪن ۽ تڪليفن کي تبديل ڪرڻ چاهيون ٿا، جيڪي اُن تبديليءَ لاءِ ويڙهه ڪرڻ چاهيون ٿا ۽ ان لاءِ علم، ادب ۽ سائنس جي مدد وٺڻ چاهيون ٿا، سي سمورين رڪاوٽن جي باوجود هڪ ٻيرو وري گڏ ٿي ويهي ادب جي آب حيات بخشيندڙ سرچشمن مان سرڪيون پي سگهون ٿا ۽ اهڙي ريت پنهنجي قوم ۽ پنهنجي وطن جي خدمت اڃا به بهتر نموني ڪرڻ جي ڪوشش ڪري سگهون ٿا. هي سرچشما آهي آهن جن مان پيار وانگر جيئن وڌيڪ پيڻو ٿيڻ اُڄ وڌندي، گهٽبي ڪانه.

ڪامان، پڇان، پڇران، لڇان ۽ لوڇان،
تن ۾ تڪونس پرينءَ جي پيان نه ڍاپان،
جي سمونڊ منهن ڪريان، ته سرڪيائي نه ٿئي.

ساڳيءَ طرح سان:

”ان تڙ منجهان تڪ، ڏني پاڻ اڄ ٿئي“

اڄ اسين هن موضوع تي پنهنجي ڳالهه ٻولھ ڪنداسون ته ”قومي بقا جي جدوجهد ۾ علم ادب جو ڪردار“ ڪهڙو هئڻ ڪپي؟

پهريون سوال اهو آهي ته علم ۽ ادب مان اسان جي مراد ڇا آهي؟ ڪهڙو علم؟ ڪهڙو ادب؟ ڇا اسان جي مراد فقط اهو علم ۽ ادب آهي جيڪو هتي حيدرآباد ۽ سنڌ يونيورسٽي ۾ پيدا ٿئي ٿو يا اهو علم ۽ ادب آهي، جيڪو سڄي سنڌ ۾ پيدا ٿئي ٿو يا وري اهو علم ۽ ادب آهي، جيڪو سڄي پاڪستان ۾ يا سڄي ايشيا ۾ يا سڄي دنيا ۾ پيدا ٿئي ٿو؟

ٻيو سوال آهي ته ڇا اسان جي مراد فقط اهو علم ۽ ادب آهي، جيڪو اڄ پيدا ٿئي ٿو يا اهو به آهي، جيڪو ڪالھ، ٽيون ڏينهن يا پنج سال پنج هزار سال اڳ پيدا ٿيو يا موجود هو.

علم ۽ ادب مان اسان جي ڪهڙي مراد هئڻ ڪپي. ان جو دارومدار ان ڳالهه تي به آهي ته قومي جدوجهد جيڪا اسين ڪريون ٿا، تنهن ۾ جيڪي اسان جي قومي جدوجهد جا مخالف آهن، اهي ڪهڙي قسم ۽ سطح جي علم ۽ ادب کي اسان جي خلاف ڪتب آڻين ٿا؟

ٻين اکرن ۾ ان سلسلي ۾ اهو به ڏسڻو آهي ته قومي جدوجهد جي سلسلي ۾ جيڪي رڪاوٽون آهن، اهي رڪاوٽون ڪهڙي قسم، ڪهڙي سطح ۽ ڪهڙي دور جي علم ۽ ادب تي ٻڌل آهن. هتي هڪڙي ڳالهه هيءَ به واضح ٿيڻ ڪپي، ته جڏهن اسين علم جي ڳالهه ڪريون ٿا، تڏهن اسان جي مراد سائنس ۽ ٽيڪنالاجيءَ سميت علم جا سمورا شعبا آهن.

توهان کي خبر آهي ته اهو علم جنهن جي تصديق ڪري سگهجي، جنهن جي سڃاڻي آزمائي سگهجي ۽ گهڻين آزمائشن کان پوءِ جيڪو علم آزمائش جي ڪسوٽيءَ تي صحيح ۽ سچو ثابت ٿئي ٿو برابر به غلط نه ثابت ٿئي، انهي کي سائنسي ۽ ان سائنس جي روشنيءَ ۾ جيڪي اوزار ۽ جيڪا مشينري ٺهي ٿي تنهن کي اسين جديد علم ۾ ٽيڪنالاجي چئون ٿا. ته علم مان هتي مراد ٿيندي علم، سائنس ۽ ٽيڪنالاجي. سوال آهي ته پنهنجي قومي جدوجهد ۾ سرخرو ٿيڻ لاءِ ان علم، ادب ۽ سائنس مان اسين ڪيترو علم حاصل ڪرڻ چاهيون ٿا ۽ اهي ماڻهو جيڪي اسان جي جدوجهد جي مخالفت ٿا ڪن، سي ڪيترو حاصل ڪري چڪا آهن. ڪيتري دؤر جي ڪيتري علم ۽ ڪيتري علمي علائقي کي والاريون ويٺا آهن ۽ ان کي اسان جي خلاف استعمال ڪري رهيا آهن. انهن ڳالهين تي دارومدار هوندو هن ڳالهه جو ته اسين جنهن علم ادب جو ذڪر ڪريون ٿا اهو علم پنهنجي دائري ۾ ڪيترو هجي، پنهنجي گهراڻيءَ ۾ ڪيترو هجي، وقت، زمان ۽ مڪان جي ڪيتري پکيڙ وارو هجي. اسين ڏسون ٿا ته اسان جا مخالف زندگيءَ جي مختلف شعبن ۾ اسان جي خلاف وڙهي رهيا آهن. هن وٽ الٽر ماڊرن علم، ادب ۽ ٽيڪنالاجي آهن؟ هو الٽر ماڊرن، يورپ ۽ آمريڪا جي علم ۽ ادب جا

واقف آهن؟ ڪاش اسان وٽ سنڌ ۾ اهڙا ڄاڻو ماڻهو هجن، جي هٿن جا اسان خلاف نفسياتي جنگ جي نوعيت، گهرائي، پڪيڙ ۽ پيچيدگي کي سمجهي ان سان مقابلو ڪرڻ جي سمجه ۾ اهلليت ۽ عزمرڪندڙ هجن ها. اها نفسياتي جنگ حصو آهي ان وڏي نفسياتي جنگ جو جيڪا سڄي پاڪستان جي مٿان انهن ماڻهن مڙهي آهي، جيڪي هن ملڪ جو اصل ۽ بنيادي اقتدار ڦهليون ويٺا آهن ۽ ڪيڏانهن به منتقل ڪرڻ نٿا چاهين، جيڪي جمهوري حق ۽ انساني حق نٿا ڏيڻ چاهين، جيڪي ٽوٽل طاقت، اصل طاقت، طاقت جوڳو، طاقت جو مکڻ، طاقت جي ڪريم سدائين پنهنجي هٿ ۾ رکڻ چاهين ٿا، جيڪي وزيرن، اميرن، دربارين کي فقط استيعاج تي هڪڙو مقرر ٿيل ايڪٽ ڪرڻ، سڄي ڊرامي جو هڪ محدود پارٽ ادا ڪري ڏيڻ لاءِ تيار آهن، پر سمورا طاقت جا وسيلو انهن جي حوالي ڪرڻ جي لاءِ تيار ناهن. اُهي اعليٰ ترين ٽيڪنالاجيءَ سان هٿيار بند آهن ۽ انهن جا رشتا بين الاقوامي آهن، آمريڪا ۽ يورپ جا جيڪي به جديد ترين علم آهن هوانهن سڀني سان مسلح آهن. ڏيڻا ۾ ويڙهه جي علم ۽ هنر جي ڪا به شاخ ڪانهي۔ جنگ، ڊپلوميسي، پروپيگنڊا، نفسياتي جنگ، تجربڪاري ماڻهن کي ويڙهائڻ، پارٽيون ٽوڙڻ وغيره جنهن جا هويگنا ماهر نه هجن.

توهان جي اڳيان هڪڙو زبردست ڊرامو پيو ٿئي. سنڌ ۾ ڪي اڪيون هجن، ڪا ڄاڻ هجي، ڪا سمجهه هجي، جو خبر پوي ته ڪيئن هنن پور پور ڪري ڇڏيو آهي. هن سماج جي سياسي، نفسياتي علم ۽ ادبي جسم ۽ روح کي. ڌڪ دشمن جو به نه وڃائجي. جن هي سڀ ڪجهه تهس تهس ڪري ڇڏيو آهي، جيڪي دماغ پويان ويٺا آهن ۽ جن رٿابندي ڪئي آهي تن کي نه چاهيندي به سندن تخريبڪاريءَ جي ڪمال جو داد ملڻ گهرجي. مثلاً توهين تعليمي ادارن کي ڏسو. انهن کي عالمن، مفڪرن، اديبن کان ڪا ٿي اڪيلو ڪيو ويو آهي. توهان جي اکين اڳيان ماڻهن کي الڳ الڳ ڪولين ۾ بند ڪيو ويو، جيئن قيدين ۾ هوندو آهي، قيد ۾ جيڪي توهان مان ويا هوندا، انهن ڏٺو هوندو ته ڪوليءَ کان ٻاهر وارن سان ڳالهائڻ جي اجازت ڪانهي. ٻهراڙي ۾ ڏاڙيل آهن. شهر ۾ دهشتگرد آهن. توهان ڏسو ٿا ته هيڏي ڪروڙن جي قوربي وس ۽ يتيم۔ پاڻ سڀ چڪون پيا ته سنڌ تان سر ٿا صدي ڪريون. پاڻ سڀ انقلابي، سڀ قرباني ڪندڙ ۽ سنڌ وڃي ٿي روز غرق ٿيندي! جيترو اسان انقلابي ماڻهو وڌون ٿا تعداد ۾، جيترو اسان انقلابي دعوائن ٿا ڪريون تيترو سنڌ جي ڳچيءَ ۾ زنجير وڌيڪ مضبوط ٿيندا ٿا وڃن. هي ڇا آهي؟ هي اتفاق آهي؟ قطعي نه! هيءَ پلاننگ آهي۔ هيءَ سازش آهي. پردي جي پويان ويٺل وڏا استاد آهن جن باقاعدي هي سڀ ڪجهه رٿيو آهي، پنجاڀيءَ ۾ چوندا آهن:

”بتير نئين لڙدي، استادان دي هٿ لڙدي نين“

(بٽير ڪو نه وڙهندا آهن، استادن جا هٿ وڙهندا آهن.)

سياست به هڪڙو ڊسپلين، هڪڙو علم آهي. قومي جدوجهد به هڪڙو ڊسپلين آهي. هڪڙو علم آهي. جيئن ميڊيسن يا ڊاڪٽري، ميڊيسن ۾ ڪو ماڻهو چوي ته آئون رڳو اهي ڪتاب پڙهندس جيڪي ٽنڊي الهيار ۾ لکيا ويا ۽ اهي دوائون ۽ گشتا مريضن کي ڏيندس جيڪي ٽنڊي الهيار ۾ حڪيم ناهين ٿا ته ان کي ماڻهو جيڪر ڇا چوي؟

جيڪڏهن نت نئون ايجادون نه ٿين. نئون دوائون نه اچن. ڊاڪٽري ڪتاب نه هجن، ماڊرن، الترا ماڊرن ڪتاب، هيپوڪريٽس کان وٺي، بو علي سينا، ذڪريا رازيءَ کان وٺي جيڪو تازو ۽ نئون علم آهي، جيڪو هفتي هفتي وڌي ٿو. اهو جيڪڏهن ڊاڪٽر نه پڙهي پوءِ اهو ڪهڙي ڪم جو ڊاڪٽر آهي؟ هينئر جيڪڏهن بچائيندڙ دوائون آهن خاص ۽ نرالين حالتن ۾ استعمال ڪرڻ کپن، سي ننڍڙو ٻار جملي ٿو ته ٻئي ڏينهن ان کي اهي ڏيو ڇڏين! اهڙا نر وينا آهن! رستو ٺهي ٿو ته ٻئي ڏينهن هيڏا گهٽيا! ڀل ٺهي ٿي، زوردار پاڻي اچي ٿو ته ڀل اڏيو وڃي. صحيح ۽ مڪمل علم نه هوندو ته تيسيتائين ائين ٿيندو.

جڏهن انسان ذات علم تخليق ڪرڻ شروع ڪيو آهي، تڏهن کان وٺي جيڪو علم پيدا ٿيو آهي، اُن سڄي علم مان، جيڪي به هيرا ۽ موتي اسان کي هٿ چڙهي سگهن، اهي هٿ ڪري اسان کي هتي هن قومي جدوجهد ۾ استعمال ڪرڻ کپن. تڏهن ئي اسين چئي سگهنداسون ته اسين معياري ڪم ڪريون ٿا. معيار جو سوال آهي. ماڻهو چوي، ”هلو ته شهر ڏسون!“ شهرن جا معيار آهن. علم جو معيار ڪهڙو آهي؟ جيڪڏهن ڪو ماڻهو روشني اسڪول ۾ پڙهي ٿو ته ڇا هو علم حاصل ٿو ڪري! روشني اسڪول جو شاگرد به پڙهي ٿو اهو به علم حاصل ٿو ڪري ۽ ڪپري ۽ ڇاچري جي پرائمري اسڪول ۾ جيڪو ٻار پڙهي ٿو اهو به علم حاصل ڪري ٿو ۽ جيڪو ميرپورخاص ۾ اسڪول ۾ پڙهي ٿو اهو به علم حاصل ٿو ڪري. آمريڪا جي ڪيليفورنيا رياست جي برڪلي يونيورسٽي - جنهن کي سندن جمهوري ماحول جي ڪري لاڏوچان، ”عوامي جمهوريه برڪلي“ چوندا آهن. ان جا شاگرد يا ساڳي رياست جي اسٽينفورڊ يونيورسٽيءَ جا شاگرد جيڪي پڙهن ٿا اهو به علم آهي.

روشني اسڪول کان وٺي برڪلي، اسٽينفورڊ يا انگلينڊ جي آڪسفورڊ يا برمنگهام يونيورسٽين جا شاگرد، سڀ شاگرد آهن، سڀ علم پرائن ٿا. البت سندن پڙهائيءَ جي معيارن ۽ سطحن ۾ فرق آهي. هر شيءِ جا وڏا ۽ ڇڻا ٿين ٿا. سطحن ۽ معيار ٿين ٿا. اسين جيڪا قومي جدوجهد ڪريون ٿا سا ڪهڙي سطح تي، ۽ اسين ان لاءِ جيڪو علم ڪتب آڻڻ گهرون ٿا سو ڪهڙي ليول جو هجڻ گهرجي؟ مقامي سطح جو، قومي سطح جو، ايشيائي سطح جو يا عالمي سطح جو؟ فقط

هاڻوڪو علم يا اڳوڻو به؟ علم مان اسان جي مراد هجڻ گهرجي ان سطح ۽ پڪيڙ جو علم. جيڪو سڄي عالم، سڄي جهان جي علم تي ڇانيل هجي ۽ سڄي تاريخ کي پنهنجي پاڪر ۾ وٺي. ان کي چئبو عالمي تاريخ علم. عالمي تاريخي ادب، عالمي تاريخي سائنس ۽ عالمي تاريخي ٽيڪنالاجي اسان جي هن قومي جدوجهد سان ادب جو ڪهڙو واسطو آهي؟ ان تي غور ڪرڻ کپي. سنڌي ۾ چوندا آهن: ”ڪيڏانهن مٿن مريم جو ڪيڏانهن تندوالهيارا“ جي ڪالاباغ ڊئم ٿا ناهين، پاڻي ٿا بند ڪن ته ان سان مٿن ڏيڻ لاءِ ڊئم اڳيان بيهي بيت پڙهبا:

”جي تون بيت پائين، سي آيتون آهن،

نيومن لائين، پريان سنڌي پارڙي“

ته ڇا ٿيندو؟ بيت ڪالاباغ ڊئم کي ڇاڪندو؟ واسطو ڪهڙو؟ پنجاه بيت پڙهي ڇڏيو يا سڄو رسالو پڙهي ڇڏيو ڪالاباغ ڊئم ته بيٺو هوندو، ان کي رسالو ڇا ڪندو؟ يا ملٽريءَ وارو بيٺو آهي چوي پيو: ”استاپ! ڪڙي هو ڄاڻو“ بيهڻ بدران اسين وٺي بيت پڙهون يا شاعريون ڪريون ته ڇا ٿيندو؟ تنهن ڪري ادب واري ڳالهه بظاهر ته بيوقوفيءَ واري ڳالهه نظر ايندي، چوندا: ”چريا ٿيا آهيون! ادب ڇا ڪندو هن مصيبت ۾؟“ ان جو صحيح جواب حاصل ڪرڻ ضروري آهي.

پهريون ڏسون ته اسان سان لڙائي ميدانن ڪهڙن ۾ آهي. لڙائي سياسي ميدان ۾ ته آهي ئي پر لڙائي جا ميدان ٻيا به آهن. لڙائي هڪ طرفي نه آهي. سڀ طرفي آهي. اسان خلاف لڙائيءَ ۾ ”جنگ“ اخبار ڪتب اچي ٿي. لڙائيءَ ۾ سياسي ويڙهه به ڪتب اچي ٿي. نفسياتي ويڙهه به اچي ٿي. پوليس وارا به اچن ٿا رينجرز به اچي ٿي. اديب ۽ مفڪر به اچن ٿا، نظريا به اچن ٿا. اسان جا بزرگ جيڪي ميمبر صاحبان آهن جيڪي وزير صاحبان آهن، اهي به اچن ٿا اسان جا جُبا آهن، اسان جون دستارون آهن، اسان جا علم جا صاحب آهن. اسان جا شاعر آهن. جنگ جو ميدان هڪڙو ناهي ۽ هر ميدان گهڻ طرفو آهي. ڪو ڪتاب ڪونهي، ڪا سليٽ ڪانهي، ڪو شعر ڪونهي، ڪا اخبار ڪونهي، جيڪا درحقيقت ميدان جنگ نه هجي، جنهن ۾ اسان جي خلاف ڪا نه ڪا ڪارروائي ٿيل نه هجي. جيڪڏهن اڪيون آهن ڏسڻ واريون ته هر هنڌ جنگ آهي. تقرير ۾، تحرير ۾، واپار ۾، ملڪ جي اقتصادي وسيلن جي ورڇ ۾، بجيت ۾، نوڪرين ۾، پراون ڪنن ٻڌجي ٿو ته ايڪٽيه جنرل آهن، اسان جا پائر اردو ڳالهائڻ وارا. اٽڪل سؤ پنجتيهه پنجاب جا مهربان آهن. اسان جا پشتون پائر هاڻ ڪجهه گهٽ آهن. مرڪز جا وڏا عهدا سڀ پائر وٺ آهن. پوءِ توهان هاءِ ڪورٽون ڏسو ۽ سپريم ڪورٽ ڏسو. طاقت جي سمورن سرچشمن تي ڄاڻ، ٽيڪنالاجي، ڪميونيڪيشن، طاقت، انتظامي مشينري، سياسي قوت، سڀني هنڌ توهان ڏسندؤ ته ٽوٽل اسان جي مهربانن قدردانن

جو قبضو آهي. بارڊر کلي پيا آهن. پاسپورٽن بنا ماڻهن جا لشڪر اچن ٿا. هڪڙي ٽوٽل، مڪمل رٿابنديءَ ۽ پروگرام سان هڪڙي ڦڙت ۽ تيز رفتار مشين Well-oiled machine آهي جيڪا اسان جي خلاف ڏينهن رات ”نڪ! نڪ!“ ڪم پيئي ڪري. رڳو اسان جي خلاف ڏينهن رات مشين ڪيئن ٿي ڪم Operate ڪري ۽ روز ڇا ٿي ڪري ته به اهڙا ڪلور ڪو نه ٿين ها. هنن وٽ اها چُستائي ۽ ڦڙتائي اها American Efficiency آهي، جنهن جي خود لينن به هيئن چئي تعريف ڪندو هو ته، روسين جو اعليٰ ارادن ۽ تصورن جو جاهه جلال ۽ عزم همتون ۽ جرئتون، چُستائي، ڦڙتائي، (Efficiency) آمريڪين جي ۽ پروگرام ۽ نظريو انقلاب جو. جي انهن تنهي کي گڏبو ته انقلابي ماڻهو بنجي پوندو!

ڳالهيو سدا ملوڪ، خوشگفتار—سندن تقريرون ٻڌو ۽ تحريرون پڙهو. جيڪڏهن اوهان مان ڪو سائنسي پروپيگنڊا جو ماهر هجي، ان جي ٽيڪنالاجي ڄاڻي ته انهن تقريرن ۽ تحريرن کي غور سان تپاسي. پنهنجي شڪار کي ڪاپاري ڌڪ به هڻو ۽ ”ادا! چئبو اها اوهين سمجهو ٿا اتفاقي ڳالهه آهي؟ نا اها سائنس آهي.“ وڙهڻ جي سائنس سيکاري ٿي:

Carry a big stick speak softly

”گفتگو نرم هجي، هٿ ڀڙڏو هجي!“

شيوا جيءَ جي هٿ مٿان بخمل چڙهيل هئي، هيٺيان واڳهه ٺڪ يعني چيتي جو چنبهو هو. افضل خان سان هٿ ملائي جيئن زور ڏنائين ته همراھ بي هوش ٿي ويو.

”ڳالهه مني ڏنڊو وڏو“ ڀائي صاحب، ڪيسي هين؟ طبيعت ڪيسي هئي. تڪليف توڻهين هئي. تشریف رکيئي“ ائين چئي وڏو ڏنڊو هڻيس ته مٿڪو ٽٽي پوندو. ”سب ڀائي هين، سڀ ڀائر آهيون. عزيز آهيون، قريب آهيون، جگر آهيون، غلط فهمي نه ٿيڻ گهرجي سڀ پنهنجا آهيون. ڀائي هين“ هي اُهي پيارا دوست ۽ ڀائر آهن جن بابت حافظ شيرازيءَ چيو آهي: ”جيڪڏهن هي دوست توکي تلوار هڻي ڪين ته به شڪايت مٿان ڪرين! ڇو ته هي قبيلي جا ماڻهو جنهن کي ماريندا آهن تنهن جي وارثن کان سندس موت جو عيوضو به پرائي وٺندا آهن ته توهان عيوضو پري ڏيو. جو هي مري ويو آهي، اسان جو ماڻهو هو سو ڇو مري ويو؟“

هڪڙو وڏو مسئلو، تمام وڏو مسئلو تصور جو آهي، جنهن کي اسين Conceptual Frame Work جنهن مان ”تصور جو خاڪو“ وارو لفظ ٺهيو آهي. توهان اهو سبق پڙهيو هوندو. ننڍي هوندي، الائي نه، ته هڪڙو ننڍڙو ڏيڏر ويو سو وڃي ڍڳو ڏنائين ۽ ماءُ کي چيائين: ”مان آئون اڄ هڪڙي تمام وڏي، وڏي ڀڙڙي شيءِ ڏسي آيو آهيان.“ ماءُ چيس، ”ابا! اها ڪيڏي وڏي آهي؟“ ائين چئي مائي ڏيڏريءَ ڇا ڪيو جو وٺي پاڻ کي ڦوڪي وڏو ڪيائين ۽ چيائين، ”ابا اها شيءِ پلا هيڏي وڏي آهي؟“ چيائين، ”نه امان! اها ان کان به وڏي آهي!“

ماڻس چيو ”اڃا!“ پوءِ وري پاڻ کي اڃا وڏو ڦوڪيائين ۽ چيائين ته، ”ابا! هيڏي وڏي؟“ ننڍڙي ڏيڏريءَ چيو ”امان نٿا“ ان کان به وڏي ”مائيءَ کي سمجهه ۾ ٿي نه اچي ته اهڙي وري ڪهڙي شيءِ ٿي سگهي ٿي، جيڪا سندس جهڙي هيڏي وڏي ڦوڪيل بيت واريءَ ڏيڏريءَ کان به وڏي هجي! سو ڪاوڙجي وئي ڪٿي جو اڃا به وڌيڪ بيت ڦوڪيائين ته ويڄاريءَ جو پيٽ ڦاٽي پيو. هن ويڄاريءَ جي تصور ۾ نٿي اچي سگهيو ته ڍڳي جهڙو جانور به ڪو هوندو آهي، جيڪو ايڏو وڏو به ٿيندو آهي. اسان وٽ صحيح تصورن جي خوفناڪ اثاٺ آهي، ٿر ۾ ڪو پئرس شهر جي ڳالهه ڪري ”ابا! پئرس ڪيڏو هوندو؟ ڀلا احمد جي تڙ جيڏو هوندو؟“ نٿا ان کان وڏو!

”ڀلا ڇاچري کان به وڏو!“

”نٿا ڇاچري کان به وڏو!“

”ڀلا مٺيءَ جيڏو هوندو يا ان کان به وڏو هوندو.“ ”نٿا اڃا وڏو!“

”ڀلا عمرڪوٽ جيڏو؟“ ”نٿا ان کان به وڏو!“

”ڀال ميرپورخاص کان ته وڏو ڪونه هوندو نه؟“

”نٿا ان کان به وڏو!“

هاڻ! اسان جو ٿرپوڙيءَ جنهن اتفاق سان ڏٺو ڇاچرو به ڪونهي سو ميرپورخاص جهڙي گجگاهه شهر جنهن جي وڏائي ۽ دولت جا هيڏا رنگين داستان ابن ڏاڏن جي زماني کان وٺي ٻڌندو اچي تنهن کان به وڏي ڪنهن شهر جو تصور دماغ ۾ پيدا ڪري ته ڪٿان ڪيئن ڪري؟

دُنيا ۾ قومي جدوجهد ۾ ويڙهه ۽ قربانيءَ جو معيار ڪهڙو هوندو آهي؟ تنهن جو تصور اسين ڪٿان آڻيون؟ ”ڀلا مون ههڙو خوفناڪ نعرو هنيو. احتجاج ۽ مظاهرو به ڪيم، بڪ هڙتال به ڪيم. ڪلاشنڪوف جا برست هلائي چار بي هٿيار مسڪين به ماري وڌم. موت ۾ چار سؤ پنهنجي طرف جا به مارايم. اعلان جنگ به ڪيم، ٽي ڌماڪا به ڪيم، اخبارن ۾ روز منهنجا مخالفن کي ڌمڪين ڏيڻ جا بيان به ٻيا چيجن. انقلابي فلاڻو خان، سورهيلا زهر پياڪ! لجن جو محافظ! به پيو پاڻ سڏايان. اڃا ڀلا ٻيو ڇا گهرجي قومي جدوجهد ۾؟“

”فلاڻو ماڻهو پڙهيل آهي“ ”ابا ڪيڏو پڙهيل آهي؟“

آئون پڙهندو هوس، پوءِ مون فائينل پاس ڪئي، پڙهندا هئاسون مدرسي ۾. منهنجو هڪ سوٽ آهي سليمان. چيائين گهڻا درجا پڙهيو آهين؟ ”چيم: ست درجا!“ چيائين: ”وڃ! ستن درجا پڙهي وٺين!“

مون چيو ”هاڻو“ چيائين، ”پوءِ نوڪري ڪهڙي ٿو وٺين؟“ مون چيو ”اڃان پڙهان پيو“ حيران ٿي چيائين، ”اڃا پڙهين پيو؟“ وري پڙهي ڪئي سون مئٽرڪ پاس.

سليمان پڇيو ”ڇا نوڪري ڪهڙي ورتي؟“ مون چيو ”پڙهان پيو.“ اعتبار تي نه اچيس ڇا اڃا پڙهين پيو؟ ڇا ڳڻي ته ٻڌاءِ ڳڻا درجا سنڌي ۽ ڳڻا درجا انگريزي ٿيا؟

مون چيو ”ست سنڌي، ست انگريزي“

ويو امان وٽ چيائين ”هي تنهنجو پٽ چريو ٿي پيو آهي. چوڏهن درجا پڙهيا اٿس اڃا به ويٺو پڙهي“ وري ٽيس انٽر ۾ پاس. اڃا به اڳتي پڙهڻ جي ڳالهه ٻڌي چيائين، ”هن مان ڪجهه ڪونه ٿيندو سڀ خرچ ويا پاڻيءَ ۾“

منهنجي سوٽ جناب محمد سليمان کي اها ڳالهه تصور ۾ ڪيئن اچي ته پڙهائيءَ ۾ ڪا ايم اي به ٿيندي. ڪا پي ايڇ ڊي به ٿيندي آهي؟ يورپ ۽ آمريڪا ۽ ڪئناڊا ۾ وياسون. يونيورسٽين ۾ ليڪچر ڏناسون. جتي ڏسون اتي ماڻهن جون ذري گهٽ ڏاڙهيون اڏا اچيون، اڏا ڪاريون.

جنهن کان پڇيون، ”ڇا ٿو ڪرين؟“

چي، ”پڙهان ويٺو“

اسان جي حساب سان پڙهڻ پوئتي چٽڻ جي عمر ۾ هي چوڪرو اڃا پڙهي پيو. پڇڙو اڃا پڙهندو. امتحان ۾ پاس ٿيندو پوءِ نوڪري ڪندو. اسان جا ماڻهو ان عمر ۾ رٽائرڊ ٿي وڃي ڇوڙ ڍڳي سان لڳندا آهن.

ماڻهو پيا پڙهن، پيا پڙهن. ڪتابن جا جبلن جيڏا ڍير پڙهيو ڇت پيا ڪن. الاڻي ڪهڙا ڪهڙا علم آهن. پاڻ تصور ٿي نٿا ڪري سگهون ته ڪيڏي ليول جو علم آهي ۽ ڪيترو اٿاهه علم آهي. اڄڪلهه دنيا ۾ ان سموري علم بابت رڳو سوچي سگهڻ به پنهنجي تصور جي لاءِ هڪڙو چئلينج آهي. بلڪل چئلينج آهي. پنهنجو تصور ڪم نه ڪندو. بلڪل نه ڪندو. پنهنجي تصور کي چڪي وڌو ۽ ڪشادو ڪرڻو آهي. ان جي سائيز وڌي ڪرائي آهي. توهان کي خبر آهي ته جيڪي پهريان انسانن جهڙا جانور (Hominids) هئا، جهڙوڪ، هومر روسٽس، هومو هيبلس، هومر ريڪٽس. انهن جو دماغ پهريائين پنج سو سينٽي ميٽرن جيترو وڏو هو. هاڻ وڏي شايد ٽو سَوَ سينٽي ميٽرن ڌاري پهتو آهي. پاڻ سنڌي ماڻهن کي ڪپي ته پنهنجي دماغ کي انهن ماڻهوءَ جهڙن جانورن جي دماغ کي ڪنهن مستريءَ هٿان ايڏو وڏو ڪرايون جو موجوده علم جي صورتحال کي پاڻ رڳو تصور ۾ آڻي Conceptualize ڪري سگهون. رڳو پنهنجي خواب ۽ خيال ۾ اها ڳالهه اچي وڃي ته هيئن به ٿيندو آهي ته به وڏي ڳالهه ڄمبي. اهو وڏو چئلينج آهي. وڏو تمام وڏو ۽ بنيادي کان بنيادي مسئلو آهي. آئون ڪڏهن ڪڏهن سوچيندو آهيان سنڌ جي باري ۾. ته اسين چريون بلائون وات ڦاڙيو ويٺا آهيون. هي هيترو علم مُيسر آهي دنيا ۾. دنيا وڃي ڪٿي پهتي آهي. اسين ان کي حاصل ڪرڻ ته نهيو رڳو تصور ۾ آڻي به نٿا سگهون. اسان وارو قصو هلندو ته آخر ڪيئن هلندو؟

هاڻي ٿورو موضوع کان هتي نه پر ٿورو ان جي گهرائي ۾ لهون. مثلاً ماڻهو جيڪو هن صورت ۾ اچي ٿيو آهي، جيئن پاڻ هاڻي آهيون، جيڪا پنهنجي هاڻي شڪل آهي، لڳ ڀڳ ان جهڙو ٿئي ڪيس (توهان کي خبر آهي ته) اٽڪل چار لک سال ٿيا آهن. ٽي لک پنجهتر هزار سال اڳ ڌاري هو پتر مان اوزار ٺاهڻ سکيو. اول تمام سادا ۽ ڪهرا ۽ پوءِ لسا ۽ تيز۔ اٽڪل ڏهه هزار سال اڳ تائين ڏيا ۾ ڪو به پڙهيل ماڻهو ڪو نه هو. يعني چئن لکن سالن منجهان ٽي لک نوي هزار سال جيڪي گذري ويا، تنهن عرصي ۾ ڌرتيءَ تي هڪڙو به۔ جنهن کي پڙهيل ماڻهو چئجي سو ڪو نه هو. هڪڙو پٿو ڪو نه هو. هڪڙو قلم ڪو نه هو۔ جنهن کي اکر چئجي سو هڪڙو به لکيل ڪو نه هو. اٽڪل ڏهه هزار سال اڳ ڌاري ماڻهو ڏاڪي به ڏاڪي اکر لکڻ سکيا. ڪتاب ٺهيا۔ ڪتاب ڪيئن لکندا هئا؟ توهان کي خبر هوندي مٽيءَ جي تختي ٺاهيو ان مٿان لکيو. پوءِ تختيءَ کي چلهر ۾ وجهيو سترن وانگر پڇائيندا هئا. اهو ٿيو ڪتاب جو هڪ پٿو. وري ٻي ستر. اهو ٿيو پيو پٿو. الاهي سرون گڏ ٿي ويون. اهو ٿيو ڪتاب. اهڙا گهڻا سرن جا ڪتاب گڏ ڪيائون. اها ٿي لائبريري. عراق اندر سميريا ۾ ست هزار ورهيه اڳ جون اهي لائبريريون ميوزيم ۾ موجود آهن. لنڊن ۾ توهان ويندو اهي لائبريريون رکيون آهن.

پوءِ تهذيبون ٺهيون، سميريا، بابل، نينوا، موهن جي دڙي جون قديم تهذيبون، تان جو ڪتاب ڦهليا. انسان رڳو عقلمند انسان کان وڌي مهذب انسان ٿي، علم رکندڙ انسان ٿيو تهذيب رکندڙ انسان ٿيو. سو چار لک سالن مان ٽي لک نوي هزار سالن تائين ماڻهو مهذب انسان نه هو. ماڻهو الڳ الڳ جانورن وانگر زندگي گذاريندا هئا. جيئن ڳئون جو ڌڻ هتي بيٺو هجي، هتي رڌون هتي بکر بيٺا هجن. ائين غير مهذب ماڻهو رهندو هو. هڪڙي دؤر جي ڄاڻ پئي دؤر تائين منتقل نه ٿي هئي. هڪڙو نسل آيو، مري ويو. وري ٻيو آيو، مري ويو. ڪروڙين ماڻهو ڄاوا ۽ مري ويا. انهن کي ڪا خبر ڪا نه هئي ته ڏهه سال اڳ ڇا ٿيو. ڏاڏا جي ڏينهن ۾ ڇا ٿيو؟ ڪورڪارڊ ڪو نه هو. ڪا خبر چار نه هئي. جانورن وانگر ماڻهو ڄمندا هئا ۽ مري ويندا هئا.

گذريل چئن لکن سالن مان ٽي لک نوي هزار سال ماڻهو ائين ڄمندا هئا، مرندا هئا. مهذب انسان جون الاهي تهذيبون آهن. پر چار تهذيبون چار علم جا مرڪز ڏيا ۾ نشانبر ۽ سڀني کان اڳ ٿيا. آئون اهو چوڻ چاهيندس ته سنڌي ماڻهو گهٽ ۾ گهٽ انهن گذريل چئن تهذيبن جي سرچشمن مان ڪجهه نه ڪجهه واقف ٿيڻ کپي. جي اسين چاهيون ٿا ته، جديد معنيٰ ۾ جديد انسان شمار ٿيون ته انهن قديم ترين تهذيبي سرچشمن مان ضرور فيض حاصل ڪريون.

اسان جي جدوجهد جا علمي ۽ ادبي بنياد تڏهن پوندا جڏهن اسان کي انسان جي تهذيبي بڻ بنياد بابت ڪجهه نه ڪجهه خبر چار هجي. ڪوه ڪاف جبل

بابت گهڻي خبر ڪئي نه هجي پر اهو ته اندازو هجي ته ”او فلاڻي پاسي ڪوه ڪاف جبل آهي.“ ڀلي ڏنل نه هجي پر ڪجهه سڌ سماءُ ته هجي۔ تصور ته هجي. ڏنيا جون جيڪي چار سڀ کان اهم قديم تهذيبون آهن، تن مان ٻه اوڀر ۾ يعني چين ۽ هندستان جون تهذيبون ۽ ٻه اولهه ۾ يعني يونان ۽ روم جون تهذيبون آهن. اهو ڌيان ۾ هجي ته سموري مغربي تهذيب ۽ ان جي علم جا سمورا سرچشما سندن سموريون مرده برتريون انهن ٻن تهذيبن مان ڪُتي نڪرن ٿيون. يونان ۽ روم واري پيڙهه ڪڍي وٺو ته مغربي تهذيب بي پاڙي ول وانگر لتڪندي رهجي ويندي. جڏهن روم روم هو تڏهن ماڻهو چوندا هئا ته:

“All roads lead to rome” ”ڏنيا جا سمورا رستا روم ڏانهن وڃن ٿا“

رومي رستن ٺاهڻ جا بادشاهه هئا. رومي پنهنجي دور جا زبردست انجنيئر هئا. انهن ناممڪن پهاتن مان رستا ڪڍيا. روم جو فرمودو ڄاتل ڏيا لاءِ ذري گهٽ خدائي فرمودو هو. ان ڳالهه کي لاطيني ٻولي ۾ هيئن بيان ڪندا هئا:

“Rom locuta, causa Finita”

”روم ڳالهائي ڇڏيو. معاملو ختم ٿي ويو“ روم جو قائدو هو جيڪو ماڻهو فصاحت، بلاغت ۽ لکڻ جو ماهر ناهي، جنهن عدالتن ۾ وڪيل بنجي پنهنجي علم، فصاحت ۽ بلاغت سان مقدا نه ڪتيا آهن، ان کي فوجي ڪمانڊ نه ملندي. فوجي ڪمانڊر ٿيڻ لاءِ لازم هو ته هو ڪيس ڪتي ۽ لکڻ جو بادشاهه هجي. روم جا وڏي ۾ وڏا جنرل لکنڊڙ هئا ۽ قهر جا لکنڊڙ هئا. وڏا فصيح بيان مقرر هئا. تقريبن جا شهنشاهه هئا. روم ۾ نصاب جو هڪڙو سبجيڪٽ هو جيڪو پاڻ وٽ ڪونهي ۽ جيڪو يونان مان آيو هو، سو هو فصاحت ۽ بلاغت.

اڄ کان پنجويهه سؤ صديون اڳي يونان جي شهر اٿينس جي مشهور سياستدان پير بڪلس اٿينس ۽ اسپارٽا جي وچ ۾ ٿيل لڙائيءَ ۾ اٿينس جا جيڪي ماڻهو مري ويا تن جي قبر تي جيڪا تقرير ڪئي آهي، سا توهان اڄ به پڙهندؤ ته توهان کي حيرت وٺي ويندي. پير بڪلس پنهنجي ان جڳ مشهور تقرير ۾ جمهوريت جي فائدي ۾ ۽ ڊڪٽيٽرشپ جي خلاف ڳالهائيو آهي. هن ٻڌايو آهي ته اسين اٿينس جا ماڻهو جو هٿڙا روشن خيال ۽ مهذب آهيون ان جو سبب جمهوريت آهي. اسپارٽا ثقافتي ۽ روحاني طور پسمانده آهي ان جو سبب اتي جو ڊڪٽيٽرشپ وارو نظام آهي.

هن شهيدن کي زبردست خراج تحسين ڏنو آهي. اڄ به جي تقرير جي مٿان لکيل پير بڪلس جو نالو ڏاهي ڇڏيل هجي ۽ اها خبر نه پوي ته هيءُ پنجويهه سؤ سال اڳ جي ڪيل تقرير آهي ته توهان ان کي پڙهي چوندؤ ته، هيءُ يورپ جي ڪنهن جمهوريت پسند عالم ۽ سياستدان جي اڃا ڪالھوڪي ڪيل تقرير

آهي. اڄ به ان تقرير جو مثال ناهي. “Peloponnesian wars” جيڪڏهن ان مان سن وغيره ۽ ٻيا سڃاڻپ جا نشان ڪڍي ڇڏجن رڳو سندن لکڻ جو انداز خيال ۾ رکجي ته ڪو ماڻهو چئي نه سگهندو ته هيءُ ڪا پنجويهه سؤ سال اڳ جي لکيل آهي. پيرپڪلس جي تقرير به ان تاريخ ۾ رڪارڊ ڪئي اٿس. مون تنهن ڏينهن هڪڙي رومي سياستدان جو خط پڙهيو. خط ۾ ماٿس کي چيو اٿس ته، ”جوليس سيزر قلوبطره کي وٺي پهرين ايندو روم ۾، تون روم ۾ وٺي آهين، منهنجو خيال آهي ته روم ڇڏي ٻهراڙيءَ اچ. ڇو ته جوليس سيزر ڏنگو ماڻهو آهي. پاڻ سان ٺهيل ڪونهي. متان پاڻ کان انتقام وٺي ۽ توکي تنگ ڪري؟“ ماٿس جواب ڏنو، ”مڙئي خير ٿيندو، تون فڪر نه ڪر.“

توهان خط پڙهندؤ ته ان جي جديد استايل ۽ تيز لکڻيءَ مان سمجهندؤ ته ڪنهن ڪالهه لکيو آهي، حالانڪه هو ساڍيون ويهه صديون اڳ انهن ڏينهن جو آ جڏهن سال ڇاٿيناليهه قبل مسيح ۾ قلوبطره زنده هئي. جڏهن جوليس سيزر زنده هو ۽ جڏهن جوليس سيزر، قلوبطره ۽ ان مان جاول پنهنجي پٽ سميت فاتحانه شان سان روم ۾ داخل پئي ٿيو. تقريباً ان ئي زماني يعني ٽيويهه صديون اڳ جا رومي شهنشاهه تراجان جا پنهنجي آفيسر ننڍي پلنيءَ کي لکيل خط آهن. انهن مان ڪيترا خط هن قسم جا آهن ته، ”فلاڻي شهر کي آباد ڪيئن ڪريون؟“ تنڪس تي بحث ڪيو اٿس ته هي تنڪس لڳائڻ ڪي يا نه. صفائي جو بندوبست ڪيئن ٿئي ۽ مارڪيٽ ڪٿي هجڻ ڪي ۽ مارڪيٽ جو لنگهه ڪٿي هجڻ ڪي؟“

اسان جي ميونسپالٽين ۽ ڪارپوريشن جا چيئرمين صاحب وينا آهن، انهن کي جيڪا شهر جي ڳڻتي آهي اها به ذهن ۾ رکڻ ۽ هڪڙو رومي شهنشاهه هڪڙي عام شهري جي باري ۾ ڪهڙيون تفصيلي هدايتون ٿو ڏئي، سو به ويچار هيٺ آڻيو ته توهان کي مس مس ڪوڙ لکڻ اندازو ٿيندو ته روم ڇا هو. هتي آئون علم جي ڳالهه نٿو ڪريان، رڳو تصور هجي ته اهڙيون شيون به ٿينديون آهن. اهڙا ماڻهو به هئا، اهڙيون تهذيبون به هيون ته به وڏي ڳالهه ٿي پوي. رومي شهنشاهيت ڇا هئي؟ رومي شهنشاهيت جي معنيٰ هئي ته، انگلينڊ روم جو صوبو هو، فرانس روم جو صوبو هو، ترڪي صوبو هو، جرمني، آسٽريا وغيره اهي سڀ صوبا هئا، سڄو يورپ عام آفريڪا، اولهه ايشيا سڀ رومي سلطنت جا تابع، ڏيڍ هزار سال، 1453ع تائين جو عرصو قائم رهي رومي سلطنت! جوليس سيزر جڏهن انگلينڊ تي قبضو ڪيو. تڏهن روم ڏانهن جيڪا ان بابت رپورٽ موڪليائين، سا تن لفظن جي هئي:

Veni, Vidi, Vice. ”يوني، وڊي، وڪي.“ جنهن جي معنيٰ آهي، ”آئون آيس، مون ڏٺو، مون قبضو ڪيو.“ ختم! پاڻ جهڙو ماڻهو رڳو حيدرآباد کان ڪوٽڙي پهچي ته داستان بيان ٿي ويندا. ”سائين آيا سين، ڪوٽڙي، پوءِ هيئن ٿيو. هونئن ٿيو“ مطلب ته پٽاڙئيندي ٺاهوڪي. (تازيون)

ٿورن اکرن ۾ گهڻي ڳالهه ڪرڻ جو دستور اڳ عربن ۾ به هو. هاڻ ته اهي به اچي پٽاڙ ۾ پيا آهن. مامون الرشيد جو سپهه سالار جڏهن بغداد ۾ پاٽس امين الرشيد تي حملو ڪري آيو ته رپورٽ موڪليائين بغداد مان مامون الرشيد ڏانهن جيڪو خراسان ۾ هو جنهن ۾ لڪيائين: ”آئون بغداد ۾ آهيان ۽ امين جو سُر منهنجي پيرن هيٺيان آهي.“ اکر ٿي ٿورا. ائين ڪونه لڪيائين ته هيئن وڙهيس، هيٿرا ماڻهو ماري، فتحون ڪيم، ترازيون هنيم. ڪجهه نه، ”بغداد ۾ آهيان ۽ امين جو سُر منهنجي پيرن ۾ آهي.“ بس ختم.

قومي جدوجهد ۾ پنهنجا دماغ وڏا هٿل گهرجن. ڇا اسان جي ذهن ۾ جدوجهد جو لڙائي جو جنگ جو صحيح تصور آهي؟ مثلاً: ڇا اسان تصور به ڪري سگهون ٿا ته، قومن جي حقيقي ويڙهه چئبو ڇا ڪي آهي؟ قومن جي هڪڙي قديم ويڙهه ڪي وٺون، ڪارٽيج ۽ روم جي وچ ۾ ويڙهه ڪي ٻن قومن وچ ۾ اها ويڙهه 264 ق. م کان 146 ق. م تائين پورا سوا سؤ سال هلي، تي ننڍيون جنگيون ٿيون.

هيني بال ڏيا جي شهر آفاق سپهه سالارن مان آهي، هيني بال ٻي لڙائيءَ جو سپهه سالار هو، جنگي چالن جو شهنشاھ هو.

جنگي چالون ڇا ٿينديون آهن؟ پاڻ ڪي ڪهڙي خبر ته جنگي چالون ڇا ٿينديون آهن؟ پاڻ ته لڳا پيا آهيون: ”بابا لڳا پيا آهيون!“ چريون بلائون، ”هلا پيٽان نه ويندو!“ (اي نه ويندين ري جا پٽ!) هڻ گهوٽا تو مٿس ڪري پيو. يا هلاءِ برست، به تي پراوا مسڪين مارجي ويا جواب ۾ به تي سؤ پنهنجا ٻين ماري ڇڏيا. ”قومي جدوجهد زنده آباد“ بابا ههڙو شير ٿيو ٿي ڪونه! ”مان انقلابي، مان سورمو!“ مان جنرل، مان سپهه سالار“

هيني بال ڇا ڪيو؟ عظيم ڪارٽيج جي اڳواڻ هسڊور بال جوپت هو. اسپين ۽ فرانس کان ٿيندو پٺيان ڦري آيو روم ڪي. خبر ٿي ڪا نه پيئي رومين ڪي ته همراھ ان ابتي پاسي کان به ڪواچي ٿو. آفريڪا مان هاڻي آئي چاڙهيائين جبلن تي. ڏيا جورڪارڊ، هاڻي پهاڙن تي چاڙهي روم تي پٺيان حملو ڪيائين، جيڪا طاقتور رومي فوج ڏسي تنهن کان پڇيو ويڃي. جيڪا ڪمزور فوج ڏسي تنهن تي وڃيو چڙهي. سالن جا سال هوروم ۾ رومين سان وڙهندو رهيو. هميشه جڏهن دشمن

زوکوف، مارشل بيرمينگو، مارشل راکو سو وسکي، مارشل چئیکوف، مارشل ماليونکو وسکي ۽ ٻيا به ڪتاب خود روسي جنرل استاف وارن جا آهن. هڪڙو مارشل شتيمينگو جو ”سوويت جنرل استاف ميدان جنگ ۾“ ٻيو مارشل ويسليوسڪي جو ”The cause we serve“ ٻي جنگ عظيم جي رڪارڊ جهڙو رڪارڊ انساني تاريخ ۾ اڳ ڪڏهن به ٺهيس نه ٿي سگهيو آهي. مئڪ آرٽر، آئرن هاور، مانگو مري، روميل، خود هٽلر جو رڪارڊ موجود آهي. ”هٽلر جا فوجي هدايت ناما“ ”هٽلر ڊائري“ جرمن جنرل استاف جي ڊائري ”هٽلر ڊائري“ آهي. جرمن جنرل جنگ بابت نقطه نظر ڪيپٽن لبل هارٽ پنهنجي ڪتاب ”پهاڙ جي ٻئي طرف“ ۾ رڪارڊ ڪيو آهي. مطلب ته ذري پرزي جو رڪارڊ موجود آهي، پر پڙهي ڪير؟ ضرورت ڪنهن کي؟ انگريزيءَ جي تڪليف ڪير ڪري؟ ”گنڊئين ڪير ڏي ته مينهن ڌاري ڇا ڪجي؟“ جي جتن اڳيان ڊائنگ هٽي سورمو ٿي سگهجي ته پوءِ وڌيڪ تڪليف ڪرڻ جو ڪهڙو ضرور؟ جي ”فلاٽو وڏو بهادر آهي“ بهادري ڇٽجي ڇا ڪي يا ان جو معيار ڪهڙو؟ لينن گراڊ جو گهيرو ٿيو. نازين ڪيو. سالن جا سال هليو.

”ادا سنڌ لاءِ فلاٽي ڏاڍي قرباني ڏني، بلي! ست سال جيل ۾ پيو هو“ ”فلاٽو سُر ڏني هليو. هٿو ٿيو ٿي ڪوٺا“

لينن گراڊ جو گهيرو پاڻي بند، کاڌو ختم، بجلي بند، سڀ بند، اسپتال ۾ آپريشن ڪجي ته سرجن آپريشن ڪندي پٽ تي ڪري پون، ڇو ته لينن گراڊ ۾ ماني ڪا نه هئي فاقا هئا، خوفناڪ ڏڪار، گهٽين ۾ بکن جي ماريلن جا لاش پيا هوندا هئا. ڊوئل وارا وري، وات تي ڪريو پوندا هئا. مشهور آمريڪي صحافي هيريسن سٽلسبريءَ لينن گراڊ جي گهيري بابت ڪتاب لکيو آهي، ان ۾ لکيو اٿس ته، ”لينن گراڊ جي هڪڙيءَ ماءُ کي ٻيءَ ماءُ ڇيو ته منهنجو پٽ تون ڪا تنهنجو مثل پٽ آئون ٿي ڪاوان“ (ٽائون)

مٿان چوويهه ڪلاڪ نازين جي بمباري ۽ گهيرو ڪندڙ توپن جي توپزني، ڇوڙ طرف دونهن، آگ ۽ موت، ائين سال لنگهي ويا، پر پيش نه پئيو. اهوشهر وڙهيو. توڙ تائين وڙهيو. فتح تائين وڙهيو. ان بابت هڪڙي فلم ملي ٿي ”The Hero City“ ”سورمو شهر“ اها فلم توهان ڏسو روڊ زمين جي جفاڪشي، بهادري، جرئت، سهڻ ۽ ثابت قدميءَ جا رڪارڊ توڙيا آهن. هن سورمي شهر.

1943ع استالن گراڊ جي لڙائي آهي. هڪڙي بلڊنگ ۾ جرمن وينا آهن. ٻئي ۾ روسي وينا آهن. پاڻ چونڊاسين، ”ادا پوءِ وڙهياسين، وڙهياسين ۽ ادا وڙهي وڙهي ٿڪجي پياسين، پوءِ آئون ته يار مايوس ٿي هليو ويس.“ (ٽائون)

استالن گراڊ کي مڪمل گهيرو جرمن فوج شهر ۾ داخل گهتيءَ گهتيءَ ۾ دويدو جنگ، ساڳي بلڊنگ جي اندر جنگ، هڪڙي ۾ نازي، ٻئي ۾ روسي ويٺا آهن. جنگ جاري هئي، آخري پساهن تائين جاري هئي. هڪڙيءَ بلڊنگ ۾ باوييه ڏينهن جنگ هلي هئي. رڪارڊ رکيو اٿن، بلڊنگ تي جرمن قبضو نه ڪري سگهيا. روسي وڙهندا رهيا، ساڳيءَ طرح مارشل زوكوف، مارشل راکوسوفسڪيءَ، مارشل وئلبوسڪيءَ، مارشل چوٽيڪوف جي ڪتابن ۾ برلن جي لڙائي بابت احوال پڙهي ڏسو. 12 سال جرمن ٻار به بگهڙن وانگر توڙ تائين وڙهيا ته قومي جدوجهد جيڪا پاڻ ٿا ڪريون، سا به پنهنجي حساب سان ته الاهي وڏي آهي. وڏيون زبردست، وڏيون شاندار قربانيون ۽ سورهيائون آهن، پاڻ ماڻهن جون. پنهنجي حساب سان پاڻ جهڙو ٿيو نه ڪو ٿيندو. ڏاهر، دودو، دريا خان، هوشو، هيمن ڪير سڏائي! پر سورهيه، سوڍا، سپهه سالار ڪهڙي معيار جا؟ جڏهن ته هيني بال به هو، نپولين به هو، غزنوي به هو، تيمور به هو، ٻيا سوين هئا. انهن جي پيٽ ۾ پاڻ کي ڪهڙي لسٽ ۾ رکون؟ هڪڙي حساب سان پاڻ کي باراڻي ڪلاس ۾ داخلا ملي ته به وڏي ڳالهه ٿي. تيرهين صدي جي علاءُ الدين خلجي بدمعاش کي وٺو. توهان ڏسو سا ڇهه سؤ سال ٿيا جو منگولن جڏهن هندستان تي حملو ڪيو جڏهن هندستاني فوج دهلي پهتي ان کي بچائڻ جون راهون بند ٿي ويون. علاءُ الدين خلجي دهلي خالي ڪري ڪاهيون ڪوتي، انهن جي اندر هاڻي بيهاري پاڻ خندق ۾ ويهي منگولن سان مهاڏو اٽڪائي ويٺو. بظاهر بلڪل ڪا به بيهڻ جي اميد ڪا نه هئي، پر علاءُ الدين خلجي منگولن جي سامهون پيش نه پيو نه هٿيو ويڙهه جاري رکيو آيو. مهينن جا مهينا ائين گذري ويا. تان جو آهستي آهستي هندستاني فوجون لڪي ڇپي گڏ ٿيڻ لڳيون. منگول، علاءُ الدين جي پيچيدگين کي اينگهائيندڙ جهنگلي چالن سان وڙهي وڙهي ڪٽ ٿي پيا ۽ نيٺ ماڻ مئيءَ ۾ پيچي ويا.

ان کان به ٽي صديون اڳ هن محمود غزنويءَ، سومناٿ فتح ڪرڻ کان پوءِ ڌري گهٽ سخت شڪست ٿي کاڌي تاريخ جا ”Original Sources“ اصلي سرچشما پڙهي ڏسو! محمود غزنويءَ سومناٿ ۾ داخل ٿيو، ان کان پوءِ جلدي راجپوتن جي سخت گهيرو ۾ اچي ويو. صاف ظاهر هو ته هتان بچڻ مشڪل هو. پر هو ڀڳو ڪونه. شڪست اکين اڳيان هوندي به بيٺو رهيو. تان جو اوچتو طوفان اٿيو، وچوڙو لڳو، جملي بيهڻ جي ڪري ان اتفاق جو فائدو وٺڻ جو موقعو ملي ويس. طوفان لڙائيءَ جو نقشو ائين بدلائي ڇڏيو، جيئن طوفان اسپيني آرماءَ کي تباهه ڪري ڇڏيو ۽ انگلينڊ جي راڻي ايلزبٿ يونيءَ جي ڪيل سسٽي اسپين کي جيئن ڏياري ڇڏيو.

محمود ان حادثي جو فائدو ورتو، جوابي حملو ڪري مخالفن کي شڪست

ڏنائين.

هي جيڪي وڏا وڏا جنرل ڏسو ٿا، سي سورهيائي، همت، ثابت قدمي، تيزيءَ، قابليت، کان سواءِ دشمن کي گمراهه ڪرڻ جا ٻه وڏا ماهر هوندا آهن. دشمن جي دوکي ڏيڻ جي چالن ۽ فريبن جي چار ۾ نه ڦاسڻ ۽ اُلتو کيس دوکو ڏيئي گمراهه ڪرڻ اهو هوندو آهي فتح يا شڪست جو هڪڙو وڏو ڪارڻ.

حضور ﷺ جن چيو آهي، ”ويڙهه معنيٰ فريب ۽ دوکو.“ هڪڙو ڪتاب آ جيڪو بازار ۾ ملي ٿو. ان جو نالو آ ”Deception“ ”دوڪو“. مقابلي ۾ ويڙهه ۾ فريب قدرتي ڳالهه آهي. جيئن مياڻيءَ ۾ پاڻ سان فريب ٿي. جنرل نيپيئر دوکو ڪري پوئتي هٽيو ۽ هيڏانهن پاڻ واروين فوجون خندق مان نڪري ٻاهر آيون ۽ دشمن جي توبخاني هڻي کين لُٽي ڇڏيو. توهان مياڻيءَ جي لڙائي پڙهي آهي ته ڪيئن ٿي؟ دٻي جي لڙائي پڙهي اٿو؟ جيئن ٻارڙن کي ڪو گهٽو ڏيئي ماري ڇڏي. تيئن ڪم ٿيو پاڻ سان. پر پنهنجي حساب سان پاڻ وڏي ڳالهه آهيون. مياڻيءَ جهڙي لڙائي ٿي ڪا نه. پاڻي پٽ کان به وڏي ٿي. چو ته پاڻ ٻار آهيون. ”بابا آءُ وڏو آهيان نه سڀني کان؟“ جواب ڏيو، ”ها بابا! تون مون کان به وڏو آهين. بلڪل وڏو، سڀني کان وڏو.“ دشمن جي جاسوسي ڪرڻ، سندس گهر ۾ پنهنجا ايجنٽ ڦٽ ڪرڻ، انهن مٿان توڙو توڙو تخريبڪاري ڪرائي اڳلي جي گهر ۾ مانڊاڻ مڇائڻ به ويڙهه ۾ لازمي آهي ۽ دشمن جي طرفان ڪيل اهڙين ڪوششن کي ناڪام بنائڻ به ضروري آهي.

1944ع ۾ 20 جولاءِ تي هٽلر تي حملو ٿيو. جنگي ڪانفرنس پئي هلي. هٽلر ٽيبل وٽ بيٺو هو. ڪرنل اسٽافن برگ آيو. ٿيلهو هٽ ۾ هئس. اهو رڪيائين ٽيبل هيٺ ٿيلهو هيٺ رکي، پنج منٽ ويهي وري ٻاهر هليو ويو. ڪانفرنس هلي پئي. فيلڊ مارشل ڪيٽل سڀ هئا. وڏا وڏا جرمن جنرل هئا. توهان ٻي جنگ عظيم جي تاريخ پڙهي آهي؟ سٺو ڪتاب هڪڙو ملي ٿو. ”Rise and fall of the third Reich“ اردو ترجمو ٿيل اٿس ۽ ٻه سؤ رپيا يا ڏيڍ سؤ رپين ۾ ملي ٿو. وليمر شائرر ”William Shirer“ جو لکيل آهي. اهڙا تصور ڪشادا ڪندڙ ڪتاب پڙهجن ته ڪجهه ته سمجهه ۾ اچي ته ڏُنيا ڇا آهي؟ ان ڪتاب ۾ نازي جرمنيءَ جون سڀ خبرون آهن. سو ڪرنل اسٽافن برگ هيٺيان رڪيو ٿيلهو، اهو ٿيلهو ڦاٿو. هُو ته نڪري ويو هو. هٽلر زخمي ٿيندي بچيو. ٽيبل بچاءُ ڪري ورتس. جاچ ٿي معلوم ٿيو ته ان ۾ راڄ مٿس جا ملوث هئا. خود جرمنيءَ جو ان وقت جو هاڪاري ۾ هاڪارو جنرل جنهن تي هٽلر کي فخر هوندو هو تنهن جو به نالو آيو.

جرمنيءَ جي ٻي جنگ عظيم جي سڀ کان وڌيڪ مشهور جنرل جو نالو ڪير ٻڌائيندو؟

(ٻڌندڙن مان جواب: ”فيلڊ مارشل روميل“)

معلوم ٿيو ته فخر نازي جرمني هتلر جو شهباز فاتح آفريڪا فيلڊ مارشل به پنهنجي آفا ۽ عظيم هتلر کي ماراتن جي معاملي ۾ ملوث هو! وڌيڪ خبر پيئي ته اولهندي فرانس ۾ جيڪا جرمنيءَ جي گڏيل ڊويزن فوج هئي، تنهن جو ڪمانڊر انچيف سو به خيرون سان ملوث هو. پر سڀ کان وڏي سڀ کان سنسني خيز اڃا به خبر پيئي بلڪ ڏاڍي دير سان پيئي. اها خبر پيئي ان ماڻهوءَ جي باري ۾ جنهن جو نالو ٻڌي هتلر جا هٿ پير ٽڙا ٿي ويا. پوءِ حڪم ڪيائين ته ان ماڻهوءَ کي ڳچيءَ ۾ تيلي فون جون تارون وجهي، ڦاها ڏيئي، چيچلائي چيچلائي ماريو ۽ ان سڄي ڪارروائيءَ جون تصويرون تيار ڪري مون کي موڪليو ته منهنجو هيئنڙو جيڪو هيئنڙو سڙي ٿو، هن ماڻهوءَ جي غداريءَ جي ڪري ان تي چنڊو پوي.

حڪم جي تعميل ٿي ويئي. هتلر بار بار ان کي ڏنل عذابن جون تصويرون ڏسي اندر ناريندو هو. هن جهڙي سخت دل ماڻهوءَ جي اندر کي ايڏي باهه چو لڳي؟ ڇو ته اهو ماڻهو هتلر جو اهو خاص الخاص اعتماد وارو اعليٰ ترين آفيسر هو، جنهن جو ڪم ئي هو دشمنن جي جاسوسيءَ جون پاڙون پٽڻ معلوم ٿيو ته جنهن ماڻهوءَ ڏهه سال جرمنيءَ جي خلاف دشمنن جي جاسوسيءَ جون پاڙون پٽڻ جو ڪم يعني ڪيو. اهو دراصل دشمن جو جاسوس هو! ايڊمرل ڪينريس. ڪينريس جيڪو محافظ هو هتلر جو، جنهن جو ڪم هو دشمن جي جاسوسن کي پڪڙي ناس ڪرڻ، اهو خود دشمن جو جاسوس نڪتو!

ههڙن مثالن مان سمجهي سگهجي ٿو ته ويڙهه ۾ ڪيڏو نه خبردار رهڻو ٿو پوي، ڪيتري به اعليٰ درجي جي خبرداري ڪجي پوءِ به ڪهڙا نه خوفناڪ فريب ۽ ڊوڪا ٿي سگهن ٿا ۽ ڪهڙا ڪهڙا قومن جا ”محافظ“ اصل ۾ ڇا هوندا آهن؟ قومي جدوجهد ڪرڻ وارن جي سمجهه جا، عقل جا، دماغ جا معيار ڪهڙا نه خوفناڪ فريب ۽ ڊوڪا وارا ٿي سگهن ٿا ۽ ڪهڙا ڪهڙا قومن جا ”محافظ“ اصل ۾ ڇا هوندا آهن!

قومي جدوجهد ڪرڻ وارن جي سمجهه جا، عقل جا، دماغ جا معيار ڪهڙا هئڻ گهرجن؟ پاڻ وٽ هر مسئلي جو حل آهي، نعرو نعرو لازمي آهي. اهو ضرور لڳي. ”جيئي سنڌ! سدا جيئي. چو نه جيئي“ پر ”روزا ۽ نمازون ايءُ پڻ چڱو ڪم“ نعري کان سواءِ به ڪجهه هٿ پير هڻڻو آهي. به اکر بيت ۾ وجهڻا آهن. ڪجهه ڄاڻڻو آهي، ڪجهه معلوم ڪرڻو، ڪجهه سکڻو آهي، ڪجهه سيکارڻو آهي. روزا ۽ نمازون، ايءُ پڻ چڱو ڪم، پر اوکو پيو فهم، جنهن سان پسجي پرينءَ کي.

بيوهر بيماريءَ جو علاج آهي وڏو لقب، گڏي گڏيءَ جي راند، ”هي گڏو گهوٽ ٿيندو ۽ هي گڏي ڪنوار“ ”آئون ڪرڻل آهيان.“ ”آئون جنرل آهيان.“ ۽ ”آئون فيلڊ

مارشل آهيان، ”آئون فيلڊ مارشل منتگمري“ ”آئون فيلڊ مارشل روميل“. جي فيلڊ مارشل پاڻ اچي وڃن ميدان ۾ ڪري ڏين جنگ جا اعلان ته پوءِ باقي ٻين جو ڪم ڪهڙو؟ اڳي هڪڙي انگريزي فلم هلي هئي: ”The man who never was“ اهو ماڻهو جنهن جو وجود ئي ڪونه هو“ اها حقيقت تي ٻڌل فلم هئي، ٻي جنگ عظيم ۾ دشمن کي دوکو ڏيڻ جا جيڪي وڏي ۾ وڏا ڪارناما ڪيا ويا، تن ۾ اهو دوڪي جو ڪارنامو به ٿاڻ تي آهي. مسئلو هو هتلر کي ڪهڙو دوکو ڏجي، جو هو سمجهي ته مٿس جلد ٿيڻ وارو وڏو حملو جتي حقيقت ۾ ٿيڻو هو اتي ڪونه ٿيندو پر ڪنهن ٻئي هنڌ ٿيندو، جيئن هو پنهنجون فوجون اصلي حملي واري جڳهه تي گڏ ڪري نه بيهاري

سولنڊن ۾ هڪڙو تازو مثل لاوارث لاش اسپتال مان هٿ ڪري ان کي فوجي وردي پهراڻي، هٿرادو سڃاڻپ ڪارڊ، ٽڪيٽون، پئسا وغيره سندس کيسي ۾ وجهي، هڪڙو هٿرادو خفيه سپهه سالار لارڊ الگزينڊر کان ٻئي سپهه سالار ڏانهن لکائي ٻئي اندرين کيسي ۾ وجهي. لاش کي اهڙو ڪري ڇڏيائون جڻ اهو ماڻهو ڪو خاص الخاص هو، جيڪو اتفاق سان حادثي جو شڪار ٿي ويو هجي. پوءِ لاش کي اسپين جي ڀرسان اهڙي هنڌ سمنڊ ۾ اڇلايائون جتان اهو اسپين وارن کي جيڪي هتلر سان ٺهيل هئا، تن کي هٿ چڙهي منصوبي مطابق لاش لڙهي آيو اسپين پوءِ لاش لڌو، ان مان حيرت جهڙا ڪاغذ نڪتا، اهي ڪاغذ ويا هتلر وٽ. هتلر اندازو لڳايو ته جيڪو هاڻي حملو ٿيڻ وارو آهي سو هتي ڪونه ٿيندو هتي ٿيندو، هن پنهنجي ڪئبن ڊويزن فوج، حملي جي اصل جڳهه بدران اوڏانهن بيهاري ڇڏي ۽ پٺيان حملو ٿيو ٻئي پاسي! ڪئبن ڊويزن فوج ضايع ٿي ويئي. نيٺ جرمني هارائي ويئي.

جاسوسي جو ٻيو مثال مشهور آهي جاپان جو. جاپان ۾ هڪڙو روسي جاسوس هو. ۽ اخبار جي پاران نمائندو ٿي ويو توڪيو ۾. جاپان کي آمريڪا سان وڙهڻو ۽ روس کي جرمن سان وڙهڻو هو. ”بابا پاڻ ۾ ڪونه وڙهنداسين“ ”ٻيلي! تون خوف نه ڪجانءِ ته ڪو آئون توسان وڙهندس.“ هو چئي، ”تون منهنجو ڪتڪو نه ڪجانءِ“ هو چئي ”بابا دشمن جي چوڻ تي متان لڳين“ ”آئون ڪونه لڳندس، ڀلا تون ته ڪونه لڳندي نه.“

هڪ ٻئي سان انجام اقرار ٿيا، پر جنگ جهڙي ڳالهه ۾ ماڻهو پنهنجي پاڇي کان به ڊڄندو آهي. روس ڪافي ڊويزن فوج احتياط طور جپاني سرحد ويجهو رکي، جاپان جي چُست ۽ تيز فوج جنهن کي تاريخ ۾ ڪوان تونگ فوج سڏيو وڃي ٿو، سا روسي سرحد ويجهو منچوريا ۾ رکي ڇڏي. جنگ جو فن ۽ ان جي تاريخ توهان جو دلپسند سبجيڪٽ هئڻ گهرجي، ايترو پڙهو جيتري ڊاڪٽري پڙهو ٿا يا انجنيئري وغيره. جنگ بابت نه پڙهندا، پوءِ اهي ٻاراڻيون هوائي توائي ڳالهيون ۽ گڏي ۽ گڏي واريون خبرون ٿينديون جيڪي اڄڪلهه پاڻ ڪندا رهندا آهيون.

”آهين جي مڙس، گل تون درس،
 گھڙ منجه تار، وڏي تاريون،
 ڇا ڪي ٿو ڇوڪرن جيئن،
 ننڍڙي پاڻيءَ ۾ ڪرين ڇپ ڇپ؟“

(تاڙيون)

سهڻي لطيف چيو آهي:

”محرور ئي مري ويا، ماهر ٿي نه مئا،
 حباب ٿي هئا، انهيءَ واديءَ وچ ۾،
 اوريائين آئين، ميڙيو معلم خبرون.“

هي جيڪي معلم موڪليون ٿا ته وڃي ڏسي اچو ته سمنڊ ڪيڏو اونهون
 آهي؟ سمنڊ نيڪ آهي، لنگهڙ جهڙو آهي يا ڪونهي؟ اهي پويان وڃڻ بدران
 اوريان ئي رپورٽ ڪڍيو اچن ته، ”ابا! سڀ خير آهي! خير آهي!“
 اوريان ئي آئين، ميڙيو معلم خبرون،
 ساتان سڏ نه ڏين، جت وه ويٺ ڪري.

هتي پاڻي اونهون آهي، جت خوفناڪ چوليون لڳن ٿيون، جتي آخري
 سرحدون آهن، انهن جي ته خبر ئي ڪو نه ٿا ڏين رڳو ڪنارن تان ٿيو وريو چون،
 ”سڀ خير آهي، سڀ خير آهي. سڀ خير آهي. سڀ خير آهي.“ روس کي استالن
 گراڊ وٽ جرمنن تي جوابي حملو ڪرڻ لاءِ فوجن جي ضرورت هئي، سو چيائين ته
 جاچ ڪجي ته جي جاپان بابت دلچاءِ ٿئي ته معاهدو نه ٽوڙيندا ته پوءِ جاپان جي
 سرحد تي رکيل فوجون لڪچوريءَ ڪسڪائي وڃي، جرمنن خلاف استعمال
 ڪجن، جاسوس کان پڇا ڪيائين. ان اطلاع ڏنو روس کي ته جاپان خفيه طرح
 قطعي فيصلو ڪري ڇڏيو آهي، ته معاهدو ٽوڙي روس تي حملو نه ڪندا، هن چيو
 آءُ گارنٽي ٿو ڏيان ته جاپان حملو ڪو نه ڪندو، گهٽ ۾ گهٽ سڄو سال حملو نه
 ڪندو. استالن ان اطلاع تي عمل ڪيو. ڳجهه ڳوهه ۾ گئين ڊويزن فوج واپس
 گهرائي، اها جرمنيءَ خلاف محاذ تي ڪتب آندائين. ڪيترن مبصرن جو خيال
 آهي ته جي اهو جاسوس اها پڪي پختي معلومات نه موڪلي ها ته روس طرفان ان
 وقت جوابي حملو ڪري هٿلر کي شڪست ڏيڻ ڌري گهٽ ناممڪن هو.

اهڙيءَ ريت تاريخي اطلاع جيڪو صحيح هو پڪو پختو هو تنهن جي آڌار
 تي هڪڙي جاسوس جنگ عظيم جي هڪڙي نازڪ ترين ۽ اهم ترين محاذ تي
 هٿلر جا ڪم لاهي ڇڏيا. ٻي جنگ عظيم دوران روز ويلٽ آمريڪا جو صدر هو.
 ٻئي پاسي چرچل برطانيا جو وزيراعظم هو. چرچل ۽ روز ويلٽ اڪثر هڪڙي
 خاص ٽيليفون تي پاڻ ۾ خفيه صلاح مصلحت ڪندا هئا. جنگ جي باري ۾ متان

جرمن ٻڌي نه وٺن، ان ڪري فون ۾ بندوبست اهو رکيائون ته جڏهن پاڻ ۾ ڳالهائيندا هئا تڏهن تيليفون سان لڳايل خاص اوزار سندن گفتگو کي آلتو سلتو ڪري اهڙو ڪري ڇڏيندا هئا جو پوءِ اهو جيئن اصل هو تيئن نه رهندو هو. ان کي چئبو آهي گاربلنگ. واٽ ۾ ڪو ٻڌندو هو ته ان کي رڳو ”گڙا! گڙا!“ ٻڌڻ ۾ ايندي هئي. هڪڙو اکر به سمجهه ۾ نه ايندو هو. پر جڏهن آواز کي اصلي حالت ۾ آڻي ڇڏيندا هئا، هنن جون جيڪي سڀ کان خفيہ ڳالهيون هيون سي انهيءَ تيليفون رستي پئي هڪ ٻئي سان ڪيون، ان ڳالهه کي سال لنگهي ويا، پڇاڙيءَ جو جڏهن جرمنيءَ تي قبضو ڪيائون ۽ انهن جا ريكارڊ هٿ آيا، تڏهن معلوم ٿيو ته جرمن انجنيئرن سندن گجھو ڪوڊ ٽوڙي ڇڏيو هو ۽ هڪ هڪ لفظ جيڪو هنن ڳالهايو هو سو روز ٽيپ تي صبح جو هٽلر جي ٽيبل تي پهچي ويندو هو!

هڪڙي ڪتاب جو نالو آهي: ”Double Cross“ ”ڊبل ڪراس“ اهو انگريزن جي جنگ دوران مقرر ڪيل جوابي جاسوسي جي اداري جي سربراهه لکيو آهي. چوي ٿو ته، ”جرمنن جا جاسوس جيڪي انگلينڊ ۾ جاسوسي ڪرڻ لاءِ موڪليا ويندا هئا، تن کي اسين پڪڙيو جيل ۾ ويهاريو پوءِ جيڪو ٽرانسميٽر هو پاڻ سان آڻيندا هئا، ان تي اڌ ڪوڙيون اڌ سچيون خبرون موڪليندا هئاسون، واپس جرمنيءَ، مثلاً ڪلهه آئون برمنگهام ويس. اتي فلائيون نمبر واريون ٽئڪون بينيون آهن.“ اڌ سچ، اڌ ڪوڙ هو خوش ته اسان جو جاسوس ڏاڍو سرگرم آهي، وڏو ڪم پيو ڪري اها خبر ئي ڪانهي ته همراھ جيل ۾ پيو آهي، ۽ خبرون مٿي رلائي واريون پيون اچن.

روس جوابي حملو ڪري نيٺ جرمن کي روس مان ڊوڙائي آڻي سرحد کان ٻاهر اڇلايو. هاڻي جرمنيءَ تي حملو شروع ٿي ڪيائون، مکيه حملي جي جڳهه بابت جرمنن کي دوکو ڏيڻ لاءِ اهڙو بندوبست ڪيائون جو جنهن هنڌ حملو ڪرڻو هون تنهن تان ترينون سڄي رات لڪ ۾ ان طرف پيو اينديون هيون، جنهن طرف کان جرمنيءَ تي حملو ٿي سگهيو پئي، پر روسين جي رٿ اتان حملي ڪرڻ جي نه هئي، جرمن پنهنجي ليکي جڳهه ڳوهه ۾ سُڌ سماءُ ورتو، معلوم ٿين ته فلاڻي محاذ جون ٽينڪون رات وچ ۾ چُپ چاپ فلاڻي محاذ طرف پيون وڃن، جتان حملو ٿي سگهي ٿو. جڏهن ترينون ڌڙا ڌڙالتي طرف هلنديون رهيون، تڏهن چالاڪ ۽ عيار جرمن هاءِ ڪمان به دوکي ۾ اچي ويئي ۽ هنن حملي جي اصل جڳهه بدران اها جڳهه مضبوط ڪئي، جتي حملو ٿيو ئي ڪو نه هو. جرمن فوجن کي حملي جي اصل جڳهه وٽ تباهه ڪري روسي فوجون اڳتي ڌوڪي ويون.

هيئنر هي ڪتاب آيو آهي: ”The Spy Catcher“ ”جاسوس پڪڙيندڙ“ جنهن تي وڏو بحث ٿيو ته، انگلينڊ ۾ ان کي ڇپجڻ ڏجي يا نه! سرڪار عدالت کان

منع نامو به ورتو. پر آخر ڪتاب ڇپجي ويو. پڙهي عقل چرخ ٿيو وڃي. چو ته ان ۾ راز ظاهر ڪيل آهن ته ڪيتري وڏي ۾ وڏي سطح تي اعليٰ کان اعليٰ ذهنن کي چڪر ۾ وجهي سندن متيون منجهائي پنهنجو ڪم ڪيو ويو. ڌڪ دشمن جو به نه وڃائجي، مڃڻ مراد آهي. اعليٰ کان اعليٰ سطح جو ڊگهي عرصي جو مرحليوار منصوبو سٽي سنڌ کي جيئن تباهه ڪيو ويو آهي، دودن کي چنيسر ۽ چنيسرن کي دودا ڪري پيش ڪيو ويو آهي. سنڌي ماڻهن کي ويڙهائي ٽڪرا ٽڪرا ڪيو ويو آهي. ڪيئن تنظيم ۾ ماڻهو فت ڪيا ويا آهن، ڪيئن پارٽيون توڙيون ويون آهن، ڪيئن هٿرادو هوائي نعرين ٻيون ڪرائي ۽ بوگس جدوجهدون هلارائي حقيقي جدوجهد جي امڪانن کي تباهه ڪيو ويو آهي، ڪيئن هڪڙي تاريخي قوم کي ظاهري معصوميت ۽ ڀولائيءَ سان جڻ ڪلندي ڪلندي نيست ۽ نابود ڪيو پيو آهي، تنهن تي استادن جي استاديءَ کي داد نه ڏيڻ ناانصافي ٿيندي.

بيوا هم ترين هنر آهي پلاننگ جو. آمريڪي جنرل آئزن هاور جي اڳواڻي هيٺ آمريڪا ۽ ٻين ملڪن گڏجي ٻي جنگ عظيم ۾ جرمني تي جيڪو حملو ڪيو هو، تنهن جي هٿن جيڪا حيرت انگيز طرح تفصيلي ۽ ذري پري پلاننگ ڪئي هئي اها پلاننگ جيڪڏهن توهان پڙهو ۽ ان تي ويچار ڪريو ته توهان جي ذهن کي جڻ ته ست بوتلون رت جون ملي وڃن. سالن جا سال پئي پلاننگ ڪيائون. اچي پچي جو اڳواٽ اندازو لڳايائون: مثلاً، رٿيل حملي واري رٿيل ڏينهن حملي جي رٿيل علائقي ۾ آهيو ڪهڙي هوندي؟ مينهن پوندو؟ ڪوهيڙو هوندو؟ هوا جي رفتار ڇا هوندي؟ هوا جي ڪري حملو آورن فوجون ڪٿي ويندڙ جهاز ڪناري سان لڳي سگهندا ڪونه لڳي سگهندا؟ پاڻي جي وير چڙهندي ڪا نه چڙهندي؟ جهاز ڪناري سان نه لڳي سگهيا ته دشمن وڌ ۾ وڌ گهڻا ماڻهو ماري سگهندو؟ وير هيٺ هوندي ته پوءِ گهڻا ماڻهو مرندا؟ حملو ڪندڙ مان فلائين حالت ۾ گهڻا مرندا، فلائين ۾ گهڻا ۽ فلائين ۾ گهڻا؟ ڪوهيڙو هوندو ته ڪيترا جهاز رستي تان ٽڙي ويندا؟ پلاننگ! پلاننگ! پلاننگ! ويٽنام ۾ سٺ واري ڏهاڪي ۾ ڏين بين فوجي پهاڙن تي فريبنچن ۽ ويٽنامين جي وچ ۾ جيڪا زبردست لڙائي لڳي، تنهن بابت ويٽنامين جيڪا پلاننگ ڪئي، تنهن جو ذڪر ڪتاب ”ڏين بين قو“ ۾ سربرستو ڏنل آهي. اها پلاننگ پنهنجن حالتن ۾ هڪڙو شاهڪار آهي. فريبنچن جي بمباري هلندي پهاڙن تي توپون ڪيئن پهچايون ويون، سيلاءِ لائين ڪيئن کليل رکي ويئي سو پڙهڻ وٽان آهي.

قومي جدوجهد ۾ هڪڙو بنيادي مسئلو اهو آهي ته جدوجهد جي مسئلن، مشڪلاتن ۽ گهريل ڪشالن قربانين ۽ ان جي امڪاني عرصي بابت رويو ڪهڙو هجڻ گهرجي؟ لڙائي هلندي ڪيستائين؟ ڪڏهن، ڪيئن ۽ ڪهڙيون قربانيون

ڏيڻيون پونديون؟ اها سمجھ جي ڳالهه آهي. مثلاً، ويتنام جي لڙائي پورا هڪ سئو سال هلي هئي، چين جي اڃا به وڌيڪ عرصو.

جن کي مٿين جا پاور آهن، جن کي خبر آهي ته اسين ڪيڏيون به تاپيون ڪريون، ڪيترا به پوزماريون، ڪهڙا به ڏوهه ڪريون، اسان کي مٿيان ڪوبه وڏو ڪو به حقيقي نقصان ٿيڻ نه ڏيندا. اُلٽو اسان کي نمائشي تڪليفون ۽ نمائشي قيد و بند ڏيئي، وڏا ڊراما رچائي، اسان جي مسلسل هٿرادي زبردست پبلستي ڪرائي اسان جي قوم خلاف سنگين غداريءَ وارن موتمار جرمن ۽ ڏوهن جي آڌار تي اسان کي قومي هيرو ڪري پيش ڪيو ويندو. تن کي ڇڏي اسين عام سنڌي ماڻهوسپ اڪثر قنڊڪ وهيٽا آهيون. ”نونٺ لڳي ساهيڙي ڀڳي“ قومي معاملن ۾ اسان جي نارمل حالت مايوسي واري آهي. 90 سيڪڙو ماڻهن کان پڇيو ته جواب اهو ملندو، ”ادا آئون ته دوست ٿي ويو آهيان“ اتي علم ۽ خاص ڪري ادب ڪم تواجي. انسان دوست، عوام دوست، قوم پرست ادب ماڻهوءَ کي ذهني طور بي همٿي، مايوسي ۽ پاڙيائيءَ خلاف ذهني ۽ روحاني طرح هٿيار بند ٿو ڪري مستقل مزاجي، ثابت قدمي ٿو سڀڪاري

جان جان هئي جيئري، ورچي نه ويني،
وڃي پون پيني، سڪندي ڪي سڄڻين.
(شاهه)

۽ هر صورتحال جي باوجود پنهنجي حق پرست ڳالهه تان نه لهڻ، آخري حدن تائين وڙهڻ ٿو سڀڪاري، جنهن کي انگريزي ۾ چئبو آهي ”Sky is the limit“ اسان جي حد آسمان کان اوريان ڪانهي.

جي لوڻ لڱين لائين، چيري چيري چم،
مون گراڳي نه ڪيو اهڙو ڪو جهوڪم،
جان جان دعويٰ دم، تان تان پرت پنهور سين.

قومي جدوجهد لاءِ حقيقي ويڙهه ڪرڻ، زندگيءَ ۾ هر پل، هر حالت ۾ وڙهڻ ۽ آخري حد تائين، پوئين پساهه تائين وڙهڻ اهو تصور ڪنهن ڪتاب ۾ لکيل ڪونهي. اهو ادب ۾ ۽ شاعري ۾ آهي. قومي جدوجهد ۾ ڪنهن ماڻهوءَ جي واسطيداري ۽ Commitment جي سطح حد ۽ دائرو ڪهڙو هئڻ گهرجي، اهو بنيادي مسئلو آهي. ”بيو سڀ خير هو رڳو يار نوڪريءَ جو سوال هو. پوءِ مون يار مجبور ٿي فلاڻي کي سزا ڏيئي ڇڏي“ حد ڪهڙي آهي؟ نوڪري بچائڻ تائين.

”بس ادا! مون کي وزير پئي ڪيائون پوءِ مون لاچار ٿي هڻي درياهه وڪڻي ڇڏيو“ چوندا، ”ها ادا! ويچارو جو ڪهڙو ڏوهه؟“ هونئن وزير ٿي مليس، پوءِ ڪيڏانهن وڃي، ويچارو؟“ معنيٰ ته وزير ٿي نه ملي ته ان لاءِ پلي ماءُ پيءُ کي به گهي

چڏجي، قوم وڪڻي ڇڏجي. ادب اسان کي سڀڪاري ٿو ته واسطيداري ۽ وفاداريءَ جي ليول عاشق واري ليول هجي.

گهڙي گهڙو هٿ ڪري، چيلهه ٻڌي چوتو
منهنجو من ميهار ڪي پار وڃي پهتو.
(شاه)

ڪيڏي نه قرباني ڏيئي ڇڏجي پر دل ۾ هڪڙي لحظي لاءِ به اهو خيال نه اچڻ ۾
ڏجي ته ڪا مون مقصد کان مٿاهين قرباني ڏيئي ڇڏي آهي.
مسئلو رڳو جاکوڙ، جذباتي، جسماني ۽ ذهني اذيت برداشت ڪرڻ جو ناهي،
مسئلو ناڪامين کي برداشت ڪرڻ جو به آهي.

گهڙي گهڙو هٿ ڪري، ٻهون نهاري ٻنگ،
سردرد ڏم يار فدا ٿيڻ ڇڏي، وصل اهوئي ٻنگ،
رات جنين جو رنگ، الله سي اُڪارين.

✱

آئون ڪونه ڄاڻان ايءُ، ته جر گهڙي جو ڪو ٿئي،
قضا جا ڪريم جي، تنهن کان ڪنڌ ڪڍيو ڪيئن،
هڪ لکڻي ٻيون نهن، مون کي آڻي اچليو آب ۾.
(شاه)

مثال طور، هي توهان جي اڳيان فلسطيني آهن، فلسطيني روز پيا هارائين.
1948ع کان شروع ٿيا آهن، بلڪ تنهن کان اڳ هر دفعي ناڪام ٿا ٿين. توهان
ڪو ٻڌو ته ياسر عرفات يا ڪنهن ٻئي فلسطيني اڳواڻ چيو ته، ”يارا وڙهي وڙهي
ٽڪجي ۽ مايوس ٿي پيا آهيو، هاڻي وڃي گڏجي تري ۾ پوي، هاڻي پاڻ هلون ٿا
گهرا!“ نه! هر شڪست جي باوجود وڙهيو. ڪٿي ڇا به ٿي پوي يا ڪٿي ڪجهه به نه
ٿئي. بنا شرط مشروط جي آخري دم تائين وڙهيو.

تائين مٿي توڙ، اوري ڪن نه آسرو. (شاه)

فقط اعليٰ عشق ۾ ائين ٿيندو آهي، قرباني جي حد ڇا سمجهڻ گهرجي؟
شهادت؟ قومي جدوجهد ۾ اصل مسئلو آهي ته ڪٿڻ جو اصل ضرورت آهي شهيد نه
ٿيڻ ۽ دشمن کي جهل نه ڏيڻ، پڪڙائي نه ڏيڻ، وري وري قوتون گڏ ڪرڻ، وري وري
دشمن تي حملو ڪرڻ، فتح پائڻ، اصل مسئلو سوڀ حاصل ڪرڻ جو آهي. صرف
مرڻ مسئلي جو حل ناهي، جيتوڻيڪ پاڙيو ماڻهو به سوڀ ڪونه ڪئي سگهندو.

سسي سسي گهرن، جي وائيندڙ وڃ ۾،
اوڪي ٻيون پڇن، سرو جنين سنڀاهيو.

جيڪي مٽخاني جامير آهن، اُهي ته ڪا به قيمت ٿا وٺن سا ته هر ڪو ڏيئي ويندو آهي. ويٽنام ۾ جنرل جياپ کي چيائون، ”تنهنجي فوج ڏاڍي بهادر آهي.“ چيائين، ”اسان جي ته قوم اصل کان وٺي بهادر آهي، اها پراڻي ڳالهه اسان وٽ ته سڀ ڪو بهادر آهي.“ اسان جو مير صاحب مير علي مراد خان ويولنڊن اڀيل ڪرڻ ان سفر بابت ڪتاب ۾ مير صاحب چيو ته آئون لنڊن ۾ رتڻ ڳالهين تي سخت حيران ٿيس:

”هڪڙو ته زالن کي مٿي تي پوتي هئي ڪا نه بيو ته اتي قيدي به پڪين جاين ۾ رهن ٿا. ٽيون ته اتي هر ڪو گرو گنجو ٻار ٻچو انگريزي پيو ڳالهائي!“ مير صاحب ويچارِي جي تصور ۾ به نه نٿي اچي سگهيو ته، صاحب بهادرن جي ٻولي سڀ ڪو غريب غريبو ڪيئن ڳالهائي سگهندو! سو جنرل جياپ چيو ته، ”بهادر ٿيڻ ته عام ڳالهه آهي.“ يا جيئن ڪو ماڻهو چوي ته، ”هي ماڻهو خط به لکيو وڃي“ ابا خط ته پڙهيل ماڻهو سڀ ڪو لکندو آهي اها ڪهڙي ڳالهه آهي؟

سو قومي جدوجهد ۾ پهريون شرط اهو آهي ته ماڻهو بهادر هجي، پر ڇا صرف بهادر هجڻ ئي ڪافي آهي بلڪل نه، هرگز نه! اصل ڳالهه آهي ته ڇا واقعي سڄار آهي، داناڻ آهي؟ قابل آهي؟ چيڙهو ملهه آهي؟ ڳرو ملهه آهي؟ چڙوچڙ ماڻهو گڏ ڪري سگهي ٿو؟ تنظيم سازي ڄاڻي ٿو؟ نهڻو آهي؟ بارگير آهي؟ اروڙي آهي؟ تخليقي ذهن اٿس؟ ڪين مان ڪجهه بنائي سگهي ٿو؟ پڇاڙيءَ تائين بيٺو آهي؟ شڪست جي باوجود وڙهي پيو؟ جتي ڪو گس ڪونهي اتان لوگهو ڪڍي لنگهي سگهي ٿو؟ سازش کي منهن ڏيئي ناڪام بنائي سگهي ٿو؟ اڳواڻي ڪري سگهي ٿو؟ آڳ ۽ طوفان کي منهن ڏيئي سگهي ٿو؟ خطرن جو اڳواڻ اندازو لڳائي سگهي ۽ بچاءُ جون تدبيرون ڪري سگهي ٿو؟ مغلن ۾ ساهه وجهي سگهي ٿو؟ رڍن کي بگهاڙ بنائي سگهي ٿو؟ ٻيون ڪيئن ڳالهين بقول حافظ شيرازي چيو آهي:

هزار نڪتہ درين کاروبار دلدار يسن،
نه هر ڪم سر بتر اشد، قلندري داند.

(دلين کي موھڻ جي هن کاروبار ۾ هزارِي نڪتا آهن، جنهن به مٿو ڪوڙايو سو قلندر ڪو نه بنجي پوندو)

شهر خاليست ز عشاق بود نجر طرفي،
مردِي از غيب بروي آبدو ڪاري بڪند.

(حافظ)

(آتش پرستن جا پاڪ آستانن جا ڀلارا بزرگ مدن سان ان ڪري محبت ٿا ڪن جو منهنجي دل ۾ هڪڙي اهڙي آڳ آهي جا ڪڏهن به نه ٿي وسامي).
لطيف سائين چيو آهي:

اندر جنين آڳ، سُڌ سپڪا تن کي.

جڏهن زمانن جون هوائون ڦرن، جڏهن چؤطرف نفسانفسيءَ جو عالم هجي،
جڏهن هر پاسي نااميدي هجي، زندگي جي آسمان تي ڪارا ڪڪر ڇانيل هجن،
ماڻهو چوي ته هتان چڙهندس ٿي ڪونه اُميد جا سڀ دروازا بند ٿي وڃن، چوٽڪاري
جو ڪوبه رستو نظر نه اچي، تڏهن ڇا ڪجي؟ سڄو ادب، عوامي ۽ قومي ادب، انسان
دوست ادب سيڪاري ٿو ته ڇا به ٿي پوي پنهنجي واٽ تي ثابت قدم رهو.

سهسرين سهرسين سائڙ گجن،
تو ۽ سهج نه مٽي سهڻي!

(شاه)

گر باد فتنه هر دو جهان رابهم زند،
ما وچ راغ چشم وره انتظار دوست

(حافظ)

”جڏهن فتني جو اهڙو طوفان اٿي جيڪو ٻنهي جهانن کي پاڻ ۾ هڻي
ٽڪرائي ڇڏي ۽ زمين ۽ آسمان زير زير ٿي وڃن، تڏهن به اهي ئي اسان جي اکين
جا پرندڙ ڏيئا هوندا. اها ئي يار جي انتظار جي واٽ هوندي ۽ اهي ئي اسين يار جي
انتظار ۾ بيٺا هوندا سين.“

سڄو ادب سيڪاري ٿو ته، پنهنجي وڌ ۾ وڌ قربانين کي به عظيم مقصد جي
پيٽ ۾ هيچ سمجهجي.

ڪڙهي ۽ ڪڙي، پَر ۾ پير پنهنون جي،
سڪ پڌائين سندر، جانب لاءِ جڙي،
لانچي لڪ لطيف چئي، منڌ جهيڙهه ۽ جهڙي،
پٺي تان نه پڙي جي عمر سڀ ائين ڪري.

(شاه)

سسئي ڪيتريون به قربانيون ڪري پر سندس مقصد ايڏو عظيم آهي، جو
سڄي زندگي به جيڪڏهن ائين پهاڙن تي چڙهندي، لڪ لتاڙيندي، روئيندي،
رڙهندي هلي ته به اها قرباني اُن مقصد جي برابر ناهي. مقصد هر ڪارنامي کان
عظيم تر آهي. ڪيڏي به قرباني ڏيئي ڇڏجي پر دل ۾ هڪڙي لحظي لاءِ به اهو
خيال نه اچڻ ڏجي ته ڪا مون مقصد کان مٿانهين قرباني ڏيئي ڇڏي آهي.

ڪڏهن به نه ڪنجهجي گُر ڪجي، ڪڏهن به نه سوچجي ته منهنجو قدر
ڪونه ٿيو! حافظ شيرازي چوي ٿو:

”فا ڪينم“ ”فائون ڪندا آهيون“، ”و ملامت ڪيشم“ ۽ ملامتون سهندا آهيون ۽ پوءِ نڪي روئندا، نڪي رڙندا آهيون، نڪي ميارون ڏيندا آهيون. ڪه در طريقت ما ڪافريست رنجيدن.

(چو ته اسان جي مذهب ۽ دين ۾ محبوب جي راهه تي رسيل ڏکڻ تي رنج ٿيڻ ڪفر آهي.) (تاريخيون)
سچو ادب فقيري سڀڪاري ٿو.

”وچئين ۽ ويٺا هون، سانجهي رهڻ سمهي،
مهيسِي مٺهن پنهنجو ڌاران ڌوڙ نه ڏون،
ڪنهن کي ائين نه چون، ته ڪي آديسي آهيون.“
(شاهه)

زندگيءَ سان هزارين گوناگون لاڳاپن جي باوجود تعلق جي غلاميءَ کان مٿي صرف هڪڙي ڳالهه هڪڙي تات، هڪڙي تنوار پيلي، بي نه تات، جيڪا سا جتن جي استالن جهڙي ملامتن جي مٿن ۾ ڊپيل ماڻهوءَ به چيو آ: ”اديب انساني روح جا انجنيئر آهن.“

سچا اديب، سچا عالم، سچا مفڪر، سچا دل وارا انساني روح جي مشينري کوليو ان جي مرمت ڪريو، اُن کي نئون ڪريو ڇڏين، هي مٽيءَ مان سون ٺاهين ٿا. ڪيميا گري ڄاڻن ٿا.

غلام همت آن رند عافيت،
سوزم ڪه درگدا صفتي
ڪيميا گردي دانند

(ان کان اڳ پوءِ کان بي نياز مست تان قربان وڃان جيڪو فقيري حال ۾ مٽيءَ مان سون ٺاهڻ جي ڪيميا گريءَ جو ڪمال رکي ٿو)

اناويه صديون اڳ جي تمام وڏي يوناني شاعر هومر جيڪو ڏيئا جو پهريون وڏو شاعر آهي، تنهن کان وٺي اڄ تائين عالمن، اديبن، شاعرن، مفڪرن، فيلسوفن، سائنسدانن انسان ٺاهيا آهن، ماڻهن پنهنجا گهر ٺاهيا آهن، ماڻهن ٻيا چڱا منا ڪم ڪيا آهن، پر جيڪا ڏيئا جي سڀ کان قيمتي شيءِ آهي، جيڪا قيمتي ۾ قيمتي، ڏکي ۾ ڏکي مشينري آهي، يعني انسان ان کي سنوارڻ وارا اهي اهل علم اهل ادب ۽ اهل دل آهن. سچا اهل علم، اهل دل، ۽ اهل درد صاحب نظر ماڻهو جيڪي زمانن ۽ مڪانن کان مٿي آهن، جن جي اڳيان زمانا سجدا ڪن ٿا، جن جو فهم ۽ ادراڪ هن ڪائنات کي پنهنجي پاڪ ۾ وڪوڙي ڇڏي ٿو، جن جي تصور جون پاڙون هڪڙي طرف وقت جي پاتال ۾ ته ٻي طرف مستقبل جي آفق ۾ ڪتل رهن ٿيون، تن جي رهنمائي ۽ سات کان سواءِ جيڪا به قومي

توڙي انساني حقن جي جدوجهد هلائي ويندي سا جدوجهد ماڻو جي چواڻي وات ۾ ئي
پتڪي ويندي پنهنجي منزل تي نرسندي

تنهن ڪري اچو ته علم، ادب ۽ سائنس سان مٿس ٿيون. پنهنجن ذهنن کي اهڙا
فولادي قلعا بنايون جن ۾ انسانيت سان، وطن سان، قوم سان وفاداري محفوظ هجي، جن ۾
فقيري هجي، جن ۾ عاشقي هجي.

اچو ته پنهنجو پاڻ کي سڄي عمر لاءِ، زندگيءَ جي آخري پساهن تائين پنهنجي قوم
۽ عوام واسطي، سموري انسانيت واسطي، انساني حقن جي سريلنديءَ واسطي اربين.

اچو ته انقلابي قومي علم، ادب ۽ سائنس سان هٿيار بند ٿي هڪڙي اهڙي دنيا اڏڻ لاءِ
جدوجهد ڪريون جنهن ۾ هر انسان هر مرد توڙي عورت توڙي ٻار عوام جو هر گروھ، هر
طبقو، هر قوم هڪڙي آزادي، خوشحال عزت آبرو ۽ سک واري زندگي ماڻي سگهي.

جيئي سنڌ

جيئي سنڌين جي سنڌ

پنهنجي ادب کي زور وٺايو

سنڌي ادب ۾ راڳي ڪيترا لاڙا هئا ۽ هيٺئر به آهن، پر اڄ وطن دوستيءَ جو لاڙو ٻين سڀني لاڙن کان اڳرو آهي.

اڄ پڙهندڙن وٽ اُهي لکندڙ ۽ اُهو ادب وڌيڪ مقبول آهي، جنهن ۾ وطن لاءِ حب جو جذبو ڀريل آهي. امر جليل، منير سنڌي، عبدالقادر جوڻيجو، علي بابا، ابن حيات پنهور، عبدالحق عالماڻي، پتر سنڌي ۽ ٻين مقبول افسانہ نگارن جي مقبوليت جو مکيه سبب به اهو آهي.

پروپيگنڊا؟

ڪن جو چوڻ آهي ته وطن دوستيءَ جي جذبي غالب هجڻ ڪري فن جو معيار ڪري پيو آهي ۽ ادب ۾ پروپيگنڊا بڻجي پيو آهي. پر غور سان ڏسبو ته معلوم ٿيندو ته اهو خيال سطحي ۽ هڪ طرفو آهي.

ادب هميشه زندگيءَ جو ترجمان پئي رهيو آهي. دُنيا ۾ اڄ تائين هڪڙي به اهڙي سٽ نه لکي ويئي آهي جنهن کي سنڌي يا اڻ سڌي پروپيگنڊا يا تبليغ ثابت ڪري نه سگهجي. اديب آسمان مان نٿا وسن، اُهي ماڻهو آهن ۽ انهن جا پنهنجا رايو، نظريا ۽ عقيدا ٿين ٿا، پوءِ چاهي اُهي عشق ۽ محبت بابت هجن چاهي قدرتي نظارن بابت، چاهي سچ ۽ سونهن لاءِ پيا، جا هجن، چاهي حاڪمن لاءِ عقيدت جا، وطن جي حب جي واکاڻ ڪرڻ اهڙوئي قدرتي ادبي موضوع آهي جهڙو عشق ۽ محبت جي تبليغ جو.

جيڪڏهن فرضي روسياھ جي ڳالهه جا دفتر ڀرڻ ادب آهي ته وطن جي ويرن جا ڀانڊا ڦوڙڻ ۾ ڪهڙي بي ادبي ٿي پيئي؟ جيڪڏهن محبوب جي خيال حسن

جون جنتون ٺاهڻ جائز آهي ته وطن جي وينجھارن ۽ سروڇن جي تعريف ڪرڻ
۾ ڪهڙي اربع خطا ٿي پئي؟

جڏهن نڪم حاڪمن، ظالمن ۽ قاتل بادشاهن ۽ انساني ڪوپڙين جا انبار
لڳائيندڙ ڦهري ڪانفرن جا قصيدا لکڻ کان پوءِ به فردوسي، انوري، فيضي، غالب
جهڙا شاعر عظمت جي مسند ماڻي سگهن ٿا، تڏهن اسان جي اديبن کي ايترو به حق
ناهي ڇا، جو هو ڪٿي پنهنجي بهادر شاگردن ۽ نوجوانن، هارين ۽ مزدورن، قومي
شهيدن ۽ هيرن ۽ اڄوڪي دلير نسل جي ڪارنامن لاءِ پنهنجي عقيدت جا ادبي
گل پيش ڪري سگهن؟

هر نئين ڳالهه جي شروعات ڪمزور ٿيڻي آهي. شاهه بلوط جهڙي ديو جهڙي
وڻ جو اوائلي ڳچڙو سٺو ڪنهن پوڙهي ڪرڙ جي وڻ کان ڪمزور ۽ ڳچڙو سٺو
اڳتي هلي سون ڪرڙن کان وڌيڪ اوچو وڌيڪ طاقتور شاندار ٿي وڃي ٿو.
اسان جا نوان افساني نگار ۽ اڀرندڙ شاعر وطن جي حُب بابت جيڪي لکن ٿا
انهن ۾ روز به روز نئين پختگي ايندي پئي وڃي، اهو وقت پري ناهي جڏهن اسان
جا نوان افسانا وطن جي حُب سان تمار هجڻ سان گڏوگڏ فني ڏاڻو ۽ ڏات سان به
پرپور نظر ايندا.

اسان جو نئون وطن دوست ادب اڃان به وڌيڪ اثرائتو ۽ مقبول ٿئي تنهن لاءِ
ڪي ڳالهين خيال ۾ رکڻ ضروري آهن.

نوان موضوع:

اڄ سنڌي اديب ۽ شاعر کي صحيح معنيٰ ۾ قومي طبيب ۽ روحاني رازي جو
ڪم ڪرڻو آهي.

اسان کي اڄ اهو ادب ڪپي جو اسان جي قوم جي دلين جي جذبن ۽ احساسن
جي ترجماني ڪري؟ سندن همت بلند ڪري کين پنهنجي ئي ڪمزورين کان
خبردار ڪرائجي ۽ انهن کي دور ڪرڻ لاءِ تيار ڪري، کين ويساهه ڏياري ته اسان
جو آئيندو ضرور روشن ٿيندو اسان ۾ ٻڏي، همدردي، خود قرباني، عوام دوستي،
جوانمردِي، اورچائيءَ ۽ قدرشناسيءَ جهڙا قومي گڻ پيدا ڪري ۽ نفاق، بي حسبي،
خود مطلبي، خود پرستي، بزدلي، غفلت، احسان فراموشي جهڙي پراڻن موذي مرضن
جو احساس ڏياري انهن لاءِ ڌڪار ۽ نفرت جا ڳاڻي سندن پاڙون پٽڻ ۾ مدد ڏئي.

نوان هيرا ڳولي لهو:

اسان جي وطن ۾ اسان جي اکين اڳيان اهڙا بي مثال ماڻهو موجود آهن، جن
جون زندگيون ۽ ڪارناما اسان جي اديبن جي قلم کي للڪاري رهيا آهن. هنن
پنهنجون قيمتي حياتيون وطن جي سرخروئي لاءِ وقف ڪري ڇڏيون آهن، ۽ ان

راهر ۾ سوين هزارين سختيون سنيون آهن. جي. ايم. سيد، عبدالمجيد شيخ، شيخ اياز، حيدر بخش جتوئي، غلام محمد لغاري، محمد ابراهيم جويو، محمد حفيظ قريشي ۽ ٻيا ڪيترائي سنڌ جا فرزند اهڙا ٻيا آهن جن جا ڪردار مضمونن، مقالن بلڪ افسانن جا ڪارائتا ۽ دلچسپ موضوع بنجي سگهن ٿا، تنهن کان سواءِ اسان مان هر ڪو اهڙن عورتن ۽ مردن، ٻارن، ٻڏن، پڙهيلن خواهه اڻ پڙهيلن کي سڃاڻي جيڪي پنهنجي پنهنجي وٽ آهر اهر ۽ ڪارائتا ڪارناما سرانجام پيا ڏين. مثال طور هڪ دفعي ڪارائتي قومي ڪتاب جي ڇپائي لاءِ پئسا ڪو نه هئا. هڪڙي مسڪين نياڻين جي پيءُ ماستر کي جڏهن اها خبر پئي تڏهن هن پنهنجي پراوڊنٽ فنڊ جا پئسا ڪڍرائي انهن مان اهو قومي ڀلائي جو ڪتاب ڇپائي ڇڏيو. اهو مثال ڏسڻ ۾ معمولي آهي پر ان جي ته ۾ جيڪو قومي جذبو آهي سو هرگز معمولي ناهي. انهيءَ جهڙا مثال افسانن ۾ پيش ڪرڻ ۽ هيئنن سان هنڊاڻڻ لائق آهن.

ڪي دوست شايد سوچين ته اهي موضوع خشڪ ٿيندا ۽ عام مقبول نه ٿيندا. پر انهن کي ”اهي ڏينهن اهي شينهن“ ۽ ”مسڪين جهان خان“ جهڙن ڪتابن جي شاندار مقبوليت ۽ فني بلنديءَ کي نه وسارڻ ڪپي. انهن ڪتابن ۾ عام رواجي ماڻهن جون رواجي ڳالهيون آهن پر ڏسڻ وارن کي جنهن نظر سان ڏٺو آهي، جنهن قلم سان سندن تصويرون چٽيون آهن تنهنجو جواب مشڪل لپي!

پنهنجو ڍنگ پيدا ڪريو:

ادب ماڻهن لاءِ آهي. ماڻهو ادب لاءِ نه آهي. ادب جا ڪي نمونا هڪڙن ملڪن ۽ ماحولن لاءِ ڪارائتا آهن پر ٻين لاءِ نه آهن. افساني جويورپي ۽ آمريڪي نمونو جنهن جو اڄڪلهه هر هنڌ نقل پيو ڪيو وڃي سواسان جي ڏاڻو ٿان ناهي. اتي جي ماڻهن جو علمي، سماجي ۽ ذهني ماحول اسان کان ٻيو آهي. هو تاريخ جي هڪڙي ڏاڪي تي آهن ۽ اسان ٻئي تي. اسان کي افسانو نئين سنڌي نموني لکڻ ڪپي. بهتر آهي ته افسانو سنئون سنڌو ”ڳالهه“ وانگر هجي جنهن ۾ خيالي پور پچاڻڻ بدران سلسليوار واقعا بيان ڪرڻ ڪپن. اها ڳالهه اهڙي هجي جيڪا اڻ پڙهيل به پڙهيل کان ٻڌي سمجهي سگهن، جيڪا ياد ٿي وڃي ۽ جيڪا ڪچهريءَ ۾ ٻڌائجي ته ٻڌندڙن تي اثر ڪري.

پنهنجي تاريخ پڙهو:

ڪهڙو نه چڱو ٿئي جو اسان جا لائق اديب سنڌ جي تاريخ جو مطالعو ڪن، چچ نامو، تاريخ طاهري، تحفته الڪرام، تاريخ معصومي، بينگلارنامو، نوائي

معارڪ، ڪلهوڙن جي تاريخ وغيره تاريخون پڙهي اسان جي تاريخ جي ساراهن جوڳن دورن مان مواد وٺي افسانا، ڳالهيون، داستان ۽ ناول لکن.

دولھ دريا خان، شاھ بلاول، صوفي شھيد، هوشو، هيٺو پاران سروپڇن جا احوال فني نموني پيش ڪن. چنيسر، ڄام فيروز، مير علي مراد جهڙن قومي غدارن جي ڪردارن تان ڀرڊولاهن. اڄوڪن چنيسرن ۽ علي مرادن کي بي نقاب ڪن ۽ انهن کي پنهنجو حشر تاريخ جي آئيني ۾ ڏيکارين. اسان جي وطن دوست اديبن کي لطيف سائين، سچل، خليفي نبي بخش ۽ ٻين نامور وطن دوست اهل ڪمال جو مطالعو ڪرڻ کپي، کين پنهنجي اڄوڪي دور جي قومي مفڪرن خاص ڪري جي ايم سيد ۽ اياز جي لکڻين جو غور سان مطالعو ڪرڻ کپي. پير علي محمد راشديءَ جي ادبي ۽ تاريخي شاهڪار ”اهي ڏينهن اهي شينهن“ ۾ اسان جي ويجهڙائيءَ واري ماضيءَ جون حيرت انگيز تصويرون ڏسي سگهجن ٿيون.

ساڳيءَ طرح ادبي بورڊ جي لوڪ ادب سلسلي جي ڪتابن ۾ اسان جي اڳوڻي ثقافتي ورثي بابت اڻ لڀ مواد گڏ ٿيل آهي.

پنهنجي قومي شعور کي وسيع ۽ پختو ڪرڻ لاءِ اسان جي اديبن کي ٻولين ۽ قومن جي وطن دوست ادب ۽ وطني هيرن جا احوال پڙهڻ کپن.

آمريڪا، اٽلي، آئرلينڊ، پولينڊ، زيڪوسلواڪيا، چين، ڪيوبا، ويتنام جي قوم پنهنجي وطني آزاديءَ جي جدوجهد ۾ ماڻوڙي تنگ، هوڃي منهن، فيڊرل ڪاسترو ۽ ڇي گويرا جي زندگين جا احوال ۽ سندن لکڻيون روڙ زمين جي محب وطنن لاءِ مشعل راه آهن. اسان جي اديبن کي انهن جو ڳوڙهو مطالعو ڪرڻ کپي.

ناول جو هيرو ڪڏهن هڪڙو فرد هوندو آهي ته ڪڏهن سموري قوم. اسان جا جيڪي اديب قومي ناول لکڻ چاهين تن کي روس جي جنگ آزاديءَ بابت لکيل ناولن جو مطالعو وڏي مدد ڏيندو. انهن مان گورڪيءَ جو ناول ”ماءُ“ آسٽرووسڪيءَ جي ”دارورسن کي آزمائش“ ۽ بورس پالي واءِ جو ”چراغ جلندڙا“ ۽ صدرالدين عينيءَ جي سرگذشت اردو ۾ ترجمو ٿيل آهن ۽ حيدرآباد ۾ ملي سگهن ٿا.

پڙهندڙن جا فرض:

جيئن ڏٺا ويا آهن ته هر مذهب پنهنجي پوئلڳن لاءِ ڪي فرض مقرر ڪيا آهن، تيئن ڪا به قوم تيستائين قوم سڏائڻ جي لائق نٿي ٿئي جيستائين ان ماڻهو پاڻ تي ڪي فرض نه لاڳو ڪن.

سنڌي ادب کي پڙهڻ، ان کي ڦهلائڻ، سنڌي وطن دوست اديبن کي همٿائڻ، سندن قدر ڪرڻ ۽ سندن مدد ڪرڻ اسان جو قومي فرض آهي. اسان کي ياد رکڻ کپي ته اسان جي قومي جدوجهد جو مهڙ وارو مجاهد دستو وطن دوست اديب آهن.

اسان جو ڪم آهي ته اسين سنڌي ڪتاب، رسالا خريد ڪيون ۽ ٻين کي به خريد ڪرڻ لاءِ همٿايون. پنهنجي گهرن عزيزن، قريبن، يارن دوستن ۽ واقفن ۾ سنڌي ڪتابن رسالن ۽ اديبن جو ذڪر ڪريون ڪا سٺي شيءِ پڙهون ته اها ڪوشش ڪري ٻين کي پڙهي ٻڌايون. ان جي تعريف ڪريون تڪليف وٺي پنهنجي راءِ لکي اخبار يا رسالي کي موڪليون.

اهو ضروري ناهي ته اسان جي راءِ هر وڻر عالمانه فاضلانہ هجي. ڀلي جيڪي دل ۾ اچي سو لکي موڪليون. اها ڳالهه تمام اهم وڏي آهي. هر لکندڙ اهو معلوم ڪرڻ لاءِ مشتاق آهي ته پڙهندڙ سندس محنت جو ڪهڙو قدر ڪن ٿا. اڳين زماني ۾ اديب نوابن ۽ بادشاهن لاءِ لکندا هئا، ۽ هاڻي گهوڙا ۽ سونيون مهرن انعام ملندو هو. اڄ اديب سڄي قوم لاءِ لکن ٿا. ڇا اهي ايتري جا به مستحق ناهن ته اسان کي سندن ڪا ڳالهه پسند اچي وڃي ته کين ٻه اکر ٺلهي شاباس جا لکي موڪليون.

سنڌي ادب کي ڦهلايو:

سنڌي اخبارن رسالن ۽ ڪتابن سان هر هنڌ ماتي جي ماءُ وارو سلوڪ ڪيو ٿو وڃي. پبلڪ لائبريرين ۾ سرڪاري خرچ تي ٻين ٻولين جون اخبارون، رسالا ۽ ڪتاب گهرائجن ٿا، پر سنڌي اخبارون، رسالن ۽ ڪتابن کي نظر انداز ڪيو وڃي ٿو. سنڌ جي شاگردن ۽ ٻين واسطيدارن کي هر ممڪن ڪوشش وٺي اها ٻه اڪيائي بند ڪرڻ ڪپي ۽ متحد ٿي جدوجهد هلائي سنڌي اخبارون، رسالا ۽ ڪتاب گهرائڻ ڪين.

سرنديءَ وارن سنڌي جهڙوڪ واپارين، زميندارن ۽ عملدارن جو فرض آهي ته پنهنجي ڳوٺ يا شهر ۾ لائبريريون قائم ڪن يا جتي اڳيئي لائبريريون آهن انهن کي مالي امداد ڪن، کين سٺا قومي رسالا ۽ ڪتاب وٺي ڏين.

ڳوٺ جي باشعور نوجوانن ۽ پڙهيلن جو فرض آهي ته سرنديءَ وارن وطن دوستن سنڌين وٽ وڃي کين لائبريرين کي مدد ڏيڻ لاءِ آماده ڪن.

ڪيترا سرنديءَ وارا سنڌي رڳو انهيءَ ڪري اخبارون يا رسالا نٿا گهرائن جو هو چون ٿا ته اسان کي پڙهڻ لاءِ وقت نٿو ملي. انهن صاحبن کي ڪپي ته هوسنڌي اخبارون، رسالا ۽ ڪتاب وٺڻ فرض سمجهي گهرائين. جي اتفاق سان کين پڙهڻ جو وقت نه ملي. اهي پنهنجي ٻارن کي يا عزيزن کي يا لائبريريءَ کي تنقيد ڪرڻ ڪپي ۽ کين محسوس ڪرائجي ته هو قومي فرض ادا نه ڪرڻ ڪري ناقابل معافي ڪوتاهي ٿا ڪن.

پنهجا اخبارون وڪٽندڙ گهرجن:

سنڌي ادب جي ڦهلجڻ ۾ هڪ مکيه رڪاوٽ اها آهي جو اڪثر اخبارون ۽ رسالا وڪٽنڊز سنڌي ناهن. تنهن ڪري هُو سنڌي رسالن ۽ ڪتابن جي وڪري ۽ ڦهلائڻ ۾ ڪا به دلچسپي نٿا وٺن.

اسان جي باشعور ۽ سمجھ دار محب وطن کي اها جاچ ڪرڻ ڪپي ته ڳوٺ يا شهر ۾ سنڌي اخبارن، رسالن ۽ ڪتابن پهچائڻ جو موزون ۽ مناسب بندوبست آهي يا نه. ڪين انگ اکر گڏ ڪرڻ ڪپن ته سندن ڳوٺ يا شهر ۾ سنڌي اخبارون، رسالا ڳوٺ يا شهر ۾ ڪپن ٿا. جي مناسب انتظام نه هجي ته ڪوشش وٺي ڪنهن هڏوڪي ماڻهوءَ کي اهو ڪم ڪرڻ لاءِ آماده ڪجي ۽ سندس باقاعده وقت به وقت مدد ڪندو رهجي.

ڪجهه وقت ٿيو ته منهنجي پيءُ ۽ ٻين اسان جي ڳوٺ جي ڪاليجي شاگردن اسان جي ڳوٺ جنگ شاهي جي جاچ ورتي ته معلوم ٿين ته ڳوٺ وارا روزانو ٻه درجن کن اخبارون ۽ ڪيترا رسالا وٺن ٿا پر سنڌي اخبار يا رسالا نالي کي نه ٿا اچن! اخبارون وڪٽنڊز سنڌي نه هو. کيس سنڌي اخبارن ۽ رسالا گهرائڻ لاءِ چيو ويو ته جواب ڏنائين ته ”ماڻهو وٺن نٿا، سنڌي اخبارن ۽ رسالن ۾ ڪا به دلچسپ ڳالهه ڪانهي.“ شاگردن تنهن تي پاڻ ۾ صلاح ڪري هڪڙي باشعور ماڻهوءَ کي اخبارون وڪڻڻ لاءِ تيار ڪيو. ان بعد هُو وفد ٺاهي ڳوٺ جي سموري سنڌي واپارين ۽ سرنديءَ وارن ماڻهن سان مليا ۽ ڪيتري بحث مباحثي ۽ زور بار بعد کين محسوس ڪرايائون ته سنڌي اخبارن، رسالن جي سرپرستي ڪرڻ سندن قومي فرض آهي. ان بعد سنڌي اخبارون ۽ رسالا گهرايا ويا. اڄ اسان جي ڳوٺ ۾ 20 کن سنڌي اخبارون روز ۽ هر مهيني ڪافي رسالا خريد ٿين ٿا.

سنڌ جي ٻين ڳوٺن جا محب وطن ماڻهن خاص ڪري شاگرد ۽ نوجوان به جيڪڏهن ائين ڪن ته سنڌي اخبارن ۽ رسالن جو وڪرو چوٽون پنچوڻو ڪري سنڌي ادب جي قسمت بدلائي سگهجي ٿي.

سنڌي ادب کي گهر گهر پهچائڻ اخبارن ۽ رسالن جي اشاعت کي ٻيڻو ٿيڻو بلڪه چوڻو ڪرڻ اڄوڪي دور جي سڀ کان اهم ۽ تاريخي ضرورت آهي. انهيءَ کان سواءِ سنڌي اخبارون ۽ رسالا پنهنجي پير تي هرگز بيهي نه سگهندا.

ڪاليجن ۾ اسڪولن ۾ بندوبست:

سنڌ ۾ ڪيترائي وڏا وڏا ڪاليج ۽ اسڪول آهن جن ۾ هزارين وطن دوست سنڌي شاگرد تعليم وٺن ٿا. ڪيترن ۾ هاسٽلون آهن جن ۾ سوين هزارين شاگرد رهن ٿا. رڳو حيدرآباد ۾ ئي انجنيئرنگ ڪاليج، سنڌ يونيورسٽي، زنانو ۽ مردانو ٽريننگ ڪاليج، گورنمينٽ گرلز ڪاليج، زرعي ڪاليج ٽنڊوڄام ۽ ٻيا

ڪيترائي ڪاليج ۽ هاسٽلون اهڙيون آهن جن ۾ ڪيترائي سجاڳ ۽ هوش رکندڙ سنڌي آهن. پر انهن ڪاليجن ۾ هاسٽلن جي ويجهو سنڌي اخبارن ۽ رسالن جي ملڻ جو انتظام ڪونهي. جيڪڏهن اهڙو آسان بندوبست هجي ها ته جيڪر سوين هزارين سنڌي شاگرد ۽ شاگردياڻيون ”روح رهاڻ“ جهڙي هر دلچسپ قومي رسالي ۽ ٻين سنڌي رسالن ۽ اخبارن کي ضرور خريد ڪري انهن کي زور وٺائن ها، ۽ پنهنجي قومي شعور جو معيار بلند ڪن ها. انهن ادارن جي شاگردن جو فرض آهي ته پاڻ مان اهڙا قومي شعور رکندڙ شاگرد پيدا ڪن، جي اهو ذمو پاڻ کڻن يا اهو ڪنهن ٻئي جي هٿان پنهنجي اداري اندر يا ان جي ويجهو گهريل اخبارن ۽ رسالن ملڻ جو انتظام ڪن. اسان جي نوجوانن کي انهيءَ آزاديءَ جي متوالن هندو سنڌي شاگردن جو مثال تازو ڪرڻ کپي جي گهڻيءَ ۽ گهڻ ڳوٺ ۾ پنهنجون قومي اخبارون وڪڻڻ ۾ شرم بدران عزت ۽ فخر محسوس ڪندا هئا. اهو سندن ئي ڪارنامو هو، جو سندن قومي اخبارون ۽ رسالا ترقي ڪري مضبوط ٿي ويا ۽ اهڙيءَ ريت سندن قومي آواز زوردار نموني هر هنڌ گونجڻ ۽ پڙاڏا پيدا ڪرڻ لڳو. پنهنجن اخبارن ۽ رسالن پٺا اسان ڄڻ ته گونگن جي قوم آهيون. جنهن جو مطلب ٻيا ته ٺهيو پر اسين پنهنجا پاڻ ۾ به سمجهي نه ٿا سگهون.

نئين شعر کي عام ڪريو:

نئين سنڌي شاعري هينئر ڦوهه جوڀن تي آهي. هن آب حيات جي درياهه ۾ ماضيءَ ۽ حال جي بي انداز مڙڻن ۽ حيات بخش چشمن جو املهه آب سمائيل آهي. اياز ته ايڪ رانجهو— لکان دامت آهي پر گهٽ ٻين ۾ به ناهي. اڄوڪي اردو شاعري جو حال ڏسي وري وطن ڏانهن نهار ٿي ڪجي ته ڪنڌ فخر وچان اوچو ٿيو وڃي. شعر ڳائڻ جي شيءِ آهي. ريڊيو تان اسان جي نئين شعر کي اسانجن ئي يارن ڏيهه نيڪالي ڏني آهي.

ان ڪري سنڌي شعر کي ڳائڻ ۽ عوام ۾ عام ڪرڻ جو فرض اسان مان هر هڪ کي آڏا ڪرڻو آهي. سڀ کان پهرين ڳالهه اها آهي ته اسان مان جيڪي پڙهيل آهن سي نون وطن دوست شاعرن جو شعر بر زبان ياد ڪن ۽ يارن دوستن ۽ محفلن ۾ اهو پڙهي لطف پيدا ڪن ۽ ساڳي وقت قومي شعور ڦهلائن. پرائمري اسڪولن جا سوين هزارين سنڌي ماستر نئون سنڌي شعر ياد ڪرڻ ۽ ڪرائڻ جو ڪم نهايت آسانيءَ سان ڪري سگهن ٿا.

ٻارن جو حافظو سٺو ٿئي ٿو. ٻارن کي ڇو نه نئون شعر ياد ڪرائجي ۽ سٺي نموني وڏي واڪي وڏن اڳيان چوڻائي. اهڙيءَ ريت هڪ طرف سندن زبان کُلندي، منجهائن ڊپ نڪرندو ۽ اسڪولن ۾ هوشيار ٿيندا، ٻئي طرف منجهن ننڍي

هوندي کان وٺي اعليٰ ادبي ذوق ۽ وطني شعور پيدا ٿيندو. ٻارن جا مائٽ اسڪولن جا ماستر اهو ڪم سهڻي نموني ڪري سگهن ٿا.

تنهن کان سواءِ شاگردن، نوجوانن، شوقين ڳائڻ وارن ۽ مقبول ڳائيندڙن کي سٺا چونڊ وطني ڪلام ياد ڪرائي کائنن ڪچهري، خانگي، محفلن، ميلن ۾ اهو ڳارائجي جيڪي دوست گذريل ”جشن روح رهاڻ“ ۾ موجود هئا تن کي معلوم آهي ته نئون سنڌي ڪلام ڪيڏي بي پناهه مقبوليت حاصل ڪري چڪو آهي. نئين شعر کي مقبول بنائڻ جو ڪم ڪاميابيءَ سان سرانجام ڏيئي اسان قومي شعور جي پيڙهه پيڙهين تائين پکي ڪري سگهون ٿا.

قومي مهم هلايو:

سنڌي ادب کي پڙهڻ، وطن دوست سنڌي ادب پيدا ڪرڻ، وطن دوست سنڌي ادبين جي همت افزائي ڪرڻ، وطن دوست سنڌي اخبارن، رسالن ۽ ڪتابن جو وڪرو وڌائڻ، انهن کي هر هنڌ موجود رکڻ، سنڌي لائبريريون قائم ڪرڻ، اڳين لائبريرين کي زور وٺائڻ، وطن دوست ڪلام کي ياد ڪرائڻ، ڳارائڻ ۽ مقبول بنائڻ جي هڪ قومي مهم سنڌ ۾ هلائڻ کپي. سنڌي ادبي سنگتن، شاگردن، نوجوانن، باشعور ۽ فرض شناس سنڌين کي قومي فرض سمجهي ان ۾ زور شور سان بهرو وٺڻ گهرجي.

ان مهم بابت احوال اخبارن ۽ رسالن ۾ موڪلڻ کپي. ”روح رهاڻ“ کي هڪ خاص خبرنامي جو صفحو اهڙين سرگرمين جي اطلاع لاءِ وقف ڪرڻ کپي جن مان ٻين خبرن سان گڏ اهو به معلوم ٿئي ٿو ته ”روح رهاڻ“ جهڙي قومي رسالي کي گهر گهر پهچائڻ لاءِ ڪهڙا ڪهڙا قدم کنيا پيا وڃن؟ پڙهندڙ دوستن کي صلاح آهي ته هو به پنهنجا رايو پيش ڪن.

ادب ۾ ترجمن جي اهميت

تنهن ڏينهن ڏيئا جي مشهور مخزن ”ريڊرز ڊائجيسٽ“ ۾ هڪ نرالو سوال پڇيل هو: ”توهان کي خبر آهي ته يورپ جو مقبول ترين ڪتاب ڪنهن لکيو آهي؟“ سوال جي سامهون امڪاني جواب لکيل هئا۔ شيڪسپيئر، گوٽي، افلاطون وغيره. مون کي ڏاڍو شوق ٿيو ته ڏسان ته يورپ جي ڪهڙي عظيم اديب ۽ دانشور جو ڪتاب سڀ کان زياده مقبول آهي. سوچڻ لڳس ته ”پلا ڪيئن چئي سگهيو ته ”جنگ ۽ امن“ (تالسٽاءِ)، ”هٽمليت“ ۽ ”وينس جو واپاري“ (شيڪسپيئر)، ”مئڊو بوواري“ (فلايئر) وغيره شاهڪارن مان يورپ وارن ڪهڙو وڌيڪ پسند ڪيو هوندو؟ ڪهڙو يورپي اديب کين زياده پسند آهي؟“ جواب هو ”ڪو به نٿا يورپ ۾ مقبول ترين شاهڪار انهن مان ڪنهن به عظيم هستيءَ جو لکيل ڪونهي، ان بيمثال ڪتاب جو مصنف ڪو به يورپي ڪونهي!“

وري ٻيو سوال پڇيل هو: ”پانيو ٿا ته اهو مقبول ترين ڪتاب ڪهڙي يورپي ٻوليءَ ۾ لکيل آهي؟“ سامهون ڪي مکيه ٻوليون ڄاڻايل هيون۔ جهڙوڪ انگريزي، فرينچ، جرمن، اسپيني وغيره. مون انهن سڀني ٻولين جي ادب جي ماکيءَ جهڙن منن ۽ شفاف چشمن مان، ترجمن جون منتخب ڪيل چڱيون پيڻيون آهن، تنهن ڪري اُٿڻ ٿيم ته يورپ وارن جو منتخب ڪيل اهو گوهر ڪهڙي ٻوليءَ جي دامن ۾ لڪل آهي. وري به جواب لکيل هو ”ڪنهن به نٿا“ يورپ جو مقبول ترين ڪتاب ڪنهن به يورپي ٻوليءَ ۾ لکيل ڪونهي، اهو هڪ ڌاري ٻوليءَ تان ترجمو ڪري يورپي ٻوليءَ ۾ آندو هو، ۽ سڄي يورپ ۾ مقبول آهي. پانيو ٿا ته ڪهڙيءَ ٻوليءَ تان، عربيءَ تان! ۽ ڪتاب اوهاڻ ۽ اسان به پڙهيو آهي، نالو اٿس ”الف ليلا“!

انهيءَ ڳالهه مان ته ”الف ليلا“ جي بيمثال مقبوليت ۽ يورپ جي وسيع نظريءَ جو ثبوت ملي ٿو، پر ساڳئي وقت اها ڳالهه به واضح ٿئي ٿي ته ڌارين ٻولين مان ترجمو ٿيل ڪتاب پڙهندڙن تي ڪيترو اثر ڪري سگهن ٿا.

دُنيا جي ادب جي تاريخ اهڙن مثالن سان ڀريل آهي، جو ماڻهن نالن جون خُريون خرچ ڪري ڌارين ٻولين جا ڪتاب ترجمو ڪرائي پڙهيا آهن. ايران جي شاهن ۽ بغداد جي خليفن، لکين رپيا خرچ ڪري، سنسڪرت تان ”نل-دميتي“ جهڙا ڪتاب فارسيءَ ۽ عربيءَ ۾ ترجمو ڪرايا، ۽ اُهي ڪتاب اڄ تائين ”انوار سهيلي“، ”گلزار چنبيلي“ ۽ ٻين نالن سان دُنيا جي پڙهندڙن کان داد وصول ڪري رهيا آهن.

انگلينڊ توڙي آمريڪا ۾ جيڪا مقبوليت اڄ عمر خيام کي حاصل آهي، ان سان شيڪسپيئر جهڙي شيرين ڪلام جادوگر جي به جاءِ نه آهي. اهو انگريزي ترجمان ’فنترجيرالڊ‘ جي ترجمي جو ڪرشمو آهي جنهن خيام جي شعر جو گوناگون رنگ برنگي بهشتن کي انگريزيءَ جي قالب ۾ اهڙيءَ ته خوبصورتيءَ ۽ ڪمال سان آندو آهي جو پڙهندڙ مست ٿيون پون.

اها ڳالهه مشهور آهي ته فرينچ انقلاب جو ٻج اديبن ڇڻيو. رؤسو، ڊيڪارٽ، والتير ۽ ٻين بيباڪ اديبن پنهنجي لکڻين سان فرينچ عوام جي دماغن ۾ اها باهه لڳائي ڇڏي، جنهن جي شعلن آخر فرانس جي جاگيرداري سماج کي ڀسم ڪري ڇڏيو. ساڳيءَ ريت ٿامس پين، جيفرسن ۽ ٻين آمريڪي اديبن کي آمريڪي انقلاب، ۽ چيخوف، ٽالسٽاءِ ۽ گوگول کي روسي انقلاب جو نقيب تسليم ڪيو ويندو آهي.

مگر، اها ڳالهه ٿورن کي معلوم آهي ته دُنيا جا ڪيترائي سماجي ۽ ذهني انقلاب ترجمو ڪندڙن جي ڪاوش جو نتيجو هئا. عباسي دور ۾ مترجمن، يوناني اڪابرن جا فلسفي ۽ سياست بابت شاهڪار يونانيءَ مان عربيءَ جو ترجمو ڪري، اُموي ۽ عباسي دور جي زواليت پذير ۽ تنگ نظر خيالن ۾ ٽرٽلو پيدا ڪيو ۽ اڳتي هلي کوجنا، ڳولا ۽ سوچ جو اهو نئون دور پيدا ڪيو جنهن اسلامي دُنيا کي غزالي، ابن رشد، رومي ۽ بو علي سينا جهڙا يگانا دانشور عطا ڪيا.

اڄڪلهه ايشيا ۽ آفريڪا ۾ قوميت ۽ سجاڳيءَ جي جيڪا زبردست هلچل هلي رهي آهي، تنهن جو علمي بُنياد رڳو اُتي جي اصولوڪين لکڻن ۽ اخبارن تي ئي نه آهي، پر اُتي جا اڳواڻ ۽ ڪارڪن سڌريل ٻولين جي ادبي ۽ ذهني دريائن مان اُڄ لاهين ٿا. ظاهر آهي ته اهو سهرو ترجمو ڪندڙن جي سڙ تي آهي، جي لاتاني شاهڪارن کي محنت ۽ ڪاوش سان ترجمو ڪري، عوام کي انهن مان فائدي پرائڻ جو موقعو ڏين ٿا.

ڪن ماڻهن جو خيال آهي ته عوام ڌارين ٻولين جي ترجمن کي ايترو چاهه سان نه پڙهندا، جيترو انهن جي ڪتابن کي. درحقيقت اها ڀل آهي، سنڌ جهڙي پوئتي پيل علائقي ۾ به سڀ کان زياده پسند پيل داستان ڌارين ٻولين جا آهن. جهڙوڪ امير

حمزو، سيف الملوڪ، ليليٰ مجنون، ممتاز-دساز الف ليليٰ وغيره. منجهائن ڪي ته ماشاء الله مهينن ۾ مس پورا ٿيندا، ته به پڙهڻ وارا چاهه سان پيا پڙهن.

سنڌي نوجوانن تي ڏيپلائيءَ جيڪو گهرو اثر وڌو ۽ هو جيترو مقبول ٿيو سو ڪنهن کان لڪل ڪونهي. منهنجي راءِ آهي ته ڏيپلائيءَ جا ڪيترائي اوائلي ڪتاب عبدالحميد شرر، صادق حسين ۽ راشد الخيريءَ جا آزاد ترجما هئا. ڏيپلائيءَ ترجمي جو جيڪو حق ادا ڪيو تنهن جو نتيجو نه رڳو اهو نڪتو جو ماڻهن کي اُهي ترجما اصلوڪن سنڌي ناولن کان هزارن ڀاڱا وڌيڪ وڌيڪ ڳالهيون ڏيکاريا. هڪ ڪامياب اصلوڪو ليکڪ بنجي ويو. اڄ چهره ۽ وسيليءَ لکڻيءَ ۾ ڏيپلائيءَ سان ڪير ڳالهو هڻي؟

دنيا جون شاهڪار ٻوليون پنهنجيون ڏيڍ ڇانورن جون جدا ڊيگريون ڇاڙهي ان مان ٿلهيون ڪونه ٿيون آهن. پر انهن ٻولين جا خزانا ميٽري پنهنجون جهوليون پريون آهن. رڳو انگريزيءَ جو ئي مثال وٺو: دنيا جي ڪهڙيءَ ٻوليءَ جو ڪو چڱيو ڪتاب آهي، جو انگريزيءَ ۾ ترجمو ٿيل ڪونهي؟ رڳو مون ئي جرمن، چيني، فرينچ، روسي، نارويجن، پوليش، عربي، پارسي، سنسڪرت، آئيس لينڊڪ، لتواني، اسپيني ۽ هنگرين ٻولين جا سوين ڪتاب انگريزيءَ ۾ ترجمي جي صورت ۾ پڙهيا ۽ ڏنا آهن. سنڌيءَ مان به شاهه پٺاڻيءَ جو احوال، (سورلي) ۽ ڪجهه ٻيون چيزون انگريزيءَ ۾ ترجمو ٿيون آهن. اهڙيءَ ريت، هڪ عام انگريز گهر ويٺي، ست سمنڊ پري جي اوڀرن ۽ اڻڄاتل ماڻهن جي رهڻي ڪهڻي، تمدن، تهذيب، تاريخ ڏندڪٿائن، ڪهاڻين، هُنرن، مذهبن ۽ رسمن جو اهڙو ته پڪو پختو احوال معلوم ڪري ويندو آهي، جنهن جي خوداتي جي ماڻهن کي به خبر نه آهي.

اُڏوڏ جي اُسرڻ جو سبب به ترجما آهن، دنيا جا هزارين شاهڪار اُڏوڏ جي ويس ۾ اچي چڪا آهن. اُڏوڏ جا ”نفسيات“، ”جنسيات“، ”سراغِ رسا“ ۽ ”آدابِ عرض“ جهڙا رسالا پڻ هر مهيني ڌارين ٻولين جا سوين مضمون ۽ لکتون اُڏوڏ ۾ آڻين ٿا، ۽ اُڏوڏ جي ذهنن کي وسيع ڪن ٿا.

ورهانگي کان اڳ سنڌ ۾ ترجمي جا من موهيندڙ سرچشما موجود هئا. ”ڪهاڻي“، ”مالها“، وغيره هر مهيني ڪو نه ڪو بنگالي، هندي، اُڏوڏيا ٻيو ڪو سهڻو ناول يا ڪهاڻين جو مجموعو پيش ڪندا هئا. شرت چندر چٽرجي، پريمچند ۽ تنگور جهڙن عظيم ناول نويسن سان اسان جو تعارف انهن رسالن ڪرايو.

جيڪڏهن اهڙا ادارا اڄ تائين قائم هجن ها، ته سنڌ جي واڻڻن ۽ ڳوٺن ۾ رهندڙ ماستر ۽ سنڌي خواندا نوجوان به اڄ ضرور ڊڪنس (مصنف: ”پن شهرن جي ڪهاڻي“، ”ويران گهر“، ”ڊيوڊ ڪا پرفيلڊ“، وغيره) اسٽيونس (مصنف: ”گڏه تي سفر“، ”خزاني جو ٻيٽ“، ”رڃ چڱو مڙس“، هارڊي (مصنف: ”پاڪ عورت“،

”ڪيسٽر برج جو ميئر“ وغيره) ۽ جين آسٽن (مصنف: ”تڪبر ۽ بدگمانِي“، ”سمجھ ۽ احساس“،) جهڙن انگريز اديبن، گستاؤ فلايئر (مصنف: ”مادام بوائي“، بالزاک (مصنف: ”بيو گوريو“، وغيره) اناطول فرانس (مصنف: ”پگهن جو بيت“، ايميل زولا (مصنف: ”تئنا“ وغيره) جهڙن فرينچ اديبن ٿامس مين (مصنف: ”بيبلزوک ڪٽنب“) ٿامس ڊريسر (مصنف: ”ادي ڪري“، جهڙن جرمن اديبن، ليوتالستاءِ (مصنف: ”جنگ ۽ صلح“ ائناڪرينيا) دوستووسڪي (مصنف: ”احمق“، ”دوھ ۽ سزا“، ”مثل روح“،) ايليا اهرنبرگ (مصنف: ”طوفان“، ”پٽرس جي شڪست“،) جهڙن روسي اديبن ۽ لوهسون، (مصنف: ”عجيب آکاڻيون“،) ۽ مائوتون (مصنف: ”ماڪي ۽ کير“) جهڙن چيني اديبن، ۽ بين بيشمار دانشورن، اديبن، افسانه نگارن ۽ مضمون نگارن جي جڳ مشهور رنگ برنگي، بي بها ۽ بيمثل شاهڪارن جو سواد حاصل ڪري، پنهنجي قلب کي فرحت ۽ ذهن کي آسودگي ڏين ها.

اڄ عام سنڌي خواندن کي ڪهڙي خبر ته ڊڪنس، ٽالسٽاءِ، هارڊي ۽ زولا ڏنيا کي ڪهڙيون من مڙهيون مورتون بخشي ويا آهن؟ ڪير آهي، جو ”تيس“ (انگريز) ”تئنا ڪرينيا“ (روسي)، ”مادام بوائي“، (فرينچ) ۽ ”تئنا“ (فرينچ) جهڙين حيرت انگيز ۽ بيمثل هيروئنن جو تعارف سنڌ جي پڙهندڙن سان ڪرائي؟ ڪير آهي جو کين ”باب سائر“ ۽ ”بيوڊ ڪاپر فيلڊ“ جي ڪلائينڊر ۽ پڙ روائينڊر ڪارنامن کان واقف ڪري؟ ڏنيا جا نادر شاهڪار اسانجين اکين اڳيان موجود آهن. ڪو هجي جو ٻوليءَ جو ڀُل پار ڪرائي، ذهن ۽ فڪر جي بهشتن جو سير ڪرائي! آءٌ ته چونڊس ته اسان کي اصولوڪن لکندڙن کان به ترجمو ڪندڙ جي وڌيڪ ضرورت آهي، جي اسان کي اول اهڙا ڪتاب ڏين، جن کي پڙهي، خود اسان جا لکندڙ لکڻ، ۽ پڙهندڙ پڙهڻ سگهن.

سنڌي ادب جي هن دور جو هيرو، ترجمو ڪندڙ ٿيڻ ڪيئي سنڌيءَ کي ترجمن جي ضرورت آهي. سُنن ۽ معياري ترجمن جي، جفاڪش ۽ روشن دماغ ترجمانن جي، جي مرزا قليچ بيگ وانگر ڏنيا جي ترقي يافتہ ٻولين جي ادبي ۽ علمي خزانن جا دروازا سنڌين لاءِ کولي ڇڏين. سڀني کي خبر آهي ته مرزا صاحب سنڌي زبان جو محسن اعظم هو جو هن سنڌيءَ جو سٺو شعر ۽ ادب لکيو، پر آءٌ چونڊس ته مرزا صاحب جو سنڌيءَ تي انهيءَ کان به وڏو احسان اهو آهي جو هن شيڪسپيئر، بيڪن، سماءيل، ۽ ٻين عظيم يورپي مصنفن جا شاهڪار سنڌيءَ جي جهوليءَ ۾ وڌا. اڄ اهي ترجما پڙهي دل خوش ٿئي ٿي. ڪهڙي نه مني ٻولي، ڪهڙيون نه نچ سنڌي ترڪيون! ڪير چوندو ته ’نيڪي ۽ بدي‘ ۽ ’شاهه ايليا‘ ترجما آهن؟ انهن کي پڙهي، آخوند لطيف الله جو مشهور ترجمو ’جانعالم‘ ياد اچيو وڃي. اهڙا ترجما پنهنجيءَ جاءِ تي عظيم ادبي ڪارناما آهن. ۽ عام اصولوڪين لکتن کان گهڻو مٿانهين درجي جا آهن.

”سنڌي ادبي بورڊ“ انهيءَ سلسليءَ ۾ نمايان ڪم ڪري رهيو آهي. دُنيا جون ڪيتريون ئي سنيون تصنيفون هيستائين سنڌيءَ ۾ ترجمو ٿي چيڄي چڪيون آهن، ۽ اڃا ڪيترائي ڪتاب، جيترپقدر مون کي معلوم آهي، بورڊ طرفان ترجمو ڪرايا پيا وڃن، يا پريس ۾ ڇپائيءَ هيٺ آهن. رُڳو ”چونڊ آمريڪي مختصر افسانا“ ئي اهڙو ڪتاب آهي، جيڪو اسان جي نون لکندڙن جي تمام گهڻي رهنمائي ڪندو. ايمانداريءَ سان چئجي ته ”جونيس مالتبيءَ“ جي هڪڙي ڪهاڻيءَ جي ترجمي پڙهڻ سان جيڪو لطف اچي ٿو، سو ٻين ڪتابن پڙهڻ مان شايد ئي اچي. يا، ’ڪافر‘ کي وٺو. ڀلا آهي ڪو جواب. ڪهاڻيءَ جي زبردست ۽ بي پناهه قوت جو؟ پڙهندي پڙهندي هڪ ڳهر ۽ نشو چڙهيو وڃي. انسان پنهنجو پاڻ کي نيڪيءَ ۽ انسان دوستيءَ جي آسمان تي اڏامندو پيو محسوس ڪري. آءُ ته جيڪر هر سنڌي افسانه نگار کان پڇان ته ”آمريڪي مختصر افسانا“ پڙهيا اٿئي؟ جي چوي ته ”نه“ ته جيڪر چوانس ته ”مهرباني ڪري پهريائين اهي پڙهي پوءِ ڀلي افسانه لک!“ جڳ-مشهور تصنيف ”ٽالسٽاءِ“ جو ڪتاب ”نيٺ ڇا ڪجي؟“ ۽ ”جيمس فريزر“ جو ڪتاب ”جادو ۽ سائنس“ اهي انمول شاهڪار آهن، جن کي انسان جي فڪري تاريخ ۾ بين الاقوامي شهرت ملي چڪي آهي. بورڊ جا ٻيا به ترجمو ڪرايل ڪتاب، سنڌي ادب ۾ سٺو اضافو ڇڏي سگهجن ٿا. اڃا به ڪيترائي بي بها ترجمان بورڊ طرفان اشاعت لاءِ تيار ٿي رهيا آهن، جن مان ڪن ڪتابن جا نالا مون کي معلوم ٿي سگهيا آهن. جهڙوڪ ”زردشت جو خطبو“، ”گرنس جون آکاڻيون“، ”ڊان ڪئنگزات“ (از يوڪيشيو) ”دُنيا جا سَوَ مشهور افسانا“، ”اقتصادي انصاف“ (جان رسڪن)، ”ڊان آف فريڊم“ وغيره.

رسالي ”مهراڻ“ پڻ ترجمن جي باب ۾، دُنيا جي مختلف ٻولين جي بهترين اديبن جون منتخب ڪهاڻيون ۽ مقالا پيش ڪري، سنڌي ادب جي جهوليءَ کي مالا مال پئي ڪيو آهي، جنهن کان انڪار ڪرڻ ادبي ڪفر آهي. ”هٽڊورجن ٻم ڪان پوءِ“ (ڪهاڻي، ڪرشن چندر-سره 1955ع)، ”دروازو“ (ڪهاڻي تنگور-سره، 1955ع)، ”آخرين پڻ“ (ڪهاڻي، او هينري - سره 1955ع)، ”اڪڙيون“ (ملاليم ٻوليءَ جي ڪهاڻي، ڪ.ت. محمد اونهارو، 1955ع)، ”دُنيا جا رنگ“ (ڪهاڻي، والتير 1، 1956ع)، ”طوفان“ (هندي ڪهاڻي، پ. پدماراءِ 1-56) ”انسان ۽ سندس دُنيا“ (مضمون، جان وٽن ڊون سائوٿ ورٿ 1-56) ”اوورڪوٽ“ (ڪهاڻي، گوگل 3-56) ”اڪبر جي حياتيءَ جو هڪ ڏينهن“ (ناٽڪ، نورا رچرڊس - 3، 56ع)، ”انساني غير برابريءَ جي ابتدا“ (مضمون، جي. جي. رٽسو-56، 4)، ”پيٽ“ (ڪهاڻي، موبسان)، ”پاشا“ (ڪهاڻي، گورڪي)، ”ٻاهرينءَ دُنيا بابت اسان کي ڪهڙي خبر آهي؟“ (مضمون، سي. اي. ايم. جوڊ-4، 56، 3ع) ”موتي نه اچجانءِ“ (ڪهاڻي، رضيه

سجاد ظهير 2-56ع)، ”ليلان مجنون“ (دنيا جي بهترين چونڊ ڪهاڻين مان هڪ پارسي، ”نظام-1، 59)، ”انصاف“ شيڪسپيئر جي مشهور ناٽڪ ”مرچنٽ آف وينس“ جي عدالت وارو سين-1، 59ع)، ”پونڊرچ“ (عالمي مقابلي جي پيو نمر اڙدو ڪهاڻي، اختر معين الدين-2، 59) ”سربلن گيتن جو مهاڳ“ (مضمون، وليم ورڊس ورٿ-2، 59) ”ڇا اهو خواب هو؟“ (ڪهاڻي، مويسان 59، 4ع) ”فن جي اهميت“ (مضمون، سي. اي. ايم. جوڊ-4، 59ع)، ”آخري حل“ (مضمون، سيد امجد علي- 59، 4ع)، انهن سڀني ڇيڙن جو سنڌيءَ ۾ ترجمو ٿي ويڃڻ هڪ اهڙي اهم ڪوشش آهي، جيڪا هڪ طرف اسان جي ادب ۽ زبان کي وسعت ٿي بخشي، ته ٻئي طرف خود اسان جهڙن اديبن ۽ پڙهندڙن جي ذهن جي بلنديءَ جو باعث پڻ آهي.

جيڪڏهن سنڌي ٻولي کي مالا مال ڪرڻو آهي، سنڌي پڙهندڙن کي دنيا جي ادب جي رنگبرنگي ميون جو سواد وٺائڻو آهي، ۽ سڀ کان وڏي ڳالهه ته جيڪڏهن سنڌي اديبن ۽ ادب جي معيار کي بلند ڪرڻو آهي، ته سٺن ۽ معياري ترجمن جو باقاعدي سلسلو جاري ڪرڻ کپي.

ڏهنِي ۽ فڪري ”مڙسي“ ڇا ٿيندي آهي؟

اعليٰ سماجي آدرشن انساني سماجي ارتقا ۾ اهم ڪردار ادا ڪيو آهي. پاڪستان جي موجوده ابتر سماجي صورتحال جو هڪ وڏو سبب اسان وٽ هتي اعليٰ سماجي آدرشن جو ڏڪار آهي. آدرشن جي معنيٰ آهي ڪنهن به خوبيءَ جي اها بلندي جنهن تائين پهچڻ ناممڪن هجي، پر ان جي ويجهي ۾ ويجهو پهچڻ وڏي ڪمال جي ڳالهه هجي. آدرشن جو تصور غير متحرڪ ساڪت ۽ جامد تصور آهي. آدرشن جا تصور سماجي ارتقا ۽ تبديليءَ جي تاريخي عمل مان گذرندا رهندا آهن. سماجي آدرشن ۾ هڪ آدرش آهي هڪڙي اعليٰ ترين يا مثالي ماڻهن جو هندستان ۾ اهڙن انسانن کي ديوتا سمان ماڻهو چيو ويندو رهيو آهي. جرمن شاعر گوٽي اهڙن ماڻهن کي سپرمين ۽ سڀني کان برتر ماڻهو چيو آهي. انگريزان کي شريف ماڻهو (جيتلمين) يا سچو ماڻهو A Real Man چوندا آهن. اقبال پنهنجي مثالي ماڻهوءَ کي مرد مومن چيو آهي:

مومن هي توبي تيغ بهي لڙتا هي سپاهي.

هونئن ايراني هندي مسلم ثقافت ۾ اهڙي مثالي ماڻهوءَ کي عام طور تي مرد چوندا آهن.

آدمي در عالم خاڪي نمي آيد بدست،

عالم ديگر بيايد ساخت و زنو آدمي.

(حافظ)

(هن خاڪي جهان ۾ ماڻهو نه ٿو لپي، هڪڙو ٻيو جهان هڪڙو نئون ماڻهو ٺاهڻ لاءِ گهرجي.)

در هر گامي هزار گامست اي دل،

نامردان را عشق حرام مست اي دل.

(عين القضاۃ همداني)

(اي دل! عشق جي راهه جي هر قدم تي هزار دام وڇايل آهن. اي دل! نامردن لاءِ
عشق حرام آهي.)

ڪشتي هراڪ فقير کي بهردي شراب سي،
اس دور مين ڪلال عجب مرد هوگيا.
(مير تقى مير)

دهمڪي مين مرگيا جونہ باب نبرد ٿا،
عشق نبرد پيشه طلبگار مرد ٿا.

يد لاش بي ڪفن اسد خسته جان کي هي،
حق مغفرت ڪري عجب آزاد مرد ٿا.
(غالب)

اسان وٽ مٿس ماڻهوءَ جو تصور پهرين ته مرداڻي رجعت پرستي (Male Chauvinism) جي عڪاسي ڪري ٿو. ظاهر آهي ته هتي مٿسيءَ مان اسان جو مطلب مرد ۽ عورت ٻنهي جو مثالي ڪردار آهي. ٻيو هيءُ تصور انتهائي سادو ۽ سطحي آهي. جسماني طور تي طاقتور ۽ دلير ماڻهوءَ کان سواءِ جيڪڏهن ڪو سخي، ڪو درگذر ڪرڻ وارو ۽ ڪو وقت تي ڪم اچڻ وارو آهي ته انهيءَ کي مٿس ماڻهوءَ چئجي ٿو. اسان جي دؤر جي مهذب ۽ ترقي ڪيل ملڪن ۾ هڪ سڄي انسان جو تصور اسان جي تصور کان تمام گهڻو وسيع، وڌيڪ نفيس ۽ اعليٰ سطح جو آهي، جنهن ۾ انفرادي مٿسيءَ بدران سماجي مٿسي خاص طور ذهني ۽ فڪري مٿسيءَ کي وڏي اهميت ڏني وڃي ٿي. اسين سنڌي ڳالهائيندڙ هجون يا پنجابي، اردو، سرائيڪي، پشتو، بلوچي وغيره، مسلمان هجون يا عيسائي، يهودي هجون يا هندو، ڪارا هجون يا گورا يا ريڊ انڊين، پاڪستان جا باشندا هجون يا وچ آفريڪا يا ڏکڻ آمريڪا جا، اسان کي پنهنجي ماءُ جي هنج، پنهنجي پنهنجي گهر، ڳوٺ، قبيلي، شهر، صوبي، ملڪ ۾ پنهنجي پنهنجي قوم، ثقافت ۽ پنهنجي پنهنجي عقيدن جي نالي تي پنهنجي پيدا ٿيڻ جي ڏينهن جي جيڪا سوچ ۽ سمجهه، جيڪي روايت، جيڪي صحيح غلط، سٺي خراب، پسنديدہ ناپسنديدہ شين ۽ ڳالهين جا معيار ڏنا وڃن ٿا، اهي لازمي طور تي ٻنهي هڪ رُخا، نهايت محدود سطحي ۽ گهڻن قسمن جي ناسمجھين، گمراهين ۽ تعصبن تي ٻڌل هوندا آهن. ان

۾ ڪنهن هڪ فرد يا سبب جو تصور ناهي هوندو. هيءَ تاريخي مجبوري آهي. انسان هن ڌرتيءَ تي هڪ جڳهه تي ناهن رهيا. انسان لکين سال تمام ننڍين ننڍين ٽولن ۾ هڪ ٻئي کان پري پري، هڪ ٻئي جي، زندگين جي حالتن جي مشاهدي ۽ مطالعي کان محروم. هڪ ٻئي جي ٻوليءَ، تجربن، سمجهه ۽ عقل کان بي خبر. هڪ ٻئي جي لاءِ اجنبِي ٿي زندگيون گذاريندا رهيا آهن. تنهن ڪري انسان هزارين سالن کان پنهنجي شهر، علائقي، ملڪ وغيره جي ماڻهن کانسواءِ ٻين ماڻهن کي ڌاريو سمجهندو رهيو آهي ۽ پنهنجن ماڻهن جي دستورن ۽ روايتن کان مختلف دستورن ۽ روايتن متعلق اڪثر ڳالهين کي ناپسنديده، مڪروه، واهيات ۽ ناقابلِ برداشت سمجهڻ جو عادي رهيو آهي. صدين تائين لکين انسان جن لاءِ جهنگ جا درندا ايترا اجنبِي ۽ خطرناڪ ناهن رهيا، جيترو هن تمام ننڍي ڪائناتي گهر ڌرتيءَ تي رهڻ وارا هن جا هر جنس جن کي ”ڌاريو“ ماڻهو سمجهندو رهيو آهي.

انساني تهذيب جو سفر انسان جو انسان خلاف ڌاريائپ، اجنبيت، خوف، تعصب، نفرت ۽ ڪراهت جي احساسن تي آهستي آهستي فتح پائيندو رهڻ جو سفر آهي. ان سفر ۾ جيڪو سڀ کان گهڻو اڳيان وڌندو ويندو اهو مڙس ماڻهو چؤراڻڻ جو مستحق هوندو.

ظاهر آهي ته هن مشڪل سفر ۾ غلطيون اٿتر آهن، حال سارو غلطيءَ کان بچڻ جي بهترين ڪوشش ڪرڻ کانپوءِ به غلطي ٿي وڃڻ ۾ ڪو عيب ناهي. اهڙيون غلطيون حقيقت جي ادراڪ جي منزل ڏانهن سفر ۾ مثبت ۽ تخليقي عمل ثابت ٿينديون آهن. عيب آهي پنهنجي پهرين تمام صحيح ڳالهين، غلطين نه ڪرڻ جي حساس ۽ ان جي ڪري پنهنجي غلط هجڻ جي امڪان جي نشاندهي ڪرڻ وارين حالتن جي ايماندارائي تحقيق ۽ حقيقت تي جرئت مندائي غور ڪرڻ کان انڪار ڪرڻ، ذهن کي اٺ ٿي پَهَر پنهنجي غلط هجڻ جي امڪان ۽ ثبوتن جي سلسلي ۾ گليو نه رکڻ يا پنهنجون غلطيون محسوس ڪرڻ کانپوءِ انهن کي نه مڃڻ، انهن مان جان نه ڇڏائڻ، انهن کي چنڊ ٿيو رهڻ، ذهني ۽ فڪري پاڙيائي آهي. ان لاءِ ذهني، فڪري ۽ روحاني طور تي مڙس ماڻهو جي هڪ عام وڏي سڃاڻپ اها هوندي آهي ته جن ڳالهين کي صحيح ۽ درست سمجهندو رهيو هو، انهن لاءِ جيڪڏهن هن جو ڪو بدترين دشمن به ثبوتن سان عقلي طور تي هن کي قائل ڪرڻ جي ڪوشش ڪري ته اهي ڳالهيون بلڪل غلط آهن ته هو پنهنجي دل ۾ اهو نه چوندو ته دشمن آهي، هن جي ڳالهه به مڃي سگهجي ٿي ڇا؟ بيهودي

بڪواس! اهو اڳلي جي دشمني ۽ امڪاني بدنيتيءَ کي چڱيءَ طرح سمجهندي هن جي پيش ڪيل حقيقتن ۽ دليلن تي ٿڌي دل ۽ پوري سنجيدگيءَ ۽ توجه سان غور ڪندو. جيڪڏهن ان کان پوءِ هُو ايمانداريءَ سان ان نتيجي تي پهچندو آهي ته سامهون وارو صحيح ڳالهه چئي رهيو آهي ته پوءِ بنا ڪنهن ”اگر مگر“ ۽ ”چونڪ چنانچ“ جي هُو صاف واضح اعلان ڪندو ته ”يا منهنجي ڳالهه صحيح آهي يا منهنجي ڳالهه غلط آهي.“

ڪڏهن ڪڏهن ٻئي جي نشاندهيءَ کان سواءِ ئي زندگيءَ جي ڪنهن موڙ تي انسان کي اوچتو محسوس ٿيندو آهي ته آئون غلط رستي تي هلندو رهيو آهيان. اهو احساس ڪنهن وقت به ٿي سگهي ٿو. مڙس ماڻهوءَ کي مرڻ کان هڪڙي گهڙي پهرين جيڪڏهن اها ڳالهه سمجهه ۾ اچي وڃي ته مون سڄي عمر جن ڳالهين کي صحيح سمجهيو هو اهي سڀ غلط هيون ۽ جن شين ۽ ڪمن لاءِ مون پنهنجي سڄي زندگي به وقف ڪري ڇڏي آهي، بلڪل بيڪار، بي معنيٰ ۽ نقصانڪار هيون ته انهيءَ آخري گهڙيءَ وقت به سڀني جي سامهون هن کي اهو چوڻ ۾ هچڪچاهت محسوس نه ٿيندي ته ”مون جيڪا سڄي عمر گذاري، اها ’الف‘ کان ’ي‘ تائين سڄي جي سڄي غلط هئي.“

سچ ۽ ڪوڙ پنهنجي اصلي صورت يا حالت ۾ تمام گهٽ نظر اچن ٿا. انهن جا بي انداز روپ ۽ پهروپ هوندا آهن. اڪثر هڪ خوار ۽ خراب ڪوڙي ڳالهه جي جاءِ ٻي ان جي برعڪس ڪوڙي ڳالهه وٺي ٿي، ۽ اها سورنهن سينگار ڪيو، ديوبن ۽ ديوتائن جيان ٻوڄي وڃي ٿي. ان جي برعڪس گهڻن ئي سچن تي ڪوڙ جي ڪارنهن مليل هوندي آهي ۽ انهن جي شڪل اهڙي ڊيڄاريندڙ ٺاهيل هوندي آهي جو انهن جي ويجهو ويندي به ماڻهوءَ کي ڊپ لڳندو آهي. مڙس ماڻهوءَ وڏي همت ۽ جدوجهد سان هر حالت ۾ هر روپ ۾ سچ ۽ ڪوڙ کي مڃائي ويندو آهي:

پهر رنگي ڪه خواهي جامه مي پوش،

ڪه من آب قد موزون مي شناسم.

(تشبيهي ڪاشاني)

(جنهن رنگ ۾ چاهين لباس پائين، آئون تنهنجي) هن موزون قد کي سڃاڻان ٿو.)
مڙس ماڻهوءَ ڪنهن به منزل تي مڙسيءَ واري پيش قدمي روڪي جدوجهد ۽ خطرن کان منهن موڙي پنهنجي مڙسيءَ جي پراڻي ڪمائيءَ جي پونجيءَ جي گهر ويني وياج نه ڪائيندو. هو پنهنجي مڙسيءَ جي ناموس کي بخيلن (ڪنجوس) وانگيان زمين ۾ دفن ڪري ان تي نانگ بڻجي پهرو نه ڏيندو. هو شوق، تجسس،

books.sindhsalamat.com

جو نالو ته خير نيڪ ناميءَ سان لکيو ويو آهي پر رندن جي نظر ۾ نيڪ نامي ۽ بدنامي ۽ نفعي ۽ نقصان جي اهميت هي سڀ ڪجهه آهي، باقي اهو ناهي.
 مٿس ماڻهو ماڻهن کي اهو چوندي ٻڌن ٿا ته آدرشي ڳالهيون ۽ عمل ناممڪن آهن. هو ڄاڻن ٿا ته انهن جون اهي ڳالهيون سلطنت جي پيداوار آهن ۽ انهن جي ڪا به پرواهه نه ڪرڻ گهرجي.

گفتشند يافت هي نشود آنچه جست اير ما،

گفت آنڪ يافت مي نشود آنرا آرزوست.

(حافظ)

(هنن چيو ”جنهن جي تلاش اڻهي حاصل ڪونه ٿي سگهندو.“ جواباً چيم،
 ”جيڪو (بظاهر) حاصل ٿي نه سگهندو. مون کي انهيءَ جي ئي تلاش آهي!“)

عاقبت منزل ما وادي خاموش آنست،

حاليه غلغلہ در گنبد افلاک انداز.

(حافظ)

(عافيت ڪار پنهنجي آخري قبرستان آهي. جيستائين زندگي آهي (اهڙا
 ڪارناما ڪر جن سان) آسمانن جي گنبدن ۾ گوڙ شور ٻڌي رهي.)

17 مئي 1997ع

تنگ نظري، تعصب ۽ انسان دوستي

چمن ميں تلخ نوائي ميري گوارا ڪر،
ڪه زهر بهي ڪرنا هه ڪي بهي تريافي.
(اقبال)

خدا ڪه بنده تو بهي هزارون، بنون ميں پهريه بهي ماره ماره،
ميں اس ڪا بنده بنون گا، جس ڪو خدا ڪه بندون سه پيار هوگا.
(اقبال)

خدا خوان تا خدا دان فرق دارد.
ڪه حيوان تا بـ انسان فرق دارد.
(فروغي بسطامي)

(زيان سان خدا خدا ڪرڻ وارن ۽ واقعي خدا کي سڃاڻڻ وارن جي وچ ۾ ايترو
فرق آهي، جيترو حيوان ۽ انسان وچ ۾ آهي.)
پاڪستان ۾ متعين ڇهن ايراني فوجي سپاهين کي قتل ڪيو ويو آهي. سنڌ ۽
پنجاب ۾ غيرت، قوميت، دينداريءَ جي نعرن جي گونج ۾ بربريت جو اُگهاڙو ناچ
هلندڙ آهي ۽ انسانيت تڙبي رهي آهي. عوام پريشان آهي ته خوبصورت نعرن جي
آڙ ۾ غارتگري ڪڏهن ختم ٿيندي، زندگي ۽ انسانيت جو احترام ڪڏهن بحال
ٿيندو؟

سڄي انساني تاريخ ۾، سڄي دنيا ۾ ڪنهن به قسم جي ڪابه اهڙي سُني ۾
سُني ڳالهه يا شيءِ ڪانهي، جنهن کي انتهائي خراب نموني استعمال نه ڪري
سگهجي يا نه ڪيو ويو هجي. جرئت، بهادري ۽ فتح جي خوبصورت نالن جي آڙ ۾
ڪيل جنگين ۾ اڃ تائين هن ڌرتيءَ جا اربين اربين انسان ۽ ڪروڙين وسنديون
۽ شهر تباھه ۽ برباد ڪيا ويا آهن. دين ۽ ڌرم جي نالي تي همورابي ۽ منوشتار

جي هيبتناڪ قانونن کان وٺي ڪربلا جي واقعي، شيعه، سُني، خارجي، وهابي، جنگين کان ٿيندي، ڇهن صليبي جنگين، پندرهن صديءَ جي (عيسائي) ڪيٿولڪ ۽ پراڻيسٽن جنگين، آزاد واپار ۽ جمهوريت جي نالي تي يورپ ۽ آمريڪا جي پنج سئو سالن تائين، ڌرتيءَ تي هلندڙ حملن ۽ لُٽ مار، ٻن خوفناڪ جنگين ۾ هن ڌرتيءَ کي خاڪ ۾ ملائڻ، علم، سائنس ۽ ٽيڪنالاجيءَ جي ترقيءَ جي نالي هيروشيما ۽ ناگاساڪيءَ تي ايٽمي، ڪيميائي ۽ حياتياتي هٿيارن جي ايجادن ۽ تيارين هيءُ سڀ ڪم خود غرض، منافق ۽ انسان دشمن ماڻهن هٿان انتهائي بهترين ڳالهين جي انتهائي خراب ڪمن لاءِ استعمال ڪرڻ جا مثال آهن.

اسان جي سامهون گذريل پنجاهه سالن ۾ امن امان جي نالي تي، ملڪي استحڪام ۽ سلامتيءَ جي نالي تي، آزاديءَ، جمهوريت، مذهب ۽ سوشلزم جي نالي تي رجعت پرست، عوام دشمن، سامراج پرست، انسانيت دشمن حڪمران ٽولن جيڪو ڪجهه اسان ڪروڙين انسانن ۽ اسان جي وطن ۽ ملڪ سان ڪيو آهي، اهو سڀني جي سامهون آهي.

تنهن ڪري اصل ڳالهه لفظن، دعوائن، نعرن ۽ ليبلن جي ناهي.
اڪران دي وچ جوئي اڙيا،
سو عشق دي چاڙهي مول نه چڙهيا.
(بيدل)

(لفظن جي هيرا ڦيريءَ ۾ جيڪو ڦاسي پيو، اهو عشق جي ڏاڪڻ تي چڙهي نٿو سگهي.)

اصل ڳالهه آهي انسانيت جي. انسان دوستيءَ جون تاريخي پاڙون اهڙيون ڪمزور به ناهن، صرف انهن کي نئين سر ڳولي لهڻ ۽ انهن کي نئين سر سرسبز ۽ طاقتور ڪرڻ جي ضرورت آهي.

جڏهن تقريباً ست هزار ورهيه اڳ سميريا (عراق) ۾ لکڻ جو فن ايجاد ٿيو، تڏهن کان وٺي انساني سوچ ۽ ان جي پيدا ڪيل ثقافت جو رڪارڊ موجود ٿيڻ شروع ٿيو آهي. هن رڪارڊ مان خبر پئي ٿي ته قديم دُنيا پنج وڏيون ۽ زنده غلامدار ثقافتون پيدا ڪيون، جن مان ٻه اولهه ۽ ٽي مشرق ۾ پيدا ٿيون. اولهه واري قديم ۽ ڪنهن صورت ۾ زندهه ثقافتون يونان ۽ روم جون آهن ۽ اوڀر ۾ چين، هندستان ۽ ايران جون آهن.

يوناني ثقافت جو بُنيادي زور فڪري، سائنسي ۽ فلسفياڻي بلنديءَ تي هو ۽ رومي ثقافت جو زور يوناني ثقافت مان لاڀ حاصل ڪرڻ، علمي ٽيڪنالاجي، قانون سازي، قانون جي حڪمراني، سلطنت سازي ۽ اعليٰ انتظام تي هو. ٻنهي ثقافتن ۾ بُنيادي گڏيل سماجي قدر هي هئا ته حڪمراني ماڻهن ۽ صدين پراڻن طريقن پدران سماجي ادارن ۽ حالتن سان گڏ بدلجندڙ ۽ بهتر ٿيندڙ انساني قانونن جي هجڻ گهرجي ۽ انساني سوچ جو محور مافوق الانسان هستين ۽ آسمان گهٽ ۽ انسان ۽ هيءَ ڌرتي هجڻ گهرجي.

يوناني ۽ رومي ثقافتن ۽ انهن جي املهه انسان دوست لاڀ کانپوءِ ايندڙ هڪ هزار ساله مذهبي اقتدار، تقريباً تباهه ۽ برباد ڪري ڇڏيو. هن متعصب، تنگ نظر ۽ جاهلاڻي بالادستيءَ جي دؤر کي تاريخ ۾ يورپ جو اونداهو دؤر چيو وڃي ٿو. تنهن ڪري هڪڙي يورپي تاريخدان لکيو آهي:

“Arabs kept the lamp of learning burning in the darkest centuries of European History.”

(عرب يورپ جي اونداهين صدين ۾ علم جا ڏيڻا روشن رکيا.)

ٿيو هيءُ ته اوڀر روم (قسطنطنيہ) جي مذهبي (عيسائي) اقتدار ڏٺين ستين صدي عيسويءَ ۾ علم ڏٺين ۽ اهل فڪر ماڻهن کي رومي سلطنت مان جلاوطن ڪري ڇڏيو ۽ ان مان گهڻا اچي ايران ۾ آباد ٿيا، جتي انهن کي پناهه ۽ پنهنجو ڪم جاري رکڻ جو موقعو ڏنو ويو. ڪجهه وقت کانپوءِ ايران تي عرب قابض ٿي ويا، عباسين جي دؤر جي شروعات ۾ منصور عباسي پنهنجي نئين شهر بغداد ۾ انهن مان گهڻن کي نوڪريءَ ۾ رکيو ۽ اهڙيءَ طرح يونان جي فڪر جو هڪ حصو ترجمي جي شڪل ۾ اوڀر ڏانهن منتقل ٿيڻ شروع ٿيو. مسلم دُنيا جي مذهبي اقتدار ڏٺين هن تحريڪ جي زبردست مخالفت ڪئي ۽ اها مخالفت صدين تائين ائين هلندي رهي جو نيٺ ان هن انسان دوستيءَ، عقل دوستيءَ ۽ علم دوستيءَ جي تحريڪ کي ڏاڍ جي زنجيرن ۾ جڪڙي تڙپائي تڙپائي ختم ڪري ڇڏيو.

هن تحريڪ دُنيا کي ٻين کان سواءِ بوعلي سينا، ذڪريا الرازي ۽ ابن رشد جهڙن انسان ذات لاءِ فخر لائق عالمي دانشور ۽ فلسفي ڏنا. بوعلي سينا تي جڏهن علماءُ ڪفر جي فتويٰ جاري ڪئي ته هو تڙپي پيو:

(سڄي دُنيا ۾ مون جهڙو (يگانو) هڪڙو، جي اهو به ڪافر، ته ڇڻ اڄ دُنيا ۾

هڪڙو به مسلمان موجود ڪونهي!)

ذڪريا الرازي جي مٿي تي ان جا لکيل ڪتاب ايترا دفعا زور سان هنيا ويا،

جو ان جي مٿي ۾ گهٽ پئجي ويو. ابن رشد جنهن کي دُنيا يورپ جي احيائي

انسانيت جي تحريڪ جو باني تسليم ڪري ٿي، هن کي يهودي قرار ڏيئي مسلمانن جي وسنديءَ مان ڪڍي يهودين جي وسندين ۾ رکيو ويو ۽ نيٺ هڪ رات شاهي شهر جي مسجد جي سامهون بيهاري نمازين کي حڪم ڏنو ويو ته ”هن ڪافر کي ٽڪيو!“ ۽ عالمي انساني تهذيب ۽ ثقافت جو هيءُ بي تاج بادشاهه گنڌ هيٺ ڪريو پيٺو رهيو ۽ نمازي هن تي ٽڪيندا رهيا. هن جا ڪتاب جيڪي پوءِ لاطيني ۽ يوناني ٻولين ۾ ترجمو ٿيا، سي ساڙيا ويا ۽ ملڪ ۾ پڙهو ڏنو ويو ته اهڙا ڪتاب جنهن وٽ هوندا، تنهن کي عبرتناڪ سزا ڏني ويندي.

انسانيت دشمن فڪري تنگ نظري ۽ تعصب خلاف زبردست احتجاجي ردعمل، مسلمان ڏڏيا ۾ فلسفي، تصوف ۽ عظيم الشان انسانيت دوست شاعريءَ جي شڪل اختيار ڪئي. شاعريءَ واعظن، زاهدن، محسنن جي منافقي، مڪر، رياءُ ۽ فخري غرور جي خدمت ڪئي آهي، محبت، خلوص، سچائي، قناعت، خودداري ۽ دردمنديءَ جي تعريف ڪئي آهي ۽ انسان دوستيءَ کي خدا دوستيءَ جو پهريون شرط قرار ڏنو آهي:

”جيئن ڪافر لاءِ ڪُفر ۽ ديندار لاءِ دين ضروري آهي، ائين عَظُر وڪندڙ (عطار) جي لاءِ ٿورو درد دل ضروري آهي.“

”مذهب جا دروازا اوچا آهن، رب ڏانهن وٺي ويندڙ راهه ننڍڙي نالي واري آهي (ان تي) پنڊتن ۽ فلائن کان لڪي لڪي هلون ٿا (اهي ماڻهو) تنگ چڪين ٿا، گوڙ ڪن ٿا، دردمندان راهه تي پنهنجي جان قربان ڪن ٿا.“ (سلطان باهو)

علم نقصانڪار به ٿي سگهي ٿو ڇو ته علم جو استعمال انسان دوست به ٿي سگهي ٿو. انسان دشمن به، تنهن ڪري صرف علم تي غرور ۽ تڪبر ڪندڙ نه خدا دوست آهن نه انسان دوست.

”علم کي صرف پيٽ لاءِ حاصل ڪندين ته انسانن مار (نانگ) ٿي ويندو، جيڪڏهن دل صاف ڪرڻ لاءِ حاصل ڪندين ته يار ٿي ويندو.“ (رومي)

”سوڀن ڪتاب ۽ سوڀن پنا باهه ۾ وجهي ڇڏيو ۽ دل جي چهري جو رخ دلدار ڏانهن ڪري ڇڏيو.“ (رومي)

”الله کي علم کان سواءِ به خوش ڪر سگهجي ٿو، يار هاڻ پنهنجي هن تنگ نظر ۽ متعصب علم کي به ختم ڪريو!“ (بلي شاهه)

هيءُ ماڻهو جيڪي پنهنجو پاڻ کي وڏو عالم، فاضل ۽ دين ڏڏيا جي هر ڳالهه کان واقف ٻڌائين ٿا، انهن کي اصل ۾ ڪنهن به شيءِ جي صحيح خبر ناهي.

”ڪعبي جي ڳولا ڪندڙ ان جا دروازا پوڄين ٿا، مفتي ۽ قاضي دفترن کي پڄين ٿا، جڏهن ڀرڻو ڪچندو ته خبر پئجي ويندي ته يار ماڻهو (خدا کي نه) ڪنهن بئي کي پوڄين ٿا.“ (خيام)

”سڀ مذهب ۽ دين بابت پريشان آهن، سڀ شڪ ۽ يقين جي واديءَ ۾ حيران بيٺا آهن، اوچتو لڪل جڳهه تان اعلان ٿيندو.“ ”اي اڻ ڄاڻو رستو نه هُو آهي نه هي!“ (خيام)

جيڪي ماڻهو خدا جي ڳولا جون ڳالهيون ڪن ٿا، انهن کي دراصل خود پنهنجي پاڻ جي به خبر ناهي، دراصل خدا خود انسان جي ڳولا ۾ آهي.

”خدا جو جولو ڏسڻ لاءِ گداگر جيان طور تي ويو آهين، ڇو ته تون خود پنهنجي پاڻ کي نٿو سڃاڻين، انسان جي ڳولا ۾ قدم وڌاءِ، ڇو ته خدا خود انسان جي ڳولا ۾ آهي“ (اقبال)

اسان کي خوددار ٿيڻ گهرجي ۽ ڪوبه ڪم انعام جي لالچ يا سزا جي خوف کان نه پر سچي دل سان ڪرڻ گهرجي.

”منهنجو ڪنڌ نه هن ڏٺو جي اڳيان جهڪي ٿو، نه ٻئي جهان جي اڳيان، پنهنجي دماغ ۾ جيڪي فتنو آهن، تن لاءِ آءُ خدا جا ٿورا مڃيان ٿو، اهي گهٽ آهن.“ (حافظ)

سڀ کان وڏو گناهه خدا جي مخلوق کي تنگ ڪرڻ آهي.

”ڪنهن کي تنگ ڪرڻ لاءِ ان جي پٺيان نه پئو ۽ جيڪو چاهين سو ڪر، ڇو ته اسان جي شريعت ۾ هن کان وڏو ڀيو گناهه آهي ٿي ڪونه.“ (حافظ)

”نيٺ فخر جي احساس سان اسان ڏٺا ٿي لت رکي ڇڏي، ماڻهن جاهد ۽ جلال جو سهار ورتو ۽ اسان ان تي لت رکي ڇڏي.“ (عبدالقادر بیدل)

انسان کي صاف دل ۽ پُر خلوص هجڻ گهرجي.

”شراب وڪڻندڙ! گهٽيءَ ۾ وڃي اها خوشخبري ٻڌاءِ ته حافظ ڏيکاءِ جي عبادتن کان توبه ڪري ڇڏي آهي.“ (حافظ)

”حافظ عبادتگاه مان مٽخاني ڏانهن وڃي رهيو آهي، شايد ڏيکاءِ جي عبادتن جي نشي مان هوش ۾ اچي ويو آهي.“ (حافظ)

”آءُ غلام آهيان، ظاهر ۽ باطن هڪڙي ٻئي تلچت پيئڻ وارن صاف دل انسانن جي همت جو ۽ نه انهن منافقن جي گروه جو، جن جا لباس دلڪش ۽ دليون ڪاريون آهن.“ (حافظ)

”واعظ جيڪو ڪجهه محرابن ۽ ممبرن تي چوڻ ٿا، اهي صرف مڪر ۽ منافقيءَ جون ڳالهيون آهن. هو خدا ۽ رسول کي فريب ڏيڻ جي ڪوشش ڪن ٿا ۽ خدا جي بندن تي رعب ڪن ٿا.“

”هي واعظ جيڪي محراب ۽ ممبر تي اهڙا اهڙا چولا ڏيکارين ٿا، اهي جڏهن اڪيلائيءَ ۾ وڃن ٿا ته اهي بلڪل ابتڙ ڪم ڪن ٿا.“ (حافظ)

”منهنجي تقويٰ ۽ پرهيز گاري ڪافي آهي ته آءُ شهر جي واعظن جيان ممبر تي ناز ۽ انداز نٿو ڏيکاريان.“ (حافظ)

”توڪي جيڪڏهن فرصت ملي ته موقعي کي غنيمت ڄاڻي ساقي، شراب، مفتي ۽ سرور سان دل لپائي، پر خبردار هن گروهه ۾ شامل نه ٿجان، جيڪي خدا کي سجدن سان ۽ نبيءَ کي درودن سان فريب ڏين ٿا ۽ خدا جي مخلوق سان ڪوڙ ڳالهائين ٿا.“ (حافظ)

غور زهد نه سکڻا ديا ه ٿا زاهد ڪو،

ڪه بندگان خدا هر زبان دراز ڪو۔

(اقبال)

”وقت جي عالمن، دين جون اهڙيون اهڙيون تشريحنون ڪيون آهن، جو خود خدا، جبرائيل ۽ خدا جو رسول به انهن کي ٻڌي حيران ٿي ويندا هوندا.“

”اسان جا صوفي ۽ مثالا ڪي سلام ڏي، جو انهن محمد ۽ خدا جو پيغام اسان کي ڏنو ۽ ان پيغام جي اهڙي تشريح ڪئي جو خدا، جبرائيل ۽ مصطفيٰ کي حيرت ۾ وجهي ڇڏيو.“ (اقبال)

اصل ڳالهه انسانيت جي آهي، ان کان سواءِ ڪفر ۽ اسلام جي لپيل جي ڪابه معنيٰ نه آهي:

ڪفر و اسلام کي ڪجهه قيد نٿي ه ٿا آتش،

شيخ هو يا ڪه برهمن هو، پر انسان هوئي۔

(آتش)

زبان س ڪهه بهي ديا، لا آله ٿو ڪيا حاصل،

دل و نظر جو مسلمان نٿي ٿو ڪجهه بهي نٿي،

اگر ه ٿا عشق ٿو ه ٿا ڪفر بهي مسلمان،

نه هو ٿو مرد مسلمان بهي ڪافر و زنديق۔

(اقبال)

نه صرف پاڪستان جي عوام جو پر سڄيءَ دنيا جي عوام جو سڀ کان وڏو مسئلو انسانيت ۽ انسانيت دوستيءَ جي ڪوٽ جو آهي. جيڪڏهن هيءُ مسئلو حل ٿيڻ شروع ٿي وڃي ته انساني تاريخ هڪ زبردست ڇلانگ لڳائي سگهي ٿي.

(شايع ٿيو: 25 سيپٽمبر 1997ع)

“لکڻ سون آهي!”

چوندا آهن “Speech is Silver, Silence is Golden” “ڳالهائڻ چاندي آهي، مٺ سون آهي.”

آئون چوندو آهيان، “ڳالهائڻ چاندي آهي، لکڻ سون آهي.” جيڪو يار ڪا سُني ڳالهه ٻڌائيندو آهي، تنهن کي چوندو آهيان، بلڪه اڪثر ڪيس سمجهايندو آهيان: “انسان لکين سالن کان ڳالهائيندو اچي، پر تهذيب تڏهن شروع ٿي، هڪڙي قوم ۽ نسل جو تجربو ٻين قومن ۽ نسلن تائين پهچڻ تڏهن شروع ٿيو ۽ انساني ڄاڻ ۽ سمجهه وڌا وڌا تاريخي ڇال ڏيڻ تڏهن شروع ڪيا، جڏهن اٽڪل ست هزار ورهيه اڳ، اول عراق (سميريا) ۽ پوءِ مصر جي ماڻهن لکڻ ايجاد ڪيو. پڪين سِرَن تي لکيل ڪتاب لکيا ۽ انهن جون لائبريريون بڻايون.” سڄي عمر اها تبليغ ڪندو اچان. نه رڳو ٻين تي پر پاڻ تي به. لکيو گهٽ اثر پر ان مان شايع اڃا به گهٽ ٿيو آهي.

اخبارن ۾ لکڻ جو شوق مون کي گهڻي زماني کان آهي. جنهن ڏينهن بلڪه جنهن رات پهريون ڀيرو ڪنهن ’اخبار‘ ۾ منهنجو مضمون ڇپيو، سا رات اڃا به مون کي ياد آهي. تن ڏينهن سنڌ مدرسي ۾ مئٽرڪ پڙهندو هوس. اسلامي ۽ پاڪستاني جوش عروج تي هو. ٻه ٽي هفتا محنتون ڪري هڪڙو مضمون لکيم. عنوان ڏنومانس: “ڪشمير اسان جو آهي.” الوحيد اخبار ۾ ڪٿي ويس. ڇپائون: “هينئر وڃ، ايڊيٽر اچي ته ان کي ڏيکاريون ٿا.” ٻئي ڏينهن ڇپائيون، “اڄ ايڊيٽر موڪل تي آهي.” ٽئين چوٿين ڏينهن ڇپائون، “سپاڻي ڇپيو.” پنجين ڏينهن اُسَر جو وڃي آڻو خرچ ڪري پولتن مارڪيٽ مان الوحيد اخبار ورتيم. ٻه ٽي دفعا الف کان ي تائين پڙهي ويس. مون وارو مضمون هو ئي ڪونه. وري الوحيد ويس. ڇپائيون، “تو کي ڇيو سون ڪونه ته اڄ ڇپيو.” آئون وري پنهنجي سنڌ مدرسي جي

هاستل ڪونه ويس. الوحيد پريس جي مٿان جڻ چڙهيو بيٺو هوس. 12 وڳي رات جو مون واري مضمون جا پرچا ڇپيا ته هڪڙو پرچو آلوئي آلو کڻي وٺي مدرسي جي هاستل ڏانهن ڀڳس ۽ هاستل جي حسن علي هال ۾ جيڪي به يار دوست ۽ واقف هئا، تن کي ننڊ مان اُٿاري انهن کي ڪلاڪن جا ڪلاڪ اهو پڙهي ٻڌائيندو رهيس. صبح تائين اهو پرچو سڄو ڦاٽي ليٽون ليٽون ٿي چڪو هو! مون کي اهي ڏينهن ياد آهن، جڏهن دلبر ماڻهو سليم هالائي، مون کي ڪيڪ سلائيس ڪرائي، ڇانهه جو هڪ ڪوپ پياري ۽ منهنجي ترجمي ڪرڻ جي لياقت جون خوبصورت ۽ فنڪارانه تعريفون ڪري، ابراهيم منزل ميڪليڊ روڊ ڪراچيءَ تي ”نئين سنڌ“ اخبار ۾ مون کان خبرون ترجمو ڪرائيندو هو ۽ پاڻ ويٺو يارن سان ڪچهريون ڪندو هو.

اها خوشي مون کي اڄ ڏينهن تائين نٿي وسري، جيڪا مون کي اُن ڏينهن ٿي جڏهن ترقي پسند هفتي وار اخبار ”صدقت“ ڪراچيءَ ۾ پنهنجي زندگيءَ جو پهريون دفعو ڇپيل سب ايڊيٽوريل پڙهيم. ان سب ايڊيٽوريل ۾ پنهنجو سمورو انقلابي جوش ۽ جذبو ۽ سموري ادبي فصاحت ۽ بلاغت صرف ڪئي هيم. شروعاتي جملو هن قسم جو هو. ”نئين چين جون انقلابي فوجون سماجي امن ۽ انصاف جا ڳاڙها جهنڊا ۽ نئين روشنيءَ جون جڳمڳائيندڙ لائون ڪٿي بيت جي تاريخي اونڌاهي تهخاني ۾ داخل ٿي چڪيون آهن.“ اُن وقت آئون صحافي ٿي چڪو هوس ۽ ”صدقت“ ۾ 60 روپيا ماهوار تي ڀارت تائيم سب ايڊيٽر هئس.

مستقل ڪالم مون ”نوءِ سنڌ“ ڪراچيءَ ۾ لکڻ شروع ڪيا: ”ڇاچا چنيسر، ”تعارف“ ۽ ”پسمنظر“، پر رپورٽنگ جا مزا ٿي اور هئا. وزير صاحبان جا پُرمغز بيان، وزيراعظم جون پريس ڪانفرنسون، ڪيڪ پيسٽريون، شوخ سوال جواب، پنهنجي اهميت جو احساس، فوٽا، ٻئي ڏينهن اخبار ۾ ڇپيل پنهنجي قلم جون جولانيون، مطلب ته مزا ٿي مزا!

جڏهن نيٺ روزاني ”نئين سنڌ“ جو ايڊيٽر ٿيس تڏهن ائين لڳو جڻ رات وڃ ۾ ڪا آسماني مخلوق بڻجي ويا آهيون. پير ٿي پٽ تي نٿي لڳو! ”عبرت“ سان منهنجو ناتو تمام پراڻو آهي. ڪنهن زماني ۾ آئون ”عبرت“ لاءِ ڪورتن جون ڪهاڻيون لکندو هئس. ڪورتن جي سچن ڪيسن کي سچين حقيقتن سان افسانوي انداز ۾ پيش ڪرڻ جي ادبي صنف مون انهن ڏينهن ايجاد ڪئي هئي. منهنجون سچيون قانوني ڪهاڻيون ”ڪيٿرائين ڏنيا جو سير ڪيو“، ”ڪرشن نگر جي ڪنوار“، ”شهربانو شهر گهمڻ ويئي“ ۽ ”سون جا واپاري“ وغيره انهن

ڏينهن ۾ ”عبرت“ ۾ شايع ٿيون هيون. ان سلسلي ۾ هڪڙي نئين ڪهاڻي تازو ”عبرت“ ۾ شايع ٿي هئي. عنوان هوس ”حلائي پُٺ“. منهنجو پهريون ڪتاب ”انڌا اونڌا ويڄ“ به پهريائين هڪڙي اخبار ۾ قسطوار ڇپيو هو. صحافت ۽ خاص ڪري ڪالم نويسيءَ جي ميدان ۾ مون کي جيڪي ماڻهو تمام گهڻو پسند آيا، تن ۾ ديوان سنگهه مفتون (هندستاني)، خواجہ حسن نظامي (هندستاني)، مجيد لاهوري (پاڪستاني)، والٽ وٽمن (آمريڪي)، آرٽ بخوالڊ (آمريڪي)، ايليا اهنبرگ (روسي) ۽ ارشاد احمد حقاني (پاڪستاني) شامل آهن. سنڌي صحافت کي وڌيڪ دلچسپ بڻائڻ ۽ ان جو معيار بلند ڪرڻ لاءِ اهڙن اعليٰ درجي جي فنڪار ماڻهن کان گهڻو ڪجهه سڪي سگهجي ٿو.

ماڻهوءَ جي شوق جو به هڪڙو چڪر (Cycle) هوندو آهي. اڄڪلهه منهنجي گهڻ طرفي مطالعي جو شوق عروج تي آهي. منهنجي عادت آهي ته آءٌ پنهنجي بستري جي ڀر واري ٽيبل تي مختلف موضوعن جا پنج اٺ ڪتاب چونڊي رکندو آهيان ۽ روزانهن مان ڪڏهن چار ڪڏهن پنج ڪتاب پڙهندو آهيان. مثلاً هيٺئر مون وٽ ٽيبل تي ۽ مطالعي هيٺ جيڪي ڪتاب آهن، تن جا نالا آهن: ”سول پروسيجر ڪوڊ“ (سول قانون)، ”عدالتي حڪمنامن جو قانون“ ”Law of Writs“، ”ڏنيا جو ٻيو نمبر جهونو ڌنڌو“ ”The second oldest profession“ (ڏنيا جي جاسوسي ۽ انتيليڄنس جي تاريخ)، سترهين صديءَ جي ڪلاسيڪل هندي شاعر بهادريءَ جو ڪلام ”سستيءَ، لاطيني شاعر هوريس جو ڪلام“ ”The Complete Odes of Ovades“. مشهور چيني ڪلاسيڪي ناول ”The out laws of the Marsh“، مولانا محمد حسين آزاد جو ”دربار اڪبري“، شاهد احمد دهلويءَ جو دهلي شهر جي ريتن بابت ڪتاب ”اُڄڙا ديار“ ۽ هاڪاري رومي جنرل جوليس سيزر (قلوڀطره وارو) جي فوجي آتم ڪهاڻي ”The Civil War“ قسمن قسمن سنڌي رسالا به وٺي آيو آهيان ۽ پڙهان پيو. مثلاً، ”ڪوهسار“، ”جاکوڙ“، ”پروڙ“، ”مهراڻ“، ”جياپو“، ”ايگريڪلچر“، ”ساجاهه“، ”ڪاڪ“ ۽ ”سارس“. هڪڙو ڪهاڻين جو سڄو مجموعو جنهن جي ڪٿي تعريف پڙهي هئم، اهو به وٺي آيو آهيان. يعني صنوبر سيد جي ڪهاڻين جو مجموعو ”مشعل ٻرندي رهي.“ ان مان ٻه ٽي ڪهاڻيون پڙهي به ورتيون اٿم. دراصل سنڌي رسالن ۽ ڪتابن جو جائزو وٺڻ وري شروع ڪرڻ جو خيال اٿم. منهنجو اصل کان دستور آهي ته جنهن به شيءِ تي تبصرو ڪرڻو هوندو اٿم، ان کي گهٽ ۾ گهٽ پنج دفعا پڙهندو آهيان ۽ اڪثر ضروري نوت به وٺندو آهيان. سوچيو اٿم ته فقط اهڙن ڪتابن ۽ رسالن ۾ ڇپيل فقط

اهڙين تخليقن تي تبصرو ڪبو جن ۾ ڪو ڪڙتيل هوندو. چاهي اهي ڪهڙن به مشهور يا گمنام ماڻهن جون هجن ۽ چالو قسم جي يا سڪڙي پرتيءَ جي ڪنهن به شيءِ تي مغز نه ڪپائبو. چاهي اها ڪنهن جي به قلم سان نڪتي هجي. اصول هيءُ آهي ته ضروري ناهي ته ڪنهن به نعين يا گمنام ماڻهوءَ جي ڪا به لکڻي سُني يا تمام سُني نه هجي ۽ ڪنهن به سُني يا وڏي لکندڙ جي ڪا به لکڻي چالو يا سڪڙي پرتيءَ جي نه هجي. وڏا اڳيئي ڳالهه چئي ويا آهن ته ”پلن پيٽان ڍلا، ڍلن پيٽان پلا.“ جيڪڏهن ڪي دوست چاهين ته آءٌ ڪو خاص ڪتاب يا رسالو پڙهان ۽ جي چاهيان ته ان تي تبصرو ڪري سگهان ته اهي مون کي ڏي-10، پرنس ٽائون قاسم آباد، حيدرآباد تي موڪلي سگهن ٿا. خط به لکي سگهجن ٿا. صلاحون ڏيئي سگهجن ٿيون. حال احوال ڪر سگهجن ٿا.

گهڻي زماني کان پوءِ هيءُ منهنجو پهريون اخباري ڪالم آهي. پاڻ ۾ ڪئين دلچسپ ڪارائتيون ۽ ضروري ڪچهريون ڪرڻيون آهن.

الله جي آس ڪري، هليو هٽائين،
چارڻ ٻڌا چنگ ڪي، جهوڙا ۽ جهائين،
ڏولي راءِ ڏياچ جي، ڏوران ڏنائين،
وينتيون واحد در، تنهن وير ڪيائين،
سباڄها سائين، راءِ ريجهاڻين راڳ سين.
(شاهه)

ڪائنات ابتڻ مان ٺهيل آهي

هڪڙي پاسي ڪائنات جون سڀ ڳالهيون ۽ شيون پاڻ ۾ ڳنڍيل آهن. بغي پاسي ان جي هر شيءِ ۽ ڳالهه ۾ تضاد آهي. هر شيءِ ۽ ڳالهه پاڻ ۾ جهيڙو ڪندڙ ابتڙن جو ميلاپ آهي. اهو ابتڻ ۽ هيڪڙائيءَ جو رشتو هڪڙي ئي زماني ۾ موجود شين ۽ ڳالھين جي وچ ۾ به آهي ته مختلف زمانن جي شين ۽ ڳالھين جي وچ ۾ به آهي.

ڳالھين مان ڳالھيون نڪرن ٿيون ۽ ڏين مان ڏيا ٻرن ٿا. اڄ اسين ايترا قابل ان ڪري آهيون جو اسان کان اڳيان اسان کي عقل ۽ ڏاهپ جو صدين جو خزانو ڏئي ويا.

دنيا جي ديو جيڏي رياضيدان، فلسفي، سائنسدان سر آئزڪ نيوٽن ان ڪري ٿي چيو هو، ”جيڪڏهن منهنجي نظر ٻين کان پري پهتي آهي ته اهو تڏهن ٿيو آهي جڏهن آئون ديو جيڏن ماڻهن جي ڳلهن تي چڙهيو بيٺو آهيان.“

شين ۽ ڳالھين جا ڪئين پاسا آهن، هڪڙو ڪونهي. بدقسمت آهن اهي ماڻهو ۽ قومون جيڪي ڳالھين جي فقط هڪڙي اڌ پاسي تي ڳنڍ پڌيو ويهيورهن ۽ جيڪي حقيقت جي باطن بدران رڳو ان جي ظاهري ڏيک ۾ گم ٿي وڃن ٿا.

”مٿي هاڻي سين مامرو اچي پيو انڌن“ واري ڳالهه وانگر ڪنهن انڌي جو هاڻيءَ جي ڪن تي هٿ لڳو ته ان چيو ته، ”هاڻي سڀ جهڙو آهي.“ جنهن جو هاڻيءَ جي تنگ تي هٿ لڳو تنهن چيو ته، ”هاڻي ٽنهي جهڙو آهي.“ جنهن جو هاڻيءَ جي ڀُڄ تي هٿ لڳو تنهن چيو ته، ”هاڻي نور جهڙو آهي.“ منجهانئن ڪنهن کي به سماءُ ڪونه پيو ته هاڻي اهو سڀ ڪجهه به آهي ۽ ان کان سواءِ انهن سڀني کان هڪڙي نرالي شيءِ به آهي. زندگيءَ جا ڪئين ذاتي ۽ قومي مامرا اهڙا آهن جن تي ڳوڙهي سوچ ۽ ويچار جي ضرورت آهي ۽ وڏي سوچ ۽ غور سان انهن جا حل ڳولهي لهڻا آهن. اهو تڏهن ٿي سگهندو جڏهن اسان پنهنجن وهمن، جذبن، ذاتي مفادن ۽ دوستي ۽ دشمنيءَ جي خيالن کان بالاتر ٿي نيڪ نيتي، ڏاهپ ۽ خالص عقل تجربي سائنسي ڄاڻ سان مسئلن جي تپاس ۽ اختلافي ڳالھين جو نبiero

ڪنداسين. رومي جوليس سيزر چيو آهي ته، ”جيڪي ماڻهو اختلافي مسئلن تي غور ڪندا هجن، تن کي نفرت، سنگت، ڪاوڙ ۽ رحم کان بالاتر هجڻ گهرجي.“ اها ڳالهه هن اڄ کان 20 صديون اڳ ڪئي هئي.

اسين جنهن زماني ۾ رهون ٿا، سواج يعني 6 نومبر 1992ع به آهي ۽ 1992ع جو سڄو سال به اسان جو زمانو آهي. دراصل اسين جڏهن کان ڄاوا هئاسين، تڏهن کان وٺي دنيا ۾ جيڪو به ٿيو اسين ان کي پاڻ سان واسطيدار سمجهي سگهون ٿا ۽ پڻ اهو زمانو جنهن ۾ اسان جي ابن ڏاڏن ۽ انهن جي ابن ڏاڏن هن دنيا ۾ زندگي گذاري، محبتون ۽ نفرتون ڪيون، ڪٽيو، ڪمايو، وڃايو، سٺو ۽ لوڙيو، جوڙيو ۽ ماڻيو ۽ پنهنجو سڀ ڪجهه اسان لاءِ ڇڏي ائين هليا ويا، جيئن سياڻي اسان پنهنجو سڀ ڪجهه پنهنجن پوين لاءِ ڇڏي هليا وينداسين. جيڪڏهن اسان جا پويان اهڙا عقل جا ويري ٿين جو اسان جي دؤر بابت چون ته ان سان اسان جو واسطو ڪونهي، اسان جو دؤر الڳ آهي ۽ اسان جي دؤر جي هر ڳالهه ان ڪري رديءَ جي توڪريءَ ۾ اُڇلائي ڇڏين، ڇاڪاڻ جو اهي ڳالهيون سندن چيل ناهن ته پوءِ اهي اهڙا بي عقل ٿيندا، جهڙا اسين ٿينداسين، جيڪڏهن اسين پنهنجن وڏن جي ڳالهين کي ائين چئي رديءَ جي توڪريءَ ۾ اُڇلائي ڇڏيون ته، ”اهي اسان جون ناهن. اسان جو انهن سان ڪهڙو واسطو؟ ۽ تنهن کان پوءِ اسان جا وڏا ڪير آهن؟ اسين ڪنهن کي پنهنجو وڏو ليکي سگهون ٿا؟ ڇا اسان جا وڏا فقط اهي آهن، جيڪي نسلي طرح اسان جي ذات يا قبيلي جا آهن؟ پر ذاتيون ۽ قبيلو ته ڪلهه شروع ٿيا! ان کان اڳ اسان جا وڏا ڪير هئا؟ ڪي ته هوندا؟ توڙي جو اسان کي انهن جو نالو نشان به معلوم نه هجي. انهن جي ڇاڇ ڪرڻ سان به جي سندن ڪو ڏس نه ملي ته پوءِ؟ اهي ته ٿيا اسان جا نسلي وڏا، پر اسان جا عقلي وڏا، روحاني وڏا ۽ ذهني وڏا به ته ڪي آهن! اهي ڪير؟ فقط اهي جيڪي اسان جي قبيلي يا قوم جا يا اسان جي صوبي يا ملڪ جا هجن؟

اڄ کان 22 صديون اڳ رومي ناٽڪ نويس ٿيرنيس لکيو هو ته، ”آئون انسان آهيان، ان ڪري ڪوبه انسان مون لاءِ ڌاريو ڪونهي ۽ ڪابه انساني ڳالهه مون لاءِ پراڻي ڪانهي.“ اها ڳالهه ٻين به ڪيترن ڏاهن پنهنجي پنهنجي نموني ڪئي آهي ۽ صحيح ڳالهه آهي به اها.

سڀني انسانن جون سڀ ڳالهيون اسان سان واسطو رکن ٿيون، شيخ سعديءَ چيو هو، ”بني آدم اعضائي يڪ ديگرند.“ ”آدم جو اولاد هڪڙي جا بازو آهن.“ اها ڳالهه صحيح آهي، نه رڳو جسماني طرح پر ان کان به وڌيڪ ذهني ۽ روحاني طرح به. جڏهن کان انسان سوچڻ ۽ پنهنجين سوچن کي رڪارڊ ڪرڻ شروع ڪيو

آهي، تڏهن کان وٺي دُنيا جي نيڪ ڏاهن ۽ همت وارن ماڻهن جيڪي سوچيو، لوڇيو ۽ ڪيو آهي، سو سڀ اسان جي ۽ اسان جي پوين جي ۽ انهن جي پوين جي گڏيل ميراث آهي. تنهن ڪري اسان جي ڄاڻ، سمجھ ۽ شعور جو دائرو ڌرتيءَ جي ڇهن ئي کنڊن ۾ رهندڙ ۽ سموري انساني تاريخ جي سمورين اڻ ڳڻين صدين دوران رهندڙ سمورن نيڪ، ڏاهن ۽ مڙس ماڻهن جي سوچن ۽ عملن تائين پکڙيل هئڻ ڪري. تڏهن ئي اسين ذهني ۽ فڪري طرح گهر جا گلو ٿيڻ بند ڪنداسين ۽ صحيح معنيٰ ۾ دُنيا جا اهڙا شهري بڻياسين، جهڙا ارسطو، بو علي، سينا، نيوٽن، گليلو، لطيف ۽ ٻيا سوين هزارين ماڻهو هئا.

ڌرتيءَ جي جنهن ٽڪري تي زماني جي ڪنهن به دؤر ۾ ڪهڙي به رنگ، نسل، قوميت ۽ مذهب جي ماڻهن ڪا به دانائيءَ جي ڳالهه ۽ ڪا به انساني ڀلائيءَ جي سوچ ۽ عمل ڪيو آهي، سا اسان جي ميراث آهي. ائين سمجھڻ ۽ ڪرڻ سان اسان وٽ گهڻ پاسائين ڄاڻ ۽ گهري سمجھ پيدا ٿيندي ۽ اسين لڪير جا فقير ٿيڻ کان بچي پونداسين.

خوشقسمتيءَ سان جتي دُنيا جي علم ۽ سمجھ جا اڻاهه خزانا تاريخ جي ستم طريقيءَ سبب گم يا ضايع ٿي ويا آهن، اتي انهن مان گهڻو ڪجهه بچي به ويو آهي ۽ اسين جي خفتي ۽ ڇڪوڙي تي انهن جي پويان پئڻن ته اسين انهن خزانن جا مالڪ به ٿي سگهون ٿا. اهي خزانا مختصر قولن جي مجموعن جي صورتن ۾ به آهن ۽ تفصيلي تحريري مضمونن جي صورت ۾ به آهن. ڪنهن به موضوع کي ڪٽي ۽ مختلف قومن ۽ دؤرن جي ڏاهن جا ان موضوع بابت خيال معلوم ڪبا ته ڳالهه جا ايترا پاسا ۽ ڪُنڊون معلوم ٿينديون، جو ماڻهو ڄڻ ته ڪن پل ۾ ان موضوع بابت سڄي جهان جي ڏاهپ جو ڌڻي ٿي ويندو.

ايندڙ ڳالهين بولين ۾ اسين وقت بوقت مختلف موضوعن جي ڪئين مختلف پاسن بابت دُنيا جي مختلف قومن، ملڪن ۽ تاريخ جي مختلف زمانن ۾ رهندڙ ڏاهن جا ويچار پنهنجي وطن جي ماڻهن اڳيان سندن لطف، ڄاڻ، سوچ ۽ ويچار ۽ سمجھ پراڻن، پنهنجن عملن ۽ سوچن جي رهبري ڪرڻ لاءِ پيش ڪندا رهنداسين.

ڪجهه صحافت ۽ شاعري ۽ انقلاب بابت

اخبار وارن جي موجودگيءَ ۾ توهان ڇا ٿا ڳالهائيو ۽ تقرير ڪريو ۽ ٻئي ڏينهن اخبار ۾ توهان کي ڇا ڇا چوندي ڏيکاريو وڃي ٿو سي ٻئي جدا ڳالهيون آهن، بلڪ ڪڏهن ڪڏهن ته بنهه اُبتڙ ڳالهيون هونديون آهن. ڪراچي، لاهور ۽ ٻنڊيءَ جون اردو اخبارون توهان جي اصل ڳالهه مان ڪهڙيون ڪهڙيون نيون آلتيون ڳالهيون ٿيون ٺاهين، تنهن جو عام ماڻهوءَ لاءِ رڳو اندازو لڳائڻ به مشڪل آهي. 5-6 سال اڳ لاهور جي اخبارن اهڙو هڪڙو مشهور ڪارنامو منهنجي سلسلي ۾ ڪيو هو. آئون ٻن ٽن وقفن کي ڇڏي ڪُل ملائي اٽڪل 9-10 سالن جي قيد ڪاٽڻ کانپوءِ تازو آزاد ٿيو هوس. مون کي هڪڙو ليڪچر ڏيڻ لاءِ لاهور جي سڄاڻ دوستن دعوت ڏني. منهنجي ليڪچر جو موضوع هو ”پاڪستان ۾ جمهوريت جون پاڙون ڇو نه ٿيون ڪپن؟“ ٻُڌڻ لاءِ گڏ ٿيلن ۾ ملڪ قاسم، اعتزاز احسن، مشاهد حسين، نوابزاده نصرالله خان، ايٽر مارشل ظفر، رٽائرڊ جنرل عبدالحميد ۽ پروفيسر عزيزالدين ۽ ٻي سڄي لاهور جي علمي، ادبي ۽ ثقافتي ڪريم موجود هئي.

مون اسان جي سرڪاري طرح منتخب ۽ تسليم ٿيل قومي اڳواڻن ۽ اڪابرن قائداعظم محمد علي جناح جي قولن ۽ علامه اقبال جي شعرن جون سندون پيش ڪندي گذارش ڪئي هئي ته ڪنهن ذاتي، گروهي ۽ طبقاتي مفادن خاطر مذهب کي آڙ بڻائي پاڪستان جي ماڻهن جا قومي، جمهوري ۽ انساني حق ۽ جمهوري آزاديون ختم ڪري منظم نموني جمهوريت جون پاڙون پٽيون ويون هيون. ٻئي ڏينهن لاهور جي هڪڙي اخبار ڏسي دنگ رهجي ويس. لکيل هو ته رسول بخش پليجي اسلام، قائداعظم ۽ علامه اقبال خلاف زهر اوڳاريو ۽ محمد بن قاسم کي گاريون ڏنيون. لاهور جي ميئر پريس بيان ۾ گهر ڪئي ته مون تي غداريءَ جو

مقدمو هلايو وڃي. هڪڙي پنجاب جي وزير محترم لاهور شهر ۾ باقائدي منهنجي خلاف خواتين جو شاهي جلوس ڪڍي مطالبو ڪيو ته مون کي شاه عالم گيت تي ڦاسي ڏني وڃي. جماعت اسلامي جي شاگرد تنظيم جمعيت طلباءِ پريس ۾ اعلان ڪيو ته جيڪڏهن پليجو ٿن ڏينهن اندر پنجاب خالي نه ڪندو ته اسين سندس زندگيءَ جا ڏميوار نه رهنداسين. مون کي ٻئي ڏينهن لاهور بار ۾ تقرير ڪرڻي هئي. اتي پهتس ته پوليس ائيمبولينسون وٺي جنگ لاءِ تيار ٿيو بيٺي هئي، پنجابي وڪيلن جا ٻه ڌڙا ٿي بيٺا هئا. هڪڙا منهنجي خلاف، ٻيا منهنجا طرفدار، باقاعدي دويدو جسماني ويڙهه ٿي، همراه ڪي ڪريا، ڪي ڦٽيا، مطلب ته هڪڙي اخبار جي رپورٽر پنهنجي قلم جي ٻن ٽن رهڻن سان سڄو پنجاب ٽرٽلي ۾ وجهي ڇڏيو ۽ مون کي ذري گهٽ قتل ٿي ڪرايو. امن جا رپورٽر ۽ منهنجو حيدرآباد وارو يار علي حسن هيرالڊ ۾ اڪثر مون بابت رپورٽنگ جا اهڙا جوهر ڏيکاريندا آهن ۽ هن قسم جون سرخيون ڇپيون رهنديون آهن:

”پليجو ڪا مهاجرون پر لائي چارج،“ مهاجرون ڪو سمندر ۾ غرق ڪرڍينگي“ وغيره. پنهنجي پهچ آهر ڪن سنڌي رپورٽرن پائرن به گهٽايو ڪونهي ۽ وقت به وقت پنهنجي رپورٽنگ جا جلوا پئي ڏيکاريا آهن. هڪڙي لکيو هو: ”قوم بزدل آهي: پليجو“. گڄ وقت کان پوءِ ٽيون ڏينهن ڪاوش جي رپورٽر ساڻيءَ اهڙو جلوه ڏيکاري لاهور ۽ ڪراچي پريس جون سڪون لاهي ڇڏيون. سنڌالاجيءَ ۾ سوز هالائيءَ جي ڪتاب جي مهورت جي موقعي تي منهنجي ڪيل صدارتي تقرير جي رپورٽنگ ڪندي، سواءِ منهنجي هڪڙي ان ڳالهه جي ته سنڌيءَ ۾ اڃائي هندي، عربي، فارسي ۽ انگريزي ٽنن بدران پنهنجي قابليت ڏيکاري رعب ويهارڻ جا ڪي ٻيا طريقا اختيار ڪري سگهجن ته بهتر، ٻيون ڳالهيون ڇڏي رپورٽ اها ڪئي وئي ته آءُ شاعريءَ جي هائيڪو ۽ ٽيڙوءَ جي صورت ۾ اظهار ڪرڻ جي خلاف آهيان. مون کي هائيڪوئن، ٽيڙوئن ۽ چوئستن جو مخالف ڏيکارڻ معنيٰ مون کي ري گناهه شعر جي انهن مقبول صنفن جي شاعرن، انهن جي مداحن، ادبي ڄاڻن ۽ پارڪن جي نظر ۾ ڪل-ٽڙيل ثابت ڪرڻ.

مون ائين نه چيو ۽ نه ڪو چئي سگهيس ٿي. مون چيو هو ته، انهن صنفن ۾ تڪنڊي گهڻي پئي ٿئي، شاعري نالي ماهر. مون تقرير ۾ ٻئي ڳالههون چيون، جن جي باري ۾ اختلاف جي وڏي گنجائش آهي ۽ اهي سٺي ۽ ڪارائتي علمي ادبي بحث جو موضوع ٿي سگهن ٿيون ۽ ٿيڻ گهرجن. مون اختلاف جو باعث ٿي سگهندڙ پهرين ڳالهه اها چئي ته گهڻي زماني کان پوءِ ادب جو سنجيدو مطالعو

شروع ڪرڻ کان پوءِ مون کي لڳي ٿو ته سنڌي شاعريءَ ۾ تڪنڊيءَ جو لاڙو اڳي جي پيٽ ۾ وڌيل آهي ۽ گهڻي سُني شعر سان گڏ گهڻو ڀرتيءَ جو شعر چيڄڻ لڳو آهي. اهڙا خبردار ۽ باڪمال شاعر جن جي ڪلام تان نر پکي پيو هڪلبو هو ۽ سندس شعر فني توڙي مطلب جي خيال کان ستن ڀاڱين ۾ ڌوئل هوندو هو ۽ سندن ڪا وِرتي سِٽ خطا ٿيندي هئي ته تن جا بدنن جا بند پڙهڻ کانپوءِ ماڻهوءَ کان اها ڳالهه وسريو وڃي ته هيءُ ڪنهن جو ڪلام پيو پڙهجي. مطلب ته لڳي ٿو ته زور هاڻ سڪڙيءَ گهڻ ۽ شهرت جو ڪٿيو ڪاڻ تي وڌيڪ ۽ ڳالهه جي سواد ۽ سُونهن، فن ۽ مقصد تي گهٽ ٿو ڏسجي.

بي ڳالهه مون اها چئي هئي ته، جيئن عام طرح ڊاڪٽر ڊاڪٽر آهن، انجنيئر انجنيئر آهن، ماسٽر ماسٽر آهن ۽ بس تيئن ئي عام طرح شاعر صرف شاعر آهن ۽ بس. جيئن ڊاڪٽر انجنيئري معاملن لاءِ ۽ انجنيئر ڊاڪٽري معاملن لاءِ سند ناهن، تيئن شاعر به انجنيئري ۽ ڊاڪٽري ۽ ٻين اهڙن علمي، سائنسي ۽ سياسي معاملن بابت بااختيار سند نه ٿا ٿي سگهن ۽ نه انهن کي سند ڪري وٺڻ گهرجي ۽ نه ڪنهن ذميوار ماڻهوءَ کي اهڙي نيم حڪيميءَ ۽ نيم مُلائيٽ واري دعويٰ ڪرڻ جڳائي ٿي. اسان جي ملڪ ۾ جيڪو ڪنهن هڪڙي ڳالهه ۾ قابل اعتماد سند بڻجي ٿو يا سمجهيو وڃي ٿو، سو پاڻ کي سَوَ پين مامرن ۾ سند سمجهڻ بلڪه چوڻ شروع ڪريو ڇڏي. اسين ماڻهو به اهڙا آهيون، هڪدم مڃي ويندا آهيون. ”اسان جو مرشد به تون ۽ ڪ... به تون“ واري نقل واري ڳالهه آهي. مون چيو هو ته ڪو هڪڙي ڳالهه جو ماهر جيستائين بي ڳالهه جو به باقائدي ۽ مستند ڄاڻو ۽ ماهر ناهي، سو نازڪ ۽ تڪراري معاملن ۾ رڳو پنهنجي ان هڪڙي مخصوص ڄاڻ جي آڌار تي يعني ڪنهن نازڪ ۽ تڪراري مسئلي بابت مهارت جي دعويٰ نه ڪري سگهي ٿو ۽ نه ڪرڻ گهرجيس، پر جي هُو ڪري ٿو ته هن جي ڳالهه کي رڳو ان ڪري ته کيس فلاڻي ڳالهه ۾ ههڙو ڪمال حاصل آهي، تنهن ڪري هن جي فلاڻي مسئلي بابت ڳالهه به اهڙي ئي مستند هوندي ۽ ڄڻ قرآني هوندي، اڪيون پوري قبول ڪرڻ نامناسب ۽ نقصانڪار ٿيندو.

شاعرن بابت سنڌي ماڻهن ۾ عجيب غريب قسم جا وهمي خيال آهن. ڪن حالتن ۾ کين ذري گهٽ پيرن، فقيرن ۽ ولين جي لست ۾ شمار ڪيو ويندو آهي. ان ڪري شاعرن جي اهڙين ڳالهين کي به قرآني ڳالهين ڪري ورتو ويندو آهي. جن جي هنن کي ڪلمي جي خبر هوندي ۽ ويچارا رڳو دل جي ڌوڙ تي ڏکا پيا هڻندا هوندا ۽ پنهنجي دل پيا خوش ڪندا هوندا. تنهن ڏينهن هڪڙو پاڙهو ۽

سمجھو قسم جو سنجيدو نوجوان مون سان جھيڙو ڪرڻ لاءِ اچي نڪتو ۽ ڪلاڪن تائين مون کان آڏي پڇا ڪندو رهيو. منهنجي عادت آهي ته جڏهن آءٌ سمجهندو آهيان ته اڳلو مخلص ۽ سنجيدو آهي ۽ واقعي مونجهارا دور ڪرڻ ۽ سمجهڻ گهري ٿو ته پوءِ آئون سڀ ڪم ڇڏي گوڏو پيچي ساڻس دوستائو سوال جواب ڪندو آهيان، چاهي اهي سوال هو ڪهڙي به جارحانه بلڪه مخالفانه انداز ۾ چون ڪري. جيستائين هو پاڻ بس نه ڪندو آهي، تيستائين سندس سوالن جو جواب ڏيڻ بند نه ڪندو آهيان. هر ڳالهه جو جواب گهڻي صبر ۽ خبرداريءَ سان تفصيلي طرح ڏيڻ جي ڪوشش ڪرڻ پنهنجو فرض سمجهندو آهيان. گهڻا سوال جواب ڪرڻ کانپوءِ اوچتو ڪا ڳالهه ياد پيس. چيائين:

”اوهان پنهنجي ڪالم ’هرڻ هنيلا بيٺا سوچين‘ ۾ جرمنيءَ بابت لکيو آهي ته جرمنيءَ جي تاريخي پس منظر سبب جرمنيءَ ۾ نازي ازم جا لاڙا وري اُڀرن پيا، پر شيخ اياز ته چيو هوندو، ڪي مقرر قوميتي خصوصيتون ٿينديون ئي ناهن. جيڪا قوم ڪالهه هيگل ۽ مارڪس پيدا ڪري سگهي ٿي، سا يعني ڏينهن هٽلر به پيدا ڪري سگهي ٿي.“ مون ڏٺو ته هنن سادن سودن مخلص سچار جذباتي نوجوانن جي خيال ۾ جيڪو هڪڙي يا ٻن يا ٽن ڳالهين ۾ ڪمال جو صاحب آهي، سو ضرور سڀني علمن ۽ سائنسن جو ماهر هوندو. اياز هيڏو وڏو شاعر آهي، تنهن ڪري هو سڀني علمن جو ماهر هجڻ کپي ۽ هوندو ۽ سندس هر ڳالهه سندس شعر جهڙي ماهرانه هوندي. مون چيومانس، ”تنهنجو خيال ڇا آهي؟ آءٌ قابل ماڻهو آهيان يا جٽ؟“ چيائين: ”سائين توهان وڏا عالم ۽ دانشور آهيو ۽ توهان...“

مون چيومانس، ”تنهنجي خيال ۾ آءٌ علم فلڪيات، فزڪس، ڪيمسٽري، راڳ، علم حيوانات، فوتوگرافي، مئٿميٽڪس، علم حيات، علم الانسان، لسانيات، ڪمپيوٽر سائنس ۽ ٻين ڳالهين ۾ به عالم ۽ دانشور هوندس؟“

”منهنجي ٻيو چيائين، ’الائي؟‘“

مون چيو، ”اياز چوي ٿو ته، ماڻهو مرڻ کان پوءِ وري جوڻ مٽائي ڏيڻا تي جيئرو رهندو، تون مڃين ٿو؟“

چيائين، ”نه!“

مون چيو، ”اياز چوي ٿو، اسان جي ڏيڻا کي سامراجي شير جارج بش ۽ جان ميجر نجات ڏياري سگهن ٿا، تون ائين سمجهين ٿو؟“

”ٿورو سوچي ڪند ڏوٽي چيائين، نه!“

چيومانس، ”اڄوڪا مسلمان ههڙا منافق، مڪار ۽ پلستر آهن. تنهنجي خيال ۾ اڳئين زمانن جا سمورا مسلمان سڌا ٿيندڙ ماڻهو سڀ ههڙائي منافق، مڪار ۽ پلستر ئي هوندا. ڇا گهٽ ۾ گهٽ ان جي اوائلي دؤر جا ڪافي يا گهٽ ۾ گهٽ ڪجهه ماڻهو عظيم، اعليٰ اصول پرست، شريف ۽ قابل فخر نه هوندا؟“

چيائين، ”ڇو نه؟“

چيومانس، ”ڇا اها ڳالهه صحيح آهي ته جيڪا به ڳالهه يا دُر ڏاڍي هجي، وقتي طرح زور ٿي وڃي، اها صحيح، سُني ۽ قابل تعريف ۽ پويان لڳڻ لائق آهي ۽ جيڪا به ڳالهه يا دُر وقتي طرح هيڻي هجي يا ناڪام ٿي پوي سا غلط، ڪميني ۽ ڌڪار جوڳي ۽ ان کان پڇي پري ٿيڻ ڪپي؟“ مون چيو، ”مثلاً، حضور (ص) جن جولاءِ 622ع کان مديني ۾ اسلامي عوامي جمهوري ديني اقتدار قائم ڪيو ۽ 661ع ۾ خلفاءِ راشدين جو آخري خليفو حضرت علي عليه السلام شهيد ٿيو ۽ امير معاويه رضه خلافت جي اصولوڪي جمهوري نظام جي جاءِ تي ملوڪيت يعني بادشاهت جو نظام قائم ڪيو. جنهن نظام کي اڄ جو ڪوبه عالم حق اسلامي راج ڪري نه ٿو مڃي. پوءِ يزيد ڪٿيو، حسن هارايو. ڇا ڪٿيندڙ صحيح ۽ حق تي هو ۽ هارائيندڙ غلط ۽ ناحق تي هو؟“ چيائين: ”نه!“

مون چيو، ”اسلامي حڪومت جي 34 سالن کان پوءِ جي سال کان وٺي اڄ تائين سواءِ خليفن عمر بن عبدالعزيز جي ٻيو ڪوبه صحيح خليفو ڪونه سمجهيو وڃي ٿو. اهي سموريون صديون بادشاهت جو غير اسلامي نظام اسلام جي نالي ۾ مڙهيو رهيو آهي. ڇا ان جي معنيٰ اها ٿي ته اسلامي تحريڪ جا بُنياد ٿي ترقي پسند، حق پرست ۽ تاريخ کي اڳتي وٺي ويندڙ نه هئا؟ سڀ ڪجهه غلط ۽ بي بُنياد هو؟“ چيائين، ”نه!“ مون چيو، ”منصور ناڪام ٿيو ۽ سوريءَ ڇڙهيو، سرمد، شاهه عنايت ۽ ڀڳت سنگهه ناڪام ٿيا ۽ ماري ويا، فرينچ انقلاب ناڪام ٿيو، هندستان جي 1857ع واري جنگِ آزادي ناڪام ٿي، 1848ع وارا يورپ جا انقلاب لکين ڀلايون ۽ سونهاريون ڪوششون، جاکوڙون، همتون، محنتون ۽ قربانيون ۽ شخصيتون پيون ناڪام ٿين. ڇا اهي سڀ ان ڪري شاندار، قابل تعريف ۽ پوڻواري ڪرڻ لائق نه هيون، ڇاڪاڻ ته ان وقت ڪامياب نه ٿيون؟ ڇا هر عظيم ڪاميابيءَ جي بلندي سوين ناڪامين جي ڌاڪڻ تي چڙهڻ کانپوءِ ڪانه حاصل ٿي آهي؟“ ناڪامين پٺيان ڪاميابيون، دُنيا جو دستور اهو ڪونهي؟ ڪالهه جرمنيءَ ۽ جاپان هارايو ۽ اڄ آسمان تي آهيون؟“

چيائين، ”بلاشڪ!“

مون چيو مانس، ”اياز چوي ٿو لينن ڪجهه ڪونه هو، ڇو ته ان جو مجسمو پڇي وڌائون. انقلاب ڪجهه ڪونه هو ۽ ڪجهه ڪونهي، ڇو ته اهو ناڪام ٿي ويو. انقلابي نظريو ڪجهه ڪونه هو ۽ ڪجهه ڪونهي، پورهيت عوام ڪجهه ڪونه هئا ۽ ڪجهه ڪونهن ۽ ترقي پسندي ڪجهه ڪونه هئي ۽ ڪجهه ڪونهي. هو انهن سڀني ڳالهين بابت اهي ساڳيون ڳالهيون پيو ڪري، جيڪي سڄي دنيا جي رجعت پرست، عوام دشمن، سامراجي، سي آءِ اي ۽ سندس سڄي دنيا اندر پڪڙيل ايجنٽ نسلن ۽ زمانن کان ڪندا اچن. سندس حوالا گهڻو ڀيرو آهڻ ٿي انقلاب دشمن پروپيگنڊا. بي مثال سنڌي شاعر ۽ محبوب صفت ماڻهو آهي، ان ڪري سي آءِ اي واريون عوام جي اکين ۾ ڌوڙ وجهندڙ واهيات هوائي ڳالهيون به قرآن جي آيتن وانگر اکين تي رکڻيون آهن ڇا؟“

چيائين، ”پريازرنج ٿيندو!“

مون چيو، ”ڇو ٿيندو؟ تون اياز کي غير جمهوري ۽ ناانصافي پسند ڪندڙ ڇو ٿو سمجهين ته هو رڳو پنهنجي ڳالهه ٻڌائڻ چاهيندو ۽ يعني جي ڳالهه ڪرڻ تي ناراض ٿيندو؟“ اسين ڪو اياز سان سندس هٿڙين اسان جي نظر ۾ سائنسي انقلابي نظرين، قابل فخر انساني ڪارنامن ۽ هماليا جيڏن عظيم ماڻهن بابت انتهائي جذباتي قسم جي انڌي ڌڪار ۽ حقارت وارين ”تير ملا-خطره ايمان“ قسم جي غير علمي ۽ سطحي ڳالهين تي ڪاوڙجون ٿا؟ اسين چئون ٿا ته، جيئن ٻئي هر ماڻهوءَ کي پنهنجي ڪهڙي به سوچ جو اظهار ڪرڻ جو حق آهي، تيئن اياز کي به آهي ۽ اسان کي به آهي. هو لکي ٿو ته، اسان کي به لکڻ کان ڪير ڪونه ٿو روڪي؟ پاڻ سٺو خيال ٽڪرائجندا ته ڳالهيون وڌيڪ صاف ۽ چٽيون ٿينديون.

قرآن به چوي ٿو ته، ”فَهاؤ بُرْهائِڪُمْ.“ ”پنهنجا دليل ڪٿي اچوا“ ڀلي جيڪي هن کي سندس مطالعي، ڄاڻ سمجهه موجب صحيح ۽ مناسب سمجهه ۾ اچي، سو لکي وٺي، پوءِ اسان به جيڪو پڙهيو، جاتو سمجهيو ائين، سو لکون. معاملا صاف ٿي ويندا.

ٽئين ڳالهه مون ڪئي شاعرن کي رعايت ڏيڻ (Poetic License) بابت. مون چيو مڙيئي معمولي ۽ جهڙي تهڙي آئي ويئي ڳالهه بابت شاعر کي رعايت ڏيڻ ته مناسب آهي، پر جتي سوال سائنسي صداقتن، انقلابي علم، ۽ نظريي جو هجي، ڪروڙين انسانن جي پگهر، رت، ذهن ۽ ضمير سان ڪيل جاکوڙن، قربانين، حاصلاتن ۽ انسان دوست جي نجات جي صحيح واٽ ۽ منزل جو هجي، اتي ”شاعرانه اجازت“ جي ڪڏهن به گنجائش جو سوال ئي نه ٿو پيدا ٿئي. اهڙين ڳالهين ۾ شاعرانه دشمن ڪڍو ڪم ٿيندو ۽ ها مون سنڌي ٻوليءَ جي ڳالهه

ڪندي چيو هو ته، ڪيترائي ماڻهو لاشعوري طور وساري ٿا ويهن ته انگريزي، عربيءَ، فارسيءَ ۽ هنديءَ وانگر سنڌي به هڪڙي پنهنجي سر پاڻ پري ٻولي آهي ۽ ان وٽ پنهنجن لفظن جو هڪڙو تمام وڏو ذخيرهو آهي. ان ذخيري مان جيڪو اکر نه ملي ان لاءِ ڪو ٻيو موزون اکر آڏارو وٺڻ ۾ عيب ڪونهي، پر سنڌي ٻولي لکندي ان ڄاڻائيءَ وچان يا پنهنجي علميت جو رُعبُ وجهڻ لاءِ سنڌيءَ جي پنهنجي صاف ۽ نيار لفظن کي ڇڏي ڌاريا لفظ ڪم آڻڻ علميت جو ڪم نه پر جهالت جو ڪم آهي. اخباري رپورٽنگ جي ڪرت به ٻين ڪرتين ۽ ڏانڻن وانگر هڪڙي ڪرت ۽ هڪڙو ڏانڻو ۽ ٻين فنن وانگر هڪڙو فن آهي. سنڌيءَ ۾ ان جو معيار تمام گهڻو بهتر بڻائڻ جي ضرورت آهي. ڪي ٿورا رپورٽر، ڪنهن سُني ۽ بامقصد ڳالهه جو مغز ڪيڊ ۾ هوشيار نظر ايندا آهن. عام طرح صحيح رپورٽنگ ڪرڻ جي سمجهه ۽ ڏانڻو جي ڪافي ڪوٽ ٿي ڏسجي. ڳالهه ڪندڙن ۽ ايڊيٽرن طرفان صحيح ڳالهه بابت پڇا ڳاڇا ۽ چڪاس ايتري گهٽ آهي ۽ روايتون ايتريون ڪمزور ۽ بنهه نه هئڻ برابر آهن جو عام تاثر هيءُ آهي ته رپورٽر کي جيڪي وڻيس سو لکي ڇڏي. اهو سندس ڪم آهي، ٻئي کي پڇا ڳاڇا جو ڪوبه حق يا ضرور ڪونهي. اڪثر ڪري آءٌ پنهنجي تقرير يا ليڪچر جي ٻئي ڏينهن ڪيل رپورٽنگ دل تي پٿر رکي ڏسندو آهيان. مون کي ڊپ هوندو آهي ته مکيه ۽ بنيادي ڳالهين دوستن نه سمجهڻ جي ڪوشش ڪئي هوندي ۽ نه وري اهڙي ضرورت ٿي سمجهي هوندا آهن. جيڪي منهن سامهون آيو هوندا، سو ڊي پڇڻو هوندا آهن. اهڙين حالتن ۾ ماڻهوءَ کي ڳالهين سمجهڻ، انهن جو نت ۽ مغز ڪيڊ ۽ ان کي مختصر پر اثرائتي نموني بيان ڪرڻ جي جيڪا صلاحيت پيدا ٿي سگهندي يا سمجهي سگهجي ٿي. بهتر ٿئي جيڪڏهن سنجيده ۽ علمي سطح جي تقريرن جي رپورٽنگ ۽ مسئلن جي جاچ جي ڏانڻن ۽ طريقن بابت نوجوان صحافي دوستن جي تربيت لاءِ ڪلاس هلايا وڃن، امتحان ورتا وڃن ۽ ڪامياب دوستن کي مناسب انعام ڏنا وڃن. ائين آهستي آهستي ۽ ڏاڪي به ڏاڪي سنڌي صحافت جي معيار کي بهتر بڻائي سگهبو. سنڌي ماڻهن جي بهتر خدمت ڪري سگهجي.

روزاني ”ڪاوش“ نومبر 1993ع

خوشيءَ جهڙي خوراڪ

چوندا آهن ته، ”خوشيءَ جهڙي خوراڪ ڪانهي، ڳڻتيءَ جهڙو مرض ڪونهي.“ خوش طبعي ۽ چرچو زنده دليءَ جون نشانيون آهن، جيئن لوڻ پٺيان ڪاڏي جو سواد ڪونهي، تيئن موقعي مهل آهر، نيڪ دليءَ واري خوش طبعي ۽ ڪل پوڳ پٺيان زندگيءَ جي صحيح لذت حاصل نٿي ٿئي. خوش طبعي روح جي قوت آهي ۽ پيشانيءَ ۾ گھنج آهي ته اها شادي به ان ماڻهو لاءِ غمي ٿي. قاسي گهاٽ ۾ به ماڻهو ڪل پوڳ ڪن ٿا ته، هڪڙي پل لاءِ اهو وسريو وڃي ته ماڻهو موت جي چائنٺ وٽ بيٺل آهي. سنڌاتو چرچو وڏن وڏن جابرن ۽ قهارن جي جبر ۽ قهر جي هيبتناڪ ديوارن ۾ ڌار وجهيو ڇڏي. قرباتو چرچو سالن جا رُئل ۽ ڇڙا پوڳ ڇڏي. جيڪا ڳالهه هونئن ڪجي ته لٽ لڳي پوي سا جي ڪل پوڳ ۾ چٽي ٿي ڇڏجي ته ڦهيو وڃي. اسڪاٽ لينڊ جي مشهور اديب ٿامس ڪارلائل (1841ع) چيو آهي، ”ڪو پوڳ چرچو اهڙو به هوندو آهي، جيڪو سنجيدگيءَ ۽ غمگينيءَ مان ائين اُسرندو آهي، جيئن اونڊاهي طوفان مان انڊلٽ جا ست رنگ اڀرندا آهن. فقط هڪڙي سڄي پڇي همت واري دل ئي اهڙو چرچو پيدا ڪري سگهندي آهي.“

اڌ صدي پوءِ جڳ مشهور آمريڪي ترقي پسند پوڳاڻي اديب مارڪ ٽوين (1897ع) ساڳي ڳالهه هنن لفظن ۾ چئي، ”چرچي پوڳ جو مخفي ذريعو خوشي نه پر غم هوندو آهي.“

آمريڪي صحافي، اديب، نقاد ۽ ناول نيس لوئي ڪروٽسبرگ (1954ع) چرچي پوڳ جي گھڻ طرفي ۽ تخليقي سماجي ڪارج جو ذڪر ڪندي چيو آهي، ”پوڳ چرچو ساڳئي وقت زخمي به ڪري ٿو ۽ زخم چٽائي به ٿو. اهو تهمت به هڻي ٿو ۽ معاف به ڪري ٿو. سسائي به ٿو ۽ وڌو به ڪري ٿو. اهو ماڻهو جو ٻاهريون نفعو گهٽائي سندس اندريون واڌارو ڪري ٿو. جن کي پوڳ چرچو ڪرڻ جو ڏانءُ ايندو آهي ۽ اهي ڏانءُ کي ايمانداريءَ سان استعمال ڪندا آهن، سي پاڻ کي گهٽ ڪرڻ لاءِ تيار ٿي، درحقيقت پاڻ کي وڌيڪ ڪندا آهن.“

فرينچ ناول نويس ۽ سفارتڪار رومن گئري (1961ع) پوڳ چرچي جي اهميت جو هڪڙو انوکو پاسو هنن لفظن ۾ بيان ڪيو آهي، ”پوڳ چرچو اظهار

آهي انساني وقار جو ۽ اعلان آهي ان ڳالهه جو ته انسان سان پل ته ڪهڙي به ڪٽي هلت ٿئي، پر هوان حالت کان برتر ۽ اعليٰ آهي.“
 پيوڳ چرچو زباني به ٿئي ٿو ۽ لکت ۾ به.

مزاحيه ادب، صحافت جو ادب ۽ صحافت جي دُنيا ۾ وڏو مرتبو آهي. پي-جي-وود هائوس، عصمت چغتائي جو پيءُ عظيم بيگ چغتائي، شفيق الرحمان، مجيد لاهوري، مشتاق يوسف، ڪرنل محمد خان، آرٽ بخوالد جهڙا سوين هزارين ملڪي، علائقائي ۽ صحافت جي دُنيا جا هيرا ليکجن ٿا، هزارين لکين ماڻهو سندن لکڻين ۽ ڪارٽونن پٺيان چريا هوندا آهن.

اسان وٽ سنڌيءَ ۾ ڪيترن ماڻهن ادبي ۽ صحافتي مزاح ۽ ڪل پيوڳ ذريعي ماڻهن جو روح راضي پئي ڪيو آهي، علي احمد بروهي، رشيد پٽي، قمر شهباز ۽ ٻين جا شائق هزارن جي تعداد ۾ آهن.

مون کي ياد آهي ته هڪڙي دفعي مون اديب جي ذميواري بابت ڪو مضمون لکيو يا ڪا تقرير ڪئي، ان تي اخبار ۾ قمر شهباز جو ڪالم آيو، جنهن ۾ هن منهنجي مؤقف تان هڪڙو مزيدار چرچو ٺاهيو ۽ ائين ظاهر ڪيائين جڏهن منهنجي نظر ۾ ترقي پسند اديب اهو آهي، جيڪو 24 ڪلاڪ هٿيارن پنهورن سان مسلح ٿيو، جنگ لڙڻ لاءِ تيار ٿيو وينو هجي.

ان ڪالم واري اديب جي فرضي حُلتي ۽ ڊائلاگ کي ياد ڪري مون کان اڄ به ڪل نڪري ويندي آهي.

ٻين ڳالهين وانگر خوش طبعي، ڪل پيوڳ ۽ چرچي جون به هڪڙيون فضيلتون ۽ هڪڙيون پرهيزون هونديون آهن. ڪل پيوڳ جواصل مزو ۽ اصل لطف تڏهن هوندو آهي، جڏهن اهي زنده دلي، من جي موج ۽ اعليٰ ظرف جي پيداوار هجن ۽ نه حسد، ساڙ، ڪيني ۽ بغض جي.

جيئن بي هر شيءِ ۽ هر ڳالهه جو غلط ۽ ناجائز استعمال ٿي سگهي ٿو ۽ ٿئي پيو، تيئن پيوڳ، چرچي، مزاح ۽ طنز جو به ٿي سگهي ٿو. مثلاً ڪڏهن ڪڏهن قلمي ڪشري بازي، غنداگردي ۽ داداگيريءَ تي پوش وجهڻ لاءِ مزاح ۽ طنز جي ليبل استعمال ٿيندي نظر ايندي آهي، جتي ادب جي مختلف صنفن گهريل حد تائين ترقي نه ڪئي هجي ۽ عام ماڻهن ۾ ادبي ذوق ۽ سمجهه شروعاتي ڏاڪن تي هجي، اتي ڪيترين حالتن ۾ هڪ طرف ڪريل قسم جي ڏچرپي، خرمستيءَ ۽ ٻئي طرف مهذب ڪل پيوڳ ۽ چرچي ۾ جيڪو زمين آسمان جو فرق آهي، سو سمجهڻ ڏکيو ٿي پوندو آهي.

ڪڏهن ڪڏهن ڪيتريون اهڙيون لکڻيون سامهون اچي سگهن ٿيون، جيڪي حقيقت ۾ بد ذوق ڏچرپي، ٿرڊ ڪلاس، خرمستيءَ ۽ واهيات ڪشري بازيءَ

جي خانن ۾ داخل ٿيڻ جو ڳيون، پر پڙهندڙن جي مخصوص درجي جي ذهني سطح جي ڪري، ناجائز طرح، چرچي ۽ مزاح جي خاني ۾ داخل ٿي ويل هجن، نڪما ذهن ۽ اڀاهج روح جيڪڏهن رڳو نڪما ۽ اڀاهج نه هجن، پر منجهن نڪمائي ۽ اڀاهج پڻي سان گڏ فطرتي ڪميٽپائي، ساڙ ۽ بغض به شامل ٿي وڃي ۽ انهن جو اظهار لاءِ ڪم تپائڻ جيتري ٻولي لکڻ به ايندي هجي ۽ چرچي پوڳ جو ليليل به مسير هجي ته پوءِ گهٽ ۾ گهٽ ڇو ڪجي؟ اڪثر گهٽ ٿيندي به ڪانهي. نفسيات جي سموري خارش، سوچ جي سموري غلاظت ۽ روح جي سموري ڪوڙهه جيستائين پني تي نٿي اوتجي پوري ٿئي، تيستائين مخصوص قسم جو قلم بس نٿو ڪري سگهي.

ان قسم جي صورتحال کي بهتر بنائڻ لاءِ ڪئين طريقا ٿي سگهن ٿا. پهريون ته آهي اهو ته، مزاح ۽ ظرافت جي ملڪي، علائقائي ۽ عالمي شهبانن جا گهڻي ۾ گهڻا ٽڪرا ترجما ڪري سنڌيءَ ۾ آندا وڃن ته جيئن ماڻهو معياري ادبي مزاح ۽ بيهودي قشري بازيءَ ۾ فرق سمجهڻ شروع ڪري سگهن. پڙهندڙن جي رهنمائي ڪن، ان رهنمائيءَ جون به ٽي صورتون ٿي سگهن ٿيون: هڪڙو ته، مضمون لکي سمجهايو وڃي ته صحيح مزاح ٿيندو ڇا آهي ۽ ڇاڪي چئي سگهجي ٿو. ٻيو ته سني مزاحيه لکڻين جي نشاندهي ۽ ساراهه ڪئي وڃي. آخر ۾ سڪڙي ڏچري ۽ بيهودي قشري بازي جي به نشاندهي ۽ اپتار ڪئي وڃي.

پوڳ چرچي ۽ صاف سٽري طنز وارو ادب علمي ادب جي هڪڙي انتهائي مزيدار، ڪارائتي ۽ قميتي صنف آهي. سنڌي ٻوليءَ ۾ ان صنف جي حفاظت ڪرڻ، ان کي وڌائڻ ۽ عالمي سطح جي ويجهو آڻڻ هڪڙي اهم ادبي، ثقافتي ۽ قومي فرض جي بجا آوري ٿيندي.

وهڻ مون نه وڙءُ

وهي منجهن ڪيڏي وڳ، ڪٿوريءَ ڌار ڇڏي،
ماءُ! منهنجي ڪرهي، پٽري پڳ نه لڳا
جڳ سين جهڙو جڳ، هيئن سڀي هُن چري
(شاه)

اسان کي پنهنجي نئين سوچ، نئين ادب ۽ نئين تاريخ سان هر وقت لاڳاپو ۽
ڳانڍاپو قائم رکڻ ۾ ڪيئن رڪاوٽون آهن، اسان کي گهربل گهڻو مواد انگريزيءَ ۾
آهي، تمام ٿورو اردوءَ ۾ ۽ ڪو قليل سنڌيءَ ۾. اسان وٽ انگريزي پڙهڻ وارا
آڱرين تي ڳڻڻ جيترا، سمجهڻ وارا تهائين گهٽ. اردو ڪتاب گهٽ، انهن کي
سمجهڻ وارا اسان ۾ ان کان به گهڻا گهٽ، سنڌي ڪتاب اتي ۾ لوڻ ۽ سڀي به گهڻو
ڪري سڀني جا پڙهي ڇڏيل. ويجهي ڪيڏانهن؟

ان جو جواب آهي ته انگريزي پڙهجي، جي ٻيا نه ته جيڪي انگريزي پڙهيل آهن
۽ هينئر لکي لکانو پڙهي الله نوڻي وينا آهن تن کي محنت ڪري ان ۾ قابل ڪارٿيڻ
گهرجي ۽ سمورا ڪتاب پڙهڻ چڱيءَ طرح سمجهي سگهڻ ۽ سمجهائي سگهڻ جي
لائق ٿيڻ گهرجن. اردوءَ کي ته نه ڇڏجي، ان تي به پورو پورو قبضو ڪجي. اردوءَ ۾
ڪيترائي اهڙا ڪارائتا ڪتاب پيا آهن جي اسان مان گهڻن نه پڙهيا آهن، جيڪي ٻه
چار درجا سنڌي پڙهيا آهن ۽ ان سان گڏ ڪجهه ٿورو ڪڙهيا به آهن، سي جي اجايا
ڦڪا نه ٿين، همت ڪن، سخت پورهئي کان نه ڊڄن ۽ لهرائين نه ته ٻيا ته ٺهيو پر اردوءَ
جا ”موسيٰ سي مارڪس“ جهڙا وڏا ڪتاب به پڙهي سگهن ٿا، جيڪي سمجهه ۾
نه اچي سو ٻين کان پڇجي، ٻين ڏانهن منجهندڙ پڇڻ ۾ شر ڪهڙو؟ سڄي ڳالهه ڌري
پرزي سمجهه ۾ نه اچي ته قربان ٿي! جيڪو ڪن پڇ سمجهه ۾ اچي ويو سو سون ٿيو!
وري ٻي ملهه ڪبي، ٻيءَ پٺيان ٿيئن، ٽئينءَ پٺيان چوئين. ڇڏيون ڪي پرن؟ ڪتاب
جا ڪن آهن جو پاڻ هڻي هڻي نيٺ ان کي سمجهي وڃون! هونئن به پاڻ ڪهڙا ٽڪا
خرچ ڪيا آهن؟ ٿورو نه ٿورو ئي سهي! ”جي ماسو مليئي مال ته پوڄارا پر ٿئين!“ جن
کي چڱي اردو اچي ٿي سي مٿو هڻندا، لاهي پاڻي لڳندا ته فلسفي، اقتصاديات ۽

سياست بابت اردوءَ ۾ موجود ڪجهه اعليٰ درجي جا ڪتاب سٺي نموني سان پڙهي ۽ سمجھي ويندا. هونئن به ٿورو ٿڪو ڪم جواب، اردوءَ ۾ ٻيو به ڳوليو ته ڳچ لپي پوندو. خود جيڪي سٺا اردو سنڌي ڪتاب يا ناول وغيره اسان اڳ ۾ پڙهي ڇڏيا آهن، تن مان جيڪا سمجھ ملڻي هئي، جيڪو مزو ۽ فائدا حاصل ٿيڻا هئا سي وڻجي ختم ٿي ويا ڇا؟ نا سٺا ڪتاب دائمي ۽ ڪڏهن به نه ڪٽندڙ مزي ۽ فائدي جا سرچشما آهن.

ان تڙ منجهان تڪ، ڏني پاڻان اڃ ٿئي!

جيترو انهن کي وڌيڪ پڙهيو اوترو انهن جا نوان لڪل نقطا ۽ اثر، معنائون ۽ مزا پڌرا ٿيندا. ٻيا اهڙا ڪتاب ته پري رهيا، ماڻهوءَ کي خود پنهنجون سٺيون لکڻيون وري وري پڙهي به هميشه نئين سمجھ ۽ نئون مزو حاصل ٿئي ٿو. تازو ويٽنامي ڪهاڻيون پڙهي ائين لڳم جڻ رت جون ڏهر بوتلون چڙهي ويون. حالانڪ اهي ڪهاڻيون اڳ ڏه پيرا پڙهيل هونديون! ان ڪري ٻيا ڪتاب نه ملن ته اڳ پڙهيل سنڌي توڙي اردو وغيره جا ڪتاب وقفي وقفي کان پوءِ وري وري هميشه لاءِ پڙهندا رهڻ ڪپن. ڀلي ياد ٿي وڃن. آخر ماڻهو وڏا وڏا ادبي ۽ مذهبي ڪتاب به ته ياد ڪريو وينا آهن.

مطلب ته پنهنجي نئين سوچ، نئين نظريي، تاريخ ۽ ادب سان ڪنيڪشن هر وقت ۽ هر حال ۾ قائم رهي، نه ته پراڻي سوچ ۽ نظريي جا واڳون ڏسندي ڏسندي ماڻهوءَ کي ڪرتي ڪاڻي ويندا. پڇاڙيءَ جو هڏا به ڪونه لپنداسون.

مارئي به ٻي هر مصيبت سهڻ لاءِ تيار هئي پر مارن سان ڪنيڪشن قائم رکڻ پٺا، سندن نياپن ۽ ڪتابن پٺا، جيئن جنجال ٿي سمجهيائين.

نڪو ايرن پير، نڪو اوڻي آئيو
مون وٽ آيو ڪونه ڪو پاڻان پري پير،
ڪتابتون ڪير، آڻي ڏيندم ان جيون؟
(لطيف)

اسان وٽ به اسان جي پاڻان جا ٻيا اوڻي اچي اير پير ڪري نٿا سگهن ته به مارن جون اهي ڪتابتون ته آهن، اهي اٺ ٽي پهر اکين اڳيان هونديون ته ماڻهو جهڙوڪر ملير ۾ ويٺو هوندو. پراڻي سوچ عمل جي ڦهر جا ڪوٽ جڪ ماريندا رهجي ويندا.

اهي ڪتابتون ۽ ڪتاب جن ۾ پنهنجي سچڻ جي سوچن ۽ ڪارنامن جو بيان آهي تن کان اسين پنهنجي لاءِ آئيني جو ڪم به وٺي سگهون ٿا.

اسان جو پراڻو ڀار ۽ اسان جي زندگيءَ جو ساٿي يعني اسان جي انا جو شيطان جيڪو ويچارو ڪوشش ڪري ڪڏهن به اسان کان ڌار نه ٿيندو آهي ۽ جنهن کي تڙي ڇڏيندا آهيون ته به پيرو نه پيچيندو آهي ۽ اسان کي هر وقت مفت ۾ قيمتي قيمتي مشورا ڏيندو رهندو آهي، سو جڏهن به حسب دستور اچي اسان جي ڪن ۾ ڦوڪ ڏئي،

ته ”ميان فلاڻا خان! ڏيا ٻيلا ٻيليءَ جو برابر چيهه ڪونهي پر توکي به يار ماءُ ڪير ٻي
 ڄاڻو آهي! ٻيلي! ههڙيون مڙسيون، ههڙا ڪارناما ۽ هيڏيون قربانيون! شاباس آهي
 توکي جو ههڙي ڪين جهڙي بي قدري گهر ۽ قوم لاءِ پاڻ تي نانڊن جا مڇ ٻاريو ويٺو
 آهين! آفرين! ٻيلي صد آفرين!“ تڏهن اسين انهن ڪتابتن جي آرسِيءَ ۾ پنهنجو
 منهن ڏسي، پاڻ کي انهن ۾ بيان ڪيل ڳالهين جي ڪسوٽيءَ تي پرکي، پنهنجو هوش
 ڄاڻ تي رکي سگهون ٿا ۽ قونڊ ۾ ڀرجي پوريءَ کان ٻاهر نڪرڻ کان بچي سگهون ٿا.

جي عمل بنا علم آهي سگهون ٿا ڦهلين ڦوڪون ڏيڻ ته علم بنا عمل به ويچارو اٿندو
 ناهين آهي. پورهيت دانشورن جي اثاث ۽ ان جي ڪري علمي ۽ نظرياتي ڪم جي
 گهٽتائيءَ جي ڪري اسان جو ڪم گهريل رفتار سان اڳتي وڌي نٿو سگهي.

گهر ۾ اسان کي اهڙا ماڻهو ڪن جي ٻيو گهرو پورهيو ڪرڻ سان گڏ اعليٰ پائي جا
 استاد، شاعر، عالم، تاريخ دان، دانشور، محقق ۽ مصنف ٿين، سبق پڙهائين. اخبارن ۽
 رسالن ۾ گهريل علمي، ادبي، تاريخي، نظرياتي مضمون ۽ مقالا لکن. ڪتاب تصنيف ۽
 مرتب ڪن. اعليٰ معيار جا ترجما ڪن. سنڌيءَ مان اردو ۽ انگريزيءَ ۾، انگريزي ۽ اردو
 مان سنڌيءَ ۾ سنڌ جي علمي، ادبي، ۽ نظرياتي استيع جي نالو ڪڍي، وڏو اثر پيدا ڪري،
 ان استيع کي عوام جي دسترس ۾ آڻين، ادب ۽ ثقافت جي اڳواڻي ڪن.

ڄمندي ڄام ڪير به ڪونهي، ماءُ پيٽان ڪير به پڙهي ڪونه اچي. سڀڪا
 ڳالهه ڪرڻ سان آهي، جن ۾ گهريل صلاحيت آهي تن کي جي هينئر اهي ڪم
 نٿا اچن ته فڪر ڪونهي. هو ڏاڪي به ڏاڪي اهي ڪم سگهي ڪن ٿا. ڪٿان نه
 ڪٿان شروعات ڪبي، مشقون ڪبيون، غلطيون ڪبيون، غلطين مان سبق
 سکبو. سخت ۾ سخت محنت ڪبي ته ماڻهو نيٺ پڙ ٿي ويندو. جيڪي اهي ڪم
 ڪن پيا سي به ڪي الله جا پُٽ ڪونهن، پاڻ وانگر ئي ماڻهن جا پُٽ آهن، جيڪي
 ٻيا ڪري سگهن ٿا سو اسين چون ٿا ڪري سگهن؟

اسان جا اهي پڙهيل باصلاحيت ڀاتي، جن کي في الحال ڪو ٻيو اهڙو خاص
 ڪم ڏنل ڪونهي، تن کي اهي ويني جا ڪم ڪرڻ گهرجن، ڪين ان لاءِ پنهنجي
 تربيت ۽ تياري شروع ڪرڻ کپي. بيحد خوشيءَ جي ڳالهه آهي جو اسان جي ڪن
 يارن پنهنجي دلين لکت پڙهت جا ڪي ٻيلا ڪم ڪيا آهن ۽ انهن مان ڪي شيون
 شايع به ٿي ويون آهن. آئون انهن سڀني کي سلام ڪريان ٿو ۽ ڪين ان پاڻ مرادي پيش
 قدميءَ لاءِ دلي مبارڪباد ڏيان ٿو. ٻين گهر جي ڀاتين کي انهن جي مثال مان سبق سکي
 اڳتي وڌڻ گهرجي ۽ گهر جي اها زبردست ڪوٽ پوري ڪرڻ گهرجي.

ايمان جي پاڙ عشق آهي، محبوب سان محبت ۽ سندس دشمن سان نفرت پاڻ ۾
 لازم ملزوم آهن ۽ هڪڙي ئي حقيقت جا ٻه پاسا آهن، عشق ۽ نفرت ڪٿي ويا ته ايمان

جي ٻولي به هلي هلي ڪٽي ويندي ۽ پنا هيڃ ۽ شوق جي، پنا عشق جي، ڏيا جون واقعي
وڏيون منزلون سر ڪرڻ ناممڪن آهن. سهڻي لطيف تڏهن ئي چيو آهي:
هيڃ نه هوندو جن، سي ڪئن وندر وينديون؟

سلطان باهو۽ ايمان جي سلامتيءَ جي جاءِ تي عشق جي دعا گهرڻ جي هدايت
ڪئي آهي چئي:

ايمان سلامت هر ڪوئي منگ، عشق سلامت ڪوئي
هر ڪو ايمان جي دعا ٿو گهري (حالانڪه دعا ته) عشق جي سلامتيءَ لاءِ
(گهرڻ کپي جيڪا) ڪي ڪي گهرن ٿا.

ڪوشش ڪري، ڏک سک ۾، مارن جي وچ ۾ رهيو، سدائين ساڻن واڳو رهيو.
لطيف پڙهيو، پيا پلا شاعر پڙهيا، سُنڀون سُنڀون ڪچهريون ڪيون، عشق کي
جدوجهد ۽ قربانيءَ جي سرائي تي چڙهيل رکيو ته عشق کي ڪڏهن به ڪت نه
لڳندو. سدائين سلامت ۽ سدا بهار رهندو.

ڏينهن ڏينهن نئون، مون کي ورهه ويڙهي ڇڻ جو!
منهنجو من ميان! واڳيون ويڙهي ڇڻ سان!

پڇاڙيءَ جي ڳالهه آهي مڙسيءَ جي.
چوندا آهن ته مڙسيءَ کي پڪ آهي! پاڙين مٿان پٽ، کانگن ڪيرائي وڌي!
سورهياڻيءَ ۽ قربانيءَ کان سواءِ رڳو نلهي چالاڪيءَ ۽ سڪڙي پاڙياڻي عقل جي زور
تي ميدان مارڻ جي آس اجائي آهي.

مڙس گهڻو ئي عقل جو ويڙا! ڳالهين جو ڳهيڙ ۽ ڪچهريءَ جو مور هوندو پر
جي پاڙياڻيءَ جو حساب هوندس ته سندس ڪل ٽڪو به ٺلهه ڪا نه ڪندي.

”آپ ٺڳاڻو، بڙا سک پاڻو“ واري ڳالهه اجائي ڪانهي، پهريائين پنهنجو ڏٺو
وائٽو نقصان ڪرائبو تڏهن ئي ڪي وڏا فائدا حاصل ٿيندا، پهرين ٻج زمين ۾ ڦٽو
ڪري، حال هٿان وڃائبو تڏهن وڃي ڪنهن فصل جي حاصلات جي اميد ٿيندي.
قربانيءَ ۽ سورهياڻيءَ جي ڳالهه ۾ اسان کي پنهنجي ڳوٺ ۾ ٻين کان اڳڀرو ٿيڻ
کپي، پر اسين اڃا انهن کان جهڙوڪر پٺتي پيل آهيون، اها ڪوٽ پوري ٿيڻ کپي.
سگهي اڳيان ڍوڙ ڪا نه وجهي آهي. اوهين پاڻ سمجهو آهيو. اميد ته هنن
ڳالهين تي غور ڪندا ۽ جي ڪندا ۽ جي نيڪ لڳن ته انهن تي ڌيان ڏيڻ ۽ عمل
ڪرڻ جي پوري پوري ڪوشش ڪندا.

موڪلاڻي ڪانهي، سدائين گڏ.
هميشه اوهان جو.

اچو وري انگريزي سکون

پنهنجي صوبي يا علائقي جي ٻولي وڏي اهميت رکي ٿي. ان سان ماڻهوءَ کي جذباتي پيار ٿئي ٿو ۽ هئڻ گهرجي. اسان جي سنڌي ٻولي اسان کي سڄي جهان جي ٻولين کان وڌيڪ مٺي آهي ۽ هئڻ گهرجي. سنڌيءَ ۾ هزارين ڪتاب آهن پر سنڌي ماڻهو اهي پڙهن ٿي نه ٿا. سنڌ جي شاعري کان ماڻهو واقف ٿي ڪونهن. ان ڳالهه جو تدارڪ ٿيڻ کپي. ٻئي پاسي اها ڳالهه سمجهڻ کپي ته هڪڙي اڀرندڙ قوم جيڪا چاهي ته آءُ دنيا جي ٻين قومن جهڙي اڳتي وڌيل ۽ سڌريل ٿيان، تنهن جون سڀ قومي واڌاري جون ضرورتون فقط ڪا هڪڙي صوبائي يا علائقائي ٻولي پوريون ڪري ٿي نه ٿي سگهي. اڄ ڪلهه دنيا ۾ ايترا علم آهن، ۽ اهي علم ايترا لکين ڪتابن ۾ سمايل آهن جو انهن سڀني کي ڪنهن به هڪڙي مقامي يا صوبائي ٻوليءَ ۾ ترجمو ڪرڻ جو سوال ئي پيدا نه ٿو ٿئي. جيڪڏهن سنڌيءَ ۾ جيڪي ڪتاب لکيل آهن. اهي سڀ به ڪٿي پڙهي ڇڏجن ته پوءِ به ماڻهوءَ کي دنيا جهان جي هڪ هزارين پتيءَ جي به خبر ڪانه پوندي. ۽ سڀ سنڌي ڪتاب پڙهيل سنڌي ماڻهو به پنهنجي دؤر کان سَوَ سال پوئتي رهجي ويندو. دراصل دنيا جون هزارين ٻوليون اهڙيون آهن جن ۾ دنيا جا بهترين ۽ لازمي علم نه اچي سگهيا آهن. ۽ نه اچي سگهن ٿا.

دنيا ۾ اڄڪلهه فقط ڪي ٿورڙيون ٻوليون آهن، جهڙوڪ: انگريزي، جرمن، فرينچ، روسي ۽ هاڻ شايد جاپاني به. جن ۾ دنيا جي گڏيل علمي ۽ تهذيبي ميراث جي خزانن جو ڪافي حصو ميسر ٿي سگهيو آهي. انهن عالمي ٻولين مان جيڪا عالمي ٻولي اسان کي سڀ کان ويجهي آهي، سا نه روسي آهي، نه جرمن، نه فرينچ، نه جپاني، پر انگريزي. اتفاق سان انگريزي آمريڪا، انگلينڊ ۽ ٻين ڪيترن ملڪن جي ٻولي هجڻ جي ڪري ۽ انهن ملڪن ۾ رائج هئڻ ڪري. هن وقت دنيا جي پهريون نمبر شاهڪار ۽ عالمي ٻولي آهي. اها دنيا جي گهڻن ۾ گهڻن علمن کي

پاڻ ۾ سمايو ويٺي آهي. سڀ کان وڌيڪ تيز ترقي ڪري رهي آهي ۽ دنيا جي سڀني کان وڌيڪ ملڪن ۾ سمجهي وڃي ٿي.

اسين خوش نصيب آهيون جو اها ٻولي اسان جي پڙهيلن ٿوري گهڻي پڙهي آهي ۽ اسين جيڪڏهن چاهيون ٿا ته ان ۾ گهربل قابليت حاصل ڪري سگهون ٿا. دنيا ۾ اڳيئي ٻه ائين رهيو آهي ته عام ٻوليون ته هزارين علائقن ۾ ملڪن جون ڌار ڌار هونديون آهن. پر علمي ٻوليون مختلف فارمن ۾ ڪي خاص خاص رهيون آهن ۽ عام طرح کان ڪا هڪڙي ٻولي ٻين سڀني تي حاوي پئي رهي آهي. ان دور ۾ انهيءَ علائقي جي اها ئي علمي ٻولي سمجهي ويندي آهي، اهڙين سڀني ٻولين ڳالهائڻ وارا ماڻهو جيستائين ان خاص ٻولي ۾ دسترس نه رکندا آهن، تيستائين هو ان دور ۾ علائقي جي سطح تي پڙهيل ماڻهو ليڪچر ۾ نه ايندا آهن. مثال طور: قديم هندستان ۾ علمي ٻولي سنسڪرت هئي. سنڌ جا وڌيڪ پڙهيل ماڻهو به ان ۾ لکندا هئا، دکن جا به، يورپي جا به، ان ۾ لکندا هئا ته بنگال جا به. ڪيتريون ئي صديون سڄي هندستان جي سطح جو ادب سنسڪرت ۾ لکيو ويو آهي. حالانڪ لکنڊڙن جون مادري ٻوليون ٻيون هيون. ساڳيءَ طرح مسلمان دنيا ۾ ماڻهو ڪيتريون ٻوليون ڳالهائيندا هئا. پر علمي ٻولي جنهن ۾ اعليٰ درجي جي خيالن جي ڏي وٺ ٿيندي هئي، اها پهرئين عربي هئي، پوءِ ان سان گڏ فارسي به ٿي. يورپ ۾ علمي ٻولي پهرين يوناني هئي. پوءِ لاطيني بنجي وئي ۽ صدين جون صديون سڄي يورپ جي علمي ٻولي اها لاطيني هلي ايندي هئي. هاڻي ان جي جاءِ انگريزي ورتي آهي ته سدائين جت نه رهجي وڃون ۽ رڳو سائو فقير جا ڏوهيڙا هڻندا، اياز جا شعر ڳائيندا ۽ رڳو لطيف جو رسالو پڙهندا نه رهجي وڃون، پر دنيا ۾ شيڪسپيئر به پڙهون، هومر به پڙهون ۽ رومي ۽ ٻيا رومين جا شاعر به پڙهون. روم زمين جي ادب جو لطف وٺون ۽ سو به هڪڙي يعني ٻوليءَ ۾ ته پوءِ انگريزي پڙهجي. چو ته سڄي دنيا جي علم ۽ ادب، سائنس جا ترجما انگريزي ۾ موجود آهن. جيڪو انگريزي ڄاڻي ٿو، اهو انگريزي ترجمي ذريعي عربي علم ادب به ڄاڻي سگهي ٿو. سنسڪرت به، يوناني به، لاطيني به. مطلب ته انگريزي جي ذريعي جڻ ته روم زمين جي علمن، ادبن ۽ سائنسن جي چاڀي اسان جي هٿ اچي وڃي ٿي. اها چاڀي جيڪي اسان جا ماڻهو ڪتب آڻي سگهن، اهي ضرور بلڪل ان لاءِ وڏي مهتر هلڻ کپي ته اسان مان هر هڪ پڙهيل ماڻهو وٺ اها چاڀي هجي.

جيتري قدر انگريزي سکڻ جو سوال آهي ته ان لاءِ شروعات ڪرڻ لاءِ ايترو ضروري آهي ته ماڻهو ڪي انگريزي الف ب ته اچي. جنهن ماڻهو ڪي انگريزي اي بي سي ڏي اچي ٿي ته اهو دل جان سان ڪوشش ڪري ته مناسب وقت اندر انگريزي آساني سان سکي سگهي ٿو. انسان هيستائين جيڪا ڄاڻ ۽ جيڪو علم سکيو

آهي، تنهن جو مشاهدي کان پوءِ ٻيو وڏي ۾ وڏو سرچشمو ۽ اولين طريقو آهي ڳالهيون ورجائڻ ۽ دهرائڻ. ڳالهه پوري سمجهه ۾ اچي نه اچي، پر ان کي ورجائڻ، ورجائيندو رهڻ - ڄاڻ دهرائڻ ۽ ورجائڻ سان وڌي ٿي. ننڍڙو ٻار جنهن مادري ٻوليءَ ۾ سکي ٿو ته پهرين گرامر ڪونه ٿو سکي. هوائل کي لفظ جهڙوڪ امان امان، بابا بابا ۽ ٻيا ٻين کان ٻڌل لفظ سواءِ سمجهڻ جي رڳو دهرائي ٿو. دراصل سکڻ جو عمل، پهريائين پهريائين ظاهري سمجهه تي ايترو دارومدار نه ٿو رکي، جيترو ان اندروني سمجهه تي جنهن کي لاشعور ۽ تحت الشعور چيو ويو آهي. ظاهري بي سمجهيءَ جي حالت ۾ به ڳالهيون نوت ڪري ٿو ۽ اهي ان جي حافظي ۾ ائين داخل ٿين ٿيون، جو کيس پتو نه ٿو پوي ته ڪا شئي سڪان يا سمجهان پيو. جيڪو ٻار ”امان امان“ پيو ڪري، ان کي ڪهڙي خبر ته ڪو آءُ ڪا فلاڻي ٻولي پيو سڪان؟ نه وري ماڻهو جنهن وقت جيڪو اثر قبول ڪري ٿو، ان وقت پوريءَ طرح، اهو سمجهي ٿو ته ڪو آئون هيئن فلاڻو اثر قبول ڪريان. ڪڏهن ڪڏهن ماڻهو ڪاوڙ ۽ چڙ وچان آڀي مان نڪري ويندو آهي. پر کيس خبر ئي نه پوندي آهي ته ڪو آءُ هيئن هيتري قدر چڙ ۽ ڪاوڙ جي وس ٿي ويو آهيان. سمجهه جي پهرين داخلا ماڻهوءَ جي عام سمجهه بدران لاشعور ۾ ٿيندي آهي. لاشعور معنيٰ سڪت جي اونهي سمند يا سطح. شعور معنيٰ آهي احساس، جذبا يا اها ڄاڻ اها سمجهه، جنهن جي ماڻهوءَ کي خبر آهي ته هن وقت منهنجي ذهن ۾ هي احساس، هي جذبا، هي ڄاڻ، هيءَ سمجهه موجود آهي. ماڻهوءَ کي اڪثر خبر ڪا نه پوندي آهي پر هو لاشعوري طرح متاثر پيو ٿيندو آهي. سندس ذهن جي تري ۾ سوچون پيون اينديون وينديون آهن. احساس پيدا ٿيندا آهن پر جي هُو پاڻ کان پڇي، ته آءُ هيئن چا ڪريان، ته اڪثر حالتن ۾ هُو ان سوال جو صحيح جواب ڏيئي نه سگهندو.

لاشعور کي سڀ کان وڌيڪ متاثر ڪري ٿو. ورجاءُ، يعني شين جو بار بار دهرائجڻ. تنهن جي ڪري جيڪي ماڻهو چون ٿا ته ”رتو هڻڻ“ يا ”ٻيڻا پوري طرح سمجهڻ ورجائڻ جي ذريعي ماڻهوءَ جو لاشعور هڪ ڪافي اهم حد تائين“ هڻي هڻي هڪڙي ڏاڪي تي اها ڳالهه سمجهه ۾ داخل ٿيڻ شروع ٿي وڃي ٿي. تنهن ڪري سمجهڻ جي ڪوشش سان گڏ ورجاءُ ۽ ياد ڪرڻ به ضروري آهي. جي ممڪن نه هجي ته ڳالهين کي سمجهڻ ۽ دهرائڻ جي ته في الحال پوري طرح سمجهڻ کانسواءِ ئي دهرائڻ اهي ٻئي سکڻ جا مفيد طريقا آهن. هروڀرو ان تي ڳنڍي ٻڌي بيهي رهڻ نه گهرجي ته اسان کي هر ڳالهه پهرئين ڌڪ سان سمجهه ۾ اچي ويئي ته واه، نه ته ان کي ڇڏي ڏجي. ورجاءُ اها ڏاڪڻ آهي، جيڪا ان پوري سمجهه کي سهارو ڏئي، پس و پيش منزل تي رسائي ڇڏيندي. دهرائڻ جو طريقو هي آهي. ڪتاب ڏسي زبان سان لفظن کي ضرورت آهر، پنج، ڏهه، پندرهن دفعا دل ۾ پڙهي

پوءِ، ڏاڍيان ورجائڻ، پوءِ پني تي لڪڻ جي ڪوشش ڪرڻ. غلطيون چيڪ ڪرڻ، وري دهرائڻ وري غور ڪري وري ورجائڻ ۽ ياد ڪرڻ اهو عمل بار بار ڪبو ته ماڻهو ڪجهه وقت کان پوءِ ان ۾ پڙتي ويندو. ۽ ياد ڪرڻ جي هنر ۽ ٽيڪنڪ جو ماهر ٿي ويندو. سندس حافظو ڄڻ ته سراڻ تي چڙهي تڪو ٿي ويندو. ٻيو ڏاڪو آهي سڪيل لفظن ۽ جملن کي وڌ ۾ وڌ ڳالهائڻ ۽ لکڻ وسيلي. وڌ ۾ وڌ ڪتب آڻڻ ۽ گهڻي ۾ گهڻا نوان لفظ ۽ جملا سکڻ. هڪڙي لفظ کي سَوَ دفعا مختلف طريقن سان ڪم آڻي پوءِ هڪڙي جملي مان ويهه بلڪ 20 سَوَ جملا ٺاهڻ کپن، مثال طور: آئون اچان. وارو هڪڙو انگريزي جملو ”آءِ ايم ڪمنگ“ جيڪڏهن ماڻهوءَ کي اچي وڃي ته ان مان سوين جملا ٻيا ٺهي سگهن ٿا. ”آئون اچان ٿو آئون سانجهيءَ جو اچان ٿو آئون پنڌ اچان ٿو آئون سائيڪل تي اچان ٿو آئون هوائي جهاز ۾ اچان ٿو آئون پيڙهيءَ ۾ اچان ٿو آئون بحري جهاز ۾ اچان ٿو وغيره وغيره.“

اهڙا سَوَ بلڪ هزار جملا ٺاهي سگهجن ٿا. مطلب ته هڪڙو جملو اچي وڃي ته پوءِ انهيءَ جي جند نه ڇڏڻ کپي. جيڪڏهن اهو عمل، اهو طريقو ماڻهو لکڻ ۽ ڳالهائڻ ۾ ڪتب آڻيندو رهندو ته ماڻهوءَ کي جلدي انگريزي ڳالهائڻ ۽ لکڻ اچي ويندي ڳالهائڻ جي ڳالهه نڪتي آهي ته ماڻهوءَ جيڪي انگريز جملا به پڙهي ياد ڪري، انهن مان اهڙا ٻيا جملا ٺاهي، جيڪي پنهنجي گهر جي ڀاتين، دوستن، پائيسرين، هم ڪلاسيءَ سان، انگريزي ڳالهائيندي ڪم اچي سگهن. مثال طور: رات جو سڄي رات اهڙا جملا ٺاهي دل ۾ چوي ته سڀاڻي فلاڻي فلاڻي سان آءُ جڏهن ڳالهائيندس، تنهن وقت هي انگريزي جملا ڪتب آڻيندس. پوءِ اهي لفظ ۽ جملا ٺاهي، لکي، درست ڪري، ياد ڪري ڇڏجن. ٻئي ڏينهن همراھ ملڻ تي شروع ٿي وڃجي ۽ گهٽ نه ڪجي. پل چڪ ٿئي ته اصل پرواهه نه ڪجي. پاڻ ۾ هو جنهن ڪم ۾ ڦڪو ٿيو، اهو ڪم به چٽو ٿيو. علم سکڻ ۾ منهن جي پڪائي، ارادي جي فولادي مضبوطي ۽ وڏي جرئت کپي. جيڪڏهن رڳو غلطيون ٿي کلي ٿو ته ڀلي سَوَ دفعا ٻيو کلي، دُنيا ۾ جاهل ۽ بيوقوف ماڻهن جي ڪوٽ ڪانهي. جيڪڏهن اهڙو ڪو بدتميز آهي جو سکڻ جي ڳالهه تي به کلي ٿو ته اهڙي بدتميزي کان مرعوب نه ٿيڻ کپي، بلڪل خوداعتماديءَ ثابت قدمي ۽ منهن جي پڪائي سان جاهلن جي ڪلڻ کي نظر انداز ڪري پنهنجي انگريزي ڳالهائيندو لکندو، سکندو رهي، چاهي اها انگريزي ڪيتري به غلط ڇو نه هجي. ياد رکڻ کپي ته ”صحيح“، ”غلط“ مان پيدا ٿيندو آهي. دُنيا جي ڪا به ”صحيح“ ڳالهه اهڙي نه آهي، جيڪا رڳو ”صحيح“ مان پيدا ٿي هجي. شين ۽ ڳالهين جون وڏيون گهڻايون غلط شين ۽ ڳالهين مان پيدا ٿينديون آهن. بلڪل ائين جيئن ننڍڙو ٻار ٻائون ٻوليون ڪري ڪري پوءِ نيٺ صحيح ٻولي ڳالهائڻ سکي ٿو، تنهن ڪري رڳو ظاهري ”صحيح“ جي پوڄا نه

ڪرڻ ڪيبي ۽ ”غلط“ ڪي بي معنيٰ ۽ ”فضول“ نه سمجهڻ ڪيبي. ”صحيح“ اڪثر ”غلط“ ڪي بي معنيٰ ۽ ”فضول“ نه سمجهڻ ڪيبي. ”صحيح“ اڪثر ”غلط“ جي پتي ۾ سمايل هوندو آهي ۽ ان مان ئي سرچندو آهي ۽ نيٺ وقت اچڻ تي پنهنجو صحيح رُوپ وٺندو آهي. جيڪڏهن ”غلط“ ڪي دهرائڻ سان گڏ درست نه ڪبو رهيو ته جلدي ماڻهو ”صحيح“ ڪي پهچي ويندو مطلب ته صحيح ۽ غلط جو پاڻ ۾ اثنت رشتو آهي.

علم آهي ”غلط“ کان شروعات ڪري ”صحيح“ جي منزل کي رسڻ جو سفر. تيون ڏاڪو آهي. انگريزي ڪنن سان ٻڌڻ ۽ هنيئڻ سان هنڌائڻ. ان ڳالهه ۾ وڏي ۾ وڏي رڪاوٽ آهي ماڻهو جي اها سوچ ته مون کي انگريزي سمجهه ۾ اچي ته پوءِ انگريزي ٻڌان يا پڙهان. اهو اول سمجهڻ ۽ پوءِ ٻڌڻ يا پڙهڻ جو جيڪو شرط آهي. اهو جنهن رکيو اهو ڪڏهن به انگريزي ڳالهائي ڪو نه سگهندو. انگريزي يا ٻي ڪا به ٻولي بنا سمجهڻ جي به ٻڌڻ ڪيبي. ماڻهو سمجهي ٿو ته آءُ ڪجهه ڪو نه پيا سمجهان. دراصل سمجهڻ جو عمل شروع ٿي چڪو هوندو آهي. پر اڳلي ڪي پتون پوندو آهي. ڌارين ٻولي جي اُچارن جا آواز آهستي آهستي هن جي لاشعور تي چانئجڻ لڳندا آهن. ان حالت ۾ سندس لاشعور سڪي پيو. ڳالهيون نوت ڪري پيو پنهنجي حافظي جو رڪارڊ هڪڙو وڌو يا دگيري جو خزانو پيو ٺاهي. اهو خزانو هُو بعد ۾ ڪنهن ڏاڪي تي چيڪ ڪندو ۽ ڪمپيوٽر وانگي استعمال ڪندو. ٽي وي تي يا ريڊيو تي يا فلمن ۾ جيڪا انگريزي ٻڌي سگهجي، اها ٻڌجي. پوري طرح ”سمجهڻ“ جو پوڄاري ٿيڻ کان سواءِ جيتري گهڻي دير انگريزي ٻولي ٻڌي سگهجي اوتري دير ٻڌي سمجهڻ گهرجي ته ”سمجهڻ“ هڪڙو اهڙو گهڻ طرفوار لڪو ۽ پيچيده عمل آهي، جنهن کي اسان مان هر ڪو سمجهي نه سگهندو. جيڪڏهن ماڻهو ڪي اها ڳالهه سمجهه ۾ نه اچي ۽ هو ڪا ڳالهه ٻڌڻ مهل سمجهي ته آءُ هينئر بلڪل ڪا به ڳالهه ڪو نه پيو سمجهان، ته اهو ان احساس کي پنهنجي پل سمجهي، کيس سمجهڻ گهرجي ته هو سمجهي پيو. ڇا ٿو سمجهي، اهو وڏو سائنس جو مسئلو آهي. تنهن ڪري ٻڌو رهجي ۽ اهو سمجهبو رهجي ته سمجهه پيدا پئي ٿئي. سمجهه وڌي پئي. ڌارين لفظن ۽ اُچارن کان اجنبيت دور ٿئي پئي. ڪراچي ۽ حيدرآباد جي وڏن دوڪانن تي ڳولا ڪبي ته اهڙا ننڍڙا ڪتاب ملي ويندا، جن ۾ سادن لفظن ۾ انگريزي ناولن جون ڪهاڻيون سيڪڙا ماڻهن لاءِ بيان ٿيل آهن. اهي ناول تمام وڏن لکندڙن جا لکيل آهن. ته جيئن سڄي ڪهاڻي، جو مزو به اچي، ڳالهه به سمجهجي ۽ انگريزي به سکجي. اهڙا ڪتاب ڪراچي جي زيب النساءِ اسٽريٽ جي ڪتابن جي وڏن دڪانن جهڙوڪ: پاڪ آمريڪن ۾ رکيا آهن ۽ حيدرآباد ۾ ملي ويندا، انهن ڪتابن کي پڙهجي ۽ بار بار پڙهجي. اتي

مسئلو اهو نه پيدا ڪجي ته آءٌ لفظ لفظ سمجھان ٿو يا نه ٿو سمجھان. انگريزي جا ڳچ جيترا لفظ ۽ جملا سڪي وٺڻ کان پوءِ اهڙن ڪتابن کي الف کان وٺي تائين پڙهي پورو ڪجي، ڊڪشنري جي مدد سان وري ٻيو دفعو پڙهجي. ٽيون دفعو پڙهجي. سنڌي ڊڪشنري اڄڪلهه شايد پراڻي پرمانند ميوارام واري اڃا هلي پئي. ڪتابن جي پبلشرن کي هاڻ سٺيون ۽ وڏيون ڊڪشنريون شايع ڪرڻ ڪپن. پر في الحال جيڪي ڊڪشنريون آهن، انهن مان ڪم وٺڻ ڪپي. نون لکندڙن کي انگريزي سيڪارڻ لاءِ مارڪيٽ ۾ ”سٺ ڏينهن ۾ انگريزي“ يا ”ٽيهن ڏينهن ۾ انگريزي“ نالي ڪتاب ملن ٿا. انهن ڪتابن ۾ ڪجهه غلطيون آهن، اهي ڇڳون ڪنهن هوشيار ماڻهوءَ کان درست ڪرائجن، جي نه ته به في الحال ڪم هلائي. پنهنجي انگريزي لفظن ۽ جملن جو دائرو ڪشادو ڪرڻ لاءِ هيٺيون ڪارگر طريقو آڻڻ گهرجي.

هڪڙي پنجن، ڏهن روپين جي پڪي جلد سان ڪاپي وٺي، ان جي مختلف صفحن جي مٿان، هيٺيان سوال لکجن.

وات ڊڊيو ڊو ٿوڊي؟

(تو اڄ ڇا ڪيو)

وات ڊڊيو ڊو ڀيسترڊي؟

(تو ڪالهه ڇا ڪيو)

وات ول يو ڊو ٿوڊي؟

(تون اڄ ڇا ڪندي)

وات ول يو ڊو ٿو مارو؟

(تون سڀاڻي ڇا ڪندي؟)

پوءِ انهن مان هر هڪ سوال جا جواب هيٺيان لکڻ ڪپن. مٿان سوال لکيو پيو هجي، هيٺ جواب لکجن، روز پنهنجي خيالن جو گهوڙو ڊوڙائي، روز نوان نوان عجيب و غريب خيال ڪاپيءَ ۾ لکي سگهجن ٿا. مثال طور: ”ڪالهه توڇا ڪيو؟“ ان جو جواب هن قسم جو لکي سگهجي ٿو:

(آئون ڪلهه ڪراچي کان لنڊن آيس)

وات جي پلاءَ کي گيهه جي شرف جو ضرور ڪونهي. مزي خاطر ڪهڙا به مزيدار سوال جواب لکي سگهجن ٿا. ”سڀاڻي تون ڇا ڪندي؟“ ”سڀاڻي آءٌ انگلينڊ جي مهاراڻي ايلزبيت سان ملندس“ اهڙا ٻيا ويهه هزار مزيدار خيالي جواب ڏئي سگهجن ٿا. سڄو مدار ماڻهو جي عقل، دماغ ۽ ذهانت تي آهي. هڪڙي ماڻهو کي انگريزيءَ جا رڳو پنج، ڏهه يا ويهه پنجويهه صحيح جملا اچي وڃن ته

انهن ٿورن لفظن ۽ جملن مان هو انگريزي سوالن جوابن جي هڪڙي سڄي ڏنيا ناهي ويندو.

جڏهن گچ انگريزي اچي ويڃي ۽ ڪجهه ڪتاب پڙهي وٺجن ته پوءِ ڪتابن ۾ جيڪي سٺا جمللا دل کي وٺن اهي هڪڙي جدا ڪاپيءَ تي لکجن ۽ ياد ڪجن ۽ ڳالهائڻ ۾ سعيو ڪري ڪتب آڻجن. ڏنيا جي ڏاهن ماڻهن جي ڏاهپ ۽ هوشيارِي وارن قولن جا ڪتاب انگريزيءَ ۾ بازار ۾ ملن ٿا، انهن مان چونڊجن جيڪي چونڊيل دل کي وٺن انهن جون ڊڪشنريءَ مان معنائون ڏسي اهي وري ڪاپي تي لکجن ۽ ياد ڪري لکڻ يا ڳالهائڻ ۾ ڪتب آڻجن. انگريزي شاعريءَ جا ڪتاب به بازار ۾ ملن ٿا. انهن مان سادا ۽ سمجهه ۾ ايندڙ شعر چونڊي هر موقعي تي، زور سان ۽ استائيل سان پڙهبا رهجن، ننڍڙا ننڍڙا ۽ سٺا بيت ياد ڪجن. انگريزي ٻولي ۽ گرامر سيکارڻ جي اڪثر ڪتابن ۾ سٺا بيت ياد ڪجن. انگريزي ٻولي ۽ گرامر جي ڪتابن ۾ انگريزيءَ ۾ خط پٽ لکڻ سيکارڻ جا طريقا ڄاڻايل هوندا آهن. تنهن کان سواءِ انگلش ليٽر راءِ ٽنگ نالي ڪتاب به ملندا آهن. انهن مان سڪي، مشقون ڪرڻ گهرجن. ڀاتين دوستن ۽ واقفن کي انگريزي ۾ سڃا پڇا يا خيالي خط لکڻ گهرجن. خطن جا ڪي نمونا بر زبان ياد ڪري ڇڏڻ گهرجن. مناسب ڦير گهير سان انهن خطن جي نمونن کي بار بار استعمال ڪرڻ گهرجي. جڏهن ٿوري گهڻي انگريزي اچي ويڃي ته انگريزي اخبارن مان خبرون پڙهڻ جو ڏانوس ڪڍي. ان جو طريقو هي آهي ته اول ته سنڌي يا اردو اخبارون پڙهي، انهن جي جيڪا خبر انگريزي اخبارن ۾ به هجي، اها چڱي طرح پڙهجي ۽ سمجهجي، مثال طور: خبر آهي ته نواز شريف يا بينظير فلاڻو بيان ڏنو آهي. اول اها اردو يا سنڌيءَ ۾ چڱي طرح پڙهجي ۽ سمجهجي پوءِ وري ساڳي خبر انگريزي اخبار ۾ پڙهجي، اول دل ۾ پوءِ زور سان روزانو ڪلاڪ ٻن لاءِ انگريزي زور سان پڙهڻ گهرجي ته جيئن زبان هري ۽ جي اچار غلط هجن ته ٻڌڻ وارن سمجهو ماڻهن جي صلاح سان اهي درست ٿين.

اسڪولن ۽ ڪاليجن جا ڪاپي ۽ سروس سان پڙهيل ۽ ڪوڙين ڊگريبن ۽ وڌيڪن ڪوٽائن جي زوري نوڪريءَ تي چڙهيل استاد انگريزي کان گنبد آهن. سندس سيڪاريل اچار اڪثر ڪوڙا ۽ غلط هوندا آهن. مثال: لفظ بيڊ جو اچار ڪندا بڻڊ. ان ڪري انگريزي جي صحيح اچارن تي گهڻو ۽ خاص ڌيان ڏيڻ گهرجي. انگريزي سکڻ جي ڪم کي هڪڙي طرف هڪڙو ذاتي شوق، هڪڙو شغل، هڪڙي وندر، هڪڙي شخصيت جي تڪميل، مستقبل سنوارڻ جو وسيلو ڪري هٿ ۾ کڻڻ کپي. ٻئي طرف ان کي پنهنجي قومي جهاد ڪرڻ کپي. چڱيءَ طرح سمجهڻ گهرجي ته اسان جي نجات لاءِ انگريزي لازم آهي. اهو پنهنجي

زندگيءَ جو اصول بنائي ڇڏڻ گهرجي. ته انگريزي ڳالهائجي. انگريزي لکجي، انگريزي پڙهجي ۽ انگريزي گهرجي، ته انگريزي پڙهائجي. پنهنجي گهر جي ڀاتين، دوستن، پيئرن ڀائرن ۽ واقفن کي ان ڳالهه جي تلقين ڪجي ته هو انگريزي ۾ قابل ٿين.

ضياءَ ۽ ان جي ڇاڙتن سياست بازن سنڌي ماڻهن کان انتقام وٺڻ لاءِ هڪڙي باقاعدي پلان ۽ رٿا مطابق سنڌ جي تعليم کي آزادي جي نعرو جي هوڪرن ۾ تباهه ۽ برباد ڪري، ڪلاشنڪوف ڪلچر جو شڪار بنايو آهي. جيستائين ان آفت جي تلافي نه ٿيندي، تيستائين سنڌ کي جيڪو هي ڪرنگهي جي هڏي وارو مفلوج ڪندڙ ڌڪ لڳو آهي، سو کيس چڙهڻ نه ڏيندو. حڪومت جو بنيادي فرض آهي ته ٻين ڳالهين سان گڏ سنڌي ماڻهن کي انگريزي سيکارڻ لاءِ خصوصي اُپاءَ وٺي. پهرئين قدم طور هي فيصلو ڪيو وڃي ته جيڪو شاگرد انگريزي جي سبجيڪٽ ۾ فيل ٿيندو يا هڪ خاص تعداد ۾ مارڪون نه کڻندو، ان کي مٿي ڪلاس ۾ پروموشن نه ڏني ويندي. ٻيو ته عام سنڌي پڙهيل ماڻهن لاءِ هر شهر ۾ انگريزي جي سکيا جا سينٽر سرڪاري خرچ تي کوليا وڃن ۽ انگريزي سيکارڻ جو هڪ وسيع نظام قائم ڪيو وڃي. تعليم کاتي اندر جدا انگريزي سيڪارجي. تنهن کان سواءِ باشعور سنڌ دوست فرد، تعليمي ماهر، عوامي ڪارڪن، تنظيمون ۽ ائين جي اوزر به پنهنجي پنهنجي وس آهر مختلف شهرن ۽ ڳوٺن ۾ صحيح انگريزي سيکارڻ جا سينٽر کولي انگريزي تعليم کي عام ڪن ۽ سنڌ جي تعليمي ڇاڙهي جو رستو نئين سر کولين.

عالمي ادب تي هڪ مختصر نظر

يوناني ادب:

پيدائش: ٽي هزار ورهيه اڳ

يوناني 27 صديون اڳ لکڻ سکيا.

پهريون لکڻيون: قانوني.

پهريون عظيم يوناني ۽ عالمي شاعر: هومر.

وڏا عاشق شاعر: آرڪي لوڪس، الڪيس، سئفو (عورت).

ٻيا شاعر: هيشياڊ (700 ق-م)، اناڪرين، سمونائيڊس، زينوفينز، سولون، پندار.

وڏا ڊراما نويس (مزاچيا): ايرستوفينس ۽ ميناندر.

(المياڻي): ايڪسائلس، صوفوڪلس ۽ يورپائيڊس.

عظيم فلاسافر: افلاطون (427 ق-م-341 ق.م)، ارسطو (384-322 ق.م)، پلاٽينس

(205-270/260 ص).

فصيح بيان مقرر: ائنتي فون (پهريون پيشه ور فصيح تقريرون لکندڙ).

وڏا ناول نگار: چيريتون (2 ص.ع)، هيليبورس (3 ص.ع)،

زينوفون (3/2 ص.ع)، اچيلس ٽيٽيس (2 ص.ع).

وڏا تاريخ نويس: هيروڊوت، ٿوڪائيڊائٽس (ص 460-ص 400)، زينوفون.

ٻيا تاريخ نويس: پوليبس، ايرين، پليوتچ.

لاطيني ادب

چار دؤر:

- (1) اوائلې دؤر: 24 صديون اڳ - 24 ق.م کان 70 ق.م تائين.
 - (2) سونھري دؤر: 70 ق.م کان 18 ق.م.
 - (3) روپو دؤر: سن 18 ع کان 133 ع تائين.
 - (4) پويون دؤر: 133 ع کان پوءِ جو دؤر.
- پھريون لاطيني اديب: ائنډرونيڪس (غلام).
- اوائلې دؤر جا اديب: جوليس سيزر، سسيرو، ليوکريٽيس، ورجل، هوريس، اووڊ، جوويل، ٽئسيٽس، ڪئنٽيلين.
- روپي دؤر جا اديب: سينيڪا (وڏو ۽ ننڍو)، مارسل.
- نصيح بيان مقرر: سسيرو، ڪئنٽيلين.
- تاريخ نويس: ڪئنو، جوليس سيزر، لوي، ٽئسيٽس، سنيٽونيس.
- خطوط نويس: ميسرو، ڪئٽولس، هوريس، پلني (ننڍو).
- سوانح حيات: سئيٽس، ٽئسيٽس.
- آتم ڪھاڻي: هوريس، اووڊ.
- ادبي تنقيد: هوريس، سسيرو، ڪئنٽيلين.
- قصا ڪھاڻيون: پيٽرونيوس، اپيوليوس.

سنسڪرت ادب

- پهرين نيم ادبي لکڻي: رگ ويد (1400 ق.م).
- سڀ کان ڊگهو نظم: مها ڀارت.
- ٻيا وڏا نظم: ڀڳوت گيتا، رامائڻ، گيتا گونڊا.
- وڏي ۾ وڏو ڪلاسيڪي شاعر: ڪاليداس.
- ٻيا وڏا ڪلاسيڪي شاعر: وال ميڪي، داندن، اشوگھوش، بانا، ماگھا، ڀاواپوتي، پاروي، هرشا، هالا، بلھانا، پرتري هري، جڻ ديو.
- ناٽڪ نويس: ڪاليداس، پاسا، سڌارڪا، وساڪا، دات، سيا ملاڪا، ڀاواپوتي ۽ ٻيا.
- ڪلاسيڪي ادب جو وڏي ۾ وڏو مرڪز: اجيني (بھار).
- وڏا اديب: سرما ديوا، ٻڏھا سوامن.
- مشھور آکاڻين جا مجموعا: پنج تنتر، هتوپادشا.

مشهور قصا: برهت ڪٿا، ڪٿا سرت ساگر، ڪاڊ ميري.

چيني ادب

شروعات: 34 صديون اڳ.

شاعريءَ جو پهريون مجموعو: 25 صديون اڳ تيار ٿيو.

پهريون ڄاتل شاعر: چويوئان (24 صديون اڳ)

وڏي پروڏو شاعر: ٽوفو.

ٻيا برک شاعر: تائو چين (شاعره)، لوچي، لي پو لوفر، لي چنگ چالو، مائوڙي تونگ.

چيني ادب جو سونهري دؤر: تانگ گهراڻي جو دؤر (618-907).

پهرين نثري تخليق: ”بهار ۽ سرءُ جا داستان“ (لو) (240 ق.م).

تاريخ نويس: سوما چين (85 ق.م).

جنگي فن: سن زو (ڪتاب: جنگ جو فن)، مائوڙي تونگ (گوريلا جنگ، عوامي

جنگ)

وڏي پروڏو ناول نويس: ڪلاسيڪي: سائوچان (سُرخ خوابگاهه جو خواب).

جديد: يانگ مو (عورت) (نوجوانن جو گيت).

ٻيا برک ناول نويس: لوڪٿان چنگ، ووچينگ اين، مائوتون، ووچنگ تزو، ينگ

لنگ، هر چنگ چيهه.

ادبي تنقيد: ليوشيهه، يوئا هنگ تائو لوھسون، مائوڙي تونگ.

مترجم: بين فو لن شو ۽ ٻيا.

برک ڊراما نويس: ڪوئان هان چنگ، ونگ شي فو، ماچي يوئا، گوئر مورو.

مشرقي ادب ۽ مغربي عالم

”هن جو خطاب دُنيا جي سمورين قومن سان آهي، ۽ (مغرب جي عظيم شاعرن ۽ اديبن) شيڪسپيئر، هومر (يوناني)، سروينتيڙ (اسپيني) ۽ مانتين (فرينچ) وانگر سندس ڪلام نت – نئون ۽ زنده جاويد آهي.“ هاڪاري آمريڪي اڪابر ۽ دانا ”ايمرسن“ اهو خراج تحسین نه ڪنهن روسيءَ کي ڏنو آهي نه والتير، ڊيڪارٽ، بيڪن، ملٽن، شيلي ۽ گوٽي کي، يا مغربي دانشمنديءَ، شعر ۽ علم جي آسمانن جي هزارين پهڪندڙ ستارن مان ڪنهن به ٻئي کي. مغرب جي ڏاهي اهي عقيدت پريا لفظ شيخ سعدي عليه الرحمٰت لاءِ چيا آهن. شيخ سعديءَ جي ”گلستان“ لاءِ هيءُ عيسائي مفڪر چوي ٿو ته: ”هيءُ ڪتاب دُنيا جي انجيلن (مقدس ڪتابن) مان هڪ آهي“

شيخ سعديءَ واسطي مغربي دُنيا ۾ ايڏيءَ مقبوليت پيدا ڪرڻ جو سهرو اٽليءَ جي هڪ مترجم تي آهي، جنهن 1651ع ۾ ”گلستان“ جو لاطيني ٻوليءَ ۾ ترجمو ڪيو. جنهن کي فرانس جي مشهور دانشورن – والتير، رؤسو ۽ ٻين بيحد پسند ڪيو. هڪ انگريز پادريءَ ”جيريمي ٽيلر“ جڏهن لاطيني ٻوليءَ مان ”بوستان“ جو ترجمو انگريزيءَ ۾ ڪيو تڏهن آمريڪا جي نامڪئي مدبر، دانشور ۽ آمريڪي حڪومت جي باني، ”بنجامن فرينڪلن“ هڪ مزيدار چرچو ڪيو: هن کي هڪڙي حڪايت ڏاڍي وڻي، جنهن ۾ رواداريءَ ۽ ٻين سڀني سان مروت ڪرڻ جي نصيحت ڪيل آهي، سو هن وٺي اعلان ڪيو ته مون کي انجيل جي هڪ اصول کي گم ٿيل آيت ملي آهي! ان زماني جي آزاد خيال ماڻهن کي اها حڪايت اهڙي پسند آئي، جو سڀ وسهي ويا ته برابر هيءَ ڪا انجيل جي سوره مبارڪ آهي. سالن کان پوءِ مس وڃي اها ڳالهه ڪلي ته اصل ۾ هيءَ فارسيءَ جي حڪايت آهي. ”ايدون ارنالڊ“، ”گلستان“ کي ”عقلي پلاءَ، ادبي ٻوڙ ۽ هڪ گوناگون اڪابر جو تيار ڪيل ڪباب“ ڪري ويٺو آهي. ان کان پوءِ ته سڄي يورپ ۾ ”سعديءَ“ جي ڌوم مچي ويئي. ”سر رچرڊ برٽن“ ۽ جرمن عالم ”رهاٽيسڪ“ جا ترجما اڄڪلهه گهڻو مقبول آهن. جديد آمريڪي عالم ”يوحنا“

(يهودي) لکي ٿو ته ”جيترو هئا سعديءَ جي وقت جا مغربي عالم تنگ خيال ۽ ڪوتاهه نظر، اوتروئي هُوراخدل ۽ روشن خيال هو.“

اهڙيءَ ريت مغربي پادري، عالم ۽ اڪابر، نهايت محنت ۽ جانفشانيءَ سان مشرقي ٻوليون سکي، انهن جا قيمتي شاهڪار ترجمو ڪري پنهنجي وطن وارن اڳيان پيش ڪندا رهيا آهن. وري مغرب جا پڙهڻ وارا به اهي ترجما پڙهي، انهن جو پورو پورو قدر ڪن ٿا، چوٽيءَ جا مغربي دانشور، ڪمال فراخدليءَ سان انهن کي خراج تحسین پيش ڏيندا رهيا آهن. ڪي مغربي مفڪر ته هن چوڻ کان به نٿا هٻڪن ته مشرق جي فقط هڪڙي ڪتاب ئي پوريءَ هڪ صديءَ جي مغربي تهذيب کي مشرقي رنگ ۾ رنگي ڇڏيو. چنانچه ”ايشيائي ادب جو خزانو“ نالي ڪتاب جو مؤلف لکي ٿو ته اوڻيهن صديءَ جي يورپي تهذيب تي جيڪو مشرقي رنگ چڙهيل هو، تنهن جو سڀ کان وڏو ڪارڻ اهو ڪتاب هو. ”الف ليليٰ“! جيڪڏهن الف ليليٰ جو پس منظر نه هجي ها، ته ”ڊيلاڪرو“ جي مصوري، ”رمسڪي ڪورساکو“ جي موسيقي ۽ ”لارڊ باٽزن“ جون ترڪي آکاڻيون جيڪر وجود ۾ ئي نه اچن ها. انگلينڊ توڙي آمريڪي بينڪن جي ارڙهين صديءَ جا سمورا اوائلي رسالا ۽ مخزنون الف ليليٰ جي نموني تي لکيل آکاڻين سان ٽمٽار هوندا هئا. اڄڪلهه هاليوڊ جي فلمي صنعت جنهن نموني الف ليليٰ جي ڪهاڻين جون فلمون ڌڙا ڌڙا ٺاهي رهي آهي، تنهن مان ڏسجي ٿو ته الف ليليٰ جو فيشن مغرب ۾ هميشه مقبول رهندو.

عمر خيام جي رباعين مغربي دُنيا تي جيڪو جادو ڪيو، تنهن جو ذڪر هتي دلچسپيءَ کان خالي نه ٿيندو. انگريز اديب ”فٽرجيرالڊ“ جڏهن اوڻيهين صديءَ ۾ خيام جي رباعين کي انگريزيءَ ۾ ترجمو ڪري مغربي دُنيا اڳيان پيش ڪيو تنهن کان وٺي هڪ صديءَ اندر عمر خيام جي مغرب ۾ ايڏو ڌاڪو مڇي ويو جو خود سندس وطن ايران ۾ اٺ سؤ سالن اندر به کيس ايتري مشهوري ڪا نه ملي. انگلينڊ ۽ آمريڪا جي ڪنڊ ڪڙڇ ۾ خيام نالي جون ڪلبون قائم ٿي ويون. رباعين جا هزارين رنگبرنگي ايڊيشن شايع ٿي ويا. هڪ ايڊيشن، جنهن تي مشهور آمريڪي مصور ”يلهوويلڊر“ مصوري ڪئي هئي، تنهن جو وزن اٺ سِير هو! ”رباعيات“ جو ٻيو ايڊيشن، دُنيا جو ننڍڙو ۾ ننڍڙو ڪتاب آهي. ان جي ڊيگهه هڪ ڀاڱي چار انچ، ۽ ويڪر تي ڀاڱي چوڏهن انچ آهي! اڃا هڪ ٻئي ايڊيشن جي هڪ نسخي تي هيرن جواهرن سان جڙت ٿيل هئي. تنهن جي قيمت هڪ لک رپيا هئي! بدقسمتيءَ سان اهو ڪتاب 1912ع ۾ ٿاٽيٽينڪ جهاز سان گڏ ٻڏي ويو. 1920ع ۾ جڏهن آمريڪا ۾ شراب تي بندش وجهڻ جي ڪوشش ڪئي ويئي، تڏهن ان جي مخالفن زور شور سان عمر خيام جون شراب جي ساراهه ۾ ڇپيل رباعيون پڙهي دليل

طور پيش ڪيون، ۽ اخبارن ۾ مضمون لکيا. خود ”ڪلئونس ڊئرو“ ۽ ”ٿيوڊور ڊريسر“ جهڙا هاڪارا اديب پڻ پنهنجي تقدير پرست فلسفي جي حمايت ۾ عمر خيام جي ربايعن جا حوالا پيش ڪرڻ لڳا. خيام جي هڪ مغربي پرستار جو چوڻ آهي ته ”عمر خيام جون ربايعيون ثابت ٿيون ڪن ته انساني پڪار قوميت جي بندڻ کان بالاتر آهي.“ اڄ به ڪيترن انگريزن ۽ آمريڪا جي ماڻهن جا نالا عمر خيام پويان آهن: چنانچه آمريڪا جي چيف آف اسٽاف، جنرل ”عمر برٽڊلي“، ۽ مشهور آمريڪي تعليمي ماهر، ”عمر خيام مور“ جا نالا انهيءَ جا زندهه مثال آهن. ارڙهين صديءَ جي اوائل ۾ ”ميٿيو رنالد“ ۽ ”ايتڪنس“، ”فردوسيءَ“ جو ”شاهنامو“ انگريزيءَ ۾ ترجمو ڪيو. هڪ صدي پوءِ مسٽر ”نڪلسن“، عرب جي مشهور نابينا شاعر ۽ فيلسوف ”السعريءَ“ جا شعر، ۽ ’مولانا روم‘ جي جڳ مشهور ”مثنوي“ ۽ ”ديوان شمس تبريز“ انگريزيءَ ۾ ترجمو ڪيا. ارڙهين صديءَ جي آخر ۾، ليڊي ”اٽن والفرېڊ بلنٽ“، اسلام کان اڳ جي عرب شاعرن جي شهزادي، البيلي شاعر ”امر القيس“ جا قصيدا ترجمو ڪيا، ۽ اڳتي هلي، اوڻيهين صديءَ ۾ ”شاهه جورسالو“ ”ترمپ“ صاحب جرمنيءَ مان شايع ڪيو. ڊاڪٽر ”سورلي“ ”شاهه“ جي ڪمال کي دل کولي داد ڏنو آهي، ۽ سندس پيٽ مغرب جي عظيم شاعرن سان ڪئي اٿس.

”ديوان حافظ“ عمر خيام جي ربايعن کان ٻه صديون اڳ انگريزيءَ ۾ ترجمو ٿيو. اهو ترجمو انگريز مشرق دانن جي ابي، ”سروليم جونس“ ڪيو. يورپي نقادن جو چوڻ آهي ته ”حافظ“ شيرازيءَ مغربي اديبن تي زبردست اثر وڌو. ”لارڊ بائزن“، ”ٿامس مور“ ۽ ٻين رومانوي شاعرن تي حافظ جو اثر هڪ تسليم شده حقيقت آهي. ”گوٽي“ ”ديوان حافظ“ جي نموني تي، مغربي مشرقي ديوان لکيو. بلبل شيراز جا منڙا نغما يورپ جي ڪنڊ ڪڙڇ ۾ ڦهلجي ويا. ڪيترن يورپي شاعرن پنهنجو تخلص ”حافظ“ رکيو سندس يورپ ۾ مقبوليت جو هڪ دلچسپ مثال هي آهي ته ”سر آرٿر ڪائن ڊائل“ پنهنجي جاسوسي ناولن جي مشهور ڪردار ”شراڪ هومز“ وٽان حافظ جي شعرن کي سند طور پيش ڪرايو آهي. انگريز نقاد ”جان پين“، حافظ کي ڏيڻا جي ٽن عظيم ترين شاعرن ۾ شمار ڪيو آهي. يعني شيڪسپيئر، ٻيو حافظ، فارسي شاعرن جي هن شهزادي جي شهبانن کي هر پنجين-ڏهين سال ڪونه ڪونهن يورپي پرستار ترجمو ڪندو رهندو آهي، تان جو ساڳيو غزل سوين شائق ترجمو ڪري ۽ ڇپائي چڪا آهن.

ايشيا جي ٻين عظيم ٻولين-جهڙوڪ سنسڪرت، هندي، چيني ۽ جپاني جي ادبي خزانن کي به يورپ وارن هرگز نظر انداز نه ڪيو آهي، انهن ٻولين جو سڀ کان قابل ذڪر شاهڪار هندستان جي ”ڪاليداس“ جو ناٽڪ ”شڪنتلا“ آهي،

جوهن اڄ کان اٽڪل ڏيڍ هزار سال اڳ لکيو. ڪن مغربي نقادن کي شڪايت آهي ته ”ڪاليداس“ وٽ ”بلند سنجيدگي“ ڪانهي، ۽ ٻين هندستاني ناٽڪ نويسن وانگر هو به انساني دل جي اونڌاهن تنهن کي ڦولهڻ جي ڪا ڪوشش نٿو ڪري. جڻڪ هماليه جبل جي چوٽيءَ تي ويهي تمام پري کان انساني ڪمن ڪارين جو نظارو مزي سان ويٺو ٿي. هو قديم يوناني ناٽڪ نويس ۽ راڻي ايلڊزيت پهرينءَ جي زماني جي انگريز ناٽڪ نويسن (جهڙوڪ شيڪسپيئر) جي رتبي کي رسي نه سگهيو آهي، جن انساني زندگيءَ ۾ ٽپيون هڻي ان جي فطرت، عادت، اخلاق ۽ ڪردار جا پيد ڪوليا آهن. پر، انهيءَ هوندي به، مغرب جي نظر ۾ رڳو هندستاني پر سموري ايشيائي ادب جو اوچي ۾ اوچو پرواز ”شڪنتلا“ ليکيو وڃي ٿو. ارڙهين صديءَ ۾ ”سر وليم جونس“ ان جو سنسڪرت مان انگريزيءَ ۾ ترجمو ڪيو، ۽ يورپي پڙهندڙن سان ان تعارف ڪرايو. تڏهن کان انهيءَ ناٽڪ بي انداز مغربي پڙهندڙن ۽ ناٽڪ ڏسندڙن کي مڙو پئي ڏنو آهي. مشهور معروف جرمن ناٽڪ نويس ”گوتتي“، ”ڪاليداس“ جون ڪيتريون طرزون اختيار ڪيون آهن. مثلاً ناٽڪ جي شروع واري اعلان جو ڍنگ، ”جان يوحنا“ اهو نسل، ثقافت ۽ زبان جا ويڇا ميساري، پڙهندڙن جي دل ۾ هڪدم گهر ڪيو وڃي. اها خوبي ٻين ترجمي ٿيل ادبيارن ۾ ورلي نظر ايندي.

ٻارهين صديءَ جي شيرين بيان هندي شاعر ”جتي ڏيو“ جي شاعريءَ ۾ مغرب ۾ گهڻي مقبوليت حاصل ڪئي آهي. سندس نظم ”گيتاگووند“، جنهن ۾ هن ڪرشن ڀڳوان جي گوپين سان رنگ رلين منائن ۽ ”راڌا“ سان عشق ڪرڻ جو رنگين داستان بيان ڪيو آهي، تنهن کي سنسڪرت جي انگريز عالم مسٽر ”ڪيٽ“ هڪ اهڙو شاهڪار سڏيو آهي، جو ڀرپور تاثر جو نقطه نگاهه کان سمورن هندستاني نظمن کان بلند آهي. هن کيس يوناني شاعرن ”ايسڪلس“، ”سافوڪلس“، ۽ ”يورپيڊس“ سان پيڻيو آهي. ”سرايدون آرناڻ“ ان کي ”هندستاني نغمن جو سرتاج“ ڪري سڏيو آهي. بظاهر ته هيءُ هڪ مذهبي نظم آهي، پر منجهس وصال ۽ فراق جي جذبات ۽ جنسي لذتيت جي جهڙي مڪمل ۽ رنگين تصوير چٽي ويئي آهي، تنهن جو مثال خود ”امر القيس“ جهڙي بيباڪ شاعر وٽ به نه ملندو. هن صديءَ ۾ ”جارج ڪيٽ“ جيڪو ان جو ترجمو ڪيو آهي، سوعمر خيام جي ترجمان، ”فتنر جبرالڊ“ جي ترجمي سان ڪلهوڙي ٿو.

چيني ٻوليءَ جي قديم قصن جهڙوڪ ”سوئي ننگ جو قانوني قتل“، ۽ ان جي خوش نوا شاعرن جهڙوڪ ”وئنگ وي“، ”لي پو“، ”توفو“ جي شعرن مغرب ۾ ڪافي دلچسپي پيدا ڪئي. ”رابرٽ پين“ ۽ ٻين يورپي عالمن کين ترجمو ڪري مشهور ڪيو. ساڳيءَ طرح چيان جي هر دلغيز ناٽڪ (جهڙوڪ ”اتسوموري“) ۽ انهن جي

باڪمال شاعر ”تابيتو“، بيگم ”ساڪالوئي“، ”ياڪاموچي“، ”اڪي مني“، بيگم ”ايگوچي“ ۽ ”باشو“ جا ربايعين جهڙا ننڍڙا ننڍڙا مگر بيحد دلچسپ ۽ بامعنيٰ شعر پڻ يورپ ۾ ترجمو ٿي شايع ٿي چڪا آهن. يورپي نقادن دل کولي انهن تي بحث ڪيو آهي. ان کانسواءِ، سمورن ايشياڻي مذهبن جهڙوڪ اسلام، ٻڌمت، هندو ڌرم، شنتوازم، ڪنفيوشس جو مذهب، تائو مذهب جا مذهبي ڪتاب زبردست محنت سان ترجمو ڪري، شاندار نموني شايع ڪرايا ويا آهن.

منهنجي خيال ۾ يورپي اديبن ۽ عالمن جي انهيءَ حيرت انگيز فراخدليءَ، پيپناھ ڳولا ۽ اٽڪ محنت مان خاص ڪري اسان جا اهي نوجوان سبق پرائي سگهن ٿا، جيڪي انگريزي ۽ ٻيون ٻوليون ڄاڻڻ جي باوجود پنهنجيءَ مادري ٻوليءَ ۽ پنهنجن هم وطنن جي خدمت لاءِ ڪجهه به نٿا ڪن. ڇا، سندن اهو فرض نه آهي ته هو به دُنيا جي سڌريل ٻولين جا شاهڪار سنڌيءَ ۾ ترجمو ڪري ان کي مالا مال ڪن؟

”تحريڪ“ جو مهاڳ

ڪي اخبارن ۽ رسالن وارا ڪهڙا موقعي پرست ٿيندا آهن. تنهن بابت هڪڙو تاريخي مثال تمام مشهور آهي. چون ٿا ته جڏهن نيپولين بونا پارٽ دشمن جي قيد مان جند ڇڏائي پڇي نڪتو ۽ پئرس ڏانهن روانو ٿيو. تڏهن پئرس جي هڪڙي اخبار جيڪا اڳي سندس تعريف ۾ زمين آسمان هڪ ڪريو ويئي هوندي هئي، تنهن اها خبر ڪجهه هن نموني ڏني:

”سوئر زنجيرون ڇنڻائي نڪتو!“

بئي ڏينهن به جڏهن نيپولين ڪونه پڪڙيو ۽ هو پئرس ڏانهن وڌندو آيو. تڏهن هيڊنگ ڏنائين، ”بونا پارٽ فرار.“ نيپولين جي واڌ قائم رهي ۽ اخبار پنهنجون روزانيون هيڊنگون ڪجهه هن نموني بدلائيندي ويئي. ”نيپولين بونا پارٽ جي پئرس ڏانهن روانگي“ – ”جنرل نيپولين پئرس پيو اچي.“ تان جو جڏهن هوشهر ڪي بنهه ويجهو اچي پيو. تڏهن لکيائين:

”شههشاھ اعظم نيپولين بونا پارٽ جي پئرس ۾ شاندار تشریف آوري!“

اسان جي ملڪ ۾ ڪن اخبارن ۽ رسالن جي مالڪن انهيءَ کان به وڌيڪ بي حياتيءَ سان قلابازيون پئي کاڌيون آهن. گذريل ٽيهن سالن ۾ هنن جنهن جنهن تيزيءَ سان آقا بدلايا آهن، اوتري تيزيءَ ۽ ڦڙتيءَ سان شايد هيڙامنڊيءَ جون دوشيڙائون به مشڪل سان پنهنجا سرپرست بدلائي سگهنديون هجن. اهڙن ماڻهن پنهنجن قلمن توڙي پين زرخريد قلمن کان ڳريءَ طرح پيشو پئي ڪرايو آهي. ڪيڏو نه چڱو ٿئي ها جيڪڏهن ملڪ جي اهڙين سمورين ”آزاد“ اخبارن ۽ ”بيباڪ“ رسالن جي ٻيو نه ته به ايڊيٽوريئل جا ٽيهه سال مجموعا شايع ٿيل هجن ها. پوءِ خبر پوي ها ته انهن هڪڙي ڏينهن ڪنهن جي ڪهڙن لفظن ۾ حمد ۽ ثنا ڪئي آهي ۽ ٻئي ڏينهن ان جي ڪهڙن اکرن ۾ مٽي پليت ڪئي آهي. اهم قومي معاملن بابت سندن هڪ وقت ڪهڙو موقف پئي رهيو آهي ۽ ٻئي وقت ٻئي آقا

جي درباري ٿيڻ کان پوءِ سندن موقف ڪيئن بدلجي بنهه اور ٿي پيو آهي. اها به خبر پئي ها ته وقت گذرڻ کانپوءِ سندن مختلف موقف تاريخ جي روشنيءَ ۾ ڪيتريءَ حد تائين صحيح يا غلط ثابت ٿيا آهن؛ ۽ هي جو هو دعوائون ٻيا ڪن ته، ”اسان کي قومي معاملن بابت ٿئي ٿيندي جي سڀ خبر آهي - اسان وٽ هر ملڪي مرض جو يڪ ٽڪ علاج آهي“ سي دعوائون ڪيتري قدر پروسسي جوڳيون آهن.

مثال طور جيڪڏهن اخبارون ۽ رسالا سالن جا سال وڏي مخرج سان ون يونٽ جا روحاني راز سمجهاڻا فرمائيندا هئا، جيڪي ايوب، يحيٰ ۽ ڀٽي صاحب جي مارشل لائن مان قوم کي جيڪي فيض مليا، تن جا ڳڻ ڳائيندا هئا، جن بنگال ۽ بلوچستان ۾ ڪيل قتلا ۾ جا ديني ثواب ۽ ڏيڻاوي فائدا کولي بيان ڪرڻ پئي فرمايا، جيڪي ڀٽي صاحب بابت ارشاد فرمائيندا هئا ته ههڙو نڪو ٿيو نڪو ٿيندو تن کي جيڪر سندن اهي موتين جهڙيون لکڻيون پڙهي ٻڌائجن ۽ کانئن پڇجي ته قبلًا هاڻ به اهي ساڳيا خيال آهن يا ڪي ٻيا؟ جي ٻيا ته ان جي سببن جي ڪجهه تشريح ٿي وڃي ته ڏاڍو چڱو.

ساڳئي وقت اهو به معلوم ڪري سگهجي ها ته ڪلهه سندن نظر ۾ پتو ڪيئن قوم جون نجات ڏياريندڙ ۽ ولي خان ۽ ٻيا غدار هئا ۽ اڄ اوچتو وري پتو غدار ۽ ولي خان ۽ ٻيا قوم جا نجات ڏياريندڙ ٿي پيا آهن.

ساڳيءَ طرح جيڪڏهن گذريل ٽيهن سالن ۾ پاڪستان جي ۽ خاص ڪري سنڌ جي وڏيرن ۽ سرماڻيدار سياستدانن جيڪي سياسي بيان ڏنا آهن، تن جو ڪو مجموعو ڇپجي سگهي ها ته به جيڪر ڏاڍو سُٺو ٿئي ها. سنڌ ۾ ته ڪڏهن ائين به ٿيو آهي ته ساڳئي ڏينهن تي ٻن مخالف وڏيرن سياستباز اڳواڻن جي حمايتين جا بيان ساڳين اخبارن ۾ شايع ٿيا آهن ۽ ڏٺو ويو آهي ته ڪن وڏيرن ساڳئي ڏينهن ۽ ساڳي اخبار ۾ هڪڙي بيان ۾ هڪڙي وڏيري سياستباز اڳواڻ جي حمايت ۽ سندس مخالفت سياستباز جي مخالفت ڪئي آهي، ته وري ان بيان جي پراسان ڇپيل ٻئي بيان ۾ سندس مخالف وڏيري سياستباز اڳواڻ جي حمايت ۽ پهرئين سياستباز اڳواڻ جي مذمت ڪئي آهي.

هي ”تحريڪ“ رسالي جي ايڊيٽوريلن جو مجموعو آهي. ان کي پڙهڻ سان خبر پوندي ته سنڌ جي انقلابي وطن دوست ماڻهن جي نقط نظر کان مختلف بين الاقوامي، ملڪي ۽ وطني مسئلا ڪهڙي روپ ۾ نظر اچن ٿا، ۽ انهن کي حل ڪرڻ جي راهه ڪهڙي ڏسڻ ۾ اچي ٿي.

ٻين ننڍين قومن وانگر سنڌين جي حالت به هر ڳالهه ۾ جڻ پوڇڙ وارن آبادگارن واري آهي. ملڪ ۾ ڀلي ڪٿي ڪهڙيون به چڱيون ڳالهيون چون پيدا ٿين

پر اسان کي انهن مان ڪو فائدو حاصل ٿئي. تنهن جي ڪا به خاطري ڪانهي. ”ڏکيءَ توڙي ڏڪار توڙي وسن مينهڙا.“ ڇو ته وات تي اهڙيون بلائون گهٽ جهليو وينيون آهن، جوانن وٽان ڪا اسان جي چڱائيءَ جي ڳالهه صحيح سلامت بچي اچي اسان تائين پهچي. سا ڏاڍي ڏکي ڳالهه آهي. ان ڪري اسان کي هر معاملي جي عام پاسي کي به ڏسڻو ٿو پوي ته ساڳئي وقت اسان جي خاص حالتن ۾ ان جو اثر اسان جي سنڌي عوام تي ڪهڙو ٿو وڃي پوي، اهو پاسو به ڄاڻڻو ٿو پوي.

مثال طور: ملڪ ۾ ڪارخانا جام ٿي پون، جمهوريت لاءِ جدوجهد زور وٺي وڃي يا ٻوڏ جي ستايلن لاءِ گهڻي امداد منظور ٿي وڃي، اهي سڀ ڀليون ڳالهيون، پر انهن مان سنڌي ماڻهن کي ڪو فائدو پهچي ٿو يا نه، تنهن جي پڪ هرگز ڪانهي. گهڻو امڪان اهو آهي ته اهي سڀ فائدا جيڪي ظاهري طور ڄڻ سڀني لاءِ آهن، سي درحقيقت مٿان ٽي مٿان اندريان ۽ ٻاهريان سنڌ دشمن اُڏائي وڃن ۽ سنڌي ماڻهن کي رڳو ڪاريءَ وارا ڪڪ هٿ لڳن. اهو به امڪان آهي ته جيڪا ڳالهه عام طرح فائديمند آهي سا اسان لاءِ مورگو نقصانڪار بڻائي وڃي، ان ڪري اسان ماڻهن کي هر ڳالهه کي خاص پنهنجي نفعي نقصان جي عينڪ سان ڏسڻو ۽ پرکڻو ٿو پوي.

هر سڄي انقلابيءَ جو فرض آهي ته هو سڄو وطن دوست بڻجي ۽ پنهنجي وطن جي اندرين توڙي ٻاهرين وڀرين جو سر ڌڙ جو مقابلو ڪرڻ ۾ پنهنجي مظلوم قوم جو سر سوڌو سات ڏي. پر هن ڏٺيا ۾ فقط ڪا هڪڙي قوم ڪانه ٿي رهي. سوين هزارين ٻيون قومون به رهن ٿيون. اڄ ڏٺيا جا ماڻهو ٿلهي ليکي ٻن ڌرين ۾ ورهايل آهن، جي هڪئي جون جاني دشمن ۽ سدائين پاڻ ۾ ويڙهه پيون ڪن - هڪڙا انقلاب، آزادي، عوامي جمهوريت ۽ سوشلزم جا علمبردار آهن، ٻيا رجعت پرستيءَ، غلاميءَ، ڊڪٽيٽرشپ ۽ سامراج جا، جيڪي به ماڻهو طبعا ۽ قومون پنهنجي قسمت بدلائڻ چاهيندا، تن کي وڪ وڪ تي رجعت پرستي، غلامي، ڊڪٽيٽرشپ ۽ سامراج جي عالمي ڪئمپ جا مڪاني ۽ ٻاهريان ڪٽڪ ڦري ايندا. انهن ڪٽڪن کي اڪيلي سر منهن ڏيڻ ڪنهن جي به وس جي ڳالهه ڪانهي. ننڍو ٻار به پنهنجي مخالف سان وڙهڻ لاءِ ٻڌيون ڪرڻ، دوست ٺاهڻ سکي وٺي ٿو. قومن کي به ايئن ڪرڻو پوي ٿو ۽ ٻين قومن مان ياريون دوستيون رکڻيون پون ٿيون. پنهنجي قوم جا دشمن گهٽائڻ ۽ دوست وڌائڻ هر سڄي وطن دوست جو بنيادي فرض ٿي پوي ٿو. اڄوڪي دؤر ۾ سڄيءَ ڏٺيا جي قومن جي وچ ۾ دوستي وڌائڻ کان سواءِ سڄيءَ ڏٺيا جي ظالم قوتن کي منهن ڏيڻ ناممڪن آهي.

”تحريڪ“ سڄي وطن دوست ۽ سنڌ دوست آهي. ان ڪري اها سنڌ جا دشمن گهٽائڻ ۽ دوست وڌائڻ پنهنجو فرض ليکي ٿي، اها قومن جي وچ ۾ دوستي وڌائڻ جي طلبگار آهي.

وطن دوستيءَ ۽ قومن جي دوستيءَ جا فرض نڀائڻ ڪا سولي ڳالهه ڪانهي. چو ته هڪڙين قومن جا ڪي ماڻهو دوستيءَ جي آڙ ۾ ٻين قومن جا ٽپڙ ڪائين ٿا ۽ قومن جي دوستيءَ ۾ زهر وجهن ٿا. ٻين قومن سان دوستي به رکڻي آهي ۽ پنهنجن بدمعاشن سان گڏ ڌارين بدمعاشن کي به تڙتو آهي. اهڙو منو ٿيڻو ناهي جو ماڻهو ڳيهي وڃن. ’ڳلن ڪونئرن ڳل پٽائي‘ وارو ڪم ڪرڻو ناهي. نڪو اهڙو ڪڙو ٿيڻو آهي جو پنهنجي قوم کي اڪيلو ڪانگ تڙو ڪري بر ۾ ويهاري ڇڏجي. جتي دشمن پلي اچي رهيل ٽپڙ به ڦري ڪٽي وڃينس. مطلب ته ٻئي گذرا مٺ ۾ ڪرڻا آهن. رڳو قومن جي دوستيءَ پاسي ٺهاريو ۽ گهر جا ٽپڙ نه سنڀالبا ته به پينگ ٿي ويندي ۽ جي اهڙي لٽ ڪٽي جو ڦورو ۽ ظالم ٽولا ته اڳيئي دشمن، اٽلوبي سڄي جهان کي به دشمن بڻائي وجهو ته به گهر ڪونه هلندو. ڳالهه اهڙي ڪرڻي آهي جنهن مان لال به لپي ۽ پربت به رهجي اچي. پنهنجو به خير ٿئي ۽ سڄي جڳ جهان جو به خير ٿئي.

تنهن کان سواءِ پريس قانونن جي ڀل صراط تان به لنگهڻو آهي.

”تحريڪ“ پنهنجي سمجهه ۽ عقل آهر انهن ڏکين ۽ پيچيدن فرضن کي نڀائڻ جي ڪوشش ڪندي رهندي آهي. انهن ڪوششن جو مطالعو ڪرڻ سان محب وطن سنڌين جي سمجهه ۾ واڌارو ايندو.

وڳ ڪه وسرياءِ

محترم رسول بخش پليجي صاحب جو سندس پٽ اياز لطيف پليجي
کي جيل مان لکيل خط پڙهندڙن لاءِ پيش ڪجي ٿو

ڪنهن ڪامن ڪيء؟ ڪيئن پنيولئين ڪرها؟
اڪين مٿي اڪيا، پٿر ۾ پير گڻا!
وڳ ڪه وسرياءِ، ٻڌو جيئن گهاٽي وهين؟

منهنجا پيارا پٽ،

ڪيترن مهينن کان سنبرندي سنبرندي نيٺ اڃ توکي هي خط پيو لکان. خط
پٽ ۾ اچ وڃ جي تڪليف کي خيال ۾ رکندي مون هي خط ائين لکيو آهي جو
جيڪڏهن ٻيو خط موڪلڻ جو موقعو به ملي ته جيڪا ڳالهه چوڻي اٿم تنهن جا
مڪيه نقطا هن ۾ اچي وڃن. هن ۾ مون ”بهترين جي اميد رکڻ ۽ بدترين لاءِ تيار ٿيو“
جي اصول هيٺ بهترين جي اميد رکندي بدترين کي فرض ڪري ورتو آهي.
ان ڪري بلڪل ٿي سگهي ٿو ته توکي ائين لڳي ته هي خط گهڻي ڀاڱي غلط،
هڪ طرفن وڌاءِ وارن اطلاعن ۽ انهيءَ جي رد عمل جي بنياد تي لکيل آهي ۽ ان ۾
توسان يا ڪن ٻين سان بي انصافي ٿيل آهي، ان حالت ۾ تنهنجي باشعور ضمير
کي اختيار آهي ته پوري تپاس، ويچار ۽ تڪ تور کان پوءِ جيڪي ڳالهيون توکي
پوري ايمانداريءَ سان وڌاءِ، هڪ طرفائي يا سراسر غلط ۽ بي انصافيءَ واريون
معلوم ٿين تن کي ذهني طرح ائين ليک ڏيئي ڇڏڻ جن اهي لکيون ٿي ڪونه ويو
هيون، انهن بابت توکي يا ڪنهن به ٻئي کي ڪجهه به دل ۾ نه ڪرڻ گهرجي.
گذريل ٻن سالن ۾ آءٌ عزيزن، قريبن ۽ يارن دوستن سان گڏ تنهنجي باري ۾ ٻه
مختلف ماڻهن کان حال احوال وٺندو رهيو آهيان. سڀني وٽان مون کي هميشه

ساڳي ڳالهه معلوم ٿيندي رهي آهي. هر ڪو چوي ٿو ته تون پڙهائيءَ تي ڪجهه ڌيان ڏين ٿو باقي ٻيو سمورو وقت ائين فضول وڃائيندو رهين ٿو. ڪو عزيز قريب يا پاڙي اوڙي جو غريب غريبو يا سنگتي ساٿي ڏک سک ۾ توکي به پير پير لاءِ چوي ٿو ته تون پڙهائي يا گهر جي ڪم جي نالي ۾ نپ جواب ڏيو ڇڏين. اخبارن ۾ ڪڏهن ڪڏهن ايندو آهي ته فلاڻي سياستدان عملي سياست تان رٽائر ٿيڻ جو اعلان ڪيو آهي. ائين ٿولڳي ته تون به 14 - 15 سالن جي عمر ۾ رٽائر ٿيو وينو آهين.

ٻن سالن جي انهن اطلاعن مان تو بابت ذهن ۾ مجموعي طور هڪڙي اهڙي ذهين ۽ باصلاحيت خوشحال ۽ لاپرواهه انفراديت پسند ۽ خود پرست، سابق روشن خيال ۽ ترقي پسند نوجوان جي تصوير اُڀري ٿي. جيڪو هاڻ فقط پنهنجي ذات ۾ اعليٰ احساسن ۽ جذبن جي ڪا به چڻنگ ۽ بلند آدرشن جي روشنيءَ جو ڪو به ترورو سلامت نظر نٿو اچي ۽ جيڪو في الحال وقتي طور ئي سهي ذهني ۽ روحاني طرح ختم ٿي چڪو آهي.

”نڪوليڪوئي ٿيو، نڪوتو ڏينهن،

تهان اڳي نينهن، چنو آڻڻ واريئين!“

جيڪڏهن واقعي ائين آهي ته اهو هڪڙو نهايت دردناڪ الميو ٿيندو، نه فقط تو ۽ مون لاءِ، پنهنجي خاندان ۽ سنگت ساٿ لاءِ، پر پنهنجي ڏيهه جي ڏوٿين ۽ جهانگين لاءِ پڻ.

هڪڙو اهڙو ماڻهو جيڪو پنهنجي گهر جهڙي گهر ۾ خاص توجهه ۽ ڪوشش سان اعليٰ ترين آدرشن جي روشني ۾ پلجي وڌو ٿيو هجي، جنهن جي ڪنن تي علم جا پهريان پٽلاءُ ”مان“ ناول جي آب حيات جهڙن لفظن جا پيا هجن، جيڪو سڄي عمر حق جي حمايت جي جدوجهد جي ماحول جي وچ ۾ ۽ ان ۾ حصيدار رهيو هجي جنهن ۾ ڄائي ڄم کان ههڙا ڳڻ ۽ لياقتون هجن ۽ جنهن اڳتي وڌي ههڙيون صلاحيتون ۽ جوهر ڏيکاريا هجن، سو اوسر ۽ جوانيءَ جي مند ۾ جيڪا انساني دلبين ۾ عام طرح حق ۽ سچ جي تمنا ۽ تڙپ، تلاش ۽ جاکوڙ ان جي حاصلات لاءِ سورهياڻيءَ قربانيءَ جهڙن جذبن ۽ آدرشن جي مڪڙي ڦٽڻ ۽ ٽڙي گل ٿيڻ جي موسم هوندي آهي، هيئن اکين اڳيان ڏسندي ڏسندي اوچتو ترين پير ويهي رهي، سا ڳالهه ڪا رواجي شيءِ نٿي ليکي سگهجي.

اها ڳالهه پنهنجي جدوجهد ڪرڻ جي همت ۽ حوصلي جي فولادي قلعي جي ڪنگرن تي فخر ۽ دليريءَ سان جهولندڙ اهڙين شاندار ننڍڙين جهنڊين مان هڪڙي شاندار ننڍڙيءَ جهنڊيءَ جي ڪري پوڻ جي ڳالهه آهي. جيڪي شاندار جهنڊيون پنهنجي ڏيهه جي ماڻهن جي پنهنجي زندگي ۽ دُنيا کي بهتر بنائڻ جي اتل ارادي ۽

پختي ثابت قدميءَ جون خوبصورت نشانين پنهنجي واڌاري ۽ ڪاميابيءَ جون مضبوط ضمانتون ۽ پنهنجي روشن سپان جون من موھيندڙ خوشخبريون آهن.

مون کي تنهنجي ذهن ۽ روحاني ترقيءَ بابت هميشه فڪر رهندو پئي آيو آهي. ڇو ته مون کي تنهنجي راهه ۾ ڪيترين سازگار ڳالهين سان گڏ ڪيتريون سنگين رڪاوٽون به نظر اينديون آهن. ان ڪري مون بار بار توکي هوشيار، خبردار ۽ مٿس ماڻهو ٿيڻ لاءِ تاڪيد پئي ڪيو آهي.

پهرين ڳالهه اها ته تواجا تنهنجي پنهنجي زندگيءَ ۾ پنهنجي عمر سارو جهڙو چئجي تهڙو ڏک ڪو نه ڏنو آهي.

تاريخ جي هن ڏاڪي تائين، ماڻهن جي وڏي اڪثريت جي دُنيا، ڏکن جي دُنيا آهي. ان ڪري دُنيا ۾ سڀ کان وڏو انساني رشتو سک جو نه، ڏک جو آهي. اڄ تائين ڏک ئي انساني سماجي زندگيءَ بابت ڄاڻ ۽ سمجهه جو وڏي ۾ وڏو وسيلو بڻيو آهي، جنهن سڌي يا اڻ سڌي طرح ڏک نه ڏنو آهي، تنهن کي ڏکيل ماڻهن جي هن دُنيا جي ڪهڙي خبر پئجي سگهندي. روشن خيالي، ترقي پسندي ۽ انقلابيت معنيٰ ماڻهن جي اڪثريت لاءِ ڏکن جي دُنيا بدلائي سکن جي دُنيا بڻائڻ. جن ڏکن جي دُنيا جو عذاب ئي برداشت نه ڪيو هوندو، سو ان کي بدلائڻ جي ڪهڙي ضرورت محسوس ڪري سگهندو. ۽ ان تبديليءَ جو ڪهڙو قدر ڄاڻندو؟ اهڙو ماڻهو ڀلا روشن خيال، ترقي پسند ۽ انقلابي ڇا جي لاءِ ٿيندو؟ ۽ جي ڪنهن سبب ۽ ڪنهن وقت وقتي طرح تي به پوي ته به هميشه لاءِ ڇو ٿئي؟ ڪو به فائدو نه ڏسي ۽ ڏنو وائون نقصان سمجهي به ڇو سدائين ترقي پسند ۽ انقلابي رهي؟

مطلب اهو ناهي ته جنهن گهڻي ۾ گهڻا ڏک ڏٺا سو پاڻمرادو وڏي ۾ وڏو انقلابي ٿيندو يا جنهن ڌري جيترو به سک ڏنو سو روشن خيال ۽ انقلابي ٿيندو ئي ڪونه. حد کان وڌيڪ ڏک تيز باهه وانگر آهي. جيڪي سامهون ايندس تنهن کي ساڙي خاڪ ڪري ڇڏيندو. ان ڪري ٻي هر ڳالهه وانگر، ڏک به فقط هڪ حد تائين فائديمند آهن ۽ سو به تڏهن، جڏهن سندس ڪوڙاڻ پيڇڻ لاءِ ساڻس ڪي گهڻيون نه ته ٿورڙيون سنهيون ٿلهيون خوشيون به شامل هجن، يعني ڪجهه ڏک ته ڪجهه سک. خوشيءَ جي ملاوٽ کان بلڪل خالي بنهه حد کان وڌيڪ ڏک نقصانڪار ٿيندو، حد ڪيتري هجي؟ اهو هر ماڻهوءَ جي جسماني، ذهني، روحاني قوت ۽ سهپ تي مدار رکي ٿو.

۽ خوشيءَ جي معنيٰ ڇا؟ ٻين لکين قسمن جي خوشين کان سواءِ، پيارن پيارن ماڻهن سان روبرو يا ڪتابن ۾ ملاقات به خوشي آهي. ماڻهن جي سچي ۽ باشعور عزت به خوشي آهي. ضمير جو اطمينان به خوشي آهي. بري کي سيڪٽ ملڻ جو تصور به خوشي آهي. سپان جي ڪاميابي جي پڪ به خوشي آهي. ۽ ڏک؟ اهو به ماڻهوءَ ماڻهوءَ تي ۽ ماحول تي مدار رکي ٿو. ٻين هزارين لکين ڳالهين کان سواءِ

ڪنهن ناول ۾ ڏکويل مظلوم ماڻهوءَ جي ڳالهه پڙهڻ به ڏک آهي، هزارين سال اڳ جي ڏکويلن جي ڳالهه ٻڌڻ به ڏک آهي. سمورين انسانن جي سمورين پيڙائن جو تصور به ڏک آهي ۽ انهن سڀني ڏکن جو هڪدم ڪو نه ڪو تدارڪ نه ڪري سگهڻ سڀني کان وڏو ڏک آهي.

ماڻهوءَ جي ڏکن ۽ خوشين ۾ خاص ڪري ڏکن ۾ ڀاڱي ڀاڱي پائيوار هجڻ کان سواءِ هن دور تائين جو انسان، انسان دوستيءَ جو گس لهي سگهي ٿي نٿو. سوين سال اڳ لطيف انساني زندگي ۾ ڏک جي احساس ۽ شعور جي ۽ ٻين جي سورن ۾ شريڪ ٿيڻ جي اهميت جو ذڪر هيئن ڪيو آهي:

ڏيڪاريس ڏڪن، گوندر گس پرين جو
پسوپسورائين سورن آڏو سسئي،
ساجن مليس سور، سڪ نه ميٽريس سپرين.

✱

سڪن مون سين ڪين ڪيو سورن لڏيم سارون،
سوسڪن ڏيئي، ورهه وهائيم هڪڙو،
ٻڏي گوڏ گرت، ساڻوڪجي سور جو.

ظاهر آهي ته هي شعر شاعراڻي وڌاءِ کان خالي ناهن. پر انهن ۾ اها بنيادي عظيم عالمي تاريخي سچائي سمايل آهي، ته انسانيت جي زبردست اڪثريت جو ساڻ ڏکن جو ساڻ آهي، جيڪو ماڻهو انسانيت جي زبردست اڪثريت جو ساڻ ڏکن کان به وڌيڪ نوان ڏک سوي ٿو. اهو دُنيا جو وڏي ۾ وڏو سوي جو ڪاروبار آهي. گوتم ۽ عيسيٰ ۽ انهن کان گهڻو اڳ کان وٺي اڄ تائين ڪيترائي ماڻهو اهو ئي ڪاروبار ڪندا، جڳ جرڪائيندا ۽ جڳ جڳ جيئن رها آهن.

سڄي جهان جي انهن ڏکن جي زهر کي چڪائي هو ان مان اعليٰ انسان دوست سرت ۽ سمجھ جون روشنيون، تعليمي عمل جون ماڳيون مصريون خوشي جون خوراڪون ۽ عزت ۽ شان جون سرهاڻيون بنائيندا رها آهن.

قاتل ڪمائي ڪري، وه ماڳي جي ڪن،
وٽان ويهي تن، پيچ ڪي پيالون.

سڪن عيوض سور سور وارا اهي سوداگر ٿي هن ڌرتي جي سوين صدين جو بهترين فصل آهن. اهي سروي انهيءَ وکر جا سونهارا ساڻ ڀري، ٻرن، ٿرن، جبلن ۽ جهنگلن ۾ روشنيون ۽ سرهاڻيون پکيڙين ٿا ۽ ٻرن پنيورن کي اجاري، لوڪ جي دلين تان هور ۽ خوف لاهي، ڏکين کي ڏک وهارين ٿا.

بر مڙيوئي بوءِ، ڇپو ڇاٿيون مڪيون،
 ڪيائين سرهين، واسا ٿين وٽڪار،
 اچي آريءَ ڄام جو وٽ وٽ منجهان واس،
 برو هو پنيور، آريائيءَ اڃاريو.

حد اندر ڏکڻ سان گڏ حد اندر ڪي نه ڪي سنهئا ٿلها، وڏا ننڍا سک ۽ سهوليتون به ماڻهوءَ جي شخصيت ۾ انقلابي واڌاري لاءِ فائديمند آهن پر جيئن ته اڄ تائين جي انسان جي زندگيءَ ۾ ڏک گهڻا سک ٿورا، ڏک بنيادي ۽ سک ثانوي آهي. انڪري زندگيءَ جي صحيح سرت ۽ سمجھ عام طرح فقط ان ڪي پوندي جنهن وٽ ڏکڻ ۾ سڪن جو صحيح توازن هوندو. يعني جنهن وٽ ڏک جو احساس ۽ شعور وڌيڪ ۽ عام سک جي حاصلات ان جي پيٽ ۾ ٿوري هوندي. جنهن وٽ ڏک ٿورا ۽ سک گهڻا هوندا، ان جي زندگي بابت ڪرت ۽ سمجھ ۽ ان ڏانهن رويو عام طرح صحيح نه ٿي سگهندو.

تنهنجي اڃا عمر ننڍي آهي. پر تون عمر سارو به ڏک ڪو نه ڏٺا آهن. (گورڪيءَ جي ٻالڻ ڪيئن ٿو ڀانئين) تو پنهنجي عمر سارو پنهنجي عمر جي ٻين ڪيترن ٻارن وانگر بڪون، ڏک، ڏڪا، ڏومان، رولٽا، تنگيون، مجبورين، بي وسيون، محروميون، ڏلتون، خواريون، وير ۽ دشمنيون ڪو نه ڏٺيون آهن. تون تان اوچتو ڇپون ڪو نه ڪريون آهن. تون اڃا پراون ڪلهن تان لهي پنهنجي پيرن تي بيهڻ تي مجبور ڪو نه ٿيو آهين. تون هن پرئي جهان ۾ ڪڏهن به اڪيلو ۽ بي يارو مددگار ڪو نه ٿيو آهين ۽ تون تان ڪڏهن به ”آءُ اڪيلو سامهون ست“ وارو وقت نه آيو آهي تون جسماني يا ذهني يا روحاني طرح ڪڏهن به زندگيءَ ۾ موت جي ڪشمڪش ۾ مبتلا ڪو نه ٿيو آهين. تو مري جيءَ ڪو نه ڏٺو آهي. ائين ڪڏهن به ڪو نه ٿيو آهي، جو تون هڪڙو پيرو جسماني يا ذهني يا روحاني طرح ڄڻ مار جي چڪو هجين ۽ پوءِ وري تو ۾ ڄڻ ڇڻي ڇڻي سس ساھ پيو هجي، نه وري تون اهڙي ماحول ۾ رهيو آهين جتي تنهنجي آسپاس ۽ زندگيءَ جون قاتل حقيقتون روز تنهنجي جسم، ذهن ۽ ضمير تي مترڪا هڻي توکي ڀل ڀل سندن وجود جو عذاب ٻريا ڪرڻ تي مجبور ڪنديون رهن.

بئي طرف توکي تنهنجي پنهنجي طبقي جي تنهنجي هم عمر ٻارن جي پيٽ ۾ وڌيڪ سک ۽ سهولتون ميسر آهن. در حقيقت تون هڪڙو تمام ننڍڙو ٿي سهي، پر هڪڙو هوند وارو ماڻهو ٿي پيو آهي. تووت موٽر سائيڪل آهي. تووت پنهنجو خلاصو ڪمرو آهي، ڪئين ٻيون شيون آهن، اهڙي ريت تون هن ننڍي عمر ۾ اڻ هوند وارن جي برادريءَ مان نڪري ٿورڙي گهڻي هوند وارن جي برادريءَ ۾ شامل ٿي چڪو آهين. لطيف سائين چوي ٿو ته هوند بوجو آهي. بوجي وارو ماڻهو بنا بوجي

واري ماڻهوءَ جي پيٽ ۾ هلڻ ڏکيو ٿيندو. هوند وارا ڳورا آهن وڏيون منزلون ڪري نه سگهندا، اڻ هوند وارا هلڪا يا (لطيف جي ٻوليءَ ۾) هورا آهن. ڳورن ۽ هورن ۾ زمين آسمان جو فرق آهي. هوند واريون، بوجي واريون، گوريون پانڌڻيون سنڀرندي سنڀرندي ڳوٺ رهجي وينديون ۽ اڻ هوند واريون هلڪيون يا هوريون تيسين وڃن هاڙي جي هنن پار پهچنديون؟

هورين هاڙهولنگهيون، ڳوريون پاسي ڳوٺ!
ڪيچ تنين کي ڪوٽ، 'ڪين' جنين جي ڪڇ.

✱

ڪهي جا "ڪين" ڪٽي، پرينءَ پهتي سا،
هوندئا هوت پري، اوڏو آڻ هوند ڪي.

✱

هوند جنين سين هوءَ، هوت نه هوندو تن سين،
نڪاهت نه هت ڳوري سنڌي ڳالهه،
ڪين پهتي سال، حال پهتي هوت ڪي.

ظاهر آهي ته هي ڳالهيون قطعي ۽ تنگ معنيٰ ۾ اکر به اکر نه ٿيون ٿي سگهن. پر اهي بنيادي نسبتي ۽ وسيع معنيٰ ۾ بلڪل صحيح آهن.

چوندا آهن ته ڍڙ جهلي هڪڙو واڻيو ٻيو مينهن! پاڻ جهڙن ماڻهن لاءِ موثر سائيڪل ۽ هڪڙو مسواڙ تي ڏيڻ جهڙو ڪمرو به جبل جيڏا مسئلا پيدا ڪري سگهن ٿا ۽ چاهي ڏوهه ڪنهن جو به هجي پر ليلا جي هار وانگر دوستن ۾ دوريون پيدا ڪري سگهن ٿا.

ان گهوڙن هنئي گهڻيون، دوستن سان دو ڪيم! تون پورهيت عوام جي زندگيءَ کان گهڻو پري رهيو آهين ۽ سندن رهڻي ڪهڻي جو اثر تمام وڏي ڳالهه آهي چوڻي آهي ته "سڳا سي جن جا پڪا اوڏڙا" لطيف به چيو آهي:

گذشت گذران هو، جڙ لڳي تنهن جاءِ.

ماڻهو جهڙي ماحول ۾ رهي ٿو، جهڙي قسم جي ماڻهن سان گڏجي گذران، ات ويهه، واقفيت ۽ دوستي ڪري ٿو انهن جا خيال، چڱائي برائي جا ماپا ۽ معيار پسندون ۽ ناپسندون، امنگون ۽ آدرش شعوري ۽ لاشعوري طرح سندن لونءَ لهرن ۾ سمائجي وڃن ٿا ۽ سندن قلب ۾ روح کي اڻ لکين زنجيرن ۾ جڪڙيو ڇڏيو ڇڏين!

من، اڪيون، تن تن، جتي جنب جيڏين.

مٿس ۽ نامٿس، رجعت پرست ۽ ترقي پسند وغيره ماڻهن جي وچ ۾ فرق جي بنيادي ڪارڻن مان هڪڙو بنيادي ڪارڻ رهڻي ڪهڻي جو فرق ۽ تضاد به آهي،

ڪو ماڻهو عوام سان پيار ۽ سندس خدمت ڪرڻ جون ڪيڏيون به ڳالهيون پڙهي،
 ٻڌي ۽ ڪري، پر جي سندس رهڻي ڪهڻي سراسر عوام جي ابتڙ هوندي خواهش ۽
 نيت کڻي ڪهڙي به سٺي هوندي ته به عام طرح، هو عوام دوستي ۽ عوام جي خدمت
 جي ڳالهين تي مضبوطي ۽ ثابت قدمي سان ۽ توڙ تائين هرگز قائم رهي نه
 سگهندو. ان ڪري ڪهڻيءَ سان گذر رهڻيءَ جي به بنيادي اهميت آهي شاهه تڏهن
 هيئن چيو آهي:

تنهن ڪهڻيءَ ڪيو ڪو؟ جي رهڻي نه رهيو سڀرين.

جي رهڻي سڀرين کي رهاڻن جي لائق نه هوندي ته سڪڻي وات جي ڪهڻي
 کيس ڪهڙو پاڻ ڏانهن ڇڪي پاڻ وٽ رهاڻي سگهندي؟

هي جي هيترا ماڻهو زندگي جي وڏي عرصي تائين بي مثال جاکوڙن، قرباني ۽
 سورهياڻين جي باوجود توڙ تائين سڄا عوام دوست ۽ انقلابي نٿا رهي سگهن ۽
 هڪڙي ڏينهن اوچتو ئي اوچتو ڪنهن ٽڪاءُ جي مرض ۾ ورتل ٻڪري وانگر
 نڪاءُ ڏيو پورا ٿيو رهن يا آهستي آهستي پوئتي هٽي ختم ٿيو وڃن سو ڇو؟ يا ته
 ماڻهو ٽي اصولن جي غلط رهڻي ڪهڻي جي ناناڻڪي ڪري جي اوچتي ڇڪ
 پوندي آهي يا هو آهستي آهستي پنهنجي اصولن جي صحيح رهڻي ڪهڻي
 بدلائي دشمن طبقن جي غلط رهڻي ڪهڻي جي ڏهڻ ۾ ڦاسي پوندو آهي.

جڏهن اسين انقلابي ماڻهو عوام دشمن جي طرفان، سندن پنهنجي ناجائز
 مفادن خاطر، عوام واسطي مقرر ڪيل ۽ مٿين گمراهيءَ ۽ زبردستيءَ وسيلي مڙهيل
 رهڻي ڪهڻي، معيار زندگي ۽ فيشن جي ڪسوٽين کي رد ڪري، پنهنجي عظيم
 مقصدن جي روشني ۾ پنهنجي حقيقي ضرورتن، سڪن ۽ آسائشن جي شين ۽
 ڳالهين لاءِ ڪوشش ڪنداسين ته اسين ڏسنداسين ته اسين زندگي جي هڪڙي
 زبردست جنجال ۽ پيڙا مان ڇٽا آهيون. هڪڙي گولپ ۽ غلامي مان آزاد ٿيا
 آهيون. جن هڪڙو جنڊ اسان جي ڳچي مان نڪتو.

اسين گهٽ پورهئي سان گهڻيون وڌيڪ بهتر ۽ ڪارائتيون ۽ دل گهريون
 شيون ۽ ڳالهيون حاصل ڪري سگهنداسين. اسان کي پاڳلن وانگر اجائي هن
 هٿان ۽ ڇٽي وٺ وٺان ڪانه ڪرڻي پوندي ۽ اسان کي سک ۽ آرام وندر ۽ ورونهن
 ۽ پنهنجي بهتري واسطي سوچ ويچار لاءِ ڪجهه وقت به بچي پوندو.

هڪ سمجهو ۽ باشعور انقلابي مزدور ۽ مارو ماڻهن جي رهڻي ڪهڻي اختيار
 ڪرڻ سان جن ڪنهن اسم اعظم جي ڦٽي سان اسين ڪنن جي کير کان پيچندڙ ڊنل،
 هراسيل ۽ هوش خطا ٿيل ڏڪندڙ سهي مان ڦري شينهن جا ٻچا ٿي پونداسين. ان
 رهڻي ڪهڻي ۾ ڪو اهڙو عجب اسرار سمايل نٿي ٿو جو ماڻهو جي ڪا يا پلٽيو وڃي.
 ڪو ڪٽ آهي ڪو پسي پنهنوارن ۾!

ان باري ۾ لطيف سائين اسان جي صاف ۽ روشن رهبري ڪري ٿو.

هر ڳالهه ۾ چالو نظام جي غلط شين، ڳالهين، ڪسوٽين ۽ معيارن جي نه رڳو مخالفت ڪريو پر ان جي جاءِ تي، انهن جي عين ابتڙ صحيح شيون ۽ ڳالهيون ۽ ڪسوٽيون ۽ معيار قائم ۽ رائج ڪريو. اهي ڏسڻ ۾ پل ڪيڏيون ننڍڙيون، خسيس، ڪنهن جي نظر ۾ نه ايندڙ ڪنيون، ڪوجهيون ۽ اونديون ايتيون هجن انهن تي شرمسار هرگز نه ٿيو. انهن بابت معذرت به نه ڪريو. انهن جو حقيقي ۽ اڻ لکيو قدر قيمت سڃاڻو سمجهو مشهور ڪريو. ساراهيو ڳايو ۽ وڃايو!

اک التـي ڌارون، ابتـو عوام کان،
جي لهارو لوڪ وهي، تنون اونچو وهـ اوڀار.

مهڙن هنڌن تي لوڪ جي معنيٰ آهي غلط نظام جي غلط ڪسوٽين ۽ معيار جي انڌي پوڄا ڪندڙ گمراه ماڻهو. عوام دشمن جي نظر ۾ جيڪي آهي سو نام نهاد قيمتي شيون، سون، رپيو ۽ انهن جا ملڪ! اهي ئي ساراه جا، پيروي جا، دوستي جا ۽ عزت ۽ احترام جا لائق آهن. اوهين انهن شين ۽ سندن مالڪن کي رد ڪري ڇڏيو، جي مالڪن کي سڀ ڪجهه سمجهو انهن کي ئي ساراه، دوستي ۽ عزت ۽ احترام جي لائق سمجهو.

پنهنجن سان کائو، پنهنجن جهڙو کائو، انهن جهڙو پهريو، انهن وٽ ويهو، انهن جي ٻوڏ کي جيءَ سمجهو، دشمن جي آڌرڀاءُ کي توڪاري ڇڏيو. محلن ۾ ماڙين کي گندو ۽ غليظ سمجهو ۽ انهن ۾ ويهڻ جي غلاظت پڪن ۾ اچي ڌوئي صاف ڪريو. پنهنجي ملڪيت نه هجڻ تي شرم نه، فخر ڪريو. ملڪيت جا نه، مڙس جا پٽ ٿيو، شين جا پوڄاري نه پر ماڻهن جا پٽ ٿيو. پوءِ نيٺ ڪنهن منزل تي اوهين سڄي ملير جا مالڪ ٿي ويندا ۽ هيءَ دُنيا اوهان جي قدمن ۾ سر جهڪائيندي:

لنگا آهيون نڪڻا، اسين سارو لوڪ،
مارن ري نه مڇ! سيهو پائنج سون ڪي.
دوستي ڪنهن سان ڪجي؟
جن ڪراين ڪڇ جا، ور ساهيڙيون سي.

✱

ڪراين ڪروڙ جا، چوڙا ڪوڙا جن،
سومرڪ ماروڙن، جتان لوڪ لڄ ٿئي.

✱

ڪارا ڪراين ۾، سون اسان کي سوء،
جنين سندن ٻوڏ ۾، پتيون پتين جيءَ،
تنن! تنين سان پيءُ، اوڏا اڏيڪڙا،

ڪاڏا ڪنهن سان ڪائجن؟
ورجين سين خوع، فاقو فرحت ڀانيءَ سان!

✱

وراباڻن سين اڃ، ڪوئ شربت تنهنجو سومرا.

✱

ڪوئ سين طعام تنين جا، ور سا ڏونرن ڏوئي!
باعزت ۽ باوقار رهڻي ڪهڻي ڪهڙي چئجي؟
ٿوري ڪوت قرار ٿا، رهن سڀر سٺ
ڪٿي ۾ ڪيو، پڪڙا، بوڻن اهڙيءَ ڀت
پنهوار ڪي ڀت بيهي پچ ملي ۾.

(ٿورو ڪائن ٿا، گهڻن ڪپڙن بدران هڪڙيءَ ڪٿيءَ ۾ ويڙهيل آهن ۽ بدن تي
مٽي لڳل اٿن، بدن ۾ گهڻي طاقت ۽ دل ۾ قرار اٿن ۽ سڀني کان پڇي ڏس ته سڄي
مليز ۾ ڀت ۽ شان ڪيڏو اٿن!)

اڪثر ڪري ڏٺو ويو آهي ته نالي وارن ماڻهن جا ٻار يا اڪيلا ٻار يا ڪنهن به
سبب دادلا ٻار يا گهڻي ڀاڱي عورتن جا پاليل ٻار يا ننڍي هوندي ئي نالو ڪيندڙ ٻار
وڏي هوندي ڪو خاص جوهر ڪونه ڏيکاريندا آهن.

نالي وارن ماڻهن جا ٻار پنهنجن مائتن جي نالي ۽ شهرت جي چانو ۾ ئي مزا
ڪندي پورا ٿي ويندا آهن. ٻيو ته عام طرح نالي وارا ماڻهو پنهنجي گهر جي ڀاتين
توڙي پنهنجي زير اثر ماڻهن کي پنهنجون شخصيتون صحيح معنيٰ ۾ اجاگر
ڪرڻ ۾ نه رڳو مدد گهٽ ڏيندا آهن پر اٽلو ڪين اڀرڻ ٿي ڪونه ڏيندا آهن. ٽيون ته
هونئن به هوهنن جي ڀيٽ ۾ پتڪڙا لڳندا آهن ۽ احساس ڪمٽري وچان انهن جو
نقل ڪندا رهجي ويندا آهن، اڪيلا يا اڪثر عورتن جا پاليل ٻار گهڻي پيار ۽
دادلاپ جي ٿڌي چانو ۾ عمر گذاريندي اهي اعليٰ ڳڻن پرائڻ کان محروم رهجي
ويندا آهن، جيڪي ڳڻ فقط زندگي جي نتھڙ اُس ۾ ٿي پرائي سگهندا آهن.

انهن ڳالهين کي خيال ۾ رکي منهنجي اها هميشه سوچيل سمجهيل ڪوشش
يعني رهي آهي، ته تنهنجي رهنمائي ڪجي پر توتي اڃا ڏهه ڏهاڙ نه وجهجي، توکي
پيار ڏجي پر دادلو بنجڻ کان بچائجي، تون اڃائي سک، پيار، شهرت، شين، پئسن ۽
آرام جي مٺي زهر کان بچين، پنهنجي عمر جي ٻين غريب ٻارن وانگر ڏک سک
ڏسين، گهر جي ڪنڊ مان ٻاهر نڪري، ڏکا ڏوما کائي، مڇي محنتي، جفاڪش
۽ جاننوا انقلابي مڙس ماڻهو بنجين.

انسان جا وڏي ۾ وڏا مسئلا ۽ مقصد اهي آهن جيڪي رڳو ڪنهن اڪيلي ماڻهوءَ يا گهر جي نفعي نقصان جا ناهن، نڪي ڪي ڪنهن اڪيلي ماڻهوءَ يا گهر جي ڊگهي عرصي جي ڪوشش سان حل يا حاصل ٿي سگهن ٿا، پر اهي اهي آهن، جيڪي گهڻ جا گڏيل آهن ۽ گڏپ وارين ڪوششن سان ئي حل ٿي سگهن ٿا، انهن سان گڏ بلڪ اڪثر انهن مان ئي ڦٽي نڪتل ٻيا انفرادي ننڍڙا روزمره جا مسئلا ۽ مقصد به آهن جيڪي هڪڙي ماڻهوءَ يا هڪڙي گهر جي فوري يا ٿوري وقت جي ڪوشش سان فوري يا جلد حل ڪرڻ جا آهن. اهي ٻنهي قسمن جا نفعو ۽ نقصان پاڻ ۾ لازم ملزوم آهن، هڪٻئي تي دارومدار رکن ٿا، هڪ ٻئي کي متاثر ڪن ٿا، هڪ ٻئي ۾ سمايل آهن، پر انهن ۾ بنيادي اهميت گڏپ وارن مقصدن کي آهي. مثلاً جي گهڻن جي گڏيل فائدي وارو گڏپ جي ملڪيت وارو گهڻي ۽ ڪافي عرصي جي محنت ۽ خرچ سان تيار ٿيل ڪوھ ٿي نه هوندو ته ڪا پاڻي ڀرڻ سويل وڃي يا جي دير سان وڃي ته ڇا؟ گهڻو ننڍڙو ڪٽيو ته ڇا ۽ جي وڏو ڪٽيو ته ڇا؟ گڏپ وارو ۽ گڏيل فائدي وارو اسڪول ٿي قائم نه ڪرائبو ته پڙهائي تي انفرادي محنت ڇا جي ڪبي ۽ هوشيار ۽ ڄٽ شاگرد جي وچ ۾ فرق جو ڪهڙو فائدو؟ گڏيل فائدي جو واهه ٿي نه هوندو ته ڀلي فصل لاءِ هر ڪنهن جي پنهنجي پنهنجي الڳ الڳ محنت آهر ڪيترو فائدو ڏيئي ڪيترو ڏيندي؟ جي قومون يا طبقات آزاد ٿي نه هوندا ته سندن سڌاري ۽ واڌاري جون عظيم اسڪيمون ۽ شاندار پروگرام ڪهڙي ذاتي ڪم ايندا؟ قورو ۽ ظالم نظام جي والي ۽ وارثن لاءِ ماڻهن جي بنيادي، وڏن ۽ گڏپ وارن مسئلن ڏانهن ڌيان ڏيڻ به سندن واسطي موت جو پيغام آهي، هو هميشه چاهيندا ته هر ڪو ماڻهو اڪيلي سر پنهنجي گهر ڪنهن ۾ ئي پورو هجي، گڏپ جي بنيادي ۽ وڏن فائدين وارين ڳالهين کان بي خبر رڳو پتڪڙن ۽ خسيس روزمره جي نفعن نقصانن لاءِ چاڪيءَ جي ڏاند وانگر سڄو ڏينهن ڦيرا ڏيندي، حياتي جا ڏينهن ڪاتي وڃي قبر پيڙو ٿئي، وڏن بنيادي گڏپ وارن نفعن، نقصانن جو ماڻهن کي احساس ٿيندو ته کين پاڻ ۾ ٻڌي ۽ گڏ جو احساس ٿيندو. سندن دماغ، ذهن ۽ دليون ڪشاديون ٿينديون، سندن نظرون پري تائين ڏسڻ لڳنديون. سندن سوچ مٿي اڏامندي، سندن خواب وڌيڪ شاندار ٿيندا، ان حالت ۾ قورن جو ڪهڙو حشر ٿيندو؟

جهڙا ۽ جيڏا زندگي جا مقصد، اهڙا ۽ اوڏا خيال، اهڙي ۽ اوتري نظر ۽ اهڙو ۽ اوڏو ماڻهو، جيڪو ماڻهو پنهنجي خوشي يا بي سمجهي يا مجبوري سبب روزمره جي انفرادي نسبتاً ننڍڙن مقصدن سان گڏ ڊگهي عرصي جي گڏپ وارن وڏن مقصدن کي ڌيان ۾ نه رکندو ۽ انهيءَ لاءِ به حصي رسيءَ آهر پاڻ نه پتوڙيندو ۽ پنهنجي نظر ۽ پنهنجا خيال فقط روزمره جي نسبتاً خسيس ۽ پتڪڙي ۽ پاڻ ۾ ئي پوري ماڻهوءَ کي ڏيڻا جو ٻيو هر غريب ماڻهو فقط پنهنجو رقيب ۽ ويڙهي نظر ايندو، ٻيو ڪجهه به نه.

جنهن جي ذهن ۾ گڏيل مقصدن جو وهم گمان به نه هوندو، اهو گڏپ ڪي ڇا ڪندو؟ اهو ٻين پاڻ جهڙن سان ٻڌي، قرب رکڻ، ساڻن منظم ٿيڻ، ڪلهو ڪلهي ۾ ڏيئي هلڻ مان ڇا ڄاڻي؟ ان ويڇاري جي زندگي فقط پاڻ جهڙن سان ڳرندي، ڏند ڏيندي، ڏاڙهيوندي، ساڻن وير، ساڙ حسد ۽ ڪينورڪندي سڙندي ۽ پڇندي ٻين تي خسيست برتريون حاصل ڪري خوشيءَ وڃان ڪڍيون هڻندي، پنهنجن هيٺن کي لتون هڻي ڪيرائيندي ۽ پنهنجن دشمنن اڳيان پڇ لوڏيندي ۽ سندن هٿ پير چٽيندي گذري ويندي، ڦورو ۽ ظالم نظام جي ڪم لاءِ اهڙا جوان ڪي پيا؟

ان ڪري هر ڦورو ۽ ظالم ماڻهن کي گڏپ بدران اڪيلائيءَ، انفراديت پرستي ۽ پنهنجو منهن وٺي هلڻ جو سبق ۽ حڪم ڏئي ٿو. هر قيدي پنهنجي پنهنجي ڪولي ۾ بند هجي! ڪو به پاڻ ۾ نه ڳالهائي! قيد ڀاڻ ۾ ڳالهائي وڌو ۽ گڏجي پيا ته پوءِ قيد جي ديوارن جو ڇا ٿيندو؟ هر اهڙو نظام ماڻهن کي گڏپ، گڏيل مقصدن، گڏيل سوچن، گڏيل ڪوششن کان پل پل سختين سان روڪي ٿو. ڦورو ۽ ظالم نظام جي وسيع قيد خاني يعني سندن غلام سماج جي قيد جي قانون يا جيل مئنوئل ۾ وسيع نظرئي، فراخدي، بي لالچي، دور انديشي، همدردِي، ساٿ، گڏپ، پائڇاري، دوستي، محبت، خود قرباني، همت، سورهياڻي ۽ ثابت قدمي وغيره، ڳالهينون سنگين کان سنگين ڏوهه آهي. هنن جو قانون پاڻ ۾ وير، ڪيني، بغض، اڪيلائپ، خود پرستي، خود غرضي، شين جي پوڄا ۽ ماڻهن لاءِ ڌڪار جو سبق ۽ حڪم ڏئي ٿو، جيڪوان قانون جي خلاف ورزي ڪري ٿو تنهن کي هڪڙي پاسي گڏيل مقصدن، گڏيل ڪوششن ۽ گڏيل حاصلاتن جو عام طرح ڪو به رستو هٿ نٿو اچي ۽ جي اچي ٿو ته اهو جلدي وڃيو ڪنهن اوجھڙ ۾ پوي يا اهڙو ڏکيو اٿانگو نڪريو پوي جو ڪٽڻ جو ۽ منزل تي رسائڻ جو نالو ئي نٿو وٺي. ٻئي پاسي کيس نظام جي نافرمانِي ڪرڻ جي ڪري اڻ هوند، محرومي، بي عزتي، سماجي ناپسندي ۽ ڌڪار ۽ جسماني تڪليفن ۽ اذيتن جي سزا ملي ٿي.

ان ڪري عام طرح هر ذهن، هر گهر، هر گروه شعوري توڙي لاشعوري طرح گڏپ جي شاندار شاهي سڙڪ کي سماجي خودڪشي ۽ تباهيءَ جو رستو سمجهي ان کان وڻ ۽ وڃي ٿو. هو اڪيلائپ، انفراديت پرستي، جنسي ڀڄي، خود پرستي، خود مطلبِي، خود غرضيءَ جا ۽ ماڻهپيءَ بدران شين جي پوڄا جا سوڙها پيچرا وٺي ٿو.

جن گهرن يا گروهن ۾ ڪي مٿي ڦريل ماڻهو ان جي ابتڙ، گڏيل مقصدن، ڪوششن ۽ حاصلاتن جي سوچ ڦهلائڻ ۽ واٽ وٺڻ جي ڪوشش ڪن ٿا، اتي هر وقت ذهني ۽ جذباتي گهرو لڙائي جاري رهي ٿي، جن گهرن ۽ گروهن ۾ ڪي فرد ترقي پسند سوچ وارا آهن ۽ ڪي مٿاڇري ترقي پسند ۽ بنيادي طرح رجعت

پرست يا زمانه ساز سوچ وارا آهن. تن ۾ ته سوچن جي اها جنگ اڃا به وڌيڪ اڻانگي ۽ پيچيده ٿيو پوي. ڇو ته صفا ۽ سنئين سڌي رجعت پرست سوچ سان ويڙهه اهڙي ڏکي ناهي جهڙي مٿاڇري ترقي پسند ۽ بڻيادي طرح رجعت پرست يا زمانه ساز سوچ سان.

پنهنجي پٽ ۾ پنهنجي ترقي پسند سوچ جي هڪڙي مکيه علامت اتفاق سان آءٌ به ٿي پيو آهيان. ان ڪري جيڪي ماڻهو مون سان گڏ بڻيادي طرح پنهنجي سوچ جي سار سنڀال لهڻ به نٿا وسارين. هر قسم جي مخالفن ۽ سندن داخل ڪيل ڪيسن جي ڪمي ڪانهي. آءٌ هُجان نه هُجان. ڪيس جي شنوائي چوويهه ڪلاڪ چالو آهي. نهايت ”غير جانبداري“ ۽ همدردي“ ۽ فضيلت وارن لفظن ۾. مثالن، ثابتين ۽ دليلن سان پنهنجي سوچ کي هڪڙي غير عملي ۽ هوائي سوچ. هڪڙي برپت ڏانهن منهن ڏيڻ واري حرڪت. هڪڙي معاف نه ڪرڻ جهڙي حماقت ثابت ڪري ڪيس عملي طرح هڪڙي گار. هڪڙي لعنت هڪڙو ڏوهه بنائي. ڪيس مون سان گڏ اٿ ٿي پهر بار بار سنگسار ڪري بار بار سوريءَ تي چاڙهيو ٿو وڃي.

ڦڙيءَ ڦڙيءَ تلاءُ، بلڪ ڦڙيءَ ڦڙيءَ ماڻهوءَ کي پاڳل به بنائي سگهي ٿي. توڙهيو هوندو ته چين ۾ جيڪي ماڻهو هر قسم جي عذاب جي باوجود حاڪمن کي سنوت نه ڏيندا هئا. تن کي ٻڌي سوگهو ڪري انهن جي سسيءَ مٿان پاڻي ڦڙو ڦڙو ڪري ڪريندا رهندا هئا تان جو هو پاڳل ٿي پوندا هئا. اڏوهي جا ڌڙي جيترا جيوڙا زبردست درخت ڪيرايو رکن. ڪٽ جا ڌڙا لوھ کي به اندران ڪايو ڇت ڪريون ڇڏين. اٺن پهرن جي اڻ ڪٽ مقدمي بازيءَ، دانهن، فريادن، ڪن حالتن ۾ طعنن، مهڻن ۽ ڳوڙهن جي وضاحت جي ٻوڏا ڳيان عقل ۽ سمجھ ۽ واجبي ۽ بي واجبي جو ڪهڙو بندوبست جهلي سگهي ٿو ۽ سو به هڪڙي اهڙي ٿورڙي عمر. ڄاڻ ۽ تجربي واري ماڻهوءَ جو عقل ۽ سمجھ جيڪو ڪن جي احسانن جي بار هيٺ ڊپيل هجي ته ڪن ڏکين ۽ پيچيدن ۽ ظاهري طرح لاعلاج ڪيسن ۾ بچاءُ جي بار هيٺ وڪيل جي حيثيت ۾ احساس ڪمٽريءَ ۽ احساس جرم جو شڪار ٿيل هجي ۽ جنهن کي هڪڙي سوچ ۽ هڪڙي وات وٽان جيڪي طلب جي سوھ ڪ تريءَ تي تيار ٿي ملي سگهي ته ٻي وٽان رڳو نصيحتون، واعظ، فرمائشون ۽ حڪم ناما سرن!

تنهن کان پوءِ تون اهڙي گهر ۾ پيدا ٿيو آهين، جنهن جا اڪثر ڀاتي پنهنجي ننڍڙي پٽڪڙي ڏيا ۾ ٿورڙا اهم ۽ مشهور آهن ۽ انهن جي ٿورڙي اهميت ۽ مشهوريءَ جا اولڙا توتي به پون ٿا. تنهن سان گڏ تنهنجي پنهنجي ننڍڙي ڏيا ۾ توکي به ڪافي اهميت ۽ مشهوري آهي. بلڪ تنهنجي عمر جي حساب سان اها حد کان وڌيڪ ٿي چڪي آهي. جڏهن ڪو مال ڪنهن گاه يا ٻي قوت گهڻي کائڻ کان پوءِ ان مان بيزار ٿي پوندو آهي ته پاڳيا چوندا آهن ته ڪچر جي پيو آهي.

تون به حد کان وڌيڪ اهميت، شهرت ۽ مقبوليت سان ڪچرجي پيو آهين. توتون انهن شين جو ايترو ضرورت کان وڌيڪ ذخيرو گڏ ڪيل آهي جو توکي نه رڳو ان ۾ واڌاري جي به ڪا ضرورت ڪانهي پر ان ۾ ڪافي ڪجهه گهٽتائيءَ جي به توکي گهڻي پرواهه ڪانهي. تنهنجي سوچ اها ٿي ڏسجي ته اهي شيون ڪنهن به سبب جي ڪري گهٽجي گهٽجي جتي وڃي بيهنديون اتي به اهي تنهنجي باقي زندگيءَ کي باوقار رکڻ لاءِ ڪافي رهنديون.

درحقيقت ڪيترن ٻين ٻارن وانگر تولا به ذاتي ۽ خانداني اهميت ۽ شهرت هڪڙو ڪاروبار بنجي پئي آهي. هر ڪو ماڻهو تو مان هر ڳالهه ۾ غير معمولي توقعات رکندو رهيو آهي ۽ تون پنهنجي عزت بچائڻ خاطر پاڻ تي جبر ڪري انهن کي اڪثر پورو ڪرڻ تي مجبور رهندو آيو آهين، تان جو ائين ڪندي ڪندي اهي توقعات تولا هڪڙو ويال ۽ چٽي بنجي پيون آهن ۽ تون محسوس ٿو ڪرين ته تون انهن جو قيدي بنجي پيو آهين. هر وقت پنهنجي عمر، سمجهه ۽ معيار کان مٿڀري عمر، سمجهه ۽ معيار جي ماڻهن جو ڀارت ادا ڪندي ڪندي تنهنجو ذهن ۽ روح رهڙجي ۽ ڇچرجي بغاوت ڪرڻ لڳا آهن.

ٽئين طرف ان سڄي ذهني ۽ روحاني خرچ جي پورٽ ڪرڻ لاءِ توکي جيڪا خوراڪ ڪپي سو توکي ميسر ڪونهي. جيڪي ٿورا گهڻا سنڌي، اڙڏو ڪتاب تون هيٺ پڙهڻ جهڙو آهين ۽ پڙهڻ لاءِ تيار آهين سي تولا پڙهي ڇڏيا آهن. انهن مان تون پنهنجي موجوده ٿورڙي سمجهه مطابق جيڪي پرائي سگهيو آهين، سو پرايو ائين تنهنجي جهڙي قسم جي محفوظ، سڪي سفيد پوش زندگي آهي سا توکي انهن مان ان کان وڌيڪ وسيع ۽ گهرو مطالعو تون ان ڪري نٿو ڪري سگهين جو اول ته توکي تنهنجي قسم جي زندگي ان جي ضرورت مهيا نٿي ڪري ٻيو ته دنيا جو ٻرو توڙي سٺو چوٽيءَ جو علم، ڄاڻ، وندر علم ۽ سائنس بين الاقوامي ٻولين ۾ آهي، جهڙوڪ انگريزي، فرينچ، جرمن، روسي وغيره انهن مان توکي هڪڙي به نٿي اچي. اهڙي طرح تنهنجي ذهن ۽ روح جا موجوده سرچشما سڪي خشڪ ٿي ويا آهن. ٻين تائين تنهنجي بي علميءَ جي ڪري تنهنجي پهچ ڪانهي.

جيتري قدر تنهنجي پڙهائيءَ جو سوال آهي ته تون برابر پڙهين پيو، جهڙيون تنهنجون سازگار حالتون آهن تهڙو توکي زبردست ۽ مثالي ڪاميابيون حاصل ڪرڻ ڪنڊيون هيون. پر بهرحال توکي شاپس آهي جو تون پنهنجي ٻين ڀائرن جي پيٽ ۾ چڱو پڙهين پيو. اميد ته تون همت ڪري پڙهندين ۽ پنهنجي دل گهري منزل تي پهچڻ ۾ ڪامياب ٿيندين. پر سوال آهي ته جيڪو ايازان منزل تي پهچندو سو ڪهڙو ماڻهو، ڪهڙو اياز هوندو؟ ان ڳالهه جو دارومدار ان ڳالهه تي آهي ته اياز

ڪهڙي سوچ سوچيندي ۽ ڪهڙي زندگي گهاريندي ان منزل تي رسي ٿو. عام طرح اعليٰ تعليمي ڪاميابي حاصل ڪري ۽ اعليٰ ملازمت حاصل ڪري ماڻهو فقط سڌي يا اڻ سڌي طرح ماڻهن جو رت چوسيندو هزارين لکين ڄڙن ۾ هڪڙي وڌيڪ ڄڙ جو بلڪ ڄڙن جي هڪڙي وڌيڪ ڪٽنب جو اضافو ۽ انهن جي پالنا ڪندا رهيا آهن. هڪڙو خودغرض ۽ خود پرست حقيقي طرح احمق ۽ جاهل صاحب، هڪڙي اندر جي ڪاري، ٻاهران پينٽ ٿيل گڏي ٿاڻيپ ميم صاحب ۽ چار پنج ننڍڙا حرام خور رت چوس صاحبزادا ۽ صاحبزاديون ۽ شين ۽ سامان جا ڪجهه انبار، الا لا خير صلاح، ماڻهن جي نقطه نظر کان انڌي رڌيو ڪٽي ۽ چٽيو!

توڻي دين تعليم بابت ڇا چيو هو سو توکي چڱي طرح ياد هوندو ”هي تعليم توڻو قوم ۽ وطن جي امانت آهي. ان کي ڪرسي ماڻڻ لاءِ نه، پر قوم ۽ وطن جي خدمت ڪرڻ لاءِ ڪتب آڻڻي آهي.“

جيڪڏهن ڪو ماڻهو واقعي تمام گهڻو چاهي ۽ تمام گهڻي ۽ لڳاتار ڪوشش ڪري ته زندگيءَ جي گهري مشاهدي ۽ وسيع ۽ اونهي مطالعي وسيلي جيڪي رڪاوٽون دور ڪري ماڻهپي جي واٽ تي قائم رهي تمام گهڻو اڳتي وڌي سگهي ٿو.

مثال طور عام طرح برابر مشهور ماڻهن جو اولاد ٻوٽو ڪونه ٻاريندو آهي، پر ان جي ابتڙ خاص مثال به آهن، موتي لعل نهرو پاڻ به سرمائيدار سياستدان هو، پٽس جواهر لعل نهرو ڪانئس وڌيڪ مشهور ٿيو ۽ پوٽس اندرا به گهٽ ڪانهي. ڪم ال سپن جو ڏاڏو ۽ پيءُ، پاڻ ته مشهور وطن دوست ۽ انقلابي هئا پر سندس پٽ به پنهنجو مٽ پاڻ آهي. هوچي منهن جي خاندان جي سڄي توکي خبر آهي، ناديا جي مڙس جو سڄو گهر ساڳئي رنگ ۾ رڱيل هو. ساڳئي طرح ڪيترا اهڙا ماڻهو آهن جن جي زندگيءَ ۾ ظاهري طور ڪو وڏو ڌڪ يا محرومي ڪانه هئي، مارڪس، اينجلس، لينن ۽ چواين لائي ڏکين بکين گهرن جا اولاد ڪونه هئا اهي ذاتي ڌڪ جون پر زندگيءَ جي وسيع مشاهدي ۽ مطالعي جي واٽ وٺي پنهنجي اعليٰ آدرشن ۽ تاريخ ساز ڪارنامن جي منزل تي رسيا، ٻي طرف بي انداز ماڻهن جي زندگي ڏکڻ سان ٽمٽار آهي پر هو پنهنجي ڌر جي پاسي نه دشمن جو پاسو جهلائي زندگي گذارين ٿا. رهڻي ڪهڻي جي معاملي ۾ به ڪيئن خاص حالتون آهن. اينجلس هڪڙي ڪارخاني جي پائيوار جو پُٽ هو ۽ پٽس پاران ان ڪارخاني ۾ ڪم ڪندو هو ۽ تونگرن جي زندگي گذارڻ تي مجبور هو. پر اها فضول ۽ واهيات زواليت ڏانهن ويندڙ زندگي کيس دوستن کان، پنهنجي عظيم آدرشي منزلن کان

دور ڪري نه سگهي. هو فقط ڪنهن حد تائين جسماني طور ان ماحول ۾ رهندي، ذهني، روحاني ۽ عملي طور پنهنجي دل گهرڻي ڏنيا ۾ رهندو هو.

وهي منجهن وڳ، ڪٿوريءَ ڌار چري،
ماءُ منهنجي ڪرهي، پٽڙ پڳ ۾ لڳ،
جڳ، سين جهڙو جڳ، هيئين سين هٿ چري

توڪي خبر هوندي ته سفيد پوش مارڪس سان نوابزادي شادي ڪئي ۽ توڙ نياهي ۽ تونگر اينجلس وري پنهنجي اڻ پڙهيل نوڪريائيءَ سان شادي ڪئي ۽ توڙ نياهي. ان جي مرڻ کان پوءِ وري ان جي اهڙي ئي اڻ پڙهيل ڀيڻ سان شادي ڪيائين! اهڙي ريت هنن ڏنيا کي ڏيکاريو ته سرمايه دار نظام جا زنجير هنن کي ذهني طرح جڪڙي نٿي سگهيا.

نوئيئر، ڏهه ڏانويون، پندرهن پئنه پياس
بگهارڙيون بغلن ۾، لڪين لوهه لڳاس،
جوسڄڻ يار پياس ته چرڪ چلئين هيڪڙي،
(شاهه)

سوچون هميشه ساڳيون نٿيون رهي سگهن ۽ نه رهڻ گهرجن. انهن ۾ هر وقت واڌارو ۽ سڌارو ايندو رهڻ گهرجي، پوئتي موت، واڌاري جواهڙو لازمي جُزو آهي جهڙيون لاهيون چاڙهيون ۽ وروڪڙ، سوچون رڳو اڳتي نه پوئتي هٽنديون. صحيح ايمان، انڌي عقيدتي تي نه پر شڪ، گمان ۽ مخالفن سان ڪامياب مقابلن جي ٿين تي ئي قائم ۽ دائم رهي سگهندو آهي. ان ڪري شڪ ايمان جي راهه ۾ هڪ لازمي ۽ بيحد مفيد منزل آهي. پر شڪن ۽ پوئتي موٽڻ جا به قسم هوندا آهن. هڪڙا شڪ ان لاءِ هوندا آهن ته صحيح حقيقت جي صحيح صحيح خبر پوي ته جيئن ان صحيح تي اٿل يقين سان عمل ڪجي. ساڳيءَ طرح ڪي پوئتي موٽن به ان لاءِ هونديون آهن ته ٽڪ پيچي، ساهيون ڪٽي، فوتون گڏ ڪري بهتر تياري ڪري اڳئين کان به وڌيڪ چوهه ۽ قوت سان واڌارو نئين سر جاري رکجي. پر ڪي شڪ رڳو سچ جي عائد ڪيل فرضن مان جان چڏائڻ لاءِ بهانا هوندا آهن ۽ ”رڳو اڳئين مرڻي، بد بيهي بگهاڙ تي“ وانگر هوندا آهن. ساڳي طرح ڪي موٽن به دائمي ثابت ٿينديون آهن. ڪي ماڻهو ٿورو پوئتي هٽي، وري گهڻو اڳتي وڌندا آهن، ڪي ماڻهو ٿورو اڳتي وڌي وري يڪوپوئتي موٽي ويندا آهن.

جيڪڏهن ماڻهوءَ جي زندگيءَ جو بُنيادي مقصد صحيح ۽ ان کي حاصل ڪرڻ جو فيصلو اٿل آهي ته پوءِ شڪ خراب نه، ڀلي ۽ اڻ تر شيءِ آهي انڌي عقيدت نه رڳو بي معنيٰ پر نقصانڪار آهي. انڪري مون سالن جا سال ٻيو ڇڏي رڳو ماڻهن جي مڪاني خواهه بين الاقوامي ويرين جون لکڻيون پڙهيون هونديون ۽

اڄ تائين وڃ وڃ ۾ ائين ڪندو اڃان. آءٌ سندن هر دليل، هر ثبوت تي بلڪل ڪلعي دماغ ۽ صاف دل سان ڳوڙهو ويچار ڪندو رهيو آهيان ۽ توڙ تائين ڪندو رهندس. تڏهن ئي آءٌ موجوده سوچ، مقصدن ۽ آدرشن تي ٿوري گهڻي پئسي ٽڪي جيتري مضبوطيءَ سان قائم رهي سگهيو آهيان پر ان سان گڏ ڀيڻيادي سبب اهو به هو جو پنهنجي زندگيءَ جي هر پل جي تجربي ۽ سوچ جي ڪري منهنجو پنهنجي ويڙهه واسين سان وفاداريءَ ۽ انهن جي وڃڻ خلاف ويڙهي جو وڃڻ اٿل هو. منهنجي سدائين اها ئي ڪوشش رهي آهي ته حالتون ڪهڙيون به هجن، ڇاڙهه هجي ڇاهي لاٽ، ڇاهي شڪار هجي، ڇاهي ڏڪار. اهو وڃڻ ڪنهن به صورت ۾ وسارڻو ناهي. زندگيءَ جي ابتڙ واٽن مان صحيح واٽ ڳولي هٿ ڪرڻ ۽ هر قسم جي حالتن جي باوجود انهن تي ثابت قدم رهي اڳتي وڌندو رهڻ توڙ ناهڻ زندگي جو سڀ کان مڪيه ۽ بنيادي سوال آهي.

زندگيءَ لاءِ چونڊيل واٽ ڪهڙي به صحيح ۽ عاليشان هجي پر جي ان تي ثابت قدميءَ سان قائم نه رهيو اڳتي نه وڌبو واٽ ۾ ئي گهٽ ڪري ويهي رهيو يا گوهي ڏيئي پوئتي پڇي اچيو ته به ماڻهو منزل تي ڪين رسندو. لطيف صحيح راهه ڳولي لهڻ، سمجهڻ ان تي ثابت قدميءَ سان هر حال ۾ توڙ تائين وڌندي رهڻ تي سڀ کان وڌيڪ زور ڏنو آهي. سندس چوڻ آهي ته صحيح راهه سڃاڻڻ کان پوءِ سواءِ اڳتي وڌڻ جي ٻي ڪنهن حجت جيلي جي گنجائش ئي ڪانهي، صحيح راهه لڌي معنيٰ ان تي اڳتي هلڻ شروع ”جنين ڌڻي جوئ تئين ڪڇيو ڪو نه ڪين“ ”جائي سڃاڻي، وهان ڪيئن ماڻ ڪري“ ”هوت هلن، آءٌ ويهان، ته ڪا اٿن جڳاءُ؟“ پوءِ ڪنهن به صورت ۾ ڪنڌ ڪڍڻو يا موڙڻو ڪونهي. ”ڪين ڪڍيو ڪنڌ، منجهان سڱ سبب چئي.“ ”هلندي حبيبن ڏي ڪرها موڙم ڪنڌ“ ڪهڙيون به تڪليفون اچن ورڇي پڇڻو ڪونهي، ثابت قدم رهڻو آهي. ”ڪين هلي ڪين هٿ ڪلي، ڪين رڙهي ڪين روئ“ ”ڪندي پنڌ پهاڙ ڏي ٿيڙم روح رڙيون!“ ”موتي مران ۾ ماءُ موٽڻ کان اڳي مران!“ ”سوريءَ جي سزاوار ڏيهائي جنگ چڙهين، جيءَ ورڇي ڇڏين سڪڻ جي پڇاڙ...“ هر هر منٿ يا سڌوسڌ جو انتظام به ڪرڻو ڪونهي، سمجهو مڙس کي هڪڙو اکر ڪافي آهي. ”اڪر ڇٽي هيڪڙي پھون جي نه بجهن، ڪوه ڪبوتن کي سڄي سٿان ڳالهڙي؟“

اڪثر اها منزل به ايندي آهي جڏهن سموريون ڪوششون في الحال ناڪام ٿي وينديون آهن ۽ ائين لڳندو آهي جو جڻ ته جو ڪجهه ڪيو ويو سوا جايو هوان مان اصل ڪجهه ورتو سرڻو ڪو نه هو؟ لطيف چوي ٿو ته صحيح ڳالهه سان وفاداري توڙ تائين قائم رهڻ گهرجي، ڀلي اها ختم ٿي وڃي، ڀلي ان جو نالو نشان به ظاهري طرح ختم ٿي وڃي ته به مڙس اهو جو ان وفاداريءَ تي قائم رهي. ان کي ڪڏهن، ڪهڙين به حالتن ۾ پٺ نه ڏي ۽ ان کان لاءِ دعوا نه ٿئي.

سر سڪي سال ٿيا، هنج هوڀوئي پير،
ڪنگ ويچارو ڪير، جورسي انهيءَ رمز ڪي.

بئي طرف غلط وات تي انسان جيتري محنت، ايمانداريءَ، همت ۽ ثابت
قدميءَ سان وڌندو ۽ جيترو تيز هلندو، جيترو ”ڪامياب“ ٿيندو اوترو ئي صحيح
مقصدن ۽ منزلن کان پري ٿيندو ويندو.

جيڪڏهن تون صحيح وات ڇڏي انفراديت پرستي، زمانه سازي ۽ ڏيئاداريءَ واري
وات وٺيندڙ ته ان تي جيترو تيز هلندڙ، جيترو اڳتي وڌيندڙ ۽ جيترو ڪامياب ٿيندي
اوترو ڏيئا جي هر پيار ڪرڻ جهڙي ڳالهه ۽ مقصد ۽ هستي کان پري هٽندو ويندين. اها
وات توکي ٻين سان گڏ مون کان به ۽ ٻي سڄي ساٿ کان پري وٺي ويندي، بدر جي جنگ
۾ پيءُ هڪڙي پاسي هو ته پٽ ٻئي پاسي. ”ڀان بهتا رها“ ناول ۾ به ائين آهي. هڪ ڀاءُ
ماڻهن سان، ٻيو وري انهن جي وٽين سان ته ٽيون نڪم تماشاڻي ۽ تياڪڙ.

ظاهر آهي ته آءُ پنهنجي وس آهر توکي ماڻهن جي مخالف راهه تي تماشاڻي ٿي
رهجي وڃڻ يا تاريخ جي شهزور گهوڙن جي سڀني هيٺ لٽاڙجڻ ۽ ماڻهن جي حقارت يا
نفرت جو شڪار هرگز ٿيڻ نه ڏيندس. ان لاءِ مون کي جيڪي به ڪرڻ ضروري ٿيو تنهن
جي ڪرڻ ۾ ڪا به هٻڪ محسوس ڪونه ڪندس ۽ ڪا به ڪوتاهي ڪونه ڪندس.

تيرے آزار کا چاره نہیں نشر کے سوا،
اور یہ سفاک مسیحا میرے قبضے میں نہیں،
اس جہاں کے کسی ذی روح کے قبضے میں نہیں،
هاں مگر تیرے سوا، تیرے سوا، تیرے سوا.

تون پنهنجي ذهن جي ڪمزورين، پسماندگين، غلط سوچن، عملن ۽ لاڙن سان
مڙسي سان ويڙهه ڪري پاڻ کي انفراديت پرستيءَ جي گندي ڌوڻ مان ڪڍي
سگهين ٿو. تون نوجوان آهين، ذهين ۽ باصلاحيت آهين. توکي سٺا دوست آهن
تون انگريزي سڪي وڌيڪ مطالعو ڪري سگهين ٿو ۽ پنهنجي ذهن ۽ روح جي
سڪي ويل پاڙن کي وري سرسبز ڪري سگهين ٿو.

باشعور ۽ باضمير ماڻهن لاءِ ذهن، ضمير ۽ روح جا رشتا رت جي رشتن کان به
وڌيڪ اهم آهن. اولاد، مائٽ ۽ عزيز قريبن نهايت پيارا آهن. پر جن سان ذهن،
ضمير ۽ روح جا رشتا آهن انهن لاءِ پيار سان گڏ لازمي طرح عزت به هوندي آهي،
انهن تي فخر به هوندو آهي. اها ڳالهه رت جي رشتن ۾ هر حالت ۾ لازمي ناهي. مون
کي ٿو لاءِ نه صرف پنهنجي پٽ هئڻ ڪري بيحد پيار آهي پر توکي هڪڙو
باصلاحيت، باشعور ۽ باضمير ماڻهو سمجهندي مون کي ٿو لاءِ عزت به آهي ۽ توتي
فخر به آهي، پاڻ، پاڻ، ۾ پيءُ پٽ هجڻ سان گڏ دوست ۽ ساٿي به آهيو.

آءِ پيءُ جي حيثيت ۾ توکي سخت تاڪيد ٿو ڪريان ۽ دوست ۽ سينئر ساٿي جي حيثيت ۾ توکي زوردار هدايت ٿو ڪريان ته پنهنجي زندگيءَ جو عام زندگيءَ جو ۽ زندگيءَ بابت عام جو نئين سر ۽ اونهو مطالعو ڪر. زندگيءَ بابت پنهنجي فلسفي، عالمي نقط نظر ۽ سوچ جو نئين سر تنقيدي جائزو وٺ ۽ ان کي درست ڪر: فولادي قوت اراديءَ کان ڪم وٺي، نهنن چوٽيءَ جو زور لڳائي انفراديت پرستي، خود پرستي، آرام طلبي ۽ زماني سازيءَ جي گندي ۽ غليظ ڏيڻ مان ٻاهر نڪر ۽ وري به خدا جي خلق جي پلي واري روشن ۽ ترقي پسند سوچ ۽ عمل جو ساٿ ۾ هڪٿي باشعور ۽ باعمل مزدور، بهادر سپاهي ۽ دانا عالم جي حيثيت ۾ پنهنجي قطار ۾ شامل ٿي پنهنجي عزت ۽ شان واري جڳهه وري به حاصل ڪري اڳتي واڌارو جاري ڪر.

چچ مَ قطار، سات چڙهندو لڪين،

ميچن ٿئين پٽاءِ، وڳ وات ٿي نه لهين!

هنن حالتن ۾ آءُ فقط ٿورڙو وقت ڪجهه لکي پڙهي سگهان ٿو، ان ڪري اهو ٿورڙو وقت مون لاءِ نهايت اڻ لڀ آهي. ٻيو ته مون لاءِ پنهنجو لکيو پڙهڻ ۽ وري فيئر ڪرڻ هڪڙو عذاب آهي، اهڙين حالتن ۾ منهنجو توکي هن ڊگهي خط لکڻ ۽ تو تائين پهچائڻ جي اڻانگي مهم هلائڻ مان تون ڪجهه اندازو لڳائي سگهندين ته هي مسئلو مون لاءِ ڪيترو اهم ۽ نازڪ آهي ۽ مون کي اميد آهي ته ان حقيقت جي روشني ۾ توکي هن ڳالهه تي جيترو ڌيان ڏيڻ گهرجي اوترو ڏيندين.

ڪسر ڇڏ ڪنات! وڪون وجهه وڌنديون،

سعين سپرين جي، ونگي پيانءَ مَ وات،

چڙي جهوري ڏي جهات، ته هوندي رات هٿ مڙون!

بابا سائين، پنهنجا روحاني ۽ ذهني وڏا، جن تان پنهنجي جسماني وڌڻ جون سؤ پشتون قربان ٿين، تن جي ڳالهه ته خير پري رهي پر پنهنجا جسماني وڏا به گهٽ ڪونه هئا. غريب ۽ بي سمجهه هئا پر خدا پناهه ڏي، زماني ساز ۽ پاڙيا ڪونه هئا. پنهنجي وقت سمجهه ۽ ماحول آهر ڪنڌار مڙس هئا. ڪڏهن به مهل تي ڪنڌ هيٺ ڪري گهر جي ڳنڍ ۾ ڪونه لڪا. سدائين هڪل سان هڪل ڏنائون.

پاڻ کي به مڙسن جي اڳين صفن ۾ بيهڻو آهي، پوين ۾ نه رڳو نالو ڪرڻو ڪونهي. ٽيهن نسن جو زور لڳائڻو آهي. تياڪي ٿيڻو ڪونهي، توڙ ڪرڻو آهي.

اهڙين ڳالهين ۾ ميار جو گهاءُ مڙسن لاءِ تلوار جي گهاءُ کان به وڌيڪ ڏکيو آهي، پاڻ کي اهڙين ڳالهين ۾ ڪڏهن به هرگز هرگز ميار ڪرڻو ناهي. خود روزمره جي ڪم ڪار ۾ به شڪايت جو جائز سبب ڏيڻو ڪونهي. شڪايت مڙس

لاءِ باننو آهي، ڀلا ۽ ٻڌي ٿا تازي وهت وانگي پاڻ کي باننا ڪونه هڻائيندا آهن، رڳو
 اشاري سان منزلون ماڻيندا آهن: وڌيڪ تون پاڻ سمجهو آهين.
 لڪ لاکيڙو ڪر هو ڪوڙين ڏيئي ڳڻدوم
 اڳ ۾ سوڻهن ٿي سوم ملهه مهانگوم چئو!
 لڪ لاکيڙو ڪر هو ڪوڙين ڏيئي ڪاه...
 ڪٿن ڪند ڪاه، جي پلاڻيو ته پرينءَ مڙي!
 تنهنجو بابا

پھريون پٿر

طارق اهو عذر اڳ ۾ ئي (ڪجهه جائز ڪجهه ناجائز) استعمال ڪري چڪو آهي، نه ته جيڪر آئون ٻڌايان ها ته هي ٻه ٽي ستون ڪهڙين حالتن، ڪهڙين مجبورين هيٺ لکجن ٿيون. طارق ۽ نسيم جو ضد آهي ته ڪجهه نه ڪجهه ضرور لکجي، مون کي ان باري ۾ پوري سوچ ويچار لاءِ في الحال وقت ڪونهي ۽ ذهن به چيو نٿو ڪري، پر ادب ۾ به زور اڳيان زاري نٿي هلي. هڪ سو ٽيليفونن ۽ بائڪاٽ جي ذمڪين کان پوءِ هٿيار ڦٽا ڪرڻ شايد گهڻن ئي مذهبن ۾ جائز هجي.

نسيم ڪرل جهڙي برڪ سنڌي افساني نگار جي افسانن جي مڪمل ۽ گهري چنڊچاڻ جي ڪوشش ڪرڻ ٻين لفظن ۾ ٿيندو هاڻوڪي دؤر جي سنڌي افساني بلڪ سنڌي ادب جي چنڊچاڻ ڪرڻ جي ڪوشش ڪرڻ، ڇو ته سواءِ انهيءَ پس منظر جي ڳالهه ئي سمجهه ۾ نه ايندي بدقسمتيءَ سان جنهن زماني ۾ هيءُ نمبر ڀيو نڪري، تنهن ۾ آئون ٻين ڳالهين ۽ ڪمن ۾ ايترو ته مصروف آهيان جو پاڻ تي سخت جبر ڪرڻ جي باوجود به نسيم جي فن جي باري ۾ پنهنجو نقطو نظر پوريءَ طرح پيش نٿو ڪري سگهان. ان لاءِ ايترو ته نئين سر وسيع مطالعو ڪرڻو پوندو، جيڪي چوڻ چاهيان ٿو ان جي تائيد ۾ ايترا ته گهڻا دليل ڏيڻا پوندا ۽ ايترن ته گهڻن ڪڪرن ۾ کڙا هڻڻا پوندا جو انهن کي منهن ڏيڻ اڄ ڪلهه مون لاءِ ممڪن ئي ڪونهي. ان ڪري هن دفعي پنهنجي نقطو نظر جو فقط ٻن آڏن اُٻتن اکرن ۾ تن ڏيئي سگهان ٿو. اُميد ته ڪجهه وقت کان پوءِ هن موضوع تي تفصيلي ڳالهه ٻولهه ڪرڻ جو موقعو ملندو. ڳالهه جي ڪچائي ڦڪائيءَ جي ذميواري رڳو مون تي نه، پر اداري ’سهڻي‘ تي به سمجهڻ گهرجي، جنهن هروڀرو ڪٿي ضد ٻڌو آهي ته ڪجهه لک.

منهنجي حساب ۾ نسيم هڪ سُئو فنڪار آهي. کيس بردباري ۽ قابليت سان ڳالهه ڪرڻ اچي ٿي. پلاٽ جي وٽ ڪو ڪانسس سِڪي. جيڪا ڳالهه ڪڏهنو سا واهه جي ڀاڙيندو. جيڪو اها ٻڌندو سو وسهي ويندو ته ’هاڻو ٻيلي! بنهه ايئن ٿيو

هوندوا، 'کافر'، 'گذريل واردات'، 'چوٽيهون در'، 'پهرين مراد' وغيره افسانا صحيح رٿابنديءَ ۽ پوري وٽ جا بهترين مثال آهن. سندس فن مان سنڌي ٻوليءَ ۽ سنڌي افساني کي هتي ملي ٿي. نوان لکندڙ کائناتس تيڪنڪ سڳي سگهن ٿا. ان معنيٰ ۾ هو سنڌي ادب جو هڪڙو برک فنڪار آهي. ان هوندي به هو اڄوڪي دؤر جي سنڌي عوام جو فنڪار ڪونهي.

اڄوڪي دؤر جي سنڌي فنڪار مان منهنجي مراد آهي اهو سنڌي فنڪار جو هن دؤر جي سنڌي عوام جي سجاڳ ۽ اڳتي وڌندڙ دستن جي دليين ۽ ذهن ۾ اڄ جيڪي اُمنگون ۽ آسون، جوش ۽ جذبا، محبتون ۽ نفرتون، مقصد ۽ منزلون آهن، تن جي پُرپور ۽ زوردار ترجماني ڪري، سندن ٻانهن ٻيلي ٿئي، سندن فتنن ۽ شڪستن ۾ ساڻن شريڪ ۽ ڀاڱي ڀائيواري ٿئي، سندن همتون وڌائي، سندن دبيل گونگن ۽ اڻ اُچاريل جذبن کي آواز رنگ ۽ روپ ڏي ٿوري ۾ سندن جدوجهد ۾ قلم جي مورچي تي، وطن، قوم ۽ عوام جي هڪ پُر جوش سپاهيءَ جون خدمتون بجا آڻي. نسيم مذهبي تعصب خلاف لکيو آهي، ڪاري ڪاريءَ جي ظالماڻي رسم جو ذڪر ڪيو آهي، پوليس جي بي حسيءَ، ڪامورا شاهيءَ جي ٻهروپ ۽ منافقيءَ، ون يونٽي ڪامورا شاهيءَ جي سنڌ دشمنيءَ ڏانهن اشارا ڪيا آهن، مٿين طبقي جي گهراڻن جي ڪوڪلي زندگيءَ، غريب چوڪيدار جي دل جي شاهوڪاريءَ، بدصورت غريب شاگرد جي اندر جي سونهن جو نقشو چٽيو آهي، سنڌي نوجوان چورائين مڙسن جي همت ۽ مڙسيءَ جون ڳالهيون ڪيون آهن، اهي سڀ پليون ڳالهيون آهن ۽ سنڌين جي دليين تي پوکجن ٿيون، پر نسيم اهي مسئلا اهڙي بنياد تان، اهڙي سطح تي، اهڙي انداز سان ڪٽي ٿو چٽ ڪو تياڪر ماڻهو ڪو تماشو پيو ڏسي. هو ايئن جلي پڇي نٿو، جيئن ڪو گهر جو ڌڻي جلي پڇي. وٽس اونهون سماجي فڪر، سوچ ۽ تڙپ ڪانهي. وٽس عظيم بنيادي مقصد ۽ منزل ڪانهي. وٽس اٿاهه جذبا ۽ احساس ڪونهن، بي انت پيار، نفرتون يا غصا ڪونهن. سندس هر ڳالهه ۾ وچترائي ۽ مٿاڇرائي آهي. هو اڄوڪي سنڌ جي پرندڙ مسئلن ڏانهن اک ڪٽي ناهري به نٿو، جن کي ڪٿي ٿو تن کي به فقط پري کان، احتياط سان چڙهي ٿو. هو تانڊن ۾ پنهنجا هٿ نٿو ساڙي هو ڌڻي نه پر پاڙي وارو ٿي مٿاڇريون ڳالهيون ڪٽي ۽ ٻڌائي ٿو. هو پنهنجن ڪردارن سان گڏ مري جيئي نٿو. هو پيا آهن، هي پيو آهي. ان ڪري هو جمال ۽ امر جليل جهڙن مجذوبن مستن وانگر دل ۽ دماغ جي دنياين ۾ زلزلن ۽ ٿڌو جهي. آغا سليم وانگر ماڪ ۽ پينل گلزارن جا سير نٿو ڪرائي. عبدالقادر جوڻيجي وانگر اندر ۾ ويٺو جهي، علي بابا وانگر عجيب غريب دنيا ۽ زمانن ڏانهن وٺي نٿو هلي. سواءِ 'کافر' جي سندس ٻيو ڪوبه افسانو اهڙو ڪونهي جو ماڻهوءَ کي هن سماج بابت ڪنهن گهري ۽ اٿاهه سوچ ۾

وجهي ڇڏي. سندس هڪڙو به اهڙو افسانو ڪونهي جو ماڻهوءَ کي پنهنجي سموري زندگيءَ تي ٻيهر نظر وجهڻ ۽ ان کي بدلائڻ لاءِ مجبور ڪري. سندس افسانا فن جو ڪرشمو ۽ گهڙيءَ جو تماشو آهن. کليل ختم پئسا هضم. ان جو هڪڙو بنيادي سبب اهو آهي ته مجموعي طور سندس نگاهن تي سندس طبقي يعني وڏي زميندار طبقي جي عينڪ ڇڙهيل آهي. روشن خياليءَ جي سونهري فريم ۾ اها ڏاڍي خوبصورت ٿي لڳي، پر آهي طبقاتي عينڪ.

مثال طور سنڌي سماج جو بنيادي ٽڪر، سنڌي هارين تي زمينداري ڦرلٽ، ڏاڍ ۽ ڏهڪاءُ آهي. نسيم جي افسانوي دنيا ۾ ان ٽڪر ۽ ان مان پيدا ٿيندڙ مسئلن جو نالو نشان به ڪونهي. ون يونٽ ۾ سڀ کان وڌيڪ سنڌي غريب عوام سٺو نسيم جو ان باري ۾ هيرو به سنڌي وڏيرو آهي. ’چوٽيهون در‘ ۾ پوليس جي روش کي قابل نفرت، ظالم ۽ ٻيا نه، پر رڳو اجائي مصيبت کان لهرائيندڙ ڏيکاري ٿو. سندس نهايت اثرائتن افسانن جا مظلوم هيرا وڏا زميندار (گردش زماني جي) ۽ پوليس آفيسر (گذريل واردات) آهن. غريب سنڌي هاري کيس وٺي ٿو ته اهو به فقط چور جي روپ ۾! ظاهر آهي ته زميندارن لاءِ مڙسائيا چور تمام ڪارائتو شڪاري جانور آهن. مطلب ته نسيم جا افسانا بنيادي طرح سنڌ جي روشن خيال زمينداري سوچ ۽ نظر جا بهترين اولڙا آهن. ڳالهه ڊگهي آهي پر اتي ڪٿائين.

عوام روزمره جي گفتگوءَ ۾ جيڪا ٻولي ڪتب آڻي ٿو، اها ئي ٻولي اصل هوندي آهي، اهو ئي ڪنهن قوم جو سڀ کان قيمتي ورثو آهي. خاص ڪري انهن قومن جو جن جي اڪثريت اڻ پڙهيل آهي، ۽ جن جي ڳالهائيل ٻولي اڃا لکچڻ مس شروع ٿي هجي، سنڌي ٻوليءَ جا 90 سيڪڙو محاورا اڃا اڻ لکيل آهن. اهي محاورا هزارين سالن جي قومي تخليق آهن ۽ صدين کان پوءِ گهڙجي، سنوارجي معنيٰ ۽ مطلب سان سينگارجي چڪا آهن. اسان اديبن جي وڏي اڪثريت انهن کان قطعي ناواقف آهي. بنهه ايڪڙ بيڪڙ سنڌي پڙهيل سنڌي عوام جي خوبصورت محاورن مان ڪي ڄاڻن ۽ انهن جو صحيح نموني استعمال به ڪري سگهن ٿا. هر ٻوليءَ جو پنهنجو مزاج ۽ طبيعت آهي. اردو، شهر ۽ بزار جي ڪلهوڪي بي پاڙي ڪتابي ٻولي آهي. سنڌي هزارين سالن کان ميدانن، جهنگن ۽ وڻان ۾ پليل، ساماڻ ۽ پختيون پاڙون هنيل شاندار درخت جهڙي ٻولي آهي. اردو فطرتن زوال پذير جاگيردار طبقي جي ٻولي آهي. سنڌي پورهيت عوام جي ٻولي آهي. اردو صحيح ڪهڙي آهي تنهن جي ڪسوتي دهليءَ جي شاهي قلعي معنيٰ جي ٻولي آهي. سنڌيءَ جي صحيح هجڻ جي سند سنڌ جون لائڊيون، اوطاقون، کوھ، وڻاڻ ۽ ڪچهرين جو محاورو آهي. اردو بازار ۽ ڪتاب جي ٻولي آهي. سنڌي ٻوليءَ جو اٿاهه ساگر سنڌيءَ ۾ لکيل تمام ٿورڻ ۽ معمولي ڪتابن جي ننڍڙي ڪونري ۾ سمائجي نٿو سگهي. لکيل سنڌي، ڳالهائيندڙ سنڌيءَ جي سوچ، فڪر ۽ قدرن جي نمائندگي نه ٿي ڪري اهي اڃا بنيادي

طرح هڪٻئي جي اُبتڙ آهن. هوءَ هڪٻئي شيءِ آهي، ته هيءَ ٻي. اتحاد به آهي ته تڪرر به. پر حال في الحال تڪرر اتحاد تي حاوي آهي.

سنڌي ادب ۾ اهڙا ماڻهو آڱرين تي مس ڳڻي سگهبا، جيڪي سنڌي عوام جي محاورن جا ڪجهه نه ڪجهه واقف آهن ۽ ان کي ادب ۾ استعمال ڪري ڄاڻن ٿا. انهن ۾ عبدالقادر جوڻيجو (جيڪو هاڻ اهو ترڪ ڪري ماڊرن پيو ٿئي)، ماهتاب محبوب ۽ ٻه چار ٻيا اديب هوندا. نسيم به انهن مان هڪ آهي. هو نه رڳو ڪافي سنڌي محاورا ڄاڻي ۽ استعمال ڪري ٿو، پر پنهنجين ڪهاڻين جي پيش ڪش ۾ انهن کي بنيادي حيثيت ڏئي ٿو. ثانوي نه، جيئن ٻيا ڪن ٿا. هونئن ته امر جليل ۽ ٻين جي ڪن افسانن ۾ به گفتگو بنيادي آهي ۽ بيان ثانوي يعني پلاٽ جا نشان گفتگوءَ مان ظاهر ٿين ٿا ۽ نه بيانن مان. پر امر جي ٻولي سنڌي عوام جي محاورن واري ٻولي نه آهي. ان جو هڪڙو سبب هيءُ آهي ته امر اڪثر هن دؤر جا نوان سماجي جذبا، خيال ۽ لاڙا پيش ڪري ٿو. اهي نوان خيال اڃا عوام جي گفتگوءَ جو موضوع نه ٿيا آهن ۽ لکين ماڻهن جي روزمره جي استعمال ۾ رچي راس نه ٿيا آهن. ان جي اُبتڙ نسيم اهي خيال اهي ڳالهون پيش ڪري ٿو، جي عوام ۾ اڳ ئي مروج آهن ۽ صدين کان گهڙجي سنوارجي سدا ملوڪ ٿي چڪا آهن.

جيڪي اديب احساس ڪمٽريءَ وچان سمجهن ٿا ته سنڌي ٻولي عربي، فارسي يا هندي ٻوليءَ کان گهٽ آهي ۽ ان خيال کان ڪسر پوري ڪرڻ لاءِ غير سنڌي لفظ استعمال ڪرڻ کي قابليت سمجهن ٿا، تن لاءِ نسيم جي خوبصورت يا بامحاورن ٻولي ڄڻ هڪ ادبي چمات آهي. آغا سليم واهه جي ٻولي ٿو لڳي، پر اها گهڻي قدر سنواريل سينگاريل ڪتابي ٻولي آهي. ان ۾ عوام جي محاورن واري اصليت، چشڪو ۽ میناج ڪونهي.

منهنجي خيال ۾ نسيم سنڌي افساني کي اهي ٻه مکيه ڳالهون ڏنيون آهن. ڳالهه جي ڪاريگريءَ واري وڏ ويٺت ۽ سلائي ۽ سنڌي محاورا. باقي سندس سماجي مقصد، همدرديون ۽ جذبا زمينداري سوچ جي حدبندين کي اورانگهي نٿا سگهن. ان ڪري اهي اڪثر ڄڻ چانهه جي پيالي ۾ اٿاريل طوفان ٿا لڳن. نسيم ڪاريگر آهي، ان کان عوام ۽ سنڌي فنڪار فن سکي سگهن ٿا، پر سندس ڪاريگري عوام لاءِ وقف ناهي. ان معنيٰ ۾ نسيم کي اڄوڪي سنڌ جي عظيم سچن ۽ عظيم مقصدن جي نمائندگي ڪندڙ افساني نگارن ۾ شمار نٿو ڪري سگهجي. ذات وڏي شيءِ ناهي، سچ وڏي شيءِ آهي.

ڪجهه وقت ٿيو ته امداد حسيني صلاح ڏني هئي ته پاڪستان کان پوءِ جي سنڌي شعبي ۽ ادب جي مڪمل ڇنڊڇاڻ ٿيڻ کپي. مون کي اميد آهي ته آئون به ان ڇنڊڇاڻ ۾ حصو وٺي سگهندس. نسيم جي افسانن بابت مفصل راءِ زني ان وسيع پس منظر ۾ بهتر ڪري سگهبي. هيءُ فقط تلاءُ ۾ پهريون پٿر ڪري سمجهڻ گهرجي.

ڀاڱو ٽيون

(تخليقي ادب)

پسي ٻاڙها ڪُل (ڪهاڻين جو مجموعو)

اڃ اڳڙيا آيا...

ساجن مَهاڻي سان منهنجي دوستيءَ کي ويهه سال ٿيا آهن. ان وچ ۾ ڪَئين لاهيون ڇاڙهيون ۽ ٽڏيون ڪوسيون آهن، پر ڪڏهن به سنڌو ڪونه پيو آهي. نپايو اچون.

اتڪل ويهارو سال اڳ، هڪڙي ڏينهن سب جج جي ڪورٽ ۾ بيٺو هوس ته ساجن کي پوليس ڏنڊا پيڙيون هڻي وٺي آئي. ساڻس ٻه سنڌي ڀائر کي سَوَٽ ماساٽ ۽ ڪي ٻيا هئا. ڪل 9 مڙس هئا. ڪورٽ جي ورائڊي ۾ چَوَڇوڻي ويئي! ڪو ”ساجن مهاڻو اوهانجي اوا“ ڪو چوي ”زبردست ڏاڙيل آهي، تي خون ڪيا اٿس!“ ڪو چئي، ”هينئر به خون ۾ آهي.“ هرڪو نئون فوجداري وڪيل خواب لهندو آهي ته منهنجا اهڙا مشهور ۽ ناليرا اصيل هجن ۽ آءٌ به اهڙا اهڙا وڏا ۽ ڏکيا ڪيس هلائي سگهان. جيڪي وڪيل اهڙا وڏا ۽ ڏکيا ڪيس هلائيندا آهن، تن کي ننڍا ۽ نوان وڪيل طلسمي ديُو ڪري سمجهندا آهن ۽ کين پير ڪري پوڄيندا آهن. آءٌ به تن ڏينهن ۾ ننڍو ۽ نئون وڪيل هوس. مون به اتي بيٺل ننڍن وڪيلن وانگر دل ۾ سوچيو ته، ”اهو ڏينهن ڪڏهن ايندو، جڏهن ماڻهو چوندا ته انهن مڙسن جو وڪيل اوهو پيو اچي!“

ڪجهه دير کان پوءِ منهنجو مُنشي مرڪندو مون ڏانهن آيو. چيائين ته، ”جي دل جهلين ته اڃ ڪم هڪڙو زبردست ٿي سگهي ٿو!“ پُڇيم، ”ڪهڙو؟“ چيائين،

”ساجن مهاڻي جو ڪيس پاڻ کي ملي ته ڪيئن؟“ مون چيس، ”اهي هوائي خبرون ڇڏا ڪم جي ڳالهه ڪرا“ خير، خبر پئي ته همراھ جو ڪراچيءَ وارو وڪيل پئسن نه ملڻ ڪري ڪاوڙجي ويو آهي. اڄ ڪونه آيو آهي. جج ڪيس ڪونه ٿو رکي. هلائي ٿو. منهنجي مُنشيءَ الائي ڪهڙا گشاپتا هڻي، ان مجبوريءَ جي حالت ۾ ساجن وارن کي مڃايو آهي ته جيسين وڏي وڪيل جي پئسن جو بندوبست ٿئي ۽ هو اچي تيسين جج جي ضد کي منهن ڏيڻ لاءِ جيڪو هڪڙو اڌ شاهد حاضر آهي، ان کي آءٌ منهن ڏيان. مون وڪالت نامو وڌو. فيءَ جو ته خير مون سوچيو به ڪونه. رڳو اهي پئي دعائون گهريم ته، ”شل پٽ رهجي اچي! مون واري مُنشي جيڪي پٽاڪ هنيا آهن، تن جي پٽ رهي!“

پر جج صاحب الائي صبح جو گهران وڙهي آيو هو. الائي ڇا، مون واري پٽ مان ڦڪو به ڪونه ڇڏيائين! منهنجو خيال هو ته مڙيئي به چار اهڙا سوال پڇي ڇڏيان، جن مان گهڻو فائدو کڻي نه به ٿئي، پر نقصان به نه ٿئي ۽ ٿي سگهي ته ڪجهه ٿئي به ٿئي، پر جج صاحب چئي، تون ٿيندو ڪير آهين جو اڄ مون وٽان سگهين لڳين وڃين! جيڪو ڪٿيو سوال پڇان، تنهن لاءِ گوڙ ڪريو ٻيهر رهي. ڇي: ”فضول آهي، ٻيو سوال پڇ!“ قصو ڪوتاهه، مون کي هڪڙي ٽڪي جهڙو ڪري ڇڏيائين! مون دل ۾ چيو ته، ”زمين جاءِ ڏي ته ان ۾ گهڙي وڃان!“ پوءِ اهو ئي ٿيو جيڪو ٿيڻو هو. مون لاچار ٿي لحاظ ڇڏي جج صاحب سان خالص قانون جي ڳالهه ڪئي. سوال لکت ۾ نوٽ ڪرايم. جوابن جو لفظ به لفظ لکايو. ڳالهه نيٺ وڌي وئي.

جج صاحب پنهنجي پڙ تي ويو ۽ مون قلم 526 ڪپڪ هيٺ ڪارروائي فوراً بند ڪرڻ جي درخواست ڏني. هاڻ ڪيس لازمي طرح رکجڻو هو. سو رکيو. آءٌ ٻُڌندڙ دل سان ٻاهر نڪتس. جوابدار ججن کي ناراض ڪرڻ کان وڻئون ويندا آهن، خاص ڪري وڏن ڪيسن ۾. وڏا ۽ پراڻا وڪيل مس مس جوابدارن کي جج سان قانوني ويڙهه لاءِ تيار ڪري سگهندا آهن. ڪو مون جهڙو ان وقت جو اڀرو سپرو رنگروٽ وڪيل، ڪنهن ساجن مهاڻي جهڙي وڏي جوابدار کي، جنهن جو وڏو وڪيل ڪراچيءَ ۾ ويٺو هجي، تنهن کي جج سان قانوني طرح وڙهڻ لاءِ تيار ڪري سگهي. اها ڳالهه سوچڻ ئي فضول هئي.

اهي ڳالهيون ٻڌي، آءٌ وڃي بار روم ۾ وينس. ايتري ۾ ساجن سڏايو. مون کي چيائين: ”مٿس پاڻيءَ وارو ٿو ڏسجين! دل متان لاهين! ڪيس جيئن وڻيئي ٿيئن هلا! اسان هن پازڙي وڪيل تان هٿ ڪڍبو. اسان جو وڪيل تون آهين. الائي وڪالت جڙين ٿو ڪ نه ٿو جڙين، اسان کي تون پسند آهين. فيءَ لاءِ دل متان

لاھين. اسين پاڙيا ڪونه ٿينداسين!“ آءٌ رڳو ايترو چئي سگهيس، فيءَ جي ڳالهه ڇڏي ڏي. خدا ڪندو سولي ٿي پوندي“ اهڙيءَ ريت مون هن جا ويهن کان مٿي ڪيس هلايا. مون به محنت ڪئي، هُنن به ڪئي، ڪيس آهستي آهستي ڪري، هڪڙو هڪڙو ٿي پڻي ويا. تان جو پوليس مون تي ڀُڪارون ڪيون ته، ”ان ٽولي هٿان ڌاڙا هڻائي ٿي فلاڻو وڪيل ٿو!“ حد جي ڪليڪٽر مون کي چيو ته، ”انهن جا ڪيس ڇڏ. توکي نقصان نه پوڻ ڏبو! تنهنجون ٻيون ڪيتريون ئي اپيلون وغيره پيل آهن. انهن ۾ ڪسر پوري ٿي ويندي.“ مون معذرت ڪئي، جنهن تان ڪليڪٽر صاحب گرم ٿي ويو. ان سان منهنجي ويڙهه به لاڳيتو ٿي سال هلي. پوليس اڳي ئي خاري هئي. باقي ڏي-ايمر صاحب پٺيان پئجي ويو. سو معاملو ڪجهه گرم ٿي ويو پر خدا پٽ رهائي. پاڙيو اسان مان ڪوبه ڪونه ٿيو.

7-8 سال ٿيا آهن ته آءٌ اچي حيدرآباد ۾ رهڻ لڳو آهيان. ساجن جا جيڪي ڪيس رهيل هئا، سي حيدرآباد مان وڃي هلائيندو هوس. تان جو وڏا ڪيس سڀ ختم ٿي ويا. باقي سڀ ٿلها ڪيس، اتي اڳ منهنجو جيڪو ڀارت ۾ هو، ان کي ڏيئي ڇڏيم. همراھ حيدرآباد ايندو آهي ته جيسين مون سان ملي ۽ ڪچهري نه ڪري، تيسين مٿس حيدرآباد جڻ حرام. هڪپئي کي پراڻيون ڏک سک جون ڳالهيون ياد ڏياريندا آهيون ۽ شڪر ڪندا آهيون جو هاڻ اهي لڙ لهرين لنگهي ويا آهن، پر سال کن ٿيو آهي جو همراھ جو حيدرآباد اچڻ ئي ڪونه ٿيو آهي. سو پئي دل ۾ چيم ته، يا ته نياپو ڪريانس يا ڪي ڏينهن به واندڪائي ڪڍي سگهان ته وٽانس ٿي، هوا به بدلائي اچان. اڃا اهي پور پئي پڇايم ته تنهن ڏينهن وڏيرو امام علي خان ملير. امام علي ڪنهن زماني ۾ مون سان ساڳئي اسڪول ۾ پڙهيو هو. ان حساب سان اسين پاڻ کي هم ڪلاسي سمجهندا آهيون. ڳالهين تان ڳالهيون ڪندي، ساجن جو ذڪر نڪتو. چيو مانس: ”گڏجيئي ته چٽجئانس ته مون وٽان ٿيو وڃ.“ اها ڳالهه ٻڌي، منهن ۾ گھنڊ ڪئي وڌائين. پڇيو مانس ته چيائين: ”توهان به ڪهڙن ماڻهن کي ڪٿي مٿي تي ٿا چاڙهيو.“ آءٌ حيران ٿي ويس. ڇو ته امام علي ٿر جي وڏيرن ۾ اهو اڪيلو ماڻهو هو جو ساجن جو ظامن وغيره پوندو هو ۽ چوٽيءَ لميءَ مٿس هٿ رکندو هو. هو به سندس واکاڻون ڪندو هو ۽ وجهه ٻيو ڳوليندو هو ته وڏيري امام علي خان جو ٿورو ڪيئن لاهيان. تنهن جي وائان هن جي ڳالهه ٻڌي، مون کي حيرت لڳي. چيائين: ”فقير محمد خان رنج متان ٿين، پر ساجن جهڙو پال جو پڪل پاڙيو ٻيو ڏنيا ۾ ڪونه لپندو.“

مون کي ڪاوڙ ته گهڻي آئي، پر چيم ته اول انت ته وٺانس. سو چيو مانس: ”ڪر خبر، آخر ساجن تي هيءَ اوچتي ناراضگي خير مان ٿي؟“ چيائين، ”تو کي ته

خبر آهي ته پاڻ هنن ماڻهن لاءِ ڇا ڇا ڪيو. تون پاءُ وٺو آهين ته ٻي دنيا ته ٺهيو پر خود ڪليڪٽر ۽ ڪمانيءَ جهڙا مڙس به مون کي ٻانهن ۾ جهلي چوندا هئا ته، ’وڏيرا، سُرَت ڪرا! گندن ماڻهن ۾ هٿ وجهي پنهنجي عزت گهٽ نه ڪجي،‘ سوڻٽ مون وارو يعقوب سڃاڻين، سڄو ڏينهن مون کي گهٽ ڪرڻ لاءِ وجهه پيو ڳولي. تنهن انهيءَ ساجن جو بهانو ڪري، سڄي دنيا جا ڪن منهنجي بر خلاف ڀرڻ مان وسئون ڪانه گهٽائي، پر پاڻ به تو وانگر ڪنهن ڳالهه تي بيٺاسين ته پوءِ ڀلي مٿان ريلون مٽي وڃن، ٻي وائي ڪانه ورندي. تنهنجي ڳالهه ٻي آهي. باقي ٻئي ڪنهن مائيءَ جي لال ۾ آءُ اهڙي مٿيا ڏسان ٿي ڪانه ٿو جو انهن خبيس ماڻهن لاءِ ڪري هنيئن ٻرندڙ باهه ۾ ٽپا ڏي. خير، پوءِ جهڙو حال هو. تهڙو توکي خبر آهي ته ڪونه گهٽايوسون.“ مون چيس: ”مون کي سڀ خبر آهي. توکي شاباس هجي، پر آخر ٿيو ڇا؟“ چيائين: ”اسان يا عمر مٿس هيڏا ٿورا ڪيا ۽ پاڻ به وسئون ڪونه گهٽايائين، پر هيٺ هڪڙن ڀڙون ماڻهن اسان تي اختيار ڪونه آندو. تن کي آڏي ڪاٺي ڏيڻ لاءِ مٿس هڪڙو خبيس ڪم رکيوسين ته بيهي راڳ ٻڌائڻ لڳو. اول گسائي گسائي، نٿائي نٿائي، آخر ٽيون ڏينهن نڙو پڙو جواب ڏيئي ڇڏيائين! چوندا آهن ته مڙس ڪرڻ جي مند ٿي ڪانهي. هي صفا ويو ڇٽ ٿي. ٻڌو اٿئون ته هاڻ ڪناس پيا مڙسائا اکر ويا هليا. هاڻ به ماڻهو ويڙهائي، لائي لڳائيءَ مان پيو پيٽ پاري!“

آءُ ساجن بابت اهڙي گهٽتائيءَ جهڙي ڳالهه ٻڌي، سهي ڪونه سگهيس. ٻئي آرٽوار تي ڪماڪمي ڪري، ماڻهو موڪلي، ڳونان گهرائي ورتومانس. سڄي خبر سڻائي، پڇيومانس ته: ”ڪر خبر! اهو نڪ تي هر ڪيئن لڳڻ ڏنو اٿئي؟ وڏيري امام علي خان جهڙي ماڻهوءَ جو ٿورو توکان نه لهي سگهي ها ته مون کي چوين ها. ڪو ٻلو ڪري وجهونس ها.“ اها ڳالهه ٻڌي ان مهل ڪا ورندي ڪانه ڏنائين. رات جي ماني کاڌيسين. ٻين آيلن سان ڪچهري ڪري، جڏهن خلاصا ٿياسين، تڏهن چيومانس، ”ها ادا! هاڻ ٻڌاءِ ڪي خدا جي ڏني مان.“ جواب ۾ کلي چيائين: ”ملڪ ۾ ڪي ڪامريٽي ٿا ٻڌجن، تو کي ٻڌا آهن؟“ مون چيس: ”ڳجهارتون ڇڏا سنجين ڳالهه ڪرا!“ چيائين: ”الله جو سنهن، چرچو ڪونه ٿو ڪريان! تون پهريائين ٻڌاءِ ته ڪامريٽي ٻڌا اٿئي يا نه!“ مون چيس: ”ڪامريٽي ڪهڙا؟“ چيائين: ”هي ڪونه جيڪي ’سنڌ-سنڌا‘، ’غريب غريب‘ ۽ ’هاري هاري‘ ڪندا، وڏيرن، ڪوڙن ڪليمين ۽ چوڏرين پٺيان لٽ ڪٽيو پيا گهمڻ ۽ جيلن ۾ پيا پون!“ سمجهيم ته شايد انقلابي وطن دوست ۽ هاري ڪارڪنن جي ڳالهه ٿو ڪري. پر پڇيومانس ته: ”خير، ڪي هوندا ڪٿي، پر تون پنهنجي ڳالهه ڪر.“ چيائين: ”تو کي خبر ڪانهي، اچي ڏاڙهي اٿو خراب، هن عمر ۾ آءُ به ڪامريٽي ٿي ويو آهيان؟!“ ائين چئي، ننڍڙي ٻار وانگر شرارتي نموني مون ۾ ٺهاري، منهنجو ردعمل ڏسڻ لڳو.

آخر هن سربستي ڳالهه ٻڌائڻ شروع ڪئي، ”توڪي خبر آهي ته اسين اصل اشراف مارو ماڻهو هئاسون، نه ڪنهن جي هنئي ۾ نه ڪنهن ۾ پنهنجي گهر ڪنهن ۾ پورا هئاسون، پر اسان جي وڏيرن جي گهر اسان کي سڱن تي اچي ڪنيو. ڪُٽڻ جي چوڻ تي لڳي هرو ڀيرو بهانا ڪري، اسان کي ڇڻڻ لڳا، اسان کان به جيسين، جيڪي سَنو ٿيو تيسين اهو سَنوسين. راجا رشم موجب راج ميڙي، سندن واجبي بي واجبي ڏک ڏمر لاتاسين، پر هنن بدن مان غير نه ڪڍيو. هنن کي وڏي ڪاوڙ انهيءَ ڳالهه تي هئي ته اسان هروڀرو ڪنهن جي اڳيان لڳو ڇڏي ڇڏي سو اسان کي ليزم ڪرڻ لاءِ ڪنهن کي اک پڇي ٿي ڇڏيائون ته وارو ڪريو. اچي ڪيس ٿيا، اچي ڪيس ٿيا، اسان جو هلڻ چلڻ بند ٿي ويو. بنهه جيڪو ٽولرن کاڌل ماڻهو هو، سو به اسان تي چڙهندو ٿي آيو. پوءِ ڏنوسين ته بنهه ٿا ڏونڊ ٿيو مرون، سو ماشاءِ الله ڪري وڏوسين ڏنڊي ۾ هٿ. پوءِ جي سڄي خبر اٿئي برڪ به ڪري ويهه پنجويهه ڪيس ٿيا، قسمت سان پاڻ به پاڻ ۾ ملي وياسون. تون ماڻهو هئين، جنهن آانهن سڀني ڪيسن کي منهن ڏنو. نه ته ٻئي ڪنهن جي جاءِ ڪانه هئي. مس مس ڪري ڏهه پندرهن ويهه سال راتين جا ڳيتون ڏيئي ڏيئي، پلانڊ ڪجهه آڃا ڪيا اٿئون. ڪجهه اميد الله ۾ آهي ته ٿي ويندا. ان ۾ جن به مدارتون ڪيون، سي اسان جي دل ۾ لکيا پيا آهن.

وڏيري امام علي اسان سان وڪون پريون، مڃڻ مراد آهي، نه مڃڻ واري کي حيف آهي. اسين به حالي مائتن جا پٽ آهيون، ڪنهن جو ٿورو ڪونه رهايون. هيٿرا ڏينهن اسان کي به جڏهن به هڪل ڪئي هوندائين ته پوءِ اسان ڪنڌ ڪونه ڪڍايو هوندو. دوداڻي وارو خون به ائين. دوداڻي، امام علي خان کي ليکيو ٿي ٿئي. هن اسان کي چيو ته، سندس مال به تي ڏينهن تاري ڇڏيو ته من اک کُلين. اتفاق سان ڀاڳيا جاڳي پيا. مقابلو ٿي پيو. چوري مون واري جو اتفاق ڏک لڳي پيو. 5 سال پئي خون جو ڪيس هليو. وڏيري امام علي خان هٿن جي شاباس گهڻي ڪئي، پر خرچ جو اسان ٽڪو به ڪونه ورتس. توفيءَ جهڙي ڪر ڪانه ورتي ته به ڪيس ۾ ويهه هزارن کان ڳالهه چڙهي وئي. گهر تي نانڊو رکي، الائي ڪيئن به ڪري، پري وڃي چڙهياسين، پر وڏيري کي منهن ۾ ڳالهه ڪانه ڏنيسين ته، ”ادا، تولا ڪري اسين خونن ۾ اڙجي وياسين.“ قسمت هئي ۽ توهان سائين شفا ڏني جو چورو ڇڏي ويو. پر جي خدا خير ڪري، هيڏانهن يا هوڏانهن، ته به اسين وڏيري کي اکر به ڪونه ڇڻون ها ته، ”هي اسان تولا ڪري سور سَنو يا قرباني ڪئي.“ خير، دوداڻي، وڏيري امام علي خان سان ته اوڻين ڪونه ٺهيا، پر هاڻ اسان جي سر جا وير ٿي پيا. چيائون پئي ته: ”جي وڪيل ڪيس مان ڇڏيو ته به وير پراڻو ڪونه ٿئي، پلانڊ ڪنداسون.“ سومون چوري کي چيو ته، ”سچيت رهج.“

قصو ڪوتاهه، مهينو ڪن راتين جو ٿيو آهي ته به ٽي ڏينهن ٻاهر نڪري ويس. واپس اچان ته رن مون واري اونڌو منهن ڪريو پئي آهي. پتو پيو ته چورو مون وارو يعقوب ڪيڏانهن جهت تي سنگتين سان گڏجي ويو هو. ڀاڳيا جاڳي پيا ۽ پويان پئجي وين. ٻيا موتي آيا، مونجو چورو وريو ڪونه. خبر ناهي ٻڌو يا حال پڇي ويو ۽ هئو مٿو تاري پوءِ ايندو. خبر، مون سنگتين کان وڃي خبر ورتي. هيڏانهن هوڏانهن نوٽ واٽ ورتو. پتو پيو ته چورو واڳن جي وات ۾ پئجي ويو. الاڻي جيئرو به هو ڪ مورڳو ڪپي ويو.

پوءِ خبر پئي ته اتفاق سان جتي هي جهت هڻڻ ويا هئا، انهن جو ڪو دودائين سان ماٿڻا ٿورستو هو. اهي وس جا ڏينهن هئا، سو دودائي به لڏي اچي انهن جي ڳوٺ رهيا هئا. رات جو ڀاڳيا جاڳي پيا، تن گهوڙا گهوڙا ڪري سڄو ڳوٺ اُتاري وڌو. چورو مون وارو اتفاق سان ڪو وڃي ڪنهن وٽ سان ٽڪريو. سو جهڙو هو تهڙو وڃي هيٺ ٻٺو. مٿان ڀاڳيا رسي ويا. مڙس کي هڻي رنڊي وڌائون. يارو دودائي، جنهن جو پٽ ڪنڀاس مري پيو هو، سو به ڀاڳين سان گڏ هو. ان مڙس سڃاڻي ورتو. ان ته هن کي آسمان ۾ پئي ڳولهيو سوزمين تي ملي ويس، سوان کڻي بلاتو ڪيس.

”مون وڃي ٿاڻن جو سماءُ ورتو، پر ڪٿي به ڪو فرياد داخل ڪونه هو. ’چور جي ماءُ روئي گهڙي ۾، ثابتي نهي ڪانه،‘ چور جن سان گڏ ٻڌو هو، سي به ڊپ ۾ الاڻي ڪيڏانهن مٿو کڻي پئجي ويا. اهي هجن ها ته به ٿورو ئي هلي پوليس وٽ قبولدار ٿين ها ته ڪو ’اسين چوري ڪندي ڏسجي پياسين ۽ اسان مان هڪڙو بروقت واردات تي پڪڙجي پيو!‘ مٿان وري اهو انديشو ته جي ٿي پوي مون وارن دشمنن وڏيرن کي به خبر ته انهن جو ته مڪو مچي ويندو. تنهنجي خبر هيم ته تون مهيني ڪن لاءِ لاهور پاسي ويل هئين. هاڻ وڃان ته ڪيڏانهن وڃان؟ چار ڏينهن چار راتيون گذري ويون، سوچي سوچي اکين اڳيان انڌا اچي ويو. چيم ته هاڻ ڪجهه نه ڪيم ته چريو ٿي پوندس. چوٿين ڏينهن نڪا ڪيم هر نه تم، سڌو وڃي خود يارو دودائيءَ جي گهر جي ٻاهران سڌ ڪيم! ٻاهر نڪري آيو. چيو مانس، ”مون کي ٻيو ڪجهه ڪونه ڪپي. توکي ٻيو نه ته تنهنجي جوان جولاش ته مليو. مون کي به ٻيو نه ته رڳو ايترو ٻڌائي ڇڏ ته چوري جولاش به ملندو يا...“

منهن ۾ گهٽڻ وڃي چيائين: ”چورو ڪنهن جو؟“ مون چيس، ”گهڻين ڳالهين لڏجن اٿ، ڳالهه جو اکر هيڪڙو. آءُ توکي مڙس ماڻهو سمجهي، توو رڳو ايتري لاءِ لنگهي آيو آهيان ته مون کي رڳو سنئين ڳالهه ٻڌاءِ. نه ته ڏي جواب ته آءُ جنهن گس کان آيو آهيان، تنهن تان موتي وڃان.“ اها ڳالهه ٻڌي باهه ٿي ويو. چيائين: ”بي شرما، بي غيرت! ڪو شرم آئي ٿي جو مون ڏانهن آيو آهيان! وڏيرن جو دلال

ٿي، منهنجو دين ڏيڻا ۾ هڪڙو ٻچو گهائي، پوءِ وري ڏاڙهه ٿورو ڪري آيو آهي، مون کان پنهنجي چوري جون خبرون پڇڻ...

وڏيرن جي دلاليءَ واري توک مون کان ان حالت ۾ به سٺي نه ٿي. چيو مانس: ”آءٌ سڄي عمر وڏيرن ۽ سندن دلالن ۽ پٿرن، ڪچرن ۽ گُٽن هٿان تباھ ٿيو آهيان ۽ ساڻن مقابلا ڪندي ڏاڙهي اچي ڪئي آهي. تون مون کي ٿو وڏيرن جو دلال چئين!“ تنهن تي چيائين: ”جيڪي تنهنجي مخالف وڏيرن جي بچ تي توسان وڙهن ٿا، تن کي تون دلال، پٿرو، گُٽ ۽ ڪچر سڏين ٿو. جن جي برخلاف تون ساڳيا ڏندا ڪرين ۽ سندن دشمن وڏيرن جي بچ تي سندن ٻچا گهائين، سي به توکي اهو نه سڏين ته ٻيو ڇا سڏين؟“

آءٌ پوئتي موٽيس ته منهنجي ٻانهن ۾ هٿ وڌائين، چيائين: ”هاڻ جي اچي سهڙيو آهي ته هاڻ وري وڃين ڪيڏانهن ٿو؟“ ائين چئي مون کي ٻانهن کان گهلي گهر مهندان پٿر جي وڃي ويهاريائين. مون سوچيو ئي ڪونه ته ڇا ٿيندو؟ ڇا نه ٿيندو؟ آءٌ جهڙو موڱو هوس، تهڙو ماٺ ڪري پٿر جي ڪري پيس. هو مون کي پٿر جي تي ويهاري، گهر هليو ويو. پهرين چير ته اُتي هليو وڃان، پر وڃڻ تي واڪ نه ٿي، ڳچ دير کانپوءِ هو موٽي آيو ۽ مون کي چيائين ته: ”اُتي!“ مون دل ۾ چيو ”هن جيئڻ کان جيڪي ٿئي سو پلو ٿئي.“ سو اُتي پٺيان ويو مانس. هيءُ مون کي وٺي هڪڙي پونگيءَ ۾ ويو ۽ وڃي پٿر جي ويهاريائين. اتي هڪڙي وڏي عمر جي مائي ۽ هڪ ننڍي نيتي چوڪري ۽ ٻه ٽي ننڍا ٻار ويٺا هئا. وڏي مائي پنجاهي سالن جي عمر جي هئي. کيس ڪارا ڪپڙا پيل هئا، اکين جي چوڌاري ڪارا پٽا ٿي ويا هئس. ننڍي مائي اڃا ٻار هئي. ٻار به سندس ٿي ڏٺا، مائيءَ کي خدا سونهن صورت جا مت پري ڏنا هئا. ڪنهن ڏک ڪري بيحال هئي. اکيون ڏرا ڏئي ويون هيس. ٻنهي مون کي ڪيڪاريو. يارو ۽ ٻنهي ڏانهن منهن ڪري چيو: ”هيءُ منهنجو ڀائرن جهڙو يار آهي، حيدرآباد پاسي ٿورهي. محرم جي ڦاٽا (فاتح) ڪرڻ آيو آهي.“

آءٌ شرم ۾ ٻڏي ويس. پٽ جو نالو ٻُڌڻ سان وڏي مائي ”الله!“ ڪري ٿُٻيءَ ۾ پئجي وئي، جوان چوڪريءَ جي اندر مان به رڙ نڪري وئي، پر جيئن ڪنڌ هيٺ ڪريو ويٺي هئي، تيئن ڪنڌ مٿي ڪونه ڪنيائين. ويٺي پٽ ڪنديائين تان جو ڳوڙهن جون لارون سندس منهن تان وهي وڃي پٽ تي ڪريون. تڏهن منهن اُگهي، پٽ ڏيئي وڃي ٽانڊو ٻارڻ ويٺي.

يارو ۽ مون ڏانهن منهن ڪري چيو: ”ادا، پٽ پيٽسان ڏاڍا منا ٿا ٿين. جي وڃن ٿا ته ماڻهن جون چيلهون جهوريو وڃن...“ مون کان دانهن نڪري ويئي، آءٌ پٽ ڏيئي ٻاهر ڀڳس. در وٽ چيو مانس: ”وڃان ٿو.“ هن ٻُڌو اڻ ٻُڌو ڪري مون کي ٻانهن

مان جهلي چيو: ”اها نينگرِي ڏنئي نا! اها پت کي لاڏ ڪوڏ سان پرڻائي اڃا به مهينا ئي ڪونه ٿيا ته اهو تو وارو وڏيرو امام علي خان اچي چٽو ٿيو. روز ڪونه ڪوبهانو ڪريو گهوڙو ڊوڙايو. پونگيءَ اڳيان ٿورو ٿيو بيٺو هوندو هو. هيڪڙي ڏينهن آخر چيو مانس: ’وڏيرا، جهڙو تون سمجهين ٿو اهڙا ماڻهو اسين ڪونه آهيون. اهو خيال لاهي ڇڏ. اڳتي وري هيڏانهن تڪليف نه ڪج.‘ بس پوءِ اچي اسان جي پٺيان پيو. چوريون، ڦريون، ڪيس، ڦڏا، تان جو مون انڌي جي اڳيان هڪڙي ٻچي جي لٺ هئي، سا به کڻي پڇي ڏنائون. اکين مان ڳوڙهن جون لارون اُگهندي. وري چيائين: ’منهنجي قسمت خراب هئي. منهنجو ته ڪو واهرو به ڪونه ٿيو. تو جي قسمت زور آهي. توکي ته ازغيبِي واهرو به ملي ويا آهن.‘ آءٌ حيران ٿي ويس. ڪنن تي اعتبار ئي ڪين آيم ته ڪو سڄي ٻچي اهي اکر ٻڌا هوندم. چيم: ’ڪهڙا ازغيبِي واهرو...‘ چيائين: ’اها فيصلِي مان ئي خبر پوندي‘ مون پڇيس: ’ڪهڙو فيصلو! ڪير ڪندو فيصلو؟‘ چيائين: ’سڄي ڳالهه جو فيصلو ٿيندو. ڪاميٽي فيصلو ڪندي، پاڻهي توکي اطلاع ملندو.‘ مون گهڻو پڇيس ته، ’ڪاميٽي ڪهڙي، ڪير اطلاع ڏيندو؟‘ پر ڪو جواب ڪونه ڏنائين. رڳو ايترو چيائين: ’هاڻ ڀلي آئين، وڌيڪ مون کان نه پڇ. پاڻهي توکي اطلاع ملندو.‘ آءٌ پيرن تي ڪري پيو مانس، هٿ ٻڌا مانس، آزيون ڪيون مانس ته: ’مون کي رڳو ايتري خبر سٽاءِ ته منهنجو چورو هن جهان ۾ آهي يا ڪونهي؟‘ پر رڳو ايترو چيائين ته: ’مون کي خبر ڪانهي، جيئن رب کي منظور هوندو. تيئن ٿيندو. توکي پاڻهي اطلاع ملندو.‘ آءٌ موٽي آيس، ڪريان سو ڇا ڪريان؟ فرياد به ڪري ڪونه ٿي سگهيس. چيم ته جي فرياد ٿو ڪريان ته چوندا ته شاهد ڪير؟ شاهد ڪٿان اچن؟ چور ته ڪونه پاڻ کي ٻڌائيندا. ٻيو شاهد ڪٿان اچي؟ تنهن کان سواءِ ڇو طرف دشمن. سوچيم ته فرياد ڪندس ۽ شاهد نه هوندم ته اتلو فرياد ڪوڙو ڪري مون کي ئي چالان ڪري ڇڏيندا. پوءِ چوري جو سماءُ ڪير وٺندو؟ چار ڏينهن چار راتيون چٽو ته ڪر ڪنهن سمونڊ ۾ پئي گگتيون کاڌم، رن مون واريءَ ته جيئن فرش ورتو، تيئن روئي روئي، مت مان نڪري وئي. سڪڻو مڙهو هو سو پئي گريو. ٿيو آءٌ به ختم پيو هوس، پر پاڻ کي چيم: ’ساجن يار، هن عمر ۾ متان پاڙبو ٿيو آهين! متان پاڻ تان دشمن ڪلائين! جيڪي ٿيڻو هوندو سو هيستائين ٿي ويو هوندو. خدا ڪيو هوندو خير، پر جي هيڏانهن يا هوڏانهن ته به ڀيڻسان جهڙو زهر جو وٽو آهي، تهڙو ٻي وڃج، گوڻهن نه تڃ! داف متان ڪرين! نه ته چورو ته ويو. الاتجي بچيو. پر يا عمر ڏيا ۾ ڪنڌ کڻي ڪونه هلي سگهنداسين.‘

آخر چوٿين ڏينهن فجر جو همراھ ڪنهن اچي سڏ ڪيو. نڪري ويس، پر پاسي جي ڳوٺ جو هڪڙو ماڻهو هو، تنهن چيو ته: ’سڀاڻي رات فلاڻي هنڌ هارين جو جلسو آهي، اتي ڪي فيصلو ٿيندا. توکي به سڏ آهي، پنهنجي سنگت ساٿ کي وٺي اتي اچج!‘

جلسي ۾ ويس، اتي ڪي خلقون اچي گڏ ٿيون. تر جي سڀني راجن جا ماڻهو هئا. تقريرون شروع ٿيون. تقريرون ڪونه هيون، چئو ڪر ڪتاب پيا پڙهن! برڪ به ڪري وڌين جا سڀ ظلم ٻڌا يائون، تر ۾ جيڪي بيداديون ٿيون هيون، تن جو سڄو پوتاميل ڪڍي رکيائون، ٻئي پاسي جي ملڪن جا مثال ڏنائون ته اتي جا مزور، هاري ۽ غريب ماڻهو ڪيئن وڌين ۽ سينين کي دسي، پنهنجون بادشاهيون ٻڌايو ويٺا آهن. مڙس هئا بکيا ۽ غريب پر ڳالهين ائين پئي ڪيائون جڻ ڪو هاڻي ڪورٽ جو جج پيو ججملت (ججمينٽ) ڏي اصل تنگ توري ڇڏيائون. ماڻهوءَ جو وار وار اُڀو ٿي ويو. پوءِ هڪڙي پاسيري جاءِ ۾ ويهه پنجويهه مڙس گڏ ٿيا. مون کي ۽ يارو دوداڻيءَ کي به سڏيائون. هڪڙي همراھ خبرون ٻڌايون ته: ”يارو دوداڻي جيڪو سنڌي هاري ڪميٽيءَ جو ميمبر آهي، تنهن پنهنجي ڪميٽيءَ کي اطلاع ڏنو آهي ته: ’ساجن مهاڻو تنهن ڏينهن مون وٽ آيو ۽ مون کي اچي چيائين ته، منهنجو پٽ گم آهي. تو پاسي ڏس آهيس. مون کي احوال ڏي!‘ هوڏانهن يارو جو پُٽ چون ٿا ته تنهنجي پُٽ خون ڪيو هو. هن تعلقي جي سنڌي هاري ڪميٽي، اسان هنن ويهن مڙسن تي بار رکيو آهي ته اسين اوهان جون ڳالهيون ٻڌي، اوهان جو فيصلو ڪريون. اسان جدا جدا ذاتين ۽ ڳوٺن جا ماڻهو آهيون. اسان جو پاڻ ۾ وڏو واسطو آهي جو اسين غريب عوام جي چوٽڪاري لاءِ پاڻ ۾ گڏ آهيون ۽ پنهنجي هڪڙي جماعت ’سنڌي هاري ڪميٽي‘ ٺاهي اٿئون. ان جو ڪم آهي غريبن کي سجاڳ ڪري، کين جرير ۾ آڻي، سندن ٻڌي ڪرائي، سندن هٿان مڙسيءَ واري ڊگهي ۽ ڏکي هلچل هلائي، ملڪ کي وڌين، سرماييدارن جي انڌيرنگريءَ مان آزاد ڪرائي. اسين ڪوشش ڪنداسين ته پنهنجي عقل ۽ سمجهه آهر اوهان جو صحيح ۽ واجبي فيصلو ڪريون. جنهن مان اوهان مان ڪنهن سان به ناحق نه ٿئي ۽ ٻي سڄي غريب خلق جو فائدو به ٿئي ۽ نقصان نه ٿئي. پاڻ سڀني غريبن جا سڄڻ سرها ٿين ۽ دشمن ڦڙڪا ٿين.“

پوءِ اسان کان پڇيائون ته: ”ٻئي ڌريون فيصلي لاءِ راضي آهيو ۽ اسان کي ڳالهيون ٻڌڻ: فيصلو ڪرڻ جي موڪل ۽ اختياري ڏيو ٿا؟“ اسان ٻنهي هاڪار ڪئي ۽ ٻنهي پنهنجون پنهنجون ڳالهيون پيش ڪيون. همراھ ڪن ڏيئي، پوري ڏيان سان اسان ٻنهي جون ڳالهيون ٻڌيون. ڪنهن ڪنهن مهل، ڪنهن همراھ صفائيءَ وچان ڪو سوال پڇيو ٿي ته، وا! نه ته چپ چاپ لڳي پئي هئي. ڪنهن

جي وات مان اتفاق سان هلڪو يا گتو اکر نڪتو ٿي ته ان کي نرمائي، فضيلت ۾ مضبوطيءَ سان هدايت ٿي ڪيائون. ڪو ڳالهيون ڪندي، هڪڙيءَ مان ٻيءَ ۾ پئجي ٿي ويو ته ان کي آهستي آهستي ڪري وري رند تي چاڙهيائون ٿي. مون کين پنهنجون سموريون خبرون ڪري ٻڌايون ته ڪيئن مون کي وڏيرن تباهه ڪيو ۽ ڪيئن مون سان امام علي خان پير پريا ۽ ڪيئن ان جو ٿورو لاهڻ جي خيال کان منهنجي چوڪري کان خطا ٿي پئي. تازو جيڪو وهيو واپريو، سو به بيان ڪيم.

يارو ۽ به امام علي خان جي دشمنيءَ ۽ ڪيسن جو سرستو احوال ٻڌايو. پوءِ چيائين ته: ”پت مارجڻ کان پوءِ به امام علي خان منهنجي جند نه ڇڏي ۽ مون کي ڪوڙن ڪيسن ۾ پورائي ڇڏيائين. جيل ۾ اتفاق سان هڪڙو سنڌي هاري ڪميٽيءَ وارو يار ملي ويو، ان منهنجا دماغ جا پردا ٽي کولي ڇڏيا. هن مون کي سمجهايو ته، ’پاڻ اڪيلي سر وڏيرن سان ڪونه پڄي سگهنداسين. وڏيرن سان پوليس آهي، ڪامورا آهن. ڪورٽن ۾ هُئن جي هلندي آهي. جيل به انهن جا آهن. مطلب ته سڄو ڪارخانو انهن جو آهي. پاڻ اڪيلا اڪيلا ٿي ساڻن وڙهنداسين ته رڳو سِرُ وڃائينداسون. سرن داسون پائيءَ جا ڦلا به ڪونه. سو پهريائين آهي پاڻ ۾ ٻڌي ڪرڻي. سنڌي، ڄاموٽ، ٻروچ، سيد، پير جو فرق مٽائي، سڀني ستايل سنڌين کي هڪڙي ابي، هڪڙي امان جو اولاد ڪري سمجهڻو آهي، دشمن جي هٿ جو باز ٿيڻو ناهي، سَوَ سور هجن ته پاڻ ۾ چيهه ڪري دشمن جو ڪاڄ ٿيڻو ناهي.“

اهڙيون ڳالهيون ٻڌائي ٻڌائي، مون کي آهستي آهستي ڪري هارين جو همدرد بڻائي وڌائين. جڏهن ٻاهر نڪتس ته پڇائي وڃي سنڌي هاري ڪاميٽيءَ وارن کي هٿ ڪيم. همراهن به هٿن جون چاٿون ڪري ڇڏيون. منهنجا اهڙا ٻانهن بيلي ۽ سڄا همدرد ٿي بيٺا، جهڙو ڪو ابي امان جو ڄاڻو به ورتي ٿئي. آءُ اڳي هيتري عمر جهڙوڪر ماتنن عزيزن هوندي به نڌڻڪو ۽ بي واهو هوس. هاڻ هڪڙو سر وڃي بچيو هوس ته به ڄڻ ڌڻيڪو ۽ وڏي وڳر وارو ٿي پيس. ڪيڏانهن ويون ريسون ۽ حسد، ڪيڏانهن ويا پاڙن ۽ ذاتين جا فرق ۽ ويڇا، ڪيڏانهن ويئي بدخواهي ۽ دشمني! تر جي آسپاس جو سڀ سمجهو ۽ سڄاڳ غريب پاڻ ۾ ائين ڪير ڪند ٿي وياسين. ڄڻ هڪڙي ابي، هڪڙي امان جو اولاد آهيون. اسان جا پراڻا خيال به بدلجي ويا. هاڻ اڳوڻيون ڳالهيون ياد اينديون آهن ته، سمجهو آهي ته اونداهيءَ ۾ حياتي گذاري آيا آهيون. سو جڏهن ساجن پُٽ ڳولهيون، مون وٽ اچي نڪتو. تڏهن پهرين ته هن کي ڏسي اکين ۾ رت اچي ويو، پر پوءِ دل ٿي دل ۾ پاڻ کي ساڌي، قبضي ۾ ڪري ورتو. مون کي پنهنجي هاري ڪاميٽيءَ وارن همراهن جون هر هر سمجهائيل سڀ ڳالهيون دل تي تري آيون ۽ مون رت جي گرتي پري، هن جون ڳالهيون ٻڌيون ۽ کيس صحيح

سلامت واپس موٽايم. هاڻ اوهان راجن جي غريب ڀائرن ۽ ساٿين جي هٿ ۾ فيصلو آهي. جيڪي اوهان کي اچي سوڪريو.“

همراهن اسان جون ڳالهائون ٻڌيون، مٿس سڀ داناءُ هئا. هڪڙو ٻئي کان وڌيڪ. واري واري سان هر ڪنهن پنهنجو رايو ڏنو. آخر سڀني مون کي ڏوهاري ڪيو ته: ”تو هڪڙي غريبان مار ظالم وڌيري جي موچڙن کان بچڻ لاءِ، ٻئي ظالم ۽ غريبان مار وڌيري کي خوش ڪرڻ لاءِ، پاڻ جهڙي غريب ۽ ماريل ڀاءُ تي حملو ڪرايو. جنهن ۾ هن جي ٻچي جي زندگي ختم ٿي وئي. تو سوچيو ته ان وڌيري جا مون تي ٿورا آهن، سي لاهي، مٿس ماڻهو ٿو ٿيان. پر توائين نه سوچيو ته توتي ٿورا ڪرڻ وارو اهو ڪير آهي؟ جن ظالم وڌيرن توتي ظلم ڪيو. انهن کان هيءُ ظالم وڌيرو ڪهڙي ڳالهه ۾ ٻيو آهي؟ هو تو غريب تي ظلم ٿا ڪن، هيءُ ٻين غريبن تي ظلم ٿو ڪري. ڏندو ٻنهي ظالم وڌيرن جو ساڳيو آهي. ٻنهي ظالمن ۾ فرق ڪهڙو ٿيو؟ تون هڪڙن ظالم وڌيرن جي ظلم کان بچڻ لاءِ ٻين ظالم وڌيرن جي هٿ جو باز ٿي، پاڻ جهڙن ٻين مسڪينن ۽ ماريلن جو مارو ٿيو بيٺو هئين.“

ياروءَ جي گهر واري اڳوڻي ڳالهه ياد ڪري ۽ هن سڄي جلسي ۽ ڪچهريءَ جون ڳالهائون ٻڌي، مون پنهنجي دل ۾ چيو ته، ههڙن مٿس اڳيان گهٽ وڌ ڳالهه ڪري، بچت وٺڻ مٿس جو شان نه آهي. منهنجي دل ڀرجي آئي. اڪيون اُگهي، پتڪو لاهي ڪٽي ياروءَ جي پيرن تي رکيم ۽ چيومانس: ”ادا، آءُ بلاشڪ تنهنجو ڏوهاري آهيان. منهنجي چوري جي ڪٽي قسمت! جي ڇڏيو آهيئي (اڻيئي) ته قلبان ٿيو! جي جيئرو هجي ته مون کي خدا ڪارڻ ڏوهه بخش ڪر. سڄي عمر ٻئي پيءُ پٽ توجا، توجي ڪاميٽيءَ جا ۽ سڀني ڀائرن جا گولا ٿي گذارينداسين...“ ائين چوندي، گلو ڄڻ بند ٿي ويو ۽ کانئن وڌيڪ ڳالههءَ نه نڪري سگهيو.

همراهن مان هڪڙي چيو. ”ادا! وڏو نالو الله جو. پر الله ساڻين کي تنهنجي منهنجي معافي ڏيڻ جو لوڙ ڪونهي. بخشش جي گهرج آهي توکي، مون کي، پنهنجي سنڌ جي غريب ڀائرن کي. ڇو ته ذاتي سُور پيئنداسين، ذاتي ڏوهه بخشيئنداسين، تڏهن هڪٻئي جي دلين مان ڪدورتون وينديون ۽ پاڻ ۾ سڀني جي گڏيل دشمنن جي چنبي مان نڪري پيرن پيڙا ٿينداسون.“

سڀني جون دليون ڀرجي آيون. ياروءَ جي اکين مان لڙڪ وهي اُٿي هليا. هن منهنجو پتڪو ڪٽي مون کي مٿي ۾ وڌو ۽ روئي چيائين: ”ادا! مون مسڪينن ۽ اڀرن سنڌي مارو ماڻهن جي پائيچاري جي صدقي پنهنجي ٻچي جو خون توکي بخش ڪيو.“ سڀني کيس وڏي سڌ گهڙي دير مبارڪون ۽ شاباسون ڏنيون. منهنجي اکين مان ڳوڙهن جو بند ٿئي پيو. ڪجهه دير ترسي، ياروءَ چيو: ”جڏهن ساجن جو پٽ

منهنجي اڳيان ڏکجي ڪري پيو ۽ ٻڌجي پيو تڏهن دل ۾ چيم ’واه مولا، تون حق وڪيل آهين! ڪورٽ کان ڇڏي ويو، پر قضا کان ڪونه ڇڏو. هاڻ نڪو ڪوشاھ، نڪو گواھ! جن جھليو آھي، سي به ابي امان جي اولاد جھڙا ڀائر ۽ يار آھن. گسي ويندا پر گوال ڪونه ٿيندا. هاڻ هن کي ڪٿي وڃي ڪٿي جبل ۾ خفا خون ڪري پنهنجو اندر ٿو ٺاريان‘ پر پوءِ پنهنجي هنن، همراهن جو خيال آيم ته متان چون ته، ’صلاح کان سواءِ ههڙو ڪم ڇو ڪئي؟‘ سو چوڪري کي هٿيڪو ڪري سڄي خبر ٻڌائي مان. هنن منهنجا ترا ڪڍي ڇڏيا! سڄي ڳالهه سمجھائي چيائون:

”خيردار جوان ماڻهوءَ کي هٿ لاثو اٿئي! ان جو تنهنجي پُٽ سان ڪوبه وير ڪونه هو. اهو خود مظلوم آهي. ڀليل ۽ گمراهه آهي. اصل قاتل اهي آهن، جن هنن مجبورن کي اهڙي مجبوريءَ ۾ وجهي، کانئن ههڙا ڀڏا ڪم ڪرايا. هن سالن جا سال جيل ۾ لوڻيو آهي. اڃا تازو قاسي گهاٽ مان نڪتو آهي. اصل جنگ انهن سان آهي، جيڪي هڪڙن مسڪينن کي ڦرڻ، لُٽڻ ۽ ڇيڻ لاءِ ٻين کي شڪاري جانور ڪري استعمال ڪن ٿا. اهو ماڻهو تو وٽ ۽ پاڻ سڀني غريب ڀائرن ۽ پاڻ هارين جي ڪميٽيءَ وٽ سام آهي. ان جو وار به ونگو نه ٿيڻ کپي.“

اها ڳالهه ٻڌي مون کي به خدا ساڃاهه ڏني ۽ مون همراهه وٺي اٿي، هنن همراهن جي حوالي ڪيو ۽ چيو مان ته، ”هاڻي هيءُ ڄاڻي توهان ڄاڻو!“ هنن چيو ته، ”رڳو هن کي ڇڏي ڏيڻ سان سڄو فائدو ڪونه ٿيندو. اوهان جا خيال نه بدليا ۽ اوهان جي دل مان ڪدورتون نه نڪتيون ته اوهين وري ڪنهن نه ڪنهن جي بچ تي هڪٻئي جي سر جا وير ٿيا، هڪٻئي تي آيا ٿيا بيٺا هوندا. ڇڳو ائين آهي ته فيصلو ڪري دشمنيءَ جي پاڙ ٿي هميشه لاءِ وڏي ڇڏجي. ۽ خود هنن ڀليلن کي به گس تي چاڙهي ڇڏجي!“

ڇوري جي بچڻ جي اها ڳالهه ٻڌي خوشيءَ وڃان منهنجا هٿ پير ٺري ويا. ڪنهن مهل کان پوءِ ڪنهن اچي منهنجي پيرن تي هٿ رکيا. مون اکيون کوليون ته مٿان چورو مون وارو بيٺو هو! بس پوءِ ته منهنجي جيڪا حالت ٿي سا ته بچ ٿي نه! ايتري ۾ هڪڙي جواڻ مڙس يارو ڏانهن منهن ڪري چيو: ”چاچا، سڄي مڙسي اها آهي! سڄي غيرت اها آهي! پُٽ جو وير بيشڪ تو وريو آهي!“ سڄي مڙسي اها ناهي ته پنهنجا پاڻ جهڙا اڀرا ڀائر ڇڄن يا انهن کي ڪير لالچائي يا برغلائي کانئن گڏو ڪم ڪرائي، ته انهن کي تباھه ڪجي. سڄي مڙسي، سڄي غيرت، اها آهي ته ڪيڏو به سوراچي ته پي وڃجي، پر دشمن کي خوش ٿيڻ نه ڏجي. اها آهي سڄي دليري. تو پُٽ جو خون درگزر ڪري دشمن جي زبردست ۽ قاتل سازش کي ناڪام ڪيو آهي!“

بئي جوان چيو: ”هيترو سڄو دنيا جو دؤر ظالمن جي بادشاهي هلي آهي. هاڻ مظلومن جي بادشاهي قائم ڪرڻي آهي ۽ ظلم جو بڻ ٻُنياد ختم ڪرڻو آهي. ان

لاءِ ٻڌي ڪبي، ضابطو ڪبي، اورچائي ڪبي، مڙسي ڪبي، ڏاهپ ڪبي.“ ٻيون به الاهي ڳالهيون سمجھائيندا رهيا. ان گهڙيءَ مون به پنهنجي دل ۾ قسم ڪيو ته ”وري ڇا به ٿي پوي، پنهنجن غريب ڀائرن جو مارو نه ٿيندس ۽ سنگت رکندس ته پنهنجن غريب ڀائرن سان ۽ نه دشمن ظالم وڏيرن سان. ڀلي ڪٿي سڃا سون ٿي پون.“

ان ڳالهه کي اڃا ٿورا ڏينهن ئي مس گذريا ته تنهن ڏينهن امام عليءَ خان گهراڻي چيمر ته: ”دودائي وٽ مال جام ٿي ويو آهي، وڃي هلڪائي ڪري اچين!“ پهرين چيمر ته، سڄي ڳالهه ڪري ٻڌايانس ۽ چوانس، ”وڏيرا! اهي ڏينهن کائي ويا، جڏهن اسان کي پاڻيو ڪري استعمال ڪندا هئا.“ پر همراهن هدايت ڪئي آهي ته، ’راز جي ڳالهه ڪنهن سان به ڪرڻي نه آهي. ضابطي ۾ هلڻو آهي،‘ سونتائي ويس. پر وڏيرو جند ئي نه ڇڏي. هُتان هُتان واريو بيٺو آهي. لاچار کيس صاف جواب ڏيڻو پيو. هاڻ ٻُڌاءِ ته مون ڪهڙي بچڙي ڪئي؟“

مون کلي چيس: ”ڀلا جي آءُ چوان ته تو بي واجبي ڪئي آهي. امام عليءَ جهڙي مڙس کي جواب ڏيڻ تو جهڙي مڙس جو شان نه آهي ته تون منهنجي ڳالهه مڃيندين؟“ چيائين، ”دل واري ڳالهه؟“ چيمر، ”هاڻو!“ چيائين، ”ڪونه مڃيندس! مون کي هاري همراهن جي ڳالهه تي سورهن آنا ويساهه اچي ويو آهي! مرڻ مري ويندس پر ان ڳالهه تان ڪونه لهندس. تون رنج ٿيندين ته توکي پرچائي وجهندس، پر غريبن جي طرف وار ڳالهه ڪونه ڇڏيندس!“ مون چيس ته، ”پوءِ جيڪي وڻيئي سو ڪرا!“ پڇيائين، ”۽ تون؟“ مون چيس، ”آءُ تنهنجي پٺيان!“ چيائين، ”چرچا ڇڏا! اسين جاهل اوهان جي پٺيان سونهن ڪه توهان اسان جي پٺيان سونهندا؟“

چيومانس: ”جاهلن جا ٻه قسم آهن، هڪڙا اڻ پڙهيل جاهل ٿيندا آهن، ٻيا پڙهيل جاهل ٿيندا آهن. پڙهيل جاهل، جهڙو ڪنو ۽ گندو جاهل، دنيا ۾ ٻيو ڪونه ٿيندو آهي. غريب جو ٻار ڀلي ڪهڙو به امير ٿي وڃي، پر جي پنهنجي غريباڻي لڏي جو طرف ڇڏي، ڪانو وانگر مور جي چال هلڻ جي ڪوشش ڪندو ۽ دشمن جو دلال ٿيندو ته ان جهڙو مورڪ ۽ جاهل ٻيو ڪهڙو ٿيندو؟ آءُ ڪٿي اتفاق سان وڪيل ٿي ويو آهيان، پر اولاد ته انهن مسڪينن جو آهيان، جن جون ست ڇا ست سؤ پيڙهيون به پوروڍو ڪونه سنڀرن. منهنجا مائٽ اوهين غريب آهيو هي وڏيرا ۽ سينيون جيڪي پنهنجي مطلب ۽ غرض لاءِ پاڻ کي گرائڻيون پيا وجهن، سي مون ۽ توجهرن جا مائٽ ڪڏهن به ڪونه ٿيندا. مون کي به پنهنجي پارتيءَ جو ماڻهو سمجها!“

هن جي اکين ۾ ڳوڙها تري آيا. مون کي پاڪر پائي چيائين: ”جوان جا پُٽ، ته پوءِ پنهنجي آهي به فتح!“

(ماهور ”تحريڪ“، جنوري 1978ع ۾ ڇپيل)

ويديو هٿين ته ويهه

صبح جو سڄو شهر ڄڻ ڏينهن جو مانارو بڻجي ويو. فضا ۾ هزارين سوال، اطلاع، تصديقون، ترديدون ۽ افواهه گجهن وانگر لامارا ڏٺي رهيا هئا. ماڻهن جا آواز ۽ سندن چهرن جا رنگ بدليل هئا.

پيا ته نهيو، پر خود ”گولي چل گئي!“ به اڄ صفا بدلجي ويو. هو هر روز صبح جو ڇهين بجي باقاعديگيءَ سان اخبارن جو تهو سائيڪل تي کڻي، سهڪندو سهڪندو اچي ساڳي جاتل سڃاتل، هيبتناڪ وحشي رڙڪندو آهي: ”گولي چل گئي!“ ايتري قدر جو جڏهن منهنجي واڄ، خراب ٿي ويندي آهي، تڏهن آءٌ ”گولي چل گئي!“ جي اچڻ يا نه اچڻ مان اندازو لڳائيندو آهيان ته ڇهه لڳا آهن يا نه.

اڄ صبح جو جڏهن هن پنهنجي دستوري وحشي واڪي بدران ڪجهه دٻيل انساني آواز ۾ دانهن ڪئي، لاني چل گئي!“ تڏهن منهنجا ڪن ڪڙا ٿي ويا هئا. ”اڄ ضرور ڪجهه ٿيو آهي.“ مون سوچيو.

بار روم ۾ گهڙيس، ته ائين لڳم ڄڻ ته ڪنهن جو پٿر وڇايل آهي. آهستي آهستي غصو غم تي غالب پوڻ لڳو. آواز اوچا ٿيڻ لڳا. هڪڙو بزرگ اوچتو ٽپ ڏئي اُٿي بيٺو ۽ واڪو ڪري چيائين، ”اچو ته هلون.“ اسين تي ڄڻا پيا به اُٿي ڪڙا ٿياسون.

ڪار پريگڙي روڊ وٽان ٿيندي، جڏهن سينٽرل جيل جي احاطي ۾ گهڙي، تڏهن پريان لاٽوڊ اسپيڪر تان آواز ٻڌڻ ۾ آيا:

”هت جاڻو“ ”هت جاڻو“ ”پيچي هت جاڻو!“ شاهي دروازي اڳيان هيسيل ۽ پريشان ماڻهن جا ٽولا بينل هئا ۽ اسان جا وڪيل وارا ڪارا ڪوٽ ڏسي اسان کي

ورائي ويا. ”چا ٿيندو.“ اسان سلپون اندر ڏياري موڪليون. اڌ ڪلاڪ کان پوءِ وڏي در جي چوٿين پتي ڪُلي. اندر گهڙياسون، سپرنٽينڊنٽ جو ڪمرو ڀريل هو. اسان سندس ڪيڪار ورائي کيس پنهنجو مطلب ٻڌايو. چيائين: ”ليٽر لکي ڏيو.“ ليٽر لکي ڏنوسين. ”ملاقات به ڪندؤ؟“ ها هدايتون وٺيون آهن.“ اسان مان ڪنهن چيو. سپرنٽينڊنٽ تمام فضيلت وارو ماڻهو هو. پر ڪير به ڳالهائڻ جي موڊ ۾ ڪونه هو. ”معاف ڪجو. سرڪٽ هائوس مان ٿو ٿي اچان. پنج منٽا.“ ائين چئي سپرنٽينڊنٽ هليو ويو. اسان معنيٰ ڀريل نظر سان هڪٻئي کي ڏٺو. هڪڙي جي نگاهه چيو: ”مٿان هدايتون وٺڻ ويو آهي!“ ٻئي جي نگاهه چيو. ”ڪا نئين چال ڪيڏندا!“ ٽئين جي نگاهه وڃ تان موٽندي چيو ”اڄوڪو ڏينهن لنوائيندا!“ چوٿين نگاهه هڪندي چيو ”مورڳو پاڻ کي ڦاسائڻ...“

اسين ٺهي ٺڪي مرڳو اهڙي انداز سان ڪرسي تي ٿي ويٺاسين، جڏهن ڇا به ٿي پوي ته به ٿڪي بيزار نه ٿينداسين ۽ ٺڪي ڪنهن بهاني ۾ اچي واپس موٽنداسين.

جيلر ۽ قيدي آيا ويا پئي. جيل جو ڊاڪٽر اچي ويٺو. ڪجهه دير بعد هڪ برف جهڙين اڇين ٻانهن، باهه جهڙن ڏڳندڙ ڳلن، نيرين، مرڪندڙ ۽ نچندڙ اکين واري 25 سالن جي عورت اچي ويئي. سڀني جون اکيون بي اختيار منجهس ڪُٻي ويون. پر هڪ دفعو ڏسي وري ڪنهن به ڏاهنس نه ٺهاريو. اڄ ڪنهن به قسم جو لطف حاصل ڪرڻ جڏهن انهن جذبن سان غداري هئي، جيڪي اسان جي سينن ۾ پئي پڙڪيا. ”ههڙي وقت تي...“ اسان سوچيو.

ڪلاڪ گذري ويو. اسين ڪاغذ پٽ تيار ڪرڻ ۾ لڳي ويٺاسين. هڪڙو قيدي گهڙي آيو. اسان کان پاسيرو ٿي اچي بيٺو. اسان ڏانهن ڏسڻ بنا جيلر سان ڳالهائڻ لڳو. مون بي خياليءَ سان ڏانهس ڏٺو. ٺاهوڪو سنهڙو هلڪڙو نوجوان، قاتل ڪٽڻا، ڪنڊريل وار، وڏيل ڏاڙهي، اُگهاڙا پير، نرم پر باقار آواز، هن جھڪي جيلر کي ڪجهه چيو پئي. اوچتو هن اسان ڏانهن لوڻو هنيو ۽ منهنجي دل جي ڌڙڪ بند ٿي وئي.

مون کان بي اختيار ٺڪري ويو. ”يوسف لغاري“ هن جي چهر تي هڪدم سندس جڳ موھيندڙ، معصوم، پياري ۽ پنهنجائپ واري مرڪ چانئجي وئي.

”يوسف لغاري... يونين جو صدر؟“ هڪ ساٿيءَ پڇيو.

مون يوسف کي پاڪر پائيندي ڪندڙ ڌوڻي هاڪار ڪئي.

”ڪل گهٽا؟“ مون پڇيس.

”207“ هن ورائيو.

”زخمي گهڻا؟“

”سڀ“

”سخت؟“

”گهڻي ڀاڱي.“

يوسف هليو ويو. اڃا به راتيون اڳ هو منهنجي آفيس ۾ پئس جي جاءِ جي اپيل جا ڪاغذ کڻي آيو هو. چڱو ڀلو ۽ آزاد هو. سندس نس نس مان زندگي پئي چلڪي.

سپرٽينڊنٽ نيٺ موٽيو. ”ٻيا به ملاقاتي آيا آهن. اڳوڻو اوهان به گڏ هلو ته يڪي ملاقات ٿي وڃي.“ ته چئبو ته ملاقات واقعي ٿي پئي. ٻيا ملاقاتي ۽ اسين سڀ گڏ جيل جا چئن سان لنڊل صاف سٿرا گس ڏيئي اندر وياسين. وات تي تعارف ٿيندا هليا.

”محبوب پيرزادو، انجنيئرنگ ڪاليج!“

”ڪامل راجپر، ميڊيڪل ڪاليج!“

هڪ دروازو کليو ۽ اسين به سڙو ڪن سي ڪلاس قيدين سان ڀريل هڪڙي شاهي اڱڻ ۾ داخل ٿياسون. اڱڻ اندران هڪ کليل جيل بلڪه کليل اسپتال ٿي لڳو. قيدي ننڊين، آداس، ماتمي ٽولين ۾ ورچيا، اُگهاڙي پٽ تي ويٺا هئا. اسان کي ڏسي سڀ دروازي ڏانهن وڌي آيا.

فضا ۾ آيوڊين جي بوءِ ڇانيل هئي. پهريائين مون پنهنجي پراڻي دوست علي احمد قريشيءَ جي پٽ اعجاز کي سڃاتو. هو پيرين اُگهاڙو پنهنجي منهن ڪجهه سوچيندو پريان پئي ويو. گوڙ تي ڪنڌ ورايائين ته اسان جون اکيون مليون. مون اڳ ۾ پاڻ کي سمجهائي ڇڏيو هو ته ڪهڙو به نظارو ڏسندس ته به جذبن جو اظهار نه ڪندس. مون کيس پاڪر پاتو ۽ هٿ دٻائي فقط ايترو چيو مانس: ”خوش ره.“ پر پنهنجي جذبن کي وس ۾ رکڻ ايڏو سولو نه هو. قيدين جنهن وقت پنهنجن ڏکويل ۽ غصي ڀريل آوازن ۾ پنهنجي روئداد بيان ڪئي، جڏهن اسان جون نظرون سندن قاتل مٿن، سڄي بند ٿيل تنگن، چچريل منهن ۽ بدن، ليڙون ليڙون ۽ مٽيءَ ۾ پيوٽ ٿيل ڪپڙن ۽ اُگهاڙن پيرن تي پيون، جڏهن لئين ۽ ڳوڙها آئيندڙ گئس جي دونهن، لانگ بوتن، رائيفلن جي ڪنداڪن، گپ ۽ پاڻيءَ ۾ لٽريل چيپائيل ۽ چچريل نوخير انساني جسمن جي تصويرن ذهن تي حملو ڪيو تڏهن پنهنجي جذبن تي قبضو رکڻ مشڪل ٿي پيو.

جڏهن هڪڙي زخميءَ منهنجي هٿ کي لوڏي چيو ”ادا! آءُ توهان جي ضلعي جو آهيان.“ جڏهن هڪڙي عرب چوڪري ٿل ٿل ڪٽل انگريزيءَ ۾ دانهن ڏيڻ جي

ناڪام ڪوشش ڪئي، جڏهن هڪڙي نوجوان منهنجي ڪرسيءَ جي ڀرسان پٺ تي ويهي چيو ”ادا! اسان کي چيائون مرغا ٿيا!“ جڏهن ٻئي چيو ”آءُ هٿ اُٿا ڪري پاڻيءَ مان نڪتس ته مون کي ٻاهر نڪرڻ شرط رائيڊل جو ڪنڊاڪ هڻي ڪيرائي وڌائون، هيءُ ڏسو منهنجو مٿو!“ جڏهن هنن ڳوڙهن کي ٻي، سينا ٽائي، چيو ٿي، ”پرواهه ناهي، هيءُ پهريون امتحان هو اسين هر امتحان لاءِ تيار آهيون!“ تڏهن نڙيءَ ۾ ڪا شيءِ ڦاسي پئي، ماڻهو ڊڄيو ٿي ويو ته اجهو ٿيون اڪيون ڀرجيو اچن. هاڻ ٿا ڳوڙها وهن.

مون پاڻ کي پٿر بڻائي ڇڏيو، ٻه ڪلاڪ پٿر بڻيو سخت زخمين جون لستون ۽ سندن ويل سامان جون لستون لڪندو رهيس. مون کي خبر هئي ته، ويل سامان ڪونه ملندو، اندريان زخمر ڪونه مٽجندا، نه هنن جا ۽ نه اسان جا، پر اسان لڪندا رهياسين. ماڻهو ڪنهن نموني رڌل هجي ته سوچڻ کان بچيو پئي. پاسي ۾ ويٺل زخمي، مٿي واري کي چيم، ”تون ليتي پئ، آرام ڪر!“ هن پڇيو، ”ڪٿي؟“ مون لوڻو هنيو، اڳهاڙي پٺ تي وهائو به ڪونه هو. مون لهجي ٿي اڪيون ڦيرائي ڇڏيون. وري ساڻس ڪونه ڳالهايم. ايتري ۾ آيل ملاقاتين پنهنجي قيدي ساڻين کي گڏ ٿيڻ لاءِ چيو. قيدي منڊڪائيندا، پنهنجا زخمي بدن گهليندا، هڪ هنڌ گڏ ٿيا. تقرير ڪندڙ جو آواز بلند ٿيو: ”ساڻيا! اڄ اسين پهرين آزمائش مان لنگهيا آهيون. اڃا به ڏکيون گهڙيون اچڻيون آهن، پر اسين حق لاءِ سڀ ڪجهه سهڻ لاءِ تيار آهيون.“ آءُ ميڙ مان هليو آيس. مون کي هنن سان گڏ بيهڻ جو ڪو حق ڪونه هو. هو زخمي هئا ۽ آءُ سڄن لڳن سان، هو بند هئا ۽ آءُ آزاد، هو آزمائش ۾ مبتلا هئا ۽ آءُ پنهنجي ڌنڌي ۾. هو ٻي جنس هئا ۽ آءُ ٻي جنس. مون کي ٻي اختيار فارسيءَ جو شعر ياد آيو. ”ڪسي ڪ ڪشته نه شد از قبيلءِ مان نيست.“ (جيڪو گئل ناهي، اهو اسان جي ساٿ مان ناهي).

سهڻي لطيف به ته چيو آهي، ”وڏيو هئين ته ويهه نه ته وٺيو ويڃ وٽ تون.“ مون پنهنجي وٽ ورتي ۽ وري وڃي ڪرسيءَ تي ويٺس.

اسان جو بزرگ اڳواڻ ۽ ٻيا ساٿي به رڌل هئا. ڪو لکڻ ۾ ته ڪو ٻڌڻ ۾ سندن چهرن تي سمنڊ جهڙا اونهڙا تاثر هئا. رواني ٿيڻ وقت اسان کي چيائون، ”اڄ ڀلا ضامن ٿي ويندو؟“

مون کين ڪوڙو دلاسو ڏيڻ مناسب نه سمجهيو. مون چين: ”شايد به يا اڃا به وڌيڪ ڏينهن لڳن. اها تڪليف برداشت ڪرڻي آهي. ڇا ڪجي مجبوري آهي.“ تڏهن چيائون، ”توهان ڪوبه خيال نه ڪريو. ضامن ٿئي نه ٿئي، پرواهه ڪانهي، اسين سڀ ڪجهه سهندا سين.“ موندڻي آفيس ۾ سپرنٽينڊنٽ چانهه گهرائي

ايتري ۾ هڪڙو قدآور، جانن ۾ چست ۽ ڦڙت، سهڻو انگريزي لباس پهرييل ماڻهو لنگهي آيو. سندس بيهڪ دلڪش مرداڻي حُسن کي ڏسي، مون پنجن ندين جي پاڻيءَ کي داد ڏنو. سڀ اُتي بيٺا. هن سپرنٽينڊنٽ جي ڪرسي والاري. سپرنٽينڊنٽ بيٺو رهيو. نئين آيل اسان جن قيدين بابت ڳالهه ٻوله شروع ڪئي. سندس گفتگو هڪڙي سؤفي صدي حاڪم جي گفتگو هئي. هن ٻار ٻار ”تخریب پسند“، ”انتظام“، ”حڪومت“، ”ذميوارين“ جا لفظ پئي ڏهرايا. اسان کي ائين پئي خطاب ڪيائين، جڻ ته اسين به ڪي چڱي چال وارا قيدي هئاسين. مون کي ائين لڳو جڻ مون هي يا ههڙو ماڻهو ڪٿي ڪو ڏٺو آهي. اوچتو مون کي فلم ”گنس آف پورآن“ وارو جرمن گستاپو آفيسر ياد آيو. هيءُ به ان ساڳيءَ جنس مان هو. پيدائشي حاڪم. سموري انساني مخلوق کان مٿي، افضل ۽ سمورن انسانن کي قيدي ۽ ڏوهاري سمجهندڙ.

اسين جڏهن سندس تقرير کي اڌ ۾ ڇڏي اُٿياسين، تڏهن ڏٺوسين ته هُو ناراض ٿي پيو. پر اسان کي وڃڻ جي اجازت ڏنائين. قيدين بابت ضروري ڪم لاهي، آءُ شام جو گهر موٽيس. عادت موجب ماني ڪاٺڻ سان گڏ اخبار پڙهيم. منهنجي نظر پوئين صفحي تي جملي بيهي رهي. مون ان جا پويان اکر وري وري پڙهيا.

لکيل هو ”ڪوبه خاص زخمي ڪونه ٿيو آهي. ڪجهه گرفتاريون ٿيون آهن، حالتون نيڪ ناک آهن.“

منهنجي اڳيان 207 قيدي، سوين ڇچريل ۽ سُجبل مٿا، منهن، تنگون، جاڙيون، ٻانهون ۽ پٺا ڦري ويا. ”ڪوبه خاص زخمي ڪونه ٿيو آهي، ڪجهه گرفتاريون ٿيون آهن. حالتون نيڪ آهن.“ مون وري تلخيءَ سان ڏهرايو ۽ اخبار اُڇلائي ڇڏيم. پئي ڏينهن ساڳي اخبار ۾ وڏين سُرخين سان 207 قيدين جي ضمانت تي آزاد ٿيڻ جي خبر پڙهيم، پر جيڪي ويهه پنجويهه جڻا نوان قيد ٿيا هئا، تن کي گرفتاريءَ جي خبر ڳولي ڳولي ٽڪجي پيس، پر ڪٿي به نظر ڪانه آئي. مون اخباري ڦاڙي، پرزا پرزا ڪري ڇڏي.

(ماهور ”تحريڪ“ مارچ 1973ع ۾ ڇپيل)

بختاور

جنهن مهل تار آئي، تنهن مهل مون شيو پئي ڪئي. ڪريم لڳل منهن سان تار واري کان تار وٺي، کيس صحيح ڏئي، ڪاٻي هٿ ۾ جهليل سيفتي (جيڪا بي خيالي ۾ ساڻ ڪٽي ويو هئس) واپس آڻي ميز تي رکيم ۽ لفافو کولي، تار پڙهيم. پنهنجن هٿن ۾ نهاريم، اهي ڏکيا ڪونه پئي. آرسِيءَ ۾ منهن ڏنم: ڪريم لڳل هوندي به سمجهيم ته ان تي ڪوبه تاثر ڪونه هو. هاڻ سمورو ڌيان شيو ۾ لڳايم. واچ ڏنم ته ٻه لڳي 14 منٽ ٿيا هئا، تنهن جي معنيٰ ته سنڌ ايڪسپريس ۾ اڃا منو ڪلاڪ هو.

”ڪريما!“

”جي، بابا.“

”پٽ! منهنجي بئگ تيار ڪر، مون کي ٻاهر وڃڻو آهي.“

ڪريما اهڙين ڳالهين تي هريل هئي.

اڌ ڪلاڪ کان پوءِ آءٌ اسٽيشن تي پهچي ويس، بلڪ اسين پهچي وياسين، ڇو ته ڪريما وارا به مون سان گڏ هئا. ريل ۾ چڙهي ويناسين. ڏيڍ ٻن ڪلاڪن جي سفر کان پوءِ اسان جي اسٽيشن اچي وئي.

سول اسپتال جي گيت تي پهچي، ڪريما کي چيم: ”مون توکي بنهه نٿي آندو، پر تون ڦڏو ڪري زبردستي آئي آهين، ٺيڪ؟“

”ها بابا.“

”تو کي پنهنجو واعدو ياد آهي؟“

”ها بابا!“

هوءَ در کان ٽئين نمبر بستري تي پئي هئي. پهراڙيءَ جا پنج، ڇهه زالون، مرد سندس ڀرسان ويٺل ۽ بيٺل هئا. ويٺل به اسان کي ڏسي اُٿي بيٺا: ”ڪنهن ڪنهن مهل هوش اچيس ٿو نه ته ائين ٻُڌل آهي. ٻه گوليون ڪڍيون اٿنس. هڪڙي ستر مان، ٻي ڪلهي مان.“

”ڊاڪٽر ويچارا رات ڏينهن پيرن ڀر بيٺا آهن. شاباس هجين.... ٻن ڪلاڪن جي آپريشن کان پوءِ وڃي گوليون نڪتيون...“

پاسيرا ٿياسين ته ڊاڪٽر الهه رکئي چيو: ”اسان سڀني وسئون ڪونه گهٽايو آهي. وڌيڪ ته رب جي اختيار آهي... خوش قسمت آهي جو بروقت فرسٽ ايڊ ملي ويس ۽ رت حد کان وڌيڪ ڪونه وهيو. نه ته تڏي تي ئي ختم ٿي وڃي ها. ستر واري گولي به خوش قسمتيءَ سان ٻاهرئين پاسي گوشت ۾ لڳي اٿس. ڪلهي وٽ به هڏيءَ ۾ فرئڪچر ٿيو آهي. هڏو ٻن حصن ۾ ٽٽي پيو آهي. جوڙيو اٿئون. خدا ڪندو ته لڳي ويندو. اها گولي ٿورو هيڏانهن هوڏانهن لڳي ها ته اڃا به گهڻو نقصان ڪري ها ۽ شايد ٻانهن ويڙهي پوي ها... وري به ڏسجي. خدا ڪري ڪٿي Complications نه ٿين. هوءَ صحتمند ۽ جوان آهي. جي ڪا ٻي پيچدگي نه پيدا ٿي ته وڏي اميد آهي.“

تيسين ڪريما سڏ ڪيو. سندس اکيون سُڪل هيون: ”چون ٿا ته او گروپ جورت ڪپيس. منهنجورٽ به او گروپ جو آهي. جڏهن امان اسپتال ۾ داخل هئي ۽ رت ڪٽو ٿي، تڏهن تيسٽ ڪيو هئائون.“

ڪريما جڏهن رت ڏئي واندِي ٿي ته اسين سائين بخش جي گهر وياسين، جيڪو اتان گهڻو پري ڪونه هو. شام جو وري اسپتال پهتاسين. هوءَ هوش ۾ نه آئي هئي. مون کيس ڇاچي ڏسڻ لاءِ پنهنجي سموري جذباتي ۽ ذهني همت گڏ ڪئي. سندس گلاب جي گل جهڙي ٻهڪندڙ چهري تي ڪارائڻ چانيل هئي. اکيون ڏرا ڏئي ويون هيون. سندس سدائين ڇهڪندڙ چپ ڪارائجي ويا هئا. جڻ زندگي ۽ موت جي وچ ۾ مهياڀاري لڙائي جاري هئي. مون ڪريما ۾ نهاريو. هوءَ بلڪل مات هئي. باقي ڳوڙها هئا، سي اکين مان لارون ڪري پئي وهيون. مون سوچيو اها واعدي جي پيڪڙي ڪانهي. پنهنجي پياري کي موت ۽ حياتيءَ جي ههڙي چڪتاڻ ۾ تڙپندو ڏسي، جيڪڏهن لڙڪ لڙي اچن ته ڪنهن جو ڪهڙو ڏوهر؟ بنيادي شرط اهو هو ته ڪنهن به حالت ۾ روج رازو نه ڪرڻو آهي. سو هن ڪونه ٿي ڪيو. باقي گونگن ڳوڙهن تي ڪهڙي ميار!

ڪريما آهستي آهستي ڪري ماٺ ميٺ ۾ هن جي سس ۽ ٻين ماٺياڻين کي به اڳڀري ٿي، هن تي قبضو ڪري ورتو. ٻيءَ رات جو هوءَ اسپتال ۾ ئي ترسي پئي. صبح جو ويس ته اوجاڳي سبب سندس اکيون سُججي ڳاڙهيون ٿي پيون هيون. رات جو سائين بخش جي گهر جي اڱڻ ۾ لپتيو پيو هوس. سرءُ جي ٻن چٽ شروع ٿي وئي هئي. هوا جي جهوٽن تي سُڪل پنن کڙ کڙ پئي ڪئي. چانڊوڪي رات هئي. آسمان صاف هو. رڳو ڪنهن ڪنهن مهل ڪا اڪيلي رولاڪ ڪڪري لائي ڪٿان رلندي اچي ٿي نڪتي ۽ پل لاءِ اک ٻوٽ ڪري وري گم ٿي ٿي وئي. آءُ نند بدران سوچن ۽ يادن جي دنيا ۾ گر هئس.

مون کي اهو ڏينهن ياد آيو. جڏهن هوءَ پهريون پهريون دفعو اسان جي گهر آئي هئي. رضيه، صفيه توڙي سندن ماءُ جو هونئن ئي مون تي الزام آهي ته آءُ ڪريما کي گهڻو ٿوپاڻيان ۽ مون کيس لاڏلي ڪري سندس دماغ خراب ڪري ڇڏيو آهي، پر سچ اهو آهي ته مون کي ٽيئي ڏيئرون هڪ جهڙيون پياريون آهن. ڪريما ڪٿي زوريءَ پاڻ کي سڀني کان معتبر بڻائي ڇڏيو آهي، تنهن کي ڇا ٿو ڪري سگهجي؟ بي-اي فائنل ۾ آهي. پڙهائيءَ ۾ سڀني کان پڙ، سدائين فرست ڪلاس ۾ اچي. ٻئي پاسي پنهنجي عورتن جي انقلابي دوست تنظيم ۾ به سرگرميءَ سان حصو وٺي ۽ ان سلسلي ۾ سڄي سنڌ جي ڳوٺن ۽ شهرن جي دؤرن تي به وڃي. اخبارون ۽ رسالا پڙهي، بحث مباحثا به ڪري سڄو ڏينهن پڇ پڇ به لايو ويندي هوندي آهي. سڀني کي نصيحتون به پئي ڏيندي، وچت هوندي به سڀني جي وڏي امان ٿيو ويني هوندي. منهنجي سڌ تي به ڊوڙندي اچي، چرچا ۽ اهلون ڪري، وڏا وڏا ٿهڪ ڏيئي، ڪلي ۽ ڪلائي به. وطن، عوام، ٽين دنيا، سامراج ۽ بدلجندڙ عالمي صورتحال جي ڳڻتي به سڀني کان وڌيڪ کيس ئي هوندي آهي. گهر ۾ به تنقيد ۽ خودتنقيد جون گڏجاڻيون پئي ڪرائيندي. جيڪڏهن منهنجي ڪا ڳالهه نه وڻندي ته ڪاوڙجڻ بدران چوندي، ”بابا منهنجي توهان تي تنقيد آهي. جڏهن وانا ٿيو تڏهن تنقيدي گڏجاڻي ڪنداسين.“ سندس ڪاپين تي قسمن قسمن قول لکيا پيا هوندا، مثال طور، ”مطالعو تنظيم، جدوجهد“، ”عمل نظريي بنا اندو آهي“، ”نظريو عمل بنا لولو لنگڙو آهي“، ”تنظيم جدوجهد لاءِ، جدوجهد تنظيم لاءِ“، ”سادي رهڻي ڪهڻي ۽ اٿانگي جدوجهد“، ”وقت جي پابندي ۽ رازداري“، ”چڙواڳيءَ خلاف جدوجهد ڪريو“ وغيره وغيره.

هڪڙي ڏينهن ڀڄڻ لڳي، ”بابا، ڀلا ٻڌائي وڃ ته جوينل ڪير هو؟“ مون ورائيو: ”جوينل يا جوينال (Juvenal) رومي شاعر هو. اڄ کان 19 صديون اڳ جو، چو، جوينل کي ڇا ٿيو آهي؟“

چيائين: ”مون پڙهيو آهي ته هوان وقت جي ظالمن جي مڪر، منافقي ۽ ظلم خلاف شعر چوندو هو؟“

مون ورائيو: ”بلڪل! اهو سندس ئي قول آهي ته، ”ڪاوڙ شعر لکائي ٿي!“

تنهن ڏينهن شيوپيئي ڪيم ته ٻاهران چوندي آئي: ”بابا!“

مون چيو: ”جي بابا!“

”بابا! ڪنهن سان پيو وڙهين؟“

”ڪنهن سان به نه!“

”هي جي چيئي پئي ’انسان ٿي‘ انسان،‘ اهو ڪنهن کي پئي چيئي؟“

”اهو.... اهو ته ماکوڙي کي پئي چيم... هر هر اچيو هت تي چڙهي ۽ شيو ۾

رنڊڪ وجهي.“

پويان ننڍو پائس اصغر ڊوڙندو آيو ۽ اچڻ شرط چيائين:

”بابا! بابا توکي ٻڌايان! ڪريما اڄ چوايڏي خوش آهي؟ ڇو ته سندس پياري

ساهيڙي بختاور اچڻي آهي پنهنجي گهر!“

بختاور جو نالو مون ڪريما توڙي ٻين وatan گهڻو ٻڌو هو. هوءَ عورتن جي

تنظيم جي برڪت ڪارڪن منجهان ٿي ٻڌڻ ۾ آئي. سندس همت، اورچائي،

جاکوڙ جفاڪشيءَ سان گڏ سندس شعور، قابليت ۽ تقرير توڙي تحرير جي ڏاڍي

ساراهه ٻڌي هيم. ڪريما سندس ڪي خط مون کي پڙهايا هئا. انهن مان سندس

جوش، جذبي، سادگي، خلوص، نهائي ۽ اعليٰ اصولن ۽ آدرشن جو پتو پيو ٿي.

چيائون ٿي ته ڪيتي بندر کان ڪشمور تائين، ڪراچيءَ کان ڪارونجهر تائين،

زالن کي سجاڳ ۽ منظم ڪرڻ لاءِ پنڌ جهڳيا اٿس. ايتري ۾ پريان ڪريما جي

ماءُ اچي ڪڙڪي:

”ڏيڻين کي سمجهائين نٿو؟ نه پڇڻ نه آڇڻ، ماڻهن جون دعوتون ڪندي وٺي.

مهمان گهرايا اٿس. گهر ۾ نه آبروءَ جهڙو هنڌ ڪٽولو ۽ نه فضيلت وارو گهر، زال مڙس

ايندا ته رهندا ڪٿي؟“

”بابا آءُ ٻڌايان؟“ اصغر چوڻ لڳو ”زال گهر ۾ رهي ۽ مڙس اوطاق ۾.“

مائس ڪاوڙجي چيس: ”تون ته تونڪار بند ڪر وڃان.“

(2)

بهار جي رُت اچي چڪي هئي. اڱڻ ۾ گلاب ۽ موتني جي ٻوٽن جي جوڙين ۾

گل تڙيا بيٺا هئا. آسمان ۾ پري پري سرڻين شيل پئي ڪيا. آءُ ڪنهن سوچ ۾ گم

هئس ته ايتري ۾ ڪريما چيو ”بابا! هڪڙو اخباري نمائندو توهان جو انٽرويو وٺڻ آيو آهي.“

سائس گڏ ٽڪڙن جي توپي پاتل هڪ چئن سالن جو سهڻو ٻار سندس پيچ ۾ هٿ وجهي اچي منهنجي اڳيان بيٺو هو.

ڪريما چيو: ”هاڻ اوهين پاڻ ۾ هڪٻئي سان پنهنجي واقفيت ڪرايو.“
 مون هڪدم چوڪر ڪي چيو: آءٌ تنهنجي ماسيءَ ڪريما جو پيءُ نور محمد وڪيل آهيان ۽ تون مائي بختاور جو پٽ آهين. ها نه؟“
 چوڪر مرڪي هائوڪئي.

ڪريما گوڙ ڪندي چيو: ”بابا! اها گدي آهي... اها گدي آهي! توکي هن بي ايمان اصغر اڳواٽ ئي ٻڌائي ڇڏيو هوندو.“

اصغر چيو: ”آءٌ ٻڌايان؟ هنن کي گهر ۾ گهڙندي شرط بابا ڏسي ورتو هوندو.“
 مون چيو: ”آءٌ ٻڌايان؟ مون اوهان سڀني جي اتا وٺائيءَ مان سمجهي ورتو ته هي مهمان آهي ئي هوندا، جن جي ميزبانيءَ جي شرف لاءِ توهان جي مهربان ماءُ اهڙيءَ خوشدليءَ مان اوسيٽڙو پئي ڪري“ پنهي پاءُ پيٽ مرڪي ڏنو.

ايتري ۾ هڪڙي زائفان لوهه ڏئي اندر گهڙي آئي ۽ سڌو اچي مون کي پيرين پئي هٿ ڏنائين. مون سندس مٿي تي هٿ رکي قرب مان چيو مانس: ”امان بختاور، ڀلي ڪري آئينءِ!“

سندس جواب ٻڌي مون کان چرڪ نڪري ويو. چيائين: ”بابا! تون ته چڱو ڀلو خوش آهين؟“ هوءَ پنهنجي سموري اٿاهه سونهن، بيبيڪيءَ ۽ ڏيا سان، بي پناهه پنهنجائپ ۽ قرب سان تمار، منهنجي اڳيان بيٺي هئي. آءٌ کيس واٽڙن وانگر ڏسڻ لڳس. بي اختيار کانئس پڇيم، ”پر تون هتي ڪيئن؟ ڪريما کي ڪيئن سڃاڻين؟“

ڪريما وچ ۾ ڳالهائيندي چيو ”پر جناب پيارا بابا صاحب! معاف ڪجانءِ! پهرين تون ٻڌاءِ ته تون بختاور کي ڪيئن سڃاڻين ۽ ڪڏهن کان سڃاڻين؟ آءٌ ٻن سالن کان ’بختاور-بختاور‘ ڪندي اچان. هيترا خط پٽ پيا لکون ۽ توکي پڙهايون پر تون ته مون کي ڪڏهن چيو ئي ڪونهي ته آءٌ ڪو بختاور کي سڃاڻان؟“
 چيم: ”پر بختاور کي سڃاڻي به ڪير ٿو؟ اها آهي ڪٿي؟ اچڻي ته اها هتي نه!“

ايتري ۾ جوڻم آئي ۽ چوڻ لڳي، ”هلو ڏيئڙيون! ماني تيار آهي. اصغر! تون هيڏانهن اچ! وڃي اوطاق ۾ ماني ڏئي اچ.“ ائين چئي، هوءَ سڀني کي پاسي واري ڪمري ۾ کڻي وئي هلي. منت کان پوءِ آيل مهمان ٽڪڙي مون ڏانهن موٽي

آئي. چيائين: ”چريا بابا وڪيل صاحب! ماڻهن جا تنظيمي نالا به ته ٿيندا آهن يا نه؟ تنظيم جي ساڻيائين وٽ آءٌ بختاور آهيان. پنهجي نالن جي معنيٰ ته ساڳي آهي نه؟ پر هو نالو مائتن رکيو هو. جڏهن مون ۾ ڪو شعور ڪونه هو. هيءُ نالو مون سمجه ۽ شعور حاصل ڪرڻ کانپوءِ پاڻهي پاڻ تي رکيو آهي. آيو خيال شريف ۾؟“ اهو چئي، هوءَ تڪڙي تڪڙي هلي وئي.

منهنجو ذهن ان ڏينهن کان پنج ڇهه سال اڳ جي واقعن ڏانهن موٽي ويو.

.....

تن ڏينهنن آءٌ سينٽرل جيل.... ۾ بند هئس.

هڪڙو اڳيئي ملڪ جي مالڪن کي نٿي وٺياسين. باقي مٿان وري جو قيد ۾ هڙتال ڪئي سون، تنهن تان ڏمڙجي، اسان کي انهيءَ جيل مان سزا طور هڪ هڪ، ٻه ٻه، ٽي ٽي ڪري مختلف جيلن ڏانهن موڪلي ڇڏيو هئائون. مون کي ۽ ڪرم علي شاهه کي سينٽرل جيل.... موڪليائون. جيل ته اڳي ئي جيل، پر هيءُ جيل رب جي قدرت آهي: ڪلر جون ڍبون ڳولهي هٿ ڪري، انهن مٿان آڏيو هئائون. جيئن ڏينهن ٿي تنو تيعن ٿي ڪلر مان باقون نڪرڻ شروع ٿيون. ڌرتي ته پيو تامڙي ٿيو ويندي هئي. ماڻهن جا بدن پڇي ڦلڻا ٿي پيا. جيڪي انهيءَ ڀت جا هئا، سي ته وري به جيئن تيعن، باقي جيڪي اُن ڀت جي گرميءَ تي هريل نه هئا، تن سان ويڌن هئي! آءٌ هڪ سال اڳ به هتي رهي ويو هئس. پر ان سال گرمي ڪجهه اور هئي. هڪڙي ڏينهن ڏنم ته منهنجي وارڊ جي انچارج جوابدار رحيم جي ڪنڌ تي هيڏا شاهي ڦلڻا ٿيا بيٺا آهن! ڊجي ويس ته جي هن مان وڇڙي مون کي به ڦلڻا ٿي پيا ته مارجي وينداسون. ڊپٽيءَ کي نياپو ماڻهيم. تنهن چوائي موڪليو ته، ”شام جو ٻيو ماڻهو موڪلينداسون.“

برابر، شام جو ٻيو ماڻهو اچي ويو: قيدي-ڪپڙا صفا ميرا، قد جو چوٽو بدن ۾ وڇڙو منهن تي ماتا جا نشان، رنگ جو ڪارڙو، ڪن وڏا، الاتي چو مون کي ائين لڳو جڻ منهنجي اڳيان هڪڙو وڏو شاهي ڪوٺو بيٺو هو! چمڙيءَ جي بيماري لڳل نٿي نظر آيس. تنهن ڪري مون سوچيو ته، ڀلي مون وٽ رڪن. نالو عبدالجبار ٻڌايائين. ڳالهائين آهستي ٿي. ٻولي ۽ لهجو منهن ۾ منجهس بيساختگي بنهه ڪانه هئي. اکر چڀي چڀي، پڪائيءَ سان ٿي ڳالهائين. ڏسڻ ۾ غريبيڙو، مسڪين، ڦاٽل ڪپڙا، پر جڏهن ڳالهائين ٿي ته ڪجهه پيو پئي لڳو.

جيل به ماڻهن لاءِ ٺهيا آهن. پنهنجي حال سارو اسين به ڪنهن زماني کان وٺي ان سان جوڳون ڏيندا اچون ۽ اتي جيڪا وڻ وڻ جي ڪاٺي اچي گڏ ٿئي ٿي، تنهن

کان واقف ٿيندا پيا اچون، پر مون کي هن نئين جوابدار ۾ ڪا اهڙي ڳالهه نظر آئي، جا مون ڪنهن به ٻئي قيديءَ ۾ ڪانه ڏٺي هئي. اها ڳالهه ڪهڙي هئي، ڇا هئي، سو سمجھ ۾ نٿي آيو پر ڪا ڳالهه هئي ضرور. نرالي، سيني کان نرالي، گهٽ ۾ گهٽ منهنجي ذات لاءِ ميسٽپائي؟ چالاڪي؟ مڪاري؟ شايد اهي به... پر ڪجهه ٻي به..... اڃا به ڪجهه ٻيو!

جيئن هر ڪنهن قيديءَ کان پڇيو آهي، تيئن هن کان پڇيم: ”ڇا ۾ آيو آهين؟“

”گيرت ۾.“

”ڪنهن کي ماريءَ.“

”زال کي.“

”ٻئي ڪنهن کي به؟“

”نه.“

”سزا گهڻي اٿئي؟“

”بس سائين چُٽڻ وارا آهيون! آءٌ جي اچڻو آهي. ان به مهينا معافي ڏني ۽ ٻي ڪا ٻوڙ سوڌ جي به چار مهينا معافي ملي ته پاڻ ٻاهر آهيون.“

”گل سزا گهڻي مليءَ؟“

”اڍائي سال۔ تنهن مان سال سوا ڪاٿيو اٿم. ٻي معافي آهي. بس اوهان جي دعا سان ٻاهر ويٺا آهيون!“

”تمام ٿوري سزا ملي اٿئي. ماڻهو مارڻ جي عيوض جنم ٽيپون ملنديون آهن.... گهڻا ته ڦاهيءَ چڙهي وڃن اهڙن ڏوهن ۾.“

”سائين، اسين گريب ماڻهو وڪيلن بڪلين مان ڇا ڄاڻون؟ بس ڪورٽ ۾ گهڙڻ شرط هت ٻڌي جج کي چيم. ”سائين، مسلمان آهين، تخت سلیمانيءَ تي ويٺو آهين، سونو قلم هت ۾ اٿئي. ڪجهه مڙيئي گيرتڙي آهي، توسان ڪوڙ ڪونهي. گيرت ۾ ڏوه جو ڏوهاري آهيان. بي گيرتني برداشت نه ٿي سگهي. خطا ٿي پئي. توکي جيڪا انصافي انصاف سزا ڏيئي آهي، سا ڀلي ڏينم.“ هو به مڙس هو گيرت ۾ انصافي، تنهن چيو ”هل پتا! اڍائي سال!“

هن اها ڳالهه ائين ٿي ڪئي جڻ ڪنهن ماڻهوءَ جي خون جي سزا جي ڳالهه ڪانه هئي، جوئر ۽ سارين جي اگهن جي ڳالهه هئي.

ڪجهه ڏينهن لنگهي ويا. هڪ ڏينهن گرميءَ حد ڪري ڇڏي! شام ڌاري مون کي بخار ٿي پيو. جيل واري اسپتال جي ڪمپائونڊر گوريون ڏنيون ۽ سٽي هنئي

پر بخار رهيو. وچينء مهل ڪوٽ ڪٽا بند ٿيڻ کانپوءِ نئون جوابدار عبدالجبار منهنجي ڀرسان اچي ويٺو ۽ مون کي زور ڏيڻ لڳو. ٿوري دير هيڏانهن هوڏانهن جون خبرون ڪري پوءِ پنهنجو قصو ٻڌايائين (هونئن به عام قيدي پنهنجي واردات جو قصو ضرور ٻڌائيندو آهي):

”ڪڇي ۾ ويٺا آهيون. مسڪين مارو ماڻهو آهيون. پر در تي به تي ڏيڳيون آهن. ٻه ٻارا زمين جا به آهن. تنهن کان سواءِ بابا پڙهيل آهي. مسيت ۾ امامتون ڪري، شڪر آهي. بڪ ڪانهي. بابا جي آسپاس گهڻي عزت آهي. بي گيرت جو دشمن آهي. ’چي زال ذات جو سڳي سوٽ کي به منهن پوڻ جو ضرور ڪونهي‘ هوڏانهن چاچا مون وارا بي گيرت، چاچا ڇا، سڄو ڳوٺ بي گيرت! رنون مرد گڏجيو ڪل جو نڪاءُ لڳايو ويٺا آهن. ڳوٺ ۾ رانديون پيون ٿين. ڪافيون پيون ڳائجن. چوريون چورا گڏ پيا پڙهن پاسي واري اسڪول ۾. مطلب ته ٺٽي ۾ پئي هئي. بابا گهڻو ئي سمجهائين، پر هو هڪڙو ماڻهو ۽ هوڏانهن بيگيرتن جو سڄو راج.... بابا ڪاوڙجي ڳوٺ ڇڏي هليو ويو. وڃي ٻئي پاسي جي مسيت ۾ امام ٿيو. ٻه تي سال اتي رهياسين. منهنجي چاچي کي ٽي ڏينهن ۽ هڪڙو ننڍڙو پٽ هو. سڀني کي وڌائين اسڪول ۾. ڏيئرون به ته پٽ به. ٻن تن سالن ۾ وڏي اچي ساماڻي ۽ اچي مئٽنگ (مئٽرڪ) کي هٿ وڌائين. ننڍي به اچي ائين درجي کي رسي. بابا چيو ته، جي اها مئٽنگ پاس ڪيائين ته ڪم ويو هتان. سو هڪڙي ڏينهن وري لڏي اچي ڳوٺ سهڻياسين ۽ اچڻ شرط وڏيءَ ٻانهن جي گهر ڪٿي سون. پر هو چوڻ ته، ’اسين ڪو هن شڪاريءَ کي ڏينداسين ڇا؟ اسان جي ڌيءَ لکن جي مٺ. هيءُ سڄو ڏينهن رڳو توڙهو هٿ ۾ کڻيو. وڙهه وڙهان ڪندو وٺي، تنهن کي ڪو اسين پنهنجي مومل ڌيءَ ڏينداسين ڇا؟“

”ماڻهن ۾ اڄڪلهه شرم ڏسو ٿا ڪهڙو وڃي رهيو آهي! ڏهه گهوت سنڀريا بيٺا هئا. ڀلا ٻانهن به هتي ٻين ڳوٺ وارين کي آرڪائڻ ۽ منهن مهاندي ۾ ڪجهه سرس، ٻيو هجي پڙهيل، سو سڀ ڪورن لاءِ ٿورو ٿيو بيهيو رهي. هوءُ به مون لاءِ چوي ته، ”آءُ هن جي چمر مان جُتي به نه گهڙايان.“

”اسان به چيو ته، مرندي مري وينداسون، پر پنهنجو حق ڪونه ڇڏينداسون. مون چيو ته، ’جيڪو ماڻيءَ جو لال سر تان آسرو کڻي، سو اچي ٻانهن جو دعويٰ دار ٿئي‘ هوڏانهن بابا راج گڏ ڪري وڌا. هيڏانهن ڪهاڙي منهنجي هٿ ۾. هو بڪيا ماڻهو جيڪي گهر ۾ هئن، سو چوريون، چورو پڙهائڻ تي دف ڪري ڇڏيائون. اتي لاءِ به لاچار هئا. اسان وٽ چار ڏاڻا هئا. قصو ڪوتاهه، اسان وڏيرا ننڍيرا مولوي مڙا سڀ ٺاهي ورتا. ڏنڊي جو به ٽيڪڙو هو. مون کي سڀني سڃاتو ٿي ته ڪونه مڙندو.

سڀني جي حشمت وٺجي وئي. سڱ جا گهورا هڪڙو هڪڙو ٿي وڃي ڪڪ پڻ ٿيا. گُسندي گُسندي نيٺ سڱ ڏنائون. مون شادي ڪرڻ شرط زال کي نئين سريل ڪهاڙي ڏيکاري چيو ”هيءَ خاص تو لاءِ آهي. سڀ اڳيان پويان حساب ٿيندا! هڪڙي ڏينهن توکي هن هٿان مرڻو آهي، تيار ٿي ويٺي هُج! بي ڳالهه ته منهنجي پيءُ جو چيو متان تاريو اٿتي. جي بابا چونتي ته سڄو ڏينهن ڪاڙهي ۾ بيٺل هُج ته توکي بيهڻو آهي. بي گيرت گهر پٺيان ڇڏي آئي آهين. هاڻ توکي هٿان ٻاهر نڪرڻو ئي ناهي!“

”پهرين ٻه ٽي عيدون مائٽن جي گهر ڇڏيومانس، پر پوءِ يڪو بند ڪري ڇڏيومانس. ڪهڙو فائدو؟ پئس ڏاڙهي ڪٿي آيو عيد تي وٺي وڃڻ لاءِ، پر مون بي عزتو ڪري ڪڍي ڇڏيومانس.“

”ڏنم ته هتي هي بي گيرت روز بروز ٿورا ٿي بيٺا هوندا. سو مورڳو لڏي وڃي ٻئي طرف کان نڪتاسين ۽ شهر ۾ وڃي رهياسين. بابا شهر جي مسيت ۾ پيش امام ٿيو. وقت خير جو پئسي گذريو. اڀرو سپرو گذر پئي ٿيو. پاڙي جي هڪڙي ماڻهوءَ سان منهنجو ڪجهه عشقڙو به ٿي ويو. ٻه ٽي مهينا ته وقت خير جو مڙي سان گذريو پر پوءِ هڪڙي ڏينهن اهو ماڻهو مون وٽان موٽندي پڪڙجي پيو. مڙس مٿو ڪوڙي، طلاق ڏئي، گهر مان ڪڍي ڇڏيس. روئندي مائٽن هلي وئي. چيو سين ته مولا وري ڪا بي ڏياريندو. ڇا ڪجي سائين؟ توهان ته داناءُ آهيو! زال ڀلي ڪٿي سون جي هجي، ته به مرد جي دل چوندي ته ڪجهه سواد متائجي ته چڱو آهي. زال مون واريءَ جي منهنجي اڳيان مرلي بند هئي. اکئين پئي ڏسندي هئي ته به ڪُچڻ جي جرئت ڪانه ٿيندي هيس. اصل ميس مٿل هيس. هڪڙي هڪل ڪندو هوسانس ته بدن ۾ رڻتي وٺي ويندي هيس. ڇا جو حُسن، ڇا جو علم؟ پنهنجي اڳيان سڀ ڦلهيار هئا. خدا جي حڪم سان ان وچ ۾ چوڪرو ڄاڻو هو. سو به اچي چئن پنجن سالن جو ٿيو. نياڻي ڄاڻي سا به ٻن سالن جي ٿي.“

” رمضان جي پڇاڙي هجي. هڪ ڏينهن اوچتو وٺي سُر ڪنيائين ته: ”مون کي مائٽ ڏاڍا ياد ٿا پون. مون کي هن عيد تي ڳوٺ وٺي هل.“ آخر گهر آهي. مار موچڙو پيو ٿيندو آهي. اڳي خُسيس ڳالهه تان ستي ڏير ڪري ڇڏيندو هومانس ته اهڙو ڪُچي جهڙي پٽ. پر هن دفعي هڪڙي لٺ هنئي مانس ته وٺي گهوڙا گهوڙا ڪيائين. ڪهاڙي ڪنڌ تي رکي مانس، ته به ماڻ نه ڪري. شهر جهڙي ڳالهه! سڄو پاڙو اچي گڏ ٿيو. ابا خبر ٻڌي ته ڏاڍو ڪاوڙيو. چي: ”توکان هڪڙي رن سڌي نٿي ٿئي. هن خواريءَ کان چڱو آهي ته ڇڏي اچينس مائٽن ۾!“ آخر چيم ته ڪجهه هيٺاهينءَ کان ڪم وٺي ڏسجي. چيو مانس: ”رحمت! ڳالهه ٻُڌ! (نالو رحمت هئس)

چڱو هيئنر ٺهيو! ايندڙ حج جي عيد تي توکي مائٽن ۾ وٺي هلندس. تولا ۽ ٻارن لاءِ ڪپڙا به سڀايون. ڪنهن حال ۾ ته ٿي هلون. ماڻهو ڇا چوندا؟“ پر هو ۽ ڪا مڃي ڇا؟ چيائين: ”ڇا به ٿي پوي، مون کي مائٽ ياد ٿا پون. مون کان هڪ گهڙي به هٿ گهارڻ ڪونه ٿيندو. ڀلي ڌڪ هڻي ماري وجهين ته ماري وجهه.“

”دل ۾ خيال ڪير ته هيءُ قصو هاڻ نه هلندو. گيرت جي ڳالهه آهي. رن هيئن چڙواڳ ٿي ۽ جيڪر هيئن ڊپ ڇڏيائين ته پوءِ گهر نه ڪندي. ڪڍي هزار حملا ڪبا ته به هن جو هيئنر هيترن سالن کان پوءِ ڊپ ڇڏي وات کوليو آهي. سا مٽي مارائي بنا ماڻ ڪانه ڪندي ۽ بي گيرت ٿي مري وڃبو.“

”سو نيٺ چوڪري ڪنير ڪڇ تي. چيومانس: ”تيار ٿي ته هلون! تو کٽيو مون هارايو!“ ستاويهنءَ جو روزو هجي شب قدر جو. ابا ۽ پٽ کي گهر ڇڏي پئي روانا ٿياسون. ”لاريءَ رستي پنڌ پندرهن سورهن ميل هو. پير وڃان ڪڇي مان ڇهه ست ميل هو. چيومانس، ’گريپ ماڻهو پاڙو به بچندو پھچنداسين به تڪڙا. وڃان ٿا پنڌ هلون.“

”هو ۽ ته ويهه ڪوهه ڪرڻ لاءِ به تيار بيٺي هئي. ٿڙي گل ٿي پئي. منت ڪرائي ورتائين. ڪپڙن جي هڙ ٻڌي ڪڍي ڪنيائين. گس مون کي ساريل هو. وات تي اڌ پنڌ گهاٽو جهنگ هو. اتي پهتاسون ته ڏينهن گهڻو ٿي ويو هو. چيومانس: ”ڪجهه وقت ترسي ڏينهن ناري، پوءِ نڪرنداسين.“

چؤطرف سُڄ لڳي پئي هئي. ٻئي لپتي پياسين. ننڍڙي ڌيءَ به جلدي سمهي رهي. اڌ ڪلاڪ کانپوءِ جڏهن ڏٺم ته جوڻم جي اک لڳي وئي آهي. تڏهن وڃي مٿان ڪٽڪيومانس. اڪيون ڦوٽارجي پيس. گهڻو ئي زور ڏنائين پر مڙس جي اڳيان زال جي ڇا هلندي مون بي ڪار ڪانه ڪئي. نڙگهت مان ڪڍي ورتومانس. ٿڙي ڦٽڙي پر وات مان اکر به ڪونه ڪڍي سگهي. آخر لڇندي ڦٽڪندي، نستي ۽ بي جان ٿي وئي. جڏهن پڪ ٿيم ته هاڻ پوري ٿي وئي آهي، تڏهن وڃي نڙيءَ مان هٿ ڪڍيومانس.

ڌيءَ کي ڪڍي واپس شهر ورت لڳس. اڃا ٿورو اڳتي هليس ته ويچار آيم ته، ’جي منجهس ڪو ساهه رهجي ويو هجي ته پوءِ؟ سنئين سڌي ڦاسي ڪارائي ڇڏيندي؟ سو خاطري ڪرڻ لاءِ موتي ويس. ڏسان ته ڪڍي سڄ پڇ اڪيون کوليو پئي آهي! اڪين مان ڳوڙها پيا وهنس. مون کي ڏسي، دهلجي سُسي وئي. ڳالهائڻ جي ڪوشش ڪيائين پر وات مان اکر به ڪونه اُڪلي سگهيس. آهستي آهستي ٻانهون مٿي ڪري، مون کي ڪڍي ٻانهون ٻڌائين ۽ معافيون گهرڻ لڳي، پر هاڻي آءُ ڪٿي تويڏيانس! ڇاتيءَ تي چڙهي وينومانس. اڌ ڪلاڪ سڄو گهٽا ڏيندو رهيو مانس. پوءِ ڪيتريءَ دير

تائين سندس نبض جاچي. جڏهن پڪ ڪيم ته صفا ختم ٿي وئي آهي، تڏهن کيس ڇڏيو ۽ ڏيئي ڪٽي، گهر ڇڏي، وڃي ٿاڻي تي پاڻهي پيش ٿيس.

”هڪ پوليس واري ٿوري ٿر ٿر ڪئي. پر صوبيدار چيس، ”بس ڪر! گيرت وارو آهي. گيرت ۾ آيو آهي. اکر به نه چئينس.“

”پوءِ ڏاڍيءَ عزت سان مون کي لاکپ ۾ رکيائون. ان وچ ۾ ڏاڍا مينهن پئجي ويا. چوٿين پنجين ڏينهن واردات واري هنڌ تي وٺي هليا. سڄو جهنگ پاڻي ٿيو پيو هو. لاش ۾ هٿ وڌائون ته پٽ ٿيو پيو هو. چڪي ڪٽڻ سان عضوا ڇڪجي ڌار ٿي پيا.

”پيا ماڻهو ڪيسن ۾ سالن جا سال ڪڇا پيا سور چرندا آهن. مون پهرئين ڏينهن درخواست لکائي ڏني ته آءُ جڏهن قبولدار آهيان ته پوءِ منهنجو ڪيس هڪدم هلائي مون کي جيڪا انصافي انصاف سزا هجي، سا ڏني وڃي. ائين يڪدم منهنجو ڪيس ڪڇي ويو ۽ پهرينءَ شنوائي تي فيصلو ٿي ويو.

”هاڻ ڀٽڙو جيل جي ڊاڪٽر جي گهر ڇڏيو اٿم ڪم ڪار لاءِ، ان جا چاليهه روپيا مهينو ملير. توپيون ٺاهيان، سؤ کن انهن مان به نڪري باقي ڇهه مهينا سال آهي. ويندو وقت خير جو گذري.“

مون پڇيس ته، ”ٻاهر نڪري ڇا ڪندين؟“

”ٻاهر ضرور ڪو ڌنڌو ڌاڙي ڪبو. پر اول گهر جو خيال ڪبو. گهر ۾ زال هجڻ ضروري آهي، زال بنا گهر برباد آهي.“

مون چيس، ”تو کي هاڻ هن ڳالهه کان پوءِ ماڻهو سڱ ڏيندا؟“

چيائين: ”چون ٿا ڏيندا؟ هونئن به مون کي ٻين ماڻهن جي ڪاڻ ڪيڏ جي ڪهڙي لوڙهه آهي؟ منهنجي سوت وٺي آهي. اڳينءَ زال جي پيٽ پڙهي پئي. مئٽنگ پاس ڪئي اٿس. مون اڳتي نياپا ڏياري موڪليا آهن ته ان کي جيڪو ويجهو ويندو سو پنهنجي سر جو خير نه سمجهي. ويچارا اڳ ۾ ئي مثل ماڻهو آهن. منهنجي هڪل ٻڌندا ته مٿ نڪري ايندن. مجال آهي جو انڪار ڪن. ائين سائين تڪبر ڪونهي، پر پنهنجون پرڀڙيون رڙيون آهن!“

چيو مانس: ”هڪڙي ڳالهه مون کي سمجهه ۾ نه آئي. جيڪا حقيقت ٿي گذري، جي اها توپوليس يا ڪورٽ کي جيئن جو تيئن ٻڌائي هوندي ته پوءِ ڏيئا جا ڪابه ڪورٽ توکي ايتري ٿوري سزا ڏيئي، ڇڏي ڪانه سگهندي. هوءَ چوندي هي سنئون سڌو قتل آهي. غيرت پيرت ڪابه ڪانهي. پوءِ توکي ڪورٽ ڪيئن ههڙيءَ آسانيءَ سان ڇڏيو؟“

هو عجيب نموني ڪليو ۽ پوءِ چيائين: ”سائين، اوهين هاڻ باليسٽر وڪيل آهيو. اسان اوهان جي اڳيان بي سمجهه ٻار آهيون، پر ايترو عقل اسان بي عقلن ۾

به آهي ته ان ڳالهه ۾ ڦاسي کائي وڃي. مڙيئي ڳالهه کي وٽ ست ڏيئي جان ڇڏائي ٿي پوي...”

آخر اهو وٽ ست به ٻڌايائين، ”ڪورٽ کي ٻڌايم ته واردات واري ڏينهن زال ۽ ڌيءَ کي آءُ اتي ويهاري، پاسي واري ڳوٺ مان پاڻي ڪٽڻ ويس ته متان واٽ ۾ سڄ لهي وڃي ته پوءِ حال روزو ته کوليون جو پوءِ اڳيان ڪا وسندي ڪانه هئي، نڪو پاڻي هو. چڱو اڳتي نڪري ويس ته واٽ تي خيال آيم ته، ’زال ڀروسو جهڙي ڪانهي. اڳ هڪڙي ماڻهوءَ بابت مون کي متس شڪ هو. سوچيم ته متان ان کي تڪر ڏيئي گهرايو هجي ۽ ڪا خرابي ٿي پئي. تنهن ڪري ڪٽي سويل ڀرو ٿا نڪرون ته تڪڙو وڃي ڳوٺ پهچون.“ واپس اچي ڏسان ته اهو ماڻهو واقعي وٽس اعتراض جوڳيءَ حالت ۾ ويٺو آهي. مون کي ڏسي اهو وٺي ڀڳو. مون کان پڪڙيون نه ٿيو. باقي زال کي گيرت وڃان ڪاوڙ مان وٺي گهوگها ڏنر ته اتفاق سان ڳچ زور اچي ويس ۽ اتفاقي نموني مري پئي.“

”هاڻ سمجهيم.“ مون کيس ورندي ڏني. دل ۾ اها ڳالهه به سمجهي ويس، جيڪا اڳ مون کي منجهس نظر نه آئي ٿي، پر سمجهه ۾ نٿي آئي. وڏن جبلن ۾ قتل جي ڏوهه جا مجرم الاهي هوندا آهن. گهڻا پاڻ باسيندا آهن ته اسان برابر قتل ڪيا، هنن هنن حالتن ۾، پر اهي ڏر گهٽ سموري جا سمورا اتفاقي قاتل هوندا آهن. جيڪي هيڪاندي جوش ۽ حالتن جي مجبورين وڃان قتل ڪري وجهندا آهن. هونئن هو بلڪل تو مون جهڙا عام رواجي ماڻهو هوندا آهن. منجهانئن ڪيترا اڻوجھ، سادا سودا، وفادار، نرم دل ۽ غريب طبيعت جا هوندا آهن. ڪي ڪي ته نهايت اعليٰ ۽ لاجواب انسان به هوندا آهن، پر رڳو مجبوريءَ جو شڪار ٿي ويندا آهن.

هاڻ مون سمجهي ورتو ته نئون جوابدار هڪ سنتون سڌو قاتل صفت انسان آهي، جيڪو ڏاڍي آرام ۽ وڏيءَ قابليت سان ڪنهن جي به نڙي وڏي سگهي ٿو. ان ڏينهن پهريون ڀيرو مون پنهنجي هڪ قيدي ساٿيءَ بابت سوچيو ته، هن کي پوري سزا ملڻ ڪپي ها. ان ڏينهن ئي پهريون دفعو مون کي هڪڙي قيدي ساٿيءَ کان سچ پچ ڊپ لڳو هو. سوچيم ته، ”ههڙو ماڻهو ڪنهن کي به گهڻو ڏئي، ماري، معصوم بڻجي، چالاڪيءَ سان ڪونه ڪو بهانو ڏئي، سڀني جي اکين ۾ سرمو پائي، ڏيڍ سال جي ٽپ ڪاٽي پاڻ کي صاف بچائي سگهي ٿو.“

انهن ئي ڏينهن ۾ هڪ سنڌي رسالي تي هڪ ويٽنامي چوڪريءَ جي تصوير ڇپي هئي. انهيءَ جواڻ ڄماڻ ۽ ناهوڪيءَ چوڪريءَ جي مٿي تي ڪڪن مان ٺهيل توپلو هو. هنج ۾ ٻار هئس ۽ هٿ ۾ رائيفل. هوءَ ڪنهن گوربلاستي جي ڪمانڊر هئي.

رات پئجي وئي. ٻاهر طوفاني هوا پئي لڳي. دروازن جا ڪلف پئي لڏيا ۽ ڪڙن ٺڪ ٺڪ پئي ڪئي. ان رات گهڻي عرصي کان پوءِ مون هڪ خواب ڏٺو. ڏنر ته ان تصوير ۾ ڏنل توپلي واري ويٽنامي چوڪريءَ جهڙي سنهڙي ۽ سهڻي چوڪري ٻن ٽن گوريлен جهڙن هٿياربندن سان گڏ دروازي تي اچي بيٺي. در کي اشارو ڪيائين ته دروازو پاڻهي کلي پيو. سندس لباس ويٽنامي هو. توپلو ۽ رائيفل به ساڳي هيس. فقط منهن مهاندي مان سنڌياڻي پئي لڳي. مون هڪدم کيس سڃاتو! هوءُ سامهون پٽ تي سٺل بچڙيءَ شڪل واري خونيءَ جي سدا ملوڪ زال رحمت هئي. هن وڏي اچي ڪڇ تان ڏيءَ کي لاهي. پٽ تي ويهاريو ۽ رائيفل بيءَ گوريلى کي جهلڻ لاءِ ڏنائين. پوءِ پٽ تي سٺل جوابدار جي ڇاتيءَ تي چڙهي کيس گهڻا ڏيڻ لڳي. هن پاڻ ڇڏائڻ لاءِ گهڻائي زور ڏنا، پر ڇڏائي ڪونه سگهيو. آخر ڦٽڪي ڦٽڪي تڏو ٿي ويو.

گوريلى ڪمانڊرياڻي ڏيءَ کڻي. رائيفل ڪلهي تي لتڪائي، ٻين گوريлен سميت واپس هلي وئي. در دروازا ۽ ڪلف ڪڙا ازخود بند ٿي ويا. ايتري ۾ گهڻا ڏنل ماڻهوءَ آهستي آهستي اڪيون ڪوليون. سندس اکين مان ڳوڙها پئي وهيا! اوچتو دروازو وري به بنان آواز جي کلي پيو. گوريلا ڪمانڊرياڻي وري پنهنجي دستي سميت ڪمري ۾ داخل ٿي ۽ هن کي جيئرو ڏسي ڏانهس وڌي هن روئي. هٿ ٻڏي، ڪانئس جان جي بخشش گهري. هوءُ ٻه منٽ کيس قهر وچان گهوريندي رهي. پوءِ هڪڙي اٿاهه نفرت ۽ حقارت ڀريل نظر مٿس اُڇلائي، اڳتي وڌي ڏيءَ کي ڪنيائين ۽ رائيفل ڪلهي تي رکي، پنهنجي دستي سميت واپس رواني ٿي وئي. در دروازا چپ چاپ وري پاڻهي بند ٿي ويا.

سجاڳ تيس ته ڏنر ته منهنجو بدن سڄو پگهريل هو. هيٺ نمي ڏنر ته جوابدار سٽو پيو هو.

ڪجهه ڏينهن تمام نهٺو اشراف ۽ غريبڙو ٿي هليو. هڪڙي ڏينهن ماني پچائڻ واري برداشتيءَ کي ٻڌايم ته، ”جوابدار چئي ٿو مون لاءِ فلاڻي (منهنجي نالي) جي پوڙ مان الڳ پوڙ ڪڍي رکندو ڪر. مان اوهان سان گڏ نه ڪائيندس.“ برداشتي حد درجي جو اشراف ۽ مڙس ماڻهو هو. پنهنجي وات تان لاهي پئي گهرجائو کي ڏيڻ وارو. مون کيس چيو ته ڇڏي ڏينس!“

اڃا به تي ڏينهن مس گذريا ته برداشتي وري آيو. چي، ”سائين! هاڻ مون کي هتان بدلي ڪرايو!“
”خير!“

”سائين! آءٌ ويٺو اخبار پڙهان ته هي ڊوڙ ڪري قرآن شريف ڪٽيو اچيو منهنجي مٿان بيهي ۽ اهو ڪچو پڪو زور زور سان پڙهي. آءٌ ڇا ڪريان؟ روڪيانس ته قرآن شريف جي تلاوت نه ڪر. يا ٿورو هٽي ڪنڊ ۾ ويهي ڪرا هن جو مطلب ئي اهو ٿو ڏسجي ته مان اتفاق سان وات مان اهڙو گُٺو اکر ڪڍي وجهان، جو هو سڄي جيل ۾ وٺي هلائي ته، ”مون کي فلاڻو قرآن شريف جي تلاوت ئي نٿو ڪرڻ ڏئي! پوءِ ته آءٌ تباھ ٿي ويس نا!“

مس مس ڪري اهو جوابدار بدلي ڪرايم. دل ۾ چيم ته ”تي ٿي بيمار ٿينداسون. سر جو خطرو ته نه رهندو!“

ان ڳالهه کي سال کن ٿي ويو. آءٌ تنهن وچ ۾ بدلي ٿي سينٽرل جي.... آيل هئس. پهريائين پاڻ ۾ ولر مڙس جو هئاسون. هاڻ گهٽجي گهٽجي باقي ڇهه جڙا رهياسون. ٻه وڪيل هئاسون، ٽي شاگرد هئا، هڪ غير سياسي پي ڪلاسي قيدي هو.

....

جيل ۾ يا آهي ڪم ۽ موچڙو، يا آهن افواهه، اونڌيون سڌيون ڳالهيون پوڳ نڪاڻ، راڳ روپ جون محفلون وغيره.

هن جيل ۾ عبدالجبار بابت اُبتڙ افواهه پئي هليا. هڪ افواهه هليو ته عبدالجبار قيد مان ڇُٽي ويو ۽ ويندي شرط شادي ڪئي هئائين ۽ بيءَ زال کي به غيرت ۾ قتل ڪري هاڻ وري جيل ۾ پيو آهي. ٻين چيو ته، ”نه، زال نه، ڪو ٻيو ماڻهو ماريو اٿس.“ ٽئين چيو ته، ”مورڳو بيءَ زال کيس ئي ماري ڇڏيو.“ تصديق ڪانه ٿي سگهي ته ڪهڙو افواهه سچو هو. اسپيشل وارڊ جهڙن وارڊن ۾ بنيادي ڳالهيون ته هونديون آهن سياسي. رات ڏينهن بحث مباحثي جي ڌم لڳل هوندي آهي. ٿوري ٿوريءَ ڳالهه تي ماڻهو هڪ ٻئي سان وڙهڻ لاءِ تيار ٿي ويندا. هر ڳالهه جڻ حياتيءَ موت جو سوال لڳندي آهي، پر آهستي آهستي ڪي ماڻهو پاڻ ۾ ڳالهيون وسيلي ٺهي ويندا آهن. پوءِ ذاتي ڳالهيون جا سلسلا به نڪري پوندا آهن. ساڳيا ماڻهو سياسي ڳالهه ٻولهه مهل هڪٻئي جا سخت مخالف ڏسبا ۽ وري جڏهن اها ڳالهه پوري ٿي ته پاڻ ۾ قرب واريون ڪچهريون پيا ڪندا ۽ گهر گهاٽ توڙي هوندا اڻ هوندا جا ڏک سور پيا اوريندا. مطلب ته ٻئي ڪم گڏ پيا هلندا آهن. آهستي آهستي ماڻهو هڪٻئي جي حال احوال کان سڌي يا اڻ سڌيءَ طرح ڳچ جيترو واقف ٿي ويندا آهن.

اسين باقي رهيل ڇهه ئي جڙا آهستي آهستي پاڻ ۾ ٺهي ويا هئاسون. خيال هر ڪنهن جا پنهنجا پنهنجا پر ڪيترين ڳالهيون ۾ هڪٻئي جا هڏڙو ڪي ٿي ويا هئاسون.

محمد علي خون جي کيس ۾ هو ضامن نه ٿي ٿيس. ٻيو انور هو. بي. اي فائنل پڙهندڙ سهڻو جوان، جنهن جي ڳوٺ ۾ سڱاوتيءَ تان ماتنتن ۾ تفرقو هو. سندس شادي جتان ٿيڻي هئي اتان نه ٿي. خانداني جهيڙن سبب راج ۾ ٻيو ڪٿان به آسرو ڪونه هئس. ايتري بهچ ۽ آمدني ڪانه هيس، جو ٻاهران سڱ مليس. سندس خيال تمام سٺا هئا. پڙهائيءَ جو به گهڻو شوق هوندو هئس. مون وٽ جيڪي چاليهارو کن چڱڙا ڪتاب هئا، تن مان ورلي ڇڏيو هئائين. مطلب ته انور ڏاڍو ڀلو ۽ ڪارائتو جوان هو. ٻئي شاگرد جمال جي ماءُ سخت بيمار هئي، معافي وٺڻ کان سواءِ نٿي نڪري سگهيو. معافيءَ لاءِ هوتيار نه هو. هيڏانهن منهنجا کيس ڏي دريدر ٿي ويا هئا ۽ وڪالت ختم ٿي وئي هئي. مطلب ته هر ڪو هڪٻئي جي مسئلن ۽ عادتن کان واقف هو.

هڪڙيءَ بهار جي مند ۾ شام جي مهل هئي. دروازا ۽ ڪلف ڪڙا بند ٿيڻ ۾ اڃا به ٽي ڪلاڪ هئا. ڏاڍي وڻندڙ ۽ خمار ڏيندڙ هوا پئي لڳي. اڱڻ ۾ موتي ۽ گلاب جي گلن جي هڪڪار من کي آزاد فضاڻن لاءِ آتو پئي ڪيو. سرور جيلر به اچي ڪچهريءَ ۾ شامل ٿيو. بحث هلي هلي وڃي فلسفيائين ڳالهين، تقدير ۽ تدبير، ٿيڻي ان ٿيڻي، اتفاق يا قسمت جي لڪڻي جهڙن موضوعن تي پهتو. سرور تمام سُريلو جوان هو ۽ قيدين کي به انسان سمجهڻ وارن اٽلپ جيلرن منجهان هڪ هو. وڏي جوش خروش سان بحث ۾ حصو وٺندي چيائين: ”سائين، توهان چيو ته ڪيتريون ان ٿيڻيون ڳالهيون رڳو ظاهري طرح ان ٿيڻيون هونديون آهن، ٿورين وڌيڪ سازگار حالتن ملڻ سان اهي ٿيڻيون ۽ ممڪن ڳالهيون ٿي سگهن ٿيون، مثال ڏيو؟“

چير: ”مثال طور پاڻ هتي ست جڻا ويٺا آهيو. پاڻ ست ئي جڻا جيڪڏهن هن نيڪ نيتيءَ ۽ انسان دوستيءَ جي اعليٰ آدرشن جي ڪري پاڻ ۾ ٻڌي ڪري پنهنجا سمورا وسيلو اورچائيءَ ۽ ثابت قدميءَ سان ڪتب آڻڻ جو پڪو پهر ڪريون. ته پاڻ هتي جيل اندر بند هوندي به، ڪئين انساني زندگيون بچائي سگهون ٿا. فرض ڪريو ته هتي ڪو لاوارث قيدي آهي. هو بيگناهه آهي پر کيس مٿس سورهن آنا بيهي ويو آهي ۽ گهڻو ڪري سزا کائيندو. هاڻ پاڻ هتي ويٺل ماڻهو هن جيل سارو ۽ پنهنجي پنهنجي حال سارو ويهن ٿي نهن جو زور لڳايون ته گهڻو ڪري پاڻ کيس بچائي وٺندا سين.“

”جي اهو قبولدار هجي ته پوءِ؟“ سرور پڇيو.

چير: ”زوريءَ ورتل قبولداريءَ تان ڦري به سگهي ٿو. ڪيترين ئي حالتن ۾ ڪورٽون به اهڙيءَ قبولداريءَ کي رد ڪري ڇڏينديون آهن.“

سرور هڪ مٿان ٻيو سوال ڪندو رهيو. ”پر جي جوابدار قبوليت تان نه ڦري، تڏهن؟ جي ڦرڻ لاءِ تيار ئي نه هجي ۽ چوي ته مون بدلو ورتو آهي. ته پوءِ ڇا ڪري سگهيو؟“

مون چيو. ”گهڻا گهڻا سال اڳ وڪالت جي شروعاتي دؤر ۾ هڪڙو اهڙو همراھ مون کي به گڏيو هو. غريب هو. پاڻ وڪيل ڪونه ٿي ڪري سگهيو. سو آءٌ سرڪار طرفان مقرر ٿيل Pauper's Advocate يعني مفلس جوابدار جو نالي ماتر سرڪاري فيءَ تي مقرر ٿيل خيراتي وڪيل ٿيو هئس.

”چيو مانس ته چئو ته مون زال وٽان هڪڙو شڪي ماڻهو پڇندي ڏٺو هو. تنهن ڪري اوچتي ڪاوڙ وڃان پٽ تي پيل بصر وڍڻ جي چري ڪئي هئي ڪيومانس.“ ته چئي ته. ’نه سائين، نه! مون کي شڪ هو ان ڪري آءٌ ڪماڪمي ڪري بازار مان نئون چرو وٺي آيس کيس مارڻ لاءِ. گهر آيس ته سٽي پئي هئي... اڪيلي اڪيلي. چرو نڙيءَ تي رکي، نڙي وڌي رکي مانس. ماڻهو ٻاڻهوان مهل نه ڪوهون ٿي ڪو پڳو! اها ڳالهه ٻڌي مون کيس ڊيڄاريو. ڌڙڪا ڏنا مانس، پوليس وارن کي منٿ ڪري گهوگها ڏياري، کيس ٻڌايم ته قاسيءَ مهل هنن کان به سخت گهوگها ملنديءِ. پر سهي جون تنگيون ٿي، چوٿين ٺهي ئي ڪانه! چئي، ’سائين! مون ڏوهه ڪيو آهي، ڀل ته مون کي سزا ملي! آءٌ مٽيءَ زال تي ڪوڙ ڪيئن وجهان ته مون وٽانئس ماڻهو پڇندي ڏٺو ۽ بصر وڍڻ جي چريءَ سان کيس اوچتو ماري ڇڏيم؟‘

”ڪورٽ ۾ بيان مهل مون اُتي سندس پاران سندس فائدي ۾ بيان ڏنو پر هو به اُتي بيٺو ۽ ڳالهائڻ جي موڪل گهريائين. سيشن جج کيس ڳالهائڻ جي موڪل ڏني. چيائين: ’سائين، وڪيل صاحب کي شاباس هجي! منهنجي ڀلي لاءِ ٿو ڪري، پر مون خون ڪيو آهي. نڪو ماڻهو نڪو چيڻو. نڪو بصر نڪا ٿوم. حڪما حڪميءَ گنو اٿمانس. تون انصاف ڪر.“

مون درخواست ڏني ته منهنجو جوابدار اصيل چريو آهي. سيشن ڪورٽ سول سرجن ڏانهن موڪليس. ان لکي موڪليو ته سورنهن آنا سنئون آهي. سيشن جج کي هن جي ايمانداريءَ سان گهڻي ئي همدردي پر سندس هٿ ٻڌل. سزا ڏنائين. قاسي. هاءِ ڪورٽ جو به سزا بحال لاءِ هٿ چيو نه ڪري اسپيشل طبي بورڊ ويهاريائون پر انهن به چيو ’سنئون آهي‘. لاچار انهن به قاسي بحال رکي ۽ همراھ ايمانداريءَ جا ڪلما پريندو قاسي چڙهي ويو... اهڙا ماڻهو پيا آهن، پر بنهه خاص حالتن کي ڇڏي عام حالتن ۾ قبولداريءَ تي محڪم بيٺل ۽ ’سزا! سزا!‘ ڪندڙ بي گناهه ماڻهن کي به بچائي سگهجي ٿو. بشرطيڪ ڪجهه هڏڙوڪي ماڻهو گڏجي سندس پُر خلوص ۽ پُرپور مدد ڪن....“

ايتري ۾ سرور کي سڏ ٿيو. هو هليو ويو. بحث سندس پريٽ هلندو رهيو.

(4)

هڪڙي ڏينهن ڪنهن ڪم سان ڊپٽي سپرنٽينڊنٽ جي آفيس ۾ ويٺو هئس. سرور جيلر به پاسي ۾ ويٺو هو. ڊپٽيءَ کي وڏي سپرنٽينڊنٽ گهرايو. سو مٿي هليو ويو. اسين ويٺا رهياسين. ڪنهن مهل سرور ٿورڙو نمي، مون کي ڪن ۾ چيو، ”سائين، ڀلا ههڙي ماڻهوءَ کي مرڻ گهرجي يا جيئرو رهڻ گهرجي؟“ مون اوڏانهن لوڻو هنيو. جيڏانهن نهاريندي هن اها ڳالهه چئي هئي. هڪ سنٽريائيءَ سان گڏ هوءَ بيٺي هئي. ڪي گهڙيون منهنجون اکيون حيرانيءَ سان ٽڪينديون رهيون. اڄ ڏينهن تائين ڪوبه اهو فيصلو ڪري ڪونه سگهيو آهي ته اصل ۾ حُسن ڇا مان بڻجي ٿو؟ حُسن ڇا آهي؟ حُسن جا ڪُل گهڻا قسم آهن؟ گهڻيون جنسون آهن؟ حُسن ڇا ۾ آهي؟ اکين ۾؟ نڪ ۾؟ هٿن پيرن ۾، يا چپن ۾؟ ٻيو ڪٿي ڪٿي؟ شخصيت جي مجموعي تاثر ۾؟ ڪنهن فارسي شاعر سچ چيو آهي ته: ”سهڻن جون ڪئين اداون اهڙيون آهن، جن تي ڪونالور ڪيل ڪونهي.“

منهنجون اکيون جتي هيون اتي اٽڪي بيهي رهيون. واڱڻائي چيٽ جي چولي، سُٿڻ، ڪاري پوتيءَ ۾ سادي سوڍي ڇمپل ۾ هوءَ سورهن سترهن ورهين جي هڪڙي اهڙي ڇوڪري هئي، جنهن جا هٿ، پير، نڪ، اکيون عام ڇوڪرين جهڙا يا انهن کان ڪجهه چڱڙا هئا، پر سندس بيهڻ ۽ نهارڻ جو انداز سندس سموري جسم ۽ چهره مان بڪندڙ سندس ذهني ۽ جذباتي شخصيت جو اثر، جادوءَ جو حڪم رکندڙ هو. الاڻي نعين قيد ٿي آئي هئي يا شنوائيءَ تان موٽي هئي يا الاڻي پيشي هيس. (جيل ۾ ڪوڏو ڪبو آهي ته وڏي صاحب اڳيان سزا لاءِ وٺي ايندا آهن. اها ٿي پيشي.)

سرور پڇيو، ”سائين! ڪهڙي ڏيا ۾ آهيو؟ سوال جو جواب ڪونه ڏنو؟“

مون چيو: ”ڪهڙو سوال؟... ها... نه، هن کي جيئرو رهڻ گهرجي!“

سرور چيو، ”مون انهيءَ جي ڳالهه ٿي ڪئي تنهن ڏينهن. مٿس ماريو اٿس. چئي ٿي مون برابر ماريو آهي. پنهنجي پيٽ جو بدلو ورتو اٿم. وري جيئرو ٿي اچي ته وري به ماري ندي سانس، مون کي ڦاسي ڪڍي، ٻيو ڪجهه به نه ڪڍي. منهنجو مقصد پورو ٿيو. مون پنهنجي مظلوم پيٽ جو بدلو ورتو. هاڻ مون کي جيئري رهڻ جي ڪا به ضرورت ڪانهي... ڏسو ٿا چريءَ جا ڪم!“

هن شوخيءَ سان ورائيو: ”Mister! Mind your own business.“

(مسترا! توهان پنهنجي ڪم جي ڪريو!)

هن جوا هو انگريزي ڄمڻو ٿڌي، مون کي اوچتو هڪڙو چريائيءَ جو خيال آيو. سوچيم ته ڏکيو هٿان ۽ چوڪريءَ کي حيرت ۾ وجهي، سندس لاپرواهيءَ جي زهره کي هيڪر توڙي رکان. ڏکو وري ڇا جو...؟ ... آءٌ سمجهي ويس ته پڪ ائين هوندو، بي ڳالهه ته ٿي نٿي سهي.

هڪدم ڪانٽس پيچيم، ”تون مئٽرڪ پاس آهين؟“

چيائين: ”ٽڪڙ ڪانهي! ان ۾ توهان جو ڇا؟ توهان پنهنجو ڪم ڪريو.“

مون وري چيو، ”تون ڳوٺ وسندپور جي رهندڙ آهين؟“

هوءَ ٿوري هٻڪي، ”جي آهيان ته ان ۾ ڏوهه ٿي پيو ڇا؟“

چيم: ”تون رحمت جي ننڍي پيٽ يا ڳيري آهين؟“

هاڻ هوءَ واقعي حيران ٿي وئي! مون سواءِ ترسڻ جي کيس چيو، ”تون عبدالجبار جي بي زال آهين؟“

چيائين، ”ها، ها، مون ان کي قتل ڪيو! ڪيو! ڪيو! توهان کي جيڪي ڪرڻو آهي سو ڪريو!“

چيم، ”تنهنجي پيٽ رحمت کي عبدالجبار، ڳوٺ عبدالله خان جي ڀرسان ڪنڊ جي جهنگ ۾ قتل ڪيو هو؟“

مون عبدالجبار جي کيس جو سڄو فائيل پڙهيو هو ۽ جاءِ واردات جو مشيرنامو ذهن ۾ هوم. چيائين: ”مون به ان ساڳئي هنڌ پورو ڪيو مانس. پر... توهان کي ڪيئن خبر پئي؟ توهان پوليس وارا آهيو ڇا؟“

”آءٌ جادوگر آهيان.“ ورنديءَ ۾ چيم، ”مون کي سڀ خبر آهي ته عبدالجبار ڇا هو ۽ جي تو کيس سچ پچ ماري وڌو آهي ته ان ۾ ڏوهه تنهنجو ڪونه هوندو. هن رحمت کي به ري گناهه قتل ڪيو هو... هن کي ته گهٽ ۾ گهٽ ڦاسي ملڻ گهرجي هئي.“

پهريون ڀيرو هن جي چهرې جو تاثر بدليو. سندس منهن تي بيباڪي، چٽلينج ۽ ويڙهه جي جذبن منجهان اُداسيءَ ۽ درد جا پاڇولا اُڀري آيا ۽ پوءِ سندس نيشن جي ڪنڊن مان ٻه ڳوڙها آهستي آهستي ڳڙيا ۽ هيٺ سُري آيا. هن کين اُگهڻ يا لڪائڻ جي ڪابه ضرورت نه سمجهي. فقط ڪنڌ هيٺ ڪري ڇڏيائين. آءٌ جنهن ڪم لاءِ ڊپٽيءَ وٽ آيو هئس، اهو ڇڏي مائٽري ڪري اُتي پنهنجي وارڊ ڏانهن موٽي آيس.

ٻن چئن ڏينهن کان پوءِ سرور هڪڙو فائيل کڻي آيو. چيائين، ”هي يا ڳيريءَ جي کيس جا نقل آهن. باقي سندس قبولداريءَ جو نقل انهن ۾ ڪونهي. اهو به آءٌ جيئن

تئين ڪري، پنهنجي خرچ تي هٿوٿ ليٽر موڪلي يا پاڻ وڃي وٺي ايندس. توهان جي ليڪچر جو ڪجهه اسان تي به اثر پوڻ شروع ٿيو آهي ته هڪٻئي جي جائز مدد ڪجي. خاص ڪري مظلوم انسانن جي بنان لالچ جي مدد ڪجي. هاڻ اوهين ڇهه پهڙاڙ جيڏا مٿس آهيو. آءٌ اوهان جي ذاتي قانوني قابليت کي ۽ اوهان ڇهن ئي جي خلوص پريل انساني همدرديءَ جي جذبي کي تڏهن سلام ڪندس، جڏهن توهان هن چوڪريءَ جي زندگيءَ کي موت جي منهن مان بچائي ڏيکاريندا!

بجي هفتي قبوليت جو نقل به اچي مليو جيڪو انور پڙهيو ۽ اسان سڀني ٻُڌو: ”آئون پاڳيري زال عبدالجبار، مسلمان، بالغ، عمر اٽڪل 16 سال، ذات.... چوان ٿي ته مون کي ڪنهن به ڪونه برغلائيو آهي. نڪي ڪو آسرو ڏنو آهي يا لالچايو آهي. هوش حواس جي سلامتي ۽ پنهنجي رضا خوشيءَ سان هيٺيون بيان ڏيان ٿي:

”منهنجو نالو پاڳيري ڌيءَ الهڏنو زال فوتي عبدالجبار، ذات.... وينل وسندپور تعلقو... ضلع.... آهي. آءٌ الهڏني جي ٻي نمبر ڌيءَ آهيان. پهريون نمبر ڌيءَ رحمت هئي، جيڪا نائين درجي پڙهندي هئي. فوتي عبدالجبار پهرين منهنجي مائٽن کي ڌمڪائي، ڊيڄاري، منهنجي وڏي پيٽ سان شادي ڪئي. پوءِ ان کي بند ڪري ويهاري ڇڏيائين. اسان وٽ اچڻ ڪونه ڇڏيندو هئس. پوءِ مورگو کيس شهر وٺي هليو ويو. آخر هڪڙي ڏينهن اچڻ جي بهاني، وات تي گهٽا ڏئي، خون ڪري ڇڏيائين ۽ منهنجي پيٽ تي ڪوڙو الزام هڻي، غيرت جو بهانو ٺاهي، پاڻ کي ٺڳي ڪري بچائي ورتائين. ڏيڍ سال کان پوءِ هو آزاد ٿي موٽي آيو. مون مئٽرڪ پاس ڪئي هئي. فوتي وري به منهنجي پيءُ ماءُ کي خون جا دڙڪا ڏئي ۽ راجوڻي دٻاءُ وجهي، مون سان زوريءَ شادي ڪئي. مون نڪاح ۾ وارث به ڪونه ڪٺيو ۽ صاف انڪار ڪري ڇڏيو پر مون کي مائٽن ڊپ وچان زبردستي عبدالجبار کي ڏئي ڇڏيو. رڳو اها راجوڻي ضمانت ڏنائين ته عيدن برادن تي مائٽن کان ڪونه جهليندس. پوءِ هو مون کي به ان شهر ۾ ئي وٺي وڃي رهيو، جتي منهنجي پيٽ ساڻس رهندي هئي. هو مون کي اجائي مارڪٽ ڪندو هو. سدائين چونڊو هو ته، ’پڙهڻ ڪري تنهنجو دماغ خراب ٿي ويو آهي. آءٌ توکي به پورو ڪري ڇڏيندس. وري تين شادي به ڪري سگهان ٿو‘ مون کي منجهائينس هر وقت سر جو خطرو رهندو هو. مون دل ٿي دل ۾ پاڻ سان وڃڻ ڪري ڇڏيو ته جي ڪواهڙو وقت آيو ته آءٌ پاڻ کي رڍ ٻڪريءَ وانگر بنا مقابلي جي چپ چاپ گسجڻ ڪانه ڏينديس.“

”واقعي واري ڏينهن اسين عيد تي شهر کان منهنجي پيءُ جي ڳوٺ پئي آياسين. جڏهن ڳوٺ عبدالله جي ڀرسان جيڪو ڪنڊ جو جهنگ آهي، اتي پهتاسين ته هن مون کي چيو ته، ٿورو آرام ڪنداسين. اسين ويهي رهياسين. آءٌ ڪنڊي جي هڪ ٿلهي وٺ کي ٽيڪ ڏيئي ويهي رهيس. هن وري اهي دستوري ڳالهيون ڪرڻ شروع ڪيون ته عيد تي هلڻ جو ڪوبه ضرور ڪونهي. تون ضد ۽ نافرمان ڪري پئي هلين. آءٌ غيرت وارو ماڻهو آهيان ۽ دلير آهيان. مون کي ڪير به هٿ لائي نٿو سگهي. تون ڀيڻن کان به وڌيڪ هٽيلي آهين. مئٽرڪ پاس ڪيو اٿئي ته پاڻ کي وڏي شيءِ سمجهڻ لڳي آهين. آءٌ توکي اهڙو نيڪ ڪندس جو جڳ ڏسندو. هي سامهون جيڪو وٺ ڏسين پئي نه..... ان ساڳئي وٺ هيٺ ڀيڻن کي به سندس هٿ جي سزا ڏني هيم.

”فوتيءَ جون اهي ڳالهيون ٻڌي منهنجي من ۾ پنهنجي بيگناهه ڀيڻ جي مظلوميت جي ڏک وچان آڳ ڀرڻ لڳي. مون به چئي ڏنومانس ته، ”جبار! تون ايڏو تكبر نه ڪر! قدرت جي قهر کان ڊچ! قدرت چاهي ته تون به ڪنهن ڏينهن منهنجي ڀيڻ وانگر ڳريل لاش ٿي سگهين ٿو!“

اها ڳالهه ٻڌي کيس جر وٺي وئي ۽ ائين چوندي ته، ”تنهنجي ايڏي مجال!“ ڪهاڙي کڻي مون تي حملو ڪرڻ لاءِ ڊوڙيو.

”مون کي پڪ ٿي ته اڄ هي مون کي ماري پورو ڪندو. موت کي اکين آڏو ڏسي مون ۾ ڄڻ ازغيب قوت ۽ ڦڙتي اچي وئي. مون سوچي ورتو ته جي هن حملو ڪيو ته ڇا ڪرڻ گهرجي. جڏهن هن ڊوڙي مون کي ڪهاڙي هنئي ته آءٌ يڪدم هيٺ جهڪي ويس ۽ ڪهاڙي وٺ ۾ ڪپي وئي. لٽ جهڙي هڪ ٿلهي سڪل تاري منهنجي پاسي ۾ پئي هئي. جيسين هو ڪهاڙيءَ کي وٺ جي ٿڙ مان ڇڏائي، تيسين مون وڃ جهڙي تيزيءَ سان ست ڌڻي اها تاري کڻي ورتي ۽ سر جو آسرو پلي تمام زور سان کيس وهائي ڪڍيم. پهريون ئي ڌڪ وڃي لوندڙيءَ ۾ لڳس. مون ڊپ ۾ وارو وار ٻڌي ڏني. نيٺ هو ڪري پيو. پر وري اُٿڻ جي ڪيائين. مون ڊپ وچان کيس تيستائين ڌڪ پئي هنيا، جيسين پڪ ٿيم ته هو ساڻو ٿي ڊهي پيو آهي. پوءِ جڏهن ڏسي پڪ ڪيم ته هو مري ويو آهي، تڏهن اها لٽ جهڙي ٿلهي تاري کڻي، پاسي واري عبدالله خان جي ڳوٺ ويس. اتي ماڻهن کي ٻڌايم ته مون مڙس ماريو آهي. انهن مون کي پوليس ۾ پيش ڪيو.

مون پنهنجي پيٽ جي ناحق خون جو پلاند ورتو آهي ۽ سندس قاتل کي قتل ڪيو آهي. ڪورٽ سڳوري انصاف ڪري.“

جڏهن بيان جو نقل پڙهجي پورو ٿيو ته سڀ کان اڳ محمد علي خان وڏي هڪل سان تبصرو ڪيو:

”لخنالت هجنتي! بي غيرت رن! مٿس ماري هاڻي ويٺي آهي تال ڪرڻ! ٿڪ اٿئي پڙوي!“

انور ٽپي ڳاڙهو ٿي ويو. چيائين: ”واھ جو انصاف ڪيو اٿئي محمد علي خان! آخر وٿين نه پنهنجي رجعت پسند لائين تي!“

مون همراهن کي چيو: ”نور محمد چارليءَ جي هڪڙي فلم هئي، جنهن ۾ پاڻ ۾ ٽي يار آهن. چارليءَ جي هٿ ۾ هڪ ننڍڙي گھنڊڻي آهي، ڪيڏانهن گھمڻ وڃن ٿا ته هڪٻئي جي ڪنڌن ۾ ٻانهون وجهيو هلن. وچ ۾ چارلي، پاسي ۾ ٻيا ٻه. جتي به چارليءَ کي ڪو خيال اچي ٿو ته فلاڻيءَ ڳالهه تي پاڻ ۾ صلاح ڪريون ته هٿ سان ويٺو گھنڊ وجهائي ۽ زبان سان واکو ڪريو چوي ”ميٽنگ!“ اهي آواز ٻڌيو سڀ بيهورهن ۽ ائين بيٺي بيٺي پاڻ ۾ صلاح مصلحت ڪرڻ لڳن ٿا. پاڻ وٽ گھنڊڻي ته ڪانهي پر پاڻ به هاڻ هن مسئلي تي پاڻ ۾ چارلي ۽ سندس يارن وانگر ميٽنگ ڪنداسين.“

عبدالجبار جيڪا مون سان حقيقت ڪئي هئي، سا مون سربستي ”ميٽنگ“ کي ٻڌائي ۽ کين چيو، ”هاڻ سموريون معلوم ٿي سگهڻ جهڙيون حقيقتون اوهان جي اڳيان آهن. هاڻ آءٌ سوال ٿو پڇان ته، ”ڇا هن چوڪريءَ بي واجبي قتل ڪيو آهي؟“

پهريائين محمد علي خان چيو: ”بلڪل بي واجبي! لعنت هجي!“
پوءِ انور چيو: ”قتل ته ڪيو ئي ڪونه اٿس. پنهنجو سر بچايو اٿس، پر جي واقعي قتل ڪري ها ته به جائز هو. پيٽ جو بدلو وٺڻ سندس فرض هو.“

جمال چيو: ”حق تي آهي! اسان جو ڪيس سلام آهي!“
ٻئي شاگرد ڪمال الدين رڳو ايترو چيو: ”بي ڏوهي آهي، مٿس سلام آهي.“
وڪيل محمد اسماعيل چيو: ”Self Defence يعني پاڻ بچاءُ جو ڪيس ٿو ڏسجي. بظاهر چوڪري سچ ٿي ڳالهائي.“

مون چيو: ”آءٌ گھڻائيءَ جي راءِ سان ٻڌل آهيان، چوڪريءَ کي پاڻ بچائڻ توڙي بدلي وٺڻ ٻنهي قسمن جا حق هئا. هوءِ بي ڏوهي آهي.“

سڀ اٿڻ لڳا. مون چيو ”اڃا ميٽنگ جاري آهي. منهنجي رت آهي ته جي پاڻ متفق هجڻ ته هن بيگناه چوڪريءَ جي بچاءَ لاءِ پنهنجي حال آهر ڀرپور ڪوشش ڪريون.“

محمد عليءَ چيو: ”آءُ رت جو مخالف آهيان. باقي سنگت جيڪو گهٽائيءَ جو فيصلو ڪندي، سومون کي منظور آهي.“
 ٻين رت سان اتفاق ڪيو. آخر فيصلو ٻينو ته هرڪو پنهنجي وت آهر ڪجهه پئسا ڏئي.

محمد اسماعيل ڪيس جي حقيقت واري پاسي Factual Aspect جي قانوني ياداشت Brief ناهي. آءُ قانوني پاسي Legal Aspect جي Brief ناهيان ۽ محمد اسماعيل سان گڏجي پنهنجي دوست مسٽر فيض محمد وڪيل کي خط لکان ته هيءُ ڪيس ڪٿي ۽، جوابدارن آزاد ڪرائي. خط ڪٿي وڃڻ لاءِ ماڻهو محمد علي خان جو وڃي.

محمد علي خان پنج سؤ ڏنا، مون ۽ محمد اسماعيل ٻه ٻه سؤ ڏنا. شاگردن پنجاهه پنجاهه رپيا ڏنا. گل ٿيا 1050 رپيا. ان مان پنجاهه رپيا محمد علي خان جي ماڻهوءَ کي پاڙي جا ڏئي هزار رپين ۽ خط سان ڪيس مسٽر فيض محمد وڪيل ڏانهن موڪليو سون. ڪيس لکيو سون:

پيارا مسٽر فيض محمد،

انسان دوستيءَ جي جذبي وچان اسان هن ڪيس ۾ هٿ وڌا آهن، توهان جي آسري اوهان هيءُ اسان جو ڄڻ ذاتي ڪم ڪري سمجهندا ۽ ان ۾ ايتريقدر دلچسپي وٺندا. في اسين ڏٺي نٿا سگهون. هيءُ ٿورڙي رقم فقط پاڙي ڀڙي لاءِ موڪليون ٿا. ڪيس هلڻ وارو هوندو. وڪالت نامو جلد ڏياري موڪليو. پاڻ کي خبر آهي ته عدالت قانون موجب رڳو شاهديءَ جي ٻاهرين روپ Form کي ڪانه ڏسندي آهي، پر ته ۾ وڃي ان جي اصليت Content کي ڏسندي. ٻنهي ۾ ٽڪر جي حالت ۾ حقيقي اصليت کي، ٻاهرئين ڏيک تي فوقيت ڏيندي

هن ڪيس ۾ قبوليت کان سواءِ ٻي ڪابه اکين ڏني شاهدي Ocular Evidence ڪانهي. قبوليت ۾ به تضاد آهي. جيئن واقعو بيان ڪيل آهي. تنهن موجب سر بچايو ويو آهي ۽ اهڙيءَ ريت ذاتي بچاءُ جو قانوني حق استعمال ڪيو ويو آهي، جيڪو ڏوهه ناهي. رڳو پڇاڙيءَ ۾ بدلي وٺڻ جو ذڪر ڪيل آهي. ان جملي جو اصل واقعي سان ڪوبه واسطو ڪونهي. اهو فقط پاڻ ۾ هڪڙي نفسياتي آٿت ۽ جواز ڏيڻ لاءِ چيو ويو آهي. ڇو ته جوابدارن ذاتي بچاءُ جي قانوني حق جي

موجودگي ۽ سو به ڪنهن عورت کي اهڙي قانوني حق ميسر هجڻ ۽ اهو به خود پنهنجي مٿس خلاف، تنهن حقيقت کان اڻ ڄاڻ آهي. ٻئي طرف پلانڊ جي ڳالهه هرڪو پيو ڪندو آهي. ان ڪري هن پنهنجي قانوني طرح جائز (پر سندس اڻ ڄاڻائيءَ ڪري خود سندس نظر ۾ ناجائز) ڪم کي بدلو سڏي، ان لاءِ هڪڙو اخلاقي ۽ جذباتي جواز پيدا ڪرڻ جي ڪوشش ڪئي آهي. اهو واقعي کان بعد جو Post Facto جذباتي ۽ نفسياتي ويچار آهي! بس، واقعي جي حد تائين ۾ پلانڊ جو ڪوبه عنصر Factually موجود ڪونهي. پلانڊ وارو جملو پاڻ چوڪريءَ جي معصوميت، اڻ ڄاڻائي ۽ ايمانداريءَ جو ثبوت آهي، ته هو پاڻ کي هاسيڪار بچائڻ نٿي گهري ۽ جيڪي دل ۾ آيو اٿس، سو سواءِ سوچڻ جي چئي ڏنائس. هن ڳالهه سان گڏ اسان هن ڪيس بابت توهان جي مدد لاءِ حقيقت توڙي قانون جي سلسلي ۾ ياداشتون شامل ڪيون آهن. مناسب سمجهو ته انهن کي به نظر مان ڪڍندا. قانوني سندون ۽ حوالا ٽي سال اڳ تائين جا آهن. انهن جي چڪاس ڪري باقي ٽن سالن ۾ قانون اندر ٿيل واڌارن کي نظر مان ڪڍي وٺندا، حالات جي شاهدي Circumstantial Evidence پڻ جوابدارن جي فائدي ۾ آهي. ڪهاڙيءَ ۽ ان جي وٺ تي نشان جو واردات جي مشيرنامي ۾ ذڪر ٿيل آهي. اميد ته توهان کي ڪا خاص ڏکيائي ڪانه ٿيندي.

ڪاميابيءَ جا دعاگو

اسان وٽ وڏن وڪيلن جي في ڪانه هئي. فيض محمد ڪو وڏو يا نالي وارو وڪيل ڪونه هو. پر حياءَ وارو ۽ يار ويس ماڻهو هو. سوچيوسون ته گهڻو بُنيادي ڪم اسان ڪيس ڪري ڏنو آهي. ڪيس سٺو آهي. همت ڪندو ته وڃي پار پوندو. سرور جيلر وڏن حيلن ۽ اٽڪلن سان ڀاڳيريءَ کان وڪالت نامي تي صحيح ورتي. ڀاڳيريءَ جون به رسمي شنوايون پئي هليون، اسان مان به هڪ نه بڻجي جو پنهنجين شنواين تي وڃڻ پيو ٿيندو هو. ائين گسان پنڌان ماڙيءَ يعني جيل جي گيت واري آفيس وٽ ڪڏهن ڪڏهن ڀاڳيريءَ سان آڏي اُبتي عليڪ سليڪ ٿي ويندي هئي.

هڪڙي پيري منهنجي انور جي گڏ تاريخ رکيل هئي، اسين ٻاهر وڃڻ لاءِ ماڙيءَ تي پهتاسون ته هوءَ به شنوائيءَ تان موٽي. مون کي ڏسڻ شرط چيائين: ”سڀ خبر اٿم.... پر ايترو ٻڌائي ڇڏيائون ته پنهنجي بيان تان تِر جيترو به ڪانه ڦرنديس.“

مون چيس: ”توڪي الائي ڪهڙي خبر آهي؟ اسان کي ته ڪا به خبر ڪانهي.
توڪي بيان تان ڦرڻ لاءِ چوي ڪير ٿو؟“

بئي پيري به انور ۽ آءُ گڏ هجون ۽ ساڻس اهڙي اتفاقي گڏجاڻي ٿي. چيائين:
”توهان مون کي ڇڏائڻ لاءِ ڀلي زور لڳايو پر ورنڊو ڪجهه به ڪونه. آءُ جا ڇاتيءَ
تي هٿ رکيو ويٺي آهيان.“

”تون سدا ڇاتيءَ تي هٿ هنيو ويٺي هج.“ مون وجهه ڏسي انور ڏانهن نهاري
چيو: ”اسان سڳاوتيون به ڪري ڇڏيون آهن. جيڪي وڻيئي سي خبرون ڪر.“
بئي جڻا ڳاڙها ٿي ويا. انور ڪنڌ هيٺ ڪري ڇڏيو ۽ ڀاڳيري رڪائڻ سان
چيو: ”توهان کي ماڻهن جا وارث آهيو ڇا؟“

وراڻيم: ”ماڻهو زبردستي مڙس به پيا ٿيندا آهن. اسين رڳو ڪٿي زبردست
وارث ٿياسين ته ڪو ڏوهه ٿي پيو ڇا؟“

”تڪڙ ڪانهي.“ چوندي، هوءَ زور زور سان وڪون ڪڍي هلي وئي، پر مون ڏسي
ورتو ته ويندي مهل آڏيءَ اک سان انور ڏانهن ڏسي ڪجهه سوچ ۾ پئجي وئي. اسان
جويار انور به ته گهٽ ڪونه هو.

مون اها ڳالهه اچي همراهن سان ڪئي. پوءِ ته انور کي ”سرڪاري“ طرح ڪٿي
گهٽ بڻايائون ۽ ڪانئس رونشي ۾ طرح طرح جون سنهيون رشوتون اوڳاڙڻ لڳا.
”گهٽ! پاڻي پيارا!“ ”گهٽ! ٿورو زور ڏي!“ ڪڏهن ته چون ”گهٽ! ٿورو بوت ته
پالڻ ڪري ڇڏ. لاڏلو ٿيندين سڀاڻي. اڄ ڪجهه سروس ڏي ته ڪري ڇڏ!“

ڪي وري ڪوڙي همدردي ڪري چون: ”نه، يار نه! اسان کي پنهنجو يار
مارائڻو ڪونهي. ڇوڪري اڳيئي مڙس مارڻي، همراهه اسان جي کان ٿي وڃي
ڪنهن نه ڪنهن ڪم ۾ ڪا ٿوري گهڻي مشيڪ! ته هڻي لاهه نه ڪڍي رکيس!“

انور به چرچن ۾ گهٽ ٿيو، رونشي ۾ سڀني جون سروسون پيو ڪندو هو.
هڪڙي دفعي ڀاڳيريءَ کي پر سان لنگهندي، تڪڙو تڪڙو صاف چئي ڏنم:
”اسان سڀني گڏجي تو ۽ انور جي سڳاوتي ڪري ڇڏي آهي. هاڻ وڻيئي ته اسان
جي ڳالهه کي پاڻي ڏجان ۽ وڻيئي ته رد ڪجانءِ.“ اهي اکر چئي، آءُ کيس ڪو
جواب ڏيڻ جو موقعو نه ڏئي، تڪڙ ۾ اڳڀرو ٿي ويس. باقي ڪم پنهي جي سمجهه،
همت ۽ قسمت تي ۽ بني طرف سرور جي هوشياريءَ تي ڇڏي ڏنم.

آخر کيس هليو ڀاڳيريءَ اهوئي ساڳيو بيان ڏنو. جيڪو پهرين ڏينهن ڏنو
هئائين. ساڳيو جملو چيائين ته، ”مون پنهنجي پيٽ جو بدلو ورتو آهي.“

ٽين يا چوٿين شنوائيءَ تي سرور بن پهرن مهل تڪڙو تڪڙو وارڊ اندر گهڙي آيو. ”مبارڪ! مبارڪ! آرڊر اچي ويا!“

”ڇا جا آرڊر؟“ اسان سڀني حيران ٿي پڇيو.

”ياڳيريءَ کي ڇڏڻ لاءِ کيس دارالامان موڪلڻ جا آرڊر. جيئن پاڻ فيصلو ڪيو تيئن ٿيو. لک لک مبارڪون.“

اسان فيصلو ڪيو هو ته متان ڪو ڦڏو ٿئي، تنهن کان جي چوڪري آزاد ٿئي ته مائٽن بدران في الحال دارالامان وڃي ۽ پوءِ انور آزاد ٿي وڃي ساڻس ملي پنهنجي قسمت آزمائي.

جبل جو دستور آهي ته عام طرح جيڪو ماڻهو ٻاهر نڪرندو آهي، سو وري وسئون پويان لوڻو ڪونه هڻندو آهي. جن جي جبل اندر هڪٻئي کان سواءِ ساعت ڪانه سرندي آهي، تن مان ڪو ٻاهر ويو ته وري ڏس به مشڪل ليندس. جبل ۽ ٻاهرين ڏٺا ۾ فرق بلڪ تضاد ئي اهڙو آهي، جو ٻاهر جي ماڻهوءَ کي اندر واري سان ڳالهائڻ لاءِ مناسب لفظ ئي ڪونه ملندا: هڪٻئي کي ڇا چون؟ هنن جا مسئلا هڪڙا، هنن جا ٻيا. جبل وارن جو ڏينهن ئي مشڪل سان گذري ۽ جيڪي ٻاهر آهن، تن کي مٿو ڪنهن جي به واندڪائي ڪانهي. اُتان ميهان دا ڪيها ميل، او چرن جهنگ اور چرن ٻيلا“ واري ڪار آهي.

ٻن تن مهينن کان پوءِ اسان واري لڏي مان ماڻهو نڪرڻ شروع ٿيا: پهرين محمد علي خان جو ضامن ٿيو. پوءِ انور آزاد ٿيو. پوءِ محمد اسماعيل وڪيل. پڇاڙيءَ جو وڃي اصلوڪن مان آءُ ۽ ڪمال الدين رهيا سڀين. تيسين وري نوان همراھ اچي ويا: ولي محمد، نور علي، احمد خان ۽ ٻيا گڏين اچي گڏا ٿيا. جبل ۽ مسافر خانو خالي ٿيڻا ناهن. هڪڙا ٻيا ويندا ٻيا پيا ايندا.

گڏين مهينا لنگهي ويا. هڪڙي ڏينهن ملاقات جو سڏ ٿيو! وڃي ڏسان ته ملاقات جي ڪمري ۾ منهنجي دستوري ملاقاتين مان ڪير به ڪونهي. پوءِ انور تي نظر پيم. سندس پاسي ۾ مائي ويٺي هئي، اجرڪ ۾ اها به ست ڏئي، اُٿي، ”بابا!“ ڪري مون کي پيرين پئي، هٿ ڏيئي گڏي. جي ڪٿي ڏسان ته ياڳيري! سندس مٿي تي هٿ رکي چيم: ”يڪين تن ڏيئن جون سڙائون اڳي ئي پيو لوڙيان! هيءَ چوٿين سڙا ڪهڙي ڏوهه ۾ ملي آهي؟“

مون لاءِ جيڪي ڪتاب ۽ رسالا وٺي آيا هئا، اهي منهنجي هٿ ۾ ڏيندي ۽ مرڪ ڊائيندي، حجت پري شوخيءَ ۽ رعب سان چيائين: ”اهو انهيءَ ڏوهه ۾ جو بنان پڇا ڳاڇا جي پرائين ڏيئن جون پرپٺ سڱاوتيون ڪريو ڇڏيو. پوءِ ماڻهو ماڻهن مان ڦاسيو پون ۽ جند ئي ڇڏائي ڪونه سگهن!“

انور مرڪي چيو، ”سائين ٻڌي ڇڏيو ڳالهيون!“
 ڏٺم ته هوءَ خوش آهي. اڳي بي باڪ ويڙهاڪ ۽ مرڻ مارڻ لاءِ تيار هئي.
 هيٺن انهن صفتن جي مٿان اٿاه خوشي، سرشاري، خوداعتمادِي ۽ انساني رشتن
 ناتن تي اعتبار ۽ ناز جا احساس ڇانيل ٿي لڳا. پڇيو مانس: ”انور ڪيئن نيڪ
 ناڪ ٿو هلي يا ڪريونس ڪن مهت؟“

ڀاڳيري مظلوميت جو ڍونگ ڪري چيو: ”بس بابا! اوهان جنهن آڙاهه ۾ اُچليو
 آهي، تنهن ۾ ويٺا پڇون... ڳڻيون ڇڻيون ڪونه ٿا.“

انور چيو: ”سائين، اسان جي مرلي بند اٿو! يارن اڳيئي سمجھائي ڇڏيو آهي
 ته ڪا ”مشتيڪ“ ڪيئي ته پنهنجو به خير نه سمجھجانءِ. تنهن کان سواءِ هاڻي
 بندوق بندوق به هلائي سگهي وئي آهي. مون کان به سُني نشاني باز ٿي وئي آهي.
 هاڻ پنهنجي چلتي ناهي!“

ڀاڳيري رڳو مرڪندي رهي.
 ان کان پوءِ آءٌ به نيٺ آزاد ٿي ويس، وري ملڻ ڪونه ٿيو.

(5)

تن چئن سالن کان تنهن ڏينهن کيس اوچتو حيدرآباد ۾ پنهنجي گهر ڏسي بي
 انتها خوشي ٿي هيم. بيٺي خوشي ان ڪري ٿي هيم جو بختاور جنهن جي هيتري
 هاڪ ٻڌي هيم، سا خود اسان واري ڀاڳيري هئي. جڏهن مانيءَ تي ويٺا هئاسين،
 تڏهن ياد اٿم ته پڇيو هو مانس: ”چري! يڪا سال خط پٽ ڪونه لکيئي؟ حال احوال
 ڪونه ڏئي؟“

چوڻ لڳي: ”سوچيم ته ٻه اکر پيٽ ۾ وجهي، ڪجهه اڀري سڀري سمجھه پرائي،
 ڪجهه ٽڪي پيسي جو انڌو منڊو قومي ڪم ڪار ڪري، منهن ڏيکارڻ جهڙي ته
 ٿي اچان!“

مانيءَ کان پوءِ انور سان به خوب ڪچهريون ٿيون هيون. جيل جي گذريل
 ڏينهن جون، سندن تڏهوڪي زندگيءَ جون. پتو پيو ته ڀاڳيري ڳوٺ ۾ ماستريائي
 هئي. بي-اي پرائيوٽ پاس ڪئي هئائين. ايم-اي جي تياري پئي ڪيائين.
 انسانيت، سمجھه، جدوجهد ۽ قربانيءَ جو سبق ڏيندڙ سوين ڪهاڻيون، ناول، شعرن
 جا ڪتاب، ٻيا علمي ڪتاب چڱي طرح پڙهيا هئائين. پاڻ کي دل جان سان هڪ
 بهتر ڏنيا اڏڻ جي جدوجهد لاءِ اڀري ڇڏيو هئائين. موڪلن جي ڏينهن تي ۽ خاص
 ڪري وئڪيشن ۾ گهر کان ويهندي هئي.

خود انور به پوئتي پيل ڪونه هو، ٻه ڀائر هئس. اهي بني ٻارو سنڀاليندا هئا. پاڻ
 نوڪري اهڙي ڳولهي هت ڪئي هئائين، جنهن ۾ پگهار ڪا ايڏي گهڻي ڪانه هئي،
 پر ٻئي زال مڙس گڏيل ڪمائيءَ مان رُڪو سڪو کائي پنهنجي ڪم کي لڳا پيا هئا.

تنهن کان پوءِ وري به سال به ٿي ٿي ويا. هرڪو پنهنجي پنهنجي پٽ ڪوهه ۾ لڳو پيو هو. تان جو اهو ڦرڪو ڦريو. ڌرتي ٽپي ٽانڊا ٿي پئي. هو جٿ ڪٽ بهانا ڪري ڳئون ۾ ڪاهي پيا. انور جي پرياسي جي ڳئون ۾ ته ٻارڻ ٻاري ڏنا هئا تون. تار ملڻ کانپوءِ آءُ جڏهن ڪريما کي ساڻ ڪري اسپتال پهتس ته ڀاڳيريءَ جي سس ٻڌايو هو. ”ڏينهن ڏٺي جو وچين وچين مهل اوچتو ڪڏي ڏسان ته الله ماري ڳوٺ کي گهيرو ڪري ويا ۽ فير شروع ڪري ڏنائون. اسان جن مان به جنهن وٽ جيڪو هٿيار هو تنهن ان سان مقابلو شروع ڪري ڏنو. ڪلاڪن جا ڪلاڪ فائرنگ هلندي رهي. ٻنهي طرفن ماڻهو ڦٽيا ۽ مئا.

پُٽ اڳيئي ڪاٺ ۾ باقي نهنن کي به الله مارين وڌو. آخر بي هٿيار ماڻهو ڪيترو وڙهي ڪيترو وڙهندو. دشمن ڏوڪي پيا ڳوٺ ۾ ماري گئي، راج مڙس جو سلهاڙي ڪڍي ويا. الله مٿن جي ڀڄڻ ۾ رڙ وجهي. راجن جي ڀڄڻ کي رلائي ڇڏيائون. ”مائيءَ توڙي سندس ڀرسان بيٺل مٿن مائتن جي اکين مان ڳوڙها زاروزار وهي رهيا هئا.

.....

الاهي بخش جي گهر جي اڱڻ ۾ انهن ڳالهين کي ياد ڪندي، ڀاڳيريءَ جي زندگيءَ تي سوچيندي، الانجي ڪيڏي مهل اڪيون پورجي ويو.

تئين ڏينهن صبح جو سڌو ڊاڪٽر الهه رکئي وٽ ويس. سندس منهن تي سرهاڻي ڏسي سمجهيم ته هوءَ اڃا جيئري آهي ۽ سندس حالت خطري کان ٻاهر ٿي چڪي آهي. حقيقت ان کان به بهتر هئي. سندس صحت، جسم ۽ روح، موت کي پهرين ملهه ڏسي ڇڏي هئي. هوءَ هوش ۾ اچي چڪي هئي. پنهنجي پياري ساھيڙيءَ کي هوش حواس ۾ ڏسي، ڪريما جو ڪومايل چهرو خوشيءَ وچان گلاب جيان تڙي پيو هو.

مون ٻارڻ کي پوريءَ طرح قبضي ۾ ڪري، منهن تي رُڪ چاڙهي سندس مٿي تي ڀاڙو وچان هٿ ڦيريندي مڙڪي چيو: ”سمجهيو هئم ته تون بنا موڪلائڻ جي بنان تڪيٽ رواني ٿي وئين، پر تون ته شينهن لڳي ويئي آهين.“ سندس چپ چُرڀا. مون ڪنڌ نوائِي جيڪي ٿٺل ڦٽل اکر چيائين، سي ٻڌا.

اهوئي سندس پراڻو تڪيه ڪلام: ”تڪڙ ڪانهي!“

ايتري ۾ چپ وري چُرڀا. ڪريما ٺوڙي سندس ڳالهه ٻڌي تهڪ ڏئي چيو: ”بابا خبر اٿئي ڇا پئي چوي؟ هينئن چمات هئائين! چري چئي ته ايڏي تڪليف ڇو ڪيو؟“

اسين ان ڏينهن موتي گهر آياسين ۽ ٻئي هفتي موتي وياسين ۽ هر هفتي ايندا رهياسين. ان وچ ۾ سندس ٻار سندس ماءُ پيءُ، ڀاءُ، پيٽ به اچي ويا هئا. سندس

تنظيم جون ڪئين ساٿياڻيون به ڀائرن يا مڙسن يا لڻي پٽي وڏين مائين سان گڏجي اسپتال ۾ پئي آيون ويون. هر ڪنهن وس آهر سندس هٿ تي ڪجهه نه ڪجهه رکيو. ڪي بيدار ڪي گيهه مڪڻ ڪئي آيون. اسپتال ۾ سڀ کيس ڀاڳيريءَ جي نالي سان سڏڻ لڳيون. ڪريما کين سمجهايو هو ته اهو نالو مٿس ساهر ن رکيو هو. ٻن مهينن کان پوءِ هوءَ نيڪ ناک تي وئي. ڏينهن ٻن ۾ سندس اسپتال مان موڪل ٿيڻي هئي. ڪانٽس موڪلائڻ مهل مون کيس آهستي چيو: ”ڀاڳيري! چئبو هن پيري ماڻهو پاڻ کي ملهه ماري ويا!“ کيس ڄڻ ڪنهن وچونءَ ڏنگ هڻي ڪيو. ”چو بابا؟“

سسٽس چيو: ”ادا تن الله مارين ڪي ڏيئڙيءَ جي بندوق جي فيرن سان ڪرندي ته مون پنهنجين هنن گنهگار اکين سان ڏٺو. وڌيڪ جي پاڻ کي خبر ڪانهي.“
 مون چيو: ”ڀاڳيري! تون واقعي بختاور آهين! هن نئين دؤر جي بختاور.“

جتي باهه پري

ڪتي جي باٺ ٿي. سونا چرڪ پري، رلي منهن تان لائي. آهستي ڪري ننڍڙي موسي جي تنگ پنهنجي تنگ تان لاهي، ان تي رلي وجهي، اونداهيءَ ۾ سنڀالي سنڀالي پير رکندي، در وٽ اچي نهار ڪيائين. ٻاهر ماڻهن جو ڊنب ٻيٺو هو. ماسي رحمت واري ڳالهه سڄي هئي. سندس دل ٻڏي وئي.

”خميسا! خميسا! ابا آهي ڪو مڙس ماڻهو؟“

هن آواز سڃاتو. حاجي جمعي جو ڳرو دهشت ڀريو آواز ڪير نه سڃاڻي!
 ”ابا، ابا.“ هن ڀڳو ڪري ڀڳس ڪي سڏ ڪيو. هلندي ڊيگڙيءَ تان ٿاڀو اچي ويس، ”آئي الله.“

”چوري ڪڇاڙو آ؟“ خميسو ننڍ مان باهوڙو ڪري اٿيو. جوڻس آهي چرڪ پري اٿي ويئي، ”هان، ڪنهن سڏ ڪيو؟“

”ٻاهر ماڙهو ٻيٺا آهن.“ سونا هنڌ تي ويهي رلي مٿان ڪندي چيو. سندس لڱ ساھ ڇڏيندا ويا. دل تي هٿ رکي ڏٺائين، ڏٺ ڏٺا جهڙي ريل گاڏي ڪير آ؟“

”حاجي جمعو آ، ٻيا ته الائجي ڪير آ؟“

”ڪڇاڙو ٻيو آهي؟ آڏين جو رلي مٿا آهن!“

خميسي بڙ بڙ ڪري قميص وجهندي چيو ۽ پٽج هيٺان هٿوراڙيون ڏئي ٻيٺيون ماچيس نهارڻ لڳو. ”ڀائين ڪر ڳل ڇاڙهيو آهي، ٻيو ڪڇاڙو!“ آهيءَ چيو.

”ڀائرم جو ڪهڙو ڏاڙو هيو آ؟“

”ڏاڙو هيو آني تڏهن ته قوج ڇاڙهي آيو آ.“

”نه ويندو به قوج سوڌو گس وٺيو پيو.“

”تون هير پتري پوندين. هير ٿا ڦلي ٻڌيو گڏهه تي چاڙهيني.“
 ”گڏهه تي ٿا چاڙهينم جو آهيان پاڳل!“

”پاڳل ناهينءَ ته ڪهڙو جونت ۾ آهين؟“ هير ڏاڏر ٻڌندي ته نجي بيهي رهندين. نالي الله جي، اسين ڪونه ٿا پاڻين لا ڪريو. پاڻ کي ڪوري ڪاري ناحق ۾ وجهون. اسان کي چريا گهڻ پتس ٻولي ڪونه ڪنيا آهن. تنهن کان ماڳي ڌڪ هڻي ماري وجهينس ته هيڪڙو سور ته ٿينون. باقي پاڻ مان ڏني وائڻي دوزڪ ۾ ڪونه ويندو.“

”ڙي هاڻ تون وات ته جهل!“
 ”ڙي لڏي ويا، ڪ آهيو؟“ حاجي جمعي واکو ڪري چيو.
 ”آيو! آيو!“ خميسي باڪس جي تيلي هڻندي چيو.
 ”ڪميس بيو وجهي پائيان!“ عارب چيو.
 ”پيڻيان جا پٽ کاڌا سين!“ جانوءَ وٺي ٽپ ڏنو. ڪتي ست ڏيئي سٿڻ جو ٻهل ڪڍي ورتس.

”ڪٿو ڪٿو؟“ خميسي ڊوڙي ڪتي کي لت نڪاءِ ڪرائي. ڪٿو ڪٿو، ڪٿو ڪٿو، ڪندو وٺي پڳو.
 ”راج، پلي ڪري آيا، ڙي، ڪو پڙچ پڙچ ته ڪٿي آ.“
 ”ها، نهاريان پئي.“ اونداهي گهر منجهان آئيءَ جو آواز آيو.
 ”اڃا پيئي آئين؟ هي ته بيهي بيهي سُڪي ويا.“
 ”اي هاڻ اتي ئي ٿا ويهون. اڇو پٽ لڳو پيو آهي.“
 ”نه ڙي نه... پڙچ نه آئين؟“ هن جوڻس کي سڏ ڪيو.
 ”چورا ته ڪٿان.“ جوڻس پڙچ گهليندي چيو. هٿ گنديءَ جي پلانڊ سان ڍڪي، سڀني کي ڏٺائين.

”ماما وريام آهينءَ ڪ؟“
 ”نظر نٿو پوني ڪ؟ پيڻيان آهين ته جڙدمڙدا“ عارب ڪلي چيو.
 ”بس هاڻ اچي اجهيا آهيون، جڙديون مڙديون ويون.“ هوءَ گهر موٽي ويئي.
 ”خميسا، راج کان خبرون وٺ.“ حاجي جمعي ڪانڊ ڪڍي، وهائي کي تڪ ڏئي چيو.

”ادا ٻڌايو؟“
 ”عارب ٻڌاءِ خبرون.“ حاجي جمعي دستور موجب اول ٻين کي آڇ ڪئي.
 ”نه، تون ٻڌاءِ!“
 ”هارون ملان ٻڌاءِ خبرون!“

”ٻڌاءِ، ٻڌاءِ.“

”وريام، موسا، جانو؟“

”ٻڌاءِ، ٻڌاءِ. پاڻيءَ هوندي تيمم ڪونه ٿيندو.“

”ادا! اسان جو مڙئي خيبر، ڄاڻين سڃاڻين ٿو...“

”هئا“

”پارن جا غلام...“

”مائنٽ، چڱا مڙس!“

”اها پهر، الله ۽ الله جي رسول جي پاڙي ۾، آن پارن جي پاڙي ۾ پيا سات

گذاريون. اڄ ويو هوس پنيءَ تي ور ڪرڻ. پني به ماڻهن جي مالن کائي ڇت ڪري

ڇڏي آهي. ڪو ٿم، ٿم ويڃي ڇڏئون آهي...“

”مون ڏٺي هئي تڏهن ته پلي هئي...“

”ويئي ڇت ٿي! صفا هٿ جي تري...“

”ها، هي سمن جو مال ڪنهن کي سگهو ساهه ڪٽڻ ڪونه ڏيندو. چوڻ وارو

ماڙهو ڪونهي...“ سومار ٺلين چيو.

”ابا وڃ گڏي ڪيري تي. انين جو تڙ ڏاڍو آهي. چوڌري زبردست ماڻهو آهي.

ڪنهن جي ڪانه ٿي هلي.“ حاجي سڪتي چيو.

”اڙي ڇڏيو انين خبرن کي. وٺو ڪم جي ڳالهه کي. سڄي رات وينا ڪونه

هوندا سين.“ عارب چيو.

”سو ڳالهه ٿي ڪيم ته رات جو رلي آيس گهر. هير گهر سٽو پيو هوس ته پاڻي

يا قب آيو ته مون سان ميڙ ٿي هلو پاڻم خميسو مون سان ڪاوڙيل آهي، تنهن کي

هلي پرچائي ڏيو. اسان چوس ادا حاضر. اهڙي سٺي مت شل خدا سڀني کي ڏي

تنهن لاءِ ڪاهي اچي تو جا پير ورتا سون، ٻيو مڙئي خيبر...“

”گهر جي خيبر. حاجي خوش آهيو؟“

”شڪر آ.“

”جوڙيڙ؟“

”الحمد لله!“

”دين ايمان؟“

”رب جو فضل!“

”شال خوش هجو!“

”پانجي مهرباني.“

”اسان جو سارو خير. سڃاڻو ٿا، ڀارن جا غلام اها پهر. کير لپ وڪڻيو. ان ڀارن جي آجهي ۾ پيا ساڻ گذاريون...“
 ”الله جو آجهو آ.“

”اتي ويٺا الله الله ڪريون. بازار ۾ کير لپ ڏيئي، ٿڪي ٿئي، اچي ڪريس ته مٿان سڏ ٿيو. ان کي الله آندو گڏياسين، پير ورتاسين، ٻيو مڙوئي خير.“
 ”گهرجي به خير. خميسا خوش آهين؟“
 ”شڪر آ.“

وري ساڳي خوش-جوڙنئين سر شروع ٿي وئي.
 آمي ٽوٽي دڪائي ٻني وٽ، سونا ۽ موسي جي پٽڇ جي ڪنڊ تي ويهي رهي. ميڙ گهر کان گچ پنڌ تي ويٺي هئي. فقط ڪنهن ڪنهن مهل ڪو آواز چٽو ٿي ٻڌڻ ۾ آيو. هوءَ سوچڻ لڳي، ’خميسي جو ساڻو منهن ٿيو! ويٺو پانجنن بابت سان رهائيون ڪري اُٿل شرط ڪٽو منهن نٿو ڏين. ته جيڏانهن جا آهن تيڏانهن هليا وڃن. پاٽس منهن ڪاري کي وڌيڪ ۾ اچي عشق لڳو آهي. هڪڙي رن کي ڏئي ڇڏين ڪنهن جا يا عمر جا لينگها لوڙي، ڳوٺن جا گيسمارا ڪري مري وئي. هاڻ آمي پانجي ڏيءَ بدو ڏئي سڦوران ڦنجيءَ جي ٻوٽ- ٿوري نرم مل سان شادي ڪرائيس. سڦوران جي چرئي گهچ پٽ کي ڪير گئيءَ جو بچو به نٿو ڏي، تنهن کي وري آمي ڏيءَ بدو ڏي ته ياقب خان سڀڄ چڙهي! ٻيو سڄو راج چڪي ويو باقي آمي نڌڻڪي سڀني کي سولي ٿي هٿ آئي آ. سڀ ڪو ڏاڙه ڏڪائيندو اچي. حاجي جملي پانجي ڏيءَ لا تپيداريءَ جو ڪٿيو هٿ ڪيو. عرب ڏڪر جون ڪار-مُنهنين ڏيون تخت ڏيڄاڻيون ٿين؛ باقي آميءَ جي ڏيءَ کي چريون بلائون مٿي ۾ هڻڻ لاءِ ٿورا ٿي اچي بيٺا آهن. خدا ڪا مٿن جي پڇن ۾ رڙ وجهي، پانجي جاين ۾ لهن. مون غريب بي واهيءَ جي پٺيان اچي پيا آهن.“ سندس اکين ۾ پاڻي اچي ويو.

’سڄي عمر درد ڏنم. امان مرهياتي تنجڻ ۾ ڇڏي ويئي. ابا سدائين مهاڻين جي پٺيان مياڻين تي پيو هوندو هو. سڄي عمر مامن جي درن تي ڌڪا جهلیم. چڙيون سٺيم، گولپا ڪيم. زال ئي ڪانه ٿيس ته خميسي کي ڏئي ڇڏونم. گهوت پيا به هئا، پر زتيمن لاءِ ڪنهن کي ڪسڪات ويندو؟ هجي ماءُ پيٽ جنهن کي قياس پوئي. نه ته سومار به ته ابا جي سوت جو پٽ هو. ان کي ڪين ڏنئون،‘ سومار جو خيال ايندي سندس گهنج گهنج ٿيل منهن تي هڪ شرميلي لڄاڙي مرڪ تري آئي. ’ڳورو ڳورو جهڙو پٺاڻ، ماڻهو پانئين ته بيٺو ڏسانس. دهشت جهلڻ جي ڪانه هوندي هيس. ڏاڍو نياڳو هو. پاسي مان مٽيندو هو ته ڊگهو شوڪارو پري چونڊو هو: ”الله! توجي آهيان.“ پيا پائيندا هئا ته وڏو ڪو مٿئون آ، الله کي پيو ياد ڪري!‘

تنهن ڏينهن وچينءَ مهل ڦڙ ڦڙ پي پئي. تن ڏينهن جمعي جي پنيءَ تي ڪالڪان ۾ ويٺا هئاسين. سسٽر وئي متواڻي ۾ قاتا ڪرڻ. خميسو مال سان هو گهر ۾ پڪي به ڪونه هو. مون ويٺي گهر مانڊان گج پريو. ڪنهن مهل ڏسان ته سومار پيو اچي. آءٌ ڪٿس ڏسي آئي وڃي گهر جي ڪنڊ ۾ ويٺيس. ته منهن جي پڪائي ڪري. منجهه گهڙي اچي هٿ ڏٺينم. چي، 'سوت خوش ته آهين.' هاڻ آءٌ ڇا ڪريان! ڪٿي هٿ ڏنومينس. مٿي اهڙو وڻي زور ڏنو جو مون کان ڪيهه نڪري وئي. اکين ۾ پاڻي اچي ويو. مونجي رڙ ٻڌي منهن جو پٺو لهي ويس. ننڍڙي ٻار وانگر منهن پلڪڙو ڪري چيائين، 'سوت، بشڪ ڪرينم. مون کي پينسان خبر ئي ڪانه پئي. برانچ تي لاٻاري لاڻي ويس. چوم ته مومل سوت کان موڪلائي وڃان. حياتيءَ تي ڀروسو ڪونهي. وري يا نصيب، ملئون يا نه ملئون.' مونجا لڱ ڪانڊارجي ويا. پر رڳو ايترو چوم 'ادا، وائي ته سولي ڪر.' پوءِ ڪي ڪيترا ڏينهن پانجي منهن پئي رنم، الا جي ڪو؟ لکئي جا ليک آن. ڪنهن جو ڏوهه ڪونهي. انگ لکيل ڪونه هو. جنهن سان لکيل هو تنهن سان ٿيو.

'خدا جو ڏينهن رکيو آ، خميسي به مون سان وڃائي ڪونه، غربت شاهوڪاري ته آهي الله جي وس. بندي جي وس ڪانهي. باقي مون کي ڏک ڪونه ڏٺين. تڪر آهي. اچي ويس رُجڪڙي ته هڻي ڊڙي رکندم. وري ذري سات کان پوءِ اهڙي جو اهڙو. سو به ماند. هاڻ گاريون ڏي ته ڏيندو، ڍاڍ اهڙي ڪندو جو ماڻهو پائيندو ته بس هاڻ ٿو پورو ڪريم. پر ڏک ڏک ڪونه هڻندو.' مڙس جي پل ۾ جي ڪاوڙ جو تصور ايندي سندس دل ۾ پيار جي لهر اچي وئي. 'سونا تي ته ساهه ٿو ڇڏي مڙس ماڻس جو نالو رکئين آ، سواما کان سواءِ سڏ ئي ڪونه ڪريس. اما جي ڳئون، اما جو گابو، اما جا چوڙا، اما جي هيءَ ڳالهه، اما جي هوءَ ڳالهه، گهورجان گهورجان پيو ٿيندو. تينيان سونا ڳري تان پلانڊ لاهيو. مست ٿيو بي افعالي نموني ٻانهون هڻندي گهڙا ڪنيو پئي آئي. تنهن تي اچيم جا بڇيلي ته بچن ۾ جهلي اچيو ٿي ڏونگري ڪٽيو وٺانس، ته مڙس اچيو ٿو ڪاوڙجي. ڦٽ ماريم، بي ڳالهه ڪانهي. چي- 'ههڙي تهڙي نڪر مونجي گهر مان. امان سونا کي روز ٿي مارينءَ.' ماڻس سونا به وڏي رقم آهي. هن مرڪي، لوڻو هڻي، پيار وڃان سونا ڏانهن ڏنو، جا چپ چاپ سٽي پئي هئي. 'ماڻ ڪريو پئي آهي. حرام جو ڪٿي چري. چو ته ڪر ستن نندن ۾ ستي پيئي آهي. ناتر ڪنهن جاءِ جي. مون کي ڪر خبر ئي ڪانهي. اسان به ماڻهو چاريا آن. رڳو ڍور ڪونه چاريا آئون. ڪپان ڪانه ٿي ته پئي ڪانهي. سمجهان سڀ ويٺي. سقوران جي پٽ جو نالو ٻڌي، چوريءَ جو اندر سڙي ويو آهي. اڄ رحمت سٿس ڪنيس ته....' سانجهيءَ ڇاڇهين ميڙ ڪريو ٿو اچي. توکي ڇاڇهين جي بدي

۾ سقوران جي پٽ کي ٿا ڏين، ته جهڙي هئي تهڙي هارجي ويئي. مٿي تان جهڙو گهڙو لائين تهڙو هٿن مان ڪري پيس. نئون نڪورو گهڙو ڦٽل ڦٽل ٿي ويو. اڃا ٿيو ڏينهن وٺي آئي آهيان. مٿي تي هٿ رکي پٽ تي ويهي رهي. دل کي چوم ته 'گهڙو ته قلبان ٿيو پر چوريءَ کي ڇا ٿيو؟' ڊوڙي وڃي اٿاريو مينس. چومينس - 'ڏيڙي تو جون ڪواچي مٿيون منجهيون آن؟ دشمنين ماڻهين ته ڪانه مٿي آهي جو مٿي کي هٿ ڏيو وٺي آهي؟ تون وٺي رنگ ڏس! آئون آهيان مٿي جو سقوران جواهو مٿو چريو ڇرپت مونجي لڏڻ ڏي سان لائون لهندو! دلداري ڏني آمينس تڏهن مس مس وڃي منهن ۾ پاڻي پيس. "هيڪڙي ڏينهن ۾ چوري سڄي لڙهي وئي آ!" ڪانئس تڏو شوڪارو نڪري ويو. ست پنج ڪينهن، هڪڙي ڏي آهي. ٻه تنجڻ ۾ موٽي ويون. پوئينڙيءَ جو پٽ ٻن سالن جو وري ويو. سسٽم چوئي - 'هن نياڳيءَ جو اولاد بچندو ئي ڪونه. خميسا ٻي شادي ڪر. سڄي جمار نانگو نپنو ته ڪونه وينو هوندين.' خميسي کي به جهڙوڪر ماڻهس جي ڳالهه وٺي، سو مون کي منهن تي نه ڏني. سڄو ڏينهن پيو ماڻهس سان ڪچهريون ڪري. نيٺ الله ڀلو ڪريس، رحمت وڃي بيبي آمنت گاديءَ ڇڏائيءَ کان سڳو وٺائي آئي ڏنر، ستين تي پڙ جدا باسارا ٿيم. تڏهن مس مس وڃي سونا پيٽ ۾ ٿيم. سڀ چون ته 'ڪانه بچندي' آءُ به لهرين وڃ ۾ هيس. پر رحمت کي آفرين آهي. چوئين - 'چري! بيبي آمنت جو سڳو نه لڳو ته مونجي سينڌ ڪوڙي ڇڏج، مون چتين اکين آزمودا ڏنا آهن. تون الله، الله جي رسول تي، مرشيد تي رکيو وٺي هج. ڏس ته ڪيئن ٿا دشمنن جا ڪارا منهن ٿين.' ٿيو به ائين. سونا کي ڪوسو واءُ به ڪونه لڳو. اڄ سونا، سونا آهي. جڪو تو ڏسي سوچي ته - 'پيڻيان آهي، هيءَ ڏي ڪٿان ڄاڻي اٿي؟' آءُ ڪليو چٽان 'جهنگ مان ڪٿي آئي آهيان، چون - 'پيڻيان، تون ۽ خميسي جو منجهس آرڪاٽو ئي ڪونهي. چوري جهڙي منڊر آ، ٻي ڳالهه ڪانهي! هن سقوران ڦٽجيءَ جو ته مڪو مچي ويو. سڄي ڳوٺ ۾ خوارو اٿارين، آهيءَ سونا سومار مان ڄاڻي آ. ڦٽج ڳالهه ڪئي ته چوئي ٿي ته رنن. انڌيون ته ڪونه ٿيون آهيو؟ چوريءَ جون اکيون، نڪ، مهاندو نٿيون ڏسو؟ سومار مان ڪو تر گهٽائين آهي؟ چوري اچي اچي جهڙي ڪپاهه. نڙيءَ مان پاڻي پيو بکيس. جهڙي پوريين جي ڏي! اهو اما سومار جو ٻج آهي. ٻئي جي جاءِ ڪانهي، ڪوڙي ڪار - منهن! پانجو ته سومار ڏينهن محشر جي پاءُ ٿئي. پانءِ اهڙو هوندو جهڙو ابا ڏٺو! ٻين تان ڪئين آهي تيتري اجري وٺي آهي. ڏيڻس ڪار - منهنءَ جو ٻوٽ سُوٽل ته پٽس چريو گهچ. سڃاڻي سڱ مليا اٿس.'

اِتي حافظي جي سمنڊ تي ٻي لهر تري آيس. ”سونا پنجن سالن جي هئي. رحمت جن سان گڏ شيخ جيئتي جي گنهيءَ تي وٺي ويئي هيس. سرهي صابڻ سان وهنجاري سهنجاري ڳاڙهي سڙيءَ جو ڀرت سان ڀريل چولو ۽ ساڻي مونڙي جي سٿڻ وڌايمنس. اچي وائلي جي زريءَ ڀريل پوتي مٿان ڪرائي مينس. ڪنن ۾ اڌ توري جا ڏر، نڪ ۾ بولو ڪنڌ ۾ رحمت جي ڌيءَ واري ڪنمال، پيرن ۾ چير ۽ اکين ۾ سوڻيري جي ڪاڻي وجهي، جهڙائي جهالمڙائي جڏهن چوري در مان ٻاهر ڪڍيم تڏهن رنن جا وات ڦاٽي ويا. ماسي رحيمان مرهاتيءَ ڏسندي شرط پويان هڪل ڪري چومر۔ ”گڏهه، گڏهه! هي ڇا ٿي ڪرين؟ مٿان چوري ٻاهر ڪڍين! هڻي ڪا دشمنين نظري وجهنديس....“ مرهاتيءَ ٽڪون مڪيس ته چوري اُگهيو ڇڏي ته هڻيس ٿي آهستي ڪري مٿ. ڇي۔ ”مئي، هيءُ ماڻهين دشمني هڻي نظرائي ماري وجهندي.“ آءُ پيئي ڪلان ته ٿي چوئي۔ ”ٿورو ڏند ڪڍ. ڪنوار ڌيءَ به ڄاڻي آ ملوڪ، جو ڏند ڪڍيو پئي ڪلي. چوري جهڙي شيدين جو منگرمانو.“ مون چوس: ”هل مائي هل. مونجي ڌيءَ آ ڪونج. اهڙي جڻي ته ڏيکارا!“ ته اکين ۾ ڳوڙها تري آيس۔ ”اڄ جي ڏيڻمر مرهاتي هجي ها ته خبر پوني ها. سونا سڄي مونجي مريان تي وئي آ. ڪلي ٿي ته جيڪا ڳل ۾ کڏ ٿي پوئيس سا به ساڳي ان مرهاتيءَ واري.“

”ڪُنِيءَ تي ڪن دسين جا زالون مڙد مڙي اچي گڏ ٿيا. خليفا خاڪ ڏيئي ڏيئي ٽڪي پيا. پر خلق پوري نه ٿئي. آءُ چوري وٺي سائينءَ وڏي وٽ ويس. هٿ ٻڌي ڳچيءَ ۾ ڦاهو وجهي چومينس۔ ”مرشيد! ستن پُرين ڪنان توجي در جي گولي آهيان. بي اولادي آهيان، ڏيو وريو وٺيو لاهي. ڏاڏهين کان پني مون کي هي هڪڙو ڦنگ چوريءَ جو مڱيو وٺي ڏي. عمر سڄي ماءُ ڌيءَ مرشد جي در جي بهاري ڏينديونسين ۽ پاڻي پرينديونسين.“ سائين مرهاتي وٺي وظيفو پڙهيو. سو ڪچيو ڪين. آءُ به بيٺي هيس. گهڻي دير پڙهي پڙهي نيٺ آگر سان اشارو ڏنئينم ته ڏيٽڙي اورتِي ڪر. مون سونا کڻي ماندان بهاريس. سندس منهن ۾ نهاري چوڪارو هنئين. چئين۔ ”ابا الله ۽ مرشد کان پني اسان توکي هيءُ بيشڪ ڪرائي ڏني. سَو ورهين جي ٿيندي درگاه جو در جهليو اچجان. پولو ڪونه ٿيندس.“ مونجي اکين ۾ پاڻي اچي ويو. ٻه رپيا پلاند مان چوڙي پيرن تي رکمينس ته ان مان به اڻ آنا ڪڍي کڻي سونا کي ڏنئين. چوري وٺي ٿي نه. مون هنيس ڌڪ ته مئي ٿي نصيب کي پٺ ڏي. سائين مشڪي چيو۔ ”ابا! ميشومن تي ڪهڙي ميار! هنين کي ڪهڙي خبر.“

هن ماچيس جي تبلي هڻي اُجهائل ٻيڙي وري ڏکائي ۽ هتي پت کي تڪ ڏيئي سولي ٿي ويئي.

”هن مٽي الله ماري ياقب جي مون سان عمر ڪانه پيئي. ڪوڙهه نڪريس، سڄي جمار جوڻس جي چور تي مون کي لنيون هنيون. جوڻس دادلي سڄو ڏينهن جهنگ پيئي ڦريندي، تنهن کي الفان بي به ڪونه چونڊو هو. اها پل پيئي مونجون اچيو بچيون، مٿيون جيئريون ڪڍي باقي مون ٿورو چپ چوريو ته نا لٺ مغز ۾. ’جهڙي تهڙي وات ٿي هڻين!‘ ڪتا به رت ڪونه چٽيندا هئا. اهورت ٿيو مٿسرم ويٺو هوندو هو ته رڳو هٿ وجهي به ڪونه ڇڏائيندو هو. ’اڙي شل ڪا باهه لڳنين، تون هٿ وجهي ڇڏائي ته سهي‘ چي. ’آءُ ڪو هن پڙوي سان لڳي پڙو ٿيندس ڪ! چوندا رن جو بدلو ٿو ڪڍي. هن کي ته هونئين شرم ڪونهي، آءُ به ان جهڙو ٿي جهڙ. به. جهڙ ڏاڙهيءَ ڏٺيءَ پاءُ جي ڏاڙهي پٽيان؟ بس ڪري ويهه، بس ڪري ڪانه ڦٽجي پيئي آهين. جوڻس کي اڄ سڀان اهڙي ڪريز ڏيئي ڇڏيندس جو پلي ويٺو پها رکيس.“

”هاڻ مٿو بي نڪو ڪهڙو نڪ ڪڍي آيو آ. سڱ مليس! ٻن جهانن نه مليس. مون جي آڱوٺي سور. مون سان ڪئين آ چڱايون، جو هن لاکري پانجي ڏيءَ جنجل ۾ وجهان. هن دشمن تي اکيون ٿيون پونر ته رت ٿي ٿيون پونر.“

”پر هي سڀ رنگ سقوران جا آن، جنهن ڏيرم کي ڏيرو ڏيئي پاڙهي سڪاريو آ. سندس پوٽ سوٽل ڪير ڪونه ٿو قبولي، تنهن کي به ٿي سڀج چاڙهي، پٽس به ٿو لاڏو ٿئي ۽ آميءَ جا وار به ٿي پيرن هيٺان ڪري هيڪڙي ڌڪ سان سڀ مطلب ٿي پورا ڪري الله، الله جو رسول مطلب پورا ڪونه ڪندس. آءُ سندس پٽ جي چم مان جُٽي به ڪونه گهڙايان! پوٽ به ٿو نهيس جو مونجي پريءَ جهڙي ڏيءَ ٿي ڏيانس.“

اوچتو خيال آيس: ”جي ائين ٿي پوي ته!“ سندس لڱ ٿي ڪانڊارجي ويا. ”پوءِ مونجي ڏيءَ سقوران جي نهن ٿيندي، سقوران جي موچڙي هيٺ ٿيندي سڄو ڏينهن ميهڙا ڏينديس. توڪون هڻنديس. پيٽ جي لولي لاءِ سڪائي مارينديس. سڄو ڏينهن گلائينديس. اچو ڦلن جهڙو منهن ڪڙهي ڪارو ٿي ويندس، هيءَ آ ماتن جي دادلي، سڄي ساٿ جي ڏيڄائي. جنهن کي مون کان سواءِ ڪو هٿ جو پوندو به ڪونه ڏئي، سا هن رن جي رڪ رڪاڻي ڪندي ڪانه. هڻي پاڻ کي مارائي وجهندي. نه مٿس جو شڪ، نه گهر جو. جيئري قبر ۾ پورجي ويندي. دشمنيون رنون مڙي چونديون. — آميءَ وڏيون ڪيون هيون سي منهن ۾ پيون انس. ڏيڻس جا حال هلي ڏسو! اک جي پوچڙ مان پئي نهارِي سقوران تڪ مان ور ڪڍي ڇڏيو آس. جيڪي ويچار يون سوکيا ٿيون هونديون سي چونديون: ’ان رن کان ته مٽي هئي ته

هيڪڙو سور ٿئي ها. آمي نپتي، الله ماري، تنهن کان نٿي ٿي گهڻو نٿي ڏنيس ڪو؟ نه، اندو ته ڪونهي. پانجو پڇو آهيس. آڏن تان پيئي آهيس. مري ويندو. ائين ڪونه ڪندو.... پر مٿڙ جي ذات آ، جهجهن جو منهن جهلڻ ڏکيو آ. الله ڏاڍو راج ڏاڍو. خدا خير ڪري، ”سندس روح تي خوف جو جبل ڪڙڪي پيو. دل مروڙجي ويس. بي اختيار سندس چپ چُرڻ لڳا، ”درس وريا لاکاڻي. الله، الله جا رسول، مرشد سڃا، خميسي کي سنئين من ۾ وجهه، دشمن دفع ڪر، سڄڻ سامهون ڪر، مونجي پڇڙيءَ کي هن آفت کان بچاءُ. باتشاهه پير، تون ٻڌن جا ٻيڙا اُڪارين، هيئن جو حامي ٿئين، هن سير مان اُڪارينم. سونا کي سوليءَ ڪنڌيءَ ڪر، هن گُن ۾ متان ڪرڻ ڇڏئينس، گرم گرم لڙڪ سندس ڳلن تان وهندا، نارو ڪري، ٽمي اچي سندس وات ۾ پيا. هن ٿڪ اُڇلائي، گنديءَ جي پلانڊ سان منهن ۽ نڪ اُگهيو. انساني دماغ جي مشينري به ڪيڏي نه عجيب آهي. ڌار ڌار وقتن، وقفن ۽ حالتن ۾ ٿيل، گذريل ۽ وسريل واقعا، ڪنهن اڻ لکي بٽڻ دٻجڻ سان بجليءَ جي تيزيءَ سان حافظي جي پردي تي ائين ڦرڻ لڳن ٿا، جڻ ته ڪنهن ڪاريگر فلمي ڊئريڪٽر لکن تصويرن مان چونڊي چونڊي ڪم جون تصويرون گڏ ڪري، ڪا فلم ٺاهي آهي. جن واقعن جي ٿيڻ ۾ ڪي سال لڳا هوندا، سي سيڪنڊن ۾ اڪين اڳيان ڦريو وڃن. جن خيالن کي زبان سان ظاهر ڪرڻ ۾ ڏينهن لڳي وڃن، سي دماغ منهن ۾ سوچيو وٺي. هيءُ اها اُڏند ڪتولي آهي، جا نه رڳو لمبن فاصلن کي لحظي ۾ اورانگهيو وڃي پر وقت جي ميرانجهڙين، ڌنڌ ۽ ڪوهيٽي ۾ لڪل واٽن، ختم نه ٿيندڙ سڙڪن، ماضي، حال ۽ مستقبل جي منزلن تان وڃ جي تيزيءَ سان پيئي اچ وڃ ڪري. دماغ سچ پچ ته اها ننڍڙي Time Machine (زماني جو سفر ڪندڙ مشين) آهي، جنهن جا ايڇ-جي- ويلس خواب لهندو هو.

خميسي جي گهر ۾ ان وقت هڪ ٻيو به ننڍڙو پر تيز دماغ، هڪ ٻي به ذهني ڪَل ماضي، حال ۽ مستقبل جي سير ۾ محو هئي. ماٿس جو انومان صحيح هو. سونا ستل ڪانه هئي. ان وقت سڄي ڳوٺ ۾ سچ پچ ڪو سجاڳ هو ته سونا، هوءَ گندي مٿان ڪريو، هڪڙي ٻانهن موسي جي سسيءَ هيٺان ڏيو، ٻي مٿان رکيو، چپ چاپ گنگ ٻوڙ ڪريو، پاسيري لپتي ته برابر پئي هئي پر سندس خيالن جي دنيا ۾ هلچل متل هئي. هن سوچيو پئي:

”هيءُ ميٽر مون لاءِ آئي آهي. هيڏو سڄو راج مونجي سڱ وٺڻ لاءِ گڏ ٿيو آ. سوماڻ مٿئون به آيو آ. هونئن سندس گهر ڪٿي وڃ ته منهن ۾ شور وجهيو وينو هوندو. رن تي، چوري تي ڳهي پيئي پونديس، ’اڙي اڃا ڳوٺن مان ڦڙي ڪانه نڪتي آ! فلاڻي ڪيڏانهن ويئي؟ هي ته پنج وٽ! کوهر تي ويٺيون مارڪا ڪريو. پٺيان

چورا روئي روئي ساڻا ٿي پيا آهن. تنهن ڏينهن نوهڻس جليءَ کان لڪائي ٻوڙ ڦري ورتيم ته ڏسي ورتائين. رڙ ڪري، جوڻس کي گار ڏيئي، چيائين - 'تون ايڏهين ويٺي شيل ڪر. پٺيان نهڻين سبيل ڪوليو ويٺي آهي. نهار ڪر ته مڇيءَ جي هيڪڙي ڊيندي ردي آ، تنهن تي سڄو ڳوٺ اچي مڙيو آ. هيڏو عيال ويٺو آ، هيءَ ڪنوار ويٺي شڪاوتون ڪري رنن کي موچڙي هڻڻ وارو ڪونهي. مغز خراب ٿي ويو آ، منهن ئي ڦري ويس. آءُ ڦڪي ٿي، ٻوڙ جي وٽي اتي ڇڏي، روڻهارڪي ٿي وري آيس. اڄ وڏو معتبر ٿي آيو آ سڱاوتيون ڪرڻ.

سڱ به سڱوران جي پٽ لاءِ ڪرڻ آيو آ، تينيان سڱوران جو پٽ ڪاوڙ ڪٽي آيو پاڻي ڀرڻ، ته رنن کي مشڪري اچي لڳي. جليءَ چوس - چورا رمون! ماڻهين مري ويئي آ ڪَ جو تون پيو پاڻي ڀرينءَ. مٺا، پاڻي ته ماديون ڀرين! تنهن تي عارب جي ڌيءَ حرمت آهي وڏي حرامزادي چرچاڻڻ. تنهن پانجي منهن آهستي چيو - 'آهي به ماديانو پيو وري ڪهڙو مڙس آ، ويل ئي ڦري پيئي آس! رمونءَ ڪو ٻڌي ورتو سو ڪاوڙجي ويو. منهن بچڙو ڪري، ڪنواڻي الاري چئيس - 'وات بند ڪل نه ته هڻين تو موٽڙو، رنون نه هجن ها ته حرمت کي ماري وجهي. حرمت چيس - 'موٽڙو وڃي ماڻهين ڦڙيءَ جي ٻوٽ تي هڻ. جيڪا پاڻي ٿي پرائيني، ٺڪي ڪو هڻندين! سڀني رنن اچي ورائيس، سو ڦٽ ڦٽ ڪندو ڪاوڙ ڪلهي تي رکي، ڦڏڪ ڦڏڪ ڪندو هليو ويو. جنان مُلئينءَ چيو - 'سڱوران هي املهه ماڻڪ الاجي ڪٿان آندو! ڪارودانگيءَ جهڙو ٻوٽ ٿو سُنهييس. اڪيون ئي ڦريون پيون آس وري وات جو جهڙو ڪُٽو. سڄو ڏينهن ٿو ماڻس کي گاريون ڏئي، ٿوري گهڻي تي موچڙو ڪڍيو پيو آ. هن مروءَ کي الاجي ڪير ڏيندا؟ ماسيءَ هاجر وڌڙيءَ چيو - 'اما، سڀ الله جي جوڙ آهي. چريا ڪريا به ڪڍي ته ڪين ڇڏبا؟ ان چرئي کي به قسمت ۾ لڪيل هوندو ته ڪٿان نه ڪٿان ملي پونديس. سڄو راج پيو آ. سڱوران به ڏکي بکي ڪانهي. ڌڻ مال جو آهيس. ڪن سڄا سون مان ڳاڙها آهينس. الله جي وات ڪانهي. جنهن کي ڏيندي تنهن کان وٺندي اتي تي اٿو، ڪارو نڪي ڪٽو.'

اما چيو - 'آئي ماسي، نالي الله جي هن چرئي گهچ کي ڏيڻ کان ماڻهو ڌيءَ کي ڪپ جي ٿوئي ۾ وجهي باهه ڏيئي نه ڇڏي؟ اهڙي سون کي باهه ڏجي، ڪنهن جي ڦٽي آ جيڪا هن چريءَ بلا کي ڌيءَ ڏيندي! هاجر وڌڙيءَ نڪ کي موڙو ڏيندي چيو - 'مائي توڀان توڀان ڪرا! جيڪي وڏيون ڪن، تن کي وڏيون ڪندا ۾ پون. تون به هيءَ ڏيئي بچڪو وهاريو ويٺي آهينءَ، سا رڌي ڪيندينءَ ڪ؟ هڏ هڏ جهڙو چم چم جهڙو، ڪا سيراڙ مان ڪانه آئي آهين. ضرور ڪنهن نه ڪنهن کي ڏيندينءَ، تڏهن ٻئين موسو پڙتائيندينءَ. اما، ست ڏيئي، گهڙو مٽي تي ڪٽي، چيو -

‘ها ماسي ڏيڻ لاءِ ٻيو سڄو راج ڇڪي ويو آ، باقي وڃي رمون خان بچيو آ. ماسي هاجر توکي به شاباس هجي! وڏي آهينءَ، وائي ته سولي ڪيندي وڃ،‘ هاجر وڏڙي پٺيان نڪاءَ ڪري چيو۔ ‘مائيءَ کي مگروڙي ته ڪيڏي آهي!‘

ها، سڄي! وري مٿو گڏيو ڪين هوم گس ۾! آءُ ابا کي ڪيت تي ماني ڏيو پيئي اڃان ته وڏي ڀرت ڏسان ته پريان ڪاشيءَ پيئي اچي. نه پانئي مال نه پانئي ماڻهو. ويجهو آيو ته ڏکي ويس. اهو رمون جنڊا اڏويل، نڪ جا چونڌا ڦاٽل، ور ڪنيل، سڄو بدن گپ سان پيو، منهن بچڙو، پنوارئون، سهڪندو ماندو ٿيندو اچي ويجهو پيم. ڊپ ۾ سڪڙ پئجي ويو. پيرن ۾ چو ته ڪنهن ٺيهر وجهي ڇڏما! سڄي پيئي رڦاڻ! چوم ته هاڻ الاجي ڇا ٿو ٿئي. پر هو بيهي رهيو. وڏو وات پئي، وري بند ڪري ڇڏيائين. اڪيون مون ڏانهن ڪري وري هيٺ ڪري ڇڏيائين. هڪڙي به ڳيت ڏيئي نيٺ چيائين۔ ‘ٿونا..... ٿونا..... موندي ڪنوار ٿيندين؟‘ چوندي چوندي پگهر اچي ويس. پوءِ ور مان هڪڙي پڙي ڪڍي، هٿ وڌائي چيائين۔ ‘پان ڪيندين؟‘ مون کي به ڪا اچي ويئي مت، وٺيو ٿي ڊوڙ وجهان. يڪو پڙا پٺيان هن جي سڌوسڏ۔ ‘ٿونا، ٿونا پان وٺيو وڃ!‘ پر آءُ ڪٿي ٿي بيهان؟ اگهي سگهي اٿي پڳيس. ڪنهن مهل وڃيم ٿو پير ڏسڻ ۾ ترڪيو نا وڃي هيٺ ڪريس. پريان ڪمون، عوڻو ۽ حيات چورا حرامي بيٺا هئا، سي اچي ڪل ۾ پڙتا. چڱو ٿيو جو رمون پويان ڪونه ڊوڙيو. نه ته ڪر خوار ٿي مران. عوڻو ۽ مستي ڪري، ڪنگهار ڪري چيو ‘ڪمون، بُربل!‘ ڪمون ۽ وري البيلو ٿي پڇيو۔ ‘ڪٿي؟‘... ‘انڌا، ڏسين ڪونه ٿو؟ هوءَ ڪانه وڍوڙ جي ڪري پيئي آ؟‘..... اڙي ها، اها ڦلپٽائين، ملوڪڙي ربيل ٿو چئين؟ پکي لاجواب آهي. الاڻي ڪيئن ڪريو؟.... ‘بس قسمت!‘ عوڻو ڏاڍيءَ حرامڙائيءَ سان چيو.

مون کي هڪڙي ڦڪائي، ٻيو ڌڪ جو سور ۽ مٿان هنن حرامين جون ڪلون. ڪپڙا ڇنڊي، ڪٽن گارين جا دس ڏيئي وڃي گهر نڪتيس. وڏا حرامزادا آهن. تيئي جڳا پاڻ ۾ صلحي آهن. سڄو ڏينهن وانجهڻ لنيون هٿن ۾، چيچاتي بوت چرچر ڪرائيندا مڃون وٺيندا، آڏيون پٽڪيون ٻڌيو سينڊيون هڻندا پوئڻ. تينيان ڪوهر تان پاڻي ڀريو پيئي اڃان ته تيئي منهن ۾ گڏجي ويو. آءُ ڳري تان پلاند وجهي، ڪنڌ هيٺ ڪري، وات ۾ گندي پلاند وجهي، پاسي تان مٽيس ته انهيءَ ساڳي عوڻو وٺي دانهن ڪئي۔ ‘نانگا!‘ آءُ سڄي ڏکي ويس. گهڙا بنهه ڪرڻ تي هئا. حيات پڇيو۔ ‘اڙي ڇا ٿيئي؟‘.... ‘نانگ ڪاڻي ويرا‘ ڪمون ڊوڙي آيو. پئي جڳا پيا نانگ نهارين. ته ٿو عوڻو رڙ ڪري چئي۔ ‘ڙي هو ڪونه ٿا واسينگ نانگ ڏسو؟‘ اتي وڃي خبر پيم ته مٿي مون تان ٿي رونشو ڪيو. آءُ منهن ۾ سوئي وجهي ويس

هلي. گهر اچي ڪلي ڪلي پيٽ ۾ سور پئجي ويو. حرام ڪوئڻن کي منهن تي سر هو. آءٌ سڄي پڇي وسهي ويس ته ويڇاري کي نانگ کاڌو آهي. ڪيندو ڪنهن ڏينهن مٿن کي نانگ، جي اهڙا افعال هوندن ته، پر آهين نياڳا ٿيئي ملوڪ. عوٽوءَ جي اکين ۾ ته الائي ڇا آهي، جو نهاري ٿو ته ماڻهوءَ جي دل کي الاجي ڇا ٿيو ويڃي. وري ڪلندو ته سنهڙا موتين جهڙا ڏند اهڙا نهندس، جو ڳالهه ڪانهي.

امان چئي ٿي ته ڪاڪا ياقب واري ڏيڳي جو به انهن تنهي ۾ شڪ آهي. هوندا اهي، ٻيو ڪير هوندو؟ چون ٿا ته آڏيءَ تائين مسيت ۾ ويٺا مولود پڙهن. پوئين رات جنهن جو ڏيڳو ڍور ڏسن، سو ڪٿيو ٿين پٺيرا. بچار ڪوسو ڪو سڄي ٿو تنهن کي ڏيو اچن. مٿن کي ڊپ ٿي ڪونهي. راتين جو پيا ڌڪا جهلين. بر پتن ۾ بگهاڙ پيا هلن. هڻي ڪنهن ڏينهن ڪو بگهاڙ ڦاڙي رکين ته!

سندس تصور جي اکين اڳيان سُج ۾ پيل ٿي لاشا اچي ويا، جن کي ڪارن، بجر بگهاڙن پئي رانبوتا هڻيو چيريو ڦاڙيو. سندس بدن ۾ سياڻڙا پئجي ويا. يڪدم چپن ۾ ڪلمو پڙهيائين ۽ دل ٿي دل ۾، اهڙن موقعن تي ٻين واتان ٻڌل اکر اُچارڻ لڳي. ”خدا شل جڳ جهان جو خير ڪري.“

ايتري ۾ ٻاهران ميڙ مان وڏي ڳالهائڻ جو آواز سندس ڪنن تي پيا. ڪو ڪهري، ڪاوڙيل ۽ ڌمڪائيندڙ آواز ۾ چئي رهيو هو ”ڙي خميسا خان هيٺ ٿي ويهه، هيٺا گهڻو گهڻو ڪندين ته به ڪٿي راج کي مان ڪونه ڏيندين. گس ته ڪونه جهليندين؟ ايڏو تڪو ڪوپيو ٿئين!“

سونا سڃاتو ته آواز عارب جو هو. کيس ياد آيو ته پٽس چوندو هو ته، ”عارب ڳالهائڻ ۾ جهڙو بگهاڙ ماڻهوءَ کي ڳالهائڻ ۾ ٻڌي چوڙ ڪري ڇڏيندو. چُرڻ ٿي ڪونه ڏيندو. عارب جنهن جو پاسو ورتو، تنهن سمجهه ته اڻ پڇيو ميل ماريو. جو عارب سان اٽڪيو، تنهن سمجهه ته ٻه منهنين بلا تي پير رکيو. پينسان آهي بکيو پانگ، پر راج ڳوٺ جي ڳالهين ۾ چو ته ڪر شينهن پيو گجي.“

”تڪو تون ٿو ٿئين ڪ آءٌ ٿو ٿيان.“ خميسي هيٺ پروڻي چيو.

”تو کي چڱائيءَ جو ٿو چئجي ته شيڪ ٿيو وڃين! ميان، ويهي سمهندين، بيهي ڪونه سمهندين. الله ڏاڍو آ راج ڏاڍو آ، هيڪڙو چڻو مور ٿي ڪونه تلندين.“

”بي جوئس جا آهي!“ اهو ياقب جو آواز هو. عارب هڪل ڪري چيس، ”ڙي ياقب، وات بند نٿو ڪرين!“

”پڙوا، پڙوا ڪرين ٿو موچڙن لاءِ.“ خميسي ٽپي ڳاڙهو ٿي چيو ۽ ٽپ ڏيئي ڀاٽس تي اٿيو. جانوءَ چڪي ٻانهن کان جهلي وهارس، ”ميان فقير ماڙهو ٿيو

ماڙهو! خواري ڪٿي ٻڌي آنا! ملڪ نه پاڻ تان ڪلايو. دنيا ۾ ٻيا به پار آهن ڪَ رڳو آئين آهيون؟“

”اي پر هن کي به ڪو چوڻ وارو آهي؟ سڄي راج کي گهٽ ڪري جوڻس جي پٺيان بيونجي.“

”جوڻس ماڙهو ڪانهي ڪَ؟ اها به اسان جي ڀلي پيڻ آ. لڄ ڀولڙي کي به مني آهي. ضرور گهر جو پاتي آهي. ان جي ڳالهه به ٻڌي ته ڪو ڏوهه ٿي پيو ڪَ؟“
”پر ميان فقير ڏسين ٿو ته...“

”ياقرب خان، اسين کي توجا تڪن ورتل ڪين آهيون. جي پاڻين سان پڙتو وجهڻو هو ته اسان کي ڪو ٿي آندڙي؟ اسين هلون ٿا! هاڻ تون ڄاڻين، پاڻين ڄاڻي. وڃي جنڊ ڳچيءَ ۾ وجهي ٻڌي مرو!“ عارب ڪاوڙجي، پتڪو ڪٽي، ٽپ ڏيئي اُٿل لڳو. حاجي جمعو جو هيستائين ماڻ ۾ هو تنهن ٻانهن ۾ جهلي چيس، ”قسم آئي جو اُٿيو آهيون!“ عارب گهڻيون ستون ڏنيون پر حاجي جمعو ڪانڪس زورائڻو هو. سولو ه ڪري ڇڏيائينس. عارب لاچار ٿي، وري وهندي چيو، ”پيڻيان ڏچريو ڪٿي ٻڌئون آ؟ هن کي پتڪو لاهيو. هن کي لاهيون، هن کي لاهيو هن کي لاهيون. هڪڙو وڏو ماڻهو ٿيئي ته ٻيو ڪٿي گهٽ ٿئي. هي ٻئي زمين کان مٿي! اسان به عمر فيصلن ۾ آندي پر ههڙو رنگ ڪٿي ڪونه ڏنوسين.“

حاجي جمعي کلي چيو ”عارب، هيءَ پڇري ڳري آهي. ابا مرهياتو ڳالهه ڪندو هو ته سومرا ۽ سانڌو وڙهيا پاڻ ۾. شاديءَ ۾ لٺ لڳي، ٻنهي پاسي مڙس ڦٽجي پيا. تڏهن راج هئا، مڙس به هئا، ههڙي سڄ ڪانه هئي. فرياد ۽ ڦڏي جي ڳالهه به ڪانه هئي، فيصلو رکيئون. وڏيرا ۽ ننڍيرا آيا. ڳالهيون ٿيون. ٻنهي ڌرين تي رکيئون ڏنڊ. پنج پنج سورپيا. جيڪي پاڻ ۾ وڙهيا هئا، تن کي اچي ٿي پُوتائي، سي لنيون ڪٿي وڏيرن تي بيهي ويا. جي ’آن جي هتان گهڙي هتان اڪتي. مٿاسين به اسين، ڏنڊ به ڏيون اسين،‘ ڦٽ مارئون ٿي. راج اُٿيا، تن وڏيرن کي ڇڏايو!“

حاجي جمعي جي گهاتي، ڊگهي، اچي سونهاريءَ تي هڪ ڪشادي مرڪ ڦهلجي ويئي ۽ سڀ ڪلڻ لڳا. ”سو پاڻ به جي گهڻي گهڻي ڪنداسين ته متان اهو حال نه ٿينون!“ هن هلڪو خوشطبعيءَ وارو تهڪڙو ڏيئي چيو. هو ڪلڻ مهل ڏاڍو وڻندڙ لڳندو هو. هڪڙو ڏنڊ اچو هوس پر اهو ان مهل پاڻ کيس وڌيڪ دلڪش بڻائيندو هو. ڪن کان پوءِ سندس چهر تي پُر خلوص ۽ بزرگانه ڳنڀيرتا چانغجي ويئي. هو کانپ ڇڪي ٻڌي، سڌو ٿي ويٺو: ”ابا خميسا، ياقرب، اسين آغا دشمن ڪونه آهيون. هي جي هيترا پار مڙي گڏ ٿيا آهن. سي اوهاڻ جي ٺاهڻ لاءِ آيا آهن، ڦٽائڻ لاءِ ڪونه آيا آهن. راج جي مرضي آهي ته آنجي گهر مان گدڙ ڪڍي، آنڪي

کیر کنڊ ڪري ڇڏيون. هيڪڙي ابي جا پٽ آهيو. لٽ هنئي پاڻي جدا ڪونه ٿيندو. صبح جو آن مان ڪنهن کي ڪنڊو لڳندو ته جهڙو آنڪي سور ٿيندو تهڙو يعني ڪنهن کي ڪونه ٿيندو. رت دانگيءَ تي به وري پوندو. اسان جو آن ۾ نڪي اچي نڪي وڃي. سڀڪو پانجي گر پيو ڪنهي، پر ڏسون ٿا ته هو هيڏانهن پوٽ ويڙهيو پيو هلي، هو هوڏانهن پٽ ڏيو هلي. هي هُن جي گلا پيو ڪري، هو هُن جي. اها ڳالهه اسان کي نٿي وڻي. ڦٽائڻ وارا گهڻي آهڻ، ناهڻ وارو ڪو هيڪڙو هوندو.... اسان تي جو چڱمڙسيءَ جو بار راجن رکيو آ، تنهن جو ٿو خيال ٿيون. سڀڪو اسان کي چونڊو ته، ”ڙي فلاڻا، تون ويٺو هوئين، توکان ايتري به ڪانه پني، جو رڳو هي ابي امان جا پٽ ناهي ڇڏين!“ تڏهن هلي آن وٽ آيا آهيون. نه ته گهر کان واندو کير ڪونهي!“

سڄي ميڙ تي سنجيده خاموشي چانئجي ويئي. سڀني جون تحسين ڀريل ۽ تائيد ڪندڙ نگاهون وڏيري ۾ هيون. عارب جي چالاڪيءَ جي هاڪ هئي، پر وڏيري جمعي جي ڳالهه ۾ جو تاثير هو، جيڪو خلوص، پنهنجائپ، همدردي ۽ ڊگهي نظر هئي، سو وينلن جون دليون پگهرائي ڇڏيندو هو.

”خميسا، ادا تون وڏو آهين، سرهاڻ آهين. سڀڪو توکي چونڊو. توجي جيئري ياقب کي کير به ڪونه چونڊو. اڄ بنهي جون ڳالهيون ٻڌيون سين. ياقب توجون چوريون ڪرايون، توکي ڇڏي وڃي ڪانڊيري جو ڪاڄ ڪاڌائين، اُها چڱي ڪانه ڪيئن، کير ڪٿس شاباس ڪانه ڏيندو. بچڙي کي سڀڪو بچڙو چونڊو. چڱو کير ڪونه چونڊو!“

”ها، ياقب ته ڏاڙيل آهي!“ ياقب پڻ پڻ ڪري، پنهنجي منهن چيو.

موسي نونٺ هڻي آهستي چيس، ”هاڻ جهل وات.“

”اي ڪنهن وچ ۾ ڳالههءَ ڪيو؟“ عارب ڪرڙي نظر سان ياقب ڏانهن نهاري

پڇيو.

”کير ڪونهي. ها، حاجي تون ڳالهه ڪرا!“ موسي چيو.

”مون تي چيو ته، ياقب کي چڱ مڙسيون ڪونه ڪيون آهن. سڀڪو پيو ڏسي، انڌو کير ڪونهي، پر اُو به ابا خميسا تونجو، مونجو ڪونهي. بچڙو آ ڪ چڱو. جهڙو آهي تهڙو اڄ به تونجو، سڀان به تونجو. صبح جو شل هيتري جهنڊڙي نه پويس، سڀني کان اڳ تون لٽ ڪئي بيهي رهندين. اسان کي چوندين، ’پيڻ.... پيڻجي پري ٿيو. مونجي ابي جي پُٽ جو چوٽا نالو وٺو.“ هن هلڪو تهڪ ڏنو. سڄي ميڙ ۾ پٺرائيءَ جي پڻ پڻ ٿي ويئي.

”ها سڄي ٿو ڪري.“ عارب ٿيڪو ڏنو.

وڌيرو وري ڳنڀير ٿي ويو: ”هيڏو ملڪ خدا جو آهي. سڀ چڱا مڙس به ڪونه هوندا. سڀ بچڙا به ڪونه هوندا. پنج چڱا ته پنج بچڙا به هوندا. بچڙا به ڪڍي ڪنهن ڪونه ڇڏيا آهن. انهن کي به سڌاريو. سيڪٽ ڏيئي، ماري مچائي وري به پانجو ڪيو. تڏهن ٽن ٻن پاس ٿيندو. ياقب به گهڻو تڙيو ٿڙيو بچڙيون ڪئين. توسان وڙهيو. پر راج مان ڪنهن به پاسو ڪونه ورتس. سڀني چيو، ’بچڙي ٿو ڪري‘ نيٺ هاڻ ڪي پٽ سان لڳو آس. ڏٺين ته ابي جي پٽ کان سواءِ نيٺ ڪين سرندي. تڏهن ڀار وٺي ڀالو گري، تو وٽ اچي پيش پيو آهي. هاڻ وٺين ته مٿي ۾ مٿي وجهينس، موچڙن جي ڪنڍي ڪنڌ ۾ وجهينس، گڏهه تي چاڙهينس. وٺين ته ڀارن جو آيو سڃاڻي، معافي ڏينس. جيئن وٺي تيئن ڪر. اسان کان يار ايتري ڀڻي، ڀريان توجي آ خوشي.“ عارب ٺهه ٻه هڪل ڪري چيو ”اڙي ياقب، اڃا معتبر ٿيو وينو آهين؟“ اُتي ڀاڻي کي پتڪو لاهي ڳرائڙي وجهه.“ ياقب ڪجهه ڍر ڪئي، ته جانوءَ پٺيان ڌڪو ڏيئي آهستي چيس، ”ڙي اُتي.“ ياقب ڦڪو ڦڪو ٿي اُٿيو: ”ادا مونجو پيءُ آهي. هونئين اچي ماڻهن جي چوڻ تي لڳي ائين ٿيو آهي.“ ائين چئي پتڪو لاهي کڻي ڇميسي جي پيرن تي رکيائين.

”ماڻهن جي چوڻ تي آءُ لڳو آهيان جان تون حيا ڇڏي؟“ ڇميسي پتڪو پيرن تان کڻي مٿي ۾ وجهندي چيو هڪ لحظي لاءِ ٻنهي جون ٻانهون هڪٻئي جي گلي ۾ هيون. ڇميسي کاٻي هٿ جي تريءَ سان پنهنجي آئين اکين کي مهتيو. ٻنهي ائين ڏيکارڻ جي ناڪام ڪوشش ڪئي جڻ سندن دلين ۾ هڪٻئي لاءِ اجهل چڪ ڪانه پيدا ٿي آهي، جڻ هڪ لحظي لاءِ هو وري ننڍڙي هوندي وارا سدائين وڙهندڙ سدائين پرچندڙ ڪمون ۽ ياقو ڪونه بڻجي ويا هئا. جڻ کين پنهنجي انهيءَ احساس تي ڦڪائي ڪانه پئي ٿي، جڻ پنهنجي آوازن جي سختيءَ، ڪهرائيءَ ۽ بي پرواهيءَ ذريعي درحقيقت هُنن پنهنجي دلين جي نرمائي ۽ ڪمزوريءَ تي پردو ڪونه پئي وڌو. جڻ ڪجهه به نه ٿيو هو. ٻنهي هڪ ٻئي جي دل جي ڳالهه سمجهي ۽ ٻيئي جسماني توڙي ذهني طور جدا ٿي هڪدم پنهنجي پنهنجي مقرر ڪيل جاءِ تي وڃي ويٺا.

ڇميسو سوچڻ لڳو: ”هن بي شرمي، بي حيا، يا عمر سنئين اوڙڪانه ڏني. مون کي پاءُ ڪري ڪونه سمجهيائين. دشمن ڪري سمجهيائين. ابا مري ويو ته مون اولاد ڪري سانڍيس. ابا مرهاتو مرڻ وقت چئي ويو— ’ڪمون، ڀاڻي ياقو ڀرتو آئي. اونرو ارڏو آهي، تنهن ڏانهن متان نهارين. پاڻ ڏانهن نهار، مون ڏانهن ۽ ماڻهن جي مڙهه ڏانهن نهار، هن ڀاڳي جو هيڏو سارو سور آ، ابا، مائٽ کي آهي لعنت، اولاد جيئن ڪريل، تيئن مائٽ کي مٺو. بي-مٽيو سدائين جڏا ڪم ڪري الله ساڃاءِ ڏيندس. ابا، وڏا، توکي آن مون عيبدار جون دعائون. الله الله جو رسول ڪندو ڪنهن

جو موٽاج ڪونه ٿيندين، ٻيا موٽاج ٿيندي. دنيا جي چوڻ تي متان لڳين. ٻيو ڪٿي ستر سون ٿي پوئي پر پيءُ ڪونه ٿيندو. ابا، ڀار، ڀار آهن. اهڙو ٻي-ڪمون ٿو ڏسينس، پر جتي اهو ڪم ايندي اُتي ٻيو ڪونه ايندي. هن جو وار وار پرتو آئي، ويچارو ابا! ”ڪيس پٽس جو سانورو گهنج گهنج پيل پر ڏيادار چهرو اکين اڳيان تري آيو. ڪيس ياد آيو ته مرڻ وقت جڏهن هن چيو هو- ”ابا هاڻ پرتا ڏئي ڪي“ تڏهن سندس ڏرا ڏنل اکين ۾ پاڻي ائين ڏکيائيءَ سان تري، آهستي آهستي اڻ-لڪي نموني سنجري آيو هو. جيئن ڪنهن قتل ڪوهر ۾ پاڻي ڏک ڏک ٿي، آهستي آهستي گڏ ٿيندو آهي. ڪيس اڄ به جتيءَ طرح ياد هو ته انهن ڳنڀير، سمجهو ۽ باوقار اکين کي لڙڪن ڳاڙڻ کان به محروم ڏسي، ڪيس زندگيءَ ۾ پهريون ڀيرو پٽس تي، جنهن کان هو سڄي عمر ڪڙ ڪائيندو هو. قياس آيو هو. اهڙو قياس، جنهن ۾ شرم گڏيل هو. پٽس جهڙو مڙس جنهن حياتيءَ ڪنهن کي ڪنڌ ڪونه ڏنو. سو هيئن ننڍن ٻارن وانگر بي حال، سڪل ٺوٺ ۽ لاچار ڏسي، ڪيس ائين لڳو جڻ هو ڪا آگهاڙي، نه ڏسڻ جهڙي شيءِ ڏسي رهيو هو. ڪيس ياد آيو ته پٽس جڏهن سندس ڪمن تي گهڻو خوش ٿيندو هو، تڏهن سونهاريءَ تي هٿ ڦيري چوند هو- ”سونا، شيشا پاشا آهن، ڪير مرن، ڪير جيئن؟ پر ڏسج ويئي، جڏهن تڏهن هيءُ خميسو پينسان مڙس ٿيندو. باقي اهو چوٿير ياقو جنهن کي سڄو ڏينهن يعني ٻڌائين، سو ڏلو رڳو پرايون دانگيون چٽيندو. گندي ڪلهي تي ماني راڄن تي. الوڙي واهي. هن کي رڳي گهوم ڪپي، ڪرچي ڪپي، بازار جي چانهه ڪپي. باقي ڪم جو چونديس ته چو ته ڪر تيز ٿپ وٺي ويندس.“ ماڻس بناوٽي ناراضگيءَ سان چوندي هئي- ”نالي الله جي، هاڻ خميسو خميسو ڪري، چوري جو آپاري مٿو نه ڪڍ. خميسو به پرهيو پيو آئي. ٿيو ڏينهن جو آمس- ابا، مال آڻائو آ، وڃي ڍنڍ مان چڪ هڻائي اچين، ته لٺ ڪٽيو ٿي بنهه ڪٽينم.“ ڏاڍو ننگ ڀريو آ.“ ائين چوندي هوءَ گهڻو سنجيده ٿيڻ جي ڪوشش ڪندي هئي. پر پٽ جي هن واجبي تعريف تي هوءَ پنهنجي خوشي لڪائي ئي ڪانه سگهندي هئي. ڪيس ياد آيو ته ننڍي هوندي پاڻ مال چاريندو هو. شام جو موٽندي ڪائين جي پري ڪريو ڪٽيو ايندو هو. رات جو مال جي دونهيون وجهي، ڏهاڻي ڪري، ڪير وڪڻڻ ويندو هو. ياقو رڳو گابا چارڻ ويندو هو. پر اتي گابا ڇڏي ملهون پيو وڙهندو هو ۽ اتيءَ راند پيو ڪندو هو. گابا موقعو ڏسي پڇيو اچيو ڳڻن ۾ پوندا هئا ۽ هو جيسين ڊوڙايو ڊوڙايو هڪڙي کي جهليندو هو تيسين ٻيا ڏاتي ويندا هئا. شام جو پٽس جي ڊپ کان تتر ٽڪڙ ۾ لڪائي ڳئون ڏهي، ڪٽل ڪير جيترو پاڻي بخاريءَ جي مٽيءَ مان وجهي، پتري پري گوپال جي هوٽل تي ڏيندو هو. گوپال ڪير چڪي چوندو هو- ”پروا، پرهين جي

بادشاهي ڏني اٿيئي، جو روز روز هي پانريءَ جو گهرو پريو اچين. وڃي رستي تي هاري ڇڏ. ڪڏهن چوندو هو۔ ”ٿي شرڪاري ڊگلي کڻي اچو ته کير تپاسيون. پلي پرو جيل کائي؟“ اهڙي ڏينهن تي گوپال هميشه کيس پئسا ڪونه ڏيندو هو ۽ چوندو هو۔ ’پڇ پڇ! وڃي پرهين کي موڪل‘ پوءِ پئس کيس پوندا، لعنتون ڏيندو هو موجڙا اُلائيندو هو. ماڻس وڃ پريوندي هئي ته اها گاريون ۽ ڪڏهن نئون کائيندي هئي. هوءَ ياقوءَ کي الائي ڪٿي لڪائي ڇڏيندي هئي. هو پاڻ آڏين تائين منهن ناري ڳوٺ ۾ پيو ڦرندو هو. ان رات ڪوبه پت جي پڇا ڪانه ڪندو هو. ماڻس، ماسي ڦٽح وٽان وٺي ان جي اڏاري آئي لڪائي ڇاڙهيندي هئي ۽ سڀني کي ماڻـمـنيءَ ۾ اڏا پات رُڪي پت جي ڏيندي هئي.

پئس هر هر چوندو هو، ’هي ماءُ..... ياقو ڪيڏانهن لڪي ويو؟ ڪيڏينس ٻاهر ته اوجھ ڪيڏانس‘، وڏو ٿيو ته ڪنهن جي گابي جو مائينڊ ڪولڻ، ته ڪنهن جي ڳئون جو چڙو ڪولڻ، رات جو ٻين چورن سان گڏجيو ڪڪڙيون چوراڻو، بچي ڪاٿي جي گهر ۾ رڏيو پيو کائيندو هو. پوءِ اچي بڪرين ۽ رڏن جي ڦرن ڪٽڻ تي پيو. پئس پريون پري پري ٿڪو سو هڪڙي ڏينهن گهر ۾ در بند ڪريو اچيو ٿو ونيس. اهو ڏينهن، اهو شينهن، وري ياقوءَ ڪنهن جو سڳو به ڪونه ڪنيو. خميسي کي اڃ به چٽيءَ طرح ياد هو ته ان ڏينهن ياقوءَ جون دل ڏاريندڙ رڙيون ٻڌي هن جو رت ڦري ويو هو ۽ مارڻ وارو جي پئس کان سواءِ ڪو ٻيو هجي ها ته خميسو اُڦت ماري ڇڏيس ها.

پوءِ خميسي شادي ڪئي. ياقوءَ شادي ڪئي. پوءِ ڪيئن ياقو پاڻس کان ڌار ٿيو. راج ۽ مولوي ميڙي، ڪانئس اباڻي مڏي ورهائي ورتائين، ساهرن جو پاسو وٺي خميسي کي ڇڏي وڃي پت کاڌائين، سندس چوربون ڪرايائين. اهي سڀ ڳالهون خميسي جي دل تي لکيون پيون هيون. جڏهن به ياقوءَ جي ڳالهه نڪرندي هئي، تڏهن هو چوندو هو، ’ان خنزير جي مون وٽ ڳالهه نه ڪرا‘

پر اڃ جنهن مهل ياقوءَ لاچار، ڦڪائيءَ سان، هپڪندي، پتڪو لاهي سندس پيرن تي رکيو هو ۽ چيو هو، ’مونجو ته پي آهي...‘ ان وقت حافظي جي استيج تي هڪ ٻيو نرالو پنهنجو پيارو، اصلي ياقو نمودار ٿيو هو. هيءُ اهو ياقو هو جيڪو ننڍي هوندي چورن سان وڙهندي جڏهن نه ڦهندو هو تڏهن روئندي چوندو هو، ’آءُ وڃيو ٿو ادا کي ڇڏان۔ ادا، ادا! مون کي عارب پتر هنيا آن‘، جيڪو چورن کي چوندو هو۔ ’چورا پڇو ته ڪيئن ۾ هلي گڏون. هتي ادا ڏسندو ته ماريندو‘ کيس گهڻو زمانو اڳ جي هڪ شام ياد آئي. اکين اڳيان هڪ مڇن جي ساوڪ وارو، پريل، مضبوط ۽ آڪڙيا نوجوان آيس، جنهن کي ان شام جو ڪوهر تي ڪاوڙجي،

سڀني جي اڳيان منهن تي مُڪ هڻي ڪڍي هٽائين. نوجوان جو منهن ڪاوڙ وچان ٽامڻيءَ جهڙو ٿي ويو هو. سندس اکين مان جيون پٽڪي اُٿيون، منهن وڃي ستجي پيانڪ ٿي پيو. ائين ٿي لڳو ته اجهو ٿو چيتي وارو چال هڻي پاڻ کان ڪمزور خميسي کي گڳيءَ ۾ جهلي زمين تي ڦهڪو ڪرائي. هن جا هٿ، ٻانهون ۽ بدن ٽالڄي، سيتجي، چال مارڻ لاءِ تيار ٿيا. خميسو پاڻ بچائڻ لاءِ هٿن تي هو. اوچتو، اک ڇنڀ ۾، الائي ڪيئن، الائي ڇو، نوجوان جا هٿ، ٻانهون، سڄو جسم ساھ ڇڏڻ لڳو. سندس اکيون هيٺ ٿي ويون. ڇپ ٽڙڪڻ لڳا ۽ اکين تي آهستي آهستي آڻاڻ جي چادر پئجي ويئي. هو پٺ تي ڦهڪو ڪري ويٺو ۽ ڪنڌ مونن ۾ هڻي سڌڪا ڀرڻ لڳو. پٺ تي گرڙي هاريائين، رڳو رت. ڌڪ مهارن ۾ لڳو هوس. جڏهن خميسي کيس هڪ جيڏن کي چونڊي ٻڌي ورتو. ’ادا هو، جي ٻيو ڪير ڏينهن خميسي کيس هڪ جيڏن کي چونڊي ٻڌي ورتو. ’ادا هو، جي ٻيو ڪير هجي ها ته.....‘ ادا - ادا - ادا! ڪيڏو نه پيارو لڳندو هو اهو لفظ خميسي کي! هي اکر اهي ماکيءَ ڦڙا هئا، جي سندس خشڪ زندگيءَ جي ڪٽاڻ کي دور ڪندا هئا. پٽس پلي کيس دٻائي، گوڀال پلي کيس ڊگليءَ جا دڙڪا ڏئي، وڏيرو جمعو پلي کيس ’ڙي چورا خميسا‘ ڪري سڏ ڪري، پر هو به ڪنهن جو ادا هو. وڏو هو، ادب جي جاءِ هو. ڪنهن کي مٿس فخر هو، سندس واسطي عزت هئي، ادب هو، احترام هو. کيس به ڪي خاص حق هئا. هو هڪڙي ڏاڙهيءَ - ڏٺي جوان کي، جنهن کان دنيا ڪن هڻندي هئي، بي پرواهيءَ سان ’چورا‘ چئي سڏي سگهيو ٿي. ’ادا - ادا - ادا -‘ ماکيءَ کان به مٿا لفظ هيترن سالن ۾ ياقوءِ ٻيون سڀ نالائقيون ڪيون هيون، کيس نقصان رسايا هئا، سندس راڄ ۾ گهٽتائي ڪرائي هئي. پر کيس سامهون ڪونه ٿيو هو. هينئر وڏپڻ ۾ به جڏهن خميسو ڪاوڙجي چوٽ ۾ گار ڏيئي، مٿس اُٿ ڪري ايندو هو، تڏهن ياقو رڳو ايترو چوندو هو، ’اي، هاڻ ٺهيو ٺهيو. منجهين آهي ڪڇاڙو؟‘ ٻين کي روشني ڏيندو هو. ڪي خميسي کي جهليندا هئا، ڪي ياقوءِ کي اک هڻي مٿس ڪوڙو رعب رکندا هئا. ڪي پريان ئي پيا چوندا هئا، ”وٺ پيٽيان جا پٽ! ڇاڇا خميسو ڪاوڙيو آهي. اڄ ماما ياقب جو خير ڪونهي.“ وڏا هڪ جيڏا چوندا، ’پلي پيٽ... ڪي سڌاري رڏي سڀ ياقب ۾ آهي، پوءِ سڀ ڪلي وجهندا هئا، سواءِ خميسي جي. هو ڪلي، ياقب تي پنهنجو رعب گهٽ ڪيئن ڪري؟

اڄ، هيڏيءَ دشمنيءَ هوندي به خميسي کيس پريءَ ڪچهريءَ ۾ گار ڏئي هئي، ’پڙوا‘. ڪيڏيءَ نه حجت سان، ڪيڏيءَ نه لڪل پيار سان، ڪيڏيءَ نه فخر سان هن

اها گار ڏني هئي ۽ ڄڻ ته ياقوءَ به ان جو مطلب سمجهيو هو ۽ ائين سهي ويو هو ڄڻ ته کيس ڪو انعام مليو هو!

هينئر جڏهن سندس دل ۾ هڪ گهرو روح تي چائنيجي ويندڙ سڪون ۽ اطمينان هو ۽ جڏهن هن کليل چاهيو ٿي تڏهن به ڳنڀير هو... هو وڏو پاءُ هو... ۽ پوءِ راج اُٿي ويو ۽ هو گهر آيو.

هن باڪس جي تيلي هڻي ڏٺو. آهي هنڌ ۾ سُتي پيئي هئي. هن کي خبر هئي ته هو جاڳي پيئي ۽ ان انتظار ۾ آهي ته خميسو کيس جاڳائي خبرون ٻڌائي ۽ اڃا هو يعقوب سان پرچاءُ جي ڳالهه ڪري مس ته هو ڏاڪا ٻڌي مٿس چڙهي وڃي. کيس اها به خبر هئي ته جي نه اُتاريندو سانس ته پاڻهي ڪونه ڪو بهانو ڪري اُٿندي ۽ سوال جو وسڪارو لائي ڏيندي. هو آهستي اوندھ ۾ سنڀاليندو. آهيءَ کي اورانگهي، پنهنجي پاسي اچي لڏيو. هن بي بيٽري ڪڍي ڏکائي، هتي پهچي کيس محسوس ٿيو ته هو هميشه جيان ڪمزور ٿي ويو هو. کيس شايد نه پر ڄڻ گهربو هو. هن ويچارو. ’ياقوءَ کي هينئر معافي وٺڻ جي ڪابه ضرورت ڪانه هئي. کيس سڦوران جي ڌيءَ جو سڱ ڪپي، تنهن لاءِ منهنجي ڌيءَ جو بدو ڪپيس. وڏيرو جمعو ۽ عارب کيس پڙهائي وٺي آيا آهن ته هينئر سنئين سڌي سڱاوتيءَ جي ڳالهه ڪبي ته ڪم ڪونه ٺهندو. تنهن ڪري پهرين هلي پيش پئو ته پوءِ خميسو راج کان ٻاهر وڃي ڪونه سگهندو.

’وڏا ٽپتائي آهن!‘ هن ٿڪ اُڇلندي دل ۾ چيو ’چڱو ڏسان ته ڪيئن ٿا مون کان سڱ وٺن.‘ هن پاڻ کي تسلي ڏيڻ ۽ پنهنجي نظر ۾ پنهنجي عزت برقرار رکڻ لاءِ چيو. پر اهو احساس دل تان لاهي ڪين سگهيو ته کيس بيوقوف بڻائي ويا آهن. تي مهينا ماڻ ٿي ويئي. پوءِ نيٺ هڪڙي ڏينهن ياقب پاءُ تي ميڙ ڪئي، ”ڪاڪا جو سب ڳالهه ڪندو هو.“ عارب ختاب ۾ گڏيل راج جي وچ ۾ ڳالهائيندي چيو. ”هڪڙو شخص هو. سو قسمت سانگي پنهنجو پٽ ۽ ننڍو پاءُ وٺيو بيٽريءَ ۾ چڙهيو پئي ويو. وات ۾ قضا الاهيءَ سان اچيو ٿو طوفان لڳي. بيٽري اچي ٻڏڻ لڳي. ناڪي چيس. ’پنهنجي ڀاتين مان هڪڙو سمنڊ ۾ اُچلاءُ ته بيٽري هلڪي ٿئي، نه ته سڀ ٻڏي مري وينداسون.‘ اها ڳالهه ٻڌي هو ٽپيءَ ۾ پئجي ويو ته ڪنهن کي سمنڊ ۾ اُچلايان، آندڻ جائي پٽ کي يا ابي جي پٽ کي؟ پهرين چيئن ته پاءُ ٿو اُچلايان، پر پوءِ دل ۾ ويچار ڪيئن ته جي اهو پٽ ويو ته مٿس آهيان، زال بيو پٽ ڇڏي وجهندي پر امان ابا ته ڪونه ويٺا آهن، جو ٻيو پاءُ ڇڏي ڏيندم. سو هنيون ڪارو ڪري، اڪيون ٻوٽي، آندڻ. ڄاڻو اُچلائي وڌئين سمنڊ ۾ ۽ پاءُ کي وٺي وڃي ڪناري پيڙو ڪيئن.“ هن اٿاهه داد جي جذبي ۾ ٻڌل آواز ۾ چيو ”هلا

پيڻان مڙس. “جانوءَ ساڳيءَ عقيدت ۽ ساراهه ۾ ٻُڌل آواز ۾ چيو ”ٻيو ڪير اسان جهڙو هجي ته چوئي پانجو پت بچايون، پاءُ وڃي کڏ جي تري ۾ پوئي.“ ڪامل پوڙهي چيو: ”اڄ مڙس آهن ڪٿي؟ مڙس ويچارا ويا مري. اڄ سڀ وڃي رهيا آهيون نالي جا مڙس. اڄ جتي ڪٿي بادشاهي آهي رنن جي. مڙس ويچارا پيا اک جي پوڇڙ مان نهارين ته زال نه متان ڪاوڙجي پئي. ابا ڳالهه ڪندو هو ته، موسي متواڻي جي ڏاڏي سليمت ڪا ننڍي هوندي حد سوهڻي هوندي هئي. چو ته ڪر ڪو پريءَ جو بچو آهي، ٻي ڳالهه ڪانهي. نڙيءَ مان پاڻي پيو ڪندو هوس“....

”اُن مائيءَ جون چوڻ ٿا ته، ملڪ ۾ پوکارون هيون.“ جانوءَ چيو، ”مون وڌ پڻ ۾ ڏني هئي. تڏهن به مائيءَ جي حشمت جهلڻ جي ڪانه هئي.“ حاجي جمعي اقرار ڪيو.

”ننڍي هوندي چوڻ ٿا، اهڙي هئي جهڙو هي ماندان گولور ڪيو آهنان. جڏهن مائي لائق ٿي تڏهن وڏا وڏا امير خاندان سندس سڱ لاءِ ميڙيون ڪري آيا. سائين عليءَ ڏنو شاهه. هن سائينءَ جو ڏاڏو ته ماڳهين چوڻ ٿا ته چريو ٿي بيٺو ۽ سڄو ڏينهن سليمت، سليميت، پيو ڪندو هو. سليمت جي پي ياقب کي دين دنيا ۾ اولاد ٿي اها هيڪڙي ڌيءَ هئي، تنهن تي ساهه ڇڏيندو هو. ياقب جي وڏي پاءُ سلوءَ کي به هيڪڙو پٽ هو.“

”سيلو نه ڀلو. سلو ته ننڍي هوندي چوڻ ٿا ته مري ويو.“ حاجي جمعي چيو ”ها، ڀلو. سڄي ڀلو. ڀلوءَ جو پٽ هو پريو. قدرت خدا جي ويچاري کي ننڍي هوندي ڪا لڳت هئي. سو پنهي تنگن کان صفا ڇٽ ٿي ويو. بڏيءَ جي بڏي رڳو ويٺو نهاريندو هو. مغز ۾ به پورو ڪونه هوندو هو. ڪڏهين ڪڏهين ويٺي پوتاڙي ايندي هيس ته جيڪا شيءِ پاسي ۾ ڏسندو هو. سا ناءُ ڪري هڻندو هو. ڪنهن نه ڪنهن جي مٿي ۾“ اُن مان ڪن ڏٺو به هوندو.“ ”مون ڏٺو هو.“ ڪنهن چيو. ”ها، سو ڀلو مري ويو. باقي وڃي پريو رهيو. سو چئي، ’آءُ شادي ڪريان،‘ ماڻهن چيو ته، ’تون ههڙي حال جڏو، تون زال کي ڇا ڪندين؟ توکي ڪير ڏيندو؟‘ ته چوئين، ’مون جي ڪنوار جا ويٺي آهي.‘ پڇئون ته ’ڪهڙي؟‘ ته سليمت ڏانهن اشارو ڪري چيئين، ’اها جا ويٺي آهي.‘ ماڻهن دل ۾ چيو ته، ياقب توهن جڏي مڙس کي ههڙي ڪونج جهڙي ڌيءَ ڏني. ياقب جي زال جو ٻڌو، تنهن مڙس کي چيو ته، ’ڀائرتين جا ننگ ڏس. چئي ٿو ته سليمت سان پرڻيس. تنگون به ٿيون ٺهنس، جو ٿو مونجي ڌيءَ جو نالو وٺي.‘ ابا، هن جواب ڏنو ۽ ياقب جو لٽ ڪٽي کيس وٺڻ! چوئينس، ’بس ڪر پٽو! مون جي موٽي پاءُ جي نشانيءَ تان ٿي چٿرون ڪرين. آءُ ڏيندس ٿي ان کي.‘ پوءِ ابا، نيٺ اها شادي ٿي. راج گڏ ٿيا، پٽ ڪاڇ ٿيا. جڏهن نڪاح ٿي پڙهيو

تڏهن ياقب کان اُچنگار نڪري ويئي. ڪرڙيءَ وانگر پئي لڳيو. نيٺ ڀلا مائٽ....“
 ”ها سائين مائٽ پينسان نيٺ مائٽ!“ ڪنهن چيو. ”روئي ڏيڻس ڪي چوئين، ابا اڃا
 نٿي وڌي ڇڏي آهين. مون جي ڀائي اڃا مري وئينءَ. جي حالياڻي هوندينءَ ته مرڻ
 مري ويندينءَ پر وات مان ٻڙڪ ٻاهر ڪانه ڪڍندينءَ...“ پوءِ ڀريو هڻيو مٿا ڦاڙيو
 رکندو هوس. ڪُٽا به رت ڪونه ڇڏيندا هئا. ياقب اکين ويٺي ڏسندو هو پر ڪڏهن
 به ڀائٽي ڪي ڪونه ڇيئين ته ’توڃي منهن ۾ ڪڇاڙو آهي‘ روئي چوندو هو.
 ’مونجي ڌيءَ مون گهڻا ڏينهن گهي ڇڏي، جيئري هجي ها ته آءُ به ڪڇان‘ هوءَ به
 اشرف جي ڌيءَ مرندي مري ويئي. پر اُبتو پير ڪونه ڪنئين. اهڙيون به ماڻهن جون
 ڌيون هيون ۽ اهڙا به يار مڙس پيا هئا. ”ها ادا، ويچارا مڙس!“ ”سوادا، سقوران جو
 چورو نڪو آهي مندو نڪو آتندو. مڙسن جهڙو مڙس آهي. باقي هاڻ ڪٿي اهڙو
 اڃايو چالاڪ ۽ هشار ڪونهي ته تنهن ۾ ڪا وڏي ڳالهه ڪانه ٿي پيئي. پانجيءَ
 ڳالهه وارو آهي. مال رزق آهيس. ڪم ڪار جو مڙس ماڻهو آهي. چور بدمعاش
 ڪونهي. ٻيو هاڻ ڇا ڪبي؟“ ”نه سائين ڪم جو اهڙو مڙس ماڻهو آهي، جو ڳالهيون
 ڇڏي ڌي تينيان مون سان آبت وهيو ته اسين سڀ پوئتي، هي سڀني کان اڳتي. ڇو
 ته ڪري جهڙي مشين!“ هارون ٺٺين چيو. ”ها، هي پاڻ وارا چورا جيڪي سڄو
 ڏينهن آڏيون پٽڪيون ٻڌيو سيندون هئندا، بازاريون پيا گهمن، سي هن جي جُٽيءَ
 برابر به ڪونهن. هو پيئسان آهي ست دفعا مڙس!“

”ادا هاڻ خبرون خير، رات گهڻي ٿي ويئي آهي. هاڻ ونو خميسي کان
 جواب.“ – ”ادا خميسو ويچارو هاڻ جواب وري ڪهڙو ڏيندو. اڪ ڪاڌيءَ ڌيءَ لا
 ڪري آن هيترن ڀارن ۽ ابي جي پٽ کي بي مانو ڪونه ڪندو. اڃا به پڇوس، متان
 آءُ ڀليل هجان.“ هارون ٺٺين چيو. خميسي کي جيڪي ڳالهائون هو سو اڳيئي
 ڳالهايو هئائين. جيڪي جوڻس چيو هوس. سو چيائين ۽ جيڪي کيس چوڻو هو،
 سو به چيائين، پر هاڻ خود کيس به پنهنجا دليل ان لوڻ جي چپٽيءَ جهڙا لڳا،
 جيڪا پاڻيءَ سان ڀريل وٽي ۾ پوڻ شرط ڳري ويندي آهي. راجوڻي رسم ۽ ريت
 جي کيس خبر هئي. سندس دل ئي شاهدي ڏئي ٿي ته سندس حجتون ۽ اعتراض
 ڪيڏا نه ڪمزور. بي معنيٰ بلڪل ڪل جهڙا هئا.

’راج کي چوان ته مونجي ڌيءَ ۽ زال اهو گهوت ڪونه ٿيون قبولين! ڳالهه
 خوري! ڏاڏهي ڪوڙجي ويڃيم! ٻئي ڪنهن جي ڌيءَ گهوت ڏئي ڪنيو آهي جو
 مونجي ڌيءَ کي ڏٺڪ گهوت ملندو! آءُ به آهيان وڏو بيوقوف! رنن جي چوڻن تي
 لڳي راج کي منهن ڏيو بيٺو آهيان. سڀ دل ۾ مون تي ڪلندا هوندا. ماڻهو اڳيئي پيا
 خوراين ڪن ته خميسو زال جي چوڻ تي آهي‘، پر پوءِ به جڻ جواب سندس نڙيءَ ۾

ڦاسي پيو. سندس اکين اڳيان زال جو ليلائيندڙ روڻهار ڪو چهرو. ڏيڻ جو هيٺ
 ٿيل ميار ڏيندڙ ڪنڌ تري آيو. 'پر آءُ هن کي ڪهڙو جواب ڏيان؟ مون جي به ته وس
 ڪونهي.' آخر هن گلو صاف ڪندي چيو. "ادا، مون پانجي ڏيڻ وڌي آڻ راج جي
 جهوليءَ ۾. جيئن وٽنا تيئن وڃي گهوس." سندس اکيون آليون ٿي ويون. پاڻس
 ڊوڙي اچي کيس پيرين پيو. وڏيري ڳرائڻي وڌيس. هارون ملين، عرب ۽ جانوءَ پٺ
 ٺپري پيار سان چيس، "شابس، شابس!" سندس دل پر جي آئي.
 اهڙيءَ طرح سونا جو سڱ سڦوران جي پٺ رمونءَ سان ٿي ويو.

پسي ڳاڙها گل...

هوءَ چرڪ ڀري جاڳي پيئي، سندس وات مان رڙ نڪرندي نڪرندي ڊهجي ويئي. هن پنهنجي دماغ جي پوريءَ قوت سان آواز ڏانهن ڏٺو. در وٽ تمام هڪو پر چٽو نڪاڻ ٿيو. در جو تالو ڪڙي سان آهستي ٽڪريو. پوءِ ڳچ دير خاموشي ٿي ويئي. منٽ کان پوءِ وري ساڳيو آواز ٿيو. 'هوا... نه، ماڻهوءَ! کيس محسوس ٿيو ته سندس لڱ ڪانڊارجي ويا ۽ پيشاني پگهرجي ويئي. هوءَ بي اختيار ست ڏيئي اُٿي ۽ هڪ دل ڌاريندڙ گونگي ريهه ڪري وري پٽڇ تي ڪري پيئي. ڳچ دير سور کان ماندي ٿي پيئي هئي، ٻه پاڻياٺ جا ڪارا ڦڙا وهي اچي سندس وات ۾ پيا، پوءِ ٻيا ڦڙا به مٿئين چپ جي اندرئين پاسي کان وات ۾ ٽمندا رهيا. رت، هن سوچيو ڏانهن ۽ سور کي روڪڻ لاءِ هيٺئين چپ ڪرڻ ڪري نڪتل رت. هن ستي ئي زخمي چپن کي پڪوڙي رت جي گرڙي ٻاهر اُچلي. رت ۽ ٿڪ سان سڄو ڳل ڀرجي ويس. هن ساڄيءَ ٻانهن کي آهستي آهستي ٺونڀ جي تيڪ ڏيئي مٿي چوريو. کيس ائين لڳو جڻ سندس ٻانهن سان ان جي ڳوٺ ٻڏي ڇڏي اٿن، جا چڙڻ کان پري آهي. 'هيءَ سچ پچ منهنجي ٻانهن آهي؟' هوءَ سوچڻ کان سواءِ رهي نه سگهي. پوءِ ياد پيس ته سندس پٺن، تنگن، مٿي، ڳچيءَ، هٿن ۽ منهن تي اهڙيون ڪئين ڳوٺيون لڏيل آهن، جنهن ڪري آهي به ڪيڏانهن چڙي پُري نٿي سگهيا. نيئر واري ڳالهه کيس صفا وسري ويئي هئي. جڏهن ياد پيس تڏهن ساڄيءَ تنگ کي سور جي باوجود چوري ڏنائين. 'ها، اها اتي ئي هئي،' تي چار هٿ ڊگهي ڏاڍي لوهه جي زنجير، جنهن جا ٻه ور سندس سبتيءَ تنگ کي ڏنل هئا ۽ پيو چيڙو وڇين تنپ ۾ ٻڌل هو. هن ڪنڌ کي سخت تڪليف سان آهستي آهستي ڦيرائي، ساڄي ڪلهي جي ويجهو آندو ۽ ڳل کي چولي سان گهڪا ڏنائين. ڪجهه رت ۽ گگ اڃا به ڳل تي رهجي ويئي هئي. 'ڪنڌ جون نسون، شايد

هنئين ۽ اکين جي تارن سان مليل آهن، هن سوچيو، نه ته ڪنڌ چوريندي، هنئين ۽ اکين جي تارن کي اهڙيون ستون چو اچن، جو ماڻهو پانتي ته هنيون پتجيئو ٿو ٻاهر نڪري، اکين جا تارا اجهو ٿا ٻاهر نڪرن؟

در تي وري به ڪڙڪو ٿيو. ڪلف ۾ چاڀي گهمڻ جو آواز۔ ’ها بلڪل اهڙو، پڪ ڪو ڪلف کولي رهيو آهي، پر آهستي، ماڻ مٿ ۾. چو؟‘ هن سوچيو. ’مارڻو اٿن ته ظاهر ظهور مارين، لکن چو ٿا؟ ڪير هوندو؟ شايد ادا جمعو هوندو. ڪلف جي چاڀي وٽس برابر ڪانهي. چاڀي وڏيرو جاڙو پاڻ سان کڻي ويو هو،‘ ’متان مائٽ...‘ ڪلف نه کليو. ’شايد ڪليءَ سان ڪلف پيو توڙي پانتي ته سٽي وڃي ڪهاڙي هٿان، ڪيس وري به سياڻو وٺي ويو.‘ ’دانهون ڪريان،‘ هن فيصلو ڪيو. ’دانهون، ايڏيون دانهون جو سڄو ڳوٺ اُٿي پوي چوان ’گهوڙا ٿي، مون کي ادا جمعو ٿو خون ڪري،‘ ها ۽ چوان، ’ٿي بابا، ٿي امان، ماما آچار ماسي آشت، وڏيرا جاڙا، ميانجي سومار، حاجياڻي، بصران، آءُ خون ٿي ٿيان. ڊوڙي اچي مون کي بچايو. ٻچن جي صدقي، پنهنجين نياڻين جي صدقي، مرشد سڄي جي نالي، الله ۽ رسول جي صدقي مون کي بچايو،‘ بنا ڳالهائڻ جي سندس گلو ۾ رجي آيو. لڙڪ اکين مٿان ڄمي ويل رت جي تهن مان سيرون ڪري سڄيل، سوئل ڳلن تان تمندا هيٺ ڪريا. نه، ڪير ڪونه ايندو. جي ايندا ته به تڏهن، جڏهن سندس دانهون هميشه لاءِ ختم ٿي چڪيون هونديون.

هوءَ بلڪل بيوس هئي، بيواهه هئي، ڌڪاريل هئي. ’اهو سڀ چو ٿيو؟‘ هوءَ پنهنجي زندگيءَ بابت سوچڻ کان رهي نه سگهي. ’اڳي ته سدائين هوءَ اهڙي نه هئي...‘

ننڍڙن ٻارن کي ڀلا سونهن جي ڪهڙي خبر؟ ڪين ڪهڙي خبر ته ماڻهو سهڻو ڪيئن ۽ چو ٿو ليکجي؟ پر هن کي الائي ڪيئن ننڍي هوندي ئي، بلڪل ننڍي هوندي ئي، جڻ ته پائمرادو خبر هئي ته هوءَ سهڻي آهي. جنيءَ نيامت، حليمات ۽ سومل سيني کان سهڻي. هاڻ جڏهن سوچيائين ٿي ته ڪيس اهوراز سمجھ ۾ اچي ٿي ويو ته ڪيئن ڪيس ننڍڙي هوندي ئي پنهنجي سونهن جي خبر هئي.

اول ته ماڻس ۽ پٽس جو لفظ لفظ، هر ڪا نگاهه، هر ڪا ڳالهه ڪيس ٻڌائيندي هئي ته، ’تون سهڻي آهين.‘ ماڻس چوندي هئي: ’ملوڪان. امان ملوڪان، مونجي ملوڪڙي، ملڪان پري اچ ته چوتي ڪرينءَ!‘ سندس اکين سندس چهر ۾ ٺهاري هوءَ اڻ لکي نموني محسوس ڪري وٺندي هئي ته پاڻ سڀ کان ملوڪ آهي. پٽس جڏهن منهن ۾ گهنج وجهي ماڻس کي چونڊو هو. ’سڄو ڏينهن ڇا پئي ڪرين؟ رڳو چوريءَ کي پاڻيءَ ڍڪ وجهي چولو ڏوٽي به ڪونه وڌو اٿئي، جو کڻي

ماڻهو بازار وٺي وڃيس. سڄو ڏينهن ٿي بازار بازار ڪري! نهار ته ڪر. ماڻهو ڏي آڪ ڪنهن ٺوريءَ جي!“ ماڻس ته بناوٽي چڙ مان چوندي هئي: ”اي هاڻ اهڙي ملوڪ آ. آهي به ڪنوار ڏاڍي سهڻي، جنهن لاءِ ولات مان وڳا ايندا! ڏني جهڙو مٿو تو سونهيس!“ پوءِ کيس خبر پئي ته انهن ظاهريءَ طرح بي پرواهيءَ جي اکرن ۾ ڪيڏو پيار، ڪيڏو فخر ۽ ڪيڏو غرور لڪل هوندو هو.

ماسيس هاجران ڏينهن ۾ ڏهه ڏهه دفعا ٿڪون مڪيندي هيس، چماتون هڻي چوٽي ڪندي هيس، نراڙ تي ڪارات مڪيندي هيس. حليمان جڏهن به ساڻس گڏين تان وڙهندي هئي تڏهن کيس بچن کان جهلي، ڏند ڪرتي، هٿن ۾ رانيوتا وجهي، نانگ واري قوڪ ڏيئي چوندي هيس: ”مرڻ، ملوڪڙي ڪا آهين، تنهن ڪري پرايون گڏيون ڦٽائيندين؟، هاڻ؟“

پوءِ شادين ۾، غمين ۾، ٻين ڳوٺن جون زالون سندس ڳوٺ جي زالن کان پڇنديون هيون: ”اٿي اها ڳاڙهي چولي، مونڙي جي سٿڻ واري چوري ڪير هئي؟“ ”ڪهڙي؟“ ”اٿي منيس، هيءَ جيڪا سوير ڪانه هتي ويٺي هئي، ڳوري منهن، ويٺل مٿي واري؟“ – ”اٿي ها، ملوڪان ٿي چوئين؟ اها، اما، جنان ٻائيءَ جي ڏي آهي.“ ”چوريءَ جي ته حشمت جهلڻ جي ڪانه هئي. چو ته ڪر ڪو سچ جو ٽڪر آبي ڳالهه ڪانهي!“

”ها، ماسي، چوري اها لکن ۾ هيڪڙي آ.“ پوءِ پوڙهيون چونديون هيون: ”اما، سهڻا ته توهه به پتن ۾ پيا آهن، الله شل صالح ڪريس.“ ”ها، اما، شل جڳ جهان جي ڏين جي سولي ڪندي ٿئي.“

”۽ پوءِ ڳوٺ جا نوجوان هوندا هئا ۽ سندن اکيون هونديون هيون – شوخ اکيون، گهوريندڙ اکيون، تڏڙا ڪيندڙ اکيون، حيرت ڀريل واٽڙيون اکيون، هيسيل اکيون، سوالي اکيون، واجهائيندڙ اکيون، عبادت ڪندڙ اکيون، پيرن هيٺان وڇائيندڙ اکيون، چريون ۽ مست اکيون، ڊيڄاريندڙ منجهائيندڙ دل جي تار تار کي چيڙيندڙ ۽ خوابن جي دنيا ڏانهن سڏيندڙ اکيون. اهي اکيون کيس ڪنهن اڻڄاتل ٻوليءَ ۾ چونديون هيون: ’ملوڪان! تون هن ڳوٺ ۾، هن ڌرتيءَ تي، هن آسمان هيٺ اڪيلي ۽ نرالي آهين، تنهنجو ڪوبه ثاني شريڪ ڪونهي. تون سونهن آهين، تون منزل آهين، تون انساني ڪمزورين، مجبورين، خوشين ۽ غمن کان بالاتر آهين، تون ڳوٺ جي سمورين شين ۽ ماڻهن جي مالڪ مختيار آهين، فقط تنهنجي سونهن ۽ تنهنجي جواني اٿل آهي، لافاني آهي، ٻيو سڀ ڪجهه هيچ آهي، بي معنيٰ آهي، فاني آهي، ۽ هوءَ پنهنجو پاڻ ۾ گم، هر شيءِ ۾ موجود، هر شيءِ کان بي نياز هوائن ۽ موسمن، سج ۽ چنڊ، زندگيءَ ۽ موت کي پنهنجين

نازڪ مٿين ۾ بند ڏسندي، خيالن جي ڪڪرن تي پير رکي، خوابن جي دنيا جي نامعلوم آسماني ٻيٽن جا سير ڪندي رهي.

پوءِ هڪڙي ڏينهن يارو آيو.

وڃينءَ جي مهل هئي، هن پاڻيءَ جا گهڙا مٿي تان لاٿا ته سامهون ڪٿ تي کيس ڏٺائين. هو سوڙهو سوڙهو لڄارو لڄارو حيران ٿيو ويٺو هو ۽ مٿيءَ ۾ پيوت ٿيل ڪپڙن کي ناسي پٽڪو لاهي پئي چنڊيائين. ”اما، پاءُ کي پليڪار ته ڏي، سڃاڻيس ڪانه ٿي؟“

پوءِ هن سڃاڻيس، هو مامس هارون جو پٽ هو، جيڪو ننڍي هوندي وٽن ايندو هو پر پوءِ ٻنهي گهرن ۾ اچڻ وڃڻ بند ٿي ويو هو. مامس ۽ پٽس پاڻ ۾ ٺهندا ڪونه هئا، ڇو ته پٽس کي مائٽس جو سڱ ڏيڻ جو هارون سخت پر خلاف هو، جو پٽس سمون هو ۽ مامس هارون وارا سومرا هئا. ٻين سومرن به سخت شور ڪيو، پر پٽس، سيد پير گڏ ڪري ڪنهن پراڻي آڏي اُٻتي مائٽيءَ جو سهارو وٺي، مائٽس کي پرڻي آيو هو. ان بعد هارون پيٽ کان ٿڌو هو ۽ سال ٿي ويندا هئا، تڏهن مس ايندو هو. ”ڏس ته ڪيڏو ٿي ويو آهي! پاڻ واري اسڪول ۾ فينل ڏيڻ آيو آهي. تهيندار ٿيندو.“ مائٽس يڪساهي خوشيءَ ۾ چڻي وئي هئي.

ڪيترا ڏينهن، ڪيترا مهينا گذري ويا، ياروان وڃ ۾ بلڪل بدلجي ويو اڃا ڪپڙا پائڻ لڳو، وار ٺاهڻ لڳو ۽ ٺاهوڪو ٿي پيو. هو عجيب غريب ڪتاب پڙهي ٻُڌائڻ لڳو، سوچ ۾ گم ٿيڻ لڳو منجهيل ۽ موڱور هڻ لڳو.

”يارو ڇا ٿيو آني؟“ هڪڙي ڏينهن ملوڪان کيس حد کان وڌيڪ اُداس ۽ ويڳاٽو ڏسي پڇيو هو. مائٽس ان وقت گهر ۾ ڪانه هئي. جمعو مال سان هو. پوءِ ياروءَ ڏانهس ٺهاريو هو. عجيب نظرن سان، سڌ سرت ويڄائيندڙ نظرن سان. هو ڪي گهڙيون ائين ٺهريندو رهيو. هوءَ به بي سڌ ٿي ڏانهس ٺهريندي رهي.

”هڪڙي ڳالهه چوان؟“ هن آخر هڪي هڪي، ڏاڍي ايڏاءِ ۽ تڪليف سان چيو هو. سندس چهره وڳوڙي عجيب، بچڙو، ڪل جهڙو ۽ قياس جوڳو ٿي پيو هو. ائين ٿي لڳو ڄڻ ته نڙيءَ ۾ ڪا بصر جي ڳنڍ ڦاسي پيئي هيس. هڪڙي هڪڙي اکر تي اٽڪي ٿي پيو، ”آءٌ... مون چيو... تون...“ پوءِ اوچتو هو تيز تيز ساهه کڻي يڪساهي ڳالهائيندو ويو.

ملوڪان تي ڄڻ ڪا نئين ڪڙڪي ويئي. قسمن قسمن هڪٻئي سان تڪرائيندڙ جذبن جون تيز لهرون سندس ننڍڙيءَ دل کي چڻي پاسن کان وڪوڙي ويون. ڇاتيءَ هيٺان ڄڻ ڪا ريل پئي مٽي. هن سمجهيو ته اها نياڳي ڌڙ ڌڙ سڄو

ڳوٺ پيو ٻڌندو هوندو. ڊپ ۽ وحشت وچان سندس لڱ ڪانڊارجي ويا ۽ هوءَ اوچتي وئي پيڳي.

”لتي، نپتي رن، گابو ماري وڌي!“ ماٿس پريان ايندي، ڪاوڙ ۾ ڳاڙهي ٿي، کيس زور سان ڌڪ هڻي، چيو: ”معي رت ٿي! ڪا بگاڙ پٺيان پيئي اٿي ڪَ جو اڪيون پوري وئي تايون ڪندي پيڳي آهين؟ مائي ههڙو ظلم ڪو ڏٺا! ڏيڙي ڏينهن ڏني جو انڌن وانگر آڻڻندي، گگدامن سان ٽڪر هڻندي وئي.“ ماٿس ڇا جو ڇا چئي ويئي. هوءَ ٽڪي ۽ ڏوهاري بڻجي، ڪپڙا ڇنڊيندي، اُٿي بيٺي. گابو سندس سٿڻ ڇڄڻ لڳو. هوءَ کيس آهستي ڌڪ هڻي، ڪنڌ هيٺ ڪري، ٻاهر نڪري، وڃي جنڊ جوتي ويئي.

پوءِ، هوءَ ياروءَ کان پاسو ڪرڻ لڳي. اڳي وانگر ساڻس گهر جي پاتيءَ واري حجابي هلت بند ڪري ڇڏيائين، سامهون ايندو هو ته ڪنڌ هيٺ ڪري لنگهي ويندي هئي ۽ ڳالهائيندو هو ته هڪ اڌ اکر ۾ جواب ڏيندي هئي. پاڻ اڪيلي وئي هوندي هئي ۽ هو مٿان اسڪول مان موٽندو هو ته خواهر خواهه اُٿي ڪونه ڪو ڪم ڪرڻ لڳندي هئي. اٺي ڇو کيس ياروءَ کان ڊپ ٿيندو هو. سندس لڱ ڌڪڻ لڳندا هئا. مٿيون منجهي وينديون هيون، پر هو جڏهن ڪونه هوندو هو تڏهن هوءَ بدلجي ويندي هئي. کيس هاڻ ٿوريءَ ٿوريءَ ڳالهه تي ڪل ايندي هئي ۽ ڪلڻ لڳندي هئي ته يڪي پيئي ڪلندي هئي، تان جو سندس پاسن ۾ سور پئجي ويندو هو. ساهه گهٽجي ويندو هو ۽ اکين ۾ ڳوڙها ڀرجي ايندا هئس. وتجي ستجي زمين تي يا ڪت تي ڪري، سور ڪنڌڙ پاسن ۾ هٿ وجهي، ڳوڙها ٺونٺ سان اُگهي، هوءَ سمهڻ لڳندي هئي. پر ڌري کان پوءِ چوندي هئي: ”اٿي امان، جمعي ڏانهن ته نه!“ ۽ وري ساڳين تهڪن ۾ پئجي ويندي هئي. ماٿس ڳچ تائين پاڻ ڪلي ڪلي، پوءِ مصنوعي ڪوڙ وچان چوندي هئي، ”ڇوري هاڻ ٺهيو! گهڻو ٿيو! سڄو ڏينهن ڏند ڪڍيو بيٺي آهين، حيا به ڪانه ٿي وئي.“

گابو سندس سٿڻ کي چڪ وجهندو هو ته اڳي وانگر کيس ڪاوڙجي ڌڪ هڻڻ بدران سندس منهن هٿن ۾ ڏاڍو جهلي، ڏند پڪوڙي، چپ هڪ خاص پياري نموني ٽيڙي، پيار کان بي قابو ٿي چوندي هئي: ”چريا، مست، مار ڪاڏيندين!“ کيس ماٿس، پٿس، پائس، ڳئون، گهر، واري، مٽي، هر شيءِ تي پيار اچڻ لڳو. رڳو ياروءَ سان جڻ سندس پوندي ئي ڪانه هئي: کيس ڏسي منهن گهنجائي ڇڏيندي هئي. آرتوار ڏينهن ماٿس هميشه جيان ياروءَ جا ڪپڙا ڏيئي چيس: ”اما! هي وٺ ياروءَ جا ٻه ڀُڄ پاڻيءَ مان ڪڍي وٺ.“ تڏهن هن نڪ ڪي موڙو ڏيئي چيو هو: ”تون نٿي ڏوئي ڏينس، مون ڪو سڄي ڳوٺ جو نيڪو ٻولي ڪنيو آ ڪ؟“ ماٿس ٽپي ڳاڙهي ٿي

ويئي. ها امان. توجو ڏوهه ڪونهي! بڻيادي آهين. پڙهين تي ويئي آهين نه. ماڻهين جويائتيو آهي. تنهن جو توتي ڪهڙو بار! مون کي ڏي ته آءُ ٿي ڏوان.

”قاتا آهيون اچي!“ چئي، ملوڪان ڪپڙن ۾ هٿ وڌو. مٿان ڪنهن جو پاڇو پيو. لوڻو هڻي ڏنائين - يارو. سندس منهن ڳاڙهو ٿامئي ۽ جهڙو ٿي ويو هو - شرم کان، الاڻي ڪاوڙ کان. ملوڪان اڪيون هيٺ ڪري ڇڏيون.

وس جا ڏينهن اچي ويا. مُلڪ ڦل پتيءَ، مليري، لڙ، چپر ڳنڍيرن جي گڏيل سڏيل خوشبوئن سان هٻڪارجي پيا. وڻ ٽڻ، برپت رنگبرنگي ويسن سان ڍڪجي ويا. چؤطرف مينهن وساڙا ۽ ماڻهو پڪڙجي ويا - قسمين قسمين، ڪٿان ڪٿان جا ماڻهو، شام جو فضا، چڙن ۽ سنڀارن جي سُرن، ڌراڙن جي تنوارن ۽ ڪاٺي جيڏن اُوهن وارين مينهن ۽ سندن ڦرن جي رنين سان گونجي اُٿندي هئي. سومهڻيءَ کان پوءِ وڌ ڪيل ۽ منجهوتيءَ جي سڏن واکن کي چيري، ڪنهن مولود يا ڪافيءَ جا آلاپ ٻرڻ لڳندا هئا. ”هلا چورا قادو! تنگ توري ڇڏيءَ!“ ”احمد واري جوڙي اشي ڪشي زور ٿي ويئي، جسڪاٿين جون سڪون ٿي لاهي.“ ”ها ادا، ٿينديون وجن.“ يارو! جو هيترا ڏينهن اُجهائو اُجهائو پيو هو. سو جڻ ته چرڪ پري سجاڳ ٿي پيو. جيڪو پل پڙهڻ کان واندو هوندو هو. پنهنجي منهن پيو جهونگار بندو هو. سومهڻيءَ مهل ڪتاب جاري تي رکي هليو ويندو هو.

وجينءَ جي مهل هئي. ملوڪان ڏورن ڳئون جو گابو نهاري نهاري ٿڪي پيئي، جو سندس سُتي الاڻي ڪيڏيءَ مهل چٽائي وٺي پڳو هو. هوءَ ڳولندي ڳوليندي ڳوٺ کان پري جهنگ ۾ هلي ويئي. اوچتو سندس ڪن ڪڙا ٿي ويا. ڪنهن پريان ڳايو پئي. هوءَ بيهي ڪن ڏيئي ٻُڌڻ لڳي. ”رس مَ رسڻ گهوريو. ڇڏ راتڻا ريڏاڻا!“ آواز جاتل سڃاتل ۾ ساڳئي وقت بلڪل نرالو هو. ملوڪان کي ائين لڳو جڻ ڪو ابهر ٻار روئي روئي سُڌڪن ۾ پئجي وڃي. پوءِ آواز مٿي اُڏامڻ لڳو. اُڏامندو ويو - پوءِ بيهي رهيو ۽ ڪبوتر وانگر مٿي تي ڀر ڦٽڪائيندو رهيو. پوءِ اوچتو هيٺ لامارو ڏنائين ۽ جڻ وڍوڙجي هيٺ ڪري پٽ تي ٻُل ڏيڻ لڳو.

ملوڪان آهستي آهستي آواز ڏانهن وڌندي ويئي. سندس دل ڏاڍي اُداس ٿي ويئي. کيس ائين لڳو جڻ سندس سڄي حياتي اُداس گذري هئي. کيس پاڻ تي، ڳائيندڙ تي، سڄيءَ دنيا تي قياس ۽ رحم اچڻ لڳو. ويجهو اچي ڏنائين ته ڳاڻڻ وارو هڪ ڊگهي ديويءَ جي وڻ جي اوچين تارين تي چڙهيو ويٺو آهي. سندس اٿاه درد ۽ ڏک ۾ ٻڌل چهرو ڏسي، هوءَ ڏکي ويئي. هن کي پاڻ تي سخت ڪاوڙ آئي. ’الا، ويچار جي جو حال ته ڏسو،‘ هن دل تي دل ۾ ڦٽڪي چيو. پوءِ ڪنگهار ڪري چيائين: ”ماڻهو ڏاڍا ڪافر ٿي پيا آهن.“ يارو ۽ چرڪ پري ڏانهس ڏٺو. ”تون هتي ڪٿان؟“ ۽

منت ۾ لهي آيو. ملوڪان وٺي پويان پير ڪيا. کيس اوچتو وڃايل گابو ياد آيو. ”گهوڙا گابو الائي ڪيڏانهن ويو. امان ماري وجهندڻ.“ سندس ساڄي ٻانهن پٺيان سوگهي ٿي وئي. ”الا ڇڏ نه.“ هن ڊپ وڃان ڊپيل ڏانهن ڪري، ست ڏيئي، ٻانهن ڇڏائي. ”جاني، مني، مومل ڳالهه ته ٻڌا“ يارو ڪيس پاڪر وجهي ڦيرائي پاڻ ڏانهن منهن ڪيس. هو ڪرڙيءَ وانگر ڦٽڪڻ لڳي. ”ڇڏ، ڇڏ، مٿا، رت ٿيا، آءُ ٿي رڙيون ڪريان.“ هاڻ يارو جا چپ اچي سندس ڳلن تي لڳا. ملوڪان خوف کان ڏانهن ڪئي. ”مادر... ڇڏين نٿو...“ يارو جا هٿ ڍرا ٿي ويا، ڊپ کان سندس گلو خشڪ ٿي ويو. پير ڏڪڻ لڳس، وٺي جهنگ ڏانهن ست ڏنائين.

ملوڪان سهڪندي سهڪندي گهر موٽي. سندس آليون اڪيون، روڻهارڪو منهن ڏسي، ماڻس کي گابو وسري ويو. ڪهري آواز ۾ پڇيائين، ”چوري ڇا ٿيو آني؟“ گابو اندر بيٺو هو، هن زور سان چماٽ هڻي ڪڍيس. کيس چاتين ۾ ڏاڍو سور پئي ٿيو، گهر جي ڪنڊ ۾ پٺ ڏيئي، چولي جو ٻيڙو کولي، اندر ڏنائين - سهڻي، لسي، پٿرائين گولائيءَ تي ڪاريءَ چوٽيءَ جي آسپاس وارو حصو سڄيل هو. هڪڙي هنڌ تي ڪارو نير بنجي ويو هو. ’مئي مروان رانڊو ٿا هڻي...‘ هن دل ۾ چيو. هو ڳچ رات سوچيندي رهي. ’اما يا بابا ڏسي وٺي ها، تڏا‘ سندس وار خوف ۾ شرم وڃان اڀا ٿي ويا. کيس ائين لڳو جڻ پاڻ ناپاڪ ۽ گندي ٿي پئي آهي. هن زالن کي پاڻ ۾ نڪن کي موڙا ڏيئي، نٺوليءَ ۽ نفرت وڃان چونڊو ٻڌو هو. ”اٺي فلاڻي ڪهڙي نڪ سان ٿي مرڪي، ڏيڻس بجڪي ڪنواري هوندي جيڪي گل ڪڍيا آهن، تن جي ته ڳوٺ ۾ خوري ٻڌي!“ ”اٺي اُن رن کي ته ٻُڌڻ به نٿو اچي!“ ”ماسي اها چوري متان وٺين، بنهه بدچال آهي.“ اهي ڳالهيون ٻڌي، کيس انهن ”بدچال“ چوڪرين لاءِ پڇان ۽ ڌڪار ٿيندي هئي. بيحيائن کي بدچال ٿيندي شرم به نٿو اچي. هو سمجهي نه سگهندي هئي ته هوائين چوٽيون ٿين. ننڍڙي ٻار کي به خبر آهي ته بدچال ٿيڻ ڪيڏو خراب آهي. سڄي ڳوٺ ۾ خوري ٿيندي. ماءُ پيءُ وٽ ڪتي جهڙي عزت هوندي. ڪوهر تي، گس پنڌ تي، شاديءَ مراديءَ تي، سڀڪا رن اشارا ڪري چوندي، ”اٺي اها چوري بدچال آهي.“ پوءِ به هرو ڀرو بيوقوفن کي ايترو به عقل ڪونهي يا شايد آهين ئي اهڙيون! کيس پڪ هئي ته کيس ڪولڪ رپيا ڏئي يا ڪهي وجهي ته به جيڪر هو بدچال نه ٿئي. بلڪل ائين جيئن ڪولڪ رپيا ڏئي يا ڇا به ڪري ته به ماڻهو ڏوٽ نه کائي يا مٿل ڪتي جي ڀرسان نه ويهي.

هن پوءِ خواب ۾ ڏٺو ته هڪڙو چتو ڪتو سندس پويان پيو آهي. پاڻ ريهون ڪندي پڇندي وڃي، کيس پير ۾ ڪنڊو لڳو آهي. ڏاڍو سور اٿس، پوءِ به منڊڪائيندي پڇندي وڃي، وڃي مٿان ٿوهر تي پيئي آهي، ڪتو ويجهو پوندو

وڃي. اجهو هاڻ چڪ وجهي ٻوٽ ڪڍي ورتائين. هوءَ رڙيون ڪرڻ لڳي آهي. سندس اک کُلي پيئي. سڄي پيئي ٽٽڪي. بدن ڀڳهر سان شل ٿي ويس. پنهنجي هنڌ تان اُٿي وڃي ماڻس وٽ سُتي. ڳچ تائين دل ٿي دل ۾ ڪلما پڙهندي رهي. ڳچ ڏينهن گذري ويا. ملوڪان جو خيال هو ته يارو ضرور پنهنجي حرڪت تي شرمسار ٿيندو ۽ ڀڄتايندو يا وري کيس تنگ نه ڪندو. پر ڏسڻ ۾ آيو پئي ته هواتلو ملوڪان تي ناراض هو. آرتوار ڏينهن ڪپڙا به ڪونه ڌوئاريائين. شهر جي ڌوپيءَ کان اڳواٽ ڌوئاري آيو هو. رات جو اُٿي ويئي ڪنهن مهل اوندهه ۾ هڪ ٻئي ڀرسان لنگهندا هئا ته ملوڪان کي ڊپ ٿيندو هو ته متان مون کي پانهن کان جهلي يا ڪهڙي خبر جهنبڙي پائي. پر هوائين هلڻ لڳو جڻ ته ملوڪان نالي ڪو ماڻهو گهر ۾ آهي ئي ڪونه. ملوڪان کي پهريائين عجب ۽ پوءِ ڪاوڙ لڳي. ڏوهه به سندس ۽ رُسي به پاڻ! ڪنهن مهل خيال ٿي آيس ته مون کي گار نه ڏيڻ ڪيندي هئي. ايڏي رڙ ڪرڻ جو به ضرور ڪونه هو. هو شايد ائين ئي ڇڏي ڏي ها، پر پوءِ سوچيائين ’جيڪي اهڙا ڪم ڪندا، سي گاريون به کائيندا.

اڳينءَ جي مهل هئي. ملوڪان ٻاهر اڳڻ ۾ تانوَ وٺي ڌوئا. اندر گهر ۾ ماڻس پريان نماز پئي پڙهي. اندر يارو پڙچ تي سُتو پيو هو. سندس مٿهن ملوڪان ڏانهن هو. سندس تازو ٺهرايل انگريزي ڪٽ وارن جي هڪ چڱ نراڙ تي گهنڊي هڻيو بيٺي هئي. ڌوپيءَ جي ڌوئل اچن کير جهڙن ڪپڙن ۾ هو سڄي ڳوٺ جي چوڪرن کان نرالو ٿي لڳو. سندس سهڻي چهري تي عجيب معصوميت ۽ اطمينان هو. اوچتو هڪڙي مک اچي سندس وات تي ويئي. سُتي ئي سُتي سندس چپ ۽ چپ ازخود عجيب ڪل جهڙي نموني پتڇڻ ۽ بند ٿيڻ لڳا. ملوڪان کي اها عجيب چرپر ڏسي ڪل اچي وئي. ’جهڙو ننڍڙو ٻار ٿيو پيو ڌاڻي‘ هن سوچيو. اوچتو کيس هڪڙو پور آيو. هوءَ آهستي آهستي پٺن تي هلي اندران پيئيءَ مان ننڍڙي ٽڪ ڪڍي آئي ۽ جوت هيٺ ڪري تانوَ ڌوڻ لڳي. ڳچ دير ٻڌڻ ۾ هئي. آخر کانئس رهيو نه ٿيو ۽ ٽڪ کي سج جي سامهون جهلي آهستي آهستي اٽڪل سان ڦيرائيندي رهي. روشنيءَ جو هڪ گول چڪرو وڃي ياروءَ جي اکين تي ڪڙڪيو. هن پهريائين اکيون چينپيون، پوءِ هلڪي رڙ ڪري اُٿي ويٺو. ملوڪان جهٽ ڏيئي آئينو لکائي، تانوَ کي جنبي ويئي. هُو هيڏانهن هوڏانهن لوڻا هڻي، ملوڪان ۾ گهور ڪري ٺهاري، ڪجهه ٻڙ ٻڙ ڪري، وري ٻئي پاسي منهن ڪري سمهي پيو. ملوڪان کي سندس ٻڙ ٻڙ ۽ گهور تي خار وٺي ويا. هوءَ گهر جي پٺيان ڦري ڳولي هڪڙي ڳڙڪيءَ ڀرسان آسي ڪٽي گهمائڻ لڳي. يارو بل ڏيئي اُٿي ويٺو ۽ ست ڏيئي جتان اولڙو پئي پيو. اوڏانهن ويو پر ملوڪان ڪسڪي اچي ماڻس جي ڀرسان بيٺي.

”امان، تون پڙهي وٽ ته آءُ به پڙهان.“ يارو خار کائيندو رهجي ويو. هوءَ پنهنجي منهن مرڪندي رهي. ٻئي ڏينهن ملوڪان ننڊ مان اُٿي ته کيس راتوڪي ڳالهه ياد پيئي. رات جو کيس ننڊ ۾ ائين محسوس پئي ٿيو جڻ سندس ڳلن، چپن، پيشانيءَ ۽ ڇاتيءَ تي ڪنهن جا چپ اڻ لکي نموني پيا ترڪن. هوءَ ننڊ جي گهري هوندي هئي. جيستائين ننڊ مان سجاڳ ٿئي، تيستائين چپ غائب ٿي ويا. ڳل تي هٿ لائي ڏٺائين ته پٺل هئا. هن ٽانڊن جيان ٽپندڙ اکين سان ياروءَ ڏانهن ڏٺو پر هو پنهنجي ڪم ۾ مشغول هو. اها حالت کيس ڳچ دفعا محسوس ٿي، پوءِ چور پڪڙجي پيو. پر هوءَ خواريءَ جي ڊپ کان رڙيون ڪري ڪانه سگهي. رڳو چور جو جيڪو عضوو هٿ آيس اتي هڪ زوردار چڪ وڌائين. جڏهن ٻئي ڏينهن ياروءَ سڃيل ڳل تي مٿي لٺي پئي چيو. ”رات ڪو ڏينهو ڌنگ هڻي ويو آهي.“ تڏهن هوءَ مُرڪڻ کان سواءِ رهي نه سگهي. ’هيٺا‘ هن دل ٿي دل ۾ فاتحانه نموني چيو. رات گهڙيءَ کن لاءِ جيڪو خيال آيو هوس ته، ’امان کي دانهن ڏيئي کيس گهر مان ڪڍائينديس‘، سو سڃيل ڳل ڏسڻ کانپوءِ کيس فضول نظر آيو ۽ واقعي هوليڪل اشراق بڻجي ويو ۽ ڪابه حرڪت نه ڪيائين. باقي هاڻي کيس سدائين پيو ڏسندو هو. سندس اکين تي الائي ڪهڙو خمار چڙهيل هوندو هو. جيڪو وقت هو گهر ۾ هوندو هو، بنا ڏسڻ جي هر وقت کيس محسوس پيو ٿيندو هو، ته اهي تيز ۽ مست اکيون منجهس کُٽل آهن ۽ سڀ ڪجهه ڏسن ٿيون. هوءَ اڪثر گهٻرائجي ويندي هئي. مٿي تي پوتي ۽ ڳري تي پلانڊ هر هر ٺاهي وجهڻا پوندا هئس. هلندي هلندي ڳالهه وسري ويندي هيس. ڳالهين ڪندي، هڪڙي بدران ٻيو جواب ڏيئي ويهندي هئي ۽ پوءِ پشيمان ٿي پوندي هئي.

هڪڙي ڏينهن هو ڪتاب ڪڍي زور سان پڙهڻ لڳو. ماسيس کي ٻڌايائين ته بيت ياد ڪرڻا آهن. پوءِ هو مومل راڻي، سسئي پنهور ۽ سهڻي ميهار جي داستانن جا بيت اهڙي نموني پڙهڻ لڳو، جو سڀني جو ڌيان ڇڪجي ويو. رات جواڻهن بيتن کي جهونگارڻ لڳو. آخر آهستي آهستي ڪري سڀن کي خبر پئجي ويئي ته سندس آواز ڪيڏو مٿو آهي. پقيس ۽ سندس مڙس زور ڪري کانئس ڪافيون ٻُڌڻ لڳا. هوءَ اهي ڪافيون ۽ بيت ٻُڌي سمجهي ويندي هئي ته هو ڇا ٿو چوڻ چاهي. سندس دل جي ڌڪ ڌڪ تيز ٿي ويندي هئي ۽ هوءَ الائي ڪهڙين رنگين ۽ طلسمي دنياڻن ۾ گم ٿي ويندي هئي. هوءَ هاڻي اڳيان سمورا ڊپ ڍاءَ ۽ انديشا ڀڄجي ويئي. سواءِ هڪڙي شخص جي باقي سڀ ماڻهو فقط پاڇا هئا. انهن جي خيالن، رايُن، ڪمن ڪارين جي ڪابه حقيقت ڪانه هئي، ڏوهه، ثواب، چڱائيءَ،

مدائيءَ بابت سموريون ٻُڌل ڳالهيون کيس بي معنيٰ ۽ اوڀريون نظر آيون. آسمان ۽ زمين جي وچ ۾ هر شيءِ سهڻي، سُني، چڱي ۽ ڀلي هئي.

هڪ ڏينهن جڏهن جمعي کي تپ آيو تڏهن ماسيس گهڻي منع کيس ۾ يارو رسو ڪلهي تي رکي مال ڪاهي جهنگ تي هليو ويو. پٺيان لوڻو هڻي رڳو ايترو چيائين: ”اڄ آچار جي موڪل آهي. پاڻ تنگن سان اچي.“ شام جو ڏهاڙي به پاڻ ڪيائين. پوءِ اڪثر ملوڪان جو پيءُ کيس چونڊو هو: ”ابا يارو، ڏوٽر ڳئون ته ڏهي وٺ. آءُ اچيو ٿو ٻيون ڏهان.“ جلد ئي هو واندڪائيءَ مهل هر ڪم ۾ هٿ وجهڻ لڳو. ڪاٺيون چيرڻ، بازار مان ڪڙ ڪڍائي اچڻ، مال ڏهڻ، ڏونهي وجهڻ وغيره. چونڊو هو. ”اسڪول ۾ پاڻ چون ٿا ته هٿ جو پورهيو ڪريو. هونئن به آءُ ته ننڍي هوندي ئي ڪم تي هريل آهيان.“ جڏهن پٽس مُڍي جي تپ ۾ ڪري پيو ۽ سڄي گهر تي موڪائي ۽ مٿنجهارو چانئجي ويو، تڏهن ياروءَ ماڻ ماڻ ڪري سڄي گهر جو بندوبست پنهنجي حوالي ڪري ڇڏيو.

”جمعا، اڄ مال سوڀرو آڻج، ڪاٺين جي پري به ڪريو اچج، آءُ اسڪول مان ٿي ڇاڇا ڪي وٺي ننگر اسپتال ويندس. متان دير ٿي وڃي، تون ڏهاڙي ڪري ڪير ڪٽي بازار اچج. پقي اڄ ڪٿان پنج رپيا هٿ ڪر ته ننگر وڃون.“ جڏهن ڏهه پندرهن ڏينهن گذري ويا ۽ مهانگين دوائن، گهر ۾ رکيل چاليهه رپيا ڪٽائي ڇڏيا ۽ اُڏار جو آسرو به ڪونه پيو. پقيس اول هڪڙو پيرو پيڇيس: ”ابا، يارو هاڻ پئسو ته ڪونهي، هاڻ دوا ڪٿان ايندي؟“ هن بي تعلقيءَ سان چيو: ”بس ڏسون ٿا.“ هڪڙي ڏينهن پنهنجو پٽ به ريتهي آئي مريض جي پراسان وڌائين. ملوڪان يا پقيس واندليون ڪونه هونديون هيون ته پاڻ ويهي مريض کي زور ڏيندو هو. سڄو وقت پڙهائي، گهر ۾ مريض جي سنڀال ۾ رڌل هوندو هو.

هڪڙيءَ رات مريض کي اچي آڏيءَ رات جو تپ ٿيو ۽ ڪنجهڻ لڳو. ملوڪان ۽ ماڻس سڄو ڏينهن ٽڪي ٽٽي ستيون هيون: تن کي سار ئي ڪانه ٿي. يارو جاڳي پيو. اُتي پيهيءَ تان ٻي رلي لاهي آئي مٿائس وڌائين ۽ ويهي کيس زور ڏيڻ لڳو. پوڙهي تي بخار جا مڇ هئا، سڄو ڏڪيو پئي. ٿوريءَ دير کان پوءِ پوڙهي جي هڪڙي ٻانهن چُري ۽ سندس هٿ آهستي آهستي هٿوراڙيون ڏيئي ڪجهه ڳولڻ لڳو. نيٺ اهو اچي ياروءَ جي ساڄي هٿ تي لڳو ۽ آهستي آهستي پڪوڙجي ويو. يارو پنهنجو هٿ اتي رهڻ ڏنو.

”ابا، الله، الله جو رسول ڪندو، سدائين سُڪيو هوندين. آءُ جي هيڏانهن ڪه هونڏانهن ته پوئين لڏ پرتي آئين.“ پوڙهي ڀڄ ڀڄ ڪري مشڪل سان چيو. يارو کي

خوف وٺي ويو. ”چاچا، دل وڌي ڪر. هاڻ اچي چڙهيو آهين! ٻن تن ڏينهن ۾ نوينو ٿي ويندين.“ هن پوڙهي کي ڏي ڏٺو. آخر هڻي هڻي بيماري هتي ۽ هو نيڪ ٿيڻ لڳو. ڏينهن گذرندا ويا ۽ ڪيتريون ئي ڳالهيون ٿيون.

هڪڙي ڏينهن غوثيءَ جي زال سومل، گج ڪٽي آئي. ملوڪان ۽ ماڻس وينيون هيون. ”مايون گج وٺنديون؟ موٽي پٺاڻ کان پَر ڪپڙا ورتا هئا. سو هاڻ ڏنڊو ڪٽي اچي در تي بيٺو آهي. 50 جو آهي. آئين ڪٽي 40 ڏيئو. 4 تولا ته رڳو مقيس لڳو اٿس.“ هوءُ گج اٺلائي ڏيکارڻ لڳي. ستارن ۽ تڪن جي جرڪ جرڪ ملوڪان جي دل ۾ ڪتڪتايون ڪرڻ لڳي. ”نه ادي، اسان کي ڪونه ڪپي... ۽ اسان جو جمعو اڃا پلي مڇي مڙس ٿئي.“ ماڻس ظاهري طرح بي تعلقيءَ سان چوڻ لڳي.

”ڪو مائي؟“ سومل ٻڌي ويئي. ”هي ملوڪڙي مومل جا ويني آئي! ان ڏوه ڪيو ڪ؟“ ”ان جو به ڪو گس ته ٿئي. اڃا ته مون وٽ ويني آهي.“ ماڻس ڳرائيءَ سان چيو. ”ٺٽي مائي، نالي الله جي، هاڻ ڇڏ مٺهن جي پڪائي!“ سومل وڏو وات ڦاڙي، شرارت سان چپرو ڏيئي ڀار سان چيو. ماڻس مرڪي وڌو. ملوڪان سڄي ڳاڙهي ٿي ويئي. ايتري ۾ يارو الائي ڪٿان اچي نڪتو. سومل جي چٽ الله ٻڌي، ”نهيو مائي، گج جا ڌڻي اچي ويا.“ چئي، گج ياروءَ کي ڏيئي، شوخيءَ سان حڪم ڪيائين: ”ابا نينگرا، ڪڍ چاليهه رپيا ٻاهر. پڇهين پائتي ٿي ته سڄو جهان اندو ٿي ويو آهي.“ ملوڪان جي ماءُ مصنوعي ڪاوڙ سان چيو. ”ابا، تون وڃي پاهنجو ڪم ڪر. هيءُ آهي واندي!“ ملوڪان ڪنڌ هيٺ ڪري ٻاهر نڪري ويئي، چٽ سندس بدن ۾ هزارين لکين، ننڍڙيون ننڍڙيون، منو منو سور ڪندڙ شيون لڳي ويون. مائي سومل ياروءَ کي گج آخر مٿي ۾ مڙهڻ بنا نه ويئي ۽ هن پٺاڻ کي منتون ڪري انن ڏينهن جي مهلت ورتي.

هو ماڻتن کان گج جا پئسا وٺڻ ويو ته مورڳو ماڻس به ساڻس گڏجي آئي. مائي گج ڏانهن ڏسيو. ويو ملوڪان ۾ ٿي ڏٺو ۽ هڪ اٿاه ۽ پياري مرڪ سڄو وقت سندس چپن تي ڪيڏندي رهي. جيڪي به ڏينهن رهي، سو ملوڪان کي هڪ پل به پاڻ کان پري ٿيڻ نه ڏنائين. ملوڪان کي آئين لڳو چٽ ته ڪو مهربان ملائڪ آسمان مان لٿو آهي. ماڻس کيس ڪڏهن انهن نظرن سان نه ڏٺو. خاص ڪري جڏهن يارو ويٺو هوندو هو. تنهن مهل ياروءَ جي ماءُ جو چهرو ڏسڻ وٽان ٿي ويو. چٽ ته هوءُ ڪن عجيب دنياڻن ۾ گم ٿي ويئي هئي. ڪجهه ڏينهن جي آڇ وڃ کان پوءِ نيٺ هڪڙي ڏينهن ماڻس شوخائيءَ سان ملوڪان کي چيو: ”نينگري! هاڻ ياروءَ جي منهن نه پوندي وڃ!“

پوءِ کيس خبر پيئي. رجب جي ڏهين تاريخ وٺاه ۽ سترهين شادي.

ماٿس هاڻ رات ڏينهن ڏاج جي پٽ ڪوهه ۾ جنبي ويئي. ”ماسي آست، هي سٿڻ جو ڪپڙو ڏس، رنگ ڪيئن آهيس؟“ هوءُ چهري تي گهنج وجهي انتظار سان پڇندي هئي. ڪنهن مهل اوچتو ملوڪان تي بگڙي ويندي هئي. ”اٿي، ڏيئڙي، ساڃاهه ڪر. ويهي نه سٿڻ جا پيرا پرين! ڪالهنڪر چيو آمين. اڃا اتي جواتي پيا آهن.“ يا ”امان ساهرن کي به اهڙو وڃي ناريندينءَ جهڙو مون کي نارو انين! نهار ته ڪر! ڏيئڙي سڄو ڏينهن تنگ تنگ تي چاڙهيو مارڪا پئي ڪري آءُ هيڪڙي جڻي، هٿيو هٿيو بيزار ٿيو پوان. حياءُ ئي ڪانه ٿي پئيس.“ ڪوهه تي هڪ جيڏين ته پتي ڪوهي ڇڏيس. ”اٿي ملوڪان، گهوٽين هتي رهايندئي يا ماٿن ونئي ويندئي؟“ ”ويندس ڪٿي پانجي ڳوٺ! هتي ٿو ڇڏيس!“ ”اٿي پو تون منهن به ڪونه ڏيکاريندين؟“

هوءُ جواب ڏيڻ بدران رڳو منهن گهنجائيندي رهندي هئي. ”ويچاري ڌارين ۾ ٿي پرڻجيو وڃي. اٿي پنهنجي ساٿن ڏيئي ونئي ته ڪانهي، پوءِ پڻهين الاڻي ڪو وڃي ڌارين ۾ اڇلايو آئي؟“ هن ڪوبه جواب ڪونه ڏنو. بيءُ چيو: ”سو آئون ته راج به راضي ڪونهي. وڏيري جاڙي جي ڌيءُ ڪالهه ڪوهه تي ڳالهه ڪئي ته ابا چوي ٿو راج جي گهڻن ماڻهن اعتراض ڪيو آهي ته اسين راج جي نياڻي ڌارين ۾ ڏيڻ ڪونه ڏينداسين.“ ها، اها آهي واندي! راج چو بي راضي ٿيندو؟ سڀ ڪو پنهنجي ڌيءُ پٽ جو پاڻ وارث آهي. ائين ته ملوڪان جي ماءُ به ڌارين آهي پوءِ؟ اڳي ڪا ڌاري زال پنهنجي راج ۾ نه آئي آهي؟“ سا ته ڳالهه برابر، پر امان هيترو راج ستار وينو هو، تنهن ۾ جاءِ ڪانه ٿي لڏي، جو وڃي بي ذات ۾ ڏنئون! ڳالهه وڏي ڪانهي: راجن ۾ اهڙيون ڳالهيون پيون ٿين. سڀ مسلمان آهيون، پر جي ڪنهن اعتراض وٺي وڌو ته پوءِ گهڻو فساد اُٿي پوندو.“ هڪڙيءَ پوڙهيءَ چيو. ملوڪان جو منهن هڪدم پيلو ٿي ويو جڻ ته ڪنهن وڃونءَ سندس چاٽيءَ ۾ ڌنگ هڻي ڪڍيو. مس مس گهڙا لاهي سڌو وڃي ماٿس کي ٻڌايائين ماٿس به گهٻرائجي ويئي. شام جو پٿس ڳالهه ٻڌي باهه ٿي ويو. ”راج جي... ڪي...! راج ڪو اسان کي ڍاڪون پري ٿو موڪلي ڪ! ڏسان ڪير ٿو مونجي ڌيءُ پٽ جي ڳالهه ۾ پئي.“

ٻه ڏينهن گذري ويا، سومهڻي مهل هئي، ڪنهن در اڳيان سڏ ڪيو. ملوڪان جو پيءُ نڪري ويو. ”ڪير هو؟“ جوڻس موٽندي پڇيس. ”رمون هو.“ ملوڪان سمجهي ويئي. رمون وڏيري جاڙي جو ڌاڙو هو. جڏهن هو موتي آيو، تڏهن ڳچ دير سڄي راج کي گاريون ڏيندو رهيو. ”آءُ ڪنهن جوڻس... جي ڪڙي تي ڪونه وينو آهيان.“ هن غصي ڀريل آواز ۾ چيو. ”آءُ پنهنجي ڌيءُ ڪٿي ڪنهن نوريءَ کي ڏئي ڇڏيان، هنن پيڻ... جو ڇا وڃي؟“

بي رات سڄو راج اسڪول ۾ گڏ ٿيو. جڏهن ٽيون دفعو ماڻهو آيو تڏهن جوڻس مثل آواز ۾ چيو: ”هاڻي اُتي وڃي سامهون ته ٿي.“ پوءِ سڄي رات زور زور سان ڳالهائڻ ٿيندا رهيا. ڪتا پوئڪندا رهيا، وڏيءَ آڏيءَ جو مس هو گهر موٽيو. پڇا تي ڪتي وانگر باهوڙو ڪري چيائين: ”راج مان ٿا ڪين- رن....“ سڄي گهر ۾ مايوسي چانئجي ويئي.

ٻه ٽي ڏينهن گذري ويا. ملوڪان موت جي اونداهي غار ۾ ٽاپڙندي رهي. ياروءَ جي وات مان هڪڙو اکر نٿي اُڪليو. ماڻس ته اونڌي منهن پيئي هئي، رڳو پٿس جي گار جي ڳهي پئي پيئي. سڄيءَ دنيا تي ڪاوڙيو ويٺو هو. ڪتي تي، ڳئون تي، ملوڪان تي، ماڻس تي، ياروءَ تي ۽ جمعي تي. صبح جو سويل جمعي اچي پٿس کي اُٿاريو. ”با، ڏونر ڳئون آهي ڪانا! پٿس رڙ ڪري اُٿيو. سڀ ڀاتي اُٿيا. پيرن تي ڳوٺ مان ڪير ڪونه هليو. هي ٿيئي سڄو ڏينهن پير ڪڙي پڪي رستي تي چاڙهي موٽي آيا. سگهو ئي لالي وڌڙي گذاري ويئي. هنن جي گهر وارن کي چتاءُ ڪونه مليو. نڪو احمد جي پٽ جي چتاءُ جي دعوت ملي. هو راج مان نڪري چڪا هئا. هاڻ سندن ڪوبه ڪلهي ڪانڌي ڪونه ٿيندو. هڪڙي ڏينهن عوڻوءَ جي ڳئون چورائجي ويئي. پيرن تي سڄو راج ويو. دستور جي برخلاف پوليس ۾ فرياد ٿيو پوليس جاچ تي آئي. پيرا پيٽ ٿي. پيريءَ جمعي جو پير ڪڍيو. پوليس کيس ٿاڻي تي وٺي ويئي.

آخر راج ڪٿيو سڱاوتي ختم ٿي. ياروءَ کي هليو وڃڻو پيو.

سڄو گهر ڀاري جي ساڙيل وڻ وانگر اُجڙي ويران ٿي ويو. هرڪو ٻئي ڏانهن ٺهارڻ کان ڊٺو ٿي ته متان اڳلي جي چهرِي تي وسندڙ مايوسي ۽ شڪست جي ڌوڙ ڏسي سندس همت ٽٽي نه پئي. هو ڪنهن ڪل جي پرزن جهڙا ٿي لڳا، جا ازخود يعني هلي. جيڪي ٿي گذريو هو تنهن جو ذڪر ڪير به چين تي ڪونه آڻيندو هو. ڳوٺ جون زالون طرحين طرحين حرفتن سان ملوڪان جي ماءُ کي ڪوٽينديون هيون، پر هوءُ ائين چئي ڳالهه تاري ڇڏيندي هئي: ”بس امان لکيو نه هو سو نه ٿيو. الله ڏاڍو راج ڏاڍو جبل کي ٽڪر هڻيو ته پانجو متو ڦاڙيو.“

وقت گذرندو رهيو. وري به وس آئي. وري به ماڻهو مڙيا. وري به برن پتن مان هٻڪارون اُٿيون، وري به چڙا ٻريا ۽ مال جون تنوارون ٿيون، چنگ ۽ نڙ جي سُريلين لهرن تي ڪافين ۽ ڏوهيڙن جا آلاپ ترڻ لڳا. وري به ڳوٺ جون جوان دليون مست ٿي پيون. گسن تي شوخ ۽ ڀراسرار جملن جون ڏي، وٺون ٿيون. عجيب اشارا ٿيا. تنهن کان وڌيڪ عجيب جواب مليا، انجام ٿيا، شڪ جا ڳيا، الزام گهڙيا، آڱريون ڪڇيون، پٽڪا ٿيا، وچ وارا آيا، پويان چاري هليا، پير ڪنيا، ويساه مليا، ڪانبن

جيئن اوهن واريون مينهنون ۽ ڳاڙهيون رتيون گئون اوڳارينديون رهيون، ڦر ريائيون
ڪندا ٿيندا گڏندا رهيا، ڳاڙهن، گلابي، هيڊن، واڱڻائي ڪپڙن جا پلانڊ هوائن ۾
ڦٽ ڦٽ ڪندا رهيا.

ماڻس ملوڪان کي گهڙا مٽي تان لهرائيندي چيو: ”ڏيڙي، هيءُ چيچڙي جهڙو
چولو ته لاهي بيٺو وجهه، ڪچن وتان نڪري ويو آهي.“ ملوڪان ڦڪي ٿي، ساڄي
ٻانهن ورائي ڏني: وچان چير مان پاساڙي جو اڇو گوشت پئي ڏنو. هوءُ ماڻ ڪري
گهر جي ڪنڊ ۾ چولو لاهي، سٽي سڳو کڻي ٽوپڻ ويئي. ماڻس اُٿي ست ڏيئي چولو
ڪسي ورتس ۽ ٻيو نئون سٺيءَ چيٽ جو چولو ڪڍي ڏنائينس. اهو ڏيڄ جي چولن
مان هو. ”توصفا ليڪو کڻي لنگهيو آهي! سڄي دنيا اچي گڏ ٿي آهي. تون ڪارو
ڪفن وجهيو پئي هلين. اسان کي دنيا ۾ ڪنڌ کڻي هلڻ ڪانه ڏيندين؟“ دشمنيون
کڻي پاڻ تان ڪلايون آني! هن بيحد ڏک ۽ بيوسيءَ جي لهجي ۾ چيو. ملوڪان
چپ چاپ کڻي نئون چولو وڌو. ”مٿو ته ڏس جهڙو ڏٺو! ماڻهن وانگر تيل ڦڙي وجهي
ڦڙي ڏيئي وار ڪنهن جاءِ ڪر. جهڙي رڇ ٿي پيئي آهين!“ ملوڪان ائين ڪيو.
ماڻس وري به اعتراض ڪيو. ”تڪ کڻي پنهنجو منهن ته ڏس! سڄو ڦلهيار ٿي ويو
آهي! منهن ڏوتي گهڻا ڏينهن ٿي ويا آني؟“ جڏهن ملوڪان منهن ڏوٽي آئي ته
ماڻس مس مس راضي ٿي. کيس ڳرائڙي وجهي، ڳل تي چمي ڏيئي چيائين: ”هاڻ
ڏس ته لڏڻ ڏيءَ ٿي ويئي آهين! هرو ڀرو پاڻ تان ماڻهو ڪلاڻا.... هي ڇا! ائي آءُ
مٺي، ڪيڏانهن وڃان!“ هن گنديءَ جي پلانڊ سان ملوڪان جي اکين مان وهندڙ
بي اختيار ڳوڙهن جي لارن کي اُگهندي، بي وس ٿي چيو. سندس اکيون ڀرجي
آيون، ملوڪان کڻي پاڪر وڌس ۽ سندس ڇاتيءَ ۾ مٿو لڪائي مڙڪا ڀرڻ لڳي.
هوءُ سڄو وقت خيالن ۾ گم رهندي هئي. ڪانٽس ڪو سوال ڪيو هو ته چرڪ
ڀري وڏيون وڏيون ڪاريون اکيون ڦاڙي واٽڙن وانگر نهارڻ لڳندي هئي. سوچي
سوچي سندس دماغ ڦاٽڻ لڳندو هو. هڪڙا پور ايندا هئس ته ٻيا ويندا هئس.
ڪڏهن خيال ايندو هوس ته، ’اها سڀ منهنجي مغروريءَ جي سزا آهي، جو مون
لکن جي مٿ ڀاروءَ سان سنئون منهن ڏيئي ڳالهائيو به ڪون.‘ ڪڏهن چوندي هئي
ته، ’ڪنهن نه ڪنهن ڏينهن هو ضرور ايندو ۽ اچي کيس وٺي ويندو. راج اعتراض
نه ڪندو. هو وڏو ڪامورو هوندو. سڀيئي هٿ ٻڏي کيس سالار ڪري هتي ويندا.‘
هڪڙي ڏينهن پاڻي ڀرڻ ويئي. کوه تي ڪير به ڪونه هو. گهڙا رکي، کوه ۾
پير لٽڪائي سوچيندي رهي. خيالن ۾ ڏنائين ته کوه جي تري ۾ يارو ويٺو آهي.
’ٽپو ڏيئي وڃي ساڻس ملاڻ،‘ ڪلاڪ کن سوچيندي رهي. آخر پاڻ ۾ همت نه
ڏنائين، ٻئي دفعي زهر کائڻ جو خيال آيس، پر اهو جٽاءُ ڪري نه سگهيو. خود ماڻس

جون قباس ۽ باجهه پيريل نظرون به کيس نه وٽنديون هيون. کيس اهو بلڪل نٿي وٿيو ته ڪو مٿس رحم ڪائي. هڪڙي ڏينهن ماٿس کان اوچتو سوال پڇيائين: ”امان! پاڻ لڏي نه هلون!“ ماٿس واٽڙي ٿي ويئي. پڇيائين: ”ڪيڏانهن؟“ ”ڪيڏانهن به!“ هن ورائيو. ماٿس سندس منهن ۾ نهاري بندي رهجي ويئي.

ياروءَ جي اچي کيس وٺي ويڃڻ جو خيال سندس دل ۾ گهر ڪري ويٺو رهيو. هڪڙي ڏينهن ماٿس کان پڇي وڌائين، ”امان وري ڪڏهن ايندو؟“ ”ڪير؟“ ماٿس نه سمجهندي چيو. هن ڪوبه جواب ڪونه ڏنو. ماٿس ڪن رکي چيو، ”اما، هاڻ ڇا اچي ڪندو ويچارو.“ پوءِ کيس اوچتو ياروءَ تي ڪاوڙ اچي ويئي. ’هي سڀ سندس قصور آهي. هو چاهي ها ته ڪامورو ٿي هڪدم کيس وٺي وڃي ها. ڪميٽو بي حيا، بي شرم. باقي هيڏا اُٺ ڪتابن جا ڇا جي لاءِ ٿي پڙهيو؟‘ ماٿس جمعي تي ڪاوڙي هئي ته کيس اهي لقب ڏيندي هئي. ياروءَ جو هڪڙو ڪتاب اتفاق سان رهجي ويو هو. سو هن ڪٿي ڏاڍيءَ سنڀال سان لڪائي رکيو هو. ان کي لڪي وڃي کولي ڏسندي هئي ۽ ان جي لسن پٺن ۽ تصويرن کي پيار سان هٿ لائيندي هئي. هوءَ هڪ ڏينهن اڪيلائيءَ ۾ وڃي ڪتاب ڪٿي گهر جي ڪنڊ ۾ ويٺي. ”ڪميٽو بي حيا!“ هوءَ خار مان پٺا ڦاڙيندي چوڻ لڳي. ڪتاب جون ذريون سڄي گهر ۾ پکڙجي ويون.

ملوڪان هاڻ پاڻ کي بدلائي ڇڏيو. ڄڻ ڪجهه ٿيو ئي ڪينهي. هوءَ هاڻ هميشه وانگر ڪلندي، تهڪ ڏيندي هئي. زور سان لوڏا ڏيئي جنڊ پيهندي هئي. گهڙي کي اُڇلون ڏيئي، ڪوه مان چڪيندي هئي. گابي سان رانديون ڪندي هئي. ماٿس سان گڏ نمازون پڙهندي هئي. صبح جو دؤر به ڪندي هئي. فقط ڪنهن ڪنهن ڏينهن اوچتو هوءَ تبيءَ ۾ پئجي ويندي هئي، پر تڙت ٿي چرڪ پري اڳي جهڙي ٿي ويندي هئي.

بيو سانوڻ به اچي ويو.

اڳينءَ جي مهل هئي. هوءَ ڪوه تي ويئي ته اتي هڪڙي اڻ سڃاتل مائي ڏٺائين. سمجهيائين ته وس تي لڏي آيل آهي. مائي ساڻس ڏاڍيءَ اُڪير سان ملي. ڪانئس نالو پڇيائين: ”يارو توجو ڇا ٿئي؟“ ملوڪان جي دل زور زور سان ڌڙڪڻ لڳي. ڪانئس تنگن تي بيٺو نٿي ٿيو. ”تون سڃاڻيس ڇا؟“ هن يڪدم پڇيو. ايتري ۾ ٻيون زالون ڪوه تي اينديون نظر آيون. مائيءَ هڪدم گهڙن ۾ هٿ وڌا ۽ ڄڻ ته گهڙن کي ٻڌايائين، ”يارو مٿئين آچار رات ان وٽ وٺ ايندو. جتي تو گابو پئي نهاريو.“ ائين چئي، هوءَ تڪڙي تڪڙي هلي ويئي. جنهن زمين تي ملوڪان بيٺي هئي، اها اوچتو ڄڻ گهو مائي ڪائي ڦرڻ لڳي.

کونگهرا مس مس بند ٿيا. چؤطرف اونداھي ھئي. فقط ھڪ طرف ڪجهه ڪارڻ ڇڏي ھئي. جنھن مان خبر پئي ٿي ته در ايڏانهن آھي. ھوءَ پھرين ٺوٺ کي ٽيڪ ڏيئي پاسي ڀر لڀي، پوءِ آھستي آھستي ڪري ھنڌ تي اُٿي ويئي. ڪن ڏيئي ٻڌائين. سندس دل جي زور زور سان ڌڙڪڻ کانسواءِ ڪوبه آواز نٿي ٻڌڻ ۾ آيو. پوءِ ھوءَ ڏکندڙ گوڏن ڀر رڙھي در کان ٻاهر نڪتي، ۽ جمعي جي ڪٽ ھيٺان سري ٻنهي کان ٻاهر نڪتي. گُٽو خوش قسمتيءَ سان در تي ڪونه ھو. اڱڻ مان ڪنيل گري جو پاڻي اتي ھاري ڇڏيائين، پوءِ آھستي آھستي سرندي، رڙھندي، لوٽا ھڻندي، سھڪندي، ھوءَ گھر ڇڏي ٻاهر آئي.

چؤطرف ٻاٽ اونداھي ھئي. طرفن جي ڪابه خبر نٿي پيئي. پريان ڪا وڏي وڏي شيءِ نظر آيس. ھوءَ يڪدم بيھي رھي ۽ ڪپ جي ٻوٽي جي ڀر ۾ ويھي رھي. گچ دير اڪيون ڦاڙي ٺھارڻ بعد خاطري ٿيس ته ڪو وڻ آھي، ماڻھو ڪونهي. ڊپ وچان کيس سھڪو ٿي پيو ھو ۽ ھوءَ سڄي تڙڪي پيئي. ھوءَ وري به اڳتي ھلڻ لڳي. اڳيان ڪا شيءِ سرندي ڏٺائين. نانگ. ھن ھڪدم سوچيو ۽ گونگي رڙ ڪري بيھي رھي. ڪيتري دير سندس حواس سُٺ ھئا. شايد ڪا ڳوھ ھوندي، ٿوري دير بعد اھا غائب ٿي ويئي، پر ھن مان چُرڻ جي پھچ موڪلائي ويئي. ھوءَ اتي ئي پٽ تي ڪروندڙي ٿي پيئي ھئي. اڄھو ڪو ماڻھو اچي نڪرندو، پٺيان بابا ۽ ادا جن سجاڳ ٿي پون ته؟ ڊپ ۽ خوف جا ھيٺناڪ وڳو سندس ننڍڙيءَ دل کي ڪرتي ڪاڻڻ لڳا. ھوءَ پوئتي وڃڻ لڳي. ٻه ٽي وڪون پري کيس ياد پيو ته، ’يارو سڄي رات ويھي ويھي وري ھليو ويندو ۽ سڄي عمر ڪونه ملندو. پوءِ؟‘

ھوءَ وڌيڪ سوچي نه سگھي. بيوسيءَ وچان سندس اکين ۾ پاڻي اچي ويو. نه، ھن سوچيو، ’اڄ مرڻ جو ڏينھن آھي. ڇا به ٿي پوي، ضرور وينديس.‘ پوءِ ھوءَ جڻ اڪيون پوري، موت جي جاڙين وچان ھلندي رھي. مٿس ھڪڙو جنون ۽ چريائي سوار ھئي. نيٺ وڻ اچي ويو. ڪنھن چيو: ”وري ته رڙيون ڪونه ڪندين؟“ ٻه مضبوط ھٿ سندس چيلھ ۾ لپيٽجي ويا ۽ سندس پير ڌرتيءَ تان ڪڍي ويا. کيس منھن تي، اکين تي، ڪنڌ تي، سيني تي، جسم جي ھر ھنڌ تي منھن جا ڪھرا وار، گرم چپ ۽ ڏند محسوس ٿيڻ لڳا. ھوءَ خوشيءَ وچان ڀاڳل ھئي.

گچ رات گذري ويئي. چنڊ نڪري آيو ۽ وڻ جي تارين مان ھلڪي چانڊوڪيءَ جا ڪرڻا نظر اچڻ لڳا. ھوا ۾ گھر ۽ نشو ھو. سندس پُٺن جي ھيٺان، واري، ريشمي بستري وانگر ٿي لڳي. اوچتو زبردست گھوگھات ٿيو. ڪا ريل گاڏي پئي مٽي، گاڏيءَ جون بتيون، جھرمر جھرمر چمڪنديون، اونداھيءَ کي اڪيون ھڻنديون لنگھي ويون.

پوئينء رات ملوڪان چيو ”گهر ڇو ڪونه آئين؟“ ”اتي اچي تنهنجي مائٽن کي آزار ۾ وجهان؟“ ”پوءِ تڏهن ڇا ٿيندو؟“ آءٌ بندوبست ڪريان پيو. ”پوليس وٺي اچي هنن کي موچڙا هڻاءِ.“ هنن کي کڏ ۾ هڻ. پاڻ پنهنجو رستو وٺنداسين.“ ”ڪهڙو؟“ ”مائٽن ته توکي ڏيئي ڇڏيو آهي. تون منهنجي ڪنوار ته اڳي ئي آهين.“ ”پر راج ته شادي ڪرڻ نٿو ڏي ٿا.“ ”راج هتي شادي ڪرڻ نه ڏيندو ته پاڻ ٻئي هنڌ هلي ڪنداسون.“ ”پر بابا جن لڏين به نٿا ٿا.“ ”پڻهين جن نٿا لڏين ته پاڻ زال مڙس لڏي هلنداسين.“ ملوڪان شرمائجي ويئي. گهڙي ڪن رکي چيائين: ”سو به زال مڙس ٿيون ٿا.“ ”زال مڙس ٿيڻ کي پيا سڱ ٿيندا آهن ڇا؟ مائٽ راضي آهن. پاڻ راضي آهيون. باقي رهيو ملون. سو به شريعت موجب ڪپي ته ڪونه. پر اهو به هٿ ڪري وجهنداسون.“ ملوڪان هن دليل بازيءَ جو جواب ڏيئي ڪانه سگهي. آخر جواب ڳولي ڪيڏيائين، ”پر بابا جن ته ائين ڪونه ڇڏيندا نه.“ ملوڪان بي وسيءَ سان چيو. ”ته پوءِ تون پلي پڻهين وٽ ره، اسان جي موڪلائي آهي.“ سندس لهجو ملوڪان کي بلڪل ظالم ۽ بي رحم لڳو. کيس هڪڙي لحظي لاءِ ڪانٽس ڊپ ٿيڻ لڳو.

هڪڙيءَ گهڙيءَ ۾ هو جڻ ڌاريو پراڻو بنجي پيو. ملوڪان کي مٿس خاراچي ويا. پوءِ هن کيس ڪڍي پاڪر ۾ ورتو ۽ کيس سمجهائيندو رهيو. مگر کيس ڪجهه به ڳالهه سمجهه ۾ نه وئي. اوچتو آسڙ ٿي ويو. هوءُ وڃڻ لڳي. ”جواب ڏي، منهنجي ٿيندينءَ يا نه؟“ ”آءٌ ڀڄنديس ڪانه.“ ”ڀڄڻ هن ۾ ڪهڙو آهي؟ راج پڻهين کي روڪي ٿو. پاڻ سندس جوابداري لاهي پنهنجي سر تي ڪٽنداسين. بس؟“ ملوڪان کي اها ڳالهه ڪجهه برابر لڳي، پر خاطري نه ٿيس. ٻنهي پاڪر وجهي موڪلايو. ”آءٌ پندرهن ڏينهن وري ايندس.“

ائين ملاقاتون ٿينديون رهيون. هر دفعي ملوڪان جي سيني تان خوفن ۽ انديشن جي ڪانه ڪا ڇپ لهي ٿي ويئي. سندس دل روز وڌيڪ هلڪي، آزاد ۽ پروسو ڪندڙ ٿيندي ويئي. کيس اهو معلوم ڪري ڏاڍي خوشي ٿي هئي ته يارو ماستر ٿي ويو هو.

شام جا پاڇا لڙي چڪا هئا. ٻيلي جي گهاٽن ٻيرن جي وٽن تي آڪيرن ڏانهن واپس موٽندڙ پکين جي چرچر تيز ٿيندي ويئي. ڏکڻ طرف درياھ ۾ مهاڻن جون ٻيڙيون واپس پئي موٽيون. هڪڙو تنبي وارو درياھ جو ڪپ ڏيو اڃا به اولهارو پئي ويو. هنجن جي هڪڙي قطار اچي ڪپ تي لٿي. جيستائين نظر ويئي ٿي تيستائين رڳو درياھ هو.

يارو اڃا پر واري شهر مان ڪونه موٽيو هو. ملوڪان جي دل تي گهري اُداسي ڇانئجي ويئي. درياھ جي هن پار ٻيلي ۾ آئي ڪين به مهينا ٿي ويا هئا. ياروءَ جي

جنهن دوست کين پناه ڏني هئي، سو مٿائن صدي پيو ٿيندو هو. هوءَ ۽ يارو ڏينهن جا ڏينهن ۽ راتين جون راتيون هڪٻئي جي جسمن ۽ خيالن جي ڪاڪ محل جو سير ڪندا رهندا هئا. جڏهن هو ڪنهن ڏينهن شهر ويندو هو ۽ هوءَ اڪيلي ٿيندي هئي تڏهن سندس روح آداس ٿي ويندو هو.

هوءَ ٽي مهينا اڳ گهران نڪتي هئي. رات جو گهران سڌو اسٽيشن تي چڙهي حيدرآباد آيا هئا. اتي نڪاح وجهايو هئائون. ملوڪان کي سوچي پاڻ تي خفت ٿي ته هڪدم نڪاح سندس ئي زور ڀرڻ تي ڪيو هو. نه ته يارو ايترو جلد حيدرآباد جهڙي شهر ۾ ظاهر ٿيڻ جو خطرو ڪٿڻ لاءِ تيار نه هو. ملوڪان کي خبر نه هئي ته نڪاح ڪيڏو ضروري هو. ياروءَ جو پيءُ کين في الحال پاڻ وٽ رهائڻ لاءِ تيار نه هو. ”راجن جي ڳالهه آهي.“ هن چيو هو. ملوڪان کيس گهڻو ئي سمجهايو ته، ’بابا ياروءَ کي پاڻ پنهنجو پٽ ڪيو آهي ۽ ڪيئن هو سڄي راج کي سامهون ٿي بيٺو هو!‘ پر پوڙهي دل پئي هنئي، تنهن ڪري لاچار کين هتي اچي رهڻو پيو هو.

هڪڙو ننڍڙو چٽڪمڙو تتر پٽڪو ڏيئي اچي پريان پوئي ۾ ويٺو. ملوڪان سندس سهڻا رنگبرنگي پڪ غور سان ڏسڻ لڳي. ايتري ۾ ڪنهن پٺيان اچي پاڪر وڌس. سندس منهن خوشيءَ وچان بهڪي اٿيو ۽ ورائي کيس ڪٿي ڳرائڻي وڌائين. کيسي ۾ هٿوراڻيون ڏيئي، پاڻ ڪڍي کاڌائين. پوءِ ٻيئي هلندا درياهه جي ڪپ تي اُن وٽ آيا، جتي هميشه اچي شام جو ويهندا هئا. ملوڪان پنهنجا پير ڪٿي پاڻيءَ ۾ وڌا. پاڻي تڏو ۽ فرحت بخش هو. سٺ ڪٿي گوڏن تائين مٿي ڪيائين. ياروءَ به ائين ڪيو. پوءِ هن ساڳيو سوال پڇيو: ”پاڻ بابا جن ڏانهن ڪڏهن هلندا سون؟“

”اڃا به ٽي ڏينهن دير آهي.“ ياروءَ بي يقينيءَ طرح چيو. ”اڃا ته تو واري راج جا ماڻهو گوڙ بند نٿا ڪن. روز سيد پير وٺيو بابا جي در تي بيٺا آهن.“ پوءِ ٿوري دير رُڪجي چيائين: ”پڙهين ۽ پاڻهين به ميٽر سان گڏ هئا.“

ملوڪان وائڙي ٿي ويئي. ”بابا جن انهن مروانن سان ڇا جي ڪري آيا؟“ پوءِ چيائين، ”بابا کي زور ڪري وئي آيا هوندا ڦڪائيءَ کي پر ڇاڻڻ لاءِ باقي بابا تو ساڻن اچي!“

”ائين ئي هوندو.“ ياروءَ بي ويساهيءَ سان چيو.

ملوڪان کي وري پور آيو. ”ڪڏهن هل ته رات جو لڪي هلي بابا جن وٽان ٿي اچون. لا، ويچارا ڏاڍا خوش ٿيندا!“

”ڏنڊا ڪٿي اچي، پاڻ کي وٺن ته!“ ياروءَ مُرڪي چيو.

”ها، ڏندا ٿا ڪنن! بابا ته پاڻ ٻنهي تي ساهه ٿو ڇڏي سگهه به پاڻ ڏٺين. دشمنن شادي ڪرڻ ڪانه ڏني، سو پاڻ اچي هتي ڪئي. تنهن ۾ بابا جو ڪهڙو ڏوهه؟“ هوءِ يڪساهيءَ چئي وئي.

”سو ته آهي، پر متان چئي ته بنا موڪل ڇو ويا؟“

ملوڪان اهو سوال پاڻ کان ڪيترا دفعا پڇي چڪي هئي. جواب وٽس تيار هو. ”بابا هٿ سان موڪل ڏي ته سڄو راج ويڇاري تي چڙهي نه وڃي؟ بابا کي ٻڌائي اچون ها ته به ڪائٽس ويساهه ڪونه وٺن ها؟“ هن پنهنجي عقلمنديءَ تي پاڻ خوش ٿيندي چيو.

”ڏسون ته لڙ پائي ڪٿي ٿو بيهي. اڃا ته بابا تو واري راج کي پيو آسرن تي هلائي. ويڇاري سگهه ۽ ڀرتي به ڏيئي ڪئي آهي. هو ڪيس جا ڌڙڪا پيا ڏين. ڏسجي ته ڇا ٿا ڪن.“ ملوڪان ٽپيءَ ۾ پئجي وئي.

”ڇا پئي سوچين؟“ ياروءَ کاڌي مٿي ڪير پڇيس.

”پوءِ جي پڙهين چوئي ته موتائي ڏي ته پوءِ مون کي موتائي ڏيندين؟“ هن ڊڄندي ڊڄندي لڳي ٿي پڇيو، جڻ ڪيس اهو سوال نه پڇڻ کپي.

واقعي يارو باهه ٿي ويو. ”تومون کي بي غيرت سمجهيو آهي ڇا؟“

ملوڪان يڪدم پيار مان ڳراڙي پائي چيس، ”هاڻ ڪاوڙ ڍري ڪر: مون چرچو ٿي ڪيو.“

الائي ڪيترا ڏينهن گذري ويا.

هو قلعي کان هيٺ هڪڙي ٻوسا ٿيل گهٽيءَ ۾ رهندا هئا. گهر تمام سوڙهو ۽ اونڊاهو ٿي لڳو. هوءِ زبان سان ڪانه ڪڇي پر دل ۾ چيائين، ’جبل تڏهن ههڙو هوندو!‘ ٻاهر گهٽيءَ ۾ ٻارن، ٽانگن، ماڻهن، گاڏين جو هل ۽ شور ٻڌي ٻڌي سندس مغز جڻ ڦاٽڻ لڳو پر ٻئي ڏينهن جڏهن ياروءَ کيس هڪڙو ڪارو برقعو سئڊل، هڪڙو ليڊي هٽملٽن جو جوڙو پائوڊر، ڪريم ۽ هڪڙو نقلي اربنگن جو جوڙو وٺي ڏنو تڏهن هوءِ خوشيءَ ۾ نٿي مايي. جڏهن برقعو پائي ڪيل ڏٺائين، تڏهن ننڍڙي ٻار وانگر ٽپا ڏيڻ لڳي. هڪدم اعلان ڪيائين: ”بابا جن کي به ڪڏهن وٺي اچي ڪيل ڏيکارينداسين نه؟“ ياروءَ هائو ڪئي. شهر ۾ ايترا ماڻهو ايتريون شيون، ايتريون روشنيون ڏسي، هوءِ حيران ٿي ويئي. يارو کيس قسمن قسمن شيون ۽ ميوا وٺي ڏيندو هو.

پر هو گهڻو وقت شهر ۾ رهي نه سگهيا. غير حاضريءَ سبب ماستريءَ مان جواب ملڻ بعد يارو حيدرآباد ۾ خانگي نوڪريءَ لاءِ ڊوڙي ڊوڙي ٽڪجي پيو پر ڪامياب نه ٿيو. اڙاسواءِ شهر ۾ هو کلمر ڪلا هلڻ کان به ڊنو ٿي. پئس جو فصل به هيل ڪونه ٿيو هو.

سوڊل ۾ لاچار هو. آخر هو تندي محمد خان پاسي هڪڙي ڳوٺ ۾ وڃي رهيا، جتي کيس هڪڙي ننڍڙي زميندار وٽ سٺ رپين جي منشي گيري ملي ويئي.

جهرڪيءَ جي چرچر تي هوءَ جاڳي پيئي. ڪنڌ هيٺان ياروءَ جي ٻانهن ڪري، سندس مٿين ٻانهن لاهي، پاسو بدلائي، تنگن آجيون ڪري، پٺ ڀڙ تي ته کيس تنگن تي ٿڌ محسوس ٿيڻ لڳي. هن تنگ ڊگهيڙي، پير جي آڱوٺي ۽ وچين آڱر سان هڪڙو ڪپڙو چڪي هٿ ۾ ڪيو. پوءِ پاڇن جي زنانن بخين کي هٿ لائي، پڪ ڪري، پاڻڻ لڳي.

”يارو! يارو!“ هن کيس ڏونڌاڻيندي چيو. ياروءَ کيس آهستي ڌڪ هڻي، ”چڏ ته سهي.“ چئي، پاسو ورائي، وري سمهي پيو.

”مون کي چاهي، ڀلي ٻنپهرن تائين اهڙو سٺو پيو هج. ڀلي ماڻهو اچي ڏسن ٿا!“ ملوڪان ناز سان چيو. ”بي افعالو!“ هن دل ۾ پيار سان چيو. تڏهن کيس ياد آيو ته ڪلهه هو ٻيئي وڙهيا هئا، تمام گهڻو هونئن ته هو هاڻ اڪثر تڪو ٿيندو هو. پر ڪلهه ائين ٿي لڳو جڻ هيءُ اهو يارو ٿي ڪونه. ڳالهه به ڪجهه ڪانه هئي. پاڙي واريءَ مائيءَ جو پٽ بيمار هو. تنهن کي ياروءَ کان پڇڻ کان سواءِ پنجاهه رپيا اُڏارا ڏنا هئا. مائيءَ خدا جا واسطا پئي وڌا ۽ اچي سينڌ ڏنائين ته صبح جو ڪڪڙ وڪڻي پئسا موتاڻي ڏينديس، پر مائي پئسا موتاڻي ڪونه. هوءَ مائيءَ سان وڙهي بيهي رهي هئي، پر مائي قسم ڪڻڻ لڳي ته ڪڪڙ جا پئسا اڃا مليا ٿي ڪونهن.

يارو بازار ٿي ويو. وٽس پئسو ڪونه هو. ملوڪان کان گهريائين ته هن سڄي ڳالهه ڪري ٻڌايس. هو باهه ٿي ويو. ”اسين ٻيڙيءَ جي ٽوٽي لاءِ ٻيا ستون ڏيون ۽ هيءَ ڪنوار سخاوتون ڪندي وٺي!“ ملوڪان کي پنهنجي غلطيءَ جو احساس اڳي ئي هو پر ياروءَ جو اهڙو ڪڙو ڳالهائڻ کيس ڏکيو لڳو.

”ڪي لک ڪونه لٽجي ويا آني، هي وٺ! وڃي وڪڻي پنهنجا رپيا لاه.“ ياروءَ کي ايڏو ڪاوڙيل ڏسي، ٻانهن مان چانديءَ جا چوڙا لاهي کيس اڇلائي ڏيندي چيائين. ياروءَ کي ويتر خار لڳي ويا، ”هن جو دماغ ته ڏس ڪٿي آهي؟ پيڻيان اسين تو لاءِ ڪري پنهنجو اگر تگر ناس ڪري، روزگار وڃائي، گهر گهات، مٺ مائٽ ڇڏي، شڪارين وانگر لڏا ڪنڌن ۾ وجهي، ڙلي مٽا آهيون. تو اسان کي ڪٿي ڀولڙو ڪري نچايو آهي. ٿوري ڳالهه ٿي چٽجيئي ته منهن ۾ اٻرڪيو اچين! ڪميني ڪنهن جاءِ جي!“

ملوڪان جو منهن ڦري ويو. واکو ڪري چيائين، ”تون ڙلي مٽو آهين باقي آءُ بشت ۾ گر پيئي آهيان! اهڙو جي گهر گهات وارو هئڻ ته توکي ڪنهن لاچار ته ڪونه وڌو هو. آءُ توجي پويان ته ڪانه پئي هيس.“

”هاڻ وات بند ڪر نه ته هٿئين ٿو پادر ٻوٽ وارو!“

”ٻوٽ وارو پادر وڃي ما.....“ هن جي وات مان نڪري ويو ۽ پاڻ کي روڪي ٿي روڪي، تنهن کان اڳ تنقز ٽڪاءُ ٿي ويو. پوءِ ٻيو ٿيون، چوٿون، هوءَ رُني ڪانه، البتہ ڳوڙها روڪي ڪانه سگهي. سڄو ڏينهن هڪٻئي سان ڪونه ڳالهايائون. رات جو سٿتا ته هوءَ پاسو ورائي سمهي پيئي. يارو ۽ مٿس ٻانهن رڪڻ جي ڪوشش ڪئي ته اها ڌڪي ڇڏيائين. پوءِ ڇڻ پنهنجي منهن چيائين: ”مون کي بابا جن وٽ ڇڏي اچ، نه ته آءُ منهن مٽو ڪڍي وينديس هلي.“

”تر ڏيڻ منهنجي سر تان! صبح جو چوٽيءَ ۾ جهلي، هلي ٿو پٿرين کي ڏيو اچين!“
”هلي ڏي! پوءِ ڪٿي منهنجي قسمت تون به وڃي مائتن ۾ سُڪي ٿيءَ.“
”آءُ ٿيان نه ٿيان، تون ته وڃي پٿرين جي هندوري ۾ لڏ! تون خوش ته آءُ خوش!“

”ها، مون لاءِ مريو ٿو وڃين! توکي هٿي به ڏينهن پنهنجي دل خوش ڪرڻي، سا ڪيئي، هاڻي...“ ڪانئس ڄملي پورو نه ٿي سگهيو.
يارو پاسو ورائي سمهي رهيو. ڪلاڪ گذري ويو. پوءِ يارو ۽ کيس اٺائڻي، سندس منهن پاڻ ڏانهن ڪيو. هوءَ پاڻ کي ڇڏائڻ لاءِ ڦٽڪڻ لڳي، پر سندس زور نه هليو. ”مروان مون کي ڇڏا دشمن! توجو مون ۾ وڃي ڇا؟“ هن يارو ۽ کي خار مان رانيو ٿا هڻندي ۽ چڪ وڃندي ۽ ڌڪ هڻندي چيو. پر يارو ۽ کي ٻانهن ۽ تنگن کيس سوگهو ڪري ڇڏيو. هوءَ هڻي هڻي نستي ٿي پيئي. ڳوڙهن جي نعن اُٿلي پيئي.
”سڄي دنيا دشمن ٿي پيئي آهي، ان جا خار تو مان نه ڪڍان ته ٻڌاءُ ڪنهن مان ڪڍان؟“ يارو ۽ سندس ڪن ۾ اٿاهه پيار سان ڀڙ ڀڙ ڪندي چيو.
”وڙهيو پنهنجن سان آهي يا پروان سان؟“ هن شڪايت جي نموني گهٽيل گلي سان چيو.

”تو ڪان سواءِ ٻيو منهنجو دنيا ۾ ڪير آهي؟ تون به ٿي مون کي سنائين!“
ملوڪان جي دل تان هڪ ڳري چپ لهي ويئي. سڏڪا جاري رهيا، پر هاڻ اهي خوشيءَ جا هئا. ڀرسان سٿل مرد لاءِ سندس دل ۾ پيار ۽ همدرديءَ جي آڻ اچي ويئي.
”مون کي پنهنجي بابا جن وٽ ڇڏي اچ!“ هن ڳوڙها اُگهندي چيو.
”۽ آءُ؟“ يارو ۽ پڇيو.

”تون به وڃي پنهنجي مائتن عزيزن، ڪڙم قبيلي ۽ راج ڳوٺ پيڙو ٿي!“
”منهنجو مائت عزيز، منهنجو ڪڙم قبيلو، منهنجو راج ڳوٺ سڀ تون آهين!“ يارو ۽ آهستي آهستي هڪڙو هڪڙو اکر چٽو ڪري چيو. ملوڪان جواب ڏيڻ بدران ڪٿي پاڪر پاتس. انهن لفظن کان پوءِ هوءَ هزارين مارون ٻيون به ڪاٺ لاءِ تيار ٿي وڃي ها.

راتوڪي ڳالهه ياد ڪري، سندس منهن تي مرڪ تري آئي. ’ههڙي رانجهن سان ڪهڙا ليڪا؟‘ هن دل ۾ چيو. يارو ستو رهيو. صبح جي روشنيءَ جا ڪرڻا سندس منهن تي پئي پيا. ’الا ڪيڏو نه لهي ويو آهي. ويچارو ڏيئي ڏوڙي ڏوڙي، ڳڻتئين ۾ ڳري فنا ٿي ويو آهي. ڪپڙا ڦاٽي ويا آهنس. بوت جو ترو به گسي ويو آهيس. منهن ۾ اڳوڻي مٽيا ئي ڪانهيس. اکيون ئي ڌرا ڏيئي ويون آهنس. مٿان وري کيس آءُ تنگ ڪريان!‘ هن سوچيو. ’هاڻي ڀلي ڇا به چئي. آءُ جواب ڪانه ڏيندي سانس.‘ هن دل ۾ انجام ڪيو.

هو پڪڙجڻ جي ڊپ کان هڪ هنڌ ٽڪاءُ ڪري نه سگهيا. ڪيترائي ڳوٺ بدلايائون. هر هنڌ ماڻهن جون اکيون سوال پڇنديون هيون. سندن نرڙ تي ناراضگيءَ جا گهنج ۽ ڪڏهن ڪڏهن ڪنهن نامعلوم دڙڪي جا آثار هوندا هئا ۽ پوءِ نيٺ جيڪي ٿيڻو هو سو ٿيو. رات پئجي ويئي. يارو گهر ڪونه موٽيو. هو پاسي واري شهر ۾ ڪم سان ويو هو. هوءَ در وٽ بيهي بيهي، وري اندر آئي. ڀت کي ڏوڙي ڏيئي وري اچي بيٺي ۽ اتي بيٺي رهي. تان جو ڳوٺ جون روشنايون وسامي ويون، گُٽا پڙنڪي پڙنڪي ٿڪي پيا. چوڪرن جي راند جو هل به ڪڏهوڪو بند ٿي ويو. فقط تارن پري رات هئي ۽ پاڻ هئي. ’ڪنهن دوست سان رهائڻ ۾ لڳي ويو هوندو. ڳالهين جو شوقين ته اڳيئي آهي، سڄ لهي ويو هوندس. هاڻ گس ۾ هوندو. هينئر دوري مٽي آيو هوندو. ايندي شرط چوندو. ”پيڻيان اڃ دير ٿي ويئي. ڳالهين ۾ لڳي وياسين. چڱو ڀلا ڀت ڏي، جلدي ڪر، ٻُڪ مان ساهه ٽونڪريم.“ يا جنهن ڪم سان ويو آهي، تنهن ۾ دير ٿي ويئي آهيس. مردن جا ڪم آهن. زال ته ڪانهي جيڪا گهر ۾ واندِي ويٺي هوندي... پر ايڏي دير ڪرڻ نه کپيس، اڃ اچي ته سائس فيصلو آهي، چوانس ته، ”آءُ اڪيلي زال ماڻهو ڪمزور دل، نهاريو نهاريو لاچار ٿيو پوان ۽ تون ايڏنهن سنگت سان رهائين ڪندو وتين.“ هن دل ۾ چيو.

پر جڏهن آڏي ٿي ويئي، تڏهن سوچيائين، ’خدا ڪري رڳو اچي نڪري دير جو فڪر ڪونهي. اکر به ڪونه چوندي سانس، رڳو الله ڪري ڪٿي ٿڪي نه پيو هجي! رب منهنجا، رڳو ڪٿي رات نه رهي پوي، باقي دير سان ڀلي اچي. آءُ ڪڇنديس به ڪانه.‘ هوءَ اچي بستري تي ويئي. ويهندي ويهندي اچو ڏينهن ٿي ويس. سندس اکيون سُڄي پيون هيون. سنڌ سنڌ ۾ سُور هئس. ڳلن تي هٿ رکي ڏٺائين. مڇ پئي ٻريا! سڄو ڏينهن لنگهي ويو. هاڻي هوءَ وڌيڪ وقت پاڻ کي دلاسا ڏيئي ڪانه سگهي، انديشن ۽ خوفن جا زهريلو نانگ هاڻي سندس چاٽيءَ تي ڊوڙون پائڻ لڳا. ’مون کي ڇڏي ويو؟ نه. مائتن سان ملڻ ويو. نه مون کي ضرور ٻُڌائي وڃي ها. وات ۾ ڪنهن بگهڙ... نه نه، مٿان ڪنهن موٽر يا ڪنهن لاريءَ هيٺان...‘

رب منهنجا، منهنجا مالڪ، خير سلامتيءَ سان آڻيس. آءُ پڇندي سانس به ڪانه ته ڪٿي هئين؟ مون کي ماري ڇڏڻ پر کيس موٽائي آڻ، مون اڪيليءَ جي آڌار کي، منهنجي سر جي تاج کي موٽائي آڻ. مون کي ڏوهن جي سزا ڏي، بيمار ڪر، جڏو ڪر، انڌو ڪر، لولو ڪر، پر هن کي ورائي مون کي ڏي، مون بي واه کي پرديس ۾ چورو متان ڪرين منهنجا مولا... کيس روئندي، پاڪاريندي، پيو ڏينهن به لنگهي ويو. نئين ڏينهن به هوءَ اونڌو منهن ڪري لاش بڻي پيئي هئي. منجهس هاڻ روئڻ جي پهچ ئي ڪانه هئي.

وجينءَ مهل هو آيا. اڳ ۾ يارو هو. ياروءَ جو منهن چچريل ۽ سوٺل هو. سبتيءَ اک هيٺان وڏو ڪارو داغ هوس. مڇون پٽيل هيس، هلندي پئي ٽاٻڙيو. سندس اکيون هيٺ هيون، جڻ ته تارا ڪليءَ سان نوڪيل هئس. مٿي تي نٿي سگهيا. سندس منهن تي دهشت ۽ هراس چانيل هو. سندس پويان هڪڙو ٿلهو ڪارو ماڻهو پستول سان هو. پيو بندوق وارو هو. سڀني کان پويان وڏيرو جاڙو هو. ملوڪان دانهن ڪري وڃي ياروءَ کي ڇهتي. يارو جڻ ڪنهن مشين وانگر پيو اٿي آواز ۾ ڪنڌ هيٺ ڪري چيو ”به ڏينهن تنگيو پئي ماريائون، سڄي ڪانه ڪيم. پوءِ امان کي آگاهڙو...“

”اڙي پس ڪر اهي ڪهاڻيون. وٺ وڏيرا رن کي چوٽيءَ کان. هاڻي پناهه ڏيڻ وارا رن پُٽ هلي ڏيکار. سڄي سڄي ٻُڌائج. نه ته وري ساڳيو حال ٿيندي“ ٿلهي ڪاري پستول واري صوبيدار، ياروءَ کي ٽٽڙ هڻي چيو ”رن، سٺڻ ۾ پونگڙا وجهون ئي ها، پر دعا ڪر وڏيري جاڙي کي، جنهن جو لحاظ اٿئون، نه ته تون به ماءُ... ياد ڪرين ها.“ هن ملوڪان کي ٿڌو هڻندي چيو.

گاڏي اسٽيشن جي ويجهو پوندي وئي. ’الائي هن تيشن تي لاهيندا يا نه؟ ڪهڙي خبر باهران ئي ٻاهر ڪنهن جي حوالي ڪري ڇڏين. بابا جن کي خبر ئي ڪانه پوندي. رڳو شل بابا جن مان ڪو ماڻهو مون کي ڏسي وٺي!‘ جيڪي ٿيو هو، تنهن تي هن سوچڻ نٿي چاهيو. هن ڪجهه ڪرڻ چاهيو ٿي. هاڻ سندس وارو هو. هوءَ ياروءَ کي ضرور حاصل ڪندي. هن سڄي ڳالهه وات ۾ ئي سوچي ڇڏي هئي. ’بابا کي چونديس، ڪيئن به ڪري هن ڳوٺ مان هلي اُتر ۾ رهون. اتي ٻنيون گهڻيون. بابا نه مڃيو ته ڪيئن به ڪري کيس مڃائينديس. پيو بابا کي چونديس ته ڪٿان به آڌارا سڌارا پئسا وٺي صوبيدار کي ڏيئي، ياروءَ کي ڇڏائي اچي. ياروءَ لاءِ بابا سر جي ست ڏيندو. پوءِ سڀ گڏجي هلي هيڪاندا رهنداسين،‘ هن سوچيو.

’بابا کي سربستي ڳالهه ڪري ٻُڌائينديس ته ياروءَ سان ڪهڙا حال ٿيا آهن. مون سان ڪهڙيون جڻيون ٿيون آهن. پوءِ بابا ضرور مڃيندو. بابا منهنجي ڳالهه

ڪڏهن به ڪونه موتائيندو. رڳو خدا ڪري بابا سان گڏجڻ ڏينم. انهيءَ فيصللي تي پهچڻ بعد هن جي بدن ۾ جڻ ساھ پيو. ’ياروءَ جي ڳالهه ٻڌي، بابا، امان، جمعو سيئي باهه ٿي ويندا. آءُ جڏهن لڏڻ جو چونديس تڏهن بابا پهريائين دل هڻندو. ڳڻتيون پڄائيندو، امان ۽ جمعو به ٻڌتر ڪندا، پوءِ آخر امان منهنجو پاسو وٺندي ۽ جمعو به. پوءِ بابا به مڃيندو، ضرور مڃيندو، کيس خبر هئي. سڀ خبر هئي. ’پر بابا چونڊو، تون بنا موڪلائي ڇو وٺين؟‘ اوچتو ذهن جي ڪنڊ مان هزار دفعا اڳ پيدا ٿيل سوال وري پيدا ٿيو ۽ اُن جو اڳي ئي هزار دفعا سوچيل سمجھيل جواب وري اچي حاضر ٿيو.

’بابا، تون پاڻ بي وس هئين، چيوسين ته، هونئن توتي متان راج ناراض ٿئي، تنهن ڪري پنهنجي منهن وڃي جيڪي توکي ڪرڻ نٿي ڏنائون، سو ڪيوسين. پر جي ڪٿي ناراض به ٿيو ته به بابا جي ڪاوڙ لاهڻ آسان. کيس جڏهن اسان جي حالت جي خبر پوندي، تڏهن ازخود قياس اچي ويندس. مائٽ رحم جو گهڙو آهي. ائين جمعي ڪيترا جڏا ڪم ڪيا آهن، پر به ٿي ڏينهن ڪاوڙجي وري نريو وڃي. مون تي ته جمعي کان گهڻو آر آهيس. بابا مونجو ڀول آهي، هن فخر مان سوچيو ’رڳو بابا تائين پهچان سهي، پوءِ خير...‘ جيئن جيئن انهيءَ ڳالهه تي گهڻو سوچيندي رهي، تيئن تيئن سندس اُميدون وڌيڪ مضبوط ٿينديون ويون. ’رڳو خدا ڪري بابا سان هڪ ڀيرو ملي سگهان، هن دل ۾ چيو.

کيس استيشن تي لاهي ڳوٺ ڏانهن وٺي هليا. ’هيءُ گس ته سڌو اسان جي گهر وارو ورتو اٿن،‘ هن سرهاڻيءَ سان سوچيو. پوءِ جڏهن سامهون ڳوٺ جي زالن مڙدن جو ميڙ پنهنجي گهر جي اڳيان ڏٺائين ته کيس خاطري ٿي وئي. ’گهر!‘ هن سڀني ماڻهن وچان پٿس کي سڃاڻي ورتو. ڀرسان ماڻس بيٺي هئي. مردن ۾ جمعو به هو. هوءُ ’بابا‘ چئي، پٿس ڏانهن وڌي.... ۽ پوءِ جمعي کيس لٽ هڻي. ٻانهن ٽڪر تي ويئي. هوءُ پاڪار ڪري پٿس کي چٽوڙي پئي. ”بابا!“ هميشه وانگر، عادت موجب، جيئن اڳي هريل هئي، ننڍي هوندي وانگر جڏهن جمعو کيس ماريندو هو ۽ پاڻ روئي چوندي هئي: ”بابا، بابا! مون کي جمعي مڪون هنيون آهن.“ ۽ پٿس کيس مٿي تان هٿ ڦيرائي، پاڪار پائي، جمعي کي ڪن مان جهلي چوندو هو، ”ڇوڙي حرامي! پيٽ کي ڪوٽو مارين؟ دلا، توجو مغز ڦريو آ، ڇا؟“

پر ڪلهه پٿس کيس مٿي تان هٿ ڦيرائي، پاڪار پائي، جمعي کي ڪن مان ڪونه جهليو. سندس اکين ۾ ٽڪار ۽ ڪاوڙ جا مڇ هئا، جنهن کي ڏسي هوءُ دهلجي ويئي هئي. هن نفرت مان کيس ڌڪو ڏيئي، مٿان ٽٽڻ وهائي ڪڍي هئي. ڀڳل ٻانهن هوندي به کيس محسوس ٿيو ته ان ٽٽڻ کيس لٽ کان وڌيڪ ايذاءُ ڏنو ۽

پوءِ جمعي کيس ڪهاڙيءَ جو منڍ مٿي تي هنيو هو. هوءَ پٺ تي رت جي تلاءَ ۾ ٻل ڏيڻ لڳي هئي. پوءِ ڇاڇهنس وروءَ مٿان لت هنئي هيس، پوءِ؟.... ۽ پوءِ هوءَ هتي، ههڙي حالت ۾ هئي.

’ان مهل به ڪنهن ڪونه ڇڏايو هينئر به ڪو ڪونه ڇڏائيندو،‘ هن سوچيو. اوچتو هڪ عجيب خيال آيس. ’ادا جمعي کي منٿون ڪريان،‘ هن سوچيو. ’گچيءَ ۾ پلاند وجهي، پيرن تي سسي رکي، روئي، ليلڙائيون ڪري چوانس: “ادا تون منهنجو امان جو پٽ ڪونه آهين! سُنو ادا ڪونه آهين! آءُ تنهنجي ننڍڙي پيڻ ڪانه آهيان! جنهن کي تون سدائين ڪلهي تي ڪٽي گهمائيندو هئين، جيڪا تنهنجي آڱر جهلي، ڦڌڪ ڦڌڪ ڪري، تنهنجي پويان، ماسي حاجران جي گهران لسي وٺڻ هلندي هئي، جيڪا وڏي ٿي ته توکي پنهنجي خرچيءَ مان گڏ ڪيل پئسن مان پٽ ۾ ٽنگ ڪري، چار چار آنا بيتڙين لاءِ ڪڍي ڏيندي هئي، جيڪا امان مري وڃڻ کان پوءِ توکي ٽولر ڪيندي هئي، ڪپڙا ڌوئي ڏيندي هئي، جنهن کي تون وڏيري جاڙي جي ڌيءَ جنان ڏانهن نياپو پهچائڻ لاءِ موڪليندو هئي، جيڪا توتان راڳ ڪڇندي هئي.

”ادل منهنجو چوڏهين جو چنڊ، پينر پلي پلي ٿو اچي.“ جيڪا جڏهن پوليس توکي وڏيري جاڙي جي ڏيگي جي چوريءَ ۾ جهلي ويئي هئي، تڏهن تي ڏينهن تي راتيون پاڪاريندي رهي هئي، توکي مڃون پئي، منهن سڄائي، مار ڏيئي، مرڻينگ ڪري، گهر موڪليو هئائون، تڏهن جنهن توکي پاڙي جا پورهيا ڪري گيهه جا ڍڪ پرايا هئا ۽ راتين جون راتيون تنهنجي ڪٽ جي ڀرسان ويهي وهائڻي ڇڏيون هيون. ادا، جمعا، منهنجا پاءُ مون کي جيئنڊان ڏي، پوءِ آءُ توکي ڪلهوڪا ڪهاڙين جا ڌڪ، رتن جا وهيل ڪٽورا ۽ هيءَ حالت به دل جان سان معاف ڪري ڇڏينديس ۽ جيئن چوندن تيئن ڪنديس.“

لڙڪن جون سيرون پاڻمرادو وهي اُٿي هليون. سندس چپ ٽڙڪڻ لڳا. وات ٿورو پٽيو. چپ تارونءَ طرف اُڀري پر سور وچان کانئس سُڌو ڪونڪري نه سگهيو. نه. هن سوچيو. سندس اکين اڳيان ڪلهوڪو جمعو ٿري آيو. هن سوچيو ته، اهڙي شيءِ اڳ به ڪٿي ڏٺي هيم. هوءَ ياد ڪرڻ لڳي ۽ ياد اچي ويس. سندس ٻلي ڏاڍي شريهر هوندي هئي. روز لائي ڪٿان ڪوئا جهلي ايندي هئي. سڄو ڏينهن پئي رانديون ڪندي هئي، جاري تان ٿيهيءَ تي، ٿيهيءَ تان سندس ڪلهي تي، اتان وري ڇت ڏانهن پيئي ٽپندي هئي. هڪڙي ڏينهن هن ٻليءَ جون دانهون ٻڌيون، ڊوڙي وڃي ڏنائين ته ڪٿو وڏو رڇ جهڙو بجر گُٽو ٻليءَ کي دسي، رانبوٽن سان چيري رهيو هو. گُٽي جي منهن تي هڪ عجيب، ڊيجاريندڙ ڌڪار ۽ خونخوار

وحشت هئي، جيڪا هن اڳي ڪنهن به شيءِ ۾ ڪانه ڏٺي هئي. پوءِ ڪيترا دفعا خواب ۾ ان بجر ڪٿي جي شڪل ڏسي ڊڄي اُٿندي هئي. ڪلهه جمعي جي شڪل کيس ڪيترا سال اڳ جي اها وساريل وحشي ۽ ڌڪار ڀريل شڪل ياد اچي ويئي. اهڙي خونخوار شيءِ اڳيان ليلائڻ! هن ٿڪ اچلڻ جي ڪوشش ڪئي پر ٿڪ سندس سڄيل چپن کان ٻاهر وڃي نه سگهي.

ٻاهر ڪو ڪٿو پونڪي اُٿيو. ٻيو ڪٿو پونڪيو. پوءِ ڪيترا ڪٿا پونڪڻ لڳا. هن جو مٿو سور کان هاڻ بلڪل ڦاٽو ٿي. کيس چپن تي ۽ گلي ۾ خشڪي محسوس ٿيڻ لڳي. ”پاڻي!“ تصور ۾ اهو سوچي هوءَ ڏکي ويئي ته هاڻ پاڻي شايد سندس لاش کي پتي تي نصيب ٿئي، سندس دل زور زور سان ڌڪڻ لڳي، پر پوءِ کيس پنهنجو پاڻهين سڪون اچي ويو. هن جو دماغ وري سوچڻ لڳو. جيڪڏهن سوچڻ بند ٿي ڪيائين ته بدن جي زخمن جو سور برداشت نٿي ٿي سگهيو. سوچڻ ڪري سندس ڌيان ان چرئي سور تان ڪجهه هٽي ٿي ويو. هن خوامخواه سوچيو ته جيڪڏهن جيئري رهيس ته پوءِ ڇا ٿيندو؟ هن تصور ۾ پاڻ کي پوڙهي عارب جي زال 13 سال اڳ مري ويئي هئي، تنهن سان نڪاح ۾ ڏٺو.

کيس ياد آيو ته جڏهن خميسي ٺهين جي ڌيءَ بچان، موسي ماستر سان پڇي ويئي هئي، تڏهن ان کي سيڪٽ ڏيڻ لاءِ کيس حاجي جمعي سان پرڻايو هئائون. بچان سڄي ڳوٺ جو نڪ هوندي هئي. اچي اچي جهڙي پٺاڻي. ليمڪ ڀريل ڪاريون ڪٽوريل اکيون، چيلهه تائين وار، ڪپڙي لٽي، ٺاهه ٺوهه جي شوقين. شاديءَ غميءَ تي ٻاهر منجهه نڪرندي هئي ته ماڻهن جا وات ڦاٽي ويندا هئا. حاجي جمعي سان پرڻجڻ کان پوءِ ٻارهن مهينن ۾ چوڻ ته الاتجي ڇا مان ڇا ٿي ويو. سڄي سڙي سُڪي ڪارائجي ويئي. مٿن جا هڏ نڪري آيس. ڏيرن ماري ماري، منهن مٿا پڇي پٽ ڪري ڇڏيس. اها بچان ڏسيو ماڻهن کان هاءِ نڪري ٿي ويئي. سڀڪا چوندي هئي، ”بس امان قسمت!“ عارب سان گڏ سمهڻ جو تصور ايندي ئي سندس لڱ پڻ ڪراهن ۽ نفرت وچان ڪانڊارجي ويا. بار بار کيس هڪ پوائنتي ڪٿي جون خونخوار نظرون پاڻ کي ڏاڙهيونديون نظر آيون.

هن هڪ هڏن جي بچري کي گهڙا مٿي تي کڻي هلندو ڏٺو، جنهن جا بغل ڦاٿل هئا، پير هلندي هلندي ٿاڀڙيا پئي. زالن کيس ڏسي پاڻ ۾ سُس سُس ڪري پئي چيو، ”امان شل نه ڪنهن جو ڀاڳ ڦٽي!“ هن محسوس ڪيو ته اڄ کان پوءِ هوءَ ڪڏهن ڪنهن کي سڄي دل سان ادا ۽ ابا سمجهي نه سگهندي. هوءَ ڪنهن مٿل پوت وانگر هيڏي هوڏي ڀٽڪندي رهندي ۽ پوءِ جنهن تصوير کي هن دروازا ڏيئي، ڪلفن ۾ بند ڪري ڇڏيو هو. سا اوچتو در دروازا پڇي، ڪلف توڙي سندس

سامهون اچي بيئي. چچريل ۽ سوئل منهن. اک هيٺان وڏو ڪارو داغ. هيٺ ڪُٽل اڪيون ۽ اهو غيرانساني پوائنٽو آواز. ’په ڏينهن تنگي پئي ماريائون، سڄي ڪانه ڪيم. پوءِ امان کي اُگهاڙو...‘ هوءَ وڌيڪ سوچي نه سگهي. هن وڌيڪ سوچڻ نٿي چاهيو ۽ سندس دل مان جيئن جو چاهه ۽ مرڻ جو ڊپ صفا ختم ٿي ويو. اوچتو در کُلي پيو. سندس دل جي ڌڙڪ رُڪجي ويئي. هن پنهنجي بدن کي سڀي، ڪهاڙيءَ جي ڌڪ لاءِ تيار ڪيو. هن پنهنجي بدن ۽ روح ۾ موت کي گهٽندي محسوس ڪيو. ڪواندر گهڙي آيو.

”چوري ڪيئن آهين؟“ هن پُٿس جو هٿ پنهنجي مٿي تي ڦرندو محسوس ڪيو. سندس روح مان گونگي ريهه نڪتي، ”بابا!“ هن سُڌڪا ڀري چوڻ چاهيو. ”بابا! تومن کي چوماريو؟ بابا؟ بابا!“

”مات کي لعنت آهي ابا!“ پٿس آهستي چيو ”ننگ جهڙي ڳالهه آهي، نه ته...“ سندس گلو ڀرجي آيو. پوءِ هو ڀڙ ڀڙ ڪندو ڪجهه چونڊو رهيو. پر هن ڪجهه ڪونه ٻڌو. ’سڀ ڪوڙ‘ هن سوچيو. ’سڀ ڪوڙ! ڏکيءَ مهل زال ذات جو ڪهڙو پيءُ ڪهڙي ماءُ؟ کيس ائين لڳو جڻ هن جهان ۾ هوءَ اڪيلي آهي. چؤطرف رات ئي رات آهي. الائي ڇو روح تي ان خوفناڪ رات پئجي ويڃي ڪري هوءَ عجيب سڪون محسوس ڪرڻ لڳي. کيس ائين محسوس ٿيڻ لڳو جڻ پاڻ ڪا ٻي آهي ۽ هيءَ تڏي تي پيل، ڦٽيل ۽ سُجبل، بدن چچريل ۽ زخميل روح واري چوڪري ڪا ٻي آهي. کيس اُن چوڪريءَ تي ڏاڍو قياسي اچڻ لڳو. ڏاڍي ٿڪي پئي هوندي ويڇاري‘ هن سوچيو. ’سمهي رهه ملوڪان، اڍي سمهي پو!‘ هن دل تي دل ۾ همدرديءَ سان اُن چوڪريءَ کي چيو ۽ چوڪريءَ جو بدن ڍلو ٿيڻ لڳو. کيس ننڊ اچڻ لڳي.

”پاڻ کي گهڻو جهلیم گهڻو جهلیم، پر مات جي دل نه رهي. پاڻين کان لکي آيو آهيان. مون کي معاف ڪر. چوري ابا! ملوڪان!“

نظريہ اسلامستان

[گذريل مهيني 8 جون 1990ع تي، دولت خداداد اسلامستان جي ڏهين سالگرهه جي موقعي تي، اسلامستان جي مرد آهن، قائد اسلام حضرت ”ناتوان لکنوي“ آمريڪا جي مشهور اخبار ”نيويارڪ ٽائمز“ جي نمائندي ”پيٽر هٽز لهرٽ“ کي هڪ تاريخي انٽرويو عنايت ڪيو جنهن ۾ قائد اسلام اسلامستان جي فلسفي، نظريه ۽ مقصدن تي ڀرپور روشني وڌي اسپين نهايت فخر سان قائد اسلام جي منظوري ۽ نيويارڪ ٽائمز جي شڪريه سان مذڪور تاريخي انٽرويو جو ترجمو قارئین ”هلال اسلام“ جي خدمت ۾ پيش ڪري رهيا آهيون. 7 جولاءِ 1990ع، ايڊيٽر هلال اسلام، دهلي جديد.]

پيٽر: اڄ مملڪت خداداد اسلامستان کي قائم ٿئي ڏهه سال پورا ٿيا آهن. اسلامستان جي تصور، نظريه ۽ تاريخ بابت سوين ۽ هزارين ڪتاب لکجي چڪا آهن، پر نيويارڪ ٽائمز جا پڙهندڙ اسلامستان جي ڪهاڻي توهان جي وائان ٻڌڻ چاهين ٿا؟

قائد اسلام: اڄ جنهن بهشت جي ٿڪري، کي اسپين دولت خداداد اسلامستان چئون ٿا، سو 1980ع کان اڳ هڪ اونڌاهو ۽ ويران رڻ پٽ هوندو هو، جنهن ۾ گهڻي ڀاڱي جانور ۽ بلاتون رهنديون هيون.
پيٽر: اڃا!

قائد اسلام: جي. فقط ايڪٽر بيڪٽر هندن تي ڪي قديم غيرمذهب وحشي قبيلن رهندا هئا، ڪٿي ڪٿي ننڍڙا ڳوٺ به هئا، جن کي وحشي ماڻهو پنهنجا شهر سڏيندا هئا. پوک لاءِ ته ٺهيو پر پيئڻ لاءِ به پاڻي ڪونه ملندو هو. تنهن ڪري پوک جو نالو نشان به ڪونه هو.

پيٽر: واقعي! پر معاف ڪجو...

قائدِ اسلام: توهان کي حيرت ٿي آهي، واقعي آهي به حيرت جهڙي ڳالهه. اسلامستان جي ههڙن عاليشان جرڪندڙ شهرن ۽ شاندار ٻنين کي ڏسي ڪير اعتبار ڪندو ته هيءُ ساڳيو اهو ويران رڻ پٽ آهي. جنهن ۾ ٿورا سال اڳ گذر اونيون ڏيندا هئا. اسلامستان جي حيرت انگيز ترقي هن صديءَ جو سڀ کان وڏو واقعو آهي.

پيٽر: توهان بجا فرمايو ٿا، پر مون کان شايد ڪٿي سمجهڻ ۾ ڪا غلطي ٿي آهي. ڇا توهان واقعي چيو ته هتي اڳ رڳو رڻ هو؟
قائدِ اسلام: جي بلڪل.
پيٽر: ۽ هتي رڳو جهنگلي ماڻهو رهندا هئا؟
قائدِ اسلام: بلڪل.

پيٽر: ۽... ۽ هتي پاڻي به ڪونه هو ۽ شهر به ڪونه هئا؟
قائدِ اسلام: اصل نه. مثال طور اسلامستان جو هيءُ تخت گاهه دهلي جديد، جنهن تي سڄي ايشيا فخر ڪري ٿي، سو ۽ هوڏانهن نئون لکنئڻ، اله آباد ثاني ۽ نئون آگرو اهي سڀ اڳي گمنام ڳوٺا هئا...
پيٽر: پر اهي ته جڳ مشهور تاريخي شهر قاهره، بغداد، دمشق ۽ بيت المقدس آهن، جن تي اوهان نوان نالا رکيا آهن!

قائدِ اسلام: ٿي سگهي ٿو ته مقامي جهنگلي پنهنجن اڳوڻن ڳوٺن کي شايد قاهره وغيره جهڙن ڪل جهڙن نالن سان سڏيندا هجن.
پيٽر: انهن جا نالا هاڻي برابر پيا آهن، پر اهي اسلامستان کان اڳ به سڄيءَ دُنيا ۾ مشهور شهر هئا.

قائدِ اسلام: اها اسلامستان جي دشمنن جي پروپيگنڊا آهي. اڳ هتي ڪوبه شهر ڪونه هو.

پيٽر: اڃا! ڀلا توهان چيو ته هتي پاڻي ڪونه هو. اسان پڙهيو آهي ته هن علائقي ۾ هزارين سالن کان نيٺ، فرات ۽ دجله جهڙيون زبردست نديون وهنديون آهن. اهي ڪيڏانهن ويون؟

قائدِ اسلام: معاف ڪجو مون کي، قديم جاگرافيءَ سان ايتري گهري دلچسپي ڪانهي. ٿي سگهي ٿو ته هتي اسلامستان کان اڳ ڪي برساتي نيون وغيره وهنديون هجن، جن جا اهڙا واهيا نالا هجن. بهرحال هيٺن اسان ٿي عظيم الشان درياهه وهايا آهن. يعني نئين گنگا، نئين جمنا ۽ نوتوان ندي. جا هن خاڪسار جي نالي پٺيان سڏجي ٿي.

پيٽر: منهنجي خيال ۾ اها اڳي نيل ندي سڏبي هئي؟
 قائد اسلام: مون اڳ ئي عرض ڪيو آهي ته اڳي هتي ڪا به ندي ڪانه هئي.
 پيٽر: جيڪڏهن آءٌ ڪا غلط ڳالهه ڪريان ته مون کي معاف ڪجو. بهرحال،
 آءٌ فقط وضاحت چاهيان ٿو. تاريخ ۾ اسان اهو پڙهيو آهي، ته جنهن علائقي جو نالو
 اسلامستان رکيو ويو آهي، سو عراق، شام، مصر ۽ فلسطين جي مشهور ملڪن کي
 گڏي هڪڙو ملڪ بڻايو ويو آهي. انهيءَ اتحاد جي تحريڪ عرب اڳواڻن صدر
 ناصر، صدر سادات، ڪرنل معمر القذافي، ياسر عرفات ۽ ٻين عرب اڳواڻن جي
 اڳواڻيءَ هيٺ هلائي وئي ۽ هڪ لمبي جدوجهد کانپوءِ فلسطين کي آزاد ڪرائي
 هڪ يڪي عرب رياست ٺاهي ويئي. جنهن تي پوءِ اوهان پهار مان آيل مهاجرن
 اسلامستان نالو رکيو.

قائد اسلام: (مُرڪي) منهنجي خيال ۾ في الحال ايتريون غلط بيانيون ڪافي
 آهن. دنيا کي خبر آهي ته اسلامستان 1980ع ۾ ٺهيو. ان کان اڳ هتي ڪجهه به
 ڪونه هو. ناصر، سادات ۽ ٻيا مقامي ماڻهو جن جا عجيب نالا توهان ورتا، اهي
 ايڏيون وڏيون ڳالهيون سوچي به نٿي سگهيا. تاريخ گواهه آهي ته جڳ مشهور
 اسلامي مفڪر حضرت وهي وهانوي اسلامستان جو خواب ڏٺو. حضرت ظريف
 جبلپوريءَ ان جو تصور پيش ڪيو. حضرت نقش فرياديءَ ان تصور جي تصوير
 ڇڏي. حضرت بيانبازي ان جي حمايت ۾ تقرير جا شعلا پٽڪايا. حضرت تريت
 تماشاڻيءَ ان جي حمايت ۾ مظاهرن جو انتظام ڪيو ۽ پنج لک اردو پرستن هن
 حقير فقير جي اڳواڻيءَ هيٺ مشرقي پاڪستان مان هجرت ڪري اچي
 اسلامستان بڻايو.

پيٽر: اچا!.... خير وڏي ڪمال جي ڳالهه آهي جو توهان عربن جهڙي سرڪش
 قوم جي اڳواڻي حاصل ڪري سگهيا آهيو.

قائد اسلام: پيٽر صاحب! معاف ڪجو. توهان اسلامستان جي قانون جي زد ۾
 اچي رهيا آهيو. توهان کي معلوم هجي ته اسلامستان ۾ ”عرب“ ۽ ”قوم“ جا لفظ
 ممنون ٺهرايا ويا آهن... پر خوشقسمتيءَ سان اسان کي پاڪستان تي قبضو
 ڪرڻ... منهنجو مطلب آهي ان کي پاڪ بڻائڻ جو وسيع تجربو هو.

پيٽر: جي ها! پاڪستان تي قبضي ڪرڻ ۾ واقعي توهان جي ماڻهن ڪمال
 ڪيو.

قائد اسلام: اها اوهان جي زره نوازي آهي! بهرحال، اسان کي مشرقي
 پاڪستان ۾ اسان جي مظلوميت واري ڳالهه ڪم آئي. مقامي جاهل وحشي اسان
 جي مظلوميت جا قصا ٻڌي چڪر ۾ اچي ويا، ۽ اسان کي پاڻ وٽ اچي پناهه وٺڻ

جي دعوت ڏنائون. جتن پنهنجي وڌيڪ معتبري ڏيکارڻ ۽ اسان تي رُعب وجهڻ لاءِ اسان جون دعوتون ۽ مهمانيون ڪيون. پنهنجا گهر ۽ ڳوٺ اسان کي رهڻ لاءِ ڏنائون. پوءِ توهان پاڻ سمجهي سگهو ٿا.

پيٽر: جي ها! توهان ٻن سالن اندر پنجاهه لک ٿي ويا.

قائد اسلام: جي ها. هر ڪنهن پنهنجا مائٽ عزيز ۽ واقف گهرايا... پر پوءِ به ڪافي محنت ڪرڻي پئي. مقامي جتن جي خوشامد ۽ تعريف جا درياھ واهڻا پيا. کين اردودانيءَ جا سرٽيفڪيٽ ڏيڻا پيا. رڍ جهڙن ڊجٽن ماڻهن کي بگهڙن، چيٽن، شينهن، هاڻين ۽ گينڊن جا رُعبدار لقب ڏيڻا پيا. مطلب ته ڇا ڇا نه ڪرڻو پيو! نيٺ خدا جي فضل و ڪرم سان ڪوششون ٿاب پيون ۽ مقامي جاهل پاڻ ۾ اهڙو وڙهي پيا جو لاچار ملڪ جي سالميت، بقا ۽ سندس نظرياتي سرحدن جي حفاظت لاءِ حڪومت جو سڄو بار اسان کي کڻڻو پيو.

پيٽر: معاف ڪجواهي نظرياتي سرحدون ڇا آهن؟

قائد اسلام: اها اسان جي سياسي ۽ نظرياتي ايجاد آهي. جنهن جو راز فاش ڪرڻ في الحال ملڪي مصلحتن جي خلاف آهي.

پيٽر: جناب قائد اسلام آءٌ، منهنجي اخبار ۽ ان جا پڙهندڙ اوهان جي هن حقيقت افروز انٽرويوءَ لاءِ توهان جا بيحد ٿورائتا آهن. هاڻي مهرباني ڪري هڪ يعني مسئلي تي ڪجهه روشني وجهندا. هتي جي مقامي ماڻهن کان ٻڌجي ٿو ته کين ڪي شڪايتون آهن. سندن چوڻ آهي ته سندن زمينون، ڌنڌا، ٻولي ۽ ثقافتون ڪيسيا ويا آهن؟

قائد اسلام: اها يهودين ۽ سندن شريسنڊ ايجنٽن جي پروپيگنڊا آهي. سرزمين اسلامستان خدائي امانت آهي، جيڪا سنڀال لاءِ ڪجهه وقت مقامي ماڻهن جي حوالي هئي. هندستان مان اسان مهاجرن جي اچڻ بعد اها امانت صحيح وارثن کي ڪليمن تي ڏني ويئي، ۽ مقامي ماڻهن کي امانت جي ڳري بار کان آجو ڪيو ويو. اسلامستان جي حڪومت قومي اتحاد، استحڪام اسلامي عدل ۽ انقلابي سڌارن جي علمبردار آهي. حڪومت جي نظر ۾ مقامي ۽ مهاجرن جو فرق رکنڌڙ غدار آهن. اسلامستان جا سڀ باشندا هڪجهڙا آهن، سڀ مهاجر آهن. انهيءَ قومي مقصد خاطر ئي مقامي ماڻهن کي سندن مال ملڪيت ۽ گهرن کان آجو ڪري، ڳوٺن شهرن مان ڪڍي صحرائن ڏانهن موڪليو ويو آهي. ته جيئن اهي به مهاجر سڏائڻ جا هڪجهڙا حقدار ٿي سگهن، چنانچہ هو وڏي فخر وچان پاڻ کي نوان سنڌي سڏائين پيا.

ٻوليءَ بابت ڪنهن به قسم جو فرق، زيادتي، مجبوري يا پابندي ڪانهي. هر ڪو آزاديءَ سان اردو ڳالهائي لکي پڙهي سگهي ٿو. مقامي ماڻهن کي تازو مشاعرن ۾ شامل ٿيڻ ۽ شعراءِ ڪرام کي داد ڏيڻ جو به حق ڏنو ويو آهي. اردو بابت ڪابه زبردستي ڪانهي. جيڪو اردو نٿو ڳالهائي سگهي، تنهن کي تازن لساني اصلاحن ۾ ڇپ رهڻ جو مڪمل حق ڏنو ويو آهي. اردو نه ڳالهائي سگهڻ جي ڏوهه ۾ جيڪي مجرم سزائون کائي رهيا آهن، تن سڀني جون سزائون اڌو اڌ گهٽائڻ جو مون تازو اعلان ڪيو آهي. جن جون اڌ سزائون پوريون ٿيون تن کي آزاد ڪيو ويو آهي.

جيتري قدر مقامي جاهلن جي عربي لهجي ۾ ڳالهائڻ تي قانوني بندش جو تعلق آهي، ته تجرباتي طور ڇهن مهينن لاءِ رات جو 12 وڳي کانپوءِ صبح جو 5 وڳي تائين پنهنجي گهر ۾ مقامي عربي لهجي ۾ ڳالهائڻ وارن تي ڪوبه قدم نه کنيو ويندو. توقع آهي ته انهيءَ عرصي اندر هوائيتري اردو سڳي وٺندا جو گهرن ۾ نظريه اسلامستان ۽ ملڪي قانونن جي پيڪڙي ڪرڻ کان بچي پوندا.

جيتري قدر نوڪرين جو تعلق آهي، ان سلسلي ۾ ڪوبه فرق روا نه رکيو ويو آهي. اسلامستان هڪ ترقي پذير معاشري کي جنم ڏنو آهي، جنهن ۾ هر شخص پنهنجي صلاحيتن جو جوهر ڏيکاري گڏيل خوشحاليءَ ۾ هڪ جهڙو ڀائيواري ٿي سگهي ٿو.

نوان مهاجر عرف سابق مقامي ماڻهو باوجود علمي طرح پوئتي هٽڻ جي نهايت اعليٰ صلاحيتن ۽ لياقتن جا مالڪ آهن. جن جي اظهار جو کين ڀرپور موقعو ڏنو ويو آهي. مثال طور: سابق مقامي ماڻهو بهترين ميزبان، اعليٰ درجي جا شتربان، باڪمال ڪانير، هوشيار گڏهيون چاريندڙ... ۽ سڀ کان وڏي ڳالهه ته لائق ۽ فرمانبردار گُڙم جا ويري آهن. تنهن ڪري اهي ڏنڌا ملڪ جي سابق مقامي ماڻهن لاءِ مخصوص ڪيا ويا آهن. جيڪڏهن هڪ طرف نوان مهاجر عرف سابق مقامي ماڻهو اصلي مهاجرن لاءِ مخصوص ڪيل چند ڏنڌا ملڪ جي سابق مقامي ماڻهن لاءِ مخصوص ڪيا ويا آهن. جيڪڏهن هڪ طرف نوان مهاجر عرف سابق مقامي ماڻهو اصلي مهاجرن لاءِ مخصوص ڪيل چند ڏنڌا نٿا ڪري سگهن. ته ٻئي پاسي اصلي مهاجر به نون مهاجرن يا سابق مقامي ماڻهن لاءِ مخصوص ٿيل ڏنڌن ۾ هٿ وجهي نٿا سگهن. مثال طور: ڪوبه مقامي ماڻهو سرڪاري ملازم، واپاري، وڪيل، ڊاڪٽر، آبادگار، مل مزدور، اخبار نويس، گورنر، وزير يا صدر وغيره جا چند مخصوص ڏنڌا قانوني طور نٿو ڪري سگهي، ته ساڳئي وقت اصلي مهاجر وري ڪانيرن، گڏهيون چاريندڙن ۽ ٻار ڍوئيندڙن، گُڙم جي ويرين جي پيشن ۽ ڪاروبارن ۾ دست اندازي نٿا ڪري سگهن. مطلب ته اسلامستان جي فلسفو

مساوات ۽ اسلامي عدل کي پوريءَ ريت نافذ ڪيو ويو آهي ته جيئن هرڪو پنهنجي پيدائشي صلاحيتن کان ڪم وٺي اسلامستان جي مملڪت خداداد کي گل و گلزار بنائي.

پيٽر: مقامي ماڻهن جو چوڻ آهي ته جيتوڻيڪ قرآن اسان جي عربي ٻوليءَ ۾ لٿو. اسلام جو پيغمبر اسان منجهان هو. اسلام پهريائين اسان وٽ آيو ۽ اسان ئي اهو دُنيا ۾ ڦهلايو. اسلام جا مقدس شهر اسان جي ملڪ ۾ آهن، ته به اسلامستان جي حڪومت ۾ اسان کي مسلمان نٿو ليکيو وڃي؟

قائدِ اسلام: ممڪن آهي ته ڪي مقامي شريسن ۽ يهودي ايجنٽ انهيءَ يهودي پروپيگنڊا کي ڦهلائيندا هجن. انهيءَ پروپيگنڊا جو جواب اسان جي پريس ۽ ريڊيو وغيره بار بار ڏيئي چڪا آهن، تڏهن به آءٌ هڪ دفعو وري به دُنيا اڳيان وضاحت ڪرڻ لاءِ تيار آهيان. پهرين ڳالهه ته عربيءَ نالي دُنيا ۾ ڪابه ٻولي ڪانهي...

پيٽر: جي؟

قائدِ اسلام: مون عرض ڪيو ته عربيءَ نالي دُنيا ۾ ڪابه ٻولي ڪانهي. لکنؤ جي آسپاس جي هڪ ديھاتي علائقن جا ماڻهو اردو ڳالهائڻ ۾ 'اري بهي' اري بهي، جو تڪيه ڪلام گهڻو استعمال ڪندا آهن. انهيءَ تڪيه ڪلام سبب سندن اردو لهجي کي 'اري بهي' لهجو سڏيو ويندو آهي، جو لفظ پوءِ ڪثرت سان استعمال ٿيڻ سبب بگڙجندو بگڙجندو اربي يا عربي لهجو ٿي پيو. اها آهي حقيقت، جنهن کي يهودي پروپيگنڊا بازن ڦيرائي هڪ ٻولي بڻائي وڌو آهي.

پيٽر: اڃا!... پر... پر... پيغمبر اسلام کي به ته شايد رسول عربي سڏيو ويندو آهي. اسان پڙهيو آهي ته پاڻ عرب شهر مڪي ۾ ڄاوا ۽ مديني ۾ رهيا. اهي شهر به ته عرب شهر آهن نہ...

قائدِ اسلام: اوهان شايد اردو پريس جي تازي تحقيقات جو گهٽ مطالعو ڪيو آهي. ان تازي تحقيقات مطابق مڪو ۽ مدينو دراصل اوڌ جي ٻهاڙي علائقي جا ٻه قديم شهر هئا. جتي پاڻ سڳورا تولد ٿيا ۽ رهيا. ممڪن آهي ته هتي جي مقامي وحشي قبيلن انهن شهرن جي هاڪ ٻڌي، پنهنجي رڻ پٽ جي بستين تي به اها نالا لکيا هجن. باقي رهيو رسول پاڪ کي غير اردو علائقي جو بڻائڻ جو سوال، سو جناب پيٽر صاحب، ڪوبه مسلمان ۽ اسلامستان جو اصلي مهاجر بڻائڻو رسول پاڪ جي شان ۾ اها گستاخي ۽ توهين هرگز برداشت نہ ڪري سگهندو. اسان ناموس رسول تان سِر ڪٽائڻ وارا غلام اهڙين ذليل تهمن هڻڻ واري جي زبان تارونءَ کان چڪي ڪڍي ڇڏيندا آهيون...

پيٽر: معاف ڪجو مون کي پنهنجي اڻ ڄاڻائيءَ تي بيحد ندامت ۽ شرم آهي. اميد ته توهان منهنجي جهالت کي نظر انداز ۽ معاف ڪندؤ...

قائدِ اسلام: جناب اسين مهذب ۽ شائسته قوم آهيون. اسان توهان کي نه پر شريسندين ۽ يهودي ايجنٽن کي مجرم سمجهون ٿا. هونئن به نقل ڪفر، ڪفر نه باشد.

پيٽر: ڀلا خير، ٻيون ته به هتي جا ماڻهو اصل کان وٺي مسلمان ته آهن نه....

قائدِ اسلام: پيٽر صاحب توهان به واقعي ڪمال ٿا ڪريو! جڏهن اڃا هتي نظريه اسلامستان ۽ مملڪت اسلامستان ئي ڪونه ٺهيا هئا. اڃا اسان هجرت ڪري هتي آباد ٿي ڪونه هئاسين، ته پوءِ هتي اسلام ڪٿان آيو جو هتي جا ماڻهو اصل کان مسلمان هجن؟

پيٽر: جناب قائد اسلام مون کي خبر نٿي پوي ته ڪهڙو سوال پڇان ڪهڙو نه پڇان! اسان ماڻهو ڪيترا نه اڻ ڄاڻ آهيون!.... ڀلا هاڻ جڏهن اسلامستان ٺهيو آهي ۽ توهان خيرن سان هجرت فرمائي هتي تشریف فرما ٿيا آهيو. تڏهن ته ڀلا هو مسلمان چٽيا نه؟

قائدِ اسلام: جناب هاڻ توهان خود مون کي حيرت ۾ ٿا وجهو! توهان جي ملڪ آمريڪا ۾ سوين سالن جي گڏ رهڻ کانپوءِ به گهڻا ريڊ انڊين وحشي ۽ گهڻا ڪارا شيدي بدلجي مهذب گورا نه ٿي سگهيا آهن. ان جي پيٽ ۾ اسان وٽ رڳو گذريل ڏهن سالن جي قليل عرصي ۾ سوين مقامي وحشي پورا مسلمان تسليم ٿي چڪا آهن. هزارين وحشين کي اڌ مسلمان ۽ انهن کان ٿيڻ کي پاءُ مسلمان جون سندن ملي چڪيون آهن.

پيٽر: پاءُ مسلمان؟ سندن؟

قائدِ اسلام: ظاهر آهي ته هرڪو لکڻ پڻجو ته مسلمان ٿي نٿو سگهي! تنهن کانسواءِ جي ڪنهن ۾ ڪٿي اهڙيون لياقتون هجن به، ته به ماڻهو هڪڙي ڏينهن ۾ ته مسلمانن ۽ جو سڄو ڪورس پاس ڪري ڪونه سگهندو.

پيٽر: اڃا! واقعي.... بجا فرمايو ٿا. ڀلا مسلمانن ۽ جي ڪورس ۾ ڪهڙا ڪهڙا ڪم شامل آهن؟

قائدِ اسلام: اهو ڪورس هرو ڀرو ايڏو لمبو چوڙهو ڪونهي. بس اردو ٻولي ۽ ادب لکنوي انداز بيان، ٻوليءَ جي ثقافت، مغل درٻارين جي تهذيب تي مڪمل عبور ۽ قدرت هجڻ کپي. مثال طور: جيڪو مقامي ماڻهو عرف نئون مهاجر پان ٺاهڻ جا 72 طريقا، فرشي سلام جا 63 قسم، چوڙيدار پاڄامن جون 32 طرزون، نڙيءَ مان اردو اُچار ڪيڏڻ جا 163 نمونا، ٺمر ۽ دادي جا 420 ڀلتا، مٺي پور ناچ جون 117 ڦيريون پاڻڻ سڪي وڃي ٿو. تنهن کي اسين هڪدم پاءُ مسلمان ڪريون ٿا ۽

باقاعدي کيس اهڙي سَنَد ملي ٿي. مڪمل مسلمان ٿيڻ جو ڪورس البت ڪجهه وڌيڪ ڏکيو آهي، پر ڪو واقعي ذهين ۽ محنتي ماڻهو ڏهاڪو کن سال لڳاتار محنت ۽ جانفشاني ڪري ته ڪو سبب ناهي جو کيس ڪاميابي نصيب نه ٿئي. هيستائين سڄا سارا 203 ماڻهو مسلمانن جو فل ڪورس پاس ڪري مسلمان سڏائڻ جو مڪمل حق حاصل ڪري چڪا آهن. بهرحال سڀ ڪجهه ماڻهو جي محنت ۽ ڪوشش جو ڪم آهي.

پيٽر: برابر، هاڻي ڀلا آئيندي جي پروگرام تي ڪجهه روشني وجهندا؟
 قائد اسلام: اسان جي آئيندي جو پروگرام سڄيءَ دُنيا کي معلوم آهي - انسان ذات کي متحد ۽ منظم ڪرڻ، انسانيت جو شان بلند ڪرڻ ۽ اسلامي تهذيب کي عام ڪرڻ.

پيٽر: انهيءَ سلسلي ۾ ڪي نوس قدم؟
 قائد اسلام: اسان دُنيا جي ڪيترن ملڪن لاءِ نظريا تيار ڪري ورتا آهن. ڪن لاءِ ڪري رهيا آهيون. مثال طور: نظريه ايران ۽ نظريه افغانستان تيار ٿي چڪا آهن. انهن ٻنهي نظرين جا خواب به ڏسجي چڪا آهن ۽ تصور به پيش ٿي ويا آهن. هاڻ رڳو آخري منزل وڃي رهي آهي يعني مظلوم ۽ ڦريل لُٽيل مهاجرن جي هجرت جي. سو عنقريب پاڪستان ۾ رهندڙ اسان جا ماڻهو پنهنجي هم وطنن سان فساد شروع ڪرڻ وارا آهن. انشاءَ الله تعاليٰ سال اندر خونريز دنگا شروع ٿي ويندا ۽ اسان جا ڦريل لُٽيل مظلوم، جا قافلا رٿيل ملڪن ڏانهن هجرت شروع ڪندا.

پيٽر: اتحاد به هميشه جي دستور موجب....
 قائد اسلام: جي ها! بس ڪليم، جاين ۽ زمين جون الايمينتون، نظريه افغانستان ۽ ايران جو پرچار، نظريات تي سرحدن جي حفاظت ۽ نيٺ سڄي ملڪ جي ڌمي واري ڪٽڻ.

پيٽر: جي ها، مون سمجهيو... ڀلا روس ۽ آمريڪا بابت توهان جا ڪهڙا خيال آهن؟

قائد اسلام: چڱو ٿيو جو ياد ڏياريو. توهان کي مبارڪ هجي جو نظريه آمريڪا به تيار ٿي چڪو آهي، بلڪ ان تي عمل به ٿي چڪو آهي. توهان قائد آمريڪا جناب فساد الله آبادي جو واشنگٽن ۾ ڏنل ڪلهوڪو پريس بيان پڙهيو آهي؟
 پيٽر: اهو صاحب انهن 5 هزار پهاري مهاجرن مان ته ناهي، جيڪي آمريڪا سرڪار آمريڪا ۾ اچڻ ڏنا هئا...

قائد اسلام: جي ها، فرمايو اٿن ته آمريڪا کي ريڊ انڊين شيدين سان اندروني ۽ ڪيوبا، ميڪسيڪو ۽ ڪئناڊا مان ٻاهريون خطرو آهي. اڌ لک مهاجر آمريڪي

پنهنجي خون جي آخري قطري تائين آمريڪا جي نظرياتي سرحدن جي حفاظت
ڪندا ۽ غدارن، وطن دشمنن ۽ ڌارين جي ايجنٽن جي پاڙپتي ڇڏيندا.

پيٽر: چئبو ته نظريه آمريڪا به ٺهي ويو ۽ قائدِ آمريڪا به بنجي ويو!... تمام
سٺو. مون کي خبر ئي ڪانه پئي ته هيترو سارو ڪم ٿي ويو!

قائدِ اسلام: توهان کي اڃا گهڻيون خبرون ناهن، پيٽر صاحب! مثال طور:
توهان کي خبر آهي، ته توهان اڄوڪي ڏينهن ۾ ڇا ٿي ويا آهيو؟
پيٽر: جي نه!

قائدِ اسلام: توهان جو نالو اڄ صرف جناب پيٽر هئڙ لهرت آهي. سڀاڻي کان
اسلامستان جي سموري پريس، ريڊيو ۽ ٽيليويزن توهان کي توهان جي نئين نالي ۽
لقب سان ياد ڪندا. اڄ کانپوءِ توهان جو سڄو نالو آهي - رئيس الانصار، شير
آمريڪا، حڪيم الامر، دانائي مغرب، حضرت بطرس النيوپارڪي دامه اقبال!....
ڪيڏانهن ڪيڏانهن؟

پيٽر: معاف ڪجو! مون کي مٿي ۾ چڪراچي ويو آهي.... آءُ هلاڻ ٿو...
قائدِ اسلام: ترسو! ترسو! اڃا منهنجو ڪلام ڪٿي ٻڌو آئون؟ ترسو! اڙي!
حضرت بطرس کي روڪيو!.....

(نيويارڪ ٽائمز تاريخ 1 جولاءِ 1990ع تان ورتل)

(ماهوار سهڻي 1972ع)

سچ جو ڏينهن

دل، گردِي ۽ ڦڦڙن بدلائڻ جي ڪامياب آپريشن کان پوءِ دنيا جي چوٽيءَ جي سائنسدانن جي ذهنن ۾ هڪ اڃا به انوکي ۽ انقلابي ايجاد ڪرڻ جو خيال پيدا ٿيو ڇا ائين ممڪن نه آهي ته، ڪا اهڙي دوا ايجاد ڪجي، جنهن جي ڪارائت سان ماڻهن جو ذهن بدلجي وڃي؟

مثلاً، ڪو ڪنجوس آهي ته ان دوا جي استعمال سان سخي ٿي پوي، گيدي بهادر ٿي پوي، شرابي پرهيزگار ٿي پوي وغيره؟ ڪن سائنسدانن جا خيال اڃا به مٿي اڏامڻ لڳا. چو نه سڄين قومن جون ذهنيون هڪ ئي ڌڪ سان بدلائي ڇڏجن؟ درحقيقت ڪيترن سائنسدانن اهو ڪم لڪ ڀڳ ۾ ٻي جنگ عظيم کانپوءِ ئي شروع ڪري ڇڏيو هو پر ڪاميابي هر ڀيري ڪانئن گسائي ٿي وئي. آخر 1968ع جي زبردست ڪاميابين سندن راهه مان آخري رڪاوٽون دور ڪري ڇڏيون.

— آمريڪا ۽ جرمنيءَ جي سائنسدانن اهڙا انجنيڪشن تيار ڪري ورتا، جن جي ڇهن مهينن جي ڪورس استعمال ڪرڻ کان پوءِ ماڻهن جي ذهينت ۾ زبردست ڦيرو اچي ويو پر انجنيڪشنون مهانگيون ٿي پيون ۽ عرصو وڌيڪ درڪار هو. تنهن ڪري سٽز لينڊ جي مشهور نوبل پرائيز مليل سائنسدان ڊاڪٽر پال هارجورڊ جي اڳواڻيءَ هيٺ وڌيڪ تحقيقاتون ڪري نيٺ اهڙو پاڻونڊر تيار ڪيو ويو، جو تمام سستو هو ۽ هڪدم فائدو ٿيو ٿي.

اوائلي تجربن لاءِ دنيا جي مختلف چونڊيل علائقن تي هيلي ڪاپٽرن ذريعي پاڻونڊر ڇٽڪارڻ جو پروگرام ٺاهيو ويو. اهي ٽڪرا ڪهڙا هئا، تنهن جي ڪنهن کي به خبر ڪانه هئي. مختلف علائقن تي مختلف ذهينت پيدا ڪرڻ وارو پاڻونڊر ڇٽڪاريو ويو. مثلاً: ڪتي رحم ۽ قربانيءَ جو، ته ڪتي حياءُ اخلاق جو، ته ڪتي حب الوطنيءَ ۽ حق گوئيءَ جو وغيره.

اتفاق سان دنيا جي انهن ٽڪرن ۾ سنڌ کي به شامل ڪيو ويو ۽ مٿس رات جو سڃاڻيءَ وارو پاٽوڊر چٽڪاريو ويو. ٻئي ڏينهن فجر جو جيئن ئي هاڪرن، اخبارون پهچايون، تيئن ئي پاٽوڊر جا اثر ظاهر ٿيڻ لڳا.

اخبارن جا ٻيا ته سمورا صفحا پاٽوڊر چٽجڻ کان اڳ ۾ ڇپجي چڪا هئا، باقي ايڊيٽوريل صفحا رهجي ويا هئا، جي سڀ کان آخر ۾ ڇپيا هئا. هڪڙي اخبار جا سڄو وقت پنهنجي مالڪ جي حمد و ثنا ۾ مشغول هجڻ ڪري بدنام هئي، تنهن پنهنجي ايڊيٽوريل نوٽ ۾ لکيو هو ”ڪيڏي نه شرم جي ڳالهه آهي جو اسين چند چانديءَ جي سڪن جي عيوض پنهنجو ايمان وڪڻندا رهيا آهيون ۽ وطن جي غدارن ۽ قوم فروشن جي شان ۾ قصيده پڙهندا رهيا آهيون! جنهن پنيور کي باهه لڳل هئي، ان ۾ ويهي پيٽ خاطر وطن کي وساري خود مطلب چمچن جي ساراهه جا ڍڪ ڀرڻ ڪيڏي نه بي حياتي آهي!...“

بي اخبار جنهن جو پيشو ئي وطن دوستن تي چغليون هڻڻ، مٿن بهتان مڙهڻ، نوجوان نسل کي خوار خراب ڪرڻ هو ۽ جنهن بابت سڀني کي خبر هئي ته اها آمريڪا جي جاسوسي کاتي جي پاڪستاني ملازم جماعت جي اثر هيٺ آهي، تنهن لکيو: ”ڪير ٿو چئي ته اسين ٻين کان پوئتي آهيون؟ جيڪا قوم اسان جي اڇوڪن عظيم شاعرن ۽ اديبن جهڙو لافاني ۽ بي مثال شعر ۽ ادب پيدا ڪري سگهي ٿي، جيڪا قوم اسان جي اڇوڪي انقلابي نوجوان نسل جهڙو املهه انساني فصل اُڀائي سگهي ٿي، تنهن کي گهٽ ۽ پوئتي ڇوڻ وارا يا بيوقوف يا بي ايمان آهن.“

اها ڪا گهٽ خوشيءَ جي ڳالهه آهي، جتي آمريڪا جو جاسوسي کاتو هيڏي آسانيءَ سان ۽ هيڏي وڏي تعداد ۾ هر طبقي مان پنهنجا ايجنٽ ۽ چمچا تيار ڪري سگهيو آهي، اتي اهو بدنام ۽ رسوائي زمانه جاسوس ادارو اسان جي وطن ۾ بريءَ طرح ناڪام ويو آهي ۽ جيڪي آڱرين تي ڳڻڻ جيترا ايجنٽ هٿ ڪري سگهيو آهي، سي به عوام ۾ خوار ۽ خراب ٿي چڪا آهن.

”...بهر حال، اسين مطالبو ڪنداسين ته، جيڪي اخبارون ۽ سياسي جماعتون آمريڪي جاسوسي کاتي جي اشاري تي نجي ۽ پني رهيون آهن، انهن تي فورن بندش وڌي وڃي ۽ وڌيڪ بدنام فردن ۽ اخبارن کي فورن بند ڪيو وڃي.“

جيڪي هفتي وار اخبارون ان ڏينهن ڇپيون، تن ۾ به نئين دوا جو اثر ظاهر ٿيو. هڪڙي هفتي وار اخبار جا سال ۾ ڳل ست پرچا ڪڍندي هئي ۽ ستن ئي ۾ هڪڙي ئي ڪاموري جي تعريف لکيل هوندي هئي، تنهن ان پرچي ۾ ان ڪاموري جو نالو وٺي لکيو. ”ههڙا عوام آزاريندڙ ڪامورا فوراً ڊسمس ڪرڻ کپن ۽ مٿن جرڳن ۾ مقدما هلائي کين نه رڳو جيل جون ڳريون سزائون ڏيڻ کپن، پر کين شهر جي چؤنڪ ۾ جهبڪ هڻائي، ٻين لاءِ عبرت جو سامان پيدا ڪرڻ کپي.“

مريدپور ٿاڻي جو صوبيدار صبح جو نيرن ڪري، اڇا اُجرا ڪپڙا پائي، اڇي ٿاڻي ۾ ڪرسيءَ تي ويٺو. وڏي منشيءَ ڪاغذ پٽ اڳيان آڻي رکيس. پريان جان محمد پوليس وارو چئن چيلهه ۾ رسن پيل ماڻهن کي وٺي اندر آيو ۽ سليوٽ ڪري ڪٽو تڙو ٿي بيهي رهيو. صوبيدار پڇيس، ”هي ڪير آهن؟“

جان محمد ادب سان چيو، ”سرڪار! رات ناڪي بندي ڪندي، موريءَ وٽان هنن کي شڪي حالت ۾ گرفتار ڪيو اٿئون. هڪڙي وٽان بنا ليسن جي ريوالور...“ ائين چئي، هو بيهي رهيو.

”اڙي ڳالهه ڪر!“ صوبيدار ڪٽڪو ڪري چيو.

”سائين عرض آهي! آءُ هنن کي سندن گهرن مان وٺي آيو آهيان!“ جان محمد بلڪل بدليل آواز ۾ چيو.

صوبيدار رنپ ڪري چيو، ”ڇا!... ڇو؟“

جان محمد واري واري سان هڪ هڪ تي هٿ رکندي چيو، ”هن لاءِ وڏيري جاڙي خان چيو هو ته، هن کي 110 ۾ ٻڌجو. ان لاءِ مون کي ٽيون ڏينهن پنجاهه رپيا ڏنا هئا. هن جي زال ٺاهوڪڙي آهي، سو وڏيري جي مرضي آهي ته سال کن ٽريل هجي ته چڱو. هن رئيس يعقوب خان کي ووت ڪونه ڏنو هو. ان لاءِ وڏيري جو بار پيل هو. هيءُ ڀڙو آهي ۽ جمعدار باگي خان جي سنگتياڻي بين کي ٺاهي ڏني اٿس. باقي هيءُ هوٽل ۾ نوڪر آهي. مون تي ڪي به تي پئسا رهجي ويا هئس، تنهن لاءِ مون کي روز تنگ ڪندو آهي. ڪالهه مون سان منهن ماري ڪري بيهي رهيو.“

ايتري ۾ هڪڙو پهراڙيءَ جو ماڻهو منهن مٿو پٽيندو آيو.

”اڙي چاهي؟“ صوبيدار گارين جو هڪڙو دس ڏيئي چيو. (ڇٽڪاريل دوا ۾ فضيلت جو پاڻوڊر پيل ڪونه هو.)

”سائين رات مون سان ظلم ٿي ويو آهي. يارو خاصخيلي ۽ سندس پنجئي پٽ ڏاڙهو هڻي منهنجي زال کڻي ويا آهن.“ ائين چئي سندس اکين ۾ عجيب چمڪ اچي ويئي، ”سائين مون ڏاڙيل چڱيءَ ريت سڃاتا ڪونه.“

”اڙي اڳهڻون جو چيئي ته مون سڃاتا...؟“

”سائين يارو منهنجي پيءُ کي ڏنل سڱ ويهاريو ويٺو آهي. تنهن ڪري سندس ۽ سندس پٽن جا نالا لکرايم. سائين مهرباني ڪري سرزمين کي هلي تپاسيو. نه ته ٻانهن صفا خون ٿي ويندي.“

صوبيدار گار ڏيئي چيس، ”اڙي، جانچ ڪهڙي ڪريان؟ مون ئي ته چيو هو رئيس خير محمد خان کي ته بي ڌڙڪ رن ڪڍائي وٺ! آءُ ويٺو آهيان!“ هي ابلق

گهوڙو ڪلهه جو موڪليو اٿس، سو تڏهن خدا ڪارڻ موڪليو هٿائين؟ وڃي ڪا
بي رن هٿ ڪرا اها چُٽي!“

ڪورتن ۾ ته قيامت ٿي وئي. شاهدن وڏا ڪلما پري طوطن وانگر سيڪاريل
بيان ڏئي اوچتو سڄو پاندو ڦاڙي وڌو. هڪڙي اندازي موجب ڏهه هزار کيس ان
ڏينهن بيبي بيبي فيصل ٿي ويا. گهڻو ڪري فريادين تي ڏنڊ پيا ۽ ٻين سون کي
ڪوڙي کيس ڪرڻ جي ڏوهه ۾ چالان ڪيو ويو. ڪيترن وڪيلن دليل بازي
ڪندي، اوچتو وٺي چيو ”حضور اهي رولنگون جي هينئر پيش ڪيم، سي بعد ۾
رد ٿيل آهن ۽ هن کيس سان ڪوبه تعلق ڪونه ٿيون رڪن!“ ڪيترا جوابدار
ڏوهن جا قبولدار ٿيا. خود پوليس پراسيڪيوٽر جيڪي گراموفون جي پڳل
رڪارڊ وانگر هميشه هڪڙي ساڳي سِٽ چوندا آهن، ”سائين! سرڪار پنهنجو
کيس پوريءَ طرح ثابت ڪيو آهي. جوابدار رهن ۽ عادي ڏوهاري آهي!“ سي
دليلن سان ثابت ڪرڻ لڳا: ”سرڪار شاهدن جا بيان جڙتو بناوٽي ۽ اڻ وسهڻ
جوڳا آهن. جوابدار تي ڏوهه ثابت ناهي!“ ڪيترن ججن پنهنجي بالادستن کي
لکي موڪليو ته هي کيس اسان وٽان ٽرانسفر ڪيا وڃن. هڪڙي جج لکيو، ”هن
کيس ۾ جوابدارن جو وڪيل بڪبڪيو ۽ ٽيڙي باز آهي. هميشه جت اصلين کي
مرعوب ڪرڻ خاطر ڀڃي هڻي، مون کي مٿي ۾ سور وجهندو آهي. ان وڪيل جو
اصيل منهنجي هٿان چُٽي، سونامڪن آهي اهو کيس ڪو ٻيو هلائي.“

حيدرآباد جي دلشاد هوٽل دستور موجب، گراهڪن سان پري پيئي هئي.
مسٽر نواز علي هيڊ ڪلارڪ دستور موجب قورمو گهرايو ۽ قورمي ۾ گرھه پوڙيندي
پڇيائين: ”اڙي آهي ته ننڍو گوشت نه؟“

بيري ادب سان ورائيو، ”سائين پوڙهي ڳئون جو آهي.“
نواز علي خان دوڏا ڦاڙي، ڪاوڙ ۾ لال پيلو ٿي چيو: ”ڇڪن ڪٿي اچ!“
بيرو چستيءَ سان موٽڻ لڳو. مسٽر نواز علي پڪاڻيءَ خاطر رڙ ڪري چيس،
”اڙي ڏسجين متان اها به پوڙهي نه هجي!“

بيري پُٺ ورائي جواب ڏنو: ”نه سائين، ڪڪڙ پوڙهي ناهي، مٿل آهي.“
مسٽر نواز عليءَ آبي کان ٻاهر ٿي پڇيو ”ڇا مطلب...؟“
”سائين، اسين هميشه بيماريءَ وگهي مٿل ڪڪڙ رڌيندا آهيون.“ بيري

نهایت ادب ۽ نوڙت مان چيو.

مسٽر نواز علي ٽپ ڏيئي اُٿيو ۽ سڌو سيٺ وٽ پهتو. سيٺ سندس جوشيلو
احتجاج ٻڌي، نهايت تڏائيءَ سان سمجھائڻ لڳس، ”نواز علي خان، گوشت مهانگو
آهي. مٿل ڪڪڙيون ۽ ڳئون نه هلايون ته پورٽ ڪٿان پوي؟ سڀ گراهڪ هميشه

ڪايو خوش ٿيو وڃن. ڪنهن به اڄ ڏينهن تائين ڳلا نه ڪئي آهي، خود توهان به نه. توهان حيدرآباد جا گراهڪ خوشنصيب آهيو. جو حلال مال ٿا کائو. ڪراچيءَ ۾ ته گڏهيون گهيو پيا کارائين!“

گوڙ تي ڪيترا گراهڪ اچي گڏ ٿيا ۽ ڏسندي ڏسندي پوري هوٽل خالي ٿي ويئي.

اتفاق سان ان ڏينهن حيدرآباد ۾ ٽن سياسي جماعتن جي ليڊرن جون درپور سياسي ميٽنگون رکيل هيون.

ظهر جي نماز کان ڪلاڪ کن پوءِ لطيف آباد جي هڪ ڪوارٽر ۾ درجن کن صاف، اُجرا، گلف لڳل نوراني چهر، مقدس سونهارين ۽ شرعي چال سان هڪڙي ڪوارٽر ۾ داخل ٿيا. تلاوت قرآن مجيد بعد هڪڙو بزرگ ٽن مهينن جي ڪارروائيءَ جي رپورٽ پيش ڪرڻ لڳو. هر صالح مومن کان چندي ۾ گڏ ڪيل ڏوڪڙ، قربانيءَ جي ڪلن وغيره جو ليڪو صاف ڪري وٺڻ کان پوءِ هن چيو: ”حضرات! جماعت جي اڳيان، دنيا اندر اسلامي نظام حڪومت قائم ڪرڻ جو جيڪو نصب العين آهي، تنهن لاءِ اسان پنهنجي وت آهر هر ممڪن ڪوشش ڪئي آهي. الله تبارڪ و تعاليٰ جا لک لک احسان آهن....“ چوندي چوندي، بزرگ کي هڏڪوئي آئي ۽ بدن ۾ سيا توڻي ويو. هڪ لحظي کان پوءِ سندس چپ وري کليا، پر سندس آواز بدليل هو:

”حضرات! منهنجي خيال ۾ پنهنجا پاڻ ۾ آهيون ۽ بهتر آهي ته صاف گوئيءَ کان ڪم وٺون. اسان جي سپرد هڪ نهايت نازڪ فرض آهي. هن علائقي ۾ اها ذميواري اسان تي رکيل آهي ته اڌ ڪروڙ سنڌين کي آفيمي پنڪين مان بيدار ٿيڻ نه ڏيون. ڪو پاڻ سجاڳ ٿئي يا ٻين کي سجاڳ ڪرڻ جي شرارت ڪري، ته ان کي رستي مان هٽائي ڇڏيون. بدقسمتيءَ سان اسان جي وڏن ليڊرن کي اندازو ئي ڪونهي ته اسان جي اڳيان ڪيڏيون مشڪلاتون آهن. هو سمجهن ٿا ته مذهب هڪ اهڙي زهر آهي، جنهن کي پهري اسين سلامتيءَ سان جيڪي وٺي، سو ڪري ٿا سگهون. پر اوهان کي خبر آهي ته هتي ماڻهن ۾ ۽ خاص ڪري نوجوانن ۾ وطن جي نالي تي ڪيڏي نه سورس آهي. خير، خدا جي فضل و ڪرم سان اسان مڙس ٿي منهن ڏنو آهي ۽ هر هنڌ سون جي تعداد ۾ مير جعفر ۽ مير صادق تيار ڪيا آهن. جي اسان جي حڪمن مطابق عمل ڪري، سنڌيت جي تحريڪ جي پٺ ۾ چُر اُهڻي رهيا آهن. اسان جي هٿ ۾ هڪ روزاني سنڌي اخبار آهي. جا رات ڏينهن سنڌين جي ئي خرچ سان سنڌي نوجوانن جي پويان باهه ٻاريو بيٺي آهي. چغليون هڻڻ، منافقيون ڪرڻ ۽ انتشار ڦهلائڻ ۾ سي آءِ ڊي کي مات ڏيو بيٺي آهي. اسان

صالح سنڌي، اخبار وسيلي، پنهنجي سنڌي مريدن هٿان سنڌين جي خلاف زهر ڦهلائيندا رهون ٿا. سنڌي شام کي بند ڪرائڻ، سنڌي شاگردن ۽ اديبن ۾ قوت وجهڻ ۽ ٻين اهڙن نيڪ ۽ صالح ڪمن ۾ اسان توقع کان وڌيڪ نوان ۽ شاندار ڪم ڪيا آهن، انهيءَ کان سواءِ ماڻهن جي اکين ۾ ڏوڙ وجهڻ خاطر اسان تازو سنڌين جي ڪن مطالبن جي تائيد ڪرڻ جو به ڊونگ رچايو آهي.“

اهو بزرگ اڌ ڪلاڪ ڳالهائيندو رهيو. ان بعد، ٻين مقررن به تقريرون ڪيون. جن تفصيل سان انهن اٽڪلن، حرفتن ۽ عياري ۾ جو ذڪر ڪيو جن سان هو سنڌيت جي تحريڪ کي ختم ڪرڻ جون ڪوششون ڪري رهيا آهن. ان بعد هر ڪنهن کي نوان نوان ڪم ڏنا ويا. جماعت جي نيڪ مقصدن جي پورائيءَ لاءِ بارگاهه ايزديءَ ۾ صميم قلب سان دعا گهرڻ کان پوءِ جلسو ختم ٿيو.

ٻي ميٽنگ گاڏي کاتي ۾ ٿي. هڪڙي ننڍڙي ڪمري ۾ اٽڪل 11، 12 ماڻهو اچي گڏ ٿيا. منجهن ٽي چوڪراٽ هئا ۽ ٻيا ڪروڙڊ. ٻن ٽن کي سئوڻن پاتل هيون. ٻين کي پاڄاما هئا. ڪمري جي ڀتين تي ڪارل مارڪس ۽ لينن جون تصويرون تنگيل هيون. هڪڙيءَ ميز تي ڍڳ جيترا انگريزي ۽ اردو ڪتاب هڪٻئي مٿان سٿيا پيا هئا. هڪڙو 40، 45 سالن جو سنهڙو سڪل ماڻهو اُٿي بيٺو. عينڪ کي صاف ڪندي معصوميت ڀريل مگر ڳنڍيل آواز ۾ چيائين:

”ساٿيو! اڄوڪو خاص اجلاس سنڌ اندر پنهنجين ڪارگزارين جي مڪمل جائزي وٺڻ لاءِ سڏايل آهي.“

”رفيقو! اسان جو نصب العين هڪڙو ئي آهي: عام طرح پاڪستان ۽ خاص ڪري سنڌ جي سمورن عوامي طبقن ۽ فردن کي متحد ۽ منظم ڪري، کين پاڪستاني قومن جي برادريءَ جي هڪ برابر ۽ خوددار قوم جي حيثيت سان صحيح، سچي ۽ عوامي جمهوريت جي انقلابي شاهي سڙڪ تي هلائڻ.....“ چوندي چوندي، اوچتو سندس هٿن کي ٿورو جهٽڪو آيو ۽ سندس عينڪ هيٺ ڪري پيئي! هن نمي عينڪ ڪٽي، ان کي صاف ڪري، چوڻ لڳو:

”سو ساٿيو! مون عرض پئي ڪيو ته، اسان جو نصب العين هڪڙو ئي آهي: عام طرح پاڪستان ۽ خاص طرح سنڌ جي سمورن عوامي طبقن ۽ فردن ۾ ڌڳيڙ وجهي، کين منتشر ڪري، سندس محڪوميت واري حالت قائم رکي، کين صحيح، سچي ۽ عوامي جمهوريت جي انقلابي شاهي سڙڪ تان ٿيڙڻ ۽ گمراهه ڪرڻ...“

”آمريڪي سامراج ۽ سندس مڪاني ايجنٽن جو پڻ اهو ئي آخري نصب العين آهي، پر اسان ۽ هنن ۾ وڏو بنيادي فرق آهي. هو ٻاهران حملو ڪن ٿا، اسين

اندران کات هٿون ٿا. هو ڏنڊي کان ڪم وٺن ٿا، اسين همدرديءَ جا ٻول ٻولي ڪم ڪيون ٿا. هو ڌاريا لڳن ٿا، اسين پنهنجا ٿي لاهه ڪيون ٿا، هو مذهب ۽ قومن جي آڙون ٿا، اسين انقلاب جو نعرو هٿون ٿا.

”انهيءَ لاءِ اسان هڪ منظم ۽ رٿيل پروگرام مرتب ڪيو آهي. سڀ کان اول اسان هميشه سنڌ جي نئين ۽ باشعور نسل کي سندس هڏوڪي ۽ سروچ رهنمائن کان بدظن پئي ڪيو آهي.“

”بيو ته اسان هميشه سنڌ جي اصلي ۽ حقيقي مسئلن کي نظرانداز ڪري مصنوعي مسئلن جا نعرا هنيا آهن. جڏهن اتفاق سان اسان جي هٿن مان ڳالهه نڪري ويئي آهي ۽ ڪا عوامي تحريڪ ازخود اُڀري آهي ته اسان ان تحريڪ کي بدنام ڪري، ڪڇيءَ ۾ گڇلڻ ۾ ٻين کان گوءُ کڻي آهي، پر جڏهن پوءِ به ڪم نه ٺهندو آهي، تڏهن انهيءَ تحريڪ ۾ گهڙي انهيءَ جا ترا ڪيندا آهيون.“

”نيون ضروري ڪم اسان اهو ڪيو آهي، جو اسان سنڌ جي نئين نسل جي باشعور فردن کي انقلابي نظرين ۽ انقلابي ادب جي گهري مطالعي کان بدظن ڪري، اڻسڌيءَ طرح کين روڪيندا رهيا آهيون، ته جيئن ’پلي شينهن پڙهايا، ول پلي کون ڪاوڙ آيا‘ وارو ڪم نه ٿئي ۽ هواهرڙا هوشيار نه ٿي وڃن، جو سڄي ڳالهه سمجهي، پنهنجن پيرن تي بيهي، مورڱو اسان جي چنبن مان ئي نڪري وڃن.“

”درحقيقت اسان پاڻ انقلابي نظرين جي مطالعي ۽ پروڙ کان لهرائيندا آهيون. اسان پنهنجي ترقي پسند گادي قائم ڪري ڇڏي آهي ۽ هاڻي رڳو ان گاديءَ جا مريد ڪندا پيا وڃون. اصل ڳالهه ڇا هئي، تنهن سان اسان جو واسطو ڪونهي. سچ پچ ته ترقي پسند اڪابر جيڪڏهن پنهنجين قبرن مان نڪري اچن، اسان جا پروگرام ۽ طريقا ڏسن، ته پائين ته ڪنهن مندر يا ڪليسا ۾ اچي نڪتا آهيون.“

”اهو اسان جي اڻٽڪ ۽ هوشيار ڪوششن جو نتيجو آهي، ته سنڌ ۾ ٻين ننڍين پاڪستاني قوميتن جي ترقي پسند جدوجهد، هيتري جذبي، ههڙين حالتن ۽ ههڙن ماڻهن جي باوجود اڃا پتڪندي رهي آهي. اسان انهن کي ويساهي ڇڏيو آهي، ته سڀني رازن جا ڄاڻو اسين آهيون. سڀني کان وڌيڪ مٿي ۾ سور اسان کي آهي. جيڪي ڪرڻو هوندو، سو اسين ڪنداسون ۽ ڪريون پيا. انهيءَ آسري ۾ سڀ سري کي ٻانهن ڏيو، اسان جي سڌ جو انتظار پيا ڪن. تان جو ويهه سال گذري ويا آهن ۽ ٻوٽو ڪونه ٻريو آهي. اسان جو آسرو نه هجيئن ها ته لائنجي ڪيترا ممڻ مچي پون ها. درحقيقت اسان اهو ڪجهه ڪيو آهي ۽ اهو ڪجهه ڪريون پيا، جيڪو ننڍين قومن جي ڪنهن به ويريءَ کان ڪونه پهچندو. اهي قومون چورن

کان ڇٽي، اسان جي گهل تان پيون آهن. جيسين پنهنجي دمر ۾ دم آهي، تيسين اُميد ته نعرن کان سواءِ ڪجهه نه سرندين.

”پر هاڻ حالتون بگڙنديون نظر اچن ٿيون. ننڍين قومن جا ماڻهو ۽ نوجوان انقلابي رازن کان واقف ٿيندا وڃن. ترقي پسند فلسفي، نظريي ۽ تحريڪ جي تاريخ جو گهرو ڳوڙهو مطالعو ڪري، ڪيترائي ماڻهو خود سڀ ڪجهه سمجهڻ، سوچڻ ۽ ڪرڻ جهڙا ٿي ويا آهن. انديشو آهي ته متان هيءَ گادي اسان کان ڪسجي وڃي ۽ ترقي پسنديءَ تان اسان جي هڪ هتي ختم ٿي وڃي. ٿي سگهي ٿو ته، ننڍين قومن جا ماڻهو ڪا واقعي ترقي پسند تنظيم ناهي، پنهنجو گهر پاڻ سنڀالي ۽ هلائي، اسان کي ٽڪيٽ وٺائي ڇڏين. تنهن ڪري اسان مان هر هڪ کي پنهنجي هڪ هتي بچائڻ لاءِ سنجيدگيءَ سان سوچڻ ۽ پاڻ پتوڙڻ کپي.“

پوءِ ٻين سڀني واري واري سان تقريرون ڪيون ۽ حالتن کي منهن ڏيڻ لاءِ تجويزون ڏنيون.

ٽيون جلسو صدر ۾ هڪڙي وڏي سنڌي زميندار جي بنگلي تي، شام جو ڇهين بجي ٿيو، جنهن ۾ سنڌ جي وڏن ليڊرن شرڪت ڪئي. جلسي جو خاص مطلب ايندڙ اليڪشن ۾ سڀتن جي ورهاست بابت صلاح مصلحت هو.

سنڌي رواج موجب شروعاتي خبرن چارن ۾ ئي وڌيا، رئيس، مير، پير، پاڻ ۾ اٽڪي پيا. دستوري طعنن مهڻن ۽ ڏاڙهيءَ پٽ بعد هڪڙو پوتار اُٿي بيٺو ”ادا خبرون خير، اوهين ته پلي پيا مهڻا ڏيو، پاڻ هميشه سنگت لاءِ سر ڏنو آهي.“ ائين چئي، مڃون مروري، ڪياڙي ڪنهي ڪجهه وڌيڪ چوڻ وارو هو، ته اوچتو جڻ ڪا شيءِ نڙيءَ ۾ ڦاسي پيس... ٻه ٽي ڳيتون ڏنائين. پوءِ چيائين: ”سو ڳالهه ٿي ڪيم ته پاڻ هميشه سنگت جو سر وڌيو آهي... جڏهن کان سنڌ بمبئيءَ کان جدا ٿي آهي، تڏهن کان ميمبر ٿيندا اچون، جيڪو پاسو سرس ٿيندو ڏسون، اوڏانهن ميمبر ٿيندا ويندا آهيون. پنهنجي ڪنهن سان ماڻي ڪانهي. سَنهن، قسم جي پرواهه پاڻ کي ڪانهي. ڪٿي ڏهر قرآن ڏيندا ته به ڪٿي وينداسون ۽ ڪنداسون اهو، جيڪو سپري ڌر چوندي شينهن جي وات ۾ چوندا ته هليا وينداسون. باقي ڪنهن ڪاموري اڳيان پاڻ کان پڙڪ ٻاهر نه نڪرندي. پادر سان ووت وٺون ۽ جنهن وٽ سڀ کان وڏو پادر ڏسون، تنهن کي ڏيون ۽ ڏياريون. مطلب ته ڇٽيهه لکڻي موچڙي جا سلامي آهيون. سنڌين جي اچي ڦٽي آهي، جو اسان اڳڙيءَ جي گڏن کي پنهنجو اڳواڻ سمجهيو. اسان جي آسري تي پيا پادر کائڻ. پلي پيا پوک لوڻين. پنهنجو ڇا؟“

هڪڙو ٻيو ڪروڙ پوتار ٽپ ڏيئي اُٿي بيٺو: ”آءُ اوهان کي ٻڌايان، هيءَ سڄو خلم پڙهائيءَ مان ٻريو آهي. ڪورين مڇين جا پٽ ڏس ته چئو ته جڻ خان، خان

جا پت پيا هلن! جنهن کي ڏسو 'سند'، 'سند' پيو ڪري پڇون، پڙوا، اوهان جو ڇا؟ اوهان جت، جت جا پت، وڃي پنهنجي اباڻي ڪرت ڪريو. اوهان جو ٻين ڳالهين ۾ وڃي ڇا؟ ماءُ موري، پيءُ پتائي گجرا! گولاڙن جا ڦر نڪتا آهن، حڪومتون ڊاهڻ ۽ ٺاهڻ، وڃين جي ٿڪ ۽ ڪرهن جي ڦوڪ مان ڇا ٿيندو؟“

”سائين ڪا ڳالهه آ؟“ ٽئين مينهن جهڙي متاري معتبر چيو ”منهنجو وڏو ڇوڪرو رئيس الله ڏنو خان ته ڏنو هوندو! ست پيڙهيون خانداني ٻار، ننڍي لائي حڪومت جي ستي پيل، بالڀڻ کان اميرائين ڪچهرين ۾ اُٿيل ويٺل، گورنرن، ڪليڪٽرن ۽ ڪمانڊن جو ڪيڙيل، اڃا ايترو هوندو ته دهشت جا وٺي ڪندو هو ته هارين نارين، للو پنڄو وڏيرن جا مُت سُڪي ويندا هئا. ڪليڪٽر اچي ضد ٻڌو. چئي، ”رئيس ننڍي کي انگريزي پڙهائ! حڪومت جي ڪم جي لائق آهي.“ اڃا اسڪول پئي پڙهيو ته شاهي جنگاڻ ڪري وڌائين.

”ڪولھڻ ڪنئين هٽائين نه؟“ ڀرسان ويٺل هڪ پوتار پڇيس.

”هاڻو هاڻو! ڪولھڻ جي ڦڏي ۾ مون کي چاليهن هزارن جي ڇپيت ڏياري ڇڏيائين. پر مڙيو ڪونه.

”سامهون به جبري ڏُر هجي. نيٺ سائينءَ سبب ڪيو. ون يونٽ لاءِ ووٽن جي گهر ٿي. اسان ٻانهون ٻڌي سرڪار جو چوڻ ڪري ون يونٽ کي ووٽ ڏنوسين. ويڄاريءَ سرڪار بهادر وڙ ڪيو، تڏهن وڃي جان چڻي سون. سو ابا، تنهن ڏينهن ڪاليج جي جلسي ۾ ڏسان ته رئيس اجرڪ ڪلهي تي ويڙهيو، اسان جي ڳوٺ جي اوڏ جي پٽ جي ڪلهي تي هٿ رکيو، استيج تي هو جمالو پيو ڳائي ۽ ’جيئي سند‘ جي نعرن جي هوڪ لڳايو بيٺو آهي! وري سمجھاءُ جو ڪٿي ته مڙس هٿن مان پيو وڃي. چيومانس: ’داناڻن جو اولاد آهين. داناڻ ٿي! هوش ڪرا! مٺ پيڙيائي پلي، پنهنجو ۽ ڀلو ڪم عملدارن ۽ حاڪمن سان. سند کي باهه ڏيون ڇا ڪريون؟ هي زمينداريون، هي ملڪيتون، هي بادشاهيون حاڪمن جي مهربانيءَ سان مليون آهن يا انهن جتن جي پُٺن سنڌين ڏنيون آهن؟ وڏڙن کي دعا ڪر، جن هي رنگ ڪرايا اٿئون. نه ته انهن جتن سان گڏ تغاريون پيا کڻون ها! وڏن کان ڀڏو اٿئون ته پنهنجو پڙ ڏاڏو، ميرن جي راڄ ۾ معمولي ماڻهو هو، پر عقل جو اڪابر هو. بخت پڙايس، ته ڏي واري جنگ لڳي پيئي. ڏاڏو مير شير محمد جي فوج ۾ هو. داناڻ مڙس اڳيئي هو. ڳالهه کي سمجهي ويو ته ساري انگريزن جي آهي. سو موقعو ڏسي، مير علي مراد خان جي ماڻهن سان ملي، وٺي ٿو مير شير محمد جي بارود کي باهه ڏئي! پوءِ ته سائين منت ٿي ويا! مير پڇي ويو. ڏاڏي دهشت جهلي، وڃي گوري کي سلام ڪيو. انگريز پيٽسان انصافي، تنهن اتي جو اتي 20 هزار جريبن جي جاگير جو پروانو لکي ڏنس!“

بئي پوتار کان رهيو نه ٿيو. چيائين: ”اسان جو پڙ ڏاڏو ته توڙ کان مير علي مراد خان سان گڏ هو ۽ حيدرآباد ۾ ميرپورخاص وارن ميرن جي فوج جون پڪيون پڄائي ڇڏيائين.“

تئين چيو: ”اسان جو تڙ ڏاڏو مرحوم گورنر جو خاص شڪاري هو...“
چوٿون، جو تعليم يافته هو، تنهن چيو: ”سرڪار! جيڪي ويٺا آهيون سڀئي انهيءَ ڪاڪ جا ڪڪوريل آهيون. جيڪي پوک انگريزن جا سلامي نه ٿيا، تن جو نالو نشان به ڪونهي.“

پنجين چيو، ”ادا! جهڙو لڳي واءُ تهڙي ڏجي پُٺ. آسمان ۾ ٿڪ اُڇلائي ته موتي اچي منهن ۾ پوندي. جبل سان ٽڪر هڻبو ته پنهنجو مٿو ڦاڙبو. جبل کي ڪجهه ڪونه ٿيندو...“

ڇهين ڪجهه سوجي چيو: ”سو ته برابر، پر هي جو پڙهيل چورا پيا چون ته پاڻ اصل کان وٺي سنڌ جا غدار ۽ ڌارين جا هٿ ٺوڪيا آهيون، سو چئبو ته ڪوڙا اهي به ڪونهن!“
بئي ورائيو: ”تڏهن وري ڇا؟ ملڪ جا حال تڏهن ائين ٿيا آهن ڇا؟ اها سڀ ڀائرن جي پلائي آهي.“ ”پر ادا، ڪجي ڇا؟ ائين نه ڪريون ها ته ڀلا رڳو هي هاري ناري ۽ ڇت ڄاموٽ به پاڻ کي جهل ڏين ها ڇا؟ عملدارن جو پاڻ تي هٿ نه هجي، پوليس ۽ ڪامورا پاڻ سان ٺهيل نه هجن ته هي ڇت پنهنجي موچڙي هيٺ ڪيئن رهن ها؟ هو ڪو پاڻ کي ڇڏين ها ته توهان پلي ويهي عيش ڪريو. اسين ويهي ٿا اوهان لاءِ ڪميون ۽ توهان ۽ ڪامورن جا پادر جهليون!“

اٺين چيو: ”ادا! ڪامورن کي به پاڻ مان گهاٽو ڪونهي. پاڻ آٺ ٽي ٻهر ڇت مٿان پادر کنيو، سندن سنڌ سڪايو نه ويٺا هجون ها، ته ڀانيون ٿا ته هي ڇت ڪامورن کي به ڪو سڪ جو ساهه ڪٽڻ ڏين ها؟ انهن کي اهي رنگ به اسان ويٺا ڪرايون، نه ته خبر پئجي وڃين ته گهڻين ويهين سؤ آهي. جنهن مهل نه هيءَ پنجاهه لکن جي ياجوج ماجوج جي قوم اُٿي کڙي ٿئي ها، تنهن مهل ڪيڏانهن وڃن اهي پونٽ، ڪيڏانهن پيا ٽڪسات! پر دعا ڪن پاڻ کي، جي هن سموريءَ گت-خلق مٿان ڇپ ٿيا ڪريا پيا آهيون ۽ ڪنهن کي چُرڻ به ڪونه ٿا ڇڏيون...“

اتي جنهن ڳالهائو پئي، تنهن ڳالهه کاتي پڇيو، ”ها رئيس، پوءِ آيو ڪو توهان جي پُٺ جو هوش ٺڪائي؟“

رئيس ورائيو: ”سائين منهنجا ڪٿي! چورو الاجي ڇا جو ڇا پيو بڪي. ڇي: ’سنڌ هيٺن، سنڌ هونئن، فلاڻا غدار، ٿرڙا، بزدل ۽ وطن دشمن‘ ڇي: ’اسان نوجوان توهان جو ڪيتو پيا لوڙيون ۽ وڏن جي گناهن جو ڪفارو پيا ڀريون!‘

”هاڻ سائين ڏيو جواب! بس رئيس وڏا، چوڏهين صديءَ جو اولاد اجهو آهون.“
 هاڻ قيامت ۾ به گهڻي دير نه سمجھجو. آئي بيٺي اٿو...“
 جلسو سنڌي دستور موجب بنان ڪنهن فيصلو ۽ اتفاق جي، خير خوبيءَ
 سان ختم ٿيو.

(”روح رهاڻ“، آڪٽوبر 1978ع ۾ ڇپيل، ٿورو گهٽيل)

(ڪورٽ ڪهاڻيون)

ڪرشن نگر جي ڪنوار

ڪو نوجوان ڇٽو واندو ۽ سڪيو هجي، کيس ٻن شين جي سخت ضرورت پوندي آهي: دوست ۽ محبوبه. ڪنهن حال پائي ۽ رازدان دوست ٻيا عشق ڪهڙو؟ عشق جي نازڪ ۽ پيچدار ڪاڪ محل ۾ سونهين کان سواءِ عاشق جون وايون ئي بتال هونديون آهن. ڪو صلاح ڏيڻ وارو، ڪو همت ٻڌائڻ وارو ۽ ڪو ڪاميابين تي مبارڪون ڏيڻ وارو نه هوندو ته ويچارو جهڙو وائڙو! ۽ وري ڪنهن ناز اُڀريل نهار ۽ سُرهين سُرهين، ڪارين ڪارين ريشمي چڱن جي داستان کان سواءِ دوستن جي محفل به ڇڻ ڪنهن تُلل سُرندي وانگر بي سُري پئي لڳندي آهي.

... لاهور جي ڪرشن نگر پاڙي ۾ سراج بلڊنگ جي چوٿين ماڙ تي فليٽ ۾ رهندڙ 23 سالن جي راجپوت نوجوان منظور حسين کي خوش قسمتيءَ سان هڪ دل گهريو دوست ۽ هڪ من موهيندڙ محبوبه پئي هڪ هنڌ ملي ويا.

منظور حسين اوڪاڙه جو ويٺل هو، جتان مئٽرڪ پاس ڪري 1956ع ۾ لاهور اچي ديال سنگهه ڪاليج ۾ داخل ٿيو ۽ سراج بلڊنگ ۾ ڪمر و مسواڙ تي وٺي اُتي رهڻ لڳو. ڪجهه وقت کان پوءِ هن ڏاڪر حسين نالي هڪڙي قانون جي پهرئين سال جي شاگرد کي به پاڻ سان رهايو پر معلوم ٿو ٿئي ته ڏاڪر سان سندس ڪابه گهرائي ڪانه هئي. سندس دلي دوست هڪ پٺاڻ شيرين خان هو. شيرين خان باتا ڪمپنيءَ ۾ ملازم هو ۽ ساڳئي ڪرشن نگر پاڙي ۾ پنهنجي مامي سعيدالزمان جي

گهر رهندو هو. جو لاهور ۾ ڊپٽي چيف انسپيڪٽر آف بائلس جي عهدي تي فائز هو. شيرين خان به ڪنوار هو. سندس عمر 30 سال هئي.

منظور حسين جي شيرين سان ملاقات پهريون دفعو ڪئي ۽ ڪيئن ٿي، سا خبر ناهي. بهرحال هو پاڻ ۾ تمام گهرا ۽ پيارا دوست ٿي ويا. شيرين خان واندو ٿيندو هو ته منظور حسين جي فليت تي وڃي پتي راند ڪندو هو. شام جو فلمون ڏسندا هئا، يا انارڪليءَ ۽ مال روڊ جي من موهيندڙ حسين نظارن سان دل وندرائيندا هئا.

ڪڏهن ڪڏهن هو شيرين خان جي مامي جي گهر رهاڻ ڪندا هئا. پوءِ هڪڙي ڏينهن منظور حسين کي پنهنجي محبوبه ملي وئي. هو شيرين خان کي سڏڻ ويو هو. شيرين خان ڪونه هو. نڪو ٻيو مرد ماڻهو هو. هڪڙي خوبصورت پناڻ چوڪري نڪري آئي. چوڪريءَ جي عمر 17-18 سال هئي، اچڻ شرط کيس سوت بوت پاتل ڏسي سوسات ڪندڙ انگريزيءَ ۾ ساڻس ڳالهائڻ لڳي ۽ منظور حسين جي انگريزيءَ سان گهڻي ڪانه پوندي هئي، رڳو ڪم مس ٿپائيندو هو. هو رڳو چوڪريءَ جي چانڊوڪيءَ ۾ وهنتل، تڙندڙ جواني، سندس بيباڪ ۽ مست اداڻن کي ڏسندو ۽ سندس ٻولن جي عجيب غريب ولايتي موسيقي ٻڌندو رهيو. ڏٺائين ته چوڪري حيرت وڃان کيس ڏسي رهي هئي، ائين جيئن ڪنهن عجيب جانور کي ڏسندي هجي. اتي ياد پيس ته چوڪري کيس پئي چيو ته، ”اوطاق ۾ ويهه، شيرين خان اجهو ٿو اچي.“ پاڻ ڪوبه جواب ڪونه ڏنو هئائين. چوڪريءَ جي عجب جو اهو ئي سبب هوندو. ايتري ۾ شيرين خان آيو. منظور ڪانئس چوڪريءَ بابت پڇيو. ”اها منهنجي ماروت هئي.“ شيرين خان چيو.

ان ڏينهن تاريخ هڪ دفعو وري پاڻ کي دهرايو. راجپوت جي دل جي مندر کي پناڻ لٽي ويو. منظور حسين ڦرجي فقير ٿي گهر موٽيو. هاڻ هو اڪثر شيرين خان کي وٺڻ ويندو هو. شيرين خان نه هوندو هو ته هو ڀڄا ڪندو هو. پاڻي گهرندو هو. جلد ئي راجپوتي رت به پنهنجو روايتي اثر ڏيکاريو. فاتح خود مفتوح بڻجي ويو. پناڻ به آهستي آهستي راجپوت جي ڪوڙڪيءَ ۾ ڦاسي پيو.

انارڪلي ۽ جهانگير واري لاهور اصل کان عاشقن جي جنت آهي. راويءَ جو ڪنارو شاليمار باغ، انارڪلي، مال روڊ، بي انداز ڪشادا ۽ دلفريب پارڪ جڻ آهن ٿي پيار ۽ محبت جي رنگين افسانن کي خلق يا نپاڻن لاءِ.

شيرين خان جي ماروت سعادت سلطانه ليڊي مئڪ لئگان هاءِ اسڪول ۾ مئٽرڪ پڙهندي هئي. منظور حسين هاڻ ڪاليج بدران مئڪ لئگان هاءِ اسڪول جو طواف ڪرڻ لڳو. چنڊيون ۽ نياپا آيا ويا. گس هلندي. باغن ۾ ملاقاتون ٿيون.

چنڊ ۽ تارن کي شاهد بڻائي سڄي زندگي گڏ گذارڻ جا قسم سُنهن کنيا ويا. انهيءَ وچ ۾ منظور حسين انتر آرٽز جي امتحان مان فيل ٿي چنڊ چڏائي ورتي ۽ وري پنهنجي عشق جي امتحان جي نياڙيءَ ۾ جُنبِي ويو. هن شيرين خان سان اهو ذڪر ڪرڻ مناسب نه سمجهيو. ”دوستي دوستي آهي، پر وري به ماروت اٿس.“ هن سوچيو.

”آخر ڪيستائين هيئن لکندا ڇپندا رهنداسون؟“ سعادت هڪ ڏينهن چيو.

”ڇا ڪريون؟“

”توڪي خبر ڪانهي مون کان پيو پڇين؟“ سعادت ڪاوڙجي چيو.

”پڻهين ڪيئن ڏيندو؟ ذات ٻي، نه ڄاڻ نه سُڃاڻ!“

”بابا ڪو جهنگلي جٽ ڏٺو اٿئي ڇا جو ذات پات جو پراڻو قصو ڪٿي ويهندو!“

اهڙي ريت هو دل جهلي سعادت جي پيءُ سعيد الزمان وٽ وڃي حاضر ٿيو. ڳالهه ڪندي سندس گلو ڀرجي آيو. ”آءٌ سڄي زندگي توهان جي در جو گُٽو ٿي رهندس...“ جيئن تيئن عرض ختم ڪري هو بُري کان بُري جواب ٻُڌڻ لاءِ تيار ٿي ويٺو پر جيڪو جواب سعيد الزمان ڏنس، تنهن جو کيس خواب خيال به ڪونه هو: ”پتا تون شيرين خان جي ڪري منهنجو ٻچو آهين، پر مون گهڻو وقت اڳ فيصلو ڪري ڇڏيو آهي ته اهو ٻار تنهنجي دوست شيرين خان کي ڏيندس.“ منظور کي جڻ ڪا پيٽ سونگهي ويئي.

پوءِ 6 فيبروري 1959ع تي سعادت جي ڳچيءَ ۾ مڱڻي جو رسمي پتو وجهي کيس خاندان جي دفتر ۾ شيرين خان جي ملڪيت جي کاتي ۾ داخل ڪيو ويو. پر سعادت سلطان جي دل جي دفتر ۾ اڻ ڏهندڙ اکرن ۾ لکيل منظور حسين جو نالو ميسارجي نه سگهيو. هوءَ بدستور منظور کي خط لکندي رهي. منظور ٻن باهين ۾ ڦاسي پيو. هيڏانهن دلبر، هوڏانهن دوست! انهيءَ وچ ۾ سعادت جي ماءُ کي سُٽس پئجي وئي، جنهن ڌيءَ کي ڏاڍي مار ڏيئي کيس منظور کان توبه ڪرائي پر اها توبه جتا ڪري نه سگهي. آخر شيرين خان کي به پتو پئجي ويو. کيس معلوم ٿيو ته منظور وٽ سعادت جو فوتو ۽ سندس خط آهن.

شيرين خان خبر ناهي ڪهڙي قسم جو ماڻهو هو. ڪو عام پٺاڻ هجي ها ته سڌو منظور کي يا سعادت کي چُرو هڻي ها يا طوفان مچائي جهيڙو ڪري مڱڻو توڙي وجهي ها. ممڪن آهي ته مامي جي احسانن ڪري يا سعادت سان بيحد پيار سبب يا پڙهيل ڳڙهيل، بُردبار ۽ شريف هئڻ سبب هن ڳالهه کي ماڻ مٺيءَ ۾ ختم

ڪرڻ تي چاهيو يا ممڪن آهي ته هُو تمام اونهو ماڻهو هجي. بهر حال هن سعادت کي هڪ عجيب خط لکيو: ”مون کي ٻڌاءِ ته تون منظور سان ڪيتري گهري هئين؟ ڇا تون پنهنجي عصمت به وڃائي چڪي آهين؟ تنهنجا وٽس گهڻا فوتو ۽ خط آهن؟“ سعادت کيس جواب ڏنو ڇا لکيائين، سا خبر ڪانهي. شيرين خان وري ٻيو خط لکيس۔ ان جو جواب مليس يا نه سا به خبر ڪانهي. شيرين خان انهيءَ وچ ۾ منظور سان ان باري ۾ اکر به نه ڳالهايو ۽ شايد ساڻس بدستور ملندو به رهيو. ڇڻ ڪجهه ٿيو ئي ڪونه هو.

سڄو فيبروريءَ جو مهينو اها سَنگين لڪ لڪوتي راند هلندي رهي. هنن تن انسانن جي تقدير جي ترين، پيار ۽ حسد جي پٽڪندڙ ٻارڻ تي طوفاني رفتار سان ڊوڙندي رهي. نيٺ هڪڙي ڏينهن اها پتن تان لهي ويئي.

منظور حسين جي ڪمري جو پائيوار ڏاڪر حسين 26 فيبروري 1959ع تي پنهنجي ڳوٺ منٿگري ويو ۽ 1 مارچ 1959ع تي شام جو موٽي آيو. ڪمري جي چاٻي هڪڙي هئي. ٻي ڪجهه ڏينهن اڳ وڃائجي ويئي هئي. تنهن ڪري ٻنهي مان جيڪو روم ۾ هوندو هو، سو ٻاهر نڪرڻ وقت چاٻي مقرر ڪيل هنڌ تي رکي ويندو هو. ڏاڪر حسين آيو ته ڪمرو بند هو ۽ تالو آيل هوس. مقرر ڪيل جاءِ تي چاٻي ڳوليائين ته رکيل ڪانه هئي. شايد منظور کي رکڻ وسري ويئي هئي. هن ڪلاڪ کن انتظار ڪيو. پوءِ هڪڙي پاڙيسري محمد سليم کان چاٻيون وٺي اچي ڪُلف تي هڻي ڏنائين پر ڪابه نه لڳي. لاچار هيٺئين بوتن جي ڪارخاني مان آر اوڌاري وٺي اچي ڪُلف ڪوليائين. محمد سليم به ساڻس گڏ هو. ڪمري ۾ گهڙڻ شرط شيرين خان تي نظر پيو۔ هو پٽ تي هڪڙي رَٿ جي ڏيئي جي وچ ۾ پيو هو. پريان هڪڙو رَٿ سان ڀريل چروپيو هو ۽ ڪمري جي بتي ڀري پئي.

ڏاڪر حسين ۽ محمد سليم هڪڙي پاڙيسري علي اڪرم کي ساڻ ڪري ڪرشن نگر پوليس چوڪيءَ تي ويا. رات جو 12 لڳي 20 منتن تي سندن ڪچو فرياد وٺي کين انارڪلي پوليس ٿاڻي تي باقاعدي فرياد داخل ڪرائڻ لاءِ موڪليو ويو.

انارڪليءَ جو هڪڙو اي ايس آءِ سرزمين تي آيو. لاش اسپتال موڪليو ويو. ڪُلف، آر رت ٻڌل چرو هٿ ڪيا ويا، ۽ لاش جي هيٺان پيل رَٿ واري مٽي ڪرڙي تپاس لاءِ موڪلي ويئي، ڏيڍ وڳي صوبيدار آيو. ڪٿ تي پيل رَٿ ٻڌل پتلون، شرت، گوڏ، 4 فوتا، جن ۾ هڪڙي ۾ سعادت ۽ منظور گڏ هئا، چار خط ۽ ريشمي صدي هٿ ڪيا ويا. صديءَ ۾ ٻن لفافن ۾ پيل ٻه ٻيا خط، 16 روپيا روڪڙا ۽ شيرين خان جا ٻه فوتا هٿ ڪيا ويا.

ڊاڪٽري تپاس ٿي، شيرين خان جي گلي تي ٿي تيز اوزار جا اُونها زخم هئا، جي ننگهت چيري وڃي ڪنڌ جي پوڇڙ سان لڳا هئا، پر ڪرنگهي واري ڏوري سلامت هئي، ٻيا زخم ڇاتي تي هئا، جيڪي وڃي ڦڦڙن تائين پهتا هئا. سندس هٿن جي آڱوٺن ۽ آڱرين ۽ هٿ جي پٺ تي به زخم هئا. ڪُل 9 ٽڪي اوزار جا زخم ۽ 6 رهڙون هيون.

پوليس جاچ ڪئي۔ منظور حسين لاپتا هو۔ اشتهاري روپوش نهرابو ويو. ٻه سال گذري ويا.

25 مارچ 1961ع تي منظور حسين لاهور جي هڪڙي ماجسٽريٽ اڳيان پيش پيو. آخر مقدمو ايڊيشنل سيشن جج لاهور وٽ ڪمٽ ٿيو.

سرڪار جي پاران جيڪي شاهديون پيش ڪيون ويون، تن ۾ ڏيکاريو ويو ته منظور حسين، سعادت سلطانه جي ڪري شيرين خان کي پنهنجي رستي تان هٽائڻ لاءِ کيس خون ڪرڻ جو فيصلو ڪيو هو.

هڪ رکشا واري شاهدي ڏني ته واقعي کان ٻه ڏينهن اڳ منظور حسين رکشا ۾ چڙهي شيرين خان جي ڪارخاني تي هليو هو. وات تي چيو هئائين ته شيرين خان منهنجي محبوبه سان مڱيو آهي، تنهن ڪري آءٌ کيس پنهنجي رستي تان هٽائيندس. سعادت سلطانه جي پيءُ ۽ شيرين جي مامي سعيدالزمان شاهدي ڏني ته خون واري ڏينهن صبح جو منظور منهنجي گهر شيرين خان کي سڏڻ آيو. ٻنهي هٿ ملايو ۽ گڏجي روانا ٿيا. سراج بلڊنگ جي گرائونڊ فلور تي رهندڙ دڪاندار خدا بخش چيو ته ان ڏينهن 11 وڳي ڌاري منهنجي اڳيان ٻئي جٿا ڏاڪڻ چڙهي مٿي ويا۔ پاڙي جي هڪڙي ماڻهو رياضت حسين، هڪڙي چانهه واري چوڪري محمد صديق به ساڳي شاهدي ڏني ته انهن کيس مٿي ويندي ڏٺو ۽ وري اڪيلي منظور کي لهندو ڏٺوسين. ڪمري اندر ڇا ٿيو، تنهن بابت ڪوبه اڪين ڏٺو شاهد ڪونه هو.

پوءِ کيس جي سڀ کان ڊرامائي ۽ دردناڪ گهڙي آئي، سرڪار جو شاهد نمبر 18 پيجري چڙهيو. شاهد ۽ خون جي جوابدار جون نگاهون هڪ سيڪنڊ لاءِ هڪٻئي کي ڇمي هيٺ ٿي ويون. جوابدار جي نگاهن ۾ ڏوراپو هو (تون به؟) ۽ شاهد جي نگاهن ۾ معافيءَ لاءِ التجا هئي (ڇا ڪريان! مجبوري) سرڪاري شاهد نمبر 18 مسلمات سعادت سلطانه چيو ته، ”جوابدار ۽ منهنجو پيار هو. اسين هڪٻئي کي خط لکندا هئاسون ۽ گڏ فوتا ڪڍياسون، پوءِ منهنجو مڱڻو ٿيو ته جوابدار چيو ته، ’آءٌ شيرين خان کي نه ڇڏيندس، انهيءَ رنڊڪ کي رستي تان هٽائيندس.“

منظور حسين پنهنجي بيان ۾ چيو ته، ”سعادت سلطانہ سان منهنجو پيار برابر هو. پر مڱڻي کان پوءِ منهنجي دلچسپي گهٽجي وئي، پر سعادت سلطانہ جي مرضي هئي ته ڪيئن به ڪري مون سان (نوٽ اخباري ڪالم صحيح فوتو اسٽيٽ نه هئڻ جي ڪري ڪمپوزنگ نه ٿي سگهيو آهي)

هئي ته رڳو سعادت سلطانہ کي هئي. ٻيو ته هوءَ مڱڻي بعد به ساڻس ملي پئي، پوءِ خون ڪرڻ جو ڪيس ڪهڙو ضرور هو. تيون ته جيڪڏهن خون انهيءَ ڪمري ۾ ٿئي ها ته آسپاس جا ماڻهو ضرور دانهن ڳوڪ ٻڌن ها. چوٿون ته بتيون ٻريون پئي، سو ڏيکاري ٿو ته خون جو وقت رات آهي، ۽ نه ڏينهن، جيئن شاهد چون ٿا ته هن اشاري طور چيو ته شڪ آهي ته خود سعادت سلطانہ ئي خون ڪرايو هجي.“

سيشن جج جوابدار جون سموريون حجتون رد ڪري ڪيس شيرين خان جو قاتل ٺهرايو ۽ ڪيس ڦاسيءَ جي سزا ڏنائين.

هائِ ڪورٽ ۾ اپيل ڪئي وئي، هاءِ ڪورٽ سيشن جج جي راءِ کي قبول نه ڪيو. هن فيصلو ڪيو ته: سعيد الزمان غير جانبدار شاهد نه آهي، اهو وسهي نٿو سگهجي ته ڪو منظور حسين ائين سندس گهر ويو هوندو. سعادت سلطانہ اعتبار جوڳي نه آهي، ڇاڪاڻ ته هو پيءُ جي وس آهي ۽ رکشا واري جي ڳالهه بلڪل وسهڻ جوڳي نه آهي، ڇاڪاڻ ته ڪوبه ماڻهو پنهنجي خوني ارادن جو سڄي دُنيا کي اشتهار ڪونه ڏيندو وتندو. ٻريل بتيون هجڻ، دانهن ڳوڪ نه ٻڌجڻ ۽ ٻين حالتن سبب ڪورٽ سرڪاري شاهد کي ”خلاف قياس، اڻ وسهندڙ ۽ ايتڙ ڳالهين سان سٿيل“ ٺهرايو. هاءِ ڪورٽ چيو ته معاملو شڪ کان خالي نه آهي. 10 ڊسمبر 1962ع تي منظور حسين کي بيڙوئي ٺهرائي آزاد ڪيو ويو.

هائِ ڪورٽ جي انهيءَ فيصلي خلاف شيرين خان جي پيءُ ۽ مغربي پاڪستان سرڪار ٻنهي پاڪستان جي سپريم ڪورٽ ۾ اپيلون داخل ڪيون. اپيلون پاڪستان جي چيف جسٽس جسٽس ڪارنيليس ۽ سپريم ڪورٽ جي ٻين ججن جسٽس حمودالرحمان ۽ جسٽس محمد يعقوب ٻڌيون. سرڪار پاران ايڊيشنل ايڊووڪيٽ جنرل اسلم رياضي، شيرين خان جي پيءُ طرفان مشتاق حسين خان ۽ منظور حسين پاران اڳوڻي اتارني جنرل پاڪستان مسٽر نذير احمد خان وڪالت ڪئي. ٽي ڏينهن لڳاتار ٻنهي ڌرين جا وڪيل دليل بازي ڪندا رهيا. فتويٰ جسٽس حمودالرحمان لکي ۽ چيف جسٽس ۽ جسٽس يعقوب علي ساڻس شامل راءِ ٿيا. اهڙيءَ ريت اصل واقعي کان 7 سال پوءِ هن سال 15 اپريل 1966ع تي هن معاملي جو آخري قانوني نيڪال ٿيو. سپريم ڪورٽ جي اڳيان

اهم سوال هئا: (1) آيا منظور حسين شيرين خان کي واقعي واري وقت گهران وٺي ويو هو. آيا شيرين خان جي زندگيءَ ۾ آخري ماڻهو جيڪو ساڻس گڏ ڏٺو ويو هو. سو منظور حسين هو؟ (3) فرض ڪجي ته اهي ٻئي ڳالهيون تسليم ڪجن ته پوءِ به ڇا سڌي اکين ڏٺي ثابتيءَ جي نه هوندي فقط حالتن ۽ صورتحال مان اهو خاطريءَ سان چئي سگهجي ٿو ته شيرين خان جو موت منظور حسين کان سواءِ ٻئي ڪنهن جي به هٿان نه ٿيو آهي؟ (4) فرض ڪجي ته منظور حسين ئي کيس ماريو آهي ته به ڪهڙي خبر ته اهو چاقو ڪنهن جو هو ۽ ڪنهن ان کي پهريان استعمال ڪيو؟ ڇا اهو ممڪن ناهي ته حملو شيرين خان ئي ڪيو هجي ۽ منظور حسين پنهنجي بچاءُ ۾ کيس ماريو هجي؟ اهڙيءَ حالت ۾ ڇا منظور حسين کي خون جو ڏوهاري ٺهرايو لاءِ قطعي ۽ يقيني ثبوت آهي؟ ڇا منظور حسين اڳواٽ رٿيل رٿ موجب کيس قتل ڪيو هو؟

سپريم ڪورٽ سعادت جي پيءُ سعيدالزمان، محمد صديق چانهه واري، رياضت حسين ۽ ڀاڄيءَ واري خدا بخش جي شاهدين کي ڀروسو جوڳو ٺهرائي اهو فيصلو ڏنو ته منظور حسين واقعي شيرين خان کي گهران وٺي پنهنجي ڪمري ۾ آيو هو ۽ اهو ئي آخري ماڻهو هو جيڪو شيرين خان جي زندهه هجڻ وقت ساڻس گڏ هو.

سڌي اکين ڏٺي ثابتي نه هجڻ بابت سپريم ڪورٽ چيو. ”اهڙن ڪيسن ۾ اهو چئي ڇڏڻ ڪافي ناهي ته جيئن ته جوابدار کي سنگين ڏوهه جو ڏوهاري ثابت ڪرڻ لاءِ سڌي ثابتي ڪانهي، تنهن ڪري ڏوهه لاءِ ڪنهن کي به ڏوهدار ٺهرائي نٿو سگهجي، منهنجي خيال ۾ بنهه اهڙا ڪيس ئي آهن، جن ۾ عدالت جو فرض آهي ته فوتين جي زخمن جي نوعيت، جاءِ واردات جي صورتحال ۽ حالت، اتي لڌل شين، ڏوهه جي ڪارڻ ۽ آسپاس جي حالتن جي روشنيءَ ۾ تپاس ڪري ته انهن مان ڪهڙا قوي گمان پيدا ٿين ٿا. منهنجو ارادو آهي ته هن ڪيس ۾ آءٌ پاڻ به ائين ڪريان.“

انهيءَ تپاس بعد سپريم ڪورٽ چيو ته جنهن صورت ۾ منظور حسين، شيرين خان کي وٺي آيو هو ۽ آخري دفعي ساڻس گڏ هو. تنهن ڪري مٿس اهو ثابت ڪرڻ جو ڳرو بوجھ پوي ٿو ته آخر ڪمري ۾ ڇا ٿيو جو شيرين خان هيئن مري ويو. جيئن ته اهڙي ڪابه سمجھائڻي جوابدار طرفان نه ڏني وئي هئي، تنهن ڪري ڪورٽ فيصلو ڪيو ته شيرين خان جو موت منظور حسين هٿان ئي ٿيو آهي.

انهيءَ فيصلي تي پهچڻ کان پوءِ سپريم ڪورٽ انهيءَ سوال تي غور ڪيو ته آيا اهو قتل ڄاڻي پجهي، اڳواٽ رٿ رٿي پوءِ ڪيو ويو آهي، جيئن سرڪاري شاهدن چيو ٿي؟

رڪشا واري ۽ سعادت سلطانه چيو ٿي ته منظور اڳي ئي چيو پئي ته آءٌ شيرين خان کي پنهنجي رستي تان هٽائيندس. سپريم ڪورٽ، هاڻ ڪورٽ سان انهيءَ ڳالهه تي اتفاق ڪيو ته اهي ٻئي شاهديون اعتبار جوڳيون ناهن. حالتن مان ثابت هو ته منظور حسين جو مطلب پورو پئي ٿيو. سعادت کيس باقاعدي پئي ملي. ان ڪري کيس شيرين خان کي قتل ڪرڻ جو ڪوبه سبب ئي ڪونه هو. پاڻ اها ڳالهه ثابت هئي ته شيرين خان منظور کان سعادت سلطانه جا خط ۽ فوٽا هٿ ڪرڻ لاءِ آيو هو ته جيئن شاديءَ بعد هو ڪابه خوري مچائي نه سگهي.

ان کان سواءِ شيرين خان جي بدن جي زخمن به ڏيکارين ٿي ته مٿس اول ڇُري سان وار نه ٿيا آهن. کيس ڇهه رهنون هيون، جن مان ظاهر هو ته اول نونشيبازي ٿي آهي، جيڪڏهن منظور کيس خون ڪرڻ لاءِ پنيلائي وئي اچي ها ته جيڪر يڪدم مٿس چاقوءَ سان حملو ڪري ها ۽ نونشيبازي نه ٿئي ها.

ته پوءِ ڇا ٿيو؟

انهيءَ سوال تي ڳوڙهو غور ڪري سپريم ڪورٽ هن نتيجي تي پهتي ته شيرين خان منظور حسين کان فوٽا ۽ خط گهريا آهن، جنهن تان پنهني ۾ ”تون ڇا تون ڇا“ تي آهي ۽ پوءِ هو پاڻ ۾ نونشيبازي ڪرڻ لڳا آهن. پوءِ پنهني مان ڪنهن (اهو ثابت نه ٿيو ته ڇُرو ڪنهن جو هو) چاقو ڪڍيو آهي. غالب گمان اهو آهي ته ڇُرو شيرين خان پناڻ وٽ هو ۽ منظور ڪانئس ڦري مٿس وار ڪيا آهن.

انهيءَ گمان جي آڌار تي سپريم ڪورٽ منظور کي انهيءَ حد تائين شڪ جو فائدو ڏنو ته اهو ثابت نه ٿيو آهي ته ڪو هن سٽ سٽي خون ڪرڻ جي ارادي سان قتل ڪيو آهي.

انهيءَ ڪري کيس 302 پاڪستان پينل ڪوڊ (جاڻي ٻجهي خون ڪرڻ) جي ڏوهه بدران قلم 304 (حصو پهريون) پاڪستان پينل ڪوڊ (خون جي ارادي بنا ماڻهو مارڻ) جي ڏوهه جو ڏوهي ٺهرائي قاسميءَ بدران 7 سال سخت پورهن تي سان سزا ڏني. هن وقت هو سينٽرل جيل لاهور ۾ سزا کاتي رهيو آهي. سعادت سلطانه جي خبر ناهي ته ساڻس ڪهڙو حشر ٿيو؟

(پي-ايل-ڊي 1966ع، لاهور 664)

ٺمينه خاتون جا دعويءَ دار

(نوٽ: پهريون ڪالم صحيح فوٽو اسٽيٽ نه هئڻ ڪري ڪمپوزنگ نه ٿي سگهيو آهي۔ آپريٽر)

مسٽر راڊ گرس جي ڏيئرن مان هڪڙيءَ جي شادي ٿي وئي ۽ هوءَ ته پنهنجي مڙس سان گڏجي ڏکڻ آفريڪا هلي وئي، باقي ٻه ڏيئرون رهيون، جي ٻئي پيٽون ڪارچيءَ جي هڪ مشنري اسڪول ۾ پڙهنديون هيون، اهو اسڪول ڪيتو لڪ فرقي جو هو، ۽ ان ۾ عيسائي توڙي ٻين مذهبن جا ڇوڪرا ڇوڪريون پڙهندا هئا. ڏکڻ يورپ جا ماڻهو ايڏا حسين چوڻا ٿين؟ تنهن جو راز اڃا سائنسدان معلوم نه ڪري سگهيا آهن. الانئي سامونڊي ۽ برفاني جابلو هوائن جو گڏيل اثر آهي يا انگور جي چڱن ۽ ميون سان جهنجهيل ڌرتيءَ جي قدرتي سُونهن جو ڪرشمو۔ ٻتو ڪونهي. بهرحال مسٽر راڊ گرس جي ٻنهي ڏيئرن جو سڄي اسڪول ۾ مڙس ڪونه هو. خاص ڪري وڏي ڇوڪريءَ گريس جو۔ جيستائين هوءَ مٿين درجي ۾ آئي تيستائين هوءَ ته سڀني نوجوان ڇوڪرن لاءِ جڻ لازمي درسي ڪتاب بڻجي وئي. هونئن ته هر ڪو انهيءَ خوبصورت ڪتاب جو ڳوڙهو مطالعو ڪندو هو. پر هڪڙي شاگرد پاڻ کي ان مطالعي ۾ صفا غرق ڪري ڇڏيو. هن گريس راڊ گرس کي حاصل ڪرڻ پنهنجي زندگيءَ جو نصب العين بڻائي ڇڏيو. هُو مسلمان هو. سندس نالو هو عبدالهادي حقاني۔ هڪ ڊيسي مسلمان ڇوڪري لاءِ ڪتر عيسائي ڪيتو لڪ

فرقي جي گوري نازنين کي حاصل ڪرڻ جي تمنا ڄڻ ته هماليه جبل جي چوٽيءَ کي سر ڪرڻ جي تمنا جي برابر هو. پر عبدالهادي به پنهنجي نموني جو شير پاتيسنگهه ڪوهه پيما هو. هن گريس جي نسلي غرور ۽ نمائي حسن جي ڪڪرن سان گسندڙ چوٽين کي فتح ڪرڻ جي مهم شروع ڪري ڇڏي. ٽي سال لڳاتار هو پنهنجي رياضت، قابليت ۽ اورچائيءَ ۽ ذاتي دلڪشيءَ جي زور سان گريس جي دل تي بار بار حملا ڪندو. کيس گهيري ۾ آڻڻ جون ڪوششون ڪندو رهيو.

پوروچوگيز پريءَ جي قلب جو ڪوٽ ايڏي لمبي ۽ مسلسل گهيري جو تاب جهلي نه سگهيو. کيس نيٺ هٿيار ڦٽا ڪري آڻ مڇڻي پئي، ٻنهي اقرار ڪيو ته شادي ڪنداسين ته پاڻ ۾، نه ته اصل نه ڪنداسين. ڪي نوجوان فقط زباني جمع خرچ کي عشق سمجهندا آهن. عبدالهادي انهن مان نه هو. هن وري پنهنجو سمورو توجهه تعليم تي ڏنو ته بي اي پاس ڪري پاڪستان نيوي ۾ ليفٽيننٽ چونڊجي ويو.

ان بعد ٻنهي گڏجي مذهب ۽ نسل جي اوچن پهاڙن کي رستي تان هٽائڻ جي مهم شروع ڪئي، پر سندن مائٽ سخت مذهبي ماڻهو هئا، جن ڪنهن به قيمت تي نٿي چاهيو ته اها شادي ٿئي. هر ڪنهن ڏُر جي مرضي هئي ته شادي پنهنجي نسل ۽ مذهب واري سان ٿئي. عبدالهادي ته خير پنهنجي وطن ۽ قوم ۾ هو، پر گريس جو دين ڏيا ۾ هو ٽي هڪڙو گهر، پرديس ۾ سندس پيو ڪوبه مٽ مائٽ ڪونه هو. ان سان ڦٽائڻ سندس واسطي موت جي برابر هو. هوڏانهن عبدالهادي به ڪيٿولڪ ٿيڻ لاءِ تيار ڪونه هو. لاچار گريس عبدالهاديءَ جي مائٽن جي مخالفت جهڙي ڪرڻ لاءِ نالي ماتر اسلام قبول ڪيو. سندس اسلامي نالو شاهه رکيو ويو. 23 نومبر 1945ع تي شادي ٿي. گريس جي مائٽن چيو ته اسان جي ڌيءَ مري وئي.

هوڏانهن عبدالهاديءَ جي مائٽن به گريس کي ڪڏهن به نهن تسليم نه ڪيو. گهٽ ڪنوار انهيءَ پتي بائيڪاٽ کي نظر انداز ڪري پنهنجين خوشين ۾ مڱن ٿي ويا.

25 آگسٽ 1955ع تي کين هڪڙي ڌيءَ ڄائي، جنهن جو نالو رڪيائون ٿمين. وقت گذرندو رهيو. گريس کي ماءُ پيءُ جي جدائي بيحد محسوس ٿيندي هئي. خاص ڪري ساهرن جي مخالفانه رويي ۽ بائيڪاٽ ڪري کيس سخت اڪيلائي محسوس ٿيندي هئي.

کيس اهو به محسوس ٿيڻ لڳو ته سندس ماحول ۽ مڙس جي ماحول ۾ ڪيترو نه فرق هو. هوءُ اهو سوچڻ کان سواءِ رهي نه سگهي ته ماڻهو ڪيڏو به ڪٿي پاڻ کي

بدلائي ۽ هيرائي ته به ڌاريون ماحول، ڌارين تهذيب ۽ اوڀرا دستور ڪيڏا نه ناقابل برداشت ٿين ٿا. خود سندس مڙس، سندس عادتون، ذهني لاڙا ۽ سوچ جا طريقا به کيس اوڀرا ۽ ڌاريا نظر ايندا هئا. جيڪڏهن کيس عبدالهاديءَ سان بيحد پيار نه هجي ها ته جيڪر هوءَ ته هڪ منت به اهڙو ماحول برداشت نه ڪري ها. اهي احساس مائنن کان وڇوڙي جي پڇتاءَ کي وڌيڪ تيز ڪندا هئا، پر جيڪي ٿيڻو هو، سو ٿي چڪو هو. هاڻي ڪجهه به ٿي نٿي سگهيو.

انهيءَ وچ ۾ هڪڙي ڏينهن سندن گهر ۾ هڪ اهڙو زلزلو آيو، جنهن سڀ ڪجهه غرق ڪري ڇڏيو. ليفٽيننٽ عبدالهادي حقانيءَ کي هڪ ڏينهن علي الفجر ملٽري پوليس گرفتار ڪري وئي. مٿس الزام هو ته هن سرڪاري راز ظاهر ڪيا آهن. مقدمو ڪيترو عرصو هلندو رهيو. پٺيان گريس ۽ ثمينه جو ڪوبه سهارو ڪونه هو. لاچار گريس روئي پنهنجن مائنن وٽ وئي ۽ چيائين ته منهنجي معصوم ڌيءَ سنڀاليو ته آءُ ڪٿي نوڪري ڪري گذر ڪريان. هنن انهيءَ شرط تي اها ڳالهه قبول ڪئي ته ٻئي زال مڙس ثمينه لاءِ لکي پڙهي ڪين ڏئي ڇڏيندا. گريس عبدالهاديءَ سان ڳالهه ڪئي. هن کي چؤطرف اونداهه نظر آئي ٿي. گريس ۽ هنن ٻنهي 10 آگسٽ 1956ع تي ڌيءَ تان دستبرداري لکي ڏني.

ننڍڙي ثمينه جو نالو ۽ مذهب رات وچ ۾ بدليجي ويا. هوءَ هاڻي ثمينه خاتون مان قري جاسنتا ماريا لوبنيا، ڪيٿولڪ عيسائين بڻجي وئي. ديول ۾ باقاعده سندس عيسائي بڻجڻ جي رسم ادا ٿي.

ٻن مهينن کانپوءِ عبدالهاديءَ جي مقدمي جو فيصلو ٿيو ۽ کيس 3 سال سخت پورهيو سان قيد جي سزا ملي. (انهيءَ واقعي جو احوال پريس ۾ مفصل آيو هو.)

هيٽري تعليم ۽ تربيت بعد حاصل ڪيل سٺي ۽ باعزت نوڪريءَ جو ڪسڇڻ، خوري ۽ بدنامي، محبوب زال ۽ ڌيءَ، مٿن مائنن کان وڇوڙو، قيد جون سختيون ۽ ڏلتون، عبدالهادي جيئري دفن ٿي ويو. جيڪي ڪجهه ان کان پوءِ ٿيو تنهن جي پيٽ ۾ اهي واقعا ڄڻ ڪجهه به ڪونه هئا.

گريس حقانيءَ مٿان ڪريل مصيبتن جي پهاڙ کي منهن ڏيڻ لاءِ ڪمر ڪشي. گهڻي رولڙي بعد کيس ڊچ هوائي ڪمپني کي ايل ايم ۾ گرائونڊ هوسٽيس جي نوڪري ملي. مالي مشڪلاتون دور ٿيون ۽ ان کان سواءِ ٻيو به گهڻو ئي ڪجهه ٿيو. هوائي اڏي تي روز ڪئين ولايتن جا ماڻهو اچن ٿا. گهڻو ڪري اوچي درجي جا، خوشحال، قسمن قسمن ماڻهن سان واسطو پوي ٿو. ڀلا ڀليءَ جو چيهه ڪونهي. ماڻهو ماڻهن کان وڌيڪ پيا آهن. گريس، جا اڳ عبدالهاديءَ کي ڏيا جو خوبصورت ترين ماڻهو سمجهندي هئي، تنهن هڪڙي ماڻهوءَ کي ڏٺو، جنهن

جي مقابلي ۾ کيس دُنيا جو هر مرد ڀنگي نظر اچڻ لڳو۔ ان جو نالو مسٽر بارتلس هو. هُو کير هو ڇا ڪندو هو، ڪهڙي شڪل ۽ ڇال چلت جو ماڻهو هو، اسان کي خبر ڪانهي. اسان کي رڳو ايتري خبر آهي ته هُو گريس کي ڏسڻ شرط مٿس فدا ٿي پيو. گريس کي ائين لڳو ته جنهن شهزادي جا خواب هن بالڪپڙي ۾ ڏٺا، سواهو ٿي هو. منجهس خدا ڄاڻي ڪهڙا اسرار هئا، گريس چري ٿي پئي. بارتلس پاڪستان ايمپلائيز هائوسنگ سوسائٽيءَ ۾ هڪڙي بنگلي ۾ رهندو هو. گريس ڪنهن جوڳيءَ جي منتر ۾ ڦاٿل انسان وانگر چپ چاپ سندس پويان سندس گهر هلي وئي ۽ اتي رهي پئي. بدنصيب عبدالهادي سندس پيار، شادي، ڌيءَ، مائٽ سڀ کيس ڪنهن بري پيانڪ خواب وانگر نظر اچڻ لڳا. گريس کي ائين لڳو ڇڻ هوءَ دُنيا ۾ آئي ان وقت هتي جڏهن بارتلس کيس مليو هو. هو يورپي ماڻهو هو، سندس عادتون، اُٿل ويهڻ، ڳالهائڻ يورپي هئا، اهڙا جهڙا گريس پنهنجي دل جي گهرائين ۾ چاهيا ٿي. گريس دُنيا و مافيا کي وساري بارتلس سان محبت ڪرڻ لڳي. هن عبدالهاديءَ کي لکيو، ”مون کي خبر آهي ته مسٽر بارتلس سان جنهن ڏينهن کان آءٌ ملي آهيان، تنهن ڏينهن کان وٺي آءٌ قصوروار آهيان... آءٌ پنهنجي ڏوهه جي ڪلم ڪُلا قبولدار آهيان... آءٌ کيس ڇڏي نٿي سگهان، مون کي بخش ڪر...“ بدنصيب عبدالهاديءَ کي هن منحوس خبر جي وچ ڇڻ ته ساڙي پيسر ڪري ڇڏيو.

هُو پنهنجي پر ۾ مغربي ماحول ۾ پڙهيو ۽ پليو هو. ان ماحول ۾ ڪنهن اهڙي عورت جي ڳچيءَ ۾ لڙڪي پوڻ جيڪا ماڻهو کي نه چاهي ۽ اتلو ڪنهن ٻئي کي پسند ڪندي هجي، سا ڳالهه مرداڻي شان ۽ وقار جي خلاف ليکي ويندي آهي. زال مڙس جو پيار پسند جو سودو آهي. ان ۾ زور زبردستي، وٺ وٺان ۽ ڌمچر بازيءَ کي بد تهذيب ۽ بي حياتي تصور ڪيو ويندو آهي.

عبدالهادي جڏهن جيل مان نڪتو تڏهن هن گريس جي پُٺ وٺڻ يا ڪونهنگامو کڻڻو ڪري پنهنجو خوار ۽ ذلت جو ڏنڊورو پٽڻ مناسب نه ڄاتو. هُو پنهنجو سڀ ڪجهه عزت، آبرو، روزگار، وقار وغيره ڦرائي چپ چاپ ويهي رهيو. هن جيڪي ڪجهه وڃايو هو، تنهن جي تلافِي ڪنهن به قسم جو انتقام ڪري نٿي سگهيو.

جڏهن گهڻي رولٽي ۽ دربرديءَ کان پوءِ کيس هڪڙي مڇي مارڻ جي ٽرالر تي نوڪري ملي ته هن پهريون ڪم اهو ڪيو جو پنهنجن ساهرن کان پنهنجي ڌيءَ جي گهر ڪيائين، هنن انڪار ڪيو.

عبدالهادي ڪنهن به صورت ۾ پنهنجي ڌيءَ کي ڇڏڻ لاءِ تيار نه هو. هن ڪراچيءَ جي ڊسٽرڪٽ ڪورٽ ۾ چوڪريءَ جي قبضي لاءِ درخواست ڏني. ڪورٽ نوٽيس ڪڍيا، ٽمينه جا ڪيترائي دعويدار ڪڙا ٿي ويا. گريس، سندس ماءُ

جوليت، عبدالهادي، سندس ماءُ زينب خاتون ۽ سندس پيٽ مس طاهره، سندس پاءُ مسٽر حميد ڪل ڇهه دعويدار هئا.

گريس جي ماءُ مسز جوليت چيو ته منهنجي ڏوهتي مون کي مائٽن لکي پڙهي ڏني آهي ۽ مون نڀائي آهي. هي ته مائٽن جي رضا خوشيءَ سان ڪئي وئي آهي. عبدالهادي مسلمان آهي ۽ دستبردار به ٿي چڪو آهي، تنهن ڪري کيس نه ملڻ گهرجي. هن پنهنجي ڌيءَ جي دعويٰ جي مخالفت ڪئي. چيائين ته منهنجي ڌيءَ بدچال آهي. اها چوڪريءَ جو اخلاق خراب ڪندي، عبدالهادي جي ماءُ، پاءُ ۽ پيٽ جو ته ڪو واسطو ئي ڪونهي. گريس چيو ته منهنجي ڌيءَ رهندي برابر اسان جي مائٽن وٽ هئي پر خرچ پڪو آءُ ڏيندي هيس. عبدالهاديءَ چيو ته مون مونجهاري ۽ پريشانيءَ واري دؤر ۾ مجبور ٿي ڌيءَ تان دستبرداري لکي ڏني هئي، جڏهن ته منهنجي اها نيت هرگز ڪانه هئي.

ڊسٽرڪٽ ڪورٽ ٿمينه عبدالهادي، گريس توڙي جوليت کي نه ڏياري، اها سندس ڏاڏيءَ زينب خاتون کي ڏياري وئي، جنهن اقرار ڪيو ته هوءُ پوٽي ٿمينه جي کاتي 10 هزار رپيا بئنڪ ۾ رکائڻ لاءِ تيار آهي. ڪورٽ حڪم ڪيو ته زينب خاتون جدا گهر وٺي ٿمينه کي پاڻ وٽ رهائيندي.

هائڪورٽ ۾ اپيلون داخل ڪيون ويون.

هائڪورٽ اڳيان 8 مکيه سوال هئا: (1) صغير چوڪري مسلمان ليکجي يا عيسائي ڪيٿولڪ؟ (2) پيءُ ماءُ لکت ۾ دستبردار ٿيڻ کان پوءِ هن جي دعويٰ ڪري سگهن ٿا؟

هائڪورٽ فيصلو ڪيو ته (1) صغير ٻار جو مذهب اهو آهي جيڪو ڄمڻ وقت هجي. صغير جو اباڻو مذهب تيستائين بدلجي نٿو سگهي جيستائين هو بالغ نٿي. ٻيو ته ڪورٽ جي اڳيان سڀ کان اهم ڳالهه اها ته صغير ٻار جو پيلو ڪنهن جي سنڀال ۾ رهڻ ۾ آهي. ٻيون ڳالهيون ڪٿي ڪهڙيون به هجن ته به مکيه سوال ٻار جي چڱائيءَ جو آهي. هائڪورٽ چيو ته مجبوريءَ جي حالت ۾ لکي ڏنل دستبرداري ڪا به دستبرداري ڪانهي، پر ڪٿي هجي به ته ٻار جو پيلو جنهن ڳالهه ۾ ڏسجي تيئن ڪجي. پوءِ چاهي لکت پڙهت ڪٿي ڪهڙي به ٿي هجي، ان کان سواءِ مسز جوليت پاڪستاني شهري نه هئي، خود گريس به پورچوگيز شهري هئي. اهڙيءَ حالت ۾ کين پاڪستاني ٻار ڏئي نٿو سگهجي. ان کانسواءِ گريس جي چال اهڙي آهي جو ٻار تي سندس صحبت جو ٻرو اثر وجهندي، مسز جوليت وٽ به گريس جو اچڻ وڃڻ گهڻو هوندو. انهيءَ ڪري هائڪورٽ فيصلو ڪيو ته ٿمينه خاتون، ٿمينه خاتون آهي ۽ نه جاسنتا ماريا لوپنيا، ۽ ان جي سنڀال عبدالهادي ۽ سندس

ماءُ زينب خاتون جي حوالي ڪئي وئي ۽ کين حڪم ڪيو ويو ته 15 ڏينهن اندر
 ثمينه جي کاتي ۾ ڏهه هزار روپيا ڪورٽ ۾ جمع ڪرائين ۽ ان بعد چوڪري
 پنهنجي حوالي ڪن، جدا گهر وٺڻ جي پابندي لائي وئي. وڌيڪ حڪم ڪيو ويو
 ته گريس ۽ مسز جوليت هر آچر تي ثمينه سان ملي سگهندا. ان کانسواءِ مسز
 جوليت هر هفتي 4 ڪلاڪن لاءِ ثمينه کي پاڻ سان وٺي وڃي سگهندي.
 (6 ڪراچي 496)

خورشيد بيگم - پوليس جاچ ۾

لاهور کان ريل رستي راولپنڊي وڃبو. ته راولپنڊيءَ کان 24 ميل اوريان مانڊرا ريلوي جنڪشن ايندي. اتان وري هڪ ٻي ريلوي لائين نڪري ٿي، جا 47 ميل ڏکڻ اولهه طرف وڃي پئٽن اسٽيشن تي ختم ٿئي ٿي. پئٽن پهچڻ کان اڳ آخري اسٽيشن آهي چڪوال. چڪوال هڪڙو ننڍڙو شهر آهي. منجهس ٻين سرڪاري آفيسن سان گڏ هڪ پوليس اسٽيشن به آهي.

جنهن زماني جي اسين ڳالهه پيا ڪريون يعني جون 1957ع، تڏهن ان ٿاڻي جو صوبيدار ملڪ علي حيدر هو. سندس استاف ۾ هڪ اي ايس آءِ، ٽي جمعدار ۽ 8 ڪنستيبل هئا. انهن مان اسان کي رڳو جمعدار غلام علي ۽ ڪنستيبل منظور حسين ۽ ٻلي شاهه جا نالا معلوم آهن.

چڪوال کان 5 ميل اوڀر ڏکڻ ڪنڊ تي هڪڙو ننڍڙو ڳوٺ آهي، جنهن جو نالو آهي جالگا. هيءُ ڳوٺ اتر پنجاب جي عام ڳوٺن جهڙو ڳوٺ آهي. زمين وارياسي ۽ ٽڪرائتي، وڻ ڇڏا، ڀرسان مٽيءَ جون عجيب غريب شڪلين واريون هنڌان هنڌان کاڌل ٽڪريون. ڳوٺ ۾ خاص ڳالهه ڪانه هئي، ساڳيا عام پهراڙيءَ جا ماڻهو ساڳي سست رفتار زندگي، مال ۽ پوک ۾ اڪيون، قديم دوستيون، پراڻيون عداوتون، سنهيون ٿلهيون مال جون چوريون، سڀ ڪا ڳالهه عام هئي. سواءِ خورشيد بيگم جي.

خورشيد بيگم بابت اسان کي گهڻي خبر ڪانهي. ٽي سگهي ٿو ته هيءُ بدصورت هجي يا شايد ماڻهن جهڙي ماڻهو هجي. اهو به ٽي سگهي ٿو ته هوءُ هڪ باهه جو آلو هجي، پنجن پاڻين جي ڌرتيءَ جو حسين ترين پهراڙي گل هجي. خاطري ڪانهي، اسان کي رڳو هيتري خبر آهي ته هوءُ 20 سالن جي هڪ البيلي، ضدي، دلير ۽ سرڪش ڪنواري چوڪري هئي.

ڳوٺ وارن ۾ اها ڳالهه مشهور هئي ته ڳوٺ جي شوخ ۽ شهزور جوانن مان هڪڙو اهڙو به هو. جنهن کي ڏسي خورشيد بيگم جي دل جي ڌڪ ڌڪ تيز ٿي ويندي هئي ۽ سندس اکين جي تارن ۾ ستارا ٺڄڻ لڳندا هئا. ان خوش نصيب يا بد نصيب جو نالو به اسان کي معلوم آهي: مشتاق احمد. شايد سندن شادي ٿيڻ واري هئي. خورشيد بيگم جو پيءُ ڪراچيءَ ۾ پوليس کاتي ۾ ملازم هو. هوءَ پنهنجي چاچي نشان علي، ماءُ الهه رکي ۽ پيءُ احمد خان سان گڏ رهندي هئي.

3 جون 1957ع جو ڏينهن هميشه جيان گذري ويو. خورشيد بيگم، ماڻس، پيءُ ۽ چاچس پنهنجي گهر ۾ هئا، هرڪو پنهنجي ڪم ۾ مشغول هو. ڪنهن کي به خبر ڪانه هئي، ته ايندڙ رات سنهڙي ننڍڙي ڪڪائين آڪيري تي ڪا وچ ڪرڻ واري آهي. سج لٿو ڏيا ٻريا، اوچتو ٻاهران سڌ ٿيو ته پوليس پيءُ، پيڻ، ڏير ڀاڄائيءَ کي ڪنڀي کڻي نمبردار نور خان جي اوطاق تي ويا. صوبيدار ملڪ علي حيدر پاڻ لٿل هو. ساڻس گڏ هڪ ڳوٺ جو ماڻهو محڪم دين هو. ”محڪم دين جي چوري ٿي آهي، مشتاق احمد کڻي آهي؟“ صوبيدار سڀني کان پڇيو. هو واٽڙا ٿي ويا. بيڪسي ڏيکاريا ٿيون، قسم سڻهن ڪيائون، ”اسان جو مشتاق احمد سان ڪوبه واسطو ڪونهي، هن ۾ اسان جو ڪجهه به ڪونه وڃي.“ هنن ليلائي چيو.

”مون کي سڀ خبر آهي، هن چوريءَ جو يار آهي، انهيءَ کي خبر آهي.“ صوبيدار خورشيد بيگم ڏانهن اشارو ڪري چيو. خورشيد بيگم روئي ڏنو. خورشيد بيگم ۽ ماڻس کي نور خان جي اوطاق جي هڪڙي ڪمري ۾، ۽ پاٽس احمد خان ۽ چاچس نشان علي کي ٻئي ڪمري ۾ پوريو ويو. سڄي رات ڪنهن اک به ڪانه پوري.

ٻئي ڏينهن الهه رکيءَ کي ڪڍي ڇڏيائون. احمد خان ۽ نشان عليءَ کان به پئسا وٺي کين ڇڏيائون، باقي خورشيد بيگم لاءِ چيائون ته، ”جاچ ۾ گهريل آهي.“ محڪم دين فرياد ۾ ڪنهن جو به نالو ڪونه ڏنو هو. پوليس جو شڪ مشتاق احمد ۾ هو. خورشيد بيگم تي ڪوبه الزام ڪونه هو. هوءَ باقاعدي گرفتار به ڪانه هئي. رڳو ”جاچ ۾“ هئي. ڪنهن کي ڪيترا ڏينهن بند ڪري ويهاري سگهجي ٿو. گهٽ ۾ گهٽ چڪوال ٽاڻي جي پوليس جو اهوئي خيال هو.

ٻنپهرن ڌاري صوبيدار ٽاڻي تان جمعدار غلام علي ۽ ڪنستيبيل منظور حسين ۽ بلي شاهه کي گهرايو ۽ جاچ غلام عليءَ جي حوالي ڪري. پاڻ سيشن جي شاهدي ڏيڻ هليو ويو. خورشيد بيگم بند هئي.

5 جون جي صبح جڏهن الهه رکي مان ڪڍي وئي، ته قيد ڌيءَ جي حالت ڏسي سندس هنيون ڌري پيو. خورشيد بيگم جا وار ٽڙيل پڪڙيل هئا. سندس هٿ پير

سَوَٽُڻ هئا. هن مانيءَ جو گرھ به وات ۾ نه وڌو. فقط ايترو چيائين، ”مون کي سڄي رات عذاب ڏنا اٿن.“

بدنصيب ماءُ چري ٿي پئي. گهر وڃي ڳالهه ڪيائين، پر پوليس جي ”جاچ“ سڀ ڪو چوي ”پوليس کي جاچ ۾ سڀ پاور آهن، ڪير ڳچي؟ ڊيوٽيءَ ۾ اٽڪاءُ ٿي پوي.“

جبل جيڏيون ٻه راتيون لنگهي ويون، ۽ صبح جو الهه رکيءَ کان وڌيڪ پاڻ جهليو نه ٿيو. صبح جو چانهه کڻي قيدن جي ڪمري ۾ گهڙي خورشيد بيگم جي حالت بيان ڪرڻ کان ٻاهر هئي، ”مون ۾ وڌيڪ سهڻ جي طاقت ڪانهي.“ هن اوچنگارون ڏئي چيو ”مون کي... مون کي... مون سان زوري زنا...“ سندس گلو ڏک وڃان گهٽجي ويو هن چانهه کي هٿ به نه لائو.

جڏهن سڀ واهون بند ٿي وينديون آهن، تڏهن يا ته ماڻهو صفا بزدل ٿي ويندو آهي يا صفا شينهن. خورشيد بيگم کي هيترن عذبن ۽ فاقن به زير نه ڪيو. پوليس الائي ڪيس ڇا ٿي چيو الائي ڪيس مشتاق تي ڪوڙو شاهد ٿي ڪيائون ۽ ڪانس ڪا قبوليت ٿي ورتائون. بهرحال هوءَ زبردستي ڪابه ڳالهه مڃڻ واري چوڪري نه هئي. ان ڏينهن الائي هن ڇا سوچيو، شايد سوچيائين ته هن هيڏي ساري بيعزتيءَ کانپوءِ ڳوٺ ۾ سندس ڪهڙي عزت رهندي. يا شايد ڏني ٿي ته آخر سندس همت ۽ سهڻ جواب ڏئي ويندي. آخر هوءَ پوليس جو چوڻ مڃي ويهندي ۽ پوءِ پنهنجي مشتاق کي ڪهڙو منهن ڏيکاريندي. يا الائي وڌيڪ عذاب برداشت ڪري نه سگهي. بهرحال ماڻس جي وڃڻ کان پوءِ، هوءَ قيد مان ڀڄي نڪتي. ڪيئن نڪتي، سا خبر ڪانهي. رڳو ايتري خبر آهي ته گلناز بيگم، غلام فاطمه ۽ ڳوٺ جي ٻين زالن هن کي ڏٺو ته هوءَ يڪي ٻوڙ ڪوه ڏانهن ڀڳي وئي ۽ پٺيان پوليس وارا مڙندا ويس. سڀني جي ڏسندي، هن وٺي ڪوه ۾ ٽپ ڏنو ۽ پوليس توڙي زندگيءَ جي قيد مان آزاد ٿي وئي. پوليس جي ختم نه ٿيندڙ ”جاچ“ هن پاڻ ختم ڪري ڇڏي.

ڊاڪٽر جي سرٽيفڪيٽ موجب ڪيس وهڪڙ جي جاءِ ”پٽ“، ساڄي ڪلهي ۽ ساڄي ٻانهن تي رهڙون ۽ ساڄي گوڏي جي هيٺان ڪاٻي لوهي وٽ چچريل زخم هئا. ڪرنگهي جو هڏو ڇيڙي وٽ چيپائيل هوس. وهڪڙ جي هنڌ جا هڏا ڀڳل هئا. ڪاغذي بازيگري ٿي، دانست ناما نهيا، رپورٽون ۽ ڊائريون نڪتيون. خورشيد بيگم جي موت لاءِ ڪيس ٽي جوابدار ٺهرايو ويو. ايترو به چڱو جو خودڪشيءَ ۾ ڪامياب ٿي. نه ته خودڪشيءَ جي ڪوشش ڪرڻ جي ڏوهه ۾ چالان ڪنس ها. ڳالهه لئي مٿي ٿي وئي — نه ٿي وڃي ها، بشرطيڪ خورشيد جو پيءُ پوليس کاتي جو ملازم نه هجي ها.

بدنصيب چوڪريءَ جي پيءُ نور حسين ڪراچيءَ مان اچڻ شرط گهوڙا گهوڙا ڪئي. چؤطرف ڀُڪارون ڪيائين. آخر ڏکي ڏکي عدالت جو تانڊو ڀريو۔ صوبيدار هٿين پيرين پئي، سُنهن قسم کڻي چڙائي.

پهر حال جمعدار غلام علي، ڪانسٽيبل منظور حسين ۽ بلي شاهه چالان ۽ مٿس قلم 330 (ڪنهن کان زبردستي قبوليت وٺڻ لاءِ کيس زخم رسائڻ) ۽ قلم 342 (ناحق روڪ ناحق بند) هيٺ چارج رکي وئي. مئجسٽريٽ صاحب ٻنهي ڪانسٽيبلن کي ڇڏي ڏنو۔ باقي جمعدار غلام عليءَ کي 6 سال سخت پورهئي سان سزا ڏني ۽ 500 روپيا ڏنڊ وڌائين. ڏنڊ مان 300 روپيا خورشيد بيگم جي پيءُ نور حسين کي خرچ طور ڏياريا. ڪورٽ جي راءِ هئي ته ڪانسٽيبلن، جمعدار جو حڪم مڃيو هو، تنهن ڪري هو پنهنجي سر ڏوهاري نهرائي نٿا سگهجن.

جمعدار غلام علي انهيءَ فيصللي خلاف، لاهور هاءِ ڪورٽ ۾ اپيل ڪئي. جمعدار غلام عليءَ پاران لاهور جي مشهور وڪيل مسٽر محمد انور (جو پوءِ مغربي پاڪستان اسيمبليءَ جو اسپيڪر ٿيو) وڪالت ڪئي۔ اپيل جسٽس محمد شفيع ٻڌي ۽ 9 جون 1959ع تي رد ڪيائين.

اپيل رد ڪندي هاءِ ڪورٽ ڪيترن اهم قانوني نُقطن بابت فيصلو ڏنا. پهريون هيءُ ته ”پوليس کي جاچ ۾ ڪنهن کي به روڪي وهارڻ جو حق ڪونهي۔ سواءِ باقاعدي گرفتاريءَ جي ڪنهن به شڪيءَ يا جوابدار کي ٽاڻي تي ويهارڻ به قانوني جرم آهي.“ هاءِ ڪورٽ چيو ته، ”جاچ ڪندڙ عملدار جڏهن ڪنهن ماڻهوءَ کي بيان لاءِ گهرائي ته سندس فرض آهي ته ان جو بيان وٺي کيس ڇڏي ڏي ته گهر هليو وڃي.“ جيڪڏهن ڪو شڪي آهي يا ڏوهه ۾ گهريل آهي ته، ”کيس گرفتار ڪري 24 ڪلاڪن اندر عدالت ۾ پيش ڪرڻ گهرجي.“ ماڻهن کي ”جاچ ۾ ويهارڻ“ واري پوليس جي دستور تي راءِ زني ڪندي، جسٽس شفيع فيصلو ڏنو، ”مون کي اهڙو ڪوبه قانون ڪونه سڃڻي، جو انهيءَ ڳالهه جي اجازت ڏيندو هجي ته پوليس جاچ جي بهاني ماڻهن کي ٽاڻي تي ويهاريو يا بند ڪريو ويٺي هجي. اهو سنئون سڌو ناحق روڪ ناحق بند جو ڏوهه آهي. اهو جاچ ۾ ويهارڻ جو دستور جو هن ملڪ ۾ عام آهي ۽ جيڪو پوليس کي سهڻو موقعو ڏئي ته ماڻهن کي ايڏا ڏئي، تنهن جي فوراً پاڙ پٽڻ گهرجي ۽ ان کي نيست و نابود ڪرڻ گهرجي، ڪوبه قانون انهيءَ جي اجازت نٿو ڏئي.“

هاءِ ڪورٽ ڊاڪٽر خلاف ريمارڪ پاس ڪيا، جو ان خورشيد بيگم جي لاش جي چڪاس ۾ اها ڳالهه نه ڏيکاري هئي ته سائس زوريءَ زنا ٿيل هوندا.

ان کانسواءِ هاءِ ڪورٽ هيٺين ڪورٽ تي به ريمارڪ پاس ڪيا، جو ان کانسٽيبلن کي ڇڏي ڏنو هو. ڇاڪاڻ ته بي قاعدي حڪم جي تعميل ڪرڻ وارو سزا کان بچي نٿو سگهي. هاءِ ڪورٽ فيصلو ڪيو ته ٽيئي هڪجهڙا جوابدار آهن.

خورشيد بيگم جي دردناڪ موت سبب اها ڳالهه قطعي طرح فيصل ٿي وئي ته ”سواءِ باقاعدي قانوني گرفتاريءَ جي ڪنهن کي به جاچ ۾ ويهاريو يا روڪڻ 342 پاڪستاني پينل ڪوڊ هيٺ سزا جوڳو ڏوهه آهي.“

هاءِ ڪورٽ جو اهو فيصلو پاڪستاني قانوني فيصلن نالي ماهوار رسالي جي 1950ع واري جلد ۾ لاهور واري حصي جي صفحي 665 تي ڏنل آهي. (آڪٽوبر 1966ع)

برجستو پوليس آفيسر

دُنيا جي سڌريل ملڪن جون يونيورسٽيون رُڳو ڪلاسن ۾ ڪتاب ڪونه ڇٽائينديون آهن. آمريڪا ۽ يورپ جون يونيورسٽيون سائنسي ۽ علمي ڪوجنا جا عظيم ڪارناما سرانجام ڏينديون آهن. سندن پروفيسر ۽ شاگرد دُنيا جي ڪنڊ ڪڙڇ ۾ وڃي پنهنجي پنهنجي علمي شعبي بابت تحقيقون ڪري نوان نوان انڪشاف ڪندا آهن.

يورپ جي نقشي تي نظر وجهي ته فنلينڊ جي اوڀر ۽ روس جي اُتر ۾ بئرينٽس سمنڊ نظر ايندو. هيءُ سمنڊ اُتر قطب جي ويجهو آهي ۽ اڪثر ڄميل رهندو آهي. وچ وچ ۾ ڪتي ڪتي ڪوايڪٽ بيڪٽريٽ نظر ايندو، نه ته هزارين ميلن ۾ رُڳو ڄميل برف سان ڍڪيل سمنڊ ئي سمنڊ آهي. ان جا ٻه وڏا ٻيٽ آهن نرويا زيمانيا ۽ ڪولگويو.

ڪولگويو ٻيٽ ماسڪو کان اٽڪل 900 ميل اُتر ۾ آهي. منجهس عجيب قسم جا پکي ۽ جانور رهن ٿا. ماسڪو يونيورسٽيءَ ڪولگويو ٻيٽ جي عجيب ساهوارن جي مطالعي ۽ انهن بابت معلومات حاصل ڪرڻ لاءِ علم حيوانات جي ٻن ماهرن جي هڪ مهم اوڏانهن رواني ڪئي. اهي ماهر هئا پروفيسر بوزوو ۽ اسسٽنٽ پروفيسر وورڊنو. کين هڪ سال ڪولگويو ٻيٽ تي رهي تحقيق ڪري يونيورسٽيءَ کي رپورٽ ڪرڻي هئي.

اتفاق سان پروفيسر بوزوو ۽ اسسٽنٽ پروفيسر وورڊنو هڪٻئي سان اصل نه ٺهندا هئا. ٻنهي کي هڪٻئي لاءِ سخت نفرت هئي.

يونيورسٽيءَ جي ٻين پروفيسرن هنن ٻنهي جي گڏ انهيءَ ڏورانهين برفاني ٻيٽ ڏانهن موڪلجڻ جو ٻڌي چرچي طور چيو. ”شايد کين ڄاڻي ٻُجهي انهيءَ لاءِ موڪليو اٿن ته ڪجهه گرمي ڇنڊي ٿڌا ٿي اچن...!“ ڪن وري چيو ”ڏسجو وينا، هڪٻئي جا مٿا نه ڦاڙي وڌائون ته ڇٽجوا!“

پروفيسر بوزوو پنهنجي پهرئين خط ۾ دوستن کي پنهنجي پهچڻ جو اطلاع ڏيڻ ۽ يعني حال احوال ڏيڻ کان پوءِ لکيو، ”جي اسسٽنٽ پروفيسر وورڊنو و جيڪو خود مطالعي جي لائق عجيب جانور آهي، سو گڏ نه هجي ها ته جيڪر زندگي ڏاڍي مزي سان گذري ها، هيءُ شخص منهنجي زندگي زهر ڪندو رهي ٿو.“

اڃا مهينو ئي ڪين گذريو ته ٺڪ هڪڙي تار اچي سهڙيا ”پروفيسر بوزوو کي اسسٽنٽ پروفيسر وورڊنو اک ۾ چاقو هڻي قتل ڪري ڇڏيو آهي.“

قتل جي جاچ ماسڪو جي پوليس انسپيڪٽر ليوشينين جي حوالي ڪئي وئي.

انسپيڪٽر ليوشينين ماسڪو جو برجستو پوليس آفيسر هو. برجستا پوليس آفيسر ڏکيا جي هر ملڪ ۾ آهن. البت برجستو پوليس آفيسر ڪهڙين لياقتن واري آفيسر کي سڏجي، تنهن جو مدار ملڪ ملڪ تي آهي.

مثلاً اسين پنهنجي ملڪ ۾ ”برجستو“ پوليس عملدار عام طرح ان کي ليکيندا آهيون، جيڪو تر جي وڏي پوتار اڳيان پاليل ٻليءَ جهڙو فرمانبردار ۽ عام خلقت لاءِ بگهڙ جهڙو خونخوار هجي، قانون جي نالي ۽ اوت ۾ ڦريون، ڌاڙا، بلڪه خون ڪرڻ به ڏاڻي هٿ جو ڪيل سمجهي. مطلب ته ”ڌو-پار“ ۽ ”مڙس ماڻهو“ هجي!

پر ٻين ملڪن ۾ ”برجستو پوليس عملدار“ ليڪجڻ لاءِ وري ٻيون ڳالهيون ضروري آهن. پنهنجي پنهنجي پسند آهي.

انسپيڪٽر شينين هڪدم ڪولگويو ٻيٽ ڏانهن وڃڻ لاءِ تيار ٿيو. پر معلوم ٿيس ته آسپاس سمنڊ سڄو جملي چڪو آهي. ڪوبه جهاز اوڏانهن وڃي نٿو سگهي، پر هيءُ مڙڻ وارو ڪونه هو. هن معلوم ڪري ورتو ته ڪولگويو ٻيٽ جي آسپاس هڪڙو برف چيريندڙ جهاز برف پيو چيري. هن ان جهاز جي ڪيپٽن کي ريڊيورستي پيغام موڪليو ته ٻيٽ تي وڃي پروفيسر بوزوو جي لاش کي سردخاني ۾ رکي ماسڪو پهچائي ۽ اسسٽنٽ پروفيسر وورڊنو کي به گرفتار ڪري وٺي اچ. کيس اهو به چيائين ته جاءِ واردات جي تپاس ڪري شاهدن جا بيان لکي اچ.

ڪجهه عرصي بعد ٻئي پروفيسر، هڪڙو سردخاني ۾ ۽ ٻيو هٽڪڙين ۾ ماسڪو پهتا.

شاهدن جي لکيل بيانن مان معلوم ٿيو ته ٻئي پروفيسر گڏجي شڪار تي ويا هئا، ساڻن ٻيو ڪير به ڪونه هو. واپس فقط جوابدار موٽيو. ماڻهن وڃي ڏٺو ته فوتي پروفيسر جي اک ۾ چاقو ٽنبيو پيو هو. اکين ڏٺو شاهد ڪوبه نه هو.

انسپيڪٽر جوابدار کان اول سندس زندگيءَ جو احوال مختصر طور معلوم ڪيو. معلوم ٿيو ته هن وڏيون کوجنائون ڪيون هيون ۽ ڪارائتا ڪتاب لکيا هئا.

”تنهنجا پروفيسر بوزو سان ڪهڙا تعلقات هئا؟“
 ”بدقسمتيءَ سان اسان جا تعلقات سُٺا ڪونه هئا!“
 ”هو توهان کي نه وڻندو هو يا توهان کيس نه وڻندا هئا؟“
 ”اسين ٻئي هڪٻئي کي نه وڻندا هئاسون.“
 ”توهان جي هڪٻئي لاءِ ناپسندي ڪيتريءَ حد تائين هئي؟“
 ”سخت نفرت جي حد تائين!“
 ”قتل واري ڏينهن شڪار تي اوهان ٻنهي سان گڏ ٻيو ڪوبه هو ڇا؟“
 ”نه.“

”پروفيسر بوزو جي اتي ڪنهن ٻئي سان به اڻڻڻ ٿي پئي هئي ڇا؟“
 ”نه، هو پنهنجن ئي پورن ۾ هوندو هو. ٻيو ته هونئن ٻين ماڻهن سان هو بلڪل خوش طبع هوندو هو.“

”دشمني فقط اوهان سان هيس؟“
 ”فقط مون سان!“
 ”ڪڏهن توهان انهيءَ نفرت جو ساڻس اظهار به ڪيو؟“
 ”ڪيترا دفعا - جڏهن هن منهنجي کوجنائن تي چئون ڪيون، تڏهن مون کيس چيو ته دل ٿي چوٽي ته...“
 ”جملو پورو ڪريو!“
 ”...چيومانس ته دل ٿي چوٽي ته تنهنجو مٿو ڦاڙي وجهان.“
 ”اوهان جي پاڻ ۾ آخري چڪري واقعي کان گهڻا ڏينهن اڳ ٿي؟“
 ”ٻه ڏينهن اڳ...“

”پروفيسر، اوهان جي خيال ۾ ڀلا ائين ممڪن ٿي سگهي ٿو ته پروفيسر جو ڪو دشمن ماسڪو کان آيو هجي ۽ موقعي جي تاڙ ۾ لڪو پيو هجي ۽ شڪار جي موقعي تي لڪ ڇپ ۾ توهان جي بي خبريءَ ۾ کيس خون ڪري پيڇي ويو هجي؟“
 ”آءٌ نٿو سمجهان ته سندس ڪو اهڙو دشمن ٿي سگهي ٿو. هو سڄو وقت ڪتابن ۽ کوجنائن جي دُنيا ۾ غرق هوندو هو. کيس ٻين ماڻهن سان دشمنيون رکڻ جو وقت ئي ڪونه هو.“

”آخري سوال پروفيسر! اهڙا ڪي سبب آهن جو ڪورٽ کي سفارش ڪري سگهجي ته توهان کي ڦاسيءَ جي بدران جنم ٿيڻ ڏئي... مثلاً پنهنجي بچاءَ ۾ ڌڪ هڻڻ وغيره؟“

”نہ۔“

معاملو بلڪل صاف هو. جوابدار خلاف اڻ سڌيءَ طرح مڪمل ثابتي هئي. ٻه گڏ شڪار تي ويا هئا. منجهانئن هڪڙو قتل ٿيل ڏٺو ويو. جيئرو مثل جي موت بابت ڪابه سمجهاڻي نٿو ڏئي سگهي، حالانڪ خون وقت ٻئي گڏ هئا. انهيءَ مان انهيءَ کان سواءِ ٻيو ڪهڙو انومان نڪري سگهي ٿو سواءِ انهيءَ جي ته هڪڙي ٻئي کي پورو ڪيو هو. خاص ڪري جڏهن هو خود قبولدار هو ته کيس فوتيءَ لاءِ سخت نفرت ۽ ڏڪار هئي، ڪنهن به مهذب ملڪ جي عدالت ۾ حالتن ۽ ماحول مان اهي ثبوت جوابدار کي ڏوهي ٺهرايائون لاءِ ڪافي آهن. اسان جو ڪوبه صوبيدار هجي ها ته رهيل ڪسر به منتن ۾ پوري ڪري ڇڏي ها ۽ ٻه ته ڇا چار اکين ڏنا شاهد به موجود ڪري وجهي ها ۽ سندن 164 جا بيان به وٺائي کيس لوهه ڪري ڦاهو ڪرائي ڇڏي ها.

پر انسپيڪٽر شينين پنهنجي وطن جي معيار مطابق برجستو ۽ تجربڪار پوليس انسپيڪٽر هو. کيس ڪنهن ڇهين حواس ٻڌايو ته سامهون ويٺل پيلو ۽ ڊنل پروفيسر سچ پيو ڳالهائي. سندس خلاف ثبوت برابر مضبوط هئا ۽ وٽس ڪو بچاءُ به ڪونه هو پر انسپيڪٽر جي تجربڪار ذهن اها ڳالهه مڃي نٿي ته ڪو قاتل هيءُ ماڻهو آهي، پر قاسي گهاٽ جي هن نئين پانڊيٽمڙي کي قاسي گهاٽ جي موتمار زيارت کان بچائڻ لاءِ کليل ۽ چٽي ثبوت جي ضرورت هئي. انسپيڪٽر عزم ڪيو ته جي پروفيسر بيگناهه آهي ته هو کيس هرگز مرڻ نه ڏيندو. جيئن ته کيس پورو گمان هو ته هو بي ڏوهي آهي، تنهن ڪري کيس حوالا ٻه رکڻ به ظلم چئبو. ”جيڪڏهن اسين اصل حقيقت معلوم نه ڪري سگهيا آهيون ته ان ۾ هن جو ڪهڙو قصور؟“ هن سوچيو. آخر هن پروفيسر کي چيو، ممڪن آهي ته آءٌ سنگين غلطي ڪري رهيو هجان پر منهنجو خيال آهي ته توهان سچ ٿا چئو. بهرحال آءٌ وڌيڪ جاچ ڪريان ٿو. توهان ٽيليفون ڪري ڪو ضامن گهرائي وٺو. في الحال مان توهان کي پنهنجي ذمہ داريءَ تي ضامن تي آزاد ڪريان ٿو.

انسپيڪٽر شينين سڌو اسپتال ويو ۽ پوسٽ مارٽم رپورٽ پڙهيا. ڊاڪٽر سيميو نووسڪي رپورٽ ۾ لکيو هو ”فوتيءَ جو موت ڪاٻي اک ۾ چاقو لڳڻ ڪري ٿيو آهي. اهو ڌڪ بي انداز بلڪ وحشي قوت سان هنيو ويو آهي.“

”وحشي قوت مان توهان جي ڪهڙي مراد آهي؟“ انسپيڪٽر ڊاڪٽر کان پڇيو.

”منهنجو مطلب آهي ته ايتري قوت سان جيتري رواجي طرح انسان ۾ نه ٿيندي آهي، پر آءٌ ٻڌائي نٿو سگهان ته ڪهڙي قسم جي.“

فوتيءَ جي بندوق ۽ خوني چاقو رواجي قسم جا هئا. چاقو جا چيندي انسپيڪٽر ڏٺو ته ان ۾ ٿورو نقص هو. ان جي ڪاٺ جي ڳن واري پوڇڙي وٽ وچ واري رک جي سنهي پتي ٿوري ٻاهر نڪتل ۽ جهنبياري هئي. اوچتو کيس ڪو خيال آيو ته هو ٽپ ڏئي آئي بيٺو. ڪلاڪ اندر هن پنهنجي آفيس ۾ هٿيارن ۽ شڪار جي ماهرن جو هڪڙو ٽولو گڏ ڪري ورتو ۽ ڳچ ڊير کانئن پڇا ڪندو رهيو.

انهيءَ وچ ۾ ماسڪو يونيورسٽيءَ ۾ ٿرٿلو مڇي ويو. فوتيءَ پروفيسر بوزوو جا دوست ۽ عزيز مجرم جي ضامن تي آزاد ٿيڻ جو ٻڌي باهه ٿي ويا. ٽيليفونن تي ويون. فوتيءَ جي پيءُ ڪورٽ ۾ سڌو فرياد داخل ڪيو. جوابدار تي کيس هلايو ويو. سموري ثابتي پيش ڪئي وئي. جوابدار کان پڇيو ويو. ”ڪو بچاءُ ڏيندين؟“

”مون وٽ ڪوبه بچاءُ ڪونهي.“ هن مايوسيءَ مان ورائيو.

”آءُ هن جو بچاءُ ڏيڻ گهران ٿو. مون کي خبر آهي ته هيءُ خون ڪيئن ٿيو آهي؟“

جج جويءَ ۽ وڪيلن جون نگاهون وچ ۾ ڳالهائيندڙ ڏانهن ڪڍي ويون. اهو انسپيڪٽر شينين هو.

جج بچاءُ جي وڪيل ڏانهن سوالِي نگاهن سان ڏٺو. بچاءُ جو وڪيل مٽجهي پيو ته هيءُ پوليس انسپيڪٽر الائي ڪهڙي ڳالهه ڪندو. هُو خاموش رهيو.

جج ڪجهه سوچي چيو. ”توهان کي ڪورٽ جي شاهد طور شاهدي ڏيڻ جي اجازت آهي.“

انسپيڪٽر شينين چيو. ”جناب جج صاحب، منهنجي درخواست آهي ته انصاف جي بهتريءَ لاءِ ماسڪو يونيورسٽيءَ جي مڪينيڪل شعبي جي شڪاري، هٿيارن جي ماهر پروفيسر دويدوسڪي کي سڏايو وڃي ۽ مون کي اجازت ڏني وڃي ته آءُ ڪانٽس ڪي سوال پڇان؟“

وڪيلن ۽ جج جي وچ ۾ انهيءَ قانوني نقطي تي بحث هليو ته آيا ائين ڪري سگهجي ٿو؟ آخر جوابدار کان پڇيو ويو ته، ”تو کي اها ڳالهه قبول آهي؟“ هن هائو ڪئي.

جڏهن پروفيسر دويدوسڪي آيو تڏهن انسپيڪٽر شينين ڪانٽس پڇيو:

”توهان شڪاري هٿيارن جي ماهر جي حيثيت ۾ بين الاقوامي شهرت رکو ٿا؟“

”آءُ ماسڪو يونيورسٽيءَ جي هٿيارن ۽ بارود جي علم واري شعبي جو صدر آهيان. انهيءَ علم بابت ڪجهه ڪتاب به لکيا اٿم، جي ڏنيا جي ٻين ٻولين ۾ ترجمو ٿيا آهن ۽ ڪن غير ملڪي يونيورسٽين ۾ اهي ڪتاب ڪورس طور پڙهايا

ويندا آهن. باقي ڪا خاص بين الاقوامي شهرت آهي يا نه. سا مون کي خبر ڪانهي.“

”خير نيڪ آهي، توهان پاڻ مشهور آزمودِيگار شڪاري آهيو.“

”مشهور ۽ آزمودي گار شڪاري هجڻ بابت ته...“

”خير نهيو... ننڍي هوندي هر قسم جو شڪار گڏجي ڪندا رهيا آهيون؟“
”ها.“

”جيڪڏهن ڪارتوس مس ٿي پون ۽ ڪنهن ٻئي سبب بندوق جي نٽيءَ ۾ وجهندي ڦاسي پون ته توهان ڇا ڪندا آهيو؟“

”ان کي آهستي ڪنهن شيءِ سان ٺوڪي ٺوڪي اندر ڪندا آهيون.“
”مثلاً شڪار جي چاقوءَ جي ڳن سان.“

”ها.“

”هي چاقو ڏسو، سندس ڇهنبدار پوڇڙي ڏسو.“

”جيڪڏهن هن چاقوءَ جي ڳن سان اهڙي ڪنهن ڪارتوس کي ٺوڪي بندوق ۾ اندر ڪرڻ جي ڪوشش ڪجي ۽ ڪارتوس جي مُنهن تي هيءَ ڳن جي ڇُهنب لڳي ته ڪجهه ٿي سگهي ٿو.“

”ها ممڪن آهي ته ڪارتوس ڦاٽي پوي.“

”پوءِ چاقو ڪيڏانهن ايندو؟“

”اهڙو اتفاق ٿي پوي ته پوءِ چاقو مخالف طرف ڏانهن زور سان ڌڪبو.“

”مخالف طرف معنيٰ جيڏانهن ڪارتوس وجهندڙ ماڻهو هوندو؟“
”ظاهر آهي.“

”توهان حساب ڪتاب لڳائي اهڙو چارٽ ٺاهي پيش ڪري سگهندا، جنهن سان اهو معلوم ٿئي ته اوچتو قاتل ڪارتوس جي ڌڪيل چاقوءَ جو صحيح رخ ۽ ڪارتوس وجهندڙ جي بدن جي جنهن هنڌ تي اهو لڳندو تنهن جي پوزيشن معلوم ٿي سگهي؟“

”ها، بشرطيڪ مون کي اهڙي آزمائش ڪرڻ ۽ چارٽ ٺاهڻ لاءِ هڪ ڏينهن مهلت ملي؟“

”بجي ڏينهن هن چارٽ پيش ڪيو ۽ چيائين، ”اهڙي اتفاق جي حالت ۾ قاتل ڪارتوس جوڌڪي اُچليل چاقو ڪارتوس پريندڙ جي ساڄي اک ۾ لڳندو.“

”قَر واري پاسي يا ڳن واري پاسي؟“

”قَر واري پاسي، مُنهناتو.“

”اک ۾ گهڙي ويندو.“

”بلڪل.“

”آهستي يا زور سان.“

”بي انداز غير انساني زور سان.“

”ڇٽ ته ڪنهن وحشي قوت جو هٺيل هجي؟“

”بلڪل.“

جج وچ ۾ چيو ”انسپيڪٽر شينين پروفيسر دويوسڪيءَ جي شاهديءَ واقعي ڪيس ۾ نوان امڪان پيدا ڪيا آهن. پر هڪڙي ڳالهه سموري شاهديءَ کي بي معنيٰ بڻائي ٿي ڇڏي، توهان کي شايد معلوم ناهي ته فوتيءَ کي چاقو کاڀي اک ۾ لڳل آهي ۽ نه ساڄي اک ۾.“

”جناب، مون کي چڱيءَ طرح معلوم آهي، آءٌ انهيءَ تي به اڃان ٿو... پروفيسر صاحب، توهان جيڪو حساب لڳايو آهي، سوانهيءَ بنياد تي ته ڪارتوس پريندڙ ڪارتوس ساڄي هٿ سان ٺوڪيندو هوندو... ائين نه؟“

”جي ها۔ ظاهر آهي...“

”پر ڪي ماڻهو ڪاٻڙ به ٿيندا آهن... اهو ماڻهو ڪارتوس کاڀي هٿ سان ٺوڪيندو... ائين نه؟“

”ظاهر آهي.“

”ساڄڙ ۽ ڪاٻڙ، مختلف طرفن کان ٺوڪ ڏيندا ۽ ردعمل به مختلف ٿيندو. يعني چاقو جنهن طرف موٽ کائيندو، سو ڌار ڌار هوندو؟“

”ها.“

”هاڻي فرض ڪريو ته ڪارتوس ٺوڪيندڙ ڪاٻڙ آهي ته پوءِ ڪارتوس ڦاٽي پوي ٿو ۽ چاقو پوئتي ڌڪجي ٿو. اهو ڪهڙي پاسي ويندو؟ اهڙي ماڻهوءَ کي ڪهڙي عضوي ۾ لڳندو؟“

”کاڀي اک ۾.“

انسپيڪٽر فوتيءَ جي ڀاءُ کي وري پڇري ۾ سڏايو ۽ ڪائٽس هڪڙو سوال پڇيو. ”توهان جو ڀاءُ ساڄڙ هو يا ڪاٻڙ؟“

”ڪاٻڙ.“

پوسٽ مارٽم ڪندڙ ڊاڪٽر کان پڇيو ويو. ”جنهن وحشي قوت جو توهان ذڪر ٿي ڪيو، سا ڪنهن بارود جي ڇٽڻ جي ٿي سگهي ٿي؟“

”بلڪل.“

”انسان جي هٿ جي نه؟“

”بلڪل نه؟“

هاڻي فريادي اُٿي بيٺو. هو پاڻ پروفيسر هو.

”جناب اعليٰ، مون هاڻ سمجهيو ته منهنجي پيءُ جو موت حادثي سبب ٿيو آهي

۽ کيس ڪنهن به خون نه ڪيو آهي. آءُ فرياد تان دستبردار ٿيان ٿو ۽ پروفيسر

ووردنو وڪي غلط فهميءَ سبب پهتل تڪليف لاءِ ڪانئس معافي ٿو وٺان.

اهڙيءَ ريت پوپلس انسپيڪٽر شينين هڪ دفعو وري به هڪ ”برجستي“

پوپلس آفيسر سڏجڻ جو حق محفوظ ڪري ڇڏيو.

(رسالو سوويت يونين صفحو 40 ماسڪو، 1966 نمبر 199)

غيرتي پُٽُ

ملڪ ۾ ضياءَ شاهيءَ جا قهري ڪلور چوٽ چڙهيل هئا، گرفتارين ۽ قتلڪن جي بازار گرم هئي، جيل سٿيل هئا، غدار مخلوق جي چاندي هئي، وطن جا بي انداز غيرتمند فرزند ۽ نياڻيون سالن کان فوجي راڄ جي راکاس سان مهاڏو اٽڪايو لاکين، قيدخائن ۽ بند وارڊن مان جبر سان جنگ جوتيون بيٺا هئا.

جون جو مهينو اچي سهڙيو هو ۽ سنڌ ۾ اونهارو پنهنجي عروج تي هو. سال 1983ع جو 14 آگسٽ وارو آزاديءَ جو ڏينهن ۽ ضياءَ شاهيءَ خلاف ڊڪٽر تي اٽو لڳڻ جو ڏينهن فقط ٻه مهينا پري هو. سنڌ پنهنجي جدوجهد جي شاندار ترين دؤر ۾ داخل ٿيڻ واري هئي ۽ سڄيءَ دنيا کي پنهنجي وجود ۽ غيرت جو چٽا ڏيڻ واري هئي. ان وچ ۾ بيا ڌنڌا به پئي هليا، ماڻهن مال پئي چاريا، ٻنيون ٻارا ۽ وڻج واپار پئي ڪيا. وڏيرن جي اوطافن، ٿاڻن ۽ ڪورتن ۾ فيصلا پئي هليا، سڀ شوق شڪار ملهون، پيلهڙا، اتي ڏڪر، ”ڪارو ڪاري“ اڳي وانگر هئا.

جون 1984ع جي 11 تاريخ لاڙڪاڻي جي ريزيڊنٽ مئجسٽريٽ عبدالفتاح جي ڪورٽ ٻاهران هڪڙي هٿڪڙيون لڳل قيديءَ کي وٺي آيا. ”هيءُ جوان ڇا ۾ آندو اٿو؟“

هڪڙي ماڻهوءَ پوليس واري کان پڇيو.

پوليس واري جواب ڏنو:

”خون ۾ آهي.“

”بابا غيرت ۾ آيا آهيون.“ قيديءَ ڳات اوچو ۽ آواز مٿي ڪري، پوليس واري جي آواز کي ڪٽيندي چيو. سوال پڇندڙ ٿورڙو هيڃڪجي، ڪجهه هيٺائين آواز ۾ چيو. جن پنهنجي منهن چوندو هجي:

”ابا غيرت جون پاڙون آهن دوزڪ ۾.“

آسپاس بيٺلن مان ڪنهن ورائيو:

”برابر!“

ريزيدنٽ مئجسٽريٽ جي سرشتي دار قيديءَ کان پڇيو ”تنهنجو نالو ڇا آهي؟“
”وسايو.“

ريزيدنٽ مئجسٽريٽ ڳنڀير آواز ۾ وسائي ڪي مخاطب ٿيندي چيو ”ڏس بابا! هيءَ ڪورٽ آهي. تون قبولداري ڏين نه ڏين وس وارو آهين. قبولداري ڏين ته اها ڳالهه تنهنجي خلاف ڪم اچي سگهي ٿي، نه ڏيندين ته آءٌ وري توکي پوليس حوالي نه ڪندس. سڌو جيل موڪليندس، مون توکي ٻه ڪلاڪ سوچڻ جو ٽائيم ڏنو آهي. هاڻي ٻڌاءِ تون پنهنجي رضا خوشيءَ سان قبولداري ڏيڻ چاهين ٿو ڇا؟“
”ها سائين! آئون پنهنجي خوشيءَ سان قبولدار ٿيان ٿو.“

ماجسٽريٽ 164 ڪپڪ جي سائن سان لاڳو شرطن جي پورٽ ڪندي چيو:
”توڪي ڪنهن لالچ يا دڙڪو ته ڪونه ڏنو آهي ته هر ڀيرو قبولدار ٿي؟“
”نه سائين مون کي ڪنهن ڪجهه ڪونه چيو آهي، مون فقط غيرت ۾ اچي ڪيو آهي.“

”ته ٻڌاءِ تون ڇا ٿو چوڻ چاهين؟“

وسائي پنهنجو بيان شروع ڪيو:

”ڪارو فوتي امير بخش اسان جي پاڙي ۾ رهندو هو. مون کي مٿس شڪ هو ته هو منهنجي ماءُ سان ڪارو هو. گذريل سومر جي ڏينهن يعني 6 جون 1983ع تي آئون صبح جو سويل جاڳيس ته مون ڏٺو ته اندرين ڪمري ۾ هو منهنجي ماءُ سان گڏ ستو پيو هو. آئون ڪهاڙي کڻڻ لاءِ موٽيس. ايتري ۾ هن کي مون ڏٺو ۽ هن مون کي ڏٺو ۽ هو پنجابيءَ جي ٻنيءَ ڏانهن ڀڳو. آئون ڪهاڙيءَ سان کيس ڀڙڪايو ۽ ان ٻنيءَ تي وڃي کيس ڪهاڙيءَ سان ماريم ۽ پوءِ هڪدم آئون گهر آيس ۽ پنهنجي ماءُ کي ڪاري ڪري ساڳي ڪهاڙيءَ سان قتل ڪري ڇڏيم...“

ٿورن ڏينهن کان پوءِ وري کيس ٻيءَ ڪورٽ ۾ پيش ڪيو ويو.
سيڪنڊ ايڊيشنل سيشن جج لاڙڪاڻي جي ريڊر کيس مٿس لڳايل ڀتي قتل جي تهمت پڙهي ٻڌائي.

هن چيو ”آئون بي تصور آهيان، مون کي تهمت قبول ناهي.“
”توڪي وڌيڪ ڪجهه چئو ٿو آهي؟“

”آئون پنهنجي گهر هئس، آئون ٻنيءَ تي ويس، مون پنهنجي ماءُ مسمات ساران ۽ امير عليءَ کي زنا ڪندي ڏٺو ۽ ٻئي اڳهاڙي حالت ۾ هئا، انهن کي ڏسي مون کي ڪاوڙ آئي، منهنجي هٿ ۾ ڪهاڙي هئي، جيڪا آئون عام طرح کڻي هلندو

آهيان. امير علي ڪاري پڇڻ جي ڪوشش ڪئي، مون ڪاري کي ماريو منهنجي ڏڪن هڻڻ ڪري هو ڪري پيو. مون ڪاريءَ کي (پنهنجي ماءُ کي) به ٿڌي تي ماري ڇڏيو. مون ٻنهي کي سخت ۽ اوچتي اشتعال جي ڪري ۽ پنهنجي خانداني غيرت بچائڻ جي خاطر ماريو.“

پوءِ شاهديون شروع ٿيون.

پهرين فريادي يعقوب آيو. سندس شاهديءَ جو نت هيءُ هو ته جوابدار جو پيءُ مري ويو هو. سندس ماءُ ساران کي ٻه پٽ هئا، هڪڙو هو پاڻ ۽ ٻيو هو پاڻس علي محمد. فرياديءَ جي پيءُ امير علي جو نڪاح مائي ساران سان ٿيڻ وارو هو. ان جي عيوض يعقوب پنهنجي ڌيءَ ساران جي پُٽ علي محمد کي بدلي ۾ ڏيڻي ڪئي هئي. وسايو ان جي ڪري ماڻس تي ڪاوڙيل هو. هن اها چوڪري پاڻ لاءِ وٺڻ تي چاهي. ڇهه جون 1983ع تي فجر جو فرياديءَ جي پيءُ امير عليءَ ديهه لاءِ ڳاڙهي جي ڪاٽي پئي ڪٽي ته صبح جو ائين وڳي وسايو مٿس ڪهاڙيءَ سان ڪٽڪيو ۽ ڪهاڙيءَ جو وسڪارو ڪري کيس قتل ڪري ڇڏيائين. اُن وقت فريادي يعقوب جو پٽ گل محمد جيڪو پنهنجي چاچي علي محمد جي نيرن ڪٽي ويو هو، سو به اچي اُتي سهڻيو. حقيقت ڏسي هن دانهون ڪيون، جنهن تي پاسي وارين پنين مان حڪيم ۽ رمضان ڊوڙي آيا، تن واقعو ڏٺو. پوءِ وسايو اتان ڏيڍ فرلانگ پنڌ ڪري ان جاءِ تي ويو جتان ماڻس ساران پٺيءَ تي ڪم پئي ڪيو ۽ کيس ڪهاڙيءَ سان ڳيا ڳيا ڪري ڇڏيائين. گل محمد اها حقيقت ڊوڙي اچي پنهنجي پيءُ يعقوب سان ڪئي، جنهن سرزمين تي وڃي ٻنهي جا لاش ڏٺا ۽ اتان سڌو ڌامراه پوليس ٿاڻي تي وڃي فرياد داخل ڪرايائين. اُن وقت صبح جا ساڍا نوٽيا هئا. ٿاڻي جي اِي ايس آءِ محمد ياسين بروقت جاچ شروع ڪئي. اِي ايس آءِ شاهدي ڏيندي چيو ته فرياد داخل ٿيڻ شرط بروقت هو سرزمين تي ويو. مٿسرين جي روبرو فرياديءَ جي ڏيکارڻ تي جاءِ واردات ڏٺائين. مٿسرينامو تيار ڪيائين. لاش پوسٽ مارٽم ڪرڻ لاءِ چانڊڪا ميڊيڪل اسپتال لاڙڪاڻي موڪليائين. چئن ڏينهن کانپوءِ وسايو گرفتار ٿيو ۽ مٿسرين جي روبرو هڪ ڪپڙ جي وٺ هيٺان زمين مان رٿ ۾ ٻڌل ڪپڙا ۽ ڪهاڙي ڪڍي ڏنائين.

حڪيم شاهدي ڏيندي چيو ”مون پنهنجي پٺيءَ ۾ ڪم پئي ڪيو، رمضان به ان وقت اتي هو. مون يعقوب جي پُٽ گل محمد جون دانهون ٻڌيون ۽ آءٌ ۽ رمضان دانهن طرف ڊوڙندا وياسين. جڏهن اسين اُتي پهتاسين تڏهن جوابدار وسائي ڪي پڇندي ڏٺوسين. گل محمد رڙيون پئي ڪيون ۽ امير علي زخمي حالت ۾ پٽ تي پيو هو. جوابدار وسائي اسان کي چيو ’مون کي ويجهه نه اچو. مون ڪارو ماريو آهي...‘ فوٽڻ مائي ساران واردات کان اٽڪل فرلانگ کن پري هتي پئي هئي.“

آڏي پڇا ۾ هن چيو ته، ”فوتڻ ساران ۽ امير عليءَ جا پاڻ ۾ ناجائز تعلقات هئا، جوابدار وسائي کين خراب حالت ۾ ڏٺو ۽ قتل ڪيائين.“

شاهد رمضان به ساڳي ڳالهه ڪئي. آڏي پڇا ۾ هن شاهد چيو ”اها ڳالهه برابر آهي ته مائي ساران ۽ امير عليءَ جا ناجائز تعلقات هئا، ان ڪري وسائي کين ڪارو ڪاري ڪري ماري ڇڏيو.“

چانڊڪا ميڊيڪل ڪاليج اسپتال لاڙڪاڻي جي ڊاڪٽر دوست محمد پنهنجي شاهديءَ ۾ بين ڳالهين سان گڏ اها ڳالهه به ڪئي ته، ”فوتي امير عليءَ جو آندو کاڌي کان خالي هو.“

ڪيس جي پوري ٿيڻ ۾ سڄا سارا ڇهه سال لڳي!

22 جون 1989ع تي لاڙڪاڻي جي ٻئي ايڊيشنل سيشن جج وسائي کي قتل جو ڏوهي ٺهرائي ڪيس موت جي سزا ڏني ۽ سزا جي تصديق لاءِ هاءِ ڪورٽ ڏانهن ريفرنس موڪليائين. وسائي به موت جي سزا خلاف هاءِ ڪورٽ کي جيل مان اپيل موڪلي، جيڪا سنڌ هاءِ ڪورٽ جي هڪڙي ڊويزنل بينچ ٻڌي. ڊويزنل بينچ جا جج هئا مسٽر جسٽس عبدالرحيم قاضي ۽ مسٽر جسٽس قيصر احمد حامدي، پورن چوڏهن مهينن کانپوءِ 22 آگسٽ 1990ع تي ڊويزنل بينچ ريفرنس ۽ اپيل ٻنهي جو فيصلو ڪيو. اهو فيصلو لکيو مسٽر جسٽس قيصر احمد حامديءَ. ڪورٽ اڳيان ٽڪيه سوال هو ته ٻن ڳالهين مان ڪهڙي ڳالهه سچي آهي. مسئلو ڪارو ڪاريءَ جو هو يا سڱ نه ملڻ ۽ ماءُ جي ٻئي نڪاح ڪرڻ جي فيصلي خلاف ڪائس انتقام وٺڻ جو؟ جي واقعي بدران پنهنجين اکين سان ڪارو ڪاري ڏسي غيرت وڃان به قتل ڪيا هئا ته ان حالت ۾ ڪيس قاسمي يا جنم قيد بدران گهٽ سزا ملڻي هئي. جي ڪارو ڪاريءَ جي آڙ وٺي ماءُ ۽ ٿيڻ واري مڙس کان انتقام ورتو ويو هو ته قاتل کي قاسميءَ کان گهٽ سزا جو ڪوبه قانوني جواز ڪونه هو.

عام ماڻهن چواڻي انصاف جا ڪوڏيا جج صاحب ”سونو قلم هٿ ۾ کنيو تخت سليمانيءَ تي ويٺا انصاف ڪن.“ دراصل جج صاحبان پنهنجي سموري علم ۽ اڪابرِيءَ، پنهنجين سمورين برترين ۽ فضيلتن ۽ سونن قلمن ۽ سليمانِي تختن سميت ماڻهن جهڙا ماڻهو آهن. هُو هن سماج جو حصو آهن ۽ ان جي سمورين روشن توڙي اونڌانهين سماجي روايتن ۽ ذهني فڪري روين ۽ تعصبن جي رڌ ۾ رهندڙ آهن.

سنڌ ۾ ڪارو ڪاريءَ جو الزام معنيٰ ڪُتي کي ڀڙي ڪنهن ڪار-چيپي زبان مان ڪنهن جي نالي ڪاري يا ڪاريءَ جو اکر نڪتو ناهي ته اهو مڙس يا

مائي ختم ٿي ناهي. جڻ مائرن انهن کي ڄاڻو ٿي ڪونه هو. ”ڪاري ڪاريءَ“ جي ڪوڙي الزام کان وڌيڪ سٺو ٿي وڌيڪ هڻ. ڪڻ الزام سموري انساني سماج اڃا ايجاد ٿي ڪيو ڪونهي. انهن الزامي اڪرن پڙڻ شرط ماڻهن جي اکين تي پردا چڙهيو وڃن. سندن دماغ مائون ٿيو وڃي ۽ هو هڪڙي لحظي ۾ عقلمند انسان مان ڦري ڪجهه ٻيو ٿيو پوي، ”ڪاري ڪاريءَ“ جو الزام هڻي ماري ڇڏڻ جي روايت سماج جي شعور کي جنهن حد تائين متاثر ڪيو آهي، تنهن جو اندازو ان ڳالهه مان لڳائي سگهجي ٿو ته پاڪستان جي سپريم ڪورٽ ۽ هاءِ ڪورٽن پنهنجن ڪيترن فيصلن جهڙوڪ غلام رسول جو ڪيس (جسٽس ڪارنيلس)، خداداد جو ڪيس (جسٽس انوارالحق) ۾ چيو آهي ته هن قسم جو تصور هن ملڪ جي روايت جو حصو آهي. ان ڪري ان الزام جي حوالي سان ڪيل قتل جي ڪيس ۾ قتل کي ڦاسيءَ بدران ٻي هلڪي سزا ڏني وڃي. اهڙي سماجي سوچ ۽ عدالتن ۽ سماج جي ٻين شعبن تي ان سوچ جي وڌل اثرن جي ڪري ”ڪارو ڪاريءَ“ جي ڪاروبار جهڙو سستو سودو ٻيو ٿيندو ٿي ڪونه. ڪاري ڪاريءَ جو الزام جو اڪر وات مان ڪڍي پلي ڪڍي ست خون ڪري ڇڏجن، مجال آهي جو ڪڍي ڪو الف مان ب چوي. خود ماريلن جا ماءُ پيءُ ۽ ڀائر اکين بيٺا ڏسندا ته به هٿ وجهي ڇڏائڻ جي جرئت نه ڪندا. ڪولاش ڪڙڻ وارو مشڪل سان ملندو، اول ته فرياد ٿيندو ٿي ڪونه، جي ٿيو ته ڪو شاهد ٿي ڪونه ملندو، جي في الحال مليو ته ڪورٽ ۾ ڦري ويندو. گهڻو گهڻو ٿيو ته همراھ به ٽي سال ڪاٽي وڌي رُعبُ تاب ۽ شان ماڻ سان موٽي ايندو. دوست دشمن هر ڪو چونڊو. ”ههڙو مٿير غير تي مڙس ٿيو ٿي ڪونه!“

جسٽس حامديءَ پهريائين ته ان قانوني تقاضا جي پورائي ڪئي ته اهو باقاعدي نموني رسمي طرح طعي ڪيو وڃي ته ڪارو ڪاريءَ جي ناتن سان جنهن جوڙي کان زندهه رهڻ جو حق ڪسيو ويو هو تن کان زندگي ڪنهن ڪسي؟ هن جوابدار جو ايڊيشنل سيشن جج لاڙڪاڻي اڳيان ڏنل بيانن ڪيل قبولتن کان سواءِ ٻيا پنج ثبوت نوت ڪيا. (1) گل محمد جي شاهدي. (2) رمضان ۽ حڪيم اڳيان وسائي جي غير عدالتي قبوليت، (3) فريادي يعقوب جي تائيدي شاهدي، (4) وسائي معرفت رُٽ ٻڌل ڪپڙن ۽ ڪهاڙيءَ جو هٿ اچڻ، (5) 11 جون 1983ع تي ريزيڊنٽ مئجسٽريٽ لاڙڪاڻي اڳيان ڏنل عدالتي قبولداري.

هن فيصلو ڪيو ته اهي قطعي طور ثابت ٿا ڪن ته فوتين کي مارڻ وارو وسايو هو ۽ ٻيو ڪوبه نه.

هن ٻيو سوال پڇيو ”هاڻ جيڪو سوال اُتي ٿو سو هيءُ آهي ته اڀيل ڪندڙ (وسائي) ڄاڻي ٻجهي سوچي سمجهي بي رحميءَ سان پنهنجي سڳي ماءُ سميت (جنهن جو ڪوبه نعم البدل ڪونهي) پن معصوم انسانن جو خون ڪيڏا هن کين خراب حالت ۾ ڏسي کيس پنهنجن جذبن کان بي وس ٿي ائين ڪيو؟ پنهنجو پاڻ ئي جواب ڏيندي هن نوت ڪيو ته (1) ساران جو لاش امير عليءَ کان ڏيڍ فرلانگ پري پيل هو. جي اهي ٻئي گڏ هئا ته جيتري دير ۾ وسائي امير عليءَ کي ڪيرايو. ايتريءَ دير ۾ ساران ڏيڍ فرلانگ پري وڃي ڪانه سگهي هوندي. (2) ٻنهي لاشن کي ڪپڙا پاتل هئا. (3) جوابدار جا مختلف بيان هڪٻئي سان اڻ ٺهڪندڙ هئا. (4) جاءِ واردات بابت مشير کان ڪابه اهڙي آڏي پڇا ڪانه ڪئي وئي هئي ته اتي ڪي به اهڙا وڻ ٻوٽا هئا، جتي فوتي ڪو جنسي فعل ڪري سگهن ها، (5) ڊاڪٽر دوست محمد جي شاهديءَ مطابق فوتي امير عليءَ جو پيٽ کاڌي کان خالي هو. هن اڃا نيرن ڪانه ڪئي هئي. ان ڳالهه گل محمد جي ڳالهه کي ٽيڪوٽي ڏنو.

پن شاهدن رمضان ۽ حڪيم پنهنجي آڏي پڇا ۾ ڪاري ڪاريءَ واري ڳالهه جي پٺڀرائي ڪئي هئي. جج انهن بيانن کي اهميت ڏيڻ نه ٺهرايو ۽ چيو ته اهي جوابدار کي بچائڻ لاءِ ڏنا آهن.

شاهديءَ جي ان پاسي جي سلسلي ۾ هن اٽڪل ٻاءُ صدي اڳ نئين ڪوٽ، تعلقي اوٻاوڙي ضلعي سکر ۾ ٿيل هڪڙي قتل جي ڪيس جو حوالو ڏنو، جيڪو پاڪستان ليگل ڊسپيشن نالي قانوني رسالي جي سال 1964ع واري اشاعت جي صفحي 437 تي ڇپيو هو. تن ڏينهن ۾ ون يونٽ هو. مغربي پاڪستان يڪو صوبو هو ۽ ان جي گڏيل هاءِ ڪورٽ يعني مغربي پاڪستان هاءِ ڪورٽ هئي، ان هاءِ ڪورٽ جي ڪراچي بينچ جي جنهن ڊويزنل بينچ هن ڪيس جي اڀيل جو فيصلو ڪيو هو. ان جا جج صاحب هئا اي ايس فاروقي ۽ نانا غلام علي. ان ڪيس ۾ چيو ويو هو ته هڪڙي ماڻهوءَ کي ٻاهران ڇڪي اڱڻ ۾ آندو ويو. وري هڪڙي مائيءَ کي گهر منجهان گهلي ساڳئي اڱڻ ۾ آندو ويو. ٻنهي کي گڏي ڪارو ڪاري ڏيکاري قتل ڪيو ويو هو. جوابدار جي وڪيل اعتراض ڪيو هو ته ٻاهرين ماڻهوءَ کي جي هرو ڀرو مارڻو هو ته ٿڌي تي ئي ڇو نه قتل ڪيو ويو؟ اندر گهلي ڇو آندو ويو؟ ڪورٽ جي فتويٰ لکندي جسٽس فاروقيءَ چيو هو ته، ”جي ائين نه ڪيو وڃي ها ته پوءِ سٺين سڌي قتل کي هٿرادي نموني ڪاري ڪاريءَ جو واقعو ڏيکاري سزا کان پاڻ بچائي نه سگهجي ها.“ ڪورٽ چيو هو: ”اهڙا ڪيس معلوم ٿيا آهن، جتي ماڻهوءَ کي ڪنهن ٻئي هنڌ قتل ڪري کيس ڪنهن عورت جي گهر ۾ يا ان جي

پرسان آندو ويو آهي ته کيس ۾ قاتل طرفان چئي سگهجي ته مون کي اوچتو سخت غيرت وٺي وئي. اهو پڻ معلوم ٿيو ته جتي قتل دشمنيءَ سبب ڪيو وڃي ٿو ۽ ان سان عورت ذات جو واسطو ٿي نه هوندو آهي، اتي به هڪڙي عورت کي ماري جنسي ڏوهه جو ڏيکاءُ ڪيو وڃي ٿو ته جيئن اوچتي سخت غيرت جو بهانو ڏيئي سگهجي. تنهن ڪري اها ڳالهه ته:

.... (ان کيس ۾ قتل ڪيل مرد) کي باهران گهٽيءَ مان گهلي اندر آڻي ماريو ويو ۽.... (ان کيس ۾ قتل ڪيل عورت) کي به گهر مان ڪڍي اڱڻ ۾ آڻي قتل ڪيو ويو. سا ڪا اڻ ٿيڻي ڳالهه ڪانهي. ڇو ته هيءُ بدقسمتيءَ وارو غيرت جو وحشي تصور ۽ ان جي آڙ ۾ ڪوڙا سڃا غيرت جا عذر ڏيئي بي گناهه ماڻهو ماري ڇڏڻ جو دستور هن ملڪ ۾ عام آهي.“ (پي ايل ڊي 1964ع ۾ پ ڪراچي 338) ان کيس ۾ جوابدار جو وڪيل مسٽر اي ڪي بروهي هو.

هن کيس ۾ جسٽس قيصر احمد حمديءَ چيو ته، ”ان سڄي بحث جي روشنيءَ ۾ اهو ثابت ٿئي ٿو ته جوابدار ڏهن ۽ ايڊيشنل سيشن جج کيس جائز طرح ڏوهي ٺهرايو آهي، حالانڪه ايڊيشنل ايڊووڪيٽ جنرل جوابدار جي کيس جي پڻپرائي ڪئي آهي.“

سزا جي سلسلي ۾ هن چيو ته، ”جوابدار سوچي سمجهي هڪ وحشياڻو قتل ڪيو آهي ۽ ان کي غيرت جو ڪوڙو رنگ ڏنو ويو آهي ۽ ائين ڪرڻ لاءِ هن خود پنهنجي ان ماءُ کي قتل ڪيو آهي، جنهن کيس جڙيو نپايو آهي. تنهن ڪري کيس سزا ۾ رعايت ڪرڻ جو ڪوبه جواز ڪونهي. ان ڪري سندس ڦاسيءَ جي سزا قائم رکجي ٿي. سندس اپيل رد ڪجي ٿي ۽ ايڊيشنل سيشن جج جو موت جي سزا جي تصديق لاءِ موڪليل ريفرنس قبول ڪجي ٿو.“

بئي جج جسٽس عبدالرحيم قاضيءَ ان فيصلو سان اتفاق ڪيو.

(هيءُ فيصلو پي ايل ڊي (پاڪستان ليگل ڊسپشنز) ”پاڪستان جا قانوني فيصلا“ نالي انگريزي قانوني رسالي جي سال 1990ع واري پهرئين جلد جي صفحي 234 تي ڇپيل آهي. جوابدار فوتين ۽ سندن ڳوٺ وارن شاهدن جا نالا بدلايا ويا آهن. اصل نالا مٿي ذڪر ڪيل ڇپيل فيصلو ۾ لکيل آهن. ٻين شاهدن جا نالا ساڳيا ڏنا ويا آهن.

سانگوتا ۽ ستيون

بابا کي اچي شوق جاڳيو ته، ’پُٽ کي پڙهائيندس‘، مون کي چڱيءَ طرح ياد آهي ته، بابا منهنجي ڏهري جسم ڏانهن نهاريندي چوندو هو ته، ”منهنجي نظر جو بدن کاتي کٽڻ جهڙو ناهي، نه وري هن کي زميندارن جا ميهڻا سهڻا آهن. هن کي پڙهائيندس، من ٿڌي ڇانو ۾ ويهڻ جهڙو ٿي پوي!“ تڏهن آءٌ سوچيندو هوس ته برابر کاتي ته مون کان ڪانه ڪجندي پر زميندار گاريون ڇو ڏيندو؟ اڃا ڇهين (نائين) درجي انگريزيءَ ۾ هوس ته بابا گذاري ويو، جيئن تيئن ڪري مئٽرڪ پاس ڪيم ۽ ڪلارڪي ملي ويو. قسمت سانگي چڱي ٽيبل ملي هئي. چوڻ آڳوڻ واري بهر ڪانه هئي. مفت جو پئسو، خوب عيش ڪيم، پر ايڏي عيش هوندي به آرام ڪونه هو. صبح جو سویر آفيس وڃڻ شرط صاحب گهرائي بيعزتي ڪندو هو، پنهنجي حصي کان گهڻو ڪندو هو، تڏهن به راضي ڪونه ٿيندو هو، جڏهن خوش هوندو هو ته چوندو هو، ”هميشه يه اصول ياد رکو، کائو اور غُراڻو.“ اهو اصول پنهنجي سنڌي ڀائرن تي ڏاڍو ڪارائتو ثابت ٿيو. پر هڪڙي چوڌريءَ سان ٿو ٽڪران، تنهن ڪم ڪري، اهڙو ڌڪ ڏنم جو نوڪري ته وٺي پر جان به مس مس ڇُٽي. ٻاڇي رقم ڏوڙن ڏُڪن ۾ ختم ٿي وئي. ڏاڍو پريشان ۽ محتاج ٿي پيس. اڃان اهو ڌڪ پڇايم ئي ڪونه ته مٿان ٻيو ڪاپاري ڌڪ ٺڪاءُ ٿي ويو. ڏکيا سان ڪافي عرصي کان مثالي تعلقات هئا.

روئي روئي پنهنجي پيار جو اعتبار ڏياريندي هئي، آءٌ کيس هفتي ۾ ٻه ڀيرا ريشمي گهٽيءَ ۾ خريداريءَ لاءِ وٺي ويندو هوس، جتي پيري پيري به ٿي سَوَ روپيا ڳاريندو هوس. ان هڪڙي ڏينهن اوچتو اهو جواب ڏيئي موٽائي ڇڏيو ته، ”منهنجو خالا زاد ڀائي برما مان اڄ پهتو آهي، هفتي ۾ اسان جي شادي ٿيڻ واري آهي. تون مهرباني ڪري آئيندي هيڏانهن نه ايندو ڪر!“ پنهنجي مثالي ۽ وڏي قيمت ڏيئي حاصل ڪيل پيار کي هيئن پرزا پرزا ٿيندو ڏسي منهنجون هيٺيون هيٺ مٿيون

مٿي رهجي ويون، انهن بي عزتئين، بدنامين، ناڪامين ۽ بيروزگاريءَ جي ڳڻپين منهنجو آڌ متو اچو ڪري ڇڏيو. ڪا آٿت واري به پهر نه هجي.

سائين وڏي کي منٿون ڪري سفارش ڪرايم. صاحب سنڌي ماڻهو هو. 500 روپيا ورتائين. سنڌي ماستر جو آرڊر مليو. وڃي نوڪريءَ تي چڙهيس. ماني وڏيري جي گهران ملندي هئي. وڏيري جي اوطاق تي وڏن وڏن عملدارن جون مهمانيون ٿينديون هيون، منهنجو ڪم هوندو هو معزز مهمانن جي خدمت چاڪري ڪرڻ. ڪجهه ڏينهن ۾ معلوم ٿيو ته مهمانن جي خدمت منهنجي وس جي ڳالهه ڪانهي. هڪ نه ٻئي ڏينهن جيپ تي چڙهي وڃي شهر مان رنن وٺي اچڻ ۽ جي ٽڪڙ هجي ته هاريائين مان پورٽ ڪرڻ لاءِ ڪمدار کي چوڻ منهنجي ڏيوت تي پيئي، ان هوندي به وڏيرو جڏهن جلال ۾ ايندو هو ته مون کي ڏاڍيون گاريون ڏيندو هو. مون آهستي آهستي اوطاق تي وڃڻ بند ڪري ڇڏيو.

آخر ٻي وندر نه ڏسي اوتاري ۾ وڃي موالين سان ڪچهري ڪرڻ لڳس. ڪجهه ڏينهن ۾ انهن سان هري مري ويس. هڪ ڏينهن خُڏو موالِي هڪ رسالو ڪڍي مون ڏانهن وڌائيندو چيو ”ماسٽر صاحب! هيءُ ته پڙهي ڪچهريءَ کي ٻڌائجو!“ آءٌ هميشه اردو ناول ۽ ڊائجيسٽون يا سنڌيءَ ۾ ”ڪوڪ شاستر“ يا ”شاديءَ جا ڳجهه“ جهڙا لذتي ڪتاب پڙهندو هوس. سو پهريئن ته هي سنڌي رسالو مون کي سمجهه ۾ نه اچي. آهستي آهستي سمجهڻ جي ڪيم. تڏهن پتو پيو ته هي چورا ”سنڌ! سنڌ!“ ڪريو چوپيا رڙيون ڪن ۽ ٻڌجن. اها به سڌ پيم ته ووت ان لاءِ وٺبا آهن ته اهو فيصلو ٿئي ته ايندڙ پنج سال غريب ماڻهن کي ڦرڻ، ٻڌڻ ۽ دٻائڻ جو وارو وڏيرن جي ڪهڙي ٽولي کي ملي.

ٻيون به ڪئين ڳالهيون معلوم ٿيون، ڪئين راز ڪُليا.

آءٌ هارين کي ڪتاب ۽ رسالا پڙهيو ٻڌائيندو هوس. پوءِ بحث ٿيندا هئا، موالِي سلفيءَ جو سوڻو ڀري ڏاڍي نمائائيءَ سان ڏک سُڪ اوريندا هئا. ٻيا به پيڙهيل اچي گڏبا هئا، ڪچهري مچڻ لڳي. هاري به گسين پنڌين پيا خبرون ڏيندا وٺندا هئا.

هڪڙي ڏينهن ٻار وٺي پڙهايم ته پوليس جي گاڏي ڀرجي آئي. ان ۾ ٻه وڏا آفيسر ۽ ويهارو ڪن سپاهي هئا. هُو اسڪول کي چؤطرف ڦري ويا، رائفنلن جو ڏنهن ڪلاس ڏانهن ڏسي چيم: ”خدايا خير!“ سمجهيم ته شايد اسڪول جي آس پاس توه چانڊيويا مراد علي جت جهڙو ڪو ڌاڙيل اچي لڪو آهي، پر جڏهن صوبيدار رعبدار آواز ۾ چيو ”هٿ مٿي ڪر! تون D.P.R (پاڪستاني بچاءَ واري قانون)

هيٺ گرفتار آهين. “دل ۾ سوچيم ته ”موالين سان ڪچهريءَ ۾ پاڪستان کي خطرو ڪيئن ٿيو؟“

پوءِ مون کي خبر پئي ته مون تي ملڪ دشمني، بغاوت، ٻارن کي حڪومت خلاف آپارڻ ۽ ڪفر جي پرچار ڪرڻ جهڙا سنگين الزام هئا.

هفتي کن کان پوءِ زال ملاقات تي آئي. ٻارن جي خبر چار پڇيم. چيائين: ”پرواهه نه ڪر! سڀ نيڪ آهي!“
چيم، ”سو وري ڪيئن؟“

چيائين: ”تو وارا هاري ۽ موالِي يار تنهنجي گرفتار ٿيڻ کان پوءِ اڌاڌ مڻ آن جو ڪري، ڏهه مڻ آن، هڪ ڊگي ٻارن جي کير پيئڻ لاءِ، ڪاٺين جي گاڏي ۽ پنجاهه روپيا خرچ پڪي لاءِ روڪڙا ڏيئي ويا. روز حال احوال وٺڻ ايندا آهن.“

اها ڳالهه ٻڌي سوچيم، ”پنهنجن کي ڦري پئسا گڏ ڪري عيش واري زندگي گذارڻ جڻ ته چلرن جو واپار هو. هي آهي اصل واپار قوم جي عوام سان پيار ڪرڻ ۽ سندن پيار جا ماڻڪ ۽ موتي حاصل ڪرڻ!“
زال دلداري ڏيئي ويندي رهي ۽ آءُ هي شاهه جو بيت جهونگاريندو وڃي کڻي تي لپتيس:

سمند جي سيوين، تنين ماڻڪ ميڙيا،

چلر جي چوٿين، تن سانگوتا ۽ ستيون.

ماهوار تحريڪ نومبر 1983ع

ڏوٽي سا ڏورين

ڪنڊو طبيعت جو ماڻهو هو. ڪچهريءَ ۾ سڀ ڳالهائيندا آهيون، پر هي همراھ رڳو ٻڌندو هو. جنهن ڪري ڪنهن کي به ڪنڊي جي اندر جي سڌ نه پئي ته هو ڇا پيو سوچي. پٽس جي مرڻ کان پوءِ سندس ڏاڏي کيس لاڏ ڪوڏ سان پاليو. پر ماستر جي مار کان کيس غيرت آئي، ڪنڊي کي اسڪول ڪونه موڪليائين. هيٺئر پاڻ جواڻ آهي، ته ڏاڏس مرڻ ڪنڌيءَ تي. اباڻي بلاڪ ڪن زمين هيس، پر ون يونٽي دؤر ۾ چوڌري اشرف پنهنجي ذات وارن هارين سميت اچي ڪٽڪيو ۽ چيائين ته، ”مون ڪليمينٽ کان خريد ڪئي آهي.“ هيءُ مسڪين وس آهر ڏاڍو ڊوڙيو ڏڪيو. مگر چوڌري اثر وارو ماڻهو آهي. هن کي جواب مليو ته، ”توهان جي زمين گرويءَ ۾ واڻين وٽ هئي، جيڪا هيٺئر ڪليم تي ۽ چوڌريءَ خريد ڪئي!“

ڪنڊو پنهنجي اباڻي پنيءَ تان لوڌجي، ڪڏهن ماستر عثمان جي پني ڪندو هو ته ڪڏهن نظاماڻين وٽ. هيٺئر هو رئيس جانڻ خان وٽ پنهنجي جوڙي تي هاري آهي. رئيس ساڳئي ڳوٺ ۾ ذات وارو هوس. هن سال بصر جو اگهه سُنو ٿيو. رئيس بصر نيڪيدار کي ڏيئي، پيئي حصا ”هاري ۽ زمينداري“ کڻي وڃي لطيف آباد ۾ بنگلي لاءِ پلاٽ خريد ڪيو ۽ مزورن عيوض هارين کي وٺي ويو. ڪنڊو به ويو، جتي کيس سيمينٽ جون تغاريون کڻايائون. جنهن ڪري سندس هٿن جي ٿرين جون ڪلون لهي ويون ۽ نونين تائين ٻانهون ڦاٽي پيون. همراھ ڏهه پندرهن ڏينهن ڪم کان ويجهجي ويو.

خير ڪنڊي جا هٿ ڇڏي ويا. ڪنڊي ڪنهن سان به شڪايت نه ڪئي. پنهنجي ڏن ۾ رهيو، جڻ ته ڪجهه ٿيو ئي نه هو. زميندار وري ٿيو ب وبل جي کوٽائيءَ ۾ ونگار سڏي، ته ڪنڊي جواب ڏنو ۽ ٻين کي به منع ڪيائين. رئيس کي جا خبر پيئي، ته هي پاڻ ته نمڪ حرام ٿيو ۽ ٻين کي به هاڻ ڪاريندو وٽي، تنهن ڪنڊي کي قرض کڻائڻ بند ڪري ڇڏيو. وونٽن لاءِ نه پورو پاڻي ڏنائينس نه پاڻ، جنهن ڪري هن جو فصل سُنو نه ٿيو. پر ڪنڊي کي جڻ ته پرواهه ئي ڪانه هئي.

هڪ ڏينهن ڪمدار ڏنو خان (جنهن کي سندس پاڙي جي ٻن چئن گهرن تازو پتيليءَ پڳ ٻڌرائي هئي) ڪنڊي کي سڏڻ آيو ته، ”تو کي رئيس ٿو سڏي“ هن چيو ته، ”تون هل ته آءُ اچان ٿو.“ ڪمدار الائي ڪهڙا وڃي مرچ ملايا، جو ڪنڊي جو پهچڻ ۽ رئيس مٿس گرم ٿي ويو. ان وقت ڪنڊي، رئيس جانڻ ۽ ڪمدار کان سواءِ اوطاق ۾ ٻي ڪا پهڙ ئي ڪانه هئي. رئيس نڪا ڪئي هن نڪا تم، اچڻ شرط اچي ڪنڊي کي ورتائين، ڪنڊي به ڏنس ڏکو ته رئيس وڃي اونڌو ٿي ڪريو. ڪنڊو ست ڏيئي ٻاهر هليو آيو.

هاڻي هڪ پاسي رئيس ڪنڊي کان جان چڙائڻ ۽ کيس نقصان رسائڻ جا طريقا ڳولڻ لڳو ته ٻئي پاسي ڪنڊي جي چاچن، مامن ۽ فائيل پاس ماستر اچي کيس ورايو ته، ”ميان چڙهني، رئيس جبل آهي، ان سان ٽڪر کائي پنهنجو مٿو ڪونه ڦاڙائبو.“ ڏاڏس به هدايت کيس ته، ”ابا هن عمر ۾ ٿاڻو نه ڏيکار جانءُ...!“ پنهنجي مٿن پٽڪندي چيائين ته، ”پنيون مليون ته ڪونه، باقي هو هاريو، سو به ويو. اسان جي ته الله به ڪونه ٿو ٻڌي، ته ماڻهن جي واعدن جو ڪهڙو پروسو...!“ هو منجهي پيو. هن کي پنهنجي ڪمائل ۽ تياريني چڙڻ تي دل ٿي نه وري، پر ڇا ڪري؟

آخر ڪنڊو ورڪر خدا بخش سان مليو، جيڪو ميرن پيرن ۽ وڏيرن کي گاريون ڏيندو هو ۽ اليڪشن ۾ زبردست ورڪ ڪيو هئائين. ايترو جو يعني پاسي جيان هتي به سندس پارٽي ڪامياب ٿي. ان کان پوءِ، جن وڏيرن کي خدا بخش گاريون ڏيندو هو، انهن هن جي حڪومت سان ملي، هن جا ڍڳا چوري ڪرايا. هيءُ ڏاڍو ڦٽڪيو پر ڪنهن ڪنگهيس به ڪونه، تنهن به ڪنڊي کي چيو ته، ”مون کي سائينءَ چيو آهي ته، اسان جي حڪومت کي ناڪام بڻائڻ لاءِ ڪيئي ٺاهه پيا وڃن، پڪ توکي رئيس زرعي اصلاحات کي ناڪام بڻائڻ لاءِ بي دخل ڪيو آهي، پر هيءُ وقت صبر جو آهي. دانهن ڪرڻ معنيٰ حڪومت کي ڊاهڻ، تنهن ڪري ترسو. اسان کي ڪجهه وقت گهرجي.“ پر ڪنڊي چيو ته، ”ادا! آءُ ته ترسان، پر ٻُڪ، بيماري ۽ بيڪاري مون کي مهلت ڏيڻ لاءِ تيار نه آهن، آءُ ڇا ڪريان؟“

ائين چئي ڪنڊو اُٿي ويو. باقي هن کي معتبر مولوي ٿي سجهيو. سولنگهي ويو مسجد ۾. مولويءَ هن کي ايندو ڏسي وٺي ڏاڍيان تلاوت شروع ڪئي، پر ڪنڊو ويٺو رهيو. نيٺ مولوي صاحب ٿڪو، ته ڪنڊي پنهنجو احوال ٻڌايس، ته ورائيائين، ”خدا ڪنهن تي به سهڻ کان وڌيڪ بار نٿو وجهي. صبر ڪر ۽ هن ناشڪريءَ وارن ڪمن کان توبه ڪر. بندو ڪجهه نٿو ڪري سگهي.“

پر ڪنڊي تي ڦلي جي حديثن ۽ قسمت جي ذلت جي دليلن ڪو اثر ڪونه ڪيو ۽ هيئن چوندي اُٿيو ته، ”اوھين سڀ رئيس جا دلال آھيو اوھين سڀ ٺڳ آھيو. پاڻ رئيس جي ماني ڪاپو ٻين کي ماني ڪمائي کائڻ جي رستن کان وٺنا ٿيڻو.“

اُن کان پوءِ ڪنڊو مائيٽي مان ڦري ڳالهائڻو ٿي پيو. پنهنجن هاري ڀائرن سان هر هنڌ پيو ڪچهريون ڪندو هو. انهن جون ڳالهيون ٻڌندو هو ۽ کين پنهنجون ڳالهيون ٻڌائيندو هو. هوائي ڳالهين، اوائي ڳالهين ۽ توائي ڳالهين کان پاسو ڪندو هو ۽ ٻين کي به انهن کان جهليندو هو. ”هارين جي ٻڌي، هارين جي ٻڌي، هارين جي ٻڌي“ اهي ئي سندس ڳالهيون هونديون هيون ۽ اهي ئي سندس نعرا هوندا هئا. اڄ رجوءَ ٻڌايو ته ڪالهه ڪنڊي جي ونگار هئي، جنهن ۾ آسي پاسي جا 80 جوڙا هئا، رئيس خاص پنهنجن هارين کي وڙهڻ لاءِ چيو. هنن گڏجي ورائيو ته، ”اسين پنهنجي هاري ڀائرن سان نه وڙهنداسون.“ رئيس مجبور ٿي پيو. لاچار ٺاهه جي موڙ ۾ آيو، پر پنهنجي اندر جي شڪست جي باهه کي لڪائيندي، ڦڪي مَرُڪ مَرُڪندي سڀني کي چيائين ته، ”ابا ڪنڊو منهنجو ٻچو آهي، ٻار مائت پاڻ ۾ وڙهندا ۽ ٺهندا آهن. اڄوڪي ونگار ڪنڊي جي نه پر منهنجي آهي. هن کي ڀت آءُ ڪارائيندس!“ اتي ڪمدارن ٿوري پاڻ ۾ سُس پس ڪئي، پر رئيس ڪاوڙجي، مُنهن ورائي اک پيچي چين، ”بس ڪريو ڪُٽا! اوهان ته مون کي ڪنڊي سان ٿا ويڙهايو. اوهين سڀ ٺڳ آهيو...“

ائين ڪنڊو پنهنجن سڀني هارين ڀائرن کي پاڻ سان ملائي، منجهن هڪٻئي جي مدد ڪرڻ جو مادو پيدا ڪري ۽ دشمنن سان مقابلي ڪرڻ جو رستو ڏيکاري، رئيس جانڻ خان ۽ سندس پاليل ڪاٽڪو ڪمدارن جي دٻڊي ۽ لتڙ کان سڀني کي ڪجهه قدر ويساند ڏيارڻ ۾ ڪامياب ٿيو. پر ڪنڊي جو اصل ڪم اڃا اڳتي هو ۽ هو پنهنجو اهو ڪم اڳي کان به وڌيڪ جوش سان ڪندو رهيو.

سيپٽمبر 1984ع

ڪئٽرائين دنيا جو سير ڪيو

يورپ جي نقشي تي نظر وجهبي ته هڪ طرف روس جهڙا اڃگر ملڪ ڏسبا ته ٻئي طرف البانيا ۽ بيلجيم جهڙا ننڍڙا ملڪ به نظر ايندا، انهن نئين ملڪن ۾ سڀ کان ننڍڙو ملڪ آهي لڪسمبرگ. جرمني، فرانس ۽ بيلجيم جي وچ ۾ هيءُ فقط هڪ هزار چورس ميلن جي ايراضيءَ ۽ 30 لک ماڻهن جي آدم شماريءَ جو ٽڪڙو ملڪ آهي. ماڻهو اڪثر جرمن نسل جا آهن. زالون مڙس محنتي، جفاڪش ۽ دلير آهن.

ڪئٽرائين سال 1941ع ۾ ڄائي، جڏهن سڄو يورپ نازي جنگ جي شعلن ۾ سڙيو پئي، هن اوائلي تعليم پنهنجي وطن لڪسمبرگ ۾ ورتي. هن ننڍڙي ملڪ جي ننڍڙي چوڪريءَ جي دل ۾ ننڍپڻ کان الائي چو هڪڙي زبردست خواهش پيدا ٿي. سندس آرزو هئي، ته ڪنهن ڏينهن، ڪنهن وڏي ملڪ، ڪنهن وسيع دنيا، بلڪ سڄيءَ دنيا جو سير ڪريان. هن رڳي ٺلهي خواهش نه ڪئي، پر پنهنجي زندگي، ان خواهش کي پورو ڪرڻ لاءِ وقف ڪري ڇڏيائين.

لڪسمبرگ مان اخبار نويسيءَ ۾ ڊپلوما وٺي، هوءَ سٽزولينڊ جي غيرملڪي بولين جي ڪاليج ۾ داخل ٿي. سندس مائٽ مسڪين هئا. پڙهڻ جو خرچ ڪجهه مائتن جي مدد سان ۽ ڪجهه سرڪاري اسڪالرشپ مان پورو ڪندي هئي، ان کان سواءِ هوءَ جرمنيءَ ۽ لڪسمبرگ جي اخبارن لاءِ مضمون لکي اتان به ٿورو گهڻو ڪمائيندي هئي. هوءَ اها ٻاهرين اُپٽ بچائي رکندي ويندي هئي. اڄ کان پورا ٻه سال اڳ، يعني سيپٽمبر 1964ع ۾ هن پنهنجي آرزو پوري ڪرڻ جو فيصلو ڪيو. سندس عمر ان وقت 23 سال هئي.

هوءَ پاڻ سان هڪ بئگ ۽ هڪڙو وڏو ٿيلهو کڻي لڪسمبرگ کان اڪيلي سِر رواني ٿي. فرانس مان بحري جهاز ۾ چڙهي اتلانٽڪ سمنڊ جو اُڀرندو ڪنارو ڏيئي، جبرالٽر وٽان ڦري، يونوچ سمنڊ پار ڪري، هوءَ اٽليءَ جي نپلس شهر ۾ پهتي. اتان وري بحري جهاز رستي، اوڀر طرف مصر جي اسڪندريه بندر تي آئي.

اتي ڪجهه ڏينهن رهي. جهاز رستي اتر طرف لبنان جي تخت گاهه بيروت آئي. بيروت کان خشڪيءَ رستي شام اردن، عراق لٽاڙي ٻن مهينن کانپوءِ ڪويت پهتي، اهو خشڪيءَ جو سفر هن ٻيا ڀاڙي ڪيو. هوءَ پنهنجي بئگ هٿ ۾ ۽ وڏو ٿيلهو هٿ ۾ وجهي، رستي تي اچي بيهندي هئي. اڳتي ويندڙ ڪارن مان ڪونه ڪو مهرباني ڪري، کيس ڪجهه منزل اڳتي پهچائي ڇڏيندو هو. پوءِ وري اڳتي، وري اڳتي.

يورپ ۽ آمريڪا ۾ ماڻهن وٽ جام ڪارون آهن ۽ غريب مسافر اڪثر ائين ڪندا آهن.

ڪويت کان هوءَ هوائي جهاز ذريعي ايراني نار جي شهر دبهئي مان ٿيندي، 12 مئي 1956ع تي هوءَ ڪراچي پهتي.

ڪراچيءَ ۾ چار ڏينهن ترسٽ کانپوءِ، هوءَ روڊ رستي نئي آئي ۽ مڪليءَ جون تاريخي جايون ڏٺائين. پوءِ هوءَ موهن جي دڙي وٺي ۽ 7 ڏينهن لاڙڪاڻي ۾ منزل ڪيائين. لاڙڪاڻي مان ترين رستي سفر ڪري 24 مئي تي 3 وڳي شام جو روهڙي پهتي. اتان روڊ رستي لاهور وڃڻ جو ارادو هوس.

هوءَ ترين مان لهي شاهي روڊ تي وڃي بيٺي، کيس اميد هئي ته بيروت کان ڪويت واري سفر وانگر، روهڙيءَ کان لاهور جو سفر ٻيا ڀاڙي ٿي سگهندو. ڪونه ڪو موٽر وارو مهرباني ڪري اڳتي وٺي هلندو.

ڏهن منٽن کانپوءِ سندس اميد پوري ٿي، هڪ جيب آئي، منجهس تي چٽا وينل هئا. سندس هٿ ڏيڻ تي جيب بيٺي. ”معاف ڪجو، جي لاهور طرف ويندا هجو ته مون کي مهرباني ڪري ڇاڙهي هلو.“ هن کين انگريزيءَ ۾ منٿ ڪئي. منجهانئن هڪڙي چيو. ”اسين هتان 20 ملي اڳتي پني عاقل تائين وڃون ٿا. اوستائين هليو ته اکين تي ڪٽي هلون.“ ڪيترائين سندن ٿورو مڃي جيب ۾ چڙهي.

جيب ۾ وينلن ۾ هڪڙو ڀي ڊبليو جوايس ڊي او، ٻيو اوورسيئر ۽ ٽيون ڊرائيور هو. اسان کي سندن صحيح نالا اچن ٿا، پر نالن ۾ ڇاهي؟ اچو ته ايس ڊي او کي ڪٽي ڪمال الدين سڏيون. اوورسيئر کي نظير سڏيون. باقي ڊرائيور جو نالو اصلوڪو ئي ٿا ڪئون. عبدالعزیز.

نظير اڳين سیت تان اُتي ڪيترائين کي جاءِ ڏئي پاڻ پوئين سیت تي وڃي ويٺو. ڪمال الدين ۽ ڪيترائين اڳيان ويٺا. 20 ميل خبرن چارن ۾ گذري ويا. ڪمال الدين چيس ته جي رات پني عاقل ۾ رهي پوين ته سڀاڻي آءٌ 100 ميل اڳتي وڃڻو آهيان. توکي به کنيو هلندس. ڪيترائين پڇيو ته پني عاقل ۾ ڪو ريسٽ هائوس آهي؟ ڪمال الدين چيس ته هاڻو تنهن ڪري هوءَ رات رهي پوڻ تي تيار ٿي.

هُوَ 4 وڳي شام جو پني عاقل پهتا. جيپ هڪڙي باغ ۾ وڃي بيٺي. باغ ۾ ٻه گهر هئا، هڪڙو چيائون ته ريسٽ هائوس ۽ ٻيو ڪمال الدين جو گهر. ڪمال الدين ڪئٿرائين کي صلاح هنئي ته ڪجهه دير منهنجي گهر هلي ويهه. ڪئٿرائين خوشيءَ سان هلي.

”وسڪي پيئندؤ يا بئير؟“ ڪمال الدين پڇيو کيس مغربي ماڻهن جي عادت جي خبر هئي، ته تڪ لاهڻ لاءِ ڪجهه نه ڪجهه پيئندا آهن. ڪئٿرائين چيو ته بئير نيڪ ٿيندو. ٻنهي بئير پيئڻو. نظير موڪلائي هليو ويو.

ڏسجي ته ڪمال الدين اتفاق سان هڪ رنگين مزاج ايس ڊي او هو. معلوم ٿو ٿئي ته انهيءَ سلسلي ۾ هُو ڪو سيڪڙاٽ ڪونه هو. کيس انهيءَ سفر جي سمورين لاهين چاڙهين جي خبر هئي.

بئير پيئندي، هن کي پنهنجي بخت تي ناز ٿيڻ لڳو. هزارين ميلن کان ڪهي آيل هيءَ جرمن نازنين، جڻ ته قدرت طرفان سُوڪڙي طور وٽس موڪلي وئي هئي. هن سوچيو: ”هتي جي شڪارن کي ڦاسائڻ لاءِ ڪيڏو اوسيئڙو ڪيڏي ڪوشش، ڪيئن لڪ چپ ڪرڻي ٿي پوي! ڪيترا ساوا نوت قربان ڪرڻا ٿا پون!“ هيءَ پوري پوري، ڳوري ڳوري شهزادي ست سمنڊ پار ڪري ڪنهن اڻ ڏٺل ڏور ۾ چڪي، پنهنجو پاڻ اچي سندس هنج ۾ ڪري هئي. هن سندس چاهي ۾ چٽائي ڏنو. بئير سندس اکين ۾ هلڪو خمار پري ڇڏيو هو. سندس ڳل باهه جي اُٺن جهڙا لال ٿي ويا هئا. صاف ظاهر هو ته هوءَ بلڪل آزاد خيال هئي ۽ ڪوبه حجاب ڪونه هوس. ڪمال الدين جوهر ڪو چوڻ مڃيائين ٿي. اڃا پوءِ ڊڄڻ بيڪار هو. رازي، زريا زور-ڪنهن نه ڪنهن مان ڪم ٿي ويندو. هن ڪرسي سيري ڪئٿرائين جي ويجهو ڪئي. هوءَ ڏانهس ڏسندي مرڪندي رهي. هن وڏي سندس ٻانهن ۾ هٿ وجهي کيس چيو: ”هڪڙي ڄمي!“ ڪئٿرائين مُر کي انڪار طور ڪنڌ لوڏيو. اهڙا انڪار هن گهڻي ئي ٻڌا هئا، هن وڏي کيس پاڪر پاتو. ڪئٿرائين ڇڏائڻ لڳي پر ڪمال الدين کيس لوهه ڪري ڇڏيو.

ڪئٿرائين ڏانهن ڪري ڊرائيور کي سڏ ڪيو- ڊرائيور ڊوڙي ته آيو، پر اچي پاڻ در دريون بند ڪري ڇڏيائين، پوءِ ٻنهي گڏجي ڪئٿرائين کي غاليجي تي دسيو. ڪئٿرائين کين سندن الله ۽ رسول جا واسطا وڌا، ڪمال الدين چيس، ”جي ڇُپ نه ڪندين ته خون ڪري ڇڏينداسون.“ پر ڪئٿرائين ساڻن لڙندي رهي، آخر هوءَ ساڻي ٿي پئي....

جڏهن ايس ڊي او جي فارغ ٿيڻ کانپوءِ وري ڊرائيور ڏانهس وڌيو تڏهن ڪئٿرائين ڪمال الدين کي فرياد ڪندي چيو ”اهو ظلم ته نه ڪريو.... ڊرائيور

جوابدار سخت پشيمان ٿيو آهي. مون تي تمام گهڻا زور بار آندا اٿس. تون جيڪي گهرين، سو توکي ڏيڻ لاءِ تيار آهي. توکي پنج، ڏهه هزار وٺائي ٿا ڏيون - کيس تان هٿ کڻي ڇڏ.“

ڪئٿرائين اهو ٻڌي چيس، ”مسلم علي، ڳالهه ٻڌا! آءٌ ڪابه ڳالهه نه ٻڌنديس، آءٌ سکر وڃي پڪارينديس.“ اتي مسلم علي سمجهي ويو ته هي پئسن تي خريد ٿيڻ واري چوڪري ناهي. هن لاچار فرياد داخل ڪيو. فرياد ۾ تاريخ اڳئين ڏينهن واري وڌائين، وقت رات جو 9 وڳي ڏيکارياڻين، هن احتياط طور 154 جي ڪتاب توڙي اسٽيشن ڊائريءَ ۾ اڳئين ڏينهن شام کان وٺي ڪابه داخلان ڪئي هئي.

ڊاڪٽر ڏانهن ليٽر ڪڍي ان تي اڳئين ڏينهن جي تاريخ وجهي رڪارڊ جي پورائي ڪيائين. باقي ڪئٿرائين کي ان ڏينهن به دير ڪرائي ڏيڍ وڳي ٻنپهرن جو اسپتال موڪليائين. ڪمال الدين واقعي ڪمال جو بندوبست رکيو. ڊاڪٽرياتي مس ايس ايم ميمڻ جيڪو سرٽيفڪيٽ ڏنو، تنهن ۾ زوري زنا جو ڪوبه ذڪر ڪونه هو. پُٺ جي ڪنڊي، ڪاٻي هٿن جي پُٺ تي زخمن جو بيان هو. ڪيميائي ماهر جو سرٽيفڪيٽ به ڪئٿرائين جي خلاف نڪتو. ڏسڻ ۾ ائين آيو ته جڻ ڪئٿرائين جو جسم مڙدو بڻجي چڪو هو! ڪورٽ جو ڪم رڳو اهو رهيو هو، ته ان لاش کي رسمن رواجن مطابق دفن ڪري، کيس سکر جي ايڊيشنل ڊسٽرڪٽ مارجسٽريٽ جي ڪورٽ ۾ چالان ٿيو. ڪمال الدين پاڪستان جي مشهور وڪيل مسٽر طفيل علي عبدالرحمان (جو پوءِ پاڪستان جو اتارني جنرل ٿيو) جون خدمتون حاصل ڪيون. مسٽر طفيل علي، ڪئٿرائين کان زبردست آڏي پڇا ڪئي، ڪانٽس سڄي واقعي جو احوال ورتائين. ڪانٽس قبول ڪرايائين ته هوءَ ڪنواري هوندي به ڪنواري رهي. اهو به قبول ڪرايائينس ته هوءَ لاڙڪاڻي ۾ پورو هفتو هڪڙي چڙهي چانڊ سيد نوجوان جي گهر رهي هئي.

جوابدار ڪورٽ ۾ لکيل بيان پيش ڪيو جنهن ۾ لکيائين ته، ”ڪئٿرائين مون سان رهڙيءَ کان پني عاقل ايندي جيپ ۾ ئي ٺهي وئي هئي. رات رهڻ لاءِ مون کان ايڏي سؤ روپيا گهريائين، جي مون ڏيڻا ڪيا، پر پوءِ مون کي خبر پئي ته کيس ڪپڙا آهن - تنهن ڪري پئسن ڏيڻ کان انڪار ڪيم. انهيءَ تي هوءَ ڪاوڙجي پني ۽ وٺي گوڙ ڪيائين. مون آخر 100 روپيا ڏئي جند ڇڏائي، هيءُ کيس انهيءَ ڪري مون تي ڪيو ويو، جو مون پورا پئسا ڪونه ڏنا.“

اي ڏي ايمر سکر فریادڻ جي ڳالهه کي سڄو ٺهراڻي، جوابدار کي قلم 376 (زوري زنا) ۾ 5 سال سخت قيد ۽ 2 هزار ڏنڊ ۽ قلم 366 (ڪنهن کي زوري زنا لاءِ پرغلائي وٺي وڃڻ) ۾ 3 سال سخت قيد ۽ هڪ هزار روپيا ڏنڊ جي سزا ڏني.

مغربي پاڪستان هاءِ ڪورٽ جي ڪراچي بينچ ۾ اپيل ڪئي وئي. جوابدار هاءِ ڪورٽ ۾ مسٽر طفيل عليءَ کان سواءِ، پاڪستان جي حاڪاري قانوندان مسٽر بروهيءَ کي به وڪيل ڪيو.

مسٽر بروهي هيٺين ڪورٽ جي فيصلي تي سخت قانوني ۽ منطقي جهلون ڪيون.

هن چيو ته (1) ڪوبه اڪين ڏٺو شاهد ڪونه هو جو فریادڻ جي پٺڀرائي ڪري، هڪڙي عورت جي بيان تي اعتبار ڪري، سزا ڏيڻ خطرناڪ ڳالهه آهي. (2) ڊاڪٽري شاهدي فریادڻ جي خلاف هئي. ڪيترائين ڄاڻي بجھي ڊاڪٽر وٽ ڪانه ويئي هئي. حالانڪه کيس ليٽر اڳئين ڏينهن ڏنو ويو هو. (3) ڪيميائي تپاس جو نتيجو به فریادڻ جي ڳالهه جي پٺڀرائي نٿو ڪري (4) فریادڻ جو پسمنظر ۽ چال ڏيکاري ٿي ته جوابدار جو بيان سڄو آهي. هوءُ اول راضي ٿي، پوءِ پئسن نه ملڻ ڪري ڪوڙو ڦڙو ٿي ڪري.

اپيل مسٽر جسٽس عبدالسلام فاروقي ٻڌي. هن هر هڪ نُقطي تي تفصيل سان بحث ڪندي، جوابدار جي بيان کي ڪوڙو ۽ ڪيترائين کي سڄو ٺهرايو. شاهد نه هجڻ جو ذڪر ڪندي هاءِ ڪورٽ فيصلو ڏنو ته: ”هن قسم جي مقدمي ۾ جيڪڏهن سڀني حالتن تي غور ڪرڻ کان پوءِ انهيءَ نتيجي تي پهچجي ته فریادڻ ايمانداريءَ سان شاهدي ڏني آهي ۽ اها سمورن غالب امڪانن سان ٺهڪي ٿي ته پوءِ ڪورٽ کي جوابدار کي سزا ڏيڻ کان انڪار نه ڪرڻ کپي، توڙي جو فریادڻ جي بيان جي ٻئي ڪنهن ڪٿي تصديق نه ٿي هجي.“

هاءِ ڪورٽ مسٽر بروهيءَ جي اها ڳالهه قبول ڪئي ته 366 جو قلم لاڳو نٿو ٿئي. 376 (زوري زنا) جو ڏوهه ثابت ٺهرايو ويو. رڳو انهيءَ ڳالهه کي خيال ۾ رکي ته جوابدار جي نوڪري ازخود ختم ٿي وئي. تنهن ڪري سندس سزا 5 سال مان گهٽائي 2 سال ڪئي وئي.

هاءِ ڪورٽ مسلم علي صوبيدار خلاف سخت رمارڪس پاس ڪيا ۽ ڪيترائين جي اصول پرستي ۽ اعليٰ ڪردار کي خراج تحسین ڏنو جو هن بي يارو مددگار چوڪريءَ، وطن کان هزارين ڪوهه پري، پرديس ۾ هيڏي مشڪلاتن هوندي، هيڏي لالچ کي نوڪر هڻي، ڪمال الدين جهڙي بااثر آفيسر ۽ پوليس جي

سازش کي ناڪام بنائي ڏوهيءَ کي سزاياب ڪرايو ۽ پنهنجي بي عزتيءَ جو بدلو ورتو. ڪيترائين سڀني کي ڏيکاريو ته سڌريل ملڪن جا مرد توڙي عورتون نه رڳو پنهنجي وطن پر ڌارين ملڪن ۾ به پنهنجي جائز قانوني حقن جي حفاظت ڪرڻ لاءِ هر قرباني ڏيڻ لاءِ تيار ٿين ٿا. ڪابه لالچ ڪوبه دڙڪو ڪابه تڪليف بلڪه خوري خرابي ۽ بدنامي به کين پنهنجي حق جي حفاظت کان روڪي نٿي سگهي. اهو فيصلو پي. ايل. ڊي (ماهوار رسالو ”پاڪستاني قانوني فيصلا“) جي سال 1966ع جي مارچ مهيني جي ڪراچيءَ واري حصي جي صفحي 101 تي شايع ٿيل آهي.

ان کان سواءِ سنڌ جي مشهور افسانه نگار امر جليل پڻ انهيءَ واقعي بابت هڪ لاجواب افسانو ”هن جار ۾“ لکيو آهي، جو رسالي ”روح رهاڻ“ جي گذريل سال جي هڪ پرچي ۾ شايع ٿيو آهي.

شاهي مهمان ۽ سيفتي ائڪٽ

محمد علي افغان قونصل وٽ ويو. کيس سڄي ماجرا ٻڌايائين، هن يڪدم کيس پاسپورٽ ڪڍي ڏنو۔ اهڙيءَ ريت هيءُ محب وطن، غير تمند ۽ ڌڻڀيل شاهي خاندان 34 سالن جي جلاوطنيءَ بعد وري پنهنجي وطن جي وٽن ڏانهن واپس آسهيو. انهيءَ عرصي ۾ ڪيترا موت ٿيا هئا، ڪيترا نوان ٻار پيدا ٿيا هئا، جن افغانستان جو رڳو نالو ٻڌو هو.

هونيٽ ڪابل پئي موٽيا، اهو ڪابل جتي سندس ڏاڏي دوست محمد شاهي تخت ماڻيو هو. جنهن جي گهڻين ۽ پسگردائيءَ ۾ سندس چاچي اڪبر خان۔ جنرل ناٿ، جنرل شيلي، جنرل انگلينڊ ۽ رنجيت سنگھ جي فوجن کي ٽوٽا ڇپايا هئا، جتي سندن جيءَ جڙيل هو.

جولاءِ 1948ع ۾ هيءُ جلاوطن شاهي قبيلو ريلوي رستي هندستان جون سرحدون لتاڙي پاڪ سرزمين ۾ داخل ٿيو. خاندان ۾ ڪُل 12 ڀاتي هئا. سردار محمد علي، سندس اهليه صاحبزادي امير بيگم، سردار محمد اقبال علي خان، سردار حسن علي خان، سردار عبدالرحمان خان، سردار ظفر علي خان، سردار حامد علي خان، آفتاب علي خان، عائشه سلطان، شاه گل، بيبي گل، باقي هڪ وٽ ته باقائدي افغان پاسپورٽ آهي. دهليءَ جي افغان سفير جو.

”معاف ڪجو آءُ توهان سان بحث ڪرڻ نٿو چاهيان. آءُ حڪم جو بندو آهيان... توهان ٿورو ترسو، الله مڙئي چڱي ڪندو.“

”پر هتي رهون ڪٿي؟ هتي اسان جو آهي ڪير؟“ فيل مست انگريز کي گوڏن ۾ جهڪائڻ واري شهزادي اڪبر خان جي خوددار ڀائٽي بيوسيءَ وچان ذري گهٽ روڪڻارڪي ٿي چيو.

”اتي استيشن تي ئي رهيا پيا هجو. ڏينهن پڻ ۾ اميد ته اجازت اچي ويندي“ سفارتي نمائندي کيس دلاسو ڏيندي چيو.

جلاوطن سردار سيني تي پٿر رکي، ڪنڌ جهڪائي چُپ چاپ سفارتخاني مان نڪري آيو. هن کان ته انگريزن جو قيد خانو بهتر هو! هن دل ۾ چيو. ايترو چيائون ٿي ته هتي رهو، وڃو نا گهٽ ۾ گهٽ انگريز جيلر کي ته اسان جي گهرج هئي. هاڻي ته هندستاني چوي، ”يڪرو“ ۽ افغانستان چوي ”نه اچو!“ هن هيڏي ساري جهان ۾ شاهه دوست محمد خان جي خاندان لاءِ ڪٿي به جاءِ ڪانهي، سندس اکين ۾ لڙڪ تري آيا.

رات سيني گاڏيءَ ۾ ئي گذاري.... ”ڪراچيءَ مان پروانو اچي تيستائين منهنجي ٻچن کي مٿي لڪائڻ لاءِ ڪا جاءِ ڏيو. ڪليڪٽر همدرديءَ سان سندس احوال ٻڌو ۽ چيائين، ”توهان کي جلد احوال ڏنو ويندو.“

جيستائين جواب اچي، تيستائين هو گاڏيءَ ۾ رهيا پيا هئا. پردي لاءِ پرسان پليٽ فارم جي هڪڙي پاسي ڦٽائون هڻي ڇڏيائون.

ڏينهن گذريو، هفتو گذريو، مهينو گذريو. ڪابل ۽ ڪليڪٽر ڪراچيءَ وٽان ڪوبه جواب ڪونه آيو. اٽلوريلوي وارن حڪم ڏنو ته، ”گاڏو خالي ڪريو!“ گاڏو خالي ڪن ته ڦٽ پاٽ کان سواءِ ٻي جاءِ ڪانه هئي. هو گاڏي ۾ ئي ويٺا رهيا. شهر جا ڪي پٺاڻ به هن بدنصيب خاندان جي اچڻ جو ٻڌي اچي گڏ ٿيا.

25 ڊسمبر 1948ع تي هڪڙو آفيسر پوليس ۽ فوج جي دستن سان اچي گاڏيءَ اڳيان بيٺو. ”گورنر جنرل پاڪستان خواجه ناظم الدين هتان گاڏيءَ ۾ سوار ٿيڻو آهي. هڪدم گاڏي خالي ڪريو. ورنه زبردستي ڪئي ويندي.“

هڪ پٺاڻ، ٻيو پراڻي شاهدي، حڪم جي تعميل جڻ سڪيا ئي ڪونه هئا. اهو آفيسر ڪراچيءَ جو ايڊيشنل... جو پٽ سردار حسن علي خان جيل ۾ گذاري ويو. کيس اوچتو ڇا ٿيو سا خبر ڪانهي، بهرحال پُٽ جي موت بعد سردار محمد علي پنهنجي هار مڃي ۽ اپريل 1949ع تي کين آزاد ڪيو.

آزاد ٿيڻ کان ڪجهه وقت پوءِ سردار محمد علي ۽ سندس اهليه صاحبزادي امير بيگم پاڪستان سرڪار خلاف پنهنجن زيورن ۽ ملڪيت لاءِ 332745 روپين جي، ذهني صدمي، جسماني تڪليف ۽ بييعزتيءَ لاءِ 2167465 روپين جي دعويٰ ڪئي. اها دعويٰ مغربي پاڪستان هاءِ ڪورٽ جي ڪراچي بينچ جي هڪڙي جج وٽ هلي. دعويٰ هلندي صاحبزادي امير بيگم به گذاري وئي، ان ڪري فقط سردار محمد عليءَ جو دعويٰ جو نبيرو ڪيو ويو. ڪورٽ فيصلو ڪيو ته اهو ثابت نه ٿي سگهيو آهي ته سردار صاحب جي واقعي ايتري ملڪيت زبان تي آهي، ان ڪري حڪم ڪيو ويو ته سندس جيڪا ملڪيت مال خاني ۾ رکيل آهي، سا کين ڏياري وڃي. باقي گهر رد ڪئي وئي. وڌيڪ فيصلو ڪيو ويو ته مدعيءَ کي

جيڪا جسماني تڪليف ۽ اذيت پهتي آهي. تنهن لاءِ هُو پاڻ جوابدار آهن، جو زبردستيءَ ريلوي.... حڪومت پاڪستان جوابدار آهي ڇا؟ خاص ڪري تڏهن جڏهن سرڪار جي ڪابه بدنيتي ڪانه هئي، ۽ سڄي گڏيل جي ذميدار خود سردار صاحب جي هٿ ڌرمي هئي.

هاڻ ڪورٽ اڳين قانوني فيصلن جو حوالو ڏئي فيصلو ڏنو ته، ”هاڻي اهو قانون جو طئي ٿيل اصول آهي ته حڪومت جا نوڪر ڪنهن ماڻهوءَ جو ڪو ناجائز زيان ڪري وجهن ته حڪومت ڏين کي انهيءَ زيان جو خرچ ڏيڻ لاءِ تڏهن ٻڌل آهي. جڏهن ته ان ڪم ڪرڻ جو حڪم خود سرڪار ڏنو هجي يا ان سرڪاري نوڪر جي ناجائز حڪم کي سرڪار پوءِ پنهنجو ڪيو هجي يا ان جي تصديق ڪئي هجي.“ هن حالت ۾ سرڪار ناجائز حڪمن کي پنهنجو ڪيو هو ۽ انهن جي تصديق ڪئي هئي.

سرڪار جي نيڪ نيتي يا بدنيتيءَ جي سوال جو ذڪر ڪندي هاڻ ڪورٽ چيو ته، ”ناجائز گرفتاري، نظر بندي يا ٻيو ڪو اهڙو ناجائز زيان جهڙو ڪم ڪهڙي به نيڪ نيتيءَ سان ڇو نه ڪيو وڃي پر ڇاڪاڻ ته اهو ناجائز ۽ بي قاعدي آهي، تنهن ڪري ان جو هرج خرچ پرڻو آهي.“

سرڪار طرفان آخر چيو ويو ته جنهن صورت ۾ سڄو ڏوهه سردار محمد عليءَ جو هو تنهن ڪري جيڪڏهن ڪٿي سندس نظر بنديءَ جي آرڊر ۾ ڪا غلطي به ٿي وئي هجي ته به ان جي عيوضي چٽي صرف نالي ماتر پرائي وڃي. (ڪن حالتن ۾ ڪورٽن هڪ روپيو يا هڪ شلنگ عيوضو به ڏياريو آهي، ان کي نالي ماتر عيوضو چوندا آهن.) هاڻ ڪورٽ پري ڪائونسل جي هڪ فيصلي جو حوالو ڏيندي چيو ته اهڙي حالت ۾ نالي ماتر نه پر ڪافي هرج خرچ ڏيارڻ لازمي آهي ته جيئن اختياريءَ وارن کي خبر پوي ته هُو بي قاعدي هلت ڪري نٿا سگهن. جڏهن سرڪاري ڪامورا نيڪ نيتيءَ سان ڪو بي قاعدي زيان ڪري وجهن ته پوءِ سائين رڳو ايتري رعايت ٿيندي جو مثالي هرج خرچ بدران صرف ڪافي هرج خرچ ڏياربو.“

هاڻ ڪورٽ اهڙيءَ ريت اڳ ڪيل فيصلو بحال رکيو ۽ دعويٰ جو سمورو خرچ پاڪستان سرڪار کان پرايو ويو.

(پي.ايل.ڊي 1965ع ڪراچي)

(نوٽ: هن مضمون جي پهرين صفحي جي ڪالمن جي هيٺان ڪجهه لائينون گم آهن، جيڪي پروف ڪندي درست ڪيون وڃن - آپريٽر)

رئيس وڌي جون ٽوپيون

جڏهن اهو ٻڌم ته سندس والد رئيس الهندي خان جي ڇڏيل لائبريري ۾ انگريزن جي واريءَ جا ڪي دلچسپ دستاويز آهن. تڏهن رئيس محبت خان جي دعوت کان معذرت ڪرڻ جو ارادو بدلائي، ساڻس وعدو ڪيم. ته 15 ڊسمبر تي اول خير. ڪراچيءَ مان سندس ڪيس هلائي، ساڻس گڏجي، سندس ڳوٺ هلبو.

رات جو ڪجهه دير رهاڻ ڪري ٿڪ سبب ڪجهه جلد سمهي پياسين. ٻئي ڏينهن نيرن ڪري رئيس وڌي جي ڪاغذ پتن کي ڇاڇڻ ۾ جنبي وباسين. ماضي هر هڪ کي حيرت ۾ وجهي ٿو. خاص ڪري انهن کي جيڪي ماضيءَ کي حال وانگر جيئرو ڄاڻندو محسوس ڪرڻ جي تصور ۽ تخيل جي ذهني قوت رکندا هجن. عجيب ڏنيا هئي، خانداني شجرا، قرآن شريف مٿان لکيل خاندان جي پاتين جي ولادت ۽ رحلت جون تاريخون، خانداني فيصلا، انگريز آفيسرن ڏانهن موڪليل درخواستون، انهن جا مختصر، تز ۽ مغرور فضيلت وارا جواب، شڪار جا بندوبست، انهن جي باري ۾ شڪرگذاريءَ جا خط، صاحب بهادرن کي رعيت جا ڏنل فصاحت، بلاغت ۽ عاجزيءَ ۽ احسانمنديءَ جا فخر ڀريل نمائڻيءَ سان ڇڪندڙ سپاسناما، صاحب بهادرن سان گڏ ڪڍايل فوتا جن اڳيان صاحب ۽ ميمر صاحبون ۽ پويان رئيسن جا ميرن جي واري جي يادگار لباس ۾ ٻهڪندڙ فرمانبردار ۽ تابعدار ڏيئي ڇهرا، پراڻي ابوالحسن واري سنڌيءَ جهڙي صورتخطين ۾ لکيل پراڻا طبي ۽ ٻيا ڪتاب، سنڌي ۽ فارسي شعر. مطلب ته هڪڙي پوري دؤر جي ڪهاڻيءَ جا مختلف عنوان اکين اڳيان هئا.

ان دؤر ۾ ان جي سماجي مزاج جا گوناگون رنگ ڏسي ماڻهوءَ لاءِ اهو تصور ڪرڻ به مشڪل ٿي، ٿي پيو ته هن هڪڙي ساڳيءَ ڌرتيءَ تي ههڙا مختلف بلڪه هڪٻئي جي ابتڙ جهان ڪيئن ٿا آباد رهي سگهن.

جڏهن سڄو ڏينهن اهي گذريل زمانن جا دفتر ڏسي ۽ پڙهي، ماني ڪاٽي، ٿورڙي ننڊڙي ڪري اُٿياسين، ته معلوم ٿيو ته مطالعي ۽ مشاهدي جي هڪڙي منزل اڃا به رهيل آهي.

رئيس چيو، ”سڀاڻي اول خير نئين ۽ پراڻي زماني جي پوشاڪن جو فرق ڏسي ونجڻو، پوءِ شام جو هليا هلنداسين حيدرآباد.“

رئيس وڏي ۽ وڏن رئيسن جا لباس هونئن ته اڄ جي لباس جي پيٽ ۾ بلڪل اور ٿي لڳا پر جيئن ته منهنجا قديم سنڌي لباس اڳيئي ڏنل هئا، ان ڪري انهن ۾ مون کي ڪا خاص نواڻ نظر نه آئي، پر ته به اخلاقاً سمورا ستاءُ ڏنم ۽ پنهنجي پسند جو دستوري اظهار ڪيم.

جيئن ئي پراڻين پوشاڪن واري ڪمري جي در وٽ آياسين ۽ پانيم ته هاڻي موتي اوطاق ڏانهن هلبو. تينن رئيسن چيو ”بس هاڻ رڳو رئيس وڏي جون توپيون رهيون آهن، انهن تي به هڪڙي نظر وجهي ڇڏيو ته بهتر.“

پوڙهو مگر چست، اڃا ڪٿو تڙو ملازم، توپيون ڪڍي ڏيکارڻ لڳو. اهو معلوم ڪري خوش ٿيس ته هونءَ رڳو چار درجا انگريزي به پڙهيل هو پر پنهنجي علميت ۽ قابليت جو ثبوت ڏيڻ ۽ ان جو داد وٺڻ لاءِ به تيار بلڪه بي چين هو. هر توپي کڻي ان جو احوال تفصيل سان سمجهائڻ لڳو. مون کي لڳو ته جي هي ڪنهن يعني چڱي ملڪ ۾ هجي ها ته، سير سفر جي شوقين ماڻهن جو سٺو سونهون يا ٽوئرسٽ گائيڊ ثابت ٿي سگهي ها.

جڏهن ڏٺائين ته آئون رئيس وڏي جي توپين جون عجيب غريب ڊزائنيون ڏسي پنهنجو اچرج لڪائڻ جي ڪوشش پيو ڪريان، ته ادب سان چوڻ لڳو:

”سرڪار توهان کي هيٿريون پانت پانت جون عجيب غريب ڊزائين واريون توپيون ڏسي عجب ته ضرور لڳندو. قدرتي ڳالهه آهي، هيٿريون ۽ هيٿريون توپيون توهان کي ڪنهن به سنڌ جي سرڪر جي پوشاڪ خاني ۾ مشڪل نظر اچن. ڳالهه هيئن آهي، منهنجا سائين، ته رئيس وڏو لباس ۾ توپيءَ کي مرڪزي اهميت ڏيندو هو.“

منهنجي چهري تي لکيل ٻيو سوال به ڄڻ پڙهي ورتائين، ”سائين! رئيس وڏو راجن ڀاڳن ۽ سڪرن ۾ پڳ ٻڌڻ پسند ڪندو هو، پر سرڪارين درٻارين ۾ توپي پائڻ وڌيڪ مناسب سمجهندو هو ۽ جيڪڏهن توپي ڪنهن مختلف ڊزائين جي هجي ته ان کي عيب بدران خوبي سمجهندو هو.“

”ته هي هيٿريون ۽ هنن قسمن جون توپيون سڀ رئيس وڏي جون هيون؟“

”سرڪار رئيس وڏي جو اصول هو ته هر موقعي ۽ مهل لاءِ جدا لباس ۽ خاص ڪري جدا ڊزائين واري توپي هجڻ لازمي آهي، مثلاً، هن ڪلنڊي چيو ”قائد اعظم اڳيان ته توهان ڪانگريسي توپي پائي ته نه وڃي سگهو ها نه!“

مون چيو ”برابر، پر هيءُ توپي...؟“

”ها، اها ئي ته ڪانگريسي توپي آهي نه! اها رئيس تن ڏينهن گهڻي پائيندو هو. جڏهن سيٺ خويچند ۽ ٻيا ڪانگريسي سندس مددگار ۽ پاڻ سندن مدد سان ڊسٽرڪٽ بورڊ جو صدر ۽ ضلعي ڪانگريس جو پريزيڊنٽ ٿيو هو.“

”۽ هيءُ...؟“

”اها قائداعظم ڪيپ پائي رئيس وڌو 1936ع ۾، ڪراچيءَ واري مسلم ليگ جي ڪانفرنس ۾، قائداعظم جي خدمت ۾ پيش ٿيو هو ۽ پاڻ کي ضلعي مسلم ليگ جو صدر مقرر ڪرائي موٽيو هو.“

”۽ هيءُ ٿوپلو...؟“

”توهان کي ياد هوندو ته صدر اسڪندر مرزا اڪثر ٿوپلو پائيندو هو. جڏهن رئيس وڌو ليگ ڇڏي، ريپبلڪن پارٽيءَ ۾ شامل ٿيو ۽ هيءُ ٿوپلو پائي، وڃي صدر جو سلامي ٿيو. ته ضلعي ڇا، سڄي سنڌ جا وڏيرا اندر ۾ سڙي ويا! اسڪندر مرزا واري ٿوپلي جهڙو ٿوپلو پاڻ جو خيال ڪنهن کي به ڪونه آيو. سائين دماغ به ته ڪپي اهڙين ڳالهين لاءِ! اسان جي سنڌ جي وڏيرن وٽ اهڙا دماغ هجن ها ته هيئن ڌڪا ڇو کائون ها؟ ڀلا هيءُ شڪاري ٿوپلي، ٻڌايو ڪهڙي حاڪم جي پسند جي هئي؟“

مون کان جواب نه ملندو ڏسي، چيائين:

”سڃاڻو نٿا؟ ٿورو ياد ڪريو! صدر ايوب شڪار تي ڪهڙي ٿوپلي پائيندو

هو؟“

”۽ هيءُ مائو ڪيپ؟“

”توهان خيرن سان ٺپ هڻي ڏسو!“

”ذوالفقار علي ڀٽو؟“

”هان شاباس!“ هن تهڪ ڏيئي داد ڏيندي چيو، ”نيٺ به ته سائين بليستر وڪيل آهيو. ڪا گهٽ ڳالهه ته ناهيو! ۽ سائين منهنجا! اٿو اها ترڪي ٿوپلي، جيڪا رئيس وڌو تڏهن پائيندو هو. جڏهن خلافت تحريڪ زور شور سان پئي هلي. هندستان ۾ وڏو خلافتي هو. سائين، اُن زماني ۾ پنهنجو رئيس وڌو! مولانا محمد علي ۽ مولانا شوڪت عليءَ سان گڏ اڳهڙو سندس گروپ فوتو نه ڏيکاريمون؟ هاڻي هيءَ به ڏسو مودودي ڪيپ. هي مولانا نيازيءَ وارو ڪُلو. هيءَ احراري ٿوپلي...“ هن درجن کن ٿوپليون ڏيکاريندي سندس سياسي قبيلن ٻڌايا. هڪڙي ٿوپلي نڪا ٿي لڳي ڪانگريسي نڪا ليگي.

”ها؟ اها سائين. بنگالي بابوئن سان ياريءَ جي نشاني آهي. تن ڏينهن رئيس وڌو ۽ خواجه ناظم الدين ڄڻ ڀڳ مت يار هئا. هاڻ اصول ته طئي ٿيل هو ته سائين منهنجا! ته جنهن جي پارٽيءَ ۾ داخل ٿبو، ان جي ٿوپلي پائبي.“

مون چيو، ”۽ جڏهن پارٽي بدلائي تڏهن ٿوپلي به بدلائي؟“

”هان شاباس! توهان جا ڀُٽ بچن! جيئن ئي هڪڙي ڏينهن ڪو حاڪم لٿو، تيئن ئي خبر ٻڌڻ شرط، ان جي ٿوپلي لاهي ڦٽي ڪبي ۽ نئين حاڪم جي ٿوپلي مٿي ۾ پائي... سائين ڪنهن کي به خبر ڪانه اٿو! ڪنهن کي به نه! معاملو ئي

اهڙو هوند! پر هنن گنهگار اکين رئيس وڌي کي آسر مهل ماڻ منيءَ ۾، ڪلاڪن جا ڪلاڪ، هر هر هيئن سلام ڪندي ڏٺو آهي!“
هن سختيءَ سان ٻانهن گوڏن کان مٿيڙي اڳتي ڌڪي، نازي سلام ڪري ڏيکاري.

”مشق پئي ڪيائين، منهنجا سائين، مشق! ڪهڙي خبر؟ ڇا به ٿي سگهيو ٿي! هٽلر نامراد کي مصر مان يا ايران مان ست ڏيئي، سنڌ پهچي ويڃڻ ۾ دير گهڻي لڳي ها؟ ماڻهو هڪڙي بدران ٻي توپي پائي وڃي، هٽلر جهڙي رهزن کي سلام ڪري، ته اُتي ڪل نه لهرائي ڇڏي؟ عزت ٿي نه ڏوڙ ٿي وڃي؟“ منهنجي چهرې جي تاثر کي پسنديدگيءَ سان ڏسندي چيائين، ”۽ سائين! ٿورڙي هن پاسي به قرب جي نظر ٿئي. هي به بندويست هئا!“

پراڻي اخباري ڪٽنگ ۾ مشهور هندستاني باغي ليڊر سباش چندر بوس فاتحانه شان سان جپان جي فوجي وزيراعظم جنرل توجو سان گڏ ويٺو هو.

”جپانين جي حاڪم جنرل توجو جي جن کي قبضي ۾ ڪرڻ لاءِ توجو جي توپي به خيرن سان موجود هئي! اجها هيءَ چبي توپي ان چنگيز صفت جنرل جي! دورانديشيون ڏسندا هلو، ڦيلا! چرچو ٺاهي؟ پر افسوس جو قوم جهڙو چئجي تهڙو قدر نه ڪيو!“ هن ڌڪ وڇان چيو، منهنجي وات مان بي اختيار نڪري ويو، ”سبحان الله! پوءِ ته رئيس سوشلسٽ به ضرور هوندو!“

”فرمايو ڇا ٿا قبل! رئيس وڏو سؤ سال ڇا، سؤ صدين کان پوءِ ٿيڻ جوڳيون ڳالهيون به خيال ۾ رکندو هو.“ ايئن چئي هو وري اندر هليو ويو. سندس هٿ ۾ ٽي ٻيا ٽوپلا ۽ ٽي ٻيون توپيون هيون.

”هيءُ خاص ٽوپلو ان لاءِ وٺي رکيو هئائين ته جي اتفاق سان وري به انگريزن اهڃاڻن جي حڪومت موتي اچي ته ههڙو ٽوپلو هڪيو حاضر هجي، جيڪو پاڻي سڌو صاحب جي سلاميءَ تي هليو وڃجي.“
”هي فليت هيت؟“

”۽ هي فليت هيت ۽ هوءُ پريان تنگيل صدرن ان موقعي لاءِ هئا ته جي ڪنهن ڏينهن، خدا نه ڪري، هتي هندو ڪافرن جي حڪومت وري قائم ٿي وڃي، ته پوءِ اهو جواهر لال نهرو جو فليت هيت ۽ هوءُ سندس دلپسند صدرن پاڻي، کيس ڪراچيءَ ۾ وڃي هار پاراتي، ڳوٺ ڌوري تي وٺي اچجي. رئيس جو دماغ ڏسي ڪانگريسي ڌو ترن جا عقل نه چرخ ٿي وڃن ها!“

”۽ هيءُ توپي ڪهڙي حاڪم جي آهي؟“
”اهو ڪٿي توهان ٻڌايو!“

جڏهن گهڻي ڪوشش کانپوءِ مون کان ڳجهارت پڳي نه ٿي، ته هو مالڪ اندر ويو ۽ هڪڙي فريم واري تصوير کڻي آيو. ”پلا هن تصوير واري توپيءَ تي نظر ڪريو. هيءُ همراھ پلا سڃاڻو ٿا؟“ زير زنگ وڪيل آهيو. ضرور سڃاڻندا هوندا.“ هن مون ڏانهن دوستاڻي چٽلينج وارين مَرڪنڊڙ نظرن سان ڏسندي چيو. تصوير ۾ هڪڙو ماڻهو هو، بهو اهڙي توپي پايو ويٺو هو، جهڙي رئيس وٽ هئي. اهو ماڻهو روسي سوشلٽ انقلاب جو باني ۽ ان جو معمار ولاديمير لينن هو.

”سائين قهر جو ماڻهو هو رئيس وڏو. چي، ’ڪهڙي خبر اوچتو ڪميونزم ڪڙڪي پوي ته ڇا ڪبو؟‘ آمريڪا کان به غافل نه هو. چوندو هو، ڏسجو ويٺا! پس پيش آمريڪا توهان کان ملڪ ڪسيندو نه مَرندو اصل نه، هي اتو صدر جانسن وارو وڏو ٽوپلو. آمريڪي اچن ها ته رئيس جي مٿي تي اڳواٽ ئي جانسن وارو ٽوپلو ڏسي ششدر نه ٿي وڃن ها؟“

حيدرآباد موٽندي مون رئيس محبت خان کي چيو. ”چوٿين تاريخ شام جو آفيس ۾ اچجو ته ڪيس بابت ڪجهه صلاح مصلحت ڪري وڃي.“
چيائين: ”چوٿينءَ بدران ڇهين رکجي ته ڪيئن ٿئي؟“
مون چرچو ڪري چيو مانس، ”چوٿين تاريخ ڪنهن دلبر جي درٻار ۾ حاضري آهي ڇا؟“

چيائين، ”نه سائين! اهڙا ڀاڳ ڪٿي؟ اڄڪلهه ڏسو ٿا ته حُسن جون سرڪاريون ڪرسيءَ وارين سرڪارين کان سواءِ ٻئي ڪنهن ڏانهن اک کڻي نهارڻ لاءِ به تيار ناهن.“
”نه پوءِ؟“

”ٻيو خير آهي، توڻيون پراڻيون ٿي ويون آهن، ڪجهه نيون وڻيون آهن. مڙيعي وڏن جي ريت کي منهن ڏيڻو ٿيو.“
شنوائيءَ واري ڏينهن ڏٺو مانس ته هڪڙي نئين ۽ نرالي ڊزائين واري توپي پاتل هيس. ان ڏانهن اشارو ڪندي ڪلي چيائين:
”بلڪل نئون فيشن آهي!“

ڪپڙي جي چٽيءَ تي توپيءَ جو نالو هلڪي اڻ لکي رنگ جي سنڌ جي نقشي هيٺان لکيل هو، ”خالص قوم پرست.“

لاڻي ڪهڙو خيال آيس. اوچتو سنجيدو ٿي چيائين، ”هڪڙي ڳالهه چوان؟ دل ۾ نه ڪندو؟ ڪڏهن صدر ۾ قومي ڪٽپ هائوس تان هلي ڪي يڪيون ٻه ٽي درجن ڪم جهڙيون توڻيون وٺي ڇڏيو! سڄي عمر لاءِ جان چُٽي پوندي. موقعي ۽ موسم آهر توپي پائي، پوءِ ماڻهوءَ کي جيڪي وٺي، سو پيو ڪري، ڪير پڇڻ وارو ڪونه هوندو.“

دؤر پيو

21 آڪٽوبر کان 28 آڪٽوبر... هڪ ڊگهيءَ غشيءَ ۽ غنودگيءَ جا آٺ ڏينهن ۽ آٺ راتيون. وچ وچ ۾ سُرت ۽ سجاڳيءَ جون گهڙيون، يادگيريءَ جون اڌ گيڊيون جهلڪيون، ڏنڌ ۽ ڪوهيڙي ۾ ويڙهيل چهرا، جملن جي اڌن ڪمپائونڊر، ڊاڪٽر، انجنيڪشنون، گوريون، ملاقات:

”ڪيئن آهين!“

”دعا آهي!“

”ڇا ٿو ٿئي!“

”بخار... پاسي ۾ سُور.“

29 تاريخ امام ۽ ادا، شميم لطيف، پناه گهر وارا. ڪار، سول اسپتال، ڊاڪٽر عالمي. وري به ڪار ڄامشوري جي پُل، ڄامشورو اسپتال.

پرائيوٽ وارڊ 14، روم نمبر 3، نرسون، گلوڪوز جي ڊرپ، انجنيڪشنون، گوريون، دوائن جا وزن، ايڪس ري مائٽ، ڪلهي ۾ چوويهه ڪلاڪ سُور جا ڏنگ، ڏينهن ڏينهن ڪمزوري، راتين جون راتيون تڙپڻ، اوجاڳا، مريضن جي ٻارن جون ورنڊي ۾ ڊوڙون ۽ ڌمچر، ملاقاتي، ڊاڪٽر.

”ڪهڙو حال آهي؟“ ڊاڪٽر صالح مرڪي پڇيو.

”ڪلهه کان وٺي سخت آلتيون آهن.“

”ڇو پلا؟“

”بٽرلجين جي انجنيڪشن ۽ گورين سان اڇيو آلتيون ٿين، ڪلهه کان وٺي اها

حالت آهي.“

”تڏهن ائٽلجين ڏيوس... پلا ايمپٽين شروع ڪيو؟“

”نه بي پي 105 هو. تنهن ڪري ڊاڪٽر عالمي ڇيو ته في الحال نه.“

ڊاڪٽر پير ادب سان جواب ڏنو.

”فڪر ناهي. شروع ڪري ڇڏيو... نڪ تي ويندا، فڪر نه ڪريو... کاڌو کاڌو... وري به ايڪس ري ۽ اسڪئننگ ڪرائي ڏسوس!“

”حاضر.“ ڊاڪٽر پير ورائيو.

”توهان سڏايو؟“ سسٽر زرينه ڪمري ۾ گهٽندي چيو.

”ها سسٽر. گلهي ۾ سخت سور آهي. ائثلجين لڳايو؟“

”چڱو.“

نس ۾ سئيءَ سان گڏ ڇٽ هزارين وڇونئن جا زهريلا ڌنگ گهٽي ويا ۽ ڦهلجڻ لڳا. اڌ ڪلاڪ کانپوءِ آرام آيو.

سسٽر عزيزه گهٽي آئي.

”هي سڀ ڪيڏانهن ويا؟“

”ننڍڙي بيمار هئي. امان اوجاڳا ڪري پاڻ بيمار ٿي پيئي. پاءُ اڳيئي چاڪ ڪونهي. هتي زڪام ۽ بخار ٿي پيس.“

”ڇا! هاڻي باقي اوهين تي، بس؟“

”بس!“

”ڊرپ لڳي اٿن؟“

”ها سسٽر!“

”کاڌو ڪهڙو کاڌو اٿس؟“

”سسٽر کاڌو وٺيس ئي نٿو. ڪجهه نٿو کائي.“

”پوءِ ايئن ڪيئن ڪم هلندو. آءُ توهان کي پنهنجي ميس مان سوپ موڪليان ٿي. اهو پي ڏسجو. قسم سان ڏاڍو مزيدار آهي. ضرور پي ڏسجو.“

”چڱو.“

سندس پاڻ ۾ ڳالهيو. سسٽر حميده جون وچ وچ ۾ هلڪيون چيخون ”ائي الله!“ ڊپيل تهڪڙا، مريضن ۽ سسٽرن جا قصا، اچرج، خوشي، ناپسنديءَ، توڪ جا هٿن ۽ اکين سان اشارا... غنودگي.

... ..

گهٽي.

”توهان سڏ ڪيو؟“

”ها سسٽر. هن جي طبيعت سخت خراب ٿي پيئي آهي. ڊاڪٽر کي گهرايو.“

”ڇا! ڇا! چيو مانس سڄي رات اوجاڳو نه ڪندي ڪر. پنهنجي صحت جو خيال ڪندي ڪر.“

ڊاڪٽر پير آيو.

”هيءُ ڪنهن سرجن جو ڪم آهي. آرتوار جي رات ڪوبه سرجن گهر ڪونه هوندو... رات جا آٺ ٿيا آهن. سرجن غنيءَ کي فون ڪريان ٿو. خدا ڪري هجي.“
 ”ها ڊاڪٽر، ذاتي ڪوشش وٺي ڪونه ڪو فوراً انتظام ڪريو. نازڪ حالت آهي. مٿس ماڻهو ٿي.“

”حاضر ادا.“ اڌ ڪلاڪ کانپوءِ سرجن غني، تپاس.

”ڪڏهن کان وٺي تڪليف آهي؟“

”پنجن ڏينهن کان.“

”الٽي به ٿي هئي؟“

”ها اڄ پنهنجن جو الٽي ٿي هئي.“

نيڪ آهي. هينئر ئي داخل ڪري، بئرجين ڊرپ ۾ ملائي هٽوس. سڀ نيڪ ٿي ويندو.“

ٻيو ڏينهن ڏهون نمبر ڪمرو گلوڪوس جي ڊرپ، بئرجين، ڪلورو فائيتين.

وارد بواءِ، ڊرپ جو استعند، گلوڪوس جي ٿيلهي. پويان سسٽر زرينه.

”تڪليف ٿئي ته ٻڌائجو.“ سسٽر زرينه نس مان سُوٽو ڪڍي وري ٻيو دفعو ٽنبندي چيو. جواب ۾ سُر، طنز، خودقياسيءَ ۽ صبر ڀريل اڻ لکي مُرڪ.

گلوڪوس جي تنگيل ٿيلهيءَ مان گلوڪوس جا ڦڙا ڳڙڻ لڳا. ٽپا ٽپا ٽپا!
 ”اڪيلا رهجي ويا آهيو.“ سسٽر زرينه همدرديءَ، قياس واري مُرڪ

مُرڪندي چيو.

”هائو... ڏهين نمبر جو ڪهڙو حال آهي؟“

”ان کي به گلوڪوس لڳل آهي. رات ڪجهه ننڊ ڪيائين... سرجن غني رات 12 بجي ڏسڻ آيو هوس... سڀاڻي ايڪسري ٿيندو. رات لاءِ ايمپٽين جي انجيكشن آهي؟“

”نه شهر مان وٺڻ ويئي آهي، هن استورٽان نتيون ملن.“

”ويچاري ڏاڍي تڪليف ۾ پئجي ويئي آهي. ساڳئي وقت ٻئي ڄڻا بيمار. سڄي رات ماٿس سان اوجاڳو ٿي ڪري، ڏينهن به سڄو! ٻنهي جي چاڪريءَ ۾ آهي... ڏاڍي سُٺي چوڪري آهي!“ سسٽر عزيزه ڪمري جون ٽٽيل پڪڙيل دوائون ۽ سامان نيڪ ڪندي چيو.

در گُليو. هوءَ توڪري ڪنيو سهڪندي، مُرڪندي پريان ٿي زور سان ڳالهائيندي آئي...

”دوا ملي ٿي نه. رُلي رُلي مس ملي آهي. سنڌي رسالا ڪونه مليا. تائيم اڃا ڪانه آئي آهي، پيپيتو سڄي بازار ۾ ڪونه ٿو ملي.“

توڪريءَ مان ساوا مڇ، هفتيوار نيوز ويڪ، موسميون، پالڪ، سنڌي اخبارون هفتيوار پيڪنگ رويو، انجنيڪشنون، دوائن جون شيشيون ڪڍي ڪٻٽ ۾ وجهندي وئي.

”تڪڙ ۾ ڪلورومايٽن وسري ويو. اما ڪاوڙي. خير اڃ لاءِ ته آهي. سڀاڻي ڪٿي وٺبي... امان وٽان ٿي، اچي اوهان کي سوپ ٿي ٺاهي ڏيئي وڃان.“
ڏينهن گذريا، ڪمرو 10 خالي ٿيو، ڪمرو نمبر 3 بدلائي ڪمرو نمبر 6 ورتو ويو.

”ڇا پڙهي پڙهي ٻڌايان — اخبارون يا ناول؟“

”پهرين اخبارون پڙها!“

”سنڌ جي ملازمن سان زيادتيون ختم ڪيون وڃن...“

”سياسي رهنمائن کي بنيادي مسئلن تي ٺاه ڪرڻ جي اپيل...“

”175 اعليٰ آفيسر سبڪدوش ڪيا ويندا...“

”حيدرآباد ۾ نوجوان شاگردن جو جلوس...“

”اهو پڙها!“

”حيدرآباد ۾ نوجوان شاگردن جو جلوس... هڪ شاگرد رهنما ٻُڪ هڙتال

شروع ڪئي... ون يونٽ ٽوڙڻ، ووٽرن جون لسٽون سنڌيءَ ۾ شايع ڪرڻ ۽ تعليمي ادارن جي سنڌي سربراهن خلاف سازشون ختم ڪرڻ جا مطالبو...“

خبر پڙهي پوري ڪري پڇيائين:

”مطالبو منظور نه ٿيا ته پوءِ؟“

”پوءِ ڇا؟“

”پوءِ ٻڪ هڙتال ختم ڪندو يا...“

”خير ناهي... ماڻهوءَ ماڻهوءَ تي مدار آهي.“

”ڪي موت تائين ٻڪ هڙتال ۾ مري به ويندا آهن؟“

”ها تازو هڪڙو سِڪ هندستان ۾ مئو آهي.“

هوءَ سوچ ۾ پئجي ويئي.

”هاڻ ڇا پڙهون؟“

”ناول.“

”ڇڱو پهريائين ڀلي امان پڙهي.“

”ڪٿي ڇڏيو هيوسين؟“ مائٽس پڇيو.

”جتي نعيم جي ڪمپني بيلجر پهتي آهي ۽ هاڻ جنگ جي محاذ تي اچي

پهتا آهن.“

ماڻس عبدالله حسين جو ناول ’آداس نسلين‘ ڪٻت مان ڪڍي پنا اٿلائي،
آخري نشان ڳولي لهي پڙهڻ شروع ڪيو:

”برف ڪرڻ بند ٿي ويئي، چنڊ ڪڪرن کي چيري نڪتو ۽ چو طرف سموري
فضا برف جي اڇاڻ سان جرڪڻ لڳي. دشمن جي مورچن ۾ ڪنهن گتار جو
يڪتارو بار بار پئي وڃايو جنهن جو ڳنڀير ۽ نرم آواز اچي ۽ گهري صاف ڀريل
رات جي جادوءَ کي پئي وڌايو...

”پتي ڏينهن وڃين ۽ جو حملي جو حڪم مليو. ساڻن گڏ نمبر هڪ نمبر ٻه
نمبر ٽي ڪيولري برگيڊ جا وڏا حصا هئا. حملي جي رت هيءَ هئي: نمبر ٻه ڊبل
ڪمپني جيڪا ميجر همفري جي ڪمان ۾، هولي بئنڪ واري سيڪشن جي
خندقن تي قابض هئي، سا اڳتي وڌي ڇهه سؤ والن جو محاذ گهيريندي. نمبر پهرين
ڪمپني ڪئپٽن ايڊيٽر جي ڪمان ۾ روز بڪت تي قبضو ڪندي، جنهن مهل
نمبر ٻه ڪمپني سندس ڀرسان اچي پهچندي، تنهن مهل نمبر ٻه ڪمپني چڙهائي
شروع ڪندي...

ٽين بجي فائرنگ شروع ٿي، ريجمينٽ، دشمن جي مشين گن ۽ رائيفل فائر
جي اڳيان اچي ويئي... هوا ۾ بارود جي بو هئي...

”ڪنڊ 39 – ڏکڻ اوڀر – فائر!“ ڪمپني ڪمانڊر رڙ ڪئي – زخمي سپاهي
ٻنهي هٿن سان پيٽ کي جهليو گوڏن ڀر ويٺو هو ”پاڻي!“ هن خوفناڪ غيرانساني
آواز ۾ چيو ۽ جھڪي پيو. سندس مٿو وڃي زمين سان لڳو ۽ هو ان حالت ۾
ڪمزور ۽ مٿل آواز ۾ ڪجهڙ لڳو. ٻن سپاهين کيس سنئون ڪري لڏايو ۽ پاڻيءَ
جي چل ڪٽي وات تي رکيائونس. سندس نڙيءَ مان هڪڙو ڍڪ مس هيٺ لٿو. ٻيو
پاڻي وڃن مان وهڻ لڳس، سخت سُور کان سندس چهرو بيچڙو ٿي ويو هو ۽ موت
جي خوف ڀريل نگاهن سان هُو تڪ ٻڌي آسمان کي تڪيندو رهيو. جنهن مهل
نعيم آخري دفعو کيس ڏٺو، تنهن مهل هن پنهنجين اکين سان پنهنجي پيٽ ڏانهن
اشارو پئي ڪيو. جنهن کي اڃا تائين سندس رت ڀريل هٿ سوڳهو جهلي ويٺا
هئا...

”هو سال تائين بيلجيم ۽ فرانس جي علائقن ۾ لڙندا رهيا... پنهنجن توڙي
دشمن جي مورچن ۾ هن هزارين سپاهين کي مرندي ڏٺو. ڪن کي آسانيءَ سان
مرندي ته ڪن کي سڀتجي مرندي، ڪن جي چهرن تي اڇاڻ ۽ معصوميت هئي ته
ڪن جي چهرن تي موت جي نڀاڻ ۽ سُور. ڪن جي اکين جيئري ماڻهوءَ وانگر
جهاتيون ٿي پاتيون ته ڪن جون اکيون انڌن شيشن وانگر پيشانيءَ تي جڙيون
پيون هيون. ڪن جي کيسن ۾ شڪل راشن ۽ ٻه ٽي گوليون هونديون هيون ته ڪن
وت ٻارن ۽ سُھڻين چوڪرين جا فوتا سندن ڪارين چوٽين جي چڱن جون

نشانين. هو سمورا کي پٿرن تي ته کي خندقن ۾ سُڪل نالن ۾ ته کي برف تي يا گپ ۾ مٽا پيا هوندا هئا. وقت هجي ها ته نعيم ڪنهن نوجوان سڪون ڀريل چاهري وٽ بيهي رهي ها. سندس کيسا ڦلوري فوتا ۽ خط ڪڍي ها. انهن عورتن جو تصور ڪري ها، جيڪي ڳوٺ کان ٻاهر نين ۽ نالن جي ڪنڌين تي پنهنجين پيارين شڪلين لاءِ سڪنديون پيون هونديون ۽ خبر ئي ڪانه هوندين ته انهن محبوب مهانڊن جا چپ ٿڌا ڪري ڇڏيا ويا آهن، اهي بدن ۽ جسم جن کين بي پناه خوشين جون راتيون بخشيون، سي هزارين ميل پري ڏوڙ ۾ تڙيا پڪڙيا پيا آهن، ۽ هو اجايو پيون واٽون نهارين. هو جيڪر انهن ٻنين بابت سوچي ها، جي نوجوان هٿن کان سواءِ غير آباد ۽ ويران ٿي ويون.

هاڻ بس!“ چئي ماٿس ڪتاب بند ڪري هٿ وڌائي ڪپٽ جي خاني ۾ رکيو.

سامهون اُلهندي پاسي واري کليل دروازن مان سياري جي شام جي آداس ۽ تڪل سج جي روشنائيءَ ۾ لان جي ڇهر جو رنگ ساڻو سونهري ٿي پيو هو. قوهاري جي آس پاس رنگبرنگي ٻوٽن ۾ ننڍڙيون ننڍڙيون جهرڪيون پَر سوئي پاڻ ۾ راند پئي گڏيون ۽ رڪي رڪي ”ڦر!“ ڪري اڏامي گوهيون ڏيڻ ٿي لڳيون.

”زبردست ناول آهي.“ ٿوري دير رڪي چيائين، ”ماڻهو هڪٻئي تي ظلم الائي ڇو ٿا ڪن؟“ سندس گلو ڀريل هو. ماٿس به خلا ۾ گهوڙ لڳي. ۽ پوءِ چيائين، ”بس اصل کان وٺي هڪٻئي کي گهڻ جو دستور هليو اچي. نظام ئي اهڙو آهي.“

هن چيو، ”اهو نظام ئي ختم ڇو نه ٿا ڪري ڇڏين... منهنجو وس هجي ته انهن سڀني جنگ ڪرائڻ وارن کي شوت ڪري ڇڏيان.“

”اهو شوت ڪرڻ به ته ماڻهو مارڻ ٿيو.“

”ها، پر اهو سٺي مقصد لاءِ ٿيو... اهڙا انسانن جا دشمن مٽا پيا آهن.“ ماءُ، ڌيءَ هڪ ٻئي پويان چيو.

”ڪير ماري؟“

”ماڻهو... عوام.“ هن چيو.

”اهي ته نه ٿا اٿن.“

”ٻيا سٺا ماڻهو کين اُتارين.“ ماٿس چيو.

”شاگرد، نوجوان، پاڻ سڀ اُتي پئون.“ هن زوردار تائيد ڪئي، ”چين وارن به ته ائين ڪيو نه! ويٽنام وارن ڏسو ڇا ڪيو آهي!“ ”اُتي ته مرد عورتون، ٻار، ٻُڍا به سِر ترين تي رکيو بيٺا آهن.“

”اسين به ايئن ڪنديون سين. خدا جو قسم هتي ماڻهو اُتي بيهن ته آءُ جيڪر اڃ ئي ساڻن هلي وڃان...“

”پوءِ فلمون ڪير ڏسندو؟“

”فلمون! مون کي ته هاڻي انهن فلمن لاءِ نفرت آهي. سڀ ڪوڙا پنهنجي زندگي سڄي غلط آهي. ايمان سان آءٌ ته چوان ٿي ته آءٌ ڇوڪرو هجان ها ته ويٽنام هلي وڃان يا فلسطين. عظيم انسان اهي آهن. هتي ته اسين رڳو حيوانن جي حياتي گذاريون ٿا....“

”اهي ويچارا ته روز مرن ٿا.“ ماڻس افسوس سان چيو.

”پلي مرن، مرڻ ۾ ڇاهي. انسان ته ٿي مٿا. مريو ته ائين ٿي. پنهنجي قوم لاءِ سر ڏيئي مرجي يا انهن انسانن وانگر سڄي عمر لپ استڪون هڻي، فٽشن ڪري، فلمون ڏسي، مانيون پچائي، زانا جهيڙا ۽ گلائون ڪري گُٽن وانگر مري وڃجي...“ هن جوش ۽ نفرت وچان ڳاڙهو ٿي چيو.

گهوڙي وانگر تيزيءَ سان آيل بيماري جونءَ وانگر آهستي سُرندي موت کائي رهي هئي.

”سڀاڻي کان توهان صبح جو 7 بجي لان ۾ وڃي ٿورو هلجو ۽ اُس تي ويهجو.“
سسٽر زرينه رات پنهنجي پنجابي اردوءَ ۾ حڪم ڏنو. سندس مهربان ۽ باجهاري منهن تي چڙهيل پُر سڪون سنجيدگيءَ جي نقاب مان سندس سرهائي ۽ فتح جون جھلڪيون نظر پئي آيون. سندس سنڀال ۾ ڏنل مريض ٺيڪ ٿي رهيو هو.
لان جي چوڌاري بينچن مان هڪ تي فتح مل واري ڇوڪري ۽ سندس ماءُ وينيون هيون. مينڊيءَ جي ٻوٽن تي جهرڪيون چرچر ڪري پاڻ ۾ وڙهي رهيون هيون. ننڍڙو اياز لطيف سٺو پاڻڻ کان انڪار ڪري گُڏائي ڦوهاري ۾ هٿ پير ڀڙائي نعرا هڻي رهيو هو. ”سند جو بهادرا“ ”لالا قادرا“ ”سند جو بهادرا“ ”لالا قادرا“
”هي نعرا ڪٿان سِڪي آيو آهين؟“
”ڪٿان نه.“

”شهر ويو هو. اتان ڇوڪرن کان ٻڌا هوندا ائين.“ ماڻس ٻڌايو. ڇپر اڃا آلي هئي. فراسي وڇائي ويئي.
”نيٺ ڇا ٿيندو؟ مطالبا مڃيندا؟“ هن پڇيو.
”خير ناهي.“

”پوءِ بس ويچارو پلي مري وڃي! سرڪار کي احساس به ڪونه ٿيندو!“
”خير ناهي... اڄ پاڻ به شهر ٿا هلون. خبر وٺجي. قاضي فيض محمد به اچي وينو آهي.“

”قاضي فيض محمد تمام سُٺو ماڻهو ڄڻو. ٻيا ليڊر ته گهر سُٽا پيا آهن.“

”وڏو سچار سنڌي آهي... سند جو آزمايل سپاهي آهي.“

شهر کان موٽندي وات ۾ اها ئي ڳالهه ٿيندي رهي.

“قاضيءَ جي اچڻ تي شاگرد ليڊر چو ناراض ٿيا آهن؟”
 “چون ٿا ته سياسي ليڊرن جي شامل ٿيڻ ڪري معاملي کي سياسي رنگ اچي
 ويندو. حڪومت هروڀرو ضد ٻڌندي”
 “پوءِ ڇا ٿي پيو. سياسي معاملو اوڻين ئي آهي.... قاضي ويڄاري کي ته ارمان
 ٿيو هوندو.” ماڻس چيو.
 “ها، ڳالهه ڪندي سندس گلوپرجي آيو. مون کي خود شرم پئي آيو.”
 “چو؟”

“بس، قومي سياسي شعور جي پختائي ناهي. اڃا هر ڪو پنهنجي ديڳڙي الڳ
 رڌڻ کان ٿو گهري. هڪڙي بزرگ فداي قربانيءَ لاءِ اچي ۽ ان جو اهو قدر ٿئي!”
 هوا تي نڪرڻ ڪري طبيعت خراب ٿي پيئي. بخار... آلتيون... شام جو
 ڪجهه سامت آئي.

“ڪجهه پڙهجي.”
 “چڱو ناول پڙهون؟”
 “نه. انهيءَ مان طبيعت مورڳو اُداس ٿيو پوي. اڄڪلهه اهڙو ادب پڙهجي،
 جنهن سان همت وڌي، فتح ۾ يقين ٿئي، آڻندي ۾ اعتماد ٿئي...”
 “تيڪ آهي. تڏهن امان تون شاهه جو رسالو پڙهي ٻڌاءِ.”
 “ڪهڙو سر.”
 “ڪاهوڙي.”

“پيئي جنين باس گنبي ڏونگر گام جي،
 ڇڏي لوڪ لباس، لوچي لاهوتي ٿيا.”
 سڄو سر پورو ڪري پڇيائين، “هاڻ وري اياز... اٿن؟”
 “ها.”

“ڪتاب ته گهر رهجي ويو. ياد ٿا پڙهون. پهريائين تون هو ٻڌاءِ، اسين ننڊ جا
 نيٺ آهيون پرين!”
 “اسين ته ننڊ جا نيٺ آهيون پرين،
 سٽي ساهه جاڳي وڃي دور دور،
 ستارا لتاڙي اسان جو شعور...
 جڏهن موٽ کانئن
 سوين راز آڻيون
 سوين ساز جي لاءِ آواز آڻيون
 سوين چنڊ چايون،
 ستارا تڳايون.

انهن سان اچي جڳ سڄو جڳمڳايون،
اسين ننڊ جا نيٺ آهيون پرين،
اسين جاڳ جا ڀاڳ آهيون پرين!

ٻاهر اوندهه هئي. پريان وٽن جي پنن جي هلڪي سر سر جا ڀڙڪا پئي آيا.
واري واري سان سهڻي لطيف ۽ اياز جو ڪلام پڙهجي رهيو هو. ايئن ئي لڳو جڻ
ڪمري نمبر 6، وارڊ 14 مان سڄي ايل.ايم.سي اسپتال مان سموري سنڌ مان سڀ
مرض ۽ بيماريون ڏوبي رهيون هيون، ماڻهو هنڌ ۽ بسترا ڇڏي، گهرن جون گنڊون
ڇڏي، گام ۽ گهٽيون ڇڏي، مڙي سڙي ولر ۽ ٽولا ڪري، قطارون ٺاهي، لشڪر بڻجي
مست ٿي، نچندا ٿيندا، ڳائيندا، ظلم ۽ قهر جي ڪوٽن تي، غلاميءَ جي مورچن تي،
نڪري دوکي جي ديوارين تي هلائون ڪرڻ لاءِ لهرون لهرون ٿي وڌي رهيا هئا.

اوشال عقابن سان اٽڪان

مان وار ٿي واهرن جي

ٿي ساري سنڌ اياز ٻني

ڇا چم چم آندئي چيرن جي!

”ڏونگر ڏکوبن کي ٽپي ڪندين ڪوه،

تون جي پهڻ پڀ جو ته لڱ به منهنجا لوه،

جنهن چوريءَ ۾ چوه سا پتون ٿيندي پير تي.“

اڪين ۾ حوصلي ۽ همت ۽ جذبي ۽ جولان جا ڏيئا جرڪي اٿيا.

”هاڻ قائد انقلاب پڙهجي.“

هن ڪتابڙو ڳولي هٿ ڪيو ۽ پڙهڻ لڳو.

”سڄي دُنيا جا عوام پاڻ ۾ ملي هڪ ٿي وڃو ۽ آمريڪي اڳرائي ڪندڙن ۽

سندن شڪاري ڪُتن کي شڪست ڏيو. سڄي دُنيا جا ماڻهو مڙسي ڪريو. ڪمر

ڪشيرو وڙهڻ جي جرئت ڪريو. مشڪلات کان نه ڊڄو ۽ لهرن پويان لهرون ٿي

اڳتي وڌو. پوءِ سڄي دُنيا عوام جي ملڪيت ٿي ويندي. سڀني قسمن جا راکاس

تباھ ڪيا ويندا.“

”انساني تاريخ ۾ سدائين سمورين مرڻينگ ۽ مُردار قوتن پويون پساهن تي

اچي، انقلابي قوت جي خلاف سر توڙ مقابلو پئي ڪيو آهي ۽ ڪي انقلابي اڪثر

دشمن جي انهيءَ ظاهري طاقت ۽ اندروني ڪمزوريءَ کي ڏسي ڪجهه دير لاءِ دوکي

جو شڪار ٿي ويندا آهن. کين خبر ئي نه پوندي آهي ته دشمن تباھيءَ جي ويجهو

پيو پهچي ۽ هو پاڻ فتح جي ويجهو پيا پهچن...“

”اسان کي ڪيبي ته پنهنجي طرف مان ڪمزوري ۽ بي وسيءَ جا سمورا خيال ختم

ڪري ڇڏيون. دشمن جي طاقت کي اجايو گهٽ سمجهڻ جا سمورا خيال غلط آهن.“

”مظلوم عوام ۽ مظلوم قومن کي اهو ڪڏهن به نه سمجهڻ کپي ته ڪو عوام کي غلام بڻائيندڙ سامراجين کي ڪڏهن نه ڪڏهن حياءُ پئجي ويندو ۽ هوسندن ڳچيءَ مان هٿ ڪڍي ڇڏيندا. هو فقط تڏهن ڪامياب ٿيندا، جڏهن پنهنجي ٻڌيءَ کي مضبوط ڪندا ۽ پنهنجي جدوجهد تي ثابت قدم رهندا. سڄو پڇوڙڪ جو قلعو عوام آهي، لکين ڪروڙين عوام جيڪي سڃاڻيءَ ۽ صاف دليءَ سان انقلاب جي پُٺ پرائي ڪن. اهو آهي صحيح معنيٰ ۾ رُڪ جو قلعو جنهن کي توڙڻ ڪنهن به طاقت جي وس جي ڳالهه ناهي.“

”جنهن هنڌان جنگ ڪرڻ جي پريور طاقت جو چشمو ٿئي نڪري ٿو سو عوام ۾ لڪل آهي، هيءُ جو دشمن کي ايڏي مجال ٿي آهي جو اسان تي آڪٽر ۽ رعب پيو ڪري. ان جو خاص سبب اهو آهي جو عوام اڃان چڙوڇڙ ۽ غير منظم حالت ۾ آهي. جڏهن اها گهٽتائي نڪري ويندي، جڏهن اڳرائي ڪندڙ اسان جي لکن ڪروڙن عوام جي وڪڙ ۾ اچي ويندو ۽ جهنگلي ڍڳي وانگر شعلن ۾ وڪوڙجي رنيو ڪري ٽڪر هڻندو ۽ ڊوڙون پائيندو، اسان جي آواز جي گجگوڙئي سندس دل ۾ دهشت وجهي ڇڏيندي ۽ هو سڙي رک ٿي ويندو.“

اونڊاهي گهري ٿيندي ويئي. ڳالهين مان ڳالهيون نڪري اُسري نسري سڀاڻپ ۽ سورهياڻيءَ جا سنگ ڪڍي رهيون هيون.

هن اوچتو پڇيو:

”آءٌ هڙتال ڪري سگهان ٿي؟“

”چون؟“

”ماڻهو ڪلندا ته ڪونه؟ چوندا ته ڪونه، ته نياڻي ڏيءَ هڙتالون پيئي ڪري..“

”ڪي ضرور ڪلندا، توڪون ڪندا، اول شايد سڀ ناپسند ڪن، هر نئين

ڳالهه تي ماڻهو ڪلندو ۽ چترن ڪندا آهن.“

”پوءِ...؟“ هن اُداس ۽ مايوس ٿي چيو ”مرشد سائينءَ جو فرمان آهي:

”ڪاريءَ رات ڪنن ۾ آهي ڪاٺيارين ڪم

”ڏهر پيرا ڏينهن ۾ ڏي ڌرا پا ڏم

هي هڏو ۽ چم گهوريو محب ميهار تان.“

”ڇڱو!“ هن محڪم ارادي سان چيو سندس اکين ۾ عزم جا شعلا هئا.

... ..

بئي ڏينهن اخبارن ۾ بڪ هڙتالين کي رتورت ڪري گرفتار ڪرڻ جون

خبرون شايع ٿيون.

”هاڻ؟“ هن اخبار پڙهي پڇيو ”خبر ناهي؟“

”هاڻ ته مچرجي پيا آهن. هاڻ جيڪو بڪ هڙتال ڪندو تنهن کي ماريوندا.“

”نہ؟“ ”ها؟“

”تورت ڪري ڇڏيندا؟“ ”شايد.“

”پر جي ڪجهه نه ڪبو ته تحريڪ ته ناڪام ٿي ويندي؟ نه؟ چوندا ته سنڌي

ڊڄي ويا؟ نه؟“

”ها.“

”پيا ڇوڪرا ته هاڻ ڪونه ويهندا؟“

”خبر ناهي. شايد نه ويهن.“

”آءُ وڃان ٿي!“ هوءُ اوچتو ٽپ ڏيئي اُٿي ڪڙي ٿي ۽ وڃ جي تيزيءَ سان هلي وئي.

”بسترو کڻي وڃ!“ ماڻس پويان سڏ ڪري چيو ۽ پوءِ پاڻمرادو ڀڄڻ ڀڄڻ ڪري

چيائين، ”ويئي هلي سڏ ڪونه ٻڌائين.“

سسٽر زرينه سُئي هڻڻ لاءِ گهڙي آئي.

”هينئر اختر ٽڪڙي ٽڪڙي ڪيڏانهن پئي ويئي؟“

”جبل!“ ماڻس سنجيدگيءَ سان چيو.

سسٽر منهن تڪيندي رهجي ويئي.

شاهه جو بيت اُڀري اکين اڳيان اچي بيٺو:

”پيئي جن پروڙ گنجي ڏونگر گام جي،

ڇڏي سڀ ضرور لوچي لاهوتي ٿيا!“

ڀاڱو چوٽون

شاعري

اوهان جي پڄاڻان

جهان کي ڏيو مبارڪون

جهان کي ڏيو مبارڪون اسين پيا ڪاهيندا اچون،
نون سُرڻ ۾ زندگيءَ جا گيت ڳائيندا اچون،
نئين زمين تي هڪ نئون جهان بنائيندا اچون،
نئين جهان ۾ ڌام ڌوم سان ڇائيندا اچون.

حيات جو هيءُ حڪم آ ته ڏاهيو پوءِ ٺاهيو
دٻاءُ ٿڌو رهڻيءَ جا ڪيل سڀ بگاڙيو
خزان کي جو پناهه ڏي سو باغ ٿي اُجاڙيو
خزان سان گڏ خزان جو گهر به پيا جلائيندا اچون.

اجهو هو نڪتو بهڪندڙ جلوس آفتاب جو
پيو آليڙون ليڙون ٿيو ڪفن انڌيري رات جو
نشان نظر اچي پيو صاف منزل نجات جو
۽ ٻوڏ وچ جيان وڏي پيو قافلو حيات جو
قيامتون قيامتن ڀڻيان اُتاريندا اچون.

جو سڄ آسمان تي هو زمين تي جڳمڳائيندو
۽ چنڊ پڻ لهي اچي قدم تي سر جهڪائيندو
بهشت جنتن جو خواب نيٺ رنگ لائيندو
بهار نيٺ مُر ڪندو ۽ حُسن گيت ڳائيندو
اُتو جو آسمان کي زمين تي لاهيندا اچون.

قول پاري

تو وري شوق شهادت جو اُتاري ڇڏيو
تو وري ديس جي هر دل کي ڏتاري ڇڏيو
تو وري ڏاڏي جي ڏهڪاءَ کي ڏاري ڇڏيو
سهڻيءَ جيان سير گهڙئين، سهڻا! تون سر کي گهوري
ڏيهه کي ڏان ڏنو ڏياڇ! توڪنڌ کي ڪوري

تو کي ڏاهر، توکي دودو ٿا چون پيا: ”شابس!“
هوشو هيمنون ۽ بالاول ۽ دولهه ”شابس!“
شاهه عنايت ۽ سچل، شاهه پٽائي شابس ”شابس!“
۽ هوءَ مارن سندي ٿر-چائي به: ”شابس!“
قول پاري، تو ملهائون پنهنجون ست سئو پيڙهيون،
ڳات اوچا ڪري هلنديون تنهنجون سهسين پيڙهيون

سانگين جي لاءِ سازش جڏهن تيار ڪندو
ڪوئي آمر، ڪوئي جابر، ڪوئي غدار، ڪندو
جڏهن خودداري ۽ غيرت کي ڪو لڪار ڪندو
سچ ۽ سونهن تي، مظلوم تي، ڪو وار ڪندو
سهڻا سورهي! وٺي نالو تنهنجو ڪونڌر ڪڍندا،
سچ ۽ سونهن تان، سورهيائيءَ سان، سر گهور ڪندا.

۽ جڏهن ڪارا ڪري کيس هو ڪريون اينديون،
۽ مٺي ملڪ مٿان مهر جون پونديون وسنديون،
۽ جڏهن روح جي وادين مان اُدا سيون وينديون،
۽ جڏهن ديس جي گلشن ۾ بهارون اينديون،
تون ٽڙيل هوندين، مٺا، جهنگ ۾ برتر ۾ گلن جان،
تون ڪڙيل هوندين، سچ! چنڊ جان، هر دل جي اڱڻ تان.

(سينٽرل جيل سکر، 20 اپريل 1979ع)

اوهان جي پڄاڻان..

اڃ وري به موسم بدلجي پيئي،
وري به ڏينهن ننڍا ۽ راتيون وڏيون ٿيڻ لڳيون آهن،
رات پنهنجي سيند ۾ تارا گڏيون ۽ چنڊ پيئي سڄائي،
ڳوٺ ۽ وستيون، شهر ۽ بازاريون اُهي ئي آباد آهن.

هميشه وانگر هر هنڌ ٻار آهن،
ڪي رويو رڙيو وريو ڪلن گڏن پيا،
مائرن جون اکيون اهي ئي پاڻو، قرب ۽
فخر ڀريل اٿاهه پيار سان تمتار آهن.
اڃ به ڌرتيءَ جي هر شيءِ ۽ هر نظاري
مان سُونهن سڏ پيئي ڪري
درين جي سيرن، بيڪٽيل درن، اڱڻن ۽ چٽين تان،
پنڌن، پيڇرن، پيهن ۽ ڪوهن تان
ڍڳي گاڏين، بسن ۽ ريلن جي گاڏن منجهان.
اڃ به پيار جون سڪون، سرمستيون ۽ سوپون سوايون آهن،
اڃ به بي وفائي ۽ وچوڙي ۽ پڇتاءُ
جانانگ سينن تي سُرن پيا.

اڃ به،
مظلوم ماڻهو قومن ۽ ملڪ،
سمورا ڪنڊ، سڄي ڌرتي، سموري انسان ذات
جڳ ۾ ڦرلت، ظلم ۽ اوندھ انڌڪار مچائيندڙ
وحشي آدمخورن سان
ٻڪين پيل آهن.
اڃ به،

حق ۽ انصاف، سُونهن ۽ سچ پاران
محنتون، مڙسيون ۽ ويڙهيون ڪرڻ وارن
سورهين جي،
سُرخرو ۽ سڀاڻن ڪارنامن جي سڳند
ولائتون واسي سڄي سنسار کي سُرهو
پيئي ڪري.

”اچي آريءَ ڄام جو وٺ وٺ منجهان واس.“

اڄ به،

پنهنجي وطن جا عوام سڄي جهان جا عوام

پختي ارادي ۽ اتل يقين سان،

ڪڏهن آهستي آهستي، ڪڏهن وڏا وڏا ڇال ڏيئي،

ڪئين لاڙهين ڇاڙهين ۽ ورن وڪڙن مان لنگهي،

پنهنجي روشن ۽ شاندار آئيندي ڏانهن وڌي رهيا آهن.

اڄ، اوهان جي پڄاڻان به،

دنيا اهڙي ئي رنگين، روشن ۽ اسرارن سان

پريل نٽ نئين، سڌائين بدلجندڙ ۽ سڌائين

پياري ۽ نپاري آهي،

جهڙي اڳ،

اوهان جي هوندي هوندي هئي.

آءُ اڄ به سوچيان ۽ لوچيان پڙهان ۽ لکان ٿو

اڄ به ججهن سان گڏ پنهنجن مقصد لاءِ

پورهيا، ڪشالا ۽ ويڙهيون ڪريان ٿو

اڄ به سنگتين سان گڏ قيد ڪاتيان ٿو

اڄ به پيار ۽ نفرت ڪريان ٿو

اڄ به انهن کي چاهيان ٿو

جن کي اڳ چاهيندو هوس.

گاهن، گلن ۽ وڻن کي ٻارن ۽ ماڻهن کي،

سُونهن ۽ پيار کي،

مسڪينن ۽ مظلومن، محبوب ماروڙن سان،

محبت ڪرڻ وارن، منجهن ويساھر رکڻ وارن،

سندن پاسو ۽ پُٺ وٺڻ وارن،

ساڻن توڙ تائين پَت پارڻ وارن،

شاعرن اديبن، عالمن، دانشورن، فنڪارن،

فيلسوفن، سائنسدانن ۽ سياسي رهبرن کي،

سڄي دُنيا جي وطن دوستن انقلابين،

حق پرستن ۽ مڙس ماڻهن کي،

سڄي ڌرتيءَ کي، سڄي انسان ذات کي....

اڃ به انهن کي ڏڪاريان ٿو.
 جن کي اڳ ڏڪاريندو هوس.
 بي رحمن، ظالمن کي، مفت خورن ۽ ڦوروئن کي
 تعصبين ۽ مُردارن کي،
 پنهنجي وطن، پنهنجي قوم پنهنجي عوام جي
 وڃين کي،
 سڄي دنيا جي سمورن وطنن، سمورين قومن ۽
 سموري عوام جي وڃين کي.

اڃ به، آءُ ۽ هيءُ دنيا،
 اهڙا ئي آهيون.
 جهڙا اڳ، اوهان جي هوندي.

پر ان هوندي به،
 اوهان جي پڄاڻان،
 الائي ڇو الائي ڪيئن، الائي ڪيڏي مهل.
 هنئين جي ڪا ٿو ٿي ڊهي پيئي،
 وجود جو ڪو اندريون هڏ پڇي پيو
 ”ويرو تار ڏڪن، سڄن پڳي هڏ جيئن!“
 اوهان جي پڄاڻان،
 روح جي گهر ۾
 هڪڙو اهڙو قضيو ٿي پيو
 جنهن جي اڻ لکي خاموش ماتر ۾،
 منهنجو من، ساهه جي پوئين پساهه تائين،
 ڪفن ويڙهيو وڌندو.
 نه ته هونئن، منهنجا پرين،
 اڃ اوهان جي پڄاڻان به،
 آءُ ۽ هيءُ دنيا،
 اُهي ئي ساڳيا ۽ اهڙا ئي آهيون.

چلڪڻا لانگ بوت

نه! تنهنجي منهنجي بوتن کي به،
ههڙو صاف ۽ چلڪڻو پٽائڻ لاءِ،
ههڙي پالش بازار مان ڪانه ملندي.
اها پالش!
جنهن هنن لانگ بوتن تي لڳل،
هيڏين صدين جي غلاظت
۽ هيترن نسلن ۽ هيترين قومن جي
رت جا داغ ڏوٽي،
کين ههڙو صاف ۽ چلڪڻو ڪيو آهي،
سا دنيا جي ڪنهن به ڪارخاني ۾ ڪانه ٿي ٺهي سگهي
اهو هڪ گهرو هنر آهي،
رات پيٽ ۾ يا ڏينهن ڏني جو
هنن کي چٽي،
ههڙو صاف ۽ چلڪڻو رکڻ تيون
تومون جهڙن ماڻهن جون زبانون.
هي اُهي ڪاريگر زبانون آهن،
جيڪي ڪالهه
تومون سان گڏ،
جلسن ۽ جلوسن ۾، ٿاڻن ۽ بند وارين ۾،
قوم ۽ ڌرتي، دين ۽ مذهب،
۽ جمهوريت ۽ سوشلزم جا،
اُپ ڌاريندڙ نڪريا هڻي،
اقتدار جي ايوانن کي ڏڪائينديون هيون.
۽ جيڪي سياڻي وري به، اهي ئي نڪريا هڻي،
پاڻ ۾ گهريل تائثير پيدا ڪري پريتن وري اچي،
رات پيٽ ۾، يا ڏينهن ڏني جو
هنن کي چٽي ههڙو صاف ۽ چلڪڻو رکڻ
جي ڪاريگريءَ جي ڪرت ۾ جُنبِي وينديون.

”اسين خاموش آهيون!“

[ارنيسٽ جونس گذريل صديءَ ۾ انگلينڊ جو نام ڪنڊو انقلابي پورهيت، شاعر، اديب، نقاد، ناول نويس، مقرر ۽ پورهيت ڪارڪن ٿي گذريو آهي. جنهن زماني ۾ انگريزن سنڌ تي قبضو ڪيو، تنهن زماني ۾ انگلينڊ جي پورهيت عوام انگريز نوابن ۽ سرماييدارن جي سرڪار خلاف هڪ زبردست عوامي تحريڪ پئي هلائي، جنهن کي تاريخ ۾ ”چارٽسٽ تحريڪ“ سڏيو ويندو آهي. ارنيسٽ جونس ان تحريڪ جو سرگرم ڪارڪن هو ۽ پنهنجي ٻين ساٿين وانگر سالن جا سال اندارين ۾ بند هوندو هو. هو پڇاڙيءَ تائين عوام سان سڄو رهيو ۽ عوام دشمنن سان لڙندي دم ڏنائين.]

اسين خاموش آهيون،
اسين مري ويا آهيون، دفن ٿي ويا آهيون!
انقلابي تحريڪ جو روح ٽڌو ٿي ويو آهي.
اسان تي ظلم ڪندڙ اسان جي لاشن کي لتاڙين پيا.
پر محشر جو ڏينهن، وري جيئرو ٿيڻ جو ڏينهن اچي پيو.
ان ڏينهن سڀ حساب ڪتاب ٿيندا،
اسين خاموش آهيون.
پرندڙ جبل خاموش هوندا آهن،
پر اندر ٿي اندر سندن نسن ۾،
تتل ڏاڏو ڇپ ڇاپ ائين گردش ڪندو رهندو آهي،
جيئن ماڻهوءَ جي بدن ۾ گرم رت.
آخر ڪنهن ڏينهن اوچتو وڻي ڦاٽ ڪائيندو آهي،
۽ آسمان شعلا شعلا ٿي ويندو آهي!
پرندڙ جبل خاموش هوندا آهن،
اسين به خاموش آهيون.
پهاڙن ۽ ڀرپڙن جي ڍڪيل چوٽين جي چوڌاري،
ڪوٺيون ڦيريون پائينديون رهنديون آهن،
مينهن وسندا رهندا آهن،
ماٺ مٺيءَ ۾ برف جي ڇپن جا انبار گڏ ٿيندا رهندا آهن،
تان جو ڪنهن مهل، هڪڙي ڀڙڪي تي، اهي ڇپن جا انبار،

ڏماڪا ۽ ڊازوڙيا ڪري هيٺ ڪرندا آهن،
۽ جيڪي سامهون ايندو اٿن، تنهن کي دٻي دفن ڪري ڇڏيندا آهن.
پهاڙ ۽ ڀرپٽ خاموش هوندا آهن،
اسين به خاموش آهيون.

درياءَ جون لهرون بندن کي چُمنديون رهنديون آهن،
پاڻي ڦٽو ڦٽو ٿئي، بندن جي نسن ۾ گهٽندو رهندو آهي،
۽ ڇپ ڇاپ انهن کي ڪاٽيندو ويندو آهي،
تان جو نيٺ ڪنهن ڏينهن، هڪڙي زوردار لهر،
بند کي ٽڪر هڻي، ان کي لوڙهي هلي ويندي
درياءَ جون لهرون خاموش هونديون آهن،
اسين به خاموش آهيون.

پورهيت پنوهارن جي اندر جي اونهاين ۾،
باهه ڏکي پيئي ۽ چيون پڪڙن پيون...
وقت، ٿڌي ۾ ٿڌي دل کي به تهڪائي ڇڏيندو
برف جي ڌڙن وانگر سچ مٿان سچ وڃي گڏ ٿيندو ۽ مضبوط ٿيندو،
تان جو قومون حق ۽ ناحق بابت سوچڻ لڳنديون،
پوءِ جيئن سچ جي ٿو ٿي برف ڳري پاڻي ٿي پوندي،
تيئن برف جهڙي سوچ کي به ڪنهن ڏينهن ٽوڙيندو
۽ ڪو اوچتو ڀڙڪو ٻڌي عوام ڀڙڪو کائي اُٿندا،
۽ ٻوڏ وانگر ڌوڪي جهر جهنگ تي چانئجي ويندا.
”اسين مئل ۽ دفن ٿيل آهيون.“

ائين ناهي! اڃا اسان ۾ جان آهي!
اڃا ته اسان کي اُميدون پستيون آهن،
اڃا ته ڌڪ ڏولا و سارڻا اٿئون،
دولت جا ڌڻي! قومن جا مالڪ!
هو ڏسو! وير وري پيئي،

دماغ سوچين بيا، دليون ٻرن پيون،
غريب ماڻهن جا خيال توهان جي رنگ محلن ۾ ڌوڪيو پيا گهڙن،
پنهنجا چمڪندڙ شمعدان ٻاري وٺو،
جڏهن آزاديءَ جي شاندار پرهه ڦٽندي.
تڏهن اهي اوس اُجهامي ويندا.
اسين خاموش آهيون!
اسين خاموش آهيون!

انسان بهرحال انسان آهي (A man is a man for all That)

[رابرت برنس (1759-1796ع) انگريزيءَ جو مشهور عوامي شاعر ٿي گذريو آهي. هُو اسڪاٽلينڊ جي آزادي پسند پهڙي سرزمين جو رهاڪو هو. سندس شاعري انساني پيار ۽ عوامي جذبن سان ٽمٽار آهي.]

ڪواهڙو آهي ڇا،
جو پنهنجيءَ شرافت ڀريءَ غريبيءَ تي،
شرم وڃان،
ڪنڌ ڪٽيو هيٺ ڪري؟
وغيرهه وغيره....
(جڻ ته ڪو وڏو ڏوهه ڪري وڌو اٿس!)
اهڙي بزدل گولاڙي کي اسان جو پري کان سلام آهي.
اسان جو پري کان سلام آهي،
ڇو ته ڪٽي ڇا به هجي،
انسان بهرحال انسان آهي!
برابر، اسان جو پورهيو ڪنهن جي نظر ۾ پلي تڙ هجي،
(ان جي مقابلي ۾ ماڻهن کي وڏا وڏا محل ۽ وڏا وڏا لقب مليل آهن،
وغيرهه وغيره...
اسين بنا ڪنهن هٻڪ جي چئون ٿا ته ها،
اسين برابر غريب آهيون، مفلس آهيون، نادار آهيون:
ڇو ته
ڪٽي ڇا به هجي،
انسان بهرحال انسان آهي.
ڇا ٿي پيو
جي احمق اطلس پيا پهريون،

۽ ذليل شراب پيا ڏوڪين،
 وغيره وغيره....
 ۽ اسين ٻُڪيا ۽ ڏکيا،
 هيٺا ۽ بيحال آهيون:
 چو ته
 ڪٿي ڇا به هجي،
 انسان بهر حال انسان آهي!
 فقط سڄا ماڻهو عزت جي لائق آهي،
 چاهي ڪهڙو به غريب هجي:
 چو ته
 ڪٿي ڇا به هجي،
 انسان بهر حال انسان آهي.
 اهو ترڙو ڏسين ٿو
 جنهن کي، ”سائين! سائين!“ پيا ڪن.
 ڪيئن نه ڦوٽو ۾ پريو
 آڪڙ سان،
 ماڻهن ڏانهن پيو گهوري!
 سڄي خلق سندس پوڄا پيئي ڪري،
 وغيره وغيره.
 وغيره وغيره.
 پر، ڪٿي ڇا به هجي،
 آهي ته ڇسو ۽ ڪريل نه!
 خوددار انسان.
 هن جي تنڊ ۽ آڪڙ
 وغيره،
 وغيره.
 ڪي ڏسي،
 حقارت وچان کلي ڏيندو:
 چو ته سندس سمورن ٺاڻ،
 سارو رعب ۽ تاب،
 کوٽو ۽ نقلي آهي!

اچو ته دعا گھرون ته شل ائين ٿئي،
(۽ ضرور ائين ٿيندو)

روءِ زمين تي
سمجھ ۽ لياقت جو سڪو هلي!
هيئن ڪٿي ڇا به هجي،
ڪٿي ڇا به ٿئي،
پر نيٺ اهو ڏينهن ايندو
جڏهن سموريءَ ڌرتيءَ تي
ماڻهو ماڻهوءَ جو پاءُ ٿي ويندو:
ڇو ته
ڪٿي ڇا به هجي،
انسان بهر حال انسان آهي!

(1)

ڏسيو، مٺهن ڦيرايو ڇڏيان

(I sit and see out)

[والٽ وٽمئن (1819-1892ع) آمريڪا جو عظيم قومي شاعر، جمهوري قدرن جو زبردست علمبردار هو. هو محب وطن هئڻ سان گڏ، فطرت جو پرستار ۽ انسانيت جو پرچارڪ هو.]

آءُ وينو آهيان،

۽ وينو ڏسان۔

دنيا جا سمورا غم،

سمورا ظلم ۽ سموريون ڏلتون،

آءُ ٻڌان پيو۔

لڪل، هنيون ڦاڙيندڙ سڌڪا،

انهن نوجوانن جا،

جيڪي پنهنجو پاڻ مان تنگ آهن،

۽ جيڪي ڪيواڻن،

تنهن مان بيزار ۽ پاڻ تي شرم سار آهن.

آءُ هيئن جي دُنيا ۾ ڏسان پيو۔

ماءُ، اولاد جي ستايل،

بيواهه، ڏيري ۽ تنگ،

آءُ ڏسان پيو۔

زال، مرد جي آزاريل.

آءُ ڏسان پيو۔

معصوم چوڪرين کي ٺڳي،

سندن عصمتون لٽيندڙ.

آءُ جاچيان پيو۔

حسد جون بڙڇيون،

ناڪام محبت جي شڪستن کي، لڪائڻ جون ناڪام ڪوششون.

آءُ دُنيا تي اهي سڀ نظارا ڏسان پيو.
 آءُ ڏسان پيو۔
 جنگ، مرض ۽ ظلم جون تباهيون.
 آءُ شهيد ۽ قيدي ڏسان پيو.
 آءُ سمنڊ تي کاڌي جو ڌڪار ڏسان ٿو.
 ڏسان پيو ته ناڪڻا ڀڳا پيا وجهن، ته پاڻ مان ڪنهن کي مارجي،
 جو باقي رهيلن جي حياتي بچي پوي!
 آءُ آڪٽياڙ ماڻهن جون،
 مزدورن، غريبن، ڪاريءَ چمڙيءَ وارن شيدين ۽ ٻين هيٺن سان
 بيعزتيون ۽ عقوبتون ٿيندي ڏسان پيو.
 اهو سڀ ڪجهه... سموري اٽڪت ڏلالتي ۽ عذاب،
 آءُ ويٺو ڏسان....
 ويٺو ڏسان، ويٺو ٻڌان....
 ۽ ماٺ ڪري ويٺو آهيان!

(2)

نئين دؤر جا زماڻا

(Years of the Modern)

نئين دؤر جا زماڻا!
 سرانجام نه ٿيل ڪارنامن جا زماڻا!
 اوهان جو اُفق اُڀري پيو
 ۽ جاءِ پيو بنائي،
 اڳي کان وڌيڪ شاندار ڪرتبن لاءِ.
 آءُ ڏسان پيو....
 نه رڳو آمريڪا،
 آزاديءَ جي علمبردار آمريڪا،
 پر ٻيون ڪئين قومون،
 تيار پيون ٿين.
 آءُ ڏسان پيو....
 قومون ۽ نسل،

تاريخ جي پردي تي،
 زبردست اڄ وڃ لڳايو پيئا آهن.
 سندن عظيم دوستيون ۽ اتحاد پيا نهن.
 آءُ انهيءَ اٿاه قوت کي،
 اجهل ۽ بي پناهه چوه سان،
 دنيا جي استيج ڏانهن وڌندو پيو ڏسان.
 (پراڻيون قوتون ۽ پراڻيون جنگيون،
 شايد پنهنجو کيل ختم ڪري چڪيون آهن.)
 شايد جيڪي ڀارت انهن لاءِ موزون هئا،
 سي هاڻي رهيا ئي ڪينهن.
 آءُ ڏسان پيو...
 آزادي،
 نهن کان چوڻيءَ تائين هٿيار بند،
 فاتح ۽ سرڪش،
 سندس هڪ پاسي انصاف، ٻئي پاسي امن،
 تيئي، ڏوڪيندا،
 قومي ويڇن ۽ نسلي چوٽ چات جي
 قديم قلعن تي ڪاهيندا وڃن.
 الاڻي هيءَ ڪهڙي تاريخي منزل آهي،
 جنهن کي روز بروز ويجهو پوندا وڃون!
 آءُ ڏسان پيو...
 ڪروڙين انسانن جون تيز ۽ ٿنڌ فوجون،
 پيشقدمي ۽ جوابي پيشقدمي ڪري رهيون آهن.
 آءُ ڏسان پيو...
 قديم خانداني حڪومتن جون سرحدون،
 ڊهنديون ۽ ميساريون،
 آئون ڏسان پيو.
 يورپي بادشاهن جا کوڙيل سرحدي نشان،
 اُکوڙيا ۽ ٽڏبا...
 آءُ ڏسان پيو ته اڄ عوام پنهنجا نشان پيو کوڙي!
 (پيا سڀ نشان ڪين جاءِ خالي ڪريو پيا ڏين.)

ڪڏهن به اهڙا تيز سوال نه پڇيا ويا،
 جهڙا اڄ پيا پڇجن.
 رواجي انسان، ۽ سندس روح،
 ڪڏهن به اهڙو طاقتور
 اهڙو قادر،
 اهڙو چڻ ڪنهن خدا جهڙو
 نه ٿيو آهي،
 جهڙو اڄ!
 ڏسو ته ڪيئن نه عوام کي هڪلي ۽ للڪاري پيو.
 پل به آرام ڪرڻ نٿو ڏئي!
 سندس بيخوف پير،
 ڌرتيءَ تي،
 هر هنڌ رکيل آهي.
 سموري جاگرافي،
 سمورا ملڪ،
 پاڻ ۾ جڪڙي ڇڏيا اٿس.

اي سرزمينو
 هي ڀڙڪا ۽ سرگوشيون ڪهڙيون آهن،
 جي سمنڊ اندران لنگهي،
 اوهان کي پار ڪري رهيون آهن؟
 ائين ته ناهي،
 ته سموريون قومون،
 ملي،
 هڪ ڪٽنب پيون ٿين؟
 ائين ته ناهي،
 ته سمورو بني آدم،
 هي سمورا انساني انبوهه،
 هڪ جهنڊي هيٺ پيا گڏ ٿين!
 ته پوءِ، اي مطلق العنان ۽ قهار حڪمرانو ڏکو!
 اي شاهن جا تاج، پنهنجا چمڪات جهڪا ڪريو!
 هيءَ بيچين ڌرتي،
 هڪ نڪين دؤر،

۽ شايد هڪ عام مقدس جهاد جي منهن مقابل اچي بيٺي آهي.
ڏينهن ۽ راتيون،
اهڙا ته عجيب اشارا پيا ڏين،
جو ڪنهن کي به خبر ناهي، ته اڳتي ڇا ٿيندو.

اي آئيندي جي بشارت ڏيندڙ دؤر!
سامهون نظر ايندڙ خلا،
جنهن کي چيري، اڳتي وڃڻ جي ناڪام ڪوشش پيو ڪريان.
سا سڄي پوتن سان پري پيئي آهي.
اڻ ٿيل ڪارناما،
عنقريب ٿيڻ وارا واقعا،
منهنجي چوڌاري پنهنجون شڪليون پيا ڏيکارين!
هيءَ عقل چرخ ڪندڙ ڌوڪ ڌوڪان،
هيءَ گرمي،
هيءَ خوابن جو عجيب، مدهوش ڪندڙ بخار.
اي دؤر!
(اوهان جا خواب،
اي نوان دؤر!)

ڪيئن منهنجي ذهن کي وڪوڙي ويا آهن!
(خبر ئي ڪانهيم ته جاڳان پيو يا نندڻ ۾ آهيان!)
اي سرانجام ٿيل ڪارنامن جون سرزمينون!
اوپورپ! او آمريڪا!
جھڪا ٿي وڃو
پنهنجو آب تاب گهٽ ڪريو.
۽ هتي، منهنجي پٺيان
پاڇن ۾ لڪي وڃو!
... اي اڻ ٿيل ڪارنامن جون سرزمينون!
اي نئون اُڀرندڙ قومون!
عظيم ترين قوتون!
اڳتي وڌو
وڌي، مون ڏانهن اچو!

منهنجو انتظار ڪڇ!

[انقلابي قومي جنگ تي ويل سپاهيءَ جو پنهنجي گهر واريءَ ڏانهن خط هيءَ ٻي جنگ عظيم جو سڀ کان مشهور نظم دنيا جي ٻي انداز ٻولين ۾ ترجمو ٿي چڪو آهي.]

منهنجو انتظار ڪڇ!

تمام گهڻو تمام سخت انتظار ڪڇ،

ته پوءِ آءٌ ضرور موتي ايندس.

جڏهن ڪڪر ڪارونپار ڪري اچن،

ڪمپيوٽيون ڪڙن،

۽ تنهنجي دل ڏک ۽ نااميديءَ وچان ڦاٽڻ لڳي.

منهنجو انتظار ڪڇ!

جڏهن لُڪون ۽ جهولا لڳن!

اڪ تين.

منهنجو انتظار ڪڇ!

جڏهن ڏورانهين ڏيهه کان،

تو ڏانهن منهنجا خط ۽ نياپا اچڻ بند ٿي وڃن،

منهنجو انتظار ڪڇ!

جڏهن پيا انتظار ڪري ڪري بيزار ٿي پون ۽

منهنجو انتظار ڪرڻ ڇڏي ڏين،

منهنجو انتظار ڪڇ!

جڏهن خود منهنجي منڙي جيجل ۽

منهنجي اکين جو نور پٽ به سمجهن ته فلاڻو هميشه لاءِ هليو ويو.

منهنجو انتظار ڪڇ!

جڏهن منهنجا مٽ مائٽ، سنگتي ساٿي،

منهنجي وفات جي عذر خواهيءَ لاءِ اچن

۽ فاتح لاءِ هٿ کڻن،

تون پنهنجا هٿ روڪڇ!

منهنجو انتظار ڪج!
 آءُ سمورن موتن کي مات ڪري،
 هڪ ڏينهن ضرور موتي ايندس!
 منهنجو انتظار ڪج!
 جن کان انتظار نه ٿيو سي پلي چون،
 ته فلاحو قسمت سان بچي ويو!
 کين خبر ئي ڪانه پوندي،
 ته موت جي گهيڙي اندر.
 توپنهنجي انتظار سان،
 مون کي بچائي ورتو!
 فقط توکي ۽ مون کي خبر هوندي، ته
 آءُ ڪيئن بچيس.
 فقط پاڻ ٻن کي خبر هوندي،
 ته آئون انهيءَ ڪري بچي ويس،
 جو تو منهنجو اهڙو انتظار ڪيو.
 جهڙو بغي ڪنهن به،
 ڪنهن جي لاءِ نه ڪيو هوندو!
 منهنجو انتظار ڪج!
 منهنجو انتظار ڪج!

الوداع

[ارڙهين صديءَ جي عظيم روسي شاعر الگزينڊر پشڪن جي مشهور رومانوي داستان
”يوجين لونگين“ جي پڄاڻيءَ وارو تڪر]

افسوس، ازل جي عجيب مرضيءَ موجب،
اسان جي قسمت ۾ لکيل آهي ته هر نسل کي وڌندو
ويجهندو ڏسون،
زندگيءَ جي اوڙين ۾، انساني فصل جي ناس ٿيڻ
وارن سڀني کي اُسرندڙ ڏسون.
اهي سلا، جن جي سهڻي اوسر آهي ئي چڻڻ لاءِ!
جتي هڪ سلو چڻي ٿو، اتي ٻيو اُڀريو اچي:
انسان ذات رڳو اهوئي ٿي چاهي ته بي حساب وڌندي رهي!
هوءَ پنهنجن ڏاڏن کي امالڪ قبر ڏانهن اُماڻيو ڇڏي:
اسان جو وارو به پنهنجي وقت تي ايندو
اسان جا پوٽا به اسان کي اُڪلائيندا.
پر، في الحال،
اچو ته ڏکڻ ڏاکڻن کي وساري،
خوشيءَ جي خزانن مان جيڪي جهوليءَ ۾ جهومي اچي،
سو قبوليون.
خبر اتر ته حياتي آهي پاڻيءَ تي ڦوٽو:
مون کي به ان لاءِ ٿوروئي ڪو چاهه آهي،
نه وري ڪا خوش فهمي ئي نڳيم ٿي،
مون کي ڏٺيا مان اها توقع ڪانهي ته ڪو هوءَ
منهنجي پورهئي جو قدر ڪندي:
پر،
ته به،
ممڪن آهي ته منهنجن نالو،
ناموس جو ڇٽ پهري.

اڻ ٿيڻي ڪانهي ته منهنجن شعرن جو نور کيس ڇمڪائي:
 من سندن ڪو شعر ڪنهن کي ياد رهجي وڃي،
 ۽، دل گهرڻي دوست وانگر،
 منهنجو ذڪر ڇيڙي وجهي!
 من منهنجا لفظ ڪنهن اڻ ڄاڻ عاشق جي دل گرمائين:
 من منهنجا بيت، حاسد تقدير هٿان بچي،
 دُنيا تي جيئرا رهجي وڃن!
 ۽ ها،
 ڏور، ڪنهن پوئين زماني ۾،
 جڏهن آءُ روانو ٿي چڪو هوندس،
 شايد ڪو دل وارو،
 منهنجيءَ تصوير ڏانهن اشارو ڪري،
 چوي:
 ”شاعر ته ههڙو!“

امر ستون

ميدان جنگ تي،
لڪي ڇپي، خندقن ۽ ڪاهين ۾، ڪڇين ڇتئين هيٺان،
گسن پنڌن تي،
ميهن وسندي، پنڌ ڪندي،
سياري جي ٻارن ۾،
برفاني واڇوڙن ۾،
مون گيت جون اهي ستون لکيون،
جن مان هر ڪا ست پنهنجي سر
پاڻ جيئري رهي حياتي ماڻي تي.

منهنجو وطن، منهنجو پيار

(1)

جڏهن آئون ٻار هوس ۽ ڏينهن ۾
په دفعا اسڪول ويندو هوس،
تڏهن آئون پنهنجي وطن کي
انهن ڳالهين ڪري پيار ڪندو هوس،
جيڪي ڳالهيون ڪتاب ٻڌائيندا هئا.
ڪير ٿو چوي ته ڌارڙن ڳئونرن جي حياتي
خوشين کان خالي آهي؟
آئون خواب لهندو هوس،
پڪين جون لاتيون ٻڌندو هوس،
گهٽائي پيرا اسڪول مان ڀڄي ويندو هوس،
۽ تلاءَ جي ڀرسان وڃي پويٽ جهليندو هوس،
تان جو امان اچي پڪڙيندي هيم.
اڃا پنن تي بانئو مس لڳندو هوم،
ته رويو وجهندو هوس،
”لاڙي! امان ڙي! اون، اون!“
پاسي واري گهر جي ننڍڙي چوڪري،
مون کي روئندو ڏسي وٺي ڪلندي هئي.
مون کي خار وٺيو ويندا هئا....

(2)

پوءِ منهنجي وطن کي دشمن پليگ وانگر ويڙهي ويو.
آزاديءَ ۽ انقلاب جي ڊگهي لڙائي شروع ٿي ويئي،
آئون امان کي ڇڏي هليو ويس.
عجب جي ڳالهه ته پاسي واري گهر جي ننڍڙي چوڪري به،
هڪڙي گوريلا دستي ۾ شريڪ ٿي ويئي!
جنهن ڏينهن گڏياسون تنهن ڏينهن به ڪلي وڌائين.

سندس اڪيون گول ۽ ڪاريون هيون،
 من موھيندڙ ۽ سچيون هيون،
 پر اسان کي لڙڻو هو، اکر به ڪونه ڪڍيو سون،
 جڏهن منهنجو دستور روانو ٿيو
 تڏهن مون لوڻو هڻي پوتتي نهاريو
 وات ۾ پوڙ پوڙان مينهن اچي ڪڙڪيو ۽ وسندو رهيو.
 اسين تڏ کان پئي ڏکياسون پر الائي ڇو
 منهنجي دل گرم هئي....

(3)

جڏهن لڙائي بند ٿي، تڏهن آئون موتي آيس،
 پنهنجي پراڻي اسڪول ڏانهن، پنيءَ جي اوڙين ڏانهن،
 ڪمند جي پوڪن ڏانهن -
 پاڻ وري به گڏياسين!
 تون لڄ وچان منهنجي، در پويان لڪي بيهي رهينءَ،
 جڏهن مون ڀڙڪو ڪري پڇيو ”شادي ڪئي اٿئي؟“
 تڏهن تو کليو ۽ وراڻيو ”ادا خبر ئي ڪانهي!“
 مون ڏڪندي تنهنجي سھڻو هٿ جهليو،
 ۽ تواهو اتي ئي ڇڏي ڏنو.
 ۽ تنهنجو هٿ منهنجي هٿ ۾ ڀرندو رهيو...

(4)

اڄ مون تنهنجو ڀڳندو،
 ڳالهه سوچي نه سگهڻ جهڙي پر سچي آهي.
 توکي شوت ڪيائون ۽ پري اڇلائي ڇڏيائون،
 ڇو؟ ڇي: ”تون انقلابي گوربلي آهين.“
 منهنجي دل کي ڏک رانڊو ٿا هڻي چيري ڦاڙي پيو.
 آئون جيئرو به آهيان ۽ مري به ويو آهيان.

(5)

ڪنهن زماني ۾ آئون پنهنجي وطن سان،

سندس مٺيون لائون لئونڊن ڏيکين
 ۽ رنگ ٻرنگي پوپتن جي ڪري پيار ڪندو هوس۔
 انهن ڏينهن جي ڪري پيار ڪندو هوس،
 جن ڏينهن آئون اسڪول کان گسائي پڇي ويندو هوس،
 ۽ امان مون کي بائنن سان ماريندي هئي۔
 هاڻ،
 آئون پنهنجي وطن سان انهيءَ ڪري پيار ڪريان ٿو،
 جو ان جي مٽيءَ جي هر ڪٽڙي ۽ پتي تي،
 ان چوڪريءَ جي بدن ۽ رت جا پاڻا پيل آهن،
 جنهن چوڪريءَ کي،
 آئون مرڻ گهڙيءَ تائين پيار ڪندو رهندس.

ياد رک!

ياد رک! تووٽ تنهنجو عقل ۽ تنهنجو علم.
تنهنجي وطن ۽ قوم جون امانتون آهن.
امتحان پاس ڪري وطن جي ويرين وٽ ڪرسي ماڻڻ
تنهن کان وڌيڪ بي حياتي، ذلالت ۽ غداري ٻي ڪانهي.
پنهنجي علم کي پنهنجي وطن جي،
قتل نصيب سنوارڻ لاءِ وقف ڪر.
پنهنجي حياتيءَ جي پل پل سان، قوم جي تاريخ ۾
سونهن ۽ سينگار پيدا ڪر!

”رات آئون سرحد ٽپي آيس!“

[ويتنام جي دشمنن ويتنام کي وڃان ڪاٽي ٻه اڌ ڪري ڇڏيو. اُتر يون اڌ آزاد هو. ڏکڻ واري اڌ ۾ جدوجهد جاري هئي. ڏکڻ جا مانجهي مرد لڪ ڇپ ۾ سرحد ٽپي وطن جي اُترئين آزاد حصي ۾ وڃي فوجي تربيت وٺندا هئا. پويان سندن ماڻهن ۽ ٻچن ٻارن کي دشمن عذاب ڏيندو هو. سندن زالن کي مجبور ڪيو ويندو هو ته هو ٻيا مڙس ڪن. اهي زالون پٺيان ڏکڻ ۾ سالن جا سال دشمن جا سور سهنديون رهيون، گهر ۽ ٻني سنڀالينديون رهيون، جدوجهد ڪنديون رهيون ۽ پنهنجي پريتن جو اوسيئڙو ڪنديون رهيون. هيءُ نظم اهڙي هڪ مجاهد ويتناميائيءَ جو آهي، جنهن جو مڙس اُتر ويل آهي.]

توسان اُتر ۾ اچي ملڻ لاءِ،
رات آئون سرحد ٽپي آيس!
تولاءِ سڪندي سال ٿي ويا هئا،
مينهن واڄ ڪندي، اڏامندي آيس.
سارين جي سهڻين سايين پٺين مان ڊوڙندي،
آئون نيٺ تنهنجي شهر اچي پهتيس.
توڪي شهر جي گهٽين ۾ پئي ڳوليم،
ته پري کان ڪو ماڻهو نظر چڙهيو
ساڳيو جهڙو تون، جاني!
رڙ ڪري چيم ”جاني بيه!“
”آئون اچي ويئي آهيان!“

تون بيهي رهئين:
منهنجي صورت پري کان سڃاڻي وئين.
مون کي خبر آهي ته سون، هزارن،
زالن جي وچان به،
تون مون کي پريان ئي سڃاڻي وئين ها.
۽ تنهنجي ٻانهن جي هنج ۾،
مون دانهن ڪري چيو

”سڄا سارا پنج سال گذري ويا!“
 تومون کي پاڪر ۾ پڪوڙي ورتو:
 پاڻ کي ڪيتريون نه ڳالهائون ڪرڻيون هيون!
 تومون کان پٺيان جون خبرون پڇيون،
 ڳوٺ راج جون ڳالهائون پڇيون،
 الا! اهي سال ڪهڙا نه ڏکيا گذريا هئا،
 آئون توکي پنهنجا ڪهڙا سور ٻڌائي ڪهڙا ٻڌايان ها!

تان جو تومون منهنجي گول گول ٻانهن،
 جنهن تي تون مٿو رکي سمهندو هئين،
 تنهن کي ڇهيو ۽ دانهن ڪري پڇيو،
 ”تنهنجي گوشت ۾ هيءُ زخم ڇا جو آهي؟“
 ”هيءُ گهرو گهاءُ توکي ڪنهن ڏنو؟“
 مون ورائيو

”هي سڀ سال مون تنهنجو اوسيئڙو ڪيو،
 آءٌ دشمنن سان ملي ڪانه ويئي آهيان،
 مون ٻيو مڙس ڪرڻ کان انڪار ڪري ڇڏيو،
 مون توسان نينهن جون اتو توڙڻ کان انڪار ڪيو،
 تنهن ڪري دشمن منهنجي پٺيان پئجي ويا،
 نيٺ مون کي جهلي قيد ڪري اهي گهاٽو ڏنائون....“
 منهنجي نڙيءَ ۾ جڻ ڪجهه اٽڪي پيو،
 منهنجي نيٺن مان نار وهي اُٿي هليا،
 مون پنهنجو منهن تنهنجي ڇاتيءَ ۾ لڪائي ڇڏيو،
 تنهنجي ڇاتيءَ ۾ غصو تهڪڻ لڳو....
 پوءِ الائي ڪهڙي پاسي کان ڪڪڙ ٻانگ ڏني،
 آءٌ چرڪ ڀري جاڳي پيس،

جيڪي خواب ۾ ڏنم سو وري ياد آيم!
 ۽ دل مان درد جي دانهن نڪري ويم!
 منهنجا پرين! خبر اٿئي،
 وطن جي رت ٻڌل، شهيد ٿيل ڏڪڻ کان،
 هر رات منهنجي دل،
 سرحد ٽپي توسان ملڻ ايندي آهي.

سدا بهار گل

سڀ ڪجهه ساڳيو آهي،
شاهه بلوط جا وڻ، جبل جا ٽڪر،
سڃاتل غمگين ٽڪريون،
سڀ ڪجهه ساڳيو آهي،
پر آئون اڪيلو ٻينو آهيان.
پاسي جي ننڍڙي شهر وارا چون پيا
”هيءَ وڃڻ جي وهي ڪانه هيس،
سالن جا سال،
پنهنجي وطن لاءِ لڙندي رهي،
شاديءَ جون سڀ آڇون موتائي ڇڏيائين“
دشمن هتان لنگهيو
رستو متڃي ويو آهي،
مٿس گاهه موريو ٻينو آهي.
گهر تباهه ٿي ويا،
اڱڻ گندي پاڻيءَ جا ڏُبا بڻجي ويا آهن،
ٻوٽن ۾ چمڙا پيا آواز ڪن.
وطن جي ٻين سرويچن سان گڏ،
سارين جي ٻنيءَ ۾،
اچن پٿرن جي هيٺان
تون هميشه لاءِ سٽي پيئي آهين،
منهنجي ٽوپيءَ ۾ لڳل،
وطن جي سپاهيءَ وارو ستارو
چمڪي پيو ۽
مون کي گس ڏيکاري پيو.
اهو گس،
ساتياڻي،
جنهن تي هلندي،
تون امر ۽ سدا بهار گل
بڻجي ويئي آهين.
تران گوئين دان (ويٽنام)

تِيهَ هزار ڪتاب پڙهيا ته ڇا ٿي پيو

[تران گوئين دان اڄ کان ڇهه صديون اڳ ويٽنام جو وڏو عالم، دانشور ۽ مُدبر ٿي گذريو آهي. 1362ع ۾ ويٽنام ۾ وڏو ڌڪار پيو. ان وقت هيءُ ويٽنام جو وڏو وزير هو. ان ڌڪار لاءِ هن پاڻ تي ملامت ڪندي هيءُ نظم چيو.]

گَئين سانوڻ، بنا برسات جي گذري ويا،

سَرءُ جي ڪيترين موسمن ۾،

اڻ مُندا ٿئا مينهن بند نه ٿيا.

سارين جا ٻج سُڪي، سڙي ويا،

فصل نه ٿيا،

ماڻهو ڏاڍا ڏکيا ٿيا!

تِيهَ هزار ڪتاب پڙهيا ته ڇا ٿي پيو!

(حيث آهي هن حياتيءَ تي جو)

وار اچا ٿي ويا،

پر ماڻهو اڃا تائين،

پنهنجي ماڻهن جو ڀر جهلو،

۽ سندن ڀروسي جو ڳو،

بڻجي نه سگهيو!

تِيهَ هزار ڪتاب پڙهيا ته ڇا ٿي پيو!

آئون پنهنجي پرينءَ جو انتظار پئي ڪريان.

آئون بهار ۾،
پنهنجي پرينءَ جو انتظار پئي ڪريان.
هوا ڇا نه آيو آهي.
رڳو ڪونجون موتي آيون آهن،
۽ آلو بخارن جون مڪڙيون،
هوا ۾ ناچ پيون ڪن،
منهنجي هٿن گلڙن جي تارين کي نوائي جهليو آهي.
هاڻ بهار مون وٽ قابو آهي.
بهار ترسندي،
چو ته منهنجو پرين پنهنجي وطن جي ڪم سان،
پري ويل آهي،
اسان جي بهار ضرور ترسندي.
منهنجا پرين!
ٽٽڙ لاءِ آهي، بهار جي مڪڙي،
تيسين انتظار ڪندي،
جيسين تون موتي اچين.

گذريل قربائتا ۽ سهڻا ڏينهن

مون مٿس فائر ڪيو
گذريل قربائتا ۽ سهڻا ڏينهن،
منهنجو هٿ روڪي نه سگهيا.
قربائتا ۽ سهڻا ڏينهن،
جيڪي هن وساري ڇڏيا،
پر مون کي ياد آهن.
اسان جي ڳوٺ جون پٺيون،
سارين جواڻا ته سمنڊ،
پر هه جي ماڪ، رستي جي پنهني پاسي،
اڇا اڇا موتي،
اسڪول جا ڪتاب هٿن ۾،
مروٽيل ڪپڙا، اُگهاڙا پير،
اسان جي مائرن جا رڌل،
وڻن ۾ وڏن پٺن ۾ ويڙهيل،
پٽ جا سُڪل ٿيرا هٿن ۾،
اجاين وڏن ڏاڳن واريون،
تڪنڊيون توپيون مٿن تي،
ڪيسن ۾ ماڇيس،
ماڇيس ۾ پوپٽن جا پرڙا،
وڪ وڪ سان ملايو،
ٻانهون هڻندا،
اهي پيا ويڃون...
ڪيڏا نه سهڻا، ڪيڏا نه پيارا هئا،
اهي گذريل ڏينهن!
پر انهن ڏينهن جي ڪابه سڀاڻي، ڪانه هئي.
اسان لاءِ.

هن ڳوٺ ڇڏي،
ڪيترا سال اڳ،
وڃي وطن جي وڀرين
جي پُٺ ورتي،
ڏک ۽ ڪاوڙ کي روڪي،
کيس موٽائڻ لاءِ حيل هلايم،
هن اڃا به وڌيڪ ڏوهه ڪيا،
مون مٿس فائر ڪيو
گذريل قربائتا ۽ سهڻا ڏينهن
منهنجو هٿ روڪي نه سگهيا.
سندس لاش بند تي پيو هو.
سندس منهن ۾ ٺهاري،
هوا ڳيون نه هو.
۽ ان چوڪر تي افسوس ڪيم،
جيڪو گهڻا گهڻا قربائتا ۽ سهڻا ڏينهن،
اڳي منهنجو سنگتي هو.

ميدان جنگ

[ڪرستاف ٽيج جو نظم ”ميدان جنگ“ ستن سالن واري يورپي جنگ جي اُن لڙائيءَ جو مرثيو آهي، جنهن ۾ روس ۽ آسٽريا گڏجي، جرمنيءَ جي قيصر فريڊرڪ اعظم کي شڪست ڏني هئي.]

(Elegy on the Battlefield of Kunersdorf by Christoph – August Tiedge 1752 – 1841.)

رات سموري پيلي کي پنهنجي پاڪر ۾ لڪائي ڇڏيو آهي:
صبح هنن ٽڪرين تان لهي اولهه طرف غائب ٿي ويو آهي:
گل سُٽا پيا آهن:

ڏيندن تي تارن جو پُرسڪون عڪس پيو پوي،
اي شاهه بلوط جا ڊگها وڻ!

مون کي ويڙهي وڃو
۽ پنهنجيءَ هنج ۾ لڪائي ڇڏيو.
هتي منهنجو روح، اڪيلائيءَ ۾،
گُل انسانيت جو ماتم ڪندو.
اجهو هو ميدان ڪارزار آهي....

ٽڪريءَ جي اونداهيءَ چوٽيءَ تي،
خوفناڪ دهشت پوتن وانگر لامارا پيئي ڏٺي!
پريان، هن ٻنيءَ ۾، جنسي موت لاپرواهي،
خنجر پيا چمڪن!

ذبح ٿيلن جا هڏا،
رت جي قربان گاهه جي چوڌاري پکڙيا پيا آهن.
هيءُ مٿو دشمن جي ڇاٽيءَ تي پيو آهي، ايئن چُپ چاپ،
جڻ ته ڪنهن دل گهرڻي دوست جي هنج ۾ پيو آهي!
پريان، هڪڙي ٻانهن دشمن جي ٻانهن سان جڪڙيل آهي:
فقط زندگي ڌڪاري ٿي،
موت ملائي ٿو!

هي جي هتي پيا آهن،
سي هاڻ هڪٻئي سان دشمني ڪري نٿا سگهن.

سڀ هٿ هٿ ۾ ڏيئي، آرامي ٿيا پيا آهن.

اي بهار! تون هتي مرڪي سگهندين؟
هتي، جتي هوا جو هر جهوتو جڻ هڪ پيانڪ جهلڪو آهي.
مرڻينگن جو سڪرات وارو ڪرتو آهي،
جو هن سڄ ۾ پڙاڏي وانگر پيو ڪونجي!

هن شاهه بلوط جي وڻ تي گهاٽن جا نشان پيا ڏسجن!
هتي هن ڍنڍ، ۽ هتي درياھ جي هنن لهرن ۾
موت جي تلوارن جا پاڇا چلڪيا هئا.
هن آسمان زخمين کي رت ڳاڙهندو ڏٺو
انهيءَ ٽڪريءَ وٽ انساني ٻل ڇاڙهيو ويو.
هن نهر ۾ انساني رت وهيو آهي.
پريان، جتي اهو گاهه ڇانڊوڪيءَ ۾ لڏي لمي پيو.
اُتي شايد هڪ اڏ - ڍڪيل، زخمي اک،
پنهنجي گهر ڏانهن پئي تڪيو!
گس جي ڀرسان پيل مٽيءَ جي پلانڊ هيٺ،
انساني روح ليٽڙيا پيا آهن،
جتي آءُ هلاڻ پيو
اتي شايد ڪا انساني دل خاڪ ۾ پيئي ٻل ڏيئي!
اي آسمانن جا مالڪ!

هن اکين جي ڪوٻن مان،
سور ۽ درد ۾ اڪيون مٽي ڪري،
تو ڏانهن نهاريو هو!
سانت جي سيني مان اوچتو طوفان ڀڙڪيو اُٿن،
۽ اسين اونڊاهي وڃوڙي ۾ تڙندا ٿا پڙندا،
ڀڙڪندا ڀڙڪندا، اونڌي منهن ڪريو پئون....
۽ اونڊاهيءَ تي موت راج ڪرڻ لڳي ٿو!
جڏهن وحشي موت،
هيئن انساني وجود جون نسون چيريو ڦاڙيو ڇڏي،
تڏهن، ٻڌاءِ ته سهي،
انسان جي زندگي پلا ڇا آهي؟
ڪائنات جي خالق جي نظر ۾،

ان جو مله ڪهڙو ٿيو؟
 ڪاش، ڪو سمجهي،
 ته جڏهن رڳو هڪڙو انساني ڪنڌ ڪري ٿو.
 تڏهن ڇا ڇا نه ڪريو پوي!
 اي قومن جا اڳواڻ!
 جيڪڏهن شهرت جي بک اٿيئي، ته هيڏانهن نهار:
 اي قومن جا دراڙا!
 هنن ڪوپرين کي ڳڻ!
 هي زندگيون، جي دهشت ۽ ڏهڪاءَ جي چنبن ۾ فنا ٿيون.
 سي پلي تي پار ڪينديون، اوچنگارون ڏينديون،
 تنهنجن خوابن ۾ اچن!
 ڇا، تباھين سان دُنيا جي تاريخ ۾ پنهنجي جاءِ بنائڻ،
 سچ پچ اهڙو شاندار ڪارنامو آهي؟
 آخر شهرن سان جهنگهيل مٿوبه،
 ڪنهن ڏينهن ته سڙيل ڪوپو بڻجي وڃي!
 روسي فاتح سبزر به هڪ ڏينهن زندگيءَ جي ڌار مان ڪري پيو.
 ايئن، جيئن ڪوپن واچوڙي ۾ پتجي پوي،
 فريڊرڪ اعظم پنهنجي سوڙهي، تابوت ۾ پيو آهي،
 سڪندراعظم هينئر ڌوڙ جو ٻُڪ آهي،
 دُنيا کي ته وبالا ڪندڙ اڄ هيچ آهي -
 ڪڪرن جي گجگوڙ وانگر، سڀ ڪجهه ختم ٿي ويو:
 گهڻا ڏينهن اڳ، ڪيئن کيس پاڻ ۾ ايئن ورهائي ڇڏيو
 جيئن سندس سردارن سندس سلطنت ورهائي هئي!
 فتح جي سهرن کي ڌڪارڻ،
 عظيم شرافت آهي:
 انساني خوشي فاتحن ۽ سورمن جي نالي ۽ ناموس کان بالاتر آهي.
 اي قوم جا رهبر،
 هتي،
 هنن سُڪل هڏن مٿان هٿ رکي،
 قسم کڻ:
 ”آءٌ پنهنجي عوام جو صلح پسند اڳواڻ ٿيندس!“
 ”آءٌ پنهنجي ڌرتيءَ واسطي امن جو پيغام ٿيندس!“

تي جوانڙيون

تڪر تي وڏو گهر ٻيٺو آهي،
روز صبح جو سويل تي سهڻيون جوانڙيون،
ان مان ٻاهر ٺهاري نديون آهن.
هڪ جوانلو سوسنا آهي، ٻيءَ جو اين ميري،
ٽينءَ جوانلو ڪونه وٺندس. مون کي اهائي گهرجي.

دوران ڪرينبرگ:

چيومانس: محترم، آءُ رات لڙيءَ تائين،
توهان جي بستري جي ڀرسان ٻيٺو هوس،
پر توهان جي ننڊ خراب ڪرڻ جي گستاخي نه ڪير!
”توتي شل ڪا خدا جي مار پوي!“
آءُ جهنگلي مرون ته ڪانه هيس، جومون کان ٻنين ٿي!“

گم نام

جيڪڏهن سڄي ڌرتي،
سمند کان وٺي راتين نديءَ تائين،
منهنجي هجي ها،
ته آءُ اها قربان ڪري ڇڏيان ها،
جيڪڏهن،
انگلينڊ جي راڻي منهنجي هنج ڀراچي وڃي!

منهنجي دل ۽ منهنجو جسم

منهنجي دل ۽ منهنجو جسم،
سدائين همسفر رهيا آهن،
پر هاڻ ڌار ٿيڻ ٿا چاهين،
منهنجو جسم ڪافر سان لڙڻ گهري ٿو
پر منهنجي دل،
سڄي دنيا کي ڇڏي،
پنهنجي لاءِ هڪ من موھڻي صورت پسند ڪئي آهي.
ان ڏينهن کان وٺي آءٌ آزار ۾ آهيان،
جو هي هڪٻئي سان گڏ رهڻ جي ٿي نٿا ڪن.
منهنجي اکين مون سان وڏو ويل ڪري ڇڏيو آهي.
خدا ڪو هيءُ جهڳٽو نبيري،
باقي منهنجي وس جي ڳالهه ٿي ڪانهي.
آءٌ في سبيل الله جهاد تي ويس،
۽ پانيمر ته معاملو نيڪ ٿي ويو.
منهنجي دل جو فرض هو ته هو مون وٽ رهي ها،
پر هوءُ پنهنجي وفا کان مجبور هئي.

[ايراني انقلابي وطن دوست شهيد ساٿيءَ جي ياد ۾]

پنهنجي اُوچي ڳات سان،
پنهنجي بلند قد سان،
پنهنجي سموري ڪاوڙ سان اُٿي بيٺو،
پنهنجي سموري ڪاوڙ سان اُٿي بيٺو،
پنهنجي سموري وجود سان لڙيو.
هُو چاهي ها ته،
قاتل جي خوشامد ڪري،
موت کان بچي وڃي ها.
هن ڪنڌ نه نمايو، وٽس سچائيءَ جو پيغام هو.
قاتل کي اها خبر هئي،
تنهن نامرديءَ سان کيس ماري ڇڏيو.
منهنجي ڀاءُ کي خبر هئي ته،
صبح ٿيندو،
اوندا هي هلي ويندي،
قاتل مري ويندو.
منهنجو ڀاءُ،
مڙس ٿي بيٺو،
مڙس ٿي وڙهيو،
۽ مڙس ٿي مٽو.
منهنجي ڀاءُ کي سوجهري تي ايمان هو،
نيڪين تي ايمان هو،
کيس يقين هو،
پنهنجن ماڻهن جي مظلوميت جو،
۽ قاتل جي بي رحميءَ جو.
منهنجا ادا! منهنجا ڀاءُ!
اسين تنهنجي سچائيءَ کي،
تنهنجي ايمان کي،

نمي سجدو ٿا ڪريون.
 اسين تصور جي اکين سان،
 ڏسون ويٺا،
 تنهنجي سڳند پري سونهن ۽ سچائي،
 تنهنجو قاتل جي سامهون جلال.
 ادا! تون ابد تائين جيئرو هوندين،
 اسان جي دلين ۾.
 ادا!
 قسم آهي پنهنجي وطن جو،
 قسم آهي انهن لڙڪن جو
 جي امان ۽ بابا،
 تنهنجي سموري قوم،
 تنهنجي ماتر ۾ ڳاڙيا،
 ته اسين سوين هزارين
 تنهنجي واٽ تي،
 تنهنجي جاءِ تي بيهنداسين.
 اسان جي هزارين دلين جو هڪڙو ئي قول هوندو،
 قاتل کي نيست نابود ڪرڻ جو قول،
 قوم کي آزاد ڪرڻ جو قول.
 اي قاتل! اي حاڪم!
 اي نهنن کان چوڻي تائين پليدي،
 اي اوندھ!
 اي ظلم!
 اي پاڻهي پاڻ کي وڪڻندڙ بيهودا نامرد!
 اسان جو هيءُ سات،
 هي پڪوڙيل مٺيون،
 هيءُ سموري ڪاوڙ، هيءُ سموري نفرت،
 اهي ڏينهن ڏينهن وڌندا، ويجهندا ۽ رنگ لائيندا.
 اسان جي مرضي آهي،
 اسان جي سڄي قوم جي مرضي آهي،
 ته قاتل مري،
 ۽ تون مريندين!

پنهنجا هت سلامت رکو

هيءَ دُنيا،
ڏيکي جي سڱ تي بيٺل ڪانهي،
هن دُنيا کي،
توهان جا هت ڪٿيو پيا هلن.
اُهي هت، جيڪي ڳنڀير آهن، پٿرن وانگر،
جيڪي اُداس ۽ غمگين آهن.
قيدهاني ۾ ڳايل راڳن وانگر،
جيڪي جاننا آهن، هاري ڍڳن وانگر.
ها، هن دُنيا کي،
توهان جا پورهيت پيا هلائين.
اُهي هت جيڪي ڪاوڙيل آهن،
بڪايل ٻارن جي چهرن جهڙا.
جيڪي ڪاريگر ۽ محنتي آهن.
ماڪيءَ جي مڪين جهڙا.
جيڪي وڙندار آهن،
کير سان تٽمار ماءُ جي بڻن جهڙا.
جيڪي بهادر آهن - فطرت جهڙا.
جيڪي پنهنجي ٻاجهاري نرمي،
ڪهريءَ کل هيٺان لڪايو وينا آهن.
هي دُنيا، ڏيکي جي سڱن تي بيٺل ڪانهي،
توهان جا هت ڪٿيو پيا هلن، هن دُنيا کي.
۽ ماڻهو! ڏي ماڻهو!
توهان کي فاڪا آهن،
توهان کي ماني ۽ پوڙ ڪڍي،
۽ هو توهان کي ڪوڙ پيا ڪارائين،
توهان هن دُنيا مان،
سواءِ ڪي ماڻھو ۽ چوڙڻ جي خالي هٿين هليا وڃو.
توهان هڪڙو ڏينهن به فضيلت سان،
ماني کائي ڍؤ ڪرڻ بنا،
هن دُنيا ۽ ان جي ميون سان سٿيل وڻن کي،

ڇڏيو مريو وڃو.
 اي ماڻهو! منهنجا ماڻهو!
 خاص ڪري، اي! ايشيا، آفريڪا،
 وچ اوڀر جا ماڻهو!
 منهنجي وطن (ترڪيءَ) جا ماڻهو!
 توهان انسان ذات جي،
 ستر سيڪڙي کان به وڌيڪ آهيو.
 توهان اهڙا جهونا ۽ ويچار ڀرندڙ آهيو.
 جهڙا توهان جا هت.
 تڏهن به توهان اهڙائي اٿتڻ،
 جوش، جذبي ۽ جوانيءَ مان ڀريل آهيو.
 جهڙا توهان جا هت.
 اي ماڻهو! منهنجا ماڻهو!
 منهنجا يورپي، منهنجا آمريڪي،
 توهان پهرتي سجاڳ آهيو.
 توهان دلير آهيو.
 پر توهان کي اهڙي ئي ويسر آهي -
 جهڙي توهان جي هٿن کي.
 توهان جي هٿن وانگر توهان به -
 سولائيءَ سان دوکو ڪايو وڃو ٿا،
 آسانيءَ سان ٺڳجي وڃو.
 اي ماڻهو! منهنجا ماڻهو!
 اڄ جڏهن ريڊئي ۽ ٽيليويزن جا -
 ايريل ڪوڙ ڳالهائين ٿا،
 جڏهن پتئين جا پوسٽر ڪوڙ ڳالهائين ٿا،
 جڏهن اخبارن ۾ اشتهار ڪوڙ ڳالهائين ٿا،
 جڏهن ڇاپڻ جون مشينون ڪوڙ ڳالهائين ٿيون،
 جڏهن سينيما جي پردي تي،
 چوڪرين جون اُگهاڙيون رانون -
 ڪوڙ ڳالهائين ٿيون،
 جڏهن دعائون ڪوڙ ڳالهائين ٿيون،
 جڏهن خواب ڪوڙ ڳالهائين ٿا،

جڏهن مائرن جون لوليون،
 ڪوڙ ڳالهائين ٿيون،
 جڏهن معخاني جا راڳيندڙ
 ڪوڙ ڳالهائين ٿا،
 جڏهن چانڊوڪي ڪوڙ ڳالهائي ٿي،
 جڏهن لفظ ڪوڙ ڳالهائين ٿا،
 جڏهن آواز ڪوڙ ڳالهائين ٿا،
 جڏهن رنگ ڪوڙ ڳالهائين ٿا،
 جڏهن توهان جي پورهيو کي استعمال ڪندڙ۔
 سڀ ماڻهو ڪوڙ ڳالهائين ٿا،
 جڏهن جڻ هرڪا شيءِ هرڪو ماڻهو
 ڪوڙ ڳالهائي ٿو.
 تڏهن، فقط توهان جا سڃاڻپ ٿي سڃ ڳالهائين ٿا.
 متان توهان جا هٿ،
 ڪنهن ڏينهن بغاوت ڪري وجهن،
 متان اهي هٿ ڪنهن ڏينهن،
 ناٿين جي ڳوٺرين جي ظالم راڄ،
 جو تختو اونڌو ڪري رکن،
 متان توهان جا هٿ ڪنهن ڏينهن،
 هي دل ڌٽاريندڙ سهڻي ڏٺيا،
 ظالمن کان ڪسي وٺن.
 انهيءَ ڀڄ کان هو توهان جي هٿن کي،
 چيڪي مٽيءَ جهڙو فرمانبردار،
 اونڌاهيءَ جهڙو انڌو،
 ريڊار جي ڪٽي جهڙو بيوقوف
 پٺاڻ چاهين ٿا.
 اي ماڻهو! پنهنجا هٿ سلامت رکو!
 چو ته توهان جا هٿ – –
 توهان جي دلين سان ٻانهن بيلي آهن،
 ته سگهوئي، ڪنهن ڏينهن،
 هي سهڻي ۽ دل ڌٽاريندڙ ڏٺيا،
 توهان جي ٿي ويندي.

پاڻرو! ساڻيو!

پاڻرو!

سوچيوسين پئي ته توهان کي چئون:

”توهان سان ناحق اسان عورتن کونه ڪيو آهي!

توهان کي ۽ اسان کي،

پنهنجي پتيءَ جي خوشين ۽ ڪاميابين بدران، ڏک ۽ ناڪاميون،

هن ڦورو ۽ ظالم سماج ڏنيون آهن.

ظالمن توهان جي ۽ اسان جي اندر ۾

ظلم جا بچ پوکي ڇڏيا آهن،

اهي بچ وڌي وڻ ٿي ويا آهن.

۽ توهان اسان کي ۽ اسين توهان کي،

سڄي عمر پيا ستايون!

سوچيون سين پئي ته توهان کي دانهن ڪري چئون:

”پاڻرو! اسان کي ايئن پٽ تان اُٿاري پيرن ۾ بيهاريو،

جيئن اسان ننڍڙي هوندي توهان کي پٽ تان ڪٽي

وڪڙيون ڪٽڻ سيکاريون!“

سوچيوسين پئي ته توهان کي ايلاز ڪريون:

”پاڻرو! جيئن اسان توهان جو بار هڪو ڪرڻ لاءِ

توهان جو هٿ وٺايو آهي،

تيئن توهان به اسان جو هٿ وٺائي اسان جو بار هڪو ڪريو!“

پر نه!

هاڻ اسين توهان اڳيان دانھون ۽ فرياد نه ڪنديون سين!

هاڻ اسين توهان کي منهنون ۽ ايلاز نه ڪنديون سين!

هاڻ اسين توهان کان مطالبا ڪنديون سين!

اسين مطالبو ٿيون ڪريون ته توهان به ايئن ڪريو.

چو ته هاڻ توهان اسان جا رڳو پاڻر ناهيو!

پر وطن جي مظلوم عوام جي آزاديءَ جي جدوجهد ۾
 اسان جا سورهيه ۽ سروبيچ ساٿي به آهيو!
 ڀائرو! ساٿيو!
 هاڻ اسان پنهنجي هڪڙي ڪلهي تي پنهنجو ٻار،
 ۽ ٻئي تي بندوق ڪئي آهي!
 هاڻ اسان دشمن سان ۽ کيس فائدو ڏيندڙ دستورن سان،
 سمورا نانا توڙي ڇڏيا آهن!
 هو جيڪي چاهي ٿو سندس فائدي جا دستور جيڪي چون ٿا،
 هاڻ اسين ان جي بنهه اُبتڙ ڪنديون سين!
 توهان به نه رڳو دشمن سان،
 پر کيس فائدو ڏيندڙ سمورن دستورن سان، سمورا نانا توڙي ڇڏيو!
 ۽ جيئن هو چاهي ٿو ۽ جيئن کيس فائدو ڏيندڙ دستور چون ٿا،
 تيئن هرگز نه ڪريو!
 دشمن چاهي ٿو ۽ کيس فائدو ڏيندڙ دستور سيڪارين ٿا،
 ته توهان ۽ اسان سدائين هڪٻئي جا ازلي ويري هجون!
 ۽ ڪڏهن به هڪٻئي جا سڃا هڏوڪي ۽ ٻانهن بيلي نه ٿي سگهون!
 دشمن چاهي ٿو ۽ کيس فائدو ڏيندڙ دستور سيڪارين ٿا،
 ته جڏهن هو توهان کي ڌڪ وهائي ڪڍي،
 تڏهن ان ڌڪ جو خار توهان منجهان نه،
 پر اسان منجهان ڪڍو!
 هيستائين ايئن ئي ٿيندو آيو آهي جيئن دشمن چاهيو آهي!
 ڀائرو! ساٿيو!
 اسين مطالبو ٿيون ڪريون،
 ”اڄو ته دشمن ۽ کيس فائدو ڏيندڙ دستورن سان
 سمورا نانا توڙي قدم قدم سان ملائي،
 سمجھ، سورهياڻي، همت ۽ اورچائيءَ سان وطن جي
 مظلوم عوام جي، سوڀ، آزاديءَ، سک ۽ سرهاڻيءَ جي منزل،
 ڏانهن وٺي ويندڙ رستو ڏيئي،
 تيزيءَ سان اڳتي وڌون!“

”توڪي موڪليم“

هڪڙي محبوبه پنهنجي محبوب کي لکي ٿي:

پرين!

بهار جو پهريون گل ٿڌيو

تہ ان جي پنل خوشبو

ڳاڙهي ليار جي پنن ۾ لڪائي،

هڪڙي ننڍڙي پيڙيءَ ۾ رکي،

توڪي موڪليم.

جڏهن اونھاري جي مند جو پهريون پڪي،

بانسن جي پيلي مان ٻاھر نڪتو

تہ ان جي نيرن سليٽي پرن تي

پنھنجي ڇنڇن جي ماڪي سجائي،

توڪي موڪليم.

پن ڇڻ جو آداس تارو

جڏهن پھرين شام جو چمڪيو هو

تڏهن پنھنجين آئين اکين جي لالاڻ

ان تاري جي اکين ۾ رکي،

توڪي موڪليم.

سياري جي پنڀھرن جو جڏهن،

سج ڇت جي ول مٿان رُڪيو

تڏهن پنھنجي بدن جي سموري گرمائش

سج جي پيالي ۾ رکي،

توڪي موڪليم.

سمهي رهو منهنجا ٻارو

سمهي رهو منهنجا ٻارو
سمهي رهو منهنجا ٻارو
صبح تائين سلامتيءَ سان سُتا پيا هجو.
چو ته اسان جو اوجاڳو ڊگهو آهي.
جيئري دير اوهين سُتا پيا هوندا،
اسين ٻني پوکينداسين،
اسين خواب پيا پوکيون،
اُميدن، ڏکن ۽ ڳوڙهن سان ڀريل خواب،
ته جيئن اوهين جڏهن جاڳو
تڏهن اُتي فصل لُٽي سگهو.
ٻارو!
پر هفتي آهي، رات گذري ويئي آهي.
اسان جا پورهيا، پورا ٿيا،
اسان جون پنيون سرسبز ٿي ويون آهن.
اسان جا هٿ ڪمزور ۽ هڏ هيٺا هئا،
پر اسان جيڪي ايندڙ شان شوڪت جا خواب ڏٺا،
توهان جي ٻجن کي ڳوڙهن جي ريج ڏٺو سون
اسان جو اوجاڳو ختم ٿي ويو.
جاڳو پيارو!
اسان توهان لاءِ خوابن جو جيڪو فصل پوکيو آهي،
ان لاءِ اسان کي شاباس ڏيندو
يا ان تي افسوس ڪندو؟
اسان کي ڏوهي ٺهرائيندو
يا اسان کي معاف ڪري ڇڏيندو؟

منهنجو ناٿو مري نٿو سگهي!

سدا ملوڪ سيمڪ چوي ٿي:
”هو پريان پريان،
ڪوهيڙي ۾ ويڙهيل، بادلن جي وچ ۾،
اها ٻهاڙ جي برفائين چوڻي ناهي،
اها منهنجي ناٿي جي اچي پڳ آهي!
اها چمڪندڙ شيءِ وچ ناهي،
اها منهنجي ناٿي جي اُگهاڙي تلوار آهي،
اهي جيڪي رنگ ڏسو ٿا،
اهي انڊلٽ جا ست رنگ ناهن،
اهي منهنجي ناٿي جي ارڙي گهوڙي جي
رنگ برنگي لغام جا ست رنگ آهن.
اهو اٿو اچي پڳ ۽ اُگهاڙي تلوار سان منهنجو ناٿو!
اهو پريان، ڪوهيڙي ۾ ويڙهيل بادلن جي وچ ۾!
اواهو! ماران جي جبلن مان اُڀريل اوچن بادلن جي وچ ۾.
بادلو وسو! وسي وري بيهي رهو!
ته آءُ پنهنجي سدا سهڻي سورهي ناٿي جو ديدار ڪري وٺان!“
”ڪارا ڪڪر!
پلا اوھين ڪنھن جي اُڃايل دل مان ڦٽي نڪتا آھيو.
ڪنھن جي شڪر گذاريءَ وچان پيا وسو ۽ مون کي ڀڄايو؟“
”اسين ته سدا ملوڪ سيمڪ جي ٽپندڙ دل مان ڦٽي نڪتا آھيون،
اسين لُچندڙ ڀڄندڙ سيمڪ جي هميشه
روئندڙ اکين جا سدا لڙندڙ لڙڪ آھيون.
اسان ڏٺي آھي اها اُجڙيل عورت،
جا تباھ ٿي ويل آھي ناٿي جي وچوڙي ۾،
جيڪا رک جو ڏير ٿي ويئي آھي هن جي ياد ۾!“
”منهنجو ناٿو منهنجو ڪوپو ڪوندر ناٿو، مري نٿو سگهي!“

هو اڃا وڙهي پيو قوم لاءِ، وطن لاءِ، آزاديءَ لاءِ!
هو اڃا جيئرو آهي!
آءُ جا جيئري آهيان. سونائي کي به موت ماري نٿو سگهي.
ها، موت نائي کي ماري نٿو سگهي.
هونيون سوکڙيون، نوان ويس وڳا وٺي ايندو!
هڪڙي ڏينهن ايندو ضرور ايندو.
منهنجو سدا سهڻو سورهيه نائو!

لولي ڏيان پنهنجي لال کي

لولي ڏيان پنهنجي لال کي،
پنهنجي لال کي لولي ڏيان،
منهنجا پيارا، منهنجي دل جا سهارا،
منهنجا چنڊ، منهنجا لال!
جيڪڏهن تون، جنگ ۾ شهيد به ٿي وئين،
ته آءُ تنهنجي مرڻ تي پار ڪانه ڪينديس،
آءُ ڪنوار وانگر سينگار ڪري،
تنهنجي شاديءَ جا ڳيچ ڳائينديس،
۽ وري توجھڙو ٻيو ڪوندر پُٽ ڄڻينديس،
لولي ڏيان پنهنجي لال کي،
پنهنجي لال کي لولي ڏيان.

رانجهن جونالو

رانجهن ٿي تنهنجونالو پهرين مولويءَ ورتو،
جنهن تنهنجي ڪن ۾ بانگ ڏئي نالور ڪيو.
پوءِ رانجهن، رانجهن ڪندي رهي تنهنجي پاڳ پري ماءُ،
رانجهن ٿي تنهنجونالو.
امڙ ورتو، ابي ورتو، پوءِ پاڻن ورتو،
پيڻ ورتو، پاپين ورتو، سڄي ڳوٺ ورتو،
رانجهن ٿي تنهنجونالو.
ڪنهن کي به ڪو ڏوهه نٿو ڏئي،
ڪوبه ڪنهن کي منع نٿو ڪري،
پر تڏهن گناهه چوڻو بڻجي ٿي رانجهن،
جڏهن آءٌ هير تتي، وات سان وٺان ٿي،
رانجهن ٿي تنهنجونالو.
اٿي هير! رانجهن تنهنجي جونالو،
چا ٿي پيو جي مولويءَ ورتو،
پلي ماڻس به وٺي،
ته سندس بابو به وٺي،
پاءُ به وٺس ۽ پاڇايون به وٺس،
پلي ڪٿي سڄو ڳوٺ وٺي،
پر اٿي هير! جي تون هڪڙي نه وٺين ها،
ته اڄ ڪير وٺي ها سندس نالو؟
صدين کان پوءِ اڄ به چوڪريون،
پنهنجي پنهنجي سڄڻ جو رڪن ٿيون رانجهن نالو
اٿي هير! رانجهن تنهنجي جونالو!

غريبين جو شاعر

آءُ ستارن، ڦلن ۽ بهارن جو شاعر نه آهيان،
پر آءُ بي پڄتن ۽ غريبين جو شاعر آهيان.
منهنجا شعر انڊلٽ جي وڻندڙ چنڊساليءَ، مرڪ جي ٽڌاڻ
۽ بلبل جي آلاپن کان وٺي ويندا آهن.
مون شراب جا پيالا پيئي، رباب توڙي ويس متايا آهن.
منهنجي شعر ۾ ڪهاڙين ۽ تراڙين جي ڌاڄ آهي.
آءُ انگ اڳهاڙن ۽ لنگهڻن انسانن جو اظهار آهيان،
آءُ ان پائيندڙ ماريل هارين کي جيئرو رکندس.
مون گهڻا ويس متايا آهن ۽ منهنجو هيءُ ويس اڻ مٽ آهي.

پشتو ٿيا

جي جوانن کان اهو ڪم نه ٿيو ته اي پيارا وطن!
تنهنجي حفاظت تنهنجي سرزمين جون ڪناريون
چوڪريون ڪنديون.



اي ڪتاب! تڪڙو تڪڙو ختم ٿي.
مون پويان وطن ۾ بيمار
چڏيا آهن.



چوڪري باغ جي صوف جهڙي ٿي وئي آهي.
باغائي ڪيس جون جي مٺ تي پيو وڪڙي.



جڏهن منهنجو محبوب مون سان گڏ هوندو آهي،
تڏهن دهليءَ جي تخت تي منهنجي اک به ڪانه ٻڌندي آهي.



منهنجو محبوب تلوارن جي چمڪات ۾ به
منهنجي ٻانهن مضبوطيءَ سان پڪڙيو بيٺو هو.



تون بهادري نه ڪندي ته ٻيو ڇا ڪندي؟
تو پختون ماءُ جو ڪير پيتو آهي.



اي محبوب تون تلوار سان ٽڪر ٽڪر ٿي پلي اچ،
پر خدا ڪري تنهنجي بزدليءَ جي خبر منهنجي ڪنن تائين نه پهچي،
اي محبوب تنهنجي گولين سان پرڻ ٿيل قميص جي ڪري
منهنجو گات سهيلين ۾ اوچو آهي.

✽

آءُ پنهنجي سڀني جو تخت توکي انعام ڏينديس.
جو تو قوم جي غدار جي رت سان پنهنجا هٿ رنگيا آهن.

✽

آءُ جوان چوڪرين جي سردار ٿي وئي آهيان.
جو منهنجي محبوب سڀني کان اڳ وڏي مورچو سنڀاليو آهي.

✽

اهو جوان ڀلا بهادري چو نه ڏيکاريندو.
مورچي جي اڌ پنڌ تائين ته
آءُ ساڻس گڏجي ويندي آهيان.

✽

رڙتي ته محبوب کي ڪٿ تي ڪٿيو پيا اچن.
منهنجي دل ٻڌڻ لڳي ته متان پُٺ ۾ ڌڪ لڳل ته ڪونهيس.

✽

اي بزدل! مسجد جي غسل خاني مان نڪر -
قبرستانن ڪيترن بهادر نوجوانن کي ڳڙڪائي ڇڏيو.
۽ تون لڪڻ جون جايون پيو ڳولهي.

✽

منهنجي ٽڪر ٽڪر لاش کي منهنجي ماءُ جي اڳيان رکو
ته پاڙي جون ڪناريون چوڪريون کيس
(منهنجي سورهياڻيءَ جون) مبارڪون ڏيڻ اچن.

✽

منهنجي دل ۾ تنهنجي محبت ايئن لاڳيتو پئي وڌي -
جيئن ڀلي زمين جو فصل وڌندو ويندو آهي.

✽

عشق جي ڳڻتي وڌا وڌا پهاڙ ڊاهي وڌا -
شاباس آهي مون کي جو پنهنجي پيرن بيٺي آهيان.

✱

اي قاصدا! چئڻس وڃي ته آءُ ان سان وينديس، جنهن ۾
دشمن جو مقابلو ڪرڻ جي طاقت هجي.

✱

اي قلم! آءُ تنهنجي زبان تان قربان وڃان،
جنهن منهنجو رُتل يار پر چايو آهي -

✱

ان ڪري توڏانهن اڪيون نٿي ڪٽان،
جو منهنجي دل
۾ تنهنجي محبت جو چور وينو آهي -

✱

جي عاشقي هجي ها ۽ جدائي نه هجي ها،
ته اي خدايا! تو وٽ ڪهڙي ڪوٽ ٿئي ها -

✱

جنهن وڇوڙي جي باهه ڏني آهي، تنهن کي دوزخ
جي باهه به ٿڌي لڳندي -

✱

منهنجي پيرن ۾ وڇوڙي جون ٻيڙيون پيون آهن،
۽ آءُ آهستي آهستي پير ڪٽندي اُميد جي واٽ تي رواني پئي ٿيان.

✱

محبوبه! ڪوهه تي توکي ڪهڙي بلا ٿي چئبڙي
جو تنهنجو ننڍو ڀاءُ پهريدار وانگر توسان گڏ ٿو هلي.

✱

اڄ ته غم ۾ هڪٻئي سان ڀائيوار ٿيون،
رڳو مون اڪيليءَ کي ٽانڊن تي نه ساڙ -
جتي به ڪي به محبت ڪرڻ وارا بيٺا هوندا آهن،

اُهي سمجهندا آهن ته ٻيا دنيا وارا سڀ انڌا آهن.

✱

مون تي هونئن ئي،
تنهنجي تهمت لڳل آهي -
پنهنجي پڳ ڏئينم.
ته اها پاڻي،
سڄي ڳوٺ ۾ ڦران،
پلي سڀ ڏسن.

✱

تون جواڃا تائين،
پنهنجي ماءُ جي چوڻ ۾ آهين،
اهو ته ٻُڌاءُ؟
ته آءُ ڀلا هيءَ ڪاري چوڻي،
ڪنهن جي لاءِ پئي اچي ڪريان.

✱

اي خدا،
تو وري رات ڪري ڇڏي،
۽ وري گلن جون ٿاريون
موڙي (مٽسن) جي کتن ڏانهن وينديون.

✱

منا!
اکين سان ڳالهائ
گليون ۽ گهٽيون،
چغليخورن سان ڀريون پيون آهن -
ڪنهن کي به منهنجي حال جي خبر نه پئي
آءُ اها ڪاڻي آهيان:
جيڪا پڇي ڪوٺو ٿئي
۽ پوءِ!
ان ڪوٺي کي وري،

باهر ۾ وڌو وڃي.

✱

وڃان اڳتي پيئي،
نهاريان پوئتي پيئي،
نيڪ انسانو.
پنيان منهنجي دل رهجي وئي آهي -

✱

ڏيئرو ڇو سائي ڇڏيئي؟
تيل ڪٿي آءُ پنهنجي گهران،
آڻيان ها.

✱

توپيءَ تي جيڪر ڀرت پري ڏيان،
پر ماءُ جا اڪيلا پتا!
ڊڄان ٿي،
متان نظر نه لڳي وڃنئي -

✱

ملان جا تعويذ!
مزا ته سڀ تو ورتا،
منهنجي سهڻي جي سيني تي لڻيو پيو آهين،
۽ خوبصورت گل پيو سونگهين!

✱

ننڍا ملان!
بانگ ٿوري دير سان ڏجان!
آءُ محبوب جي پاسي ۾،
اڃا اجهو هيئن ڀڄو آهيان.
ڪٿي! مون تي نه پونڪ!
تنهنجي مالڪيائيءَ جو گهرايل مهمان آهيان -

✱

تنهنجي وصال جو
اثر اهڙو آهي،

جو ڪٽ تي پيل پيمار به،
اُٿيو ويهيورهن ٿا.

✽

مدرسي جا طالب،
تون ڪهڙو ملان ٿيندين؟
ڪتاب گُليو پيو آهي
۽ تون محبوب جا تر پيو ياد ڪرين۔

✽

اڇ ته هڪ ٻئي جو هٿ پڪڙيون،
باقي قصا پاڻهي
ڳوٺ جا اڇين ڏاڙهين وارا نبيريندا۔

✽

فقير ٿي مون وٽ اڇ،
فقيرن جون واٽون
پلا ڪنهن روڪيون آهن۔

✽

اي بزدل
شال اندوڻين!
مون ڏانهن نهاريندين،
ته ڪو تنهنجي سسي ته ڪونه پتي وٺندو!
جیل جي ڪڙڪيءَ وٽ اڇ،
منهنجو روح مون کان وٺي ڇڏ،
مون کي ڦاسيءَ تي ٿا چاڙهين.

✽

جيڪڏهن روئڻ سان،
محبوب واپس اچي سگهي ها،
ته آءُ سُڪل گاهه کي

پنهنجن لڙڪن جو پاڻي ڏئي،
سرسبز ڪري ڇڏيان ها.

✽

ڪو ته ڪنهن جي ديدار لاءِ،
اندو هوندو آهي،
۽ ڪوان کي ايئن چئي،
ڪت تان لاهي ڇڏيندو آهي ته،
”مون کي ننڊ ٿي اچي.“

✽

آءُ تنهنجي افلاطوني حڪمت کي،
ڇا ڪريان،
جيڪڏهن تون منهنجي دل جي درد کي،
اڃا تائين نه سمجهي سگهيو آهين.

✽

اڪيون ته اٿئي،
ڪنهن ڪڍي ته ڪونه ڇڏيون اٿئي،
جڏهن تنهنجي پاڙي ۾ وڏي پئي ٿيس،
تڏهن مون کي ڇو نه ٿي ڏٺي۔

✽

منهنجو محبوب،
جنگ مان اُٿي پڳو
پوئين رات ڏنل چميءَ تي،
پڇتايان پيئي۔
الله تنهنجي ماءُ جي عمر وڌي ڪري
جنهن منهنجي لاءِ تو جهڙو خوبصورت گل پاليو۔

✽

خدا ڪري،
جبل تي وڃ ڪري.

جيڪو خوبصورت جوانن کي،
بدصورت بڻايو ڇڏي.

✽

اي قرآن،
منهنجي پٺيان متان پوين،
آءُ ته رڳو پنهنجي محبوب جي ڪري،
تو مٿان هٿ پئي رکان۔

✽

جي ڪو پاڻهي عاشق نٿو ٿئي،
تنهن کي اي الله سائين،
ڪنهن ملان جي تعويذ جي ڪري
مون تي عاشق متان ڪرين۔

✽

درگاهن جي زيارتن مان به،
مرادون پوريون نٿيون ٿين،
اي الله سائين!
انهن پٿر جي درگاهن کي ويران ڪري ڇڏ.

حافظ جا شعر

مون غريب جو هيءُ پيغام بادشاهن ڏانهن ڪير کڻي ويندو.
ته مٽي وڪڻندڙن جي گهٽيءَ ۾ ٻن هزار بادشاهن
جو ٺلهه هڪڙي شراب جي پيالي جيترو آهي.

✽

بزرگ سڳورا! اهو دؤر ويو جو تون
مون کي وري عبادت خاني ۾ ڏسين،
هاڻ اسان جو ڪم ساقيءَ جي چهري ۽ جام جي
چين ۾ پئجي ويو آهي.

✽

مٽخاني ۾ اچي پنهنجو منهن ڳاڙهو ڪري سرخرو ٿي،
عبادت خاني ۾ متان وڃين، جواتي سياهه ڪار ۽ بدڪار آهن.

✽

جنهن ڏينهن تنهنجو خوشبودار قلم مون کي ياد ڪندو.
ان ڏينهن به سؤ غلامن کي آزد ڪرڻ جيترو ثواب ڪٽندو.

✽

شمع وانگر وصل جو پروانوان کي ملندو.
جيڪو تنهنجي تلوار جي هيٺان،
هر گهڙيءَ نئون نئون سِر رکندو.

✽

جتي شهر جو پرهيڙگار ۽ عبادت گذار،
حاکمن ۽ ڪو توالن جو عاشق ٿيو پيو هلي،
اتي اسان جيڪڏهن چند جهڙي محبوب تي
عاشق ٿي پياسين ته ڇا ٿي پيو.

✽

لالن ۽ موتين جو ڪو طلبگار ڪونهي،
نه ته،

سج جيئن اڳي کائين ۽ سمنڊن ۾،
هيرا جواهر ۽ موتي ٺاهڻ جي ڪاروبار ۾ لڳل هوندو هو
تيئن هاڻ به ان ڪم ۾ مشغول آهي.

✽

رستي جي ڏوڙ وانگر ايڏو پت تي ڪريل آهيان، جو
جيسٽائين پنهنجي عزت ۽ آبرو نٿو وڃايان،
تيسين ماني ٽڪر نٿو ملي.

✽

جيسين ڏندن تي لڪ زخم نٿو سهان،
تيسٽائين ڪنهن به هڏي تان گوشت جو ذرو نٿو چنيو سگهان.

✽

جاهل جاه و جلال وارا ٿي ستين آسمان تي پهچي ويا آهن،
عالمين ۽ فاضلن جي رڳو آه ۽ دانهن کان سواءِ،
ٻيو ڪجهه به مٿي نٿو وڃي سگهي.

✽

حافظ! صبر ڪر،
عاشقيءَ جي راهه ۾،
جنهن جان نه ڏني هوندي آهي،
سو جانيءَ تائين نٿو پهچي سگهي.

✽

جهان ۾ زندگي ايئن گذار،
جو جڏهن مري وڃين،
ته ماڻهو ايئن نه چون ته ڪو فلاحو
”مري ويو!“

✽

جيڪو عشق جي ڪري زندهه نه آهي،
تنهن جي، منهنجي فتوا سان،
جنازي نماز پڙهي ڇڏيو.

✽

جيڪڏهن ٻنهي جهانن ۾،
يار سان فقط هڪڙو ساھ گڏ ڪٿان،
ته ٻنهي جهانن مان منهنجي حاصلات،
اهو هڪڙو ڀساهه ٿيندو.

✽

جنهن به پنهنجو چهر و ناهيو، سينگاريو، سودلبر ڪونه ٿي پيو.
جنهن به آئينو بڻايو، سو سڪندر ڪونه ٿي پيو.
هن ڳالهه ۾ هزارين وارن کان به سنهڙا نقطا آهن،
جنهن به مٿو ڪوڙايو،
سو قلندر ڪونه ٿي پيو.

✽

ان عافيت برباد ڪندڙ مست جي همت جو غلام آهيان،
جوفقيريءَ جي حالت ۾،
پتل کي سون بڻائڻ جي ڪيمياگري ڄاڻي ٿو.

✽

پر هر جي هير جا ساهه، مُشڪ جون سرهاڻيون ورهائيندا،
هي پوڙهو جهان وري جوان ٿي ويندو.

✽

حافظ، تنهنجي خاطر ئي وجود بادشاهيءَ ۾ آيو
په پير پري ڪانئس موڪلاءِ جو
واپس روانو ٿي ويندو.

✽

هڪڙو مسئلو اٿم،
محفل جي ڏاهن کان وري پڇو،
ته ٻين کي توبه جون فرمائشون ڪندڙ
پاڻ توبه ڇو گهٽ ڪندا آهن؟

✽

بيا گودڙين وارا سڀ مست ٿي پيا،
۽ ڳالهه آئي وئي ٿي وئي،
پر اسان جو قصو آهي،
جيڪو هر بازار ۾ رهجي ويو آهي.

✽

توفيقن ۽ معجزن جي گوءِ، ميدان ۾ اُچلائي اٿن،
ڪوبه ڏانهن منهن نٿو ڪري،
گوءِ کٽڻ وارن سوارن کي ڇا ٿيو؟

✽

ساقی شراب ۾ هيءَ جيڪا آفيم پيو وجهي،
تنهن جي ڪري يارن جا،
نه سِر سلامت رهيا نه عزت ۽ آبروءَ جون دستارون ۽ پڳون.

✽

درد وارن جو
ٿورن اکرن ۽ گهڻي معنيٰ وارو
درد پريو حال اچي ٿو.

✽

چؤطرف ڪڏڻ ۾ حادثا ٽولا ٽولا ڪريو لڪيا پيا آهن،
تنهن ڪري عمر جو سوار پنهنجو گهوڙو تيزيءَ سان
پڇائيندو وڃي.

✽

ڪلهه يار لنگهيو ۽ اسان ڏانهن نظر به نه ڪيائين،
ويچاري منهنجي دل!
عمر لنگهي وئي ۽ ڪجهه به نه ڏنائين!

✽

اي پر هه جي هير!
يار جي درد جي خاڪ جي ڪجهه خوشبو ڪٿي اچ،
دل جي مايوسي ڪٿي وڃ،
۽ دلدار جي اچڻ جي خوشخبري ڪٿي اچ.

✽

يار جي زبان جو ڪوروح کي تقويت ڏيندڙ گفتو ٿو ٿئي،
رازن جي دُنيا مان ڪو خوشخبريءَ جو خط ڪٿي اچ.

✽

رقيب کي انڌي ڪرڻ لاءِ
هنن رت ڳاڙيندڙ اکين کي آرام ڏيڻ لاءِ،
دوست جي وات جي ڌوڙ ڪٿي اچ،
جان جي بازي لڳائڻ وارن کي،
ڪچائي ۽ سادگي نٿي سونهين،
هن چالاڪ دلبر جي خبر هٿ ڪري ڪٿي اچ.

✽

اي باغ جا پڪي!،
موجون پيو ماڻين، تنهن جي شڪرائي ۾ تون،
پيجري ۾ قيد ٿيل پڪين لاءِ،
گذرار جي خوشخبري کڻي اچ.

✽

يار جي جدائيءَ ۾ جيڪو صبر ڪيم،
تنهن وات کي ڪٽو زهر ڪري ڇڏيو آهي،
يار جا منا چپ،
جن مان مصريون ۽ ماکيون پيون ٻڙن،
تن جو ڪو معجزو ۽ ڪرشمو کڻي اچ.

✽

حافظ جي گودڙيءَ کي شراب سان رنگين ڪريو،
۽ پوءِ ان مستيءَ ۽ خرابيءَ جي حالت ۾،
کيس بازار جي وچان وٺي اچ.

✽

غريبيءَ، فراق ۽ دل جي غم،
پوڙهو ڪري ڇڏيو اٿم،
ڪنهن نوخيرز جوان جي هٿان شراب جو پيالو کڻائي اچ.

✽

پاڻيان ٿو ته محشر جي ڏينهن،
بزرگ جي تسبيح ۽ شرابي مست جي گودڙي،
ٻئي وڪ سان وڪ ملائي هلندا.

✽

اسان جي پڇاڙيءَ جي منزل،
اها واري آهي جتي سڀ خاموش هوندا،
في الحال ته آسمان جي گنبد ۾،
ڪوشور ۽ ڪو غلغلو ته وجهي ڇڏ.

✽

اسان سڪندر ۽ دارا بادشاهه جا داستان ڪونه پڙهيا آهن،

اسان کان محبت ۽ وفا جي حڪايتن کان سواءِ ٻي ڳالهه ئي نه پيڇ.

✽

عشق جا اهڙا سور سٺا اٿن جو ڳالهه ئي نه پيڇ،
وڇوڙي جا اهڙا زهر چڪيا اٿن،
جو ڳالهه ئي نه پيڇ.

✽

سڄي جهان ۾ ڦريو آهيان ۽ آخرڪار،
اهڙو دلبر ڳولهي هٿ ڪيو اٿم،
جو ڳالهه ئي نه پيڇ.

✽

توکان سواءِ پنهنجي فقيرائي جهوپڙيءَ ۾،
اهڙا ڏک سٺا اٿم،
جو ڳالهه ئي نه پيڇ.

✽

خود سندس واتان، پنهنجن ڪنن سان،
اهڙا سخن ٻڌا اٿم،
جو ڳالهه ئي نه پيڇ.

✽

عشق جي راهه ۾ حافظ غريب وانگر،
اهڙي منزل تي رسي ويو آهيان،
جو ڳالهه ئي نه پيڇ.

✽

مٺ خانن جي دخل تي ويهه ۽ شراب جو پيالو پيءُ،
هن جهان ۾،
ايتري دولت ۽ ايتري آبروءَ جي طلب
تولاءِ ڪافي آهي.

✽

اجائي گهڙي طلب نه ڪر،
پاڻ لاءِ آساني ڪر،
صاف شراب جو شيشو ۽،
چنڊ جهڙو محبوب،

تولاءِ ڪافي آهن.

✽

آسمان
مُرادن جي واڳ،
جاهلن جي هٿ ۾ ڏيندو آهي،
تون داناءُ آهين،
۽ عالمن، فاضلن، منجهان آهين.
ايترو گناهه،
تولاءِ ڪافي آهي.

✽

پهشت جا محل ۽ باغ سٺن عملن جي ڪري بخشيا ويندا آهن،
اسين جيڪي مست ۽ فقير آهيون،
شراب خانو
اسان لاءِ ڪافي آهي.

✽

اُهي زماڻا ويا،
جڏهن اهل نظر ڪنڊن ۽ پاسن ۾ وڃي ويهندا هئا،
سندن وات هزار قسمن جا سڻن بيان ڪرڻ لاءِ
بي چين هوندا هئا،
پر سندن چپ خاموش هوندا هئا.

✽

هاڻ ساز سُروڊ وڃائي علي الاعلان
اهي حڪايتون بيان ڪندا سين،
جن جي سڀني ۾ دٻڻ ڪري سڀني جي دٻڻ،
جوش وچان اُپامندي پئي هئي.

✽

ڪالهه ميخاني جي ڳليءَ مان،
نشي ۾ بدمست شهر جي امام ڪي،
ڪلهن تي ڪٽيو پي ويا.
هي اهوئي بزرگ آهي،
جيڪو ڪالهه مصلو ڪلهي تي ڪٽيو پئي هليو.

✽

جنهن جاءِ تي هن جي چپن جي ياد ۾،
شراب پيئو وڃي،

اُتي جنهن مست کي پنهنجي فاني بدن جو هوش هجي،
اهو پياڪ ڪريل آهي.

✽

جيڪو مايوسيءَ جي غم کان ڊڄي ٿو
ان جو عشق حلال نه آهي.

✽

يا اسان جي سسي محبوب جي پيرن تي هوندي،
يا اسان جا چپ سندس وات مٿان هوندا.

✽

چيائين ته گهڻي جاکوڙ نه ڪندو ڪر،
چو ته زماني جي عادت آهي،
جو سخت جاکوڙ ڪندڙن سان تمام گهڻي سختي ڪندو آهي.

✽

مون وات تي ويٺل سان گڏجي ميخاني هلي ڏس،
ته ان محفل وارن ۾ منهنجو ڪهڙون شان آهي.

✽

آئون پنهنجي ٻانهن جو ڏاڍو ٿورائتو آهيان،
جو ماڻهن کي ستائڻ جي طاقت ڪانه اٿس.

✽

مون کي مهينن ۽ سالن پوڙهو ڪونه ڪيو آهي،
پوڙهوان ڪري ٿيو آهيان جو يار بي وفا آهي،
منهنجي ڀرسان اهڙو تڪو تڪو لنگهيو وڃي،
جئن تڪي تڪي انسان جي عمر گذري ويندي آهي،
منهنجي ڊگهي قد، نازن ۽ اندازن واري محبوب،
منهنجي ڊگهين عبادتن ۽ رياضتن جو قصو ڪوتاهه ڪري ڇڏيو آهي.

✽

اي دل!

ڏٺي ته پيريءَ، عبادت ۽ علم جي پڇاڙيءَ ۾،
منهنجي معشوق تاڙيندڙ آڪ،
منهنجو ڪهڙو حال ڪري ڇڏيو آهي.

✽

وفا ڪندا آهيون، ماڻهن جون ملامتون سهندا آهيون

۽ خوش گذاريندا آهيون، چو ته،
اسان جي دين ۾ رنج ٿيڻ ڪفر آهي.

✽

جيتوڻيڪ وچوڙو وصال جو ميوو پيدا ڪندو آهي،
پر ڪاش ازل جو هاري،
وچوڙي جو ٻج مور ڳوپو کي ئي نه ها!

✽

اي مک! سيمرغ شهزور پکيءَ جي اڏامڻ جي،
اٿاه ميدان مٿان اڏامڻ، تنهنجي وس کان ٻاهر آهي،
پاڻ کي به خوار ٿي ڪرين،
۽ اسان کي به مصيبت ۾ ٿي وجهين.

✽

زبردست ڪوشش ڪر،
ته بهار جي موسم ۽ جوانيءَ جي زماني ۾،
پرين جي چٽيل انسانن سان عيش ڪري سگهين.

✽

ڪجهه دير سڪون سان ڪنهن چنڊ جهڙي
سهڻي کي ڏسڻ،
مٿي تي بادشاهيءَ جو چٽ پهرِي، سڄو ڏينهن
وٺ پڪڙ ۾ گذارڻ، کان بهتر آهي.

✽

ساقيءَ شايد حافظ کي شراب مان سندس حصو ڏنو آهي،
جو مولويءَ جو دستار جوڙو،
ٿر ٿلي ۾ پئجي ويو آهي.

✽

حافظ! جيڪو قرآن سڀني ۾ سمايل اٿئي تنهن جو قسم،
ته تنهنجي شعر کان وڌيڪ سهڻو شعر، ڪٿي به نه ڏنم.

✽

دل واري مڙس جي جان،
عشق سان زندهه ٿئي،
جي توو عشق نه آهي،
ته پوءِ هليو وڃ،
تون جڏو ۽ معذور آهين.

✽

پنهنجي سهڻي کي ڏليلن؟ جي هٿن ۾ ڏسان ٿو

آسمان مون جهڙي ماڻهوءَ جي خدمت جو حق،
اڃهوا هو ادا ڪيو آهي.

مولانا روميءَ جا چونڊ بيت

منهنجي (مثنويءَ) کي سڪڙو ڪر نه، پر آب حيات چئو
ڏس ته پراڻي اکر جي جسم ۾ ڪهڙو نه نئون روح سمايل آهي؟

✽

هيستائين فقط اهي معمولي ڳالهيون ڪيون اٿم،
جيڪي تنهنجي ناقص سمجھ ۾ اچي سگهن ٿيون،
سڄي زندگي ان حسرت ماريو اٿم،
ته ڪاش ڪو اهڙو هجي جو،
منهنجي سڄي جي سڄي ڳالهه سمجھي سگهي!

✽

جي محفل ۾ ڪو اهڙو سُخن جو پوتو مليم،
جيڪو منهنجي روح ۾ گهڙي ان ۾ سمايل،
گلن جهڙين ڳالھين کي مون مان ڇڪي ٻاهر ڪڍي سگهي،
ته جيڪر هن باغ کي هزارين گلن سان سينگاري ڇڏيان.

✽

جڏهن ڪو ٻڌڻ وارو ڪونهي،
تڏهن خاموشي بهتر آهي،
نااهلن کان جي ڪنهن ڳالهه جو انت
لڪائي ڇڏجي ته بهتر آهي.

✽

هي ڳالهيون ٻين ۾ پيل ڪير وانگر آهن،
اهو ڪير چوسي ڪيڙ وارن کان سواءِ ٻاهر نه نڪرنديون.

✽

جيڪڏهن ٻُڌڻ وارو ٻُڌڻ لاءِ پياسو ۽ بيچين هوندو آهي،
ته پوءِ ٻُڌائڻ وارو ڪٿي مثل هجي ته به اُتي ڳالهائڻ لڳندو آهي.

✽

جنهن جي ڳالهائڻ ۾ ڪا جان ۽ ڪو ولولو نه هجي،
ان جي ڳالهائڻ مان، سمجھ ۽ حوصلي جا،

ڪهڙا گل ۽ ميوا پيدا ٿيندا؟

✱

نلهيون ٻڌل ڳالهيون بيان ڪرڻ واري جي زبان تي،
سوين دليلن جا سوين قصا هوندا،
پر انهن ۾ ڪا جان ڪانه هوندي.

✱

ڪٽي سندس ڳالهين ۾ شان شوڪت ۽ دٻدٻو به هجي،
پر ته به سندس ڳالهه جي اندر ۾
خوف به ضرور لڪو ويٺو هوندو.
اهڙو ماڻهو

ماڻهن کي ته ڏاڍيون ٽيڪرون ڏيندو.
پر اندر ۾ ائين پيو ڏڪندو جيئن هوا ۾ ڪڪ ۽ پن.

✱

جيتوڻيڪ کولي ٻڌايل ڳالهيون،
دل ۽ دماغ کي روشني بخشين ٿيون،
پر جيڪا روشنيءَ جي زبان عشق ۾ آهي،
سا دنيا جي ٻي ڪنهن به ڳالهه ۾ ڪانهي.

✱

عشق جي معنيٰ سمجهاڻيندي سمجهاڻيندي،
عشق جو گڏهه گپ ۾ ڦاسي ڪري پيو،
تان جو عشق ۽ عاشقيءَ جي سمجهاڻي،
خود عشق کي ڏيڻي پئجي ويئي.

✱

چيائون، ”ڪير ٿو چوي ته دنيا ۾ سچ به آهي؟“
ته سچ پاڻ اچي اڳيان بيهي رهيو!
اڃا به جي توکي سچ جي وجود جي ڪا ثابتي ڪپي،
ته سچ ڏانهن نهار!

✱

جيڪڏهن سدائين پيو عشق جي سمجهاڻي ڏيان،
ته جي سؤ قيامتون گذري وڃن،

تہ بہ قصو پورو نہ ٿيندو.

✱

ڪيسٽائين پيو هي اکر اُچاريندين،

بيان ۽ تقريرون ڪندين،

۽ ظاهري جوش خروش جون نمائشون ڪندين؟

مون کي توکان باهه گهرجي

باهه سان ملي باهه بڻجي وڃ!

✱

جيڪو وڌيڪ سجاڳ آهي، اهو وڌيڪ ڏکويل آهي،

جيڪو وڌيڪ باخبر آهي، ان جو منهن وڌيڪ پيلو آهي.

✱

خدا جي نظر ۾، ڪنهن ڏکويل جي اک مان ڪريل ڳوڙهو

شهيد جي رت جهڙو مقدس آهي.

✱

عشق جو سدائين سرسبز باغ،

بهار ۽ خزان جي قيد کان آزاد،

۽ خوشين توڙي غمن کان بي نياز آهي،

منجهس سدائين مٺا ميوا موجود هوندا آهن.

✱

اسان جو جوش ۽ ولولو،

خوشين ۽ ڏک جو محتاج ڪونهي.

اسان جو هوش ۽ اسان جي سمجهه،

خيالن ۽ وهمن کان بلند آهي.

✱

عاشقي ڏک ۽ سک کان بلند آهي،

اها بهار ۽ خزان کان سواءِ ئي،

سرسبز ۽ سدا بهار آهي.

✱

منهنجو جسم ايئن مٽو پيو هوندو آهي،

جڏهن ته اهو بلڪل اڪيلو آهي،

پر حقيقت ۾ ان وقت،
منهنجي دل ۾ آءُ جنتون آباد هونديون آهن.

✱

منهنجا پيارا،
جيئن ته دل جي سڀ کان وڏي ضرورت جاڻ آهي،
تنهن ڪري، جنهن جي جاڻ جيتري وڌيڪ هوندي،
ان جي دل ۾ قوت ۽ طاقت اوتري وڌيڪ هوندي.

✱

جيڪورڳو پڙهيل آهي ڪڙهيل ناهي،
تنهن کي جڏهن به ڪو خريدار ملندو.
تڏهن پنهنجي علم کي بازار جي شيءِ وانگر وڪڻي ڇڏيندو.

✱

منهنجا ڀاءُ! تنهنجي اصل هستي،
تنهنجي سوچ آهي،
باقي ته رڳو هڏا ۽ سڪڻو گوشت آهي.

✱

ڪڏهن ڪڏهن ايئن به ٿيندو آهي،
جو ماڻهوءَ جي اندر مان
ڪواھڙو خيال سرجي پوندو آهي،
جيڪو سوين جهانن کي،
زير زير ڪري ڇڏيندو آهي.

✱

شراب جي سموري مستي،
اسان جي اندر جي مستيءَ جي ڪري آهي،
اسان جي ذهن ۾ گردش جو تصور نه هجي ها،
ته آسمان هيئن ئي ڦرندو نظر نه اچي ها.

✱

جيڪڏهن ماڻهوءَ جا خيال وڻندڙ آهن،
ته پوءِ محبوب جو انتظار

جيڪو هوئڻن موت برابر هوندو آهي،
سو به مٺو ۽ لذيت ٿي پوندو آهي.

✽

خواهشون ڀلي ڪر، پر حد اندر!
گاهه جو ڪانو،
جبل جو بار ڪٽي ڪونه سگهندو.

✽

هر ڳالهه جي هڪڙي حد هوندي آهي،
۽ اها صحيح توازن سان ئي صحيح رهندي آهي.
جيڪو سج دُنيا کي روشني ڏئي ٿو،
سو ڌرتيءَ کان جيترو پنڌ تي هينئر بيٺو آهي،
تنهن کان ٿورو به ويجهو اچي،
ته جيڪر هر شيءِ کي ساڙي رک ڪري ڇڏي.

✽

سرن ۽ پٿرن جي ٺهيل مسجد ته فقط ظاهري ڏيک آهي،
اصل مسجد ۽ اصل حقيقت ته،
دل واري جي دل آهي.

✽

علم، دولت، عهدو، شان ۽ قرآن،
جي برن جي ور چڙهي ويا،
ته اُهي اُنهن جي زور تي،
دنيا ۾ فتنن ڪڙا ڪري ڇڏيندا.

✽

پيغمبر فرمايو آهي ته عورت جو اثر ۽ غلبو
دائءَ ماڻهن تي ٿيندو آهي.
هوءَ دل واري جي دلين تي قابض ٿيندي آهي.
جاهل جيئن ته جاهل، جهيڙا ڪ ۽ بي دماغ هوندا آهن،
تنهن ڪري هو عورتن لاءِ عذاب هوندا آهن.

رباعيات عمر خيام

اي ڪاش! هن ڌرتيءَ تي
ڪا شڪ جي ساهه ڪڍڻ جي جڳهه هجي ها!
يا وري هن ڏوراهين پنڌ واري منزل کي,
رسي سگهجي ها,
ڪاش سؤ هزار سالن کان پوءِ
ڌرتيءَ جي دل منجهان
پاڻهي مورندڙ چپر وانگر
ڪا اُميد اُپري سگهي ها.

✽

جيڪڏهن خدا وانگر، منهنجو به هن فلڪ تي وس هجي،
ته هن فلڪ کي وڇان ڪڍي، اُچلائي ڇڏيان ها،
۽ نئين سر هڪڙو اهڙو فلڪ ٺاهيان ها،
جو آزاد طبيعت وارو انسان، آسانيءَ سان،
پنهنجي دل جون تمنائون پوريون ڪري سگهي ها.

✽

آئون آهيان، سچ جو پاسو آهي،
شراب آهي، ڳاڻو آهي،
منهنجي جان آهي، منهنجي دل آهي،
پيالو آهي،
پيالي جي تر ۾ بچيل شراب جي هارجڻ ڪري،
آلي ٿيل قميص پايو ويٺو آهيان،
رحمت جي اُميد،
توڙي عذاب جي اُميد،
توڙي عذاب جي ڊپ کان فارغ،

۽ آزاد ”متيءَ کان، هوا کان....“

✱

جيتوڻيڪ منهنجا غم ۽ ڏک اڻ کٽ آهن.

۽ تنهنجون عيش ۽ عشرتون،

اوج تي رسيل آهن.

پرائهن ٻنهي ڳالهين تي ڀروسو متان ڪرين!

چو ته هي فلڪ پردي جي پٺيان

”هزارين قسمن جون رانديون کيڏندو رهندو آهي.“

✱

چون ٿا بهشت ۾ حورون واقعي هونديون،

۽ شراب هوندا، کير هوندا، ماکيون هونديون.

جيڪڏهن اسين ماءُ ۽ محبوب سان دل لڳايون ٿا ته

ان ۾ ڪهڙو عيب ٿي پيو؟ چو ته پس پيش به ته ايئن ئي ٿيندو.

✱

چون ٿا بهشت هوندو، آب ڪوثر هوندو.

شراب، کير کنڊون ۽ ماکيون هونديون.

هڪڙو پيالو پري منهنجي هٿ تي آئي رک!

روڪڙ، هر اوڌر کان بهتر آهي.

✱

چون ٿا ته جيڪي پرهيزگار آهن، سي جن سان گڏ مرندا،

قيامت جي ڏينهن ان سان ئي گڏجي اٿندا،

اسين سدائين ماءُ ۽ محبوب سان انهيءَ ڪري

گڏ هوندا آهيون ته جيئن حشر جي ڏينهن انهن سان ئي گڏ اٿجي.

✱

بازار ۾ تازن گلن وڪڻڻ جي ڳالهه ڪندا آهن

مٺا پٽڙا، ته جهڙا چوندا آهن تهڙا تازا گل ڏيندا آهن؟

حورن، محلاتن، بهشت ۽ دوزخ جي ڳالهين تي متان لڳين!

ماڻهو هر قسم جا هوڪا پيا ڏيندا آهن.

✱

گهڻو نه پي جاجهه ۾ نه پئو، هُل ٻڪيڙو نه ڪر،

ٿورو پي، ڪڏهن ڪڏهن پي ۽ لڪائي پي.

✱

آئون ان گهڙيءَ تان قربان وڃان، جنهن گهڙيءَ ساقي چوي:
”اچي هي ٻيو پيالو به وٺ.“ ۽ آئون نه وٺي سگهان.

✽

جيڪڏهن عاشق ۽ مست دوزخي ٿيندا ته پوءِ
بهشت جو منهن ڏسڻ لاءِ به کير تيار نه ٿيندو.

✽

جڏهن رڻ پٽ بهشت لڳو پيو آهي،
تڏهن آب ڪوثر جون ڳالهيون گهٽ ڪر.
بهشتي چهرن وارن ماڻهن سان بهشت ۾ ويهي ره.

✽

جيڪڏهن عاشق ۽ مٺ پيئندڙ دوزخ ۾ هوندا،
ته سپاڻي ڏسندين ته بهشت هت جي تريءَ
جهڙو لڳو پيو هوندو.

✽

ڪڪر آيو ۽ وري اچي ڇپر جي مٿان روئي چوڻ لڳو:
”گلن جي رنگ جهڙي شراب کان سواءِ جڳ ۾ جيئن نه ٿو جڳائي.“

✽

جيڪڏهن بهار جي موسم ۾ حُور جهڙو محبوب،
سرسبز ميدان جي ڀر سان شراب جو هڪڙو پيالو ڏيڻ،
ته جيتوڻيڪ اها ڳالهه عام ماڻهن کي خراب لڳندي،
ته به چوان ٿو ته جي وري بهشت جو نالو وٺان،
ته چئبو ته ڪتب به مون کان بهتر آهي.

✽

مون کي ڪا خبر ڪانهي ته جنهن مون کي بنايو،
تنهن مون کي بهشت وارن مان بنايو يا دوزخ وارن مان.

✽

سرسبز ڇپر جي پاسي ۾ پيالو محبوب ۽ ساز
اهي ٿئي مون تي روڪڙ ۽ بهشت تولا وڌر.

✽

پيئڻ ۽ خوش رهڻ منهنجو آئين آهي.
ڪفر ۽ دين کان فارغ هجڻ، منهنجو دين آهي،
اهو بلور جو پيالو جيڪو شراب سبب تهڪ پيو ڏئي،

اهو، اُهو لڙڪ آهي، جنهن ۾ دل جو خون لڪل آهي.

✽

بيهودا ارمان ڪرڻ فضول آهن.

تقدير جي هاديءَ اسان جهڙا گهڻا پوکيا ۽ لڻي ڇڏيا.

جڏهن منهنجي پيڇڻ کان سواءِ، مون تي قضا جو قلم وهائي ڇڏيائون.

ته پوءِ ان جي نيڪي ۽ بدي مون کان چوڻا ڪري سمجهن.

ڪلهه مون کان سواءِ ۽ اڄ وري ڪلهه وانگر مون کان ۽ توکان سواءِ،

پنهنجي باري ۾ جيڪي ليک لکڻو هون سولڪي ڇڏيائون،

سپاڻي ڪهڙي حساب سان، اسان جي مٿان فرياد ڇاڙهيندا؟

✽

دشمن غلط چيو ته ”عمر فلسفي آهي“ خدا ٿو ڄاڻي،

ته جيڪو هو چوي ٿو اهو آئون ناهيان.

پر جيئن ته هن غم جي آڪيري ۾ اچي ويا آهيون،

تڏهن جيترو ڄاڻان ٿو ان کان ڀلا ماڻهو

آخر ڪيترو گهٽ ڄاڻي سگهي ٿو؟

✽

ڪاش اُميد جي شاخ تي ڪو ميوو هجي ها!

ڪاش زندگيءَ جي رشتن ناتن جو ڪو منهن مٿو هجي ها!

وجود جي قيدخاني جي سوڙهه ۾ ڪيستائين زندگي گذارجي.

اي ڪاش! عدم ڏانهن وڃڻ لاءِ ڪو در، دروازو هجي ها.

✽

جيڪڏهن منهنجو اچڻ پنهنجي مرضيءَ سان هجي ها، ته اچان ها،

۽ جي هجڻ پنهنجي وس هجي ها، ته ڇو هجان ها؟

اهو بهتر نه ٿئي ها ته هن خراب جڳهه تي،

نه اچون ها، نه رهون ها، ۽ نه هجون ها؟

✽

جيڪڏهن، هن آسمان جا ڪم ڪار انصاف ۽ سنجيدگيءَ سان ٿين ها

زماني جا حال احوال وڻندڙ هجن ها،

جيڪڏهن فلڪ جا ڪم عدل ۽ انصاف سان ٿين ها،

ته علم ۽ فضل وارا ماڻهو اهڙا ڏکڻيل ڇو هجن ها؟

متفرقه فارسي شاعري

رودڪي (وفات 873ع)

خوش گذار.
ڪارين اکين وارن سان، خوش گذار.
هي جهان سواءِ قصن ڪهاڻين جي
پيو ڪجهه ڪونهي.

✱

فرخي (محمود غزنويءَ جو درباري شاعر)

سڪندر جو داستان پراڻو ٿي،
نلهي ڳالهه بڻجي ويو.
نيون ڳالهيون پيدا ڪر،
نئين جو ميناج پيو آهي.

✱

فردوسي (940 _ 1020)

اچو ته دنيا کي بچڙن جي حوالي نه ڪريون
سعيو ڪري نيڪيءَ کي زور وٺايون.

✱

جيڪا ماکوڙي ڍاڻو ڪٽيو پئي وڃي،
تنهن کي نه آزار.
اها به نهايت پياري، وڻندڙ ساهه واري آهي.
جيڪوان کي ستائڻ چاهيندو.
ان جو اندر ڪارو هوندو.
۽ دل پٿر جي ٺهيل هوندي.

✱

محمود غزنويءَ جي سپاڳي دربار اهڙي درياهه وانگر آهي،
جنهن جو ڪوبه ڪنارو ڪونهي،
اُن ۾ تپيون هنيم ۽ هڪڙو موتي به نه مليم،
ڏوهه بخت جو آهي، درياهه جو ڪونهي.

✽

بو علي سينا

زمانی ۾ مون جهڙو مضبوط ايمان وارو هڪڙو
سوبه جي ٿيو ڪافر، ته چئبو ته،
دنيا ۾ هڪڙو به مسلمان ڪونهي.

✽

ابو الفرج روني (وفات 1116)

آسمان هر ڏاهي ماڻهوءَ لاءِ،
سوين موت مار شريت ملائي رکي ڇڏيا آهن،
زمانی وٽ جيڪو به زهر هو سو،
هر مڙس ماڻهوءَ جي پيالي ۾،
وجهي ڇڏيو اٿس.

✽

ابو سعد ابوالخير

چؤ ”ڇا ڪريان، يار لاءِ ڪهڙو تحفو آڻيان؟
بنا درد جي مٿان اچين،
باقي ٻيو جيڪي آڻيندين،
سو ڀلو هوندو.

✽

ايمان ٻي ڳالهه آهي ۽ محبت جو دين ٻي ڳالهه،
عشق جو پيغمبر نه عجم جو آهي ۽ نه عرب جو.

✽

شيخ سعدي (1291 – 1209)

منهنجي مرڻ کان پوءِ،
منهنجي قبر زمين تي مٿان گولين،
منهنجي قبر، دانا ۽ اهل دل،
ماڻهن جي سينن ۾ آهي.

✽

هن دؤر ۾ ڪنهن به مون وانگر،
يار جي دراڳيان نه ٻاڪاريو آهي،
ان ڪري منهنجو ڪلام شيراز کان،
آسمانن جي بلندين تائين پهچي ويو آهي.

سلمان ساوجي

گل ڀڻ ڀڻ ڪري روئي ڇا ٿيو چوي،
جو ويچار يون بي زبان بليلين،
دانهن ۽ ڪوڪن ۾ پئجي وڃن.

✽

خواجہ کرمانی (1280 – 1352)

جوانيءَ جي ڏينهن کان وٺي اڄ تائين،
ڪڏهن هڪڙو پل به خوش نه رهيو آهيان،
زمانی جي ماءُ مون کي،
الائي ڇا جي لاءِ جڻيو؟

✽

ابن یمین (1286 – 1386)

اهو نه ڏس ته ابن یمین جي دل،
ڪيئن رتورت ٿي ويئي،
اهو ڏس ته هن فاني جهان مان،
هو ويو ڪيئن،
هت ۾ قرآن ۽ اکيون يار جي چهري طرف،
موت جي قاصد سان گڏيون
کلندو گڏندو روانو ٿي ويو.

✽

فیضی (1547 – 1595)

منهنجو هيءُ بدن،
هندستان جي مٽيءَ جو آهي،
پر منهنجي وار وار جي پاڙ ۾،
هزارين يونان پيا آهن.

✽

سوين رڻ پت لنگهي ويا،
سوين پيا سامهون آهن،
پر اڃا ڪورگو پهرينءَ منزل جو به ڏس نٿو ڏئي.

✽

اي پرھ جي ھير! آسمانن منجھان،
مبارڪ باديءَ جي گلن جي ورڪا ڪر،
جو پنهنجي اونداهي رات جي
پرڀات سامھون اچي وئي آھي.
فيضي ڪمبي ڏانھن ويندڙ قافلي
کان ٻاھر ڪونھي،
البت ايتري ڳالھ آھي جو پاڻ کان
ڪجھ اڳيرو آھي.

✽

فيضي! ھن جھنگ ۾ شوق ۽ چاھ،
جي اُٺيءَ کي ھلا،
چو ته جيڪي سفر جي شوق بنا،
رڳو منزل جا طالبو ھوندا آھن،
سي دل جي ڪمبي ۾ پھچي نه سگھندا آھن.

✽

عرفي (1555_1590)

عرفي! تون مخالفن جي گوڙ شور کان نه ڊڄ،
ڪتن جي پونڪڻ ڪري فقيرن جو رزق گھٽ نه ٿيندو آھي.

✽

عرفي! عشق آباد دلين کي،
ھڪڙي جَوَ جي داڻي جي عيوض به خريد نه ڪندو آھي،
ان ڪري اسين به پنھنجي ويران دل،
ٻنھي جھانن جي عيوض به نه ڏينداسين.

✽

آءُ اھوار ڏو درياھ آھيان،
جنھن جي خاصيت جو تاثير اھو آھي،
جو جڏھن خوفناڪ لھرون اُٿنديون آھن،
تڏھن مون کي سڪون ملندو آھي،
۽ جڏھن خطرناڪ طوفان ايندو آھي،
تڏھن مون کي آرام ملندو آھي.

✽

تون هن جهان جي نظام کان واقف ناهين،
تنهن ڪري تون هر واقعي کي،
آسمان جي تارن جو تاثير سمجهين ٿو.

✽

فطرت جي سمنڊ جا ٽوپا،
سمنڊ جي تري ۾ بي بها موتي ڳوليندا آهن،
پر تون سدائين انهيءَ فڪر ۾ هوندو آهين،
ته سمنڊ جو ڪنارو ڪڏهن تون نظر اچي.

✽

نظيري نيشاء پوري (وفات - 1612)

محبوب جي پيرن کان وٺي،
مٿي جي چوٽيءَ تائين، جسم جي،
جنهن هنڌ تون نظر وجهان ان هنڌ جو حسن،
دل جي پاند کي ست ڏيئي چوي ٿو:
”سڀ کان سهڻي جڳهه اها ٿئي.“

✽

هن گهٽيءَ مان پير اڳتي ئي نٿو وڌي،
يارو! خبر ته ڏيو ته هيءَ،
ڪنهن جي جلون جي جاءِ آهي؟

✽

گل جي ٿاريءَ هيٺان،
جنهن بلبل کي نانگ کاڌو هجي،
تنهن جي حال جي انهن کي ڪهڙي خبر،
جن کي ڪڏهن اهڙو ڏنگ ٿي نه لڳو آهي.

✽

مسائب تبريزي (1601-1650)

جيڪو وطن ۾ آهي اهو وڏي نالي وارو نه ٿيندو،
عقيق جو پٿر جيسين پنهنجي وطن يمن ۾ آهي،

تيسين سادو سودو ئي رهندو.

✽

جيڪو اڳيان لنگهي ٿو سومهنجي،
دل جو هڪڙو ٽڪر کڻيو وڃي ٿو،
آءُ پنهنجي سؤقارون ٿيل دل،
جون قارون وڪڻندڙ آهيان.

✽

ڌرتيءَ تي انسانن جو اچڻ ۽ رهڻ،
ايئن ٿولڳي ڄڻ،
ازل جي رڻ پٽ مان ڪي اُگهاڙا،
ڪفن هٿ ڪرڻ لاءِ،
وجود جي سراءِ ۾ آيا،
۽ ڪفن وٺي موٽي ويا.

✽

فروغي سطاامي (ڄائو 1796)

خدا خدا ڪندڙ ۽ خدا کي سڃاڻيندڙ،
جي وڃ ۾ اهڙو فرق آهي،
جهڙو حيوان ۽ انسان جي وڃ ۾!

✽

قره العين طاهره زرين تاج (وفات 1852)

تنهنجي منهن ڏسڻ لاءِ،
پرهه جي هير وانگر ڀٽڪندي رهي آهيان،
گهر گهر، در در، گهٽيءَ گهٽيءَ، ڳليءَ ڳليءَ.

✽

جاپاني شاعري

ان کان ڀلي مري وڃي،
جنهن کي دل ۾ جاءِ ڏني اٿم سا،
چو ته جيئري آهي ته به،
ڪير ڪونه ٿو چوي ته ”اها تنهنجي ٿيندي“

✽

جڻ ايئن چوڻ لاءِ ته،
”جي مون لاءِ مريم ٿو ته ڀلي مري وڃ!“
هوءَ ظالم چوڪري روز،
منهنجي بنهه دروازي جي اڳيان اچيو لنگهي.

✽

سندس ماءُ کيس گهر ۾ ايئن لکايو ويٺي آهي،
جيئن ريشم جا اهي پت ڪيٺان، جيڪي هو پاليندي آهي.
ڪاش! ڪواهڙو رستو هجي ها جو کيس رڳو ڏسي سگهان ها.

✽

”جيڪڏهن آسمان ۾ گوڙ ٿئي،
آسمان تي ڪڪر چائنءِجي وڃن،
مينهن جون اوتون پوڻ لڳن،
ته پوءِ تون مون وٽ ترسي پوندين؟“

✽

”ڀلي ڪٿي گجگوڙ نه ٿئي،
۽ مينهن جي ڦڙي به نه پوي،
جي تون رڳو وات سان چوين ترسي پئو!“
ته جيڪر آئون تو وٽ ترسي پوان.“

✽

شهرزادو ”يوهار“

”چنڊ ديوتا جي روشنيءَ ۾،
منهنجي پياريءَ مون وٽ هلي اچ.
اسان جي وچ ۾ جبلن جي ڪاٻو ديوار ڪانهي،
۽ پنڊ به ايترو گهڻو ڪونهي.“
”جيتوڻيڪ صاف ۽ روشن چنڊ ديوتا،
وات روشن ڪري ڇڏي آهي،
تنهنجي يادن مون کي اهڙو اندو ڪري ڇڏيو آهي،
جويانيان ٿي ته، تووٽ پهچي ڪانه سگهنديس.“

✽

شهرزادي تاراڪا جي شهرزادي ايمانجي ڏانهن چئي

هيءَ دنيا ڳلا خور زبانن سان،
پري پيئي آهي.
منا! جيڪڏهن پاڻ هيئن ئي ملي نه سگهون،
ته ڀلا ايندڙ زندگيءَ ۾ ملون؟

✽

شهرزادي هيرو ڪاوا

منهنجي پيار جي سوچن جون پريون،
ست گاڏيون پري ڇڏينديون –
ست وڏيون ۽ ڳرن ڦيٽن واريون گاڏيون.
آئون ڪنهن جي چوڻ بنا پاڻ مرادو،
پنهنجي ڇاتيءَ تي ايڏو بار کڻيو يعني هلاڻ.

✽

بيگم ڪاسا

”جيڪڏهن زمين ۽ آسمان جا ديوتا،
پنهنجي سموري مٽ وڃائي چڪا هجن،
ته پوءِ جيڪر منهنجا محبوب، ممڪن آهي ته،
توڪي ملڻ کان سواءِ ئي مري وڃان.“

✽

بيگم اسونو ناڪاني اوتو مارو

بدقسمت عاليجاه فرواسونو ڪافي!
تنهنجي هڪڙي معمولي ”ڇوڪريءَ سان“
بي سمجهيءَ واري پيار ڪرڻ جي ڪري،
تون خوفناڪ شهنشاهي فرمان سان،
گهوڙي وانگر رسين سان ٻڌو
هڪڙو شڪار ڪيل سوئر وانگر،
تيرن ۽ ڪمانن جي وچ ۾ گهيرو
ڏورانهين مردود صوبي ڏانهن ڪڇيو پيو وڃين،
ڪاش! تو ما رت سوچي پهاڙن کان موٽي،
اسان انتظار ڪندڙن وٽ اچين.“

✽

اُڀرندين سرزمينن جا لوڪ گيت

”سوڪا ٻا پهاڙ جي لاهين تي،
برف ڪري آهي يا نه!!
۽ هُن، منهنجي البيليءَ محبوبا،
اڱڻ ۾ ڪپڙا سُڪائڻ وڌا آهن يا نه؟“
ڪاش! دنيا ۾ ڪواهڙو خاموش گهوڙو هجي ها،
جيڪو خاموش پيرن سان سفر ڪري سگهي ها،
ته پوءِ جيڪو آئون کاتسو شيڪا ۾،
ميشو مارجي پل وٽ، توسان ملڻ لاءِ هر رات اچان ها.

✽

هتاچي صوبي جي هڪ گيت جا ٻول

منهنجي ماءُ مون تي ايئن پهروڻي ڏئي،
جيئن سوڪا ٻا پهاڙ جي ٻنهي پاسن بيٺل،
تيز نگاهن وارا چست ۽ خبردار پهريدار.
پر اسان جا روح ملي چڪا آهن.

✽

”وشنانو صوبي جي هڪ گيت جا ٻول“

وشنانو صوبي ۾ چڪوها نديءَ جي ڪناري تي،
جيڪي پتريون پيون آهن،
جي تون انهن پترين مٿان پير ڏيئي هلين،
ته آئون جيڪر انهن پترين کي بي بها هيرن وانگر،
ڪٽي جهول ۾ گڏ ڪريان.

✽

منهنجا پيارا مون وٽ اچ!
بانس جي درين مان گهڙي اچ!
امان پڇندي ”ڪير آهي!“
ته چوندي سانس ته، ”ڪجهه ڪونهي هوا جو جهوتو آهي.“

✽

جڏهن نڙ کي هٿ لايان ٿو،
ته ان مان سُڌڪا نڪرن ٿا،
ايئن ته ڪونهي ته ان جي پورن ۾،
منهنجي زال جو روح لڪو ويٺو آهي؟

✽

ڪيڏو نه خوش نصيب آهي اهو،
جنهن جا ڪارا وار اڇا ٿي وڃن ته به،
پنهنجي زال جو نرم آواز ٻڌي سگهي ٿو.

✽

ٿي سگهي ٿو ته مون کي پسند نه ڪندو هجي،
پر ڇا تون اهو نارنگيءَ جو وڻ به ڏسڻ ڪونه ايندين،
جنهن منهنجي اڱڻ ۾ تازو ٻُور جهليو آهي؟

✽

پيرن جون چيريون، ٻانهن جون ٻانهيون چٽڪائي،
تولا ۽ چرخو پيئي ڪتيان،
خدا ڪري عيد تائين تنهنجي قميص تيار ٿي وڃي.

✽

صبح جي مهل پنهنجي وارن کي ڦٽي ڪانه ڏينديس،
رات انهن وارن هيٺان تنهنجي ٻانهن،
وهاڻي وانگر رکيل هئي.

✽

هوءَ ان دونهين جهڙي ڪاري آهي،
جيڪو انهن ڪانين مان نڪرندو آهي،
جن کي نانيوا قبيلي جا ماڻهو باهه ڏيئي ساڙيندا آهن،
پر ته به منهنجي زال منهنجي لاءِ سدا بهار گل آهي.

✽

جيڪا ننڍڙي پيڙي گهاٽي گاهه وچان ترندي،
ڍنڍ جي ٻئي پاسي پهچڻ چاهيندي،
تنهن جي وات ۾ رڪاوٽون، تمام گهڻيون هونديون آهن.

✽

جيتوڻيڪ مون سان ايئن جُنيون ڪن ٿا،
جيئن ان گهوڙي سان ڪندا آهن،
جيڪو ديوار جي ٻئي پاسي پراڻي باغ ۾، منهن هڻندو آهي،
ته به مٿان ايئن سمجهين ته ڪو
توسان ملڻ کان هٿ ڪڍي ويندس!
نه، هرگز نه،
سويل يا ٿورو دير سان، جاڻ پهتس.

✽

جنهن کي آئون آسمان جو چنڊ ۽ سج سمجهان ٿي،
تنهن جي مٿان ٻڍاڻڻ کي چوريءَ چوريءَ، چانئجندو ڏسي،
منهنجي دل ڪيڏو نه اُداس ٿي وڃي ٿي.

✽

هن ذليل جهوپڙيءَ ۾،
جيڪا فقط ان لائق آهي ته،
ان کي باهه ڏيئي ساڙي ڇڏجي،
اهڙي گندي ۽ قاتل بستري جي مٿان،
جنهن کي ماڻهو جيڪر،
گند جي ڍير تي اُڇلائي ڇڏي،
هو سٽو پيو آهي،
سندس ٻانهون ڏيا جي اهڙين نيچ کان نيچ،
ٻانهن سان وڪوڙيل آهن،
جن کي ماڻهو جيڪر ست ڏيئي،
چڪي ڪڍي، گندي موريءَ ۾ اُڇلائي ڇڏي،
پر اوندا هي کان اوندا هي رات جي هر گهڙيءَ ۾.

آئون هن جي لاءِ ايترو روئندي ۽ پاڪاريندي آهيان،
جو جنهن ڪٿ تي سٽي پئي هوندي آهيان،
اها به دانهون ڪرڻ لڳندي آهي.“

✱

ميو جي ميدان مان پيرن اُگهاڙو پٺت ڪندو.
اونهار جي ڊگهي گاهه کي چيريندو.
تون ڪهڙي قسم جي چوڪريءَ سان ملڻ ويندو آهين،
منهنجا پٽ؟

پر امان! تون ته کيس سڃاڻين ئي ڪونه!
پر تون ته سندس پيءُ به ڪونه ڏٺو آهي،
امان! سندس وارهڙا ڪارا آهن
جهڙا ڪارا ڪارا پونر!

امان! توکي خبر ئي ڪانهي ته هوءُ وارن ۾
ڦٽڦٽ ڪندڙ رين ڪيئن ٿي هڻي،
تو ڏٺو ئي ڪونهي ته ياماتو جي نفيس ڪاٺ مان ٺهيل
خوبصورت ڦٽي سندس وارن ۾ ڪهڙي سونهي ٿي!
اونهار جي ڊگهي گاهه کي چيريندو.
ميو کي جي ميدان جي وچان پيرن اُگهاڙو پٺت هلندو.
توکان ۽ بابا کان لڪي،
امان! آءُ ان سدا ملوڪ چوڪريءَ سان ملڻ ويندو آهيان.

✱

بيگم اوتو خوسا ڪو نو ٿي بي

اي آسمان ۾ ڄاول، بهشتي ميدان مان هيٺ لٿل،
منهنجي ابن ڏاڏن جا ديوتا!
سڀ کان اندرئين ٽڪري تان پتيل،
خوشبودار ساڪاچي پوٽي جي سرسبز ٽاريءَ ۾،
اچو مقدس ڪاغذ ويڙهي ۽ پٽ ڪيئن جو نفيس ڪپڙو لتڪائي،
بانس جي وڻ جي ڳپ مان ٺهيل پاڪ تسبيح ڪنڌ ۾ وجهي،
پنهنجن گوڏن کي هرڻيءَ وانگر جهڪائي،
مٿو ڪنوار ٻڙي جي رومال سان ڍڪي،
ادب ۽ تعظيم سان ڪنڌ نمائي
تنهنجي اڳيان اچي عرضدار ٿي ويئي آهيان؟
ڇا اڃا به آءُ ساڻس ملي ڪانه سگهنديس؟

نائون مهينو

مون کي چيائين، هي: ”سال جونائون مهينو“
 ڪڏهن به نه وسارڻو آهي،
 هزارن عمرين کان پوءِ به ياد ڪرڻو آهي،
 ۽ زماني جي پڇاڙيءَ تائين! ان جون ڳالهيون ڳائڻيون آهن.
 اهو سال جونائون مهينو
 جنهن ۾ اسان جي محبت شروع ٿي هئي،
 سوتيزيءَ سان ختم ٿيڻ وارو آهي،
 پر هو اڃا نه آيو آهي.
 صبح جو ڏکويل دل سان،
 گهر کان ٻاهر نڪرندي آهيان،
 ۽ شام جو روئندي موٽندي آهيان،
 ۽ پنهنجا پونئرن جهڙا ڪارا وار پڪيڙي
 بيشمار اُداس ۽ ويران راتيون،
 ايئن بيقرار گذاريندي آهيان.
 جيئن اها ٻيڙي جنهن کي تيز لهرون ڏونڌاڙينديون آهن،
 ۽ سڄي رات خوفناڪ سوچون
 منهنجي روح کي ڏنگينديون آهن.
 اوچا پهاڙ پهاڙ آهن،
 اونها سمنڊ، سمنڊ آهن
 تنهن ڪري اهي سڄو پڇو وجود رکن ٿا.
 ۽ سدائين موجود آهن.
 پر انسانن جون حياتيون،
 گلن جي نازڪ پنڪڙين ۽ تيزيءَ سان متجي ويندڙ پاڇن وانگر آهن.
 جيئن ڪنهن وڏي جهاز تي اعتبار هوندو آهي
 ته اهو ضرور منزل تي رسائيندو،
 تيئن مون کي به مٿس اعتبار هو،
 ته هن مهيني هو ضرور ايندو.
 هڪڙو قاصد نياپو ڪٿي آيو آهي،

هڪڙي تانڊاڻي جي روشنيءَ جهڙو منجهيل نياپو
ته هو سرءُ جي پن وانگر گم ٿي ويو.
۽ هاڻي تانڊن جهڙي ڌرتيءَ تي،
ڪڏهن ويهان ٿي ته ڪڏهن اُتان ٿي،
خبر ئي ڪانه ٿي پوئيم،
ته ڇا ڪريان، ڪيڏانهن وڃان،
صبح جي ڪوهيڙي وانگر منجهيل ۽ پريشان،
ڊگها ڊگها شوڪارا پئي پريان،
ڪاش! مون کي ڪو ڏس ملي
ته هو ڪٿي پيو آهي،
ته جيڪر ان ڏس تي نڪري پوان ها.
ڪڪرن وانگر ڀٽڪي کيس ڳوليان ها،
۽ جي نه ملي ها ته،
زخمي هرڻيءَ وانگر
باڪاري پاڪاري پساهه ڇڏيان ها.
پر ڪوبه ڏس پتو ڪونهي،
اڪيلي نڌڻڪي، تن تنها
کيس ياد ڪري، سڌڪا پئي پريان.
*

عربي شاعري

علقم تعميمي

”خدا توکي آسودو ۽ خوش رکي!
شال ڏکڻ جي هوا جا
گهلي آندل پاڻيءَ سان ڀريل ڳرا ڪڪر،
تنهنجي مٿان وسن ۽ تنهنجي زمين آباد ڪن!
اي منهنجي محبوبه!
ڏس! تون مون کي ۽
ذليل ۽ بيڪار ماڻهوءَ کي هڪجهڙو نه سمجهجان.“
※

امرءُ القيس

“... ۽ رات، جيڪا ڊيگهه ۽ هيبت ۾ سمنڊ جي لهرن
وانگر هئي تنهن کي مون چيو:
”اي رات!
صبح آڻ! پر صبح به ته ڪو توکان وڌيڪ
آرام ۽ سڪون ڏيندڙ ڪونه هوندو.
تون به ڪهڙي قسم جي رات آهين
جنهن جا تارا پنهنجي جاءِ تي
ايئن ڄميل آهن جو ڇڻ ته رسين سان ٻڌل
جبل سان جڪڙيا پيا آهن.“
※

ابو صعقره بولاني

”اوندا هي رات ۾ جودي جبل جي ٻنهي پاسن تي،
وسڻ وارن ڳڙن جو
پاڪ ۽ صاف پاڻي جيڪو وهي جبل جي
ڪڏن ۾ جمع ٿي ويو هجي.
۽ پوءِ سندس مٿين سطح مٿان اُتر جي هوا لڳي هجي
۽ اهو تمام گهڻو ٿڌو ٿي ويو هجي
اهڙو پاڪ، صاف، ٿڌو ۽ لذت ڀرڻ ۾
محبوبه جي وات جي پڪ کان وڌيڪ پاڪ ۽ وڻندڙ نه هوندو.“

✽

زهير بن ابي سلمې

”جيڪڏهن تون جنگ کي ڪنهن جي پويان لڳائيندين
 ته هوءُ ان جي پٺ ڪانه ڇڏيندي
 ۽ پوءِ باهه وانگر ڀڙڪندي ويندي.
 هوءُ سال ۾ ٻه ڀيرا ويم ڪندي ۽
 هر دفعي ٻه ٻار ڄڻدي هوءُ توهان لاءِ
 ايتريون تڪليفون ۽ مشڪلاتون پيدا ڪندي
 جو عراق جي علائقي ۾ ايترو اناج ۽ ايتري دولت به پيدا
 ڪانه ٿي ٿي سگهي جو
 تون انهن کي منهن ڏيئي سگهين.“

✽

غسره عبسي

”آئون شريفائي ۽ باعزت ماني
 حاصل ڪرڻ لاءِ
 رات ڏينهن لڳاتار بڪيورهجي ويندو آهيان.“

✽

”اهو هٿيار بند سورمو جنهن جي مقابلي ۾ اچڻ کان،
 وڏا وڏا سورما گهٻرائجي وڃن ٿا ۽ جيڪو ويڙهه جي ميدان
 مان نه ڀڄي ٿو، نه بيش پوي ٿو.
 منهنجي هٿن،

ڦڙتيءَ سان پنهنجو مضبوط نيزو اُن ۾ کوڙي ڇڏيو!
 پوءِ مون ان جو بدن نيزي ۾ پوئتي ڇڏيو.
 ۽ ڪوبه شريف انسان نيزي لاءِ حرام نه ڪيو ويو آهي.
 مون ان بهادر کي ماري درندن جي خوراڪ بڻائي ڇڏي ڏنو.
 درندن سندس گوشت پئي پتيو ۽ سندس ڪراڻن ۽ هڏين جا
 حسيڻ جوڙ پئي ڇپاڙيائون.“

✽

طرفت

جڏهن قوم سڏيندي آهي ته ”آهي ڪو بهادر جوان مرد“
ته آئون ان آواز مان سمجهندو آهيان ته،
منهنجي ئي ضرورت آهي
۽ پوءِ نه آئون سُستي ڪندو آهيان
۽ نه ئي بدحواس ٿيندو آهيان.
اڪ چنپ ۾ ميدان ۾ پهچي ويندو آهيان
*

عمرو به ڪلثوم

جڏهن ڪو بادشاهه ماڻهن تي ظلم ڪري ٿو
تڏهن اسين تغلبي قبيلي جا ماڻهو
ظلم برداشت ڪرڻ کان انڪار ڪري ڇڏيندا آهيون،
جڏهن اسان جي قبيلي جو ٻار ماءُ جو کير ڇڏڻ
جي عمر کي پهچندو آهي،
تڏهن وڏا وڏا مغورو ۽ تڪبر ڪرڻ وارا
ان جي اڳيان سجدِي ۾ ڪري پوندا آهن.
*

حاتم طائي

ڪن ماڻهن جون ملڪيتون پنهنجي ڌڻين لاءِ
خدا ٿي پونديون آهن ۽ هوائنهن کي پوئيندا رهندا آهن.
خدا جو شڪر آهي جو منهنجي ملڪيت،
منهنجو خدا نه پر منهنجي غلام آهي.
*

اخطل

اي هنڌ! اي بني بڪر قبيلي جي هنڌ!
چاهي ڪٿي پنهنجا قبيلو
قيامت تائين هڪٻئي جا دشمن بنيا وينا هجن،
پر تون شال سدائين سلامت
هجين ۽ زندگي ماڻين!

✽

طرمح

”بنو تميمر بچڙائيءَ جون واتون
ان قطا پڪيءَ کان به وڌيڪ سڃاڻن ٿا
جيڪورڻ پٽ پڙائيءَ جي هر جاءِ کان واقف هوندو آهي.
پر هو جڏهن شرافت جي رستن تي هلن ٿا
تہ گس پلجيو وڃن، جيڪڏهن ڪا جونءَ به
ماکوڙيءَ تي چڙهي،
سندن پن صفتن تي حملو ڪري ٿي ته پڇيو وڃن.“

✽

ڪعب بن زهير

سعاد، مون کان جدا ٿي ويئي! هن جي محبت ۾
منهنجي دل ان قيديءَ وانگر آهي جنهن قيديءَ کي
چڙڻ لاءِ پئسا گهريا ويا هجن ۽ نہ ڏنا ويا هجن،
۽ هو زنجيرن ۾ جڪڙيو پيو هجي.

✽

فرزدق

توهان ڏسندؤ ته هر مظلوم ڊوڙي اچي،
اسان وٽ پناهه وٺندو آهي،
۽ هر ظالم جي وڌ ۾ وڌ ڪوشش اها هوندي آهي،
تہ اسان کان جيترو پري پڇي سگهي اوترو پري پڇي وڃي.

✽

طرمح

مون کي پنهنجو پاڻ سان محبت ان ڪري وڌي وئي آهي،
جو هر نڪمو ماڻهو مون سان بغض رکي ٿو.
۽ هر ڪميٽو ماڻهو مون کي بدبخت سمجهي ٿو.
۽ ڪميٽن جي نظر ۾
سواءِ خوش اخلاق ماڻهوءَ جي
ٻيو ڪوبه
بدنصيب ماڻهو نہ هوندو آهي.

✱

خوارزمي

جواني ۽ محبوبه ٻئي جدا ٿي ويا...
 زماني مون سان انصاف نه ڪيو.
 ان ساڳئي وقت منهنجي اڳيان ٻه موڪلائڻ وارا،
 آئي بيهار ڇڏيا.
 حالانڪ مون وٽ موڪلائڻ لاءِ،
 فقط هڪڙي ئي دل هئي ۽ نه ٻه دليون.

✱

موت حسن بن بويه کي ختم ڪري ڇڏيو.
 ڇا موت کي خبر آهي ته هن ڪيڏي زبردست
 لشڪر کي شڪست ڏني آهي؟

متنبي

عزت جي زندگي،
 گذاريو يا وري جنگ
 ۾ نيزن جي مار ۽ جهنڊن جي چانور جان ڏئي ڇڏيو...

✱

هيءَ به ڪا زندگي آهي جنهن ۾
 نه عزت آهي نه شهرت نه مرڻ کان پوءِ
 توهان جي ڪمي محسوس ڪرڻ وارو؟

✱

۽ جنت کي خير باد چئو
 جيڪڏهن اتي ذلت ۽ خوار ٿي برداشت ڪرڻي آهي.

✱

هي اهي ماڻهو آهن جن وٽ بالغ ٿيڻ جي،
 نشاني اها ناهي ته انهن کي احتلام ٿئي.
 پراها آهي ته هو بهادرن جي سينن کي نيزن سان چلين.

✱

الله جون ڪيتريون نعمتون،
 بخيلن وٽ بيمقرر ۽ بيچين ويٺيون آهن
 جڻ ته اهي پرديس يا قبر ۾ هجن.

ابن المعتز

تون اهل دل ماڻهوءَ کي ڪڏهن به وقت جي،
خليفي بابت ڳالهه بولھ ڪندي نه ڏسندين ۽
نه کي هو چوندو ته ڪهڙو ماڻهو
ڪهڙي عهدي تان لتو ۽ ڪهڙو چڙھيو.
هو پنهنجي زندگيءَ جي سُڪون کي
انهن مناظري بازن جهڙا
گڏھ جا آواز ڪيڙ سان خراب نه ڪندو آھي،
ته جيڪي ماڻهو سڄو ڏينھن اھي بحث پيا ڪن ته
حضرت عثمان رضه ۽ حضرت علي رضه مان ڪهڙو سُٺو هو؟
ڪير آھي جو منھنجي لاءِ ان دل کي نرم ڪري ڇڏي،
جيڪا پٿر جي چپ مان گهڙي ناھي ويئي آھي،
۽ آبدار موتيءَ جهڙي بدن ۾ رکي وئي آھي.

✽

ابو طعام

محمد طوسيءَ کان پوءِ تمنائون ختم ٿي ويون،
۽ مسافر سفر ڪرڻ وساري ويٺا.
هوا هڙو بهادر هو، جڏهن به قبيلي جون اڪيون سندس ياد ۾،
رت جا لُڙڪ هارينديون تڏهن سندس ياد،
۽ سندس ڳالهين ۾ رڪنديون رهنديون.
هوا هڙو بهادر هو جو تلوارون ۽ نیزن جي وچ ۾
اهڙي موت مٿو جو جيڪڏهن فتح نه به ٿئي،
ته به فتح کان گهٽ نه هو.

✽

ابو فراس همداني

زمانی جي حادثن ۾ انسان ڪنھن تي ڀروسو ڪري،
۽ شريف ماڻهوءَ کي ساڻي ڪيئن هٿ ٿين؟
تمام ٿورن ماڻھن
کان سواءِ سمورا ماڻهو ڪپڙا پاتل بگهڙ آهن.

✽

ابوالعلاء المعري

هن زمين تي رهڻ وارن جا ٻه قسم آهن.
هڪڙا عقل وارا جيڪي ٻي دين آهن،
ٻيا ديندار جيڪي ٻي عقل آهن.
ڪيستائين اهڙي قوم سان گڏ رهان،
جنهن جا حاڪم عوام جي مفاد خلاف حڪم ڪين ٿا،
رعي تي ظلم ڪن ٿا، ساڻن ٺڳيون ڪن ٿا
۽ سندس پگهار ڪاپو
سندس زندگيون زهر ڪن ٿا؟



ابن زيدون

اي پرھ جي ھير! اسان جا سلام
ان کي پھچاءِ جيڪا جيڪڏھن اسان کي،
پري کان ئي سلام ڪري ته اسين وري جيئرا ٿي پئئون،
اي گلستان! توهڪڙي زماني تائين،
پنهنجي حُسن جي گلابن ۽
چنبيلين سان اسان جي نگاهن جون مهمانيون ڪيون.
اڄ ائين ٿو لڳي ڄڻ اسان پنھي
ڪڏھن پنھنجي نئي ساٿيءَ،
يعني وصل سان گڏ هڪڙي رات به نه گذاري آهي.
۽ اسان جي خوشنصيبِيءَ تي ڪڏهن به
اسان جي دشمن جون دليون ڪونه جليون هيون.
اسين به راز هٿاسون، جن کي رات جي
اونداهيءَ لڪائي رکيو هو ۽ صبح جي
روشنِي اسان کي بي نقاب ڪري ڇڏيو.
جيڪڏهن توکان پوءِ منهنجيون راتيون،
لمبيون ٿيڻ لڳيون آهن ته مون کي توسان
گڏ گذاريل اُهي راتيون به ياد آهن،
جن جي لاءِ آئون سڄي رات شڪايت پيو ڪندو هوس،
ته راتيون ڪيڏيون نه ننڍڻيون آهن!

چونڊ عالمي شاعري

مڇي ماسا ساڪيو

(شاعر چيان جي شنتو مذهب جو ملان هو. نوجوان شهزاديءَ ماساڪو دُنيا ترڪ ڪري شنتو عبادتگاهه ۾ گوشه نشيني اختيار ڪئي هئي. ٻنهي جو پاڻ ۾ پيار ٿي ويو. شهنشاهه کي خبر پئجي وئي ۽ شهزاديءَ کي شاهي قلعي ۾ قيد ڪري ڇڏيائين. ان وقت مڇي ماسا هي شعر لکي ڳجهيءَ طرح قيدخاني ۾ شهزاديءَ کي موڪليو.)

جيڪڏهن پاڻ اڪيلائيءَ ۾ ملي سگهون ها،
جتي پاڻ کي ڪوبه ڏسي نه سگهي ها،
ته آءُ آهستي تنهنجي ڪن ۾ چوان ها،
”مني! آءُ تنهنجي لاءِ مرڻ ڪنڌيءَ تي آهيان!“

سانڪاتا فيوجيوارا

(فيوجيوارا چيان جو قديم ترين امير خاندان آهي، جواجا تائين بااثر ۽ طاقتور آهي. ان ڪئي صديون شهنشاهه جي نالي ۾ چيان تي حڪومت ڪئي. سانڪاتا شهنشاهه جو وزير هو)

ڪن مرضن لاءِ حڪيم،
ابوڪي جبل تي مورندڙ،
وڻن جي پنن کي مريض جي بدن تي رکي،
مٿان ڏنپ ڏيندا آهن.
مريضن جو بدن سڄي ڦلڻا ٿي پوندو آهي.
مون کي به پيار اهڙا ڏنپ ڏنا آهن.

جو پڏائي نٿو سگهان.
 پر آءُ پنهنجي محبوبه کي،
 پتو به پوئ نه ڏيندس،
 ته منهنجي حالت ڪهڙي آهي.

يوشينا ڪا فيوجيورا

توسان ملڻ کان اڳ،
 نه موت کان ڪو ڊپ هوم،
 نه زندگيءَ لاءِ ڪا چاهت،
 پر هاڻي ڊڄان ٿو
 ته اتفاق سان زندگي ڪيڏي به ڊگهي ڪٿي مليم،
 ته به، نيٺ ته ڪٿي پوندي،
 ۽ توکان جدا ٿيڻو پوندو!!

ڪانيموري تاٿرا

(تاٿرا خاندان جيان جو قديم ترين ۽ طاقتور ترين قبيلو هو. هيءُ خاتون ان خاندان جي هئي.)

افسوس، پنهنجي چهري جو شرمائجڻ،
 ڪيڏو به لڪايان ٿي ته به نٿو لڪي،
 ۽ سڀني کي ٻڌايو ڇڏي،
 ته مون کي عشق ٿي ويو آهي،
 تان جو ماڻهو ڀڄڻ لڳن ٿا،
 ”اڄ تنهنجون سوچون ڪهڙي پٽ ۾ آهن؟“

هو مونوري ڪينو

بهار موتي آيو آهي،
 سج روشن آهي.
 آسمان ائين قرباڻتي نموني پيو مُرڪي
 جو جڏهن گلن جون مُڪڙيون،
 ڪوماڻجيو مريو وڃن،
 تڏهن مون کي ذري گهٽ روئڻ اچيو وڃي.

ڪاڪيموتو هيتو مورو

(هيءَ هڪٿونديو سرڪاري ملازم هو، مينو دؤر جو وڏي ۾ وڏو شاعر ليکيو وڃي ٿو.
کيس ”شعر جو پير“ سڏيو ويندو آهي.)

جنهن پٽ تي نئون گهر آڏجڻو آهي،
ان کي ڀلارو بڻائڻ لاءِ،
ڳوٺ جون موملون مٿس ناچ پيون ڪن،
سندن ٻانهن جا زيور چڻ چڻ پيا ڪن،
هو جيڪو هيري جي هار جهڙو جوان پويان بيٺو آهي،
ان کي چئو ته، ”تون به هليو اچ.“

زندگي ڪو سڀنو ڪونهي

هينري وئڊس ورٿ لائڪ فيلو

مون کي ڏکويل انداز ۾ اهو نه ٻڌاء ته
”زندگي فقط سڪڻو خواب آهي،
روح مٿلن وانگر شتو پيو آهي،
جيڪي نظر اچي ٿو سو حقيقت ۾ ڪجهه ڪونهي.“
زندگي حقيقت آهي! زندگي ساڀيان آهي!
زندگي سڀنو ڪونهي!
زندگيءَ جي منزل رڳو قبر ناهي.
”توهان خاڪ آهيو ۽ خاڪ ڏانهن موٽي ويندو“
اها ڳالهه روح لاءِ نه چيل آهي،
ائين نه چئو
”فن ڊگهو آهي وقت اڏامندو وڃي.
اسان جون دليون ڀلي ڪٿي، ڪيڏيون به مضبوط ۽ دلير چون نه هجن،
پر زندگي ڊيبل آواز ۾ وڃندڙ نغارن سان،
جنمازي جي قبر ڏانهن سفر جون ماتمي ڏنئون پيئي وڃائي.“
زندگيءَ جي وسيع ميدان جنگ ۾،
بي زبان وهئين وانگر،
رڳو ڪاهجندا نه هلو
پڙ جا پهلاڻ ٿيو.

آئيندو ڪيڏو به وڻندڙ هجي
 ان تي اعتبار نه ڪريو.
 مثل ماضيءَ کي ڇڏيو
 ته پلي پنهنجا مُردا دفن ڪري،
 هاڻوڪي جيئري وقت ۾ عمل ڪريو!
 سمورن عظيم ماڻهن جون حياتيون،
 اسان کي ياد ٿيون ڏيارين ته،
 اسين پنهنجون زندگيون اعليٰ بڻائي سگهون ٿا،
 ۽ جڏهن هتان موڪلايون
 تڏهن پويان وقت ريتيءَ تي،
 پنهنجي پيرن جا اهڙا نشان.
 ڇڏي وڃي سگهون ٿا،
 اسان جي پويان زندگيءَ جي شاهراهه تي سفر ڪندڙ
 اسان جا ٽڪل ٽٽل مسافر پاتڙ.
 نيون همٿون ۽ نوان حوصلا حاصل ڪري سگهن.
 ته پوءِ اچو ته اُتي ڪٿا ٿيون،
 ۽ شروع ٿي وڃون
 ۽ پنهنجي دل اهڙي ڏاڍي ڪريون
 جوهر مقدر کي منهن ڏئي سگهون،
 ۽ سدائين پيا لوچون ۽ لهون
 اچو ته سدائين پورهيا ڪرڻ ۽
 سدائين انتظار ڪرڻ سکون
 اچو ته اُتي ڪٿا ٿيون!

نيڪي ڇا آهي؟
 جان بائل اوائلي

مون کي ڪو پُور آيو، مون پڇيو
 ”سڄي نيڪي ڇا آهي؟“
 عدالت چيو، ”انتظام!“ اسڪول چيو، ”علم!“

ڏاهي چيو ”سچ!، احمق چيو ”مزو!“
 ڪنوارِي نينگريءَ چيو ”پيارا،“ گپروءَ چيو ”سونهن!“
 خواب ڏسندڙ چيو ”آزادي!“، سپاهيءَ چيو ”شان!“
 منهنجيءَ دل ڏاڍي ڏک مان وراڻيو:
 ”جواب اهو ناهي!“
 پوءِ مون پنهنجي سيني منجهان نرم آواز ٻُڌو:
 ”هر دل اهوراز ڄاڻي ٿي
 ته حقيقي نيڪي نالو آهي قرب ۽ باجهه جو.“

ڇا تون سچ پچ ڪجهه ڪرڻ گهرين ٿو؟
 ڪوئي

ڇا تون سچ پچ،
 ڪجهه ڪرڻ گهرين ٿو؟
 ته مهل هيءُ اٿئي!
 جيڪي ڪجهه ڪري سگهين ٿو
 يا جيڪي سمجهين ٿو ته
 آءُ ڪري ويندس،
 تنهن کي اٿي شروع ڪري ڇڏا.
 هيئن جو هيئن
 اجهو بنهه هن مهل!

ٻه يا ٽي منٽ ٻه يا ٽي ڪلاڪ
 نامعلوم

ٻه يا ٽي منٽ يا ٻه يا ٽي ڪلاڪ
 انهن جي اسان جي زندگيءَ ۾
 ڪهڙي اهميت آهي؟
 جيڪڏهن انهن کي شمار ڪجي،
 فقط وقت جي حساب سان.
 ته انهن جي ڪا ايڏي گهڻي اهميت ڪانهي،
 پر جيڪڏهن اسين انهن کي
 ڪڏهن ڪڏهن ان لاءِ ڪتب آڻينداسين
 ته ڪنهن نه ڪنهن کي خوش ڪجي

ڪنهن نه ڪنهن جي چين تي مُرڪ آڻجي
 ته پوءِ اهي منت آهن سون جا
 ۽ اهي ڪلاڪ آهن املهه ماڻڪ.
 هڪڙو منت،
 ننڍڙي ٻار جي اکين مان وهندڙ لُڙڪ،
 سُڪائي سگهي ٿو.
 هڪڙو ڪلاڪ
 سالن جي مصيبتن کي
 پهاري پري اُڇلائي سگهي ٿو.
 ٿي سگهي ٿو ته منهنجي وقت جا ڪي منت
 ڪنهن هنڌ ڪنهن جي نا اُميديءَ کي ختم ڪري ڇڏين،
 ۽ مون کي هڪڙو نئون دوست بڻائي ڏيئي ڇڏين.

پنهنجو ايمان سلامت رک! هيريت دو آتر مان

آفق کان پري ڏسندڙ نظر نه هوندءِ ته تباھه ٿي ويندين!
 آدرش نه هونديءِ ته وڃائجي ويندين!
 دل هر حالت ۾ ڪنهن ايمان جي،
 روشنيءَ ۾ جڳمڳائيندڙ هجي.
 ڪا اُميد هجي، ڪو خواب هجي،
 جن کي سوگهو جهلجي.
 آسمان ۾ انڊلٺ هجي،
 چين تي ڪنهن نغمي جو آلاپ هجي،
 ڪرڻ لاءِ ڪنهن انساني خدمت جو،
 ڪو ڪارنامو هجي
 هر حالت ۾ هر قيمت تي،
 پنهنجو ايمان سلامت رک!

مضبوط ٿي! ديون پورٽ بيڪاڪ

پاڻ هتي رڳو کليل تماشا ڪرڻ، رڳو خواب لهڻ،

۽ رڳو رلڻ پنڻ لاءِ هتي ڪونه آيا آهيون.
 پاڻ کي سخت پورهيا ڪرڻا آهن ۽ ٻار ڪٽڻا آهن.
 مضبوط ٿي!
 جدوجهد کان پاسو نه ڪر! ان کي منهن ڏي!
 اهو خدا جو بخشيل تحفو آهي.
 مضبوط ٿي!
 ائين نه چئو ”زمانو خراب آهي ڪنهن کي ڏوهه ڏجي؟“
 ۽ ائين هٿ ٻڌي ڪا ڳالهه نه مڃ،
 مضبوط ٿي!
 اُتي بيٺا! جيڪي چوڻو آهي سو چئي ڏي!
 ۽ خدا جي واسطي دلير ٿي!
 مضبوط ٿي!
 جي لڙائي سخت آهي، جي ڏينهن اجايو ڊگهو آهي،
 پرواهه ناهي،
 مضبوط ٿي!
 دل ننڍي نه ڪر
 وڙهڻ جاري رک
 مضبوط ٿي!
 مضبوطي ٿي!
 سپاڻي فتح جي نغمن جو ڏينهن اچڻو آهي،
 مضبوط ٿي!

اچو ته بازار هلون!
 ايڏون ليپ فريڊ

آئون توسان گڏجي
 زندگيءَ جي بازار ۾
 خريداري ڪرڻ هلندس.
 اچو ته گڏجي خريد ڪريون،
 روحن جي خوشبو خوابن جون تصويرون،
 سخاوت جو برف جهڙو پاڪ چوغو.

دل جي لائبريريءَ مان به ٿي ڪتاب،
 هوا ۾ جوڙيل ڪوشعري يا نغمو
 رات جي چرخي تي ڪتيل آرام جي رلي،
 سچ جي دٻليءَ مان ڪڍيل جواهر.
 دل جي ڌڙڪڻن ۽ اندر جي اُڌمن،
 ۽ منڙن منڙڻ پڇتاون،
 مان اُٿيل ڀرت ڀريل ڪپڙو
 محبت جي اڻ وسامندڙ روشنين واري بتي،
 اڻ ڏنل پهڙڙ ۽ پيلا ۽ درياھ ۽ ميدان،
 گهمي ڏسڻ جي شوق جي،
 جوتن جا پتي جوڙا،
 ۽ انهن جي قيمت طور ڏينداسين،
 قناعت جو اصلي چمڪندڙ سڪو.

توکي واڇوڙي جو ڊپ ٿئي ٿو؟ هيمن ڪارلين

توکي واڇوڙي جو ڊپ ٿئي ٿو؟
 تيز بارش جون اوتون توکي پريشان ڪن ٿيون؟
 ته وڃي ساڻن منهن ڏي! وڃي ساڻن وڙه!

وري وحشي بڻجي وڃ!
 وري بگهڙ وانگر بڪون ۽ پارا سه!

وري وڃي ڪونج وانگر
 طوفانن ۾ ڌوڪي پء!

تنهنجي هٿن جون تريون سخت ٿي وينديون،
 تنهنجي ڳلن جي ڪل ڪارا تڃي ويندي،
 تنهنجا ڪپڙا ليڙون ليڙون ٿي پوندا،
 ٽڪي پوندين،

۽ پوائنتو ٿي پوندين.
 پر جڏهن ماڻهن وچان لنگهندين

تہ سڀ ڪو چوندو.

”اڄهو اهو نر مڙس پيو وڃي!“

تون ڪير آهين؟

نامعلوم

هڪڙي مصروف شهر ۾ هڪڙي مزدورن جي ٽولي کي ڏٺو.

تہ هڪڙي عمارت کي پئي ڊانئون.

”اچي! اچي! زور ڏيو! شاباس!“ جون هڪلون ڪري.

هڪڙو شهتير ڪيرائي وڌائون

۽ سڄي ڇت ڊهي پت پيئي.

سامهون بينل جمعدار کان پڇيم:

”هي ڪاريگر آهن نہ؟“

جيڪڏهن ڪا جاءِ ٺهرائڻي هجي تہ هي ناهي سگهندا نہ؟“

کلي ڏنائين ۽ چيائين، ”نہ ادا نہ آءُ ڪاريگرن کي ڇا ڪندس؟“

مون کي ههڙا اڻ گهڙيل ڪاٺ ڪپن.

جنهن عمارت کي ناهڻ ۾ رازا سال لڳائيندا آهن.

تنهن کي آءُ ههڙن جي هٿان بن ڏينهن ۾.

آرام سان ڊهرائي وجهندو آهيان.“

گهر موٽندي پنهنجي دل ۾ سوچڻ لڳس

”پنهنجي حياتيءَ ۾ انهن ٻنهي ڪمن مان ڪهڙو ڪم ڪيو اٿم؟“

ڇا آءُ آڏيندڙ آهيان؟

جيڪو هر ڪم خيال ۽ خبرداريءَ سان ڪندو آهي.

۽ زندگيءَ کي ڌيان سان فت پتين ۽ چورسن سان

ماپيندو ۽ ناهيندو آهي.

ڇا آءُ پنهنجا عمل

هڪڙي چڱيءَ طرح ٺاهيل نقشي

جي مطابق ٿو ڪريان

۽ صبر سان پنهنجون بهترين صلاحيتون ڪم آڻي

مون کان جيڪا بهترين اڏاوت ٺهي سگهي ٿي

سا پيو ناهيان؟

يا آءُ ڊاهيندڙ آهيان

۽ منهنجو ڏند واهو آهي ته سڄو شهر گهمي،
جيڪي عمارتون اڏيل آهن،
انهن کي ڊاهي پٽ ڪري ڇڏيان؟

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻُڪ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، چُرندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پَر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻَ، ويجهڻَ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، گاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهاڻو distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَنن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيهه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

ڄڻ ڄڻ ڄاڙ وڌي ٿي جڳ ۾، هو ٻوليءَ جي آڙ ڇپن ٿا،
 ريتيءَ تي راتاها ڪن ٿا، موٽي منجهه پهات ڇپن ٿا،

... ..

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرق نه آ، هي بيت به بم جو ساٿي آ،
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -
 ان حساب سان اڻڄاڻائي کي پاڻ تي اهو سوچي مڙهڻ ته
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَنَ جو پڙلاءُ.“
- اياز (ڪلهي پاتم ڪينرو)

پڙهندڙ نسل . پَنَ The Reading Generation

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>